

سيرة حلبية
أردو

سیرۃ النبی صلی علیہ وسلم کی نہایت مفصل و مستند تصنیف
 علامہ علی ابن برہان الدین حلبی کی مایہ ناز عکری
 تصنیف کا اردو ترجمہ

اُمّ السیما

سیرۃ حلبیہ

اُردو
 ہجری
 مع اضافات



مرتب و مترجم اردو ○ مولانا محمد اسلم قاسمی فاضل دیوبند
 زیر سرپرستی ○ حکیم الاسلام مولانا قاری محمد طیب صاحب

دارالاعتدال

اُردو بازار ○ ایم اے جناح روڈ ○ کراچی پاکستان فون 2631861

جملہ حقوق ملکیت بحق دارالاشاعت کراچی محفوظ ہیں
کاپی رائٹس رجسٹریشن نمبر 8140

باہتمام : خلیل اشرف عثمانی
طباعت : مئی ۲۰۰۹ء علمی گرافکس
ضخامت : ۶۶۴ صفحات

قارئین سے گزارش

اپنی حتی الوسع کوشش کی جاتی ہے کہ پروف ریڈنگ معیاری ہو۔ الحمد للہ اس بات کی نگرانی کے لئے ادارہ میں مستقل ایک عالم موجود رہتے ہیں۔ پھر بھی کوئی غلطی نظر آئے تو ازراہ کرم مطلع فرما کر ممنون فرمائیں تاکہ آئندہ اشاعت میں درست ہو سکے۔ جزاک اللہ

..... ملنے کے پتے

ادارۃ المعارف جامعہ دارالعلوم کراچی
بیت القرآن اردو بازار کراچی
بیت القلم مقابل اشرف المدارس گلشن اقبال بلاک ۲ کراچی
مکتبہ اسلامیہ امین پور بازار۔ فیصل آباد
مکتبۃ المعارف محلہ جنگلی۔ پشاور

ادارہ اسلامیات ۱۹۰۔ انارکلی لاہور
بیت العلوم 20 نابھہ روڈ لاہور
یونیورسٹی بک ایجنسی خیبر بازار پشاور
مکتبہ اسلامیہ گامی اڈا۔ ایبٹ آباد
کتب خانہ رشیدیہ۔ مدینہ مارکیٹ راجہ بازار راولپنڈی

انگلینڈ میں ملنے کے پتے

Islamic Books Centre
119-121, Halli Well Road
Bolton BL 3NE, U.K.

Azhar Academy Ltd.
54-68 Little Ilford Lane
Manor Park, London E12 5Qa
Tel : 020 8911 9797

امریکہ میں ملنے کے پتے

DARUL-ULOOM AL-MADANIA
182 SOBIESKI STREET,
BUFFALO, NY 14212, U.S.A

MADRASAH ISLAMIAH BOOK STORE
6665 BINTLIFF, HOUSTON,
TX-77074, U.S.A

فہرست عنوانات سیرت حلبیہ اردو جلد اول

صفحہ	عنوان	صفحہ	عنوان
۵۶	قصی کا خسر	۲۷	عرض ناشر
"	قصی اور انتظام بیت اللہ	۳۵	مقدمہ از حضرت حکیم الاسلام طلحہ
"	مکے کی سرداری کیسے ملی	۲۹	پیش لفظ
۵۷	مجمع لقب اور اس کی وجہ	۴۱	حالات علامہ حلبی
"	ایک درد مند دل	۴۳	آغاز کتاب
۵۸	عربوں کا پاس وفا	۴۵	توضیح اصطلاحات و علامات
"	بڑے عہد پر معمولی ضمانتیں	۴۷	باب اول نسب شریف
۵۹	عرب و قاشناسی اور دربار کسریٰ	"	عبداللہ محبوب ترین نام
"	قصی اور بنو خزاعہ میں دشمنی	"	عبدالطلب کا لقب، صفات و عمر
۶۰	مالشی اور قصی کی سرداری	"	حقوق ہمسائیگی کی اہمیت
"	اس سے پہلے جرہم کی سرداری	۴۸	عبدالطلب نام کا سبب
"	بنی جرہم کی بد اعمالیاں	"	شریفانہ اخلاق
"	آسمانی آفت میں گرفت	"	ترک بت پرستی و اقرار توحید
"	جرہم کا زوال اور خزاعہ کا عروج	۴۹	ہاشم کی بھائی سے خونریزی
"	عمر و کانوحہ عزوال	"	کاہن کی پیشین گوئی
۶۱	یہ نوحہ خاندان برامکہ کیلئے شگون بد	۵۰	ہاشم کے بھائی اور ان کے مقام و فات
"	برامکہ کی تباہی اور یہ شعر	"	اولین ثرید بنانے والے
"	اقوال زریں	۵۲	ہاشم کو منصب سقایہ و رقادہ
۶۲	خزاعہ کا ایک سردار ابن لُحی	"	ثرید اور ہاشم نام
"	دین ابراہیمی مٹانے والا	"	نیک نفسی اور احترام زائرین
"	مشرکانہ عقائد و رسوم کا بانی	۵۲	یثرب میں شادی اور غزہ میں وفات
۶۳	تلبیہ میں شرکیہ الفاظ	"	چچا کے ساتھ بچہ کی مکہ میں آمد
"	عوام میں ابن لُحی کی تقلید	۵۲	عبدالطلب یعنی حُلہ میں
۶۴	مردار گوشت کھانے کا حکم	"	ہاشم کی بیوی کا شرف
"	جہنم میں ابن لُحی کی حالت	۵۵	عبدالمناف کا جمال اور خوف خدا
"	انجم کی ابن لُحی سے مشابہت	"	قصی نام کی وجہ
"	ابن لُحی بت پرستی کا بانی	"	اپنے قوم و وطن کا انکشاف
۶۵	قال کے تیر	۵۶	مکے میں آمد اور قریش کی سرداری

صفحہ	عنوان	صفحہ	عنوان
۷۱	مناصب کی تقسیم پر صلح	۶۵	قال اور قرعہ اندازی
۷۲	حرم میں پانی کا انتظام	۶۶	بہل بیت
۷۳	عبدالطلب کی نانہال سے حد خواہی	۶۷	ابن لُحی کی طویل عمر
۷۴	نوفل کے خلاف بھانجے کی مدد	۶۸	جن کے ذریعہ پانچ مشہور بت
۷۵	بنی ہاشم اور خزاعہ میں معاہدہ	۶۹	یہ بت گزشتہ صالحین کی شکلوں میں
۷۶	تحریر معاہدہ	۷۰	ابلیس بت پرستی کا موجد
۷۷	سقایہ بنی عباس میں	۷۱	اولاد آدم میں بت پرستی
۷۸	رفادہ یا حجاج کی مہمانداری	۷۲	ظہور نوح اور کوشش اصلاح
۷۹	یہ منصب بنی ہاشم میں	۷۳	دور نوح اور آغاز بت پرستی
۸۰	قیادت بنی امیہ میں	۷۴	عرب میں بت پرستی کا رواج
۸۱	دار الندوہ اور اس کے آداب	۷۵	بت پرستی کا سبب
۸۲	قصی کے بنائے ہوئے قوانین	۷۶	اساف و نائلہ کی اصلیت
۸۳	حکیم اور اس منصب کی فروختگی	۷۷	ابن لُحی کی جدت
۸۴	انمول خرید و فروخت	۷۸	ابن لُحی کے عقائد
۸۵	قصی اور شیعوں کی دلیل	۷۹	قصی کی اصلاحات
۸۶	کعب اور جمعہ کا دن	۸۰	حرم میں مکانات
۸۷	آنحضرت ﷺ کے متعلق پیشین گوئیاں	۸۱	دار الندوہ کی تعمیر
۸۸	کعب اور آنحضرت ﷺ کے درمیان فاصلہ	۸۲	دور اسلام میں توسیعات حرم
۸۹	کعب کی نصیحتیں	۸۳	قریش میں عظمت بیت اللہ
۹۰	کعب کی موت سے سن و تاریخ	۸۴	شجر حرم کاٹنے سے خوف
۹۱	فہر قریش کا مورث اعلیٰ	۸۵	قریش بطاح اور قریش ظواہر
۹۲	فہر کا کارنامہ اور عظمت	۸۶	موسم حج میں قصی کا خطاب
۹۳	فہر کی قیمتی نصیحت	۸۷	حجاج کی ضیافت
۹۴	قبیلہ قریش کا بانی نصر	۸۸	قصی کے مشہور اقوال
۹۵	کنانہ ایک بلند مرتبہ انسان	۸۹	جملہ اعزاز و مناصب پر قبضہ
۹۶	نبی کے متعلق پیش گوئی	۹۰	قصی کے بیٹے عبدالدار و عبد مناف
۹۷	کنانہ کا قول زریں	۹۱	تمام مناصب عبدالدار کو
۹۸	مدرکہ میں نور نبی کی جھلک	۹۲	عبد مناف مناصب چھیننے کے درپے
۹۹	کبیر قوم	۹۳	بنی عبدالدار کے خلاف حلف
۱۰۰	مقام ابراہیم دریافت کرنے والا	۹۴	بنی عبدالدار کا حلف

صفحہ	عنوان	صفحہ	عنوان
۸۷	گھوڑوں کی دعاء	۷۸	مضر الحمراء لقب کی وجہ
۱	بحر ظلمات کے گھوڑے	۱	مضرور بیچہ مومن تھے
۲	حضرت اسماعیل اور عربی کمان	۱	حدی خوانی کا موجد
۱	تیر اندازی کے لئے حکم نبوی	۷۹	عربی تحریر کا موجد نزار
۸۵	تیر افگنی حضور ﷺ کا محبوب شغل	۱	معلوم نسب نامے کی حد
۲	بہترین کھیل	۱	امامت عظمیٰ کی شرط
۲	تیر افگنی کی فضیلت	۱	معد اور حضرت ار میاء
۱	تیر افگنی کی تعلیم کا حکم	۱	بخت نصر سے معد کی حفاظت
۲	تیر افگنی بنیت جہاد مسنون	۸۰	ار میاء اور بیت المقدس کی آباد کاری
۸۶	آدمؑ کی قوس عربی اور جبرئیلؑ	۱	معد و عدنان کا دور
۱	حضرت ابراہیمؑ کی کمان	۸۱	ابراہیمؑ اور آل حضرت ﷺ کی درمیانی پشتیں
۸۷	اولین کمان ساز ابراہیمؑ	۱	حضرت اسماعیلؑ اور عربی زبان
۱	حضرت اسحاقؑ اور قوم لوط	۱	حضرت ابراہیمؑ کی مکے میں آمد
۱	بنی اسماعیل میں خالد نبی	۱	ہاجرہ ویران صحرائیں
۱	حضرت خالد اور عرب کی آگ	۱	یعر ب و یمن اور ملک یمن
۸۸	خالد کی بددعاء اور آگ	۸۲	کلام عربی اور آدمؑ و اسماعیلؑ
۱	خالد کا معجزہ	۱	بارہ اہم زبانوں کے صحیفے اور آدمؑ
۱	خالد کی بیٹی سے آنحضرت ﷺ کی ملاقات	۱	عربی محضہ اور عربی عاریہ
۱	کیا عیسیٰؑ و آنحضرت ﷺ کے درمیان نبی نہیں	۱	اصحاب کف کی زبان
۱	ان کے درمیان چار نبی	۱	عربوں میں آل حضرت ﷺ کی فصاحت
۱	مثلاً قوم رس کے نبی حنظلہ	۱	حضرت اسماعیلؑ اور گھوڑے سواری
۸۹	سرکش قوم اور حنظلہ کا قتل	۸۳	گھوڑے سواری کے لئے حکم نبوی
۱	قوم پر عذاب کا پرندہ	۱	گھوڑے کی تخلیق اور برکات
۱	عنقاء مغرب پرندہ	۱	حضرت سلیمانؑ کا گھوڑا
۱	نبی کو احسان کا صلہ	۱	حضور کا خزانہ بردار گھوڑا
۹۰	مثلاً حضرت دانیالؑ نبی	۱	حضرت آدمؑ کی پسند اور گھوڑا
۱	عیسیٰؑ و آنحضرت ﷺ کے درمیان فاصلہ	۱	گھوڑے کی تخلیق آدمؑ سے پہلے
۱	عدنان کے بعد نسب نامہ غیر یقینی	۸۴	گھوڑے کے اعضاء
۹۱	روایت عائشہؓ کا مطلب	۱	ان کے ناموں کی ندرت
۱	نسب نامہ کنانہ تک یا عدنان تک	۱	گھوڑوں پر حضور ﷺ کی شفقت

صفحہ	عنوان	صفحہ	عنوان
۹۶	اچانک مرنے والے انبیاء	۹۱	بیان نسب کا قاعدہ
۹۷	حضرت کالب ابن عجز	۹۲	قرآن میں مخالف اسلوب
۹۸	حضرت شموئیل و طالوت	۹۳	مخالف اسلوب کی حکمت
۹۹	داؤد عیسیٰ کے درمیان انبیاء	۹۴	کیا نسب عدنان ابن ادا بن اؤد تک ہے
۱۰۰	موسیٰ و عیسیٰ کے درمیان ایک ہزار نبی	۹۵	اؤد پہلا کاتب عربی
۱۰۱	آنحضرت ﷺ کے نسب کا شرف	۹۶	عدنان و اسماعیل کے درمیان فاصلہ
۱۰۲	قریش کی فضیلت	۹۷	آدم و ابراہیم کے درمیان فاصلہ
۱۰۳	توہین قریش کا ارادہ بھی ناجائز	۹۸	دنیا کی عمر
۱۰۴	ارادہ عمل پر سزا نہیں	۹۹	آدم و آنحضرت ﷺ کے درمیان فاصلہ
۱۰۵	قریش کی منفرد خصوصیات	۱۰۰	امت مسلمہ کی عمر
۱۰۶	محبت قریش علامت ایمان	۱۰۱	چودھویں صدی
۱۰۷	قریش کا علم	۱۰۲	پانچ سو سال کا اضافہ ممکن
۱۰۸	امام شافعیؒ بھی قریشی	۱۰۳	دنیا کی عمر اور نجومیوں کے اقوال
۱۰۹	موت عالم موت عالم	۱۰۴	تخلیق کائنات کی ترتیب اور فاصلے
۱۱۰	امام شافعیؒ کے اقوال زریں	۱۰۵	تخلیق دنیا و تخلیق آدم کے درمیان فاصلہ
۱۱۱	قریش کے متعلق نصائح نبوی	۱۰۶	تخلیق جنات اور آدم کے درمیان فاصلہ
۱۱۲	قریش کی عالی مقامی	۱۰۷	جنات کی قدیم نسلیں
۱۱۳	قریش کی امانت داری	۱۰۸	کیا آدم بھی متعدد ہوئے؟
۱۱۴	قریش کے نیک و بد کی شان	۱۰۹	سام اور عیسیٰ کے درمیان فاصلہ
۱۱۵	قریش اس دین کے والی	۱۱۰	مزید نسب نہ ملنے کی وجہ
۱۱۶	حضورؐ کی عظمت شان	۱۱۱	اگلے نسب میں عدم جستجو
۱۱۷	آل حضرت انتخاب بنی آدم	۱۱۲	کیا حضور ﷺ کو اگلا نسب معلوم تھا؟
۱۱۸	جبرئیل بہترین خلایق کی تلاش میں	۱۱۳	ترتیب زمانہ انبیاء
۱۱۹	حضور مشترک متاع عرب	۱۱۴	حضرت یعقوبؑ و یوسفؑ
۱۲۰	نسبی برتری	۱۱۵	یوسفؑ کے فراق و وصال کی مدت
۱۲۱	حضورؐ کی کرامت و شرافت	۱۱۶	فراق یوسفؑ کا سبب
۱۲۲	اللہم صل علی محمد	۱۱۷	حضرت موسیٰ و داؤد علیہ السلام
۱۲۳	داؤدؑ کی مذاق سے ممانعت	۱۱۸	داؤدؑ کی مذاق سے ممانعت
۱۲۴	پاک نطفوں سے پاک رحموں میں	۱۱۹	مذاق دشمنی کا بیج
۱۲۵	عالی نسب نبوت	۱۲۰	چند چند

صفحہ	عنوان	صفحہ	عنوان
۱۱۴	نور محمدی اول مخلوقات	۱۰۵	حضور ﷺ کیلئے عربوں سے محبت
۴	نور مصطفیٰ جبین آدم میں	۱۰۶	عربوں سے بعض حضور ﷺ سے بغض
۱۱۵	آدم سے صلب شیث میں	۴	عرب دشمنی علامت نفاق
۴	نور محمدی نسل در نسل	۴	عربوں سے محبت کیوں ضروری
۴	شیث حوا کی تنہا اولاد	۴	عربوں کا مقام بلند
۴	شیث پیٹ میں نظر آتے تھے	۴	حضور اشرف خلایق
۴	آدم کی کل اولاد	۱۰۷	فخر نسب کی ممانعت
۴	موت کے وقت آدم کی اولاد	۴	احادیث نسب فخر نہیں اقرار
۴	آنحضرت ﷺ عالم موجودات کی اصل	۱۰۸	حضور ﷺ اصحاب انبیاء میں رہے
۱۱۶	عربوں کے نسبی طبقے	۴	نور محمدی ﷺ ساجدین میں رہا
۴	آل حضرت ﷺ کے طبقات نسب	۴	ساجدین سے شیعوں کا استدلال
۱۱۷	آل حضرت ﷺ کے والد عبد اللہ	۴	آیت ساجدین کی تفسیر
۴	عبد اللہ کا حسن و پاک دامنی	۱۰۹	ساجدین سے مراد تہجد گزار
۴	چاہ زمزم اور عبد المطلب	۴	فرضیت تہجد اور منسوخی
۴	دود فہ کھدائی	۴	تہجد اختیاری عبادت نہ کہ ایجابی
۴	کعبہ کی بے حرمتی اور مضہاض کی فہمائش	۱۱۰	آیت ساجدین کی مختلف تفسیریں
۴	مال سمیت کنویں کی بھرائی	۴	کیا حضور ﷺ کے اجداد مؤمن تھے؟
۱۱۸	کعبہ کی ہرنیاں اور شاہ فارس	۴	ابراہیم کا باپ کون تھا؟
۴	شاہان فارس کے چار خاندان	۱۱۱	آذریا تاریخ
۴	فیث ذاذیہ کے بعد کیانی خاندان	۴	مؤمن یا کافر
۴	تیسرا خاندان اشغانیہ	۴	باپ کے لئے دعاء مغفرت
۴	چوتھا خاندان ساسان	۴	یہ دعاء کافر چچا کے لئے تھی۔
۴	کیا ایرانی مکے کے حاکم رہے؟	۱۱۲	باپ کا ایمان بھی مشتبہ
۱۱۹	جرہم کے بعد خزاعہ کی سرداری	۴	نور قریش کی تخلیق
۴	عبد المطلب کا خواب	۱۱۳	نور قریش نور محمدی کا جزء
۴	چاہ زمزم کھودنے کی ہدایت	۴	نور محمدی اور انبیاء سابق
۱۲۰	اس کنویں کے تین سوت	۴	نور محمدی کی تخلیق
۴	آب زمزم کے فضائل	۴	جبرئیل کی عمر
۴	چاہ زمزم کی نشاندہی	۱۱۴	محمد شمع محفل کائنات
۱۲۱	اس جگہ کی علامتیں	۴	بعد از خدا بزرگ توئی؟

صفحہ	عنوان	صفحہ	عنوان
۱۲۸	عبدالمطلب کو قریش کا طعنہ	۱۲۱	عبدالمطلب کنویں کی تلاش میں
"	عبدالمطلب کا عدی کو کھرا جواب	۱۲۲	اساف و نائلہ بتوں کی جگہ
۱۲۹	دس بیٹوں کے لئے دعاء	"	صفاء مروہ شعائر دین
"	ایک بیٹا قربان کرنے کی منت	۱۲۳	کھدائی کا ارادہ اور قریش کا اعتراض
"	قربانی کیلئے عبداللہ کے نام پر قرعہ	"	عبدالمطلب کا پختہ عزم
۱۳۰	نانہال والوں کی رکاوٹ	"	بنیادوں کی برآمدگی
"	قریش کی فہمائش	"	قریش حصے داری کے وعیدار
"	کاہنہ سے مشورہ کی تجویز	"	شامی کاہنہ سے ثالثی کا ارادہ
"	کاہنہ کا مشورہ	"	فریقین کی شام کو روانگی
"	بیٹے کے فدیہ میں سوانٹ	۱۲۴	عبدالمطلب کے پاس پانی ختم
۱۳۱	سوانٹ کے فدیہ کا رواج	"	مایوسی اور موت کا انتظار
"	سوانٹ اور ابن عباس کا فتویٰ	"	عبدالمطلب پر خاص فضل خداوندی
"	ایسی منت کے متعلق مسئلہ	"	غیبی مدد پر قریش کا اعتراف
۱۳۲	آل حضرت دوزخیوں کے بیٹے	"	مکے کو واپسی
"	حضرت اسماعیل و اسحاق میں ذبح کون تھے	۱۲۵	زمزم سے خزانے کی برآمدگی
"	اسماعیل کی قربانی میں مصلحت	"	قریش کو لالچ
"	اسحاق کے ذبح ہونے کی روایت	"	انصاف کیلئے قرعہ کی تجویز
۱۳۲	عزیز مصر کے نام یعقوب کا خط	"	قرعہ اندازی
"	ناقابل قبول روایت	"	قریش کی ناکامی
"	دوسری غیر ثابت روایت	"	درکعبہ کی آرائش
"	ذبح کے متعلق یہود و نصاریٰ کے دعویٰ	"	آرائش کعبہ میں خلفاء کا حصہ
۱۳۴	ملک الموت سے یوسف کی تحقیق	۱۲۶	خزانہ کعبہ کی چوری
"	حضرت اسحاق کے متعلق دیگر روایات	"	ابولہب بھی چوروں میں
۱۳۵	علامہ سیوطی کی رائے	"	عرب میں شراب سے نفع اندوزی
"	یہود و نصاریٰ کی مغالطہ انگیزی	۱۲۷	شراب کے اثرات
۱۳۶	عبدالمطلب کے دس بیٹے	"	شراب کی مضرتیں
"	ارادہ ذبح کے وقت بیٹوں کی تعداد	"	شراب کے بدترین نقصانات
"	عبداللہ کا حسن و جمال	"	شراب کے خلاف احادیث و روایات
"	قریشی لڑکیوں کی وارفتگی	۱۲۸	قریش کا عبدالمطلب سے حسد
۱۳۷	عبداللہ کی پاک دامنی	"	آب زمزم کے متعلق دعاء

صفحہ	عنوان	صفحہ	عنوان
۱۲۶	نور محمدی کی سر عرش جلوہ ریزیاں	۱۲۸	حسین عورت کی پیش کش
۴	بنی ہاشم اور بنی زہرہ کی سعادت	۴	اس خواہش کا سبب
۴	با اعتبار و ادب اور سسرال بہترین نسب	۴	حضرت آمنہ سے نکاح
۱۲۷	پورے نسب میں شرائط نکاح مکمل	۴	نور نبوی ﷺ کی آمنہ میں منتقلی
۴	نسب نبوی اور انعام خداوندی	۱۲۹	شادی کے بعد شب گزاری کی جگہ
۴	باندیاں بھی اس اصول میں شامل	۴	اس حسینہ سے پھر ملاقات
۴	جاہلیت میں نکاح کی قسمیں	۴	کیا عبد اللہ کو نور نبوت کا اندازہ تھا
۱۲۸	نسب نبوی میں ناجائز نکاح کا وجود نہیں	۴	حسینہ کا پہچاننے سے انکار
۴	جاہلیت میں نکاح بغایا	۴	ظہور نبوت کی پیش گوئی
۴	نکاح استبضاع کی ناپاک رسم	۱۳۰	حسینہ کے علم کا امتحان
۴	نکاح جمع	۴	فطرت عورت کے خلاف پیش کش
۱۲۹	نکاح جمع اور نکاح بغایا کا فرق	۴	آل حضرت کے نسب میں پاکیزگی
۴	حضرت عمر دابن عاص	۱۳۱	زمانہ جاہلیت کے یہودہ طریقے
۴	پاک صلبوں سے پاک رحموں میں	۴	آپ ﷺ کے نسب میں جھول نہیں تھا
۴	کیا آپ کے آباؤ اجداد مومن تھے	۴	اس بارے میں قرآن سے استدلال
۱۵۰	عبد المطلب دین ابراہیمی پر تھے	۱۳۲	دستور جاہلیت کی ممانعت
۴	بنی زہرہ میں شادی پر بشارت	۴	ایک ماں پر بیٹے کا یہودہ دعویٰ
۱۵۱	قیافہ شناس	۱۳۳	اس رسم کی اسلام میں سخت سزا
۴	قیافہ شناسی کا عجیب واقعہ	۴	دو سگی بہنوں سے بیک وقت نکاح
۴	امیر حمص کا قتل	۴	پاکیزگی نسب پر ناز
۴	نعمان کے متعلق نبی کی پیش گوئی	۴	عوالتک اور فواطم کی اولاد
۱۵۲	نعمان کی یزید کو نصیحت	۴	موقعہ بموقعہ اس کا اظہار
۴	شہر حمص کی خصوصیات	۱۳۴	آپ کے نسب میں عاتکائیں
۴	عرب کے قدیم علوم	۴	آپ کے نسب میں فاطمائیں
۱۵۳	بنی زہرہ میں عبد المطلب و عبد اللہ کی شادی	۴	آپ ﷺ کے آباؤ اجداد کے شرعی نکاح
۴	باپ بیٹے کا نکاح ایک مجلس میں	۱۳۵	نسبی پاکیزگی عظیم معجزہ
۱۵۴	کیا عبد اللہ کی نانہال بنی زہرہ تھے	۴	قومیں نور نبی کے لئے حریص رہیں۔
۱۵۵	بنی زہرہ میں آمنہ کا انتخاب کیوں	۴	اولین تخلیق نور محمدی ہے
۴	آمنہ کے متعلق کاہنہ کی پیش گوئی	۱۳۶	آل حضرت تخلیق کائنات کا سبب
۴	اس کاہنہ کا واقعہ	۴	محمدؐ نہ ہوتے تو کچھ بھی نہ ہوتا۔

صفحہ	عنوان	صفحہ	عنوان
۱۶۷	آنحضرت ﷺ عیسیٰ کی بشارت ہیں	۱۵۶	بنی زہرہ میں نور نبی کی جھلک
"	بشارت عیسوی کا ثبوت۔	"	کیا عبدالمطلب نے بھی بنی زہرہ میں نکاح کیا
"	دوسرے انبیاء کے متعلق بشارتیں	"	دو منافقین کا ملاپ اور محبوبیت
۱۶۸	آنحضرت ﷺ کیلئے بشارتوں کا تسلسل	۱۵۹	آنحضرت کا اپنی والدہ کے حمل میں ظہور
"	دوسری چند خصوصیات	"	دوران حمل آمنہ کی کیفیات
۱۶۹	اصلیت کی وضاحت	۱۶۰	پر سکون حالت
۱۷۰	آنحضرت کے والد کی وفات	"	آمنہ کو ندائے غیبی
"	کیا والد کا انتقال آپ کی پیدائش کے بعد ہوا؟	"	تعویذ کے لئے تعالیم دعاء
"	عبداللہ کا یثرب میں انتقال	"	غیبی آواز سے نام کا تعین
۱۷۱	بیماری اور ناناہل میں قیام	۱۶۱	نومولود کی نشانی
"	مٹے لانے کے لئے حارث کی روانگی	"	آمنہ کو اس آواز سے حمل کا علم
۱۷۲	وفات اور یثرب میں تدفین	"	آمنہ کو خواب میں بشارت
"	یاد رفتی	۱۶۲	سلطنتیں اٹنے کی جانوروں کے ذریعے گواہی
"	نجار کے پانی میں تیراکی پسند خاطر	"	حمل کے ساتھ بت لٹے ہو گئے۔
"	کیا عبداللہ ابواء میں فوت ہوئے	"	قول صادق و راند یکھی گواہی
"	یتیمی اور غربت کے فضائل	۱۶۳	آنحضرت دعاء ابراہیمی اور بشارت عیسوی
"	کیا آپ کے والدین مسلمان ہوئے؟	"	خواب اور بیداری میں شہابی روشنی
۱۷۳	اسلام والدین کی روایات پر اشکال	"	یہ نور نور شریعت تھا
"	اسلام والدین کی تائیدی وجوہ	۱۶۴	محلات بصری روشن ہونے کی حکمت
۱۷۴	والدین کے جنمی ہونے کی خبر نہیں دی گئی	"	آنحضرت کی پیدائش مشتری ستارہ کے دور میں
"	معمر کی روایت زیادہ قوی	"	نرالی شان کا حمل
۱۷۵	کیا باپ سے مراد چچا تھے؟	"	مدت حمل
۱۷۶	کیا بعد مرگ اسلام مفید ہے؟	۱۶۵	آٹھویں ماہ کا بچہ زندہ نہیں رہتا
"	آنحضرت کو لین لور اکلوتی اولاد	"	کیا حمل اور پیدائش ساتھ ساتھ ہوئے
"	عبداللہ و آمنہ کی ایک ہی شادی ہوئی	"	سال ولادت فتح و آسودگی کا سال
۱۷۷	کیا آمنہ کو آنحضرت کے سوا بھی حمل ہوا؟	"	مال کے پیٹ میں ذکر اللہ
"	آمنہ کو دوسرا حمل محض ظن و خیال	۱۶۶	دعوائے نبوت اور اس کی حقیقت
۱۷۸	عبداللہ کی باندی ام ایمن	"	شیخ عرب کا سوال اور نبی کا جواب
"	ام ایمن کے نکاح اور ولاد	"	دعاء ابراہیم اور اس کا ثبوت
"	ام ایمن کی فضیلت	"	یہ دعاء وعدہ خداوندی کے مطابق تھی

صفحہ	عنوان	صفحہ	عنوان
۱۸۹	شگون کا ایک دلچسپ واقعہ	۱۷۸	زید کا امّ ایمن سے نکاح اور ولادت اسامہ
۱۹۰	پرندوں سے شگون لینا شرک	۱۷۹	عبداللہ کا ترکہ
۱۹۱	دعاء تحفظ	۱۸۰	خود نبی کا ترکہ میراث نہیں
۱۹۲	وقت ولادت نور کی شعاع	۱۸۱	امّ ایمن پر رحمت باری
۱۹۳	اس نور سے عالم میں جگمگاہٹ	۱۸۲	امّ ایمن کا سلام
۱۹۴	قصیدہ عباس میں اس نور کا ذکر	۱۸۳	آنحضرت پر امّ ایمن کا ناز
۱۹۵	بعد ولادت نبی کا کلام	۱۸۴	اسامہ کا نسب اور مجرّمہ لہجی
۱۹۶	یوم ولادت	۱۸۵	تعیین نسب اور قیافہ شناسی
۱۹۷	وقت ولادت	۱۸۶	آنحضرت کی ولادت مبارکہ
۱۹۸	تاریخ ولادت	۱۸۷	آلودگی سے پاک پیدائش
۱۹۹	تاریخ پیدائش پر دوسری روایات	۱۸۸	آنحضرت پیدائشی مخنون تھے
۲۰۰	مشہور قول پر ربیع الاول میں ولادت	۱۸۹	سال ولادت کی برکتیں
۲۰۱	ماہ ربیع الاول اور پیر کا دن	۱۹۰	نزال شان کا بچہ
۲۰۲	بوقت شب ولادت کا قول کمزور	۱۹۱	دوسرے پیدائشی مخنون پیغمبر
۲۰۳	شب میں ولادت کے دلائل	۱۹۲	عوام میں مخنون پیدائش ممکن
۲۰۴	سن پیدائش	۱۹۳	کیا ختنہ بعد میں ہوئی
۲۰۵	ولادت عام فیل میں یا یوم فیل میں	۱۹۴	تخلیق کامل
۲۰۶	نور نبوت اور شاہ ابرہہ	۱۹۵	بے پردگی سے قدرتی تحفظ
۲۰۷	نور نبوت سے فحش کی بشارت	۱۹۶	عرب میں بچے کی ختنہ کی عمر
۲۰۸	ابرہہ کا قاصد اور اس نور کی ہیبت	۱۹۷	وقت ولادت شہادت توحید
۲۰۹	ابرہہ کو عبدالمطلب کا سادہ جواب	۱۹۸	پیدائش کے وقت صورت سجدہ
۲۱۰	عبدالمطلب کے لونٹ ابرہہ کے قبضہ میں	۱۹۹	حیات پاکیزہ کی نیک ابتداء
۲۱۱	سردار قریش کے لئے ابرہہ کا اعزاز	۲۰۰	کیفیت ولادت میں علوشان کا اشارہ
۲۱۲	عبدالمطلب کو اپنے لونٹوں کی فکر	۲۰۱	تسخیر زمین کی فال
۲۱۳	کعبہ کا مالک و محافظ اللہ ہے	۲۰۲	فال نیک کی حیثیت
۲۱۴	نور نبوت کو ہاتھیوں کا سلام	۲۰۳	مرض میں چھوت چھات کی حیثیت
۲۱۵	ہاتھیوں کی سلامی سے ابرہہ کو گھبراہٹ	۲۰۴	قدیم عربوں کی شگون پرستی
۲۱۶	واقعہ فیل ولادت نبوی کی تمہید تھا	۲۰۵	شگون پرستی بے بنیاد
۲۱۷	کیا ولادت واقعہ فیل سے پہلے ہوئی	۲۰۶	ایک ماہر شگون عرب
۲۱۸	واقعہ فیل اور ہاتھیوں کا پاس ادب	۲۰۷	وفات نبوی اور شگون

صفحہ	عنوان	صفحہ	عنوان
۲۱۲	چھینک کے فائدے	۲۰۲	ہاتھی کو نفیل کی تنبیہ
۴	چھینک محبوب جمہا ہی نامحبوب		اباہیلوں کا لشکر
۴	چھینک ایمان کی گواہ	۲۰۳	فتح عظیم اور قریش کی عظمت
۴	چھینک اور الحمد للہ	۴	حملے کے وقت قریش کی مکے کو خیر باد
۲۱۳	نماز میں چھینک	۲۰۴	ابرہہ کے لشکر کی بھیانک تباہی
۴	زچگی پر مقدس خواتین کی آمد	۴	بے شمار مال غنیمت
۲۱۴	مریم و آسیہ کی موجودگی	۲۰۵	کعبہ کے حملہ آور خدا کی مار
۴	جنت میں مریم و آسیہ آپ کی ازواج	۲۰۶	وہ مکان جہاں آپ کی ولادت ہوئی
۴	موسیٰ کی بہن بھی ازواج میں	۴	مکان کی تاریخ اور فروختگی
۲۱۵	آسیہ فرعون سے محفوظ رہیں	۲۰۷	عقیل نے آپ کو کچھ نہیں دیا
۴	مریم یوسف سے محفوظ رہیں	۴	مکان کی مسجد میں تبدیلی
۴	موسیٰ کی بہن کنواری رہیں	۴	مکان شعب بنی ہاشم میں تھا
۴	بنی عبد مناف کے ذیل ڈول	۴	کیا ولادت رُوم جمع میں ہوئی
۲۱۶	بنی عباس میں حسن و تقویٰ	۲۰۸	پیدائش و وفات کے مدینے ہی میں
۴	سیاسی اختلاف کے اثرات	۴	مقام رُوم
۴	علی نام و لقب پر ناپسندیدگی	۴	مقام رُوم میں تعمیر فاروقی
۲۱۷	علی عباس کی پیشگوئی اور سزا	۴	سیلاب امّ الشہل کے بعد تعمیر
۴	میشن گوئی کی تکمیل	۴	سیلاب اور مقام ابراہیم
۴	ابن عباس کی پیش گوئی	۲۰۹	مقام ابراہیم کی جگہ
۲۱۸	ابو مسلم اور نبی امیہ کا زوال	۴	ولادت کی تواریخ میں خبر
۴	بنی عباس کا اقتدار	۴	سعاد توں کا خزینہ
۴	مامون عباسی کے اقوال	۲۱۰	رحمت باری اور ندائے غیب
۴	مشرق و مغرب میں اسلام	۴	ولادت کے بعد آپ کا چھینکنا
۴	آنحضرت اور عرب کا دستور	۴	چھینکنے کے بعد اور اس کا جواب
۴	نومولود نبی اور معجزہ	۴	چھینک پر وعادینا چاہئے
۲۱۹	انگوٹھے سے دودھ	۲۱۱	یہ دعا شیطان پر بھاری
۴	بچوں کے انگوٹھے میں رزق	۴	اس ذیل میں ایک لطیفہ
۴	عبدالمطلب کو ولادت کی خبر	۴	چھینکنے پر دعا کی حکمت
۴	ولادت کے عجائبات	۲۱۲	چھینک ایک نعمت
۲۲۰	نومولود کو طواف کعبہ	۴	

صفحہ	عنوان	صفحہ	عنوان
۲۲۸	حضرت عیسیٰ کا استثناء	۲۲۰	بچے پر برتن ڈھکنے کی کوشش
۲۲۹	تمام انبیاء کا استثناء	۲۲۱	نبی کی ولادت اور شیطان کی چیخ
۲۳۰	بچے کی شیطان سے حفاظت کی دعا	۲۲۱	شیطان کی آہ و بکا کے موقعہ
۲۳۰	ہر نو مولود کو درغلانے کی تمنا	۲۲۱	استغفار اور شیطان کی چیخیں
۲۳۱	نو مولود کے رونے کا سبب	۲۲۲	شیطان اور استغفار کا توڑ
۲۳۱	والسلام علی کی تفسیر	۲۲۲	بدعات سے استغفار کا مقابلہ
۲۳۱	بحالت سجدہ ولادت	۲۲۲	بدعتی کے اعمال نامقبول
۲۳۲	بت کے پیٹ سے اعلان ولادت	۲۲۲	بدعات گناہوں کا راستہ
۲۳۲	وقت ولادت زلزہ	۲۲۲	بدعات نفسانی خواہشوں کا نام
۲۳۲	نو شیردانی محل میں لرزش	۲۲۲	ستاروں کا گرتا علامت پیدائش
۲۳۲	قصر نو شیردانی کا انہدام	۲۲۲	شیطان کو آسمان سے دھتکار
۲۳۲	انہدام رکوانے کی برائے کی سعی	۲۲۳	ولادت عیسیٰ اور شیطان کو روک
۲۳۲	خالد برمکی کا ہند میں عجیب تجربہ	۲۲۳	طلوع ستارہ احمد علیہ السلام
۲۳۲	یحییٰ برمکی کے مقولے	۲۲۴	شاعر اسلام کی عمر اور جسمانی خصوصیات
۲۳۲	برمکی مظالم کا انجام	۲۲۴	ستارہ احمد اور موسیٰ
۲۳۲	ظلم اور مقام مظلومیت	۲۲۴	یسو اور ولادت نبوی کی نشانی
۲۳۵	برائے کی فیاضی	۲۲۴	حضور کا اولاد دھندہ پینا بھی علامت
۲۳۶	ولادت پر آتش فارس سرد	۲۲۵	مہر نبوت کی یسودی عالم پر ہیبت
۲۳۶	ولادت اور عجائبات کا ظہور	۲۲۵	قریش میں ولادت پیغمبر کا اعلان
۲۳۸	ولادت پر پیشوائے فارس کا خواب	۲۲۵	شامی یسودی کی پیش گوئی
۲۳۸	عجائبات کسریٰ کی گھبراہٹ	۲۲۶	عیص یسودی کی تصدیق ولادت
۲۳۸	پیہم حیرت ناک حوادث	۲۲۶	عیص سے عبدالمطلب کی ملاقات
۲۳۸	تحقیق کیلئے گورنر حیرہ کو فرمان	۲۲۶	ولادت کو راز رکھنے کی ہدایت
۲۳۹	مدن سے جابیہ تک کھلی	۲۲۶	عمر مبارک کی پیش گوئی
۲۳۹	جابیہ کا کاہن سطح	۲۲۶	ولادت پر بتوں کا زوال
۲۳۹	یہ عجیب الخلق بوڑھا	۲۲۶	شیاطین کی حیرانی
۲۳۹	خلقت اور نطفہ زن و مرد کا عمل	۲۲۶	آنحضرت کی خصوصیت
۲۳۹	خلقت عیسیٰ	۲۲۸	دیوار کعبہ کا اعلان ولادت
۲۳۹	تخلیق عیسیٰ بغیر نطفے کے	۲۲۸	شیطان کی بے چینی
۲۳۹	سطح سے پونپنے کا طریقہ	۲۲۸	ہر فرزند آدم کو شیطان کے کچھو کے

صفحہ	عنوان	صفحہ	عنوان
۲۵۳	نوح و موسیٰ کی گویائی	۲۴۱	سطح مشہور کاہنہ کا جانشین
"	شیر خوار کی حضور کیلئے شہادت	"	سطح فن کہانت کا ماہر
۲۵۴	ایک عجیب خصوصیت	۲۴۲	سطح کی طویل عمر
۲۵۵	اسم گرامی محمد و احمد رکھنے کا بیان	"	کہانت کی حقیقت
"	محمد نام عرب میں پہلی بار	"	قاصد کسریٰ سطح کے پاس
۲۵۶	یہ نام منجانب اللہ	"	بغیر پوچھے سطح کا جواب
"	خواب میں اس کا اشارہ	۲۴۳	سطح نے حضور کو عصا والا کہا
"	اس کے معنی	"	عصا ایمان کی علامت
"	نام ولادت کے ساتویں دن	"	کسریٰ کے خواب میں عصا والا
۲۵۷	اسم کا اثر مستحکم پر	"	کاہن کی موت
"	اچھے معنی کا نام پسندیدہ	۲۴۴	کسریٰ تک تباہ کن پیش گوئیاں
"	اسلام میں بد شگونئی نہیں	"	پیش گوئی خلافت عثمان میں پوری
۲۵۸	آنحضرت برے نام بدل دیتے	"	نبی کے خوف سے کسریٰ کا عربوں پر ظلم
"	شان رحمتہ للعالمین پر شکر	۲۴۵	ایک عرب کی کسریٰ کو فہمائش
۲۵۹	میلاد النبی منانا بدعت	"	پوتے کو لے کر ادا کی حرم میں دعا
"	عبدال مطلب کا خواب اور یہ نام	"	پالنے میں تکبیر و حمد
"	خواب میں شجر طیب	۲۴۶	پالنے میں بولنے والے بچے
۲۶۰	کاہنہ کی زبانی تعبیر خواب	۲۴۷	ایک نو مولود اور ماں کی برائت
"	کیا داد نے نام قسم رکھا	۲۴۸	بولنے کے وقت عیسیٰ کی عمر
"	کیا پہلے بھی یہ نام رکھا گیا	"	واقعہ مریم و عیسیٰ
۲۶۱	محمد و احمد دونوں اولین نام	۲۴۹	شکم مادر میں بھی عیسیٰ کا کلام
"	یہ نام انبیاء میں آپ کی خصوصیت	"	ابن جریج کا جھوٹے میں کلام
"	احمد و محمد میں معنوی فرق	۲۵۰	ابن جریج کا واقعہ
"	احمد و محمد اور حماد کے معنی	"	آگ کے پاس بچے کا کلام
۲۶۲	سب سے زیادہ لائق تعریف شخصیت	۲۵۱	شیر خوار بچے اور نبوت کی گواہی
"	سب سے زیادہ حمد کرنے والے	"	عیسیٰ کے بولنے کی حکمت
"	محمد نام میں زیادہ تعظیم	"	شیر خوارگی میں کلام ابراہیم
۲۶۳	دیگر پسندیدہ نام	۲۵۲	بنت ابن عربی کا کلام
"	حضور کے بعد پہلا احمد نامی شخص	"	ایک اور واقعہ
"	صحابہ اور محمد نام	۲۵۳	حضرت یوسف کا کلام

صفحہ	عنوان	صفحہ	عنوان
۲۷۳	باپ بیٹے کی شادی ایک ساتھ	۲۶۴	کتب قدیم میں آپ کا نام
۴	حضور اور حمزہ کی عمر کا فرق	۴	راہب اور حضور کیلئے پیش گوئی
۴	ابو سلمہ بھی رضاعی بھائی	۲۶۵	قبل ولادت آپ کے چرچے
۲۷۴	ابو سلمہ کی روایت حدیث	۴	مختلف لوگ اور یکساں پیشگوئی
۲۷۵	رضاعی بھتیجی سے نکاح حرام	۴	کاہنہ کی زبان سے حق بات
۴	ربیبہ کا حکم	۴	سیاہ و سرخ سب انسانوں کا نبی
۲۷۶	سگی بہنوں سے بیک وقت نکاح حرام	۲۶۶	محمد نامی افراد کی تعداد
۴	آنحضرت کا جامع جواب	۴	یوسف کی زبانی موسیٰ کی بشارت
۲۷۷	مال بیٹی کو نکاح میں لینا حرام	۲۶۷	محمد نام رکھنے کی فضیلت
۴	بنت حمزہ	۴	محمد نام سے رزق میں برکت
۲۷۸	حمزہ سے دوہری رضاعت	۴	محمد و احمد نامی لوگ جنتی
۴	کیا خولہ بھی آپ کی دودھ پیری	۲۶۸	بیٹے کا نام محمد تو باپ جنت میں
۴	کافر مسروح بھی رضاعی بھائی	۴	محمد نامی شخص کا اعزاز چاہئے
۲۷۹	دھیاری کی خبر گیری	۴	اولاد میں محمد نام نہ رکھنا جمالت
۴	آمنہ کا دودھ کتنے دن پیا	۴	محمد نام تجویز تو لڑکا پیدا ہوگا
۲۸۰	مال کے بعد پسلا دودھ ثوبیہ کا	۲۶۹	مشورہ میں محمد نامی شخص سے برکت
۴	بچپن میں مجزہ	۴	یہ نام اور کھانے میں برکت
۴	کیا امّ ایمن بھی دودھ پیری	۴	اس نام پر گھر کی حفاظت
۴	دایہ حلیمہ سعدیہ	۴	آپ کے نام کی خیر و برکت
۴	حلیمہ کے شوہر مسلمان ہوئے	۴	جنت میں آدم کا لقب ابو محمد
۲۸۱	رضاعی باپ کا واقعہ اسلام	۲۷۰	قیامت میں محمد نام کی پکار
۲۸۲	حلیمہ سعدیہ بھی مومنہ تھیں	۴	محمد نام کے احترام میں مغفرت
۴	رضاعی مال باپ کی تکریم	۲۷۱	رضاعت و شیر خوارگی
۴	دودھ شریک بھائی کا اعزاز	۴	آپ کو دودھ پلانے والیاں
۴	دایہ حلیمہ اور برکات کا ظہور	۴	آپ کی برکت اور ابو لہب
۴	عرب میں دودھ پیر یوں کا دستور	۴	باندی آزاد کرنے کا انعام
۲۸۳	دایہ تربیت کی بھی ذمہ دار	۲۷۲	ثوبیہ باندی کی آزادی کب
۴	زبان کی فصاحت دیہات میں	۴	ثوبیہ بھی حضور کی دودھ پیری
۴	دایہ یتیم بچہ نہ لیتی	۴	ابوسفیان بچپن کے دوست
۴	دایاؤں میں حلیمہ بچے سے محروم	۴	ابوسفیان و حمزہ آپ کے رضاعی بھائی

صفحہ	عنوان	صفحہ	عنوان
۲۳۲	حضرت آمنہ کے دفن ہونے کی جگہ	۲۸۳	میتیم عبداللہ اور حلیمہ کی سعادت
۲۳۵	اہل فترت کا انجام	۲۸۴	حضور کیلئے حلیمہ کا مشورہ
۲۴۱	آنحضرتؐ پر عبدالمطلب کی شفقت	۴	حلیمہ کی رضامندی و خوش بختی
۲۴۲	نبوت کی نشانیاں اور گواہیاں	۴	جبین اقدس پر حلیمہ کا بوسہ
۲۴۴	قطب سالی کے وقت آنحضرت ﷺ کی	۴	عجائبات کا آغاز
	کی برکات۔	۲۸۵	آپ ایک چھاتی سے دودھ پیتے
۲۵۱	زمانہ جاہلیت میں بارش مانگنے کا طریقہ	۴	برکت اور سواری کی تیز رفتاری
۴	آشوب چشم کا واقعہ	۴	خچر کی گویائی
۲۵۲	باب ختم	۴	جانور کا سجدہ شکر
۴	عبدالمطلب کی وفات اور ابوطالب کی کفالت	۲۸۶	خچر خطہ میں ہریالی
۲۵۴	شیعہ حضرات کا ایک غلط دعویٰ	۴	نوماہ کی عمر میں صاف گفتگو
۲۵۵	عبدالمطلب کی اپنے مرثیے سننے کی فرمائش	۴	جانور کی تسخیر
۲۵۶	سیف ابن ذی یزن کی پیشکش گوئی!	۲۸۷	روزانہ نور کا نزول
۲۶۳	ابو طالب کے گھر آنحضرت ﷺ کی	۲۹۰	دودھ چھڑانے کے وقت تکبیر
	کی برکات۔	۴	بنی سعد کے گھروں میں خوشبو
۲۶۲	بارش کے لئے دعا	۲۹۱	شق صدر
۲۶۴	چند حیرت خیز واقعات	۲۹۲	ہانبل اور قاتل کا واقعہ
۲۶۷	ابو طالب کے ساتھ ملک شام کا سفر	۲۹۷	آنحضرت ﷺ کی گمشدگی و بازیابی
۴	دوراہبوں کی پیشین گوئیاں	۳۰۰	نبی آخر الزماں کی طرف سے یہود کا خوف
۲۶۹	بکیراء راہب کا واقعہ	۳۰۲	آنحضرتؐ کے قلب و باطن کی صفائی
۲۷۴	رومیوں کی آمد	۳۰۶	مہر نبوت
۲۸۱	جاہلیت کی برائیوں سے حفاظت	۳۱۲	کاہن کا خوف
۴	برہنگی پر ممانعت و تنبیہ	۳۱۶	شق صدر کے مزید واقعات
۲۸۲	ابو لعب میں شرکت سے حفاظت	۳۱۸	نبوت کے وقت شق صدر کا واقعہ
۲۸۳	بتوں سے فطری نفرت اور پرہیز		تابوت سکینہ اور شاہ طالوت کا واقعہ
۲۸۵	حرام گوشت کے کھانے سے حفاظت		
۴	زید ابن عمرو	۳۲۲	بادل کا سایہ فگن رہنا
۲۸۷	جاہلیت کے چار نیک خصلت قریشی	۳۲۹	آنحضرتؐ کی والدہ کی وفات ام ایمنؓ
۲۸۸	حق کی تلاش		کی نگرانی، عبدالمطلب کی کفالت
۲۸۹	زید کی تمنا اور محرومی	۳۳۱	حضرت آمنہ کے اسلام کی روایت

صفحہ	عنوان	صفحہ	عنوان
۲۲۲	بکیراء اور نسطور اراہب اہل فترت میں سے ہیں۔	۲۸۹	زید کے متعلق بشارت
۲۲۴	معجزہ اور کرامت کا فرق	۲۹۰	آنحضرت ﷺ کا اعزاز
۲۲۵	بازار بصری میں نبوت کی تصدیق	۲۹۱	بت پرستی اور شراب سے حفاظت!
۲۲۷	آنحضرت ﷺ کی برکات	۲۹۲	آنحضرت ﷺ کا بکریاں چرانا
۲۲۷	شان رسالت کا مشاہدہ	۲۹۶	بکریاں چرانا انبیاء کی سنت ہے
۲۲۸	تجارتی معاوضہ	۲۹۹	بکریاں چرانے کی حکمت و فضیلت
۲۳۰	درواہ بن نوفل کی تصدیق نبوت	۳۰۰	آنحضرت ﷺ کی حرب فجار میں شرکت
۲۳۰	ایک شریک تجارت	۳۰۱	پہلی جنگ فجار
۲۳۳	حضرت خدیجہ بنت خویلد سے آنحضرت ﷺ کی شادی۔	۳۰۲	دوسری جنگ فجار
۲۳۳	ذات اقدس ﷺ سے لگاؤ اور پیغام نکاح	۳۰۳	تیسری جنگ فجار
۲۳۴	نکاح	۳۰۴	چوتھی جنگ فجار میں آنحضرت ﷺ کی شرکت
۲۳۵	نکاح خواں	۳۰۵	آنحضرت ﷺ کی برکت
۲۳۶	مختلف تفصیلات	۳۰۶	فجار نام رکھنے کا سبب
۲۳۹	خطبہ نکاح اور مہر	۳۰۷	فجار براؤں کا سبب
۲۴۱	ولیمہ	۳۰۸	التواء جنگ اور صلح
۲۴۲	آنحضرت ﷺ کے ساتھ خدیجہ کے لگاؤ کا سبب۔	۳۰۹	آنحضرت ﷺ کی حلف فضول میں شرکت
۲۴۲	حضرت خدیجہ کی آنحضرت ﷺ سے درخواست	۳۱۰	عبداللہ ابن جدعان کی سخاوت
۲۴۳	حضرت خدیجہ کی پچھلی شادیاں۔	۳۱۱	ابن جدعان کی شراب سے توبہ
۲۴۵	باب ہفتم ہم کعبہ مقدسہ کی تعمیر نو	۳۱۲	ابن جدعان کا انجام
۲۴۶	کے میں سیلاب۔	۳۱۳	ابن جدعان کی دولت کا عجیب راز
۲۴۷	خزانہ کعبہ	۳۱۴	حلف فضول
۲۴۸	خزانہ کعبہ کا چور اور اس کا انجام۔	۳۱۵	حلف فضول کی عظمت
۲۴۹	خزانہ کعبہ کے لئے منجانب اللہ محافظ	۳۱۶	حلف مطہین اور حلف فضول کا فرق
۲۵۰	تعمیر کعبہ کا ارادہ	۳۱۷	لفظ فضول کا مطلب
۲۵۱	اجتماعی چندہ اور تیاری	۳۱۸	حلف فضول کا سبب
۲۵۲	چندہ میں ناپاک کمائی شامل ہونے پر تنبیہ	۳۱۹	حلف فضول کی اہمیت
۲۵۳	تعمیر کعبہ میں آنحضرت ﷺ کی شرکت	۳۲۰	ملک شام کا دوسرا سفر
۲۵۴	اتفاقاً ستر کھل جانے پر حفاظت۔	۳۲۱	سفر کا سبب
			نسطور اراہب کا واقعہ
			نبوت کی تصدیق

صفحہ	عنوان	صفحہ	عنوان
۴۵۹	تعمیر کی نوعیت	۴۴۸	ستر کھلنے کے متعلق روایات پر بحث
"	حجر اسود کے رکھنے میں اختلاف	"	ممانعت کے بعد آنحضرت ﷺ دوبارہ وہ کام نہیں کرتے تھے۔
"	ابو امیہ ابن مغیرہ	"	روایات کا تجزیہ
۴۶۰	ابو امیہ کی طرف سے ایک حل	"	ایک شبہ اور اس کا جواب
"	امین کی آمد	۴۴۹	عمارت کعبہ کو گرانے سے قریش کا خوف
۴۶۱	آنحضرت ﷺ کا فیصلہ	۴۵۰	ایک قریشی سردار کی طرف سے پھل
"	فیصلے پر شیطان کی شرارت	"	ولید کی دعا اور کام کا آغاز
۴۶۲	نجد کے علاقے سے شیطان کا تعلق	"	مرضی رب کا انتظار
"	بیت اللہ کی جتوں سے آراستگی	"	زلزلہ اور شعلہ
۴۶۳	کلمہ طیبہ کی برکت	۴۵۱	بنیاد کعبہ سے نکلنے والی تین تحریریں
"	زمین کی اصل اور تخلیق ارض و سماء	"	مختلف روایات
"	بیت المقدس کی عظمت	۴۵۲	سامان عمارت کا منجانب اللہ انتظام
"	زمین کا اولین و افضل ترین پہاڑ	"	کعبے کے محافظ سے چھٹکارہ
۴۶۴	احد پہاڑ کی عظمت	۴۵۳	محافظ سانپ کی حقیقت
"	افضل ترین خطہ زمین	"	قرب قیامت میں ظاہر ہونے والا جانور
"	تخلیق زمین کی کیفیت	"	قیامت کی نشانیاں
"	ترتیب تخلیق	۴۵۴	قیامت کے قریب کافرومومن کی شناخت
۴۶۵	تخلیق ارض و سماء کی نوعیت	"	یہ جانور کن کن زمانوں میں نکلے گا
۴۶۶	کیا سات زمینیں سات مستقل عالم ہیں؟	"	اس جانور کے کام
۴۶۷	سات زمینوں کے وجود پر اعتقادی و عقلی امکانات۔ کائنات کی ہیئت	۴۵۵	اس کے نکلنے کی جگہ
۴۶۸	آنحضرت ﷺ کی تخلیق زمین کے مرکز سے	"	اس کے ظاہر ہونے کا وقت
۴۶۹	آنحضرت ﷺ اور عہد الست	۴۵۶	اس جانور کا حلیہ
۴۷۰	عہد الست	"	اس کا کلام
"	عہد الست نام کی وجہ	"	محافظ کعبہ سے نجات کیلئے قریش کی دعا
۴۷۱	عہد الست کی نوعیت	۴۵۷	دعا کی قبولیت
"	ہر بچہ فطرت سلیم پر پیدا ہوتا ہے۔	"	قریش کا اطمینان
۴۷۲	قیامت میں ایک دوزخی سے سوال و جواب	"	بیت اللہ کا معمار اور بڑھئی
۴۷۳	عہد الست ایک رہنما ہے۔	"	تقسیم کار
"	اس کا مقصد اور فائدہ	۴۵۸	بڑھئی اور معمار کے متعلق تعین

صفحہ	عنوان	صفحہ	عنوان
۴۹۰	جبرئیلؑ، آدم و حوا، کعبے کے اولین معمار	۴۷۲	بیت المعمور
۴۹۲	عمارت کعبہ کے پتھر	"	آنحضرت ﷺ کو بیت المعمور کی زیارت
"	طوفان نوح سے کعبے کی حفاظت	"	فرشتوں کا عبادت خانہ
۴۹۳	آدم و حوا کی ملاقات	"	جبرئیل کے غسل سے فرشتوں کی تخلیق
"	امت محمدی کی فضیلت کا اقرار	۴۷۵	آنحضرت ﷺ کی مشیت خاک پاک
۴۹۴	بیت المقدس کی پہلی تعمیر	۴۷۶	آدم کی مشیت خاک کی جگہ
"	زمین کی پہلی مسجد	۴۷۸	آدم کی پیٹھ میں آنحضرت ﷺ کا نور
۴۹۵	بقیاد آدم پر تعمیر ابراہیمی	۴۷۹	خلقاء راشدین کا نور
"	بیت اللہ میں انبیاء کی قبریں۔	"	فرشتوں کے سوال پر جلال خداوندی
۴۹۶	کشتی نوحؑ کا طواف کعبہ	"	آدم کو تعمیر کعبہ کا حکم
"	ایک سرکش اور نوحؑ کی بددعا	۴۸۰	ہر آسمان میں بیت اللہ کا وجود
۴۹۸	ابراہیمؑ کو مقام کعبہ کی نشاندہی	۴۸۱	یا قوتی خیمہ یا بیت اللہ
"	کعبے کی طرف رہنما پرندہ	"	آدمؑ کا قد و قامت
۴۹۹	سلیمانؑ کا پرندوں کی بولیاں سمجھنا	۴۸۳	آدمؑ کے اترنے کی جگہ
۵۰۰	آنحضرت ﷺ کا ایک پرند کی بولی سمجھنا	"	عطر اور خوشبو کی اصل
"	ہد ہد پر سلیمانؑ کا عتاب	"	آدمؑ کی رفتار قدم
۵۰۲	ہر چیز حمد و تسبیح کرتی ہے	۴۸۴	یا قوتی خیمے کی نوعیت
۵۰۳	چیونٹی کا نصیحت آمیز کلام	"	حجر اسود اور مقام ابراہیمؑ کا زمین پر اتاراجانا
۵۰۴	تعمیر ابراہیمی کا آغاز	"	آدمؑ کا پہلا حج
"	تعمیر کعبہ کے دوران دعاء ابراہیمی	۴۸۵	آدمؑ کی وحشت اور سامان تسکین
۵۰۵	قدم ابراہیمؑ کا نشان	۴۸۶	حجر اسود کا اصل رنگ
"	تعمیر کعبہ کی ہیئت	"	حجر اسود کی حقیقت
۵۰۶	حجر اسود کی آمد	"	حجر اسود اور مقام ابراہیمؑ کی فضیلت
"	حجر اسود کا امین	۴۸۷	فرشتوں کے طواف
۵۰۷	جیل ابوقیس کے نام کا سبب	۴۸۸	فرشتوں کی تخلیق ایک ساتھ ہوئی یا الگ
"	حجر اسود اور مقام ابراہیمؑ کی عظمت و کرامت	"	مختلف اوقات میں۔
۵۰۸	حجر اسود عہد نامہ الست کا امین ہے۔	"	فرشتوں کے طواف کی دعا۔
"	فاروق اعظم اور علی مرتضیٰؑ حجر اسود کے پاس	۴۸۹	دعاء طواف میں پہلا اضافہ
۵۰۹	ذوالقرنین اور ابراہیمؑ کی ملاقات	"	آدمؑ کے طواف
۵۱۰	ذوالقرنین کا احترام نبوت	۴۹۰	ہر فرشتے کو زیارت کعبہ کا حکم

صفحہ	عنوان	صفحہ	عنوان
۵۲۶، ۵۲۵	نبوت کی نشانی ، علماء کو سزا میں	۵۱۰	سکندر ذوالقمر نین رومی کا واقعہ
۵۲۷	ولید کے متعلق پیش گوئی	۵۱۱	ذوالقمر نین مومن تھے۔
"	حضرت سعید اور تعبیر خواب	۵۱۲	ذوالقمر نین لقب کی وجہ
"	حضرت ابو بکرؓ اور تعبیر خواب	"	ذوالقمر نین ایک عظیم بادشاہ اور فاتح
۵۲۸	آنحضرت ﷺ کا ایک اور خواب	"	ذوالقمر نین پر انعامات خداوندی
"	یزید کا فسق و فجور	۵۱۳	حج کی اولین دعوت اور اعلان
"	کیا یزید پر لعنت کرنا جائز ہے۔	۵۱۴	مخلوق کی طرف سے دعوت کا جواب
۵۲۹	مسلمان پر لعنت کرنا جائز نہیں۔	"	اہل یمن کی فضیلت
"	کسی متعین کافر شخص پر بھی لعنت کرنا جائز نہیں۔	۵۱۵	بیت اللہ کو بیت العقیق کہنے کا سبب
۵۳۰	بنی امیہ سے مدینے والوں کی مخالفت	"	توہین حرم کے ارادے پر سزا
"	دخترانِ مدینہ پر یزید کے مظالم	۵۱۶	طوفان نوح اور کعبہ
"	یزید کی مدینے پر چڑھائی۔	۵۱۷	حج صرف امت مسلمہ پر فرض ہوا
"	مسجد نبوی کی بے حرمتی	۵۱۹	مقام ابراہیم کی اولین جگہ
"	صحابہ ، تابعین اور حفاظ کا قتل عام	"	اعلان حج کس جگہ سے کیا گیا
"	مزار مبارک کی بے حرمتی	"	حضرت ابراہیمؑ کو تعلیم حج
۵۳۱	یزید کی بیعت کیلئے ظالمانہ شرائط	۵۲۰	کیا پانچ نمازیں اسلام سے پہلے بھی تھیں؟
"	صحابہ کرام پر مظالم	۵۲۱	مکے کی فضیلت اور مقام
"	حضرت ابو سعید خدریؓ سے بد سلوکی	"	مکے کے حق میں دعاء ابراہیمی
"	حضرت جابر ابن عبد اللہ سے بد سلوکی	۵۲۲	طواف کے دوران حضرت ابراہیمؑ کی ملائکہ سے ملاقات۔
۵۳۲	معصوم بچوں پر مظالم اور اس کا انجام	"	دعاء طواف میں دوسرا اضافہ
"	اس قتل عام کے متعلق آنحضرت ﷺ کی پیشین گوئی۔	"	تاریخ کعبہ
۵۳۳	ظالم کا انجام	۵۲۳	قوم عمالقہ کی سرکشی اور انجام
"	یزید کے متعلق آنحضرت ﷺ کا فرمان	"	عمالقہ کی مکے میں آمد
"	مزار مبارک سے اذان و امامت کی آوازیں	۵۲۴	عبداللہ ابن زبیرؓ کے زمانے میں تعمیر کعبہ کی تجدید۔
۵۳۴	ابن زبیرؓ کی یزید سے جنگ کا سبب	"	ابن زبیرؓ کا لقب
"	امام حسینؑ اور کوفے والوں کی بے وفائی	"	بنی امیہ کے متعلق ایک حدیث
"	امام حسینؑ کی کوفے کو روانگی	۵۲۵	حکم کے متعلق پیش گوئی
۵۳۵	امام حسینؑ کی شہادت	"	چار سرکشوں کا باپ

صفحہ	عنوان	صفحہ	عنوان
۵۲۳	ابن زبیرؓ کا مزاج	۵۲۵	ابن زبیرؓ کی یزید کے خلاف جدوجہد
"	شام و مصر میں سیاسی تغیرات	"	ابن زبیرؓ کے خلاف یزید کی قسم
۵۲۴	عبدالملک کی ابن زبیرؓ کیخلاف لشکر کشی	"	ابن زبیرؓ کو ایک مشورہ
"	عبدالملک کے خلاف بغاوت	۵۲۶	یزید کا حملہ اور کعبے پر سنگ باری
"	بغاوت کی سرکوبی	"	سنگ اندازوں پر عذاب خداوندی
"	کعبے کی تجدید تعمیر کا ایک اور سبب	"	لشکر کی سرکشی اور کعبے کی آہ و بکا
۵۲۵	تجدید تعمیر سے متعلق فرمان نبوت سے دلیل	"	کعبے کی آتش زنی کے متعلق آنحضرت ﷺ کی پیش خبری۔
۵۲۶	رسول اللہ ﷺ کی خواہش اور تامل	"	مسئلہ تقدیر پر لوگوں کی چہ مگوئیاں
"	گزشتہ تعمیروں میں بنیاد ابراہیمی کی پابندی	"	جنگ صفین
"	ابن عباسؓ کی طرف سے نئی تعمیر کی مخالفت	۵۲۷	حضرت علیؓ اور امیر معاویہؓ کے اختلافات
"	ابن زبیرؓ کا استخارہ	"	امیر معاویہ اور عمرو ابن عاصؓ حضرت علیؓ کے مقابلہ میں۔
"	حبشی کے متعلق آنحضرت ﷺ کی پیشگوئی	"	حضرت علیؓ کے لشکر کا کوچ
۵۲۷	علامات قیامت	۵۲۸	قضاء و قدر پر بحث کے خلاف وعید
"	بنیاد ابراہیمی	"	منکرین تقدیر پر انبیاء کی لعنت
"	بنیاد ابراہیمی پر لوگوں کی گواہی	۵۲۹	منکرین تقدیر مجوسیوں کی طرح ہیں
۵۲۸	کعبے کی اونچائی میں اضافہ	"	انکار تقدیر نصرانیت کا شعبہ ہے
"	نئی تعمیر کے سلسلے میں آنحضرت ﷺ کی ہدایات۔	"	انکار تقدیر اور مجوسیت کا تعلق
۵۲۹	حجر اسود کی مضبوطی کیلئے چاندی کا حلقہ	"	انکار تقدیر اور نصرانیت کا تعلق
"	حجر اسود کو رکھنے کے وقت ابن زبیرؓ کی حکمت عملی۔	۵۳۰	مسئلہ تقدیر کا خلاصہ
"	فرقہ قرامطہ کے ہاتھوں حجر اسود کی شکست اور سخت۔	"	کعبے میں آتش زنی اور تجدید تعمیر کا ایک اور سبب۔
"	اس فرقہ کے عقائد	"	حضرت اسماعیلؑ کے بدلے ذبح کردہ مینڈھے کے سینگ۔
"	قرامطہ کی طرف سے مسجد حرام میں قتل عام۔	۵۳۱	یہ مینڈھا اور ہانپل کی نیاز اس مینڈھے کی عظمت کا سبب موت کی صورت میں موت یزید کی موت
"	حجر اسود قرامطہ کے قبضے میں	"	امیر لشکر کی طرف سے ابن زبیرؓ کی پیشکش
"	حجر اسود کی بازیابی	۵۳۲	
۵۵۱	حجر اسود کی دوبارہ بے حرمتی و شکست اور سخت۔	"	

صفحہ	عنوان	صفحہ	عنوان
۵۶۹	کعبہ پر حجاج کی سنگ باری اور غلاف	۵۵۱	کعبہ کی نئی تعمیر کرانا جائز ہے۔
"	کعبہ میں آگ۔	۵۵۲	کعبہ کی تعمیروں کی تعداد
"	حجاج اور ابرہہ کے درمیان فرق	۵۵۳	اولین غلاف کعبہ
۵۷۰	ابن زبیر کے قتل پر مکے میں آہ و بکا	۵۵۴	غلاف کعبہ کی اقسام
"	ابن زبیر کے متعلق آنحضرت ﷺ کی پیشین گوئی۔	"	غلاف کعبہ کیلئے موقوفہ دیہات
"	حجاج سے رعایا کی بیزاری۔	"	ریشمی غلاف کا جواز
۵۷۱	حجاج کے ظالمانہ مزاج کی اصل	۵۵۵	کعبہ کی سونے سے اولین آرائش
۵۷۲	حضرت یحییٰ کے قتل کا واقعہ	"	مکمل تعمیر اور صدقہ
۵۷۳	ابن عمر کے خلاف حجاج کی سازش	"	ابن زبیر کی شہادت
۵۷۵	حجاج اور عبد الملک کا مقام	۵۵۶	عمارت کعبہ پھر پچھلی حالت پر
۵۷۶	سلیمان ابن عبد الملک	"	حجاج کی ترمیمات
۵۷۸	سلیمان کی خداترسی، فاروق اعظم کی پیش گوئی	۵۵۷	ابن زبیر کے ساتھیوں کی بے وفائی
۵۷۹	تعمیر کعبہ کیلئے خلیفہ منصور کی خواہش	۵۵۸	بیٹے کی لاش پر ماں کی حاضری
۵۸۰	خلیفہ منصور اور سفیان ثوری	۵۵۹	ابن زبیر کا زہد اور مرتبہ
۵۸۱	مختلف زمانوں میں توسیع حرم	"	حضرت اسماءؓ کیساتھ حجاج کی گستاخی
"	مکے کے نام	۵۶۰	نبوت کا ایک جھوٹا دعویٰ دار
۵۸۲	مقام کعبہ کی زمین	۵۶۱	کوئے کا منحوس محل
"	زمین و آسمان اور شب و روز کی تخلیق	"	حجاج ابن یوسف
"	ایک ساتھ ہوئی۔	۵۶۲	ابن زبیر اور ابن صفوان کے سردیے میں
۵۸۳	باب ہشتم، آنحضرت ﷺ کے متعلق	۵۶۳	ابن زبیر اور بنی عباس
"	یسودی و عیسائی عالموں اور عرب کاہنوں کی پیشین گوئیاں۔	۵۶۴	بنی عباس خویوں کا مرکز
"	حضرت سلمہ ابن سلامہ کا واقعہ	۵۶۵	بنیاد کعبہ کے متعلق ابن زبیر کی تصدیق
۵۸۴	عمر و ابن عتبہ کا واقعہ	"	حضرت عائشہؓ کی منت۔
۵۸۵	عاصم ابن عمرو کا واقعہ	۵۶۶	عبد الملک ابن مروان کا ایک روپ
۵۸۶	بنی قریظہ کے ایک شیخ کا واقعہ	۵۶۷	دوسرا روپ
۵۸۷	حضرت عباسؓ کا واقعہ	"	خاندان عبد الملک کے متعلق ایک
۵۸۸	امیہ ابن ابوصلت کا واقعہ	"	پیشین گوئی۔
۵۸۹		"	امیر لشکر بننے کیلئے حجاج کی خواہش
		۵۶۹	غضب خداوندی کی علامات اور حجاج کی سینہ زوری۔

صفحہ	عنوان	صفحہ	عنوان
۶۰۶	امدادی سونے کی خیر و برکت	۵۹۰	عیسانی عالموں کی پیشین گوئیاں
۶۰۷	سلمان فارسی کی غلامی کی حقیقت		
۶۰۹	سلمان فارسیؓ کی عیسیٰ ابن مریم سے ملاقات	۵۹۱	سعید ابن عاص کا واقعہ
۶۱۰	عیسیٰؑ ایک بار زمین پر آچکے ہیں	۵۹۲	حکیم ابن حزام کا ایک حیرت ناک واقعہ
۶۱۱	عیسیٰؑ کے دنیا میں قیام کی مدت	۵۹۳	قصر شاہی کے اندر انبیاء کی تصویریں
۶۱۲	عیسیٰؑ کہاں دفن ہوں گے	۵۹۴	آنحضرت ﷺ کی تصویر
۶۱۳	حضرت عیسیٰ اور حضرت مہدی	۵۹۵	حضرت ابو بکرؓ و حضرت عمرؓ کی تصویریں
۶۱۴	حضرت مہدی کے آباء و اجداد	۵۹۶	حضرت سلمان فارسیؓ کا واقعہ
۶۱۵	ظہور مہدی کی علامت	۵۹۷	سلمان فارسیؓ کا عیسائیت سے لگاؤ
۶۱۶	سیارگان ثریا اور عجاسی خلفاء کی تعداد	۵۹۸	سلمان فارسیؓ باپ کی قید میں
۶۱۷	سلمان فارسی کے واقعہ کی دوسری روایت	۵۹۹	رہائی اور ملک شام کو فرار
۶۱۸	گوشہ نشین دینداروں سے سلمان کی ملاقات	۶۰۰	پادری کی حرص و ہوس اور عوام کا غصہ
۶۱۹	سلمان فارسی ایک عیسائی بزرگ کے ساتھ	۶۰۱	علماء کے لئے زہد و قناعت
۶۲۰	آنحضرت ﷺ کے متعلق پیشین گوئی	۶۰۲	ہر مذہب میں ضروری ہے
۶۲۱	واقعہ سلمان کی تیسری روایت	۶۰۳	راہبوں کا زہد
۶۲۲	حضرت سلمانؓ کی عمر اور زہد و تقویٰ	۶۰۴	موصل کی خانقاہ میں
۶۲۳	عمر و ابن معدی کرب کا واقعہ	۶۰۵	نصیبین کی خانقاہ میں
۶۲۴	قس ابن ساعدہ لیادی کا واقعہ	۶۰۶	عموریہ کی خانقاہ میں
۶۲۵	قس کے متعلق چار روایات	۶۰۷	مدینے کو روانگی اور غلامی
۶۲۶	قس کے متعلق صدیق اکبر کا بیان	۶۰۸	آنحضرت ﷺ سے ملاقات
۶۲۷	قس کی عبرت و نصیحت آمیز تقریر	۶۰۹	آنحضرت ﷺ کا صدقہ کے مال سے پرہیز
۶۲۸	قس کے متعلق ایک اور روایت	۶۱۰	قبرستان بقیع
۶۲۹	نافع جرش کا واقعہ	۶۱۱	نبوت کی تصدیق
۶۳۰	کاہنوں کے ذریعہ دی ہوئی خبریں اور پیشین گوئیاں	۶۱۲	یسودی ترجمان کی شرارت
۶۳۱	فاروق اعظم اور سواد ابن قارب	۶۱۳	آنحضرت ﷺ کا ایک حیرت ناک معجزہ
۶۳۲	سواد ابن قارب کا واقعہ	۶۱۴	جبرئیلؑ کے ذریعہ سلمان کو عربی کی تعلیم
۶۳۳	سواد کی اپنی قوم کو نصیحت	۶۱۵	سلمان فارسیؓ کا آزادی کیلئے معاہدہ
۶۳۴	حطیب نامی کاہنہ کا واقعہ	۶۱۶	سلمانؓ کی آزادی کیلئے آنحضرت ﷺ
		۶۱۷	کی امداد

صفحہ	عنوان	صفحہ	عنوان
۶۵۴	شروع ہوا	۶۲۲	آنحضرت ﷺ کے متعلق بتوں کے
۶۵۵	خطر کاہن کا حیرت ناک واقعہ		پیٹ سے آنے والی صدا میں
۶۵۶	خطر کاہن کی طرف سے آنحضرت ﷺ کے متعلق اطلاع	۶۲۳	عباس ابن مرداس کا واقعہ
۶۵۸	ستارے ٹوٹنے کے متعلق آنحضرت ﷺ کا ارشاد	۶۲۴	مازن ابن غصوبہ کا واقعہ
۶۵۹	شیاطین کو آسمانی خبریں کیسے ملتی تھیں	۶۲۵	مازن کے لئے آنحضرت ﷺ کی دعا
	آپ کے ظہور کے بعد کھانت ختم ہو گئی	۶۲۶	دعا کی قبولیت
	تمت بالخیر	۶۲۷	آنحضرت ﷺ کے متعلق ذبح شدہ جانوروں کے پیٹ سے آنے والی آوازیں
		۶۲۸	حضرت عمرؓ کا واقعہ
		۶۲۹	آنحضرت ﷺ کے متعلق فضاء میں پیدا ہونے والی آوازیں
		۶۳۰	قس ابن ساعدہ سے ایک عجیب ملاقات
		۶۳۱	قوم ختم کا واقعہ
		۶۳۲	زلزلہ ابن عمر خدری کا واقعہ
		۶۳۳	تیمم داری کا واقعہ
		۶۳۴	آنحضرت ﷺ کی بتلائی ہوئی ایک دعا
		۶۳۵	بنی تمیم کے ایک شخص کا عجیب واقعہ
		۶۳۶	ایک اور صحابی کا واقعہ
		۶۳۷	سردار حضر موت اور انکے بت کا واقعہ
		۶۳۸	آنحضرت ﷺ کے متعلق وحشی جانوروں کے منہ سے سنی جانے والی باتیں
		۶۳۹	جانوروں کا کلام کرنا علامات قیامت میں سے ہے
		۶۴۰	آنحضرت ﷺ کے متعلق درختوں سے آنے والی صدا میں
		۶۴۱	شہاب ثاقب کے ذریعہ آسمانی خبروں کی
		۶۴۲	سُن گُن لینے پر پابندی !!
		۶۴۳	شیاطین سے آسمانوں کی حفاظت
		۶۴۴	ستارے ٹوٹنے پر عمر و ابن امیہ کی رائے
		۶۴۵	شہاب پھٹنے کا سلسلہ ظہور کے وقت

عرض ناشر

سیرت نبوت ﷺ نہایت پاکیزہ موضوع ہے اس کے مطالعہ سے معلوم ہوتا ہے کہ ہمارا دین کن مراحل سے گذر اور پیغمبر اسلام اور صحابہ کرام نے اس کی حفاظت میں کیا اہتمام اور تکلیفیں اٹھا کر اسے باقی رکھا اور اللہ تعالیٰ نے کس طرح مدد فرمائی۔

ضروری ہے کہ اس موضوع کی اہمیت کو سمجھا جائے۔ اور اس کے مطالعہ کو اپنی زندگی کا حصہ بنایا جائے کہ جس سے ہمیں دین کا علم اور اس پر عمل کی توفیق ہو اور ہمارے اعمال و اخلاق کی اصلاح ہو سکے۔

”حضرت سعد بن ابی وقاصؓ سے روایت ہے کہ میرے والد ہمیں رسول اکرم ﷺ کے غزوات و سرایا کے متعلق تعلیم دیا کرتے تھے اور فرماتے تھے کہ اے میرے بیٹے! یہ تمہارے بزرگوں کا شرف ہے اسے بھلا مت دینا۔“

اللہ کا جتنا بھی شکر ادا کیا جائے کہ ”دارالاشاعت کراچی“ کو جہاں متعدد موضوعات پر علمی کتب کی اشاعت کی توفیق عطا فرمائی۔ وہاں ”سیرت النبی ﷺ“ کے موضوع پر پہلے بھی بڑی مستند کتب شائع کی گئی ہیں جو عوام و خواص میں مستند و مقبول ہیں۔ زیر نظر کتاب علامہ علی ابن برہان الدین حلبی کی مستند کتاب ”انسان العیون فی سیرۃ الامین المامون“ ۳ جلد کا اردو ترجمہ ”سیرت حلبیہ اردو“ ۶ جلد میں طبع ہو کر آپ کے ہاتھوں میں ہے اردو زبان میں تاحال اتنی تفصیلی سیرت النبی ﷺ دستیاب نہیں یہ کتاب عربی میں بھی نہایت مستند اور اہم سمجھی جاتی ہے اس کی سند کا اندازہ اس سے بھی ہو سکتا ہے کہ حکیم الاسلام حضرت قاری محمد طیب صاحبؒ نے اپنے مقدمہ میں اسے ”ام السیر“ قرار دیا ہے۔

بہت پہلے یہ کتاب دیوبند سے اقساط میں شائع ہو کر نایاب ہو گئی تھی الحمد للہ باقاعدہ قانونی معاہدہ کے بعد ہم اسے شایان شان انداز سے شائع کر رہے ہیں اللہ تعالیٰ اس کام میں خلوص عطا

فرمائے اور اسے دنیا و آخرت کے لئے قبول فرمائے آمین۔ امید ہے اہل علم اور عوام اس کی پذیرائی کریں گے۔

خصوصیات

- ۱..... آسان اور عام فہم ترجمہ
- ۲..... مصنف شافعی تھے اس لئے ایسے کسی مقام پر جہاں فقہی اختلاف تھا اسے قوسین میں علیحدہ سے واضح کر دیا گیا ہے۔
- ۳..... خوبصورت کمپیوٹر کتابت
- ۴..... تصحیح کا اہتمام
- ۵..... اعلیٰ کاغذ و طباعت
- ۶..... پائیدار و حسین جلد
- ۷..... مناسب قیمت

ناشر

خلیل اشرف عثمانی

ولد الحاج محمد رضی عثمانی رحمۃ اللہ علیہ

..... پیش لفظ﴿﴾

از مترجم : مولانا محمد اسلم قاسمی

نحمدہ و نصلی علی رسولہ الکریم

آج سے تقریباً پانچ سال قبل کی بات ہے احقر صبح کے وقت دارالعلوم میں اپنے دفتر میں بیٹھا ہوا تھا کہ اچانک مصری استاد شیخ محمود عبد الوہاب محمود دفتر میں داخل ہوئے اور ان کے پیچھے پیچھے ایک دوسرے عرب جن اٹھا کر اندر تشریف لائے۔ سختی ڈاڑھی، لاناقد اور کھلتے ہوئے گندمی رنگ کے ساتھ عربی لباس میں وہ خاصہ وجہ نظر آرہے تھے انہوں نے بلند آواز کے ساتھ مترجم اور پُر محبت لہجہ میں سلام کیا۔ شیخ محمود نے تعارف کراتے ہوئے بتلایا کہ یہ شیخ عبد التواب مصری ہیں جو مؤتمر اسلامی کی طرف سے بریلی کے مدرسے میں عربی زبان کے استاد کی حیثیت سے بھیجے گئے ہیں۔ اس زمانے میں راقم الحروف مجموعہ سیرت رسول ﷺ کی ترتیب میں مشغول تھا اور شیخ محمود عبد الوہاب اس سلسلے میں بطور خاص میری رہنمائی فرما رہے تھے، موصوف نے دوران گفتگو میں شیخ سے مجموعہ سیرت رسول ﷺ کی ترتیب کے متعلق بتلایا۔ انہوں نے سب سے پہلے مجھ سے یہ سوال کیا کہ اس سلسلے میں کون کون سی کتابیں میرے زیر مطالعہ ہیں؟ احقر نے متعدد کتابوں کے نام بتلائے اور وہ ہر ایک کے بعد کچھ ایسے انداز میں مزید کتابوں کے متعلق پوچھتے جیسے انہیں کسی خاص کتاب کا نام سننے کا انتظار ہو۔ آخر انہوں نے خود ہی مجھ سے پوچھا کہ کیا آپ سیرت حلبیہ کا مطالعہ نہیں کر رہے ہیں۔ میرا ذہن اس اہم کتاب کی طرف ان کے کہنے کے بعد ہی منتقل ہوا مگر چونکہ اس وقت تک یہ کتاب میرے مطالعہ میں نہیں تھی اس لئے میں نے نفی میں جواب دیا، اور پھر انہوں نے اس کتاب کی اہمیت اور انفرادی حیثیت کے متعلق ایک مختصر سی تقریر کرنے کے بعد مجھے مشورہ دیا کہ میں اس سلسلے میں اس کا مطالعہ ضرور کرتا ہوں۔

یہ پہلا دن تھا جب میں نے یہ کتاب نکالی۔ اور پھر تو، جوں جوں میں اس کا مطالعہ کرتا گیا یہ احساس اور

افسوس شدید تر ہوتا گیا کہ میں نے اب تک اس کو زیر مطالعہ کیوں نہیں رکھا۔ اسی مطالعہ کے دوران یہ خیال میرے ذہن میں جڑ پکڑتا گیا کہ یہ اہم کتاب اپنی تربیتی افادیت کے لحاظ سے اس قابل ہے کہ اس کو نئے اور مفصل انداز میں اردو ترجمہ کر کے پیش کیا جائے کیونکہ واقعات کی جو مستند تفصیلات ایک مربوط اور مسلسل انداز کے ساتھ اس میں ملیں وہ اپنی کوتاہ نظری کے اعتراف کے ساتھ، میں کہیں نہیں دیکھ سکا تھا۔

سیرت پیغمبر ﷺ کا موضوع دراصل دینی اور اعتقادی نقطہ نظر سے مسلمانوں کے لئے بنیادی اہمیت کا حامل ہے، کیونکہ یہ اسلام کے دور اول کی صرف تاریخ، واقعات پارینہ کی حکایت اور ایک عظیم انسان کی سوانح عمری ہی نہیں ہے بلکہ یہ ایک عام مسلمان کے لئے اس کے باویٰ اعظم اور امام امت کی پاکیزہ زندگی کے وہ نقوش اور وہ اسوہ ہے جو امت کے ہر فرد کی زندگی کے لئے ایک مکمل ترین اور آخری نمونہ ہے، یہ ہمارے لئے ایک ایسا خوبصورت گلدستہ حیات ہے جس کی نقل اور پیروی کر کے ہم اسلام کی صحیح معنی میں پیروی کر سکتے ہیں۔ ارشاد باری ہے۔

لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ الْآيَةُ (پ ۲۱ سورہ احزاب)

(ترجمہ) تم لوگوں کے لئے یعنی ایسے شخص کے لئے جو اللہ سے اور آخرت کے دن سے ڈرتا ہو اور کثرت سے ذکر الہی کرتا ہو رسول اللہ ﷺ کا ایک عمدہ نمونہ موجود تھا۔

اس اسوہ اور نمونہ سے مراد آنحضرت ﷺ کی مذہبی، تبلیغی، سماجی، سیاسی، خانگی اور تمدنی حیات پاک اور اس کے وہ شب و روز ہیں جو اسلامی تعلیمات کا صحیح ترین اور مکمل ترین مظہر ہیں۔ یہ عظیم نمونہ صحابہ کرام رضوان اللہ علیہم اجمعین کی نظروں کے سامنے ہر وقت تھا اور وہ سب سے زیادہ اپنی زندگیوں میں وہ روح پیدا کرنے میں کامیاب ہوئے جو آنحضرت ﷺ کا نصب العین تھا چنانچہ سنت کے سب سے بڑے پیرو اور متبع وہی قرار پائے۔ ان کی زندگیوں میں یہ رسول اللہ ﷺ کی سیرت اور سنت کا ہی عکس تھا جس نے انہیں ذرے سے آفتاب بنا دیا اور آج وہ کروڑوں انسانوں کے لئے مشعل ہدایت اور محترم بن گئے، یہاں تک کہ اللہ تعالیٰ نے ان کے لئے فرمایا۔

مُحَمَّدٌ رَسُولُ اللَّهِ . وَالَّذِينَ مَعَهُ أَشِدَّاءُ عَلَى الْكُفَّارِ رُحَمَاءُ بَيْنَهُمْ تَرَاهُمْ رُكَّعًا سُجَّدًا يَتَذَكَّرُونَ فَضُلًا مِّنَ اللَّهِ وَرِضْوَانًا سِيمَاهُمْ فِي وُجُوهِهِمْ مِّنْ أَثَرِ السُّجُودِ . الْآيَةُ (پ ۲۶ . سورہ فتح)

(ترجمہ) محمد ﷺ اللہ کے رسول ہیں اور جو لوگ آپ کے صحبت یافتہ ہیں وہ کافروں کے مقابلے میں تیز ہیں اور آپس میں مہربان ہیں، اے مخاطب تو ان کو دیکھے گا کہ کبھی رکوع کر رہے ہیں، کبھی سجدہ کر رہے ہیں۔ اللہ تعالیٰ کے فضل اور رضا مندی کی جستجو میں لگے ہیں ان کے آثار بوجہ تاثیر سجدہ کے ان کے چہروں پر نمایاں ہیں۔ دوسری جگہ ارشاد باری ہے۔

رَضِيَ اللَّهُ عَنْهُمْ وَرَضُوا عَنْهُ أُولَئِكَ حِزْبُ اللَّهِ . الْآيَةُ ۲۷

اللہ تعالیٰ ان سے راضی ہو گا اور وہ اللہ سے راضی ہوں گے یہ اللہ کا گروہ ہے۔ (پ ۲۸ سورہ مجادلہ)

پھر خود رسول اللہ ﷺ ان حضرات کے متعلق ارشاد فرماتے ہیں۔

أَصْحَابِي كَأَلَنَجُومٍ بَاهِيَةٍ أَتَدْرِي أَمِ اهْتَدَيْتُمْ (حدیث)

میرے تمام صحابہ ستاروں کی طرح ہیں، ان میں سے تم جس کی بھی پیروی کرو گے ہدایت پاؤ گے۔
 آج رسول اللہ ﷺ کی ذات اقدس ہماری نظروں کے سامنے نہیں لیکن آپ ﷺ کا چھوڑا ہوا اسوہ و نمونہ اور آپ ﷺ کی پاکیزہ زندگی کے وہ تمام نقوش جو ہماری ہدایت کا سرچشمہ ہیں۔ سیرت کی کتابوں میں ثبت ہیں۔ یہ ہمارے لئے سب سے عظیم تہذیبی خزانہ، سب سے مکمل ثقافتی ورثہ اور سب سے قیمتی تاریخی سرمایہ ہے، ایک بھٹکے ہوئے مسافر کو اس مشعل سے زندگی کے ہر موڑ پر، ہر شعبے میں اور ہر مرحلے میں روشنی اور رہنمائی حاصل ہوتی ہے اور ہر تشنہ کام اس سرچشمہ فیض سے اپنی روح کی پیاس بجھا سکتا ہے، اس رسول برحق اور انسان کامل کی کتاب زندگی کے یہ اوراق ایک ایسی امانت ہیں جس کو ہر دور میں زبان و قلم کے ذریعہ اس تسلسل کے ساتھ آپ کی امت تک پہنچایا جاتا رہا ہے کہ آج تک اس چشمہ فیض کی روانی میں فرق نہ آیا۔

عام طور پر تمام انسان اور خاص طور پر ہر مسلمان اس اُسوے اور نمونے کا ہر دور میں محتاج رہا ہے اور اس سے ہدایت پاتا رہا ہے مگر شاید آج کا انسان اور آج کا مسلمان ہمیشہ سے زیادہ اس دستور حیات کا ضرورت مند ہے کیونکہ اس دور نے انسان کو زندگی کا ہر آرام اور عیش بہم پہنچانے کے ساتھ اس کی روح کو ہمیشہ سے زیادہ تشنگی دی ہے اور اسے زندگی کے اس نصب العین سے بہت دور پہنچا دیا ہے جو ہر زمانے میں اس کا سب سے بڑا ہمد و رفیق رہا ہے۔ آج انسان زندگی کی ان لذتوں سے ہمکنار ہے جن کا اس نے کبھی خواب میں بھی تصور نہیں کیا تھا، زمینوں اور فضاؤں میں اس کی ترقیات اور عروج کے نشان ثبت ہیں اور اس کا ہر قدم مادے کی کھوج اور جستجو میں آگے اور آگے کی طرف بڑھ رہا ہے۔ مگر ان تمام لذتوں کے ساتھ آج جب وہ اپنی طرف متوجہ ہوتا ہے اور دنیا کی ہماہمی سے نجات پا کر جب وہ چند لمحے اپنے مطالعہ میں صرف کرتا ہے تو اس کو اس عیش و لذت کے ساتھ ایک ایسی کسک کا احساس ہوتا ہے۔ اور اس پر رونق ماحول میں ایک ایسا خلا نظر آتا ہے جو اس کی روح کو مضحک کئے دیتا ہے، وہ اپنے گرد و پیش پر نظر ڈالتا ہے تو اس کو ان خوبصورت راستوں کے آگے کسی منزل کا پتہ نہیں چلتا۔ ایک ایسی سڑک جو آگے جا کر ایک ویرانے اور ایک ریگزار میں بھی تبدیل ہو سکتی ہے۔ اس وقت اسے یہ تمام جدوجہد اور بھاگ دوڑ بے مقصد نظر آتی ہے، یہ اس کے ضمیر کی بیداری کا اظہار ہوتا ہے جو اس کو کبھی کبھی ان تلخیوں کی طرف متوجہ کر دیتی ہے۔

ضمیر کی بیداری کے ان ہی لمحات میں اس کو ایسی رہنمائی اور رہبری کی ضرورت محسوس ہوتی ہے جو اسے زندگی کا صحیح مقصد سمجھا سکے اور راستے کے آئندہ خدشات سے نجات دلا سکے۔

اس وقت زندگی کا وہ نمونہ ہی اس کو روحانی سکون اور آسودگی فراہم کر سکتا ہے جو ہر لغزش سے پاک ہو، ایک ایسی ذات کا اسوہ اور طریقہ ہی اس کو اطمینان بہم پہنچا سکتا ہے جس کا ہر قدم شاہراہ حیات میں ایک مکمل مقصد کا عنوان اور ساری دنیا کے لئے ایک آخری درس کی حیثیت رکھتا ہو۔

زندگی کی یہ مکمل شکل صرف اس عظیم اور کامل ترین انسان کی سوانح اور تاریخ میں ہی مل سکتی ہے جو آخری طور پر زندگی کا مکمل دستور لے کر آیا اور اس پر سب سے پہلے خود عمل کر کے دکھایا اور پھر دنیا کو اس کا درس دیا۔ آنحضرت ﷺ کی زندگی ایک ایسا خوب صورت باغ ہے جس کے پھولوں کی مہک، فضاؤں کی نکلت اور ہواؤں کی تازگی سے آج تک دنیا مسحور ہے۔ یہ چمن ہر ایک کو دعوت دیدے رہا ہے۔ اب یہ نظارہ کرنے والے کی صلاحیت اور دامن کی وسعت و ظرف پر موقوف ہے کہ وہ اس باغ سے کتنے پھول چٹتا ہے۔

میں نے اسی بنیاد پر اس موضوع کو ترجیح دی۔ میری کوشش ہے کہ اردو ادب سیرت پاک کے اس مقدس موضوع کی زیادہ سے زیادہ تفصیلات اپنے اندر سمو سکے۔

بالخصوص مسلم عوام کے لئے یہ موضوع نیا نہیں ہے۔ ہمارے اردو لٹریچر میں اس موضوع پر ایک عظیم الشان ذخیرہ موجود ہے جو اردو داں طبقے کی ضرورت کو پوری کر رہا ہے۔ مگر اس کے ساتھ ہی اس حقیقت کو بھی فراموش نہیں کیا جاسکتا کہ اس سرمائے کے باوجود ہمارا لٹریچر اس موضوع کی تفصیلات، بے شمار واقعات اور تاریخی حادثات کے سلسلے میں تشنہ ہے۔ کیونکہ اب تک ہمارے یہاں جس قدر کتابیں تیار ہوئی ہیں وہ خواہ تالیفات ہوں یا تراجم، ان میں ایک چیز قدر مشترک رہی ہے اور وہ ہے اختصار جس کا نتیجہ یہ ہے کہ اردو داں عوام ان عظیم حوادث، تاریخ ساز واقعات، آنحضرت ﷺ کے اجداد سے متعلق تفصیلات اور ان کے درمیان اختلافات اور پھر تطابق سے اتنے مکمل انداز میں واقف نہیں ہیں جس کا یہ مبارک موضوع مستحق ہے۔ قدیم عرب مصنفین نے اس پر کس قدر محنت اور جانفشانی کی ہے اس کا ہلکا سا اندازہ کسی عربی کتب کی لائبریری کے شعبہ تاریخ کے ایک سرسری سے جائزے سے ہو سکتا ہے۔ عربی میں اس موضوع پر بے شمار ضخیم اور مفصل تالیفات ہیں جن کے مطالعہ سے اس سلسلہ کے ایسے ایسے حقائق و واقعات سامنے آسکتے ہیں جن سے ابھی تک ہمارے کان نا آشنا ہیں۔ اردو داں مصنفین اور اہل علم کے لئے بھی ابھی تک اس زبان میں کوئی ایسا مستند اور مفصل و مربوط ماخذ نہیں ہے جہاں سے وہ اس ذیل کے کسی بھی واقعہ کے متعلق مطلوبہ مواد فراہم کر سکیں، بلکہ انہیں ایک واقعہ کے لئے متعدد کتابوں سے رجوع کرنا پڑتا ہے تب جا کر متعلقہ واقعے پر روشنی پڑ سکتی ہے۔ بسا اوقات اتنی محنت اور کاوش کے بعد بھی مطلوبہ تفصیل فراہم نہیں ہو پاتی۔

ان تمام وجوہ کی بناء پر اردو لٹریچر عرصے سے اس کا ضرورت مند رہا ہے کہ اس موضوع پر عربی کے قدیم و مستند اور مفصل لٹریچر کو اردو میں منتقل کیا جائے، چنانچہ موجودہ اہل قلم نے اس پر خصوصی توجہ کی اور اس کے نتیجے میں حال ہی میں سیرت ابن ہشام اور تاریخ طبری جیسی عظیم و ضخیم کتابوں کے اردو ترجموں سے ہمارا لٹریچر مالا مال ہو چکا ہے، مگر علم ایک ایسا سمندر ہے جس کا کوئی کنارہ نہیں اتنا زبردست لٹریچر اردو میں منتقل ہو جانے کے باوجود بھی یہ گوشہ بعض لحاظ سے تشنہ ہے اور زیر نظر کتاب اردو کے اس ذخیرے میں شامل نہ ہونے کی وجہ سے جو ناقابل انکار اور زبردست خلا باقی ہے اس سے نہ اہل علم انکار کر سکتے ہیں اور نہ اس کا مطالعہ کرنے کے بعد عوام اس کی خصوصی افادیت سے انکار کر سکتے ہیں۔

سیرت حلبیہ اپنی خصوصیات کے لحاظ سے ایک ایسی منفرد کتاب ہے جو تاریخ اسلامی اور سیرت رسول ﷺ کے موضوع پر اپنا ایک علیحدہ، مستقل اور اہم مقام رکھتی ہے۔ حال ہی میں راقم الحروف حضرت والد محترم مولانا محمد طیب صاحب مدظلہ اور حضرت مولانا مفتی عتیق الرحمن صاحب کے ہمراہ دہلی سے دیوبند آ رہا تھا راستے میں نے سیرت حلبیہ کے ترجمے و ترتیب کے متعلق ان حضرات سے تذکرہ کیا۔ اس پر حضرت مفتی صاحب مدظلہ نے اس کتاب کے متعلق جو ایک جملہ فرمایا وہ غالباً اس کی انفرادیت، اہمیت اور افادیت و مقام کے صحیح تصور کو پیش کر سکتا ہے۔ موصوف نے فرمایا کہ

”ہمارے پاس عربی لٹریچر میں سیرت پر ضابطے کی تو صرف یہی ایک کتاب ہے“

مؤلف علامہ علی ابن برہان الدین حلبیؒ نے دراصل یہ کتاب عربی کی دو دوسری اہم کتب سیرت کی

تلخیص کے طور پر مرتب کی ہے یعنی حافظ ابوالفتح ابن سید الناس کی کتاب ”عیون الاثر“ کو دوسری ”سیرت شمس الشامی“ جیسا کہ مؤلف موصوف نے مقدمہ کتاب میں واضح کیا ہے کہ یہ دونوں کتابیں اپنے علمی و تحقیقی مواد کے اعتبار سے بے حد اہم ہیں، مگر جہاں تک ”عیون الاثر“ کا تعلق ہے اس میں جو علمی اور بلیغ مضامین و تحقیقات پیش کی گئی ہیں اس کی وجہ سے صرف علمی حلقے ہی اس کتاب سے استفادہ کر سکتے ہیں۔ عوام اس کی گہرائی اور گیرائی تک نہیں پہنچ سکتے۔ اس لئے یہ کتاب اپنی اہمیت کے باوجود ایک مخصوص طبقے کے لئے ہی مفید ہو سکتی ہے ہر طبقے اور معیار کے لوگ سے بہرہ ور نہیں ہو سکتے۔ اسی طرح سیرت شمس شامی بھی ہے۔ اس لئے مؤلف نے اس ضرورت کو محسوس کرتے ہوئے یہ ارادہ کیا کہ ان دونوں کتابوں کی تلخیص کر کے سیرت کے موضوع پر ایک مفصل و مربوط کتاب مرتب کریں جو مذکورہ دونوں کتابوں کے برخلاف عوام و خواص دونوں طبقوں کے لئے یکساں طور پر مفید ہو۔ خواص کے لئے اپنے استاد اور معتبر سیرت و تاریخ کی کتابوں سے ماخوذ واقعات کی بناء پر جن کا انہوں نے بیشتر جگہ حوالہ بھی دیا ہے اور عوام کے لئے اس لحاظ سے کہ یہ مستند ہونے کے ساتھ عام فہم انداز میں ہے جس میں تمام منتشر واقعات کو مربوط کر کے تسلسل کے ساتھ مرتب کر دیا گیا ہے اس کے نتیجہ میں واقعات کی ترتیب سے دلچسپی بھی پیدا ہوتی ہے اور وہ علماء و عوام سب کے لئے قابل فہم بن جاتے ہیں۔

اس کتاب کی ایک خصوصیت یہ بھی ہے کہ ایک واقعہ کے ذیل میں جتنی مختلف و متفرق روایات فراہم ہوتی ہیں یہ ان میں سے اکثر کو پیش کرتے ہیں اور اس کے بعد ان روایات میں سے ممکن طور پر تضاد کو دور کر کے موافقت اور تطابق پیدا کرنے کی کوشش کرتے ہیں جس سے مختلف تاریخی واقعات کا ایک دوسرے سے جوڑ پیدا کرنا ممکن ہو جاتا ہے۔ ساتھ ہی یہ کہ اس میں جتنی قوی اور ضعیف روایات پیش کی گئی ہیں مؤلف نے اکثر ان کا مآخذ بھی ذکر کر دیا ہے۔ اسی طرح جہاں روایات کے تحت قرآنی آیات آرہی ہیں وہاں بعض جگہ مؤلف نے اس آیت کا شان نزول، اس کی مختلف تفسیریں اور اس کے بعد ترجیحی مفہوم کو پیش کر دیا ہے۔ اس سے نہ صرف یہ کہ اس آیت کے شان نزول کا تاریخی واقعات سے ربط معلوم ہو جاتا ہے بلکہ اس کے متعلق علماء و مفسرین نے جو تحقیق و کاوش کی ہے اس کا نچوڑ سامنے آ جاتا ہے۔

جیسا کہ عرض کیا گیا، احقر نے اپنی کتاب مجموعہ سیرت رسول ﷺ کی ترتیب کے دوران اس کتاب کا بغور مطالعہ کیا تھا اس لئے یہ اندازہ تھا کہ اس کا صرف ترجمہ کر دینا کافی نہیں ہو گا بلکہ ترجمے کے ساتھ واقعات کی مزید تشریح کے لئے اس پر مستقل کام کرنے کی ضرورت ہوگی کیونکہ درحقیقت ہر زبان کا اپنا ایک انداز اور اسلوب ہوتا ہے، اس کے ساتھ ہی ہر زبان کے بولنے والوں کا ایک مخصوص مزاج اور افتاد طبع ہوتی ہے جو دوسری زبان کے بولنے والوں سے مختلف ہوتی ہے۔ عربی کتابوں کا بھی ایک خاص اسلوب ہوتا ہے جو عرب عوام کے ہی مزاج سے موافقت رکھتا ہے۔ ایک عربی کتاب چاہے کتنے ہی سادہ اور عام فہم انداز میں مرتب کی گئی ہو لیکن اگر اس کا ترجمہ جوں کا توں غیر عرب کے سامنے پیش کر دیا جائے تو نہ ان کے لئے اس میں وہ دلچسپی اور روانی باقی رہ سکتی ہے جو اصل زبان میں ہوتی ہے اور نہ دوسری زبان کے بولنے والوں کے لئے اس میں کشش اور انس ہو سکتا ہے جو ان کے اپنے اسلوب میں لکھی گئی کتاب میں انہیں حاصل ہو سکتا ہے خواہ یہ ترجمہ یا محاورہ اور سلیس زبان میں کیا گیا ہو اس کی اجنبیت برقرار رہتی ہے۔

اسی لئے راقم الحروف نے اس ترجمے میں یہ پہلو بھی پیش نظر رکھا ہے۔ ترجمے میں، میں نے اس بات

کا بطور خاص خیال رکھا ہے کہ اردو دال عوام کے مزاج کے مطابق جہاں واقعات میں مزید تفصیل اور تشریح کی ضرورت ہے اس کو پورا کیا جائے اور اپنے ہم زبانوں کے مزاق کو جملوں کی ترتیب میں ملحوظ رکھا جائے تاکہ بیان میں روانی اور سلاست کے ساتھ وہی زور بیان اور شوکت الفاظ باقی رہ سکے جو اصل زبان میں کتاب کا امتیاز ہوا کرتی ہے۔ ان تفصیلات کو اگر رواج کے مطابق حاشیہ میں واضح کیا جائے تو اس سے واقعے کی تفصیل تو سامنے آجاتی ہے مگر جملوں اور اصل بیان کی روانی باقی نہیں رہتی، بلکہ بسا اوقات پڑھنے والا اصل کو پڑھنے کے ساتھ حاشیہ دیکھنے کے لئے تسلسل کو توڑنا گوارا نہیں کرتا اور اس کے نتیجے میں اس حاشیہ اور تشریح کی افادیت محدود ہو جاتی ہے۔ اس لئے راقم الحروف نے تمام تر تشریحات کو جن کا تعلق براہ راست اصل واقعہ اور موضوع سے ہے تو سین یعنی بریکٹ میں پیش کیا ہے۔ اس طرح واقعات کا تسلسل اور روانی بھی ختم نہیں ہوتی اور ضروری تشریحات ساتھ ساتھ نظر سے گزرتی رہتی ہیں۔ جو واقعہ کے لحاظ سے بھی ضروری ہیں اور ترجمے میں اردو زبان کا اسلوب پیدا کرنے کے لئے بھی ضروری ہیں۔ اس سلسل میں اس کتاب کے ترجمے اور ترتیب کے ساتھ ساتھ تاریخ و سیرت کی متعدد دوسری کتابیں بھی احقر کے زیر مطالعہ ہیں جن سے تشریحات کے سلسلے میں مراجعت کرتا رہتا ہوں۔ جہاں بھی ان دیگر زیر مطالعہ کتب کے اقتباسات نقل کئے گئے ہیں کتاب کا حوالہ بھی دے دیا گیا ہے۔ اس کے علاوہ بعض واقعات کے سلسلے میں کچھ جگہوں پر اس کے متعلق اگر کوئی اہم نوٹ ہے تو اس کو صفحہ کے نیچے حاشیہ میں درج کر دیا ہے۔

مجھے امید ہے کہ اس سلسلہ میں جو ضروری مشورے ہوں گے قارئین ان سے مجھے ضرور مطلع فرمائیں گے۔ نیز اس ترتیب کے سلسلہ میں جو خامیاں ان کو محسوس ہوں گی ان پر طعنہ زن ہونے کے بجائے مجھے مخلصانہ طور پر ان کی طرف توجہ دلائیں گے تاکہ ان کا ازالہ کیا جاسکے۔

ان سطور میں اپنے مشفق و محترم اساتذہ دارالعلوم دیوبند کا شکریہ ادا کرنا میرے لئے ایک ایسا فریضہ ہے جس سے میں چند الفاظ تشکر کے ذریعہ عمدہ بر آ نہیں ہو سکتا۔ اس سلسلہ میں میرے مشفق و محترم استاذ مولانا انظر شاہ صاحب کشمیری کا نام سرفہرست ہے اور ان سے جو تعاون اور مخلصانہ رہنمائی مجھے حاصل ہوئی ہے اس کے اظہار کے لئے اگر میں چندر کی الفاظ تشکر کا سہارا لوں تو حقیقت میں میرے جذبات دلی کو مجھ سے شکایت ہوگی۔ موصوف محترم نے میرے لئے جس فیاضانہ اور مشفقانہ انداز میں اپنے وقت کا ایک حصہ وقف اور صرف کیا میں اس کو ان کا ایک ایسا ایثار سمجھتا ہوں جو میرے دل پر نقش ہے اور جس کے صلہ کے لئے میری کم مائیگی حیران ہے۔

آخر میں اللہ تعالیٰ سے دست بدعا ہوں کہ میری اس محنت و خدمت کو قبول فرمائے اور عوام و خواص میں اس کو مقبولیت عطاء فرمائے جس کی یہ اپنے مبارک موضوع اور دنیا کے بلند ترین انسان کی طرف انتساب کی وجہ سے مستحق ہے، اللہ تعالیٰ اس خدمت کو میرے لئے سعادت و نجات کا باعث بنادے۔ آمین۔

محمد اسلم قاسمی

۵ فروری ۱۹۶۹ء۔ ۶ ذی قعدہ ۱۳۸۸ھ بروز بدھ

بسم اللہ الرحمن الرحیم

مقدمہ

از قبلہ محترم و مکرم حکیم الاسلام حضرت مولانا محمد طیب صاحب مدظلہ

مہتمم دارالعلوم دیوبند

کوئی قانون یا دستور اگر اوراق و کتب یا قرأت و سماعت کے ذریعہ ہم تک پہنچا ہے تو ہم اسے علمی دستور کہتے ہیں اور وہی دستور جب کسی شخصیت اور ذات سے عملاً سرزد ہو کر سامنے آتا ہے تو ہم اسے عملی دستور کہتے ہیں، اسی طرح دین خداوندی نبی کے ذریعہ جب اوراق و کتب یا قرأت و سماعت کے واسطے سے امت تک پہنچتا ہے تو اسے ”صحیفہ آسمانی“ کہا جاتا ہے اور وہی دین حق جب کسی نبی معصوم کی ذات پاک اور مقدس شخصیت سے سرزد ہو کر عملی نمونہ کے طور پر نمایاں ہوتا ہے تو اسی کو سیرت یا اسوۂ حسنہ کہا جاتا ہے اس لئے دین اور سیرت ایک ہی حقیقت کے دو پہلو ہیں جن میں مصداق کے لحاظ سے کوئی فرق نہیں صرف مفہوم اور رخ کے لحاظ سے عنوانی فرق ہے۔ پس نبی جو پہنچا دے وہ ”دین“ ہے اور جسے کر کے دکھلا دے وہ ”سیرت“ ہے اور جبکہ انبیاء معصومین کے کئے اور کئے میں کوئی فرق نہیں ہو سکتا تو دین اور سیرت میں بھی کمال مطابقت کی وجہ سے کوئی فرق ممکن نہیں۔

پھر دین جیسے دو حصوں میں منقسم ہے ایک عقیدہ اور ایک عمل، یا شرعی اصطلاح میں ایک ایمان اور ایک اسلام کہ ایمان کا تعلق قلب سے ہے اور اسلام کا قالب سے ایسے ہی سیرت بھی انہی دو حصوں ظاہر اور باطن میں منقسم ہے۔ ظاہری حصہ میں عبادات، معاملات، معاشرت، اجتماعیات، تعلیمات، تدبیرات اور غزوات و تصرفات کسلائیں گے جن میں کوئی مقدم ہے اور کوئی مؤخر ہے کوئی سبب ہے اور کوئی نتیجہ اور باطنی حصہ میں عقائد، اخلاق، مقامات، افکار، جذبات، واردات، الہامات، فراست و بصیرت اور نور باطن وغیرہ سب داخل ہو کر سیرت باطن کسلائیں گے کہ ان میں بھی وہی تقدیم و تاخر قائم ہے جو ظاہری کمالات میں تھا البتہ سیرت کے دائرہ میں ایک اور حصہ بھی شامل ہے جو دین کے دائرہ سے الگ ہے اور وہ نبی کے خلقی اور تکوینی فضائل و کمالات ہیں جن کے لئے امت مکلف نہیں ہو سکتی تھی اس لئے اصطلاحی طور پر اسے دین میں شامل نہیں کیا جاتا جس میں شمائل حلیہ مبارکہ، سراپائے مقدس چال ڈھال، حیات و معجزات وغیرہ شامل ہو کر سیرت کا ایک اہم فرد بن جاتے ہیں۔ پس دین کمالات نبوی کا نام ہے اور سیرت میں کمالات کے ساتھ جمالات بھی شامل ہیں اس لئے سیرت کا دائرہ دین سے زیادہ وسیع ہے۔ سیرت کے دونوں عملی پہلو یعنی باطنی اور ظاہری کمالات پہلے انبیاء پر وارد ہوتے ہیں جو بارگاہ حق کی طرف سے دنیا میں نمونہ عمل بنا کر بھیجے جاتے ہیں اور پھر ان کی عصمت و صداقت اور رسالت کے واسطے سے ساری امت اس کی پابند ہوتی ہے، اس لئے ایمان ہو یا اسلام، اصل میں انبیاء کا ہوتا ہے اور پھر ان کی تاثیر اور طفیل سے امتوں میں سرایت کرتا ہے جو درحقیقت ان کے ہی ایمان اور اسلام کا ظل اور پر تو ہوتا ہے جیسے مادیات میں اصل نور آفتاب کا ہے۔ آفتاب کی تاثیر اور نورانی سایہ (دھوپ) پڑنے سے درود یوار اور صحرا کو ہمار سب روشن ہو جاتے ہیں۔ لیکن حقیقتاً وہ روشنی اور چمک

دک ان کی اپنی نہیں ہوتی دھوپ کی ہوتی ہے۔ جب دھوپ کے رخصت ہو جانے پر اندھیرا گپ ہو جاتا ہے تو یہ پھر اسی طرح ظلماتی کے ظلماتی پڑے رہ جاتے ہیں جس سے صاف نمایاں ہے کہ دھوپ کے وقت بھی یہ خود روشن نہیں تھے صرف روشن نظر آنے لگے تھے، روشنی اس وقت بھی دھوپ ہی کی تھی اور وہی روشن نظر آرہی تھی لیکن چونکہ دھوپ ان مکانوں کے سانچوں میں ڈھل کر نمایاں ہوتی ہے کہ دھوپ اور مکان کی سطح میں کوئی فرق نہیں رہتا اس لئے وہ دھوپ کی سطح مکان کی سطح نظر آتی ہے اور مکان ہی چمکتا ہوا دکھائی دیتا ہے لیکن حقیقتاً یہ چمک دک مکان کی نہیں بلکہ دھوپ کی ہوتی ہے۔

اسی طرح نجوم ہدایت انبیاء کے ایمان و اسلام کی دھوپ جب امتوں پر پڑتی ہے بشرطیکہ وہ ان نورانی آفتابوں کی طرف رخ کئے ہوئے ہوں اور نفسانی حجابات درمیان میں حائل نہ ہوں تو وہ بھی ایمان و اسلام سے روشن ہو کر مومن و مسلم کہلانے لگتے ہیں لیکن یہ ان کی ایمانی چمک دک خود ان کی اپنی نہیں ہوتی انبیاء ہی کے ایمان و اسلام کی ہوتی ہے اگر انبیاء ان کی طرف رخ نہ کریں یا یہ خود اپنی سوء استعدادی کی وجہ سے ان کی طرف رخ نہ کریں تو دونوں صورتوں میں ایمان و اسلام کی روشنی ان میں نہیں آسکتی۔ اس لئے کہا جاسکتا ہے کہ امت در حقیقت انبیاء کے ایمان و اسلام کے حق میں نمائش گاہ یا جلوہ گاہ ہوتی ہے جن میں ہو کر نبی کا ایمان گزرتا ہے اور وہ ایمان سے روشن نظر آنے لگتے ہیں۔ جیسے آئینہ میں اگر آفتاب کا عکس اتر آئے اور وہ جگمگاٹھے تو اس میں آئینہ کی کسی اپنی روشنی کا دخل نہیں ہوتا بلکہ محض سورج کے عکس کا اثر ہوتا ہے اگر آفتاب ذرا رخ پھیر لے یا وہ رخ نہ پھیرے مگر آئینہ ٹیڑھا بینکا ہو کر منحرف ہو جائے تو اسی دم اس کی روشنی اور ساری چمک دک غائب ہو جائے۔ اگر یہ اس کی اپنی روشنی ہوتی تو اس کے رخ پھیرنے پر بھی وہ قائم رہتی۔ ٹھیک اسی طرح اصل ایمان انبیاء کا ہے امتیوں کا ایمان محض ان کے ایمان کا ایک ظل اور پرتو ہے جو امتیوں کے آئینہ قلب میں منعکس ہو جاتا ہے اور اس کے طفیل امتی بھی مومن و مسلم کہلانے لگتے ہیں۔

ظاہر ہے کہ جب سیرت بھی اسی ایمان و اسلام کے دوسرے رخ کا نام ہے تو یہاں بھی یہ ہی سمجھ لینا چاہئے کہ جب تک کسی امت پر سیرت انبیاء کی دھوپ نہ پڑے اور امت زیر سایہ سیرت پاک نہ آجائے نہ اسکی سیرت بن سکتی ہے اور نہ کردار درست ہو سکتا ہے، بالفاظ دیگر جب تک امت اپنے کو ایک ضیق شدہ آئینہ کی طرح قلب نبوت کے سامنے نہ کر دے اور اسکی سیرت کا عکس اپنے اندر نہ دکھلائے اس وقت تک اسکی سیرت نہ چمک سکتی ہے نہ مومنانہ اور مسلمانہ کہلانے جانے کی مستحق ہو سکتی ہے۔ اس محکم اصول پر آج بھی یہ ہی نقشہ سامنے رکھ لینا چاہئے کہ جب تک امت مرحومہ حضرت خاتم الانبیاء ﷺ کی سیرت طیبہ کا پرتو اپنے آئینہ قلب میں نہ لے گی نہ یہ حقیقی معنی میں امت اجابتہ کہلانے کے قابل ہوگی اور نہ ہی دنیا میں اسکا کوئی وقار قائم ہو سکے گا۔ لیکن یہ ظاہر ہے کہ انبیاء سابقین کی شریعت اور سیرت اپنے اپنے دور میں تاثیر دکھلا کر مقررہ وقت پر اس جہان سے رخصت ہو گئی۔ نہ آج وہ شریعتیں ہیں نہ سیرتیں، نہ ان کی روایتیں ہیں نہ درایتیں اور اگر کچھ زبان زد بھی ہیں تو بے سند اور بلا سلسلہ متصل محض افواہ کے درجہ میں ہیں نہ محفوظ ہیں نہ منضبط کہ ان پر وثوق و اطمینان کا اظہار کر کے کوئی اپنی سیرت بنانے کا کام انجام دے۔ کسی تاریخی چیز پر اطمینان نقل و روایت ہی سے ممکن ہے اگر روایت ہی نہ ہو تو سارا قصہ ہی اندھیرے میں رہ جاتا ہے کیسے معلوم کیا جائے کہ یہ فلاں مقدس کی سیرت ہے اور فلاں معصوم کی خصلت و عادت ہے۔ پھر روایت پر اطمینان محض لفظ و روایت آجانے سے نہیں ہوتا جب تک کہ اس کے راوی نہ ہوں اور راست باز نہ ہوں اور ساتھ ہی ان سے تمام اسباب غلط فہمی اور غلط گوئی مرتفع بھی نہ

ہوں۔ اگر عدالت شعار راویوں کی روایت حد تو اتر تک پہنچی ہوئی ہو تو اول درجہ کا اطمینان حاصل ہو گا ورنہ کم از کم راویوں کا سلسلہ متصل ہونے اور ان کے فہم و عدالت کے ثبوت کے بعد فی الجملہ اور بقدر ضرورت اطمینان پھر بھی حاصل ہو جائے گا لیکن اگر روایت ہی سرے سے نہ ہو افواہ محض ہو یا روایت ہو تو راویوں کا پتہ نہ ہو محض اسم روایت ہو یا روای ہوں مگر مجہول الحال ہوں جن کا صدق و کذب سب پردہ خفا میں ہو یا کوئی ایک ادھر راوی اتفاق سے معلوم الحال بھی ہو مگر تسلسل کے ساتھ روایت کا سلسلہ اصل داعی مذہب تک نہ پہنچتا ہو تو آخر کیا وجہ ہو سکتی ہے کہ آدمی ان کی تومانی اور اپنی عقل کی نہ مانے اور خواہ مخواہ لکیر پیٹ کر خود کو اور اپنی سیرۃ کو مجہول الحال لوگوں کے حوالہ کر دے اور ایسی سیرتوں کو کسوٹی بنائے جن کا اپنا کوئی وجود نہ ہو چہ جائے کہ وہ دوسروں کے وجود کے عیب و ثواب دکھلانے کی کوئی صلاحیت رکھتی ہوں۔ اندریں صورت جبکہ انبیاء سابقین کی سیرتیں ہی منضبط نہیں اور کسی حد تک زبان زد بھی ہوں تو وہ پردہ روایت پر نہیں آئیں کہ ان کے ثبوت و عدم کے بارے میں کوئی رائے قائم کی جائے اور ایک سیرت سازی کا طلبگار اپنی سیرت بنانے کے لئے ان کی طرف رجوع کرے ورنہ کوئی بتائے کہ سیرت موسیٰ و عیسیٰ و نوح و ابراہیم علیہم السلام پر آج کون سی مستند کتاب دنیا میں موجود ہے۔ حتیٰ کہ خود توراۃ و انجیل اور زبور کی اصل کا بھی ان سے کوئی پتہ نہیں چلتا کہ وہ کب اتریں، کس طرح اتریں، کس پر اتریں، کس نے انہیں جمع کیا اور لکھا اور کن واسطوں اور سلسلوں سے وہ آج کے لوگوں کے ہاتھوں تک پہنچیں۔ تو ان حضرات کی سیرت کی کسی کتاب کا تو کوئی سوال ہی پیدا نہیں ہوتا۔ جب مہانی مذہب ہی غیر موثق ہوں تو داعی مذہب کی سیرت تو ان معانی ہی سے بنتی ہے وہ کہاں سے آجائے گی۔ بخلاف سیرت خاتم الانبیاء ﷺ جس کا اساسی ماخذ تو قرآن ہے جس کے بارے میں صدیقہ عائشہؓ نے فرمایا تھا۔

و کان خلقہ القرآن

آنحضرت ﷺ کا سیرت و اخلاق یہ قرآن ہے جو اس میں لکھا ہوا ہے وہی آپ کی ذات میں عمل اور سیرت و کردار کی صورت میں موجود ہے۔ اس قرآن کی اور بالفاظ دیگر سیرت نبوی کی سند و روایت کا تو یہ مقام ہے کہ دو چار، دس پانچ راویوں کے واسطے سے نہیں بلکہ پیغمبر سے لے کر آج کے دور تک ہر دور میں تواتر کے ساتھ مسلسل ہے۔ ہر قرن میں ہزاروں لاکھوں حافظ موجود جنہیں ایک ایک زیر زبر تک محفوظ، پھر اس کا ایک ایک کلمہ اور ایک ایک حرف گنا ہوا اور شمار میں آیا ہوا منضبط ہے۔ حتیٰ کہ اس کی روایت کے ساتھ اس کی درایت، طرز اداء، لب و لہجہ، طرز کتابت اور رسم الخط تک کے تحفظ کے لئے ہر دور میں ہزاروں ہزار مبصر افراد کی جماعتیں اور گروہ سرگرم عمل رہتے آرہے ہیں پھر قول و فعل رسول کے لئے خود صاحب رسالت کا اپنا کلام جسے ”حدیث“ کہتے ہیں اس حد تک منضبط، محفوظ اور اس درجہ اس کی روایت مسلسل کہ بیچ میں انقطاع کا نشان تک نہیں بلکہ اس کے لاکھوں راویوں کی سوانح عمریاں محفوظ اور اوراق تاریخ میں منضبط۔ حتیٰ کہ اس کے فن روایت کے وہ اصول تک بھی مرتب شدہ موجود کہ اس کی تاریخ ہی ایک مستقل فن بن گئی۔ جس میں ہزار ہا تصانیف منصہ شہود پر آگئیں۔ قرآن و حدیث تو الہام اور وحی ہے اس کی جتنی بھی حفاظت کی جاتی بر محل تھی۔ مسلمانوں نے تو اپنی تاریخ اور تاریخی کتب کی بھی وہ حفاظت کی کہ قوم توریت و انجیل، قوم زبور اور قوم صحف ابراہیم اپنے آسمانی نوشتوں کی بھی وہ حفاظت نہ کر سکی۔

آج قرآن و حدیث اور تاریخ ہی نہیں بلکہ مسلمانوں کی ہر دینی فن کی کتب کی روایت بھی تسلسل کے

ساتھ ان کے آخری ماخذوں تک پہنچی ہوئی ملے گی، لیکن توریت و انجیل اور زبور اور وید کا موسیٰ و عیسیٰ و داؤد علیہما السلام اور برہما جی تک کوئی ثبوت نہ مل سکے گا۔ اس صورت میں غور کیا جائے کہ محمد رسول اللہ ﷺ کی سیرت پاک، سیرت سازی کا کام کر سکتی ہے یا ان نام بردہ شخصیتوں کی سیرت جن کا کوئی روایتی وجود ہی نہیں کہ ان کا کچھ اتہ پتہ بھی مل سکے، پھر اوپر سے ان کتب کے تراجم میں بھی وہ تضاد و تعارض ہے کہ نقل و روایت تو بجائے خود ہے عقل بھی اصلیت کا پتہ نہیں چلا سکتی۔ یہ وثوق و اعتماد کہ آنکھ بند کر کے آدمی عملی دنیا میں اس پر جھک جائے اور مطمئن ہو کر اپنی سیرۃ بنائے صرف سیرت خاتم الانبیاء ﷺ اور اس کے ماخذ قرآن و حدیث ہی کو حاصل ہے اور وہی بڑھ کر دنیا کو اپنی سیرت بنانے کی دعوت عام دے سکتی ہیں۔ پھر جبکہ اس سیرت کے ماخذ قرآن و حدیث ہیں اور ان کے ابدی اور محفوظ ابد ہونے کا وعدہ دیا جا چکا ہے جو پورا ہوا اور ہو رہا ہے کہ چودہ سو سال تک مشاہدہ میں آچکا ہے کہ بلا کسی تغیر و تبدل کے اپنی اصلی صورت میں محفوظ ہے، اور ادھر قرون مابعد کے لئے بھی ان کی حفاظت و صیانت یقین کی گرائیوں میں ہے کہ جیسے اب تک وہ محفوظ رہے ہیں ویسے ہی آئندہ بھی تا ابد محفوظ رہیں گے۔ اس لئے بلاشبہ سیرت محمدی بھی ابدی ہے جو کبھی مٹنے والی نہیں جبکہ اس کے ماخذ ابد قرار ہیں۔ پس کسی بھی پیغمبرانہ سیرت کے جو یا کے لئے اگر سیرت نبوت درکار ہوگی تو پوری دنیا میں یہ ہی ایک سیرت محمدی ﷺ ہوگی جو بڑھ کر دعویٰ کر سکے گی کہ یہ طلب صرف اس کے دامن میں پناہ لینے میں پوری ہو سکتی ہے اور کسی بھی دوسری جگہ نہیں ہو سکتی۔

بلکہ میں آگے بڑھ کر عرض کروں گا کہ اگر انبیاء سابقین کی سیرت کی بھی کسی کو تڑپ ہو اور وہ بھی اپنی سیرت کو روشن کرنا چاہے تو وہ بھی اسے قرآن و حدیث اور سیرت خاتم المرسلین ہی میں دستیاب ہو سکتی ہے اس سے باہر نہیں مل سکتی، کیونکہ جس طرح پر یہ دین خاتم الانبیاء جامع ادیان ہے اور ہر دین کا مغز اور نچوڑ اس میں لے لیا گیا ہے جس کی محسوس دلیل خود یہ قرآن ہے جسے تیل لکل منی فرمایا گیا ہے اور جس کو ادیان پر غالب کرنے ہی کے لئے اتارا گیا ہے۔ **لِيُظْهِرَهُ عَلَى الدِّينِ كُلِّهِ**

اس طرح خاتم النبیین محمد رسول اللہ ﷺ کی سیرت مبارکہ بھی تمام انبیاء کی سیرتوں کی جامع ہے جبکہ آپ کو قرآن ہی نے یہ ہدایت بھی دی کہ **فَبُهِدَا لَهُمُ اقْتَدَاهُ**

اس لئے اگر کوئی آج انبیاء سابقین کی مقدس سیرتوں کو بھی پہچاننا چاہتا ہے تو وہ سیرت خاتم الانبیاء ہی کے ضمن میں انہیں پہچان سکتا ہے۔ اس جامع سیرت میں یہ سب سابقہ سیرتیں اس طرح روشن نظر آئیں گی جیسے آفتاب سے کرنیں لپٹی ہوئی ہوتی ہیں کہ وہ آفتاب کی ذات سے ہی صادر شدہ ہوتی ہیں بہر حال جیسے اسلام کی آسمانی کتاب تمام کتب سابقہ کی جامع ہے ایسے ہی سیرۃ خاتم الانبیاء تمام انبیاء سابقین کی سیرتوں کی جامع ہے اور جس طرح یہ آخری آسمانی کتاب ابدی اور محفوظ ترین کتاب ہے جس کے ایک شوشہ میں بھی فرق نہیں آسکتا جیسا کہ آج تک صدیاں گزر جانے پر بھی نظر نہیں آیا ایسے ہی سیرۃ خاتم النبیین بھی ابدی اور محفوظ ترین سیرۃ ہے جس کے کسی گوشہ میں کوئی فرق نہیں آسکتا جیسا کہ اب تک نہیں آیا چنانچہ آپ ﷺ کی سیرت مقدسہ زندگی کے ہر شعبہ پر پھیلی ہوئی سیرۃ ہے جس سے بشری زندگی کا کوئی گوشہ بھی باہر نہیں رہ سکتا جبکہ ہر گوشہ کی سیرۃ محفوظ ہے۔ خلوت کی ہو یا جلوت کی، گھریلو زندگی کی ہو یا اجتماعی زندگی کی، صلح کی ہو یا جنگ کی، شادی کی ہو یا غمی کی، دوستی کی ہو یا دشمنی کی، غریبی کی ہو یا امیری کی، بے کسی کی ہو یا ہمہ گیر مقبولیت و سیادت

کی، علم کی ہو یا عمل کی، اخلاق کی ہو یا کمالات کی، دنیا کی ہو یا آخرت کی، تعلق مع اللہ کی ہو یا تعلق مع الخلق کی وغیرہ وغیرہ ہر ہر گوشہ زندگی کی سیرت نقل صحیح اور سند متصل کے ساتھ کتب سیرت اور مآخذ سیرت میں محفوظ ہیں۔ پھر جیسے علمائے اسلام نے اس آخری دین کے تمام اصول و فروع، عقائد و اعمال اور علوم و حکم کی جرأت انگیز طریق پر حفاظت کی جس کی نظیر دنیا کی کسی امت میں نہیں ملتی۔ ایسے ہی سیرۃ نبوی کی ترتیب و تدوین اور تفصیل و تبویب کو بھی محیرا لعقول انداز میں کر دکھایا کہ اس کی مثال بھی دنیا کی کوئی قوم پیش نہیں کر سکتی۔ پھر یہ سیرت کے رواد جہاں اس کے راوی اور ناقل بنے وہیں کمال عقیدت سے اس کے پیروکار اور عامل بھی بنے اور اپنے قلم و زبان ہی سے نہیں بلکہ اپنے پورے قلب و قالب سے اس کا تحفظ کیا اور سیرت نبوی ﷺ کے علمی اور عملی نمونے دکھلاتے رہے اور دکھلاتے چلے آ رہے ہیں۔ پس آج جس طرح قرآن نے ہی تمام کتب سماوی کو ان کے علوم و مقاصد کے لحاظ سے زندہ اور محفوظ کر دیا ہے اسی طرح سیرت خاتم النبیین ﷺ نے تمام انبیاء کی سیرتوں کو زندہ اور محفوظ کیا ہوا ہے۔ اس لئے اس خاتم السیر سیرت پر قلم اٹھانا درحقیقت سارے انبیاء کی سیرتوں پر قلم اٹھانا ہے اور پورے عالم نبوت کی شرح کر دینا ہے اور ایک جامع النبوات ذات ستودہ صفات کی سیرت کے ضمن میں ہر نبی کی سیرت کو واشگاف کر دینا ہے۔ اس امت پر یہ اللہ کا فضل ہے کہ اس کا کوئی قرن اس احیاء سیرت سے خالی نہیں ہے جس طرح اسلام کے دوسرے گوشوں کے محافظین سے دنیا کبھی خالی نہیں رہی۔

چنانچہ جہاں اسلام میں حفاظ قرآن کا ایک جم غفیر ملتا ہے جس نے قرآن کو اپنے سینوں میں رکھ کر اس کی حفاظت کا حق ادا کیا جہاں مفسرین کا ایک عظیم گروہ ملتا ہے جس نے مرادات الہیہ کو واشگاف کر کے آیات الہی کو ان کے مواضع پر چسپاں کیا، جہاں محدثین کا ایک عظیم طبقہ ملتا ہے جس نے کلام رسول ﷺ کی حفاظت اور غلط و اختلاف سے اسے بچانے کا بیڑا اٹھایا، اور جہاں متکلمین کا ایک عظیم مجمع نظر پڑتا ہے جس نے عقائد نبوت کو دلائل و براہین کے ساتھ منضبط کیا، اور جہاں فقہاء کا ایک عظیم جھگھٹ نظر آتا ہے جس نے دین کے فرعی اور عملی مسائل کو ترتیب دے کر باغ و بہار کر کے دکھلادیا اور جہاں صوفیاء کا ایک حزب اعظم اور مقدس گروہ نظر پڑتا ہے جس نے حقائق باطن کو بطون غیب سے نکال کر ظہور شہود تک پہنچادیا، وہیں سیرت نگاروں کا بھی ایک پاک نژاد گروہ ملتا ہے جو ہر قرن میں آنحضرت ﷺ کی پاک زندگی اور اس کے تمام پاکیزہ گوشوں کو طبعی ترتیبوں سے جمع کر کے پیش کرتا رہا ہے جس سے سیرت نے ایک مستقل فن کی صورت اختیار کر لی اور اس میں ہزاروں کتابیں تصنیف ہو کر نور افزائے عالم ہوئیں۔

بعض سیرتیں محدثانہ انداز میں لکھی گئی ہیں جیسے ”البدایہ والنہایہ“ کا جزء سیرت بعض فقہی مسائل کی ترتیب پر فقہانہ انداز سے مرتب کی گئی ہیں جیسے ”زاد المعاد فی ہدی خیر العباد“ بعض عاشقانہ اور صوفیانہ انداز سے لکھی گئیں جیسے ”شفاء قاضی عیاض“ بعض مغازی اور غزوات کو معیار بنا کر ترتیب میں آئیں جیسے ”سیرت ابن ہشام“ اور بعض محض مؤرخانہ حیثیت سے قلمبند ہوئیں جیسا کہ عام کتب سیرت کا انداز ہے وغیرہ وغیرہ۔ ہاں مگر ان میں بعض وہ بھی ہیں جو تاریخ، تحدیث و تحقیق وغیرہ تمام پہلوؤں کے اجتماع سے مرتب ہوئیں اور ان میں ان سب فنون کی ملی جلی مثالیں نظر آتی ہیں ان میں سے اہم ترین سیرت، سیرت حلبیہ بھی ہے جو الامام الہمام الشیخ علی ابن برہان الدین حلبی کے قلم سیرۃ نگار کا شاہ کار ہے جس کی امت نے ہر دور میں تلقی بالقبول کی ہے۔ صدیوں سے یہ کتاب تمام کتب سیرت کے لئے مآخذ بنی ہوئی ہے اور مشکلات سیرت میں علماء نے اس کی طرف خاص طور سے رجوع کیا ہے اور اس سے مشعل راہ اور انداز و انداز لیا ہے۔ کہ اگر کہ خوالہ ۱۱ سے ص ۲۰۲

اور مستند بنایا ہے اور انہیں قابل اعتماد ثابت کیا ہے اس لئے اگر اسے اُمّ السیر کہا جائے تو بے جا نہ ہوگا۔

لیکن سیرت کا یہ عظیم مستند تاریخی ذخیرہ عربی زبان کے قید خانہ میں نظر بند تھا اور صرف علماء ہی کی اس تک رسائی ممکن تھی عام پڑھے لکھے لوگ اس سے براہ راست استفادہ نہیں کر سکتے تھے صرف اس کے حوالے دیکھ دیکھ کر اپنی پیاس بھڑکاتے رہتے تھے، ضرورت تھی کہ اسے اس بزر صغیر کے اہل ذوق عوام سے روشناس کر لیا جائے اور اردو زبان کا جامہ پہنا کر اسے ملت ہندیہ کے علمی شہستان میں لایا جائے۔

حق تعالیٰ جزائے خیر عطا فرمائے عزیز بر خوردار سعادت آثار مولوی محمد اسلم سلمہ قاسمی فاضل دیوبند و ناظم شعبہ نشر و اشاعت و امور عامہ دارالعلوم دیوبند کو جنہوں نے ”سیرت حلبیہ“ کے بامحاورہ اور سلیس ترجمہ کا بیڑا اٹھایا اور عملی طور پر شروع کر کے اس کی ایک قسط بھی تیار کر لی۔ عزیز موصوف کو فن سیرت سے چونکہ پہلے ہی سے خاص لگاؤ اور طبعی مناسبت ہے چنانچہ اس سے پہلے وہ مجموعہ سیرت رسول ﷺ کے نام سے اپنی ایک بلغ اور بلند پایہ تالیف شائع بھی کر چکے ہیں جو مقبول عام ہوئی اور بعض بعض تعلیم گاہوں کے نصاب میں بھی قبول کر لی گئی، اس لئے وہی الحق تھے کہ سیرت حلبیہ جیسی مستند اور ماخذ کتب ذخیرہ سیرت سے ہندوستان کو روشناس کرائیں انہوں نے اپنے خداداد ملکہ سیرت نگاری سے اس اہم سیرۃ کو اس خوبی سے اردو کا جامہ پہنانا شروع کیا ہے کہ وہ اس کے بدن پر چست اور فٹ نظر آ رہا ہے جس میں کہیں جھول نظر نہیں آتا لفظی ترجمہ یا ایک زبان کو دوسری زبان میں منتقل کرنا نہ صرف دشوار بلکہ بعض مرحلوں میں ناممکن ہو جاتا ہے جبکہ ہر زبان کے محاورات الگ ہیں طرز بیان جدا ہے اور زبانوں کے پس پشت ان کا قومی اور اجتماعی ذوق جداگانہ ہے جس سے محاورے اور ضرب الامثال بنتے ہیں اس لئے کسی ایک زبان کو دوسری زبان میں من و عن منتقل کر دینا کٹھن اور بہت ہی صبر آزما ہے اس لئے عزیز موصوف نے اس پر خار وادی کو ترک کرتے ہوئے بجائے لفظ سے لفظ کا ترجمہ کرنے کے مفہوم کا مفہوم سے تبادلہ کیا ہے مگر تقریباً الفاظ کی قید میں رہ کر یعنی سیرت حلبیہ کے لفظوں کو اردو کا جامہ نہیں پہنا بلکہ الفاظ کی روشنی میں مضامین کو عربیت سے اردو میں منتقل کر دینے کی کامیاب سعی کی ہے تاکہ اصل مضمون کا زور بھی باقی رہے اور محاورات کے فرق سے کسی مضمون کی روح بھی تحلیل نہ ہو۔

جستہ جستہ اس ترجمہ کو احقر نے دیکھا ہے جسے مذکورہ انداز پر پورا اترتا ہوا پایا، ترجمہ کی بڑی خوبی یہ محسوس ہوئی کہ وہ ترجمہ نہیں معلوم ہوتا۔ اردو زبان کی ایک مستقل تصنیف معلوم ہوئی ہے، کیونکہ جا بجا ترجمہ کے ساتھ اس میں مفید تشریحات بھی قوسین میں دی گئی ہیں اس لئے اسے ترجمہ سیرت حلبیہ کہنے کی بجائے اگر اردو سیرۃ حلبیہ کہا جائے تو بے محل نہ ہوگا بلکہ یہ کہنا بھی شاید مبالغہ سے خالی ہوگا کہ اگر خود مصنف سیرۃ حلبیہ بھی اسے عربی میں لکھنے کے بعد اسی کے مضامین کو اردو میں لکھتے تو اس کی تعبیرات شاید وہی یا اس کے لگ بھگ ہی ہوتیں جو عزیز موصوف نے تعبیری طور پر اختیار کی ہیں۔ امید ہے کہ انشاء اللہ اس اردو سیرت حلبیہ کو دیکھ کر ناظرین وہی لطف اٹھا سکیں گے جو اصل کو دیکھ کر وہ حاصل کرتے۔ حق تعالیٰ شانہ، مترجم موصوف کو اپنے نبی پاک کے سیرت نگاروں کے زمرہ میں داخل فرما کر دارین میں جزاء خیر عطا فرمائے اور اس ترجمہ کو قبول فرما کر مقبول خواص و عوام بنائے ع ایں دعاء از من و از جملہ جہاں آمین باد۔

محمد طیب

مہتمم دارالعلوم دیوبند

حالات علامہ حلبیؒ

مؤلف سیرۃ الحلبيہ

علامہ حلبیؒ دسویں اور گیارہویں صدی ہجری کے ایک نہایت جلیل القدر اور صاحب عظمت عالم ہیں۔ آپ کا اصل نام علی ابن ابراہیم ابن احمد ابن علی ابن عمر عرف نور الدین ابن برہان الدین حلبی قاہری شافعی ہے۔ مسلک کے اعتبار سے شافعی تھے نہایت بلند مرتبہ عالم اور مقبول و مشہور مشائخ میں سے ہیں۔ زبردست اور ٹھوس علم کی وجہ سے ان کو امام کبیر اور علامہ زماں کہا گیا، ان کے وسیع علم اور مطالعہ کی وجہ سے ہی ان کے متعلق کہا جاتا ہے کہ یہ علم کے پہاڑوں میں سے ایک پہاڑ میں اور علم کا ایک ایسا سمندر ہیں جس کا کوئی کنارہ نہیں، نہایت شفیق، خوش اخلاق اور بامروت بزرگ تھے۔ اپنے زمانہ میں اتنے صاحب مرتبہ تھے کہ ان کے پائے کا کوئی دوسرا عالم نہ تھا۔ تمام زندگی علم کی تلاش و جستجو اور اس کو لوگوں تک پہنچانے میں صرف کی، ذہانت اور ذکاوت کی بناء پر نہایت محقق اور مفکر عالم تھے، فتویٰ دینے اور مسائل کا اختراع و استنباط کرنے میں اپنی نظیر نہیں رکھتے تھے، علم کے ساتھ ساتھ عمل میں بھی یکتا تھے، تمام عمر انتہائی تقویٰ اور پاکبازی کے ساتھ دین کی خدمت میں گزاری اور دنیا کو آپ سے زبردست فائدہ پہنچا۔ دور دراز کے شہروں سے لوگ آپ کے پاس علم کی پیاس بجھانے کے لئے آتے تھے اور سیراب ہو کر جاتے تھے۔ خوش اخلاقی اور خوش مزاجی کے ساتھ ساتھ ظاہری جمال سے بھی اللہ تعالیٰ نے آپ کو مالا مال کیا تھا۔ عوام و خواص دونوں طبقوں پر آپ کا رعب اور دبدبہ تھا مگر اس رعب اور ہیبت کے ساتھ ساتھ اپنے درس میں بزلہ سخی اور لطیفہ گوئی بھی فرمایا کرتے تھے۔ علم کی گہرائی کا یہ حال تھا کہ ان کے ہم عصر بڑے بڑے علماء ان کے مداح اور قائل تھے۔

شیخ سلطان مزاحیؒ ان کے دور میں زبردست عالم اور شیخ تھے مگر جب کبھی ان کے پاس علامہ حلبیؒ کا گزر ہو جاتا تو اپنے درس سے اٹھ کر نہایت پُر تپاک استقبال کرتے۔ علامہ حلبیؒ کے ہاتھوں کو بوسہ دیتے اور اپنی مسند خاص پر جہاں وہ درس دیا کرتے تھے علامہ کو بٹھاتے۔

آپ شمس رملیؒ سے روایات نقل کرتے ہیں اور کئی سال ان کے پاس گزارے، ان کے علاوہ شہاب ابن قاسمؒ، ابراہیم تعلقمیؒ، صالح بلقینیؒ، ابوالنصر طبلانیؒ، عبداللہ ششتوریؒ، سالم شبشیریؒ، عبدالکریم بولانیؒ، محمد خفاجیؒ، منصور خوانکیؒ اور محمد المیمونیؒ سے روایات نقل کرتے ہیں۔ یہ تمام حضرات شافعی ہیں۔ ان کے علاوہ امام علی ابن غانم مقدسی حنفیؒ، محمد خیری حنفیؒ، سالم سہنوری مالکیؒ، محمد ابن ترحمان حنفیؒ، محمد الزفزاف اور شیخ عبدالجید خلیفہ شیخ احمد بدریؒ سے بھی روایت بیان کرتے ہیں۔

ان کے شاگردوں کی تعداد بے شمار ہے۔ مخصوص تلامذہ میں سے شیخ النور الشبر المسیؒ، شیخ شمس محمد الوسی اور شیخ شمس محمد الخریری وغیرہ ہیں۔

آپ بہت سی بلند پایہ کتابوں کے مصنف ہیں جو مقبول اور مفید خاص و عام ہوئیں۔ آپ کی سب سے عظیم کتاب سیرت نبوی ﷺ پر "سیرت الحلبيہ" ہے جس کا نام "انسان المؤمن فی سیرۃ الامین المامون" ہے۔

یہ کتاب تین جلدوں میں ہے اور شیخ محمد شامی کی سیرت شامی اور حافظ ابوالفتح ابن سید الناس کی ”عیون الاثر“ کا خلاصہ ہے مگر علامہ حلبی نے اس میں بڑے مفید اور مستند اضافے فرمائے ہیں۔ آپ کی یہ تالیف بے حد مقبول و مشہور ہوئی اور بڑے بڑے علماء نے اس کو نہایت درجہ سراہا۔

اس کے علاوہ آپ نے متعدد کتابوں پر حاشیے لکھے جن میں سے کچھ یہ ہیں۔ منہج القاضی ذکریا، شرح منہاج از شیخ جلال محلی، ان کی ہی دوسری کتاب شرح و رقات، ابن امام کالمیہ کی شرح و رقات، شرح التصریف از شیخ سعد، نیز اربعین اور شمائل نبویہ کی شرح لکھی۔ اس کے علاوہ جو ان کی تصانیف ہیں وہ ان کتابوں کی شرح پر مشتمل ہیں۔

لیلة النصف من شعبان، قصیدہ بردہ، مختصر الزہر از سیوطی، شرح قطراز فاکھی، مطالع البدور فی الجمع بین القطر و الشذور، فوائد العلویہ بشرح شرح الازہریہ، التحفة السنیہ شرح الاجردمیہ، غایۃ الاحسان بوصف من لقبہ من ابناء الزمان، حسن اصول الی لطائف حکم الفصول، مہاسن السنیہ عن الرسالة القشیریہ، جامع الازہر لماتفرق من ملح الشیخ الاکبر، النفحة العویہ من الاجوبۃ الحلبیہ، النصیحة العلویہ فی بیان حسن الطریۃ الاحمدیہ، المختار من حسن الشاء فی العفو عن جنا، اللطائف من عوارف المعارف، تحریر المقال فی بیان وحدۃ من نحو لا الہ الا اللہ وحدہ من ای انواع الحال، الطرز المنقوش فی اوصاف الحيوش، صباۃ الصباۃ مختصر دیوان الصباۃ، انقاذ المنہج لمختصر الفرج، متن فی التصریف، حسنات الوجنات، التواضع من الوجوه و النظائر اور اعلام الناسک باحکام المناسک۔ اس کے علاوہ جامع صغیر یہ پر فوائد لکھے۔ قاضی ذکریا کی شرح السبلہ کی شرح لکھی جس کا نام خیر الکلام علی السبلہ والحمد للہ شیخ الاسلام ہے۔ اس کے علاوہ تفسیر بیضاوی پر ایک مختصر تحقیق لکھی، تصوف کے موضوع پر بھی ان کی ایک کتاب ہے، ان سب کے علاوہ بھی ان کی کئی اور تصانیف ہیں۔

امام شافعیؒ کے جوار میں جو مدارس ہیں ان میں جو سب سے ممتاز مدرسہ صلاحیہ تھا، آپ اس کے مشائخ میں سے تھے۔

علامہ طیبی ۵۷۹ھ میں مصر میں پیدا ہوئے اور انہتر ۶۹۷ھ سال کی عمر پائی۔ ۶۴۴ھ میں ہفتے کے روز شعبان کی آخری تاریخ میں وفات پائی اور مصر میں قبرستان مجاورین میں دفن ہوئے رحمہ اللہ تعالیٰ یہ حالات راقم الحروم نے خلاصۃ الاثر سے اخذ کیے ہیں۔

سیرت حلبیہ اردو

آغاز کتاب

حمد و ثنا ہے اس ذات باری کے لئے جس نے محمدؐ ثین کے چہروں کو منور و روشن کیا اور درود و سلام ہے اس مقدس ہستی پر جس پر بہترین کلام (قرآن مجید) نازل ہوا، نیز ان کی اولاد اور اصحاب پر جو نئے اور پرانے دور میں فضیلت والے ہیں اور جب تک علماء سیرت مبارکہ کو مرتب کرتے رہیں ہمیشہ صلوة و سلام ہو۔

سیرت نگار ان امت..... اس کے بعد یہ کمترین فقیر علی ابن برہان الدین حلبی شافعی کہتا ہے کہ سیرت مصطفیٰ ﷺ ان اہم ترین کاموں میں سے ہے جس پر بڑے بڑے علماء اور ملت اسلام کے بڑے بڑے حفاظ حدیث نے بطور خاص محنت کی ہے، اور کیوں نہ ہو اس لئے کہ یہی حلال و حرام کو جاننے اور بلند ترین اخلاق سے متصف ہونے کا ذریعہ ہے۔ امام زہریؒ نے علم مغازی کو خیر الدنیاء و آخرہ یعنی دنیا و آخرت کی بھلائی فرمایا ہے۔ امام زہریؒ ہی وہ پہلے عالم ہیں جنہوں نے سب سے پہلے سیرت پر کتاب لکھی۔ بعض علماء کہتے ہیں کہ اسلام میں سیرت النبی ﷺ پر اولین کتاب ”سیرت زہری“ ہے۔

حضرت سعد بن ابی وقاصؓ سے روایت ہے کہ میرے والد ہمیں رسول اللہ ﷺ کے غزوات و سرایا کے متعلق تعلیم دیا کرتے تھے اور فرماتے تھے کہ اے میرے بیٹے! یہ تمہارے بزرگوں کا شرف ہے اس لئے اس ذکر کو بھلا مت دینا۔

اس موضوع پر جو بہترین کتاب مرتب کی گئی ہے اور جو بڑے بڑے علماء کے زیر مطالعہ رہی ہے وہ حافظ ابوالفتح ابن سید الناس کی لکھی ہوئی سیرت ہے کیونکہ انہوں نے اس میں یہ موتی اور جواہر جمع کئے ہیں اور انہوں نے اس کا نام ”عیون الاثر“ رکھا ہے۔ البتہ انہوں نے اس میں اسناد احادیث کے ذکر کو بہت طول دیا ہے جس کی وجہ سے محمد ثین کے لئے وہ بہت زیادہ قابل توجہ ہو گئی ہے۔ حافظ ابوالفتح محمد ثین کے نزدیک بہت زیادہ قابل اعتماد ہیں کیونکہ وہ امت مسلمہ کے ممتاز علماء اور قابل فخر ائمہ میں سے ہیں۔ لیکن اب پست ہمتی کی وجہ سے ان کی کتاب کی طرف نہ توجہ دی جاتی ہے اور نہ طبیعتیں اسے قبول کرتی ہیں۔

اس کے بعد سیرت الشمس الشامی ہے، اگرچہ اس میں وہ ایسی ایسی چیزیں لائے ہیں جو تصنیفات کی خوبیوں میں شمار ہوتی ہیں مگر اس میں ایسی چیزیں شامل ہیں جن کو اہل علم سب ہی جانتے ہیں مثلاً معاد وغیرہ۔ حالانکہ یہ بات ظاہر ہے کہ سیرت کی کتابوں میں سوائے موضوع اور من گھڑت روایتوں کے باقی تمام روایتیں مثلاً صحیح، مستقیم، ضعیف، بلاغ، مرسل منقطع اور معضل شامل کی جاتی ہیں۔ اسی وجہ سے زین العرائفی نے ایک شعر میں فرمایا ہے۔

وَلْيَعْلَمْ الطَّالِبُ مَا صَحَّ وَمَا قَدْ أَنْكَرَ السَّيْرَ

طالب علم کو یہ بات جانی چاہئے کہ سیرت کی کتاب میں صحیح اور غیر مقبول روایتیں سب جمع کی جاتی ہیں۔ امام احمد ابن حنبل اور دیگر ائمہ نے فرمایا ہے کہ جب ہم حلال اور حرام کے سلسلے میں کوئی حدیث نقل کرتے ہیں تو اس میں بہت سختی اور احتیاط کرتے ہیں اور جب فضائل اور اس جیسی دوسری چیزوں کا بیان کرتے ہیں (تو احادیث اور روایات قبول کرنے کے سلسلے میں) نرمی اختیار کرتے ہیں اصل یعنی عیون الاثر میں یہ ہے جس کو بہت سے اہل علم نے اختیار کیا ہے کہ غزوات اور اس قسم کے دوسرے واقعات کو جن کا تعلق احکام شریعہ سے نہ ہو قبول کرنے کے سلسلے میں نرمی اختیار کی جائے اس سلسلے میں وہ سب روایتیں اور احادیث قبول کر لی جاتی ہیں جو حلال و حرام (یعنی احکام شریعت کے بیان میں) قبول نہیں کی جاتیں کیونکہ ان روایتوں کا تعلق احکام شریعت سے نہیں ہوتا۔

وجہ تالیف..... چنانچہ جب میں نے سیرت کی مذکورہ دونوں کتابوں کو اس طریقہ سے دیکھا جس سے ان کو ان کے دقیق مضامین کے سبب نہیں دیکھا جاتا تو میں نے ارادہ کیا کہ ان دونوں کتابوں کا خلاصہ ایک ایسے خوبصورت نمونہ کی صورت میں کر دوں جو خوش اسلوب اور خوش مزہ ہو اور جو مشکل کے سامنے پورے اہتمام اور روانی کے ساتھ پڑھا جاسکے۔

اس فیصلہ کو عملی جامہ پہنانے کے لئے میں ایک قدم آگے بڑھاتا تھا تو دوسرا پیچھے ہٹاتا تھا کیونکہ میں نہ تو اس کا اہل ہوں اور نہ ان میں سے ہوں جو عملی میدانوں کی گھوڑ دوڑ میں سبقت حاصل کرتے ہیں، یہاں تک کہ مجھے ایک ایسی ہستی نے اس کا امر کیا اور ان راہوں پر قدم بڑھانے کی ہدایت فرمائی جس کا حکم ماننا واجب تھا اور جن کے حکم کی خلاف ورزی نہیں کی جاسکتی تھی جو زبردست صاحب فہم، صاحب فضیلت اور صاحب علم ہیں اور جن سے لوگوں کو نفع پہنچتا ہے، ان کے علم کا مقام یہ ہے کہ بڑے بڑے صاحب علم اگر کسی مشکل مسئلہ میں الجھ جائیں اور ان سے دریافت کریں تو وہ بغیر توقف کے اس کو حل کرتے ہیں نہ کبھی سچائی کی راہ سے ہٹتے ہیں اور

۱۔ یہ سب سند کے لحاظ سے احادیث کی قسمیں ہیں جن کی تفصیل یہ ہے۔ حدیث صحیح، اس حدیث کو کہتے ہیں جس کے راوی مصنف سے لے کر آنحضرت ﷺ تک تمام کے تمام ہر لحاظ سے معتبر، صاحب عدالت اور مسلسل ہوں۔ حدیث مستقیم اس کو کہا جاتا ہے کہ اس کے راویوں میں سے کسی میں یہ صفات پوری نہ ہوں۔ حدیث مرسل وہ حدیث ہے جس کے راوی صحابہ تک پہنچنے کے بجائے صرف تابعی تک ہوں اور تابعی حضور ﷺ کا قول خود نقل کرے۔ حدیث منقطع وہ حدیث ہے جس کے راویوں کے سلسلے میں سے ایک یا زائد راوی کم ہوں حدیث معضل وہ حدیث ہوتی ہے جس کے راویوں کے سلسلے میں سے دو یا اس سے زائد کم ہو رہے ہوں۔ اس کے علاوہ حدیث کی اور بہت سی قسمیں ہیں جن کے متعلق حسب ضرورت حاشیہ میں نوٹ دے دیئے گئے ہیں۔ مرتب

نہ تھکتے ہیں۔ مغیبات اور غیر معلوم چیزوں کے متعلق انہوں نے جب بھی کچھ بتلایا تو ایسا نہیں ہوا کہ اس کے خلاف ہوا ہو۔ وہ شخصیت استاذ اعظم، صاحب الملاذ الاکرم مولانا الشیخ ابو عبد اللہ ابو المواہب محمد فخر الاسلام البکری الصدیقی کی ہے۔

(ان میں یہ خصوصیات) کیسے نہ ہوں جبکہ وہ اپنے والد کے منظور نظر تھے جن کا ذکر مشرق و مغرب میں پھیل گیا اور جن کی شہرت ہر گزر گاہ اور ٹھکانے تک پہنچ گئی، جو ولی اللہ تھے اور ظاہر و باطن میں صاحب خدمت تھے، عارف باللہ تھے جن کے قطب ہونے میں کوئی شک نہیں ہے اور جو مخالفوں کو ملانے والے تھے یعنی مولانا الاستاذ ابو عبد اللہ ابو بکر محمد البکری الصدیقی۔ اس میں کوئی تعجب بھی نہیں کیونکہ وہ جن کی محنتوں کا نتیجہ تھے وہ صدر العلماء العالمین، استاذ جمیع الاستاذین مولانا الاستاذ محمد ابوالحسن تاج العارفین البکری الصدیقی تھے، اللہ تعالیٰ مجھ پر اور میرے دوستوں پر ان کی برکات کو باقی رکھے اور ہمیں آخرت میں ان کے متبعین میں سے فرمائے۔ اپ کا شمار مجتہدین میں ہوتا تھا۔ مختلف علوم میں آپ کی متعدد تصانیف ہیں۔

چنانچہ جب استاد موصوف نے مجھے اس کام کا امر فرمایا تو میں نے اس کو ان کی جانب سے (تکمیل کار اور قبولیت کے لحاظ سے) ایک عظیم بشارت اور خوش خبری تصور کیا، اس کے بعد میں نے یہ کام اس پروردگار پر بھروسہ کرتے ہوئے شروع کر دیا جو ہر امیدوار کی امیدیں پوری کرتا ہے اور جو قصد کرنے والے اور توقع کرنے والے کو مایوس نہیں کرتا۔

اللہ تعالیٰ نے اس کتاب کو آسان فرمایا اور ایک ایسے خوب صورت اسلوب اور پاکیزہ انداز میں مکمل کرا دیا جو نہ سننے والوں پر بار گزرتی ہے اور نہ پڑھنے والے کی طبیعت اس سے اکتاتی ہے۔

توضیح اصطلاحات و علامات

اس کتاب میں میں نے جو اضافہ سیرت حافظ ابوالفتح ابن سید الناس موسومہ ”عیون الاثر“ کے مقابلے میں ”سیرت شمس الشامی“ سے کیا ہے وہ اگر طویل ہے تو اس کو ممتاز کرنے کے لئے اس کے شروع میں ”قال“ کا لفظ لکھ دیا ہے اور آخر میں ”انتہی“ کا لفظ لکھ دیا ہے لیکن اگر وہ عبارت کم ہے تو اس کے شروع میں لفظ ”ای“ لکھ دیا ہے اور عبارت کے آخر میں ایسا دائرہ بنا دیا ہے۔ کبھی کبھی یہ لکھ دیا ہے کہ ”اور سیرت شامیہ میں ہے کہ“ کبھی چھوٹے قول کے شروع میں صرف ”قال“ لکھ دیا ہے اور بڑے قول کے شروع میں ”ای“ لکھ دیا ہے جس قول کے آخر میں دائرہ نہیں ہے وہ اکثر ”اصل“ یعنی ”عیون الاثر“ سے لیا گیا ہے کہیں کہیں میرے اضافات سیرت شامی اور عیون الاثر کے علاوہ دوسری کتب سے بھی لئے گئے ہیں جس کو ان کتابوں سے واقفیت رکھنے والے جان سکتے ہیں اور کہیں کہیں اس اضافہ کو اس طرح ممتاز کر دیا گیا ہے کہ اس کے شروع میں ”اقول“ لکھ دیا ہے اور اس کے آخر میں ”واللہ اعلم“ لکھ دیا ہے۔

نیز کہیں اضافہ کے شروع میں لکھا ہے کہ ”اور سیرت ہشامیہ میں ہے“ (ش سے پہلے) جہاں یہ لکھا ہے کہ ”اصل میں کہا گیا ہے“ یا ”اصل میں ذکر ہے“ وغیرہ تو وہاں اصل سے مراد ”عیون الاثر“ ہے۔ میں نے ”قصیدہ ہمزہ“ کے کچھ اشعار بھی نقل کئے ہیں یہ قصیدہ شیخ شرف الدین بوسیری کی طرف منسوب ہے جنہوں

نے مشہور ”قصیدہ بردہ“ نظم کیا ہے، یہ ایک زبردست شاعر اور عالم ہیں اور یہ اشعار قصیدہ میں شامل ہیں اور اپنے مفہوم سے اس طرف اشارہ کرتے ہیں۔ یہ اشعار ذوق کے لئے زیادہ شیریں ہیں بلکہ بعض اوقات معنی کی وضاحت کے لحاظ سے اور زیادہ بہتر ہیں۔ میں نے امام سبکیؒ کے ”ابیات تائید“ بھی مقام کے مناسب نقل کئے ہیں، نیز صاحب عیون الاثر کے کلام میں سے بھی کچھ اشعار نقل کئے ہیں انہوں نے رسول اللہ ﷺ کی شان میں جو نعتیں اور قصائد لکھے ہیں وہ ان کے مجموعہ کلام موسومہ ”بشری التلیب بذکری الحبیب“ میں سے اخذ کئے گئے ہیں۔ میں نے اس مجموعہ کا نام ”انسان العیون فی سیرت الامین المامون“ تجویز کیا ہے اور میں اس ذات سے سوال کرتا ہوں جس کے سوا کوئی سوال کئے جانے کے لائق نہیں کہ اس کتاب کو وہ اپنی رضا کے لئے وسیلہ بنا دے۔ آمین۔

باب اول (۱)

.....نَسَب شَرِیف.....

حضرت محمد ﷺ ابن عبد اللہ

عبد اللہ محبوب ترین نام..... عبد اللہ کے معنی ہیں اللہ تعالیٰ کے لئے ذلیل ہونے اور جھکنے والا، ایک روایت میں آتا ہے کہ تمہارے ناموں میں بہترین نام، اور ایک روایت میں ہے کہ اللہ تعالیٰ کے نزدیک محبوب ترین نام عبد اللہ اور عبد الرحمن ہے۔ ایک روایت میں آتا ہے کہ اللہ تعالیٰ کے نزدیک محبوب ترین نام وہ ہے جس سے عبدیت کا اظہار ہو۔ قرآن پاک میں رسول اللہ ﷺ کو عبد اللہ فرمایا گیا ہے۔ حق تعالیٰ نے فرمایا۔

وَاِنَّهُ لَمَّا قَامَ عَبْدُ اللَّهِ يَدْعُوهُ الْخِ الْاَيَةُ ۲۹ سُوْرَةُ جَن ۲

(ترجمہ) اور جب خدا کا خاص بندہ خدا کی عبادت کے واسطے کھڑا ہوتا ہے تو یہ (کافر) لوگ اس بندہ پر بھیڑ لگانے کو ہو جاتے ہیں۔

اور یہ عبد اللہ بن عبد المطلب

”عبد المطلب کا لقب“ صفات و عمر..... عبد المطلب کو ”خبیۃ الحمد“ بھی کہا جاتا تھا اس کی وجہ یہ تھی کہ لوگ کثرت سے ان کی حمد اور تعریف کرتے تھے اس لئے کہ مصیبت کے وقت میں وہ قریش کا سہارا تھے اور تمام کاموں میں قریش ان ہی کی طرف دیکھتے تھے۔ یہ قریش کے شرفاء میں سے تھے اور اپنے کمالات اور نیک عمل کے اعتبار سے ایسے سردار قریش تھے جن کا کوئی حریف اور مقابل نہیں تھا۔ یہ بھی کہا گیا ہے کہ ان کو خبیۃ الحمد اس لئے کہا گیا کہ جب وہ پیدا ہوئے تو ان کے سر میں شبہ یعنی سفیدی تھی۔

ایک روایت کے الفاظ یہ ہیں کہ ان کے سر کا درمیانی حصہ سفید تھا۔ یا ان کو فال نیک کے طور پر شبہ کہا گیا کہ ان کی عمر اتنی ہو گی کہ وہ سن مسیب یعنی بڑھاپے تک پہنچیں گے۔ یہ بھی کہا گیا ہے کہ ان کا نام عامر تھا اور ان کی عمر ایک سو چالیس سال کی ہوئی۔ یہ ان لوگوں میں سے تھے جنہوں نے زمانہ جاہلیت میں اپنے اوپر شراب حرام کر لی تھی۔ یہ ہر ایک کی فریاد پوری کرنے کی کوشش کرتے تھے۔ ان کی سخاوت کی وجہ سے ان کو فیاض بھی کہا جاتا تھا اور آسمانی پرندوں کو کھانا کھلانے والا بھی کیونکہ یہ اپنے دست خوان سے پرندوں اور پہاڑوں میں رہنے والے وحش جانوروں کے لئے کھانا علیحدہ کیا کرتے تھے یہ قریش کے بڑے اور دانشمند لوگوں میں سے تھے۔

حقوق ہمسائیگی کی اہمیت..... ابوسفیان کا باپ حرب ابن امیہ ابن عبد شمس ابن عبد مناف ان کا دوست اور

ہم نشین تھا عبد المطلب کے پڑوس میں ایک یہودی رہا کرتا تھا۔ اس یہودی نے ایک مرتبہ مکے کے بازار میں حرب ابن امیہ کو بہت برا بھلا کہا۔ حرب ابن امیہ کو اس قدر غیرت آئی کہ اس نے یہودی کو قتل کر دیا جب عبد المطلب کو اس واقعہ کی خبر ہوئی تو انہوں نے حرب ابن امیہ سے ہم نشینی اور دوستی ختم کر دی اور اس کو اس وقت تک نہیں جانے دیا جب تک کہ اس سے سواونٹ لے کر اس یہودی کے چچا کے بیٹے کو پڑوس کے احترام و حفاظت کے طور پر نہیں دے دیئے۔ اس کے بعد عبد المطلب نے عبد اللہ ابن جدعان کو اپنا ہم نشین بنالیا۔

عبد المطلب نام کا سبب..... ان کو عبد المطلب اس لئے کہا جاتا تھا کہ ان کے چچا مطلب جب ان کو ان کے بچپن میں مدینے سے مکہ لے کر آئے تو ان کو انہوں نے سواری پر اپنے پیچھے بٹھالیا اور وہ اس وقت بہت خراب حال میں تھے یعنی پھٹے پرانے کپڑوں میں تھے چنانچہ جب بھی مطلب سے کوئی ان کے متعلق پوچھتا کہ یہ کون ہے تو وہ یہ کہہ دیتے کہ یہ میرا غلام ہے وہ عبد المطلب کے متعلق (ان کے خراب خستہ حال کی وجہ سے) یہ کہتے ہوئے شرماتے تھے کہ یہ میرا بھتیجا ہے۔ مکے پہنچ کر انہوں نے ان کی حالت سنواری اور تب یہ بتلایا کہ یہ میرا بھتیجا ہے۔ اس وقت جب بھی کوئی شخص ان کو عبد المطلب (یعنی مطلب کا غلام) کہتا تو وہ اس کو روکتے ہوئے کہتے۔

”تمہیں کیا ہو گیا! یہ میرے بھائی ہاشم کا بیٹا شیبہ ہے“

مگر ان کے متعلق پہلی خبر ہی مشہور ہو گئی اور ان کو عبد المطلب کہا جانے لگا۔ (ان کا یہ نام پڑ جانے کے متعلق ایک وجہ یہ بھی بتلائی جاتی ہے کہ) چونکہ شیبہ کو ان کے چچا مطلب نے پالا تھا اور عربوں کی یہ عادت تھی کہ ایسا یتیم بچہ جس کو کوئی دوسرا شخص پرورش کرتا تھا اس کو پالنے والے کا عبد یعنی غلام کہتے تھے۔

شریفانہ اخلاق..... عبد المطلب اپنی اولاد کو حکم دیتے تھے کہ وہ ظلم اور سرکشی نہ کیا کریں وہ ان کو شریفانہ اخلاق اختیار کرنے کی نصیحت کیا کرتے اور برے کاموں سے بچنے کی نصیحت کرتے تھے۔ وہ کہا کرتے تھے کہ ظالم آدمی دنیا سے اس وقت تک نہیں جاسکتا جب تک کہ اس سے انتقام نہیں لے لیا جاتا اور وہ اپنی سزا کو نہیں پہنچ جاتا۔ یہاں تک کہ اہل شام میں سے ایک ظالم آدمی اپنی سزا کو پہنچے بغیر مر گیا چنانچہ عبد المطلب سے اس کے متعلق پوچھا تو انہوں نے کچھ دیر سوچا اور اس کے بعد کہا۔

”خدا کی قسم اس عالم کے پیچھے ایک اور عالم ہے جس میں احسان اور نیک کام کرنے والے کو اس کے احسان کی جزا دی جاتی ہے اور بدی کرنے والے کو اس کی بدی کی سزا ملتی ہے۔ اس لئے ایک ظالم آدمی کا حال یہ ہے کہ اگر وہ اپنی سزا کو پہنچے بغیر اس دنیا سے اٹھ گیا تو وہ سزا آخرت میں اس کو تیار ملے گی“

ترک بت پرستی و اقرار توحید..... اپنی آخری عمر میں انہوں نے بت پرستی چھوڑ دی تھی اور اللہ تعالیٰ کی توحید کے قائل ہو گئے تھے۔ ان کے ایسے بہت سے طریقے ہیں جن کو قرآن پاک نے باقی رکھا ہے۔ ان کے جو طریقے ہیں ان میں نذر (منّت) کو پورا کرنا، محرم عورتوں سے نکاح کا حرام ہونا، چور کے ہاتھ کاٹنا، نو مولود لڑکیوں کو زندہ دفن کرنے اور قتل کرنے کو روکنا، شراب اور زنا کو حرام قرار دینا اور بیت اللہ کے گرد ننگے ہو کر طواف کرنے کو منع کرنا شامل ہیں۔ (کذا فی کلام سبط ابن الجوزی)

۱۔ اسلام نے آکر ملت ابراہیم کی تکمیل کر دی ہے جو کہ بعثت نبوی ﷺ سے بہت پہلے مسخ ہو چکی تھی اور لوگ اس کو مکمل طور پر فراموش کر چکے تھے اسی لئے اس دور کو دور جاہلیت اور ان لوگوں کو جلاء کہا جاتا ہے۔ مگر چونکہ یہ شریعت ایک عرصہ تک وہاں جاری و ساری رہ چکی تھی اس لئے کچھ لوگ غیر شعوری طور پر (بقیہ اگلے صفحہ پر)

ابن ہاشم

ہاشم کی بھائی سے خوں ریزی..... ہاشم کو عمرو ابن العلال بھی کہتے تھے۔ یہ لقب ان کے بلند مرتبہ کی وجہ سے پڑا۔ یہ عبد شمس کے بھائی تھے اور دونوں جزواں بھائی تھے۔ پیدائش کے وقت ہاشم کا پیر یعنی پیر کی انگلیاں عبد شمس کی پیشانی سے چپکی ہوئی تھیں اور ان کو بغیر خون بہائے پیشانی سے علیحدہ نہیں کیا جاسکتا تھا۔ اس لئے لوگ یہ کہنے لگے کہ ان دونوں کے درمیان خوں ریزی ہوگی۔ چنانچہ ایسا ہی ہوا۔ بنی عباس اور بنی امیہ یعنی ان دونوں کی لولادوں کے درمیان ۳۳ھ تک خوں ریزی ہوئی۔ ہاشم اور اس کے بھتیجے امیہ ابن عبد شمس کے درمیان اس وقت دشمنی ٹھن گئی جب کہ ہاشم کو ان کے باپ عبد مناف کے مرنے کے بعد ان کی قوم نے سردار بنایا تو ان کا بھتیجا امیہ ابن عبد شمس ان سے حسد کرنے لگا وہ کوشش کر کر کے ہاشم کی ہر بات میں نقل کرنے لگا مگر ناکام رہا، اس پر قریش نے اس کو اور زیادہ عار دلائی وہ اس سے کہتے کہ کیا تو ہاشم کی نقل کرتا ہے۔ اس کے بعد امیہ نے ہاشم کو منافرت کی دعوت دی (منافرت کے معنی دو آدمیوں کا ایک دوسرے پر اپنی بڑائی جتانا اور تفاخر کرنا ہے۔ عربوں میں یہ دستور تھا کہ اس طرح کی شرط کرتے تھے کہ دونوں فریق ایک حکم کے سامنے اپنے مفاخر اور بڑائیاں بیان کیا کرتے تھے قاضی جس کے حق میں فیصلہ دے دے وہ جیت جاتا تھا۔ مترجم)۔

ہاشم نے امیہ کی اس دعوت (چیلنج) کو اپنی عمر اور بلند مرتبہ کے سبب رد کر دیا۔ مگر قریش نے ان کو نہیں چھوڑا۔ آخر ہاشم نے امیہ سے کہا۔

”میں تم سے سیاہ آنکھوں والے پچاس لونٹوں پر جو مکہ میں ذبح کئے جائیں اور مکہ سے دس برس کے لئے جلا وطنی پر منافرت کی شرط کرتا ہوں“

کاہن کی پیشین گوئی..... امیہ اس کے لئے راضی ہو گیا انہوں نے ایک کاہن خزاعی کو اپنا قاضی بنایا جو عسفاں میں رہتا تھا۔ یہ دونوں ایک جماعت کے ساتھ کاہن سے ملنے کے لئے روانہ ہوئے۔ جب یہ وہاں پہنچے تو ان کے کچھ بتانے سے پہلے ہی کاہن نے کہا۔

”قسم ہے چمکنے والے چاند کی، قسم ہے جھلملانے والے ستاروں کی، قسم ہے برسنے والے بادلوں کی، قسم ہے فضا میں اڑنے والے پرندوں کی اور قسم ہے اس کی جس نے ابھری ہوئی اور دھنسی ہوئی علماؤں کے ذریعہ مسافر کی رہنمائی کی کہ بڑائیوں اور مرتبوں میں ہاشم، امیہ پر سبقت لے گیا۔“

(گزشتہ سے پست) یا اپنی فطرت سلیمہ کے تحت اس کے مختلف اجزاء اور سنتوں کو بطور رواج اختیار کرتے رہے تھے۔ مثلاً ”عبد المطلب، ورقہ ابن نوفل اور اسلام سے قبل حضرت ابو بکر صدیقؓ کہ یہ حضرات بت پرستی، زنا، شراب خوری، برہنہ طواف کعبہ، زندہ لڑکیوں کی تدفین وغیرہ وغیرہ سے بچتے تھے۔ چنانچہ عبد المطلب بھی اپنی فطرت سلیمہ کے تحت مذکورہ بالا اوصاف سے متصف تھے اور ساتھ ہی ایک قدیم اور اچھے رواج کی حیثیت سے نذر پورا کرنے اور چوری کے بدلے میں چور کا ہاتھ کاٹنے کے طریقوں کو اختیار کئے ہوئے تھے جس میں ان کے اس شعور کو دخل نہیں تھا کہ یہ ملت ابراہیمی کے اجزاء اور آسمانی مذہب کے تعلیم کئے ہوئے طریقے ہیں۔ اس لئے دور جاہلیت میں بھی فطرت سلیمہ رکھنے والے لوگوں سے ملت ابراہیمی کے دینی شعور کے بغیر ایسے اعمال اچانک یا عادتہ سرزد ہوئے جو سمن ابراہیمی کے احیاء کی استعداد ابھرنے کا باعث بنے۔ پھر بعثت نبوی ﷺ کے بعد اسلام نے ملت ابراہیم کو مکمل کیا اور ان فراموش کردہ سنن کو تازہ کرتے ہوئے لوگوں کو ان کی مذہبی حیثیت کا شعور عطا کیا جس سے یہ استعداد بروئے کار آگئی۔

اس طرح ہاشم کو امیہ پر فتح ہوئی۔ ہاشم وہاں سے مکے واپس آئے، انہوں نے اونٹ ذبح کئے اور لوگوں کو کھانا کھلایا امیہ جلا وطن ہو کر شام چلا گیا اور دس سال تک وہیں رہا۔ یہ پہلی عدوت اور دشمنی تھی جو ہاشم اور امیہ میں قائم ہوئی پھر ان کی اولادوں نے یہ دشمنی وراثت میں پائی۔

ہاشم کے بھائی اور ان کے مقام وفات..... ہاشم اور ان کے بھائیوں یعنی عبد شمس، مطلب اور نوفل کو اقداح النضر یعنی سونے کے پیالے کہا جاتا تھا۔ ان لوگوں کو تمام عربوں پر ان کی شرافت، بزرگی اور سرداری کی وجہ سے مجیرون یعنی پناہ دینے والے بھی کہا جاتا تھا۔ بعض مؤرخین نے کہا ہے کہ ایک باپ کی اولاد میں ایسا دیکھنے میں نہیں آیا کہ ان بھائیوں کی طرح ان کے مرنے کی جگہیں اتنی مختلف رہی ہوں۔ یعنی ہاشم کا غزہ میں انتقال ہوا جیسا کہ آگے بیان ہو گا اور عبد شمس کی وفات مکے میں ہوئی اس کی قبر اجیاد میں ہے نوفل کا عراق میں انتقال ہوا۔ اور مطلب کا انتقال یمن کے علاقے میں برعاء کے مقام پر ہوا۔

اولین ثرید بنانے والے..... ان کو ہاشم اس لئے بھی کہا گیا کہ یہ اپنے جد امجد حضرت ابراہیم کے بعد سب سے پہلے آدمی ہیں جنہوں نے ثرید کا کھانا تیار کیا۔ (ثرید عربوں کے ایک لذیذ کھانے کا نام ہے جو روٹی کو سالن میں چور کر تیار کیا جاتا ہے۔ عربی میں ہشتم کے معنی توڑنا اور چورنا ہیں اور ہاشم چور نے والے کو کہا جاتا ہے۔ حضرت ابراہیم وہ پہلے شخص ہیں جنہوں نے ثرید کا کھانا تیار کیا تھا اور غریبوں کو کھلایا تھا۔ ایک روایت یہ بھی ہے کہ مکے میں حضرت ابراہیم کے بعد سب سے پہلے جس نے ثرید کا کھانا تیار کیا وہ ہاشم کا دادا قصی تھا۔ امتاع میں یہ ہے کہ قصی وہ پہلا شخص ہے جس نے ثرید تیار کیا اور مکے والوں کو کھلایا۔ اس میں یہ بھی ہے کہ ہاشم عمر و العلاء پہلے آدمی ہیں جنہوں نے مکے والوں کو ثرید کھلایا۔ آگے یہ بیان ہو گا کہ ثرید تیار کرنے والا پہلا آدمی اصل میں عمرو ابن لُحی ہے۔ یہ اختلاف قابل غور ہے۔

کہا جاتا ہے کہ اس کے متعلق روایتوں کے اس اختلاف سے کوئی فرق نہیں پیدا ہوتا کیونکہ اس بارے میں جو اولیت ہے وہ اضافی ہے یعنی قصی کی اولیت اس لحاظ سے صحیح ہے کہ وہ قریش کا اولین آدمی تھا جس نے ثرید تیار کیا۔ عمرو ابن لُحی کی اولیت اس لحاظ سے ہے کہ وہ قبیلہ بنو خزاعہ کا پہلا آدمی ہے جس نے یہ کھانا تیار کیا۔ اور ہاشم کی اولیت اس زبردست قحط اور فقر و فاقہ کے لحاظ سے ہے جس میں اس وقت قریش مبتلا تھے۔ اس طرف صاحب اصل (یعنی صاحب یون الاثر) نے بھی اشارہ کیا ہے۔

وَاطْعِمُ فِي الْمَحَلِّ عَمْرُو الْعَلَاءِ
فَلِلْمُسْتَنِينَ بِهِ خَصْبُ عَامِ

قحط زدہ علاقے میں عمرو علا نے لوگوں کو کھانا کھلایا، پس عمرو علا کا وجود قحط زدہ لوگوں کے لئے ایک عام شادمانی کا پیغام تھا یہ بھی کہا ہے۔

عَمْرُو الْعَلَاءِ ذُو الْيَدَيَّيْنِ مَنْ لَا يَسَاقُهُ
مَرَّ السَّحَابِ وَلَا رَيْحٌ تَجَارِيهِ

عمرو علا ایسے صاحب سخاوت آدمی ہیں کہ ان کی سخاوت سے نہ بادلوں کی رفتار مقابلہ کر سکتی ہے اور نہ ہواؤں کے جھونکے

حَفَانَهُ كَالْجَوَابِي لِلْفُودِ إِذَا
لَبَّأَ بِمَكَّةَ نَادَاهُمْ مُنَادِيَهُ

ان کے بڑے برتن دیگوں کی مانند ہیں مکے میں حاضر ہونے والوں کے لئے جن کو عمروں علا کے گماشتے پکارتے پھرتے ہیں۔

اَوَامَجَلُّوْا اَخْصَوْا مِنْهَا وَقَدْ مُلِئَتْ
قُوْتًا لِّحَاضِرِهِمْ مِنْهُمْ وَبَادِيَةٍ

یا جو لوگ قحط زدہ ہوں وہ ان سے شاداب ہو جاتے ہیں اور مکے کے باشندے ہوں یا باہر سے آنے والے سب سیر ہو جاتے ہیں اس سلسلے میں یہ بھی کہا گیا ہے۔

قُلْ لِلَّذِي طَلَبَ السَّمَاحَةَ وَ الْبَدْيِ
هَلَا مَرَزَتْ بَالِ عَبْدِ مَنْفٍ

اس شخص سے کہہ دو جو اعزاز اور میزبانی کا طلب گار ہے کہ کیا تو عبد مناف کی ولاد کے پاس نہیں گیا

الرَّائِثُونَ وَلَيْسَ يُوْجَدُ رَائِشُ
وَالْقَائِلُونَ هَلَمْ لِلْاضْيَافِ

بہت کھانے والے (ان کو) ملتے نہیں ہیں۔ حالانکہ وہ مہمانوں کو بلاتے پھرتے ہیں۔

بعض صحابہؓ سے روایت ہے کہ میں نے ایک دفعہ رسول اللہ ﷺ اور ابو بکرؓ کو بنی شیبہ کے دروازے پر دیکھا۔ اسی وقت وہاں سے ایک شخص یہ کہتا ہوا گزر رہا تھا۔

يَا اَيُّهَا الرَّجُلُ الْمُحَوَّلُ رَجُلُهُ
الْاَنْزَلَتْ بَالِ عَبْدِ الدَّارِ

اے اپنی سواری کو میزبانی کی تلاش میں بھٹکانے والے شخص، کیا تو عبد الدار کی ولاد کے پاس نہیں گیا۔

هَلَّتْكَ اَمْكُ كَوْ نَزَلَتْ بِرَجُلِهِمْ
مَنْعُوكَ عَنْ عَدَمٍ وَمِنْ اَفْتَارِ

تیری ماں بھی تیرا فکر چھوڑ دیتی اگر تو ان کے ہاں جاتا کیونکہ وہ اقل اس اور بھوک سے تیری حفاظت کرتے۔

یہ سن کر رسول اللہ ﷺ حضرت ابو بکرؓ کی طرف متوجہ ہوئے اور فرمایا کہ کیا شاعر نے یہ شعر اسی طرح کہے تھے۔ ابو بکرؓ نے جواب دیا۔

”نہیں۔ قسم ہے اس ذات کی جس نے آپ کو حق کے ساتھ بھیجا، شاعر نے اس طرح کہا ہے۔“

يَا اَيُّهَا الرَّجُلُ الْمُحَوَّلُ رَجُلُهُ
الْاَنْزَلَتْ بَالِ عَبْدِ مَنْفٍ

اے اپنی سواری کو میزبانی کی تلاش میں بھٹکانے والے شخص کیا تو عبد مناف کی ولاد کے پاس جا کر نہیں ٹھہرا۔

هَلَّتْكَ اَمْكُ لَوْ نَزَلَتْ بِرَجُلِهِمْ
مَنْعُوكَ مِنْ عَدَمٍ وَمِنْ اَقْرَافِ

تیری ماں بھی تیری فکر چھوڑ دیتی اگر تو ان کے پاس جا ٹھہرتا کیونکہ وہ غریبی اور بھوک سے تیری حفاظت کرتے۔

الْخَالِطِينَ غَنِيَهُمْ بِفَقِيرِهِمْ هِمَّ
حَتَّى يَعُوْدَ فَقِيرٌ هِمَّ كَا لِكَا فَمِ

وہ غریبوں اور امیروں کو ایک جگہ ملانے والے لوگ ہیں اور ایسے ہیں کہ فقیران کے پاس سے امیر

ہو کر لوٹتا ہے۔

یہ سن کر رسول اللہ ﷺ مسکرائے اور فرمایا کہ میں نے رلویوں کو یہ شعر اسی طرح پڑھتے ہوئے سنا ہے۔
ہاشم کو منصب سقایہ ورفادہ..... ہاشم کو اپنے باپ عبد مناف کے بعد منصب سقایہ اور منصب رفاہ ملے
 (مکے میں حج کے لئے آنے والے لوگوں کے کھانے پینے اور قیام وغیرہ کے لئے جو انتظامات کئے جاتے تھے وہ
 بڑی اہمیت رکھتے تھے جن کو مناصب کے نام سے یاد کیا جاتا تھا۔ منصب سقایہ کے تحت حجاج کے لئے پانی کا انتظام
 کیا جاتا تھا، اور منصب رفاہ کے تحت کھانے کا انتظام ہوتا تھا وغیرہ وغیرہ، ان میں سے جو منصب جس کو ملتا تھا وہ
 اس کو اپنے لئے باعث فخر اور سعادت سمجھتا تھا۔ مرتب) چنانچہ ہاشم حجاج کے لئے کھانا تیار کراتے تھے اور غریب
 اور نادار لوگوں کو کھلاتے تھے۔ اس منصب کو اسی لئے رفاہ کہا جاتا تھا (رفادہ کے معنی ہیں زین یا کجاوہ کے سہارے
 کی چیز)

ثرید اور ہاشم نام..... ایک مرتبہ لوگ زبردست قحط اور فقر و فاقہ کا شکار ہو گئے۔ یہ دیکھ کر ہاشم شام گئے، ایک
 روایت یہ بھی ہے کہ وہ اس وقت شام میں غزہ کے مقام پر تھے جب انہیں اس قحط کی اطلاع ملی، انہوں نے فوراً آٹا
 اور کیک خریدے اور حج کے دنوں میں مکے پہنچے، یہاں انہوں نے روٹیاں اور کیک چورے اور اونٹ ذبح کر کے
 اس کے سالن سے ثرید تیار کیا اور لوگوں کو کھانا کھلا کر سیر کیا۔ اسی وجہ سے ان کا نام ہاشم پڑا۔ ان کو ابو البیطی اور سید
 البیطی بھی کہا جاتا تھا۔ کہا جاتا ہے کہ ان کا دستر خوان ہمیشہ کھلا رہتا تھا اور خوش حالی اور بد حالی کی حالت میں بھی
 نہیں اٹھایا جاتا تھا۔

ابن صلاح کہتے ہیں کہ ہمیں سہل الصعلوکی کی روایت پہنچی کہ انہوں نے (یعنی سہل نے) کہا کہ رسول
 اللہ ﷺ نے اپنے اس قول میں کہ ”عائشہ کی فضیلت عورتوں پر اس طرح ہے جیسے ثرید کی فضیلت تمام کھانوں پر
 ہے“ سے وہ ثرید مراد لیا ہے جو عمرو العلاء (یعنی ہاشم) نے تیار کیا تھا جس کی منفعت اور قدر و منزلت بہت
 زبردست ہوئی اور جس کی خیر و برکت بہت عام ہوئی کہ ان کا اور ان کے بعد والوں کا ذکر باقی رہا۔

لیکن سہل اس حدیث کی تاویل کرنے میں بہت دور چلے گئے۔ میری رائے یہ ہے کہ اس حدیث کا
 مفہوم ثرید کی فضیلت باقی تمام کھانوں پر ظاہر کرنا ہے اس لئے کہ لفظ تمام یہاں ”باقی“ کے معنی میں ہے۔ مراد
 یہ ہوئی کہ کوئی بھی ثرید ہو عمرو العلاء کے ثرید کی ہی خصوصیت نہیں ہے کہ اس کو دوسروں کے ثرید پر فوقیت دی
 جائے۔

نیک نفسی اور احترام زائرین..... ہاشم (اپنی نیک نفسی کی وجہ سے) مسافروں کو کھانا کھلاتے تھے اور ایسے
 لوگوں کو پناہ دیتے تھے جن کو کسی کا خوف ہو۔ مشہور ہے کہ جب ذی الحجہ کے مہینے کا چاند نظر آ جاتا تھا تو وہ اگلی صبح
 کو حرم میں جا کر کعبہ سے پیٹھ لگا کے اور باب کعبہ کی طرف منہ کر کے کھڑے ہو جاتے تھے، پھر وہ خطبہ دیتے
 اور کہتے۔ ”اے قریش کے لوگو! تم عرب کے سردار ہو، سب سے زیادہ حسین و خوب صورت اور سب سے زیادہ
 دانشمند ہو، تم عربوں میں نسب کے لحاظ سے سب سے زیادہ باعزت ہو اور رشتہ داریوں کے لحاظ سے تمام عربوں
 میں تم ایک دوسرے سے زیادہ قریب ہو اے قریش کے لوگو! تم بیت اللہ کے پڑوسی ہو تمہیں اللہ تعالیٰ نے عام
 بنی اسماعیل کے مقابلے میں بیت اللہ کی خبر گیری کا شرف عطا فرمایا ہے اور اس کے پڑوس کے لئے تمہیں
 مخصوص کیا ہے، تمہارے پاس اللہ کے مہمان آتے ہیں جن کے دلوں میں اس کے گھر کی عظمت ہے، اس لئے وہ

اس کے مہمان ہیں۔ اللہ تعالیٰ کے مہمانوں کی عزت افزائی اور تکریم کرنے کے سب سے زیادہ حقدار تم ہو۔ اس کے زائرین اور مہمانوں کی عزت و تکریم کیا کرو، وہ یہاں پر اگندہ حالت میں اور گرد و غبار میں اُٹے ہوئے دور دراز شہروں سے لوٹتوں پر آتے ہیں، تم اللہ کے مہمانوں اور اس کے گھر کے زائرین کی توقیر کیا کرو۔ قسم ہے اس عمارت کے رب کی! اگر میرے پاس اتنا مال و دولت ہوتا جو اس خدمت کے لئے کافی ہوتا تو میں تنہا ہی تم سب کے بجائے خرچ کرتا، میں اپنے مال میں سے بہترین مال اور حلال دولت نکالنے والا ہوتا اگر اس سے رشتہ داروں اور متعلقین کی حق تلفی نہیں ہوتی ہو اور ظلم کے ذریعہ سے نہ لیا گیا ہو اور جس میں حرام مال شامل نہ ہو، تم میں سے جو بھی ایسا کرنا چاہے وہ کرے مگر میں تمہیں اس گھر کی حرمت کا واسطہ دے کر کہتا ہوں کہ بیت اللہ کے زائرین کی خدمت اور امداد کے لئے سوائے اپنے پاک مال کے کوئی مال نہ نکالے جو نہ تو ظلم اور غصب کے ذریعہ حاصل کیا گیا ہو اور نہ اس کے دینے سے متعلقین کی حق تلفی ہوتی ہو۔

اس تقریر کے نتیجہ میں لوگ پوری ہمت کے ساتھ اس مقصد کے لئے اپنا مال پیش کرتے اور اس کو دار الندوہ یعنی دار المشورہ میں رکھ دیتے۔

یثرب میں شادی اور غزہ میں وفات..... خبیثہ الحمد یعنی عبد المطلب کے نام کے متعلق جو تفصیل گزر چکی ہے اس کے علاوہ بھی بعض روایتیں ہیں۔ ایک روایت کے مطابق شیبہ کو عبد المطلب اس لئے کہا گیا کہ شیبہ کے باپ ہاشم نے اپنے بھائی مطلب سے مکے میں اپنی موت کے وقت کہا کہ اپنے غلام (عبد) یعنی خبیثہ الحمد کو یثرب سے لے آؤ۔ اس بناء پر شیبہ کو عبد المطلب (یعنی مطلب کا غلام) کہا جانے لگا (کتاب مواہب میں اسی طرح ہے) چنانچہ جیسا کہ پیچھے گزر چکا ہے۔ مطلب یثرب میں شیبہ کے پاس گئے۔

ایک اور مشہور روایت یہ ہے کہ ایک دفعہ ہاشم تجارت کے لئے ملک شام کو روانہ ہوئے، مدینہ پہنچ کر وہ بنی نجار کے ایک شخص کے پاس ٹھہرے، وہاں اس شخص کی بیٹی سے اس شرط پر ان کی شادی کر دی گئی کہ اس کے بچہ کی پیدائش ہمیشہ میکہ میں ہوگی اس کے بعد ہاشم اپنی بیوی سے صحبت کئے بغیر ہی آگے اپنے سفر پر روانہ ہو گئے، واپسی میں بیوی کے میکہ میں ہی اس کے ساتھ ہم بستر ہوئے، اس کے بعد اسے لے کر مکے آ گئے۔ جب اس کے یہاں پیدائش کے دن قریب آئے تو ہاشم نے اس کو مدینہ پہنچا دیا اور وہیں اپنے میکہ میں اس کے بچہ پیدا ہوا۔ ہاشم آگے ملک شام کی طرف چلے گئے وہیں غزہ کے مقام پر ان کا انتقال ہو گیا۔ کہا جاتا ہے کہ اس وقت ان کی عمر بیس سال کی تھی، بعض روایتوں میں چوبیس سال اور بعض میں پچیس سال بھی کہی جاتی ہے۔ ادھر ان کی بیوی کے یہاں خبیثہ الحمد (یعنی عبد المطلب) پیدا ہوئے یہ مدینہ میں سات یا آٹھ سال رہے۔ ایک روز وہاں کچھ بچے تیر کمان لئے کھیل رہے تھے کہ اس جگہ سے ایک شخص کا گزر ہوا، اس نے دیکھا کہ ایک بچہ جب تیر چلاتا ہے تو کہتا کہ میں سردار بطحا کا بیٹا ہوں اس شخص نے اس لڑکے سے پوچھا کہ لڑکے کے تم کس کی اولاد میں سے ہو، اس نے جواب دیا کہ میں شیبہ ابن ہاشم ابن عبد مناف ہوں۔

چچا کے ساتھ بچہ کی مکے میں آمد..... اس کے بعد یہ شخص جب مکے واپس آیا تو اس نے دیکھا کہ مطلب حجر اسود کے پاس بیٹھے ہوئے ہیں۔ اس نے مدینہ میں جو کچھ دیکھا تھا وہ مطلب سے بیان کیا۔ مطلب یہ واقعہ سن کر مدینہ پہنچے۔ جب انہوں نے شیبہ کو دیکھا تو اس میں انہیں اپنے بھائی کی شبہت نظر آئی بھتیجہ کو دیکھ کر مطلب کی آنکھوں میں آنسو آ گئے انہوں نے اس کو اس کی ماں سے چھپ کر اپنے ساتھ لے لیا بھتیجہ ایک روایت یہ

ہے کہ مطلب نے بھتیجہ کو شہادت کی وجہ سے پہچان لیا اور ان کے ساتھ کھیلنے والے لڑکوں سے پوچھا کہ کیا یہ ہاشم کا بیٹا ہے۔ انہوں نے کہا کہ ہاں! پھر مطلب نے لڑکوں کو بتلایا کہ میں اس لڑکے کا چچا ہوں۔ لڑکوں نے کہا کہ اگر تم بھتیجہ کو لے جانا چاہتے ہو تو اس کی ماں کو خبر ہونے سے پہلے لے جاؤ کیونکہ اگر اس کو خبر ہو گئی تو وہ اسے نہیں چھوڑے گی اور تمہارے لور اس کے درمیان رکاوٹ بن جائے گی مطلب نے بھتیجے کو اپنے پاس بلایا اور کہا۔

”بھتیجے! میں تمہارا چچا ہوں، میں تمہیں اپنے ساتھ تمہاری قوم میں لے جانا چاہتا ہوں۔“

اس کے بعد مطلب نے اپنے لونٹ کو بٹھایا۔ شیبہ، چچا کے ساتھ لونٹ پر سوار ہو گیا اور وہ اسے لے گئے۔ شیبہ کی ماں کو رات ہو جانے تک اس بات کا پتہ نہیں چلا۔ وہ کھڑی ہوئی اسے آوازیں دے رہی تھی کہ اسے خبر ہوئی کہ اس کا چچا اس کو اپنے ساتھ لے گیا اور انہوں نے اس کو یمنی حلقہ پہنایا تھا۔

عبدالمطلب یمنی حلقہ میں..... مطلب بھتیجے کو لے کر مکے پہنچے تو قریش نے شیبہ کو ان کے ساتھ دیکھتے ہی عبدالمطلب عبدالمطلب (مطلب کا غلام) کہنا شروع کر دیا۔ یہ تفصیل اس بات پر دلالت کرتی ہے کہ عبدالمطلب اپنے باپ ہاشم کے انتقال کے بعد پیدا ہوئے تھے۔ جہاں تک اس کا تعلق ہے کہ مطلب نے شیبہ کو حلقہ پہنایا تھا اس میں اور گزشتہ بیان کردہ اس روایت میں کوئی تضاد نہیں کہ مکے میں پہنچنے کے وقت شیبہ کے کپڑے میلے کچیلے اور پھٹے پرانے تھے۔ اس لئے کہ ممکن ہے مطلب نے شیبہ کو مدینے سے لینے کے وقت ان کو حلقہ پہنایا ہو اور پھر سفر میں اس کو اتار دیا ہو یا جیسا کہ بعض روایتوں سے واضح ہوتا ہے کہ انہوں نے یہ حلقہ مکہ سے خریدا ہو۔ یہاں راوی کی غلط فہمی سے جو کمی پیدا ہو گئی اس کا اس طرح ازالہ ممکن ہے کہ مطلب نے شیبہ کے لئے دو حلقے خریدے ہوں جن میں سے ایک مدینے میں پہنایا ہو اور دوسرا حلقہ مکے میں خریدا ہو اور وہیں پہنایا ہو۔

ہاشم کی بیوی کا شرف..... سیرت ہشامیہ میں ہے کہ عبدالمطلب کی ماں اپنی قوم میں اپنے شرف اور مرتبہ کی وجہ سے کسی سے شادی کرنے پر تیار نہیں تھی، یہاں تک کہ لوگوں نے یہ شرط تک رکھی کہ وہ اپنی مرضی کی مختار رہے گی اگر اس شخص کو وہ ناپسند کرے گی تو جب چاہے اس سے علیحدگی اختیار کر سکتی ہے۔ نیز جیسا کہ پیچھے بھی بیان ہو چکا ہے وہ ہمیشہ زچگی اپنے میکہ میں ہی کرے گی (سیرت ہشامیہ ہی میں یہ واقعہ اس طرح ہے کہ) شیبہ کے چچا مطلب بھتیجے کو لینے کے لئے مدینے پہنچے تو شیبہ کی ماں نے ان سے کہا کہ میں شیبہ کو آپ کے ساتھ نہیں بھیجوں گی۔ مطلب نے اس کو جواب دیا کہ میں اس کو ساتھ لئے بغیر واپس نہیں جاؤں گا، میرا بھتیجا بڑا ہو گیا ہے اور غیر لوگوں میں اجنبی بنا ہوا ہے۔ ہم اپنی قوم میں صاحب عزت و شرف لوگ ہیں، شیبہ کی قوم، اس کا خاندان اور اس کا وطن غیر لوگوں میں رہنے سے کہیں بہتر ہے۔ اس پر شیبہ نے اپنے چچا سے کہا کہ جب تک ماں اجازت نہیں دیں گی میں ان سے جدا نہیں ہوں گا۔ آخر ماں نے اجازت دے دی اور بیٹے کو مطلب کے سپرد کر دیا۔ وہ اس کو لونٹ پر اپنے پیچھے بٹھا کر لے گئے۔ یہ روایت اور پیچھے گزرنے والی روایت اس کی محتاج ہیں کہ ان میں کوئی جوڑ پیدا کیا جائے۔

بہر حال جب مطلب بھتیجے کو لے کر مکے پہنچے تو قریش نے دیکھتے ہی کہا کہ مطلب کا غلام (عبدالمطلب) جسے انہوں نے مدینے سے خریدا (لوگوں نے یہ خیال آرائی اس لئے کی) کہ شیبہ کا چہرہ شدید دھوپ سے متاثر ہو رہا تھا اور ان کے بدن پر میلے کپڑے تھے۔ مطلب نے لوگوں کی یہ باتیں سن کر کہا کہ کیا کہتے ہو۔ یہ میرے بھائی ہاشم کا بیٹا ہے۔

یہ روایت اس کچھلی روایت کے مخالف نہیں کہ جو کوئی مطلب سے پوچھتا کہ یہ کون ہے تو وہ جواب دیتے کہ میرا غلام (عبد) ہے اس لئے کہ ممکن ہے کہ بعض لوگوں نے شیبہ کو دیکھ کر خود ہی یہ خیال قائم کر لیا ہو کہ یہ عبد مطلب یعنی مطلب کا غلام ہے اور بعض نے مطلب سے لڑکے کے متعلق پوچھا ہو تو انہوں نے جواب دے دیا ہو کہ میرا غلام ہے جیسا کہ بیان ہو چکا ہے اور اس کے بعد مکے میں داخل ہونے پر لوگوں کو اصل بات بتلائی ہو۔

ابن عبد مناف

عبد مناف کا جمال اور خوف خدا..... ہاشم بیٹے ہیں عبد مناف کے۔ عبد مناف کا اصل نام مغیرہ تھا۔ ان کو ان کے حسن و جمال کی وجہ سے ”قمر البطحی“ بھی کہا جاتا تھا۔ یہ آنحضور ﷺ کے تیسرے دادا ہیں اور حضرت عثمان ابن عفانؓ کے چوتھے دادا ہیں اور ہمارے امام حضرت امام شافعیؒ کے نويس دادا ہیں (مؤلف کتاب شافعی مسلک کے ہیں) مغیرہ ابن قصی یعنی عبد مناف قریش کو اللہ جل شانہ سے ڈراتے رہے اور صلہ رحمی یعنی رشتہ داروں کے حق پورے کرنے کی نصیت کیا کرتے تھے۔

لفظ ”مناف“ اصل میں ”منات“ ہے جو ایک بت کا نام تھا اور یہ قریش کے زبردست بتوں میں سے ایک تھا۔ عبد مناف کی ماں نے ان کو اس بت کی غلامی میں دے دیا تھا۔ ایک روایت یہ ہے کہ اس بت کے نام ہبہ کر دیا تھا اس لئے کہ جیسا کہ مشہور ہے یہ قصی کے سب سے پہلے بیٹے تھے۔

ابن قصی

قصی نام کی وجہ..... عبد مناف بیٹے ہیں قصی کے۔ قصی کا نام زید رکھا گیا تھا۔ امام شافعیؒ سے روایت ہے کہ اس کا نام یزید تھا اس کو مجمع بھی کہا جاتا ہے۔ اس کو قصی اس لئے کہا جاتا تھا کہ یہ اپنے خاندان سے علیحدگی اختیار کر کے اپنی ناناہال یعنی بنی کلب کے مجمع میں رہنے لگا تھا (قصی کے معنی علیحدگی اختیار کرنے کے ہیں)۔ ایک روایت یہ ہے کہ وہ اپنے خاندان سے علیحدہ ہو کر اپنی ماں کے ساتھ بنی قضاہ میں رہنے لگا اس لئے کہ اس کی ماں اسی خاندان یا قبیلہ کی تھی۔

میری رائے یہ ہے کہ ان دونوں روایتوں میں کوئی اختلاف نہیں پیدا ہوتا کیونکہ یہ ممکن ہے کہ قصی کی ماں بنی کلب کے قبیلہ کی ہو اور اس کا دوسرا شوہر قبیلہ قضاہ سے ہو اور یہ کہ وہ قصی کے باپ کے مرنے کے بعد اپنے قبیلہ بنی کلب میں واپس چلی گئی ہو اور اس کے بعد جب اس کی دوسری شادی قبیلہ قضاہ میں ہوئی تو وہ اپنے شوہر کے ساتھ وہاں چلی گئی۔ قبیلہ قضاہ غالباً شام کی طرف آباد تھا اس لئے دونوں روایتوں میں جو کچھ کہا گیا ہے اس میں کوئی تضاد نہیں رہتا۔

اپنے قوم و وطن کا انکشاف..... اس کا نام قصی اس لئے پڑا تھا کہ وہ اپنی ماں کے ساتھ علیحدہ ہو کر شام میں جا بسا تھا کیونکہ جب قصی کے بچپن میں ہی اس کے باپ کا انتقال ہو گیا تھا تو اس کی ماں نے ربیعہ ابن حزام یا حزام ابن ربیعہ عذری نامی ایک شخص سے شادی کر لی تھی وہ اس کو لے کر شام چلا گیا۔ قصی کو اپنے باپ کے متعلق کوئی علم نہیں تھا وہ اپنی ماں کے اس شوہر کو ہی اپنا باپ سمجھتا تھا۔ جب وہ بڑا ہو گیا تو ایک روز کسی بات پر قصی کا اپنے سوتیلے بھائیوں سے جھگڑا ہو گیا۔ بات یہ ہوئی کہ اس کا اپنے سوتیلے بھائیوں سے تیر اندازی میں مقابلہ ہو گیا جس میں قصی جیت گیا۔ اس پر اس کے بھائی ناراض ہو گئے اور قصی کو بے چارگی اور اجنبیت کا طعہ دیا

انہوں نے قصی سے کہا کہ تو اپنی قوم اور اپنے وطن میں جا کر کیوں نہیں رہتا تو ہم میں سے تو ہے نہیں۔ روایت ہے کہ جب قصی نے یہ سنا تو اس نے فوراً پوچھا کہ پھر میں کس قبیلہ سے ہوں، اسے جواب ملا کہ اپنی ماں سے جا کر پوچھ، قصی نے فوراً جا کر اپنی ماں سے فریاد کی تو اس نے اسے بتلایا۔

”تیرا وطن انکے وطن سے بہتر ہے اور تیری قوم ان کی قوم سے برتر ہے، تیرا باپ ان کے باپ سے زیادہ معزز تھا تو کلاب ابن مرہ کا بیٹا ہے، تیری قوم یعنی خاندان مکے میں ہے جہاں بیت اللہ ہے اور جہاں تمام عرب زیارت کے لئے جاتے ہیں، تیرے بچپن میں ایک کاہنہ نے تجھے دیکھ کر مجھ سے کہا تھا کہ تو ایک بڑا کام کرے گا“ مکے میں آمد اور قریش کی سرداری..... (اپنے متعلق یہ معلومات ہو جانے کے بعد) قصی نے مکے جانے کا ارادہ کیا تو اس کی ماں نے کہا کہ جلدی مت کر ماہ محترم شروع ہونے دے اس وقت تو قبیلہ قضاہ کے حاجیوں کے ساتھ جانا اس لئے کہ مجھے تیری جان کا خوف رہتا ہے، چنانچہ قصی قبیلہ قضاہ کے حاجیوں کے ساتھ روانہ ہو کر مکے میں اپنے قبیلے میں آگیا، انہوں نے اس کی فضیلت اور شرف کو پہچانا اور اپنا بڑا بیٹا لیا اور قصی ان کا سردار ہو گیا۔ پھر قصی نے حلیل خزاعی کی بیٹی سے شادی کر لی۔ اس زمانے میں مکے کی سرداری اور بیت اللہ کا انتظام حلیل کے ہاتھوں میں تھا۔ قبیلہ خزاعہ کا یہ آخری آدمی تھا جس کے ہاتھوں میں بیت اللہ کا انتظام اور مکے کی سرداری رہی۔ حلیل کی بیٹی سے قصی کے اولاد ہوئی جن کا ذکر آگے آئے گا۔ جب قصی کے کئی اولادیں ہو گئیں مال و دولت اور اس کا شرف و منزلت بڑھ گیا تو حلیل کا انتقال ہو گیا۔ قصی نے سوچا کہ مکے کی سرداری کے لئے قبیلہ خزاعہ سے زیادہ اولیٰ اور موزوں وہ خود ہے اس لئے کہ قریش کے لوگ قبیلہ خزاعہ کے مقابلہ میں حضرت اسماعیلؑ سے زیادہ قریب ہیں۔ یہ سوچ کر اس نے قریش اور بنی کنانہ کو اس بات پر آمادہ کیا کہ قبیلہ خزاعہ کو مکے سے نکال دیا جائے۔ یہ لوگ اس پر آمادہ ہو گئے، پھر قصی نے قبیلہ قضاہ کے لوگوں کو بھی اپنے ساتھ ملا لیا جو اس کے ساتھ شام سے آئے تھے، ان کے ساتھ قصی کا سوتا بھائی بھی آیا تھا۔ اس طرح قصی نے بنی خزاعہ کو نکال دیا اور مکے کی سرداری پر قابض ہو گیا۔

قصی کا خسر..... ایک روایت یہ بھی ہے کہ حلیل (یعنی قصی کے خسر) نے بیت اللہ کا انتظام قصی کے سپرد کر دیا تھا۔ ان روایتوں میں کوئی تضاد نہیں ہے کیونکہ ممکن ہے کہ حلیل نے جب بیت اللہ کا انتظام قصی کے سپرد کیا ہو تو اس پر بنی خزاعہ راضی نہ ہوئے ہوں اور اس کے نتیجے میں قصی نے ان سے جنگ کر کے انہیں مکے سے نکال دیا ہو۔

قصی اور انتظام بیت اللہ..... ایک روایت یہ ہے کہ حلیل نے بیت اللہ کا انتظام ابو غبشان کو دیا تھا (یہ حلیل کا سالہ تھا) اور اس سے پہلے وہ یہ انتظام اپنی بیٹی یعنی قصی کی بیوی کے سپرد کر چکا تھا، کیونکہ اس نے ایک دفعہ اپنے باپ سے شکایت کی کہ مجھے بیت اللہ کھولنے یا بند کرنے کا کوئی اختیار ہی نہیں ہے۔ (جب حلیل نے انتظام بیت اللہ ابو غبشان کو دے دیا تو اسی روایت کے مطابق) قصی نے ابو غبشان سے یہ معزز عہدہ ایک شراب کی مشک کے بدلے میں لے لیا۔ اس پر عربوں نے کہا کہ ابو غبشان نے بہت گھائے کا سودا کیا۔

مکے کی سرداری کیسے ملی..... ایک روایت یہ ہے کہ ابو غبشان نے یہ عہدہ حلیل کی بیٹی یعنی قصی کی بیوی کو دیا تھا اور اس کے بدلے میں قصی نے ابو غبشان کو بہت سے کپڑے اور اونٹ دیئے تھے۔ چنانچہ ابو غبشان بنی خزاعہ کا وہ آخری آدمی تھا جس کے پاس بیت اللہ کا انتظام اور مکے کی سرداری رہی۔ یہ روایت اوپر گزرنے والی اس روایت

کے خلاف نہیں ہے جس میں کہا گیا ہے کہ بنی خزاعہ میں حلیل وہ آخری آدمی تھا جس کے پاس بیت اللہ کا انتظام اور مکے کی سرداری رہی کیونکہ پچھلی روایت میں یہ مراد ہے کہ حلیل بنی خزاعہ میں وہ آخری سردار تھا جس کے پاس اخیر تک سرداری رہی (کیونکہ ابو غبشان کے پاس سرداری آئی مگر اس کی زندگی ہی میں اس کے ہاتھ سے نکل گئی)۔ بعض مؤرخین کا کہنا ہے کہ ابو غبشان قصی کا ماموں تھا اور اس کے دماغ میں کسی حد تک فتور تھا۔ اسی وجہ سے قصی نے اس کو دھوکہ دے کر اس سے چند اونٹوں کے بدلے میں بیت اللہ کا انتظام اور مکے کی سرداری حاصل کر لی۔

یہ کئی روایتیں ہو گئی ہیں کہ قصی نے مکے کی سرداری شراب کی مُشک کے بدلے میں لی، دوسری یہ کہ اونٹوں اور کپڑے کے تھانوں کے بدلے میں لی، اور تیسری یہ کہ (لفظوں کے تغیر کے ساتھ) چند اونٹوں کے بدلے میں حاصل کی۔ ان سب کو جمع کرنا اس طرح ممکن ہے کہ یہ سرداری ان سب چیزوں کے بدلے میں لی گئی ہو مگر رادیوں نے اس واقعہ کی روایت کرنے میں اختصار سے کام لے کر تمام چیزوں کو ذکر کرنے کے بجائے ایک ایک، دو دو کا ذکر کر دینے پر بس کی ہو۔ مگر یہ قابل غور ہے۔

جمع لقب اور اس کی وجہ..... (مکے کی سرداری حاصل کرنے کے بعد) قصی نے قبیلہ قریش کے ان لوگوں کو مکے بلا لیا جو دوسرے شہروں میں منتشر تھے اور ان کے بارہ قبیلے بنادیئے جن کی تفصیل آگے آئے گی۔ چونکہ قصی نے قریش کے ادھر ادھر بکھرے ہوئے لوگوں کو ایک جگہ جمع کر دیا تھا اس لئے اس کو ”مجمع“ جمع کرنے والا بھی کہا جانے لگا تھا۔

بعض مؤرخین نے اس طرح روایت کی ہے کہ اسی وجہ سے رسول اللہ ﷺ نے قصی کو مجمع کا نام دیا۔ اسی بات کی طرف ایک شاعر کا قول بھی اشارہ کرتا ہے۔

قصی لعمریٰ کان يدعى مجمعا
بہ جمع اللہ القبائل من فہر

خدا کی قسم قصی کو مجمع کہا جاتا تھا۔ کیونکہ اس کے ذریعہ اللہ تعالیٰ نے آل فہر کے قبیلوں کو ایک جگہ جمع کر دیا تھا۔

ایک درد مند دل..... یہ شعر ایک قصیدہ کا ہے جس میں عبد المطلب کی تعریف کی گئی ہے۔ یہ مدح حذافہ ابن غانم نے کی ہے جس کا واقعہ اس طرح ہے کہ قبیلہ جذام کے قافلے کا ایک شخص مکے میں کہیں گم ہو گیا (جسے غالباً پکڑ لیا گیا تھا) قافلے والوں کو کہیں حذافہ مل گیا انہوں نے اس کو (بطور بر غمال) پکڑ کے باندھ لیا اور اپنے ساتھ لے چلے راستے میں عبد المطلب مل گئے جو طائف سے آرہے تھے، ان کے ساتھ ان کا بیٹا ابولہب تھا جو باپ کا ہاتھ پکڑے لارہا تھا کیونکہ ان کی بیعتی جاتی رہی تھی۔ حذافہ نے عبد المطلب کو دیکھا تو اس نے چلا کر ان سے فریاد کی۔ عبد المطلب نے ابولہب سے پوچھا کہ کیا بات ہے۔ ابولہب نے بتلایا کہ حذافہ کو ایک قافلے والوں نے باندھ رکھا ہے۔ عبد المطلب نے بیٹے سے کہا کہ ان لوگوں کے پاس جا کر تفصیل معلوم کرو۔ ابولہب نے قافلے والوں کے پاس جا کر واقعہ معلوم کیا اور عبد المطلب کے پاس واپس آیا۔ انہوں نے پوچھا کیا خبر لائے۔ ابولہب نے کہا کہ کچھ پتہ نہیں چلا۔ عبد المطلب نے بیٹے کو ڈانٹ کر کہا کہ ان کے پاس جاؤ اور جو کچھ تمہارے پاس ہے وہ قافلے والوں کو دے کر اس آدمی کو رہائی دلاؤ۔ ابولہب دوبارہ قافلے والوں کے پاس پہنچا اور ان سے کہا:

”تم میری تجارت اور مال و دولت سے واقف ہو، میں تم سے بخلف کہتا ہوں کہ میں تمہیں بیس لوقیہ سونا اور دس اونٹ اور گھوڑے دوں گا۔ اس حلف کیلئے میں بطور ضمانت کے اپنی یہ چادر تمہارے پاس رہن رکھتا ہوں“

قافلے نے یہ ضمانت قبول کر لی اور حذافہ کو چھوڑ دیا۔ ابولہب اس کو لے کر باپ کے پاس آیا۔ عبدالمطلب نے ابولہب کی آواز سنی تو (یہ سمجھ کر کہ وہ خالی ہاتھ واپس آیا ہے) کہا

”خدا کی قسم تو نے گناہ کیا، دوبارہ جا۔“

ابولہب نے ان کو بتلایا کہ یہ آدمی میں لے آیا ہوں، عبدالمطلب نے تصدیق کے لئے حذافہ سے کہا کہ مجھے اپنی آواز سناؤ۔ حذافہ نے کہا:-

”میں آگیا آپ پر میرا باپ قربان ہو۔ اے حجاج کے ساتھی مجھے اپنے ساتھ بٹھالو۔“ عبدالمطلب نے اس کو اپنے پیچھے بٹھالیا۔ جب یہ مکے میں داخل ہوئے تو حذافہ نے یہ قصیدہ کہا جس کا پہلا شعر یہ ہے

بَنُو شَيْبَةَ الْحَمْدِ الَّذِي كَانَ وَجْهَهُ
بُضِيئِي ظِلَامَ اللَّيْلِ كَالْقَمَرِ وَالْبَدْرِ

خیرۃ الحمد کی اولاد وہ لوگ ہیں کہ ان کے چہرے رات کی تاریکیوں میں چودھویں کے چاند کی طرح دھکتے ہیں یہ ایک بہت عمدہ قصیدہ ہے۔

عربوں کا پاس وفا..... یہاں یہ اعتراض کیا جاسکتا ہے کہ ابولہب نے جن چیزوں کے دینے کا قافلے سے وعدہ کیا تھا ان کی ضمانت میں قافلے نے چادر جیسی معمولی چیز لے کر کیسے حذافہ کو رہا کر دیا۔

اس کے جواب میں کہا جاتا ہے کہ عربوں کا دستور اور اصول یہ تھا کہ ان میں سے کسی نے اگر بہت بڑے معاملے کے سلسلے میں بھی کوئی حقیر چیز کسی کے پاس رکھ دی تو اس کے لئے یہ ممکن نہیں تھا کہ وہ اس عہد کو پورا نہ کرے بلکہ وہ خود بھی اس کو شش اور جستجو میں رہتا تھا کہ کسی طرح وعدہ پورا کرے۔

بڑے عہد پر معمولی ضمانتیں..... چنانچہ جب نبی کریم ﷺ کی دعاء سے ایک مرتبہ قبیلہ بنی تمیم کا علاقہ قحط اور خشک سالی کا شکار ہو گیا تو قبیلے کا سردار حاجب ابن زرارہ جو حضرت عطارؓ کا باپ تھا شاہ کسریٰ فارس کے پاس گیا تاکہ اس سے اپنی قوم کے لئے امان حاصل کر کے قبیلے کو عراق کے دیہات میں منتقل کر دے اور اس طرح اس مصیبت سے نجات حاصل کرے، شاہ کسریٰ نے حاجب کی درخواست سن کر کہا۔

”تمام لوگ غدار اور دغا باز قوم سے ہو اس لئے میں تمہاری طرف سے اپنی رعایا کے متعلق ڈرتا ہوں۔“

حاجب نے یہ سن کر کہا۔

”میں اس بات کی ضمانت لیتا ہوں کہ میری قوم اس قسم کی حرکت نہیں کرے گی۔“

کسریٰ نے پوچھا ”میرے لئے تمہارے وعدے کا ضامن کون ہوگا؟“

حاجب نے کہا۔

”میری یہ کمان اس وعدے کی ضمانت کے طور پر رہن ہے۔“

یہ سن کر شاہ کسریٰ اور اس کے مصاحبوں نے حاجب کا بہت مذاق اڑایا اور اسے احمق بنایا۔ اس پر بعض لوگوں نے کسریٰ سے کہا۔

”عربوں میں سے کوئی شخص اگر (کسی وعدہ کی ضمانت میں) کوئی چیز رہن رکھ دے تو وہ لازمی طور پر

اس عہد کو پورا کرتا ہے۔“

عرب و فاشناسی اور دربار کسریٰ..... جب بنو تمیم کا ایک وفد نبی کریم ﷺ کی خدمت میں حاضر ہو کر اسلام سے مشرف ہو گیا اور آپ کی دعاء سے انکا قیض ختم ہو کر سرسبزی و خوش حالی چھا گئی اور ادھر اس وقت تک حاجب مرچکا تھا تو حضرت عطارؓ نے اپنی قوم کو شاہ کسریٰ کے پاس چلنے کا حکم دیا۔ وہاں پہنچ کر عطارؓ کسریٰ کے پاس گئے اور اس سے اپنے باپ کی کمان واپس مانگی۔ کسریٰ نے کہا کہ تم نے تو مجھے کوئی چیز نہیں دی تھی تو عطارؓ نے کہا۔

”اے بادشاہ! میں اپنے باپ کا وارث ہوں۔ ہم نے اپنا عہد جس کے لئے ضمانت دی تھی پورا کر دیا ہے اگر اب آپ نے میرے باپ کی کمان واپس نہیں کی تو ہمارے لئے سخت عار اور شرم کی بات ہوگی اور لوگ ہمیں ذلیل کریں گے۔“

اس پر کسریٰ نے کمان واپس دے دی اور انہیں ایک خلعت پہنایا۔ پھر جب عطارؓ رسول اللہ ﷺ کے پاس حاضر ہو کر مسلمان ہو گئے تو انہوں نے وہ خلعت آنحضرت ﷺ کو پیش کیا مگر آپ ﷺ نے اس کو قبول نہیں کیا بلکہ فرمایا کہ اس خلعت کو وہ پہنے گا جس کا آخرت میں کوئی حصہ نہیں ہے (اس لئے کہ وہ خلعت ریشمی تھا اور ریشم پہننا مردوں کے لئے اسلام میں ناجائز ہے)۔

بہر حال بنو تمیم کے لوگ اس کمان کو اپنے لئے باعث فخر سمجھا کرتے تھے۔ اسی طرف ایک شاعر نے

اشارہ کیا ہے اور بہت اچھے اور عمدہ انداز میں کیا ہے

تَزْهَوْ عَلَيْنَا بِقَوْسِ حَاجِبِهَا
بَقِیْمِ بِقَوْسِ حَاجِبِهَا

ترجمہ: تم چڑھ دوڑے ہو ہم پر اپنے محافظوں کی کمانیں لے کر جس طرح قبیلہ تمیم کے لوگ اپنے سردار کی کمان کے لئے گئے تھے۔

قصیٰ اور بنو خزاعہ میں دشمنی..... بنو خزاعہ کو بیت اللہ کی تولیت و انتظام سے ہٹا کر اور انہیں مکے سے جلا وطن کر کے قصیٰ قریش کا تنہا سردار بن گیا۔ بنو خزاعہ کو اس لئے ہٹا دیا گیا کہ انہوں نے قصیٰ کو بیت اللہ کا متولی تسلیم کرنے سے انکار کر دیا تھا۔ نیز یہ کہ ابو غبشان نے جس کا ذکر پیچھے گزر چکا ہے، قصیٰ کو بیت اللہ کا جو انتظام سونپا تھا بنو خزاعہ نے اس کو بھی تسلیم نہیں کیا تھا۔ اس سے پہلے بنو خزاعہ نے حج کے آخری ایام میں قتل و قتال کیا تھا (جبکہ عربوں میں یہ امان کے دن ہوتے تھے اور ان دنوں میں خوں ریزی کرنے والا سخت ملعون اور گناہ گار سمجھا جاتا تھا) قریش کے لوگوں نے بنو خزاعہ کو اس ظلم اور زیادتی سے بہت روکنے کی کوشش کی اور ظلم و سرکشی کے نتیجہ میں بنی جرہم کا پچھلے زمانہ میں جو انجام ہو چکا تھا وہ بھی ان کو یاد دلایا کہ کس طرح بنی جرہم نے حرم کے اندر ظلم و سرکشی کی تھی (اور اس کے نتیجہ میں ان کی سرداری ختم ہوئی تھی اور وہ مکے سے فرار ہوئے تھے) مگر بنو خزاعہ نے قریش کی ان نصیحتوں کو ماننے سے انکار کر دیا اور جنگ کی۔ زبردست قتل و قتال ہوا اور دونوں فریقوں کو سخت نقصان پہنچا مگر بنو خزاعہ کا نقصان زیادہ تھا۔ آخر کار انہوں نے صلح کی دعوت دی اور بات اس پر ٹھہری کہ عربوں میں سے ہی کسی کو اپنا ثالث اور حکم بنالیا جائے۔ سب نے متفقہ طور پر اس مقصد کے لئے یحییٰ بن عوف کو منتخب کیا جو ایک نیک اور معزز آدمی تھا۔ یحییٰ نے ان لوگوں سے کہا کہ میرا فیصلہ سننے کے لئے تم لوگ کل کعبہ کے صحن میں جمع ہو جانا۔

ثالثی اور قصصی کی سرداری..... متعینہ وقت پر جب لوگ جمع ہو گئے تو یحییٰ کھڑا ہوا اور اس نے کہا:-
”لوگو! جو قتل و خوں ریزی تم لوگوں کے درمیان ہو چکی ہے میں اسے اپنے قدموں سے روندتا ہوں۔
اس لئے ایک دوسرے پر کسی کا کوئی حق اور خوں بہا نہیں رہا۔“

ایک روایت یہ ہے کہ اس نے یہ فیصلہ دیا کہ قریش کے ہاتھوں جو نقصان بنی خزاعہ کو پہنچا وہ کالعدم ہے اور بنی خزاعہ کے ہاتھوں جو نقصان قریش کا ہو اس کا خوں بہا ہوگا، نیز اس نے یہ فیصلہ بھی دیا کہ بیت اللہ کی تولیت اور مکے کی سرداری کے لئے قصصی زیادہ موزوں ہے۔ چنانچہ قصصی بیت اللہ کا متولی ہو گیا۔
ایک روایت ہے کہ قصصی نے عشری ٹیکس لگایا کہ مکے والوں کے علاوہ جو شخص بھی تجارت وغیرہ کے لئے مکے میں داخل ہوتا اس سے عشری ٹیکس وصول کیا جاتا۔

اس سے پہلے جرہم کی سرداری..... بنی خزاعہ (جن کو قصصی نے تولیت کعبہ سے ہٹا کر جلاوطن کیا) کے لوگوں نے بیت اللہ کی تولیت بنی جرہم کے ہاتھوں سے چھینی تھی۔

بنی جرہم کی بد اعمالیاں..... (قبیلہ بنی جرہم میں مکے کی سرداری اس طرح پہنچی تھی کہ) مضاہ ابن عمرو الجہنی الکبیر بیت اللہ کا متولی ثابت ابن اسماعیل کے بعد ہوا تھا۔ کیونکہ یہ مضاہ جرہمی، ثابت اور اسماعیل کی دوسری اولاد کا نانا تھا۔ اس کے بعد بیت اللہ کی تولیت اور مکے کی سرداری مستقل بنی جرہم کے ہاتھوں میں آ گئی۔ اسماعیل کی اولاد ان سے ایک تو اس وجہ سے (سرداری حاصل کرنے کے لئے) کوئی جھگڑا نہیں کرتی تھی کہ یہ لوگ ان کی نانا مال والے تھے اور دوسرے وہ اس بات کو بہت برا جانتے تھے کہ مکے میں سرکشی و بغاوت ہو۔ مگر پھر خود بنی جرہم نے مکے میں سرکشی اختیار کی۔ مکے کے علاوہ باہر کا جو آدمی بھی مکے میں داخل ہوتا اس پر ظلم کرتے، کعبہ میں جو لوگ تحائف اور چڑھاوے چڑھا کر جاتے ان کو کھا جاتے، ان کی سرکشی اس حد تک بڑھ گئی کہ اگر ان میں کوئی شخص زنا کرنا چاہتا اور اس کے پاس کوئی جگہ نہ ہوتی تو وہ کعبہ میں آکر زنا کرتا۔ آخر کار بنو خزاعہ نے فیصلہ کیا کہ بنی جرہم سے جنگ کی جائے اور انہیں مکے سے نکال دیا جائے۔ چنانچہ انہوں نے ایسا ہی کیا۔ اس سے پہلے بنی جرہم کی اس سرکشی کی سزا میں اس قوم پر ایک ایسا کیڑا مسلط کر دیا گیا جو اس کیڑے کے مشابہ تھا جو اونٹوں اور بکریوں کی ناک میں ہو جاتا ہے۔ اس بیماری کے نتیجے میں اتنی بربادی ہوئی کہ ایک ہی رات میں بنی جرہم کے (۸۰) اتنی آدمی ہلاک ہو گئے جو سب کے سب پختہ کار و تجربہ کار تھے۔

آسمانی آفت میں گرفت..... ایک روایت یہ بھی ہے کہ اللہ تعالیٰ نے بنی جرہم پر نکیر چھوٹنے کی بیماری مسلط فرمائی اور اس سے ان میں کے زیادہ تر لوگ ختم ہو گئے یہ ممکن ہے کہ یہ نکیر ناک میں اس کیڑے کے پیدا ہو جانے کی وجہ سے ہی پھوٹی ہو اس طرح دونوں روایتوں میں کوئی اختلاف نہیں رہتا۔

جرہم کا زوال اور خزاعہ کا عروج..... اس تباہی اور مکے کی سرداری چھین جانے کے بعد جو لوگ باقی بچے وہ سب عمرو ابن حارث جرہمی کے ساتھ یمن کی طرف چلے گئے۔ عمرو بن حارث بنی جرہم میں وہ آخری آدمی ہے جو مکے کا سردار ہوا۔ مکے کی سرداری چھین جانے کا بنی جرہم کو زبردست غم تھا اور وہ اس پر سخت ملول اور رنجیدہ تھے۔ عمرو بن حارث نے اس پر ایک نوحہ کہا تھا جس کے چند شعر یہ ہیں

عمر و کا نوحہ زوال
كَانَ لَمْ يَكُنِ الْحَجَّوْنَ إِلَى الصَّفَا

اَنِيسٌ وَلَمْ يُسَمِّرْ بِمَكَّةَ سَامِرٌ
گویا کہ جہون سے لے کر صفا تک نہ کوئی دوست ہے اور نہ کوئی قصہ گوئی کرنے والا مکے میں قصہ گوئی کر رہا ہے۔

وَبِكَا وَلاَةُ الْبَيْتِ مِنْ بَعْدِ ثَابِتٍ
نَطُوفُ بِذَلِكَ الْبَيْتِ وَالْخَيْرُ ظَاهِرٌ
ہم لوگ ثابت ابن اسماعیل کے بعد بیت اللہ کے متولی تھے۔ اللہ کے اس گھر کا طواف کرتے تھے اور اس کی برکتیں ظاہر ہوتی تھیں۔

بَلِي نَحْنُ كُنَّا اَهْلُهَا فَاَبَادَنَا
صُرُوفُ اللَّيَالِي وَالْذُّهُورُ الْبَوَاتِرُ
ہاں ہم اسی وادی کے باشندے تھے مگر ہمیں وقت کی رفتار اور زمانے کی نشیب و فراز نے وہاں سے اجاڑ دیا۔ یہ نوحہ خاندانِ برمکہ کے لئے شگون بد..... اس سلسلے میں ایک عجیب و غریب اتفاق اور دلچسپ واقعہ ہے جسے ایک شخص نے حکایت کیا ہے کہ میں خلیفہ ہارون رشید عباسی کے زمانہ میں اس کے ایک وزیر یحییٰ ابن خالد برمکی کے پاس بیٹھا ہوا لکھ رہا تھا کہ اسے نیند آگئی وہ تھوڑی دیر سویا اور اس کے بعد گھبرایا ہوا بیدار ہوا اور کہا۔ ”ہونے والی بات ہو گئی، خدا کی قسم ہماری سلطنت ختم ہو گئی، ہماری عزت جاتی رہی اور ہمارے اقتدار کے دن پورے ہو گئے۔“

میں نے کہا ”کیا بات ہو گئی خدا وزیر کو مطمئن رکھے۔“
برمکہ کی تباہی اور یہ شعر..... اس نے جواب دیا کہ میں نے ایک شعر پڑھنے والے کو یہ شعر پڑھتے ہوئے سنا ہے۔
كَانَ لَمْ يَكُنْ بَيْنَ الْحَبُورِ إِلَى الصَّفَا
اَنِيسٌ وَلَمْ يُسَمِّرْ بِمَكَّةَ سَامِرٌ
گویا کہ جہون سے صفا تک نہ کوئی دوست رہا اور نہ کوئی قصہ گوئی کرنے والا مکے میں قصہ گوئی کر رہا ہے۔ یہ شعر سن کر میں نے اس کہنے والے کو دیکھے بغیر جواب دیا۔

بَلِي نَحْنُ كُنَّا اَهْلُهَا فَاَبَادَنَا
صُرُوفُ اللَّيَالِي وَالْذُّهُورُ الْبَوَاتِرُ
ہاں ہم اسی وادی کے باشندے تھے مگر ہمیں وقت کی رفتار اور زمانے کے نشیب و فراز نے وہاں سے اجاڑ دیا (یہ دونوں شعر عمر و ابن حرث جرمی کے اسی مرثیہ کے ہیں اور گزشتہ سطروں میں نقل کئے جا چکے ہیں)
(حکایت بیان کرنے والا کہتا ہے کہ) اس واقعہ کے تین روز بعد جبکہ میں اپنی عادت کے مطابق یحییٰ برمکی کے پاس بیٹھا ہوا تھا ایک شخص آیا اور اس نے غم و اضطراب کے ساتھ یحییٰ کو اطلاع دی کہ خلیفہ ہارون رشید نے جعفر برمکی کو (جو اس کا وزیر اعظم تھا) قتل کر دیا ہے۔ یحییٰ نے پوچھا کیا واقعی اس نے قتل کر دیا ہے، آنے والے نے کہا کہ ہاں۔ یحییٰ نے فوراً اپنے ہاتھ سے قلم پھینک دیا اور کہا:-

”اسی طرح اچانک ایک دن قیامت آجائے گی۔“

اقوال زریں..... یحییٰ برمکی کا جو قول منقول ہے وہ یہ ہے:-

”آدمی کو چاہئے کہ بہترین بات جو وہ سنے اسے لکھے اور بہترین بات جو وہ لکھے اسے یاد کر لے، اور بہترین بات جو وہ یاد کر لے اسے بولے۔“

نیز اس کا یہ قول بھی ہے :-

”جس شخص نے بغیر کسی وعدے کی لذت و سرور کے رات گزاری اس نے کارنامے کا ذائقہ نہیں چکھا۔“
(یعنی ایک شخص سے کسی چیز کا وعدہ کیا جائے کہ وہ اسے دی جائے گی اور پھر وہ اس کو پانے تک انتظار کرے تو یہ انتظار کی لذت اس سے بہتر ہے کہ اسے وہ چیز اچانک مل جائے جس میں اسے انتظار کی لذت حاصل نہیں ہوتی)۔
بہر حال جیسا کہ بیان ہو چکا ہے بنی جرہم کے بعد بنی خزاعہ کو کعبہ کی تولیت اور مکے کی سرداری مل گئی۔
قبیلہ بنی خزاعہ کا سردار عمرو ابن لُحی تھا۔ یہ شخص بنی جرہم کے سردار عمرو ابن حارث جرہمی کا نواسہ تھا جو قبیلہ جرہم میں سے مکے کا آخری سردار تھا جیسا کہ گزر چکا ہے۔

خزاعہ کا ایک سردار ابن لُحی..... (قبیلہ خزاعہ کے اس سردار) عمرو ابن لُحی نے دور جاہلیت میں عرب میں وہ عزت و شرف حاصل کیا جو اس سے پہلے اور اس کے بعد کسی کو نہیں ملا۔ یہ پہلا شخص ہے جس نے مکے میں حاجیوں کو ثرید کے کھانے پر اونٹ کی چربی کھلائی، عرب میں اس کا شرف اور نام ایک کونے سے دوسرے کونے تک پہنچ گیا۔ یہاں تک کہ اس کے منہ سے نکلی ہوئی ہر بات ایسا دین بن جاتی جس کو سب مانتے تھے۔ بعض مٹور خین کہتے ہیں کہ عمرو ابن لُحی عربوں کا ایک ایسا خدا بن گیا تھا کہ جو بدعت بھی وہ جاری کرتا تھا لوگ فوراً اس کو دین اور شریعت کی حیثیت سے قبول کر لیتے تھے۔ کیونکہ عمرو لوگوں کو کھانا کھلاتا تھا اور حج کے موسم میں انہیں خلعتیں پہناتا تھا۔ کبھی کبھی وہ حج کے موسم میں دس ہزار اونٹ ذبح کرتا تھا اور دس ہزار خلعتیں پہناتا تھا۔

دین ابراہیمی مٹانے والا..... یہی وہ پہلا آدمی ہے جس نے حضرت ابراہیمؑ کے دین میں تبدیلیاں کیں۔ بعض مؤرخ لکھتے ہیں کہ علماء کے اقوال اس سلسلے میں ایک دوسرے سے متفق ہیں کہ حضرت ابراہیمؑ کے زمانے سے عرب مسلسل ان کے دین پر قائم رہے۔ اور عمرو ابن لُحی کے زمانے تک بتوں کی پوجا سے بچتے رہے مگر عمرو پہلا آدمی ہے جس نے دین ابراہیمی کو مسخ کیا اور عربوں میں گمراہیاں پھیلانیں، چنانچہ اس نے بتوں کی پوجا شروع کی۔ بتوں کے نام پر سائبہؓ جانور چھوڑے اور بحیرہؓ اونٹوں کو چھوڑا۔

ایک روایت یہ ہے کہ بحیرہ چھوڑنے والا پہلا آدمی قبیلہ بنی مدینہ کا ایک شخص ہے، اس کے پاس دو اونٹنیاں تھیں اس نے ان دونوں کے کان کترے اور ان کا دودھ حرام قرار دیا۔ چنانچہ آنحضرت ﷺ نے فرمایا کہ میں نے اس کو دوزخ میں اس حال میں دیکھا کہ وہ اونٹنیاں اس شخص کو اپنے پیروں سے مار رہی ہیں اور اپنے منہ سے اس کو کاٹ رہی ہیں۔

مشرکانہ عقائد و رسوم کا بانی..... عمرو ابن لُحی ہی وہ پہلا شخص ہے جس نے وصیلہؓ اونٹنی چھوڑنے اور

۱۔ یہ سب زمانہ جاہلیت کی یہود و رومیوں کی وجہ سے عرب ایسی چیزوں کو اپنے اوپر حرام کر لیتے تھے جو اللہ نے حرام نہیں کیں، مثلاً کسی جانور کا دودھ پینا چھوڑ دیتے اور کہتے کہ یہ فلاں بت کے نام ہے اب اس سے وہی فائدہ اٹھائے گا۔ ایسے جانوروں کے الگ الگ نام رکھے گئے تھے۔ ۲۔ بحیرہ اس جانور کو کہتے ہیں جس کا دودھ اپنے اوپر حرام کر لیا جاتا تھا، اس کے کان نشانی کے لئے کتر دیتے تھے۔ سائبہ وہ جانور کہلاتا تھا جس کو کسی بت کے نام پر آزاد چھوڑ دیا جاتا تھا اس پر کوئی خود سوار ہوتا اور نہ سامان لاتا۔

۳۔ وصیلہ وہ اونٹنی ہوتی تھی جو پہلی دفعہ ایک نر بچہ جنم کے بعد لگاتار دو ملاہ بچے جنم ایسی اونٹنی کو بھی بتوں کے نام پر آزاد چھوڑ دیتے تھے اور اس سے کوئی کام نہیں لیا جاتا تھا۔

حامی اونٹ بتوں کے نام پر چھوڑنے کی رسم ڈالی (پارہ نمبر ۷ میں ارشاد باری ہے کہ اللہ تعالیٰ نے نہ بحیرہ کو مشروع کیا ہے اور نہ سائبہ کو اور نہ وکیلہ کو اور نہ حامی کو لیکن جو لوگ کافر ہیں وہ اللہ تعالیٰ پر جھوٹ لگاتے ہیں) اور کعبہ کے گرد بت نصب کئے۔ سہل نامی بت وہ شام سے لے کر آیا تھا اور اس کو اس نے کعبہ کے اندر بیچ میں نصب کیا تھا۔ چنانچہ عرب اسی بت کے پاس کھڑے ہو کر تیروں کے ذریعہ چیز تقسیم کیا کرتے تھے جس کی تفصیل آگے آئے گی (تیروں کے ذریعہ تقسیم کا مطلب یہ ہے کہ ہبل نامی بت کے پاس ایسے تیر رکھے گئے تھے جن پر مختلف حکم لکھے ہوئے تھے۔ مثلاً کسی پر لکھا ہوا تھا ”کرد“ کسی پر ”مت کرو“ کسی پر ”اچھا ہے“ کسی پر ”برا ہے“ وغیرہ۔ یہ سب قرعہ کے تیر کہلاتے تھے جو زمانہ جاہلیت میں رائج تھے۔ جب کوئی شخص کسی کام یا معاملے کے سلسلے میں فال نکالنا چاہتا تو وہ اس بت کے پاس جاتا اور وہاں رکھے ہوئے تیروں میں سے ایک تیر کھینچ لیتا اور جو کچھ اس پر لکھا ہوا ہوتا اس کے مطابق عمل کرتا۔

اسلام نے جاہلیت کی ان سب بیہودہ رسموں کو ختم کر دیا۔ چنانچہ اللہ تعالیٰ نے ساتویں پارے کے شروع میں صاف صاف ارشاد فرمایا ہے **يَا أَيُّهَا الَّذِينَ آمَنُوا إِنَّمَا الْخَمْرُ وَالْخَبِيرُ الْإِيفُ** اس آیت کریمہ کا ترجمہ یہ ہے کہ شراب اور بت (وغیرہ) اور قرعہ کے تیر سب گندے شیطانی کام ہیں سو ان سے بالکل الگ رہو تاکہ تم کو فلاح ہو)

تلبیہ میں شرکیہ الفاظ..... اور اسی عمرو بن لُحی نے سب سے پہلے تلبیہ (طواف کی دعا یعنی **لَبَّيْكَ اللَّهُمَّ لَبَّيْكَ** کو تلبیہ کہتے ہیں) میں شرکیہ الفاظ شامل کئے جس کا واقعہ یوں ہوا کہ عمرو تلبیہ ابراہیمی پڑھ رہا تھا یعنی **لَبَّيْكَ اللَّهُمَّ لَبَّيْكَ لَا شَرِيكَ لَكَ لَبَّيْكَ**۔ اسی وقت شیطان ایک بوڑھے کی شکل میں ظاہر ہوا جو اس کے ساتھ تلبیہ پڑھ رہا تھا۔ جب عمرو نے یہ پڑھا **لَبَّيْكَ لَا شَرِيكَ لَكَ** یعنی حاضر ہو گیا میں۔ تیرا کوئی شریک نہیں۔ تو اس بوڑھے نے عمرو سے کہا **إِلَّا شَرِيكَاهُ لَكَ** یعنی سوائے اس کے کہ وہ تیرا شریک ہے (یعنی شیطان نے یہ کلمہ اصل تلبیہ میں بڑھایا اور ”تیرا“ سے مراد اللہ تعالیٰ کی ذات ہے، عمرو نے اس اضافہ کو ناپسند کیا تو شیطان نے کہا **تَمْلِكُهُ وَمَا مَلَكَ** یعنی تو اس کا مالک ہے مگر وہ مالک نہیں ہے“ (یعنی شیطان نے پہلے اضافہ کے ناپسند ہونے پر اس میں مزید اضافہ کیا تاکہ عمرو اس اضافے کو پسند کرے) اس اضافے کا مطلب یہ ہوا کہ وہ (یعنی بت) تیرا شریک تو ہے مگر ایسا شریک ہے کہ تو تو (یعنی حق تعالیٰ) اس کا بھی مالک ہے مگر اس میں تیرا مالک ہونے کی صفت نہیں ہے۔ (اس کے ساتھ ہی شیطان نے عمرو سے کہا کہ) اس میں کوئی حرج نہیں ہے (یعنی اس اضافہ کے بعد خدا کے ساتھ شرک کرنے میں کوئی حرج نہیں رہتا)۔

عوام میں ابن لُحی کی تقلید..... (اس پر عمرو بھی تیار ہو گیا اور) اس نے اسی طرح کہہ دیا۔ عمرو کو یہ کہتے سن کر عام عربوں نے بھی اس کا اتباع کیا وہ لوگ تلبیہ میں خدا کی توحید کا اقرار کرتے پھر اس کی خدائی میں بتوں کو شریک کرتے اور ان کا مالک خدا کو قرار دیتے۔ اللہ تعالیٰ نے ان مشرکین پر اپنے غضب کا ان آیات میں ذکر فرمایا:

وَمَا يُؤْمِنُ أَكْثَرُهُمْ بِاللَّهِ إِلَّا وَهُمْ مُشْرِكُونَ الب ۱۳ سورہ یوسف ع ۳ آیت ۱۰۶

۳۔ حامی وہ اونٹ کہلاتا تھا جس کی نسل پھیل چکی ہے اور اس نے ایک خاص تعداد میں اونٹیوں سے ملاپ کیا ہو جس کی وجہ سے اس کی نسل بہت بڑھ چکی ہو، ایسے اونٹ کو حامی کہتے اور اس سے بار برداری یا سواری کا کام لینا چھوڑ کر اسے بتوں کے نام پر آزاد چھوڑ دیتے ۱۲ مرتب

ترجمہ۔ اور اکثر لوگ جو خدا کو مانتے بھی ہیں اس طرح کہ شرک بھی کرتے جاتے ہیں۔
مردار گوشت کھانے کا حکم..... یہی عمرو ابن لُحی ہے جس نے پہلی بار مردار جانور کو حلال قرار دیا۔ حضرت
اسماعیلؑ کی تمام اولاد اب تک مردار جانور کو کھانا حرام سمجھتی تھی یہاں تک کہ عمرو کا زمانہ آیا، اس نے دعویٰ کیا کہ
اللہ تعالیٰ مردار جانور کو حرام قرار دینے کو پسند نہیں کرتا۔ اس نے لوگوں سے کہا:-
”آخر تم لوگ وہ جانور کیوں نہیں کھاتے جس کو اللہ تعالیٰ نے تمہارے لئے مارا ہے جبکہ تم اپنے مارے
ہوئے جانور کو کھاتے ہو۔“

جہنم میں ابن لُحی کی حالت..... امام بخاریؒ نے روایت کی ہے کہ رسول اللہ ﷺ نے فرمایا:
”میں نے جہنم کو دیکھا کہ (اس کی لپٹیں) ایک دوسرے سے ٹکرا رہی ہیں اور اس میں عمرو اپنی انتڑیوں
کو کھینچتا پھر رہا ہے۔“

ایک روایت میں آنتوں کا لفظ ہے، ایک روایت یہ بھی ہے کہ اس کی انتڑیوں کی بدبو سے دوزخی لوگ
سخت تکلیف میں ہیں۔

(حدیث میں ”امعاء“ کا لفظ ہے جس کے معنی آنتیں ہیں) امعاء کو اقباب بھی کہا جاتا ہے جس کا واحد
قب ہے اسی لفظ پر رسول اللہ ﷺ کا ایک فرمان بھی ہے کہ قیامت میں ایک شخص کو لایا جائے گا اور دوزخ میں
ڈال دیا جائے گا اس کی آنتیں (اقباب) تیزی سے باہر نکل کر آگ میں جلیں گی۔

اٹم کی ابن لُحی سے مشابہت..... رسول اللہ ﷺ نے حضرت اکثم ابن جون الخزاعی (جون خزاعی کا نام
عبدالعزیٰ تھا اور اکثم کے معنی ہیں بڑے پیٹ والا) سے فرمایا:-

”اے اٹم! میں نے عمرو ابن لُحی کو دیکھا کہ وہ دوزخ میں اپنی انتڑیاں کھینچتا پھر رہا ہے اور میں نے کسی
شخص کو دوسرے سے اتنا مشابہ نہیں دیکھا جتنا تم اس سے ہو (یعنی عمرو سے)“

اٹم نے عرض کیا کہ کہیں ایسا تو نہیں یا رسول اللہ! کہ مجھے اس کی شبہت کی وجہ سے (آخرت
میں) کوئی نقصان پہنچے۔؟ آپ ﷺ نے فرمایا ”نہیں تم مومن ہو اور وہ کافر تھا۔ وہ پہلا آدمی تھا جس نے حضرت
اسماعیلؑ کے دین میں تبدیلیاں کیں اور بت نصب کئے“

(ی) دین اسماعیلؑ سے مراد وہی دین ابراہیمؑ ہے۔ اس لئے کہ عرب حضرت ابراہیمؑ کے زمانے سے ان
ہی کے دین پر قائم رہے اور اس میں کوئی تبدیلی نہیں کی یہاں تک کہ جیسا کہ بیان کیا گیا اسی عمرو کا زمانہ آیا (اور
اس نے دین میں تغیرات کئے)۔

بعض مؤرخین کا قول ہے کہ یہ اٹم وہی ابو معبد یعنی اُتم معبد کے شوہر ہیں جن کے پاس سے ہو کر
رسول اللہ ﷺ ہجرت کے وقت گزرے تھے۔ اور یہ اٹم وہی ہیں جن سے رسول اللہ ﷺ نے فرمایا تھا کہ میں نے
دجال کو دیکھا اور اٹم ابن عبدالغریٰ لوگوں میں اس سے سب سے زیادہ مشابہ ہیں۔ یہ سن کر اٹم کھڑے ہو گئے اور
پوچھا کہ کیا اس کی مشابہت مجھے نقصان پہنچائے گی۔ آپ ﷺ نے فرمایا ”نہیں تم مومن ہو اور وہ کافر ہے“۔ اس
حدیث کو ابن عبدالبرؒ نے نقل کیا ہے اور کہا ہے کہ وہ حدیث جس میں دجال کا ذکر ہے صحیح نہیں ہے بلکہ صحیح وہ
ہے جس میں عمرو ابن لُحی کا ذکر ہے۔

ابن لُحی بت پرستی کا بانی..... عمرو ابن لُحی پہلا آدمی تھا جس نے بت نصب کئے تھے۔ وہ اپنے کسی کام سے ملے

سے شام گیا، اس نے بلقاء کے علاقے میں عمالیق کی قوم کو دیکھا جو عملاق ابن لاؤذا بن سام ابن نوح کی اولاد میں سے تھے، اس نے دیکھا کہ وہ لوگ بتوں کی پوجا کر رہے ہیں۔ عمرو نے پوچھا کہ یہ (یعنی بت) کیا چیز ہے؟ انہوں نے کہا کہ یہ بت ہیں جنہیں ہم پوجتے ہیں، ان سے جب ہم بارش مانگتے ہیں تو یہ بارش برساتے ہیں اور جب ان سے مدد مانگتے ہیں تو یہ ہماری مدد کرتے ہیں! عمرو نے ان سے کہا، کیا تم ان میں سے ایک بت مجھے دے سکتے ہو، میں اسے عرب لے جاؤں گا۔ اس پر ان لوگوں نے اسے ایک بت دے دیا جس کا نام ہبل تھا۔ عمرو اسے لے کر مکے آیا اور کعبہ کے بیچ میں چاہ زمزم پر نصب کر دیا۔ پھر اس نے لوگوں کو حکم دیا کہ اس کی عبادت اور تعظیم کیا کریں، چنانچہ اس کے بعد جب کوئی شخص سفر سے واپس آتا تو وہ اپنے گھر والوں کے پاس جانے سے پہلے بیت اللہ کا طواف کرنے کے بعد اس بت (ہبل) کو تعظیم دیتا تھا اور اس کے پاس بیٹھ کر اپنا سر موٹاتا۔

قال کے تیر..... ہبل کے پاس سات تیر رکھے رہتے تھے ان میں ایک پر عقل لکھا ہوا تھا، اگر اس کو اٹھانے کے سلسلے میں ان میں اختلاف ہوتا تو اس تیر سے قرعہ ڈالتے اور جس کا نام نکل آتا وہ اٹھاتا۔

قال اور قرعہ اندازی..... ایک تیر پر ”ہاں“ لکھا ہوا تھا اور ایک تیر پر ”نہیں“ لکھا ہوا تھا، یہ تیر ان کاموں کے متعلق (قال نکالنے کے لئے تھے) جن کو وہ کرنا چاہتے۔

ایک تیر پر ”تم میں سے“ ایک پر ”غیر کے ساتھ ملحق ہے“ لکھا تھا۔ یہ اس موقع کے لئے تھا جب انہیں کسی بچے کے متعلق اختلاف ہوتا تھا کہ آیا وہ ان ہی میں سے ہے یا نہیں۔

ہبل بت..... ایک تیر پر ”اس میں ہے“ اور ایک پر ”اس میں نہیں ہے“ تحریر تھا، یہ اس وقت کی قال کے لئے تھا جب وہ پانی حاصل کرنے کیلئے کسی جگہ کنواں کھودتے تھے۔ ہبل عقیق پتھر کا بنا ہوا تھا اور انسان کی شکل کا تھا۔

ابن حنی کی طویل عمر..... یہ عمرو ابن لُحی تین سو چالیس سال زندہ رہا اور اس نے اپنے بیٹوں اور پوتوں کی ایک ہزار موتیں دیکھیں۔ عمرو ابن حنی اور اس کے بعد اس کی اولاد پانچ سو سال تک بیت اللہ کے متولی رہے (یعنی اتنی مدت تک مکے کی سرداری ان کے پاس رہی، اس کی اولاد میں آخری آدمی حلیل تھا جس کی بیٹی سے قصی نے شادی کر لی تھی جیسا کہ گزر چکا ہے)۔

جن کے ذریعہ پانچ مشہور بت..... ایک روایت ہے کہ عمرو ابن لُحی کے ایک جن تابع تھا عمرو نے اس جن کو حکم دیا کہ جدہ جا اور وہاں سے وہ بت لے کر آکے جو نوح اور لیس کے زمانے میں پوجے جاتے تھے۔ ان بتوں کے نام یہ تھے۔ وُد، سواع، یغوث، یعوق، نسر۔ چنانچہ وہ جن گیا اور ان بتوں کو مکے لے آیا۔ اس کے بعد عمرو نے لوگوں سے ان بتوں کی عبادت کے لئے کہا۔ اس کے بعد عرب میں بتوں کی پوجا عام ہو گئی (اور ہر قبیلے نے اپنا اپنا بت مخصوص کر لیا) وُد قبیلہ بنی کلب کا بت تھا۔ سواع قبیلہ ہمدان کا تھا۔ ایک روایت کے مطابق سواع قبیلہ بنی ہذیل کا تھا۔ یغوث قبیلہ مذحج کا تھا (مذحج یمن کے ایک قبیلے کا مورث اعلیٰ تھا) یعوق قبیلہ مراد کا تھا۔ ایک روایت کے مطابق یعوق قبیلہ ہمدان کا تھا اور نسر قبیلہ حمیر کا تھا۔

یہ بت گذشتہ صالحین کی شکلوں میں..... یہ سب بت ان انسانوں کی شکل کے تھے جو قدیم زمانے میں جب مرے تو ان کے زمانے کے لوگوں نے (ان کی نیکی کی وجہ سے) ان کا بہت غم منایا۔ ابلیس لعین نے (ان کو غم زدہ دیکھ کر اور اس موقع سے فائدہ اٹھا کر) ان لوگوں کے لئے مرنے والوں کی شکل کے بت دھات اور تانبے سے بنادیئے، تاکہ سوگ منانے والے ان کی شکل کے بتوں کو دیکھ کر تسکین حاصل کریں۔ لوگوں نے ان

تصویروں کو اپنی مسجد کے آخری حصے میں اٹھا کر رکھ دیا۔ جب اس دور کے لوگ مر گئے تو شیطان نے ان کی اولاد سے کہا کہ یہ تمہارے باپ دادا کے معبود ہیں جن کی وہ عبادت کرتے تھے۔

ابلیس بت پرستی کا موجد..... اس کے بعد طوفانِ نوح نے ان بتوں کو سمندر کے ساحل میں دفن کر دیا مگر شیطان نے ان کو پھر باہر نکال لیا۔ بعض مؤرخین کہتے ہیں کہ حضرت آدم کے پانچ بیٹے تھے جو بہت نیک و صالح تھے ان کے نام وُد، سواع، یغوث، یعوق اور نسر تھے جب وُد کا انتقال ہو گیا تو لوگوں کو اس کا شدید صدمہ اور رنج ہو اور وہ سب اس کی قبر کے گرد جا کر بیٹھ گئے کسی وقت قبر سے علیحدہ نہیں ہوتے تھے۔ یہ واقعہ شہرِ بابل کے علاقے کا ہے۔ جب ابلیس نے لوگوں کی یہ حالت دیکھی تو وہ ان کے پاس ایک انسان کی شکل میں آیا اور ان سے کہا کہ اگر تم چاہو تو میں تمہارے لئے اس کی شکل کی ایک تصویر گھڑ دوں تاکہ جب تم اسے دیکھو تو اس کی یاد تازہ ہو جایا کرے۔ لوگوں نے کہا ہاں بنا دو۔ شیطان نے مرنے والے کی صورت کا بت بنا دیا۔ اس کے بعد ان پانچوں میں سے جب بھی کوئی مرتا تو ابلیس اس کی شکل کا بت بنا دیتا۔ لوگوں نے ان بتوں کے وہی نام رکھے جو ان آدمیوں کے تھے۔

لولاد آدم میں بت پرستی..... پھر زمانہ گزر تا گیا، باپ دلو امر گئے، بیٹے مر گئے پھر بیٹوں کے بیٹے بھی گزر گئے۔ اب شیطان نے بعد والوں سے کہا کہ تمہارے سے پہلے لوگ ان تصویروں کو پوجا کرتے تھے اس لئے تم بھی ان کو پوجو۔ ظہورِ نوح اور کوششِ اصلاح..... اس کے بعد اللہ تعالیٰ نے ان لوگوں کی ہدایت کے لئے حضرت نوح کو بھیجا، نوح نے لوگوں کو ان بتوں کی پرستش سے روکا مگر انہوں نے نہیں مانا۔

دورِ نوح اور آغازِ بت پرستی..... حضرت آدم اور حضرت نوح کے درمیان دس قرن کا فاصلہ ہے اس میں سب لوگ شریعتِ حق پر عمل کرتے رہے۔ سب سے پہلے بتوں کی پوجا نوح کی قوم میں ہوئی، اللہ تعالیٰ نے حضرت نوح کو مبعوث فرمایا اور انہوں نے لوگوں کو اس سے روکا۔

عرب میں بت پرستی کا رواج..... کہا جاتا ہے کہ عمر و ابن لُحی نے ہی منات کا بت سمندر کے ساحل پر نصب کیا تھا جو قدید کے علاقے سے ملتی ہے۔ قبیلہ ازد کے لوگ وہاں (یعنی منات کے پاس حج کے لئے جایا کرتے تھے اور اس کی بہت عظمت کرتے تھے۔ اسی طرح اوس و خزرج اور قبیلہ غسان کے لوگ بھی اس بت کی بہت عظمت کرتے تھے۔

شیخ عبد الوہاب شعرانی نے بعض آیات قرآنی کی تفسیر کرتے ہوئے اس آیت پاک کے ذیل میں لکھا ہے۔

وَلِلّٰهِ يَسْجُدُ مَنْ فِي السَّمٰوٰتِ وَالْاَرْضِ (الآیۃ)

(ترجمہ)۔ اور اللہ ہی کے سامنے سب سر خم کئے ہوئے ہیں جتنے آسمانوں میں ہیں اور جتنے زمین میں ہیں

(سورہٴ زمرہ پ ۱۳ کو ع ۲)

بت پرستی کا سبب..... درحقیقت بت نصب کرنے کی اصل قدیم زمانے کے علماء کی تزیہ کے سلسلے میں شدت ہے اس لئے کہ انہوں نے اللہ تعالیٰ کی ذات کو ہر چیز سے منزہ (پاک اور بری) قرار دیا اور اپنے عوام کو بھی اسی کا حکم دیا۔ پھر جب انہوں نے دیکھا کہ عوام میں سے کچھ لوگوں نے (اس کے نتیجے میں) اس کو تعطیل سے تعبیر کیا تو انہوں نے ان کیلئے بت نصب کر دیئے اور انہیں ریشمی لباس اور جواہرات

۱۔ شدتِ تزیہ اور تعطیل سے مراد یہ ہے کہ ذاتِ باری کو جسم اور زمان و مکان کے ساتھ ساتھ صفات سے بھی (نعوذ باللہ) بری اور منزہ مان لینا (مرتب)

پہنائے اور سجدے وغیرہ سے ان کی تعظیم کی تاکہ اس کے ذریعہ وہ اس حقانیت کو یاد رکھ سکیں جو ان کی عقلوں سے نکل گئی تھی۔ حالانکہ خود ان علماء کی عقلوں سے یہ بات نکل گئی کہ ایسا کرنا اللہ تعالیٰ کے اذن کے بغیر جائز نہیں ہے۔ یہاں تک شیخ شعرائی کا حوالہ ہے۔

اساف و نائلہ کی اصلیت..... بنی جرہم کے زمانے میں ایک فاسق و فاجر شخص تھا جس کا نام اساف تھا۔ اس نے ایک عورت کے ساتھ جس کا نام نائلہ تھا عین کعبہ کے اندر ناشائستہ حرکت یعنی بوس و کنار کیا۔ ایک روایت یہ ہے کہ انہوں نے وہاں زنا کیا (اس بے ہودگی کے نتیجہ میں) یہ دونوں مسخ ہو کر پتھر کے ہو گئے چنانچہ ان دونوں کو وہاں سے ہٹا کر صفاء اور مردہ پر نصب کر دیا گیا تاکہ انہیں دیکھ کر لوگوں کو عبرت ہو۔

ابن حنی کی جدّت..... جب عمرو ابن لُحی کا زمانہ آیا تو اس نے ان دونوں کو وہاں سے اٹھا کر کعبہ کے گرد یعنی زمزم کے کنویں کے منہ پر نصب کر دیا۔ اب جو شخص بھی طواف کرتا تو وہ ان دونوں سے مسح کرتا اور اساف سے شروع کرتا اور نائلہ پر ختم کرتا۔ یہ اس وقت کی بات ہے جبکہ عمرو۔ ہبل اور دوسرے پانچ بت نہیں لایا تھا (چنانچہ اس وقت قریش ان دونوں سے مسح بھی کرتے) اور ان کے پاس جانور بھی ذبح کرتے۔

ایک روایت ہے کہ جب فتح مکہ کے وقت رسول اللہ ﷺ نے نائلہ کا بت توڑا تو اس میں سے ایک سیاہ فام عورت نکلی جس کے بال الجھے ہوئے تھے اور جو اپنا چہرہ نوچ رہی تھی اور چیختی چلاتی جاتی تھی۔

ابن حنی کے عقائد..... عمرو ابن لُحی اپنی قوم کے لوگوں سے کہتا تھا کہ خدا سردی کے زمانے میں طائف میں لات بت کے پاس رہتا ہے اور گرمی میں عزیٰ بت کے پاس رہتا ہے۔ اسی وجہ سے لوگ ان دونوں بتوں کی بہت تعظیم کرتے تھے اور جس طرح قربانی کا جانور کعبہ میں بھیجتے تھے اسی طرح ان دونوں کے پاس بھی بھیجتے تھے۔

قصی کی اصلاحات..... قصی (نسب رسول اللہ ﷺ کے ذیل میں جس کا اصل ذکر چل رہا ہے) ہی وہ پہلا آدمی ہے جس نے قریش کو حکم دیا کہ وہ حرم کے اندر بیت اللہ کے گرد اپنے مکانات تعمیر کریں۔ اس نے ان سے کہا کہ اگر تم نے ایسا کیا تو عربوں پر تمہاری ہیبت بیٹھ جائے گی اور پھر وہ تم سے جنگ کو ناجائز سمجھیں گے (یعنی چونکہ بیت اللہ اور حرم کے اندر قتال و خون ریزی کو تمام عرب ناجائز سمجھتے ہیں اس لئے اگر تمہارے مکانات حرم کے اندر ہوں گے تو عربوں کے لئے تم سے کسی بھی معاملے میں جنگ کرنا ممکن نہ رہے گا اور اس طرح چونکہ تم عربوں کی دسترس سے باہر ہو جاؤ گے تو ان پر تمہاری ہیبت چھا جائے گی)۔

حرم میں مکانات..... چنانچہ قریش نے کعبہ کے چاروں طرف اپنے مکانات بنائے اور انہوں نے اپنے اپنے مکانات کے دروازے حرم کی طرف کھول لئے۔ قبیلہ قریش کی ہر شاخ کا ایک ایک دروازہ تھا جس کا نام اسی شاخ کے نام پر رکھا گیا اور آج تک انہیں کے نام پر منسوب ہے مثلاً باب بنی شیبہ، باب بنی سہم، باب بنی مخزوم اور باب بنی حنظل۔ (یہ مکانات اس طرح بنائے گئے کہ طواف کرنے کے لئے بیت اللہ کے چاروں طرف جگہ چھوڑی گئی تھی)۔

دار الندوہ کی تعمیر..... اس کے بعد قصی نے ایک دار الندوہ یعنی دار المشورہ بنایا۔ (اس سے پہلے مکہ میں کوئی عمارت نہیں تھی، قصی پہلا آدمی ہے جس نے بلند عمارتیں بنانے کا حکم دیا اور قریش کے اہم معاملات طے کرنے کیلئے ایک دار المشورہ بنایا جس کا نام دار الندوہ تھا) یہ پہلا مکان ہے جو مکہ میں تعمیر کیا گیا۔ دور اسلام میں تو سیعات حرم..... قصی کے بعد سے حضور ﷺ اور حضرت ابو بکر صدیقؓ کے زمانے تک

یہی صورت رہی کہ کعبہ کے گرد صرف طواف کرنے کی بقدر جگہ تھی اور (بیت اللہ کے احاطے) کی کوئی دیوار نہیں تھی۔ اس کے بعد حضرت عمرؓ کی خلافت کا زمانہ آیا تو انہوں نے یہ مکانات خرید لئے اور ان کو گرا کر بیت اللہ کے گرد مسجد کی دیوار تعمیر کرائی، پھر جب حضرت عثمان غنیؓ کی خلافت کا زمانہ آیا تو انہوں نے (اس سے آگے کے) دوسرے مکانات بھی خرید لئے اور ان کی کافی گراں قیمت ادا کی، پھر انہیں منہدم کر کے مسجد حرام کو وسیع کیا۔ ان کے بعد حضرت عبد اللہ بن زبیرؓ نے مسجد حرام میں بہت زیادہ اضافہ کر دیا۔ اس کے بعد عبد الملک ابن مروان نے مسجد کی دیواروں کو بلند کر لیا اور اس پر ساج کی لکڑی (ٹیک) کی چھت ڈلوائی اور اس کی خوب صورت عمارت بنوادی مگر مسجد میں اضافہ نہیں کیا۔ پھر ولید ابن عبد الملک نے مسجد حرام کو اور زیادہ وسیع کیا اور اس میں سنگ مرمر کے ستون قائم کئے۔ اس کے بعد خلیفہ ہارون رشید کے باپ مہدی نے اس میں دو مرتبہ اضافہ کر لیا اس کے بعد اب تک مسجد حرام جوں کی توں ہے (یعنی مؤلف کتاب کے زمانے تک) قریش میں عظمت بیت اللہ..... بیت اللہ کے چاروں طرف مکانات بنانے سے پہلے قریش بیت اللہ کی بہت عظمت کرتے تھے اور احترام کی وجہ سے اس میں رات نہیں بسر کرتے تھے یہاں تک کہ جب کسی شخص کو قضاء حاجت کی ضرورت ہوتی تھی تو وہ حرم کی حدود سے باہر چل میں جایا کرتا تھا۔

ایک روایت ہے کہ نبی کریم ﷺ مکے میں تھے تو قضائے حاجت کے لئے مکے سے دو تہائی فرسخ کے فاصلے پر خمس کے مقام پر تشریف لے جایا کرتے تھے۔

شجر حرم کاٹنے سے خوف..... (جب قریش نے حرم میں مکانات تعمیر کئے) تو حرم کے جو درخت ان کے مکانات میں آگئے تھے ان کو کاٹنے سے انہیں دہشت معلوم ہوئی، اس وقت مکے میں کانٹوں دار درخت اور جھاڑیاں بہت زیادہ تھیں۔ قریش نے اس وقت کو قصی کے سامنے رکھا۔ قصی نے انہیں حکم دیا کہ ان درختوں کو کاٹ ڈالو مگر قریش اس سے بہت خوفزدہ ہوئے اور انہوں نے کہا ہم اسے پسند نہیں کرتے کہ لوگ ہمیں یہ طعنہ دیں کہ ہم نے حرم کی توہین کی ہے۔ قصی نے جواب دیا کہ تم ان درختوں کو اپنے مکانات کی وجہ سے کاٹ رہے ہو کسی فساد کی نیت سے نہیں کاٹ رہے ہو، جو شخص فساد کی نیت رکھے اس پر خدا کی لعنت ہو۔ اس کے بعد قصی نے خود اور اپنے مددگاروں کے ذریعہ درخت کاٹ ڈالے۔

سہیلی نے واقدی سے روایت کیا ہے کہ صحیح یہ ہے کہ جب قریش نے مکانات بنانے کا ارادہ کیا تو انہوں نے قصی سے کہا کہ حرم کے درختوں کے ہوتے ہوئے ہم کیسے تعمیر کریں۔ قصی نے لوگوں کو درختوں کے کاٹنے سے روکا اور انجام اور سزا سے انہیں ڈرایا۔ اسی لئے جب ان میں سے کوئی تعمیر شروع کرتا تھا تو درختوں کے چاروں طرف بنیاد کھودتا تھا، تاکہ درخت مکان کے اندر آجائیں۔ وہ پہلے آدمی جنہوں نے مکان کے لئے حرم کے درخت کاٹنے کے سلسلے میں نرمی اختیار کی عبد اللہ بن زبیر ہیں جبکہ انہوں نے قعیقحان میں مکانات بنائے، مگر انہوں نے بھی ہر درخت کاٹنے کے بدلے میں ایک ایک گائے قربان کی۔ ان دونوں روایتوں کے درمیان موافقت قابل غور ہے۔

قریش بطاح اور قریش ظواہر..... قصی نے قریش کے لوگوں کو مکے میں لا کر بسایا جیسا کہ بیان ہو چکا ہے اس نے قبیلہ قریش کو بارہ قبیلوں میں تقسیم کر دیا تھا اور مکے کے نواح میں انہیں پہاڑی اور میدانی علاقوں میں بسایا تھا۔ اسی لئے پہاڑی حصے میں رہنے والے قریش کو قریش بطاح اور میدانی حصے میں رہنے والوں کو قریش ظواہر

کہا جاتا تھا۔ قریش بطاح، قریش ظواہر کے مقابلے میں اشرف سمجھے جاتے تھے۔ بنی ہاشم یعنی رسول اللہ ﷺ کا خاندان قریش بطاح میں سے تھے۔ اسی بات کی طرف صاحب اصل (یعنی صاحب عیون الاثر) نے آنحضرت ﷺ کی شان میں لکھی گئی اپنی نعت میں اشارہ کیا ہے۔

مِنْ بَنِي هَاشِمِ بْنِ عَبْدِ مَنَافٍ
وَبَنُو هَاشِمِ بْنِ حَارِثِ بْنِ
الْحِمْيَرِ

آپ بنی ہاشم ابن عبد مناف میں سے ہیں
اور بنی ہاشم جو دو سخا کا سمندر ہیں

مِنْ قُرَيْشِ الْبَطَاحِ مَنْ عَرَفَ النَّاسَ لَهُمْ فَضْلُهُمْ بَغَيْرِ اقْتِرَاءِ

یہ قریش بطاح میں سے ہیں اور ان کی فضیلت کو لوگ بغیر کسی شک و شبہ کے جانتے ہیں۔
موسم حج میں قصی کا خطاب..... بعض مؤرخین کی رائے ہے کہ بنی کنانہ میں قصی پہلا آدمی ہے جسے سرداری حاصل ہوئی۔ جب حج کا موسم آیا تو اس نے قریش سے کہا:

”حج کا موسم آگیا اور جو کچھ تم نے کیا ہے عرب اس کو سن چکے ہیں (یعنی تم نے جو حرم کے اندر مکانات تعمیر کر لئے ہیں) وہ تمہاری تعظیم کرتے ہیں۔ میں سمجھتا ہوں کہ عرب کھانے سے زیادہ کسی چیز کا احترام نہیں کرتے اس لئے تم میں سے ہر شخص اپنے مال میں سے خرچ نکالے۔“

حجاج کی ضیافت..... تاکہ اس کے ذریعہ حاجیوں کے واسطے کھانے کا انتظام کیا جائے (چنانچہ قریش نے ایسا ہی کیا اور اس طرح بہت سارے پیہ اکٹھا ہو گیا۔ جب حج کا موسم شروع ہوا تو قصی نے مکے کے راستوں میں ہر ہر راستے پر اونٹ ذبح کرائے اسی طرح خاص مکے میں بھی اونٹ ذبح کرائے، شہید اور گوشت تیار کرایا اور حاجیوں کو میٹھاپانی اور رو دھ پلویا۔ قصی پہلا آدمی ہے جس نے مزدلفہ میں آگ جلائی تاکہ لوگ اس کو روانگی کی رات میں عرفات سے دیکھ لیں۔ قصی کے جو اقوال نقل کئے جاتے ہیں ان میں سے ایک یہ ہے :-

قصی کے مشہور اقوال..... ”جس نے ملامت والے آدمی کی تکریم و عزت کی وہ اس کی ملامت میں شریک ہو گیا، جس نے برے کو پسند کیا وہ اس کی برائی میں شریک ہو گیا، جس کو بھلائی راس نہ آئے اس کو برائی راس آتی ہے، اور جس نے اپنی حیثیت سے زیادہ کی طلب کی وہ محرومی اور پست دشمن کے حسد کا شکار ہوا۔“

جب اس کا آخری وقت آیا تو اس نے اپنی اولاد سے کہا :-

”شراب سے پرہیز کرو اس لئے کہ یہ بدن کو ٹھیک کرتی ہے مگر ذہن کو خراب کر دیتی ہے۔“

جملہ اعزاز و مناصب پر قبضہ..... قصی مکہ کا تمام شرف و اعزاز حاصل کرنے میں کامیاب ہو گیا تھا چنانچہ منصب سقاہ، منصب رفادہ، منصب حجابہ دار الندوہ، منصب لواء (جنگلوں میں جھنڈا اٹھانے کا منصب۔ بقیہ تمام مناصب کی تفصیل اور تشریح آگے آرہی ہے) اور منصب قیادت، تمام مناصب اسی کے قبضے میں آچکے تھے۔

قصی کے بیٹے عبدالدار و عبد مناف..... قصی کا سب سے بڑا بیٹا عبدالدار تھا۔ عبد مناف عمر میں تو سب سے بڑا نہیں تھا مگر قصی کے بیٹوں میں سب سے زیادہ معزز اور محترم تھا اس لئے کہ اس کی عزت اپنے باپ قصی کے زمانے میں ہی ہو چکی تھی اور شہرت ہر چہار طرف پھیل چکی تھی۔ عبد مناف کے اس شرف و عزت میں ان کا بھائی مطلب بھی اس کا ہم پلہ تھا، چنانچہ ان دونوں کو بدر ان یعنی دو چاند کہا جاتا تھا۔ عبد مناف کی انتہائی سخاوت کی

وجہ سے قریش کے لوگ انہیں فیاض بھی کہا کرتے تھے۔

تمام مناصب عبدالدار کو..... قصی نے یہ تمام مناصب اور عہدے یعنی سقایہ، رقادہ، حجابہ، ندوہ، لواء اور قیادت اپنے سب سے بڑے بیٹے عبدالدار کو دے دیئے۔ اس نے عبدالدار سے کہا ”میں قوم (یعنی عبدالدار کے دونوں بھائیوں عبد مناف اور مطلب) کو تیرا پابند کرتا ہوں۔ وہ اگرچہ اپنے شرف اور رتبہ میں تجھ سے بڑھ گئے ہیں مگر ان میں سے کوئی شخص بھی اس وقت تک کعبے میں داخل نہیں ہو سکتا جب تک کہ تو ان کے لئے کعبہ کا دروازہ نہ کھولے (یہ اس بات کی طرف اشارہ ہے کہ منصب حجابہ یعنی کعبے کو کھولنے اور بند کرنے کا منصب چونکہ تجھے دیا گیا ہے جس کی چابیاں تیرے پاس رہیں گی اس لئے جب تک تو نہ چاہے گا اس وقت تک کوئی شخص کعبے میں داخل نہیں ہو سکے گا) (یہ منصب حجابہ کا اعزاز ہے) اور جنگ کے وقت قریش کے لئے جھنڈا تمہارے سوا کوئی تیار نہیں کرے گا یہ منصب لواء کا اعزاز ہے) اور مکے میں کوئی تمہارے سوا کسی ذریعہ سے پانی نہیں پی سکے گا (یہ منصب سقایہ کا اعزاز ہے) اور حج کے زمانے میں کوئی حاجی تمہارے علاوہ کسی ذریعہ سے کھانا نہیں کھا سکے گا (یہ منصب رقادہ کا اعزاز ہے) اور قریش میں سے کوئی شخص اپنا معاملہ تمہارے گھر کے سوا کہیں طے نہیں کر سکے گا (یہ دار الندوہ کا اعزاز ہے) اور تمہارے سوا کوئی شخص قوم کا قائد نہیں بن سکے گا (یہ منصب قیادت کا اعزاز ہے) عبدالدار مناصب چھیننے کے درپے..... اس کے بعد جب عبدالدار اور اس کا بھائی عبد مناف مر گئے تو عبد مناف کی اولاد نے ارادہ کیا کہ اپنے چچا عبدالدار کی اولاد سے یہ سارے مناصب چھین لئے جائیں۔ بنی عبد مناف میں ہاشم، عبد شمس اور مطلب تھے۔ یہ سب کے سب ایک ہی ماں کی اولاد تھے، ان کی ماں یعنی عبد مناف کی بیوی عاتکہ بنت مرہ تھیں، ان کا ایک بھائی نوفل تھا جس کی ماں (یعنی عبد مناف کی دوسری بیوی) واقعہ بنت حرم تھیں۔

بنی عبدالدار کے خلاف حلف..... بنی عبد مناف نے بنی عبدالدار سے یہ تمام مناصب چھیننے کا ارادہ کر کے ان سے جنگ کرنے کا فیصلہ کیا۔ بنی عبد مناف نے خوشبو سے بھرا ہوا ایک پیالہ نکالا اور اسے اپنے حامیوں کے لئے حرم میں باب کعبہ کے پاس رکھ دیا۔ پھر سب نے اپنے ہاتھ اس پیالہ میں ڈبوئے اور انہوں نے ان کے حلیفوں اور حامیوں نے (ایک دوسرے کی مدد کا) حلف اٹھایا۔ پھر معاہدہ کو مزید پختہ کرنے کے لئے سب نے کعبہ کو اپنے ہاتھوں سے چھوا۔ ان لوگوں کا نام مطہیین پڑا۔ یہ پیالہ ام حکیم بیضاء بنت عبدالمطلب نے نکالا تھا جو رسول اللہ ﷺ کی پھولی تھیں اور آنحضرت ﷺ کے والد عبد اللہ کی جڑواں بہن تھیں۔ انہوں نے وہ پیالہ جبر اسود پر رکھ کر کہا کہ جو شخص یہ خوشبو لگائے گا وہ ہم میں سے ہے۔ چنانچہ بنی عبد مناف کے ساتھ (ان کے حلیفوں) بنی زہرہ، بنی اسد ابن عبد العزیٰ، بنی تمیم ابن مرہ اور بنی حرت ابن فہر نے بھی اس سے خوشبو لگائی چنانچہ مطہیین میں قریش کے پانچ قبیلے تھے۔

بنی عبدالدار کا حلف..... اسی طرح بنی عبدالدار نے بھی اپنے حلیفوں کے ساتھ معاہدہ کیا۔ ان کے حلیفوں میں بنی مخزوم بنی سہم، بنی جمح اور بنی عدی ابن کعب تھے جنہوں نے حلف لیا کہ ہم ایک دورے کا ساتھ نہیں چھوڑیں گے اور ایک دوسرے سے غافل نہیں ہوں گے، ان کا لقب اس حلف کی وجہ سے احلاف پڑا۔ انہوں نے خون سے بھرا ہوا ایک پیالہ رکھا تھا جو انکے کاٹے ہوئے لونٹوں کا خون تھا۔ پھر انہوں نے کہا کہ جو شخص اس خون میں ہاتھ ڈال کر چائے گا وہ ہم میں سے ہے۔ چنانچہ سب لوگ اس میں ہاتھ ڈالتے اور پھر اسے چاٹتے ان کا لقب

لعقۃ الدم پڑا، ایک روایت ہے کہ جنہوں نے خون چانا اور لعقۃ الدم کھلائے وہ خاص طور پر بنی عدی ہیں۔
 مناصب کی تقسیم پر صلح..... پھر ان میں اس بات پر صلح ہو گئی کہ منصب سقایہ، منصب رفادہ اور منصب قیادہ بنی عبد مناف کے تئیں اور منصب حجابہ اور منصب لواء۔ بنی عبد الدار کے پاس رہے جبکہ دار الندوہ ان دونوں قبیلوں کے درمیان مشترک رہے۔ اس پر ان دونوں نے حلف اٹھایا۔ یہ بات میں نے مشرق میں دیکھی ہے جو آداب مشرق اور اس کے تمدن میں شامل ہے۔

(ایک روایت یہ ہے کہ) عبد مناف اپنے باپ قصی کی زندگی میں ہی زبردست شرف و منزلت کا مالک بن چکا تھا اور ہر طرف اس کا شہرہ ہو چکا تھا جبکہ قصی اپنے دوسرے بیٹے عبد الدار سے زیادہ محبت کرتا تھا، اس لئے اس نے چاہا کہ (اس کو ایسے منصب دے دوں جن سے) اس کی یاد باقی رہے۔ اس لئے اس نے عبد الدار کو منصب حجابہ، دار الندوہ اور منصب لواء، دے دیا اور عبد مناف کو منصب سقایہ، منصب رفادہ اور منصب قیادہ دے دیا۔

عبد الدار نے (اپنے آخری وقت میں اپنے منصوبوں میں سے) منصب حجابہ اپنے بیٹے عثمان کو دے دیا اور دار الندوہ اپنے دوسرے بیٹے عبد مناف ابن عبد الدار کو دے دیا (یہ عبد مناف دوسرے بیٹے جو عبد الدار کے بیٹے ہیں یعنی چچا اور بھتیجے کا نام ایک ہی تھا) پھر یہ منصب حجابہ عبد العزیٰ ابن عثمان ابن عبد الدار کو ملا اور اس کے بعد اس کے بیٹے کو۔

حرم میں پانی کا انتظام..... منصب سقایہ کے تحت کچھ مشکیں تھیں جو بیت اللہ کے صحن میں رکھی جاتی تھیں، ان میں میٹھا پانی لا کر بھرا جاتا تھا جو دور دراز کنودوں سے مختلف برتنوں میں بھر کر اونٹوں کے ذریعے مکے لایا جاتا تھا۔ یہ زمزم کا کنواں کھودے جانے سے پہلے کی بات ہے، کبھی کبھی ان میں کھجور اور کشمش بھی ڈال دی جاتی تھی، اس طرح حاجیوں کے لئے واپسی تک پانی کا انتظام کیا جاتا تھا۔

عبد المطلب کی نانہال سے مدد خواہی!..... اس منصب سقایہ اور منصب رفادہ پر عبد مناف کے بعد اس کے بیٹے ہاشم فائز ہوئے اور ان کے بعد ان کے بیٹے عبد المطلب۔ عبد المطلب نہایت باعزت اور فیاض تھے اور لوگ ان کا حکم مانتے تھے، قریش کے لوگ ان کی سخاوت کی وجہ سے انہیں فیاض کہنے لگے تھے۔ جب عبد المطلب بڑے ہو گئے تو یہ منصب سقایہ اور منصب رفادہ ان کو مل گئے (کیونکہ یہ مناصب ہاشم کی نوجوانی میں وفات کی وجہ سے ان کے بھائی یعنی عبد المطلب کے چچا مطلب کے پاس تھے) جب مطلب مر گئے تو عبد المطلب سے ان کے چچا نوفل ابن عبد مناف نے زبردستی ان کے مکانات وغیرہ چھین لئے۔ عبد المطلب نے اپنی قوم کے لوگوں سے درخواست کی کہ وہ ان کے چچا کے خلاف ان کی مدد کریں مگر قریش نے انکار کر دیا اور کہا کہ ہم تمہارے اور تمہارے چچا کے معاملے میں دخل نہیں دے سکتے۔ آخر عبد المطلب نے مدینے میں اپنی نانہال کے لوگوں یعنی بنی نجار کو لکھا میرے ساتھ میرے چچا نوفل نے یہ معاملہ کیا ہے، جب عبد المطلب کے ماموں ابو سعد ابن عدی ابن نجار کو بھانجے کا خط ملا تو وہ اسے پڑھ کر رونے لگا۔

نوفل کے خلاف بھانجے کی مدد..... پھر وہ اسی (۸۰) سواروں کو لے کر مدینے سے روانہ ہوا اور مکے پہنچا جہاں وہ ابطح میں ٹھہرا عبد المطلب نے اس سے ملاقات کی اور اسے گھر لے جانا چاہا۔ مگر ابو سعد نے کہا۔
 ”نہیں! خدا کی قسم اس وقت تک نہیں جب تک کہ میں نوفل سے نہ مل لوں۔“

عبدالمطلب نے ماموں کو بتلایا کہ میں اسے حجر اسود کے مقام پر قریش کے بزرگوں کے درمیان چھوڑ کر آ رہا ہوں۔ ابو سعد فوراً روانہ ہوا اور نوفل کے پاس پہنچ کر رکا۔ نوفل فوراً کھڑا ہو گیا اور اس نے کہا۔ ابو سعد! صبح بخیر۔ ابو سعد نے جواب دیا۔ تیرے لئے خدا نے صبح بخیر نہیں کی۔ یہ کہہ کر ابو سعد نے تلوار کھینچ لی اور کہا:-
”اس عمارت کے رب کی قسم! اگر تو نے میرے بھانجے کے مکانات واپس نہیں کئے تو میں اس تلوار کو تیرے خون سے رنگین کر دوں گا۔“

نوفل نے کہا کہ میں نے وہ مکانات واپس کر دیئے۔ اس بات پر قریش کے بزرگ گواہ ہوئے۔
اس کے بعد ابو سعد اپنے بھانجے عبدالمطلب کے مکان پر پہنچا اور وہاں تین دن ٹھہرا، پھر اس نے عمرہ کیا اور پیدینے واپس چلا گیا۔

بنی ہاشم و خزاعہ میں معاہدہ..... جب یہ واقعہ پیش آیا نو فل اور اس کی اولاد نے اپنے بھائی (یعنی نو فل کے بھائی) عبد شمس کی اولاد سے بنی ہاشم کے خلاف معاہدہ کیا اور بنی ہاشم نے بنی خزاعہ کے ساتھ بنی نو فل اور بنی عبد شمس کے خلاف معاہدہ کیا۔ بنی خزاعہ نے کہا کہ ہم عبدالمطلب کی حمایت کے زیادہ حقدار ہیں اس لئے کہ عبدالمطلب کے دادا عبد مناف کی ماں بنی خزاعہ کے سردار حلیل کی بیٹی تھی جیسا کہ گزر چکا ہے۔ چنانچہ بنی خزاعہ نے عبدالمطلب سے کہا کہ اٹھو ہم تمہارے ساتھ معاہدہ کرتے ہیں۔ یہ لوگ دارالندوہ میں داخل ہوئے اور انہوں نے حلف لے کر آپس میں معاہدہ کیا اور ایک تحریر اس طرح لکھی:-

تحریر معاہدہ..... اللہ کے نام کے ساتھ۔ اس بات پر بنی ہاشم اور بنی خزاعہ میں عمرو ابن ربیعہ کے لوگوں نے معاہدہ کیا کہ آپس میں ایک دوسرے کی اس وقت تک مدد اور ہمدردی کرتے رہیں گے جب تک کہ بحر صوفہ میں تری رہے اور جب تک کہ وہ شہیر پر سورج کی شعاعیں پڑتی رہیں اور جب تک کہ مرغزاروں میں اونٹ چرتے رہیں اور جب تک کہ کوہان اغشیان قائم ہیں اور جب تک کہ مکے میں لوگ عمرہ کرتے رہیں۔ ”ان سب چیزوں سے مراد ابد ہے (یعنی ہم لوگ ابد لا آباد تک ایک دوسرے کی مدد کرتے رہیں گے)۔“

سقایہ بنی عباس میں..... چارہ زمزم کھودے جانے کے بعد عبدالمطلب اس میں سے پانی لے کر منصب سقایہ کے حوضوں میں بھرا کرتے تھے اور اس میں کھجور اور کشمش ڈالا کرتے تھے۔ پھر ان کے بعد اس خدمت پر ان کے بیٹے ابوطالب کھڑے ہو گئے، پھر اچانک کچھ سال ایسے آئے کہ اس میں (تجارت میں نقصان ہو جانے کی وجہ سے) ابوطالب سخت مفلس اور تنگ دست ہو گئے انہوں نے اپنے بھائی عباسؑ سے اگلے حج کے موسم تک کے واسطے دس ہزار درہم قرض حاصل کئے اور اس سال میں حاجیوں کی خدمت پر سقایہ کے سلسلے میں یہ روپیہ خرچ کیا۔ جب اگلا سال آیا تو اس وقت بھی ابوطالب کے پاس روپیہ پیسہ بالکل نہیں تھا جس سے وہ اپنے بھائی عباسؑ کا قرض ادا کر دیتے انہوں نے عباسؑ سے کہا کہ مجھے چودہ ہزار درہم اگلے موسم حج تک کے وعدے پر اور دید اس وقت میں تمہاری کل رقم ادا کر دوں گا۔ حضرت عباسؑ نے کہا کہ اس شرط پر دے سکتا ہوں کہ اگر تم نے آئندہ موسم بھی قرض ادا نہ کیا تو تم منصب سقایہ میرے حوالے کر دو گے۔ ابوطالب اس پر تیار ہو گئے۔ جب اگلا سال آیا تو اس وقت بھی ابوطالب کے پاس اپنے بھائی کا قرض ادا کرنے کے لئے کچھ نہیں تھا، اس لئے انہوں نے منصب سقایہ ان کے حق میں چھوڑ دیا اس کے بعد سے منصب سقایہ حضرت عباسؑ اور ان کے بعد ان کے بیٹے حضرت عبد اللہ ابن عباسؑ کے پاس آیا۔ پھر یہ منصب خلیفہ سفاح کے زمانے تک بنی عباس ہی میں رہا۔ پھر

بنی عباس نے اس کو چھوڑ دیا۔

رفاد دیا حجاج کی مہمانداری..... منصب رفادہ حج کے زمانے میں لوگوں کی واپسی تک ان کے لئے کھانے کے انتظام کو کما جاتا تھا۔ قریش کے لوگ قصی کے زمانے میں اپنے مال میں سے ہر موسم حج میں ٹیکس کی رقم نکالتے تھے جو قصی کو دے دی جاتی تھی۔ اس رقم میں سے موسم حج میں کھانا تیار کیا جاتا اور حاجیوں میں ہر وہ آدمی جو غریب و نادار ہو پورے موسم حج میں یہاں سے کھانا کھاتا تھا۔

یہ منصب بنی ہاشم میں..... اس منصب پر قصی کے بعد اس کا بیٹا عبد مناف آیا پھر اس کے بعد عبد مناف کے بیٹے ہاشم کو یہ منصب حاصل ہوا، ان کے بعد ان کے بیٹے عبد المطلب کو پھر ان کے بیٹے ابوطالب کو حاصل ہوا۔ ایک روایت یہ ہے کہ (عبد المطلب کی طرف سے یہ منصب) ان کے بیٹے عباس کو ملا۔ اس کے بعد یہ منصب آنحضرت ﷺ کے زمانے میں اور آپ ﷺ کے بعد خلفاء راشدین کے زمانے میں اسی طرح باقی رہا۔ پھر اس کے بعد دور خلافت میں باقی رہا یہاں تک کہ بغداد سے خلافت ختم ہو کر مصر میں پہنچی۔

قیادت بنی امیہ میں..... منصب قیادت سے مراد قافلہ سالاری ہے۔ اس منصب پر عبد مناف کے بعد اس کا بیٹا عبد شمس فائز ہوا، اس کے بعد عبد شمس کا بیٹا امیہ، اس کے بعد اس کا بیٹا حرب پھر اس کا بیٹا ابوسفیان جو غزوات اور لڑائیوں میں فوج کی قیادت کیا کرتے تھے۔ چنانچہ انہوں نے ہی غزوہ احد اور غزوہ احزاب میں کفار کی فوج کی سالاری کی۔

اسی لئے (ایک دفعہ) ولید ابن عبد الملک نے خالد ابن یزید ابن معاویہ (جو ابوسفیان کی اولاد میں سے تھے) سے جب کہا کہ نہ تم قافلے کی سرداری کرتے ہو اور نہ فوج کی سالاری، تو خالد نے جواب دیا۔ ”کیا کہتے ہو، قافلے اور فوج (کی سرداری و سالاری) تو میرے صندوق ہیں (یعنی گھر کی چیزیں ہیں) میرے دادا ابوسفیان سردار قافلہ تھے اور میرے دادا عتبہ ابن ربیعہ سالار سپاہ تھے۔“

دار الندوہ اور اس کے آداب..... دار الندوہ سے مراد وہ عمارت ہے جہاں قریش کے لوگ اپنے معاملات کے متعلق مشورہ کرنے کے لئے جمع ہوا کرتے تھے۔ اس عمارت میں صرف وہ شخص داخل ہو سکتا تھا جس کی عمر چالیس سال ہو چکی ہے۔ جب کوئی لڑکی جوان ہو جاتی تھی تو دار الندوہ میں داخل ہوا کرتی تھی۔ پھر عبد الدار کی اولاد میں سے کوئی شخص اس کی قمیص پھاڑتا اور پھر خود اس کو وہی قمیص پہناتا۔

قصی کے بنائے ہوئے قوانین..... یہ قصی کی قائم کی ہوئی سنت تھی۔ چنانچہ کوئی شخص قریش کی کسی عورت سے سوائے قصی کے گھر یعنی دار الندوہ کے کہیں نکاح نہیں کر سکتا تھا۔ نہ کسی جنگ کا جھنڈا سوائے دار الندوہ کے کہیں تیار کیا جاسکتا تھا۔ نہ قریش کی کسی جوان ہونے والی لڑکی کو دار الندوہ کے سوا کہیں قمیص پہنائی جاسکتی تھی۔ پہلے اس کی قمیص پھاڑی جاتی اور پھر (بنی عبد الدار میں سے کوئی شخص) اپنے ہاتھ سے وہ قمیص اس کو پہناتا۔ قصی کے مرنے کے بعد قریش کے لوگ اس کے طریقوں کو ایک دین کی طرح اختیار کئے ہوئے تھے جس کا اتباع سب پر ضروری تھا۔

حکیم اور اس منصب کی فروختگی..... دار الندوہ بنی عبد الدار میں اولاد در اولاد رہا۔ یہاں تک کہ حکیم ابن حزام کے ہاتھوں میں آیا۔ حکیم نے اسلام قبول کرنے کے بعد دار الندوہ کو ایک لاکھ درہم میں فروخت کر دیا۔ اس پر حضرت عبد اللہ ابن زبیرؓ نے حکیم ابن حزام کو ملامت کی اور کہا کہ تم اپنے باپ دادا کی عزت و عظمت کو

فروخت کر رہے ہو۔ حضرت حکیمؒ نے انہیں جواب دیا:-

انمول خرید و فروخت..... ”اب سوائے تقویٰ (یعنی اللہ کے خوف کے) سب عزتیں اور اعزاز ختم ہو چکے ہیں، میں نے خدا کی قسم اس دارالندوہ کو زمانہ جاہلیت میں شراب کے ایک منکے کے بدلہ میں خریدا تھا (اشارہ ہے اپنے اجداد میں قسّی کی طرف جس نے ابوغبخان سے یہ دارالندوہ شراب کے ایک منکے کے بدلے میں خریدا تھا جیسا کہ گزر چکا ہے) اور اب میں نے اس کو ایک لاکھ درہم میں بیچ دیا ہے اور میں تمہیں گواہ کر کے کہتا ہوں کہ اس کی تمام قیمت اللہ کی راہ میں خرچ کروں گا۔ اب بتاؤ کہ ہم میں سے کون کھائے میں رہا؟“

قصی اور شیعوں کی دلیل..... ایک کمزور روایت ہے کہ قصیؒ ہی قریش کو جمع کرنے والا ہے۔ اسی لئے اس سے پہلے لوگوں میں کسی کی اولاد کو قریشی نہیں کہا جاتا۔ یہ روایت رافضیوں کی طرف منسوب ہے مگر یہ بالکل غلط روایت ہے۔ اس روایت کے ذریعہ دراصل شیعوں کا مقصد یہ ہے کہ حضرت ابو بکر صدیقؓ اور حضرت عمر فاروقؓ کے متعلق ثابت کریں کہ وہ قریش میں سے نہیں تھے اور اس لئے ان دونوں حضرات کو امامت عظمیٰ یعنی خلافت پر کوئی حق نہیں تھا۔ کیونکہ آنحضرت ﷺ کا فرمان ہے کہ امام یعنی قوم کے سردار ہمیشہ قریش میں سے ہونے چاہئیں۔ اسی طرح ایک دوسرے قول میں آپ ﷺ نے قریش سے فرمایا کہ اس معاملے میں (یعنی سرداری میں) تم لوگ زیادہ حقدار ہو جب تک کہ تم حق پر رہو، الّا یہ کہ تم لوگ ہی حق کا راستہ چھوڑ دو۔

(اگر اس روایت کو صحیح مانا جائے تو حضرت ابو بکرؓ اور حضرت عمرؓ قریش میں سے نہیں رہتے) کیونکہ ان دونوں کا نسب رسول اللہ ﷺ سے قصیؒ کے بعد جا کر ملتا ہے۔ حضرت ابو بکرؓ کا نسب آنحضرت ﷺ سے مرہ پر جا کر ملتا ہے جیسا کہ آگے آئے گا (مرہ، قصیؒ کے اجداد میں سے ہے) تیم ابن مرہ اور حضرت ابو بکر صدیقؓ کے درمیان پانچ پشتیں ہیں۔ حضرت عمرؓ کا سلسلہ نسب کعب پر جا کر آنحضرت ﷺ سے ملتا ہے جیسا کہ آگے آئے گا۔ اور حضرت عمرؓ اور کعب کے درمیان سات پشتیں ہیں۔

ابن کلاب

قصیؒ بیٹا ہے کلاب کا۔ کلاب کا نام حکیم تھا۔ ایک روایت ہے کہ اس کا نام عروہ تھا۔ اس کا لقب کلاب (بمعنی کتے) اس لئے پڑا کہ یہ شکار کا بہت شوقین تھا اور اس کا اکثر شکار کتوں کے ذریعہ ہوا کرتا تھا۔ یہ آنحضرت ﷺ کی والدہ حضرت آمنہ کا تیسری پشت کا دادا ہے۔ اس طرح کلاب پر پہنچ کر آنحضرت ﷺ کے والد اور والدہ کا نسب ایک ہو جاتا ہے۔

ابن مرہ

کلاب بیٹا ہے مرہ کا۔ یہ حضرت ابو بکرؓ کا چھٹی پشت میں دادا ہے اور امام مالکؒ اور حضور ﷺ کا نسب مرہ پر جا کر ان سے مل جاتا ہے۔

ابن کعب

کعب اور جمعہ کا دن..... مرہ بیٹا ہے کعب کا۔ یہ حضرت عمرؓ کا ساتویں پشت میں دادا ہے۔ کعب اپنی قوم کو یوم عروبہ میں جمع کیا کرتا تھا یعنی یوم رحمت جس کو یوم جمعہ کہتے ہیں۔ کہا جاتا ہے کہ کعب پہلا آدمی ہے جس نے اس دن کا نام یوم جمعہ رکھا کیونکہ اس دن قریش کے لوگ اس کے پاس جمع ہوا کرتے تھے۔ لیکن حدیث میں ہے کہ زمانہ جاہلیت میں عرب کے لوگ یوم جمعہ کو یوم عروبہ کہا کرتے تھے اور اللہ تعالیٰ کے یہاں اس

دن کا نام یوم جمعہ ہے۔ ابن حجرؒ کہتے ہیں کہ یوم عروبہ کا نام یوم جمعہ اسلام کے آنے سے پہلے تک نہیں رکھا گیا اس سلسلے میں جو بحث ہے وہ آگے آئے گی۔

آنحضرت ﷺ کے متعلق پیشین گوئیاں..... قریش کے لوگ کعب کے پاس جمع ہوتے وہ ان کو نصیحت کرتا اور ان کو آنحضرت ﷺ کے ظہور کے متعلق یاد دلاتا، وہ ان کو بتلاتا کہ آنحضرت ﷺ اس کی ولادت میں سے ہوں گے۔ کعب لوگوں کو حکم دیتا کہ (آپ ﷺ کی بعثت و ظہور کے بعد) وہ آپ کی پیروی کریں۔ وہ کہتا کہ تمہارے لئے ایک عظیم خبر آئے گی اور ایک کریم نبی ﷺ ظاہر ہوں گے، وہ ان کے سامنے شعر پڑھا کرتا جن کا آخری حصہ یہ تھا۔

عَلٰی غَفْلَةٍ يَّاتِي النَّبِيُّ مُحَمَّدٌ
فِي خَيْرٍ اَخْبَاراً صَدُوقٌ خَيْرُهَا

جہالت اور بے خبری کے دور میں محمد رسول اللہ ﷺ تشریف لائیں گے اور اس طرح خبریں بتلائیں گے جس طرح ایک جاننے والا بتلایا کرتا ہے۔
کعب یہ شعر بھی پڑھا کرتا

يَا لَيْتَنِي شَاهِدُ فَجْوَاءَ دَعْوَتِهِ
حِينَ الْعَشِيرَةِ تَبْغِي الْحَقَّ خَذْلَانًا

کاش میں ان کی دعاؤں کا اثر اس وقت دیکھنے والوں میں ہوتا جبکہ قبیلہ سحائی کو رسوا کرنے کی کوشش میں ہوتا۔

کعب اور آنحضرت ﷺ کے درمیان فاصلہ..... کعب اور آنحضرت ﷺ کے درمیان پانچ سو ساٹھ سال کا فاصلہ ہے امتاع میں ہے کہ پانچ سو بیس سال کا فاصلہ ہے۔ کیونکہ درحقیقت پانچ سو ساٹھ سال کا فاصلہ کعب کی موت اور عام الفیل کے درمیان میں ہے (یعنی ہاتھیوں والا سال جس میں شاہ ابرہہ نے ہاتھیوں کی فوج کے ساتھ مکے پر چڑھائی کی تھی اس کو عام الفیل کہتے ہیں۔ اسی سال اس واقعہ کے بعد آنحضرت ﷺ کی ولادت باسعادت ہوئی یہ آنحضرت ﷺ کی ولادت کا سال ہے۔ اسی طرح ابو نعیم نے دلائل النبویہ میں بھی ذکر کیا ہے

کعب کی نصیحتیں..... کہا جاتا ہے کہ کعب پہلا آدمی ہے جس نے ”آما بعد“ کہا (یہ کلمہ عربی میں آغاز تحریر یا تقریر کے وقت حمد و صلوة کے بعد استعمال کیا جاتا ہے) وہ کہا کرتا تھا:-

”آما بعد! سنو اور سمجھو اور جانو اور یاد رکھو کہ تاریک راتیں، ایک روایت میں ہے کہ راتیں چادر کی طرح ہیں اور خشک اور روشن دن اور زمین کا بچھونا اور آسمان کی پھٹت اور پہاڑوں کو (زمین کے لئے) میخیں اور کیلیں اور ستاروں کو (مسافروں کی رہنمائی کی علامتیں) (خدا نے بنائی ہیں) اور پچھلے بعد والوں ہی کے جیسے ہیں، پس اپنے رشتہ داروں کا خیال رکھو، اور اپنے سرالی رشتہ داروں کی حفاظت کرو اور اپنی پونجی کو بڑھاؤ (آخرت کا) گھر تمہارے سامنے ہے اور خیال اور اندازہ اس کے خلاف ہے جو تم کہتے ہو۔“

کعب کی موت سے سن و تاریخ..... کعب کو اس کے بلند مرتبے اور شان کی وجہ سے کعب کہا جاتا تھا۔ اس لئے کہ ہر وہ چیز جو اونچی اور بلند ہو کعب کہلاتی ہے، اسی وجہ سے کعب کو کعبہ کہا جاتا ہے۔ کعب کے اسی بلند مرتبے اور عظمت شان کی وجہ سے عربوں نے اس کی موت سے تاریخ کا حساب کرنا شروع کر دیا تھا۔ پھر جب

عام فیل آیا تو لوگوں نے اس سے تاریخ کا حساب کیا (کیونکہ عرب کے لئے یہ ایک عظیم اور بہت اہم واقعہ تھا) پھر عام فیل کے بعد عبدالمطلب کی موت سے بھی تاریخ جاری کی گئی (کیونکہ عبدالمطلب اپنے مرتبے اور عظمت کے لحاظ سے بہت افضل تھے اس لئے ان کی موت بھی ایک ایسا اہم حادثہ ثابت ہوئی کہ لوگ اس سے اپنے معاملات میں تاریخ کا حساب کرنے لگے)

ابن لوی

کعب بیٹا ہے لوی کا۔ اس کو ہمزہ کے ساتھ زیادہ پڑھا جاتا ہے (اور بغیر ہمزہ کے بھی یعنی واؤ پر زبر کے ساتھ) اس کی تصغیر کے سبب میں اختلاف ہے۔

ابن غالب ابن فہر

فہر قریش کا مورث اعلیٰ..... لوی بیٹا ہے غالب کا اور غالب بیٹا ہے فہر کا۔ فہر نام اس کے باپ نے رکھا تھا۔ کیونکہ قریش کے معنی ہیں تلاش کرنا۔ ایک روایت یہ ہے کہ فہر اس کا لقب ہے اور اس کا نام قریش ہے۔ مناسب یہی معلوم ہوتا ہے کہ فہر لقب ہو اور قریش نام ہو کیونکہ قریش کے معنی ہیں تلاش کرنا، کیونکہ مؤثر خین کا قول ہے کہ اس کا نام قریش اس لئے رکھا گیا کہ وہ تلاش میں رہتا تھا کہ محتاج اور ضرورت مند آدمیوں کی ضرورت کا سراغ لگائے اور اس کی ضرورت کو اپنے مال سے ختم کر دے۔ اس کے بیٹے حاجیوں کی ضروریات کا سراغ لگایا کرتے تھے اور (اپنے پیسے سے) ان کی ضروریات پوری کیا کرتے تھے۔ اس لئے ان کا نام قریش پڑا۔ بعض مؤثر خین کا قول ہے کہ فہر پر قریش کا نسب جمع ہو جاتا ہے اکثر مؤثر خین کی رائے یہی ہے۔ زہر ابن بکار کہتے ہیں کہ قریش کے اور دوسرے نسب داں اس بات پر متفق ہیں کہ قریش فہر سے ہی پھیلے ہیں (یعنی فہر قریش کا مورث اعلیٰ ہے) یہ فہر حضرت ابو عبیدہ ابن جراح کا چھٹی پشت میں داوا ہوتا ہے۔

فہر کا کارنامہ اور عظمت..... یمن کا حسان ابن عبد کلال، بنی حمیر اور دوسرے قبائل کے ساتھ یمن سے مکے آیا تھا تاکہ کعبے کے پتھر یمن لے جائے اور ان سے وہاں ایک بیت (بیت اللہ کی طرح کا) بنائے اور لوگوں کو اس کا حج کرنے کے لئے آنے کی دعوت دے۔ حسان آکر غلہ کے مقام پر ٹھہرا (فہر کو جب خبر ہوئی) تو اس نے عرب کے قبائل کو اکٹھا کیا اور حسان سے جنگ کرنے کے لئے نکلا، اس نے جنگ کی اور حسان کو گرفتار کر لیا حمیر اور دوسرے قبائل کے لوگ جو اس کے ساتھ آئے تھے شکست کھا کر چلے گئے۔ حسان تین سال تک قید رہا۔ پھر اس نے اپنی جان بخشی کے لئے بہت سا مال دو دولت دیا اور رہائی حاصل کی۔ وہ مکے اور یمن کے درمیان مر گیا، اس وقت سے عربوں پر فہر کی ہیبت بیٹھ گئی۔ لوگ اس کی عظمت کرنے لگے اور اس کا نام بہت بلند ہو گیا۔

فہر کی قیمتی نصیحت..... فہر کے جو قول نقل کئے جاتے ہیں ان میں سے ایک یہ ہے جو اس نے اپنے بیٹے غالب سے کہا تھا ”تھو ز مال جو تیرے ہاتھ میں ہے تیرے لئے اس زیادہ مال سے بہتر ہے جو تجھے ذلیل کرے چاہے وہ مال تیرا ہو ہی جائے۔“

ابن مالک

فہر بیٹا ہے مالک کا۔ اس کو مالک اس لئے کہا جاتا تھا کہ وہ عرب کا مالک ہو گیا تھا۔

ابن نصر

قبیلہ قریش کا بانی نصر..... مالک بیٹا ہے نصر کا اس کا لقب نصر اس کے حسن و جمال اور خوبصورتی کی وجہ سے

پڑا۔ اس کا نام قیس تھا۔ فقہاء کے نزدیک وہ قریش کا مورث اعلیٰ ہے۔ اسی لئے اس سے پہلوں میں سے کسی کی اولاد کو قریشی نہیں کہا گیا اور اس کی تمام اولاد کو جن میں سے ایک مالک اور اس کی اولاد میں قریشی کہا جاتا تھا چنانچہ آل حضرت ﷺ سے قریش کے بارے میں سوال کیا گیا تو آپ نے فرمایا کہ قریش نضر کی اولاد میں ہیں لیکن اس بنیاد پر کہ قریش کا مورث اعلیٰ ہے جیسا کہ پہلے بیان ہوا تھا۔ مالک اور اس کی اولاد (یعنی قریش کے علاوہ دوسری اولاد) اور قریش کا دوا نضر اور اس کی اولاد قریش میں سے نہیں رہتے (کیونکہ اگر قریش کو جو نضر کا پوتا ہے قریش کا مورث اعلیٰ مان لیا جائے تو اس کے بھائی باپ، چچا اور دادا کو قریشی نہیں کہا جاسکتا)۔

ابن کنانہ

کنانہ ایک بلند مرتبہ انسان..... نضر بیٹا ہے کنانہ کا۔ اس کو کنانہ اس لئے کہا جاتا ہے کہ وہ ہمیشہ اپنی قوم کے لئے ایک پردہ بنا رہا۔ ایک روایت کے مطابق (اس لئے کنانہ کہا گیا کہ) وہ اپنی قوم کی پردہ پوشی کرتا رہا اور ان کے اسرار اور رازوں کی حفاظت کرتا رہا۔ یہ ایک نیک اور عظیم المرتبت بزرگ تھا۔ اس کے علم اور بزرگی کی وجہ سے عرب اس کی زیارت کے لئے حاضر ہوا کرتے تھے۔ وہ کہا کرتا تھا کہ :

نبی کے متعلق پیش گوئی..... ”وقت آگیا ہے کہ مکے سے ایک نبی ظاہر ہو گا جس کا نام احمد ہو گا، وہ لوگوں کو اللہ کی طرف، اور بھلائی، احسان اور شریفانہ اخلاق کی طرف بلائے گا، تمام اس کی پیروی کرنا اس سے تمہاری عزت اور شرف میں اضافہ ہو گا۔ اور جو کچھ وہ لے کر آئے اس کو مت جھٹلانا اس لئے کہ وہ حق اور سچائی ہو گی۔“

کنانہ کا قول زریں..... ابن وحیہ کہتے ہیں کہ کنانہ تنہا کھانا کھانے کو ناپسند کرتا تھا (جس کی وجہ اس کی سخاوت و فیاضی تھی) اگر کبھی ساتھ کھانے کو کوئی شخص نہیں ملتا تھا تو ایک لقمہ کھاتا اور دوسرا ایک پتھر پر ڈالتا جاتا تھا جو اس نے اپنے سامنے رکھا ہوا تھا، ایسا وہ تنہا کھانے کو ناپسند کرنے کی وجہ سے کرتا تھا۔ اس کے جو اقوال نقل کئے جاتے ہیں ان میں سے ایک یہ ہے کہ :

”اکثر ظاہری صورت باطن کے خلاف ہوتی ہے جو اپنے حسن کی وجہ سے دھوکہ دیتی ہے لیکن اس کے نتائج کی برائی معلوم ہو جاتی ہے۔ اس لئے ظاہری صورت سے بچو اور حقیقت کی تلاش کرو۔“

ابن خزیمہ ابن مدرکہ

مدرکہ میں نور نبی کی جھلک..... کنانہ بیٹا ہے خزیمہ کا اور خزیمہ بیٹا ہے مدرکہ کا۔ مدرکہ کا نام عمرو ہے۔ اس کو مدرکہ اس لئے کہا گیا کہ ہر وہ عزت و عظمت جو اس کے آباء و اجداد میں تھی اس نے حاصل کر لی تھی (مدرکہ پانے اور حاصل کرنے والے کو کہتے ہیں) مدرکہ میں آنحضرت ﷺ کا نور جھلکتا تھا شاید اس سے مراد یہ ہے کہ آپ ﷺ کے نور کا عکس مدرکہ میں نظر آتا تھا۔

ابن الیاس

مدرکہ بیٹا ہے الیاس کا۔ اس لفظ میں الف کے نیچے زیر ہے۔ ایک روایت ہے کہ الف پر زبر ہے اور ایک روایت ہے کہ یہ ہمزہ وصل ہے۔ اس قول کی نسبت جمہور کی طرف ہے۔

کبیر قوم..... کہا جاتا ہے کہ اس کا نام الیاس اس لئے ہوا کہ اس کے باپ مضر کی بہت عمر آگئی تھی مگر اس کے کوئی اولاد نہیں ہوئی (الیاس کے معنی مایوسی کے ہیں) پھر اس عمر میں اس کے بیٹا ہوا جس کا نام اس نے الیاس رکھا۔

مقام ابراہیم دریافت کرنے والا..... الیاس کی حیثیت اپنی قوم میں بہت بڑی تھی۔ یہاں تک کہ عرب اس کو کبیر قوم اور سردار خاندان کہا کرتے تھے اور اپنا کوئی معاملہ بھی اس کے بغیر طے نہیں کرتے تھے۔ یہ پہلا آدمی ہے جس نے قربانی کا جانور بیت اللہ میں بھیجا۔ اور یہی وہ پہلا آدمی ہے جس نے مقام ابراہیم دریافت کیا جو طوفان نوح کے وقت بیت اللہ کے ساتھ غرق ہو گیا تھا الیاس نے اس کو بیت اللہ کے زاویہ میں رکھا۔ حیات الحیوان میں اسی طرح لکھا ہے اور یہ قابل غور ہے۔ حدیث میں آتا ہے کہ الیاس کو برامت کہو اس لئے کہ وہ مؤمن تھا۔ ایک روایت ہے کہ وہ قریش کا مورث اعلیٰ تھا اسی لئے اس سے پہلوں کی اولاد میں سے کسی کو قرشی نہیں کہا گیا۔ الیاس اپنی صلب (یعنی ریڑھ کی ہڈی نسل اور اولاد) میں سے آنحضرت ﷺ کے تلبیہ کی دعاء جو حج کے دوران کی معروف دعا ہے سنا کرتا تھا۔ ایک روایت ہے کہ وہ عرب میں ایسا تھا جیسے لقمان حکیم (مشہور دانشمند) اپنی قوم میں تھے۔ یہ پہلا آدمی ہے جو رسل کی بیماری میں مبتلا ہو کر مرا۔ جب اس کا انتقال ہوا تو اس کی بیوی نے جس کا نام خندف تھا، بے حد ماتم کیا اور اس کے بعد وہ چھت کے نیچے نہیں گئی یہاں تک کہ اس کا انتقال ہو گیا۔ خندف کے غم پر عربی میں ایک کہوت بھی ہے۔

ابن مضر

الیاس بیٹے ہیں مضر کے۔ کہا جاتا ہے کہ یہ قریش کے مورث اعلیٰ تھے اور اسی لئے ان سے پہلوں کی اولاد میں کسی کو قرشی نہیں کہا گیا۔ اس طرح قریش کے مورث اعلیٰ ہونے کے متعلق پانچ قول ہو گئے۔ ایک روایت قصی کے متعلق ہے، ایک نضر کے متعلق، ایک الیاس کے اور ایک مضر کے متعلق ہے۔ مضر الحمراء لقب کی وجہ..... ان کو مضر الحمراء بھی کہا جاتا تھا۔ اس لئے کہ جب انہوں نے اور ان کے بھائی ربیعہ نے اپنے باپ کا ترکہ تقسیم کیا یعنی نزار کا (جو ان کا باپ تھا) تم مضر نے سونالے لیا اس لئے ان کو مضر الحمراء کہا گیا اور ربیعہ نے مویشی وغیرہ لے لئے اس لئے ان کو ربیعۃ الفرس کہا گیا۔ مضر و ربیعہ مؤمن تھے..... حدیث میں آتا ہے کہ ربیعہ او مضر کو برامت کہو اس لئے کہ وہ دونوں مؤمن تھے۔ ایک روایت میں ہے کہ مضر کو برامت کہو اس لئے کہ وہ ملت ابراہیم پر تھا۔ ایک حدیث غریب ہے کہ مضر کو برامت کہو کیونکہ وہ دین اسماعیل پر تھا۔

مضر کے جو اقوال نقل کئے جاتے ہیں ان میں سے ایک یہ ہے کہ
”جو شخص برائی بوائے گا وہ ندامت اور شرمندگی کا پھل کاٹے گا۔“

(اقول۔ مؤلف کہتے ہیں) قریش کے کعبہ کی بنیاد رکھنے کے سلسلے میں ذکر آئے گا کہ انہیں اس میں چند تحریریں ملیں جو سریانی زبان میں تھیں ان میں سے ایک تحریر تھی جس میں لکھا تھا۔
”جس نے بھلائی بوائی وہ خوشی و خوش حالی کاٹے گا، اور جو برائی بوائے گا وہ ندامت کاٹے گا۔“
اس کے بعد پوری تحریر ہے جس کا ذکر آگے آئے گا۔

ابو عبیدہ بکری کہتے ہیں کہ مضر کی قبر روحاء کے مقام پر ہے اور زیارت گاہ ہے۔ روحاء کا مقام مدینے سے دو (۲) رات کی مسافت پر ہے۔ واللہ اعلم۔

حدی خوانی کا موجد..... مضر کی آواز بے حد سُرِیلی اور عمدہ تھی۔ یہ پہلے آدمی ہیں جنہوں نے اونٹوں کے لئے

۱۔ حدیث غریب اس کو کہتے ہیں جس کے راویوں کے سلسلے میں کسی جگہ صرف ایک ہی راوی ہو اور وہاں اس کے ساتھ کوئی دوسرا اس روایت میں شریک نہ ہو جبکہ بقیہ راویوں میں ہر جگہ ایک سے زائد راوی ہوں۔ مرتب

حدی خوانی کی (حدی خوانی کے متعلق آگے تفصیل آرہی ہے) ایک مرتبہ یہ گر پڑے جس سے ان کا ہاتھ ٹوٹ گیا تو وہ یہ کہہ کر چلانے لگے ہائے میرا ہاتھ! ہائے میرا ہاتھ! اس آواز پر وہاں چراگاہ سے اونٹ دوڑ آئے۔ جب وہ ٹھیک ہو گئے اور اونٹ پر سوار ہوئے تو انہوں نے حدی خوانی کی، ایک روایت یہ ہے کہ سب سے پہلا شخص جس نے حدی خوانی کا طریقہ شروع کیا مضر کا غلام تھا۔ مضر نے ایک دفعہ اس کے ہاتھ میں بہت زور سے مارا تو وہ چلانے لگا ہائے میرا ہاتھ! ہائے میرا ہاتھ! اس آواز کو سن کر چراگاہ سے اونٹ دوڑ آئے۔ کیونکہ حدی خوانی (یعنی اونٹوں کے لئے گانے) کے واسطے ضروری ہے کہ وہ سُریلی آواز میں ہو جس سے اونٹ مست ہو جاتے ہیں۔ اس کو سن کر اونٹ اپنی گردن لمبی کر لیتے ہیں اور حدی خوانی کرنے والے کی طرف بھاری بوجھ ہونے کے باوجود تیزی کے ساتھ کھینچے چلے آتے ہیں۔ چنانچہ کبھی تو یہ لمبے فاصلے بہت تھوڑی سی مدت میں طے کر لیتے ہیں اور کبھی ایک دن کی مسافت تین تین دن میں پوری کرتے ہیں۔ اس بارے میں ایک حکایت بھی مشہور ہے اس سلسلے میں جو کچھ ذکر کیا گیا ہے اس کی وجہ سے ہمارے ائمہ نے کہا ہے کہ حدی خوانی مستحب ہے۔

اذکار امام نووی میں تیز چلنے، طبیعت میں نشاط اور تازگی پیدا کرنے اور چلنے میں آسانی پیدا کرنے کے استحباب کے سلسلے میں ایک باب ہے۔ اس بارے میں بہت سی مشہور احادیث ہیں۔

ابن نزار

عربی تحریر کا موجود نزار..... مضر بیٹے ہیں نزار کے۔ نون پر زیر کے ساتھ۔ ان کی آنکھوں کے درمیان نور نبوی ﷺ نظر آتا تھا۔ یہ پہلے آدمی ہیں جنہوں نے صحیح انداز میں عربی تحریر لکھی۔ امام احمد بن حنبلؒ ان پر آکر رسول اللہ ﷺ کے نسب میں شریک ہوتے ہیں۔

ابن معد ابن عدنان

معلوم نسب نامہ کی حد..... نزار بیٹے ہیں معد کے اور معد بیٹے ہیں عدنان کے۔ یہاں تک وہ نسب ہے جس پر علماء انساب (نسب کے ماہر علماء) آنحضرت ﷺ کے نسب کے سلسلے میں متفق ہیں۔ امامت عظمیٰ کی شرط..... اسی وجہ سے ہمارے فقہاء کہتے ہیں کہ امام اعظم (یعنی امت کا قائد و رہنما) ہونے کے لئے شرط ہے کہ وہ قریشی ہو۔ اگر وہ ضروری شرائط جو امام اعظم میں ہونی چاہئیں قریشی میں نہ موجود ہوں تو پھر کنانی ہو۔ بعض حضرات نے کہا ہے کہ اس پر قیاس کرتے ہوئے کہا جاسکتا ہے کہ اگر (مطلوبہ شرائط کے ساتھ) کنانی شخص نہ ملے تو خزیمی ہونا چاہئے، اگر خزیمی نے ملے تو مدری کی ہو، اگر مدری کی نہ ہو تو الیاسی ہو، اگر الیاسی نہ ہو تو مضری ہو، اگر مضری نہ ہو تو نزاری ہو، اگر نزاری نہ ہو تو معدی ہو، اگر معدی نہ ہو تو عدنانی ہو اور اگر عدنانی نہ ہو تو حضرت اسماعیلؑ کی اولاد میں سے ہو۔ کیونکہ عدنان سے اوپر کوئی صحیح بات نہیں معلوم ہے اور عدنان سے حضرت اسماعیلؑ تک نسب کو محفوظ کرنا ممکن نہیں ہے۔

معد اور حضرت ارمیاء..... معد کو معد اس لئے کہا گیا کہ اس نے بنی اسرائیل کے خلاف زبردست جنگ و جدال کیا اور جب بھی کسی سے جنگ کی تو کامیاب و کامراں ہو کر لوٹا۔ بعض مؤرخین کہتے ہیں کہ کوئی عربی شخص نسب میں عدنان اور قحطان سے علیحدہ نہیں ہے۔ کہا جاتا ہے کہ عدنان کی اولاد کو قیس کہا جاتا تھا اور قحطان کی اولاد کو یمن کہا جاتا تھا۔

بجنت نصر سے معد کی حفاظت..... جب اللہ تعالیٰ نے عرب پر شاہِ بجنت نصر کو مسلط کیا تو اللہ نے حضرت

ار میاء کو حکم دیا کہ وہ معد ابن عدنان کو اپنے براق پر بٹھا کر وہاں سے لے جائیں تاکہ وہ اس مصیبت سے محفوظ رہے اور حق تعالیٰ نے فرمایا کہ میں اس کی پیٹھ سے ایک نبی کریم پیدا کروں گا جس پر رسالت کو ختم کروں گا۔ چنانچہ حضرت ار میاء نے ایسا ہی کیا اور معد کو وہاں سے شام لے گئے۔ وہاں وہ بنی اسرائیل کے درمیان پڑا بڑھا۔ پھر جب فتنہ دب گیا یعنی بخت نصر کی موت ہو گئی تو وہ عرب میں لوٹ آیا (حضرت ار میاء بنی اسرائیل کے ایک بنی ہیں۔ یہ مدتوں اپنی قوم کو تبلیغ حق کرتے رہے مگر قوم نے ان کی طرف توجہ نہ کی آخر مایوس ہو کر انہوں نے قوم کو چھوڑ دیا اور روپوش ہو گئے۔ پھر اللہ تعالیٰ نے شاہ بخت نصر کو اس قوم پر مسلط فرمایا اس نے ان سے جنگ کی اور بیت المقدس پر قبضہ کر کے اس کو تباہ و تاراج کر دیا) (تاریخ ابن سعید مغربی)

ار میاء اور بیت المقدس کی آباد کاری..... اس کے بعد اللہ تعالیٰ نے حضرت ار میاء کے پاس وحی نازل فرمائی کہ ہم بیت المقدس کو دوبارہ بسائیں گے تم وہاں جاؤ۔ یہ وہاں پہنچے۔ وہاں ان کے دل میں خیال آیا کہ اس تاراجی کے بعد یہ کیسے بے گار اور یہ مردے کیسے زندہ ہوں گے، اس کی بعد یہ ایک پتھر پر سر رکھ کر سو گئے۔ اللہ تعالیٰ نے ان کو دنیا ہی میں مردوں کے زندہ ہونے کا تماشہ دکھانے کا ارادہ کیا۔ چنانچہ یہ سو گئے اور اپنے پاس ہی اپنے کھانے پینے کا سامان رکھا اور وہیں اپنا سواری کا گدھا چھوڑ دیا، اس کے بعد اللہ کے حکم سے یہ سو (۱۰۰) برس کے بعد جا گئے۔ اللہ تعالیٰ نے ان سے پوچھا کہ کتنے دن سوئے۔ کہا ایک دن یا کچھ کم، اللہ تعالیٰ نے ان کو بتلایا کہ تم سو (۱۰۰) برس سوئے ہو مگر اپنے کھانے پینے کا سامان دیکھو جو نہ سڑا نہ گلا۔ اور گدھے کو دیکھو کہ کس طرح ہم اس کی ہڈیوں کو ترتیب دے کر اور اس پر گوشت چڑھا کر اس کو پھر زندہ کر دیں گے۔ انہوں نے کہا کہ میں یقین رکھتا ہوں کہ اللہ تعالیٰ ہر چیز پر پوری قدرت رکھتا ہے (یہ پورا واقعہ قرآن مجید میں سورہ بقرہ پ ۳ رکوع ۲ میں اس آیت میں ذکر ہے اَوَكَا لَّذِيْنَ مَوَّعَلٰی قَرِيْنَهٗ الْخَبْرُ یہ بھی کہا جاتا ہے کہ یہ قصہ حضرت عزیر کا ہے مگر صحیح یہ ہے کہ یہ حضرت ار میاء کا واقعہ ہے تاریخ ابوالفداء جز ۳/۳۲

معد و عدنان کا دور..... عدنان حضرت عیسیٰ کے زمانے میں تھا۔ ایک روایت ہے کہ حضرت موسیٰ کے زمانے میں تھا۔ حافظ ابن حجر کہتے ہیں کہ یہی والی ہے (یعنی موسیٰ کے زمانے میں ہونا) طبرانی میں ابوالامہ بابلی سے جو بات نقل کی گئی ہے اس سے پہلا قول (یعنی عیسیٰ کے زمانے میں ہونے کا) کمزور ہو جاتا ہے کیونکہ بابلی نے کہا کہ میں نے رسول اللہ ﷺ کو یہ فرماتے ہوئے سنا کہ جب معد ابن عدنان کی اولاد چالیس آدمیوں تک پہنچ گئی تو یہ موسیٰ کی جماعت پر جا پڑے اور انہیں لوٹ لیا۔ حضرت موسیٰ نے ان کے لئے بددعا فرمائی تو اللہ تعالیٰ نے ان پر وحی نازل فرمائی کہ ان کے لئے بددعاء مت کرو اس لئے کہ ان سے ایک نبی اُمّی پیدا ہوں گے جو بشر و نذیر ہوں گے (یعنی جنت کی بشارت دینے والے اور جہنم کے عذاب سے ڈرانے والے) الحدیث۔ اس کے بعد یہ بات ممکن نہیں ہے کہ معد عیسیٰ کے زمانے تک زندہ رہا ہو۔ یہ ایک حقیقت ہے جس میں کوئی اختلاف نہیں کہ عدنان حضرت اسمعیل نبی اللہ کی اولاد میں سے ہے جن کو اللہ تعالیٰ نے قوم جرہم اور قوم عمالیق اور قبائل یمن کی طرف ان کے والد حضرت ابراہیم کے زمانے میں بھیجا تھا۔ اسی طرح حضرت اسمعیل کے بھائی حضرت اسحاق کو اہل شام کی ہدایت کے لئے بھیجا تھا اور ان کے بیٹے حضرت یعقوب کو حضرت ابراہیم کی زندگی میں کنعان کے باشندوں کی ہدایت کے لئے بھیجا تھا۔ اس طرح یہ تینوں بزرگ حضرت ابراہیم کی زندگی میں کنعان کے باشندوں کی ہدایت کیلئے بھیجا تھا۔ اس طرح یہ تینوں بزرگ حضرت ابراہیم کے زمانے میں پیغمبر ہوئے۔ بعض مؤرخین

کہتے ہیں کہ حضرت موسیٰ کافر عون عمالیق میں سے تھا اور ان ہی میں سے حضرت یوسف کافر عون ریان ابن ولید تھا۔ ابراہیمؑ اور آنحضرت ﷺ کی درمیانی پشتیں..... حضرت اسماعیلؑ اپنے باپ کی اکلوتی اولاد تھے جو اس وقت پیدا ہوئے جبکہ ان کے والد کی عمر ستر سال ہو چکی تھی۔ حضرت اسماعیلؑ مقام رملہ اور مقام ایلیا کے درمیان پیدا ہوئے۔ عدنان اور اسماعیلؑ کے درمیان چالیس (۴۰) باپ یعنی پشتیں ہیں، ایک روایت کے مطابق سینتیس (۳۷) باپ ہیں مگر ابو حیانؒ نے نہر میں لکھا ہے کہ حضرت ابراہیمؑ آنحضرت ﷺ کے اکتیسویں (۳۱) دادا تھے۔ یہاں تک ابو حیان کا حوالہ ہے۔

حضرت اسماعیلؑ اور عربی زبان..... یہ بات ظاہر ہے کہ آدمؑ کی اولاد میں حضرت اسماعیلؑ پہلے آدمی ہیں جن کا نام اسماعیلؑ رکھا گیا۔ عبرانی زبان میں اس کے معنی اللہ کے فرمانبردار بندے کے ہیں اور اسماعیلؑ پہلے آدمی ہیں جنہوں نے عربی زبان یعنی فصیح و بلیغ عربی بولی ورنہ عربی زبان کی اصل بنی جرہم میں سے ہے۔ پھر اللہ تعالیٰ نے حضرت اسماعیلؑ کو الہام کے ذریعہ فصیح و بلیغ اور صاف عربی سکھلائی اور وہ یہ زبان بولے۔

حدیث میں ہے کہ پہلے آدمی جو فصیح و بلیغ اور صاف عربی روانی کے ساتھ بولے حضرت اسماعیلؑ ہیں جن کی عمر اس وقت چودہ سال کی تھی۔

حضرت ابراہیمؑ کی مکے میں آمد..... بعض مؤرخین لکھتے ہیں کہ حضرت ابراہیمؑ ہاجرہ اور ان کے بیٹے اسماعیلؑ کو لے کر براق کے ذریعہ آئے اور اپنے ساتھ پانی کا مشکیزہ اور کھجور کا تھیلا لائے۔ جب انہوں نے ان دونوں کو مکے کے علاقے میں اتار دیا اور واپس جانے لگے تو حضرت ہاجرہ ان کے پیچھے چلتے ہوئے کہتی تھیں:-
”کیا اللہ تعالیٰ نے آپ کو حکم دیا ہے کہ آپ مجھے اور اس بچے کو اس وحشت ناک ویرانے میں چھوڑ دیں جہاں کوئی دوست اور غمگسار نہیں ہے؟“

حضرت ابراہیمؑ نے فرمایا کہ ”ہاں!“ حضرت ہاجرہ نے کہا کہ ”تب وہ ہمیں ضائع نہیں ہونے دے گا۔“
ہاجرہ ویران صحرائیں..... حضرت ہاجرہ کھجور کھا کر اور پانی پی کر گزارہ کرتی رہیں یہاں تک کہ پانی ختم ہو گیا۔ الحدیث حضرت ابراہیمؑ نے ان دونوں کو وہاں حجر اسود کی جگہ پر اتارا تھا۔ یہ واقعہ اس وقت کا ہے جب حضرت ابراہیمؑ اپنی عمر کے سو (۱۰۰) سال پورے کر چکے تھے۔

یعر ب ایمن اور ملک یمن..... یہ روایت کہ حضرت اسماعیلؑ پہلے آدمی ہیں جنہوں نے فصیح عربی زبان بولی، اس روایت کے خلاف نہیں ہے کہ عربی میں بات کرنے والا آدمی یعر ب ابن قحطان ہے۔ قحطان پہلا آدمی ہے جس کو ”ابیت اللعن“ کہا گیا (یعنی تو ملامت سے محفوظ کر دیا گیا، یہ عرب کا ایک محاورہ ہے جس کا استعمال سب سے پہلے قحطان پر کیا گیا) اور ”الغم صباحاً“ کہا گیا (یعنی صبح بخیر عربوں کا قدیم سلام ہے) اس یعر ب کو ایمن بھی کہا گیا (یعنی برکت والا) اس لئے کہ پیغمبر خدا حضرت ہوؤ نے اس سے کہا تھا کہ تم میرے بیٹوں میں سب سے زیادہ برکت والے ہو۔

ملک یمن کا نام یمن اسی لئے پڑا کہ ایمن وہاں جا کر اتر ا تھا۔ یہ پہلا آدمی ہے جس نے اشعار اور رجز کہے (رجز شاعری کی وہ قسم ہے جس کے ذریعہ سپاہیوں کو جنگ پر ابھارا جاتا ہے) ایک روایت یہ ہے کہ یمن کو یمن اس لئے کہا گیا ہے کہ وہ کعبہ کے یمن یعنی دائیں جانب ہے۔

کہا جاتا ہے کہ پہلے آدمی جنہوں نے عربی میں تحریر لکھی حضرت اسماعیلؑ ہیں۔ صحیح یہ ہے کہ جس

نے پہلی بار عربی میں تحریر لکھی وہ نزار ابن معد ہے جیسا کہ بیان ہو چکا ہے۔

کلام عربی اور آدم و اسماعیل..... ایسے ہی یہ روایت کہ فصیح عربی میں بولنے والے پہلے آدمی اسماعیل ہیں، اس روایت کے خلاف نہیں ہے کہ پہلی بار حضرت آدم نے جنت میں عربی بولی کیونکہ جب ان کو زمین پر اتارا گیا تو یہاں وہ سریانی زبان بولے۔ روایت ہے کہ سریانی زبان کا نام سریانی اس لئے پڑا کہ اللہ تعالیٰ نے حضرت آدم کو یہ زبان فرشتوں سے مخفی رکھ کر سکھائی اور ان کو اسی زبان میں کلام کرایا۔

بارہ اہم کے زبانوں صحیفے اور آدم..... ایک روایت ہے کہ پہلے آدمی جنہوں نے عربی، فارسی، سریانی، عبرانی اور بقیہ بارہ زبانوں یعنی حمیری، یونانی، رومی، قبلی، بربری، اندلسی، ہندی اور چینی زبانوں میں صحیفے تحریر کئے وہ حضرت آدم ہیں۔ انہوں نے یہ صحیفے مٹی پر لکھے اور اس پکا دیا۔ جب طوفان نوح میں زمین غرق ہوئی تو اس کے بعد ہر قوم کو ایک ایک صحیفہ مل گیا اور انہوں نے اس کو لکھا۔ حضرت اسماعیل کو صحیفہ عربی ملا۔ اور جہاں تک یہ روایت ہے کہ پہلے آدمی جنہوں نے قلم سے لکھا وہ اور لیں ہیں تو اس سے مراد خط رمل ہے۔ (رمل ایک علم ہے جس میں ریت پر لکیریں کھینچ کر آئندہ کے احوال معلوم کرتے ہیں۔ یہاں مقصد یہ ہے کہ حضرت اور لیں سب سے پہلے لکھنے والے اس لحاظ سے ہیں کہ انہوں نے سب سے پہلے علم رمل کے زائچے بنائے اس لحاظ سے نہیں کہ انہوں نے قلم سے تحریر لکھی)۔

عربی محضہ اور عربی عاربہ..... ایک روایت ہے کہ جس نے عربی محضہ میں بات کی وہ اسماعیل ہیں۔ عربی محضہ قریش کی عربی ہے جس میں قرآن مجید نازل ہوا۔ قحطان اور حمیر کی عربی اسماعیل سے پہلے کی ہے۔ جو قحطان اور حمیر کی عربی بولتا ہے اس کو عرب عاربہ (یعنی خالص عربی لوگ) کہا جاتا ہے اور اسماعیل کی عربی بولنے والے کو عرب مستعربہ (یعنی عربوں میں داخل ہونے والے لوگ) کہا جاتا ہے یہی حجاز اور وہاں والوں کی زبان ہے۔ ایک قول ہے کہ جو اچھی طرح عربی بول سکتا ہے وہ فارسی نہ بولے کیونکہ یہ نفاق کا بیج بولتی ہے۔

اصحاب کھف کی زبان..... بعض مؤرخین کہتے ہیں کہ اصحاب کھف تمام کے تمام نبی (یعنی غیر عرب میں سے) تھے مگر وہ صرف عربی زبان میں ہی بات کرتے تھے۔ ان حضرات کو وزراء المہدی کہا جاتا ہے (اصحاب کھف بادشاہ دقیانوس کے وزیر تھے اور مؤمن تھے۔ کہا جاتا ہے کہ وزراء المہدی ایک ایسا لفظ ہے جس میں تمام اصحاب کھف کے ناموں کے پہلے حروف جمع کر دیئے گئے ہیں مگر ان حضرات میں سے جن چند کے نام احقر کو یاد ہیں غالباً ان سب کے حروف اس میں نہیں پائے جاتے۔ مثلاً مرنوٹش، مصلینا، چرواہا، غالیاس، کتا، قطمیر، اس بادشاہ کا نام دقیانوس تھا جس کے یہ وزیر تھے)۔

عربوں میں آنحضرت ﷺ کی فصاحت..... لوگوں میں مشہور ہے کہ آنحضرت ﷺ نے فرمایا کہ میں حرف ضاد بولنے والوں میں سب سے زیادہ فصیح ہوں۔ اس میں ”بولنے والوں“ سے مراد ایسی جمع ہے جس کی کوئی اصل نہیں ہے (یعنی عام عربی بولنے والے مراد ہیں جس کا مطلب عرب ہیں) معنی کے لحاظ سے یہ درست ہے اس لئے کہ معنی یہ ہوں گے کہ میں عربوں میں سب سے زیادہ فصیح ہوں۔ کیونکہ صرف عرب ہی حرف ضاد بولتے ہیں ورنہ یہ حرف ان کے علاوہ کسی کی زبان میں نہیں پایا جاتا۔

حضرت اسماعیل اور گھوڑے سواری..... اسماعیل پہلے انسان ہیں جنہوں نے گھوڑے پر سواری کی۔ اس وقت تک گھوڑے وحشی جانوروں میں سے تھے اسی لئے ان کو عرب کہا گیا یا اس بناء پر جو آگے بیان ہوگی۔

گھوڑے سواری کے لئے حکم نبوی ﷺ..... آنحضرت ﷺ نے فرمایا ”گھوڑوں پر سواری کرو اس لئے کہ وہ تمہارے باپ اسماعیل کی میراث ہیں۔“

ایک روایت ہے کہ اللہ تعالیٰ نے اسماعیلؑ پر وحی نازل فرمائی کہ وہ مقام اجیاد کی طرف جائیں، یہ ایک مشہور مقام ہے اور اس کا نام اجیاد اس لئے پڑا کہ یہاں قبیلہ عمالقہ کے سو (۱۰۰) نہایت اجیاد یعنی بہترین آدمی قتل ہوئے تھے (چنانچہ اسماعیلؑ کو حکم دیا گیا کہ اجیاد پہنچ کر) دعاء مانگو تمہارے پاس خزانہ آئے گا۔ حضرت اسماعیلؑ اجیاد گئے۔ اللہ تعالیٰ نے ان کو ایک دعاء الہام کی انہوں نے وہ دعاء مانگی تو سر زمین عرب پر کوئی گھوڑا ایسا باقی نہیں رہا جو ان کے پاس نہ پہنچ گیا ہو اور ان کے سامنے سر جھکا کر اپنے آپ کو ان کے حوالے نہ کر دیا ہو، انکو اللہ تعالیٰ نے اسماعیلؑ کے لئے ذلیل اور تابع کر دیا تھا۔ اس لئے ان گھوڑوں پر سواری کیا کرو اور انہیں چارہ کھلایا کرو کیونکہ وہ باعیت خیر و برکت ہیں اور تمہارے باپ اسماعیلؑ کی میراث ہیں۔“

گھوڑے کی تخلیق اور برکات..... حافظ سیوطیؒ نے گھوڑوں سے متعلق اپنی ایک کتاب میں جس کا نام ”خبر الذیل فی علم الخلیل“ ہے ذکر کیا ہے۔ نیز ”عراس“ میں بھی ہے کہ جب اللہ تعالیٰ نے گھوڑے کو پیدا کرنے کا ارادہ فرمایا تو جنوب کی ہواؤں سے ارشاد فرمایا کہ میں تجھ سے ایک مخلوق پیدا کرنے والا ہوں اس کو میرے تابع دار بندوں کیلئے عزت بنا دے اور میرے دشمنوں کیلئے ذلت کا سبب کر دے اور میری اطاعت کرنے والوں کیلئے حسن و زینت بنا دے۔ جنوب کی ہوا نے عرض کیا کہ جو کچھ آپ کرنا چاہتے ہیں کیجئے۔ اس قادر مطلق نے ایک مٹھی مٹی اٹھائی اور گھوڑے کو تخلیق فرمایا۔ پھر اس سے ارشاد فرمایا کہ میں نے تجھے عربی بنا کر پیدا کیا ہے اور تیری پیشانی میں خیر و برکت جمادی ہے اور نعمتوں کو تیری پیٹھ پر جمع کر دیا ہے، اور تیرے اوپر تیرے مالک کو مہر بان کر دیا ہے، اور تجھے ایسا بنایا ہے کہ تو بغیر پروں کے اڑے گا، پس تو مقصد حاصل کرنے کے لئے بھی ہو گا اور بھاگنے کے لئے بھی ہو گا۔

حضرت سلیمانؑ کا گھوڑا..... وہب سے روایت ہے کہ سلیمانؑ سے کہا گیا کہ ایک سیاہ اور سفید داغوں والا گھوڑا ہے جس کے پر ہیں جن سے وہ اڑتا ہے اور فلاں پانی پر اترتا ہے۔ سلیمانؑ نے شیاطین سے فرمایا کہ اسے میرے پاس لاؤ۔ وہ گئے اور انہوں نے اس چشمے میں جس پر وہ پانی پینے کے لئے اترتا تھا شراب ڈال دی، اس گھوڑے نے جب وہ پانی پیا تو وہ مدہوش ہو گیا انہوں نے اس کو باندھ لیا اور سدھلایا یہاں تک کہ وہ مانوس ہو گیا۔ حضور ﷺ کا خزانہ بردار گھوڑا..... کہا جاتا ہے کہ ممکن ہے یہ وہی گھوڑا ہو جس کے متعلق آنحضرت ﷺ نے فرمایا ”مجھے ساری دنیا کی کنجیاں ایک سیاہ اور سفید گھوڑے پر لاد کر دی گئیں جس کو جبرئیلؑ میرے پاس لے کر آئے تھے۔“

حضرت آدمؑ کی پسند اور گھوڑا..... ایک روایت ہے کہ جب اللہ تعالیٰ نے حضرت آدمؑ کے سامنے اپنی تمام مخلوقات پیش کیں تو ان سے ارشاد فرمایا کہ میری مخلوقات میں سے جو چیز بھی تو چاہے اسے پسند کر لے۔ آدمؑ نے گھوڑے کو پسند کر لیا، اس پر ان سے فرمایا گیا، تو نے وہ چیز پسند کر لی جو تیرے لئے اور تیری اولاد کے لئے عزت ہے جب تک وہ موجود رہیں گے یہ بھی موجود رہے گی اور جب تک وہ باقی رہیں گے یہ بھی باقی رہے گی ابد لا آباد تک ہمیشہ ہمیشہ کے لئے۔

گھوڑے کی تخلیق آدمؑ سے پہلے..... یہ بات واضح ہے کہ گھوڑے، آدمؑ سے پہلے پیدا کئے گئے۔ امام سبکیؒ

سے دریافت کیا گیا کہ آیا گھوڑے آدم سے پہلے پیدا کئے گئے یا بعد میں اور آیا نہ پہلے پیدا کئے گئے یا مادہ۔ انہوں نے جواب دیا کہ ہم اس بات کو مانتے ہیں کہ گھوڑے حضرت آدم سے پہلے پیدا کئے گئے اس لئے کہ چوپائے جمہرات کے روز پیدا کئے گئے ہیں اور آدم جمعہ کے دن عصر کے بعد پیدا کئے گئے ہیں، نیز یہ کہ نہ چیزیں مادہ سے پہلے پیدا کی گئیں جس کی دو جہیں ہیں۔ ایک تو یہ کہ نہ اشرف ہوتا ہے مادہ سے اور دوسرے یہ کہ نہ کی حرارت مادہ کے مقابلے میں زیادہ قوی ہوتی ہے، اسی وجہ سے حضرت آدم کی تخلیق حضرت حوا سے پہلے ہوئی۔ یہ بات قابل غور ہے۔

گھوڑے کے اعضاء..... امام سیبکی نے ذکر کیا ہے کہ گھوڑے کے بیس عضو ہوتے ہیں اور ان میں سے ہر عضو کا نام کسی نہ کسی پرندے کے نام پر ہے۔ اس بات کو اصمعی نے بھی ذکر کیا ہے اور ان ناموں کو بیان کیا ہے۔ ان ناموں میں سے کچھ یہ ہیں :-

ان کے ناموں کی ندرت..... کرگس، شتر مرغ، قطاط (ایک پرندے کا نام) مکھی، چڑیا، کوا، گدھ اور شکر۔ کہتے ہیں کہ حیوان میں کچھ تو اعضاء بارہ یا سہ (ٹھنڈے خشک) ہوتے ہیں جیسے ہڈیاں۔ یہ سودا ویت کے قائم مقام ہوتی ہیں۔ کچھ اعضاء بارہ رطبہ (ٹھنڈے تر) ہوتے ہیں جیسے دماغ۔ یہ بلغم کے قائم مقام ہوتا ہے۔ کچھ اعضاء حارہ یا سہ (گرم خشک) ہوتے ہیں جیسے قلب جو صفراء کا قائم مقام ہوتا ہے اور کچھ اعضاء حارہ رطبہ (گرم تر) ہوتے ہیں جیسے جگر جو خون کے قائم مقام ہوتا ہے (طبی اصطلاح میں یہ چار خلطیں یعنی سودا، صفراء، بلغم اور دم انسان کا مزاج بناتی ہیں)۔

گھوڑوں پر حضور ﷺ کی شفقت..... حضرت انسؓ فرماتے ہیں کہ آنحضرت ﷺ کو غورتوں کے بعد سب سے زیادہ شفقت گھوڑوں پر تھی۔

گھوڑوں کی دعاء..... ایک روایت ہے کہ کوئی رات ایسی نہیں ہوتی جس میں گھوڑا یہ دعا نہیں مانگتا کہ :- ”خدا یا تو نے مجھے ابن آدم کے لئے مسخر کیا ہے (یعنی مجھے اس کا غلام بنایا ہے) اور میرا رزق اس کے ہاتھ میں دے دیا ہے۔ اے اللہ! پس تو مجھے اس کے لئے اس کے گھر والوں اور اولاد سے زیادہ محبوب بنا دے۔“ کسی دانشمند سے سوال کیا گیا کہ کون سا مال سب سے زیادہ باعزت اور اشرف ہے۔ اس نے کہا کہ گھوڑا۔ اسی لئے کہا جاتا ہے کہ گھوڑے کی پیٹھ پناہ ہے اور اس کا پیٹ خزانہ۔

بحر ظلمات کے گھوڑے..... حدیث میں ہے کہ سکندر ذوالقرنین نے جب ظلمات کے (اندھیرے) راستے سے آب حیات کی تلاش میں جانے کا ارادہ کیا تو اس نے پوچھا کہ کون سا چوپایہ رات میں سب سے زیادہ دیکھ سکتا ہے۔ لوگوں نے کہا گھوڑا۔ پھر اس نے پوچھا کہ کون سا گھوڑا۔ لوگوں نے کہا مادہ۔ پھر اس نے پوچھا کہ کون سی مادہ سب سے زیادہ دیکھ سکتی ہے، لوگوں نے کہا کہ جواب تک بیانی نہ ہو۔ اس پر ذوالقرنین نے اپنے لشکر میں سے اسی قسم کے چھ ہزار گھوڑے جمع کئے۔

حضرت اسماعیلؑ اور عربی کمان..... اللہ تعالیٰ نے حضرت اسماعیلؑ کو قوس عربی یعنی کمان دی تھی وہ جس چیز پر بھی (اس سے) تیر چلاتے تھے نشانہ پر لگتا تھا۔ حدیث میں ہے کہ اے اسماعیلؑ کی اولاد تیر اندازی کیا کرو اس لئے کہ تمہارے باپ اسماعیلؑ تیر انداز تھے۔

تیر اندازی کے لئے حکم نبوی ﷺ..... یہ بات آپ ﷺ نے اس جماعت سے کہی جو تیر اندازی کا مقابلہ کر رہی تھی۔ آپ ﷺ وہاں سے گزرے، آپ ﷺ نے فرمایا کہ یہ کھیل بہت عمدہ ہے۔ یہ بات آپ ﷺ نے دو

تین مرتبہ فرمائی۔ بعض روایات میں اس میں یہ اضافہ بھی ہے کہ ”تم تیر چلاؤ اور میں فلاں جماعت کی طرف سے شریک ہوتا ہوں۔“

تیر افگنی حضور ﷺ کا محبوب شغل..... پھر آپ ﷺ ان میں سے ایک فریق کے ساتھ شریک ہو گئے (آپ ﷺ کے شریک ہونے کے بعد انہوں نے تیر اندازی بند کر دی تو) آپ ﷺ نے فرمایا کیا بات ہے تم نے تیر چلانا بند کر دیا۔ انہوں نے جواب دیا رسول اللہ ﷺ ہم کیسے تیر چلائیں آپ ﷺ ان کے ساتھ ہیں جب وہ ہم پر تیر چلاتے ہیں۔ آپ ﷺ نے فرمایا اچھا تم تیر چلاؤ میں تم سب کے ساتھ ہوں۔

اس حدیث کو بخاری نے نقل کیا ہے بیہقی نے دلائل النبوة میں اس حدیث میں یہ اضافہ بھی نقل کیا ہے کہ وہ اس پورے دن تیر اندازی کرتے رہے اور آخر میں برابری پر کھیل ختم ہوا کوئی بھی دوسرے کو شکست نہ دے سکا۔

ایک حدیث ہے کہ میرے نزدیک سب سے زیادہ محبوب کھیل گھوڑے سواری اور تیر اندازی ہیں (لوگو!) تیر اندازی اور گھوڑے سواری کیا کرو اور تمہارا تیر اندازی کرنا مجھے گھوڑی سواری سے بھی زیادہ پسند ہے۔ بہترین کھیل..... ایک حدیث میں ہے کہ اللہ تعالیٰ کے نزدیک بہترین کھیل گھوڑے سواری کرنا اور تیر اندازی ہیں۔

ایک روایت ہے کہ آدمی جو کچھ بھی کھیلتا ہے سب لغو ہے سوائے کمان سے تیر اندازی کے اور اپنے گھوڑے کو سدھانے کے یا اپنی بیوی کے ساتھ دل لگی کرنے کے اس لئے کہ یہ ان کا (یعنی بیویوں کا) حق ہے۔ تیر افگنی کی فضیلت..... ایک حدیث ہے کہ اپنی اولاد کو سیر و سیاحت اور تیر اندازی سکھلاؤ۔ ایک روایت میں ہے کہ اپنی اولاد کو تیر اندازی سکھلاؤ اس لئے کہ یہ دشمن کی شکست ہے۔ یہ بھی حدیث میں آتا ہے کہ تیر اندازی سیکھو اس لئے کہ دو (۲) نشانوں کے درمیان جو جگہ ہے وہ جنت کے باغوں میں سے ایک باغ ہے۔

تیر افگنی کی تعلیم کا حکم..... ایک حدیث مرفوعہ ہے کہ بیٹے پر باپ کا حق ہے کہ اس کو لکھنا سکھائے۔ سیاحت کی تعلیم دے اور تیر اندازی سکھلائے۔

ایک حدیث میں ہے کہ جس نے تیر اندازی سیکھی اور پھر اسے بھلا دیا تو وہ ہم میں سے نہیں ہے۔ ایک روایت میں اس طرح ہے کہ (جس نے تیر اندازی سیکھ کر بھلا دی) اس نے ایک نعمت کو ٹھکرادیا۔

حافظ ابن سیوطی کہتے ہیں کہ تیر اندازی سے متعلق بہت احادیث ہیں۔ اور کہتے ہیں کہ میں نے تیر اندازی سے متعلق ایک کتاب مرتب کی ہے جس کا نام ”غرس الانشاب فی الرمی بالنتخاب“ رکھا ہے۔

تیر افگنی بہ نیت جہاد مسنون..... عراقس میں ذکر ہے کہ حضرت اسماعیل شکار کے بہت شوقین تھے خاص طور سے پرندوں کے شکار کے اور گھوڑے سواری کے، اسی طرح تیر اندازی کے اور زور آزمائی کے۔ تیر اندازی میں اگر جہاد کی تیاری کی نیت کر لی جائے تو یہ سنت ہے کیونکہ باری تعالیٰ کا ارشاد ہے۔

۱۔ حدیث مرفوعہ اس حدیث کو کہتے ہیں جس کے راویوں کا سلسلہ براہ راست حضور ﷺ تک پہنچتا ہو اور جس کی سند خود آنحضرت ﷺ پر جا کر ختم ہوتی ہو۔ مرتب۔

وَاعِزُّوا لَهُم مَّا اسْتَطَعْتُمْ مِنْ قُوَّةٍ الْخ (آیتہ)

(ترجمہ) اور ان کافروں کے لئے جس قدر تم سے ہو سکے ہتھیار سے اور پلے ہوئے گھوڑوں سے سامان درست رکھو۔ (سورہ انفال پ ۱۰ ار کو ع ۳)۔

نیز آنحضرت ﷺ کا فرمان ہے :-

”زور و طاقت تو تیر اندازی میں ہی ہے۔“

اس میں یہ اشکال ہو سکتا ہے کہ زور و طاقت کے اظہار کے لئے تو اور بھی بہت طریقے ہیں صرف تیر اندازی کو ہی طاقت کا ذریعہ کیوں بتلایا گیا ہے مگر اس کا یہ سبب نہیں کہ صرف یہی ایک ذریعہ طاقت ہے بلکہ یہ پسندیدگی کا اظہار ہے چنانچہ مؤلف اس بات کو محسوس کر کے لکھتے ہیں کہ (یہ ایسا ہی ہے جیسا کہ آپ نے فرمایا کہ حج عرفات میں قیام کا نام ہے) اس کا یہ مطلب نہیں کہ حج صرف وقوف عرفات کا نام ہے کیونکہ حج تو طواف، سعی اور رمی وغیرہ سب چیزوں کے مجموعہ کا نام ہے اس لئے یہ صرف اہمیت کا اظہار ہے۔

حضرت ابن عباسؓ نے **وَاعِزُّوا لَهُم مَّا اسْتَطَعْتُمْ مِنْ قُوَّةٍ** کی تفسیر میں تیر اندازی، تلوار چلانا اور ہتھیاروں کا ذکر کیا ہے۔ حافظ سیوطیؒ سے پوچھا گیا کہ کیا (جو نسخہ مترجم کے پاس ہے مصر کا طبع شدہ ہے مگر مطبع کا نام نہیں ہے اس میں یہ عبارت ہمیں آکر بغیر خبر کے ختم ہو گئی ہے چھاپنے اور تصحیح کرنے والوں نے بھی اس غلطی کو محسوس کیا اور کتاب کے حاشیہ پر اس نقص کے متعلق نوٹ دیا ہے۔ کتب خانہ دارالعلوم دیوبند میں اس کتاب کا مطبع ازہری کا بھی ایک نسخہ ہے جو اس نسخے سے مختلف ہے جو مترجم کے پاس ہے مگر یہ عبارت اس میں بھی اسی طرح ناقص ہے اور تصحیح کرنے والے نے اس میں بھی حاشیہ پر اس کے متعلق نوٹ دیا ہے) طبری اور مسعودی نے اپنی تاریخ میں جو ذکر کیا ہے کہ قوس عربیہ (کمان) سے سب سے پہلے جس شخص نے تیر اندازی کی وہ حضرت آدمؑ ہیں۔

آدمؑ کی قوس عربی اور جبرئیلؑ..... اس کا واقعہ یوں ہے کہ جب جنت سے اتار دیئے جانے کے بعد اللہ تعالیٰ نے حضرت آدمؑ کو کھیتی باڑی کا حکم دیا اور انہوں نے کھیتی شروع کی تو اللہ تعالیٰ نے دو (۲) پرندے بھیج دیئے۔ جو بیج حضرت آدمؑ کھیت میں ڈالتے یہ پرندے اس کو (مٹی میں سے) نکال کر کھا لیتے۔ حضرت آدمؑ نے اس تکلیف پر اللہ تعالیٰ سے فریاد کی تو ان کے پاس جبرئیلؑ آئے ان کے ہاتھ میں ایک کمان تھی ایک تانت تھی اور دو تیر تھے۔ آدمؑ نے پوچھا کہ یہ کیا ہے اے جبرئیلؑ! حضرت جبرئیلؑ نے ان کو کمان دی اور کہا کہ یہ اللہ کی قوت ہے، پھر تانت دی اور کہا کہ یہ اللہ کی شدت ہے پھر دونوں تیر دیئے اور کہا کہ یہ اللہ کا غلبہ ہے۔ اس کے بعد حضرت جبرئیلؑ نے آدمؑ کو تیر اندازی سکھلائی۔ پھر آدمؑ نے دونوں پرندوں پر تیر چلایا اور انہیں مار دیا۔ حضرت آدمؑ نے ان دونوں تیروں کو اپنی تنہائی میں ہتھیار بنائے رکھا۔ اور جب (تنہائی سے) کو حشت ہوتی تو یہ تیر ان کی دلجوئی کا سامان بنتے۔ (یہی قوس عربیہ یعنی کمان عربی ہے) پھر یہ قوس عربیہ ابراہیمؑ خلیل اللہ کے پاس پہنچی، پھر ان کے بیٹے حضرت اسماعیلؑ کے پاس پہنچی۔ یہ روایت اس بات کو ظاہر کرتی ہے کہ ابراہیمؑ کی کمان وہی ہے جو آدمؑ کو جنت سے بھیجی گئی تھی اور انہوں نے اس کو ابراہیمؑ کے لئے ذخیرہ کر دیا تھا۔

حضرت ابراہیمؑ کی کمان..... یہ بات بعض دوسرے مؤرخین کے قول کے خلاف ہے جو یہ کہتے ہیں کہ ابراہیمؑ کی کمان اس (یعنی آدمؑ کی کمان) کے علاوہ ہے اور یہ حضرت ابراہیمؑ کے لئے جنت سے بھیجی گئی تھی۔ اس

کا جواب حافظ سیوطیؒ نے اس طرح دیا ہے کہ میں نے (اس مسئلہ کے متعلق) تاریخ طبری میں حضرت آدمؑ و حضرت ابراہیمؑ کی تاریخ ذیل بھی مکر اس میں یہ روایت نہیں ملی۔ اس کا نتیجہ ہونا بعید بھی نہیں ہے کیونکہ اللہ تعالیٰ نے حضرت آدمؑ کو ساری چیزیں سکھلائی تھیں۔

اولین کمان ساز ابراہیمؑ..... ذکر کیا گیا ہے کہ ابن ابی الدنیا نے اپنی تیر اندازی سے متعلق کتاب میں ضحاک ابن مزاحم کے واسطے سے بیان کیا ہے جنہوں نے حضرت ابن عباسؓ سے روایت کیا ہے کہ ابن عباسؓ نے فرمایا پہلے آدمی جنہوں نے کمانیں بنائیں حضرت ابراہیمؑ ہیں انہوں نے حضرت اسماعیلؑ اور حضرت اسحاقؑ کے لئے دو (۲) کمانیں بنائیں اور وہ دونوں ان سے تیر اندازی کیا کرتے تھے۔

حضرت اسحاقؑ اور قوم لوطؑ..... یہ بات گزر چکی ہے کہ حضرت ابراہیمؑ کے یہاں حضرت اسحاقؑ کی پیدائش اسماعیلؑ کے تیرہ سال بعد اور ایک روایت کے مطابق چودہ سال بعد ہوئی۔ حضرت اسحاقؑ کی والدہ سارہ کے یہاں اسحاقؑ کا حمل اس رات میں ٹھہرا جس میں اللہ تعالیٰ نے قوم لوط کو تباہ کیا۔ اس وقت سارہ کی عمر نوے (۹۰) سال تھی۔

جامع ابن شداد میں مرفوعاً روایت ہے کہ قوم لوطؑ میں لواطت (یعنی ہم جنسی) کا فعل بد مردوں کے مقابلے میں عورتوں میں چالیس سال پہلے پیدا ہو گیا تھا۔ پھر اس کے بعد عورتیں عورتوں سے جنسی تسکین حاصل کرنے لگیں اور مرد مردوں سے۔ آخر اللہ تعالیٰ نے ان سب لوگوں کو تباہ کر دیا۔ کہا جاتا ہے کہ قوم لوط کا یہ فعل بد (یعنی ہم جنسی) جانوروں میں سوائے گدھے اور خنزیر کے اور کوئی نہیں کرتا۔ اور جس نے سب سے پہلے قوس فارسی و کمان فارسی کو اختیار کیا وہ نمرود ہے۔ ان دونوں روایتوں میں مطابقت قابل غور ہے۔ یہ بھی کہا جاتا ہے کہ ان میں کوئی تضاد نہیں ہے کیونکہ ممکن ہے کہ ابراہیمؑ وہ پہلے آدمی ہوں جنہوں نے ان قوموں کے ختم ہو جانے کے بعد پہلی بار قوسیں بنائی ہوں اس طرح یہ اولیت اضافی ہو جاتی ہے۔

بنی اسماعیل میں خالد نبی..... یہ تو معلوم ہے کہ حضرت اسماعیلؑ حضرت ابراہیمؑ کے بیٹے ہیں عربوں میں سے حضرت اسماعیلؑ کے بعد سوائے آنحضرت کے کوئی نبی بھی مستقل شریعت لے کر نہیں آیا۔ جہاں تک خالد ابن سنان کا تعلق ہے جیسا کہ بعض روایات ہیں تو وہ بنی اسماعیل میں سے ہیں۔ مگر بعض مؤرخین کہتے ہیں کہ بنی اسماعیل میں آنحضرت ﷺ سے پہلے سوائے خود حضرت اسماعیلؑ کے کوئی نبی نہیں ہوا۔ البتہ جو ہوئے وہ مستقل شریعت لے کر نہیں آئے بلکہ حضرت عیسیٰؑ کی شریعت کو برقرار رکھنے کے لئے آئے۔

حضرت خالد اور عرب کی آگ..... حضرت خالدؑ کے اور عیسیٰؑ کے درمیان تین سو سال کا فاصلہ ہے۔ یہ حضرت خالد وہی ہیں جنہوں نے وہ آگ بجھائی تھی جو مکے اور مدینے کے درمیان جنگل میں اچانک بھڑک اٹھی تھی اور قریب تھا کہ مجوسیوں یعنی آتش پرستوں کی طرح عرب بھی اس آگ کی پوجا کرنے لگتے۔ اس کے شعلے (اتنے بلند ہوتے تھے کہ) آٹھ رات کے فاصلے تک سے نظر آتے تھے۔ کبھی کبھی اس میں سے ایک گردن باہر نکلتی اور وہ زمین کی طرف جاتی اور جو چیز وہاں ہوتی اسے کھا لیتی تھی اللہ تعالیٰ نے حضرت خالد ابن سنان کو اس آگ کے بجھانے کا حکم دیا۔ یہ آگ ایک کنویں میں سے نکلا کرتی تھی اور پھر پھیل جایا کرتی تھی۔ چنانچہ جب آگ نکلی اور اس کے شعلے پھیلے تو حضرت خالد ابن سنان اس کو (بجھانے کے لئے) مارتے جاتے تھے اور کہتے جاتے تھے۔

”دوب جا، دوب جا، سب نے ہدایت پالی۔“

اس کے ساتھ ہی آگ بجھتی جاتی تھی۔ یہاں تک کہ (بجھتے بجھتے) آگ کنویں میں اتر گئی۔ حضرت خالد اس کے پیچھے پیچھے کنویں میں اترے۔ کنویں کے اندر انہوں نے چند کتے دیکھے، انہوں نے ان کتوں کو بھی مارا اور آگ کو بھی مارا کر بجھا دیا۔

خالد کی بددعا اور آگ..... کہا جاتا ہے کہ اس آگ کے نکلنے کا سبب بھی خود حضرت خالد ہی تھے۔ کیونکہ انہوں نے جب اپنی قوم کو حق کی طرف بلایا تو قوم نے ان کو جھٹلایا اور کہا کہ تو ہمیں دوزخ کی آگ سے ڈراتا ہے اگر تو اس آگ کو ہم پر عذاب کی صورت میں پھیلا کر دکھلا دے تو ہم تیری اطاعت کر لیں گے۔ حضرت خالد نے وضو کیا اور اللہ سے دعاء کی۔

”اے اللہ! میری قوم نے مجھے جھٹلادیا ہے اور وہ اس وقت تک مجھ پر ایمان نہیں لائیں گے جب تک کہ تو اس آگ کو ان پر عذاب کی صورت میں نہ پھیلا دے۔ پس تو اس آگ کو ان کے لئے عذاب بنا دے۔“ (حضرت خالد کی اس دعاء پر) آگ نکل آئی تو لوگوں نے ان سے کہا اے خالد اس آگ کو ختم کر دو، ہم تم پر ایمان لائے۔ تب حضرت خالد نے اس آگ کو ختم کیا۔

خالد کا معجزہ..... کہا جاتا ہے کہ حضرت خالد کو جب پانی کی طلب ہوتی تھی تو وہ اپنا سر اپنے گریبان میں ڈالتے اور بارش ہونے لگتی اور اس وقت تک نہیں رکتی تھی جب تک کہ وہ اپنا سر نہیں اٹھا لیتے تھے۔ خالد کی بیٹی سے آنحضرت ﷺ کی ملاقات..... کہا جاتا ہے کہ ان کی صاحبزادی جو بوڑھی ہو چکی تھیں آنحضرت ﷺ کے پاس حاضر ہوئی تھیں۔ آنحضرت ﷺ نے بہت مہربانی کے ساتھ ان سے ملاقات فرمائی اور ان کی اتنی عزت افزائی کی کہ ان کے لئے اپنی چادر بچھا دی اور فرمایا۔

”میرے بھائی کی بیٹی کو مر حبا، خوش آمدید۔ اس نبی کی بیٹی کو مر حبا جس کو اس کی قوم نے ضائع کر دیا“ کیا عیسیٰ و آنحضرت ﷺ کے درمیان نبی نہیں..... اس کے بعد یہ خاتون مسلمان ہو گئیں۔ یہ حدیث مرسل ہے اور اس کے رجال (راوی) قابل اعتماد ہیں۔ مگر بخاری میں روایت ہے :-

”میں ابن مریم (یعنی حضرت عیسیٰ) سے دنیا اور آخرت میں سب سے زیادہ قریب ہوں اور میرے اور ان کے درمیان کوئی نبی نہیں ہے۔“

بعض حضرات کہتے ہیں کہ اس حدیث سے ان لوگوں کی بات غلط ثابت ہو جاتی ہے جو یہ کہتے ہیں کہ حضرت عیسیٰ اور آنحضرت ﷺ کے درمیان حضرت خالد ابن سنان نبی ہوئے ہیں۔ ایک بات یہ بھی کہی جاتی ہے کہ لفظ نبی سے آنحضرت ﷺ کی مراد وہ رسول ہے جو مستقل شریعت لے کر آیا ہو۔ اس کے بعد یہ اشکال نہیں رہتا جیسا کہ آپ کو معلوم ہے کہ خالد ابن سنان مستقل شریعت لے کر نہیں آئے تھے۔

ان کے درمیان چار نبی..... نہ اس دوسری روایت سے (کوئی مشکل پیدا ہوتی ہے) کہ میرے اور ان کے یعنی عیسیٰ کے درمیان نہ کوئی نبی ہے اور نہ رسول۔

مثلاً قوم رَس کے بنی حنظلہ..... نہ ہی بیضاوی کے اس کلام سے جو انہوں نے تفسیر کشاف سے لیا ہے کہ

۱۔ حدیث مرسل اس حدیث کو کہتے ہیں جس کی سند کے آخر میں تابعی کے بعد صحابہ میں سے کوئی راوی نہ ہو بلکہ سند تابعی تک پہنچ کر کہتی ہو۔ مرتب

حضرت عیسیٰ اور آنحضرت ﷺ کے درمیان چار نبی ہوئے ہیں تین بنی اسرائیل میں سے اور ایک عرب میں سے، وہ حضرت خالد ابن سنان ہیں اور ان کے بعد حضرت حنظلہ ابن صفوان ہیں جنہیں قوم رس کی طرف حضرت خالد کے سو سال بعد بھیجا گیا تھا۔ کیونکہ ممکن ہے کہ ان تینوں (اسرائیلی انبیاء) میں سے کوئی بھی مستقل شریعت لے کر نہ آیا ہو بلکہ حضرت عیسیٰ کی شریعت ہی کو پھیلانے اور برقرار رکھنے کے لئے آئے ہوں جیسے کہ خالد ابن سنان تھے۔

رس (جس سے قوم رس مشہور ہے) ایک کچا کنواں تھا۔ تفسیر کشاف میں اسی طرح ہے۔ مگر قاموس جیسے صحاح میں پختہ کنواں لکھا ہے۔

سرکش قوم اور حنظلہ کا قتل..... قوم رس نے حضرت حنظلہ کو قتل کر کے اس کنویں میں دھنسا دیا تھا۔ جب انہوں نے حضرت حنظلہ کو اس کنویں میں ڈال دیا تو اس کا پانی بہت نیچے گہرائی میں چلا گیا۔ نتیجہ یہ ہوا کہ سیرابی کے بعد وہ پیاسے ہو گئے، ان کے درخت سوکھ گئے اور پھل ختم ہو گئے۔ حالانکہ اس کنویں کا پانی اتنا ہوتا تھا کہ ان کی تمام ضرورتیں پوری ہو جاتی تھیں اور ساری زمینوں کو کافی ہو جاتا تھا۔ یہ قوم اس جگہ سے مانوس ہو چکی تھی مگر اب یہاں سے وحشت زدہ ہو گئے اور اجتماعیت اور یکجہایت کے بجائے وہ منتشر ہو گئے (کیونکہ پانی نہ ہونے کی وجہ سے لوگ یہاں سے ادھر ادھر دوسرے علاقوں میں چلے گئے تھے)۔

قوم پر عذاب کا پرندہ..... یہ لوگ یعنی قوم رس بتوں کو پوجنے والے تھے۔ اللہ تعالیٰ نے اس قوم کو ایک زبردست پرندے کے ذریعہ مصیبت میں مبتلا کیا جس کی گردن بہت لمبی تھی اور اس میں تمام رنگ تھے۔ یہ پرندہ قوم رس کے بچوں پر جھپٹتا تھا اور جب اس کو شکار نہیں ملتا تھا تو ان بچوں کو اچک کر لے جاتا تھا۔ اگر کوئی اس پرندے کو مارنے کے لئے اس پر جھپٹتا تو وہ اس بچے سمیت مغرب کی سمت جا کر غائب ہو جاتا تھا۔

عنقاء مغرب پرندہ..... اس پرندے کی گردن (عنق) کے لمبا ہونے اور اس کے مغرب کی طرف بھاگ جانے کی وجہ سے اس کو ”عنقاء مغرب“ کہا جانے لگا (لفظ عنقاء اردو زبان میں بھی مشہور ہے اور کافی استعمال ہوتا ہے جو چیز دستیاب نہیں ہوتی اس کو محاورہ کہتے ہیں کہ فلاں چیز عنقاء ہو گئی۔ اصل میں یہ پورا لفظ ”عنقاء مغرب“ ہے اور اس کی اصل یہی پرندہ ہے جس کی گردن بہت لمبی تھی۔ گردن کو عربی میں عنق کہتے ہیں اس لئے اس عجیب و غریب پرندے کا نام عنقاء یعنی گردن والا پڑ گیا اور چونکہ مغرب میں جا کر یہ غائب ہوتا تھا اس لئے مغرب کہا لیا مگر چونکہ اسے نہ کبھی کوئی پکڑ سکا اور نہ مار سکا بلکہ یہ ہمیشہ غائب ہو گیا اس لئے عرب وغیرہ میں عنقاء مغرب ایک فرضی پرندہ کا نام ہو گیا اور ہر اس چیز کے لئے استعمال ہونے کا جو دستیاب نہ ہو۔ اسی واقعہ کی نسبت سے یہ لفظ عربی میں مصیبت کے معنی میں بھی استعمال ہوتا ہے۔ مرتب)

نبی کو احسان کا صلہ..... اس مصیبت پر ان لوگوں نے حضرت حنظلہ سے فریاد کی۔ انہوں نے اللہ تعالیٰ سے اس پرندے کی ہلاکت کے لئے دعا مانگی تو اللہ تعالیٰ نے اس پر آسمانی بجلی گرا کر اسے ہلاک کر دیا اور اس کی نسل بھی نہیں چلی۔ حضرت حنظلہ کو اس بھلائی کا بدلہ ان کی قوم نے ان کو قتل کر کے اور جو واقعہ گزر چکا ہے اس کے ذریعہ دیا۔

بعض مؤرخین نے لکھا ہے کہ یہ حنظلہ بھی عرب تھے اور حضرت اسماعیل کی اولاد میں سے تھے۔ پھر میں نے ابن کثیر میں دیکھا جنہوں نے لکھا ہے کہ یہ حضرت حنظلہ حضرت موسیٰ سے پہلے کے زمانے میں

ہوئے ہیں۔

مثلاً حضرت دانیال نبی..... انہوں نے لکھا ہے کہ حضرت عمر ابن خطابؓ کے زمانے میں تستر فتح ہوا جو ایک مشہور شہر تھا۔ اس میں (فتح کرنے والوں کو) ایک تابوت ملا۔ ایک روایت کے مطابق ایک تخت ملا جس پر حضرت دانیال تھے۔ انہوں نے دیکھا کہ ان کی ناک ایک بالشت لمبی تھی۔ ایک روایت میں ہے کہ ایک ہاتھ لمبی تھی۔ ان کے سر ہانے ایک مصحف یعنی تحریر رکھی ہوئی تھی جس میں قیامت تک پیش آنے والے واقعات درج تھے۔ اور اس دن تک (یعنی جب یہ لاش دیکھی گئی) ان کی وفات کو تین سو سال گزر چکے تھے۔

ابن کثیرؒ کہتے ہیں کہ اگر ان کی وفات کو اتنی ہی مدت (یعنی تین سو سال) گزر چکی تھی تو وہ کوئی نبی نہیں ہو سکتے بلکہ کوئی نیک اور بزرگ آدمی ہوں گے اس لئے کہ عیسیٰ ابن مریمؑ اور آنحضرت ﷺ کے درمیان کوئی نبی نہیں گزرے ہیں جیسا کہ بخاری میں مذکور حدیث سے ثابت ہے۔

اقول مؤلف کتاب کہتے ہیں کہ اس کے متعلق جو جواب ہے وہ پڑھنے والے کو معلوم ہو چکا ہے کہ نبی سے مراد رسول ہے (کیونکہ نبی وہ ہے جو کسی پچھلی شریعت کو پھیلانے کے لئے بھیجا گیا ہو اور اس کے پاس حضرت جبرئیل آتے ہوں جبکہ رسول وہ ہے جو کوئی مستقل شریعت لے کر آیا ہو اور اس کے پاس حضرت جبرئیل آتے ہوں۔

یہاں مقصد یہ ہے کہ جیسا ابن کثیرؒ نے لکھا ہے کہ حضرت عیسیٰؑ اور آنحضرت ﷺ کے درمیان کوئی نبی نہیں ہوا تو یہاں نبی سے مراد رسول ہے جو اپنی مستقل شریعت لے کر آتا ہے۔ سو ایسا کوئی رسول عیسیٰؑ اور آنحضرت ﷺ کے درمیان نہیں۔ البتہ جیسا کہ تفسیر بیضاوی اور تفسیر کشاف میں ذکر ہے کہ عیسیٰؑ اور آنحضرت ﷺ کے درمیان چار نبی ہوئے ہیں، اس دوران میں رسول کے بجائے نبی کا ہونا ممکن ہے جو حضرت عیسیٰؑ کی شریعت کو برقرار رکھنے کے لئے آئے۔ مرتب)

یہاں یہ اعتراض ہو سکتا ہے کہ بعض روایات میں رسول کا عطف اس سے پہلے ذکر کئے گئے لفظ نبی پر ہوتا ہے (جیسا کہ کچھ روایات میں ہے کہ میرے بعد نہ کوئی نبی ہے اور نہ رسول۔ یہاں لفظ اور سے رسول کا عطف نبی پر ہے اور قاعدہ یہ ہے کہ معطوف معطوف علیہ کا غیر ہوتا ہے اس لئے یہاں نبی اور رسول دونوں کی نفی کی گئی ہے) اس اعتراض کو دور کرنے کی یہی صورت ہے کہ یہاں عطف تیسری مانا جائے (یعنی لفظ رسول سے لفظ نبی کی تفسیر و تشریح مقصود ہے) واللہ اعلم۔

عیسیٰؑ و آنحضرت ﷺ کے درمیان فاصلہ..... ان دونوں (یعنی حضرت عیسیٰؑ اور آنحضرت ﷺ) کے درمیان چار سو سال کا وقفہ ہے، ایک روایت ہے کہ چھ سو سال کا وقفہ ہے اور بعض نے اس میں بیس سال کا اضافہ کیا ہے۔

عدنان کے بعد نسب نامہ غیر یقینی..... حضرت عائشہ صدیقہؓ نے فرمایا کہ ہم نے کسی (نسب کے ماہر) کو نہیں دیکھا جو عدنان اور قحطان سے آگے (آنحضرت ﷺ کا نسب) جانتا ہو سوائے اس کے کہ وہ سوٹ بولتا ہو (یہ عدنان وہی آخری آدمی ہیں جن تک آنحضرت ﷺ کا نسب تحقیق کے ساتھ معلوم ہے اور جن کا ذکر پہلے آچکا ہے۔ چونکہ اصل میں یہ آنحضرت ﷺ کے نسب نامے کا باب چل رہا ہے اس لئے اب پھر اسی کا ذکر شروع ہوا ہے۔ درمیان میں اس کے ذیل میں جو واقعات آتے ہیں ان کا ذکر ہوتا ہے اور ان کے بعد پھر اصل

موضوع پر کلام ہوتا ہے)

روایت عائشہ کا مطلب..... اقول مؤلف کتاب کہتے ہیں کہ یہاں جھوٹ سے مراد شاید یہ ہے کہ ایسی بات جس کی سچائی قطعی نہ ہو کیونکہ لفظ خرص (جو اس روایت کی اصل عربی عبارت میں جھوٹ کے لئے استعمال ہوا ہے) کے اصل معنی اندازے اور تخمینے کے ہیں اور جو شخص بھی ایسی بات لے جس کی بنیاد (یقین کے بجائے) اندازے اور تخمینے پر ہو اس کو خراس کہا جاتا ہے۔ پھر لفظ خراس کے سنائیں وسعت کر کے اسے کذاب (جھوٹے) کے معنی میں بھی استعمال کیا جانے لگا۔ چنانچہ قیاس کا تقاضہ ہے کہ یہاں (یعنی حضرت عائشہ کی روایت کے آخر میں) یوں کہا جائے کہ ”سوائے اس کے کہ وہ اندازے اور تخمینے سے کہتا ہے“۔ چنانچہ یہاں گویا حضرت عائشہ صدیقہ کا مقصد نسب کے سلسلے میں زیادہ غور و خوض کرنے سے اپنی انتہائی ناپسندیدگی کا اظہار کرنا ہے واللہ اعلم۔

نسب نامہ کنانہ تک یا عدنان تک؟..... حضرت عمر و ابن عاصؓ سے روایت ہے کہ آنحضرت ﷺ نے اپنا نسب نصر ابن کنانہ تک ظاہر فرمایا پھر فرمایا اس کے بعد کون ہے۔ پھر فرمایا کہ جو اس کے بعد زیادتی کرتا ہے وہ جھوٹ بولتا ہے۔

اقول۔ مؤلف کتاب کہتے ہیں کہ کنانہ سے عدنان تک (نسب میں) اضافہ کرنے والے کو جھوٹا کہنا اس قول کے خلاف ہے جو پیچھے گزر چکا ہے کہ مصدقہ اور متفقہ نسب عدنان تک ہے (اس قول کے جواب میں) سوائے اس کے اور کیا کہا جاسکتا ہے کہ ممکن ہے (جب آنحضرت ﷺ نے) نصر ابن کنانہ سے عدنان تک کا نسب بتلایا ہو تو حضرت عمر و ابن العاصؓ نے اس حصے کو نہ سنا ہو جب کہ آنحضرت ﷺ نے آگے کا نسب بیان کیا ہو اور دوسروں نے اسے سنا ہو۔ لفظ جھوٹ کے سلسلے میں وہی تاویل کی جاسکتی ہے جو پیچھے (حضرت عائشہ کے قول کے سلسلے میں) گزر چکی ہے۔

بیان نسب کا قاعدہ..... علامہ جلال الدین سیوطیؒ نے جامع صغیر میں بیہقیؒ کی روایت سے نقل کیا ہے کہ آنحضرت ﷺ نے نسب بیان کرنا شروع کیا اور فرمایا میں محمد (ﷺ) ہوں ابن عبد اللہ ابن عبد المطلب۔ یہاں تک کہ مضر ابن نزار تک سلسلہ نسب ذکر فرمایا۔

قرآن میں مخالف اسلوب..... (نسب بیان کرنے کے سلسلے میں) یہی معروف و مشہور ترتیب ہے کہ باپ سے ابتداء کی جاتی ہے پھر دادا کا نام آتا ہے پھر پڑدادا کا اور اسی طرح آگے تک (شجرہ بیان ہوتا ہے) مگر قرآن پاک میں نسب کی ترتیب اس کے خلاف بیان ہوئی ہے۔ حضرت یوسفؑ کے واقعہ کے بیان میں اللہ تعالیٰ نے فرمایا۔

وَاتَّبَعَتْ مَلَّةَ أَبَانِي إِبْرَاهِيمَ وَاسْحَقَ وَيَعْقُوبَ الْخَالَةَ ۖ ۱۲ سُوْرَةُ يُوسُفَ ع ۱۳

(ترجمہ) اور میں نے اپنے ان (بزرگوار) باپ دادوں کا مذہب اختیار کر رکھا ہے ابراہیمؑ کا اور اسحاقؑ کا اور یعقوبؑ کا۔ (اس آیت پاک میں یوسفؑ کا نسب پڑدادا سے شروع فرمایا گیا اس کے بعد دادا اور اس کے بعد باپ) مخالف اسلوب کی حکمت..... مفسرین کہتے ہیں کہ اس میں حکمت یہ ہے کہ یہاں باپ دادا یعنی صرف شجرہ کا ذکر مقصود نہیں ہے بلکہ ان کے نام اس مقصد سے لئے گئے ہیں کہ ان کے اس دین کا ذکر فرمایا جائے جس پر حضرت یوسفؑ قائم تھے چنانچہ (جب دین اور شریعت کا ذکر مقصود ہے تو) سب سے پہلے ان کا ذکر کیا گیا

جو اصل صاحب شریعت تھے (یعنی ان کا جو وہ دین لے کر آئے تھے اور وہ حضرت ابراہیمؑ ہیں) پھر (ان کا ذکر کیا گیا) جنہوں نے پہلے ان سے اس دین کو لیا (اور وہ حضرت ابراہیمؑ کے بیٹے حضرت اسحاقؑ ہیں) اور ان کے بعد ان سے لینے والے کا بالترتیب۔ (چنانچہ حضرت اسحاقؑ کے بعد اسی شریعت کو پھیلانے کے لئے ان کے بیٹے حضرت یعقوبؑ کا ظہور ہوا اور ان کے بعد ان کے بیٹے حضرت یوسفؑ کا) واللہ اعلم۔

کیا نسب عدنان ابن ادا بن اود تک ہے؟..... حضرت ابن مسعودؓ سے روایت ہے کہ آنحضرت ﷺ نے جب نسب بیان فرمایا تو معد ابن عدنان ابن اود سے آگے نہ بڑھے (یہاں متفقہ نسب میں جو عدنان تک ہے ان کے باپ اود کا بھی ذکر ہے) اس کے بعد آپ رک گئے اور پھر دو یا تین مرتبہ فرمایا کہ نسب بتلانے والے جھوٹے ہیں۔ یہی ”کہتے ہیں کہ صحیح یہ ہے کہ یہ قول یعنی ”نسب بتلانے والے جھوٹے ہیں“ آنحضرت ﷺ کا قول نہیں ہے حضرت ابن مسعودؓ کا قول ہے۔

اقول۔ مؤلف کتاب کہتے ہیں کہ اس کی دلیل یہ روایت ہے کہ حضرت ابن مسعودؓ نے جب یہ آیت

پاک پڑھی

الْمَ يَاتِكُم نَبَاؤُا الَّذِيْنَ مِنْ قَبْلِكُمْ قَوْمُ نُوحٍ وَ عَادٍ وَ ثَمُوْدُ وَ الَّذِيْنَ مِنْ بَعْدِهِمْ لَا يَعْلَمُهُمْ اِلَّا اللّٰهُ اٰیٰتہ

ترجمہ۔ (اے کفار مکہ) کیا تم کو ان لوگوں کی خبر نہیں پہنچی جو تم سے پہلے ہو گزرے ہیں یعنی قوم نوح اور عاد (قوم ہود) اور ثمود (قوم صالح) اور جو لوگ ان کے بعد ہوئے ہیں جن کو بجز اللہ تعالیٰ کے کوئی نہیں جانتا۔

(سورہ ابراہیم پ ۳۱ کو ع ۱۲)

(یہ آیت پڑھنے کے بعد حضرت عبداللہ ابن مسعودؓ نے وہی جملہ) کہا کہ نسب بتلانے والے جھوٹے ہیں یعنی وہ لوگ جو نسب کے ماہر ہونے کا دعویٰ کرتے ہیں کیونکہ اللہ تعالیٰ نے اپنے بندوں کے متعلق ان کے علم کی نفی فرمادی ہے۔ یہ بھی ممکن ہے کہ یہ قول پہلے آنحضرت ﷺ نے (اسی بنیاد پر) فرمایا ہو اور پھر حضرت ابن مسعودؓ نے آپ ﷺ کے اتباع میں کہا ہو۔ یہ بھی کہا جاتا ہے کہ اس روایت سے متفقہ شجرے پر یا تو اضافہ ہو جاتا ہے اور یا اس سے کمی ہو جاتی ہے یعنی یا تو اود کا اضافہ ہو جاتا ہے اور یا عدنان (سے بھی پہلے ختم ہو جانے کی وجہ سے اس کی) کمی ہوتی ہے اور ان دونوں صورتوں میں اس نسب کا خلاف ہو جاتا ہے جو پہلے بیان ہو چکا ہے۔

(اود تک کے شجرے پر مزید اضافہ کرتے ہوئے) بعض مؤرخین لکھتے ہیں کہ (عدنان اود کے بیٹے نہیں ہیں بلکہ) عدنان اور اود کے درمیان ایک اور بھی ہیں۔ چنانچہ یوں کہا جائے گا۔ عدنان ابن ادا بن اود۔

اود پہلا کاتب عربی..... اس کو اود اس لئے کہا گیا کہ اس کی آواز بہت لمبی تھی اور یہ بہت باعزت اور بلند مرتبہ آدمی تھا۔ کہا جاتا ہے کہ حضرت اسماعیلؑ کی اولاد میں یہ پہلا آدمی ہے جس نے لکھنا سیکھا۔ مراد ہے عربی لکھنا۔ مگر پیچھے یہ بات گزر چکی ہے کہ صحیح یہ ہے کہ سب سے پہلے لکھنا سیکھنے والے نزار ہیں۔ اب یہ دیکھئے کہ آیا اس قول پر ایٹم ابن عدی کی اس روایت سے تو کوئی اشکال پیدا نہیں ہوتا کہ عربی لکھنے کو حیرہ سے حجاز تک پہنچانے والا حرب ابن امیہ ابن عبد شمس ہے۔ یہ بھی کہا جاتا ہے کہ یہ اولیت یعنی قریش کی اولیت اضافی ہے۔

عدنان و اسماعیلؑ کے درمیان فاصلہ..... کہا جاتا ہے کہ عدنان کو عدنان اس لئے کہا گیا کہ انسان اور جن سب کی نظریں اس کی طرف دیکھتی رہتی تھیں۔ بعض مؤرخین لکھتے ہیں کہ عدنان اور حضرت اسماعیلؑ کے درمیان جو شجرہ ہے اس کے متعلق لوگوں کے درمیان اختلاف ہے کچھ لوگ (ان کے درمیان) سات باپ

(یعنی سات ہشتیں) بتلاتے ہیں، بعض نو ہشتیں بتاتے ہیں، کچھ پندرہ کہتے ہیں اور دوسرے بعض لوگوں نے چالیس ہشتیں بتلائی ہیں۔ واللہ اعلم :-
اللہ تعالیٰ نے فرمایا ہے۔

وَقَرَّوْنَا بَيْنَ ذَلِكَ كَثِيرًا۔ آیت (سورہ فرقان پ ۹ ار کو ع ۳)

ترجمہ۔ اور ان کے بیچ بیچ میں بہت سی امتوں کو ہلاک کر دیا۔

آدم و ابراہیم کے درمیان فاصلہ یعنی ان سب قرون اور زمانوں کو جان لینا ممکن نہیں ہے۔ ایک روایت میں آتا ہے کہ آدم اور نوح کے درمیان دس قرن ہیں (قرن کے معنی سو (۱۰۰) سال کی مدت کے ہیں) اور حضرت نوح اور حضرت ابراہیم کے درمیان دس قرن ہیں۔

دنیا کی عمر حضرت ابن عباسؓ سے روایت ہے کہ دنیا کی عمر یعنی حضرت آدم سے سات ہزار سال ہے آنحضرت ﷺ کے دنیا میں تشریف لانے سے پہلے دنیا کی عمر میں سے پانچ ہزار سات سو چالیس سال گزر چکے تھے۔ ابو خثیمہ کی روایت ہے کہ پانچ ہزار آٹھ سو سال گزر چکے تھے۔

آدم و آنحضرت ﷺ کے درمیان فاصلہ مؤلف کہتے ہیں کہ بعض مؤرخین نے لکھا ہے کہ حضرت آدم کی تخلیق سے آنحضرت ﷺ کے ظہور تک پانچ ہزار آٹھ سو تیس سال گزرے تھے۔

امت مسلمہ کی عمر صحاح کے طریقے سے حضرت ابن عباسؓ کی روایت ہے کہ یہ دنیا سات دن کی ہے اور ہر دن ایک ہزار سال کا ہے اور رسول اللہ ﷺ کا ظہور آخری دن میں ہوا ہے۔

چودھویں صدی حافظ سیوطیؒ نے لکھا کہ احادیث اور آثار یعنی صحابہؓ کے اقوال اس بات کا پتہ دیتے ہیں کہ اس امت کی عمر ایک ہزار سال سے زیادہ ہے مراد ہے امت مسلمہ کی عمر اور یہ (ایک ہزار سال پر) جو زیادتی ہے وہ پندرہ سو سال تو بالکل نہیں ہے البتہ تقریباً چودہ سو سال تک ہے۔

جہاں تک یہ روایت لوگوں میں مشہور ہے کہ آنحضرت ﷺ ایک ہزار سال سے زیادہ اپنی قبر مبارک میں نہیں رہیں گے۔ بالکل غلط ہے جس کی کوئی بنیاد نہیں ہے۔ یہاں تک حافظ سیوطیؒ کا کلام ہے۔

پانچ سو سال کا اضافہ ممکن مگر حافظ سیوطیؒ کا یہ قول کہ یہ زیادتی پندرہ سو سال تک نہیں ہے کیا اس قول کے خلاف ہے کہ اللہ تعالیٰ اس سے عاجز نہیں ہے کہ اس امت کی عمر آدھے دن بڑھا دے یعنی پانچ

سو سال اضافہ کر دے (کیونکہ گذشتہ روایت میں ذکر ہوا ہے کہ ایک دن ایک ہزار سال کا ہے)

دنیا کی عمر اور نجومیوں کے اقوال بعض مؤرخین لکھتے ہیں کہ دنیا کی عمر کے متعلق نجومیوں کے

مختلف قول ہیں بعض کہتے ہیں کہ متحرک ستاروں کی تعداد کے مطابق اس دنیا کی عمر سات ہزار سال ہے کیونکہ

ایسے ستارے سات ہیں۔ بعض نے بروج عدد کے مطابق دنیا کی عمر بارہ ہزار سال بتلائی۔ ہے۔ اور بعض

درجات فلک کے عدد کے مطابق اس کی عمر تین لاکھ ساٹھ ہزار سال بتلاتے ہیں۔ مگر یہ سب عقلی نظریات

ہیں ان کی کوئی دلیل نہیں ہے۔

تخلیق کائنات کی ترتیب اور فاصلے شیخ محی الدین ابن عربیؒ فرماتے ہیں کہ اللہ تعالیٰ نے عالم طبعی کو

پیدا کرنے کے اکثر (۷۱) ہزار سال بعد عالم موجودات میں سے جمادات، نباتات اور حیوانات کی تخلیق کو

مکمل فرمایا اور عالم طبعی کی تخلیق کے چوں ہزار سال بعد اللہ تعالیٰ نے دنیا کو تخلیق فرمایا تھا۔ پھر اللہ تعالیٰ نے

دنیا کے نو ہزار سال بعد آخرت یعنی جنت اور دوزخ کو تخلیق فرمایا اللہ تعالیٰ نے بنست اور جہنم کی بقاء کی کوئی پیت نہیں رکھی بلکہ وہ ہمیشہ ہمیشہ باقی رہنے والی ہیں۔

تخلیق دنیا اور تخلیق آدم کے درمیان فاصلہ..... (قال) دنیا کی عمر میں سے سنہ ہزار سال گزر جانے کے بعد اللہ تعالیٰ نے آدم کی مٹی کو تخلیق فرمایا اور اس وقت آخرت کی عمر میں سے جس کی کوئی انتہاء نہیں ہے اور جو ہمیشہ ہمیشہ رہنے والی ہے آٹھ ہزار سال گزر چکے تھے۔

تخلیق جنات اور آدم کے درمیان فاصلہ..... خدا نے زمین پر جنات کو آدم سے ساٹھ ہزار سال پہلے پیدا فرمایا۔ شاید یہی معنی ہیں بعض حضرات کے اس قول کے کہ اللہ تعالیٰ نے آدم سے پہلے ایک مخلوق پیدا فرمائی تھی جو جانوروں اور درندوں کی صورت کی تھی۔ پھر اس کے بعد حق تعالیٰ نے اس مخلوق کو ختم فرمادیا۔

جنات کی قدیم نسلیں..... کہا جاتا ہے کہ یہ جنات بزم، طم، رُم، جس اور جس تھے (یہ سب مختلف مخلوقات کے نام ہیں) انہوں نے زمین پر زبردست فساد پھیلایا اور خوں ریزی کی جیسا کہ آگے ذکر آئے گا۔

کیا آدم بھی متعدد ہوئے؟..... شیخ محی الدین فرماتے ہیں کہ میں نے ایک دفعہ ایک ایسی قوم کے ساتھ بیت اللہ کا طواف کیا جن کو میں نہیں جانتا تھا ان میں سے ایک نے مجھ سے کہا کہ کیا تم مجھے نہیں جانتے؟ میں نے کہا کہ نہیں! اس نے کہا کہ میں تمہارے سب سے اولین آباء و اجداد میں سے ہوں۔ میں نے پوچھا کہ تمہیں مرے ہوئے کتنا عرصہ گزر چکا ہے۔ اس نے کہا کہ چالیس ہزار سال سے کچھ زیادہ۔ میں نے کہا کہ آدم کو تو اتنی مدت نہیں گزری ہے۔ اس نے کہا کہ تم کون سے آدم کے متعلق کہہ رہے ہو، آیا اس آدم کے متعلق جو تم سے قریب ہیں یا کسی دوسرے آدم کے متعلق۔

ایک لاکھ آدم کے متعلق حدیث..... یہ سن کر مجھے وہ حدیث یاد آگئی کہ آنحضرت ﷺ سے روایت ہے کہ اللہ تعالیٰ نے ایک لاکھ آدم پیدا فرمائے ہیں تو میں نے کہا کہ ممکن ہے کہ یہ جد (دادا) جن کی طرف میرا اشارہ ہے ان ہی میں سے ہو جبکہ تاریخ اس بارے میں نامعلوم ہے باوجود یہ کہ یہ عالم بلا شک حادث ہے (حادث سے مراد نو پیدا شدہ یعنی جس کی کوئی ابتداء ہو۔ کیونکہ فلسفیوں کے ایک طبقے کا جود ہریوں کا ہے یہ دعویٰ ہے کہ عالم قدیم ہے یعنی اس کی کوئی ابتداء نہیں ہے) (نعوذ باللہ)۔ یہاں تک شیخ محی الدین کا کلام ہے۔

سام اور عیسیٰ کے درمیان فاصلہ..... شیخ عبد الوہاب شمرانی نے کہا کہ وہب ابن منبہ فرماتے ہیں کہ بنی اسرائیل نے حضرت (عیسیٰ) مسیح سے درخواست کی کہ ان کے سامنے سام ابن نوح کو زندہ کر کے دکھائیں۔ حضرت مسیح نے فرمایا مجھے ان کی قبر دکھا دو۔ قبر پر پہنچ کر مسیح کھڑے ہوئے اور کہا قُمْ بِإِذْنِ اللَّهِ تَعَالَى۔ اللہ تعالیٰ کے حکم سے کھڑا ہو جا۔ چنانچہ سام نکل کر کھڑے ہو گئے مگر اس حال میں کہ ان کے سر اور ڈاڑھی کے بال بالکل سفید تھے۔ مسیح نے ان سے پوچھا کہ جب آپ کا انتقال ہوا تھا تو اس وقت تو آپ کے بال سیاہ تھا۔ سام نے جواب دیا کہ جب میں نے آواز سنی تو میں سمجھا کہ قیامت ہو گئی ہے (اس خیال کے ساتھ ہی خوف کی وجہ سے) فوراً میرے بال سفید ہو گئے۔ حضرت عیسیٰ نے ان سے پوچھا، آپ کے انتقال کو کتنے سال ہوئے ہیں۔ انہوں نے جواب دیا۔ پانچ ہزار سال۔ مگر اب تک مجھ میں سے میری روح نکلنے کی حرارت اور تھکن دور نہیں ہوئی۔ (اس روایت سے گویا حضرت عیسیٰ اور سام ابن نوح کے درمیان فاصلے کا اندازہ کیا جاسکتا ہے)۔

مزید نسب نہ ملنے کی وجہ..... عدنان سے حضرت آدم تک نسب کے سلسلے میں اختلاف کی وجہ یہ ہے کہ

قدیم عرب صاحب کتاب نہیں تھے۔ وہ (اپنی تاریخ و نسب کے سلسلے میں) ان کی طرف رجوع کیا کرتے (صاحب کتاب سے مراد یہ ہے کہ قدیم عربوں میں کوئی پختہ خبر آسمانی کتاب لے کر نہیں آیا) بلکہ ان لوگوں کا مدار ایک دوسرے کے حافظہ پر تھا اور شاید یہ بات اس روایت کے خلاف نہیں کہ پہلا آدمی جس نے لکھنا سیکھا معد اور نزار تھے۔

سبط ابن جوزیؒ نے لکھا ہے کہ اس اختلاف کا سبب دراصل یہودیوں کے اختلاف کی وجہ سے ہے کیونکہ ان لوگوں میں نوحؑ سے آدمؑ تک کے اور دوسرے نبیوں کے درمیان جو مدت اور زمانہ ہے اس میں بہت زیادہ اختلاف ہے۔

اگلے نسب میں عدم جہتو..... ابن عباسؓ فرماتے ہیں کہ اگر آنحضرت ﷺ اس (درمیانی مدت اور شجرے کو) جاننا چاہتے تو یقیناً جان سکتے تھے (یعنی اللہ تعالیٰ آپ کو اس سے واقف کر دیتا) مراد یہ ہے کہ اگر آپ لوگوں کے علم کے لئے یہ بات معلوم کرنا چاہتے تو کر سکتے تھے۔

کیا حضور ﷺ کو اگلا نسب معلوم تھا..... اس روایت کو اس طرح پڑھنا اس سے یہ معنی نکلتے ہوں جو بیان کئے گئے زیادہ بہتر ہے (کیونکہ اسی روایت کے عربی الفاظ کو اگر زبر اور جزم کے بجائے تشدید کے ساتھ پڑھا جائے تو اس کے معنی یہ ہو جائیں گے کہ اگر آپ ﷺ اس درمیانی زمانے کو بتلانا چاہتے تو بتلا سکتے تھے۔ مگر مؤلف کہتے ہیں کہ اس عبارت کو اس طرح پڑھنا زیادہ مناسب ہے جس سے وہ معنی پیدا ہوں جو پیچھے ذکر کئے گئے کیونکہ ان معنی سے یہ ظاہر ہوتا ہے کہ خود آپ کو بھی اگرچہ اس زمانے کا علم نہیں تھا لیکن اگر آپ اس کو معلوم کرنا چاہتے تو معلوم کر سکتے تھے تاکہ پھر لوگوں کو بھی بتلا دیں۔

دوسری صورت میں جو معنی بنتے ہیں ان سے یہ ظاہر ہوتا ہے کہ آپ کو اس زمانے کا علم تھا لیکن آپ نے ہمیں نہیں بتلایا اگر آپ چاہتے تو ہمیں بھی بتلا دیتے۔

ترتیب زمانہ انبیاء..... علامہ ابن جوزی نے لکھا ہے کہ حضرت آدمؑ اور حضرت نوحؑ کے درمیان حضرت شیتؑ اور حضرت اور لیسؑ گزرے ہیں اور حضرت نوحؑ اور حضرت ابراہیمؑ کے درمیان میں حضرت ہودؑ اور حضرت صالحؑ گزرے ہیں۔ حضرت ابراہیمؑ اور حضرت موسیٰ ابن عمرانؑ کے درمیان حضرت اسماعیلؑ حضرت اسحاقؑ اور حضرت لوطؑ گزرے ہیں۔ حضرت لوطؑ اور حضرت شعیبؑ کے درمیان حضرت یعقوبؑ اور حضرت یوسفؑ گزرے ہیں۔ حضرت لوطؑ حضرت ابراہیمؑ کے بھانجے اور ان کے کاتب تھے۔ حضرت شعیبؑ کو (جو بہترین مقرر تھے) انبیاء کا خطیب کہا جاتا ہے۔

حضرت یعقوبؑ و یوسفؑ..... حضرت یوسفؑ اس وقت پیدا ہوئے تھے جب حضرت یعقوبؑ کی عمر اکیانوے (۹۱) سال کی ہو چکی تھی حضرت یوسفؑ جب حضرت یعقوبؑ سے جدا ہوئے تو اس وقت ان کی عمر اٹھارہ سال تھی۔ ان کے درمیان اکیس سال جدائی رہی اور دوبارہ مل جانے کے بعد سترہ سال اکٹھے رہے۔ یہاں تک سبط ابن جوزی کا کام ہے۔

یوسفؑ کے فراق و وصال کی مدت..... اتقان میں لکھا ہے کہ یوسفؑ کو جب کنویں میں ڈالا گیا تو اس وقت ان کی عمر بارہ سال تھی اور اسی سال کی عمر کے بعد باپ سے ملاقات ہوئی۔ ان کی عمر ایک سو بیس (۱۲۰) سال ہوئی اور یہ عزیز مصر کے کاتب تھے۔

فراق یوسف کا سبب..... کہا جاتا ہے کہ حضرت یعقوبؑ اور حضرت یوسفؑ کے درمیان جدائی کا سبب یہ ہے کہ حضرت یعقوبؑ نے ایک بکری کا بچہ اس کی ماں کے سامنے ذبح کر دیا۔ اللہ تعالیٰ کو یہ بات ناپسند ہوئی اس لئے انہیں خون کے بدلے میں خون دکھلایا، جدائی کے بدلے میں جدائی دکھائی اور سوزش کے بدلے میں سوزش دکھائی (کیونکہ حضرت یوسفؑ کے بھائی جب یوسفؑ کو کنویں میں ڈال کر آئے تو انہوں نے اپنے والد حضرت یعقوبؑ کو یوسفؑ کا کپڑا دکھلایا جو وہ جانور کے خون سے رنگ لائے تھے اور کہا کہ یوسفؑ کو بھیڑیا اٹھا کر لے گیا۔ اس پورے واقعہ کا قرآن پاک میں ذکر ہے)

حضرت موسیٰ و داؤدؑ..... حضرت موسیٰ ابن عمران جو بنی اسرائیل کے پہلے نبی ہیں اور حضرت داؤدؑ کے درمیان یوشعؑ ہوئے جو حضرت ہارونؑ کی طرح حضرت موسیٰ کے کاتب تھے۔

داؤدؑ کی مذاق سے ممانعت..... روایت ہے کہ جب حضرت داؤدؑ نے اپنے بیٹے حضرت سلیمانؑ کو اپنا جانشین بنایا تو ان کو جو نصیحتیں کیں ان میں سے ایک یہ ہے کہ :

”میرے بیٹے مذاق (ہنسی ٹھٹھا) سے ہمیشہ بچتے رہتا اس لئے کہ اس سے فائدہ تو بہت کم ہے جبکہ بھائیوں کے درمیان یہ دشمنی پیدا کرتی ہے۔“

مذاق و دشمنی کا بیج..... اسی وجہ سے کہا جاتا ہے کہ ”بچوں سے مذاق مت کرو ورنہ ان کی نظروں میں ہلکے ہو جاؤ گے اور شریف آدمی سے مذاق کرو گے تو وہ تم سے حسد کرنے لگے گا اور ذلیل آدمی سے مذاق کرو گے تو وہ تمہارے سر چڑھ جائے گا، ہر چیز کا ایک بیج ہوتا ہے اور دشمنی کا بیج مذاق ہے۔“

یہ بھی کہا جاتا ہے کہ مذاق آدمی کے وقار اور ہیبت کو ختم کر دیتا ہے اور کینہ کا بیج بوتا ہے۔ یہ بھی کہا جاتا ہے کہ پھوٹ اور ناچاقی کا سبب مذاق ہے۔

چند پسند..... یہ بھی کہا جاتا ہے کہ جو زیادہ مذاق کرتا ہے وہ یقیناً تو دوسروں کی نظروں میں ہلکا ہو جاتا ہے اور یا لوگ اس سے حسد رکھنے لگتے ہیں۔ لوگوں سے لالچ چھوڑ دو اس لئے کہ یہی اصل دولت اور امیری ہے۔ اور ایسی بات کہنے اور کرنے سے بچو جس پر بعد میں تمہیں معذرت کرنی پڑے۔ اپنی زبان کو بیچ کی عادت ڈالو اور نیکی اور دوسروں سے بھلائی کرتے رہو، جاہلوں کی مجلس میں ہرگز نہ بیٹھو اور اگر غصہ آئے تو زمین پر بیٹھ جاؤ یا لیٹ جاؤ۔

حدیث میں آتا ہے کہ اگر تم میں سے کسی کو غصہ آجائے تو اگر کھڑا ہو تو بیٹھ جائے اور اگر بیٹھا ہو تو لیٹ جائے۔

اچانک مرنے والے انبیاء..... انبیاء میں جن کی وفات اچانک ہوئی ہے حضرت داؤدؑ (بھی ہیں اور ان کے علاوہ) ان کے بیٹے حضرت سلیمانؑ اور حضرت ابراہیمؑ ہیں۔

پھر (حضرت موسیٰ ابن عمران اور حضرت داؤدؑ کے درمیان جو نبی ہوئے ہیں (ان میں) یوشعؑ کے بعد کالب ابن یوقنا ہیں جو حضرت یوشعؑ کے خلیفہ ہیں پھر حزقیل ہیں جو کالب کے خلیفہ ہیں علیہم السلام۔

حضرت کالب ابن عجوز..... حضرت کالب کو ابن عجوز (یعنی بڑھیا کا بیٹا) کہا جاتا تھا اس لئے کہ ان کی والدہ بوڑھی اور بانجھ ہو گئی تھیں (مگر ان کے کوئی اولاد نہیں ہوئی تو) انہوں نے اللہ تعالیٰ سے دعاء کی کہ یہ انہیں ایک بیٹا عطا فرمائے (چنانچہ ان کی دعاء مقبول ہوئی اور) ان کے یہاں حضرت کالبؑ پیدا ہوئے۔ یہ ذوالکفل

ہیں اس لئے کہ انہوں نے نبیوں کی ضمانت اور ذمہ داری لی اور انہیں قتل ہونے سے بچایا۔
 حضرت شموئیل و طالوت..... پھر (کالب کے بعد) طالوت ملک ہیں۔ جب حضرت شموئیل کی وفات کا وقت قریب آیا تو (ان کی قوم) بنی اسرائیل نے ان سے درخواست کی کہ ہمارے درمیان ایک بادشاہ متعین فرما دیجئے۔ حضرت شموئیل نے طالوت کو بادشاہ بنا دیا۔ طالوت قوم کے بڑے لوگوں میں سے نہیں تھے بلکہ چرواہے تھے۔ ایک روایت ہے کہ پانی بھرنے کا کام کرتے تھے۔ کچھ کہتے ہیں کہ اس کے علاوہ کچھ اور تھے۔
 داؤد و عیسیٰ کے درمیان انبیاء..... اور حضرت داؤد اور حضرت عیسیٰ کے درمیان جو بنی اسرائیل کے آخری نبی تھے حضرت ایوب ہوئے پھر حضرت یونس ہوئے پھر حضرت شعیا ہوئے پھر حضرت اخصیاء پھر حضرت ذکریا اور حضرت یحییٰ ہوئے۔

ابو حیان نے نہر میں اس آیت پاک کی تفسیر میں لکھا ہے:-

وَلَقَدْ آتَيْنَا مُوسَى الْكِتَابَ وَقَفَّيْنَا مِنْ بَعْدِهِ بِالرُّسُلِ الْآيَةُ

ترجمہ: اور ہم نے موسیٰ کو کتاب (توریت) دی اور (پھر) ان کے بعد یکے بعد دیگرے پیغمبروں کو بھیجے رہے۔

پ ۱ سورہ بقرہ رکوع ۱۰

موسیٰ و عیسیٰ کے درمیان ایک ہزار نبی..... حضرت موسیٰ اور حضرت عیسیٰ کے درمیان جو نبی گزرے ہیں وہ یہ ہیں حضرت یوشع، حضرت شموئیل، حضرت شمعون، حضرت داؤد، حضرت سلیمان، حضرت شعیا، حضرت ارمیا، حضرت عزیر، حضرت حزقیل، حضرت الیاس، حضرت یونس، حضرت ذکریا اور حضرت یحییٰ علیہم السلام۔ ان میں حضرت عزیر، حضرت ہارون ابن عمران کی اولاد میں ہیں۔ اور یہ کہ حضرت موسیٰ اور حضرت عیسیٰ کے درمیان ایک ہزار نبی گزرے ہیں۔ یہاں تک ابو حیان کا کلام ہے۔
 حضرت یحییٰ، حضرت عیسیٰ کے کاتب تھے حضرت عیسیٰ اور آنحضرت ﷺ کے درمیان جو نبی ہیں ان کے متعلق بحث پیچھے گزر چکی ہے۔

آنحضرت ﷺ کے نسب کا شرف

آپ ﷺ کے نسب کے شرف و منزلت اور عظمت و شان کے متعلق جو احادیث آتی ہیں ان میں ایک حضرت سعد ابن ابی وقاصؓ سے روایت ہے کہ آنحضرت ﷺ سے عرض کیا گیا کہ یا رسول اللہ ﷺ! فلاں آدمی بنی ثقیف کے فلاں آدمی کے بدلے میں قتل کر دیا گیا۔ آپ ﷺ نے فرمایا ”اللہ اسے دور کرے وہ قریش سے بغض رکھتا تھا۔“

قریش کی فضیلت..... جامع صغیر میں ہے ”قریش لوگوں کی راستی اور نیکی ہیں اور لوگ ان کے بغیر درست نہیں ہو سکتے جیسے کہ کھانا نمک کے بغیر درست نہیں ہوتا۔ قریش اللہ کے دوست ہیں، جس نے ان سے لڑائی باندھی وہ تباہ ہوا اور جس نے ان سے برائی کرنے کا ارادہ کیا وہ دنیا اور آخرت میں رسوا ہوا۔“

تو ہیں قریش کا ارادہ بھی ناجائز..... حضرت سعد ابن ابی وقاصؓ سے ہی یہ حدیث بھی نقل ہے کہ آنحضرت ﷺ نے فرمایا:-

”جس نے قریش کی توہین کرنے کا ارادہ کیا، اللہ اس کی توہین کرتا ہے“ (آخر حدیث تک)

سب سے بدترین توہین جو ہو سکتی ہے وہ آخرت میں توہین ہے۔

ارادۂ عمل پر سزا نہیں..... (یہاں یہ اعتراض پیدا ہوتا ہے کہ حق تعالیٰ کا انصاف اور عدل یہ ہے کہ وہ محض بدی کو سوچنے اور ارادہ کرنے پر بندے کو سزا نہیں دیتا بلکہ اس کے لئے بدی کا سرزد ہو جانا ضروری ہے کیونکہ سزا و جزا عمل پر ہے۔ اوپر کی حدیث میں یہ لفظ ہیں کہ جس نے قریش کی توہین کا ارادہ کیا یا توہین کرنی چاہی اللہ تعالیٰ اس کی توہین کرے گا اور سب سے بدترین توہین، توہین آخرت ہے۔ یہاں محض ارادہ کرنے یا چاہنے پر سزا کا حکم کیوں ہے اس پر بحث کرتے ہوئے کہتے ہیں کہ) یہاں ارادہ سے یا تو عزم اور پختہ ارادہ مراد ہے یا مبالغہ مقصود ہے اور یا پھر یہ (محض ارادہ بد پر سزا کا مستحق ہو جانا) قریش کی خصوصیات میں سے ہے۔ تینوں صورتوں میں یہ حدیث اس کے خلاف نہیں ہوتی کہ اپنے انصاف میں اللہ کا یہ عام حکم اور فیصلہ ہے کہ محض ارادہ پر کوئی سزا نہیں دی جائے گی بلکہ سزا اور جزا صرف اعمال پر اور ان اقوال پر ہوگی جو واقع ہو چکے ہوں۔ یا پھر ایسے اقوال پر ہوگی جو واقعہ کے درجہ میں ہوں جیسے پختہ عزم اور قطعی ارادہ (کیونکہ فیصلہ آخری اور قطعی ہو جائے تو وہ ایسا ہی ہے جیسے عمل میں آچکا ہے) ورنہ یہ اس امت کی خصوصیات میں سے ہے کہ آدمی جو کچھ اپنے دل میں سوچتا ہے اس پر اس سے کوئی باز پرس نہیں ہوگی۔

قریش کی منفرد خصوصیات..... حضرت ام ہانی بنت ابوطالب سے روایت ہے کہ آنحضرت ﷺ نے سات خصوصیتوں کی وجہ سے قریش کی فضیلت بیان فرمائی جو ایسی خصوصیات ہیں کہ نہ ان سے پہلے کسی کو (یہ سب) ملیں اور نہ ان کے بعد کسی کو دی جائیں گی۔ ان میں نبوت کا ہونا، ان میں خلافت کا ہونا، ان میں منصب حجابہ کا ہونا، ان میں منصب سقایہ کا ہونا، اصحاب فیل یعنی ابرہہ کے لشکر پر ان کی فتح، ان کا سات سال اور ایک روایت کے مطابق دس سال اس طرح خدا کی عبادت کرنا کہ ان کے سوا کوئی اللہ کی عبادت نہیں کر رہا تھا اور ان کے متعلق قرآن پاک کی ایک آیت کا اترنا جس میں ان کے سوا کسی کا ذکر نہیں یعنی لَا يَلَافُ قُرَيْشٍ الْخِیَمَ یہاں لَا يَلَافُ قُرَيْشٍ کو ایک سورت کا نام دینا بعض لوگوں کے اس قول کو رد کر دیتا ہے کہ سورۃ فیل اور لایلاف قریش ایک ہی سورت ہے۔

اس گزشتہ حدیث کا یہ جز قابل غور ہے کہ قریش نے بغیر دوسروں کے اتنی مدت اللہ تعالیٰ کی عبادت کی۔

محبت قریش علامت ایمان..... حضرت انسؓ سے روایت ہے کہ قریش سے محبت رکھنا ایمان ہے اور ان سے بغض رکھنا کفر ہے۔

حضرت ابو ہریرہؓ سے روایت ہے کہ تمام لوگ قریش کے تابع ہیں۔ عام مسلمان قریشی مسلمانوں کے تابع ہیں اور عام کافر قریشی کافروں کے تابع ہیں۔

رسول اللہ ﷺ نے فرمایا علم قریش میں ہے۔ آپ نے یہ بھی فرمایا کہ امام اور سردار قریش میں سے ہونے چاہئیں۔ حافظ ابن حجرؒ نے اس حدیث کے راویوں کو ایک کتاب میں جمع کر دیا ہے جس کا نام انہوں نے ”لذۃ العیش فی طرق حدیث الانعمۃ من قریش“ رکھا ہے۔

قریش کا علم..... ایک حدیث میں ہے کہ قریش کا عالم زمین کے طبقات کو علم سے بھر دیتا ہے۔

ایک روایت میں کہ قریش کو برامت کہو اس لئے کہ ان میں کا عالم زمین کے طبقات کو علم سے بھر دیتا ہے۔

ایک روایت میں ہے کہ اے اللہ! قریش کو ہدایت عطا فرما اس لئے کہ ان میں کا عالم زمین کے طبقات کو علم سے بھر دیتا ہے۔

امام شافعیؒ بھی قریشی..... اماموں کی ایک جماعت کا قول ہے جن میں امام احمد ابن حنبلؒ بھی ہیں کہ وہ عالم امام شافعیؒ ہیں کیونکہ صحابہؓ اور دوسرے حضرات میں کسی قریشی عالم کا علم زمین کے طبقات میں اتنا نہیں پھیلا جتنا امام شافعیؒ کا پھیلا ہے۔

بعض حضرات نے لکھا ہے کہ ان اماموں میں جن کا فروعی مسائل میں اتباع کیا جاتا ہے امام شافعیؒ کے سوا کوئی قریشی نہیں ہے۔ یہاں یہ کہا جاتا ہے کہ امام مالک ابن انسؒ بھی قریشی ہیں۔ اس کا جواب یہ ہے کہ وہ اس قول باطل کے مطابق قریشی ہوتے ہیں کہ قصی ابن کلاب قریش کا مورث اعلیٰ ہے۔

سبکیؒ کہتے ہیں کہ علماء نے لکھا ہے امام شافعیؒ کے خواص میں سے یہ ہے کہ جو بری نیت کے ساتھ ان کے یا ان کے مذہب کے درپے ہو وہ بہت جلد ہلاک ہو گیا۔ ان حضرات کی اس بات کی بنیاد رسول اللہ کا یہ قول ہے کہ جس نے قریش کی توہین کی اللہ تعالیٰ اس کی توہین کرتا ہے۔ یہاں تک امام سبکیؒ کا کلام ہے۔

حافظ عراقیؒ کہتے ہیں اس حدیث کی سند کمزوری سے خالی نہیں کہ ”قریش کو برامت کہو کیونکہ ان میں کا عالم طبقات زمین کو علم سے بھر دیتا ہے۔“ اس قول کے ذریعہ انہوں نے صنعائی کی اس بات کو رد کر دیا ہے کہ یہ حدیث موضوع (من گھڑت) ہے۔ حاشاؤ کلاً امام احمد بن حنبلؒ کسی موضوع حدیث کو اپنی کسی بات کی دلیل نہیں بنا سکتے۔ نہ یہ ہو سکتا ہے کہ (ایسی حدیث کے ذریعے) وہ امام شافعیؒ کی فضیلت ثابت کریں۔

ابن حجر ہیثمیؒ کہتے ہیں کہ یہ حدیث ایسے معاملوں میں یعنی تعریف و فضائل میں رائج اور مشہور ہے اور اس کو موضوع سمجھنا تو حسد کی وجہ سے ہے اور یا کھلی غلطی ہے۔

موت عالم موت عالم..... ربیع سے روایت ہے کہ میں نے خواب میں دیکھا کہ حضرت آدمؑ کی وفات ہو گئی میں نے اس بارے میں (علماء سے تعبیر کے متعلق) سوال کیا۔ مجھے بتلایا گیا کہ یہ زمین والوں میں سب سے بڑے عالم کی موت ہے۔ اس لئے کہ اللہ تعالیٰ نے حضرت آدمؑ کو سب کچھ سکھلا دیا تھا (اس لئے ان کی موت دیکھنے سے اس طرف اشارہ ہے کہ موجودہ وقت میں سب سے بڑے عالم کی موت ہونے والی ہے) تھوڑے ہی عرصہ کے بعد امام شافعیؒ کی وفات ہو گئی۔

امام شافعیؒ کے اقوال زریں..... امام شافعیؒ کے جو اقوال نقل کئے جاتے ہیں ان میں سے ایک یہ ہے کہ :
”جو تمہارے سامنے تمہاری ایسی صفات بتلائے اور ایسی تعریف کرے جو تم میں نہیں ہیں وہ تمہیں گویا گالیاں دیتا ہے۔ جو تمہیں دوسروں کی باتیں سناتا ہے وہ تمہاری باتیں بھی دوسروں کو سنائے گا، جس نے تمہارے پاس آکر کسی کی چغلی کی وہ کسی دوسرے سے تمہاری بھی چغلی کرے گا، اور ایسا شخص جس کو اگر تم خوش کر دو تو تم میں ایسی اچھائیاں گنائے جو تم میں نہیں ہیں اگر تم اس کو ناراض کر دو تو تم میں وہ برائیاں گنائے گا جو تم میں نہیں ہیں۔“

قریش کے متعلق نصائح نبوی ﷺ..... قریش کے متعلق رسول اللہ ﷺ نے فرمایا :-

”قریش کو آگے رکھوان سے آگے مت بڑھو۔“ ایک روایت میں ہے کہ ان پر علم میں غلبہ پانے کی کوشش مت کرو اور نہ علم میں ان پر برتری کی کوشش کرو۔ ایک روایت میں ہے کہ ان کو اس ادنیٰ مقام پر مت رکھو جو استاد کے مقابلے میں شاگرد کا ہوتا ہے!“

آپ ﷺ ہی کا فرمان ہے :-

”قریش سے محبت کرو اس لئے کہ جو ان سے محبت کرے گا اللہ تعالیٰ اس سے محبت کرے گا۔“

قریش کی عالی مقامی..... آپ ﷺ کا ایک اور ارشاد ہے :-

”اگر قریش کے مغرور و متکبر ہو جائے گا ڈرنہ ہوتا تو میں ان کو بتلاتا کہ اللہ عز و جل کے نزدیک ان کا کتنا اونچا مرتبہ ہے۔“

سنن ماثورہ میں امام شافعیؒ سے ایک روایت نقل ہے جس کو مزنی نے بیان کیا، امام طحاویؒ نے کہا ہم سے مزنی نے بیان کیا انہوں نے کہا کہ ہم سے امام شافعیؒ نے بیان کیا کہ قتادہ ابن نعمان کا (کسی معاملے میں) قریش سے جھگڑا ہو گیا اور قتادہ نے گویا انہیں برا بھلا کہا۔ آنحضرت نے فرمایا۔

”ٹھہرو قتادہ قریش کو برامت کہو اس لئے کہ شاید تمہیں ان میں ایسے آدمی نظر آئیں جن کو اگر تم دیکھ لو تو تم ان سے خوش ہو، اگر قریش کے مغرور و سرکش ہو جائے گا ڈرنہ ہوتا تو میں انہیں بتلاتا کہ اللہ تعالیٰ کے یہاں ان کا کتنا بلند مرتبہ ہے۔“

یعنی اگر یہ ڈرنہ ہوتا کہ اللہ تعالیٰ کے یہاں اپنے مرتبے اور بڑائی کو جان کر وہ عمل ہی نہیں چھوڑ دیں گے بلکہ شاید اس بھروسہ پر وہ ناجائز حرکتوں کا ارتکاب بھی کر ڈالیں گے تو میں ان کو یہ باتیں بتلاتا۔ مگر ایک دوسری روایت میں یہ الفاظ ہیں کہ ”تو میں بتلاتا کہ ان میں کے نیکو کاروں کے لئے اللہ تعالیٰ کے یہاں کتنا زبردست ثواب ہے۔“

یہ اس بات کی دلیل ہے کہ اللہ تعالیٰ کے نزدیک قریش کی کتنی زیادہ قدر و منزلت اور کتنا اونچا مرتبہ ہے۔

قریش کی امانت داری..... ایک دن رسول اللہ ﷺ نے فرمایا

”لوگو! بے شک قریش امانت دار ہیں جو ان کے لئے برائی چاہے گا اللہ تعالیٰ اس کے چہرے کو اوندھا کر دے گا۔“

آپ ﷺ نے یہ بات تین مرتبہ فرمائی۔ سیدنا حضرت عمر فاروقؓ سے روایت ہے کہ وہ مسجد نبوی ﷺ میں تھے کہ ان کے پاس حضرت سعیدؓ ابن عاص کا گزر ہوا حضرت عمرؓ نے ان کو سلام کیا اور کہا، بھتیجے! خدا کی قسم میں نے جنگ بدر میں تمہارے باپ کو قتل نہیں کیا (اور اگر میں نے کیا ہوتا) تو میں ایک مشرک کے قتل کے بارے میں کیوں معذرت کرتا۔

حضرت سعیدؓ ابن عاص نے جواب دیا کہ اگر آپ ہی قتل کرتے تو بھی آپ حق پر تھے اور وہ باطل پر۔ حضرت عمرؓ ان کی اس بات پر حیران رہ گئے اور کہا کہ قریش خیالات کے لحاظ سے لوگوں میں سب سے افضل ہیں اور امانت داری کے لحاظ سے سب سے بلند مرتبہ ہیں۔ جو قریش کی برائی چاہے گا اللہ تعالیٰ اس کے چہرے کو اوندھا کر دے گا (یعنی اسے ذلیل کر دے گا) یہاں تک سنن ماثورہ کی روایت ہیں۔

حضرت سعیدؓ کے باپ عاص کو قتل کرنے والے حضرت علی ابن ابوطالب ہیں۔ ایک روایت ہے کہ سعدؓ ابن ابی وقاص ہیں۔ حضرت سعدؓ سے روایت ہے کہ میں نے جنگ بدر میں عاص کو قتل کیا اور اس کی تلوار حاصل کی۔

قریش کے نیک و بد کی شان..... آنحضرتؐ نے فرمایا ہے کہ قریش کے شریر لوگ شریر آدمیوں میں بہتر ہیں۔ ایک روایت ہے کہ قریش کے اچھے لوگ عام اچھے لوگوں سے بہتر ہیں اور قریش کے شریر آدمی عام شریر آدمیوں سے برے ہیں۔ یہاں غالباً دوسرے حصے میں ”بہتر“ کا لفظ چھوٹ گیا جس سے کچھلی روایت اور اس روایت میں مطابقت پیدا ہو سکتی ہے کیونکہ گذشتہ روایت اسی کا تقاضہ کرتی ہے (کہ اچھے لوگ اچھوں میں بہتر ہیں اور برے لوگ بروں میں بہتر ہیں) یہ بھی ممکن ہے کہ اس روایت کو جوں کا توں رہنے دیا جائے (یعنی قریش کے شریر، شریروں میں بدترین ہیں) اس لئے کہ قریش مقتدا ہیں (اور مقتدا ہونے کی شان ان میں ہر صورت میں پائی جاتی ہے) مگر بدترین قسم کے شریر تھے (مگر چونکہ بدترین ہونے کے باوجود بھی مقتدا ہونے کی شان ان میں موجود تھی اس لئے ان کو عام بدترین لوگوں میں بہتر کہنے کی یہی وجہ ہے۔ یا اگر انہیں بدترین میں بدترین کہا جائے تو اس بنا پر کہ مقتدا ہونے کی شان چونکہ ان میں ہے (اس لئے اچھے ہوں گے تو عام اچھے آدمیوں میں بہترین ہوں گے اور شریر ہوں گے تو عام شریروں میں بدترین کہلائیں گے)

قریش اس دین کے والی..... پھر میں نے سنن ماثورہ میں حضرت امام شافعیؒ کی ایک روایت دیکھی جس کو مزنی نے ان سے نقل کیا ہے کہ قریش کے اچھے آدمی اچھوں میں بہترین ہیں اور قریش کے برے آدمی بروں میں بہترین ہیں۔

حدیث میں ہے کہ قریش اس دین کے والی ہیں۔ پس نیک آدمی قریش کے نیک آدمیوں کے تابع ہیں اور فاجر آدمی قریش کے فاجروں کے تابع ہیں۔ اسی بناء پر امام طحاویؒ نے فرمایا ہے کہ ”قریش اہل امامت ہیں“ مزنی نے اس کو اسی طرح ”اہل امانت“ توں کے ساتھ پڑھا ہے۔ حقیقت میں یہ میم کے ساتھ ”اہل امامت“ ہے (یعنی قریش ان میں سے ہیں جن میں سرداری ہے)۔

ہمارے بعض فقہاء کہتے ہیں کہ قریش قطب عرب ہیں (یعنی تمام عربوں کا ان پر مدار ہے) اور ان میں بھلائی اور مرؤت ہے۔

حضور ﷺ کی عظمت شان..... آنحضرت ﷺ کے اس نسب کے عظمت و شرف پر جو دوسری روایت ہیں ان میں سے ایک وہ بھی ہے جو حضرت عمرؓ و ابن العاصؓ سے روایت ہے کہ (آل حضرت ﷺ نے فرمایا) اللہ تعالیٰ نے عام لوگوں میں عربوں کو منتخب فرمایا اور ان تمام عربوں میں جن میں سے میں ہوں مجھے ان میں سے منتخب فرمایا (یعنی بنی ہاشم میں سے)

حضرت وائلہؓ ابن اسقعؓ سے روایت ہے کہ میں نے رسول اللہ ﷺ کو یہ فرماتے سنا:-
”اللہ تعالیٰ نے بنی کنانہ میں سے قریش کو چنا، پھر قریش میں سے بنی ہاشم کو چنا اور بنی ہاشم میں سے مجھے چنا۔“

آنحضرت ﷺ انتخاب بنی آدم..... (اقول) مؤلف کہتے ہیں کہ یہ روایت حضرت وائلہؓ کے ہی ذریعہ سے ان الفاظ میں بھی آئی ہے کہ

”اللہ تعالیٰ نے بنی آدم میں سے حضرت ابراہیمؑ کو انتخاب فرمایا اور انہیں اپنا دوست بنایا، پھر حضرت ابراہیمؑ کی اولاد میں سے حضرت اسماعیلؑ کو انتخاب فرمایا، پھر حضرت اسماعیلؑ کی اولاد میں نزار کو انتخاب فرمایا، پھر نزار کی اولاد میں مضر کو انتخاب فرمایا، پھر مضر کی اولاد میں بنی کنانہ کو انتخاب فرمایا، پھر بنی کنانہ میں قریش کو منتخب فرمایا پھر قریش میں بنی ہاشم کو انتخاب فرمایا، پھر بنی ہاشم میں بنی عبدالمطلب کو انتخاب فرمایا اور پھر بنی عبدالمطلب میں سے مجھے انتخاب فرمایا۔“ واللہ اعلم۔

(قال) ایک روایت میں ہے کہ اللہ تعالیٰ نے حضرت ابراہیمؑ کی اولاد میں حضرت اسماعیلؑ کو منتخب فرمایا پھر بنی اسماعیلؑ میں سے بنی کنانہ کو منتخب فرمایا پھر بنی کنانہ میں سے قریش کو منتخب فرمایا پھر قریش میں سے بنی ہاشم کو منتخب فرمایا اور پھر بنی ہاشم میں سے مجھے منتخب فرمایا۔

جبرئیلؑ بہترین خلایق کی تلاش میں..... اسی طرح قریش اور آنحضرت ﷺ کے نسب کے فضائل میں ہے جسے جعفر ابن محمد اپنے والد سے روایت کرتے ہیں کہ رسول اللہ ﷺ نے ارشاد فرمایا :-

”میرے پاس جبرئیلؑ آئے اور انہوں نے مجھ سے کہا اے محمد! اللہ تعالیٰ نے مجھے بھیجا۔ میں دنیا کے مشرق اور مغرب اور میدانوں اور پہاڑوں میں گھوما مگر مجھے مضر کے سوا جانداروں میں کوئی چیز خیر اور بہتر نہیں ملی، پھر اللہ تعالیٰ کے حکم پر میں بنی مضر میں گھوما مگر مجھے کنانہ کے سوا کوئی بہترین انسان نہیں ملا، پھر اللہ کے حکم پر میں بنی کنانہ میں پھر اکر مجھے قریش سے بہتر کوئی آدمی نہیں ملے، پھر اللہ تعالیٰ کے حکم پر میں قبیلہ قریش میں گھوما مگر مجھے بنی ہاشم سے بہتر لوگ کوئی نہیں ملے۔ پھر اللہ تعالیٰ نے مجھے حکم دیا کہ میں بنی ہاشم میں سے بہترین آدمی کا انتخاب کروں تو مجھے آپ ﷺ سے بہتر کوئی انسان نہیں ملا۔“

حضور ﷺ مشترک متاع عرب..... وفاء میں حضرت ابن عباسؓ سے اس ارشاد باری کے متعلق ایک روایت ہے۔

لَقَدْ جَاءَكُمْ رَسُولٌ مِّنْ أَنفُسِكُمْ . پ ۱۱ سورہ توبہ ، ۱۶۴ آیت ۱۲۸

ترجمہ : تمہارے پاس ایک ایسے پیغمبر تشریف لائے ہیں جو تمہاری جنس سے ہیں۔“

ابن عباسؓ فرماتے ہیں کہ عربوں میں کوئی قبیلہ ایسا نہیں ہے کہ اس کے مضر اور اس کے ربیعہ اور اس کے یمانی میں آنحضرت ﷺ کی ولادت نہ ہوئی ہو۔“

(یعنی مضر اور ربیعہ اور یمانی میں جا کر تمام قبائل مشترک ہو جاتے ہیں، یا یوں کہا جائے کہ یہ تینوں عربوں کے مشترک اجداد ہیں اس لئے آپ کا ظہور ہر قبیلہ عرب کے اعتبار سے ان کے اپنوں میں ہوا ہے)۔
نسبی برتری..... حضرت عبد اللہ ابن عمرؓ سے روایت ہے کہ آپ ﷺ نے فرمایا :-

”اللہ تعالیٰ نے تمام مخلوقات کو پیدا فرمایا اور ان میں سے بنی آدم کو منتخب فرمایا، پھر بنی آدم میں سے عربوں کو منتخب فرمایا پھر عربوں میں مضر کو منتخب فرمایا پھر بنی مضر میں قریش کو منتخب فرمایا پھر قریش میں سے بنی ہاشم کو منتخب فرمایا پھر بنی ہاشم میں سے مجھے منتخب فرمایا، پس میں بہترین لوگوں سے بہترین لوگوں تک میں بہترین ہوں (آخر حدیث تک)

اس حدیث میں یہ لفظ کہ ”پھر بنی مضر میں قریش کو منتخب فرمایا“ اس بات کو ظاہر کرتا ہے کہ مضر قریش کا مورث اعلیٰ نہیں ہے ورنہ اس کی تمام اولاد قریش کہلاتی۔

حضرت ابو ہریرہؓ سے روایت ہے جس کی سند کو وہ مرفوع لہ کرتے ہیں اور حافظ عراقی نے اس سند کی تحسین کی ہے کہ

”جب اللہ تعالیٰ نے مخلوق کو پیدا فرمایا تو حضرت جبرائیلؑ کو (اس دنیا میں) بھیجا۔ انہوں نے انسانوں کی دو (۲) قسمیں کیں ان میں سے ایک قسم عرب ہے اور ایک قسم عجم ہے (ان دونوں قسموں میں) اللہ تعالیٰ نے قسم عرب کو پسند فرمایا۔ پھر عربوں کی دو (۲) قسمیں کیں، ان میں سے ایک قسم یمن تھی اور ایک قسم مضر تھی (ان دونوں قسموں میں) اللہ تعالیٰ نے قسم مضر کو پسند فرمایا۔ پھر (حضرت جبرائیلؑ نے) بنی مضر کی دو قسمیں کیں، ان میں سے ایک قسم قریش تھی اور اللہ تعالیٰ نے قریش کو پسند فرمایا، پھر ان میں (یعنی قریش میں) جو بہترین اور پسندیدہ تھے ان میں سے اللہ تعالیٰ نے مجھے پیدا فرمایا۔“

بعض علماء لکھتے ہیں کہ جو کچھ قریش کی فضیلت میں آیا ہے وہ بنی ہاشم اور بنی مطلب کیلئے ثابت ہے اس لئے کہ وہ قریش میں مخصوص ہیں۔ اور جو بات عام کے لئے ثابت ہوتی ہے وہ یقیناً خاص کے لئے بھی ثابت ہو جاتی ہے مگر اس کے برعکس نہیں ہوتا (کہ جو بات خاص کے لئے ثابت ہو وہ عام کے لئے ثابت ہوتی ہو)۔
حضور ﷺ کی کرامت و شرافت..... شفاء میں حضرت ابن عباسؓ سے روایت ہے جنہوں نے کہا کہ رسول اللہ ﷺ نے فرمایا:-

”اللہ تعالیٰ نے مخلوق کو دو حصوں میں تقسیم فرمایا اور مجھے ان میں سے بنایا جو اپنی قسم کے اعتبار سے بہترین تھے، اور وہ اللہ تعالیٰ کا یہ قول ہے:-

أَصْحَابُ الْيَمِينِ وَأَصْحَابُ الشِّمَالِ (قرآن حکیم پ سورہ ع آیت ۲۷)
ترجمہ (اصحاب یمن یعنی دائیں والے اور اصحاب شمال یعنی بائیں والے)

پس میں اصحاب یمن میں سے ہوں اور میں اصحاب یمن میں بھی بہترین ہوں۔ پھر اللہ تعالیٰ نے ان قسموں کی تین قسمیں بنائیں اور مجھے ان تینوں میں بہترین بنایا۔ اور وہ (یعنی تین قسموں کے متعلق) اللہ تعالیٰ کا یہ قول ہے

أَصْحَابُ الْمِئْمَنَةِ وَأَصْحَابُ الْمَشْنَةِ، وَالسَّابِقُونَ السَّابِقُونَ (قرآن حکیم پ ۲۷ سورہ واقعہ)
ترجمہ: داہنے والے اور بائیں والے اور اگڑی والے تو اگڑی والے۔

پس میں سابقین (یعنی سبقت لے جانے والوں میں سے ہوں) میں بہترین ہوں، پھر اللہ تعالیٰ نے ان تینوں قسموں کو قبیلوں میں تقسیم کیا اور مجھے ان میں بہترین قبیلے میں سے بنایا۔ اور وہ (یعنی قبیلوں کے متعلق) اللہ تعالیٰ کا یہ قول ہے۔

وَجَعَلْنَاكُمْ شُعُوبًا وَقَبَائِلَ (قرآن حکیم پ ۲۶ سورہ حجرات ع ۲ آیت ۱۳)
ترجمہ: اور رکھیں تمہاری ذاتیں اور قبیلے تاکہ آپس کی پہچان ہو۔“

پس میں اولاد آدم میں سب سے بہترین اور اللہ تعالیٰ کے نزدیک سب سے زیادہ کریم و شریف ہوں اور یہ غرور نہیں ہے۔ پھر اللہ تعالیٰ نے قبیلوں کو گھرانوں میں تقسیم کیا اور مجھے ان میں سے بنایا جو گھرانے کے

حدیث مرفوع جس کی سند کا سلسلہ حضور ﷺ تک پہنچتا ہو، جیسا کہ گزر چکا ہے۔ مرتب

اعتبار سے سب سے بہترین ہیں اور یہ غرور نہیں ہے، اور وہ (یعنی گھرانوں کے متعلق) اللہ تعالیٰ کا یہ قول ہے۔
 إِنَّمَا يُرِيدُ اللَّهُ لِيُذْهِبَ عَنْكُمُ الرِّجْسَ أَهْلَ الْبَيْتِ (قرآن حکیم) پ ۲۱ سورہ احزاب ع ۴ آیت ۱۳
 ترجمہ: اللہ یہی چاہتا ہے کہ دور کرے تم سے گندی باتیں اے نبی ﷺ کے گھر والو (اور ستھرا کر دے تم کو ایک ستھرائی سے) یہاں تک شفاء کا کلام ہے جو قابل غور ہے۔

اسی نسب کی عظمت و شان کی طرف قصیدہ ہمزہ کے ان شعروں میں اشارہ کیا گیا ہے۔

وَبَدَّ
مِنْ كَرِيمٍ
اللَّوْجُودِ مِنْكَ كَرِيمٍ
أَبَاؤُهُ كَرَمَاءُ

اس عالم کے لئے تجھ سے (یعنی اللہ تعالیٰ سے) ایک کریم نبی ظاہر ہوا۔ یہ کریم پیغمبر ایک معزز گھرانے کا فرد ہے۔

نَسَبٌ
قَلْدٌ
تَحَسَّبُ
تَهَا
الْعَلَا
نَجُومِهَا
بِجَلَاهُ
الْجُوزَاءُ

یہ ایک ایسے بڑے خاندان سے تعلق رکھتے ہیں کہ جس سے بڑھ کر معزز کوئی دوسرا خاندان نہیں تمام خاندانوں کے سلسلے میں ان کے خاندان کا نام ایسا ہے جیسا کہ ستاروں کی لمبی لڑی میں جوزا ستارہ۔

جَبْدًا
أَنْتَ
عَقْدُ
فِيهِ
سُودُ
الْبَيْمَةِ
وَفَخَارُ
الْعَصْمَاءِ

کتنا اچھا ہے سرداری اور فخر کا بار۔ اور آپ اے محمد ﷺ اس بار میں ایک منفرد اور یکتا موتی کی حیثیت

میں ہیں۔

اللهم صلّ علی محمد..... یعنی اس عالم کے لئے تیری جانب سے یعنی اللہ تعالیٰ کی جانب سے ایک کریم انسان ظاہر ہوئے جن میں کمال کی ساری صفات جمع ہیں یہ ایسا ہی ہے جیسے یہ کہا جاتا ہے کہ فلاں لوگوں میں سے میرا ایک گہرا دوست ہے (یعنی یہ جملہ بھی اسی قسم کا ہے جیسا کہ یہ محاورہ) اور یہ کریم انسان جو ظاہر ہوئے ان کے باپ دادا بھی کریم اور شریف تھے اور جاہلیت کے عیب سے محفوظ تھے (یعنی جاہلیت میں جیسے ننگے ہو کر طواف کیا جاتا تھا، زندہ لڑکیوں کو دفن کیا جاتا تھا وغیرہ وغیرہ ان عیبوں سے آپ کے باپ دادا محفوظ تھے) ان کے آباء و اجداد کہنے میں ان کی والدہ اور نانہالی سلسلہ بھی شامل ہے۔ اور ان کے آباء و اجداد اور نانہال والے (سب کے سب کریم و شریف تھے اور جاہلیت کی کمزوریوں سے محفوظ تھے یعنی جاہلیت کے اوصاف میں جو چیزیں اسلام کے نزدیک کمزوری اور عیب شمار ہوتی ہیں) (ان سے محفوظ تھے) اور یہ ایسا نسب ہے کہ اس سے بڑھ کر کوئی نسب نہیں ہو سکتا۔ اس کی عظمت کے متعلق اگر تم غور کرو گے تو جن کمالات اور عظمتوں سے یہ مزین اور سجا ہوا ہے ان کی وجہ سے تم یہ محسوس کرو گے کہ جوزاء (آسمان کے ایک برج کا نام ہے) نے جس کے ستاروں کو "طاق جوزاء" (یعنی جوزاء کی اوڑھنی) کہا جاتا ہے ان عظمتوں کا ایک ہار پہن رکھا ہے اور وہ ہار سرداری کا ہے اور جو یہ صفات رکھتا ہو اس کی تعریف کی جاتی ہے تو گویا آپ اس ہار میں ایک یکتا اور درمیان کے ایسے موتی ہیں جس کی کوئی نظیر اور مثال نہیں ہے اور جو اپنی عظمت کی وجہ سے نگاہوں سے محفوظ ہے۔

واوہال اور نانہال سے عالی نسب..... یہاں یہ اعتراض نہ کیا جائے کہ (آپ کے نسب میں) باپ دادا کے ساتھ ماؤں کے سلسلے کو کیوں شامل کیا گیا اس کو نسب کہنا مناسب نہیں ہے کیونکہ شرعی نسب صرف باپ

کے سلسلے میں ہوتا ہے۔

اس اعتراض کا جواب یہ ہے کہ یہاں نسب کے لغوی معنی مراد ہیں (یعنی اصطلاحی اور شرعی نسب تو وہی ہوتا ہے جس میں صرف باپ و دادا کا سلسلہ لیا جائے لیکن لغوی طور پر دیکھا جائے تو نسب کے معنی یہ ہوں گے کہ وہ لوگ جن کی طرف آدمی منسوب ہو اور اس میں ماں اور باپ دونوں شامل ہیں)۔

یہ کہہ کر کہ آپ ﷺ کے باپ و دادا کے کمزوریوں سے محفوظ ہونے کا مطلب یہ ہے کہ جن لوگوں کے صلب سے آپ ﷺ نکلے ہیں (وہ کمزوریوں سے محفوظ ہیں) اس صورت میں لازمی طور پر آپ ﷺ کی تانہالی نسبت کو بھی ایسا ہی ماننا پڑے گا (کیونکہ آپ ﷺ ان سے بھی نکلے ہیں)۔

پاک نطفوں سے پاک رحموں میں..... آگے یہ حدیث آئے گی کہ میں پاک مردوں کے نطفوں سے پاک غور توں کے رحموں میں منتقل ہوتا رہا (یعنی مراد باپ و دادا اور وہ مائیں ہیں جن کی اولاد میں آپ ﷺ ہوئے ہیں کیونکہ ان میں سے ہر باپ اور ہر ماں کے ساتھ آپ ﷺ کو پہلوؤں کے مقابلہ پر بعد میں آئے والوں سے زیادہ قریبی نسبت حاصل ہے اس لئے ان میں سے ہر باپ کی صلب (یعنی نطفہ) اور ہر ماں کا رحم پاک تھا) اس بارے میں پوری تفصیل کے ساتھ بحث آگے آئے گی۔

عالی نسب، شرط نبوت..... علامہ ماوردیؒ نے کتاب اعلام النبوة میں لکھا ہے کہ جب رسول اللہ ﷺ کے نسب کا حال معلوم ہوتا ہے اور آپ کی ولادت کی پاکیزگی کا علم ہوتا ہے تو اندازہ ہوتا ہے کہ آپ شریف اور عالی مرتبت آباؤ اجداد کے نطفوں سے نکلے ہیں جن میں کوئی بھی نیچے درجے کا نہیں تھا۔ ان میں سے ہر ایک سردار اور رہنما تھا۔ نسب کا شرف اور ولادت کی پاکیزگی نبوت کی شرائط میں سے ہے۔ یہاں تک ماوردیؒ کا کلام ہے۔

آپ ﷺ کے چچا ابوطالب نے جو قصیدہ کہا ہے اس کے چند شعر یہ ہیں :-

إِذَا اجْتَمَعَتْ يَوْمًا قَرِيشٌ لِمَفْخَرٍ
فَعَبْدٌ مِّنْهَا سِرَّهَا وَصَمِيمُهَا

جب قریش کسی دن فخر کرنے کے لئے جمع ہوں تو سمجھ لو ان میں عبد مناف سب سے زیادہ شریف

اور معزز ہیں۔

وَإِنْ حَصَلَتْ أُنْسَابٌ عَبْدٍ مِّنْهَا

فَفِي هَاشِمٍ أَشْرَافُهَا وَ قَدِيمُهَا

اور اگر عبد مناف کی اولاد کے نسب کا ذکر ہو تو سمجھ لو کہ ان میں کی شرافت اور بزرگی ہاشم میں ہے

وَإِنْ فَخَرْتَ يَوْمًا فَإِنَّ مُحَمَّدًا

هُوَ الْمُصْطَفَى مِنْ سِرَّهَا وَكَرِيمُهَا

اور اگر کسی دن ان میں فخر ہو تو سمجھ لو کہ حضرت محمد ﷺ ان میں سب سے منتخب کریم اور شریف ہیں

بہتر قوم سے مراد اشرف قوم ہے۔ چنانچہ قوموں میں سب سے اشرف آپ ﷺ کی قوم ہے قبیلوں

میں سب سے اشرف آپ ﷺ کا قبیلہ ہے اور خاندانوں میں سب سے اشرف آپ ﷺ کا خاندان ہے۔

حضور ﷺ کے لئے عربوں سے محبت..... ابن عمرؓ سے روایت ہے جنہوں نے کہا کہ رسول اللہ ﷺ

نے فرمایا :-

”جو عربوں سے محبت کرے تو وہ میری وجہ سے کرے اور جو ان سے دشمنی رکھے تو میری وجہ سے

رکھے۔ (یعنی عربوں سے بھی تمہاری محبت اور دشمنی کا معیار میری ذات ہونی چاہئے)۔

حضرت سلمان فارسیؓ سے روایت ہے جنہوں نے کہا کہ رسول اللہ ﷺ نے مجھ سے فرمایا:-

”اے سلمان! مجھ سے دشمنی مت رکھنا ورنہ اپنے دین سے محروم ہو جاؤ گے۔“

عربوں سے بغض حضور ﷺ سے بغض..... میں نے عرض کیا، ”یا رسول اللہ! بھلا آپ سے کیسے دشمنی

رکھ سکتا ہوں جبکہ آپ ﷺ ہی کے ذریعہ اللہ تعالیٰ نے مجھے ہدایت عطا فرمائی“ تو آپ ﷺ نے فرمایا:-

”اگر تم عربوں سے بغض و عداوت رکھو گے تو وہ گویا مجھ سے ہی دشمنی رکھنا ہوگا۔“

عرب دشمنی علامت نفاق..... حضرت علیؓ سے روایت ہے کہ رسول اللہ ﷺ نے مجھ سے فرمایا کہ منافق

کے سوا عربوں سے کوئی بغض و عداوت نہیں رکھ سکتا۔“

ترمذی میں حضرت عثمان غنیؓ سے روایت ہے کہ رسول اللہ ﷺ نے فرمایا:-

”جس نے عربوں سے کینہ اور فریب کیا وہ میری شفاعت میں داخل نہیں ہوگا اور نہ اسے میری

محبت ملے گی۔“

ترمذی نے اس کو حدیث غریب لہ کہا ہے۔ آنحضرت ﷺ ہی کا ارشاد ہے:-

”سنو! جو عربوں سے محبت کرے وہ میری محبت کی وجہ سے کرے اور جو عربوں سے دشمنی رکھے وہ

میری وجہ سے دشمنی رکھے۔“

عربوں سے محبت کیوں ضروری؟..... آنحضرت ﷺ نے فرمایا:-

”عربوں کے ساتھ تین باتوں کی وجہ سے محبت رکھو، ایک اس لئے کہ میں عربی ہوں، قرآن عربی

میں ہے اور جنت والوں کی زبان عربی ہے۔“

عربوں کا مقام بلند..... نیز رسول اللہ ﷺ نے فرمایا:-

”قیامت کے دن لواء الحمد (جھنڈا) میرے ہاتھ میں ہوگا اور اس دن جو لوگ میرے جھنڈے سے

سب سے زیادہ قریب ہوں گے وہ عرب ہوں گے۔“

آپ ﷺ نے یہ بھی فرمایا ہے کہ:-

”جب عرب ذلیل ہو جائیں گے تو اسلام بھی ذلیل ہو جائے گا۔“

ہمارے فقہاء کہتے ہیں کہ عرب امت میں سب سے زیادہ اولیٰ اور اشرف ہیں اس لئے کہ وہ دین کے

سب سے پہلے مخاطب ہیں۔ (دوسرے یہ کہ) دین عربی ہے۔

حضور ﷺ اشرف خلائق..... حضرت ابن عباسؓ سے روایت ہے کہ آنحضرت ﷺ نے فرمایا ”عربوں

میں بہترین لوگ بنی مضر ہیں اور بنی مضر میں بہترین لوگ بنی عبد مناف ہیں اور بنی عبد مناف میں بہترین

لوگ بنی ہاشم ہیں اور بنی ہاشم میں بہترین لوگ بنی عبد المطلب ہیں اور اللہ تعالیٰ نے آدمؑ کو پیدا کرنے کے بعد

جب ان کی اولادوں کو تقسیم کیا ہے تو میں ان میں بہترین قسم میں رہا ہوں۔“

اقول مؤلف کہتے ہیں:- ابن عباسؓ ہی سے ایک دوسری روایت میں آتا ہے کہ آنحضرت نے فرمایا۔

”اللہ تعالیٰ نے جب مجھے پیدا کیا تو مجھے اپنی بہترین مخلوق میں سے بنایا۔ پھر جب اللہ تعالیٰ نے قبیلوں کو پیدا کیا تو مجھے ان میں سے بنایا جو قبیلے کے اعتبار سے بہترین ہیں۔ پھر جب اللہ تعالیٰ نے افراد کو پیدا کیا تو مجھے ان میں سے بہترین افراد میں سے بنایا۔ پھر جب اللہ تعالیٰ نے گھرانوں کو پیدا فرمایا تو مجھے ان میں سے بہترین گھرانے میں پیدا کیا پس میں لوگوں میں گھرانے کے لحاظ سے بھی بہترین ہوں اور نسب کے لحاظ سے بھی بہترین ہوں۔“

حضرت ابن عباسؓ ہی سے ایک دوسری روایت ہے کہ رسول اللہ ﷺ نے فرمایا:

”اللہ تعالیٰ نے مخلوق کی دو (۲) قسمیں فرمائیں اور مجھے ان میں سے بنایا جو اپنی قسم کے اعتبار سے بہترین تھے۔ پھر اللہ تعالیٰ نے ان قسموں کی تین قسمیں فرمائیں اور مجھے ان تینوں میں سے بہترین قسم میں بنایا۔ پھر اللہ تعالیٰ نے ان تینوں قسموں سے قبیلے بنائے اور مجھے ان میں بنایا جو قبیلے کے لحاظ سے بھی بہترین ہیں، پھر اللہ تعالیٰ نے قبیلوں سے گھرانے بنائے اور مجھے ان میں سے بنایا جو گھرانے کے اعتبار سے بہترین ہیں۔“

شفاء کے حوالے سے اسی طرح کی ایک حدیث پیچھے گزر چکی ہے جس میں صرف اتنی زیادتی ہے کہ اس میں آیات سے استدلال کیا گیا ہے۔ اور یہ بھی گزر چکا ہے کہ وہ حدیث قابل غور ہے۔
فخر نسب کی ممانعت..... یہاں یہ اشکال ہو سکتا ہے کہ بہت سی احادیث میں اس بات کی ممانعت آئی ہے کہ فخر و غرور کے طور پر اپنے ان اباؤ و اجداد سے نسبت ظاہر کی جائے جو جاہلیت کے زمانے کے ہیں۔ مثلاً ان میں سے ایک حدیث یہ ہے:-

”اپنے ان باپ دادا کو اپنے لئے فخر کا ذریعہ نہ بناؤ جو جاہلیت کے زمانے میں مرے ہیں۔ پس قسم ہے اس ذات کی جس کے ہاتھ میں میری جان ہے کہ گندگی میں ریگنے والے بدبودار کپڑے تمہارے ان باپ دادا سے بہتر ہیں جو جاہلیت کے زمانے میں مرے ہیں۔“

حدیث میں ہے کہ لوگ یا تو جاہلیت کے زمانے کا فخر و غرور چھوڑ دیں ورنہ وہ اللہ تعالیٰ کے نزدیک بدبودار کپڑوں سے بھی بدتر ہوں گے۔

یہ بھی حدیث میں آتا ہے کہ نسب کی آفت فخر ہے یعنی آباؤ اجداد کے شرف کی مصیبت یہ ہے کہ اس شرف کے ذریعہ اپنی بڑائی بیان کی جائے۔

احادیث نسب فخر نہیں اقرار..... اس اعتراض کا جواب امام حلیمیؒ نے یہ دیا ہے کہ (گذشتہ ان تمام احادیث سے جن میں کسی شرافت و عظمت کا ذکر کیا گیا ہے) رسول اللہ ﷺ کا مقصود فخر و بڑائی کرنا نہیں ہے بلکہ اس کے ذریعہ آپ ﷺ نے ان کے مقام اور مراتب کا اقرار فرمایا ہے اسی وجہ سے بعض روایات میں یہ لفظ آئے ہیں کہ یہ کوئی فخر کے لئے بیان نہیں کیا جا رہا ہے بلکہ یہ بیان ہے اس بات کا جس کا اعتقاد رکھنا ضروری ہے چاہے اس سے فخر لازم آتا ہو (کیونکہ اصل یہ فخر نہیں ہے) حقیقت میں یہ اللہ تعالیٰ کی نعمت کی طرف اشارہ ہے جو آپ کو حاصل ہوئی اور یہ اس نعمت کا اقرار اور اظہار ہے چاہے اس سے فخر لازم آتا ہو۔

حضرت عبد اللہ ابن عباسؓ کی ایک روایت اللہ تعالیٰ کے اس قول و نقلک فی الساجدین

ترجمہ: (اور پھرتے رہے مجھے نمازیوں میں)

کے تحت میں ہے کہ آنحضرت ﷺ نے فرمایا:- میں ایک نبی سے دوسرے نبی کے نطفے میں منتقل

ہو تا رہا یہاں تک کہ خود نبی کی حیثیت سے اس دنیا میں آیا۔ یعنی آپ ﷺ کے اجداد میں نبی موجود ہیں۔ اس بارے میں حدیث آگے آئے گی کہ (آپ ﷺ نے فرمایا) مجھے اللہ تعالیٰ نے آدم کے نطفے میں ڈالا پھر نوح کے نطفے میں پھر حضرت ابراہیم کے نطفے میں اس کی دلیل بھی آگے آرہی ہے۔

حضور ﷺ اصحاب انبیاء میں رہے..... ابن عباسؓ سے ہی ایک اور روایت ہے کہ رسول اللہ ﷺ مستقل طور پر مذکورہ نبیوں کے علاوہ غیر نبیوں کے نطفوں میں منتقل ہوتے رہے یہاں تک کہ آپ ﷺ کی والدہ نے آپ ﷺ کو جنم دیا۔ جیسا کہ ظاہر ہے آپ ﷺ کے اجداد میں نبیوں کے علاوہ عام لوگوں کا ہونا اس روایت کے خلاف نہیں ہے (یعنی اوپر کی روایت سے یہ شبہ ہو سکتا ہے کہ آپ ﷺ صرف نبیوں کے نطفوں میں منتقل ہوتے رہے حالانکہ ایسا نہیں ہے اس کو حضرت ابن عباسؓ ہی کی اس دوسری روایت کے الفاظ صاف کر رہے ہیں جس میں انہوں نے فرمایا ہے کہ آپ ﷺ نبیوں اور غیر نبیوں کے نطفوں میں منتقل ہوتے رہے) بلکہ مراد یہ ہوئی کہ آپ ﷺ کے اجداد میں نبی بھی شامل ہیں جیسا کہ یہ بات بالکل کھلی ہوئی ہے کہ آپ کے اجداد سب کے سب نبی نہیں ہیں (بلکہ ان میں غیر نبی کی تعداد زیادہ ہے)

نور محمدی ﷺ ساجدین میں رہا..... لیکن (ابن عباسؓ کے علاوہ) دوسرے محققین نے یہ کہا ہے کہ رسول اللہ ﷺ کا نور ایک ساجد (یعنی سجدہ کرنے والے) سے دوسرے ساجد میں منتقل ہو تا رہا (اس تحقیق کی بنیاد وہی مذکور بالا آیت پاک ہے یعنی تَقْلَبُكَ فِي السَّاجِدِينَ۔ پھیرتے رہے تمہیں نمازیوں میں بعض مفسرین نے اس آیت سے یہ اشارہ مراد لیا ہے کہ آنحضرت ﷺ کا نور ایک نمازی سے دوسرے نمازی میں منتقل ہوا ہے اور نمازیوں سے مراد آپ ﷺ کے آباء و اجداد ہیں لیکن جیسا کہ آگے آئے گا۔ مؤلف کتاب اس آیت کا یہ منشاء نہیں مراد لیتے کہ نور نبی ﷺ پاک نطفوں میں منتقل ہو تا رہا بلکہ کہتے ہیں کہ یہاں ساجدین سے مراد آپ ﷺ کے اصحاب ہیں)۔

ساجدین سے شیعوں کا استدلال..... ابو حیانؒ کہتے ہیں کہ آیت کے جس حصے کا ذکر یعنی تفسیر کی گئی ہے اس کے متعلق روافض یعنی شیعہ حضرات نے استدلال کیا ہے کہ آنحضرت ﷺ کے آباء و اجداد مومن تھے اس لئے کہ ساجد (سجدہ کرنے والا اور جس کا ترجمہ حضرت شاہ صاحبؒ نے نمازی سے کیا ہے) مسلمان ہی ہو سکتا ہے۔ اور اللہ تعالیٰ نے یہاں ایمان کو سجدے سے تعبیر فرمایا ہے اس بارے میں مزید بحث آگے آئے گی۔ یہ ظاہر پر کیا ہوا استدلال ہے (یعنی آیت کی ظاہری صورت سے جو معنی مراد لئے گئے ہیں وہ یہ ہو سکتے ہیں کہ ساجد یا نمازی سے مراد آنحضرت ﷺ کے آباء و اجداد ہیں) ورنہ جیسا کہ آیت کے معنی کئے جاتے ہیں وہ یہ ہیں کہ آپ ﷺ اپنے صحابہ میں تہجد پڑھنے والوں کا حال معلوم کر رہے ہیں۔

آیت ساجدین کی تفسیر..... (اس آیت کی یہ تفسیر کرنے کی بنیاد یہ ہے کہ) قیام لیل یعنی رات کی نماز یا تہجد کی فرضیت آپ ﷺ اور آپ ﷺ کے صحابہ سے منسوخ ہوئی جبکہ پہلے آپ ﷺ پر اور آپ ﷺ کی امت پر یہ تہجد کی نماز فرض تھی اور یہی صحیح ہے (پانچ نمازوں کی فرضیت سے پہلے آنحضرت ﷺ اور آپ کی امت پر تہجد یعنی رات کے وقت اللہ کی عبادت کرنا فرض تھا۔ چنانچہ تمام صحابہ کرامؓ رات میں اللہ کے حضور میں کھڑے ہوتے تھے اور عبادت کیا کرتے تھے جس کا اثر یہ تھا کہ صحابہؓ کے پیر اور ٹائلیں درد کرنے لگیں اور ان پر ورم آگیا۔ ایک سال بعد اللہ تعالیٰ نے اس حکم میں تخفیف اور آسانی پیدا فرمائی اور تہجد کی فرضیت ختم

فرما کر اس کو نفل کی حیثیت باقی رکھا گیا۔ اس کی تفصیل تفسیر ابن کثیر پارہ ۲۹ سورہ مزمل میں دیکھی جاسکتی۔
 مساجدین سے مراد تہجد گزار..... حضرت ابن عباسؓ سے روایت ہے کہ یہ تہجد کی نماز آنحضرت ﷺ سے پہلے دوسرے انبیاء پر بھی واجب تھی (جب تہجد کی فرضیت کو ختم کیا گیا تو آنحضرت ﷺ کو خیال ہوا کہ صحابہ کرام اس حکم کی منسوخی کے بعد اب بھی تہجد ضرور پڑھتے ہوں گے کیونکہ وہ اللہ تعالیٰ کی زیادہ سے زیادہ عبادت کرنے کے مشتاق اور جویار رہتے ہیں اس لئے) آپ ﷺ نے اپنے صحابہ کے گھروں کا رات کے وقت چکر لگایا تاکہ ان کا حال معلوم کریں یعنی آیا انہوں نے معراج کی رات میں پانچ نمازوں کی فرضیت کے بعد تہجد کی فرضیت جو منسوخ ہو گئی ہے اس کے بعد بھی رات کی نماز چھوڑی ہے یا نہیں کیونکہ صحابہ اللہ تعالیٰ کی عبادت اور اطاعت کرنے میں پیش پیش رہتے ہیں (اس لئے ممکن ہے وہ اب بھی تہجد پڑھ رہے ہوں) چنانچہ رات کو جب آپ ﷺ ان کے گھروں کے پاس سے گزے تو آپ ﷺ نے ان کے گھروں کو ایسا پایا جیسے بھڑوں کے چھتے (یعنی جس طرح بھڑوں کے چھتے میں مسلسل بھڑوں کی آواز، زل زل کی صورت میں آتی رہتی ہے اسی طرح گھروں میں سے صحابہ کے آہستہ آہستہ کلام پاک پڑھنے کی آواز آرہی تھی)۔

فرضیت تہجد اور منسوخی..... اللہ تعالیٰ نے سورہ مزمل کی شروع کی آیتوں میں آنحضرت ﷺ اور آپ ﷺ کی امت پر فرض کیا تھا کہ رات بھر یا کچھ کم یا زیادہ خدا کے حضور میں کھڑے ہوا کریں (یعنی عبادت کیا کریں) پھر اسی سورت کے آخر میں مانتیسر۔ (ترجمہ۔ سو اب) تم لوگ جتنا قرآن آسانی کے ساتھ پڑھا جا سکے پڑھ لیا کرو) کے ذریعہ اللہ تعالیٰ نے اس حکم کو منسوخ فرمادیا۔ اس منسوخی کا حکم ایک سال بعد آیا۔ پھر یہ حکم بھی (یعنی یہ کہ جتنا آسانی کے ساتھ پڑھا جا سکے پڑھ لیا کرو) شب معراج میں پانچ نمازوں کی فرضیت کے ساتھ منسوخ ہو گیا جیسا کہ آگے ذکر آئے گا۔ اسی لئے بعض علماء نے اس کو نسخ ناسخ قرار دیا ہے (یعنی منسوخ کرنے والے حکم کی منسوخی) کیونکہ بعد میں جیسا کہ آپ کو معلوم ہو چکا یہ حکم بھی منسوخ ہو گیا تھا کہ اس سورت کا آخری حصہ پہلے حصہ کے لئے منسوخ کرنے والا ہے (یعنی پہلے حصہ میں تہجد کو فرض کیا گیا اور اسی سورت کے آخری حصے میں جو ایک سال بعد نازل ہوئی، اس فرضیت کو منسوخ کر دیا گیا اور پھر پانچ نمازوں کی فرضیت کے وقت (جو شب معراج میں ہوئیں) سورہ مزمل کا یہ آخری حصہ بھی منسوخ ہو گیا (جس میں صحابہ کو رعایت دی گئی تھی اسی لئے اس کو نسخ ناسخ کہا گیا)۔

تہجد اختیاری عبادت نہ کہ ایجابی..... یہاں یہ اعتراض کیا جاتا ہے کہ یہاں (یہ بات ظاہر ہوتی ہے کہ آیت..... **وَأَمَّا تَبَسُّوْا مِّنَ الْقُرْآنِ مَدِيْنَةٍ** میں نازل ہوئی۔ اس بات کو اس آیت کے حصے کے یہ الفاظ ظاہر کرتے ہیں عَلِمَ اَنْ سَبَّحُوْا مِنْكُمْ مَّرْضٰی وَاٰخِرُوْنَ يَضْرِبُوْنَ فِی الْاَرْضِ يَبْتَغُوْنَ مِنْ فَضْلِ اللّٰهِ وَاٰخِرُوْنَ يَقَاتِلُوْنَ فِیْ سَبِيْلِ اللّٰهِ۔

ترجمہ: اس نے تمہارے حال پر عنایت کی سو (اب) تم لوگ جتنا قرآن آسانی سے پڑھا جا سکے پڑھ لیا کرو۔ اس کو (یہ بھی) معلوم ہے کہ بعض آدمی تم میں بیمار ہوں گے اور بعض تلاش معاش کے لئے ملک میں سفر کریں گے اور بعض اللہ کی راہ میں جہاد کریں گے (اس لئے بھی اس حکم کو منسوخ کر دیا گیا) کیونکہ جہاد فی سبیل اللہ تو فی الحقیقت مدینہ منورہ میں فرض ہوا ہے (اور پہلی بار آنحضرت ﷺ نے میدان بدر میں کفار کا مقابلہ کیا ہے) اس لئے فَاَقْرَءُوا مَّا تَبَسَّرُوْا میں اختیار ہے ایجاب نہیں ہے (یعنی یہ حکم نہیں ہے کہ رات کی عبادت مت کرو

بلکہ اختیار ہے کہ جسے توفیق ہو وہ کر سکتا ہے نہ کرنے پر کوئی گناہ نہیں ہے۔

(یہ اعتراض صرف اس بناء پر پیدا ہوتا ہے کہ اس آیت میں جہاد کا بھی حکم ہے اور چونکہ جہاد مکے کی زندگی میں فرض نہیں ہوا تھا بلکہ مدینے پہنچنے کے بعد اس کا حکم آیا ہے اس لئے اس آیت کو جس نے قیام لیل کی فرضیت کو منسوخ کیا ہے کہا گیا کہ یہ بھی مدینے ہی میں نازل ہوئی ہوگی۔ لیکن علامہ ابن کثیرؒ اس پوری سورت کو مکی قرار دیتے ہیں اور جہاد کی فرضیت کے متعلق جو آئندہ چل کر ہونے والی تھی خبر دینے کو نبوت کی اعلیٰ مثال قرار دیتے ہیں۔ علامہ ابن کثیرؒ کہتے ہیں کہ ”یہ آیت بلکہ پوری سورت مکی ہے مکہ شریف میں نازل ہوئی اس وقت جہاد نہیں تھا بلکہ مسلمان نہایت پست حالت میں تھے، پھر غیب کی یہ خبر دینا اور اسی طرح ظہور میں بھی آنا کہ مسلمان کو جہاد میں پوری مشغولیت ہوئی، نبوت کی اعلیٰ اور بہترین دلیل ہے (ابن کثیرؒ پارہ ۲۹ سورہ منزل)۔

(اصل بحث اس آیت پر چل رہی ہے جو حضرت ابن عباسؓ کی روایت میں مذکور ہے یعنی وَتَقْلِبُكَ فِي السَّاجِدِينَ کہ یہاں ساجدین سے کیا مراد ہے۔ ابن عباسؓ اس کی تفسیر یہ کرتے ہیں کہ ساجدین سے مراد ایک نبی سے دوسرے نبی کے نطفے میں آنحضرت ﷺ کے نور کا منتقل ہونا ہے۔)

آیت ساجدین کی سلف تفسیر..... علامہ رافضہ نے ساجدین سے مراد آنحضرت ﷺ کے تمام آباء و اجداد کو لیتے ہوئے انہیں مسلمان قرار دیا ہے کہ یہاں ایمان کو سجدے سے تعبیر کیا گیا ہے اور سجدہ کرنے والا مسلمان ہی ہو سکتا ہے اس لئے آنحضرت ﷺ کے نور کا ایک ساجد سے دوسرے ساجد میں منتقل ہونا اس بات کو ظاہر کرتا ہے کہ آپ کا نور ایک مومن کے نطفے سے دوسرے مومن کے نطفے میں منتقل ہوتا رہا۔ پھر اس آیت کی تیسری تفسیر یہ ہے جو پیش کی گئی۔ یعنی مؤلف کتاب کہتے ہیں کہ اس آیت کے ایک معنی یہ کئے جاتے ہیں کہ آپ اپنے صحابہ میں تہجد پڑھنے والوں کا حال معلوم کرتے پھر رہے ہیں۔ اس کے بعد اس آیت کی چوتھی تفسیر کرتے ہوئے کہتے ہیں کہ (اس آیت کے ایک معنی یہ بھی کئے جاتے ہیں کہ نماز کے ارکان میں آپ کا حال بد لانا کھڑے ہوتے ہوئے پھر بیٹھتے ہوئے اور سجدہ کرتے ہوئے سجدہ کرنے والوں یعنی نمازیوں میں (اس طرح گویا آنحضرت ﷺ کو اطمینان دلایا گیا کہ نماز اور اس کے دوران کی حالت میں جو تبدیلیاں ہوتی ہیں ان میں اللہ تعالیٰ آپ کو دیکھتا ہے اور آپ کی حفاظت فرماتا ہے۔ کیونکہ مکے میں آپ ﷺ اور آپ ﷺ کے اصحاب ہر طرف سے دشمنوں میں گھرے ہوئے تھے، ہمہ وقت دشمنوں سے نقصان پہنچنے کا خدشہ رہتا تھا نماز کے دوران جبکہ آنحضرت ﷺ اور آپ ﷺ کے اصحاب دنیا و مافیہا سے بے خبر ہو کر صرف اللہ کی عبادت و اطاعت میں مشغول ہوتے تھے، یہ خطرہ اور زیادہ تھا کہ اس حالت میں کفار کی طرف سے کوئی تکلیف پہنچے۔ اس تفسیر کے مطابق آپ کو مطمئن کر دیا گیا کہ اللہ تعالیٰ کی حفاظت آپ کے ساتھ ہر وقت ہے) اس تفسیر کے مطابق ساجدین کا تعلق تَقْلِبُكَ سے نہیں ہے بلکہ لفظ ساجد اُسے ہے جس کو اس عبارت میں پوشیدہ مانا جا رہا ہے۔

کیا حضور ﷺ کے اجداد مومن تھے..... یہاں یہ اعتراض نہ کیا جائے کہ (رافضہ کی تفسیر کے مطابق جب) ساجدین سے مراد مؤمنین ہیں تو اس میں یہ اشکال ہے کہ آنحضرت ﷺ کے آباء و اجداد میں حضرت ابراہیمؑ کا باپ آذر بھی ہے جو کافر تھا۔

ابراہیمؑ کا باپ کون تھا..... مؤلف کہتے ہیں کہ اس کا جواب ہم یہ دے سکتے ہیں کہ تمام اہل کتاب اس بات پر

متفق ہیں کہ آذر ابراہیم کا چچا تھا (باپ نہیں تھا) اور عرب والے چچا کو باپ کہہ کر پکارتے ہیں جیسا کہ وہ خالہ کو ماں کہہ کر پکارتے ہیں، چنانچہ اللہ تعالیٰ نے حضرت یعقوبؑ کا واقعہ حکایت فرمایا کہ انہوں نے کہا ”میرے باپ ابراہیم اور اسماعیلؑ“ حالانکہ یہ بات معلوم ہے کہ اسماعیلؑ حضرت یعقوبؑ کے چچا (یعنی تایا) تھے۔ اسی وجہ سے پتہ چلتا ہے کہ ابراہیمؑ کے باپ کا نام تاریخ تھا یعنی رخ کے ساتھ۔ ماہرین نسب میں جمہور کی رائے یہی ہے صرف حافظ ابن حجر عسقلانیؒ نے فتح الباری میں اس کو ح سے (بغیر نقطے کے) تاریخ لکھا ہے۔

آذریا تاریخ..... لیکن بہر حال بعض محققین نے دعویٰ کیا ہے کہ آذر اس کا لقب تھا اصل میں آذر اس بت کا نام تھا جس کی وہ عبادت کیا کرتا تھا اس طرح اس کے دو (۲) نام ہو گئے آذر اور تاریخ جیسے کہ حضرت یعقوبؑ کے دو (۲) نام تھے یعقوب اور اسرائیل۔

مؤمن یا کافر..... بعض حضرات جیسے قاضی بیضاویؒ نے کہا ہے کہ جنہوں نے آیت کے ظاہر کو دیکھ کر ابراہیمؑ کے باپ کے متعلق رائے قائم کی انہوں نے تساہل اور سستی سے کام لیا (یعنی اگر غور کرنے کی زحمت کرتے تو ان کو رائے بدلنی پڑتی) قاضی بیضاوی وغیرہ نے کہا ہے کہ ابراہیمؑ کا باپ کفر کی حالت میں ہی مرا ہے۔ اور یہ جو کہا جاتا ہے کہ وہ ان کا چچا تھا یہ بغیر دلیل کے ظاہری معنی سے ہوتا ہے (یعنی اگر دلیل اور ضرورت آپڑے تب تو آیت کے) صاف اور ظاہری معنی سے ہٹ کر بارکی تلاش کرنی چاہئے ورنہ آیت کا جو صاف اور واضح مطلب ہے اس کو اختیار کرنا چاہئے۔

اس بارے میں نہر میں جو کچھ ذکر ہے وہ بھی اس کی موافقت میں ہے (کہ آذر حضرت ابراہیمؑ کا باپ تھا اور کفر کی حالت میں مرا) نہر میں جو ذکر ہے وہ حضرت عبداللہ ابن عباسؓ سے نقل کیا گیا ہے کہ آذر ابراہیمؑ کے باپ کا نام تھا۔ نہر کی یہ بات حافظ سیوطیؒ کے اس قول کی نفی کرتا ہے جو انہوں نے ابراہیمؑ کی اس دعاء سے نکالا ہے (وہ قول یہی ہے کہ آذر ابراہیمؑ کا چچا تھا اور جس آیت سے انہوں نے یہ مطلب نکالا ہے وہ حضرت ابراہیمؑ کی یہ دعاء ہے)

رَبَّنَا اغْفِرْ لِي وَلِوَالِدَيَّ وَلِلْمُؤْمِنِينَ يَوْمَ يَقُومُ الْحِسَابُ (سورہ ابراہیم پ ۱۳ ع ۶ آیت ۳۱)

ترجمہ: اے ہمارے رب بخش مجھ کو اور میرے ماں باپ کو اور سب ایمان والوں کو جس دن قائم ہو حساب۔

باپ کے لئے دعاء مغفرت..... یہ دعاء حضرت ابراہیمؑ نے اپنے اسی چچا کی موت کے بہت مدت بعد مانگی تھی جس کا ذکر قرآن پاک میں کافر کی حیثیت سے ہوا ہے (گویا حافظ سیوطیؒ اسی بنیاد پر آذر کو ابراہیمؑ کا چچا مان رہے ہیں کہ ابراہیمؑ نے اس کی مغفرت کی دعاء مانگی اور دعائے مغفرت مردوں کے لئے ہی مانگی جاتی ہے۔ اس وقت جبکہ یہ دعاء مانگی گئی ان کے چچا کو مرے ہوئے ایک عرصہ ہو چکا تھا اس لئے یہ دعاء اسی کے لئے مانگی گئی ہے۔ مگر اس میں یہ سوال باقی رہ جاتا ہے کہ اس وقت جبکہ یہ دعاء مانگی گئی ابراہیمؑ کا باپ زندہ تھا یا نہیں۔ کیونکہ اگر باپ بھی مر چکا تھا تو یہ دعاء اسی کے لئے ہوگی یعنی حقیقی باپ کے لئے؟

یہ دعاء کافر چچا کے لئے تھی..... ابراہیمؑ نے یہ دعا چونکہ ایک کافر کے لئے مانگی تھی جو مغفرت کے قابل نہیں اس لئے جب انہیں تنبیہ ہو تو انہوں نے اس کی مغفرت مانگنے سے اپنی برائت کا اظہار کیا۔ چنانچہ حافظ سیوطیؒ کہتے ہیں کہ (پھر حضرت ابراہیمؑ نے اس مغفرت کی دعاء سے اپنی برائت ظاہر کی جس کا ذکر قرآن پاک میں اس طرح ہے۔

وَمَا كَانَ اسْتَغْفَارُ اِبْرَاهِيمَ لِابْنِهِ اِلَّا عَنْ مَوْعِدَةٍ وَعَدَهَا اِيَّاهُ فَلَمَّا تَبَيَّنَ لَهُ اِنَّهُ عَدُوٌّ لِلّٰهِ تَبَرَّءَ مِنْهُ

(پارہ ۱۱ سورہ توبہ ع ۱۴- آیت ۱۱۴)

ترجمہ: اور بخشش مانگنا ابراہیمؑ کا اپنے باپ کے واسطے سونہ تھا مگر وعدے کے سبب کے وعدہ کر چکا تھا اس سے پھر جب کھل گیا ابراہیمؑ پر کہ وہ دشمن ہے اللہ کا تو اس سے بیزار ہو گیا۔

تو یہ ابراہیمؑ کا چچا تھا حقیقی باپ نہیں تھا (یعنی مذکورہ بالا آیات جیسا کہ ظاہر کر رہی ہیں وہ کافر تھا مگر ابراہیمؑ کا باپ نہیں تھا بلکہ چچا تھا جس کو باپ کے لفظ سے تعبیر کیا گیا ہے کیونکہ عرب والے جس طرح خالہ کو ماں پکارتے ہیں اسی طرح چچا کو باپ کے لفظ سے یاد کرتے ہیں)۔

اس کے بعد حافظ سیوطیؒ اپنی اس تحقیق پر انتہائی اطمینان اور اعتماد کا اظہار کرتے ہوئے کہتے ہیں کہ (اللہ تعالیٰ کا شکر ہے اس بات پر کہ اس نے یہ تحقیق میرے دل میں ڈالی۔

باپ کا ایمان بھی مشتبہ..... مگر یہ بھی ظاہر ہے کہ بات یہیں آکر ختم نہیں ہو جاتی، البتہ اس صورت میں مکمل ہو سکتی ہے کہ جب ابراہیمؑ نے دعائے مغفرت سے اپنی برأت کا اظہار کیا اس وقت ان کا باپ زندہ ہو۔ اسی طرح ان کی اس برأت کا سبب ان کے چچا کی کفر کی حالت میں موت ہو، اللہ تعالیٰ کی جانب سے یہ وحی یعنی اطلاع نہ ہو کہ وہ کفر کی حالت میں مرے گا (کیونکہ اگر یہ وحی اس برأت کا سبب ہے تو پھر یہ برأت حقیقی باپ کے متعلق ہوگی جو اس وقت تک نہیں مرا تھا) اس صورت میں حضرت ابوہریرہؓ کے اس قول سے مراد حضرت ابراہیمؑ کا حقیقی باپ ہی ہوگا جس میں کہا گیا ہے کہ جس وقت حضرت ابراہیمؑ کو آگ میں ڈالا گیا اور وہ اس حالت میں نظر آئے کہ ان کے چاروں طرف سرسبز باغ نظر آتا تھا اور آگ نے جو ان کے چاروں طرف تھی سوائے ان کی مشکوں یعنی مونڈھوں پر بندھی ہوئی رستیوں کے کچھ نہیں جلایا تھا اس وقت حضرت ابراہیمؑ کے باپ نے بہترین کلمہ کہا تھا کہ "اے ابراہیم! تیرا رب بہت ہی اچھا رب ہے"۔ (تو گویا علامہ سیوطیؒ کی تحقیق کو ان کمزوریوں کے باوجود جن کا اوپر ذکر کیا گیا اگر تسلیم کر لیا جائے کہ آذر ابراہیمؑ کا چچا تھا تو پھر حضرت ابراہیمؑ کے باپ کا یہ قول جس کو حضرت ابوہریرہؓ نے نقل کیا ہے ان کے حقیقی باپ کی طرف ہی منسوب کیا جائے گا اور اس طرح یہ کلمہ علامہ سیوطیؒ کی تحقیق کو مضبوط کرے گا کیونکہ جیسا کہ حضرت ابوہریرہؓ نے فرمایا یہ بہترین کلمہ ہے۔ اس لئے کہ بہترین کلمہ جو انسان ادا کر سکتا ہے وہی ہے جس میں خدائے بزرگ و برتر کی تعریف ہو یا اس کی وحدانیت کا اظہار ہو یا اس کی قدرت و عظمت کا اقرار ہو۔ ایسا کلمہ چاہے مؤمن کہے یا کافر بہر حال بہترین کلمہ ہے)۔

کشاف نے لکھا ہے کہ جس وقت حضرت ابراہیمؑ کو آگ میں ڈالا گیا اس وقت ان کی عمر صرف سولہ (۱۶) سال تھی (مگر اس بارے میں اختلاف ہے کیونکہ ان کے علاوہ بعض دوسرے حضرات نے لکھا ہے کہ اس وقت ان کی عمر تیس (۳۰) سال تھی جبکہ وہ تیرہ سال قید رہ چکے تھے۔

نور قریش کی تخلیق..... اس تفصیل کے بعد پھر اصل موضوع یعنی آنحضرت کے نسب کی فضیلت کا ذکر کرتے ہوئے کہتے ہیں کہ (حضرت ابن عباسؓ سے روایت ہے کہ حضرت آدمؑ کی تخلیق سے دو ہزار سال پہلے قریش اللہ تعالیٰ کے نزدیک ایک نور کی صورت میں تھے اور یہ نور ہر وقت اللہ کی تسبیح کرتا رہتا تھا اور ان کی تسبیح و عبادت کے ساتھ فرشتے بھی تسبیح کرتے رہتے تھے۔ پھر جب اللہ تعالیٰ نے حضرت آدمؑ کو پیدا فرمایا تو یہ نور ان کا اصل یعنی پیٹھ میں ڈال دیا گیا۔ آنحضرتؐ نے فرمایا کہ پھر اللہ تعالیٰ نے مجھے آدمؑ کی پیٹھ میں زمین پر اتار دیا اور پھر نوحؑ کے نطفے

میں ڈالا اور اس کے بعد حضرت ابراہیمؑ کے نطفے میں ڈالا۔ پھر اللہ تعالیٰ نے مجھے اسی طرح شریف و کریم نطفوں اور پاک رحموں میں منتقل فرمایا یہاں تک کہ اس نے مجھے میرے ماں باپ میں سے نکالا جنہوں نے کبھی فحش حرکت نہیں کی تھی۔

نور قریش نور محمدی ﷺ کا جزء..... اقول مؤلف کہتے ہیں کہ مناسب یہ ہے کہ اس میں آنحضرت ﷺ کا جو قول ہے وہ پہلے حصہ سے متعلق نہ ہو جس میں فرمایا گیا ہے کہ قریش اللہ تعالیٰ کے سامنے ایک نور کی طرح تھے (کیونکہ اگر اس پوری روایت کو ایک مانا جائے تو اس کا مطلب یہ ہو گا کہ) اس طرح آنحضرت ﷺ کا نور قریش کے نور کے مجموعے میں شامل ماننا پڑے گا جسے بعد میں نور قریش سے الگ کر کے حضرت نوح کے نطفے میں منتقل کیا گیا۔ بلکہ آگے آنحضرت ﷺ کا یہ ارشاد آئے گا کہ ”میں آدمؑ کی تخلیق سے چودہ ہزار سال پہلے اپنے رب کے سامنے ایک نور کی شکل میں تھا۔“ اس قول کی موجودگی میں یہ ماننا لازم ہے کہ آپ کا نور قریش کے نور سے پہلے ہوا اور یہ کہ قریش کا جو نور تھا وہ بھی رسول اللہ ﷺ کے ہی نور سے نکلا ہوا تھا۔

نور محمدی ﷺ اور انبیاء سابق..... (دوسری بات یہ کہ آپ ﷺ نے اپنے نور کے منتقل ہونے کے سلسلے میں صرف تین نبیوں کا نام لیا ہے یعنی حضرت آدمؑ، حضرت نوحؑ اور حضرت ابراہیمؑ علیہم السلام کا اس کی وجہ بتاتے ہوئے لکھتے ہیں کہ) آپ ﷺ نے صرف ان انبیاء کے ناموں پر بس کی جن کے نام اس حدیث میں ذکر کئے گئے ہیں اس میں جو حکمت ہے وہ بالکل ظاہر ہے کہ یہ تینوں انبیاء تمام نبیوں کے باپ ہیں چنانچہ (حضرت آدمؑ تو تمام انسانوں کے باپ ہیں ہی) نوحؑ کی اولاد میں حضرت ہود اور صالح علیہما السلام ہیں (جن سے آگے پیغمبروں کا سلسلہ چلا) اور حضرت ابراہیمؑ کی اولاد میں حضرت اسماعیلؑ، اسحاقؑ، یعقوبؑ، یوسفؑ شعیبؑ اور موسیٰؑ و ہارونؑ علیہم السلام ہیں۔ یہ اس بناء پر کہ حضرت ہارونؑ حضرت موسیٰؑ کے یا ان کے باپ کے بھائی ہیں ورنہ جیسا کہ آگے ذکر آئے گا آپ ﷺ کا نور حضرت آدمؑ سے حضرت شیثؑ میں منتقل ہوا تھا اور یہ بات پہلے گزر چکی ہے کہ آنحضرت ﷺ حضرت اسماعیلؑ کی اولاد میں ہیں (یعنی حضرت ابراہیمؑ سے پیغمبروں کے دو سلسلے چلے ہیں۔ ایک حضرت اسماعیلؑ اور ان کی اولاد میں سرور کائنات ﷺ۔ اور دوسرا سلسلہ حضرت اسحاقؑ یعنی حضرت ابراہیمؑ کے دوسرے بیٹے سے چلا یعنی بنی اسرائیل کے انبیاء کا سلسلہ جس کے متعلق گزر چکا ہے کہ بنی اسرائیل میں ایک ہزار پیغمبر ہوئے ہیں)۔

نور محمد ﷺ کی تخلیق..... علی بن حسینؑ سے روایت ہے جو اپنے والد سے اور وہ اپنے دادا سے روایت کرتے ہیں کہ رسول اللہ ﷺ نے فرمایا:-

”میں آدمؑ کی تخلیق سے چودہ ہزار سال پہلے اپنے رب کے سامنے ایک نور کی حیثیت میں تھا۔“
پھر میں نے کتاب التشریفات فی الخصائص والمعجزات دیکھی۔ اس کتاب کے مؤلف کا نام مجھے یاد نہیں رہا۔ انہوں نے حضرت ابوہریرہؓ کی روایت بیان کی ہے کہ آنحضرت ﷺ نے حضرت جبرئیلؑ سے پوچھا:-
”اے جبرئیل! تمہاری کتنے سال کی عمر ہے؟“

جبرئیلؑ کی عمر..... حضرت جبرئیلؑ نے عرض کیا:-

”یا رسول اللہ! میں اس کے سوا کچھ نہیں جانتا کہ چوتھے پردہ میں (مراد غالباً جو تھا آسمان ہے) ایک ستارہ ہے جو ہر ستر ہزار سال کے بعد ایک مرتبہ طلوع ہوتا ہے میں اس کو بہتر ہزار مرتبہ دیکھ چکا ہوں۔“

محمد شمع محفل کائنات..... یہ سن کر آنحضرت ﷺ نے فرمایا:-

”اے جبرئیل! میرے پروردگار جل جلالہ کی قسم کہ وہ ستارہ میں ہی ہوں۔“

اس حدیث کو بخاری نے روایت کیا ہے۔ یہاں تک مؤلف تشریفات کا کام ہے۔

بعد از خدا بزرگ توئی..... (تشریح:) اس حدیث سے آنحضرت ﷺ کے نور اور حضرت

جبرئیل کی عمر دونوں کا انداز ہوتا ہے جو ستارہ ستر ہزار سال میں صرف ایک مرتبہ نکلتا ہو اور اس کو حضرت جبرئیل بہتر (۷۲) ہزار مرتبہ نکلتے دیکھ چکے ہوں تو یہ اتنی بے شمار مدت بنتی ہے کہ شاید عدد اور ہندوسوں میں اس کا اظہار ممکن نہیں ہے۔ پھر اس سے بڑھ کر آنحضرت ﷺ کے نور کو پیدا کرنے کی مدت ہے کیونکہ جیسا کہ آنحضرت ﷺ نے فرمایا کہ آپ ایک نور کی شکل میں تمام مخلوق سے پہلے وجود پا چکے تھے۔ اور اس حدیث میں آپ نے اس نور کی تشریح بھی فرمادی ہے کہ وہ ایک ستارے کی شکل میں تھا جو اتنی اتنی مدت بعد نکلتا تھا اور جبرئیل اس کو بہتر ہزار مرتبہ دیکھ چکے ہیں تو اب اللہ ہی جان سکتا ہے کہ جبرئیل کے اس ستارے کو پہلی بار دیکھنے سے کتنی مدت پہلے سے وہ ستارہ نکل رہا ہوگا۔

بہر حال یہ عظیم مدت ایسی ہے کہ اس کا ہندسوں میں اظہار مشکل ہے، جیسا کہ آج کے سائنس دانوں نے لامتناہی رفتار اور مدت کے اظہار کے لئے ہندسوں کو بے بس پا کر نوری سال کی اصطلاح وضع کی ہے جس کا مطلب ہے کہ روشنی جو دنیا میں تیز رفتار ترین چیز ہے ایک سیکنڈ میں ایک لاکھ بیاسی ہزار میل کا فاصلہ طے کرتی ہے۔ اب ظاہر ہے کہ صرف چوبیس گھنٹوں میں یہ جتنا فاصلہ طے کر لے گی اس کا اظہار کسی عدد یا ہندسے کے ذریعہ نہیں کیا جاسکتا، چہ جائے کہ کائنات کے ان بے نہایت فاصلوں کو میلوں کے ذریعہ ظاہر کیا جائے جہاں تک خود روشنی صدیوں اور کروڑوں سال میں پہنچ سکتی ہے۔ اسی لئے ان فاصلوں کے اظہار کے لئے نوری سال کو اصطلاح کے طور پر ایک پیمانہ اور عدد مقرر کیا گیا کہ روشنی اپنی اسی تیز رفتاری یعنی ایک لاکھ بیاسی ہزار میل فی سیکنڈ کی رفتار سے ایک سال میں جتنا فاصلہ طے کرے گی وہ ایک نوری سال یعنی LIGHTYEAR کہلائے گا (..... تشریح ختم..... مرتب)

نور محمد ﷺ اول مخلوقات..... پھر جب اللہ تعالیٰ نے آدم کو پیدا فرمایا تو یہ نور ان کی پیٹھ میں رکھ دیا یہ گویا اس وقت ہوا کہ آپ بھی نور کی صورت میں تھے اور قریش بھی نور کی صورت میں تھے مگر اس طرح کہ آپ کا نور قریش کے نور سے پہلے پیدا کیا گیا تھا (یعنی سب سے پہلے آپ کا نور پیدا کیا گیا پھر آپ کے نور سے ہی قریش کا نور بنایا گیا اور آدم کی تخلیق کے وقت یہ نور ان کی کمر میں ڈال دیا گیا۔

اس سے پہلے ایک روایت گزری ہے کہ آدم کی تخلیق سے دو ہزار سال پہلے قریش ایک نور کی صورت میں تھے جیسے آدم کی پیٹھ میں ڈالا گیا۔ یہ گویا اس کی وضاحت ہے کہ قریش کو جو نور کی شکل میں پیدا کیا گیا وہ آپ ﷺ کے بعد اور آپ کے نور کی وجہ سے ہوا۔

بلکہ آگے روایت آئے گی کہ آپ ﷺ کا نور ساری مخلوقات سے پہلے پیدا کیا گیا، بلکہ یہ مخلوقات یعنی آدم اور ان کی اولاد کو اسی نور سے پیدا کیا گیا۔

نور مصطفیٰ ﷺ جبین آدم میں..... اس صورت میں یہاں اس کی وضاحت کرنی پڑے گی کہ آدم کو آپ ﷺ کے نور سے پیدا کیا گیا اور پھر یہ نور ان کی پیٹھ میں ڈالا گیا۔ چنانچہ گذشتہ حدیث میں گذر چکا

ہے کہ جب اللہ تعالیٰ نے آدم کو پیدا کیا تو یہ نور ان کے پیٹھ میں رکھ دیا۔ یعنی پھر یہ نور ان کی پیشانی میں دمکتا تھا اور ان کے سارے نور پر غالب رہتا تھا۔ جیسا کہ آگے پوری بات آئے گی۔

آدم سے صلب شیث میں..... پھر (آدم سے) یہ نور ان کے بیٹے حضرت شیث کے نطفے میں منتقل ہوا جو ان کے نائب بنے۔ حضرت شیث کو اس نور کے متعلق جو کچھ بھی وصیت کی گئی ان میں سے یہ بھی ہے کہ ان کی ولادت میں جس کی طرف بھی وہ اس نور کو منتقل کریں اس کو وصیت کر دیں کہ وہ اس نور کو کسی پاک دامن عورت کے رحم میں رکھے۔ یہ وصیت گزشتہ زمانوں میں اسی طرح چلتی رہی یہاں تک کہ یہ نور عبدالمطلب تک پہنچا۔

نور محمدی ﷺ نسل در نسل..... یہ سب تفصیل اس بات کو ظاہر کرتی ہے کہ آپ ﷺ کے آباء و اجداد میں جس کی طرف بھی یہ نور منتقل ہوا اس میں یہ واضح طور پر محسوس ہوتا تھا۔ یہ بات اس گزشتہ بات کے خلاف جاتی ہے جس میں اس نور کے منتقل ہونے کے متعلق بعض مخصوص حضرات کا ذکر کیا گیا ہے (کیونکہ اس تفصیل سے اندازہ ہوتا ہے کہ یہ نور حضرت آدم سے لے کر آنحضرت کے والد عبد اللہ تک برابر ایک سے دوسرے میں منتقل ہوتا رہا مگر اس سے پہلے جو روایت گزری ہے اس میں متعین طور پر بعض ناموں کا ذکر ہے۔ واللہ تعالیٰ اعلم)

شیث حوا کی تنہا اولاد..... حضرت حوا کے کبھی کوئی تنہا اولاد نہیں ہوئی سوائے حضرت شیث کے (کہ وہ تنہا پیدا ہوئے) جو اس نور ہی کی کرامت تھی۔

شیث پیٹ میں نظر آتے تھے..... روایت ہے کہ وہ یعنی حضرت شیث اپنی والدہ کے پیٹ میں اتنی مدت رہے کہ پیٹ ہی میں ان کے دانت نکل آئے تھے۔ اور ان کی والدہ یعنی حضرت حوا کا پیٹ اس وقت اتنا صاف اور پاکیزہ تھا کہ شیث ماں کے پیٹ میں نظر آتے تھے۔ یہ آدم کی تیسری اولاد ہیں۔

آدم کی کل اولاد..... حضرت حوا کے ہر مرتبہ دو بچے ایک لڑکا ایک لڑکی ساتھ پیدا ہوتے تھے۔ چنانچہ ایک روایت ہے کہ ان کے یہاں بیس مرتبہ پیدائش ہوئی جس میں چالیس اولاد ہوئی۔

ایک روایت ہے کہ ایک سو بیس (۱۲۰) بچے ہوئے۔ ایک روایت ہے کہ ایک سو اسی (۱۸۰) بچے ہوئے اور ایک روایت ہے کہ پانچ سو (۵۰۰) بچے ہوئے۔

موت کے وقت آدم کی اولاد..... کہا جاتا ہے کہ جب آدم کی وفات ہوئی تو ان کے بیٹوں اور پوتوں میں چالیس ہزار آدمی تھے جنہوں نے ان کا ماتم کیا۔ آدم کی نسل میں سوائے شیث کی اولاد کے اور کسی بیٹے کی اولاد کے متعلق تاریخی علم نہیں ہے اس لئے کہ ان کی بالکل اولادیں نہیں ہوئیں (یا ان کا سلسلہ نہیں چلا) اس لئے وہ ابوالبشر (یعنی انسانوں کے باپ) ہیں۔

حضرت جابر ابن عبد اللہ سے روایت ہے کہ میں نے آنحضرت ﷺ سے دریافت کیا:-
”یا رسول اللہ! آپ پر میرے ماں باپ قربان ہوں مجھے بتلائے کہ ساری چیزوں سے پہلے اللہ تعالیٰ نے کون سی چیز کو پیدا فرمایا؟“

آنحضرت ﷺ عالم موجودات کی اصل..... آپ ﷺ نے فرمایا:-
”اے جابر! اللہ تعالیٰ نے تمام چیزوں سے پہلے تمہارے نبی کے نور کو اپنے نور سے پیدا فرمایا۔“
اسی میں یہ بھی ہے کہ آنحضرت ﷺ (اللہ تعالیٰ کی پیدا کردہ) تمام موجودات کی اصل ہیں۔ واللہ

سبحانہ و تعالیٰ اعلم۔

عربوں کے نسبی طبقے..... عربوں کے نسب میں جو طبقے ہیں ان کی تعداد اور ترتیب میں مؤرخین کا اختلاف ہے۔ عیون الاثر میں زبیر ابن بکار کا قول ہے کہ (عربوں کے نسبوں میں) چھ طبقے ہیں۔ جن کی تفصیل اور ترتیب یہ ہے کہ سب سے پہلے شعب ہوتا ہے پھر قبیلہ، پھر عمارہ، پھر بطن، پھر فخذ اور پھر فیصلہ۔ زبیر ابن عراقی نے ان طبقوں کو اسی ترتیب کے ساتھ دو (۲) شعروں میں نظم کیا ہے۔

لِلْعَرَبِ الْعَرَبِيَّاتِ
فَصَلَّهَا الزَّبِيرُ
طَبَاقُ وَهِي
عِدَّةٌ سِتَّةٌ

ترجمہ: عرب عاربہ کے کئی طبقے ہیں

جن کی تفصیل زبیر (عراقی) نے کی ہے اور وہ چھ ہیں

أَعَمُّ ذَاكَ الشَّعْبُ
عِمَارَةٌ بَطْنٌ
فَالْقَبِيلَةُ
فَفَصِيلَةٌ

ان میں سب سے پہلے شعب ہے پھر قبیلہ

پھر عمارہ، بطن، فخذ اور فیصلہ ہیں

چنانچہ (اس ترتیب کے مطابق) شعب سے قبیلے بنے ہیں، قبیلوں سے عمارہ بنے ہیں، عمارہ سے

بطن بنے ہیں بطن سے فخذ بنے ہیں فخذ سے فیصلہ بنے ہیں۔

آنحضرت ﷺ کے طبقات نسب..... چنانچہ مضر (جس کو قریش کا مورث اعلیٰ کہا جاتا ہے) رسول اللہ ﷺ کا شعب ہے آپ ﷺ کا شعب خزیمہ کا بھی کہا جاتا ہے (کیونکہ اس کے متعلق بھی قریش کا مورث اعلیٰ ہونے کی روایتیں ہیں) اور کنانہ آپ ﷺ کا قبیلہ ہے اور قریش آنحضرت ﷺ کے عمارہ ہیں اور قصی آپ ﷺ کا بطن ہے اور ہاشم آپ ﷺ کے فخذ ہیں اور بنی عباس آپ ﷺ کے فیصلہ ہیں۔

یہ بھی کہا جاتا ہے کہ فیصلہ کے بعد عشیرہ ہوتا ہے اور عشیرہ کے بعد کچھ نہیں ہوتا۔

یہ بھی کہا جاتا ہے کہ فیصلہ عشیرہ کے بعد ہوتا ہے، کہتے ہیں اس کے بعد رہط ہوتا ہے۔

بعض محققین نے اس کے بعد ذریت، عترہ اور اسرہ کا بھی اضافہ کیا ہے مگر ان کی ترتیب کا صحیح حال

معلوم نہیں ہے۔

محمد ابن اسعد نے کہا ہے کہ یہ طبقے بارہ ہوتے ہیں جن کی ترتیب یہ ہے کہ پہلے جذم، پھر جمہور، پھر شعب، پھر قبیلہ پھر عمار، پھر بطن پھر فخذ پھر عشیرہ پھر فیصلہ، پھر رہط پھر اسرہ پھر ذریت۔ مگر اس میں محمد ابن سعد نے عترہ کا ذکر نہیں کیا ہے۔

بعض مؤرخین نے کہا ہے کہ بنی اسرائیل کے بطون (بطن کی جمع) اسباط کہلاتے ہیں۔ شعب عربی میں ایسے گھنے درخت کو کہا جاتا ہے جس کی بہت سی ٹہنیاں شاخیں اور پتے ہوں۔ بطون عرب قبائل کہلاتے ہیں۔ اور بطون عجم شعوب (شعب کی جمع) کہلاتے ہیں۔ یہ اختلاف قابل غور ہے۔

باب دوم (۲)

آنحضرت ﷺ کے والد عبد اللہ

عبد اللہ کا حسن و پاکدامنی..... عبد المطلب کے بیٹے عبد اللہ، قریش میں صورت شکل اور اپنے اخلاق کی وجہ سے سب سے اچھے تھے اور آنحضرت ﷺ کا نور ان کے چہرے پر صاف نظر آتا تھا۔ ایک روایت ہے کہ وہ قریش میں سب سے زیادہ خوبصورت اور حسین آدمی تھے۔ ایک روایت میں ہے کہ قریش کے نزدیک عبد اللہ اپنے باپ کی اولاد میں سب سے زیادہ مکمل، سب سے زیادہ حسین سب سے زیادہ پاک دامن اور سب سے زیادہ محبوب تھے۔ اللہ تعالیٰ نے ان کے والد کو ہدایت دی اور انہوں نے ان کا نام عبد اللہ رکھا۔ کیونکہ حدیث میں ہے کہ اللہ تعالیٰ کے نزدیک سب سے زیادہ محبوب نام عبد اللہ اور عبد الرحمن ہیں۔ یہ ذبیح بھی ہیں (یعنی جیسے اسماعیل ذبیح کہلاتے ہیں۔ اسی طرح عبد اللہ بھی ذبیح کہلاتے ہیں کیونکہ ان کے باپ عبد المطلب نے اپنی ایک منت کو پورا کرنے کے لئے ان کو ذبیح کرنے کا ارادہ کیا تھا۔ اس واقعے کی تفصیل آگے آرہی ہے)۔

چاہ زمزم اور عبد المطلب..... ان کے والد عبد المطلب کو خواب میں زمزم کا کنواں کھودنے کا حکم دیا گیا یعنی اسماعیل کے کنویں کو۔ کیونکہ اللہ تعالیٰ نے یہ کنواں حضرت جبریلؑ کے واسطے سے حضرت اسماعیلؑ کے لئے ہی نکالا تھا جیسا کہ آگے اس کی تفصیل کعبے کی بنیاد کے سلسلے میں آئے گی۔

دو دفعہ کھدائی..... زمزم کا کنواں دو مرتبہ نکالا گیا۔ ایک مرتبہ حضرت آدمؑ کے لئے اور ایک مرتبہ اسماعیلؑ کے لئے۔ اس کنویں کو (دوبارہ کھودے جانے کے بعد) قبیلہ جرہم نے پاٹ دیا تھا۔

کعبہ کی بے حرمتی اور مضاض کی فہمائش..... قبیلہ جرہم نے (جو اس وقت مکے کے سردار اور بیت اللہ کے نگران تھے) جب بیت اللہ شریف کی بے حرمتی شروع کر دی اور کعبے میں بڑے بڑے گناہ کرنے لگے تو ایک مرتبہ ان کا سردار مضاض ابن عمرو جرہمی اٹھا اور خطبوں اور وعظ و نصیحت کے ذریعہ اپنی قوم کو سمجھانے لگا (کہ اس مقدس مقام کی بے حرمتی اور اس طرح توہین نہ کریں) مگر لوگوں پر اس وعظ و نصیحت کا کوئی اثر نہیں ہوا (اور وہ اپنی نامناسب حرکتوں سے باز نہیں آئے)۔

مال سمیت کنویں کی بھرائی..... جب مضاض نے یہ دیکھا (کہ قوم پر سمجھانے بجھانے کا کوئی اثر نہیں ہو رہا

ہے اور وہ اپنی بیہودگیوں سے باز نہیں آئیں گے تو مایوس ہو کر اس نے قوم کو اسکے حال پر اور بربادی کے دہانے پر چھوڑ کر وہاں سے چلے جانے کا فیصلہ کیا) اس نے کعبے میں سے وہ دونوں ہرنیاں نکالیں جو خالص سونے کی بنی ہوئی تھیں، اس کے علاوہ اس نے وہ سب مال و دولت اور ہتھیار جیسے تلواریں اور زریں وغیرہ بھی وہاں سے نکالیں جن کی تفصیل آگے آئے گی۔ اور ان سب چیزوں کو زمزم کے کنویں میں بھر کر کنویں کو پاٹ دیا۔

کعبہ کی ہرنیاں اور شاہ فارس..... مرآتِ زمان میں ہے کہ یہ دونوں ہرنیاں اور اسی طرح تلواریں ساسان نے (بیت اللہ کو) ہدیہ کی تھیں جو فرس ثانیہ کا پہلا بادشاہ تھا (یہ شاہان فارس کی دوسری سلطنت کا جو ساسانی سلطنت تھی، بادشاہ تھا۔

شاہان فارس کے چار خاندان..... تشریح :- فارس کی چار سلطنتیں چار خاندانوں نے بنائیں۔ مگر ان خاندانوں کی ترتیب اس سے مختلف تھی۔ تاریخ ابوالفداء نے ان کی ترتیب یہ دی ہے کہ سب سے پہلے فیخند اذیہ خاندان کی سلطنت تھی جس میں نو دس بادشاہ ہوئے سب کا لقب فیخند اذیہ تھا جس کے معنی بہت انصاف اور عدل کرنے والے کے ہیں۔ ان نو بادشاہوں کے نام یہ ہیں او شہنخ، طہورث، جمشید، بیوراسب، اس کو ضحاک بھی کہا گیا، فریدوں، ابن اثقیان، منوچہر، افراسیاب، زد اور کرشاسف،

فیخند اذیہ کے بعد کیانی خاندان..... دوسری سلطنت کرشاسف کے مرنے کے بعد کیانیوں کی ہوئی جس میں سب سے پہلے کیقباد بادشاہ بنا جو زو کا بیٹا تھا، اس کے بعد کی کاؤس نے تخت سنبھالا، پھر کینسر و پھر لہر اسف، پھر بخت نصر، جس کے متعلق پہلے گزرا ہے کہ یہ بنی اسرائیل پر مسلط ہوا تھا۔ اس کے بعد اولاق ہوا، پھر بلطھاصر جو بخت نصر کا بیٹا تھا، پھر کے شتاسف پھر زرتشت جو دین مجوس کا بانی کہلاتا ہے، پھر ازد شیر بہمن جو اسفندیار کا بیٹا تھا اور شتاسف کا پوتا تھا۔ اور اس کے بعد دارا پھر اسکندر ابن فیلیبس وغیرہ۔

تیسرا خاندان اشغانیہ..... پھر تیسری سلطنت اشغانیہ کی ہوئی ان میں پہلا بادشاہ اشغان ابن اشغان ہوا، اس کا نام اشک ابن اشکان بھی ذکر کیا جاتا ہے۔ اس کے بعد سابور تخت نشین ہوا پھر جور پھر بیرن پھر جو ذر ز پھر نرسی پھر ہر مز پھر اردوان پھر خسرو پھر بلدش پھر اردوان اعصر (یعنی اردوان ثانی) جس کو ازد شیر ابن بابک نے قتل کرا دیا۔

چوتھا خاندان ساسان..... اس کے بعد چوتھی سلطنت ساسانیوں کی ہوئی جن میں پہلا بادشاہ ازد شیر ابن بابک ہوا۔ یہ بابک سامان ابن ازد شیر بہمن کی اولاد میں سے تھا جس کا ذکر گزر چکا ہے کہ وہ کیانی خاندان کا گیارہواں بادشاہ تھا۔ ازد شیر ساسانی کی سلطنت آنحضرت ﷺ کی ہجرت سے چار سو بائیس سال قبل ہوئی ہے اس کے بعد اس کا بیٹا سابور تخت نشین ہوا پھر اس کا بیٹا پھر ہر مز بادشاہ ہوا پھر بہرام ابن ہر مز پھر بہرام ابن بہرام پھر اس کا بھائی الرسی، پھر اس کا بیٹا ہر مز ابن نرسی پھر اس کا بیٹا سابور ابن ہر مز وغیرہ وغیرہ (تاریخ ابوالفداء جلد اول ص ۳۹ تا ص ۴۸) اس طرح ساسانی سلطنت شاہان فارس کے چوتھے طبقے میں آتی ہے۔ مرتب)

کیا ایرانی مکے کے حاکم رہے :-..... مگر اس بات کو مؤرخین نے غلط قرار دیا ہے اور کہا ہے کہ شاہان فارس نے نہ تو کبھی مکے پر حکومت کی اور نہ کبھی وہ بیت اللہ کا حج کرنے آئے (کیونکہ اس دور میں فارس یعنی ایران میں مجوسیوں کی حکومت تھی، اور سارا ایران آگ کی پوجا کیا کرتا تھا، اسلام کے بعد حضرت عمر فاروقؓ کی خلافت کے دور میں مسلمانوں نے فتوحات شروع کیں۔ رفتہ رفتہ سارا ایران فتح ہوا اور ایرانیوں نے اسلامی

تعلیمات اور مسلمانوں کی معاشرت سے متاثر ہو کر اسلام قبول کیا) یہاں تک مرآت زمان کا کلام ہے۔ یہاں یہ بھی قول ہے کہ یہ بات (کہ ایرانیوں نے کبھی نہ مکے پر حکومت کی اور نہ بیت اللہ کا حج کیا) اس روایت کے خلاف نہیں ہے (کیونکہ اس کے بغیر بھی یہ ممکن ہے کہ شاہان فارس میں سے کسی نے بیت اللہ کے لئے ہدیہ بھیجا ہو)۔ یہ بات قابل غور ہے۔

جرہم کے بعد خزاعہ کی سرداری..... (بنی جرہم جس زمانے میں مکے کے سردار تھے) اس وقت زمزم کا کنواں خشک ہو گیا تھا۔ مضاض جرہمی قبیلہ جرہم کا سردار جب اپنی قوم کی طرف سے مایوس ہو کر مکے سے جانے لگا تو اس نے رات کے وقت یہ کنواں کھودا اور بہت گہرا گڑھا کر کے اس میں (وہ ہرنیاں اور تلواریں وغیرہ) دفن کر دیں۔ ایک روایت ہے کہ اس نے حجر اسود کو بھی اسی گڑھے میں دفن کر دیا تھا پھر اس نے کنویں کو پاٹ کر برابر کیا اور قوم کو چھوڑ کر وہاں سے چلا گیا۔ پھر اللہ تعالیٰ نے بنی جرہم پر قبیلہ خزاعہ کو مسلط کر دیا جنہوں نے جرہمیوں کو حرم (کی سر زمین اور مکے کی سرداری سے نکال دیا۔

اس کی تفصیل پچھلے صفحات میں گزر چکی ہے) یہاں سے نکالے جانے کے بعد جرہمی ادھر ادھر بھاگ گئے اور ہلاک ہو گئے جیسا کہ گزر چکا ہے۔

عبدالمطلب کا خواب..... پھر زمزم کا کنواں مدتوں تک اسی طرح بند رہا۔ بنی خزاعہ اور قصی کی سرداری کا پورا زمانہ گزر گیا اور یہ بھی معلوم نہ رہا کہ زمزم کا کنواں کہا تھا (حتیٰ کہ وہ یہ بھی بھول چکے تھے کہ اس نام کا کنواں کوئی یہاں رہا ہے) یہاں تک کہ قصی کے بعد عبدالمطلب کا زمانہ آگیا (اور لوگ چاہ زمزم کے متعلق بے خبر رہے) پھر اس کے بعد عبدالمطلب نے خواب دیکھا (جس میں انہیں زمزم کی جگہ بتلائی گئی) اور اسے کھودنے کا حکم دیا گیا۔ کہا جاتا ہے کہ یہ مدت (جس میں زمزم بند پڑا رہا) پانچ سو سال ہے۔ قصی ابن کلاب نے اپنی سرداری کے زمانے میں ایک کنواں کھدوایا تھا جو اس مکان میں تھا جس میں آنحضرت ﷺ کی چچا زاد بہن اُمّ ہانی رہتی تھیں۔ یہ پہلا کنواں ہے جو (زمزم کے بند ہو جانے کے بعد) مکے میں کھودا گیا۔

چاہ زمزم کھودنے کی ہدایت..... حضرت علی ابن ابوطالبؓ نے روایت کیا ہے کہ عبدالمطلب نے کہا کہ میں حجر اسود کے مقام پر سو رہا تھا کہ میرے پاس ایک آنے والا آیا اور اس نے مجھ سے کہا ”طیبہ“ کو کھودو (طیبہ کے معنی پاک ہیں۔ تفصیل آگے آرہی ہے) میں نے اس سے پوچھا کہ طیبہ کیا ہے۔ مگر وہ (بتلائے بغیر) چلا گیا۔ اگلی رات کو میں پھر اپنے بستر پر پڑ کے سو گیا وہی شخص پھر میرے پاس آیا اور کہنے لگا برہ کو کھودو (برہ کے معنی نیکی اور نیک چلنی کے ہیں) میں نے اس سے پوچھا برہ کیا ہے مگر وہ (بتلائے بغیر) مجھے حیران چھوڑ کر چلا گیا۔ جب اگلی رات ہوئی تو میں اپنے بستر پر سو گیا، وہی شخص پھر میرے پاس آیا اور اس نے کہا مھنونہ کو کھودو۔ (مھنونہ کے معنی وہ چیز جس کے دینے میں بخل کیا جائے یعنی قیمتی اور خاص چیز) میں نے پوچھا مھنونہ کیا ہے۔ وہ بتلائے بغیر چلا گیا۔ اگلی رات میں پھر جب اپنے بستر پر سویا تو وہی شخص پھر (خواب میں) میرے پاس آیا اور بولا ”زمزم کو کھودو“ میں نے پوچھا زمزم کیا ہے۔ اس نے کہا:-

”جس کا پانی کبھی ختم نہیں ہوتا، جس کا پانی کبھی کم نہیں ہوتا جو حاجیوں کے بڑے بڑے مجموعوں کو پانی سے سیراب کرتا ہے جو گندگی اور خون کے درمیان میں ہے، جہاں سفید پیٹ والا کوا چونچ مارتا ہے، جو قرینہ النمل کے پاس ہے۔“

اس کنویں کے تین سوت..... پانی ختم نہ ہونے کا مطلب یہ ہے کہ یہ کنواں کبھی پانی سے خالی نہیں ہوتا، اور نہ پانی نیچا ہو کر تلی تک پہنچتا ہے۔ اس کے متعلق ایک روایت یہ بھی ہے کہ اس کنویں میں (کسی زمانے میں جب اس میں پانی تھا) ایک حبشی گر کر مر گیا تھا اور وہیں اس کی لاش پھول کر پھٹ گئی، اس وجہ سے کنویں کو خالی کیا گیا اور لوگ کنویں کی گہرائی تک پہنچ گئے۔ وہاں انہوں نے دیکھا کہ کنویں کی تہہ میں تین چشمے (سوت) ہیں جن سے پانی اُبل رہا ہے، ان میں جو سوت سب سے بڑا تھا اور جس میں سے پانی سب سے زیادہ اُبل رہا تھا وہ حجر اسود کی طرف والا چشمہ تھا۔

یہ کہنا کہ لاتذم (ذال کے ساتھ) اس کا مطلب ہے کہ یہ کم پانی کا کنواں نہیں (یہ مذمت یعنی برائی کرنے کے معنی میں نہیں ہے) یہ اسی لفظ سے جس سے ”برؤمہ“ یعنی کم پانی والا کنواں کہا جاتا ہے۔ کہا جاتا ہے کہ اس کا یہ مطلب نہیں کہ اس کی کبھی کوئی شخص برائی نہیں کرتا۔ کیونکہ خالد ابن عبداللہ قسیری جو ولید ابن عبد الملک کی طرف سے عراق کا گورنر تھا اس نے اس کنویں کی برائی کی ہے۔ اس نے اس کا نام ”ام جعلان“ یعنی کیڑوں کا کنواں رکھا تھا (نعوذ باللہ) اور مکے سے باہر ولید ابن عبد الملک کے نام پر ایک دوسرا کنواں کھدوایا تھا وہ زمزم کے کنویں کے مقابلے میں اس کنویں کی فضیلت بیان کیا کرتا تھا اور لوگوں کو کہتا تھا کہ اس سے تبرک حاصل کریں۔ (یعنی اس وجہ سے لاتذم کے معنی یہ نہیں کئے جاتے کہ اس کنویں کی کبھی کوئی شخص برائی نہیں کرتا) مگر کہا جاتا ہے کہ یہ تو اس شخص یعنی خالد ابن عبداللہ کی گستاخی اور بے حیائی ہے (ورنہ حقیقت یہ ہے کہ اس کنویں کے پانی کی کبھی کسی نے برائی نہیں کی کیونکہ اس کا پانی ہمیشہ صاف، تازہ اور خوش ذائقہ رہا ہے) یہ خالد ابن عبداللہ وہی شخص ہے جو کھلم کھلا منبر پر کھڑے ہو کر حضرت علی ابن ابی طالب کرم اللہ وجہہ، پر لعنت کیا کرتا تھا، اس لئے ایسے شخص کی مذمت کا کوئی اعتبار نہیں کیا جاسکتا (اور لاتذم کے معنی یہ کئے جاسکتے ہیں کہ وہ پانی جس کی کبھی کسی شخص نے برائی نہیں کی)۔

آب زمزم کے فضائل..... (عبد المطلب کو خواب میں پہلی رات میں اس کنویں کا نام زمزم کے بجائے) طیبہ (پاک) اس لئے کہا گیا کہ یہ پانی ابراہیم کی لولاد میں پاک مردوں اور پاک عورتوں کے لئے ہے۔ (اگلے دن خواب میں) اس کو برہ اس لئے کہا گیا کہ یہ ابرار یعنی پاکباز لوگوں کے لئے جاری ہوا۔ (تیسری رات میں) اس کو ”مہمنونہ“ (یعنی وہ چیز جس کو قیمتی ہونے کی وجہ سے دینے میں بخل کیا جائے) اس لئے کہا گیا کہ اس کے پانی کو ان لوگوں کو دینے میں بخل کیا گیا ہے جو مومن نہیں ہیں چنانچہ منافق کو اس میں سے ایک گھونٹ بھی نہیں ملتا۔

ایک حدیث قدسی میں حق تعالیٰ فرماتے ہیں کہ ”اس پانی کو آپ کے سوا دوسروں کے لئے روک دیا گیا۔“ آپ ﷺ سے مراد شاید یہ ہے کہ آپ کے پیروؤں اور اتباع کرنے والوں کے سوا دوسروں پر یہ پانی بند کر دیا گیا ہے۔ چنانچہ اس صورت میں کا مطلب وہی ہو گا جو اس سے پہلے قول کا ہے۔

چاہ زمزم کی نشاندہی..... ایک روایت ہے کہ عبد المطلب سے (خواب میں) کہا گیا کہ زمزم کا کنواں کھودو مگر کہنے والے نے جگہ کی کوئی نشانی اور علامت نہیں بتلائی۔ عبد المطلب اپنی قوم کے پاس آئے اور ان سے کہا کہ مجھے حکم دیا گیا ہے کہ میں زمزم کا کنواں کھودوں۔ لوگوں نے پوچھا کیا تمہیں یہ بھی بتلایا گیا کہ یہ زمزم کہاں ہے۔ عبد المطلب نے کہا کہ نہیں! تو لوگوں نے کہا کہ پھر اسی بستر میں جا کر سو جاؤ جہاں تم نے یہ خواب دیکھا

تھا۔ اگر یہ اللہ تعالیٰ کی جانب سے حکم ہے اور حق ہے تو تمہیں بتلایا جائے گا اور اگر یہ شیطانی خبر ہے تو وہ تمہارے پاس دوبارہ نہیں آئے گا۔ (رات کو) عبدالمطلب واپس اپنے بستر میں جا کر سو گئے۔ خواب میں وہی شخص پھر آیا اور کہا:-

”زمزم کا کنواں کھودو، اگر تم نے اسے کھودا تو تمہیں شرمندگی نہیں ہوگی، وہ تمہارے عظیم باپ کی میراث ہے، اس کا پانی کبھی ختم نہیں ہوتا اور نہ کبھی کم ہوتا ہے، اس کا پانی حاجیوں کے بڑے بڑے مجموعوں کو سیراب کر سکتا ہے۔“

اس جگہ کی علامتیں..... عبدالمطلب نے پوچھا کہ یہ کنواں کس جگہ ہے۔ اس شخص نے کہا:-

”یہ گندگی (جہاں پڑی ہوگی اس) کے اور خون (جہاں پڑا ہوگا اس) کے درمیان میں ہے اور قرینۃ النمل کے پاس ہے جہاں کل ایک سفید پیٹ والا کواٹھو نگلیں مار رہا ہوگا۔“

(یہاں سفید پیٹ والے کوءے کے لئے غراب اعصم کا لفظ استعمال کیا گیا ہے جس کے کئی معنی کئے گئے ہیں۔ ان کی تفصیل بیان کرتے ہوئے لکھتے ہیں کہ) اعصم کے معنی سرخ چونچ اور سرخ پیروں والے کے بھی کئے گئے ہیں اور سفید پیٹ والے کے بھی کئے گئے ہیں۔ امام غزالی نے غراب اعصم کے معنی صرف سفید پیٹ والے کوءے کے کئے ہیں انہوں نے اس حدیث کے سلسلے میں لکھا ہے کہ آنحضرت ﷺ فرمایا:-

عورتوں میں شریف عورت کی مثال ایسی ہے جیسے سینکڑوں کوءوں میں ایک غراب اعصم (اس کے بعد امام غزالیؒ نے لکھا ہے) یعنی سفید پیٹ والا کوا۔ یہاں تک امام صاحب کا کلام ہے۔

اس کے ایک معنی سفید پروں والے کے بھی کئے گئے ہیں۔ نیز یہ معنی بھی کئے گئے ہیں کہ وہ کوا جس کا

ایک بچہ سفید ہو۔

عبدالمطلب کنویں کی تلاش میں..... بہر حال اگلے دن عبدالمطلب اپنے بیٹے حارث کے ساتھ اس جگہ پر گئے۔ اس وقت تک عبدالمطلب کے صرف یہی ایک لڑکا تھا یہ دونوں اس جگہ پہنچ گئے جس کو خواب میں قرینۃ النمل بتلایا گیا تھا۔ وہاں انہوں نے دیکھا کہ ایک جگہ گندگی اور خون پڑا ہوا ہے اور اس کے بیچ میں کواٹھو نگلیں مار رہا ہے۔ یہ جگہ اساف اور نائلہ کے بتوں کے درمیان میں تھی۔ یہ دونوں وہی بت ہیں جن کا ذکر پیچھے گزر چکا ہے۔ نیز یہ بھی پیچھے گزر چکا ہے کہ قریش ان کی خوشنودی حاصل کرنے کیلئے ان کے پاس قربانیاں کیا کرتے تھے (چنانچہ گندگی اور خون سے مراد یہی ہے کہ وہاں قربانی کے جانوروں کی آلاش اور گوبر اور خون وغیرہ پڑا رہتا تھا)۔

اس بارے میں جو دوسری روایت آتی ہے وہ قرین قیاس نہیں ہے کہ عبدالمطلب نے اپنے خواب کے مطابق قرینۃ النمل اور کوءے کے ٹھونگیوں مارنے کی جگہ تو ڈھونڈ لی لیکن وہاں انہیں گندگی اور خون کہیں نظر نہ آیا وہ ابھی اسی سوچ میں تھے کہ اچانک ایک گائے اپنے ذبح کرنے والے کے نیچے سے نکل کر بھاگی، اس کا مالک گائے کو پکڑنے دوڑا مگر وہ مسجد حرام میں داخل ہونے کے بعد اس کے ہاتھ آئی (یعنی اس جگہ جس کے متعلق عبدالمطلب کو خواب میں بتلایا گیا تھا) مالک نے گائے کو اسی جگہ ذبح کر دیا (جہاں وہ اس کے ہاتھ آئی) اب چونکہ یہ جگہ وہی تھی یعنی قرینۃ النمل اس لئے جب گائے کو وہاں ذبح کیا گیا تو اس جگہ خون اور آلاش وغیرہ گری۔ عبدالمطلب کو اس جگہ ابھی دو ہی علامتیں ملی تھیں مگر اب وہاں خون اور گندگی بھی موجود ہو گئی۔ اور اس طرح وہ ساری علامتیں پوری ہو گئیں جو خواب میں ان کو بتلائی گئی تھیں۔

یہ بھی کہا جاتا ہے کہ اس روایت کو مان لینے میں کوئی حرج نہیں ہے کیونکہ ممکن ہے کہ عبدالمطلب یہ

سمجھے ہوں کہ گندگی اور خون وہاں موجود ملے گا حالانکہ جگہ چاہے وہی ہو جس کا اشارہ خواب میں کیا گیا تھا مگر یہ ضروری نہیں تھا کہ گندگی اور خون وہاں پہلے سے موجود ہوتے۔ چنانچہ عبدالمطلب جب وہاں پہنچے (اور وہاں انہیں خون اور گندگی نظر نہیں آیا) تو انہوں نے اس کو کافی نہیں سمجھا کہ وہاں صرف کوٹھونگیں مارتا نظر آ رہا تھا (اور خون اور گندگی نہیں تھی۔ اس لئے صرف ایک علامت کو دیکھ کر انہوں نے زمین کھودنے کا فیصلہ نہیں کیا) چنانچہ اللہ تعالیٰ نے اس گائے کو وہاں بھیج دیا تاکہ سارا معاملہ وہ پوری طرح اور صاف صاف دیکھ لیں۔ سہیلؑ نے لکھا ہے کہ ان علامتوں کا ذکر کرنے میں حکمت اور مصلحت تھی۔ اس بات کو قبول کر لینے میں کوئی حرج بھی نہیں ہے۔

اساف و نائلہ بتوں کی جگہ..... شاید اساف اور نائلہ کے بت اس کے بعد صفا و مروہ پہاڑیوں پر منتقل کر دیئے گئے تھے جبکہ اس سے پہلے عمرو ابن لُحی نے ان بتوں کو کعبہ کے اندر سے نکال کر زمزم کے کنویں کی جگہ پر رکھوا دیا تھا (یعنی اب جبکہ عبدالمطلب کو خواب میں کنویں کی جگہ وہی بت لائی گئی جہاں یہ بت رکھے ہوئے تھے اور انہوں نے کنواں کھود لیا تو بتوں کو وہاں سے ہٹا کر صفا و مروہ پہاڑیوں پر رکھوا دیا)۔

صفا و مروہ شعائر دین..... چنانچہ قاضی بیضاوی وغیرہ کی یہ بات روایات کے خلاف نہیں ہے کہ اساف کا بت صفا کی پہاڑی پر رکھا ہوا تھا اور نائلہ کا مروہ پہاڑی پر۔ زمانہ جاہلیت میں جب لوگ حج کے دور ان دونوں پہاڑیوں کے درمیان سعی کرتے تھے (یعنی دوڑتے تھے) تو ان دونوں بتوں کو برکت کے لئے چھو کرتے تھے اسی لئے اسلام کے آنے کے بعد جب تمام بتوں کو توڑ دیا گیا تھا تو مسلمانوں نے صفا و مروہ کے درمیان سعی کو پسند نہیں کیا اور انہوں نے آنحضرت ﷺ سے عرض کیا :-

”یا رسول اللہ! یہ ہمارا جاہلیت کے زمانے میں طریقہ تھا (کہ ان پہاڑیوں کے درمیان سعی کیا کرتے تھے) تاکہ ان بتوں کو چھو کر برکت حاصل کریں۔“

(یعنی اب جبکہ ہم مسلمان ہو چکے ہیں ہم یہ طریقہ چھوڑ دینا چاہئے) مگر اس پر اللہ تعالیٰ نے یہ آیتیں نازل فرمائیں :-

إِنَّ الصَّفَا وَالْمَرْوَةَ مِنْ شَعَائِرِ اللَّهِ لَا يَمَسُّهُمَا

ترجمہ : تحقیقاً صفا و مروہ من جملہ یادگار (دین) خداوندی ہیں۔ (پ ۲ سورہ بقرہ رکوع ۳)

اس طرح حق تعالیٰ نے یہ حقیقت ظاہر فرمادی کہ صفا و مروہ کے درمیان سعی کرنا جاہلیت کا شعار اور طریقہ نہیں ہے بلکہ یہ اللہ تعالیٰ کے پسندیدہ طریقوں میں سے ایک طریقہ اور شعار ہے۔

کہا جاتا ہے کہ وہ گائے (جو بدک کر ذبح کرنے والے کے نیچے سے بھاگ آئی تھی) حزورہ کے مقام پر کاٹی گئی تھی کہ اچانک بدکی اور بھاگ کر مسجد حرام میں زمزم کی جگہ پر پہنچی اور ہیں گر پڑی پھر وہیں اس کا گوشت بنایا گیا (چونکہ جانور کٹنے کی وجہ سے وہاں آلائش اور اوجھڑی وغیرہ پڑی تھی اس لئے ایک سفید پیٹ والا گوا آیا اور اس آلائش میں چونچ مارنے لگا۔) اس روایت اور کچھلی روایات میں مطابقت قابل غور ہے۔ (کیونکہ گذشتہ روایت میں ہے کہ گائے حرم میں ذبح کی گئی تھی اور اس میں یہ ہے کہ حزورہ کے مقام پر ذبح کی گئی تھی)۔ یہ بھی کہا جاتا ہے کہ ان روایتوں میں کوئی اختلاف نہیں ہیں اس لئے کہ کچھلی روایت میں جو یہ قول ہے کہ اچانک ایک گائے ذبح کرنے والے کے نیچے سے بدک کر بھاگی یعنی اس نے ذبح کرنے کا ارادہ کیا تھا اور ابھی پوری طرح ذبح

نہیں کر پایا تھا کہ وہ بھاگ کر حرم میں گھس گئی تب وہاں ذبح کی گئی یعنی ذبیحہ وہاں مکمل کیا گیا اس طرح گویا وہ حذورہ اور مسجد حرام دونوں جگہوں پر ذبح کی گئی۔ یا یہ ممکن ہے کہ حذورہ کے مقام پر اس کے کاٹے جانے سے مراد ذبح ہو اور حرم میں کاٹے جانے کا مطلب اسکی کھال اتارنا اور گوشت بنانا ہو۔ کیونکہ یہ دیکھنے میں آیا ہے کہ جانور کو ذبح کرنے کے بعد دوسری جگہ پر ڈال کر اس گوشت بنایا جاتا ہے۔

کھدائی کا ارادہ اور قریش کا اعتراض :-..... (اب جبکہ تمام نشانیاں اور علامتیں مل گئیں اور وہ جگہ متعین ہو گئی تو) عبد المطلب کدال لے کر آگئے اور کھدائی کے لئے تیار ہو گئے، مگر اسی وقت قریش رکاوٹ بن کر کھڑے ہو گئے اور کہنے لگے :-

”خدا کی قسم! ہم تمہیں یہ کھدائی نہیں کرنے دیں گے۔ تم ہمارے ان دونوں بتوں کے درمیان کنواں کھودنا چاہتے ہو جہاں ہم ان کے لئے قربانیاں کرتے ہیں!“۔

عبد المطلب کا پختہ عزم..... عبد المطلب نے (یہ حال دیکھ کر) اپنے بیٹے حارث سے کہا کہ ان لوگوں کو میرے قریب مت آنے دو تاکہ میں کھدائی کا کام کرنا ہوں، کیونکہ جس کام کا مجھے حکم دیا گیا ہے خدا کی قسم میں اسے ضرور پورا کروں گا۔

بنیادوں کی برآمدگی :-..... جب قریش نے دیکھا کہ یہ ماننے والے نہیں ہیں تو وہ انہیں چھوڑ کر ہٹ گئے۔ ابھی عبد المطلب نے تھوڑا ہی سا کھودا تھا کہ اس میں بنیاد ظاہر ہو گئی (جو قدیم زمانے میں کنویں پر رہی ہوگی) یہ دیکھ کر عبد المطلب نے اللہ اکبر کا نعرہ لگایا اور کہا کہ یہ دیکھو یہ اسماعیل کی تعمیر ہے۔ قریش سمجھ گئے کہ عبد المطلب اپنے مقصد میں کامیاب ہو گئے، چنانچہ وہ سب ان کے پاس آئے اور کہنے لگے :-

”عبد المطلب، خدا کی قسم یہ ہمارے باپ اسماعیل کا کنواں ہے اور اس میں ہمارا بھی حق ہے اس لئے ہم اس میں تمہارے شریک بنیں گے۔“

قریش حصے داری کے دعویدار :-..... مگر عبد المطلب نے کہا کہ میں تمہیں شریک نہیں بنا سکتا یہ تمہارے سے الگ تھا میرا کام ہے۔ قریش نے کہا کہ تب پھر اس معاملے میں ہم تمہارے ساتھ جھگڑا کریں گے۔ عبد المطلب نے کہا کہ (فیصلے کے لئے میرے اور اپنے درمیان جسے چاہو حکم اور ثالث بناؤ۔ انہوں نے کہا کہ ہم بنی سعد ابن ہزیم کی کاہنہ کو حکم بناتے ہیں۔

شامی کاہنہ سے ثالثی کا ارادہ :-..... یہ کاہنہ ملک شام کے بالائی علاقہ میں رہتی تھی۔ شاید یہ وہی کاہنہ ہے (جس کے بارے میں یہ واقعہ مشہور ہے) کہ اس کی موت کا وقت آیا تو اس نے شق اور سطح کو بلا یا اور ان دونوں کے منہ میں تھوکا اور کہا سطح کمانت کے فن میں اس کا جانشین ہوگا اس کے بعد وہ اسی دن مر گئی۔ سطح کے متعلق تفصیل آگے آئے گی۔ شق کے متعلق کہا جاتا ہے کہ وہ آدمی کے بدن کا آدھا حصہ تھا۔ اس کے ایک ہاتھ، ایک پیر اور ٹانگ تھی اور ایک آنکھ تھی (یعنی اس کا جسم صرف بائیں طرف کا تھا۔ شق عربی میں طرف اور جانب کو کہتے ہیں۔ چونکہ شق کاہن کا جسم صرف ایک طرف کا تھا اس لئے اس کو شق کہا گیا)۔

فریقین کی شام کو روانگی :-..... غرض (اس کاہنہ کو اپنا حکم بنانے کے بعد) عبد المطلب اس کے پاس جانے کے لئے روانہ ہوئے) ان کے ساتھ بنی عبد مناف کے لوگوں کی ایک جماعت تھی اور قریش کے بھی ہر قبیلہ کی ایک ایک جماعت تھی۔ اس زمانے میں ملک حجاز اور شام کے درمیان ایک بیابان اور چٹیل میدان تھا جہاں

کہیں بھی پانی نہیں تھا۔ جب عبد المطلب اس بیابان میں داخل ہوئے تو ان کا پانی ختم ہو گیا۔ ساتھ ہی ان کے تمام ہمراہیوں (یعنی بنی عبد مناف کے آدمیوں کا پانی بھی ختم ہو گیا۔ یہ لوگ پیاس سے اتنے بے حال ہو گئے کہ انہیں اپنی موت کا یقین ہو گیا، آخر مجبور ہو کر انہوں نے قبیلہ قریش کے دوسرے لوگوں کی جو جماعت تھی اس سے پانی مانگا مگر قریش نے انکار کر دیا اور کہا کہ (اگر ہم نے اپنے پانی میں سے تمہیں بھی دیا تو) ہمیں ڈر ہے کہ ہمارا بھی تمہارے ہی جیسا حشر نہ ہو۔

عبد المطلب کے پاس پانی ختم :-..... آخر عبد المطلب نے اپنے ساتھیوں سے پوچھا کہ تمہاری کیا رائے ہے۔ انہوں نے کہا کہ جو کچھ آپ کی رائے ہو گی وہی ہماری بھی ہو گی۔ عبد المطلب نے کہا :-

”میرا خیال ہے کہ تم میں سے ہر ایک اپنے لئے ایک ایک گڑھا کھود لے اور مرنے تک اسی میں رہے۔ جب بھی کوئی (پیاس سے) مرے گا تو دوسرے ساتھی اسی کو اس گڑھے میں دبا دیں گے۔ یہاں تک کہ (جب سب مر جائیں تو) آخری آدمی رہ جائے گا (جو دفن نہیں ہو سکے گا) مگر ایک آدمی کا ضائع ہو جانا یعنی بغیر کفن و دفن کے لاش کا ضائع ہو جانا تمام قافلے کے ضائع ہونے کے مقابلے میں کم ہے۔“

مایوسی اور موت کا انتظار :-..... لوگ اس پر تیار ہو گئے۔ اب ہر ایک نے اپنے لئے ایک ایک گڑھا کھود لیا اور وہ لوگ ان میں (یعنی اپنی قبروں میں) بیٹھ کر اپنی موت کا انتظار کرنے لگے، مگر پھر عبد المطلب نے اپنے ساتھیوں سے کہا۔

”خدا کی قسم! اگر ہم اسی طرح اپنے ہاتھوں اپنی موت کا انتظار کرتے رہے تو ہم میں سے ہر ایک بے بس ہو جائے گا اس لئے بہتر ہے کہ ہم ادھر ادھر دیکھ بھال کریں، ممکن ہے خدا ہمارے لئے پانی کا بندوبست فرما دے۔“

عبد المطلب پر خاص فضل خداوندی :-..... چنانچہ اب سب اٹھ کر چل پڑے، ان کی قوم (یعنی قبیلہ قریش کے دوسرے خاندانوں کے لوگ) ان کی یہ سب حرکتیں (خاموشی سے) دیکھ رہے تھے (سب سے پہلے) عبد المطلب اپنی سواری کے پاس آئے اور اس پر سوار ہوئے، جیسے ہی وہ اٹھی اس کے پیر کے نیچے سے بیٹھے پانی کا ایک چشمہ اُبل آیا۔ عبد المطلب اور ان کے ساتھیوں نے دیکھتے ہی اللہ اکبر کا نعرہ لگایا۔ پھر عبد المطلب سواری سے اترے اور انہوں نے اور ان کے ساتھیوں نے سیر ہو کر پانی پیا اور اپنے مشکیزے پانی سے بھر لئے۔ اس کے بعد عبد المطلب نے قریش کے دوسرے خاندانوں کی جماعتوں کو بلایا (جنہوں نے ان کو پانی دینے سے انکار کر دیا تھا) اور ان سے کہا کہ آؤ پانی نکل آیا، اللہ نے ہمیں سیراب کر دیا تم بھی آؤ اور سیر ہو کر پانی پیو۔ وہ لوگ فوراً آگئے اور سب نے سیر ہو کر پانی پیا۔ پھر انہوں نے عبد المطلب سے کہا۔

غیبی مدد پر قریش کا اعتراف :-..... ”خدا کی قسم عبد المطلب تمہارے حق میں فیصلہ ہو گیا، اب ہم ہرگز زمرم کے بارے میں کبھی تم سے جھگڑا نہیں کریں گے۔ جس ذات نے تمہیں اس بیابان میں سیراب کر دیا وہی تمہیں زمرم سے بھی سیراب کرے گا۔ اس لئے بس اب سیدھے اپنے کنوئیں (یعنی زمرم) پر واپس چلو۔“

مکے کو واپسی :-..... (اس طرح گویا قریش نے دیکھ لیا کہ عبد المطلب کے حال پر خدا تعالیٰ کی خاص مہربانی اور عنایت ہے ان سے جھگڑنا بے سود ہے کہ آخر میں یقیناً فتح ان ہی کو ہو گی اس لئے انہوں نے سوچا کہ اب اس کاہنہ کے پاس جانا بے کار ہے وہاں بھی ہمیں ہی نیچا دیکھنا پڑے گا۔ چنانچہ انہوں نے کاہنہ سے فیصلہ کرانے کے

لئے اس کے پاس جانے کا ارادہ ملتوی کر دیا اور عبدالمطلب سے واپس مکے چلنے کے لئے کہا۔

زمزم سے خزانہ کی برآمدگی :-..... عبدالمطلب اور یہ سب لوگ وہیں سے واپس آگئے۔ کاہنہ کے پاس نہیں گئے۔ واپس آکر عبدالمطلب نے پھر چاہ زمزم کی کھدائی شروع کر دی (تھوڑی سی کھدائی کے بعد) انہیں اس میں سے دو سونے کی ہرنیاں ملیں جنہیں قبیلہ جرہم نے اس میں دفن کر دیا تھا (اس کی تفصیل پیچھے گزر چکی ہے کہ بنی جرہم کے سردار مضاض ابن عمرو جرہمی نے اپنی قوم کی بدکاریاں دیکھ کر انہیں اس سے باز رکھنا چاہا اور سمجھایا مگر جب ان پر کوئی اثر نہیں ہوا تو ایک روز رات کے وقت اس نے چپکے سے کعبے کا قیمتی سامان جیسے یہ سونے کی ہرنیاں اور کچھ تلواریں اور زریں وغیرہ زمزم کے خشک شدہ کنویں میں دفن کر دیں اور خود قوم کی تباہی کا یقین کرتے ہوئے مکے سے چلا گیا تھا۔

قریش کو لالچ :-..... عبدالمطلب کو اس میں کچھ تلواریں اور زریں بھی ملیں۔ (یہ قیمتی سامان دیکھ کر پھر لوگوں کو لالچ آیا اور) قریش نے عبدالمطلب سے کہا :-

”عبدالمطلب! اس میں تمہارے ساتھ ہمارا بھی حصہ ہے۔“

انصاف کے لئے قرعہ کی تجویز :-..... مگر عبدالمطلب نے انکار کر دیا اور کہا کہ ہمیں انصاف کا طریقہ اختیار کرنا چاہئے کہ پانسہ کے تیروں کے ذریعہ قرعہ ڈالیں۔ قریش نے پوچھا کہ کیسے کرو گے تو عبدالمطلب نے کہا :-

”دو تیر تو میں کعبہ کے رکھوں گا، دو تیر میرے لئے ہوں گے اور دو تیر تمہارے لئے ہوں گے، جس کے تیر جس چیز پر نکلیں گے وہ چیز اس کی ہو جائے گی اور جس کے نام پر تیر نہیں نکلیں گے اس کو کچھ نہیں ملے گا۔“

قریش نے کہا کہ ہاں یہ انصاف کی صورت ہے چنانچہ زرد رنگ کے دو تیر تو کعبہ کے نام کے طے کئے گئے اور سیاہ رنگ کے دو (۲) تیر عبدالمطلب کے نام پر اور سفید رنگ کے دو تیر قریش کے نام پر رکھے گئے۔ پھر انہوں نے یہ تیر قرعہ ڈالنے والے کو دیئے جو پہل نامی بت کے پاس قرعہ ڈالا کرتا تھا۔

قرعہ اندازی :-..... قرعہ میں انہوں نے یہ طے کر لیا تھا کہ (قرعہ کے سامان میں دونوں ہرنیاں ایک قسم شمار ہوں گی اور تلواریں اور زریں ایک قسم شمار ہوں گی۔ اس کے بعد) جب قرعہ اندازی کی جانے لگی تو عبدالمطلب چند اشعار کے ذریعہ اللہ تعالیٰ سے کامیابی کی دعاء مانگنے لگے۔ یہ شعر امتاع میں دیکھے جاسکتے ہیں۔

قریش کی ناکامی :-..... اب قرعہ انداز نے تیروں کا پانسہ مارا تو دیکھا کہ زرد رنگ کے تیروں پر (جو کعبہ کے نام کے تھے) سونے کی ہرنیاں نکلیں، اور سیاہ رنگ کے تیروں پر (جو عبدالمطلب کے نام کے تھے) تلواریں اور زریں نکلیں اور قریش کے نام پر جو تیر تھے وہ کسی چیز پر بھی نہیں نکلے۔

در کعبہ کی آرائش :-..... عبدالمطلب نے تلواروں کو کعبہ کے دروازے کے لئے خاص کر دیا اور دونوں ہرنیوں کو اس دروازے پر رکھ دیا یہ پہلا موقع تھا کہ کعبے کے دروازوں کو سونے سے سجایا گیا۔

عبداللہ بن عباسؓ کی روایت ہے کہ پہلا آدمی جس نے کعبہ کے دروازے کو سونے سے آراستہ کیا

عبدالمطلب ہے۔

آرائش کعبہ میں خلفاء کا حصہ :-..... شفاء غرام میں ہے کہ عبدالمطلب نے دونوں ہرنیاں کعبہ میں لٹکادی تھیں اور اس طرح یہ پہلے آدمی ہیں جنہوں نے کعبہ میں جھاڑ فانوس لٹکائے (اس طرح گویا دونوں روایتوں میں

اختلاف ہے۔ پہلی روایت کے مطابق عبدالمطلب نے ہرنیاں کعبے کے دروازے میں رکھیں اور دوسری روایت کے مطابق یہ ہرنیاں کعبے کے اندر لٹکانی گئیں) ان دونوں روایتوں میں مطابقت پیدا کرنے کا بیان آئے گا کہ ہرنیاں لٹکانی گئیں یا ان سے کعبے کے دروازے کو زینت دی گئی۔ بہر حال اس کے بعد کعبے کے اندر مختلف لوگوں نے آرائش کی چیزیں لٹکائیں۔ چنانچہ جب فارس کا شہر مدائن کسریٰ حضرت عمر فاروقؓ کے زمانے میں فتح ہوا تو مال غنیمت میں دو چاند (جو غالباً سونے کے تھے) حضرت عمرؓ نے کعبے میں لٹکانے کے لئے بھیجے، اسی طرح عبدالمملک ابن مروان نے (اپنی خلافت کے زمانے میں) دو شیشے کے بنے ہوئے سورج اور دو بلوریں تیر کعبے میں لٹکوائے۔ ولید ابن یزید نے ایک تخت کعبے کی زینت کے لئے بھیجا۔ سفاح بادشاہ نے ایک سبز رنگ کا بڑا پیالہ کعبے میں لٹکانے کے لئے بھیجا۔ اسی طرح خلیفہ منصور نے قارورہ فرعونیہ (ایک شیشے کا برتن) لٹکولیا۔ خلیفہ مامون رشید نے اپنا قوت کعبے کے لئے بھیجا جو ہر سال حج کے زمانے میں کعبے پر لٹکایا جاتا تھا۔ یہ سونے کی ایک لڑی میں لٹکا ہوا تھا۔ ان کے زمانے میں ایک بادشاہ مسلمان ہوا تو اس نے اپنا وہ بت کعبے کے لئے بھیج دیا جس کی وہ عبادت کیا کرتا تھا یہ سونے کا بنا ہوا تھا اور جو اہرات، یا قوت اور خلیفہ وغیرہ سے جڑا ہوا تھا۔ چنانچہ اس کو کعبے کے خزانے میں جمع کر دیا گیا۔

خزانہ کعبہ کی چوری :-..... اس کے بعد وہ دونوں ہرنیاں (جو زمزم کے کنویں سے نکلیں تھیں) چوری ہو گئیں۔ چوروں نے تاجروں کی ایک جماعت کو جو شراب وغیرہ لے کر مکے آئی تھی وہ ہرنیاں بیچ کر اس کے بدلے میں ان سے شراب خرید لی۔ کہا جاتا ہے کہ ابولہب اور اس کے بعض ساتھیوں کے پاس ایک زمانے میں شراب بالکل ختم ہو گئی۔ اسی دورانِ شام سے ایک قافلہ آیا جس کے پاس شراب بھی تھی۔ ابولہب وغیرہ نے (کعبہ کی ہرنیوں میں سے) ایک ہرنی چرائی اور (وہ قافلے والوں کو دے کر) اس کے بدلے میں شراب خرید لی۔ قریش کو ان سونے کی ہرنیوں کے حصول کی بہت آرزو تھی اور ان میں سب سے زیادہ ان کا آرزو مند عبد اللہ ابن جدعان تھا۔ ابولہب بھی چوروں میں :-..... (جب قریش کو پتہ چلا کہ ہرنی کن لوگوں نے چرائی ہے تو انہوں نے ان میں سے بعض کو پکڑ لیا) اور ان کے ہاتھ کاٹ ڈالے، کچھ لوگ (جان بچا کر) بھاگ گئے، ان بھاگ جانے والوں میں ابولہب بھی تھا، اس نے اپنی نانہال یعنی بنی خزاع کے پاس جا کر پناہ لی، جنہوں نے اس کو قریشیوں سے بچایا (جو اسے پکڑ کر چوری کی سزا دینا چاہتے تھے) اسی لئے ابولہب کو کعبے کی ہرنی کا چور کہا جانے لگا تھا۔

عرب میں شراب سے نفع اندوزی :-..... کہا جاتا ہے کہ شراب سے فائدہ یہ تھا کہ وہ لوگ جب اس کو مکے کی نواح اور قرب و جوار میں سے خرید کر لاتے تھے تو (مکے میں) بہت گراں فروخت کرتے تھے۔ اس سے بہت نفع یوں بھی حاصل ہوتا تھا کہ اگر خریدار شراب خریدنے میں بھاؤ تاؤ نہیں کرتا تھا تو یہ اس کی فضیلت اور بڑائی شمار ہوتی تھی۔ اس طرح یہ لوگ شراب سے بہت نفع کما لیتے تھے۔ (مکے میں شراب نوشی کی عادت تمام لوگوں میں تھی اور بہت زیادہ تھی مگر خود مکہ شراب کی منڈی نہیں تھا اس لئے قرب و جوار کے علاقوں سے لوگ شراب لا کر اونچے داموں پر مکے میں بیچا کرتے تھے۔ بڑے لوگ اپنی بڑائی کے اظہار کے لئے شراب کی خریداری میں بھاؤ تاؤ اور جھگڑا نہیں کرتے تھے بلکہ منہ مانگی قیمت ادا کیا کرتے تھے کیونکہ یہ بہت زیادہ بڑائی کی بات سمجھی جاتی تھی) (جیسا کہ آج بھی بھاؤ تاؤ نہ کرنے والے کو بڑا آدمی سمجھا جاتا ہے اگرچہ یہ فرق ہے کہ آج کل عام طور پر ایسے بڑے آدمی کو بے وقوف بھی سمجھا جاتا ہے)

شراب کے اثرات :-..... شراب کے فائدوں کے متعلق یہ کہا جاتا ہے کہ یہ کمزور آدمی کو طاقت دیتی ہے، کھانا ہضم کر دیتی ہے، قوت مردی میں اضافہ کرتی ہے (یعنی شہوانی اور حیوانی خواہشات کو بڑھاتی ہے) اگرچہ وہ غم میں آدمی کو تسکین دیتی ہے، بزدلوں کو بہادر بناتی ہے (یعنی صرف نشے کے دوران کہ اس وقت آدمی اپنے ہوش میں نہیں ہوتا اس لئے بغیر سوچے سمجھے مدہوش آدمی ہر کس و نا کس سے لڑنے کھڑا ہو جاتا ہے چاہے ویسے وہ بہادر ہو یا نہ ہو، چنانچہ نتیجہ یہ ہوتا ہے کہ اس نشے کی حماقت میں اپنے ہاتھ پیر تڑوا بیٹھتا ہے، البتہ نشہ اتر جائے گا تو بزدل آدمی بزدل ہی رہے گا) خون کو شراب صاف کرتی ہے، حرارت غریزیہ کو بڑھاتی ہے، اور ہمت اور بلند بائگ و عموؤں کا جذبہ پیدا کرتی ہے (کہ آدمی اپنی حیثیت سے زیادہ دعوے کرنے لگتا ہے جس کے نتیجے میں اسے رسوا ہونا پڑتا ہے)

شراب کی مضر تیں :-..... شراب میں یہ سب فائدے اس وقت تک تھے جب تک یہ حرام نہیں ہوئی تھی، پھر جب اللہ تعالیٰ نے اس کو حرام قرار دے دیا تو اس کے یہ تمام فائدے بھی اس میں سے ختم فرما دیئے اور یہ صرف نقصان ہی نقصان کا باعث رہ گئی، چنانچہ اس سے جو نقصانات ہیں وہ یہ ہیں کہ اس سے جسم میں درد کا عارضہ پیدا ہوتا ہے اور بدن میں ریشہ پیدا ہوتا ہے۔ یہ نقصانات تو شراب نوش کو دنیا میں ہوتے ہیں اور آخرت میں اس کا نقصان یہ ہے کہ اسے دوزخیوں کا خون اور پیپ پلائی جائے گی۔

شراب کے بدترین نقصانات :-..... بعض محققین نے لکھا ہے کہ جس کو شراب نوشی کی عادت پڑ گئی ہو اس کے عقل میں فساد پیدا ہو جاتا ہے، پاگل پن پیدا ہو جاتا ہے گندہ دہنی کا مرض لگ جاتا ہے (گندہ دہنی ایک انتہائی خوفناک بیماری ہے، ایسے آدمی کے منہ میں سے ہر وقت اتنی شدید بدبو آتی ہے کہ لوگ اس کے قریب جاتے اور اس سے بات کرتے ہوئے نفرت محسوس کرتے ہیں۔ شراب نوشی کے نقصانات میں سب سے بڑا دنیاوی نقصان ایک یہی ہے کہ اس کو گندہ دہنی کی بیماری لگ جاتی ہے) نیز اس کی بیعانی کمزوری ہو جاتی ہے، اعصابی کمزوری یعنی پٹھوں کے درد و کھن کی بیماری لگ جاتی ہے۔ شراب نوش کی موت اچانک ہوتی ہے (حالانکہ آنحضرت ﷺ نے اچانک موت سے پناہ مانگی ہے کیونکہ نہ معلوم آدمی کس حالت میں ہو، پاکی یا ناپاکی کی حالت میں ہو یا گناہ میں مشغول ہو، پھر یہ کہ اچانک مرنے والے کو نہ معلوم کلمہ بھی نصیب ہو سکے یا نہیں) نیز شراب نوش کا قلب مرجاتا ہے (یعنی اس میں خیر اور بھلائی کی بات نہیں آتی) نیز یہ اللہ کو ناراض کرتی ہے (اور ظاہر ہے جس سے اللہ ناراض ہو جائے اس کا دین اور دنیا میں کہاں ٹھکانہ ہے)۔

شراب کی خلاف احادیث و روایات :-..... اسی وجہ سے حدیث میں آتا ہے کہ شراب دوا نہیں بلکہ بیماری ہے۔ ایک روایت ہے کہ شراب سے بچو اس لئے کہ یہ ہر برائی کی کنجی ہے یعنی برائیوں کا دروازہ کھول دیتی ہے۔ ایک روایت ہے کہ شراب تمام گندے کاموں کی جڑ ہے اور ایک میں یہ لفظ ہیں کہ تمام برائیوں کی جڑ ہے۔ ایک روایت ہے کہ جو شخص شراب سے تسکین حاصل کرتا ہے اللہ تعالیٰ اس کو تسکین نہیں بخشتا۔ اور جو شخص اس سے شفا حاصل کرتا ہے اللہ تعالیٰ اس کو شفاء عطا نہیں فرماتا۔

پچھلی سطروں میں یہ دو روایتیں گزری ہیں جن میں سے ایک تو یہ ہے کہ دونوں سونے کی ہر نیاں کعبے میں لٹکائی گئی تھیں اور ایک یہ ہے کہ وہ دونوں یا ان میں سے ایک چوری ہو گئی تھی۔ اس اختلاف کے سلسلے میں کہتے ہیں کہ ان روایتوں میں کوئی اختلاف نہیں ہے کہ ہر نیاں کعبے میں لٹکائی گئیں اور یہ کہ وہ دونوں یا ایک

چوری ہو گئی تھی یا یہ کہ عبدالمطلب نے ہرنیوں کو کعبہ کے دروازہ پر زینت کے لئے نصب کر دیا تھا کیونکہ ممکن ہے عبدالمطلب نے دونوں ہرنیاں یا ان میں سے ایک (چوری کے بعد) تاجروں سے چھڑالی ہو اور پھر انہیں بیت اللہ کے دروازے کی زینت بنادیا ہو جبکہ اس سے پہلے انہوں نے ان کو کعبے کے اندر لٹکایا ہو (یعنی ابتداء میں کعبے کے اندر ہی لٹکایا ہو پھر وہاں سے چوری ہوئی ہوں اس کے بعد ان تاجروں سے جن کو چوروں نے بیچ دی تھیں واپس حاصل کر کے اس مرتبہ دروازے کی زینت بنایا ہو)۔

قریش کا عبدالمطلب سے حسد :-..... امتناع میں لکھا ہے کہ زمزم کا کنواں ظاہر ہونے سے پہلے لوگ دوسرے کنوؤں سے پانی حاصل کیا کرتے تھے جو مکے میں کھود لئے گئے تھے۔ ان میں سب سے پہلا کنواں قصی نے کھود لیا تھا جیسا کہ گزر چکا ہے۔ مکے میں بیٹھے پانی کی بہت کمی تھی چنانچہ جب عبدالمطلب نے زمزم کا کنواں کھود لیا تو انہوں نے اس پر ایک حوض بنادی جس میں وہ اور ان کا بیٹا حوث پانی بھر دیا کرتے تھے مگر قریش اپنے حسد اور جلن کی وجہ سے رات کو وہ حوض توڑ دیتے تھے۔ صبح کو جب وہ ٹوٹی ہوئی ملتی تو عبدالمطلب پھر اس کی مرمت کرتے تھے۔ جب قریش کی یہ حرکت بہت زیادہ بڑھ گئی اور یہاں تک کہ ایک روز ایک شخص نے آکر اس حوض میں غسل ہی کرنا شروع کر دیا تو عبدالمطلب کو بے حد غصہ آیا۔ اسی رات کو انہوں نے خواب میں دیکھا کہ ان سے کہا گیا۔ یہ کہو :-

”اے اللہ! میں اس حوض اور پانی کو نہانے کے کام کے لئے حلال نہیں کرتا بلکہ یہ صرف پینے والوں کے لئے حلال اور جائز ہے۔“

آب زمزم کے متعلق دعاء :-..... چنانچہ (صبح کو) جب کہ مسجد حرام کے اندر قریش میں (اسی حوض اور پانی کے معاملے پر) اختلاف ہو رہا تھا عبدالمطلب کھڑے ہوئے اور انہوں نے وہی لفظ پکار کر لوگوں کے سامنے کہے (جن کو کہنے کے لئے انہیں خواب میں ہدایت ہوئی تھی، چنانچہ اس کا اثر یہ ہوا کہ) اب جو شخص بھی اس حوض کو توڑتا یا اس میں غسل کرتا تو اس کے بدن میں کوئی بیماری لگ جاتی۔

عبدالمطلب کو قریش کا طعنہ :-..... جب کنواں کھودتے وقت قریش نے رکاوٹ ڈالی تھی اور عبدالمطلب نے اپنے بیٹے حوث سے کہا تھا کہ ان لوگوں کو میرے قریب مت آنے دو تاکہ میں کھدائی جاری رکھوں۔ اس وقت عبدالمطلب کو انداز ہوا تھا کہ (قریشی مخالفوں کی موجودگی میں اس کام کو پورا کرنے کی) مجھ میں طاقت نہیں ہے، چنانچہ انہوں نے منت مانی تھی کہ اگر اللہ تعالیٰ مجھے دس بیٹے عطا فرمائے جو مخالفوں سے میری حفاظت کریں تو میں ان میں سے ایک کو کعبے میں ذبح کروں گا۔

یہ بھی کہا جاتا ہے کہ اس منت کے ماننے کا سبب یہ ہوا تھا کہ مطعم کے باپ عدی ابن نوفل ابن عبد مناف نے ان سے کہا تھا کہ عبدالمطلب تم ہم پر چڑھ کے آتے ہو حالانکہ تم تنہا ہو کوئی تمہارے لڑکا نہیں ہے، یعنی اس کا مطلب یہ تھا کہ کئی لڑکے نہیں ہیں بلکہ صرف ایک ہی لڑکا ہے، نہ ہی تمہارے پاس مال و دولت ہے اور پھر یہ کہ تم اپنی قوم میں تنہا ایک ہو۔

عبدالمطلب کا عدی کو کھرا جواب :-..... یہ سن کر عبدالمطلب نے عدی سے کہا کہ یہ بات تو کہتا ہے حالانکہ تیرا باپ نوفل، ہاشم، (یعنی عبدالمطلب کے باپ) کی سرپرستی میں رہتا تھا۔ اس لئے کہ ہاشم، نوفل کی ماں کے مالک ہو گئے تھے اس وقت نوفل کم عمر تھا (اس لئے ہاشم ہی کی زیر تربیت رہا۔ ہاشم اپنے باپ کے مرنے

کے بعد اپنی سوتیلی ماں کے مالک ہو گئے تھے کیونکہ جیسا کہ آگے بیان ہو گا۔ عرب کا ایک نہایت بیہودہ دستور یہ تھا کہ باپ کے مرنے کے بعد سب سے بڑا بیٹا اپنی سوتیلی ماں کا مالک ہو جاتا تھا اور اس پر شوہر کے جیسے حقوق قائم کر لیتا تھا۔ آنحضرت ﷺ ہاشم کی اولاد میں ہیں مگر ہاشم کی جائز اولاد جو منکوحہ بیوی سے تھی اس سے ہیں آپ کے نسبی داداؤں میں سب جائز اور نکاح کی اولاد ہیں جس کی تفصیل آگے آرہی ہے۔

اس پر عدی نے کہا کہ تم بھی یشرب میں غیروں کے پاس رہتے تھے اپنے باپ کے بجائے اپنی نانہال یعنی بنی نجار میں اور پھر تمہیں تمہارے چچا مطلب وہاں سے واپس لائے۔

دس بیٹوں کے لئے دعاء :-..... عبدالمطلب نے کہا کہ تو مجھے کمی کا طعنہ دیتا ہے، خدا کی قسم میں منت مانتا ہوں کہ اگر اللہ تعالیٰ مجھے دس لڑکے دے تو میں ان میں سے ایک کو کعبے میں قربان کروں گا۔ ایک روایت کے یہ لفظ ہیں کہ ان میں سے ایک کو خدا کے نام پر قربان کروں گا۔

ایک روایت یہ بھی ہے کہ عبدالمطلب نے یہ منت اس پر مانی تھی کہ اگر اللہ تعالیٰ زمزم کے کنویں کی کھدائی ان کے لئے آسان کر دے تو ایک بیٹا ذبح کریں گے۔ چنانچہ حضرت معاویہؓ سے روایت ہے کہ جب عبدالمطلب کو چاہ زمزم کھودنے کا حکم دیا گیا تو انہوں نے منت مانی کہ اگر یہ کام آسانی سے ہو جائے تو وہ اپنے بیٹوں میں سے ایک کو ذبح کریں گے۔

ایک بیٹا قربان کرنے کی منت :-..... چنانچہ جب ان کے دس لڑکے ہو گئے اور زمزم کی کھدائی بھی پوری ہو گئی تو ان کو خواب میں حکم دیا گیا کہ وہ اپنی منت پوری کریں ان سے کہا گیا کہ اپنے لڑکوں میں سے ایک کو قربان کرو۔ یہ حکم اس وقت دیا گیا جب کہ وہ اپنی منت کو بھول چکے تھے۔ اس سے پہلے جب ان کو (خواب میں) کہا گیا تھا کہ منت پوری کرو تو انہوں نے ایک مینڈھا ذبح کر کے غریبوں کو کھانا کھلا دیا تھا۔ مگر پھر خواب میں حکم دیا گیا کہ اس سے زیادہ بڑی کوئی چیز پیش کرو۔ اس دفعہ عبدالمطلب نے ایک بیل ذبح کیا۔ خواب میں پھر یہی کہا گیا کہ اس سے بھی بڑی کوئی چیز پیش کرو۔ اب انہوں نے اونٹ ذبح کیا۔ مگر پھر خواب دیکھا اور کہا گیا کہ کوئی اس سے بھی بڑی چیز پیش کرو۔ انہوں نے پوچھا وہ کیا چیز ہے۔ کہا گیا کہ اپنے بیٹوں میں سے کسی کو پیش کرو جس کے متعلق تم نے منت مانی تھی۔ اب عبدالمطلب نے (منت پوری کرنے کا ارادہ کیا اور) اپنے تمام بیٹوں کو جمع کر کے انہیں اپنی منت کے متعلق بتلایا۔ اور ان سے کہا کہ اسکو پورا کرنا چاہئے۔ بیٹوں نے باپ کی بات پر سر جھکا دیا۔ کہا جاتا ہے کہ اس سلسلے میں سب سے پہلے باپ کی بات کو ماننے والے عبد اللہ تھے۔

قربانی کے لئے عبد اللہ کے نام پر قرعہ :-..... اس کے بعد عبدالمطلب نے قرعہ ڈالنے کا ارادہ کیا اور اپنے تمام بیٹوں کے نام تیروں پر لکھ کر بیت اللہ کے دربان کو دیئے جو ہبل بت کا خادم تھا۔ اس نے قرعہ ڈالا جو عبد اللہ کے نام پر نکلا۔ یہ عبدالمطلب کے سب سے چھوٹے اور سب سے پیارے بیٹے تھے جیسا کہ ان کے اوصاف کے متعلق پیچھے بیان ہو چکا ہے۔ عبدالمطلب نے چھری سنبھالی اور بیٹے کا ہاتھ پکڑ کر انہیں اساف اور نائلہ کے بتوں کے پاس لائے۔ اس کے بعد انہوں نے عبد اللہ کو زمین پر ڈالا اور ان کی گردن پر اپنا پیر رکھ لیا (یہ منظر دیکھ کر حضرت عباسؓ سے ضبط نہ ہو سکا بھائی کی محبت کو جوش آیا اور) عباسؓ نے عبد اللہ کو باپ کے پیر کے نیچے سے کھینچ لیا۔ یہاں تک کہ (اس کھینچ تان میں) عبد اللہ کے چہرے پر خراشیں آ گئیں جن کے نشان بعد میں ان کے مرنے تک ان کے چہرے پر رہے۔

اسی سلسلے میں کہا جاتا ہے کہ جب آنحضرت ﷺ کے والد پیدا ہوئے تو حضرت عباسؓ کی عمر تین سال کے لگ بھگ تھی۔ حضرت عباسؓ سے روایت ہے کہ مجھے رسول اللہ ﷺ کے والد کی پیدائش یاد ہے میں اس وقت تقریباً تین سال کا تھا، چنانچہ ان کو میرے پاس لایا گیا تو میں نے آپ کو دیکھا۔ عورتیں مجھ سے کہنے لگیں کہ اپنے بھائی کو پیار کرو تو میں نے ان کو پیار کیا۔

نانہال والوں کی رکاوٹ :-..... کہا جاتا ہے کہ (عبداللہ کی قربانی کے سلسلے میں) ان کی نانہال کے لوگوں یعنی بنی مخزوم نے ان کو روکا اور کہا کہ خدا کی قسم اس کی ماں کی زندگی اجیرن ہو جائے گی۔

پھر انہوں نے عبدالطلب سے کہا کہ اپنے رب کو راضی کر لو اور بیٹے کی جان کا فدیہ دے دو۔ چنانچہ عبدالطلب نے سواونٹ بیٹے کی جان کا فدیہ دے دیا۔

قریش کی فہمائش :-..... ایک روایت میں ہے کہ قریش کو یہ بات (یعنی عبداللہ کی قربانی) بہت گراں گزری چنانچہ سردارن قریش اپنی اپنی مجلسوں سے اٹھ کر عبدالطلب کے پاس آئے اور انہیں اس سے روکنے لگے۔ انہوں نے کہا۔

”خدا کی قسم! اس وقت تک ایسا مت کرو جب تک کہ فلاں کا ہنہ سے اس کے متعلق نہ پوچھ لو۔ یعنی ممکن ہے کہ وہ تمہارے رب کو راضی کرنے کی کوئی صورت بتا دے، کیونکہ اگر تم نے ایسا کیا تو دوسرے لوگ بھی آکر اپنے بیٹوں کو ذبح کرنا شروع کر دیں گے اور یہ ایک مستقل طریقہ بن جائے گا۔ شاید مراد یہ ہے کہ اگر کسی دوسرے کے ساتھ بھی یہی منت والی صورت پیش آئے (تو وہ بھی بے جھجک اپنے بیٹوں کو یہاں لا کر ذبح کر دیا کریں گے)۔ قریش کے بعض دوسرے بزرگوں نے کہا کہ تم ایسا مت کرو۔ اگر اس کی جان کا فدیہ ہمارے مال کے ذریعہ ہو سکتا ہے تو ہم ادا کر دیں گے۔“

کاہنہ سے مشورہ کی تجویز :-..... (جس کاہنہ سے پوچھنے کا مشورہ دیا گیا تھا) کہا جاتا ہے کہ اس کا نام قطبہ تھا۔ بعض مؤرخین نے کوئی دوسرا نام بھی ذکر کیا ہے۔ یہ خیبر میں رہتی تھی (ان لوگوں نے عبدالطلب سے کہا کہ) اس کے پاس جا کر اس سے اس کے متعلق پوچھو۔ اگر وہ کاہنہ عبداللہ کو ذبح کرنے کا حکم ہی دے تو ذبح کر دینا اور اگر وہ کوئی ایسی بات کہے جس میں تمہارے اور عبداللہ کے لئے گنجائش نکلتی ہو تو تم اس کی بات مان لینا۔

کاہنہ کا مشورہ :-..... عبدالطلب اپنی قوم کے بعض آدمیوں اور عبداللہ کی نانہال یعنی بنی مخزوم کے ساتھ اس کاہنہ کے پاس آئے اور اس کو تمام واقعہ سنا کر اس سے اس کے متعلق دریافت کیا۔ اس نے سن کر کہا کہ آج تو تم لوگ میرے پاس سے چلے جاؤ۔ جب میرا تابع آئے گا تو میں اس سے پوچھوں گی۔ یہ لوگ اس کے پاس سے آگئے۔ اگلے دن یہ پھر اس سے پاس پہنچے تو اس نے کہا کہ میرے پاس خبر آگئی ہے تمہیں دیت (یعنی جان کی قیمت) دینی پڑے گی۔ انہوں نے پوچھا دیت کتنی ہو گی۔ اس نے کہا کہ دس اونٹوں پر قرعہ ڈالنا اور جب تک قرعہ عبداللہ کے نام پر نکلتا رہے دس دس اونٹوں کا اضافہ کرتے رہنا (اور دوبارہ سہ سارہ قرعہ ڈالتے رہنا) یہاں تک کہ قرعہ اونٹوں کے نام پر نکل آئے۔

بیٹے کے فدیہ میں سواونٹ :-..... (اس کے بعد عبدالطلب اور ان کے ساتھی خیبر سے واپس آگئے اور مکے پہنچ کر) انہوں نے دس اونٹوں پر قرعہ ڈالا۔ مگر وہ عبداللہ کے نام پر نکلا۔ اب ہر دفعہ دس اونٹ بڑھا کر (اونٹوں اور عبداللہ کے نام پر) قرعہ ڈالتے رہے یہاں تک کہ جب سواونٹ تک پہنچ گئے تو قرعہ اونٹوں پر نکل

آیا۔ یہ دیکھ کر قریش نے کہا کہ بس کام پورا ہو گیا، تمہارا رب راضی ہو گیا۔ مگر عبدالمطلب نے کہا کہ میں تین مرتبہ قرعہ ڈالوں گا۔ انہوں نے دو دفعہ اور سواونٹوں پر قرعہ ڈالا (مگر تینوں دفعہ اونٹوں پر ہی نکلا) اب عبدالمطلب کو پوری طرح اطمینان ہو گیا کہ خدا نے عبد اللہ کے بدلے میں سواونٹوں کی قربانی منظور فرمائی ہے (انہوں نے کعبے کی پاس اونٹ ذبح کئے اور کسی کو کھانے سے نہیں روکا یعنی آدمی، جانور اور پرندے ہر ایک کو کھانے کی اجازت تھی۔

سواونٹ کے فدیہ کا رواج :-..... زہری کہتے ہیں کہ عبدالمطلب پہلے آدمی ہیں جنہوں نے آدمی کی جان کی قیمت سواونٹ قرار دینے کا طریقہ ڈالا یعنی اس سے پہلے دس اونٹ کی دیت تھی جیسا کہ گزر چکا ہے۔ یہ بھی کہا جاتا ہے کہ پہلا آدمی جس نے (سواونٹ کی دیت کا) طریقہ ڈالا وہ ابو یسار عدوانی تھا۔ بعض مؤرخین کہتے ہیں کہ وہ عامر ابن طرب تھا۔ اس کے بعد قریش میں دیت کی اس مقدار کا رواج پڑ گیا۔ اس طرح عبدالمطلب کی اولیت اضافی ہے۔ اس کے بعد یہ طریقہ سارے عرب میں پھیل گیا۔ رسول اللہ ﷺ نے اس دیت کی تصدیق فرمائی۔ عربوں میں پہلا آدمی جس کے لئے اونٹوں کی دیت دی گئی قبیلہ ہوازن کا زید ابن بکر تھا۔ اس کو اس کے بھائی نے قتل کر دیا تھا۔

(ایک روایت یہ بھی ہے کہ جب عبدالمطلب نے اونٹوں اور عبد اللہ کے نام پر قرعہ ڈالا تو تین سواونٹوں پر پہنچ کر قرعہ اونٹوں پر نکلا تھا۔ اس کے متعلق کہتے ہیں) یہ جو کہا جاتا ہے کہ سواونٹوں تک پہنچ جانے پر بھی قرعہ اونٹوں پر نکلا تھا۔ اس کے متعلق کہتے ہیں) یہ جو کہا جاتا ہے کہ سواونٹوں تک پہنچ جانے پر بھی قرعہ عبد اللہ ہی کے نام پر نکلا تھا اور جب تک تین سواونٹ نہیں ہو گئے انہیں کے نام پر نکلتا رہا۔ یہاں تک کہ تین سواونٹوں پر جب قرعہ اونٹوں پر نکلا تو عبدالمطلب نے اتنے ہی اونٹ کاٹے، تو یہ روایت بہت زیادہ کمزور ہے۔

سواونٹ اور ابن عباس کا فتویٰ :-..... حافظ ابن کثیرؒ نے حضرت ابن عباسؓ کی روایت کا ذکر کیا ہے کہ جب ان سے ایک عورت نے کہا کہ اس نے اپنے بیٹے کو کعبے میں ذبح کرنے کی منت مانی ہے تو حضرت ابن عباسؓ نے اس کو سواونٹ ذبح کر دینے کا حکم دیا اور یہ فیصلہ انہوں نے اسی واقعے کے تحت کیا۔ پھر اس عورت نے حضرت عبد اللہ ابن عمرؓ سے اس کے متعلق فتویٰ پوچھا مگر انہوں نے اس بارے میں کوئی فتویٰ نہیں دی۔ پھر یہ بات مروان ابن حکم کو معلوم ہوئی، یہ اس زمانے میں مدینے کا امیر تھا، اس نے اس عورت کو حکم دیا کہ وہ اپنے بیٹے کو ذبح کرنے کے بجائے جتنا ہو سکے کوئی کار خیر کر دے۔ مروان نے کہا کہ ابن عباسؓ اور ابن عمرؓ نے فتویٰ ٹھیک نہیں دیا۔

ایسی منت کے متعلق مسئلہ :-..... مؤلف کہتے ہیں کہ یہ بات ظاہر ہے کہ ہم شافعیوں کے نزدیک یہ منت سرے سے باطل اور لغو ہے اس لئے اس عورت پر کوئی قربانی واجب نہیں ہے۔ لیکن امام ابو حنیفہؒ اور امام محمدؒ کے نزدیک قربانی کے دنوں میں اس عورت پر حرم میں بکری کی قربانی واجب ہوتی ہے۔ اس کی دلیل وہ حضرت ابراہیمؑ کے واقعہ سے لیتے ہیں (اس بارے میں امام صاحبؒ اور امام محمدؒ کا مذہب یہی ہے مگر یہ شرط امام صاحبؒ سے ثابت نہیں ہے کہ بکری کی قربانی حرم میں ہو اور قربانی کے دنوں میں ہو۔ اس بارے میں آیت وفد بناہ بذبح عظیم کے تحت تفسیر ماجدی میں مفصل بحث کی گئی ہے جس میں امام صاحبؒ کا یہی مسلک ذکر ہے مگر دونوں شرطوں کا ذکر نہیں ہے، امام مالکؒ اور احناف میں امام ابو یوسفؒ کا مسلک یہ ہے کہ یہ نذر اور سنت قطعی

باطل اور لغو ہے۔ مرتب۔)

آنحضرت ﷺ دو ذبیحوں کے بیٹے :-..... کشف میں ہے کہ آنحضرت ﷺ نے فرمایا کہ میں دو ذبیحوں کی اولاد ہوں، مراد ہیں حضرت عبداللہ اور حضرت اسمعیلؑ۔ بعض حضرات لکھتے ہیں کہ ہم حضرت معاویہؓ کے پاس بیٹھے ہوئے تھے کہ لوگوں میں ذبح کے متعلق بات چل پڑی کہ آیا ذبح حضرت اسماعیلؑ ہیں یا حضرت اسحاقؑ ہیں (ذبح اس کو کہتے ہیں جس کی قربانی کی جانے والی ہو جیسے حضرت اسماعیلؑ کو اور آنحضرت ﷺ کے والد عبد اللہ کو ذبح کہتے ہیں) چونکہ بعض روایات سے ظاہر ہوتا ہے کہ ذبح حضرت اسحاقؑ یعنی حضرت اسماعیلؑ کے بھائی تھے۔ اس لئے مؤلف اس کے متعلق مختلف روایات کے ذریعہ ظاہر کر رہے ہیں کہ ذبح حقیقت میں حضرت اسماعیلؑ ہے (تھے) حضرت معاویہؓ نے یہ سن کر فرمایا کہ تم ایک باخبر اور جاننے والے آدمی کے پاس آئے (یعنی مجھے اس کے متعلق معلومات ہیں۔ تم نے میرے سامنے یہ بات کر کے ٹھیک کیا پھر فرمایا) ہم رسول اللہ ﷺ کے پاس حاضر تھے کہ آپ کے پاس ایک دیہاتی آیا اور اس نے اپنی کھیتیاں خشک ہو جانے کی فریاد کی اور کہا :-

حضرت اسماعیلؑ و اسحاقؑ میں ذبح کون تھے؟..... ”میں اپنے علاقے کو اس حال میں چھوڑ کر آیا ہوں کہ وہ خشک ہو گیا ہے، مال و دولت تباہ ہو گیا، بال بچے ضائع ہو گئے۔ اے دو (۲) ذبیحوں کے بیٹے! اللہ کے اس احسان کی بناء پر جو اس نے آپ کے ساتھ فرمایا ہے آپ میرے اوپر توجہ فرمائیے۔“

آنحضرت ﷺ یہ سن کر (یعنی یہ جملہ کہ اے دو (۲) ذبیحوں کے بیٹے) مسکرائے اور آپ ﷺ نے اس بات سے انکار نہیں فرمایا۔ اس پر لوگوں نے حضرت معاویہؓ سے پوچھا کہ یہ دو ذبح کون تھے اے امیر المؤمنین! انہوں نے جواب دیا کہ عبد اللہ اور اسماعیلؑ۔ حافظ سیوطیؒ کہتے ہیں کہ یہ حدیث غریب ہے اور اس کی سند میں ایک ایسا راوی ہے جس کا حال معلوم نہیں ہے۔

حضرت اسماعیلؑ کی قربانی میں مصلحت..... بعض محققین کہتے ہیں کہ حضرت ابراہیمؑ بشری تقاضے کے مطابق حضرت اسماعیلؑ سے بہت زیادہ محبت کرتے تھے۔ خاص طور پر اس لئے کہ وہ اس وقت تک ان کے اکلوتے بیٹے تھے۔ اللہ تعالیٰ نے انسان میں یہ خصوصیت پیدا فرمائی ہے کہ پہلی اولاد سے باپ کو بہت زیادہ محبت ہوتی ہے۔ بالخصوص جب کہ وہ اکلوتی بھی ہو۔ چنانچہ اللہ تعالیٰ نے حضرت ابراہیمؑ کو اسی محبوب بیٹے کی قربانی کا حکم دیا تاکہ ان کے دل کو غیر اللہ یعنی اللہ کے علاوہ دوسروں کی محبت سے پاک فرمادے اور ایک انتہائی طریقے سے جو بیٹے کی قربانی ہی ہو سکتی ہے۔ چنانچہ جب وہ ایسا کرنے پر تیار ہو گئے اور ان کا دل بیٹے کی (غیر معمولی محبت سے) صاف ہو گیا اور وہ طبعی تقاضے سے پھر گئے تو اللہ نے (ان کے بیٹے کی جان کے بدلے میں مینڈھے کی) قربانی قبول فرمائی (یہ قربانی یعنی بیٹے کی) اس لئے طلب کی گئی تھی کہ دوستی کا صحیح مقام یہ ہے کہ ساری محبت صرف محبوب کے لئے وقف کر دی جائے، چنانچہ جب حضرت ابراہیمؑ کی محبت کسی دوسرے کی شرکت سے پاک ہو گئی تو بیٹے کو ذبح کرانے کی مصلحت باقی نہیں رہی۔ چنانچہ یہ حکم منسوخ ہو گیا، اور فدیہ لے لیا گیا۔

اسحاقؑ کے ذبح ہونے کی روایت :-..... ایک حدیث ایسی بھی ہے جس سے معلوم ہوتا ہے کہ ذبح (حضرت اسماعیلؑ کے بجائے ان کے بھائی) حضرت اسحاقؑ ہیں آنحضرت ﷺ سے پوچھا گیا کہ کونسا نسب سب سے زیادہ اشرف ہے۔ اور ایک روایت میں ہے کہ سب سے زیادہ معزز کون ہے؟ آپ ﷺ نے فرمایا ”یوسف صدیق اللہ ابن یعقوب اسرائیل اللہ ابن اسحاق ذبح اللہ ابن ابراہیم خلیل اللہ علیہم السلام“۔ یہ روایت اسی طرح

ہے لیکن بعض محدثین کہتے ہیں کہ یہ حدیث اس طرح ثابت ہے کہ ”یوسف ابن یعقوب ابن اسحاق ابن ابراہیم علیہم السلام“۔ اس سے زیادہ جو کچھ (الفاظ) ہیں وہ راوی کی طرف سے اضافہ ہیں۔

عزیز مصر کے نام یعقوب کا خط :-..... یہ جو ذکر کیا جاتا ہے وہ کہیں سے ثابت نہیں ہے کہ جب حضرت یعقوب کو معلوم ہوا کہ ان کے بیٹے بن یامین کو چوری کے الزام میں قید کر لیا گیا ہے تو انہوں نے عزیز مصر کو لکھا (عزیز مصر، مصر کے بادشاہ کو کہا جاتا تھا) اس وقت تک حضرت یعقوب کو معلوم نہیں تھا کہ عزیز مصر ان کے بیٹے حضرت یوسف ہو چکے ہیں۔ حضرت یعقوب نے انہیں لکھا۔

”بسم اللہ الرحمن الرحیم۔ یعقوب اسرئیل اللہ ابن اسحاق ذبیح اللہ ابن ابراہیم خلیل اللہ کی طرف سے عزیز مصر کے نام۔ اما بعد! میں ایک ایسے گھر کا آدمی ہوں جس پر آج کل مصیبتوں کا دور دورہ ہے (اشارہ ہے حضرت یوسف کی گمشدگی اور دوسرے بیٹے بن یامین کی گرفتاری کی طرف) جہاں تک میرے دادا (یعنی حضرت ابراہیم، کا معاملہ ہے تو انکے ہاتھ پر باندھ کر ان کو آگ میں ڈالا گیا تھا تاکہ وہ جل کر ختم ہو جائیں مگر اللہ تعالیٰ نے ان کو بچایا اور ان کے لئے آگ کو ٹھنڈک اور سلامتی کا ذریعہ بنادیا۔ جہاں تک میرے باپ (یعنی اسحاق) کا معاملہ ہے تو ان کی شہ رگ پر چھری رکھ دی گئی تھی تاکہ ان کو ذبح کیا جائے مگر اللہ تعالیٰ نے ان کا فدیہ قبول فرمایا۔ اور جہاں تک میرا معاملہ ہے تو میرا ایک بیٹا تھا وہ مجھے اپنی اولاد میں سب سے زیادہ پیارا تھا مگر وہ کہیں کھو گیا اور اس کے غم میں روتے روتے میری آنکھیں بھی کھو گئیں۔ میرا ایک دوسرا بیٹا تھا جو اس کا سگا بھائی تھا۔ میں اس کے ذریعہ یوسف کی جدائی میں تسلی حاصل کیا کرتا تھا مگر اس کو تو نے گرفتار کر لیا۔ میرے گھر والے چوری نہیں کر سکتے، اور نہ ہم چوروں کو جفتے ہیں۔ پس اگر تو اس کو (یعنی بن یامین کو) واپس کر دے تو بہتر ہے ورنہ میں تیرے لئے ایسی بددعاء کروں گا جس کا اثر تیری ساتویں پشت پر بھی پڑے گا۔ والسلام“۔

نا قابل قبول روایت :-..... (اس روایت کے متعلق خود مؤلف کتاب بھی لکھ رہے ہیں کہ اس کا کہیں ثبوت نہیں ہے بلکہ یہ غلط ہے اور حقیقت بھی یہی ہے کہ اس میں جو بددعاء ہے وہ ایک نبی کی شان کے خلاف ہے، نہ حضرت یعقوب اور دوسرے انبیاء نے اس طرح بددعائیں کی ہیں جن انبیاء نے اپنی قوموں کے لئے بددعائیں فرمائیں وہ صرف اللہ تعالیٰ کے حکم پر فرمائیں اور اس وقت کہیں جبکہ وہ برسوں ان کو سمجھا سمجھا کر ان پر جنت تمام کر چکے تھے۔ اس لئے یہ مذکورہ بالا روایت قابل قبول نہیں ہے) کیونکہ قاضی بیضاوی نے لکھا ہے کہ یہ روایت ثابت نہیں کہ یعقوب نے جو خط یوسف کو لکھا اس میں از طرف یعقوب ابن اسحاق ذبیح اللہ لکھا تھا۔

دوسری غیر ثابت روایت :-..... اسی طرح انس جلیل میں یہ جو ایک روایت ہے غالباً اس کا بھی کوئی ثبوت نہیں کہ جب موسیٰ نے حضرت شعیب سے جدا ہو کر اپنے وطن جانا چاہا جو فرعون کی مملکت میں تھا تو حضرت شعیب نے دعا کے لئے ہاتھ پھیلائے اور کہا۔ ”اے ابراہیم خلیل کے پروردگار! اے اسماعیل صغی، اسحاق ذبیح، یعقوب کظیم اور یوسف صدیق کے پروردگار مجھے میری طاقت اور بینائی لوٹا دے۔“

اس دعا پر موسیٰ نے آمین کہا اور اس کے بعد اللہ تعالیٰ نے شعیب کو طاقت اور بینائی دوبارہ عطا فرمادی۔ ذبیح کے متعلق یہود و نصاریٰ کے دعوئے :-..... (مؤلف کہتے ہیں کہ یہ روایت بھی اسی طرح ثابت نہیں ہے جس طرح اس سے کچھلی روایت ثابت نہیں۔ مقصد یہ ہے کہ ان دونوں روایتوں میں حضرت اسحاق کو ذبیح کہا گیا ہے جبکہ بحث اسی پر چل رہی ہے کہ ذبیح حضرت اسماعیل ہیں حضرت اسحاق نہیں۔ اس بارے میں یہ

بات ذہن میں رہنی چاہئے کہ چونکہ ذبح ہونا ایک عظیم فضیلت اور بلند مرتبہ کی بات ہے۔ اس لئے یہودیوں اور عیسائیوں نے ہمیشہ اس کی کوشش کی ہے کہ یہ مرتبہ حضرت اسماعیلؑ کے بجائے حضرت اسحاقؑ کے لئے ثابت کریں جو اسرائیلی نبی ہیں۔ حالانکہ اگر واقعہ تاریخی طور پر اس کا کوئی ثبوت ہو تا تو خود بعض یہودی اور عیسائی علماء اس کا اقرار ہرگز نہ کرتے کہ درحقیقت ذبح حضرت اسماعیلؑ ہی ہیں۔ جبکہ آگے بھی ایک واقعہ آرہا ہے کہ خود ان قوموں کے علماء دل سے یہی جانتے ہیں کہ ذبح حضرت اسماعیلؑ ہی ہیں (حضرت یعقوبؑ کے نام کے ساتھ کظیم کا لفظ استعمال کیا گیا ہے، یہ لفظ ان کے لئے دراصل قرآن پاک نے استعمال کیا ہے جس کے معنی ہیں گھٹا ہوا ہونا۔ اس سے حضرت یعقوبؑ کی حالت کی طرف اشارہ ہے جو حضرت یوسفؑ کی گمشدگی اور مسلسل صدمے کی وجہ سے ہو گئی تھی کہ وہ غم سے گھٹے ہوئے رہتے تھے)۔

ملک الموت سے یوسفؑ کی تحقیق :-..... ایک روایت ہے کہ حضرت یعقوبؑ نے ایک مرتبہ ملک الموت کو خواب میں دیکھا تو ان سے پوچھا کہ کیا تم یوسفؑ کی روح قبض کر چکے ہو (کیونکہ یوسفؑ عرصہ ہوا گم ہو چکے تھے اور انہیں ان کا حال بالکل معلوم نہیں تھا) ملک الموت نے جواب دیا۔ نہیں خدا کی قسم وہ زندہ ہیں۔ پھر ملک الموت نے ان کو ایک دعاء بتلائی کہ خدا سے یہ دعاء کیا کریں :-

”اے ہمیشہ بھلائی اور احسان والے جس کی بھلائی کبھی ختم نہیں ہوتی اور نہ اس عظیم بھلائی کا کوئی دوسرا احاطہ کر سکتا ہے، میری پریشانی کو دور فرما دے۔“

حضرت اسحاقؑ کے متعلق دیگر روایات :-..... ایک روایت ہے کہ حضرت اسحاقؑ کو ذبح کرنے کی بنیاد یہ بتلائی جاتی ہے کہ حضرت ابراہیمؑ نے (اپنی بیوی) حضرت سارہ سے فرمایا کہ اگر تمہارے پیٹ سے میرے یہاں کوئی بچہ پیدا ہوا تو وہ اللہ تعالیٰ کی راہ میں ذبح (یعنی قربان) ہوگا۔ اس کے بعد حضرت سارہ کے یہاں حضرت اسحاقؑ پیدا ہوئے۔ ان کے اور حضرت ہاجرہ کے بیٹے اسماعیلؑ کی پیدائش کے درمیان تیرہ یا چودہ سال کا فاصلہ تھا (حضرت ہاجرہ اور حضرت سارہ دونوں ابراہیمؑ کی بیویاں تھیں) عبرانی زبان میں حضرت اسحاقؑ کا نام ضحاک تھا۔ ایک حدیث میں جس کا راوی ضعیف سے آتا ہے کہ ذبح اسحاقؑ تھے (جس کی تفصیل یہ ہے کہ) حضرت داؤدؑ نے اپنے رب سے دعاء کی اور کہا :-

”اے میرے پروردگار! مجھے میرے باپ دادا حضرت ابراہیمؑ، حضرت اسحاقؑ اور حضرت یعقوبؑ جیسا بنادے۔“

اس دعاء پر اللہ تعالیٰ نے داؤدؑ کے پاس وحی بھیجی کہ میں نے ابراہیمؑ کو آگ کی آزمائش میں ڈالا جس پر اس نے صبر کیا پھر میں نے اسحاقؑ کو ذبح کئے جانے کی آزمائش میں ڈالا جس پر اس نے صبر کیا۔ پھر میں نے یعقوبؑ کو ان کے بیٹے کی گمشدگی کی آزمائش میں ڈالا جس پر اس نے صبر کیا۔

قرآن پاک کی اس آیت **وَبَشِّرْنَاهُ بِاسْحَاقَ نَبِيًّا** کی تفسیر میں حضرت ابن عباسؓ سے روایت ہے کہ حضرت ابراہیمؑ کو حضرت اسحاقؑ کی نبوت کی خوش خبری اس وقت دی گئی جب اللہ تعالیٰ نے ان کے ذبح کے بدلے میں فدیہ قبول فرمایا۔ یہ خوش خبری حضرت اسحاقؑ کی پیدائش کے وقت نہیں دی گئی تھی یعنی جب باپ نے بیٹے کو اللہ تعالیٰ کے حکم پر (قربانی کے لئے) پیش کر دیا اور اس حکم پر صبر کیا تو اللہ تعالیٰ نے اس فرماں برداری اور صبر کے بدلے میں ان کو بیٹے کی نبوت کی خوش خبری عطا فرمائی (گویا اس روایت سے بھی یہی ثابت ہو رہا ہے

کہ ذبح حضرت اسحاق تھے۔“

علامہ سیوطیؒ کی رائے :-..... حافظ سیوطیؒ فرماتے ہیں کہ قاضی عیاض نے اپنی کتاب شفاء میں اور بیہقی نے اپنی کتاب الصریف والاعلام میں حضرت اسحاق کو ذبح ماننے پر یقین کا اظہار کیا ہے اور تفسیر کے علم میں۔ میں بھی اسی نظریہ کی طرف مائل ہو گیا تھا مگر اب میں اس نظریہ سے ہٹ چکا ہوں کہ حضرت اسحاق ذبح ہیں۔ یہاں تک سیوطیؒ کا کلام ہے۔

ذبح اسماعیل ہی تھے :-..... حضرت اسماعیلؑ حضرت اسحاق اور حضرت یعقوبؑ تینوں کو حضرت ابراہیمؑ کی زندگی میں ہی نبوت مل چکی تھی۔ اللہ تعالیٰ نے اسماعیلؑ کو بنی جرہم کی طرف نبی بنا کر بھیجا، حضرت اسحاق کو شام کے علاقے میں نبی بنا کر بھیجا اور حضرت یعقوبؑ کو کنعان کے علاقے میں نبی بنایا۔ (اگر حضرت اسحاق کو ہی ذبح مانا جائے تو یہ اشکال پیدا ہوتا ہے کہ جیسا کہ پیچھے روایت گزری ہے کہ ایک دیہاتی نے آپ ﷺ کو ”اے دو ذبیحوں کے بیٹے“ کہا تو آپ نے انکار نہیں کیا بلکہ مسکرا دیئے حالانکہ آپ ﷺ حضرت اسحاقؑ کی اولاد میں نہیں ہیں بلکہ ان کے بھائی حضرت اسماعیلؑ کی اولاد میں ہیں۔ گویا حضرت اسحاقؑ اوپر کی پشتوں میں جا کر آپ کے چچا ہوتے ہیں، اس کا جواب دیتے ہیں کہ) اگر اسحاق کو ذبح مانا جائے تو آپ ﷺ نے اعرابی کے یہ کہنے پر کہ ”اے دو ذبیحوں کے بیٹے“ اس لئے انکار نہیں کیا بلکہ مسکرا دیئے کہ عرب میں چچا کو بھی باپ ہی کہا جاتا ہے جیسا کہ گزر چکا ہے۔

یسود و نصاریٰ کی مغالطہ انگیزی :-..... ہدیٰ میں ہے کہ صحابہ کرامؓ، تابعین اور ان کے بعد والے علماء کے قول کے مطابق صحیح یہی ہے کہ ذبح حضرت اسماعیلؑ ہیں۔ جہاں تک حضرت اسحاق کو ذبح کہنے کا سوال ہے تو یہ ایسا قول ہے جس کو بیس سے زائد دلیلوں کی وجہ سے رد کیا ہے۔ امام ابن تیمیہؒ سے یہ بات نقل کی جاتی ہے کہ یہ قول (کہ ذبح اسحاقؑ ہیں) اہل کتاب کی چلائی ہوئی ہے (یعنی یہودیوں کی) حالانکہ خود ان کی آسمانی کتاب توریت میں لکھا ہے کہ یہ قول باطل ہے۔ کیونکہ اس میں لکھا ہے کہ اللہ تعالیٰ نے ابراہیمؑ کو حکم دیا کہ وہ اپنے پہلوئے بیٹے اور ایک لفظ یہ ہیں کہ اپنے اکلوتے بیٹے کو ذبح کریں۔ اس کو یہودیوں نے اپنی آسمانی کتاب جو ان کے پاس تھی اس میں اس طرح بدل دیا کہ (اللہ نے ابراہیمؑ کو حکم دیا کہ) اپنے بیٹے اسحاق کو ذبح کرو۔ چنانچہ معانی ابن زکریا نے لکھا ہے کہ یہودی علماء میں سے ایک شخص جب مسلمان ہوا تو اس سے عمر ابن عبدالعزیز نے پوچھا کہ ابراہیمؑ کے کس بیٹے کو ذبح کئے جانے کا حکم دیا گیا تھا؟ اس عالم نے جواب دیا :-

”خدا کی قسم امیر المؤمنین! یہودی جانتے ہیں کہ وہ بیٹے اسماعیلؑ ہیں لیکن وہ اس بات سے جلتے ہیں کہ جس فضیلت کا اللہ تعالیٰ نے ذکر فرمایا ہے وہ آپ کی قوم عربوں کے لئے ہو۔ اس لئے وہ اس بات کا انکار کرتے ہیں اور یہ دعویٰ کرتے ہیں کہ یہ فضیلت اسحاقؑ کے لئے تھی کیونکہ وہ ان کے باپ ہیں (یعنی یہودی اسحاقؑ کی اولاد میں سے ہیں)“

اس مسئلہ پر میری ایک کتاب ہے جس کا نام ”القول الملح فی تعیین الذبح“ ہے۔ بعض علماء نے مجھ سے اس بارے میں سوال کیا تھا۔ میں نے یہ رسالہ ان کے جواب میں لکھا ہے جس میں اس قول کو ترجیح دی ہے کہ ذبح حقیقت میں اسماعیلؑ ہیں چنانچہ اگر حضرت اسماعیلؑ کو ذبح مانا جائے تو ذبح کرنے کی جگہ منیٰ ہوتی ہے لیکن اگر اسحاقؑ کو ذبح مانا جائے تو ذبح کرنے کی جگہ ارض مقدس میں بیت المقدس سے دو میل کے فاصلے پر مشہور ہے۔

علامہ ابن قیمؒ کہتے ہیں کہ یہ تائید ہے اس بات کی کہ ذبح حضرت اسماعیلؑ تھے۔ حضرت اسحاقؑ نہیں تھے، کیونکہ اگر ذبح شام میں ہوتے جیسا کہ اہل کتاب کا خیال ہے تو قربان گاہ اور ذبح کرنے کی جگہ مکے کے بجائے شام میں ہوتی۔

عبدال مطلب کے دس بیٹے :-..... (پھر اصل موضوع یعنی عبداللہ کے ذبح کے متعلق بحث کرتے ہیں) عبدال مطلب کی منت یہ تھی کہ میرے دس لڑکے ہوں تو میں ان میں سے ایک کو ذبح کروں گا۔ مگر اس میں اختلاف ہے کہ جب انہوں نے عبداللہ کو ذبح کرنے کا ارادہ کیا تو ان کے دس لڑکے ہو چکے تھے یا نہیں چنانچہ کہتے ہیں) اس میں اشکال ہے کہ عبداللہ کو ذبح کرنے کے وقت عبدال مطلب کے دس لڑکے ہو چکے تھے یا نہیں کیونکہ حضرت حمزہؓ اور حضرت عباسؓ اس واقعہ کے بعد پیدا ہوئے حالانکہ ان کے دس لڑکے ان دونوں سمیت ہوتے ہیں۔ اسی کے ساتھ بعض لوگوں کے اس قول سے بھی اشکال پیدا ہوتا ہے کہ (ذبح کرنے کا ارادہ اس وقت کیا گیا جب عبدال مطلب کے دس لڑکے پورے ہو گئے جو یہ ہیں :- حرث، زبیر، جحل، ضرار، مقوم، ابولہب عباس، حمزہ، ابوطالب، اور عبداللہ۔

ارادہ ذبح کے وقت بیٹوں کی تعداد :-..... مؤلف کہتے ہیں کہ پہلے اشکال کا جواب یہ ہے کہ ممکن ہے اس وقت یعنی ذبح کرنے کے ارادے کے وقت ان کے لڑکے کے دو لڑکے ہو چکے ہوں۔ کیونکہ کہا جاتا ہے کہ عبدال مطلب کے لڑکے حرث کے دو لڑکے تھے ابوسفیان اور نوفل۔ اور پوتے کو حقیقت میں بیٹا ہی کہا جاتا ہے۔ بعض محققین کہتے ہیں کہ آنحضرت ﷺ کے بارہ چچا تھے بلکہ بعض تیرہ بتلاتے ہیں اور یہ کہ عبداللہ تیرہویں تھے۔ اس روایت کے بعد کوئی اشکال نہیں رہتا۔ نیز اس سے بھی کوئی اشکال نہیں پیدا ہوتا کہ حضرت عبداللہ سے حمزہؓ عمر میں چھوٹے تھے اور حضرت عباسؓ حمزہؓ سے چھوٹے تھے یعنی یہ دونوں۔ حمزہؓ اور عباسؓ عبداللہ سے چھوٹے تھے کیونکہ جیسا کہ پیچھے گزر چکا ہے کہ عبداللہ ذبح کے وقت سب سے چھوٹی اولاد تھے (یعنی ان کے بعد حمزہؓ اور عباسؓ پیدا ہوئے) کیونکہ ممکن ہے جب ذبح کرنے کا ارادہ کیا ہو اس وقت سب سے چھوٹے ہوں۔ پھر چاہے ان کے دس ہونے کی قید ہو یا نہ ہو نیز عبداللہ کو تیرہواں کہنے سے بھی کوئی اشکال نہیں ہوتا کیونکہ اس کا مطلب یہ ہے کہ تیرہ میں سے ایک وہ تھے۔

عبداللہ کا حسن و جمال :-..... جیسا کہ بیان کیا جا چکا ہے کہ عبداللہ قریش میں سب سے زیادہ حسین اور خوبصورت تھے اور آنحضرت ﷺ کا نور ان کے چہرے میں اس طرح چمکتا تھا جیسے روشن ستارہ ہوتا ہے۔ ان کے اس حسن کی وجہ سے قریش کی نوجوان لڑکیاں ان کو بہت چاہتی تھیں اور سب عبداللہ پر جان دیتی تھیں۔ قریشی لڑکیاں عبداللہ پر کتنی فریفتہ تھیں اس کا اندازہ اس سے ہو گا۔

قریشی لڑکیوں کی وارفتگی :-..... کہا جاتا ہے کہ جب عبداللہ کی آمنہ سے شادی ہوئی تو قبیلہ قریش میں بنی مخزوم، بنی عبد شمس اور بنی عبد مناف میں کوئی لڑکی ایسی نہیں تھی جو اس غم میں بیمار نہ پڑ گئی ہو کہ اس کی شادی عبداللہ سے نہ ہو سکی۔

عبداللہ (شادی کے وقت) اپنے والد کے ساتھ آمنہ کو بیاہ کر لانے کے لئے روانہ ہوئے۔ آمنہ وہب ابن عبد مناف ابن زہرہ کی بیٹی تھیں۔ زہرہ کے معنی سفیدی کے ہیں۔ آمنہ کی دادی یعنی وہب کی ماں کا نام قیلہ بنت ابوکبشہ تھا۔ شادی کے وقت عبداللہ کی عمر اٹھارہ سال تھی۔ راستے میں ان کا گزر قبیلہ بنی اسد ابن عبد العزیٰ

کی ایک عورت پر ہوا جس کو قتیلہ کہا جاتا تھا۔ ایک روایت کے مطابق اس کا نام رقیہ تھا۔ یہ ورقہ ابن نوفل کی بہن تھی (ورقہ ابن نوفل قریش کے ایک عالم اور نیک نفس آدمی تھی) اس وقت قتیلہ کعبہ کے پاس بیٹھی ہوئی تھی (جب وہاں سے عبدالمطلب اور عبد اللہ کا گزر ہوا) قتیلہ نے اپنے بھائی نوفل سے سن رکھا تھا کہ اس امت کے لئے ایک نبی ہونے والے ہیں۔ اور یہ کہ ان کی نشانیوں میں سے ایک یہ ہے کہ ان کا نور ان کے باپ کے چہرے میں جھلکتا ہوگا۔ یا ہو سکتا ہے کہ یہ بات اس کے دل میں ڈال دی گئی ہو (کیونکہ آگے روایت آرہی ہے جس سے معلوم ہوتا ہے کہ یہ عورت خود بھی ایک عالمہ اور کاہنہ تھی) اس نے حضرت عبد اللہ کی پیشانی میں نور نبوت دیکھ کر ان سے کہا۔

عبد اللہ کی پاک دامنی :- عبد اللہ کہاں جا رہے ہو؟ انہوں نے کہا کہ اپنے والد کے ساتھ جا رہا ہوں۔ قتیلہ نے کہا۔

”میں تمہیں اتنے ہی اونٹ دوں گی جتنے تمہاری جان کے بدلے میں قربان کئے گئے تھے اگر تم اسی وقت میرے ساتھ جماع کر لو“۔

حضرت عبد اللہ نے کہا کہ میں اپنے باپ کے ساتھ ہوں اور ان کے خلاف کچھ نہیں کر سکتا اور نہ ان سے جدا ہو سکتا ہوں۔ پھر انہوں نے یہ شعر پڑھے۔

أَمَّا الْحَرَامُ فَالْمَمَاتُ دُونَهُ
وَالْحِلُّ لَاحِلٌ فَاسْتَبِينَ

جہاں تک حرام کاری کی بات ہے اس سے بہتر تو مر جانا ہے

يُحِبُّي الْكَرِيمُ عَرْضُهُ وَدِينُهُ
فَكَيْفَ بِالْأَمْرِ الَّذِي تَبَغِينَهُ

شریف آدمی اپنی آبرو و لوہ دین کی حفاظت کیا کرتا ہے اس لئے تو کیسے ایک غلط کام کی طرف مجھے بلارہی ہے۔ کہتے ہیں کہ آنحضرت ﷺ کے والد حضرت عبد اللہ کے کچھ شعر یہ ہیں جو تذکرۃ الصلاح الصغدی میں ذکر کئے گئے ہیں۔

لَقَدْ حَكَمَ الْبَادُونَ فِي كُلِّ بَلَدَةٍ
بِأَنَّ لَنَا فَضْلًا عَلَى سَادَةِ الْأَرْضِ

دیہاتیوں نے ہر ہر شہر میں یہ اعلان کر دیا ہے کہ ساری دنیا کے سرداروں پر ہمیں فضیلت حاصل ہے۔

وَأَنَّ ابْنِي ذُو الْمَجْدِ وَالسُّودِ وَالَّذِي
يُشَارِبُهُ مَا بَيْنَ نَشْرِ إِلَى خَنْصِ

اور میرے والد عزت اور سرداری والے ہیں جن کی طرف ان کی عزت و سرداری کی وجہ سے بلند اور پست ہر جگہ اشارہ کیا جاتا ہے۔

ابویزید مدنی سے روایت ہے کہ جب عبدالمطلب اپنے بیٹے حضرت عبد اللہ کو لے کر ان کی شادی کرنے کے لئے روانہ ہوئے تو وہ ایک کاہنہ عورت کے پاس سے گزرے جو تبالہ کی رہنے والی تھی (ت پر پیش ہے) تبالہ یمن کا ایک شہر ہے۔ اس عورت نے بہت سی کتابیں پڑھی تھیں اس کا نامہ فاطمہ بنت مر الحنمہ تھا۔ جب اس نے حضرت عبد اللہ کو دیکھا تو اسے ان کے چہرے میں نبوت کا نور دمکتا ہوا نظر آیا۔ اس نے عبد اللہ سے کہا:-

”اے نوجوان! کیا تم اسی وقت مجھ سے جماع کر سکتے ہو۔ میں اس کے بدلے میں تمہیں سولونٹ دوں گی :-“
 ”اس پر عبد اللہ نے جو کچھ جواب دیا وہ وہی ہے جو پیچھے گزر چکا ہے۔“

حسین عورت کی پیش کش :-..... اقول۔ مؤلف کہتے ہیں۔ کلبی نے کہا ہے کہ یہ کاہنہ بے انتہائی حسین اور پاکدامن عورتوں میں سے تھی۔ اس نے حضرت عبد اللہ کو نکاح کی دعوت دی تھی مگر انہوں نے انکار کر دیا۔ اس سے کوئی روایت کا خلاف بھی نہیں ہوتا (یعنی اگر یہ کہا جائے کہ اس نے نکاح کی دعوت دی تھی، کیونکہ ممکن ہے کہ یہ کہنے سے کہ ”مجھ سے اسی وقت اگر تم جماع کر لو۔“ اس کی مراد ہو کہ نکاح بعد مگر عبد اللہ یہ سمجھے ہوں کہ وہ بغیر پہلے نکاح کے صرف گناہ کی دعوت دے رہی ہے اس لئے وہ شعر پڑھے جو پیچھے گزرے ہیں اور جو حضرت عبد اللہ کی پاک دامنی اور پاکیزگی ظاہر کرتے ہیں۔ یہ بات اس لئے ہے کہ گذشتہ دونوں واقعے ایک ہی ہیں اور ان دونوں روایتوں میں جس عورت کا ذکر ہے وہ ایک ہی ہے۔ البتہ اس کے نام کے متعلق روایتوں میں اختلاف ہے۔ اور یہ کہ حضرت عبد اللہ جب اپنے والد کے ساتھ حضرت آمنہ سے شادی کرنے کے لئے جا رہے تھے اس وقت اس عورت کے پاس سے ان کا گذر ہوا تھا۔ اور اسی لئے اس سے ظاہر ہوتا ہے کہ ان کا گذر اسی ایک عورت کے پاس سے ہوا اور اسی نے مذکورہ پیش کش کی۔

اس خواہش کا سبب..... مگر مواہب کی عبارت ظاہر طور پر یہ ثابت کرتی ہے کہ یہ دو (۲) واقعے ہیں۔ پہلا اس وقت کا ہے جب وہ شادی کے بعد اس جگہ سے واپس لوٹ رہے تھے جہاں وہ اپنے والد کے ساتھ گئے تھے۔ اور ابو یزید مدنی کا جو یہ قول ہے کہ اس عورت نے بہت سی کتابیں پڑھی تھیں اس کے تحت ممکن ہے کہ اس نے ان کتابوں میں یہ پڑھا ہو کہ آنحضرت ﷺ جن کا ظہور ہونے والا تھا ایک نور کی حیثیت میں اپنے والد کے چہرے میں نمایاں ہو گئے اور یہ کہ آپ عبد المطلب کی اولاد میں سے ہو گے۔ یا ممکن ہے کہ اس کے علم نے اس کو یہ بتلایا ہو اور اس پر اسے لالچ ہوا ہو کہ یہ نبی اس کے پیٹ سے ہوں۔ آگے جو روایت آرہی ہے اس سے اس دوسرے خیال کی تائید ہوتی ہے۔ واللہ اعلم۔

حضرت آمنہ سے نکاح :-..... بہر حال عبد المطلب (حضرت عبد اللہ کو لے کر) حضرت آمنہ کے چچا کے پاس آئے یہ وہیب ابن عبد مناف ابن زہرہ تھے۔ اس وقت یہی بنی زہرہ کے سردار تھے اور اپنے نسب اور شرف کی وجہ سے معزز تھے۔ حضرت آمنہ اپنے والد وہب ابن عبد مناف کا انتقال ہو جانے کے وجہ سے وہیب ہی کی سرپرستی میں تھیں۔

نور نبوی کی آمنہ میں منتقلی :-..... ایک روایت یہ بھی ہے کہ عبد المطلب وہب ابن عبد مناف کے پاس ہی پہنچے تھے (یعنی ان کا انتقال نہیں ہوا تھا بلکہ حضرت آمنہ کی شادی کے وقت وہ زندہ تھے) اور انہوں نے ہی اپنی بیٹی کی حضرت عبد اللہ سے شادی کی تھی۔ یہ استیعاب میں گزرا ہے کہ انہوں نے حضرت آمنہ کو حضرت عبد اللہ سے بیاہ دیا۔ اپنے وقت میں حضرت آمنہ قریشی عورتوں میں نسب اور مقام کے اعتبار سے سب سے زیادہ افضل خاتون تھیں۔ شادی کے بعد حضرت عبد اللہ جب ان کے مالک بن گئے تو ان سے ملے اور ہم بستری کی جس کے نتیجہ میں آنحضرت ﷺ بصورت حمل ان کے پیٹ میں اور حضرت عبد اللہ سے یہ نور ان میں منتقل ہو گیا۔ کہا جاتا ہے کہ حضرت عبد اللہ نے ان سے پیر کے دن شعب ابو طالب میں جمرہ وسطی کے مقام پر صحبت کی تھی۔ (شعب ابو طالب ایک گھائی کا نام ہے جس میں کفار نے مسلمانوں کا بایکٹ کیا تھا)۔

شادی کے بعد شب گزاری کی جگہ :-..... اقول۔ مؤلف کہتے ہیں کہ آگے فتح مکہ کے بیان میں یہ روایت آرہی ہے کہ حضرت عبداللہ نے شعب ابوطالب میں جہون کے مقام پر اس جگہ قیام کیا تھا جہاں بنی ہاشم اور بنی مطلب کو (اسلام کی ابتداء میں قریش مکہ نے) قید کر کے ان کا بایکٹ کیا تھا۔

(روایتوں کا یہ فرق دور کرنے کے لئے) یہ کہا جاسکتا ہے کہ یہ شعب یعنی گھاٹی جو جہون کے مقام پر تھی ایام حج کے علاوہ دوسرے دنوں میں ابوطالب کے قیام کے لئے ٹھکانہ تھی، اور وہ گھاٹی جو جمرہ وسطیٰ کے قریب تھی اس میں ابوطالب حج کے دنوں میں قیام کیا کرتے تھے۔ واللہ اعلم۔

اس حسینہ سے پھر ملاقات :-..... پھر حضرت عبداللہ تین دن اپنی بیوی یعنی آمنہ کے پاس رہے۔ عربوں کا یہی دستور بھی تھا کہ جب مرد اپنی بیوی کے پاس (شادی کے بعد اس کے مکان میں) جاتا تو تین دن رہتا تھا، اس وقت حضرت آمنہ اور ان کے گھر والے شعب ابوطالب میں تھے۔ اس کے بعد حضرت عبداللہ جب بیوی کے پاس سے لوٹے تو اسی عورت کے پاس آئے جس نے ان سے وہ درخواست کی تھی جس کی تفصیل گزر چکی ہے (مگر جب عورت نے اب ان سے وہی درخواست نہیں کی جو پہلے دن کی تھی تو) حضرت عبداللہ نے اس سے پوچھا کہ آج تو مجھ سے وہ بات نہیں کہہ رہی ہے جو پہلے دن کہی تھی۔ اس نے جواب دیا۔
”کل جو نور تم میں نظر آتا تھا وہ اب تم سے جدا ہو چکا ہے اس لئے آج مجھے تم سے کوئی دلچسپی نہیں ہے۔“

کیا عبداللہ کو نور نبوت کا اندازہ تھا؟ :-..... (اس سے ظاہر ہوتا ہے جیسا کہ آگے کی سطروں میں خود مؤلف بھی اس بات کی وضاحت کر رہے ہیں کہ حضرت عبداللہ کو اس عورت کی اس پیش کش پر انتہائی حیرت تھی جو عورتوں کی فطرت کے بھی خلاف ہے۔ ادھر ساتھ ہی ان کو غالباً اس نور نبوت کا بھی کچھ نہ کچھ اندازہ تھا جس سے ان کا چہرہ منور رہتا تھا۔ اس لئے باوجود اس کے کہ حضرت عبداللہ طبعی اور نسبی طور پر انتہائی شریف اور پاکباز تھے اور وہ اپنی اسی شرافت کے تحت اس عورت کو مایوس کر کے چلے گئے تھے مگر وہ اس کا امتحان بھی کرنا چاہتے تھے کہ آیا اس نے محض نفسانی خواہش کے تحت ایسا کہا تھا یا درحقیقت اس نور کو پہچان کر یہ چاہتی تھی کہ یہ اس میں منتقل ہو جائے چنانچہ اسی جستجو میں وہ بطور آزمائش دوبارہ اس عورت کے پاس آئے جس کے بعد اس کے جواب سے اس حقیقت کی تصدیق ہو گئی)۔

حسینہ کا پہچاننے سے انکار :-..... ابویزید مدنی کہتے ہیں کہ ایک روایت کے مطابق جب حضرت عبداللہ اپنی بیوی حضرت آمنہ سے بمبستری کرنے کے بعد واپسی میں اس عورت کے پاس سے گزرے تو انہوں نے اس سے پوچھا کہ کیا بات ہے آج تو وہ پیش کش نہیں کر رہی ہے جو کچھلی مرتبہ کی تھی۔ تو اس عورت نے پوچھا کہ تو کون ہے؟ انہوں نے بتلایا کہ میں فلاں ہوں۔ تو اس عورت نے (بے اعتباری سے) کہا:-

”نہیں! تم وہ نہیں ہو۔ میں نے اس وقت تمہاری آنکھوں کے درمیان ایک نور دیکھا تھا جو اس وقت مجھے نظر نہیں آرہا ہے، میرے پاس سے جانے کے بعد تم نے کیا کیا؟“

حضرت عبداللہ نے اس کو واقعہ بتلایا (کہ یہاں سے جانے کے بعد میری شادی ہوئی اور میں نے بیوی کے ساتھ رات گزاری، اس پر اس عورت نے کہا:-

ظہور نبوت کی پیش گوئی :-..... خدا کی قسم میں بدکار عورت نہیں ہوں، بلکہ میں نے تمہارے چہرے پر

ایک نور دیکھا تھا اس لئے میں نے چاہا کہ وہ نور مجھ میں آجائے مگر اللہ کی مرضی یہ نہیں تھی، بلکہ جہاں اس نے چاہا وہاں اس نور کو بھیج دیا، تم اپنی بیوی کو خوش خبری دو کہ دنیا کا بہترین انسان اس کے پیٹ میں ہے۔ ”الح
حسینہ کے علم کا امتحان :-..... اقول۔ مؤلف کہتے ہیں۔ ایک روایت میں ہے کہ اس عورت کا نام جس نے حضرت عبد اللہ کو اپنے جسم کی پیش کش کی تھی لیلۃ العذویہ تھا۔ اس وقت حضرت عبد اللہ اپنے مکان کی تعمیر میں مصروف تھے اور ان کے چہرے پر مٹی اور گرد و غبار لگا ہوا تھا اور یہ کہ انہوں نے کہا میں ذرا اپنا بدن صاف کر لوں پھر میں تیرے پاس آؤں گا۔ پھر وہ اس کے پاس حضرت آمنہ کے ساتھ بمبستری کرنے کے بعد گئے جب کہ وہ نور ان سے حضرت آمنہ میں منتقل ہو چکا تھا۔ وہاں پہنچ کر حضرت عبد اللہ نے اس سے پوچھا کہ کیا تجھے اب بھی اس بات میں دلچسپی ہے جو تو نے کہی تھی۔ اس نے کہا نہیں! انہوں نے پوچھا کیوں؟ تو اس نے جواب دیا کہ تم ایک نور لے کر (حضرت آمنہ کے پاس) گئے تھے مگر اس کو لے کر واپس نہیں آئے۔ سیرت ابن ہشام میں (یہ جواب) اس طرح ہے کہ :-

”جب تم میرے پاس سے گزرے تو تمہاری دونوں آنکھوں کے بیچ میں ایک روشنی تھی، اس لئے میں نے تمہیں (بمبستری کی) دعوت دی مگر تم نے انکار کر دیا اور آمنہ کے پاس چلے گئے وہ اس نور کو لے گئیں۔ اگر تم ان کے ساتھ بمبستر ہو چکے ہو تو وہ یقیناً ایک بادشاہ کو جنم دیں گی۔“

فطرت عورت کے خلاف پیش کش :-..... یہاں واقعہ کا مختلف ہونا ممکن ہے۔ یہ تفصیل ظاہر کرتی ہے کہ اس عورت کو اس بات کا علم تھا کہ حضرت عبد اللہ کی آمنہ سے شادی ہو رہی ہے اور وہ ان کے ساتھ ہم بستر ہوں گے۔ نیز وہ یہ بھی جانتی تھی کہ ایک نبی آنے والے ہیں جن کے پاس سلطنت اور طاقت ہوگی۔ ساتھ ہی یہ بھی ظاہر ہے کہ عبد اللہ نے جب اس کے پاس (دوبارہ جا کر) اس کی پیشکش اسے یاد دلائی تو (وہ زنا کے ارادے سے ہرگز نہیں تھی بلکہ وہ اس مقصد کی حقیقت معلوم کرنا چاہتے تھے جس کی وجہ سے وہ عورتوں کی فطرت اور عادت کے خلاف ان کے ساتھ ہم بستر کی عوض اونٹوں کی اتنی بڑی مقدار بھی نثار کرنے کے لئے تیار تھی۔ وفامیں جو کچھ لکھا ہے یہ بات اس کے خلاف نہیں پڑتی، بلکہ اور اس بات کو ثابت کر دیتی ہے۔ پھر وفانے ختمیہ اور اس کے حسن و جمال کا تذکرہ کیا ہے اور اس پیش کش کا بھی جو اس نے حضرت عبد اللہ سے کی تھی، اللہ یث۔ واللہ اعلم۔

آنحضرت ﷺ کے نسب میں پاکیزگی :-..... کلبی سے روایت ہے کہ آنحضرت ﷺ کے ماں اور باپ کے طرف سے (چھیلی پشتوں میں) پانچ سوماں ہیں، مگر ان میں کہیں بھی کسی کے لئے زنا اور بدکاری ثابت نہیں ہے۔ حالانکہ ایسا ہوتا ہے کہ مرد و عورت زنا کر لیتے ہیں اور اس کے بعد اگر مرد چاہتا ہے تو اسی عورت سے شادی کر لیتا ہے (مگر آنحضرت ﷺ کا پورا سلسلہ نسب کنگھال لیا جائے داوہال اور نانہال میں اوپر کی پشتوں تک آپ ﷺ کی جتنی مائیں بھی ہیں کسی کے متعلق ایسی بات ثابت نہیں ہوتی جس سے معلوم ہو کہ ان کے کردار میں جھول تھا۔ اس سے معلوم ہوتا ہے کہ اللہ تعالیٰ نے آنحضرت ﷺ کے پورے نسب کی کس طرح حفاظت فرمائی اور اسے کس طرح پاکیزہ اور صاف و شفاف رکھا) نہ ان میں جاہلیت کی حرکتوں میں سے کوئی حرکت پائی جاتی ہے یعنی مائیدر اور سوتیلی ماں کے ساتھ یعنی باپ کی دوسری بیوی کے ساتھ (باپ کے مرنے کے بعد) نکاح کرنے کی رسم بھی آپ کے نسب میں کہیں نہیں ملتی۔ کیونکہ جاہلیت کے زمانے میں عرب اس بات کو جائز

سمجھتے تھے کہ باپ کے مرنے کے بعد اس کا سب سے بڑا لڑکا اپنی سوتیلی ماں کے لئے اپنے باپ کا جانشین ہو جاتا تھا۔
زمانہ جاہلیت کے یہودہ طریقے :-..... بعض مؤرخین لکھتے ہیں کہ زمانہ جاہلیت میں سب سے زیادہ یہودہ رسم یہ سمجھی جاتی تھی کہ ایک شخص ایسی دو لڑکیوں سے شادی کر سکتا تھا جو آپس میں سگی بہنیں ہوں (پھر سوتیلی ماں کے ساتھ شادی کے متعلق لکھتے ہیں کہ) جو شخص اپنی سوتیلی ماں سے شادی کر لیتا تھا اس پر خود قریش بھی عیب اگاتے تھے ایسے آدمی کو وہ ”ضیون“ کہتے تھے جس کے معنی ہیں وہ آدمی جو اپنے باپ کی بیوی کے متعلق رکاوٹ ڈالے۔ ایسی شادی کو وہ لوگ ”نکاح المقت“ یعنی زنا کا عقد کہتے تھے۔ ایسی عورت کو ”زانیہ“ یعنی زنا کرنے والی اور ایسے شوہر کو زانی کہتے تھے۔

بعض لوگ کہتے ہیں کہ آنحضرت ﷺ کی اوپر کی پشتوں میں بھی ایسا نکاح یلایا جاتا ہے اس لئے کہ خزیمہ جو آپ کے اجداد میں سے ایک تھا، جب مر گیا تو اس کا سب سے بڑا لڑکا کنانہ اپن مائیدر پر باپ کا جانشین بنا تھا اور اس سے نصر پیدا ہوا جو خود بھی آپ کے اجداد میں سے ہے۔

آپ ﷺ کے نسب میں جھول نہیں تھا :-..... یہ قول بالکل غلط اور لغو ہے اس لئے کہ اپنے باپ کے مرنے کے بعد کنانہ جس عورت پر باپ کا جانشین ہوا تھا وہ مر گئی تھی اور اس سے کنانہ کی کوئی اولاد نہیں ہوئی۔ یہ غلط بات اس لئے چلی کہ کنانہ نے اس کے بعد اپنے بھائی کی بیٹی سے شادی کر لی تھی اور اس کا بھی وہی نام تھا جو کنانہ کی مائیدر کا تھا۔ اس سے نصر پیدا ہوا۔

اس سلسلے میں امام سیوطی کا قول ہے کہ باپ کی بیوی سے نکاح گذشتہ شریعت کے مطابق جاہلیت کے زمانہ میں جائز تھا۔ اور یہ حرام رشتوں میں سے نہیں تھا جسے انہوں نے توڑا ہوا اور نہ ان غلط باتوں میں سے تھا جسے جاہلیت کے دور میں ایجاد کیا گیا ہو۔ کیونکہ یہ ایک ایسا معاملہ ہے جو آنحضرت ﷺ کے نسب میں پیش آرہا ہے چنانچہ کنانہ نے اپنے باپ خزیمہ کی بیوی سے شادی کی جس کا نام برہ بنت مرہ تھا اور امام سیوطی کے قول کے مطابق اس سے نصر ابن کنانہ پیدا ہوا۔

اس کے علاوہ ہاشم نے بھی اپنے باپ کی بیوی واقعہ سے شادی کر لی تھی اس سے ان کے ایک لڑکی ضعیفہ پیدا ہوئی، مگر یہ آنحضرت ﷺ کے نسب میں شامل نہیں ہے کیونکہ واقعہ کے پیٹ سے آنحضرت ﷺ کے اجداد میں کوئی پیدا نہیں ہوا۔ ادھر آنحضرت ﷺ کا ارشاد ہے کہ میں نکاح سے پیدا ہوا ہوں زنا سے نہیں (یعنی میرے نسب میں کہیں بھی کوئی زنا سے پیدا شدہ نہیں ہے) اسی لئے اللہ تعالیٰ کا ارشاد ہے۔
 لَا تَنْكِحُوا مَا نَكَحَ آبَاؤُكُمْ مِنَ النِّسَاءِ إِلَّا مَا قَدْ سَلَفَ اِنْ اِلَّا يَۡۤیۡۤہٗ ۲۲ پ ۳ سورۃ نساء رکوع ۳۔

ترجمہ : تم ان عورتوں سے نکاح مت کرو جن سے تمہارے باپ دادا یا نانا نے نکاح کیا ہو مگر جو بات گزر گئی گزر گئی۔
اس بارے میں قرآن سے استدلال :-..... یعنی گذشتہ زمانے میں اس نکاح کے حلال ہونے کی وجہ سے جو ایسی شادیاں ہوئیں وہ ہو چکیں (اب ایسی شادیاں تمہارے اوپر حرام کر دی گئی ہیں) اس استثناء کا فائدہ یہ ہے کہ آنحضرت ﷺ کے نسب مبارک میں کوئی عیب نہیں پڑتا، یہ بات ظاہر ہے کہ آپ ﷺ کے اجداد میں کوئی بھی ایسا نہیں ہے جو پیشہ ور عورتوں یا بدکار عورتوں میں سے کسی کی اولاد ہو۔ آپ دیکھتے ہیں کہ قرآن پاک میں جن چیزوں سے روکا گیا ہے یعنی وہ چیزیں جو جائز نہیں ان میں سے کسی کے ساتھ اللہ تعالیٰ نے الا ما قد سلف یعنی مگر جو بات گزر گئی گزر گئی۔ کی شرط کا اضافہ نہیں فرمایا۔ مثلاً قرآن میں ہے وَلَا تَقْرَبُوا الزَّوْجَ اِلَّا مَا قَدْ سَلَفَ لَیۡۤسَ لَہٗ عَیۡۤیۡۡۤیۡۤہٗ ۲۲ پ ۳ سورۃ نساء رکوع ۳۔

مت جاؤ مگر اس کے بعد الا ماقد سلف نہیں فرمایا گیا (یعنی زنا ایسا فعل نہیں ہے کہ اگر پچھلے دور میں کسی نے کیا ہے تو وہ جائز ہو گا اور اس پر کوئی گناہ نہیں ہو گا بلکہ وہ ہمیشہ حرام رہا ہے اور ہے)۔

اسی طرح اللہ تعالیٰ کا ارشاد ہے :-

وَلَا تَقْتُلُوا النَّفْسَ الَّتِي حَرَّمَ اللَّهُ - یعنی جس شخص کے قتل کرنے کو اللہ تعالیٰ نے حرام کیا ہے اس کو قتل مت کرو۔ مگر اس کے بعد بھی الا ماقد سلف کے ذریعہ پچھلے زمانہ کا استثناء نہیں فرمایا۔ اسی طرح سوائے اس کے گناہوں میں سے کسی بھی گناہ کو جہاں قرآن میں روکا گیا اس کے ساتھ یہ استثناء ذکر نہیں کیا گیا۔ اسی طرح دو سگی بہنوں کو نکاح میں لانا کیونکہ یہ بھی ہم سے پہلی شریعت میں جائز تھا (یعنی ایسی دو لڑکیوں سے سے نکاح کرنا جو آپس میں سگی بہنیں ہوں۔ چنانچہ حضرت یعقوبؑ نے راحیل اور ان کی بہن لیآ سے شادی کی ہوئی تھی۔) اس الا ماقد سلف سے ان معنی کی طرف اشارہ کیا گیا ہے۔ یہاں تک امام سیوطی کا کلام ہے۔

(جو کچھ پیچھے ذکر کیا گیا ہے اس کی وجہ سے) یہ ناقابل توجہ ہے اور نہ اس پر اعتماد کیا جاسکتا ہے کیونکہ ان کا یہ کہنا کہ حضرت یعقوبؑ کی بیویاں آپس میں سگی بہنیں تھیں، اس کی تردید قاضی بیضاویؒ کے قول سے ہو رہی ہے کہ یعقوبؑ نے لیآ سے اس کی بہن راحیل کے انتقال کے بعد شادی کی تھی۔

علامہ واحدیؒ کی کتاب اسباب النزول میں ہے کہ بخاری میں اسباط سے روایت ہے کہ مفسرین کہتے ہیں۔ دستور جاہلیت کی ممانعت :-..... زمانہ جاہلیت اور اسلام کے ابتدائی دور میں مدینے والوں میں دستور تھا کہ اگر کوئی شخص مر جاتا تھا تو اس کا بیٹا اپنی سوتیلی ماں کا مالک ہو جاتا تھا لڑکا ماسیدر کے اوپر اپنا کپڑا ڈال دیتا اور اس کے بعد اس عورت پر اس کا حق خود عورت یا کسی بھی دوسرے آدمی سے زیادہ ہو جاتا تھا۔ اگر وہ اس سے شادی کرنا چاہتا تو بغیر مہر کے اسی مہر پر شادی کر لیتا جو مرنے والا ادا کر چکا تھا اور اگر چاہتا تو کسی دوسرے آدمی سے اس کی شادی کر دیتا مگر مہر خود وصول کر لیتا، اس عورت کو کچھ نہیں دیتا تھا اسی طرح اگر وہ چاہتا تو اس عورت کو یوں ہی چھوڑے رکھتا (یعنی نہ خود شادی کرتا اور نہ دوسرے کے ساتھ کرنے دیتا) اور اس کو تکلیفیں پہنچاتا تاکہ وہ اپنی جان کی قیمت یعنی فدیہ دے کہ اس کے بچے سے نکلے۔ اسی دور میں (یعنی اسلام کے بالکل ابتدائی دور میں) انصاریوں میں سے ایک شخص مر گیا۔ فوراً اس کی بیوی کے پاس مرنے والے کا لڑکا آیا اور اس نے اپنا کپڑا اس عورت پر ڈال دیا اور پھر اس عورت کو یوں ہی چھوڑ دیا۔ نہ تو اس کے پاس گیا اور نہ اس کا خرچہ اٹھایا تاکہ وہ اس مصیبت سے نجات پانے کے لئے اپنی جان کا فدیہ اس کو ادا کر دے۔ یہ عورت پریشان ہو کر آنحضرت ﷺ کے پاس حاضر ہوئی اور آپ ﷺ کو اپنی پیتا سنائی۔ اس وقت اللہ تعالیٰ نے یہ آیت نازل فرمائی۔

لَا تَنْكِحُوا مَا نَكَحَ آبَاؤُكُمْ مِنَ النِّسَاءِ الْخ - لآیہ سورۃ نساء پ ۴ رکوع ۳

ترجمہ :- تم ان عورتوں سے نکاح مت کرو جن سے تمہارے باپ دادا لیا نامانے نکاح کیا ہو مگر جو بات گزر گئی گزر گئی ایک ماں پر بیٹے کا یہودہ دعویٰ :-..... اس آیت کریمہ کے نازل ہونے کا سبب یہ بھی بیان کیا جاتا ہے کہ ایک شخص ابو قیس کا انتقال ہو گیا۔ اس کے بیٹے قیس نے اپنی ماسیدر کو اپنے نکاح میں لینا چاہا تو اس عورت نے کہا کہ میں نے تجھے ہمیشہ اپنے بیٹے کی طرح سمجھا ہے۔ پھر بھی میں آنحضرت ﷺ کے پاس جا کر آپ سے اس بارے میں پوچھتی ہوں۔ آپ ﷺ کے پاس حاضر ہو کر جب اس نے یہ صورت حال بتلائی تو اس وقت یہ آیت نازل ہوئی۔

اس رسم کی اسلام میں سخت سزا :-..... حضرت براء ابن عازبؓ سے روایت ہے کہ میری اپنے ماموں حضرت ابو الدرداءؓ سے ملاقات ہوئی۔ اس وقت ان کے پاس ایک جھنڈا تھا (یعنی وہ جہاد کی مہم پر جا رہے تھے) میں نے پوچھا آپ کہاں جا رہے ہیں۔ کہا کہ مجھے رسول اللہ ﷺ ایک ایسے آدمی کے پاس بھیج رہے ہیں جس نے اپنی سوتیلی ماں سے شادی کر لی ہے۔ اب میں اس کی گردن مارنے جا رہا ہوں۔ ”احمدؓ کی روایت میں اتنا اور زیادہ ہے کہ (اس کی گردن مار دوں) اور اس کا مال و متاع چھین لوں۔ (اس سے معلوم ہوتا ہے کہ اسلام میں ایسے شخص کے لئے کتنا سخت حکم ہے)۔

دوسری بہنوں سے بیک وقت نکاح :-..... بعض مؤرخین لکھتے ہیں کہ زمانہ جاہلیت میں عربوں میں یہ طریقہ تھا کہ جب کوئی شخص نکاح کرنا چاہتا تو وہ ”خطب“ یعنی ”رشتہ دیا“ کہہ دیتا اور لڑکی والے اس کے جواب میں کہہ دیتے ”نکح“ یعنی ”نکاح کیا.....“ یہ لفظ گویا ان کے ایجاب و قبول کے قائم تھے۔ نیز (ان ہی بعض مؤرخین کا قول ہے کہ) جاہلیت کے نکاحوں میں سے ایک یہ بھی تھا کہ وہ لوگ ایسی دو لڑکیوں سے بیک وقت شادی کر لیتے تھے جو آپس میں سگی ہوں یعنی باوجود یہ کہ خود وہ بھی اس کو برا جانتے تھے جیسا کہ گزر چکا ہے۔

پاکیزگی نسب پر ناز :-..... بعض محققین کہتے ہیں کہ توریت کے نازل ہونے سے پہلے (یعنی وہ آسمانی کتاب جو حضرت موسیٰؑ پر نازل ہوئی تھی) ایسی دو لڑکیوں سے نکاح کرنا جائز تھا جو آپس میں سگی بہنیں ہوں پھر توریت کے نازل ہونے کے بعد یہ بات حرام کر دی گئی۔ یہی بعض محققین کہتے ہیں کہ رسول اللہ ﷺ اپنی جدات یعنی دادیوں پر فخر کیا کرتے تھے۔ یعنی اللہ تعالیٰ کی اس نعمت کے شکر کے طور پر جس سے آپ کا مقصد دوسری عورتوں کے مقابلے میں ان کی پاکیزگی اور فضیلت کا اظہار کرنا ہوتا تھا (کیونکہ عرب کے عام ماحول اور رسموں کے برخلاف آپ ﷺ کی تمام نسبی دادیاں نہایت پاکیزہ تھیں اور ان سب کے شریعت کے مطابق نکاح ہوئے تھے) آپ فرمایا کرتے :-

”میں عواتک اور فواطم کی اولاد ہوں۔“

عواتک اور فواطم کی اولاد :-..... (عواتک عاتکہ کی جمع ہے عاتکہ کے معنی پاک دامن کے ہیں۔ فواطم فاطمہ کی جمع ہے جس کے معنی ہیں ایسی اونٹنی جس کے بچے کا دودھ چھڑا دیا گیا ہو۔ ادھر عاتکہ اور فاطمہ عرب میں عورتوں کے مقبول ناموں میں سے ہیں چنانچہ آنحضرت ﷺ کی نسبی دادیوں میں کئی عاتکہ اور فاطمہ نام کی ہیں۔ یہاں عواتک اور فواطم کے معنی مراد نہیں ہیں بلکہ نام مراد ہیں کہ میں عاتکاؤں اور فاطماؤں کا بیٹا یعنی ان کی اولاد ہوں)۔

موقعہ بموقہ اس کا اظہار :-..... حضرت قتادہؓ سے روایت ہے کہ رسول اللہ ﷺ نے حضرت ابویوب انصاریؓ کے ساتھ اپنا گھوڑا دوڑایا تھا۔ آنحضرت حضرت کا گھوڑا حضرت ابوبؓ کے گھوڑے سے آگے نکل گیا تو آپ نے فرمایا۔

”میں عواتک یعنی عاتکاؤں کا بیٹا ہوں۔ اور یہ (یعنی میرا گھوڑا) نہایت سبک رفتار اور تیز رو ہے۔“

اور آنحضرت ﷺ نے ایک غزوہ میں یعنی غزوہ حنین اور غزوہ احد میں فرمایا :-

”میں نبی ہوں اس میں کوئی جھوٹ نہیں ہے۔ میں عبدالمطلب کا بیٹا ہوں، میں عاتکائوں کا بیٹا ہوں۔“

ایک روایت میں آیا ہے کہ میں بنی سلیم کی عاتکائوں کا بیٹا ہوں۔ (یہاں سب جگہ بیٹا سے مراد اولاد ہے) بیون الاثر میں ہے کہ عاتکہ کے معنی خوشبو سے معطر یا پاک کے ہیں۔

بعض محققین سے روایت ہے کہ رسول اللہ ﷺ نے غزوہ احد کے دن فرمایا کہ میں فاطمائوں کا بیٹا ہوں۔ یہ بات اس روایت کے خلاف نہیں ہے جو پیچھے گزر چکی ہے کہ آپ ﷺ نے اس دن یہ فرمایا تھا کہ میں عاتکائوں کی اولاد ہوں اس لئے کہ ممکن ہے آپ ﷺ نے اسی دن یہ دونوں کلمے فرمائے ہوں۔

آپ ﷺ کے نسب میں عاتکائیں :- اس کے متعلق لوگوں میں اختلاف ہے کہ آنحضرت ﷺ کے نسب میں کتنی عاتکائیں ہیں، کچھ نے زیادہ تعداد بتلائی ہے اور کچھ نے کم۔ حافظ ابن عساکر نے نقل کیا ہے کہ آنحضرت ﷺ کی نسبیں مائیں (یعنی جدات۔ دادیاں) چودہ ہیں۔ ایک روایت میں ہے کہ گیارہ ہیں اور ان میں سب سے پہلی عاتکہ (نامی عورت) لوئی ابن غالب کی ماں ہیں۔ بنی سلیم میں جو عاتکائیں ہیں ان میں ایک تو عاتکہ بنت ہلال ہیں جو عبد مناف کی ماں ہیں۔ دوسری عاتکہ بنت ار قص ابن مرہ ابن ہلال ہیں جو ہاشم کی ماں ہیں۔ تیسری عاتکہ بنت مرہ ابن ہلال ہیں جو رسول اللہ ﷺ کے نانا وہب کی ماں ہیں۔ یہ بھی کہا جاتا ہے کہ سلیم کی عاتکائوں سے مراد قبیلہ بنی سلیم کی وہ تین دوشیزائیں ہیں جنہوں نے آپ کو دودھ پلایا تھا جیسا کہ آگے رضاعت کے واقعہ میں آرہا ہے۔ ان تینوں کا نام عاتکہ تھا۔

آپ کے نسب میں فاطمائیں :- یہی بعض لوگ سعد سے روایت کرتے ہیں کہ رسول اللہ ﷺ کی نسبیں ماؤں میں دس فاطمائیں ہیں (یعنی دس کا نام فاطمہ رہا ہے)۔ اقول۔ مؤلف کہتے ہیں :- ایک روایت میں ہے کہ پانچ (فاطمائیں) ہیں۔ بعض کہتے ہیں چھ ہیں اور بعض کہتے ہیں آٹھ ہیں۔ آپ ﷺ کی داد ہال کی جانب سے جو آپ ﷺ کی مائیں ہیں مجھے ان میں سے دو کے سوا متعین طریقے پر یہ معلوم نہیں کہ کس کس کا نام فاطمہ رہا ہے۔ وہ دو یہ ہیں :- حضرت عبد اللہ کی والدہ فاطمہ اور قصی کی ماں فاطمہ۔ یہ ممکن ہے کہ آنحضرت ﷺ نے یہ فرما کر کہ ”میں فاطمائوں کی اولاد ہوں۔“ صرف وہ فاطمائیں مراد نہ لی ہوں جو آپ کے نسب کا جز ہیں بلکہ عام داد ہالی فاطمائیں مراد لی ہوں اور اس طرح ان میں وہ فاطمہ بھی شامل ہوں جو اسد ابن ہاشم کی ماں ہیں۔ نیز وہ فاطمہ بنت اسد بھی جو حضرت علی ابن ابوطالب کی ماں ہیں۔ اور خود ان فاطمہ کی ماں فاطمہ (یعنی جو حضرت علی کی نانی ہوئیں کہ ماں اور نانی دونوں کا نام فاطمہ تھا) یہ فاطمائیں ان تینوں فاطمائوں کے علاوہ ہیں جن کے متعلق رسول اللہ ﷺ نے فرمایا تھا۔ ایک مرتبہ آپ ﷺ نے حضرت علیؑ کو ایک ریشمی تھانے نیت فرمایا اور حکم دیا کہ اسے تین فاطمائوں کے درمیان تقسیم کر دو۔ یہ تینوں فاطمائیں یہ ہیں۔ ایک فاطمہ جو آنحضرت ﷺ کی صاحبزادی ہیں۔ دوسری فاطمہ حضرت حمزہؓ کی صاحبزادی ہیں اور تیسری فاطمہ بنت اسد ہیں۔ بعض محققین نے ان میں فاطمہ ام عمر و ابن عائد اور فاطمہ بنت عبد اللہ ابن رزام اور ان فاطمہ کی والدہ فاطمہ بنت حارث اور عبد مناف کی نانی فاطمہ بنت نصر ابن عوف کو بھی شامل کیا ہے۔ واللہ اعلم۔

آپ ﷺ کے آباؤ اجداد کے شرعی نکاح :- حضرت عائشہ صدیقہؓ اور حضرت ابن عباسؓ آنحضرت ﷺ سے روایت کرتے ہیں کہ آپ نے فرمایا۔ ”میں نکاحوں کے ذریعہ پیدا ہوا ہوں زنا کے ذریعہ

نہیں!

(یعنی آپ کے آباء و اجداد میں جتنے بھی ہیں سب کے شرعی نکاح ہوئے ہیں، اور ان کی جتنی اولادیں یعنی جو آپ کی نسبی واداد ہیں وہ سب کے سب اپنے مال باپ کی جائز اولاد ہیں ان میں سے کوئی بھی بھی ایسا نہیں ہے جو مال باپ کی بدکاری کے ذریعہ پیدا ہوا ہو۔ آپ ﷺ کے نسبی اجداد کے شرعی نکاحوں کے متعلق آگے تفصیل آ رہی ہے۔

نسبی پاکیزگی عظیم معجزہ..... یہ بات پیچھے گزر چکی ہے کہ (اس زمانہ میں ایسا ہوتا تھا کہ) عورت مرد کے ایک عرصہ تک ناجائز تعلقات رہتے تھے (اور اس کے نتیجہ میں ناجائز اولاد پیدا ہوتی تھی) پھر اگر وہ چاہتے تو آپس میں شادی کر لیتے تھے۔ مطلب یہ ہے کہ عرب زمانہ کو جائز سمجھتے تھے مگر ان میں جو شریف اور نیک لوگ تھے وہ کھلے عام اس برائی سے بچتے تھے اور ایسے بھی تھے جنہوں نے جاہلیت کے زمانے میں بھی اس کو اپنے اوپر حرام کر لیا تھا (یہ وہ لوگ تھے جو اپنی فطری شرافت اور نیکی وجہ سے جہالت اور لاعلمی کے باوجود برائی کو برائی سمجھتے تھے اور تمام عمر اس سے اپنا دامن بچائے رکھتے تھے۔ چنانچہ آنحضرت ﷺ کے اجداد میں سب حضرات وہی ہیں جن میں شرافت طبعی اور فطری تھی۔ اور وہ لوگ اپنی فطرت سلیمہ کی بناء پر ہمیشہ اپنے زمانے کی برائیوں کو برائی سمجھتے رہے اور ان سے اپنے آپ کو بچاتے رہے کیونکہ اللہ تعالیٰ کو ان کی نسل اور نطفے سے دونوں جہان کے بہترین انسان کو پیدا کرنا تھا۔ اس لئے اس نے آپ کے پورے نسبی سلسلے کو ان گندگیوں اور برائیوں سے محفوظ اور پاک رکھا جن میں اس دور کے اکثر لوگ گھرے ہوئے تھے۔ چنانچہ یہ بھی آنحضرت ﷺ کا ایک عظیم معجزہ ہے کہ آپ کے پورے نسب میں جو ایک طویل سلسلہ ہے اور جس پر صدیوں کی لمبی مدت گزری اور علم و جہالت کے مختلف دور آئے ان میں یہ نسب وقت کی ہر برائی سے محفوظ رہا۔

ایک غریب حدیث ہے کہ میں نکاحوں سے پیدا ہوا ہوں اور آدم کے دور سے اس وقت تک جب کہ میں اپنے مال باپ سے پیدا ہوا (میرے آباء و اجداد میں) کہیں بھی کوئی بدکاری کے نتیجے میں پیدا نہیں ہوا۔ مجھ میں زمانہ جاہلیت کی بدکاریوں میں سے کوئی چیز نہیں پہنچی اور میں سوائے اسلامی نکاح کے (کسی دوسرے طریقے سے) پیدا نہیں ہوا۔

قومی نور نبی کے لئے حریص رہیں :-..... حضرت ابو ہریرہؓ سے روایت ہے کہ رسول اللہ ﷺ نے فرمایا :-

جب سے میں آدم کے صلب (نطفے) سے نکلا ہوں میں کسی بدکار کے ذریعہ پیدا نہیں ہوا اور تمام قومیں پشت در پشت (مجھے اپنی قوم کافر دیکھنے کے لئے) آپس میں الجھتی رہیں یہاں تک کہ میں دوا انتہائی افضل آدمیوں یعنی ہاشم اور زہرہ کی اولاد میں پیدا ہوا۔

اولین تخلیق نور محمدی ہے :-..... (یعنی حضرت آدمؑ کی صلب سے منتقل ہونے کے بعد آنحضرت ﷺ کا نور برابر ایک سے دوسرے میں اولاد در اولاد منتقل ہوتا رہا اس پورے سلسلے میں کبھی بھی ایسا نہیں ہوا کہ کسی پشت میں یہ نور نکاح کی بجائے بدکاری کے ذریعہ منتقل ہوا ہو اور اس کے نتیجے میں کہیں بھی نور کسی بھی دور میں آپ ﷺ کے نسب میں انگلی رکھی جاسکے۔ دوسرے یہ کہ آپ ﷺ کا نور اس پوری کائنات سے پہلے پیدا کیا گیا اور جیسا کہ مختلف روایت سے پتہ چلتا ہے آپ ﷺ کی تخلیق ہی اس پورے عالم کی تخلیق کا

سبب سے۔ چنانچہ ابن عساکرؒ نے سلمان فارسیؒ سے روایت کی ہے کہ جبرئیلؑ رسول اللہ ﷺ کے پاس حاضر ہوئے اور کہا:-

آنحضرت ﷺ تخلیق کائنات کا سبب:-..... ”آپ ﷺ کا رب آپ سے فرماتا ہے کہ اگر میں نے ابراہیمؑ کو اپنا دوست بنایا تھا تو آپ کو اپنا محبوب بنایا ہے، میں نے اپنے لئے آپ سے زیادہ شریف و معزز کوئی چیز پیدا نہیں کی۔ میں نے دنیا اور دنیا والوں کو اس لئے پیدا کیا ہے تاکہ انہیں دکھاؤں کہ میرے نزدیک آپ کا کتنا رتبہ اور مرتبہ ہے اور اگر آپ نے ہوتے تو میں دنیا کو پیدا نہ کرتا۔“

محمد ﷺ نہ ہوتے تو کچھ بھی نہ ہوتا:-..... اسی طرح سیرت النبویہ و الآثار الحمدیہ میں حاکم کی حضرت عمر فاروقؓ سے مرفوعاً روایت ہے کہ حضرت آدمؑ نے عرش پر رسول اللہ ﷺ کا نام نامی لکھا ہوا دیکھا تھا اور اللہ تعالیٰ نے ان سے فرمایا تھا کہ ”اگر محمد ﷺ نہ ہوتے تو میں تمہیں پیدا نہ کرتا۔“ نیز مختلف سندوں سے ایک روایت ہے کہ جب اللہ تعالیٰ نے آدمؑ کو پیدا کیا تو ان کے دل میں ڈالا گیا کہ وہ یہ کہیں:-

اے پروردگار! تو نے میرا لقب ابو محمد ﷺ کیوں رکھا ہے؟ اللہ تعالیٰ نے فرمایا:-

نور محمد ﷺ کی سر عرش جلوہ ریزیاں:-..... ”اے آدمؑ! اپنا سر اٹھا۔“ آدمؑ نے سر اٹھایا تو ان کو عرش کے پردوں میں آنحضرت ﷺ کا نور نظر آیا۔ انہوں نے حق تعالیٰ سے عرض کیا کہ ”اے پروردگار یہ نور کیسا ہے؟“

جواب ملا کہ ”یہ نور میرے نبی کا نور ہے جو تمہاری اولاد میں ہوں گے، آسمانوں میں ان کا نام احمد ﷺ ہے اور زمین میں محمد ﷺ ہوگا۔ اگر وہ نہ ہوتے تو نہ میں تمہیں پیدا کرتا اور نہ زمین اور آسمان کو پیدا کرتا۔“

بنی ہاشم اور بنی زہرہ کی سعادت:-..... گزشتہ آسمانی کتابوں میں آپ ﷺ کے ظہور کی اطلاع ہے جو انبیاء کے ذریعہ دوسروں تک پہنچی۔ چنانچہ جیسا کہ حضور ﷺ نے فرمایا اس سعادت اور بزرگی کے لئے گزشتہ دور میں ہر قوم آرزو مند رہی جس کی طرف آپ ﷺ نے اوپر کی روایت میں اشارہ فرمایا ہے۔ مگر اللہ تعالیٰ نے یہ سعادت بنی ہاشم اور بنی زہرہ کے مقدر میں لکھی تھی کہ آنحضرت ﷺ کی والدہ حضرت عبداللہ قریش میں ہاشم کی اولاد میں ہوئے اور آپ ﷺ کے والدہ ماجدہ حضرت آمنہ زہرہ کی اولاد میں ہوئیں اور اس طرح ان دونوں خاندانوں کے ذریعہ سرور کائنات ﷺ اس عالم میں تشریف لائے۔

اقول۔ مؤلف کہتے ہیں (گزشتہ روایت میں بدکار کا لفظ استعمال ہوا ہے اس کی تشریح کرتے ہوئے کہتے ہیں کہ) بدکار سے مراد زمانہ جاہلیت کی وہ عورتیں ہیں جو اپنے دروازوں پر ایک علامت یا جھنڈا لگا لیا کرتی تھیں۔ جس شخص کا دل چاہتا وہ حرام کاری کے لئے ان کے پاس پہنچ جاتا تھا۔ اگر ان میں سے کسی کو حمل ٹھہر جاتا اور بچہ پیدا ہو جاتا تو اس کے پاس آنے والے لوگ اس کے ہاں جمع ہو جاتے اور آپس میں قیافہ شناسی کرتے اور اس بچے کی صورت ان میں سے جس کے ساتھ بھی کچھ ملی ہوئی ہوتی وہ بچہ اسی کے سپرد کر دیا جاتا اور وہ اس کا بیٹا کہلاتا۔ وہ شخص کسی کو اس سے روک نہیں سکتا تھا۔ واللہ اعلم۔

باعتبار داد ہال و سسرال بہترین نسب:-..... حضرت انسؓ سے روایت ہے کہ رسول اللہ ﷺ نے قرآن پاک کی آیت اس طرح پڑھی لَقَدْ جَاءَكُمْ رَسُولٌ مِّنْ أَنْفُسِكُمْ (یعنی انفسکم میں ف پر زیر پڑھا یعنی تم میں رسول آئے ہیں جو تم میں سے بہترین آدمیوں میں سے ہیں۔ اور آپ ﷺ نے فرمایا میں تم میں بہترین

ہوں باعتبار نسب کے، باعتبار سسرالی رشتہ داروں کے اور باعتبار شرافت کے، میرے آباء و اجداد میں آدم کے وقت سے کبھی زنا نہیں ہوا۔ سب کے نکاح ہوئے۔“

حضرت ابن عباسؓ کی ایک روایت میں (یہ الفاظ بھی ہیں کہ سب کے نکاح ہوئے) اسلامی نکاح کی طرح ایک شخص دوسرے شخص کو لڑکی کے لئے رشتہ دیتا ہے، مہر ادا کرتا ہے اور شادی کر لیتا ہے۔ لہذا جب کہ رسول من انفسکم کی قرأت میں ف پر پیش ہے جس سے اسکے معنی یہ ہوتے ہیں کہ تمہارے پاس (یعنی قریش کے پاس، ایسے رسول آئے ہیں جو تم ہی میں سے ہیں، لیکن جیسا کہ اوپر کی روایت میں گزرا اگر انفسکم کو ف پر زبر کے ساتھ انفسکم پڑھا جائے تو اس کے معنی وہ ہوں گے جو اوپر بیان ہوئے)۔

پورے نسب میں شرائط نکاح مکمل :-..... امام سبکیؒ فرماتے ہیں کہ آنحضرت ﷺ کے نسب میں حضرت آدمؑ تک جتنے بھی نکاح ہیں ان میں نکاح کے درست ہونے کی وہ تمام شرطیں پائی جاتی ہیں جو ایک اسلامی نکاح کے لئے ضروری ہیں۔ حضرت آدمؑ تک آپ کے نسب میں کوئی نکاح ایسا نہیں مل سکتا جس میں وہ ساری شرطیں موجود نہ ہوں جو آج کے موجودہ اسلامی نکاح کے درست ہونے کے لئے ضروری ہیں۔ امام سبکیؒ کہتے ہیں، اس لئے اس بات پر اپنے دل سے اعتقاد اور یقین رکھنا ضروری ہے۔ اگر کوئی شخص یہ یقین نہیں رکھتا تو وہ دنیا اور آخرت میں نقصان اٹھائے گا۔

نسب نبوی اور انعام خداوندی :-..... بعض محققین لکھتے ہیں کہ رسول اللہ ﷺ پر اللہ تعالیٰ کی یہ ایک عظیم عنایت ہے کہ آدمؑ سے لے کر آنحضرت ﷺ کی اپنے مال باپ کے یہاں پیدائش تک اس نے آپ ﷺ کے تمام آباء و اجداد کے نکاح ایک ہی طریقے پر رکھے جو آپ ﷺ کی شریعت کے مطابق ہے۔ آپ ﷺ کے نسب میں کسی کا نکاح زمانہء جاہلیت کے اس طریقے پر نہیں ہوا کہ اگر کوئی شخص شادی کا ارادہ کرتا تو وہ کہہ دیتا ”رشتہ دیا۔“ اور لڑکی والے کہہ دیتے ”نکاح ہو گیا“ جیسا کہ گزر چکا ہے (کیونکہ یہ طریقہ اسلامی نکاح کے طریقے کے خلاف ہے اس طرح نکاح نہیں ہوگا۔ یہ اللہ تعالیٰ کا فضل اور آنحضرت ﷺ پر اس کا خاص احسان رہا ہے کہ آپ ﷺ کے آباء و اجداد میں کسی کا نکاح اس طریقے سے نہیں ہوا کہ آپ ﷺ کی نسب شرافت و عظمت پر انگلی رکھی جاسکے حالانکہ آپ ﷺ کے پورے نسب میں بہت سے ایسے دور آئے ہیں جب کہ ہر طرف جہالت اور خلاف شریعت باتوں کا دور دورہ تھا)

باندیاں بھی اس اصول میں شامل :-..... (زمانہء جاہلیت کے نکاح کا جو طریقہ اوپر ذکر کیا گیا ہے) وہ ایجاب و قبول کے قائم مقام سمجھا جاتا تھا۔ اسلامی نکاح سے مراد یہ ہے کہ وہ طریقہ جو عورت کو مرد کے لئے (اللہ کے نزدیک) حلال کر دیتا ہے یہاں تک کہ اس میں باندی کا حکم بھی شامل ہے کیونکہ حضرت اسماعیلؑ کی والدہ حضرت اسماعیلؑ کے حمل تک حضرت ابراہیمؑ کی بیوی نہیں بلکہ باندی تھیں۔ اس سے پہلے حضرت ابراہیمؑ نے ان کو آزاد کر کے ان سے نکاح نہیں کیا تھا (اسلام میں باندی کے ساتھ جنسی تعلق رکھنا جائز ہے کیونکہ وہ اپنے مالک مرد کی ملکیت ہوتی ہے۔ اگر مرد اس کو اپنی بیوی بنا کر رکھنا چاہے تو اس کو آزاد کر کے اس سے نکاح کر سکتا ہے)۔

جاہلیت میں نکاح کی قسمیں :-..... حضرت عائشہؓ سے بخاری میں روایت ہے کہ جاہلیت کے زمانے میں نکاح چار قسم سے ہوتے تھے۔ ایک تو ایسا نکاح جس طرح لوگ آج کل کرتے ہیں یعنی شرعی ایجاب و قبول کے

ذریعہ۔ یہ نہیں کہ مرد کہہ دے رشتہ کیا اور لڑکی والے کہہ دیں نکاح کیا، دوسری قسم نکاح کی یہی تھی جو ذکر کی گئی (کہ مرد نے ”رشتہ کیا“ کہا اور لڑکی والوں نے ”نکاح کیا“ کہہ دیا)۔ ایک نکاح بغلیا اور نکاح استبضاع تھا، ایک نکاح جمع تھا (ان کی تفصیل آگے آرہی ہے)۔ جاہلیت کے نکاحوں میں ایک باپ کی بیوی سے (یعنی سوتیلی ماں سے باپ کے مرنے کے بعد) سب سے بڑے لڑکے کا نکاح تھا۔ اسی طرح جیسا کہ پہلے بیان ہو چکا ہے دو ایسی لڑکیوں سے نکاح جو آپس میں سگی بہنیں ہوں۔

نسب نبوی میں ناجائز نکاح کا وجود نہیں :-..... اب مراد یہ ہوگی کہ آنحضرت ﷺ کے نسب میں باپ کی بیوی سے بھی کسی کا نکاح ثابت نہیں۔ یہ بات سہیلی کی اس روایت کے خلاف ہے جو پیچھے گزر چکی ہے۔ (یعنی یہ کہ ہاشم نے اور کنانہ نے اپنی اپنی سوتیلی ماؤں سے نکاح کر لیا تھا) اسی طرح (آپ ﷺ کے نسب میں) نہ تو دو بہنوں سے نکاح ملتا ہے اور نہ نکاح بغلیا ملتا ہے۔

جاہلیت میں نکاح بغلیا :-..... (نکاح بغلیا میں بغلیا سے مراد طوائفیں ہیں جس کی تفصیل یہ ہے کہ) طوائف سے مختلف لوگ ایک کے بعد ایک بدکاری کرتے تھے اگر اس کو حمل ٹھہر گیا اور پھر بچہ بھی پیدا ہو گیا تو اس بچے کو ان لوگوں میں سے اس شخص کا شمار کیا جاتا تھا جس سے اس بچے کی صورت ملتی ہوتی تھی۔

نکاح استبضاع کی ناپاک رسم :-..... نکاح استبضاع کا مطلب یہ ہے کہ جاہلیت کے زمانے میں (ایسا بھی ہوتا تھا کہ کوئی شادی شدہ) عورت اپنی ماہواری سے فارغ ہو جاتی تو اس کا شوہر اس سے کہہ دیتا کہ فلاں شخص کے پاس چلی جا اور اس سے جماع کرالے (جب وہ عورت چلی جاتی تو) پھر اس کا شوہر اس سے علیحدہ رہتا اور اس وقت تک اس کو ہاتھ نہیں لگاتا تھا جب تک کہ اس آدمی کا حمل ظاہر نہ ہو جاتا جس کے پاس اس عورت کو جماع کرانے کے لئے بھیجا گیا تھا۔ جب حمل ظاہر ہو جاتا تو پھر اگر شوہر چاہتا تو خود بھی اس سے ہمستری کر لیتا تھا۔

(اس نکاح استبضاع جیسی ناپاک رسم کا مقصد یہ تھا کہ جس شخص کے پاس جماع کرنے کے لئے بیوی کو بھیجا گیا ہے اس سے حمل ہو جائے) اب جو بچہ پیدا ہو وہ ان ہی خصوصیات اور صلاحیتوں کا پیدا ہو گا جو اس شخص میں ہیں جس کا یہ حمل تھا۔ یہ بچہ ہوتا تھا ناجائز باپ کا مگر کہلاتا تھا عورت کے شوہر کا۔ اس طرح گویا ایک شخص دوسرے کی اچھی صلاحیتوں مثلاً بہادری، ذہانت اور حافظے وغیرہ کو اپنے گھر میں منتقل کر لیتا تھا۔

نکاح جمع :-..... اسی طرح آنحضرت ﷺ کے نسب میں نکاح جمع بھی نہیں تھا۔ نکاح جمع کا مطلب یہ ہے کہ ان طوائفوں میں سے جن کے دروازوں پر علامت لگی ہوتی تھی کسی کے یہاں دس سے کم تعداد میں آدمی جمع ہو جاتے اور پھر ایک ایک کر کے سب لوگ اس طوائف سے بدکاری کرتے، جب اس طوائف کو حمل ٹھہر جاتا اور بچہ بھی ہو جاتا تو بچے کی پیدائش کے چند دن بعد وہ طوائف ان ہی سب آدمیوں کو بلا بھیجتی جنہوں نے اس سے بدکاری کی تھی۔ اب ان سب لوگوں میں سے کسی کی اتنی ہمت نہیں تھی کہ وہ اس کے گھر پہنچنے سے انکار کر سکے چنانچہ وہ سب لوگ اس کے یہاں جمع ہو جاتے۔ اب وہ طوائف ان سے کہتی :-

”تم لوگوں کو معلوم ہے جو کچھ تم نے کیا تھا، اس کے نتیجہ میں میرے یہاں بچہ پیدا ہوا ہے۔ وہ بچہ اے فلاں تمہارا ہے۔“

طوائف ان لوگوں میں سے جس کو پسند کر لیتی اسی کا نام لے کر یہ کہہ دیتی اور پھر وہ بچہ اسی شخص کا کہلاتا۔ اب چاہے اس بچہ میں اس کی شبہات بھی نہ ہو مگر وہ شخص (جس کو اس طوائف نے اپنے بچے کا باپ کہہ

دیا ہے) اس سے انکار کرنے کی ہمت نہیں کر سکتا تھا۔

نکاح جمع اور نکاح بغایا کا فرق..... اسی طرح نکاح بغایا دو قسم کا ہوتا تھا (ایک یہ جس کا یہاں بیان ہو اور ایک وہ جو پچھلے صفحوں میں ذکر ہوا کہ اسی طرح بہت سے لوگ ایک طوائف سے بدکاری کرتے) اور جب اس کے یہاں بچہ ہو جاتا تو وہی سب لوگ وہاں جمع ہو کر آپس میں قیافہ شناسی کرتے اور اندازہ کر کے جس سے اس بچے کی صورت ملتی دیکھتے اسی سے اس کو لاحق کر دیتے) غالباً حضرت عمرو بن العاصؓ کی ماں نکاح بغایا کی دوسری قسم سے تھی۔ اس لئے کہ اس کے ساتھ چار آدمیوں نے جماع کیا تھا جو یہ تھے۔ عاص، ابولہب، امیہ ابن خلف اور ابوسفیان ابن حرب۔ حضرت عمروؓ کی پیدائش کے بعد ان چاروں میں سے ہر ایک نے ان پر اپنا دعویٰ کیا مگر اس عورت نے بچہ کو عاص کی طرف منسوب کر دیا۔ بعد میں اس عورت سے پوچھا گیا کہ تو نے عاص کو کیوں انتخاب کیا۔ اس نے کہا اس لئے کہ وہ میری لڑکیوں پر روپیہ خرچ کرتا ہے۔

حضرت عمرو ابن عاصؓ :-..... یہ بھی ممکن ہے کہ وہ نکاح بغایا کی دوسری قسم سے رہی ہو۔ کیونکہ ایک روایت یہ بھی ہے کہ حضرت عمروؓ کو عاص کا بچہ اس لئے شمار کیا گیا تھا کہ وہ صورت میں عاص کے مشابہ تھے۔ حضرت عمروؓ کو اس بات کی وجہ سے لوگ عار دلایا کرتے تھے۔ صحابہ کرامؓ میں سے حضرت علیؓ، حضرت عثمانؓ، حضرت حسنؓ اور حضرت عمار ابن یاسرؓ نے بھی ان کو اسی سبب سے عار دلایا ہے۔ اس کی تفصیل حضرت عثمانؓ کے قتل کے سلسلے میں آئے گی جہاں مسجد نبویؐ کی تعمیر کے متعلق بحث ہے۔

پاک صلیبوں سے پاک رحموں میں :-..... نیز وہی بعض محققین کہتے ہیں یہ بھی روایت آتی ہے کہ رسول اللہ ﷺ نے فرمایا :-

”میں برابر پاک مردوں کے صلیبوں سے پاک عورتوں کے رحموں میں منتقل ہوتا رہا۔“

نیز ایک روایت میں ہے کہ :-

”اللہ تعالیٰ برابر مجھے شریف صلیبوں سے پاک رحموں میں منتقل کرتا رہا۔“

بخاری نے (یہ حدیث) روایت کی ہے :-

”میں بنی آدم کے بہترین زمانے سے ظاہر ہوا ہوں زمانہ در زمانہ کے بعد یہاں تک کہ اس زمانے میں

جس میں کہ میں موجود ہوں۔“

کیا آپ ﷺ کے اجداد مومن تھے؟..... آیت پاک و تفلک فی الساجدین کے تحت یہ بات گزر چکی ہے کہ اس آیت کی ایک تفسیر یہ کی گئی ہے کہ (رسول اللہ ﷺ کا نور) ایک نمازی سے دوسرے نمازی میں منتقل ہوتا رہا۔ اس بارے میں جو مختلف تفسیریں ہیں وہ بھی گزر چکی ہیں نیز ابوحیان کے قول کا یہ جز بھی گزر چکا ہے کہ اس تفسیر سے بعض رافضی مفسرین نے یہ بھی مراد لیا ہے کہ آنحضرت ﷺ کے آباء و اجداد تمام کے تمام مومن تھے یعنی اپنے اپنے دور کے نبیوں کی شریعت پر چلتے تھے۔

پھر میں نے حافظ سیوطیؒ کی تحقیق دیکھی جس کا خلاصہ یہ ہے کہ آنحضرت ﷺ کے آباء و اجداد میں آدمؑ سے مرثہ ابن کعب تک جتنے افراد ہیں ان سب کے ایمان کے متعلق پختہ طور پر معلومات ملتی ہیں یعنی احادیث اور سلف کے اقوال کے ذریعہ سے۔ اس کے بعد مرثہ اور عبدالمطلب کے درمیان چار آباء و اجداد باقی رہتے ہیں جن کے مؤمن ہونے کے متعلق کوئی روایت پانے میں مجھے کامیابی نہیں ہوئی۔

عبد المطلب دین ابراہیمی پر تھے :-..... جہاں تک خود عبد المطلب کا تعلق ہے ان کے بارے میں آگے بحث آئے گی۔ ان کے متعلق تین قول ملتے ہیں جن میں سے ایک تو یہ ہے کہ ان کو اسلام کی دعوت نہیں پہنچ سکی اور یہی سب سے زیادہ قرین قیاس ہے۔ کیونکہ آگے بیان آ رہا ہے کہ ان کا انتقال اس وقت ہو گیا تھا جب کہ آنحضرت ﷺ کی عمر صرف آٹھ سال کی تھی۔

دوسرا قول یہ ہے کہ وہ دین ابراہیمی کے پیرو تھے (اس لئے حق پر اور مؤمن تھے) یعنی وہ بتوں کی پوجا نہیں کرتے تھے اور تیسرا قول یہ ہے کہ آنحضرت ﷺ کی نبوت کے ظہور کے بعد اللہ تعالیٰ نے ان کو دوبارہ زندہ کیا یہاں تک کہ وہ آپ ﷺ پر ایمان لائے اور پھر دوبارہ فوت ہو گئے۔ یہ تیسرا قول سب سے زیادہ کمزور اور ضعیف ہے، جو کسی کمزور حدیث وغیرہ میں نہیں آتا۔ نہ ہی اس کو ائمہ سنت میں سے کسی نے نقل کیا ہے بلکہ بعض شیعہ حضرات نے اس قول کو ذکر کیا ہے۔

بعض محققین کہتے ہیں کہ آنحضرت ﷺ کا یہ قول کہ ”میں پاک مردوں کے صلبوں سے پاک عورتوں کے رحموں میں منتقل ہوتا رہا۔“ اس بات کی دلیل ہے کہ حضرت آدم اور حوا تک آنحضرت ﷺ کے تمام نسبى باپ اور ماؤں میں کوئی بھی کافر نہیں تھا اس لئے کہ کافر کو طاہر اور پاک نہیں کہا جاتا۔

اس قول پر یہ اعتراض ہے کہ ممکن ہے پاکی سے مراد جاہلیت کے نکاحوں کے مقابلے میں (آنحضرت ﷺ کے آباء و اجداد کے شرعی) نکاح مراد ہوں۔ جیسا کہ پہلے گزر چکا ہے آنحضرت ﷺ کے آباء و اجداد کے اسلام کی طرف قصیدہ ہمزئیہ کے مصنف نے اس شعر میں اشارہ کیا ہے۔

لم نزل فی ضمانہ الکوّن تختار لک الامہات و الاءاء

ترجمہ :- کائنات کے جگر میں سے برابر آپ ﷺ کے لئے بہترین مائیں اور بہترین باپ اختیار کئے جاتے رہے۔ (یعنی اللہ تعالیٰ بہترین مائیں اور باپ پسند فرماتا رہا) اس لئے کافر کو یہ نہیں کہا جاتا کہ اس کو اللہ تعالیٰ نے پسند فرمایا ہے۔

بنی زہرہ میں شادی پر بشارت :-..... (اس بحث کے بعد آنحضرت ﷺ کے والد حضرت عبد اللہ کی شادی بنی زہرہ کے خاندان میں حضرت آمنہ سے کئے جانے کے متعلق کہتے ہیں کہ) عبد المطلب نے بیٹے کی شادی کے لئے بنی زہرہ کا خاندان منتخب کیا۔ اس کا سبب جو ہے وہ عبد المطلب کے بیٹے حضرت عباسؓ بیان کرتے ہیں کہ عبد المطلب نے کہا۔

”ہم سردی کے موسم میں جانے والے تجارتی قافلے کے ساتھ یمن گئے تو ہم یہودیوں کے ایک کاہن کے پاس گئے جو زبور کتاب پڑھ رہا تھا (زبور سے مراد غالباً توریت ہے جو حضرت موسیٰؑ پر اتری تھی) اس یہودی نے ہم سے پوچھا تم لوگ کون ہو؟ میں نے کہا کہ ہم قریش میں سے ہیں۔ اس نے پوچھا قریش کے کس خاندان سے۔ میں نے کہا بنی ہاشم سے۔ پھر اس نے کہا کیا تم مجھے اس کی اجازت دو گے کہ میں تمہارے بدن کے کچھ حصے دیکھوں۔ میں نے کہا کہ ہاں اگر پوشیدہ حصوں کے سوا دیکھنا چاہتے ہو تو دیکھ سکتے ہو۔ عبد المطلب کہتے ہیں اس کے بعد کاہن نے پہلے میری ناک کا ایک نکتہ دیکھا اور اس کے بعد دوسرا دیکھا، پھر اس کے بعد کہا کہ میں شہادت دیتا ہوں کہ تمہارے ایک ہاتھ میں سلطنت ہے اور دوسرے میں نبوت۔ ہاتھ سے مراد اصل میں نکتہ ہی ہے۔ اور یہ دونوں چیزیں یعنی سلطنت اور نبوت ہمیں بنی زہرہ کے خاندان (کے ساتھ آپ کے رشتہ

داری پیدا کرنے) میں نظر آرہی ہیں۔ یہ کیسے ہے۔ میں نے کہا کہ مجھے معلوم نہیں۔ اس نے کہا کہ کیا تمہارا اس خاندان سے ناٹہ ہے۔ میں نے پوچھا ناٹے سے کیا مراد ہے۔ اس نے کہا کہ بیوی جو ہمدرد و مساز ہوتی ہے۔ میں نے کہا کہ آج تک تو نہیں ہے۔ یعنی بنی زہرہ میں سے میرے یہاں بیوی نہیں ہے۔ یعنی نہ تو یہ تھا کہ جو بیوی تھی اس کے ساتھ دوسری ہوتی اور نہ ایسا تھا کہ ان کی جو بیوی تھی اس کے ساتھ دوسری رہی ہو اور پھر اسے طلاق دے دی ہو پھر اس یہودی کا ہن نے کہا کہ جب تم شادی کرو تو بنی زہرہ ہی میں کرنا۔

قیافہ شناس :-..... ایسے لوگ جو بدن کے اعضاء اور چہرہ مہرہ دیکھ کر آدمی کے متعلق اپنی ذہانت اور ذکاوت کی بناء پر خبریں دیتے ہیں ان کو عربی میں جزاء کہتے ہیں۔

شیخ عبد الوہاب شعرائی نے اپنے شیخ سیدی علی الخواص کے متعلق ذکر کیا ہے کہ وہ آدمی کی ناک دیکھ کر اپنی ذہانت اور فراست کی وجہ سے اس کی اٹلی اور کچھلی تمام لغزشیں متعین کر کے بتلادیا کرتے تھے۔ یہاں تک شیخ شعرائی کا کلام ہے۔

قیافہ شناسی کا عجیب واقعہ :-..... اسی سلسلے میں ایک واقعہ ہے کہ حضرت معاویہ ابن ابوسفیانؓ نے ایک عورت سے نکاح کیا۔ ابھی وہ اس سے ملے نہیں تھے انہوں نے اپنی پہلی بیوی میسون ام یزید سے کہا کہ جاؤ اسے دیکھ کر آؤ۔ وہ اس عورت کے پاس آئیں اور اسے دیکھ کر واپس اپنے شوہر کے پاس گئیں اور کہا۔

”وہ اتنی حسین و جمیل ہے کہ میں نے اس جیسی دوسری نہیں دیکھی مگر اس کی ناف کے نیچے ایک سیاہ رنگ کا تل ہے۔ یہ اس بات کی علامت ہے کہ اس کے شوہر کا سر کاٹا جائے گا اور اس کی گود میں رکھا جائے گا۔“

امیر حمص کا قتل :-..... یہ سن کر حضرت معاویہؓ نے (اس کو دیکھے بغیر ہی) اسے طلاق دے دی۔ اس کے بعد حضرت نہان ابن بشیرؓ نے اس عورت سے شادی کر لی۔ یہ حمص کے گورنر تھے۔ مسئلہ خلافت کے وقت انہوں نے مروان کی مخالفت کی اور حضرت عبد اللہ ابن زبیرؓ (کی خلافت) کے لئے کوشش کی۔ اس کے بعد (جب ان کی کوششیں ناکام ہو گئیں اور حمص والوں نے مروان کی بیعت کر لی تو یہ حمص والوں سے ڈر کر وہاں سے فرار ہو گئے مگر حمص والوں نے ان کا پیچھا کیا (اور آخر انہیں پکڑ کر) ان کا سر کاٹا اور اس کو اسی عورت کی (جوان کی بیوی ہو گئی تھی) گود میں ڈالا۔ پھر ان لوگوں نے یہ سر مروان کے پاس بھجوایا۔

نہان کے متعلق نبی ﷺ کی پیشین گوئی :-..... ان نہان ابن بشیرؓ کا واقعہ آنحضرت ﷺ کی نبوت کی دلیلوں میں سے بھی ایک دلیل ہے۔ کیونکہ جب یہ پیدا ہوئے تھے تو ان کی والدہ انہیں لے کر آنحضرت ﷺ کی خدمت میں لائی تھیں۔ جیسا کہ آگے تفصیل آئے گی ہجرت کے بعد انصاریوں میں یہ پہلی پیدائش تھی۔ غرض ان کی والدہ انہیں لے کر آپ ﷺ کے پاس آئیں۔ آپ ﷺ نے ایک چھوہارا منگایا اور اسے چبا کر ان کے منہ میں رکھ دیا اس طرح آپ نے ان کی تحنیک کی (تحنیک اسی کو کہتے ہیں کہ چھوہارا چبا کر بچے کے منہ میں رکھا جائے) اس کے بعد بچے کی ماں نے آپ ﷺ سے عرض کیا کہ ”یا رسول اللہ ﷺ! دعاء فرمائیے کہ اللہ تعالیٰ اس کے اور اس کی اولاد کے مال و دولت میں برکت عطا فرمائے۔“

آپ ﷺ نے فرمایا ”کیا تم اس کو پسند نہیں کرتیں کہ یہ اس طرح زندہ رہے کہ لوگ اس کی تعریف کریں اور اس طرح مرے کہ شہید کہلائے اور جنت میں داخل ہو؟“

(اس کے بعد آنحضرت ﷺ کی پیشین گوئی پوری ہوئی کہ انہوں نے شریفانہ زندگی گزاری اور اس

کے بعد شہید ہوئے اور انشاء اللہ جنت کے مستحق ہوئے۔

نعمانؓ کی یزد کو نصیحت :- یہی نعمان ابن بشرؓ ہیں جنہوں نے یزید ابن ابوسفیان کو مشورہ دیا تھا کہ وہ اہل بیت (یعنی آنحضرت ﷺ کے گھر والوں اور اولاد) کی عزت و احترام کرے۔ یہ اس وقت کی بات ہے جب حضرت امام حسینؓ اپنے ساتھیوں، بھتیجیوں اور رشتہ داروں کے ساتھ شہید کئے گئے انہوں نے یزید سے کہا تھا۔ ”اگر آنحضرت ﷺ ان کو (یعنی اپنی اولاد کو) اس حالت میں دیکھتے تو جس طرح آپ ﷺ ان کے ساتھ پیش آتے تم بھی ان کیساتھ اسی طرح پیش آؤ۔“

یہ سن کر یزید کے آنسو جاری ہو گئے اور اس نے اہل بیت کا بہت عزت و احترام کیا اور نعمان کو ان کے ساتھ واپس بھیجا اور ان کو حکم دیا کہ وہ نہایت عزت و احترام کے ساتھ انہیں لے جائیں جیسا کہ آگے بیان آئے گا۔

حضرت نعمانؓ سے جو روایات نقل ہیں ان میں سے ایک یہ ہے کہ میں نے رسول اللہ ﷺ کو فرماتے سنا۔

”شیطان کے بہت سے پھندے اور جال ہیں۔ اس کے پھندے اور جال یہ ہیں کہ اللہ تعالیٰ کی نعمتوں پر غرور کرنا، اللہ کی دین پر فخر کرنا، اللہ کے بندوں پر تکبر کرنا اور اللہ کو ناخوش کرنے والی چیزوں میں اپنے نفس کی پیروی کرنا۔“

شہر حمص کی خصوصیات :- شہر حمص کے بارے میں کہا جاتا ہے کہ یہاں آپ ﷺ کے نو سو صحابہؓ آئے ہیں جن میں سے سترہ تھے جنہوں نے غزوہ بدر میں شرکت کی تھی۔ حیات حیوان نامی کتاب میں ہے کہ حمص میں پچھونڈ نہیں ہتے اور اگر باہر سے کوئی پچھولا کروہاں چھوڑ دیا جائے تو وہ فوراً ہی مر جاتا ہے۔ اس بارے میں یہ بھی کہا جاتا ہے کہ اس شہر کے طلسم اور جادو کی وجہ سے ایسا ہو جاتا ہے۔ ایک ضعیف حدیث یہ ہے کہ حمص جنت کے شہروں میں سے ایک شہر ہے۔

(پیچھے بیان ہو چکا ہے کہ انسان کے بدن میں کچھ علامتیں اور نشانات دیکھ کر آدمی کے اگلے اور پچھلے حالات بتلانے والے کو حزاء کہتے ہیں۔ اس کو ہم نے کاہن لکھا ہے۔ اسی بارے میں مزید تفصیل کرتے ہوئے کہتے ہیں کہ) یہ بھی کہا جاتا ہے کہ حزاء کاہن ہی کو کہتے ہیں۔ یہ بھی کہا جاتا ہے کہ (حزّاء ایسے شخص کو کہتے ہیں) چیزوں کے متعلق اندازے اور تخمینے سے بتلاتا ہے۔

عرب کے قدیم علوم :- حزاء نجومی کو بھی کہتے ہیں (جو ستاروں کی رفتار سے آئندہ کے حالات معلوم کرتے ہیں) کیونکہ نجومی بھی ستاروں کے ذریعہ اندازے ہی کی بنیاد پر مستقبل کا حال بتلاتا ہے جس میں اکثر وہ دھوکہ بھی کھا جاتا ہے۔ (حزّاء سے) کاہن اس لئے بھی مراد لیتے ہیں کہ عرب کے جو مشہور فن ہیں ان میں کہانت ہے، عیافہ ہے (یعنی شگون) قیافہ ہے (یعنی چہرہ اور خط و خال دیکھ کر اندازہ کرنا) زجر ہے یہ بھی کہانت اور شگون کی ایک قسم ہے۔ مثلاً کوئی پرندہ داہنی جانب سے اڑتا تو اچھا شگون لیتے اور بائیں جانب سے اڑتا تو برا شگون لیتے تھے) خط یعنی علم رمل ہے (زاپکے اور نقشے وغیرہ کھینچ کر آدمی کے متعلق پیشین گوئی کرنا) طب ہے، معرفت انواء ہے (یہ کچھ مخصوص ستارے ہیں جن میں سے جب ایک مغرب میں غروب ہوتا

ہے تو دوسرا مشرق میں اسی وقت طلوع ہوتا ہے۔ نجومیوں کے نزدیک ان ستاروں کی تعداد اٹھائیس ہے۔ ہر ستارہ ایک مہینہ تیرہ دن تک رہتا ہے، آخری ستارہ کے غروب کے ساتھ سال پورا ہو جاتا ہے۔ زمانہ جاہلیت میں یہ فن بھی مشہور تھا۔ اس کے ماہرین کا خیال تھا کہ ان میں سے ایک ستارے کے غروب اور دوسرے کے طلوع کے وقت موسم پر اثر پڑتا ہے یا تو اس وقت بارش آتی ہے یا آندھنی چلتی ہے (اور علم ہوا تھا) یعنی موسمیات کہ ہواؤں کے رخ اور دباؤ کی بناء پر موسموں کے متعلق پیشین گوئی کرنا۔

بنی زہرہ میں عبد المطلب و عبد اللہ کی شادی..... (اس کے بعد اصل واقعے کی طرف لوٹتے ہیں کہ یمن میں کاہن سے ملنے اور اس کی پیشین گوئی جاننے کے بعد) جب عبد المطلب واپس مکے آئے تو انہوں نے ہالہ بنت وہیب ابن عبد مناف سے اپنی شادی کر لی۔ ان سے ان کے یہاں حضرت حمزہؓ اور حضرت صفیہؓ پیدا ہوئے (ہالہ بنت وہیب بنی زہرہ کے خاندان سے تھیں جہاں شادی کرنے کے متعلق کاہن نے عبد المطلب کو مشورہ دیا تھا۔ یہ ہالہ آنحضرت ﷺ کی والدہ حضرت آمنہ کی چچا زاد بہن تھیں) پھر عبد المطلب نے اپنے بیٹے عبد اللہ کی شادی حضرت آمنہ بنت وہب سے کی۔ یہ وہب، وہیب کا بھائی تھا اور جیسا کہ بیان ہو چکا ہے حضرت عبد اللہ کے یہاں حضرت آمنہ سے رسول اللہ ﷺ پیدا ہوئے۔ چنانچہ قریش کہا کرے تھے کہ عبد اللہ اپنے باپ سے بھی آگے بڑھ گئے۔ یعنی حضرت عبد اللہ اس عظیم بچے کی پیدائش سے جو سعادت حاصل کرنے میں کامیاب ہوئے وہ ان کے باپ عبد المطلب کو حاصل نہیں ہو سکی کہ آنحضرت ﷺ کی ولادت کے وقت ایسی علامتیں اور برکتیں ظاہر ہوئیں جو کبھی کسی کی ولادت کے موقع پر ظاہر نہیں ہوئی تھیں (یعنی کاہن کی پیشین گوئی کے سبب عبد المطلب نے بنی زہرہ میں رشتہ قائم کیا اور اپنی بھی اور بیٹے کی بھی وہیں شادی کی تاکہ کاہن نے جو کہا تھا اس کے مطابق سلطنت اور نبوت ظاہر ہو۔ چنانچہ خود عبد المطلب کے یہاں تو بنی زہرہ کی لڑکی ہالہ سے نبی نہیں پیدا ہوئے، البتہ ان کے بیٹے حضرت عبد اللہ کے یہاں بنی زہرہ کی لڑکی سے سلطنت اور نبوت ظاہر ہوئی اسی لئے قریش نے کہا کہ حضرت عبد اللہ اپنے باپ سے بازی لے گئے)۔

ابن محدثؒ نے لکھا ہے کہ عبد المطلب نے اپنا رشتہ ہالہ بنت وہیب سے یعنی حضرت آمنہ کے چچا کی لڑکی سے اسی مجلس میں کیا جس میں انہوں نے اپنے بیٹے کا رشتہ حضرت آمنہ سے کیا۔ پھر دونوں نے شادی کی اور ولیمہ کیا، اور اس کے بعد دونوں نے اپنی اپنی بیویوں کے ساتھ ہم بستری کی۔

باپ بیٹے کا نکاح ایک مجلس میں :..... (مؤلف کہتے ہیں) پھر میں نے کتاب اسد الغابہ دیکھی تو اس میں بھی اسی کے مطابق تفصیل دیکھی یعنی عبد المطلب اور حضرت عبد اللہ کی شادی ایک ہی مجلس میں ہوئی۔ کہا جاتا ہے یہاں یہ صراحت ہے کہ اس وقت حضرت عبد اللہ پیدا ہو چکے تھے جب یہودی کاہن نے عبد المطلب سے کہا تھا کہ ان میں نبوت کی علامتیں موجود ہیں۔ اب اشکال یہ ہے کہ پھر عبد المطلب میں نبوت کی علامت کیونکر موجود تھی جبکہ وہ (حضرت عبد اللہ کی پیدائش کے بعد ان میں منتقل ہو چکی تھی۔) کیونکہ نبوت کے آثار ان میں جبھی تک موجود رہے جب تک کہ نور نبوت ان کی صلب میں رہا۔ پھر یہ نور عبد المطلب سے حضرت عبد اللہ میں منتقل ہو گیا تھا اور عبد المطلب میں سے ختم ہو گیا تھا) اس اشکال کا یہ جواب دیا جاتا ہے کہ یہ کہاں سے طے ہو گیا کہ عبد المطلب کاہن کے پاس جانے سے پہلے ہالہ سے (جو بنی زہرہ میں سے تھیں) شادی کر چکے تھے کہ (اس کے نتیجہ میں) یہ اشکال پیدا ہو کہ کاہن نے حضرت عبد اللہ کے وجود میں آنے کے بعد یہ بات کہی تھی۔ ہو سکتا ہے

کہ کاہن نے یہ بات حضرت عبد اللہ کی پیدائش سے پہلے کہی ہو۔

کیا عبد اللہ کی نانہال بنی زہرہ تھے :- مگر اس میں یہ مشکل ہے کہ یہ جواب جمعی درست ہو سکتا ہے جبکہ حضرت عبد اللہ کی والدہ بنی زہرہ میں سے ہی ہوں (کیونکہ اس جواب سے خود بخود یہ بات ظاہر ہوتی ہے کہ عبد المطلب نے کاہن کی پیشین گوئی کے مطابق اس کے پاس سے آنے کے بعد بنی زہرہ میں اپنی شادی کی ہوگی اور اس کے نتیجہ میں حضرت عبد اللہ وجود میں آئے ہوں گے۔ حضرت عبد اللہ کی پیدائش عبد المطلب کے کاہن کے پاس سے آنے کے بعد ہی ضروری ہے ورنہ نبوت اور سلطنت کی علامتیں کاہن کو عبد المطلب میں نظر نہ آتیں اس لئے کہ یہ علامتیں اور نور عبد المطلب کی بیوی کے حضرت عبد اللہ سے حاملہ ہونے کے ساتھ ہی عبد المطلب میں سے نکل گئی تھیں اور یہ نور حضرت عبد اللہ کی والدہ کے پاک رحم میں منتقل ہو گیا تھا۔) اس دوسرے اشکال کا یہی جواب ہو سکتا ہے کہ یوں کہا جائے کہ ممکن ہے حضرت عبد اللہ بنی زہرہ میں سے ہی ہوں (مگر اسی صورت میں کہ) ممکن ہے عبد المطلب نے ہالہ کے سوا بھی بنی زہرہ کی کسی دوسری لڑکی سے شادی کی ہو اور حضرت عبد اللہ سے پیدا ہوئے ہوں (کیونکہ جیسا کہ روایات ظاہر کرتی ہیں ہالہ حضرت عبد اللہ کی والدہ نہیں تھیں)۔

پھر کاہن کا عبد المطلب سے یہ کہنا بھی اشکال پیدا کر سکتا ہے کہ میں تمہارے ایک ہاتھ میں سلطنت دیکھ رہا ہوں جو بنی زہرہ سے (رشتہ پیدا کرنے کے بعد) ملتی ہے۔ کیونکہ عبد المطلب کی اولاد میں سلطنت صرف ان کے ایک بیٹے حضرت عباسؓ کی اولاد میں ہوئی ہے (مراد ہے خلافت عباسیہ جس میں ہارون رشید اور مامون رشید جیسے زبردست بادشاہ پیدا ہوئے) اور اس کے ساتھ یہ بھی ماننا پڑے گا کہ حضرت عباسؓ کے والدہ بنی زہرہ میں سے تھیں (حالانکہ حضرت عباسؓ کی والدہ بنی زہرہ میں سے نہیں تھیں) ہالہ جو حضرت حمزہؓ کی والدہ تھیں بنی زہرہ میں سے تھیں یا ان کے علاوہ کوئی دوسری عورت رہی ہوں اور حضرت عباسؓ کی والدہ بنی زہرہ میں سے نہ ہوں۔ اگرچہ اس کے برخلاف بعض مؤرخین نے یہ کہا ہے کہ حضرت عباسؓ کی والدہ بھی ہالہ ہی تھیں اور حضرت عباسؓ حضرت حمزہؓ کے سکے بھائی تھے۔ مگر یہ بات مؤرخین کے مشہور قول کے خلاف ہے۔

ہاں یہ بھی کہا جاسکتا ہے کہ ممکن ہے نبوت اور سلطنت سے کاہن کی مراد آنحضرت ﷺ کی نبوت اور سلطنت ہو، اس لئے کہ آپ ﷺ کو ان دونوں چیزوں یعنی نبوت کے ساتھ سلطنت بھی دی گئی تھی جو آپ ﷺ کی طرف آپ ﷺ کے والد حضرت عبد اللہ سے منتقل ہوئی تھیں کیونکہ حضرت عبد اللہ کی والدہ بنی زہرہ کے خاندان سے تھیں (اس طرح گویا وہ اشکال دور ہو جائے گا کہ کاہن نے بنی زہرہ سے رشتہ قائم کرنے کی صورت میں جس نبوت اور سلطنت کی پیشین گوئی کی تھی وہ عبد المطلب کی اولاد میں صرف حضرت عباسؓ کی اولاد میں ہوئی حالانکہ حضرت عباسؓ کی ماں بنی زہرہ میں سے نہیں تھی چنانچہ اگر نبوت کے ساتھ سلطنت سے مراد بنی عباسؓ کی سلطنت یعنی خلافت عباسیہ مراد نہ لی جائے بلکہ خود آنحضرت ﷺ ہی کی سلطنت و بادشاہی بھی مراد لی جائے تو یہ اعتراض پیدا نہیں ہوتا کیونکہ اس میں شک نہیں کہ آپ ﷺ دین اور دنیا دونوں کے بادشاہ تھے)۔

اس کے بعد غالباً بعض مؤرخین کا یہ قول بھی غلط نہیں رہتا کہ ”عبد المطلب نے فاطمہ بنت عمرو سے شادی کی سوانٹ اور سور ظل سونا مہربانہا گیا اور اس فاطمہ سے ان کے یہاں ابو طالب اور حضرت عبد اللہ یعنی آپ ﷺ کے والد پیدا ہوئے۔“

اس قول کے متعلق یہ کہا جاسکتا ہے کہ ممکن ہے یہ فاطمہ بنت عمرو بنی زہرہ میں سے ہوں۔ اب یہ بات بھی غلط نہیں رہتی کہ کاہن نے یہ پوچھنے کے بعد کہ کیا تمہاری کوئی بیوی بنی زہرہ میں سے ہے، عبدالمطلب سے کہا کہ تم جب شادی کرو تو بنی زہرہ میں کرنا۔

بنی زہرہ میں آمنہ کا انتخاب کیوں؟ :- عبدالمطلب نے اپنے بیٹے عبد اللہ کے لئے بنی زہرہ میں حضرت آمنہ ہی کو کیوں منتخب کیا اس کی وجہ یہ بیان کی جاتی کہ ایک کاہنہ عورت تھی جس کا نام سودہ بنت زمعہ تھا۔ یہ آنحضرت ﷺ کی والدہ حضرت آمنہ کے والد وہب کی پھوپھی تھی، اس عورت کا قصہ یہ ہے کہ جب وہ پیدا ہوئی تو اس کے باپ نے دیکھا کہ اس کا رنگ نیلگوں سیاہ ہے (یعنی بہت زیادہ اور چمک دار حد تک کالی تھی) ایسی لڑکیوں کو قریش کے لوگ (زمانہ جاہلیت میں) زندہ دفن کر دیا کرتے تھے اور جو اس قسم کی نہیں ہوتی تھی اس کو زندہ تو رہتے دیتے تھے مگر بہت ذلیل اور بچ بنا کر رکھتے تھے۔ اس لئے کہ جیسا کہ آگے بیان آئے گا۔ زمانہ جاہلیت کے لوگ اپنی بیٹیوں کو زندہ دفن کر دیا کرتے تھے۔ یہ لوگ یا تو عار اور شرم کی وجہ سے ایسا کرتے تھے اور یا غریبی اور فقر و فاقہ کی وجہ سے، ان کو زندہ دفن کر دیتے تھے۔ ان میں خاص طور پر قبیلہ کندہ کے لوگ تھے جو عرب کا ایک مشہور قبیلہ تھا۔ (مگر ایسے لوگوں کے درمیان) ایک شخص عمرو ابن نفیل تھا جو ایسی لڑکیوں کو بچالیا کرتا تھا جنہیں لوگ تنگ دستی کے خوف کی وجہ سے زندہ دفن کر دینا چاہتے تھے۔ کوئی شخص لڑکی کو دفن کرنا چاہتا تو وہ اس سے کہتا کہ ایسا مت کرو (بلکہ لڑکی کو مجھے دے دو) میں اس کی پرورش کروں گا۔ اس کے بعد وہ بچی کو لے جاتا (اور اس کو اپنے خرچہ پر پالتا) جب وہ بڑی ہو جاتی تو عمرو بچی کے باپ کے پاس جا کر کہتا کہ (اب تمہاری بچی بڑی ہو گئی ہے) اگر تم چاہو تو اس کو واپس لے سکتے ہو اور اگر (اب بھی لیتا) نہیں چاہتے تو میں اس کی پرورش و پرداخت کا ذمہ دار رہوں گا۔ اسی طرح مشہور شاعر قرزدق کا دادا بھی ایسی لڑکیوں کی جان بچالیا کرتا تھا۔

آمنہ کے متعلق کاہنہ کا پیشین گوئی :- (بہر حال سودہ بنت زمعہ پیدائش کے وقت چونکہ بہت زیادہ سیاہ رنگ کی تھی اور ایسی لڑکیوں کو عرب زندہ دفن کر دیا کرتے تھے) اس لیے اس کے باپ نے سودہ کو دفن کر دینے کا حکم دیا اور اس کو ججون کے مقام پر بھیج دیا تاکہ وہاں اس کو بدایا جائے۔ مگر جب گور کن نے گڑھا کھود کر اس کو دفن کرنا چاہا تو اسے ایک آواز آئی :-

”بچی کو دفن مت کرو۔ اس کو جنگل میں چھوڑ دو۔“

اس کاہنہ کا واقعہ :- گور کن نے ادھر ادھر نظر (دوڑائی مگر کوئی شخص نظر نہیں آیا۔ اس نے پھر اس کو دفن کرنا چاہا تو دوبارہ اس کو کسی شخص کی آواز آئی جو دوسرے لفظوں میں یہی بات کہہ رہا تھا۔ اب اس نے لڑکی کو دفن کرنے کا ارادہ ملتوی کر دیا اور اس کے باپ کے پاس جا کر اسے سارا ماجرا سنایا۔ باپ نے یہ سب سن کر کہا کہ اس بچی میں کوئی بات ہے۔ (اس لئے اس کو زندہ رہنے دینا چاہئے) چنانچہ اس نے بچی کو رکھ لیا۔ بڑی ہو کر یہی بچی قریش کی کاہنہ بنی۔

ایک دن اس نے خاندان بنی زہرہ سے کہا :-

”تم میں کوئی عورت یا تو نذیرہ ہے اور یا اس کے پیٹ سے کوئی نذیر پیدا ہوگا، تم لوگ اپنی لڑکیوں کو میرے سامنے پیش کرو۔“

بنی زہرہ میں نور نبی ﷺ کی جھلک :- (نذیر اور نذیرہ سے مراد ہے ایسی عورت یا ایسا مرد جو لوگوں کو خدا کے خوف سے ڈرائے، دوسرے لفظوں میں گویانیک کاموں کی تبلیغ کرے اور برے کاموں کے انجام سے ڈرائے چنانچہ انبیاء کو بھی نذیر کہا جاتا ہے۔ اللہ تعالیٰ نے آنحضرت ﷺ کو حکم دیا تھا :-

وَأَنْذِرْ عَشِيرَتَكَ الْأَقْرَبِينَ۔ یعنی سب سے پہلے اپنے خاندان کے قریبی رشتہ داروں کو خدا کے خوف سے ڈراؤ۔ اس کے علاوہ آنحضرت ﷺ کے متعلق فرمایا گیا ہے کہ آپ ﷺ نذیر ہیں چونکہ آنحضرت ﷺ کی والدہ ماجدہ حضرت آمنہ خاندان بنی زہرہ میں سے تھیں۔ اس لئے سودہ بنت زمعہ یعنی اس کاہنہ نے خاندان کے لوگوں میں اس شرف کی علامتیں دیکھیں اور اپنے علم سے معلوم کر لیا کہ اس خاندان میں یا تو کوئی عورت نبی ہے اور یا کسی نبی کو جنم دے گی۔ پھر اس نے چاہا کہ اس خاندان کی تمام لڑکیوں کو ایک نظر دیکھے تاکہ معلوم ہو سکے کہ نبوت کی یہ علامتیں کس میں پائی جاتی ہیں) چنانچہ بنی زہرہ کی تمام لڑکیاں سودہ کے سامنے پیش کی گئیں۔ وہ ہر لڑکی کو دیکھ کر اس کے متعلق کوئی نہ کوئی پیشین گوئی کرتی رہی جو کچھ عرصے کے بعد پوری ہوئی۔ آخر جب حضرت آمنہ بنت وہب اس کے سامنے پیش ہوئیں تو وہ فوراً بول اٹھی :-

”یہی ہے وہ جو یا تو خو نذیرہ (یعنی نبیہ) ہے۔ اور یا اس کے پیٹ سے کوئی نذیر (یعنی نبی) پیدا ہو گا۔ اس کی ایک خاص شان ہے اور اس میں بڑی صاف علامتیں موجود ہیں۔“

چنانچہ کاہنہ کے اس واقعہ سے یہ بات بالکل صاف ہو جاتی ہے کہ عبدالمطلب نے بنی زہرہ میں سے اپنے بیٹے حضرت عبد اللہ کے لئے حضرت آمنہ کو کیوں انتخاب کیا۔

کیا عبدالمطلب نے بھی بنی زہرہ میں نکاح کیا؟ :- اب خود عبدالمطلب نے اپنی شادی کے لئے جو بنی زہرہ کی لڑکی انتخاب کی۔ اس کا سبب یمن کے اس کاہن کی پیشین گوئی ہے جس کا واقعہ گزر چکا ہے۔ مگر یہ اسی صورت میں کہ حضرت عبد اللہ کی والدہ کو بھی بنی زہرہ میں سے ہی تسلیم کیا جائے۔ مگر سیرت شامی نے یہ لکھا ہے کہ یمنی کاہن کی پیشین گوئی کی بناء پر عبدالمطلب نے (اپنے لئے نہیں بلکہ) اپنے بیٹے عبد اللہ کے لئے بنی زہرہ کی لڑکی پسند کی تھی۔ مگر علامہ شامی کی اس رائے کو قبول کرنے میں بہت واضح اشکال ہے کیونکہ اگر اس کو مان لیا جائے تو پھر کاہن کے اس قول کا جوڑ کا ہے سے لگے گا جو اس نے عبدالمطلب سے کہا تھا کہ تم جب شادی کرو تو بنی زہرہ میں کرنا۔ ادھر اس سے پہلے وہ عبدالمطلب سے یہ بات پوچھ چکا تھا کہ کیا تمہاری بیوی بنی زہرہ میں سے ہے۔

اس کے بعد میں نے کتاب تئویر کا مطالعہ کیا جس میں ابن وحیہ نے برقی کا قول نقل کیا ہے کہ :-
دو منافسوں کا ملاپ اور نبوت :- حضرت عبد اللہ کی حضرت آمنہ سے شادی کا سبب یہ ہوا کہ عبدالمطلب (تجارتی سلسلے میں) یمن جایا کرتے تھے اور وہاں یمن کے ایک معزز آدمی کے یہاں ٹھہر ا کرتے تھے۔ ایک مرتبہ وہ وہاں گئے اور اس کے یہاں ٹھہرے تو دیکھا کہ میزبان کے پاس ایک عالم آدمی بیٹھا ہوا ہے (اس عالم نے عبدالمطلب کو دیکھا تو اسے ان میں نبوت کی علامتیں نظر آئیں) اس نے عبدالمطلب سے کہا کہ مجھے اجازت دیجئے کہ میں آپ (کی ناک) کا نھنا دیکھوں۔ عبدالمطلب نے کہا کوئی حرج نہیں دیکھ لیجئے۔ اس نے (نھنا دیکھ کر) کہا کہ میں آپ میں نبوت اور سلطنت دیکھ رہا ہوں اور یہ دونوں چیزیں مجھے دونوں منافوں (یعنی مناف نامی آدمیوں) کے خاندانوں میں نظر آرہی ہیں یعنی عبد مناف ابن قصی اور عبد مناف ابن زہرہ (یعنی یہ نبوت اور

سلطنت دو خاندانوں کے آپس میں رشتہ داری پیدا کرنے کے نتیجے میں حاصل ہوگی۔ ایک عبد مناف ابن قصی کا خاندان یعنی خود عبد المطلب کا خاندان کیونکہ یہ عبد مناف ابن قصی کے پوتے ہیں اور دوسرے عبد مناف ابن زہرہ کا خاندان یعنی حضرت آمنہ کا گھرانہ)

عبد المطلب جب یمن سے واپس آئے تو اپنے بیٹے عبد اللہ کو اپنے ساتھ لے کر بنی زہرہ میں گئے۔ انہوں نے اپنی شادی تو ہالہ بنت وہیب سے کی جس سے ان کے یہاں حمزہ پیدا ہوئے۔ اور اپنے بیٹے عبد اللہ کی شادی آمنہ بنت وہب سے کی جن سے رسول اللہ ﷺ پیدا ہوئے۔

برقی کی یہ مذکورہ بالا روایت بالکل صاف ہے کیونکہ اس میں اس عالم و کاہن کا یہ قول نہیں ذکر کیا گیا کہ کیا تمہاری کوئی بیوی بنی زہرہ میں سے ہے وغیرہ وغیرہ۔ چنانچہ عبد المطلب نے اس بارے میں اتنی احتیاط برتی کہ خود بھی بنی زہرہ میں بھی شادی کی اور اپنے بیٹے حضرت عبد اللہ کی شادی بھی اسی خاندان میں کی۔ مگر اس کے ساتھ ہی علامہ برقی کے لئے زیادہ مناسب یہ تھا کہ وہ صرف یہ کہنے کے بجائے عبد اللہ کی آمنہ سے شادی کا سبب یہ تھا یوں کہتے کہ عبد اللہ سے آمنہ کی شادی اہل ہالہ سے عبد المطلب کی شادی کا سبب یہ تھا (کیونکہ سبب بیان کیا جا رہا ہے صرف حضرت عبد اللہ کی حضرت آمنہ سے شادی کا حالانکہ اسی سبب کے تحت روایت میں حضرت عبد اللہ کے ساتھ خود عبد المطلب کے بھی اسی خاندان میں شادی کرنے کا تذکرہ ہے جو ظاہر ہے کہ اسی یہودی عالم کی پیش گوئی کی بنیاد پر کی گئی تھی)۔



باب سوم نمبر (۳)

آنحضرت ﷺ کا اپنی والدہ کے حمل میں ظہور

امام زہریؒ حضرت آمنہ کی روایت بیان کرتے ہیں کہ انہوں نے کہا:-
 ”وہ میرے حمل میں تھے مگر مجھے اس حمل سے پیدائش تک کوئی تکلیف محسوس نہیں ہوئی۔“
دوران حمل آمنہ کی کیفیات :-..... حضرت آمنہ سے ہی یہ روایت بھی بیان کی جاتی ہے کہ وہ کہتی تھیں :-

”مجھے اس کا احساس ہی نہیں ہوا یعنی علم ہی نہیں ہوا کہ آنحضرت ﷺ میرے حمل میں ہیں، نہ مجھے کوئی بوجھ اور تھکن ہی محسوس ہوئی جیسا کہ عام طور پر عورتیں حمل کے دنوں میں محسوس کیا کرتی ہیں۔ ہاں مجھے اپنے حیض کے رک جانے سے گرائی ہوئی۔“
پُر سکون حالت :-..... (اس بارے میں بہت سی روایتیں ہیں جن سے معلوم ہوتا ہے کہ حضرت آمنہ کو رسول اللہ ﷺ کے ان کے پیٹ میں رہنے سے پورے حمل کے زمانے میں کوئی بوجھ یا تھکن محسوس نہیں ہوئی۔ صرف حیض کی علامت ہی ایسی ہو سکتی تھی جس سے ان کو اپنے حاملہ ہونے کا خیال ہوتا مگر آگے خود حضرت آمنہ کہہ رہی ہیں کہ مجھے اکثر حیض رک رک کر ہوا کرتا تھا۔ یہ بھی رسول اللہ ﷺ کی برکت اور ایک انوکھی بات تھی ورنہ خاص طور پر لڑکی کو پہلے حمل میں بہت زیادہ پریشانی اور تھکان رہتی ہے کیونکہ پہلے حمل میں اس کی طبیعت اور جسم کا نظام اس بوجھ کا عادی نہیں ہوتا۔)

(اس کے بعد حضرت آمنہ کی مندرجہ بالا روایت کا بقیہ حصہ ذکر کرتے ہیں کہ) انہوں نے کہا کہ میرا حیض کبھی رک جایا کرتا تھا اور پھر شروع ہو جایا کرتا تھا۔

اس لئے اس کا رک جانا اس بات کی دلیل نہیں بنا کہ ان کو حمل ہو گیا تھا (اور یہ روایت میں گزر ہی چکا ہے کہ حضرت آمنہ کو اس کا علم ہی نہیں ہوا کہ ان کو حمل ہو گیا ہے)۔ اس سے غالباً یہ بات بھی ظاہر ہوتی ہے کہ آنحضرت ﷺ کے حمل میں آنے سے پہلے ان کو کئی بار حیض آچکا تھا (مؤلف کہتے ہیں کہ) مجھے اس کا علم نہیں ہے کہ پہلے کتنی بار حیض ہوا تھا۔

آمنہ کو ندائے غیبی :- (اسی ذیل میں مؤلف کہتے ہیں) بیان کیا جاتا ہے کہ حضرت مریم کو حضرت عیسیٰ کے حمل میں آنے سے پہلے دو مرتبہ حیض ہوا تھا۔ پھر حضرت آمنہ فرماتی ہیں کہ میرے پاس ایک شخص آیا یعنی ملائکہ میں سے، اس وقت میں سونے اور جاگنے کی درمیانی کیفیت میں تھی (یعنی جسے نیم غنودگی کہا جاسکتا ہے)۔ ایک روایت میں یہ الفاظ ہیں کہ اس وقت میں ایسی حالت میں تھی جیسے ایک سونے اور جاگنے کی درمیانی کیفیت والے شخص کی ہوتی ہے پھر اس آنے والے نے مجھ سے کہا :-

تعویذ کے لئے تعلیم دعاء :- کیا تمہیں معلوم ہے کہ تم اپنے شکم میں اس امت کے سردار اور نبی کو حمل کی صورت میں لئے ہوئے ہو! ایک روایت کے الفاظ ہیں کہ سردار و عالم کو اپنے شکم میں لئے ہوئے ہو۔ پھر کچھ عرصے کے بعد جب پیدائش کا وقت قریب آگیا تو وہی شخص پھر میرے پاس آیا کہ تمہارے یہاں پیدائش ہو تو یہ کہنا :-

أَعِيذُهُ مِنْ شَرِّ كُلِّ حَاسِدٍ

میں اس بچے کے لئے اللہ کی پناہ چاہتی ہوں ہر حسد کرنے والے کے شر اور برائی سے
غیبی آواز سے نام کا تعین :- پھر تم اس بچے کا نام محمد ﷺ رکھنا۔ کیونکہ ان کا نام تورات میں تو احمد ﷺ ہے کہ زمین اور آسمان والے ان کی حمد اور تعریف کرتے ہیں اور قرآن میں ان کا نام محمد ﷺ ہے۔ اور قرآن ان کی کتاب ہے (اس لفظ سے) کہ قرآن ان کی کتاب ہے یہ شبہ دور ہو جاتا ہے کہ حضرت آمنہ تو نہیں جانتی تھیں کہ قرآن کیا ہے اس لئے یہ کہنے سے کہ قرآن میں ان کا نام محمد ﷺ ہے وہ کیا سمجھی ہوں گی۔ مگر اس اگلے حصے سے یہ شک پیدا نہیں ہوتا۔ راقم الحروف نے البدایہ والنہایہ میں یہی روایت دیکھی مگر اس میں یہ بعد والا حصہ نہیں ہے جس سے حضرت آمنہ کو قرآن کے متعلق علم ہو سکے۔ (البدایہ والنہایہ جلد دوم ص ۲۶۴)
آگے ایک روایت محمد باقر سے آئے گی جس میں یہ ہے کہ (اس فرشتے نے حضرت آمنہ سے کہا) پھر اس بچے کا نام احمد ﷺ رکھنا۔ بعض مؤرخین نے کہا ہے کہ اس شعر کے بعد (جو روایت میں اوپر بیان ہوا) کچھ اور شعر بھی ذکر کئے جاتے ہیں مگر ان کی کوئی اصل نہیں ہے (یعنی روایت میں اس شعر کے بعد جو مزید شعر ذکر کئے جاتے ہیں وہ اعتبار کے قابل نہیں ہیں۔

تشریح :- علامہ ابن کثیر نے ابن اسحاق کی روایت نقل کی ہے جس میں اس شعر کے بعد ان دوسرے اشعار کا بھی اضافہ ہے جن کو مؤلف ناقابل اعتبار قرار دے رہے ہیں۔ روایت یہ ہے۔ رسول اللہ ﷺ کی والدہ آمنہ بیان کیا کرتی تھیں کہ جب ان کے شکم میں بصورت حمل آنحضرت ﷺ تشریف لائے تو ان سے کہا گیا، تم اس امت کے سردار کو اپنے حمل میں اٹھائے ہوئے ہو جب وہ پیدا ہو کر زمین پر آجائیں تو یہ کہنا

أَعِيذُهُ مِنْ شَرِّ كُلِّ حَاسِدٍ

وَكُلِّ عَبْدٍ عَاهِدٍ رَانِدٍ

بِذَرْدُ فَانَهُ عِنْدَ عَيْنِي الْحَمِيدِ الْمَاجِدِ ذَانِدِ

حَتَّى
أَتَى

أَرَاهُ

قَدْ
الْمَشَاهِدُ

نو مولود کی نشانی :- اس نو مولود کی نشانی یہ ہوگی کہ اس کے ساتھ ایک نور نکلے گا جس سے ملک شام میں بصری کے محلات بھر جائیں گے جب وہ بچہ پیدا ہو جائے تو اس کا نام محمد ﷺ رکھنا کیونکہ تورات میں اس کا نام احمد ﷺ ہے کہ آسمان والے اور زمین والے ان کی حمد کرتے ہیں اور انجیل میں ان کا نام احمد ﷺ ہے کہ آسمان والے اور زمین والے ان کی حمد و تعریف کرتے ہیں اور قرآن میں ان کا نام محمد ﷺ ہے۔ (حوالہ و تشریح ختم از البدایہ والنہایہ جلد دوم ص ۲۶۳)

اگر یہ ثابت ہے کہ حضرت آمنہ نے یہ شعر آپ ﷺ پر پڑھا تھا تو اس سے یہ بات بھی ثابت ہو جاتی ہے جیسا کہ بعض حضرات کہتے ہیں کہ حضرت آمنہ نے آنحضرت ﷺ کے لئے نظر بد سے تحفظ کیا تھا۔

آمنہ کو اس آواز سے حمل کا علم :- اقول۔ مؤلف کہتے ہیں :- اس روایت کے ظاہری الفاظ سے یہ پتہ چلتا ہے کہ حضرت آمنہ کو اپنے حاملہ ہو جانے کا علم اس فرشتے کے بتلانے پر ہی ہوا (اس سے پہلے تک انہیں اس کا علم نہیں تھا) اس لئے کہ ان کو کوئی ایسی علامت محسوس نہیں ہوئی جس سے وہ یہ سمجھ سکیں کیونکہ انہیں کسی بوجھ اور تھکن کا احساس بھی نہیں ہوا۔ ادھر ان کی یہ بھی عادت تھی کہ ان کا حیض اکثر رک جایا کرتا تھا اور معتین دنوں میں غائب ہو جانے کے بعد دوبارہ شروع ہو جایا کرتا تھا۔ نہ ہی انہوں نے اس طرف توجہ کی کہ حضرت عبد اللہ کے چہرے پر جو نور تھا وہ حمل ہو جانے کے بعد وہاں سے نکل کر خود ان کے چہرے میں منتقل ہو گیا تھا جیسا کہ اس کے متعلق بعض علماء نے بیان کیا ہے۔ ان بعض حضرات نے لکھا ہے کہ جب یہ نور عبد اللہ کے چہرے سے جا ہوا تو حضرت آمنہ کے چہرے میں منتقل ہو گیا تھا اسی طرح سونے یا جاگنے کی حالت میں جو نور حضرت آمنہ کے جسم سے نکلا تھا وہ اس کو بھی محسوس کر سکی تھیں اس لئے کہ وہ خود حمل نہیں تھا (بلکہ حمل کے علاوہ محض نور تھا جو اس حمل سے نکلا تھا) جیسا کہ آگے اس کے متعلق ذکر ہو گا۔ روایت کے الفاظ سے یہ بات صاف طور پر نہیں نکلتی (کہ جو نور حضرت آمنہ کے جسم سے نکلا تھا اور جس سے ملک شام کے محلات جگمگاٹھے تھے وہ خود حمل ہی تھا)۔

ادھر شاید آنحضرت ﷺ کے والد حضرت عبد اللہ نے بھی حضرت آمنہ کو اس عورت کا پیغام نہیں پہنچایا تھا جس نے اپنے آپ کو ہم بستری کے لئے حضرت عبد اللہ کے سامنے پیش کیا تھا اور (پھر جب اس کی خواہش پوری نہیں ہو سکی اور اس نے حضرت عبد اللہ کی آمنہ سے شادی اور ہم بستری کے بعد دیکھا کہ حضرت عبد اللہ کے چہرے سے وہ نور نکل چکا ہے تو اس نے) حضرت عبد اللہ سے کہا تھا کہ جاؤ اور آمنہ کو بتلا دو کہ وہ زمین کے رہنے والوں میں بہترین انسان کو حمل کی صورت میں حاصل کر چکی ہے۔ (اس واقعہ کی تفصیل پیچھے گزر چکی ہے۔ مقصد یہ ہے کہ حضرت آمنہ کو اپنے حمل کا علم فرشتے کے بتلا دینے سے پہلے نہیں ہو سکا کیونکہ معلوم ہونے کے جتنے سبب ہو سکتے تھے ان میں سے کوئی بھی پورا نہیں ہوا)۔

حمل کے ابتدائی زمانہ میں جو بوجھ حضرت آمنہ کو محسوس ہوا جیسا کہ آگے آنے والی بعض روایات سے معلوم ہو گا وہ ہو سکتا ہے کہ فرشتے کے بتلا دینے کے بعد محسوس ہوا ہو۔ مگر کتاب مواہب میں ہے کہ حضرت کعبہ سے روایت ہے کہ حضرت آمنہ کے پاس فرشتہ اس وقت آیا تھا جب کہ ان کے حمل کو چھ مہینے گزر چکے تھے۔

آمنہ کو خواب میں بشارت :- یہ بات قابل غور ہے اس لئے کہ چھ مہینے کے حمل کو حمل کا ابتدائی

زمانہ نہیں کہا جاسکتا۔ حضرت کعبؓ کی اس روایت کے الفاظ یہ ہیں :-

”حضرت آمنہ بیان کرتی تھی کہ ”جب میرے حمل کو چھ مہینے گزر چکے تھے تو میرے پاس خواب میں ایک آنے والا آیا اور اس نے مجھ سے کہا، اے آمنہ! تم سارے جہانوں کے بہترین شخص کو حمل کی صورت میں حاصل کر چکی ہو، جب وہ تمہارے یہاں پیدا ہو تو اس کا نام محمد ﷺ رکھنا اور اپنے آپ کو پو شیدہ رکھو۔“

سلطنتیں الٹنے کی جانوروں کے ذریعے گواہی :-..... اس روایت کے ہوتے ہوئے ممکن طور پر صرف یہی کہا جاسکتا ہے کہ ہو سکتا ہے حضرت آمنہ کے پاس وہ فرشتہ دوبارہ آیا ہو واللہ اعلم۔

حضرت ابن عباسؓ فرماتے ہیں کہ حضرت آمنہ کے شکم میں آنحضرت ﷺ کے بصورت حمل ظہور کی علامتوں میں سے ایک علامت یہ تھی کہ اس رات قریش کا ہر جانور بول اٹھا یعنی جس رات میں آنحضرت ﷺ کا بصورت حمل ظہور ہوا اس رات سے پہلے کے دن میں آنحضرت ﷺ کی کرامت کی وجہ سے (قریش کا ہر جانور بول اٹھا) یعنی پیچھے گزرنے والی اس روایت کی بناء پر کہ جب حضرت عبد اللہ نے حضرت آمنہ سے ہم بستری کی تو (حمل کے ساتھ ساتھ) وہ نور عبد اللہ میں سے نکل کر حضرت آمنہ میں منتقل ہو گیا تھا۔ (غرض اس رات قریش کا ہر جانور یہ بول اٹھا کہ)

”رسول اللہ ﷺ بصورت حمل اپنی والدہ کے شکم میں تشریف لے آئے ہیں اور کعبے کے رب کی قسم ہے کہ دنیا کے بادشاہوں میں سے ہر بادشاہ کا تخت الٹا ہو گیا ہے۔“

اس قسم کی بات کہنے کا تعلق دیکھنے سے نہیں ہو سکتا۔

اقول۔ مؤلف کہتے ہیں :- اب یہ بات واضح ہے کہ پہلی علامت کا تعلق تو مطلقاً آنحضرت ﷺ کے بصورت حمل ظہور سے ہے۔ اس میں حضرت آمنہ کے ذریعہ اس حمل کی کوئی خصوصیت نہیں لیکن دوسری علامت (یعنی بادشاہان عالم کے تختوں یعنی سلطنتوں کے الٹ جانے) کے متعلق یہی کہا جاسکتا ہے کہ قدیم کتابوں میں آنحضرت ﷺ کے بصورت حمل ظہور کی یہ علامت ذکر ہوگی (جیسا کہ اوپر گزرا۔ اس قسم کی بات کا تعلق دیکھنے سے نہیں ہو سکتا) لیکن یہاں حضرت ابن عباسؓ کا مقصود یہ بتلانا ہے کہ اس حمل میں حضرت آمنہ کی خصوصیت کو بھی دخل ہے کیونکہ روایت کے الفاظ کا مقصد یہ ظاہر کرنا ہے کہ آنحضرت ﷺ کی والدہ کو اپنے حمل کا علم تھا واللہ اعلم۔

حمل کے ساتھ بت الٹے ہو گئے :-..... (حالانکہ پیچھے یہ تفصیل گزر چکی ہے کہ حضرت آمنہ کو اپنے حمل کا کوئی علم نہیں ہوا یہاں تک کہ فرشتے نے آکر ان کو اطلاع دی)۔

حضرت کعب ابن اجازؓ سے روایت ہے کہ :-

”اس رات کی صبح میں تمام دنیا کے بت الٹے ہو گئے تھے۔“

قول صادق اور اندیکھی گواہی :-..... غالباً حضرت آمنہ کے شکم میں آنحضرت ﷺ کے بصورت حمل ظہور کی یہ علامت قدیم کتابوں میں ذکر ہوگی (یعنی آسمانی کتابوں میں) اور قول صادق غلط نہیں ہوا کرتا (یعنی قدیم آسمانی کتابوں میں یہ علامت ذکر ہوگی جو خدا کا کلام ہے اور ایسا کلام بلا شک غلط نہیں ہو سکتا اس لئے ایسی ان دیکھی علامت کو جو حق تعالیٰ کی طرف سے بیان کی گئی ہو واقعہ کے طور پر ظاہر کر دینا بالکل صحیح ہے کہ اس کے متعلق یقین ہے کہ وہ اسی طرح ظاہر ہوئی ہوگی جس طرح بیان کی گئی ہے) آگے بیان آئے گا کہ آپ کی ولادت

مبارک کے وقت بھی تمام دنیا کے بت لئے ہو گئے۔ ایسے واقعہ کے ایک مرتبہ سے زیادہ پیش آنے میں بھی کوئی اشکال نہیں ہے (یعنی یہ نہیں کہا جاسکتا کہ دونوں روایتیں ایک دوسرے کی مخالف ہیں۔ اس لئے معلوم نہیں ہوتا کہ یہ واقعہ کب پیش آیا۔ کیونکہ ہو سکتا ہے کہ بتوں کے الٹ جانے کا یہ واقعہ دو مرتبہ پیش آیا ہو جس خدا کو ایک دفعہ ایسا کرنے کی قدرت ہے وہ ایک سے زائد مرتبہ بھی اس معجزے کو دہرا سکتا ہے)۔

آنحضرت دعاء ابراہیمی اور بشارت عیسوی :- زہریؒ فرماتے ہیں کہ حاکم نے یہ روایت بیان کی ہے اور اس کو صحیح قرار دیا ہے کہ صحابہؓ نے آنحضرت ﷺ سے عرض کیا یا رسول اللہ! ہمیں اپنے متعلق کچھ بتلائیے۔ آپ ﷺ نے فرمایا :-

میں اپنے باپ ابراہیمؑ کی دعاء ہوں اور اپنے بھائی عیسیٰؑ کی بشارت و خوش خبری ہوں، جب میں اپنی والدہ کے شکم میں بصورت حمل آیا تو انہوں نے دیکھا کہ گویا ان سے ایک نور نکلا ہے۔ ایک روایت کے لفظ ہیں کہ گویا ایک چراغ نکلا ہے۔ اور ایک روایت کے لفظ ہیں کہ گویا ایک شہاب (یعنی آگ کی چمک یا ستارہ) نکلا ہے جس سے ملک شام میں بصری کے مخلات روشن ہو گئے۔“

خواب اور بیداری میں شہابی روشنی :- حافظ عراقیؒ فرماتے ہیں جو آگے ذکر ہو گا کہ انہوں نے (یعنی آنحضرت ﷺ کی والدہ نے دیکھا کہ ولادت کے وقت ان سے ایک نور نکلا۔ یہ روایت زیادہ معتبر ہے کیونکہ اس کی سند اور راویوں کا سلسلہ زیادہ مضبوط ہے۔ یہ بھی ممکن ہے کہ حضرت آمنہؓ سے یہ نور دو مرتبہ نکلا ہو، پہلے حمل کے وقت اور دوسرے ولادت کے وقت اور دونوں مرتبہ بیداری کی حالت میں ہی نکلا ہو۔ اس میں بھی کوئی اشکال نہیں ہے، یا یہ بھی ممکن ہے کہ حمل کے وقت جو نور انہوں نے دیکھا وہ خواب کی حالت میں ہو جیسا کہ آنے والی روایت سے یہ بات صاف طور پر معلوم ہو رہی ہے۔ اور یہ دوسری مرتبہ اس کا نظر آنا جانے کی حالت میں ہو۔ اس طرح دونوں حدیثوں میں کوئی مخالفت باقی نہیں رہتی۔ (یہاں تک حافظ عراقیؒ کا قول ہے)۔

اقول۔ مؤلف کہتے ہیں :- آگے آنے والی جس روایت کا (حافظ عراقیؒ نے) حوالہ دیا ہے وہ شداد ابن اوس کی روایت ہے جس کے الفاظ یہ ہیں کہ :-

”انہوں نے (یعنی آنحضرت ﷺ کی والدہ نے) خواب میں دیکھا کہ جو ان کے پیٹ میں ہے وہ ایک نور کی صورت میں نکلا۔“

یہ نور نور شریعت تھا :- (تشریح) البدایہ والنہایہ میں عبد اللہ ابن عباسؓ کی روایت ہے کہ حضرت آمنہؓ کہتی ہیں :-

”جس زمانے میں میں ان کو یعنی آنحضرت ﷺ کو بصورت حمل اٹھائے تھی تو مجھے کبھی کوئی بوجھ اور تھکن محسوس نہیں ہوئی یہاں تک کہ آپ پیدا ہو گئے۔ جب آپ میرے جسم سے جدا ہوئے تو آپ کے ساتھ ساتھ ایک نور نکلا جس سے مشرق اور مغرب کے درمیان کا سارا حصہ روشن ہو گیا۔ پھر آپ اس طرح زمین پر تشریف لائے کہ اپنے ہاتھ زمین پر ٹیکے ہوئے تھے۔ پھر آپ ﷺ نے ایک مٹھی بھر مٹی اپنے ہاتھ میں اٹھائی اور اپنا چہرہ مبارک آسمان کی طرف اٹھایا۔ ص ۲۶۳ ج ۲

(کتاب مواہب میں ہے :- آپ ﷺ کی پیدائش کے وقت نور کے نکلنے سے اس نور کی طرف اشارہ ہے جو آپ ﷺ لے کر آئے یعنی شریعت اسلام جس سے ساری دنیا نے ہدایت حاصل کی اور جس نے کفر اور

شرک کے اندھیاروں کو ختم کر دیا۔ جیسا کہ حق تعالیٰ نے ارشاد فرمایا :-

قَدْ جَاءَكُمْ مِنَ اللَّهِ نُورٌ وَكِتَابٌ مُبِينٌ يَهْدِي بِهِ اللَّهُ مَنِ اتَّبَعَ رِضْوَانَهُ سُبُلَ السَّلَامِ وَيُخْرِجُهُم مِّنَ الظُّلُمَاتِ إِلَى النُّورِ بِإِذْنِهِ وَيَهْدِيهِمْ إِلَى صِرَاطٍ مُسْتَقِيمٍ (آیہ ۶ سورہ مائدہ ع ۳)

ترجمہ : تمہارے پاس اللہ تعالیٰ کی طرف سے ایک روشن چیز آئی ہے اور ایک کتاب واضح یعنی قرآن مجید کہ اس کے ذریعہ سے اللہ تعالیٰ ایسے شخصوں کو جو رضائے حق کے طالب ہوں سلامتی کی راہیں بتلاتے ہیں اور ان کو اپنی توفیق سے تاریکیوں سے نکال کر نور کی طرف لے آتے ہیں اور ان کو راہ راست پر قائم رکھتے ہیں۔

محلات بصری روشن ہونے کی حکمت :-..... (حاکم کی مذکورہ بالا روایت میں بصری کا ذکر آیا ہے جس کی تفصیل یہ ہے کہ) بصری ملک شام کا وہ پہلا موقعہ ہے جہاں نور نبوت پہنچا۔ جہاں تک دو مرتبہ نور کے اس طرف نکلنے کا تعلق ہے وہ اس لئے کہ رسول اللہ ﷺ دو مرتبہ وہاں تشریف لے گئے تھے۔ ایک مرتبہ اپنے چچ ابو طالب کے ساتھ اور دوسری مرتبہ حضرت خدیجہؓ کے غلام میسرہ کے ساتھ جیسا کہ آگے اس کا تفصیلی بیان آئے گا۔ وہیں یعنی بصری میں آپ ﷺ کے اونٹ کے بیٹھنے کا نشان ہے جس کے متعلق کہا جاتا ہے کہ جہاں پر آپ ﷺ کی اونٹنی بیٹھی تھی وہاں اس کا نشان پڑ گیا تھا۔ اس جگہ پر بعد میں مسجد بنادی گئی۔ اس طرح بصری ملک شام کا وہ پہلا شہر ہے جو اسلام کے دور میں فتح ہوا۔ یہ شہر حضرت ابو بکر صدیقؓ کی خلافت کے زمانے میں صلح کے ذریعہ فتح ہوا تھا، اس کو فتح کرنے والے حضرت خالد ابن ولیدؓ تھے۔ یہیں پر حضرت سعد ابن عبادہؓ کی قبر ہے اور یہ حوران کا علاقہ ہے۔ واللہ اعلم۔

آنحضرت ﷺ کی پیدائش مشتری ستارہ کے دور میں :-..... آنحضرت ﷺ کے حمل میں رہنے کی مدت میں بھی اختلاف ہے۔ ابن عایذ سے روایت ہے کہ آپ ﷺ اپنی والدہ کے پیٹ میں پورے نو مہینے رہے اور حمل کی اس پوری مدت میں حضرت آمنہؓ کو نہ کبھی درد ہوا نہ بے چینی ہوئی اور نہ تکلیف ہوئی۔ نہ ہی کوئی اور ایسی شکایت ہوئی جو عام طور پر حاملہ عورتوں کو ہوا کرتی ہے اور یہ کہ آپ مشتری ستارہ کے وجود کے زمانے میں پیدا ہوئے یہ ایک نہایت چمکدار اور سعد ستارہ سمجھا جاتا ہے جو خوش بختی کا موجب ہوتا ہے۔ چنانچہ رسول اللہ ﷺ کی ولادت سب سے زیادہ سعد وقت میں اور سب سے زیادہ روشن ستارہ کے زمانے میں ہوئی۔ آنحضرت ﷺ کی والدہ فرمایا کرتی تھیں کہ میں نے اس سے زیادہ ہلکا حمل اور اس سے زیادہ خیر و برکت والا حمل نہیں دیکھا۔

نرالی شان کا حمل :-..... ابن حبان حضرت حلیمہ سعدیہؓ سے روایت کرتے ہیں جو حضرت آمنہؓ سے روایت بیان کرتی ہیں کہ انہوں نے کہا :-

”میرے اس بچے کی نرالی شان ہے۔ یہ میرے پیٹ میں تھے تو مجھے کوئی بوجھ اور تھکن محسوس نہیں ہوئی۔ میرے لئے اس حمل میں بالکل بوجھ نہیں تھا اور نہ ہی میں نے اس سے زیادہ برکت والا حمل دیکھا۔“

مدت حمل :-..... بعض روایتوں میں یہ کہا جاتا ہے کہ آپ ﷺ دس مہینے ماں کے پیٹ میں رہے۔ بعض میں ہے کہ چھ مہینے، بعض میں ہے کہ سات مہینے اور بعض میں ہے کہ آٹھ مہینے۔ جیسا کہ حضرت عیسیٰؑ کے بارے میں کہا جاتا ہے کہ وہ آٹھ مہینے میں پیدا ہوئے تھے (اگر آنحضرت ﷺ کے متعلق بھی آٹھ مہینے والی روایت کو مان لیا جائے) تو یہ بھی ایک آیت اور معجزہ ہوگا کیونکہ حکماء اور نجومیوں کا قول یہ ہے کہ جو بچہ آٹھ

مہینے میں پیدا ہوتا ہے وہ زندہ نہیں رہتا، جبکہ نو مہینے، سات مہینے اور چھ مہینے میں ہونے والا بچہ زندہ رہتا ہے حالانکہ چھ مہینے کی مدت حمل کی کم سے کم مدت ہے۔ حکماء اس کا سبب یہ بیان کرتے ہیں کہ بچہ ساتویں مہینے کے پورا ہونے کے وقت پیٹ سے باہر نکلنے کے لئے حرکت کرتا ہے۔ یہ ایک سخت حرکت ہوتی ہے جو چھ مہینے کی حرکت سے زیادہ سخت ہوتی ہے (اب اس حرکت سے بچہ پیدا ہو گیا تو زندہ رہ جاتا ہے اور اگر پیدا نہیں ہو سکا تو وہ پیٹ میں سکون سے رک جاتا ہے چونکہ اس حرکت سے اس کو کمزوری اور تھکن ہو جاتی ہے اس لئے وہ آٹھویں مہینے میں بالکل حرکت نہیں کرتا۔ اسی لئے اس سے مہینے میں (یعنی آٹھویں مہینے میں اس کی حرکت پیٹ میں بہت کم ہو جاتی ہے، لیکن اس نے پھر حرکت اور پیدا ہو گیا تو اس کو بہت زیادہ کمزوری اور تھکن ہو جاتی ہے اور دو مسلسل اور کمزور کر دینے والی حرکتوں کی وجہ سے جب کہ وہ پہلے ہی کمزور تھا وہ بچہ زندہ نہیں رہتا)۔

آٹھویں ماہ کا بچہ زندہ نہیں رہتا :-..... شیخ محی الدین ابن عربی فرماتے ہیں کہ میں نجوم کی منزلوں میں آٹھویں مہینے کے بچے کی کوئی تصویر نہیں دیکھی (شیخ ابن عربی اور علامہ سیوطی فن نجوم کے کسی حد تک قائل ہیں۔ علم نجوم کے مطابق دنیا میں ہر پیدا ہونے والے بچے کی تصویر نجوم کی منزلوں میں پہلے ہی آ جاتی ہے اور اس کے بعد اس کے مطابق بچہ دنیا میں آ جاتا ہے) مگر چونکہ آٹھویں مہینے کا بچہ بالکل زندہ نہیں رہتا اس لئے اس کی تصویر کبھی نجوم کی منازل میں نہیں آتی) اسی لئے اگر بچہ آٹھویں مہینے میں پیدا ہو گیا تو وہ مر جاتا ہے کبھی زندہ نہیں رہتا۔ اور اگر بفرض محال وہ زندہ رہ جاتا ہے تو وہ ایسا بیمار اور روگی رہتا ہے کہ خود اپنے کام کا بھی نہیں رہتا۔ اور یہ اس لئے (یعنی آٹھویں مہینے کا بچہ اس لئے زندہ نہیں رہتا) کہ آٹھویں مہینے میں پیٹ میں رہنے والے بچے پر خشکی اور ٹھنڈ کا بہت اثر ہوتا ہے اور یہی موت کا مزاج ہے (یعنی ابن عربی بات تو یہی کہہ رہے ہیں کہ آٹھویں مہینے کا بچہ زندہ نہیں رہتا مگر اس کی دلیل دوسری دے رہے ہیں اور وہ یہ ہے کہ اس مہینے میں بچہ پیٹ میں خشکی اور ٹھنڈ کا اثر جلدی قبول کرتا ہے اور موت کا جو سبب ہے وہ یہی ہے کہ آدمی کا جسم کمزوری کی وجہ سے خشکی اور ٹھنڈ کا اثر جلدی قبول کرنے لگے۔ ان میں سے جس کا اثر بھی جسم پر ہو جائے گا موت واقعہ ہو جائے گی، کیونکہ خشکی اور ٹھنڈ کا اثر موت کا مزاج اور اس کا پیش خیمہ ہے)۔

کیا حمل اور پیدائش ساتھ ساتھ ہوئے؟..... یہ بھی کہا جاتا ہے کہ آنحضرت ﷺ کا بصورت حمل ظہور اور پیدائش ایک ہی وقت میں ساتھ ساتھ ہوئی۔ ایک روایت یہ ہے کہ تین گھنٹے کے اندر حمل اور پیدائش ہوئی۔ یہی بات حضرت عیسیٰ کے متعلق بھی کہی جاتی ہے۔

سال ولادت فتح و آسودگی کا سال :-..... اس سال کو جس میں آنحضرت ﷺ حمل کی صورت میں وجود میں آئے فتح اور خوشی کا سال بھی کہا جاتا ہے کیونکہ قریش اس سے پہلے سال میں سخت خشک سالی اور تنگی میں مبتلا تھے مگر یہ سال (یعنی آنحضرت ﷺ کے حمل کا سال آتے ہی زمینیں سرسبز ہو گئیں اور درخت پھلوں سے ڈھک گئے۔ غرض اس سال میں قریش کو ہر طرف سے آسودگی اور عیش حاصل ہوا۔

ماں کے پیٹ میں ذکر اللہ :-..... ایک حدیث ہے جس کو کمزور اور مشتبہ قرار دیا گیا ہے کہ آنحضرت ﷺ کی کرامت اور شرف کی وجہ سے اس سال میں اللہ تعالیٰ نے تمام دنیا کی عورتوں کو حکم دیا کہ وہ نہ بچے (یعنی لڑکے) پیدا کریں۔ میں ان روایات سے واقف نہیں ہوں جو آنحضرت ﷺ کی تعریف اور مدح کرنے والوں میں مشہور ہیں کہ آپ ﷺ اپنی والدہ کے پیٹ میں اللہ تعالیٰ کا ذکر فرمایا کرتے تھے جیسا کہ حضرت عیسیٰ کے متعلق

روایت ہے کہ جب ان کی والدہ حضرت مریم لوگوں سے الگ تنہائی میں ہوتیں تو حضرت عیسیٰ پیٹ میں سے اپنی والدہ سے باتیں کیا کرتے تھے اور جب وہ لوگوں کے ساتھ ہوتیں تو حضرت عیسیٰ اللہ کی حمد و ثنائیں مشغول رہتے اور حضرت مریم ان کی آواز سنتی رہتی تھیں۔ حضرت شداد ابن اوسؓ سے روایت ہے کہ ایک مرتبہ رسول اللہ ﷺ کے پاس بیٹھے ہوئے تھے کہ قبیلہ بنی عامر کا ایک بڑا شیخ آپ ﷺ کے پاس آیا، وہ اپنی قوم کا سردار تھا اور لائٹھی کے سہارے آیا تھا۔ اس نے آپ کے سامنے ایک مثال دے کر بات کی اور آپ ﷺ کے دادا تک آپ ﷺ کا نسب ذکر کیا اور کہنے لگا۔

دعوائے نبوت اور اس کی حقیقت :-..... اے عبدالمطلب کے بیٹے! مجھے معلوم ہوا ہے کہ آپ اپنے آپ کو لوگوں کے لئے اللہ کا پیغمبر کہتے ہیں جس نے آپ کو وہی چیز (یعنی شریعت) دے کر بھیجا ہے جو ابراہیمؑ، موسیٰؑ اور عیسیٰؑ وغیرہ جیسے نبیوں کو دے کر بھیجا تھا مگر آپ نے ایک بہت بڑی بات زبان سے نکالی ہے تمام انبیاء اور خلفاء یعنی بڑے بڑے نبی، بنی اسرائیل کے دو خاندانوں میں ہوئے ہیں جب کہ تم ان لوگوں میں سے ہو جو پتھروں اور بتوں کو پوجنے والے ہیں اس لئے تمہیں نبوت سے کیا کام! مگر چونکہ ہر بات کی کوئی نہ کوئی حقیقت ہوتی ہے اس لئے تم اپنے دعویٰ کی حقیقت اور اپنی اصلیت مجھے بتاؤ

شیخ عرب کا سوال اور نبی ﷺ کا جواب :-..... آنحضرت ﷺ کو اس شخص کے سوالات پسند آئے آپ ﷺ نے اس سے فرمایا :-

”اے بنی عامر کے بھائی! تم نے جو باتیں مجھ سے پوچھی ہیں ان کے جواب تفصیل اور وقت چاہتے ہیں۔“

دعاء ابراہیمؑ اور اس کا ثبوت :-..... اس پردہ شخص چہار زانوں ہو کر اس طرح بیٹھ گیا جیسے اونٹ ٹانگیں موڑ کر بیٹھا کرتا ہے اور اس نے اپنا رخ رسول اللہ ﷺ کی طرف کر لیا۔ اس کے بعد آپ ﷺ نے فرمایا :-

”اے بنی عامر کے بھائی! میرے قول اور دعویٰ کی حقیقت اور اصلیت یہ ہے کہ میں اپنے باپ ابراہیمؑ کی دعاء ہوں۔“ یعنی جیسا کہ حضرت ابراہیمؑ نے دعاء کی تھی کہ :-

رَبَّنَا وَابْعَثْ فِيهِمْ رَسُولًا مِنْهُمْ يَتْلُو عَلَيْهِمْ آيَاتِكَ وَيُعَلِّمُهُمُ الْكِتَابَ وَالْحِكْمَةَ وَيُزَكِّيهِمْ إِنَّكَ أَنْتَ الْعَزِيزُ الْحَكِيمُ

الایہ پ ۱ سورہ بقرہ ع ۱۵

ترجمہ : اے ہمارے پروردگار اور اس جماعت کے اندر ان ہی میں کا ایک ایسا پیغمبر بھی مقرر کیجئے جو ان لوگوں کو آپ کی آیتیں پڑھ کر سنایا کریں اور ان کو آسمانی کتاب کی اور خوش فہمی کی تعلیم دیا کریں اور ان کو پاک کر دیں۔ بلاشبہ آپ ہی ہیں غالب القدرت کامل الانظام۔

اور اسی وقت ان سے کہا گیا (یعنی حضرت ابراہیمؑ سے) کہ آپ کی دعاء قبول کر لی گئی۔ اخیر زمانے میں وہ نبی ہوں گے۔

تفسیر ابن جریر میں اسی طرح ہے۔ کتاب ینبوع حیات میں اس بات پر علماء کا اجماع و اتفاق ذکر کیا گیا ہے کہ اس جگہ جس رسول کا ذکر کیا گیا ہے وہ حضرت محمد ﷺ ہیں۔

یہ دعاء وعدہ خداوندی کے مطابق تھی :-..... اقول مؤلف کہتے ہیں۔ اس میں یہ اشکال ہوتا ہے کہ اس سے پہلے حضرت جبرائیلؑ حضرت ابراہیمؑ کو بتلا چکے تھے کہ عرب میں آپ کے بیٹے اسماعیلؑ کی اولاد میں ایک

نبی ظاہر ہوں گے۔ چنانچہ ایک روایت ہے کہ جب حضرت ابراہیمؑ کو حکم دیا گیا کہ وہ اپنے بیٹے کی والدہ حضرت ہاجرہؑ کو وہاں سے مکے کی طرف لے جائیں تو وہ حضرت ہاجرہؑ اور اپنے بیٹے کو لے کر براق پر روانہ ہوئے، جب وہ مکے پہنچے تو حضرت جبرائیلؑ نے ان سے کہا کہ یہیں اتر جائیے۔ حضرت ابراہیمؑ نے کہا کیا یہاں پر جہاں نہ کھیت ہیں نہ دودھ ہے۔ حضرت جبرائیلؑ نے فرمایا کہ ہاں یہیں پر تمہارے بیٹے اسماعیلؑ کی اولاد میں سے ایک اُمّی نبی ظاہر ہوں گے، جن پر اللہ کا کلام پورا ہو جائے گا۔

اس اشکال کا جواب یہی ہو سکتا ہے کہ حضرت ابراہیمؑ کی دعاء کا مقصد صرف یہ تھا کہ اللہ تعالیٰ نے جو وعدہ فرمایا تھا وہ جلد حقیقت بن جائے۔ (اس روایت میں یہ بات بھی غور طلب ہے کہ اس میں) جو بات حضرت ابراہیمؑ نے حضرت جبرائیلؑ سے کہی وہ بات جیسا کہ یہاں ہو چکا ہے حضرت ہاجرہؑ نے حضرت ابراہیمؑ سے کہی تھی (یعنی جب حضرت ابراہیمؑ حضرت ہاجرہؑ اور حضرت اسماعیلؑ کو وہاں چھوڑ کر جانے لگے تو حضرت ہاجرہؑ نے کہا تھا کہ کیا آپ کو اللہ تعالیٰ نے یہ حکم دیا ہے کہ آپ مجھے اور اس بچے کو اس وحشت ناک جگہ میں چھوڑ جائیں جہاں کوئی ہمد نہیں ہے۔ حضرت ابراہیمؑ نے فرمایا کہ ہاں۔ تو حضرت ہاجرہؑ نے کہا کہ تب اللہ تعالیٰ ہمیں ضائع نہیں کرے گا) واللہ اعلم۔

آنحضرت ﷺ کی بشارت ہیں :-..... (پھر اسی مذکورہ حدیث کا بقیہ حصہ ذکر کرتے ہیں جو اس اعرابی کے سوال کے متعلق تھی کہ آپ نے فرمایا کہ میں اپنے باپ ابراہیمؑ کی دعاء ہوں)۔
”اور اپنے بھائی عیسیٰؑ کی بشارت و خوش خبری ہوں۔“

ایک روایت میں ہے کہ آخری شخص جس نے میرے ظہور کے متعلق بشارت دی یعنی نبیوں میں آخری نبی جنہوں نے میرے ظہور کے متعلق بشارت دی وہ عیسیٰؑ ہیں۔
(یہاں آخری شخص سے مراد یہ لی گئی ہے کہ نبیوں میں آخری نبی جنہوں نے آپ ﷺ کے متعلق بشارت دی، ایسا ایک دوسری روایت کی بناء پر مراد لیا گیا کہ میری بشارت دینے والے آخری شخص عیسیٰؑ ہیں کیونکہ نبی اپنی قوموں کو آنحضرت ﷺ کے ظہور کے متعلق بشارت دیتے رہے ہیں)۔
اسی بات کی طرف قصیدہ ہمزہ کے مصنف نے اشارہ کیا ہے۔

مامضت فترۃ من الرسل الا
بشورت قومها بک الانبیاء

ترجمہ: پیغمبروں کے درمیان کوئی وقت ایسا نہیں گزرا کہ اس میں انبیاء نے اپنی قوموں کو آپ ﷺ کے متعلق بشارت نہ دی ہو۔

بشارت عیسوی کا ثبوت :-..... حضرت عیسیٰؑ کی بشارت اللہ تعالیٰ کے اس قول میں ہے :-
وَإِذْ قَالَ عِيسَىٰ بْنُ مَرْيَمَ يَا بَنِي إِسْرَٰئِيلَ إِنِّي رَسُولُ اللَّهِ إِلَيْكُمْ مُّصَدِّقًا لِّمَا بَيْنَ يَدَيَّ مِنَ التَّوْرَةِ وَ مُبَشِّرًا بِرَسُولٍ يَأْتِيهِ مِنْ بَعْدِي اسْمُهُ أَحْمَدُ ۚ فَلَا إِلٰهَ إِلَّا هُوَ ۚ سَمِعُوا لَهُ قَلِيلًا مِّنْهُ ۚ

ترجمہ: اور اسی طرح وہ وقت بھی قابل ذکر ہے جب کہ عیسیٰ ابن مریم نے فرمایا کہ اے بنی اسرائیل میں تمہارے پاس اللہ کا بھیجا ہوا آیا ہوں کہ مجھ سے پہلے جو توریت آچکی ہے میں اس کی تصدیق کرنے والا ہوں اور میرے بعد جو ایک رسول آنے والے ہیں جن کا نام مبارک احمد ﷺ ہوگا۔ میں ان کی بشارت دینے والا ہوں۔
دوسرے انبیاء کے متعلق بشارتیں :-..... دوسرے انبیاء میں بھی ایسے نبی ہیں جن کے وجود میں آنے

سے پہلے ان کے متعلق بشارت دی گئی ہے۔ ایسے انبیاء چار ہیں۔ حضرت اسحاق، حضرت یعقوب، حضرت یحییٰ اور حضرت عیسیٰ۔ چنانچہ اللہ تعالیٰ نے حضرت اسحاق کی والدہ سارہ کے حق میں فرمایا:-

فَبَشِّرْ نَاهَا بِإِسْحَاقَ وَمِنْ وَرَاءِ إِسْحَاقَ يَعْقُوبَ۔ لَآيَةُ پ ۱۲ سورہ ہود ع ۷۔

ترجمہ: سوہم نے ان کو مکرر بشارت دی اسحاق کے پیدا ہونے اور اسحاق کے پیچھے یعقوب کی۔

کہا جاتا ہے کہ سارہ کو بشارت دی گئی تھی کہ وہ اس وقت تک زندہ رہیں گی جب تک کہ ان کے بیٹے حضرت اسحاق کے یہاں حضرت یعقوب نہ پیدا ہو جائیں۔

اسی طرح حضرت زکریا کے حق میں اللہ تعالیٰ نے فرمایا:-

إِنَّ اللَّهَ يُبَشِّرُكَ بِيَحْيَىٰ۔ لَآيَةُ پ ۳ سورہ آل عمران ع ۴

ترجمہ: تحقیق کہ اللہ تعالیٰ آپ کو بشارت دیتے ہیں یحییٰ کی۔ اور حضرت مریم کے حق میں اللہ تعالیٰ نے یہ فرمایا۔

إِنَّ اللَّهَ يُبَشِّرُكَ بِكَلِمَةٍ مِنْهُ اسْمُهُ الْمَسِيحُ۔ لَآيَةُ پ ۳ سورہ آل عمران ع ۵

ترجمہ: بے شک اللہ تعالیٰ تم کو بشارت دیتے ہیں ایک کلمہ کی جو منجانب اللہ ہوگا اس کا نام ولقب مسیح عیسیٰ ابن مریم ہوگا۔

آنحضرت ﷺ کے لئے بشارتوں کا تسلسل :-..... اس طرح گویا آنحضرت ﷺ کے علاوہ بھی چار انبیاء ہیں جن کے متعلق ان کے اس دنیا میں آنے سے پہلے ان کو آمد کی بشارتیں دی گئی تھیں جو بعد میں پوری ہوئیں۔ لیکن آنحضرت ﷺ کی خصوصیت یہ ہے کہ آپ ﷺ کے متعلق حضرت آدم کے وقت سے بشارتیں دی جا رہی ہیں اور پچھلی تمام آسمانی کتابوں میں آپ کی تشریف آوری کی بشارت اور آپ کے متعلق بعض دوسری اہم پیشین گوئیاں موجود ہیں۔ چنانچہ ہر دور میں لوگ آپ ﷺ کا بے تابی سے انتظار کرتے رہیں ہیں۔ یہاں تک کہ آپ ﷺ کے نور نبوت کو جو پاک صلیوں سے پاک رحموں میں منتقل ہوتا آ رہا تھا اپنے یہاں حاصل کرنے کے لئے مختلف خاندانوں میں کشاکش ہوتی رہی جیسا کہ اس کے متعلق گذشتہ صفحوں میں ایک حدیث گزر چکی ہے کہ لم تزل تتنازعنى الامم كابرا عن كابرو کہ پچھلی امتوں میں ہمیشہ میرے نور کو حاصل کرنے کے لئے کشاکش رہی)

اس کے بعد (آنحضرت ﷺ نے اسی اعرابی سے) فرمایا:-

دوسری چند خصوصیات :-..... ”میں اپنے ماں باپ کی پہلی اور اکلوتی لواحد ہوں۔ میری والدہ پر میرے حمل میں ہونے کا بوجھ دوسری عورتوں کے حمل کے بوجھ سے زیادہ تھا یہاں تک کہ جو بوجھ وہ محسوس کرتی تھیں اپنی سیلیوں سے وہ اس کی شکایت کیا کرتی تھیں۔ پھر انہوں نے خواب میں دیکھا کہ جو چیز (یعنی جو حمل) ان کے پیٹ میں ہے وہ ایک نور کی صورت میں نکلا (حضرت آمنہ نے) کہا کہ میں نے اپنی نظریں اس نور کے پیچھے دوڑائیں مگر وہ نور میری نظروں سے بھی زیادہ تیزی کے ساتھ بڑھ رہا تھا۔ یہاں تک کہ ”اس نور سے روئے زمین کا مشرق و مغرب جگمگا اٹھا۔“ (حدیث)۔

اس حدیث کا آخری اور مکمل حصہ رضاعت کے بیان میں آئے گا۔ (یہ حدیث گویا ان روایتوں کے مخالف ہے جو پہلے گزر چکی ہیں کہ جب تک آنحضرت ﷺ جناب آمنہ کے پیٹ میں رہے حضرت آمنہ کو حمل

کا کوئی بوجھ محسوس نہیں ہوا۔

اصلیت کی وضاحت :-..... ابن جوزیؒ روایت بیان فرماتے ہیں کہ جب آنحضرت ﷺ سے پوچھا گیا کہ یا رسول اللہ! آپ ﷺ کی اصلیت کیا ہے؟ تو آپ نے فرمایا :-

میں اپنے باپ ابراہیمؑ کی دعاء ہوں، عیسیٰؑ کی خوش خبری ہوں اور اپنی والدہ کا خواب ہوں، انہوں نے (یعنی حضرت آمنہ نے) کہا کہ مجھ سے ایک نور نکلا تھا جس سے شام کے محلات جگمگاٹھے۔

(اس حدیث میں آپ ﷺ نے یہ بھی فرمایا کہ میں اپنی والدہ کا خواب ہوں، دوسرے اس میں صرف نور کے نکلنے کا ذکر ہے جبکہ پچھلی روایت کے الفاظ سے یہ ظاہر ہوتا ہے کہ نور حمل ہی نور کی صورت میں نکلا تھا جس کے متعلق مؤلف پیچھے کے صفحات میں اپنی رائے ظاہر کر چکے ہیں۔ اس سے پچھلی روایت میں حمل کے غیر معمولی بوجھ کا ذکر ہے جو گذشتہ روایات کے مخالف ہے اس اختلاف کو دور کرنے کے سلسلے میں) حافظ ابو نعیم کہتے ہیں کہ اس روایت میں جس بوجھ کا ذکر آیا ہے وہ حمل کے ابتدائی وقت میں تھا اور پچھلی روایتوں میں حمل کے جس غیر معمولی ہلکے پن کا ذکر ہوا ہے اس سے مراد وہ وقت ہے جب حمل مستقر ہو چکا تھا۔

اقول۔ مؤلف کہتے ہیں۔ ہم بیان کر چکے ہیں کہ یہ بوجھ جس کا حمل کے ابتدائی زمانہ میں ذکر کیا گیا ہے حضرت آمنہ کو اس وقت محسوس ہوا ہو جب کہ فرشتہ نے ان کو اس کی خبر دی۔ اس طرح یہ پچھلی روایت کے مخالف نہیں ہوگا۔

اس روایت میں وہی اشکال بھی پیدا ہوتا ہے جو پیچھے بیان ہوا اور اس کا جواب بھی پیچھے بیان ہو چکا ہے (یعنی حضرت آمنہ کی وہ روایت کہ مجھے حمل کا علم نہیں ہو سکا تھا)

مگر جیسا کہ علامہ زہری کی روایت پیچھے بیان ہو چکی ہے کہ حضرت آمنہ نے کہا وہ (یعنی رسول اللہ ﷺ) میرے حمل میں تھے مگر ان کی ولادت تک مجھے کوئی مشقت محسوس نہیں ہوئی۔ ممکن ہے مشقت سے مراد جیسا کہ پیچھے (دوسری روایت میں) بیان ہو چکا ہے یہ ہو کہ انہوں نے (حمل کے پورے زمانے میں) نہ درد کی شکایت کی اور نہ مروڑ اور تکلیف کی اور نہ ہی انہیں ایسی کوئی تکلیف ہوئی جو عام طور پر حاملہ عورتوں کو ہوتی ہے چنانچہ مطلب یہ ہوا کہ بھاری پن کے باوجود انہیں مذکورہ مشقتوں میں سے کوئی مشقت نہیں ہوئی۔ اب اس مطلب کے بعد یہ روایت (جس میں ذکر ہے کہ حضرت آمنہ نے سیلیوں سے بھاری پن کی شکایت کی) دوسری روایت کے مخالف نہیں رہی باوجود یہ کہ انہوں نے بھاری پن محسوس کیا (گویا عالم طور پر حمل کے زمانے میں عورتوں کو جو تکلیفیں محسوس ہوا کرتی ہیں ان میں سے حضرت آمنہ کو کوئی تکلیف نہیں ہوئی البتہ انہوں نے بوجھ اور بھاری پن محسوس کیا جس کے متعلق انہوں نے اپنی سیلیوں سے بھی تذکرہ کیا۔ واللہ تعالیٰ اعلم۔

باب چہارم (۴)

آنحضرت ﷺ کے والد کی وفات

ابن اسحاق سے روایت ہے کہ تھوڑا ہی عرصہ گزرا تھا کہ حضرت عبداللہ ابن عبدالمطلب کا انتقال ہو گیا اس حال میں کہ حضرت آمنہ ابھی حاملہ ہی تھیں۔ اسی پر اکثر علماء کا اتفاق ہے (یعنی حضرت عبداللہ کا انتقال آنحضرت ﷺ کی ولادت سے پہلے ہو گیا تھا اگرچہ کچھ روایات ایسی بھی ہیں جن سے معلوم ہوتا ہے کہ حضرت عبداللہ آنحضرت ﷺ کی ولادت کے بعد فوت ہوئے جیسا کہ ان کا ذکر آگے آ رہا ہے) حافظ و میاطی نے بھی اسی قول کو درست قرار دیا ہے۔ آگے بعض روایتوں سے معلوم ہو گا کہ قدیم کتابوں میں (جہاں آپ کی آمد کی خبریں ہیں) اس بات کو بھی آپ کی نبوت کی علامتوں میں سے ایک علامت بتلایا گیا ہے (کہ آپ کے والد کا انتقال آپ ﷺ کی ولادت سے پہلے ہی ہو جائے گا اور اس طرح آنحضرت ﷺ میں یتیم ہونے کی شان مکمل طریقے پر پائی جائے گی)۔

کیا والد کا انتقال آپ ﷺ کی پیدائش کے بعد ہوا :-..... ایک روایت ہے کہ آنحضرت ﷺ کے والد کا انتقال اس وقت ہوا جب کہ آپ ﷺ صرف دو مہینے کے حمل کی صورت میں تھے۔ ایک روایت میں ہے کہ آپ ﷺ کی پیدائش سے دو مہینے پہلے ہوا۔ ایک روایت یہ بھی ہے کہ آپ کی عمر اس وقت دو ماہ کی ہو چکی تھی اور آپ ﷺ پالنے میں جھولتے تھے جب آپ کے والد کا انتقال ہوا۔ علامہ سیکی نے (روض الانف) میں لکھا ہے کہ اسی قول پر اکثر علماء کا اتفاق ہے۔ (مؤلف کہتے ہیں کہ) جو قول پیچھے گزر چکا ہے اس کی موجودگی میں اب یہ بات قابل غور ہے۔

عبداللہ کا یثرب میں انتقال :-..... کتاب سیرت نبویہ میں ہے۔ آنحضرت ﷺ کے والد کا انتقال اس وقت ہو گیا تھا جبکہ آپ حضرت آمنہ کے پیٹ میں تھے۔ حضرت عبداللہ کا انتقال مدینے میں ہوا تھا۔ حضرت عبداللہ ایک قریشی قافلہ کے ساتھ تجارت کے لئے گئے تھے مگر وہاں سے بیمار اور کمزور ہو کر واپس ہوئے۔ جب یہ قافلہ مدینے سے گزرا تو حضرت عبداللہ اپنی نانہال یعنی بنی نجار کے یہاں ٹھہر گئے۔ کیونکہ حضرت عبداللہ کی والدہ بنی نجار میں سے تھیں۔ یہ یہاں ایک مہینے تک بیماری کی حالت میں رہے جب ان کے ساتھیوں کا قافلہ مکے پہنچا تو عبدالمطلب نے ان سے اپنے بیٹے کے متعلق پوچھا، انہوں نے بتلایا کہ ہم نے ان کو بیماری کی حالت میں ان

کی نانہال میں چھوڑ دیا ہے۔ عبدالمطلب نے حضرت عبداللہ کو مکے لانے کے لئے حارث یا زبیر کو جو عبداللہ کے بھائی تھے مدینے بھیجا مگر وہاں پہنچ کر انہیں معلوم ہوا کہ حضرت عبداللہ کا انتقال ہو چکا ہے اور ان کو وہیں دفن کر دیا گیا ہے۔ جب حضرت آمنہ کو یہ جانکاہ خبر ملی تو انہوں نے اپنے محبوب شوہر کا یہ مرثیہ پڑھا

عَفَا جَانِبَ الْبَطْحَاءِ مِنْ آلِ هَاشِمٍ
وَجَا وَرَلَحْدًا خَارِجًا فِي الْغَمَامِ

دَعَتْهُ الْمَنَابَا دَعْوَةً فَاجَابَهَا
وَمَا تَرَكْتَ فِي النَّاسِ مِثْلُ ابْنِ هَاشِمٍ

عَشِيَّةَ رَاحُوَ يَحْمِلُونَ سَرِيرَتَهُ
نَعَاوَرَهُ أَصْحَابَهُ فِي التَّدَامِ

(اس کے بعد حضرت عبداللہ کی وفات کے متعلق بیان کرتے ہوئے لکھتے ہیں کہ) ان کا انتقال مدینے میں ہوا جہاں وہ کھجوروں کی تجارت کے سلسلے میں اپنی نانہال (یعنی اپنے والد عبدالمطلب کی نانہال والوں سے) ملنے گئے تھے۔ ان کی نانہال والے بنی عدی ابن نجار تھے۔ یہ بھی ممکن ہے کہ جانے کے دونوں مقصد ہوں۔

بیماری اور نانہال میں قیام :-..... ایک روایت یہ ہے کہ حضرت عبداللہ قریش کے قافلوں میں سے ایک غیر یعنی قافلے کے ساتھ غزہ کے لئے روانہ ہوئے۔ غیر سے مراد وہ قافلہ ہے جو تجارتی سامان لے کر جاتا ہے۔ یہ لوگ تجارت کے سلسلے میں روانہ ہوئے تھے۔ جب غزہ میں وہ تجارت سے فارغ ہو گئے اور وہاں سے واپس ہوئے تو راستے میں مدینے سے گزرے۔ اس وقت حضرت عبداللہ بیمار ہو گئے تھے، اس لئے انہوں نے قافلے والوں سے کہا کہ میں یہاں اپنی نانہال بنی عدی ابن نجار کے پاس ٹھہر جاتا ہوں۔

(درمیان میں نجار کے متعلق تفصیل بتلاتے ہوئے کہتے ہیں کہ) نجار کا اصل نام تمیم تھا۔ اس کو نجار اس لئے کہا جاتا تھا کہ اس کی ختنہ اس آلہ سے کی گئی تھی جو بڑھئی کا اوزار ہوتا ہے (اس کو عربی میں قدوم کہتے ہیں اور اردو میں برسولہ کہتے ہیں۔ چونکہ عربی میں بڑھئی کو نجار کہتے ہیں اس لئے تمیم کو بھی نجار کہا جانے لگا)۔

ایک روایت یہ بھی ہے کہ تمیم نے ایک شخص کا مومنہ برسولہ مار کر زخمی کر دیا تھا اور چونکہ نجر کے معنی رندے سے چھیلنے اور مارنے کے ہیں) اس لئے تمیم کو نجار کہا جانے لگا۔

مکے لانے کے لئے حارث کی روانگی :-..... غرض عبداللہ بنی نجار کے پاس بیماری کی حالت میں ایک مہینہ رہے اور یہ روایت پہلی روایت کے مقابلے میں زیادہ بہتر ہے۔ بہر حال قریشی قافلہ (حضرت عبداللہ کو ان کی نانہال میں بیمار چھوڑ کر) آگے بڑھ گیا۔ جب یہ مکے پہنچا تو ان لوگوں سے حضرت عبداللہ کے والد عبدالمطلب نے بیٹے کے متعلق دریافت کیا۔ قافلے والوں نے بتلایا کہ ہم نے ان کو بیماری کی حالت میں ان کی نانہال بنی عدی ابن نجار کے پاس چھوڑا ہے۔

وفات اور یثرب میں تدفین :-..... یہ سن کر عبدالمطلب نے حضرت عبداللہ کے بھائی حارث کو ان کے پاس بھیجا جیسا کہ بیان ہو چکا ہے۔ حارث عبدالمطلب کے سب سے بڑے بیٹے تھے اور اسی لئے عبدالمطلب کا لقب ابو الحارث (یعنی حارث کا باپ) تھا۔ یہ حارث اسلام سے پہلے ہی انتقال کر گئے تھے۔ غرض جب حارث مدینے پہنچے تو انہوں نے عبداللہ کو مردہ پایا۔

کتاب اسد الغابہ میں یہ روایت ہے کہ عبدالمطلب نے (عبداللہ کی بیماری کی خبر سن کر) اپنے بیٹے زبیر کو ان کے پاس بھیجا جو حضرت عبداللہ کے سگے بھائی تھے اور یہ کہ حضرت عبداللہ کی وفات (مدینے میں) زبیر کے سامنے ہی ہوئی ان کو وہاں تابعہ والے مکان میں دفن کیا گیا۔ تابعہ بنی عدی ابن نجار میں سے ایک شخص کا نام تھا۔

یادِ رفتی :-..... ایک روایت میں آتا ہے کہ جب آنحضرت ﷺ ہجرت کر کے مدینے پہنچے اور آپ ﷺ نے اس مکان کو دیکھا تو آپ ﷺ نے لوگوں کو اس کے متعلق بتلاتے ہوئے فرمایا کہ یہیں میری والدہ مجھے لے کر آتی تھیں اور اسی گھر میں میرے والد عبداللہ کی قبر ہے اور مجھے بنی عدی ابن نجار کے پانی میں تیرنا بہت اچھا لگتا تھا۔

نجار کے پانی میں تیرا کی پسند خاطر :-..... (جس طرح اس روایت میں آنحضرت ﷺ کے تیرنے کا ذکر آیا ہے) اسی طرح ایک اور روایت ہے جسے عکرمہ نے حضرت ابن عباسؓ سے روایت کیا ہے کہ آنحضرت ﷺ اور آپ کے ساتھی ایک چھوٹے تالاب میں تیر رہے تھے تو آپ ﷺ نے صحابہؓ سے فرمایا کہ تم میں سے ہر شخص تیر کر اپنے ساتھی کی طرف جائے (یعنی ایک اس کنارے سے تیرتا جائے اور دوسرا اس کنارے سے تیرتا ہوا آئے) چنانچہ ہر شخص اپنے اپنے ساتھی کی طرف تیر کر چلا (یعنی سب کو ایک ایک ساتھی مل گیا) صرف آنحضرت ﷺ اور حضرت ابو بکر صدیقؓ رہ گئے۔ چنانچہ رسول اللہ ﷺ حضرت ابو بکرؓ کی طرف تیرے یہاں تک کہ آپ نے (ان کے پاس پہنچ کر) انہیں گلے لگالیا اور فرمایا ”میں اور میرا ساتھی“۔ ایک روایت میں ہے کہ ”میں اپنے ساتھی کی طرف ہیں اپنے ساتھی کی طرف“۔

ان روایتوں سے بعض علماء کے قول کی تردید ہوتی ہے (کہ آنحضرت ﷺ کبھی تیرے نہیں) جن سے یہ پوچھا گیا تھا کہ کیا آنحضرت ﷺ تیرے ہیں (جواب میں ان بعض نے کہا) کہ بظاہر نہیں کیونکہ یہ بھی ثابت نہیں کہ آنحضرت ﷺ نے کبھی بحری سفر فرمایا ہو اور ادھر حرمین (یعنی مکہ اور مدینے) میں بھی کوئی دریا نہیں ہے۔

کیا عبداللہ ابواء میں فوت ہوئے؟..... بہر حال ابن اسحاق کہتے ہیں۔ ایک روایت یہ بھی ہے کہ حضرت عبداللہ کا ابواء کے مقام پر انتقال ہوا اور وہیں ان کو ان کے والد نے دفن کیا۔ ابواء مکہ اور مدینے کے بیچ میں ایک جگہ کا نام ہے۔

اقول۔ مؤلف کہتے ہیں۔ آگے روایت آرہی ہے کہ ابواء کے مقام پر جو قبر ہے وہ آنحضرت ﷺ کی والدہ کی ہے اور زیادہ صحیح یہی بات ہے۔ اس لئے ممکن ہے کہ کہنے والے کو اسی بناء پر (والدہ اور والد کے لفظوں میں) مغالطہ ہوا ہو۔ ممکن ہے کہ اس نے (یعنی اس روایت کے کہنے والے نے) ابواء کے مقام پر رسول اللہ ﷺ کو یہ فرماتے سنا ہو کہ یہاں میرے والدین میں سے ایک کی قبر ہے۔

یتیمی اور غربت کے فضائل :-..... بعض علماء نے وہ حکمتیں بھی بیان کی ہیں جو آنحضرت ﷺ کے یتیم رہنے اور اس حالت میں آپ کی پرورش میں پوشیدہ ہیں مگر ہم یہاں طوالت کی وجہ سے ان کو بیان نہیں کر رہے ہیں۔

حدیث میں آتا ہے کہ یتیموں پر رحم کرو اور غریبوں کی عزت کرو اس لئے کہ میں اپنے بچپن میں یتیم تھا۔ اور بڑے ہو کر غریب تھا۔ ایک حدیث میں ہے کہ اللہ تعالیٰ غریب آدمی کی طرف روزانہ ایک ہزار بار دیکھتا ہے۔ واللہ اعلم۔

کیا آپ ﷺ کے والدین مسلمان ہوئے؟..... خطیب نے حضرت عائشہؓ کی ایک روایت بیان کی ہے کہ

اللہ تعالیٰ نے آنحضرت ﷺ کے والد کو (آپ ﷺ کی نبوت کے ظہور کے بعد) دوبارہ زندہ کر کے آپ ﷺ کے سامنے پیش کیا اور وہ آنحضرت ﷺ پر ایمان لائے۔

مواہب میں یہ روایت ہے کہ اللہ تعالیٰ نے آپ کے سامنے آپ ﷺ کے ماں باپ دونوں کو زندہ کیا اور وہ آپ پر ایمان لائے۔ مگر ان روایتوں کے متعلق علامہ سیوطی یہ کہتے ہیں کہ ان کی سند میں مجہول لوگ ہیں (یعنی جن کے متعلق کوئی علم نہیں کہ وہ کس جال کے ہیں اور آیا ان کی روایتیں قابل اعتبار ہو سکتی ہیں)۔ حافظ ابن کثیر (اس سے بھی آگے بڑھ کر) یہ کہتے ہیں کہ یہ حدیث منکر ہے (یعنی قابل اعتبار نہیں ہے) اور ابن وحید (ان دونوں سے بڑھ کر) یہ کہتے ہیں کہ یہ روایت موضوع یعنی من گھڑت ہے۔ انہوں نے کہا کہ اس روایت کی قرآن پاک اور اجماع علماء دونوں تردید کرتے ہیں (یعنی علماء کا جو متفقہ فتویٰ ہے وہ بھی اس کے خلاف ہے کہ آنحضرت ﷺ کے والدین دوبارہ زندہ کئے گئے اور پھر وہ آپ پر ایمان لائے) اور اگر اس کو صحیح مان لیا جائے تو آنحضرت ﷺ کے اس قول کا خلاف ہو جائے گا جو یہ ہے کہ آپ سے ایک شخص نے پوچھا (یعنی اپنے باپ کے متعلق پوچھا جو مر چکا تھا) کہ میرا باپ کہاں ہے۔ آپ ﷺ نے جواب دیا کہ دوزخ میں (اس لئے کہ وہ کفر کی حالت میں مرا تھا) اس کے بعد جب وہ شخص جانے کے لئے مڑ گیا تو آپ نے اس سے فرمایا کہ میرا باپ اور تیرا باپ دونوں جہنم میں ہیں۔

اسلام والدین کی روایت پر اشکال :- یہاں یہ اشکال بھی ہے کہ یہ دوسری حدیث امام مسلم نے ذکر کی ہے اس لئے پہلی حدیث اس کے مخالف نہیں ہو سکتی (کیونکہ امام مسلم نے جو احادیث بھی بیان کی ہیں وہ سب ایسی ہیں کہ اپنی سند اور راویوں کے لحاظ سے نہایت پائے کی اور معتبر احادیث ہیں)۔

اقول۔ مؤلف کہتے ہیں۔ یہ حدیث گذشتہ روایت کے خلاف جھبی ہوگی جبکہ اس کے آخری الفاظ ثابت ہو جائیں کیونکہ مسلم کی اس حدیث میں تمام راوی اس جھسے پر متفق نہیں ہیں کہ ”میرا باپ اور تیرا باپ دونوں جہنم میں ہیں۔“ ان الفاظ کو حماد ابن سلمہ نے ثابت سے روایت کیا ہے اور ثابت نے حضرت انسؓ سے روایت کیا ہے مگر معمر نے اس کی مخالفت کی ہے جو اس حدیث کو ثابت سے نقل کرتے ہیں اور ثابت حضرت انسؓ سے روایت کرتے ہیں۔ معمر نے ان لفظوں کے بجائے یہ لفظ روایت کئے ہیں (جو گویا آنحضرت ﷺ نے اس شخص سے فرمائے) کہ جب تو کسی کافر کی قبر سے گزرے تو اس کو (یعنی قبر والے کو) جہنم کی بشارت دے دے۔

ناقدین حدیث (یعنی وہ حضرات جو سند اور راویوں کے حالات کی بنیاد پر ان کی بیان کی ہوئی حدیث کو پرکھتے ہیں) اس بات پر متفق ہیں کہ راویوں میں حماد ابن سلمہ کے مقابلے میں معمر زیادہ بھروسہ کے قابل ہیں۔

اسلام والدین کی تائیدی وجوہ :- یعنی مسلم کی یہ حدیث کچھلی حدیث کے مقابلے میں مان تولی جائے مگر اس حدیث کے ان ہی آخری لفظوں میں اختلاف ہے جن پر یہاں بحث ہے کیونکہ اس کو دو (۲) راویوں نے ایک ہی سند سے ذکر کیا ہے یعنی حماد ابن سلمہ نے اور معمر نے۔ دونوں ثابت سے اس کو نقل کر رہے ہیں جو حضرت انسؓ سے روایت کرتے ہیں مگر دونوں کا ان لفظوں میں اختلاف ہے۔ یہ لفظ صرف حماد نے ہی نقل کئے ہیں کہ ”میرا باپ اور تیرا باپ دونوں جہنم میں ہیں۔“ جبکہ معمر اسی حدیث کو روایت کرتے ہیں تو وہ یہ الفاظ

نقل نہیں کرتے بلکہ اس کے مقابلے میں ایک عام بات نقل کرتے ہیں کہ آپ ﷺ نے اس شخص سے یہ فرمایا کہ ”تو جب بھی کسی کافر کی قبر پر سے گزرے تو اس کو جہنم کی بشارت دے دے۔“

اس اختلاف کی وجہ سے یہ بات ثابت نہیں ہوتی کہ آنحضرت ﷺ کے والدین کافر ہیں۔ ادھر یہ کہ حماد اور معمر دونوں راویوں میں زیادہ قابل اعتماد راوی معمر ہیں کیونکہ علماء نے مختلف وجوہ سے معمر کے حافظے کو زیادہ بھروسہ کے قابل قرار دیا ہے جیسا کہ بیان کرتے ہیں اس لئے حماد کے حافظے اور یادداشت میں محدثین نے کلام کیا ہے۔ ان کی بیان کی ہوئی حدیثوں میں بہت سی ناقابل اعتبار باتیں ہیں۔ اسی لئے ربیعہ نے حماد کی حدیثیں اپنی کتاب سے مٹا ڈالی تھیں۔ حماد کا حافظہ بھی اچھا نہیں تھا، چنانچہ یہ روایت انہوں نے بیان کی مگر اس میں انہیں وہم ہو گیا۔ ان کے مقابلے میں معمر کے حافظے میں کوئی کلام نہیں ہے اور نہ ان کی بیان کی ہوئی حدیثوں میں کوئی ناپسندیدہ چیز ہے۔

والدین کے جہنمی ہونے کی خبر نہیں دی گئی :-..... اس کے علاوہ معمر کی تائیدیوں بھی ہوتی ہے کہ معمر نے جو روایت نقل کی ہے وہی حضرت سعد ابن ابی وقاصؓ کی حدیث میں بھی آرہی ہے (یعنی جس طرح حضرت انسؓ کی بیان کی ہوئی روایت ہے جس کو معمر نے ثابت سے نقل کیا ہے۔ اسی طرح حضرت سعدؓ کی بیان کی ہوئی حدیث بھی ہے جو اسی مفہوم اور مطلب کی ہے) اس کا سلسلہ سند یہ ہے کہ اس کو بزار، طبرانی اور بیہقی تینوں نے ابراہیم ابن سعد سے روایت کیا ہے۔ انہوں نے زہری سے انہوں نے عائذ ابن سعد سے انہوں نے اپنے والد سے روایت کیا ہے کہ آنحضرت ﷺ سے ایک دیہاتی نے پوچھا کہ میرا باپ کہاں ہے (یعنی جو کفر کی حالت میں مر چکا ہے، اب جنت میں ہے یا دوزخ میں) آپ ﷺ نے فرمایا جہنم میں ہے۔ پھر اس دیہاتی نے پوچھا کہ آپ کے باپ کہاں ہیں تو آپ ﷺ نے فرمایا۔

”تو جب بھی کسی کافر کی قبر سے گزرے اسے جہنم کی بشارت دے دے۔“

معمر کی روایت زیادہ قوی :-..... گویا آپ ﷺ نے صاف لفظوں میں یہ نہیں فرمایا کہ میرے باپ بھی جہنم میں ہیں بلکہ ایک عام بات فرمائی جو اس شخص کے سوال کا جواب بھی بن گئی اور اس میں آپ نے اپنے والد کے انجام کے متعلق براہ راست کوئی خبر بھی نہیں دی، یہ حدیث امام بخاری اور امام مسلم کی ان شرائط کے مطابق ہے جو وہ حدیث کو قبول کرنے کے سلسلے میں لگاتے ہیں (اس طرح گویا یہ معلوم ہو گیا کہ یہ کمزور حدیث نہیں ہے بلکہ پائے کی حدیث ہے) اس لئے اس روایت میں جو دوسرے الفاظ ہیں (یعنی جنہیں حماد ابن سلمہ نے نقل کیا ہے اور جو یہ ہیں کہ ”میرا باپ اور تیرا باپ دونوں جہنم میں ہیں۔“ راوی کی طرف سے آئے ہیں جنہیں اس نے معنی کے لحاظ سے استعمال کیا ہے اور جو معنی وہ سمجھا ان کے مطابق الفاظ استعمال کر دیئے اور اس میں اس نے غلطی کی یعنی حماد نے روایت کے جو اصل الفاظ تھے وہ نقل نہیں کئے بلکہ ان کا مطلب اپنے لفظوں میں نقل کیا ہے اور مطلب سمجھے میں اس نے غلطی کی ہے۔ اصل الفاظ وہی ہیں کہ جب کسی کافر کی قبر سے گزرے تو اس کو جہنم کی بشارت دے دو چونکہ آنحضرت ﷺ نے یہ بات اپنے والد کے انجام کے متعلق سوال کے جواب میں فرمائی تھی اس لئے ان لفظوں سے حماد نے یہ مطلب نکالا کہ آپ اپنے والد کو بھی کافر کہہ رہے ہیں لہذا حماد نے آنحضرت ﷺ کے اصل لفظ نقل کرنے کے بجائے اپنی سمجھ کے مطابق ان کا مطلب یہ بتلادیا کہ آپ ﷺ نے یہ فرمایا کہ میرا باپ اور تیرا باپ دونوں جہنم میں ہیں۔ محدثین کی اصطلاح میں ایسی حدیث کو جس کا مطلب راوی

نے اپنے لفظوں میں ادا کیا ہو روایت بالمعنی کہتے ہیں اور جس حدیث کو راوی نے اس کے اصل لفظوں میں بیان کیا ہو اس کو روایت بالالفاظ کہتے ہیں۔

حافظ سیوطی فرماتے ہیں کہ بخاری اور مسلم میں بہت سی روایتوں میں ایسا ہوا ہے (کہ راوی نے روایت بالمعنی کی ہے) ان میں سے ایک مسلم کی حدیث ہے جو حضرت انسؓ سے روایت ہے اور جو بسم اللہ نہ پڑھنے کے متعلق ہے یعنی نماز میں بسم اللہ زور سے یعنی آواز کے ساتھ نہ پڑھی جائے (جبکہ ایک دوسری روایت میں ثابت ہے صرف یہ ہو رہا ہے کہ آنحضرت ﷺ اور صحابہؓ سے اس کا زور سے پڑھنا سنا نہیں گیا۔ اس سے راوی یہ سمجھا کہ بسم اللہ زور سے پڑھنے کی ممانعت ہے چنانچہ راوی نے اپنی سمجھ کے مطابق حدیث بالمعنی بیان کر دی اور اس میں غلطی کی۔ امام شافعیؒ نے اس حدیث کا اسی طرح جواب دیا ہے جس میں بسم اللہ کے زور سے پڑھنے کی ممانعت آئی ہے۔

(چونکہ مصنف کتاب شافعی ہے اس لئے وہ اس مسئلے کے ذیل میں امام شافعیؒ کا مسلک ثابت کر رہے ہیں امام ابو حنیفہؒ کے مسلک کے مطابق نماز میں بسم اللہ آہستہ سے پڑھنی چاہئے اس بارے میں احادیث ہیں جن میں راوی بیان کر رہے ہیں کہ انہوں نے نہ آنحضرت ﷺ کو نماز میں زور سے بسم اللہ پڑھتے سنا اور نہ حضرت صدیق اکبرؓ اور حضرت عمر فاروقؓ کو۔ بہر حال اس سلسلے میں بہت سے ایسے ثبوت موجود ہیں جو امام ابو حنیفہؒ کے مسلک کو ثابت کرتے ہیں مگر ان کا تذکرہ یہاں موضوع کے بھی خلاف اور طوالت کا سبب ہو گا)۔

کیا باپ سے مراد چچا تھے؟..... (حضرت عائشہؓ کی یہ حدیث پیچھے بیان ہوئی ہے کہ اللہ تعالیٰ نے آپ ﷺ کے والدین کو آپ کے سامنے دوبارہ زندہ کیا اور وہ آپ پر ایمان لائے۔ اس کے متعلق علامہ سیلی وغیرہ کا قول نقل ہو چکا ہے۔ اس کے بعد حماد ابن سلمہ اور معمر کی روایتیں آئیں جن سے معلوم ہوتا ہے کہ آپ کے والد کافر ہیں۔ چونکہ دونوں روایتیں ایک دوسرے کے مخالف ہیں اس لئے ان کا اختلاف دور کرنے کے لئے کہتے ہیں) مناسب یہ ہے کہ یوں کہا جائے کہ یہ یعنی مسلم کی حدیث (جس میں آپ ﷺ کے والد کا کفر ثابت ہوتا ہے) ممکن ہے اس واقعہ سے پہلے کی ہو جب کہ آپ نے اللہ تعالیٰ سے اپنے والد کو دوبارہ زندہ کرنے کی دعاء کی ہے۔ اس پر اللہ تعالیٰ نے ان کو زندہ کیا اور وہ آپ پر ایمان لائے۔ اسی جواب کی طرف اصل یعنی عیون الاثر نے بھی اشارہ کیا ہے۔ یا یہ بھی ممکن ہے کہ آپ نے یہ جملہ (یعنی میرا باپ اور تیرا باپ دونوں جہنم میں ہیں) اس سوال کرنے والے کے ایمان کی مصلحت سے فرمایا ہو (یعنی جب آپ ﷺ نے اس کے باپ کے متعلق یہ ارشاد فرمایا کہ وہ جہنم میں ہے تو یہ سن کر وہ بد دل ہوا اور اس سے اس کے ایمان پر اثر پڑنے کا اندیشہ ہوا ہو۔ اس لئے آپ نے بعد میں اس کی تسلی کے لئے یہ فرمادیا ہو کہ تیرے ہی باپ نہیں بلکہ میرے باپ بھی جہنم میں ہیں) اس کی دلیل یہ بھی ہے کہ آپ نے اس سے مسلسل کلام نہیں فرمایا بلکہ جب وہ لوٹ کر جانے لگا تو آپ کو اس کی حالت (یعنی چرے کے اتار چڑھاؤ) سے یہ اندازہ ہوا کہ یہ فتنہ میں مبتلا ہو گیا ہے۔ یعنی ممکن ہے اسلام سے ہی پھر جائے اس لئے اس وقت آپ نے ایسی بات فرمادی جو ظاہر میں پہلی والی بات جیسی تھی (یعنی اس کے باپ کے متعلق کہنے کے بعد اپنے والد کے متعلق بھی فرمادیا) اور باپ کے لفظ سے آپ نے اپنے چچا ابو طالب کو مراد لیا ہو، حضرت عبد اللہ کو نہیں کیونکہ (قریش کے لوگ آنحضرت ﷺ کے متعلق ابو طالب سے اس طرح کہا کرتے تھے کہ (مثلاً) اپنے بیٹے سے کہو کہ وہ ہماری معبودوں کو گالیاں نہ دے۔ یا مثلاً یہ کہا کرتے تھے کہ اپنے بیٹے (یعنی آنحضرت ﷺ) کو ہمارے حوالے کر دو اور اس کے بدلے میں ہم سے یہ لے لو۔ جس پر ابو طالب نے

جواب دیا تھا کہ کیا میں اپنے بیٹے کو تمہارے حوالے کر دوں تاکہ تم اسے قتل کر دو۔ غرض اس کے علاوہ بھی (اور مثالیں ہیں جن میں چچا کو باپ اور بھتیجے کو بیٹا کہا گیا ہے) موجود ہیں جو آگے آئیں گی کیونکہ جیسا کہ بیان ہو چکا ہے اہل عرب چچا کو باپ ہی کہتے تھے۔

کیا بعد مرگ اسلام مفید ہے؟..... حضرت عائشہؓ کی اس حدیث میں جس میں کہا گیا ہے کہ آپ ﷺ کے والد کو دوبارہ زندہ کر کے مومن بنایا گیا، ایک اشکال پیدا ہوتا ہے جس کی طرف اشارہ کرتے ہوئے کہتے ہیں کہ (اس حدیث کو اگر ثابت مان لیا جائے جس کے متعلق حدیث کے حافظوں میں سے ایک سے زیادہ نے صراحت کی ہے اور اس کے جن راویوں کو ناقابل قبول قرار دیا گیا ہے ان کی طرف توجہ نہیں دی جائے تو یہ اعتراض نہ ہونا چاہئے کہ مرنے کے بعد ایمان کس طرح مفید ہوگا) کیونکہ انسان کے لئے زندگی تک ہی اس کی گنجائش ہے کہ وہ حق کو قبول کر لے۔ اگر اس نے زندگی میں حق کو قبول نہیں کیا اور ناحق پر موت ہو گئی تو دوسرے عالم میں اس کو زندگی کے عمل کی سزا ملے گی۔ کیونکہ دنیا دار العمل ہے اور موت کے بعد آدمی جس عالم میں پہنچتا ہے وہ دار الجزاء ہے) اس اشکال کا جواب یہ ہے کہ یہ آنحضرت ﷺ کی خصوصیات میں سے ایک کئی جائے گی مگر اس جواب پر بھی بعض علماء کہتے ہیں کہ جو شخص یہ دعویٰ کرے کہ یہ آنحضرت ﷺ کی خصوصیت ہے اس کو اس خصوصیت کی دلیل بھی پیش کرنی چاہئے۔ اس لئے کہ محض احتمال اور مکان کی وجہ سے کوئی خصوصیت ثابت نہیں وہ سکتی بلکہ جب تک اس کی دلیل کے طور پر کوئی حدیث صحیح نہ پیش کی جائے وہ خصوصیت ثابت نہیں ہوگی۔ (اس دوسرے اشکال کے جواب کے طور پر ایک اور روایت پیش کی جاتی ہے جس کو علامہ قرطبیؒ نے نقل کیا ہے اور وہ یہ ہے کہ) قرطبی کے کلام میں یہ حدیث ہے کہ اللہ تعالیٰ نے آنحضرت ﷺ کے سامنے مردوں کی ایک جماعت کو زندہ کیا تھا (تاکہ آپ ان کو اسلام پیش کریں) اب اگر یہ بات ثابت ہو تو اس بات میں کیا رکاوٹ ہو سکتی ہے کہ آنحضرت ﷺ کے والدین بھی دوبارہ زندہ ہو کر ایمان لائے تھے یہ بات آنحضرت ﷺ کی فضیلت اور شرف کو اور زیادہ بڑھاتی ہے۔ اور اگر آپ ﷺ کے والدین کا دوبارہ زندہ ہو کر ایمان لانا فائدہ مند نہ ہوتا تو ان کو زندہ ہی نہ کیا جاتا جیسا کہ سورج کا لوٹنا اگر اوقات متعین کرنے کے لئے فائدہ مند نہ ہوتا تو وہ لوٹا ہی نہ جاتا۔ واللہ اعلم۔

آنحضرت ﷺ اولین اور اکلوتی اولاد :-..... واقعی کہتے ہیں کہ ہمارے اور اہل علم کے نزدیک مشہور بات یہی ہے کہ حضرت آمنہ اور حضرت عبداللہ کے یہاں آنحضرت ﷺ کے علاوہ کوئی اولاد نہیں ہوئی۔ علامہ سیوطی ابن جوزی کہتے ہیں کہ حضرت عبداللہ کی شادی حضرت آمنہ کے سوا کبھی کسی سے نہیں ہوئی اور اسی طرح حضرت آمنہ کی شادی حضرت عبداللہ کے سوا کبھی کسی سے نہیں ہوئی۔ اسی طرح انہوں نے مؤرخین و علماء کا اس بات پر اتفاق و اجماع نقل کیا ہے کہ حضرت آمنہ کے پیٹ میں آنحضرت ﷺ کے سوا کبھی کوئی بصورت حمل نہیں آیا۔ حضرت آمنہ کا جو یہ قول ہے کہ ”مجھے اس سے زیادہ ہلکا حمل کبھی نہیں ہوا“۔

اس سے معلوم ہوتا ہے کہ انہیں آنحضرت ﷺ کے علاوہ اور حمل بھی ہوا ہے مگر (اس اشکال کا جواب یہ ہے کہ) انہوں نے یہ بات اپنے قول میں تاکید پیدا کرنے کے لئے کہی ہے۔

عبداللہ و آمنہ کی ایک ہی شادی ہوئی :-..... اقول۔ مؤلف کہتے ہیں: (حضرت آمنہ کی) یہ جو روایت بیان کی گئی ہے میں اس سے واقف نہیں ہوں (یعنی یہ کہ مجھے اس سے زیادہ ہلکا حمل کبھی نہیں ہوا) جو روایت

(ہماری اس کتاب میں) گزری ہے وہ یہ ہے کہ ”میں نے اس سے زیادہ ہلکا حمل کبھی نہیں دیکھا“ اور دوسری روایت کے الفاظ یہ ہیں کہ ”آپ میرے حمل میں آئے مگر میں نے کبھی اتنا ہلکا حمل نہیں پایا جتنا ہلکا یہ مجھ پر ہوا ہے۔“ چنانچہ ”دیکھنے“ اور ”پانے“ کا مطلب یہ لیا جاسکتا ہے کہ (حمل کے بوجھ اور مشقت کے سلسلے میں) انہیں دوسری حاملہ عورتوں نے اپنی حالت اور کیفیت بتلائی ہوگی۔ اس لئے اس روایت کا مطلب یہ ہونا ضروری نہیں کہ انہیں آنحضرت کے سوا اور حمل بھی ہوا ہے اسی طرح ان کا یہ کہنا کہ (اتنا ہلکا حمل میں نے کوئی نہیں پایا) جتنا ہلکا مجھ پر یہ ہوا ہے۔ ”اس بات کے خلاف نہیں ہوتا (کہ آنحضرت ﷺ کے سوا حضرت آمنہ کو کبھی کوئی دوسرا حمل نہیں ہوا) اس لئے کہ اس کا مطلب یہ ہے کہ جہاں تک مجھے معلوم ہے (یہاں جہاں تک میں نے اس بارے میں سن رکھا ہے) واللہ اعلم۔

کیا آمنہ کو آنحضرت ﷺ کے سوا بھی حمل ہوا؟..... واقعہ یہ کہ سبط ابن جوزی نے جو علماء کا اتفاق و اجماع نقل کیا ہے (کہ حضرت آمنہ کو آنحضرت ﷺ کے سوا کبھی کوئی حمل نہیں ہوا۔ اس کو حافظ ابن حجرؒ نے مبالغہ سے تعبیر کیا ہے اور کہا ہے کہ سبط ابن جوزی نے اپنی عادت کے مطابق جماع یعنی علماء کا اتفاق نقل کرنے میں مبالغہ سے کام لیا ہے (یعنی حافظ ابن حجرؒ اس بات کو علماء کی متفقہ رائے نہیں تسلیم کرنے کہ حضرت آمنہ کو صرف یہی ایک حمل ہوا جس سے آنحضرت ﷺ پیدا ہوئے اس کے سوا کبھی کوئی دوسرا حمل نہیں ہوا چنانچہ وہ فرماتے ہیں کہ) یہ بات غیر ممکن نہیں کہ حضرت آمنہ کو حضرت عبداللہ (کے حمل) سے کبھی اسقاط بھی ہوا ہو اور اسی کی طرف انہوں نے اپنے مذکورہ قول میں اشارہ کیا ہو۔ مگر حافظ ابن حجرؒ کی اس رائے میں بھی اشکال ہے چنانچہ مؤلف اسی کی طرف اشارہ کرتے ہیں۔

آمنہ کو دوسرا حمل محض ظن و خیال :-..... اقول۔ مؤلف کہتے ہیں :- (اگر اسقاط مانا جائے تو) اس صورت میں یہ ماننا پڑے گا کہ حضرت آمنہ کو اس اسقاط کا حمل آنحضرت ﷺ کی ولادت کے بعد ہوا ہو اور اس کی بنیاد یہ ہوگی کہ حضرت عبداللہ کا اس وقت انتقال نہیں ہوا جبکہ آنحضرت ﷺ حمل کی صورت میں (حضرت آمنہ کے پیٹ میں) تھے بلکہ ان کا انتقال آنحضرت ﷺ کی ولادت کے بعد ہوا (جیسا کہ کچھ سطوروں میں یہ روایتیں بھی گزر چکی ہیں کہ آنحضرت ﷺ کی عمر اپنے والد کی وفات کے وقت سات مہینے یا نو مہینے یا اٹھارہ مہینے یا اٹھائیس مہینے کی تھی) اور یہ کہ حضرت آمنہ کو جو مشقت محسوس ہوئی وہ اسی اسقاط والے حمل میں ہوئی اور انہوں نے اس مشقت کا ذکر اس اسقاط والے حمل کے بعد کیا۔ اور یہ کہ اس اسقاط والے حمل میں ان کو جو مشقت اور تکلیف ہوئی وہ آنحضرت ﷺ کے حمل میں ہونے کے وقت بالکل نہیں ہوئی (اس حمل کو آنحضرت ﷺ والے حمل کے بعد اس لئے ماننا پڑے گا کہ) اگر اس اسقاط والے حمل کو آنحضرت ﷺ والے حمل سے پہلے مان لیا جائے تو یہ اس روایت کے خلاف ہو جائے گا جو صحیحہ گزر چکی ہے کہ ”حضرت عبداللہ حضرت آمنہ کے مالک (یعنی شوہر) بن گئے تو وہ ان کے ساتھ بھستہ ہوئے اور اسی وقت نور نبوت ان میں سے نکل کر حضرت آمنہ میں منتقل ہو گیا (اس کے علاوہ دوسرا اشکال یہ ہوگا کہ اس اسقاط والے حمل کو اگر آنحضرت ﷺ والے حمل سے پہلے مان لیا جائے تو آنحضرت ﷺ اپنے والدین کی جینھی اولاد نہیں رہتے)۔

اب جہاں تک (حضرت آمنہ کی) اس ایک دوسری روایت کا تعلق ہے کہ ”مجھے دوسرے حمل بھی ہوئے مگر (آنحضرت ﷺ کے میرے حمل میں آنے کے وقت) مجھے کوئی بوجھ محسوس نہیں ہوا“ تو اس کے

بارے میں واقعہ کی کہتے ہیں کہ یہ روایت اہل علم کے نزدیک مشہور نہیں ہے جیسا کہ ہم نے کو کرب منیر میں بیان کیا ہے اس لئے کہ اسقاط والے حمل کا امکان اس بارے میں علماء کے اجماع و اتفاق کے خلاف نہیں پڑتا کہ حضرت آمنہ کو آنحضرت ﷺ کے بصورت حمل آنے کے سوا کوئی دوسرا حمل نہیں ہوا۔ کیونکہ ممکن ہے حمل سے مراد مکمل حمل ہو (جب کہ اسقاط کا حمل مکمل حمل نہیں ہوتا)۔ کتاب خصائص صغریٰ میں علامہ جلال الدین سیوطی نے بھی لکھا ہے کہ آنحضرت ﷺ کے والدین کے یہاں آپ کے سوا کوئی اولاد نہیں ہوئی۔ واللہ اعلم۔

عبداللہ کی باندی ام ایمن :-..... اس کے بعد واقعہ کی لکھتے ہیں کہ حضرت عبداللہ نے اپنی باندی ام ایمن برکہ حبشیہ چھوڑی۔

یہ ام ایمن (جن کا نام برکہ حبشیہ تھا) اور ان کے بیٹے ایمن دونوں اسلام کے شروع میں ہی مسلمان ہو گئے تھے۔ ایمن ایک حبشی غلام کے بیٹے تھے جس کا نام عبید تھا۔ الخ

ام ایمن کے نکاح اور اولاد :-..... اقول۔ مؤلف کہتے ہیں :- ابن جوزی کے کلام میں ہے کہ آنحضرت ﷺ نے جب حضرت خدیجہ سے نکاح کیا، اس وقت ام ایمن سے ایمن پیدا ہوئے۔ یہ بات اس روایت کے خلاف نہیں جو اصابہ میں ہے کہ ام ایمن کی شادی مکے میں جاہلیت کے زمانے میں عبید حبشی ابن زید سے ہوئی۔ عبید مکے آکر وہیں رہنے لگے تھے اس کے بعد ام ایمن کو لے کر یثرب یعنی مدینے چلے گئے جن سے ان کے یہاں ایمن پیدا ہوئے۔ اس کے بعد عبید کا انتقال ہو گیا۔ ام ایمن واپس مکے آ گئیں جہاں زید ابن حارثہ نے ان سے شادی کر لی۔ یہ روایت بلاذری نے نقل کی ہے۔ واللہ اعلم۔ (گویا ام ایمن کا عبید کے ساتھ یثرب یعنی مدینے جانا آنحضرت ﷺ کی ہجرت سے پہلے تھا)۔

ام ایمن کی فضیلت :-..... پھر واقعہ کی کہتے ہیں کہ آنحضرت ﷺ نے ام ایمن کی شادی اپنے غلام زید ابن حارثہ سے کر دی، یعنی نبوت کے بعد (ام ایمن کی یہ دوسری شادی ہوئی) حضرت زید ابن حارثہ، ام ایمن سے شادی کرنے کے اس وقت خواہشمند ہو گئے تھے جب انہوں نے آنحضرت ﷺ کو یہ فرماتے سنا۔

”جو شخص اس کا خواہشمند ہو کہ وہ جنت کی عورتوں میں سے کسی عورت سے شادی کرے تو وہ ام ایمن سے نکاح کرے۔“

زید کا ایمن سے نکاح اور ولادت اسامہ :-..... (چنانچہ ام ایمن کے متعلق آنحضرت ﷺ کی یہ عظیم بشارت سن کر حضرت زید ابن حارثہ اس کے خواہشمند ہوئے کہ ام ایمن سے شادی کریں) ان کے یہاں ام ایمن سے حضرت اسامہ پیدا ہوئے جن کو لوگ حب ابن حب (یعنی محبوب کا بیٹا محبوب) کہنے لگے تھے (کیونکہ آنحضرت ﷺ کو حضرت زید ابن حارثہ بھی بہت عزیز تھے اور حضرت اسامہ ابن زید بھی)

عبداللہ کا ترکہ :-..... ایک روایت یہ بھی ہے کہ ام ایمن کو حضرت عبداللہ نے ہی اپنی موت سے پہلے آزاد کر دیا تھا اور ایک روایت یہ ہے کہ وہ آنحضرت ﷺ کی والدہ کی باندی تھیں۔

حضرت عبداللہ نے انتقال کے بعد جو ترکہ چھوڑا وہ پانچ لونٹ اور کچھ بکریاں تھیں۔ آنحضرت ﷺ کو اپنے والد کا جو ترکہ ملا وہ یہی تھا۔ الخ

خود نبی کا ترکہ میراث نہیں :-..... چنانچہ رسول اللہ ﷺ وارث بن سکتے ہیں مگر خود آپ ﷺ کا ترکہ وراثت کے طور پر تقسیم نہیں ہو سکتا۔ آپ ﷺ نے فرمایا :-

”ہم انبیاء کی جماعت جو کچھ ترکہ چھوریں وہ (کسی کی وراثت نہیں بلکہ) صدقہ ہے۔ (کیونکہ انبیاء علیہم السلام اپنی پوری امت کے لئے باپ کے درجہ میں ہوتے ہیں اس لئے ان کا چھوڑا ہوا ترکہ ساری امت کی ملکیت ہوتا ہے کسی مخصوص فرد کا نہیں) بعض علماء نے دعویٰ کیا ہے کہ آپ نے اپنی صاحبزادیوں کا ترکہ بھی نہیں لیا جو آپ کی زندگی میں وفات پاگئی تھیں۔ اس روایت کو صحیح مان لینے کی صورت میں کہا جاسکتا ہے کہ ممکن ہے آپ ﷺ نے اپنی میراث کا لینا ناپسند کیا ہو اس لئے چھوڑ دیا ہو۔ اس کی تفصیل آگے آئے گی۔

اُمّ ایمنؓ پر رحمت باری :-..... ابن جوزیؒ نقل کرتے ہیں کہ جب اُمّ ایمنؓ ہجرت کر کے مکے سے مدینہ کو روانہ ہوئیں تو یہ بالکل تنہا تھیں اور پیدل جا رہی تھیں، راستے میں ان کو پیاس لگی تو ان کے لو پر ڈول کی طرح سے ایک چیز آسمان سے جھک آئی جس سے پانی کے سفید چھینٹے گر رہے تھے، انہوں نے اس میں سے پانی پیا اور سیراب ہو گئیں۔ یہ کہا کرتی تھیں کہ اس کے بعد سے مجھے کبھی پیاس اور تشنگی نہیں ہو گئی۔ اور اگر کبھی روزے کی حالت میں پیاس لگی تو (وہ خود بجھ جاتی تھی اور) میں تشنہ نہیں رہتی تھی۔

اُمّ ایمنؓ کا سلام :-..... مزمل الحقاء میں واقعہ ہے کہ اُمّ ایمنؓ کی زبان میں کچھ لکنت تھی۔ چنانچہ جب وہ کسی مجلس میں جاتیں تو سلام اللہ علیکم کے بجائے ”سلام لا علیکم“ کہا کرتی تھیں۔ چنانچہ آنحضرت ﷺ نے پھر ان کو اس کی اجازت دے دی کہ وہ سلام علیکم یا السلام علیکم کہہ دیا کریں۔ یہاں تک ابن جوزیؒ کا کلام ہے۔

یہ قابل غور ہے کیونکہ اس کا مطلب یہ نکلتا ہے کہ سلام کے اصل الفاظ ”سلام اللہ علیکم“ ہیں جبکہ سلام کے اصل لفظ یا تو السلام علیکم ہیں اور یا سلام علیکم ہیں۔ اسی طرح علیکم السلام بھی ہیں مگر ہمارے اماموں نے یہ لفظ ذکر نہیں کئے ہیں۔

آنحضرت ﷺ پر اُمّ ایمنؓ کا ناز :-..... حضرت عائشہؓ روایت کرتی ہیں کہ ایک روز آنحضرت ﷺ نے پانی پیا اس وقت اُمّ ایمنؓ بھی آپ کے پاس تھیں انہوں نے آنحضرت ﷺ سے کہا کہ یا رسول اللہ! مجھے بھی پانی پلا دیجئے۔ تو میں نے اُمّ ایمنؓ سے کہا کہ کیا یہ بات تم رسول اللہ ﷺ سے کہہ رہی ہو؟ (یعنی آنحضرت ﷺ سے خدمت لے رہی ہو) اس پر اُمّ ایمنؓ نے کہا کہ کیا میں نے اس سے زیادہ رسول اللہ ﷺ کی خدمت نہیں کی۔ آنحضرت ﷺ نے اس پر فرمایا کہ تم نے سچ کہا اور اس کے بعد آپ ﷺ نے ان کو پانی پلایا (گویا آنحضرت ﷺ بھی ان کا بہت خیال فرماتے تھے اور انہیں بھی آپ ﷺ کی محبت کی وجہ سے آپ ﷺ پر بے حد ناز تھا)۔

اسامہ کا نسب اور مجزہ مدحی :-..... بعض مؤرخین نے لکھا ہے کہ یہ برکہ یعنی اُمّ ایمنؓ حبشی باندہ سی تھیں جو اصحاب فیل (یعنی ابرہہ کے لشکر) میں کی تھیں (ابرہہ کا واقعہ آگے کے صفحات میں تفصیل سے آ رہا ہے) یہ بالکل سیاہ رنگ کی تھیں اور اسی لئے ان کے بیٹے اسامہ بھی سیاہ فام تھے۔ مگر اسامہ کے والد حضرت زیدؓ سفید رنگ کے تھے۔ اسی لئے منافقین حضرت اسامہؓ کے نسب میں شک کیا کرتے تھے اور کہتے تھے کہ (نعوذ باللہ) حضرت اسامہؓ حضرت زیدؓ کے بیٹے نہیں ہیں۔ منافقوں کی اس طعنہ زنی کی وجہ سے آنحضرت ﷺ کو تکلیف اور تشویش ہوا کرتی تھی۔ حضرت عائشہؓ سے روایت ہے کہ ایک روز آنحضرت ﷺ میرے پاس تشریف لائے تو آپ بہت خوش تھے پھر آپ نے فرمایا کہ میرے پاس مجزہ مدحی آیا تھا۔ اس نے اسامہؓ اور زیدؓ کو دیکھا جو ایک چادر سر تک ڈھکے ہوئے لیٹے تھے مگر ان دونوں کے پیر کھل رہے تھے۔ مدحی نے (پیروں کو دیکھا تو فوراً) کہا کہ یہ پیر تو ایک ہی خاندان کے ہیں۔ (مجزہ مدحی ایک مشہور قیافہ شناس تھا جو آدمی کا چہرہ مرہ اور جسم کی

وضع قطع دیکھ کر بتلادیا کرتا تھا کہ یہ کس خاندان کا آدمی ہے اس نے حضرت زیدؓ اور حضرت اسامہؓ کے پیر ایک ہی چادر میں سے نکلے ہوئے دیکھے۔ ان پیروں میں سے دو کارنگ بالکل سیاہ تھا اور دو کا سفید تھا۔ وہ چونکہ قیافہ شناس تھا اور پیروں کی بناوٹ دیکھ کر سمجھ چکا تھا کہ یہ باپ بیٹے کے پیر ہیں مگر دونوں کے پیروں کے رنگ میں بہت زیادہ فرق تھا۔ اسی لئے غالباً اسے حیرت ہوئی کہ باپ اور بیٹے کے پیر اتنے مختلف رنگ کے ہیں۔ چنانچہ اسی حیرت کے اظہار کے طور پر اس نے فوراً کہا یہ پیر تو باپ بیٹے کے ہیں۔ چونکہ مد لہجی مشہور قیافہ شناس تھا اور لوگ اس کی قیافہ شناسی کے قائل تھے اس لئے جب اس نے پیروں کو دیکھتے ہی از خود کہہ دیا کہ یہ پیر باپ بیٹے کے ہیں تو آنحضرت ﷺ کو بہت خوش اور اطمینان ہوا کیونکہ منافقین حضرت اسامہؓ کے نسب میں ان کے رنگ کی وجہ سے شک کیا کرتے تھے۔ پھر آپ نے اپنی اس خوشی کا اظہار حضرت عائشہؓ سے فرمایا۔

لعین نسب اور قیافہ شناسی :-..... اس سے یہ بھی معلوم ہوتا ہے کہ نسب متعین کرنے کے سلسلے میں قیافہ شناسی بھی اسلام میں قابل اعتبار ہے چنانچہ اسی حدیث کی بنیاد پر نسب متعین کرنے کے سلسلے میں قیافہ شناس کے قول پر اعتماد کرنا واجب ہے۔

(برکہ حبشیہ کے متعلق) الائی کہتے ہیں کہ (اُمّ ایمن کا نام برکہ ہے مگر یہ حبشیہ نہیں تھیں بلکہ) جو حبشیہ تھی وہ دوسری برکہ نامی عورت تھی (جو حضرت اُمّ حبیبہؓ کی باندی تھیں اور ان کے ساتھ حبش سے آئی تھیں۔ اس کا لقب اُمّ یوسف تھا اور یہ بھی آنحضرت ﷺ کی خدمت کیا کرتی تھیں۔ یہی وہ باندی ہے جس نے آنحضرت ﷺ کا بول (پیشاب) پی لیا تھا جیسا کہ آگے بیان ہوگا۔

ایک روایت ہے کہ آنحضرت ﷺ کو اپنے والد کے ترکہ میں (اُمّ ایمن باندی کے علاوہ) شقران نامی غلام بھی ملا تھا۔ یہ ایک حبشی غلام تھا جس کو غزوہ بدر کے بعد آنحضرت ﷺ نے آزاد کر دیا تھا۔ شقران کے متعلق ایک روایت یہ بھی ہے کہ اس کو آنحضرت ﷺ نے حضرت عبدالرحمن ابن عوفؓ سے خرید کر آزاد کیا تھا۔ ایک روایت یہ بھی ہے کہ آنحضرت ﷺ نے اس غلام کو حضرت ابن عوفؓ سے خریدا نہیں تھا بلکہ ابن عوفؓ نے یہ غلام آپ کو ہدیہ میں دے دیا تھا۔

باب پنجم (۵)

آنحضرت ﷺ کی ولادت مبارکہ

حضرت ابن عباسؓ سے روایت ہے کہ آنحضرت ﷺ پیدا ہوئے تو آپ کی ناف (جیسے اصطلاح میں آنول نال کہتے ہیں کہ اس کے ذریعہ پیٹ میں بچہ اور ماں کے جسموں کے درمیان رابطہ رہتا ہے اور اس کو پیدائش کے بعد دایہ کاٹ دیتی ہے) کٹی ہوئی تھی۔

ایک روایت میں آتا ہے کہ جب حضرت ابراہیمؑ پیدا ہوئے تو حضرت جبریلؑ آئے اور انہوں نے ان کی نال کاٹی، پھر ان کے کان میں اذان کہی اور اس کے بعد انہیں ایک سفید کپڑا پہنایا۔

اور ہمارے نبی آنحضرت ﷺ ختنہ شدہ پیدا ہوئے یعنی اس طرح جیسے مخنوں آدمی ہوتا ہے۔ نیز اس طرح کہ (آپ کی آنکھوں میں گویا) سرمہ لگا ہوا تھا اور پاک صاف پیدا ہوئے کہ آپ کے جسم مبارک پر کوئی آلودگی نہیں تھی (یعنی آپ اس طرح پیدا نہیں ہوئے جس طرح عام بچے پیدا ہوتے ہیں کہ ان کے سارے جسم پر گندگی اور خون وغیرہ لگا ہوتا ہے یہاں تک کہ منہ کے اندر بھی آلائش بھری ہوتی ہے جسے دایہ صاف کرتی ہے)۔

آلودگی سے پاک پیدائش :-..... اقول۔ مؤلف کہتے ہیں :- آپ کے جسم اطہر پر گندگی اور آلائش لگی ہوئی نہیں تھی۔ چنانچہ اس سے اس بات کا انکار نہیں ہوتا کہ آپ کی پیدائش کے بعد یعنی نفاس کے خون (جو عورتوں کو زچگی کے زمانے میں آتا ہے) کے زمانے میں گندگی اور آلائش نہیں آئی۔ اس لئے اس حدیث کا یہ مطلب نہیں لیا جاتا کہ آپ کی والدہ کو (اس زچگی میں) نفاس کا خون نہیں آیا۔ کیونکہ شا فعیوں کے نزدیک نفاس وہی آلائش ہے جو ولادت کے بعد زچگی کے زمانے میں آتا ہے یہ پیدائش کے بعد پندرہ دن کی مدت گزرنے سے پہلے آتا ہے (اور شا فعیوں کے نزدیک) نفاس یا آلائش اس کو نہیں کہتے جو بچہ کے ساتھ آتا ہے۔ واللہ اعلم

آنحضرت ﷺ پیدائشی مخنوں تھے :-..... علامہ شامی کہتے ہیں حضرت انس ابن مالکؓ سے روایت ہے کہ آنحضرت ﷺ نے فرمایا ”میرا شرف جو مجھ پر میرے رب کی طرف سے ہے یہ ہے کہ میں ختنہ شدہ پیدا ہوا اور میری شرمگاہ کسی نے نہیں دیکھی۔ یعنی تاکہ کوئی ختنہ کے وقت میری شرمگاہ نہ دیکھ سکے۔ حاکم کہتے ہیں کہ اس بارے میں متواتر حدیثیں ہیں کہ آپ ختنہ شدہ پیدا ہوئے۔ مگر علامہ ذہبیؒ نے اس قول کی مخالفت کی ہے وہ

کہتے ہیں کہ میں اس قول کی صحت کے بارے میں نہیں جانتا اس لئے یہ متواتر کیسے کہلائے گا (کیونکہ متواتر حدیث وہ کہلاتی ہے جس کو تمام راوی اپنے اپنے طریقوں سے بیان کرتے ہیں) علامہ ذہبیؒ کے اس اعتراض کا جواب یہ دیا جاتا ہے کہ تواتر سے مراد عام شہرت ہے۔ چنانچہ اس بارے میں بہت سی حدیثیں آئی ہیں۔ حافظ ابن کثیرؒ فرماتے ہیں کہ حدیث کے حافظوں میں کچھ وہ ہیں جنہوں نے ان احادیث کو صحیح قرار دیا ہے، کچھ وہ ہیں جنہوں نے ان کو ضعیف قرار دیا ہے اور کمزور قرار دیا ہے اور کچھ وہ ہیں جنہوں نے ان کو حدیث حسن قرار دیا ہے۔

سال ولادت کی برکتیں :-..... آنحضرت ﷺ کے مختون پیدا ہونے کے متعلق سیرت نبویہ نے بھی لکھا ہے۔ وہ لکھتے ہیں۔ یہ سال جس میں رسول اللہ ﷺ کا حمل ہوا قریش کے لئے فتح اور خوشی و مسرت کا سال تھا کیونکہ اس سے پہلے قریش زبردست خشک سالی اور قحط کا شکار تھے۔ مگر جب یہ سال آیا جس میں آنحضرت ﷺ کا حمل ہوا تو اچانک دنیا ہی بدل گئی، زمین سبزہ زار بن گئی اور درخت ہرے بھرے ہو کر پھلوں کے بوجھ سے دب گئے۔ ہر طرف بجلی کی کڑک نظر آتی، گھٹائیں گھر گھر کر آتیں اور برس کر جل تھل کر جاتیں۔ اس سال کی یہ برکت بھی تھی کہ اللہ تعالیٰ نے تمام دنیا کی عورتوں کے لئے حکم فرمایا کہ آنحضرت ﷺ کے اعزاز کی وجہ سے وہ اس سال نہ بچے جنیں۔ پھر آنحضرت ﷺ پیدا ہوئے تو اس حال میں تشریف لائے کہ آپ ختنہ شدہ تھے یعنی ایسے تھے جیسے کہ مختون ہوتا ہے۔ سرگیں آنکھیں تھیں اور جسم مبارک بالکل پاک صاف تھا کہ اس پر کوئی آلائش وغیرہ نہیں تھی۔

نرانی شان کا بچہ (تشریح) :-..... کتاب البدایہ والنہایہ میں ہے کہ آنحضرت ﷺ اس حال میں پیدا ہوئے کہ آپ ختنہ شدہ تھے اور آپ ﷺ کی آنول نال کٹی ہوئی تھی (جس کو بعد میں دایہ کاٹا کرتی ہے)۔ عبدالمطلب یہ دیکھ کر بے حد حیران اور خوش تھے اور کہتے تھے کہ میرا یہ بیٹا نرالی اور بڑی شان کا ہو گا۔ چنانچہ ایسا ہی ہوا۔ اسی کتاب میں ایک روایت یہ ہے کہ آنحضرت ﷺ کی ختنہ حضرت جبرئیلؑ نے کی تھی اور اس وقت کی تھی جب انہوں نے آپ ﷺ کے قلب مبارک کو صاف کیا تھا، مگر یہ روایت غریب ہے۔ اسی طرح ایک روایت یہ بھی ہے کہ آپ ﷺ کی ختنہ آپ کے دادا عبدالمطلب نے کی تھی اور اس موقع پر انہوں نے قریش کی دعوت کی تھی۔ (البدایہ ص ۲۶۵ جلد ۲۔ مرتب)

بہر حال ان مختلف احادیث سے اتنی بات صاف ہو جاتی ہے کہ آپ ختنہ شدہ پیدا ہوئے تھے۔ اگرچہ شیخ ابن عدیمؒ نے اس کا انکار کیا ہے۔ وہ کہتے ہیں کہ آپ کی ختنہ عربوں کے طریقہ پر بعد میں ہوئی ہے۔ دوسرے پیدائشی مختون پیغمبر..... آنحضرت ﷺ کے علاوہ بھی دوسرے نبیوں میں سولہ نبی ایسے ہیں جو مختون پیدا ہوئے۔ کسی شاعر نے ان کو اس طرح نظم کیا ہے

۱۔ حدیث صحیحہ ہے جس کے راوی آخر تک تمام کے تمام معتبر صاحب عدالت اور مسلسل ہوں۔
۲۔ اگر راوی صاحب عدالت نہیں ہے یا دوسری کوئی شرط اس میں نہ پائی جاتی ہو تو اس کی بیان کی ہوئی حدیث ضعیف کہلائے گی۔
۳۔ جس کے نقل کرنے والے سے آنحضرت ﷺ تک راویوں کے سلسلے میں کسی ایک میں وہ تمام صفات نہ پائی جاتی ہوں جو ضروری ہیں۔

وَفِي الرُّسُلِ مَخْتُونٌ لِّعَمْرِكَ خَلْقَةٌ
ثَمَانٌ وَ تِسْعٌ طَبُونٌ أَكَارِمٌ

قسم ہے کہ نبیوں میں پیدائشی طور پر کچھ دوسرے نبی بھی مختون ہیں اور یہ سب بڑے بڑے پیغمبر کل
ملا کر آٹھ اور نو یعنی سترہ ہیں۔ ہم زکریا، شیث، ادریس، یوسف
وحنظلہ عیسیٰ و موسیٰ و آدم

وہ نبی یہ ہے۔ حضرت زکریا، حضرت شیث، حضرت ادریس، حضرت یوسف، حضرت حنظلہ،
حضرت عیسیٰ، حضرت موسیٰ، حضرت آدم علیہم السلام۔

وَنُوحٌ، شُعَيْبٌ، سَامٌ، لُوطٌ وَ صَالِحٌ
سُلَيْمَانُ، يَحْيَى، هُودٌ، يَسَّ، خَاتَمُ النَّبِيِّينَ

حضرت نوح، حضرت شعیب، حضرت لوط، حضرت صالح، حضرت سلیمان، حضرت یحییٰ، حضرت
ہود، حضرت یس، اور حضرت خاتم الانبیاء علیہم السلام۔

عوام میں مختون پیدائش ممکن..... مختون پیدا ہونا صرف نبیوں کی خصوصیت نہیں ہے بلکہ ان کے علاوہ
عام لوگ بھی مختون پیدا ہوتے ہیں، عوام میں ایک بے بنیاد بات یہ چلتی ہے کہ جو شخص مختون پیدا ہوتا ہے اس
کے متعلق کہتے ہیں کہ اس کی ختنہ چاند نے کی ہے۔ اس لئے کہ عرب یہ سمجھتے تھے کہ جو شخص برج قمر
(نجو میوں کی ایک اصطلاح ہے) میں پیدا ہوتا ہے تو اس برج کے اثر سے عضو تناسل کے منہ پر جو کھال یا جھلی
ہوتی ہے (اور جسے ختنہ کے وقت کاٹ دیتے ہیں) وہ سکڑ جاتی ہے اور عضو تناسل ایسا ہو جاتا ہے جیسا ختنہ شدہ
آدمی کا ہوتا ہے (ایسے بچے کے متعلق) عوام میں یہ بھی کہا جاتا ہے کہ اس کی ختنہ فرشتوں نے کر دی ہے۔

(شیخ جمال الدین ابن عدیم کے) اس قول سے شیخ جلال الدین سیوطی کے اس قول کی تردید ہو جاتی ہے
جو انہوں نے خصائص صغریٰ میں لکھا ہے کہ آنحضرت ﷺ کا مختون پیدا ہونا آپ کی خصوصیات میں سے ہے
(کیونکہ جیسے شیخ ابن عدیم نے لکھا ہے کہ مختون پیدا ہونا تو آنحضرت ﷺ ہی کی خصوصیت ہے کیونکہ آپ
کے علاوہ دوسرے سولہ نبی بھی مختون پیدا ہوئے ہیں اور نہ ہی مختون پیدا ہونا صرف انبیاء کی خصوصیت ہے کہ
نبیوں کے علاوہ عام لوگ بھی مختون پیدا ہو جاتے ہیں)۔

ایک روایت یہ بھی ہے کہ آپ کی ختنہ فرشتے نے کی تھی اور وہ فرشتہ حضرت جبرئیلؑ تھے جیسا کہ
بعض محققین نے لکھا ہے کہ (آپ کی ختنہ حضرت جبرئیلؑ نے اس دن کی جس دن آپ کا سینہ چاک کیا گیا تھا
جب کہ آپ اس زمانے میں اپنی دایہ حضرت حلیمہ سعدیہ کے پاس رہتے تھے۔ علامہ ذہبیؒ فرماتے ہیں کہ یہ
حدیث منکرہ ہے (یعنی اس پر اعتماد نہیں کیا جاسکتا)۔

کیا ختنہ بعد میں ہوئی؟..... ایک روایت یہ بھی ہے کہ آپ ﷺ کی ختنہ آپ ﷺ کی پیدائش کے ساتویں
دن آپ ﷺ کے دادا عبدالمطلب نے کی تھی، مگر حافظ عراقیؒ فرماتے ہیں کہ اس روایت کی سند غیر صحیح ہے۔ اور
یہ ساتویں دن ختنہ اسی وقت کی گئی جب کہ عبدالمطلب نے آپ کا عقیقہ کیا تھا اور اس موقع پر ایک دنبہ صدقہ کیا
تھا جیسا کہ آگے تفصیل سے بیان ہوگا۔

اقول۔ مؤلف کہتے ہیں:- دونوں روایتوں کا (یعنی مختون پیدا ہونے اور یا بعد میں ختنہ کئے جانے کے

۱۔ منکرہ حدیث ہے جس کا راوی ضعیف ہو اور وہ قوی راوی کی مخالفت کرے۔

(متعلق) اختلاف دور کرنے کے لئے یہ کہا جاسکتا ہے کہ آپ ختنہ شدہ تو پیدا ہوئے ہوں مگر مکمل طور پر مخنن نہ ہوں جیسا کہ اس قسم کے واقعات میں عام طور پر ہوتا ہے (کہ جو بچے مخنن پیدا ہوتے ہیں ان کی ختنہ مکمل نہیں ہوتی اور پھر بعد میں اسے پورا کرانا پڑتا ہے) چنانچہ آپ ﷺ کے دادا نے بعد میں آپ کی ختنہ مکمل کرائی ہو (مگر ان دونوں روایتوں میں موافقت پیدا کرنے کے بعد) آنحضرت ﷺ کے اس قول کی مخالفت ہوتی ہے جو پیچھے بیان ہو چکا ہے کہ میرے رب کی طرف سے میرا شرف یہ ہے کہ میں مخنن پیدا ہوا اور کسی نے میری شرم گاہ نہیں دیکھی۔ (یعنی بظاہر ختنہ کی وجہ سے) (جو شرمگاہ پر دوسروں کی نظر پڑتی ہے آپ اس سے محفوظ رہے) بشرطیکہ یہ روایت صحیح ہو جیسا کہ پیچھے بیان ہو چکا ہے۔ بعض مؤرخین نے لکھا ہے کہ حضرت عیسیٰ کی ختنہ ایک آلے (یعنی اُسترے وغیرہ) کے ذریعہ کی گئی تھی (حالانکہ پیچھے بیان ہوا ہے کہ حضرت عیسیٰ ان نبیوں میں سے ہیں جو مخنن پیدا ہوئے لیکن ان دونوں روایتوں میں بھی اسی طریقہ پر مطابقت اور موافقت پیدا کی جاسکتی ہے جو بیان ہو چکا ہے۔ (یعنی مخنن پیدا ہوئے ہوں مگر ختنہ مکمل نہ ہو اس لئے بعد میں کسی آلے کے ذریعہ ختنہ مکمل کی گئی ہو) اور وہ آلہ جس سے حضرت عیسیٰ اور آنحضرت ﷺ کی ختنہ کی گئی جیسا کہ بیان کیا گیا کہ آپ کے دادا نے آپ کی ختنہ کی تھی وہی مشہور آلہ ہے جس کو اُسترہ کہتے ہیں۔ اگر یہ آلہ اُسترہ نہ ہوتا تو یقیناً اس کو بیان کیا جاتا کیونکہ اس کی متعلق روایتوں میں تفصیلی ذکر آنے کے اسباب کافی موجود ہیں (یعنی جیسا کہ عام طور پر ہر تفصیل روایات میں مل جاتی ہے اور کوئی خاص بات ہے تو اس کا تذکرہ ضرور ہی روایات میں ملتا ہے اس لئے اگر اُسترے کے بجائے جو اس مقصد کے لئے عام طور پر استعمال ہوتا ہے کوئی دوسری چیز استعمال کی جاتی تو اس کے متعلق روایات میں تذکرہ ضرور ملتا۔ یہ ان ہی بعض مؤرخین کا قول ہے جو یہ مانتے ہیں کہ آنحضرت ﷺ کی ختنہ کی گئی تھی)۔

تخلیق کامل..... یہاں یہ اشکال نہ کیا جائے کہ (آنحضرت ﷺ اگر مخنن پیدا ہوئے ہیں تو) عضو تناسل کی اگلی کھال (جو ختنہ میں کاٹی جاتی ہے) موجود نہیں رہی ہوگی اور یہ انسان کا خلقی اور پیدائشی نقص کہلائے گا (جبکہ آنحضرت ﷺ کے متعلق یہ بات نہیں سوچی جاسکتی) کیونکہ انسان کے قلب کا وہ سیاہ دانہ جو بدن میں شیطان کا حصہ اور گھر ہوتا ہے (اور جس کو نکالنے کے لئے آنحضرت ﷺ کا سینہ چاک کر کے صاف کیا گیا تھا) آپ اس کے بغیر بھی پیدا نہیں ہوئے تھے بلکہ وہ آپ کے جسم مبارک میں موجود تھا اور اس کے (شیطان کا حصہ ہونے کے باوجود) آپ کے جسم اطہر میں پائے جانے کی حکمت یہی بیان کی جاتی ہے کہ وہ آپ کی تخلیق کو مکمل کرنے کے لئے ہی آپ میں رکھا گیا تھا (اور بعد میں ملائکہ کے ذریعہ صاف کر دیا گیا۔ تو گویا اشکال کا حاصل یہ ہوا کہ جب محض آپ کی تخلیق کو مکمل کرنے کی غرض سے اس سیاہ دانے تک کو جو جسم میں شیطان کا حصہ اور مرکز ہوتا ہے آپ کے جسم اطہر میں رکھا گیا تو عضو تناسل کی اس کھال کے بغیر آپ کو کیسے پیدا کر دیا گیا جو کہ اس سیاہ دانے کے مقابلے میں بہت کمزور درجے کی چیز ہے اور وہ شیطان کا مقام بھی نہیں ہے، گویا آپ کے مخنن ہونے کی صورت میں یہ اشکال پیدا ہو سکتا ہے)۔

بے پردگی سے قدرتی تحفظ..... اس کے جواب میں ہم یہ کہیں گے کہ آپ اس کھال یا جھلی کے بغیر اسی لئے پیدا کئے گئے تاکہ آپ کی انسانی خلقت مکمل ہو کیونکہ یہ جھلی باقی نہیں رکھی جاتی اور اس کو کاٹ کر نکالنے کی صورت میں ہر آدمی کی شرمگاہ کا کھلنا ضروری ہوتا ہے (کیونکہ ختنہ دوسرا آدمی کرتا ہے اور اس کے ساتھ

دوسرے لوگوں کی نظر بھی آدمی کی شر مگاہ پر پڑتی ہے (اس لئے یہ تو خود آدمی کی خلقت کا ایک نقص اور کمی ہے کہ اس کے جسم میں کوئی حصہ ایسا پایا جاتا ہو جس کی وجہ سے اس کی شر مگاہ پر دوسروں کی نظر پڑنی ضروری ہو۔ اسی لئے آپ کے جسم اطہر میں ایسی کوئی چیز رکھی ہی نہیں گئی جس کی وجہ سے آپ کی شر مگاہ پر دوسروں کی نظر پڑ سکے) چنانچہ خلقت کا یہ نقص اور کمی تو خلقت کا عین کمال ہے برخلاف (قلب میں پائے جانے والے) سیاہ دانے کے (کہ اس کے پائے جانے سے انسان کی خلقت مکمل ہوتی ہے اور وہ جسم کا ایسا حصہ نہیں کہ بدن کو شیطان سے پاکیزہ کرنے کے لئے اگر اسے نکالا جائے تو شر مگاہ کی بے پردگی ہوتی ہو۔ اس سیاہ دانے کے متعلق علماء و محققین کہتے ہیں کہ ہر انسان کے قلب میں یا اس کے قریب ہوتا ہے اور یہی بدن میں شیطان کا مقام اور مرکز ہوتا ہے کہ وہ یہیں سے پورے بدن میں سرایت کرتا ہے اور آدمی کو گناہ پر آمادہ کرتا ہے)۔

عرب میں بچے کی ختنہ کی عمر..... حضرت حسن بصریؒ نے اس بات کو ناپسند کیا کہ بچے کی ختنہ ساتویں دن کی جائے کیونکہ اس میں یہودیوں سے تشبہ پیدا ہوتا ہے اس لئے کہ جب حضرت ابراہیمؑ نے اپنے بیٹے حضرت اسحاقؑ کی پیدائش کے ساتویں دن ان کی ختنہ کی تو بنی اسرائیل نے اس کو سنت اور اپنا شعار بنالیا اور وہ اپنے بچوں کی ختنہ ساتویں دن ہی کرتے ہیں۔ حضرت ابراہیمؑ کے بڑے بیٹے حضرت اسماعیلؑ کی ختنہ تیرہ سال کی عمر میں ہوئی ہے۔ ابوالعباس ابن تمیہؒ کہتے ہیں کہ حضرت اسماعیلؑ کی اس عمر میں ختنہ کے بعد سے ان کی اولاد یعنی عربوں میں اسی سنت کا رواج ہو گیا۔ اسی بات کی تائید (یعنی تیرہویں سال میں ختنہ ہونے کی) حضرت ابن عباسؓ کے قول سے بھی ہو رہی ہے کہ لڑکے کی ختنہ اس عمر میں کرتے ہیں جب وہ بلوغ کے قریب پہنچ جائے۔ اس سے تیرہ سال کی تائید اس لئے ہوتی ہے کہ اسی عمر میں لڑکا بلوغ کے قریب پہنچتا ہے۔ چنانچہ جب حضرت ابن عباسؓ سے پوچھا گیا کہ آنحضرت ﷺ کی وفات کے وقت ان کی عمر کیا تھی تو انہوں نے کہا کہ اس وقت میری ختنہ ہو چکی تھی۔ یعنی بلوغ کے ابتدائی حصہ میں تھا۔ واللہ اعلم۔

وقت ولادت شہادت توحید..... آنحضرت ﷺ جب پیدا ہوئے تو زمین پر اس طرح تشریف لائے کہ آپ کی مٹھی بند تھی اور شہادت کی انگلی اس طرح اٹھی ہوئی تھی جس طرح اس سے تسبیح (یعنی نماز میں خدا کی وحدانیت کا اشارہ) کیا کرتے ہیں۔

اقول۔ مؤلف کہتے ہیں:- ایک روایت میں آنحضرت ﷺ کی والدہ فرماتی ہیں کہ آپ ﷺ کی پیدائش کے بعد جب میں نے آپ ﷺ کی طرف دیکھا تو آپ ﷺ سجدہ میں تھے اور آپ ﷺ نے اپنی انگلیاں اس طرح اٹھا رکھی تھیں جیسے کوئی انتہائی خشوع و خضوع کے ساتھ عبادت کرنے والا ہوتا ہے (چونکہ اس روایت میں لفظ ”انگلیاں“ ہے جبکہ پچھلی روایت میں صرف شہادت کی انگلی کا ذکر ہے اس لئے روایتوں کے اس اختلاف کو دور کرتے ہوئے کہتے ہیں کہ) ان دونوں روایتوں میں کوئی اختلاف پیدا نہیں ہوتا اس لئے کہ ممکن ہے انگلیوں سے دونوں ہاتھوں کی شہادت کی انگلیاں مراد ہوں۔ واللہ اعلم۔

پیدائش کے وقت صورت سجدہ..... پیدائش کے وقت آپ ﷺ کے سجدے کی حالت میں ہونے سے اس طرف اشارہ ہے کہ آپ ﷺ کی پاکیزہ زندگی کی ابتداء ہی اللہ تعالیٰ سے قرب کے ساتھ ہے۔

علامہ شامی فرماتے ہیں کہ ابن سعدؒ سے روایت ہے کہ جب آنحضرت ﷺ پیدا ہوئے تو آپ ﷺ اپنے ہاتھوں پر جھکے ہوئے تھے اور سر آسمان کی جانب اٹھائے ہوئے تھے۔ ایک روایت کے الفاظ اس طرح ہیں کہ

آپ اپنی ہتھیلیوں اور گھٹنوں کے بل جھکے ہوئے تھے اور آپ ﷺ کی نگاہیں آسمان کی طرف لگی ہوئی تھیں الخ۔
حیات پاکیزہ کی نیک ابتداء..... اقول۔ مؤلف کہتے ہیں:- ایک روایت میں ہے کہ آپ گھٹنوں کے بل جھکے ہوئے تھے۔ یہ حضرت آمنہ کی اس روایت کے خلاف نہیں جس میں وہ کہتی ہیں کہ جب میں نے آپ کی طرف دیکھا تو آپ سجدے کی حالت میں تھے۔ کیونکہ ممکن ہے آپ آسمان کی جانب سر اٹھائے ہوئے پیدا ہوئے ہوں اور آپ ﷺ کی نگاہیں آسمان کی طرف لگی ہوئی ہوں اور اس کے بعد آپ ﷺ سجدے کی حالت میں آگئے ہوں۔ اسی طرح ان دونوں روایتوں میں بھی کوئی اختلاف نہیں ہے جن میں سے ایک میں یہ ہے کہ آپ اس حالت میں پیدا ہوئے کہ آپ کی مٹھی بند تھی۔ اور دوسری میں یہ ہے کہ آپ ہتھیلیوں کے بل جھکے ہوئے تھے کیونکہ ممکن ہے (کہ پیدائش کے وقت آپ ہتھیلیوں کے بل یعنی مکھی ہوئی انگلیوں کے ساتھ زمین پر تشریف لائے ہوں اور پھر) آپ نے سوائے شہادت کی انگلی کے باقی انگلیاں موڑ کر مٹھی بند کر لی ہو (اس روایت کے جس میں ہے کہ آپ پیدائش کے وقت گھٹنوں کے بل تھے) یہ قول بھی مخالف نہیں ہوتا کہ آپ مٹھی بند کئے ہوئے تھے اس بنیاد پر کہ زمین پر تشریف لانے کے فوراً بعد ایسا ہوا ہو گا۔ اور جہاں تک (پچھلی روایت میں) صرف گھٹنوں کا ذکر کرنے کا سوال ہے (جبکہ دوسری روایت میں گھٹنوں سے پہلے ہتھیلیوں کا بھی ذکر ہے) تو اس سے گھٹنے اور ہتھیلیاں دونوں مراد لینے میں کوئی حرج نہیں ہوتا۔ بعض علماء کے کلام میں نے یہ بھی دیکھا ہے کہ جب آپ پیدا ہوئے تو آپ نے اپنا ایک ہاتھ اپنی آنکھوں پر رکھا ہوا تھا اور دوسرا اپنی شر مگاہ پر رکھا ہوا تھا یہ روایت قابل غور ہے۔ واللہ اعلم

آنحضرت ﷺ کے پیدائش کے وقت آسمان کی جانب سر اور نگاہیں اٹھائے ہوئے ہونے کے متعلق قصیدہ ہمزیہ کے مصنف نے اپنے ان شعروں میں اشارہ کیا ہے

وَأَفَاعًا رَأَسَهُ وَفِي ذَلِكَ الرَّفْعِ إِلَى كُلِّ سَوْدَاءٍ أَيْمَاءَ

ترجمہ: پیدائش کے وقت آپ اپنا سر اوپر اٹھائے ہوئے تھے اور اس سر کے اٹھانے میں اس طرف اشارہ تھا کہ آپ عظمت اور سرداری والے ہیں۔

رَأَمِنًا طَرَفَهُ السَّمَاءَ مَرَّةً مَرَّةً
عَيْنٍ مِنْ شَانِهِ الْعُلُوِّ الْعَلَاءِ مَرَّةً مَرَّةً

ترجمہ: آپ کی نگاہیں آسمان کی طرف دیکھ رہی تھیں اور آپ کی نگاہوں کا بلند مرکز آپ کی بلند و بالا شان کا اظہار کر رہا تھا۔

کیفیت ولادت میں علو شان کا اشارہ..... یعنی آپ ﷺ کی والدہ نے جب آپ کو جنم دیا تو آپ اس حالت میں تھے کہ آپ ﷺ کا سر آسمان کی جانب اٹھا ہوا تھا اور اس سر کے اٹھنے میں جو اس عالم میں تشریف لانے کے بعد آپ کا سب سے پہلا فعل تھا، اس بات کی طرف اشارہ ہے کہ آپ کو بلند و سرداری حاصل ہوگی۔ اور آپ ﷺ کی والدہ نے آپ کو جنم دیا تو آپ اس حالت میں تھے کہ آپ کی نگاہیں آسمان کی طرف لگی ہوئی تھیں اور اس اشارے میں آپ کی بلند پروازی کا اشارہ پوشیدہ تھا کیونکہ آپ کی نگاہوں کا مرکز آپ کے بلند و بالا مرتبے اور عظیم الشان مقام کا پتہ دے رہا تھا۔

تسخیر زمین کی فال..... پھر علامہ شامی فرماتے ہیں۔ ایک روایت ہے کہ پیدائش کے بعد آنحضرت ﷺ

نے اپنی مٹھی میں کچھ مٹی اٹھالی اور پھر آپ ﷺ سجدہ میں گر گئے۔ یہ بات بنی امیہ کے ایک شخص کو معلوم ہوئی تو اس نے اپنے ساتھی سے کہا کہ اگر یہ فال صحیح ہے تو یہ بچہ تمام روئے زمین پر غالب ہو جائے گا۔ اس لئے کہ اس نے مٹی کو (یعنی زمین کو) مٹھی میں لیا اور وہ اس کی مٹھی میں آگئی۔

فال اس کو کہتے ہیں جس سے نیک شگون لیا جائے اور (اس کے مقابلے میں) تطیر اس کو کہتے ہیں جس سے برا شگون لیا جائے۔ اس لئے فال، تطیر کی ضد ہے۔ حدیث میں آتا ہے کہ میں فال (یعنی نیک شگون) لیتا ہوں تطیر (یعنی برا شگون) نہیں لیتا۔

فال نیک کی حیثیت..... ایک دفعہ آنحضرت ﷺ سے پوچھا گیا کہ فال کیا ہے؟ آپ ﷺ نے فرمایا کہ وہ اچھی بات جو تم میں سے کوئی شخص سنے (یعنی اچھی بات سن کر اس سے نیک شگون مراد لینا)۔ اس کے مقابلے میں تطیر اور بد شگونی یہ ہے کہ عرب کوئی سفر وغیرہ یا کام کرنے سے پہلے پرندوں کو ان کے گھونسلوں سے اڑایا کرتے تھے۔ اگر وہ بائیں جانب کواڑ کر چلا جاتا تھا تو اس کو بد شگونی سمجھتے تھے اور سفر وغیرہ نہیں کرتے تھے۔ اس کو آنحضرت ﷺ نے ناجائز فرمایا ہے (آنحضرت ﷺ نے فرمایا ہے کہ میں نہ بیماری کے متعدی ہونے (یعنی مرض کے اڑ کر لگنے) کو مانتا ہوں اور نہ بد شگونی کو بلکہ مجھے فال پسند ہے جو اچھی بات اور نیک شگون ہوتی ہے۔ ایک روایت میں ہے کہ میں فال نیک کو پسند کرتا ہوں۔ بعض محققین نے فال اور تقاؤل کے درمیان بھی فرق کیا ہے۔ چنانچہ فال آدمی سے سنی ہوئی (اچھی) بات سے لی جاتی ہے اور تقاؤل کا مطلب ہے پرندوں کے ناموں پر ان کی آوازوں اور اڑان سے شگون لینا)۔

مرض میں چھوت چھات کی حیثیت..... (پچھلی روایت میں آنحضرت ﷺ کا قول ہے کہ میں بیماری کے متعدی ہونے (یعنی اڑ کر لگنے) کو نہیں مانتا۔ یہ قول اس روایت کے خلاف پڑتا ہے جس میں ذکر ہے کہ قبیلہ ثقیف کے وفد میں (جو آنحضرت ﷺ کے پاس آیا تھا) ایک شخص تھا جسے کوڑھ اور جذام کا مرض تھا۔ (وہ وفد کے ساتھ آنحضرت ﷺ کے پاس بیعت کے لئے حاضر ہوا تھا، مگر جب آپ کو معلوم ہوا کہ اس کو جذام کا مرض ہے تو آپ ﷺ نے اس کو اپنے پاس بلا کر بیعت لینے کے بجائے) اس سے کہا دیا کہ ہم نے تمہاری بیعت لے لی اس لئے واپس لوٹ جاؤ،) چنانچہ وہ واپس چلا گیا اور آپ ﷺ نے اس سے مصافحہ بھی نہیں کیا۔ یہ بھی روایت آتی ہے کہ جذامیوں کی طرف مستقل مت دیکھو۔ آگے بیان آرہا ہے جس سے ان دونوں روایتوں میں مطابقت پیدا ہونی ممکن ہوگی (یعنی اس روایت میں جس میں آپ نے مرض کے متعدی ہونے کو ماننے سے انکار فرمایا ہے۔ اور ان روایتوں میں جن سے معلوم ہوتا ہے کہ آپ ﷺ نے جذامی آدمی سے مصافحہ بھی نہیں فرمایا۔ جذام کوڑھ کی وہ قسم ہے جس میں آدمی کا بدن گل جاتا ہے اور سفید داغوں سے مواد نکلتا رہتا ہے) اسی طرح آنے والے بیان سے اس روایت کا بھی ان دونوں سے جوڑ لگ جائے گا جس میں ذکر ہے کہ آپ نے ایک جذامی آدمی کا ہاتھ پکڑا اور اس کے ساتھ (کھانے کے) پیالے میں اپنا ہاتھ ڈال کر فرمایا کہ اللہ عزوجل کا نام لے کر اور اس پر بھروسہ کرتے ہوئے کھاؤ۔ (اس سے معلوم ہوتا ہے کہ آپ نے عملی طور پر بھی ثابت کیا کہ آپ ﷺ چھوت کی بیماری پر یقین نہیں رکھتے)۔

قدیم عربوں کی شگون پرستی..... بنو لب (جس کی فال نیک کا پچھلی سطروں میں ذکر آیا ہے) یعنی ل پر زبر اور ہ پر جزم کے ساتھ۔ یہ بنی آذر کی ایک شاخ ہے۔ یہ لوگ پرندوں کو اڑ کر ان کے ذریعہ اور اس کے بغیر بھی

شگون لینے میں بہت مشہور تھے۔ جاہلیت کے زمانے میں عربوں میں یہ طریقہ تھا کہ جب کوئی شخص اپنی کسی ضرورت سے سفر میں جانے کا ارادہ کرتا تو وہ پرندوں کے پاس آتا اور انہیں ان کے گھونسلوں سے اڑاتا۔ اگر پرندہ دائیں جانب اڑ کر جاتا تو اس کو یہ لوگ ”ساح“ کہتے اور اس سے نیک شگون لیتے کہ سفر میں ضرورت پوری ہوگی۔ لیکن اگر وہ پرندہ بائیں جانب اڑ کر جاتا تو یہ لوگ اس کو ”بارج“ کہتے اور ضرورت مند مسافر اپنا سفر ملتوی کر دیتا کہ بد شگونی ہو گئی اب کام پورا نہیں ہوگا۔

شگون پرستی بے بنیاد..... اسی تفصیل کے مطابق امام شافعیؒ نے اس حدیث کا مطلب بیان کیا ہے کہ ”پرندوں کو ان کے گھونسلوں ہی میں رہنے دو۔“ یعنی ان کو اڑا کر اچھایا برا شگون مت لو کہ یہ باتیں بے اصل ہیں اور ان سے آدمی کی زندگی پر کوئی اثر نہیں پڑتا، چنانچہ سفیان ابن عیینہؒ کہتے ہیں کہ میں نے امام شافعیؒ سے پوچھا کہ اے ابو عبد اللہ اس حدیث کے کیا معنی ہیں؟ انہوں نے جواب دیا کہ پرندوں کی اڑان کے سلسلے میں عرب میں ایک خاص فن تھا جب ان میں سے کوئی شخص سفر میں جانے کا ارادہ کرتا تو وہ پرندوں کے گھونسلوں کی طرف آتا اور انہیں اڑاتا..... (اور پھر ان کی اڑان کی سمت وغیرہ سے سفر میں مقصد پورا ہوئے کا شگون لیتا)۔

ایک ماہر شگون عرب..... وائل ابن حجر سے روایت ہے۔ یہ پرندوں کی اڑان سے (مختلف قسم کے) شگون لینے میں بے حد ماہر تھا۔ یہ زیاد کے پاس کوفہ میں آیا تھا۔ یہ زیاد وہی ہے جس کو حضرت معاویہؓ نے اپنے والد ابو سفیان کی اولاد قرار دیا تھا۔ یہ زیاد اسی عبید اللہ ابن زیاد کا باپ ہے جس نے حضرت امام حسینؓ سے جنگ کی تھی۔ غرض اس زمانے میں کوفہ کے گورنر حضرت مغیرہ ابن شعبہ تھے (یہ وائل ابن حجر جب کوفہ سے زیاد کے پاس سے روانہ ہوا تو) اس نے دیکھا کہ ایک کوا بول رہا ہے۔ وائل اسی وقت زیاد کے پاس واپس آیا اور اس سے کہا یہ کوا تمہیں یہاں سے ایک بہتر جگہ کے لئے روانہ کر رہا ہے۔ چنانچہ اسی روز حضرت معاویہؓ کا قاصد بصرہ میں زیاد کے پاس آگیا، زیاد نے حضرت معاویہؓ کی خلافت تسلیم کر کے بیعت کر لی تھی۔ چنانچہ حضرت معاویہؓ نے اس کو بصرہ کا حاکم بنا دیا تھا۔ اس کے بارے میں روایت ہے کہ زمانہ جاہلیت میں ابو سفیان کی ناجائز اولاد تھا جو سُمیہ نامی طائف کی ایک عورت کے پیٹ سے پیدا ہوا۔ (تاریخ ابوالفداء جلد اول ص ۱۸۵)۔

وفات نبوی اور شگون..... (اسی شگون لینے کے فن کے سلسلے میں یہ روایت بھی ہے) کہا جاتا ہے کہ ابو ذؤیب ہذلی ایک شاعر تھا یہ آنحضرت ﷺ کی زندگی میں مسلمان ہو گیا تھا مگر اس کی آنحضرت ﷺ سے ملاقات نہیں ہو سکی۔ یہ ہذلی کہتا ہے کہ ہمیں معلوم ہوا کہ آنحضرت ﷺ بیمار ہیں۔ صبح کو منہ اندھیرے جبکہ سو رہا تھا مجھے ایک پکارنے والے کی آواز آئی جو یہ کہہ رہا تھا۔

قَبِضَ النَّبِيُّ مُحَمَّدٌ عَلَيْهِ بَا لَسَّجَامِ
نَدْرِي الدَّمْعُ

ترجمہ: آنحضرت ﷺ وفات پا گئے ہیں اور ہماری آنکھیں آپ ﷺ کی یاد میں مسلسل آنسو بہا رہی ہیں۔

یہ کہتا ہے کہ میں فوراً گھبرا کر نیند سے بیدار ہو گیا۔ اس وقت مجھے آسمان میں سوائے خمس ستارے کے اور کچھ نظر نہیں آیا۔ میں نے اس سے برا شگون لیا اور سمجھ گیا کہ آنحضرت ﷺ وفات پا چکے ہیں۔ میں اپنی اونٹنی پر سوار ہو کر چل دیا یہاں تک کہ جنگل میں پہنچ گیا۔ یہاں میں نے ایک پرندے کو گھونسلے سے اڑایا اس (کی پرواز) نے مجھے بتلایا کہ آنحضرت ﷺ کی وفات ہو چکی ہے۔ چنانچہ جب میں مدینہ میں داخل ہوا تو میں نے دیکھا کہ لوگوں کی آہ و بکا اور رونے کی آواز اس طرح آرہی ہے جیسے حاجیوں کے مجمع کا شور ہوتا ہے۔ میں نے ایک

شخص سے وجہ پوچھی تو مجھے بتلایا گیا کہ رسول اللہ ﷺ کی وفات ہو گئی ہے اور آپ کو چادر اڑھا کر آپ کے گھر والے وہاں سے ہٹ گئے ہیں۔ اسی ابو ہذیل کے یہ شعر ہیں

امن المنون وریة توجع

واللدھر لیمس بمعتب من یجزع

ترجمہ: کیا تو موت اور اس کے خیال سے پریشان ہوتا ہے۔ زمانہ گھبرانے والے آدمی کو کوئی مہلت نہیں دیتا۔

واذا المنیة انشبت اظفا رہا

الفیت کل تمیمة لاتنفع

ترجمہ: جب موت اپنے پنجے گاڑ دیتی ہے تو میں نے کسی تدبیر اور علاج کو کارگر ہوتے نہیں دیکھا۔

وتجلدی للمشامین اریہم

انی لرب الدھر لا اتضعضع

ترجمہ: میں نے بد خواہوں کو دکھلادیا ہے کہ میں زمانے کے فریب کے سامنے جھکنے والا نہیں ہوں۔

والنفس راغبة اذا رغبتھا

واذا ترد الی قلیل تنقم

ترجمہ: نفس کو اگر تم زیادہ کی طرف راغب کر دو تو وہ راغب ہو جائے گا اور اگر اسے کم (مال و دولت) کی طرف

پھیر دو تو وہ اسی پر قناعت کر لے گا۔

شگون کا ایک دلچسپ واقعہ..... پرندوں کی اڑان سے شگون لینے کے سلسلے میں بعض لوگوں نے ایک حکایت نقل کی ہے کہ ایک دیہاتی (جو قال لینے کے علم سے واقف تھا۔ قاضی ابوالحسین ازدی مالکی کے گھر آیا، اتفاق سے اسی وقت اس گھر میں ایک درخت پر ایک کوا آکر بیٹھا۔ وہ کچھ دیر بولا اور پھر اڑ گیا۔ اس دیہاتی نے وہیں دوسرے لوگوں کی موجودگی میں قاضی ابوالحسین سے کہا کہ یہ کوا یوں کہہ رہا ہے کہ اس گھر کا مالک سات دن کے بعد مر جائے گا۔ یہ سن کر لوگ ایک دم بگڑ اٹھے اور دیہاتی کو ڈانٹنے پھنکارنے لگے۔ وہ وہاں سے اٹھ کر چلا گیا مگر ٹھیک سات دن کے بعد اس قاضی کا انتقال ہو گیا۔

پرندوں سے شگون لینا شرک..... شگون لینے اور پرندوں کو (اس مقصد سے) اڑانے کی اس حدیث میں ممانعت آئی ہے جس میں آنحضرت ﷺ نے فرمایا کہ پرندوں کو ان کے گھونسلوں میں بیٹھے رہنے دو یعنی انہیں اس مقصد سے مت اڑاؤ۔

ایک حدیث میں ہے کہ پرندوں کی اڑان سے شگون لینا شرک ہے۔

ایک حدیث میں ہے کہ جس نے اپنی ضرورت کے پوری ہونے نہ ہونے کے متعلق پرندوں کی اڑان سے معلوم کیا، اس نے شرک کیا۔ یعنی جس نے اس اعتقاد کے ساتھ ایسا کیا کہ اس اڑان کا سفر پر اثر پڑتا ہے۔ ایک حدیث میں ہے کہ جس کو پرندوں کی اڑان سے برا شگون معلوم ہو وہ یہ دعاء پڑھے۔ اَللّٰهُمَّ لَا يَأْتِي بِالْحَسَنَاتِ اِلَّا اَنْتَ وَلَا يَدْفَعُ السَّيِّئَاتِ اِلَّا اَنْتَ وَلَا حَوْلَ وَلَا قُوَّةَ اِلَّا بِكَ یعنی اے اللہ! خوشگوار چیزیں ظاہر کرنے والا تیرے سوا کوئی نہیں اور ناگوار چیزیں دور کرنے والا تیرے سوا کوئی نہیں اور تیرے سوا کسی میں کوئی طاقت اور قوت نہیں ہے۔

ایک روایت میں (یہ دعا ذکر کی گئی) ہے: اَللّٰهُمَّ لَا طَيْرَ اِلَّا طَيْرُكَ وَلَا خَيْرَ اِلَّا خَيْرُكَ وَلَا اِلَهَ اِلَّا غَيْرُكَ یعنی اے اللہ سب پرندے تیرے ہی ہیں اور ساری بھلائیاں تیری ہی ہیں اور تیرے سوا کوئی عبادت کے لائق

نہیں ہے۔ یہ پڑھ کر اپنا کام شروع کرے (انشاء اللہ پورا ہوگا، پرندوں کی اڑان سے مقصد کا انجام معلوم کرنا ہے اصل اور شرک ہے) ایک روایت میں ہے نہ تو چھوت کی بیماری کوئی چیز ہے، نہ پرندوں کی اڑان اور ہام یا ہامہ (جس کی تفصیل آگے آرہی ہے) اور نہ صفر یعنی پیٹ کے کیڑے کوئی چیز ہیں (صفر کی تفصیل آگے آرہی ہے)۔
دعاء تحفظ..... ہام سے مراد یہ کہ جاہلیت کے زمانے میں لوگ یہ سمجھتے تھے کہ جب کوئی شخص قتل ہو جاتا ہے تو جب تک اس کے قاتل سے اس کا بدلہ نہ لیا جائے اس کا ایک پرندہ ظاہر ہوتا ہے جو اس مقتول کی قبر کے پاس آکر یہ کہتا ہے کہ میرے قاتل کے خون سے میری پیاس بجھاؤ، میرے قاتل کے خون سے میری پیاس بجھاؤ۔ یہ پرندہ اس وقت تک یہی کہتا رہتا ہے جب تک کہ مقتول کا بدلہ نہ لے لیا جائے۔ اس کو عرب ہامہ بھی کہتے تھے۔ اور ہامہ تشدید کے ساتھ جو ہے وہ سانپ بچھو اور ان جیسے دوسرے زہریلے کیڑوں کو کہتے ہیں۔ چنانچہ رسول اللہ ﷺ جب حضرت حسن اور حضرت حسینؑ پر دعاء پڑھتے تو یہ پڑھا کرتے تھے:۔

أَعِزُّدُكُمْ بِكَلِمَاتِ اللَّهِ التَّامَّةِ مِنْ كُلِّ شَيْطَانٍ وَهَامَّةٍ وَمِنْ كُلِّ عَيْنٍ لَامَةٍ یعنی میں تم دونوں کے اللہ کے کلموں کے ساتھ پناہ مانگتا ہوں تمام شیطانوں اور کیڑوں مکوڑوں سے اور ہر نظر بد سے۔ اس کے بعد آپ فرماتے کہ حضرت ابراہیمؑ اپنے بیٹوں حضرت اسماعیلؑ اور حضرت اسحاقؑ پر یہی دعاء پڑھ کر دم کیا کرتے تھے۔

لفظ صفر کے بارے میں امام نوویؒ نے کہا ہے کہ اس سے مراد وہ زرد رنگ کا سانپ یا کیڑا ہے جس کے بارے میں عربوں کا خیال تھا کہ یہ آدمی کے پیٹ میں ہوتا ہے اور جب اس کو بھوک لگتی ہے تو پیٹ میں کاٹتا ہے۔ لفظ صفر کی یہی تشریح صحیح ہے جیسا کہ عام علماء نے بیان کی ہے۔ امام مسلم نے یہ تشریح حضرت جابرؓ سے نقل کی ہے جو اس حدیث کے راوی ہیں جس میں یہ لفظ آیا ہے اور اس طرح یہی تشریح بھروسہ کے قابل ہے۔
وقت ولادت نور کی شعاع..... ابن سعدؒ نے روایت بیان کی ہے کہ آنحضرت ﷺ نے فرمایا۔ جب میری والدہ نے مجھے جنم دیا تو ان سے ایک نور نکلا جس سے شام کے محلات جگمگا اٹھے۔

ایک روایت میں ہے کہ آنحضرت ﷺ کی پیدائش کے وقت آپ ﷺ کی والدہ نے کہا کہ ان کے (یعنی آنحضرت ﷺ کے) ساتھ ساتھ ایک نور نکلا تھا جس سے مشرق سے لے کر مغرب تک روشنی پھیل گئی اور اس سے شام کے محلات اور اس کے بازار جگمگا اٹھے یہاں تک کہ مجھے بصری میں چلنے والے اونٹوں کی گردنیں تک نظر آ گئیں۔ خصائص صغریٰ میں ایک روایت ہے کہ آنحضرت ﷺ کی ولادت کے وقت آپ کی والدہ نے ایک نور دیکھا جو ان سے نکلا جس سے شام کے محلات جگمگا اٹھے۔ اسی طرح تمام نبیوں کی مائیں دیکھتی ہیں۔

اس نور سے عالم میں جگمگا ہٹ..... یہاں غالباً (دوسرے نبیوں کی ماؤں کے) دیکھنے سے مراد یہ ہے کہ وہ نور دیکھتی ہیں اس طرح نہیں کہ اس سے شام کے محلات جگمگا اٹھیں۔ جہاں تک شام کے محلات کا تعلق ہے تو ان سے مراد تمام ممالک ہیں۔ خاص طور پر بصری ہی نہیں اور خاص طور پر بصری کو ذکر کرنے سے غالباً مراد یہ ہے کہ وہاں نور سب سے زیادہ تھا۔ اسی لئے حضرت آمنہؓ نے یہ کہا کہ مجھے بصری میں اونٹوں کی گردنیں نظر آنے لگیں۔ یا ممکن ہے یہ مراد ہو کہ ایک دفعہ انہوں نے خاص بصری میں نور کا پہنچنا دیکھا ہو اور دوسری مرتبہ اس وقت جب کہ وہاں سے بھی آگے تک پہنچا ہو۔ یہ قابل غور ہے۔

قصیدہ عباس میں اس نور کا ذکر..... اسی نور کی طرف آنحضرت ﷺ کے چچا حضرت عباسؓ نے اپنے اس قصیدے میں اشارہ کیا ہے جو انہوں نے آنحضرت ﷺ کی شان میں اس وقت لکھا تھا جب آپ ﷺ غزوہ تبوک

سے (فتح حاصل کر کے) لواپس تشریف لائے تھے۔ اس غزوے سے آنحضرت ﷺ کی والہی پر حضرت عباسؓ نے آپ سے عرض کیا تھا کہ یا رسول اللہ ﷺ میں آپ کی شان میں ایک قصیدہ لکھنا چاہتا ہوں۔ آپ ﷺ نے فرمایا اللہ تعالیٰ تمہارے وانتوں کو سلامت رکھے (یہ عرب کی ایک دعاء ہے) پھر حضرت عباسؓ نے قصیدہ کہا جس کے دو شعر یہ ہیں۔

وَأَنْتَ لَمَّا وَلِدْتَ أَشْرَقَتِ الْأَرْضُ وَضَاءَتْ بِنُورِكَ الْأَفْقُ

ترجمہ: جب آپ ﷺ پیدا ہوئے تو آپ ﷺ کے نور سے دنیا جگمگا اٹھی اور کنارے روشن ہو گئے

فَنَحْنُ فِي ذَالِكَ الضِّيَاءِ وَفِي النُّورِ وَنُسَلُّ الْإِشَادِ نَحْتَرِفُ

ترجمہ: اور ہم اس نور اور روشنی میں سیدھے راستوں پر چل رہے ہیں

اسی طرف قصیدہ ہمزہ کے شاعر نے اشارہ کیا ہے

وَتَرَأَتْ قُصُورَ قَيْصَرٍ بِالرُّومِ بِرَأْسِهَا مِنْ دَارِهِ الْبَطْحَاءِ

ترجمہ: اور روم میں قیصر روم کے محلات دکھلا دیئے گئے جو بطحاء میں آپ کے گھر سے نظر آرہے تھے۔

یعنی بادشاہ روم کے محلات جو روم کے شہروں میں تھے وہ ان ہی آنکھوں سے نظر آنے لگے جو بطحاء میں تھیں۔

علامہ شامیؒ کہتے ہیں یہ بات (یعنی رومی محلات کا نظر آنا) ظاہر ہے اس لئے کہ حضرت آمنہؓ نے یہ نور

جاگنے کی حالت میں دیکھا تھا۔ اوہر شہاد کی روایت کی ہوئی حدیث میں گزر چکا ہے کہ حضرت آمنہؓ نے یہ نور

خواب کی حالت میں دیکھا تھا (ان دونوں روایتوں میں مطابقت پیدا کرنے کی بحث بھی گزر چکی ہے۔ اس مطابقت

پیدا کرنے میں جو اشکال پیدا ہوتا ہے وہ بھی پیچھے گزر چکا ہے۔

کہا جاتا ہے کہ امام شافعیؒ کی والدہ نے جب امام صاحبؒ ان کے پیٹ میں بصورت حمل تھے..... دیکھا

کہ مشرقی ستارہ اپنے مطلع میں نکلا اور مصر میں چمکا پھر ہر شہر پر اس کی شعاعیں پڑیں۔ خواب کی تعبیر بیان کرنے

والوں نے اس کی تعبیر یہ دی کہ ان کے یعنی امام شافعیؒ کی والدہ کے پیٹ سے جو بچہ پیدا ہو گا وہ زبردست عالم

ہو گا۔ ان کا علم پہل مصر میں اجالا کرے گا اور اس کے بعد وہ تمام شہروں کو روشن کرے گا۔

بعد ولادت نبی کا کلام..... علامہ سیوطیؒ نے روایت نقل کی ہے کہ جب آنحضرت ﷺ پیدا ہوئے تو آپ

بولے اور فرمایا کہ میرے کنعیم کے رب جلا کی قسم۔ یہ بھی کہا جاتا ہے کہ اپنی والدہ کے پیٹ سے باہر تشریف

لانے کے بعد جو سب سے پہلا کلام آپ ﷺ نے فرمایا وہ یہ تھا۔

اللَّهُ أَكْبَرُ وَالْحَمْدُ لِلَّهِ كَثِيرًا وَسُبْحَانَ اللَّهِ بُكْرَةً وَأَصِيلًا

ترجمہ: اللہ تعالیٰ سب سے بڑا ہے اللہ تعالیٰ کی بے حد تعریف ہے اور میں صبح و شام اللہ کی پاکی بیان کرتا ہوں۔

اس میں کوئی اشکال نہیں ہے کہ آنحضرت ﷺ نے ان سب ہی کلموں کے ساتھ کلام فرمایا ہو۔ چنانچہ

دوسری روایت میں جو اولیت ہے وہ اضافی ہے (یعنی ایک کے مقابلے میں پہلے اور دوسرے کے مقابلے میں بعد

میں) جیسا کہ روایتوں سے ظاہر ہو رہا ہے۔

یوم ولادت..... آنحضرت ﷺ کی ولادت کے وقت میں بھی اختلاف ہے۔ یعنی رات کے وقت ہوئی یا دن

کے وقت۔ اور اگر دن میں ہوئی تو دن کے کون سے وقت اور حصے میں ہوئی۔ اسی طرح پیدائش کے مہینے، سال اور

جگہ کے متعلق بھی اختلاف ہے۔ ایک روایت ہے کہ آپ ﷺ پیر کے دن پیدا ہوئے۔ بعض محققین نے لکھا ہے

کہ اس بارے میں (یعنی پیر کے دن میں) کوئی اختلاف نہیں ہے، بلکہ جو یہ کہتا ہے کہ آپ ﷺ جمعہ کے دن پیدا ہوئے خدا کی قسم اس نے غلطی کی (یعنی ان بعض محققین کو یقینی طور پر یہ علم حاصل ہوا کہ آپ ﷺ پیر کے دن ہی پیدا ہوئے ہیں) چنانچہ حضرت قتادہؓ سے روایت ہے کہ آنحضرت ﷺ سے پیر کے دن کے بارے میں پوچھا گیا تو آپ ﷺ نے فرمایا کہ یہ وہ دن ہے جس میں میں پیدا ہوا۔

وقت ولادت..... (آپ ﷺ کی پیدائش کے وقت کے بارے میں) زبیر ابن بکار اور حافظ ابن عساکر نے لکھا ہے کہ آپ ﷺ کی پیدائش کا وقت صبح سویرے یعنی طلوع فجر کے وقت تھا۔ اس بات کا ثبوت آپ ﷺ کے دادا عبدالمطلب کا یہ قول ہے کہ میرے یہاں رات اور صبح کے ملنے کے وقت ایک لڑکا پیدا ہوا۔

تاریخ ولادت..... حضرت سعید ابن مسیب سے روایت ہے کہ آنحضرت ﷺ دن کے وسط یعنی درمیان میں پیدا ہوئے اور اس وقت ربیع الاول کی گیارہ راتیں گزر چکی تھیں (یعنی ربیع الاول کی بارہویں تاریخ تھی)..... اور آپ ﷺ کی پیدائش ربیع کی فصل کے زمانے میں ہوئی۔ کسی نے اپنے شعر میں اسی طرف اشارہ کیا ہے۔

يَقُولُ لَنَا لِسَانُ الْحَالِ مِنْهُ
وَقَوْلُ الْحَقِّ يَعَذُّبُ لِلتَّامِعِ

زبان حال ہمیں بتلا رہی ہے

اور سچی بات سننے والوں کو میٹھی لگتی ہے

فَوَجَّهِي وَ الزَّمانَ وَ شَهْرَ وَضِعِي
رَبِيعَ رَفِي رَبِيعَ رَفِي رَبِيعَ رَفِي

میرا چہرہ اور میری پیدائش کا زمانہ اور میری پیدائش کا مہینہ چودھویں کے چاند کی طرح ہے فصل ربیع

ہے میں ہے اور ربیع الاول ہے

علامہ شامیؒ کہتے ہیں کہ اس پر (یعنی ربیع الاول کی بارہویں تاریخ پر) علماء کا اتفاق ہے اور اسی پر عمل ہے یعنی شہروں میں اور خاص طور پر مکے والوں کے آپ کی جائے پیدائش کی زیارت کے سلسلے میں اتفاق ہے یہ بھی روایت ہے کہ (آپ کی پیدائش) ربیع الاول کی دس تاریخ کو ہے اور اس کو درست قرار دیا گیا ہے۔ الخ۔ اس کو درست قرار دینے والے علامہ حافظ دمیاطیؒ ہیں۔

(اس دوسری روایت کو صحیح قرار دینے کی وجہ یہ ہے کہ) پہلی روایت (یعنی بارہویں تاریخ) میں ابن وحیہ نے اشکال کیا ہے کہ اس روایت کو ابن اسحاق نے بغیر سند (یعنی سلسلہ روایت کے) مقطوع انداز میں ذکر کیا ہے (یعنی اس کے راویوں کا سلسلہ اور ان کے نام وغیرہ ذکر نہیں کئے) اور یہ طریقہ درست نہیں ہوتا ہے۔ لیکن اگر ابن اسحاقؒ نے اس روایت کا سلسلہ (یعنی روایت کرنے والوں کے نام) ذکر بھی کئے ہوتے تو ان کی روایت کو قبول نہ کیا جاتا کیونکہ علماء نے ابن اسحاق پر نکتہ چینی کے ہے (یعنی ان کی نقل کی ہوئی روایتوں کو قابل اعتبار نہیں سمجھا ہے) چنانچہ ابن مدینیؒ اور ابن معینؒ دونوں نے کہا ہے کہ ابن اسحاقؒ کی روایت کی ہوئی حدیثیں حجت اور دلیل نہیں بنائی جاسکتیں، نیز امام مالکؒ نے ان کو جھوٹا کہا ہے۔ (ابن اسحاق کو جھوٹا کہنے کے سلسلے میں) امام مالکؒ پر بھی نکتہ چینی اور تنقید کی گئی ہے جس کی بنیاد یہ ہے کہ امام مالکؒ تک کسی ذریعہ سے یہ بات پہنچی کہ ابن اسحاقؒ نے کہا کہ مالکؒ کی بیان کی ہوئی حدیث میرے سامنے پیش کرو کیونکہ میں ان کی کمزوریوں کو جانتا ہوں (جب یہ بات امام مالکؒ کو معلوم ہوئی) تو انہوں نے کہا کہ خود ابن اسحاقؒ کا کیا معاملہ ہے وہ دجالوں میں سے ایک

ہے جسے ہم نے مدینے سے نکال دیا تھا۔ مگر بعض علماء کہتے ہیں کہ ابن اسحاق ان حضرات میں سے ہیں جن سے شیخ مالک صحیحی ابن سعید نے روایتیں نقل کی ہیں۔ کچھ دوسرے علماء کہتے ہیں کہ ابن اسحاق ایک معتبر فقہ ہے مگر وہ مدلس ہیں (مدلس اس محدث کو کہتے ہیں جو حدیث بیان کرتے ہوئے اس راوی کا نام نہ ذکر کر کے جس سے اس نے خود وہ حدیث سنی ہے بلکہ اس سے پہلے یا بعد اس کے راوی کا نام بتلائے مگر اس طرح کے لفظوں سے ذکر کرے گویا اس نے اس راوی سے خود یہ حدیث سنی ہے)۔

تاریخ پیدائش پر دوسری روایات..... ایک روایت یہ بھی ہے کہ آنحضرت ﷺ ربیع الاول کی سترہ تاریخ کو پیدا ہوئے۔ ایک روایت آٹھویں ربیع الاول کی بھی ہے۔ ابن وحیہ کہتے ہیں کہ یہ روایت (یعنی آٹھویں تاریخ کی) ہی صحیح ہے دوسری کوئی صحیح نہیں ہے اور تمام مؤرخین اسی روایت پر متفق ہے۔ علامہ قطب قسطلانی (اسی روایت کے متعلق) کہتے ہیں کہ اکثر محدثین نے اسی پر اتفاق کیا ہے..... مثلاً حمیدی اور ان کے استاذ ابن حزم نے۔

ایک روایت یہ بھی ہے کہ ربیع الاول کی دوسری تاریخ کو آپ کی پیدائش ہوئی۔ علامہ عبد البر نے اسی روایت کو سب سے زیادہ معتبر قرار دیا ہے۔ ایک روایت یہ بھی ہے کہ ربیع الاول کی اٹھارہ تاریخ تھی۔ یہ روایت ابن ابی شیبہ نے ذکر کی ہے مگر یہ حدیث معلول یعنی کمزور ہے۔ ایک روایت یہ بھی ہے کہ بارہ دن ربیع الاول کے باقی تھے۔ یہ بھی کہا گیا ہے کہ رمضان کی بارہ تاریخ تھی اور ایک قول ہے کہ رمضان کی آٹھ تاریخ تھی۔ اس روایت (یعنی آٹھویں رمضان کو بہت سے علماء نے درست قرار دیا ہے۔ یہ قول اس روایت کے مطابق ہے جو پیچھے گزر چکی ہے کہ آنحضرت ﷺ جناب آمنہ کے شکم مبارک میں بصورت حمل ایام تشریق (یعنی ذی الحجہ کی نو تاریخ سے تیرہویں تک) میں یا یوم عاشوراء (یعنی محرم کی دسویں تاریخ میں تشریف لائے اور آپ پورے نو مہینے والدہ کے پیٹ میں رہے۔ مگر بعض علماء کہتے ہیں کہ یہ روایت بہت زیادہ غریب ہے۔ (حدیث غریب کی تعریف پہلی قسط میں گزر چکی ہے) اس روایت کو ماننے والے یہ دلیل دیتے ہیں کہ آنحضرت ﷺ پر رمضان کے ہی مہینے میں وحی نازل ہوئی تھی اس لئے آپ کی پیدائش اسی مہینے میں مانی جائے گی۔ نیز اس بنیاد پر کہ حضرت آمنہ کے حمل میں آنحضرت ﷺ ایام تشریق میں وارد ہوئے۔ دوسری تمام روایتیں کمزور ہو جاتی ہیں۔

مشہور قول پر ربیع الاول میں ولادت..... علامہ شامی کہتے ہیں۔ یہ بھی کہا جاتا ہے کہ آنحضرت ﷺ صفر کے مہینے میں پیدا ہوئے۔ ایک روایت ہے کہ ربیع الثانی میں پیدا ہوئے۔ ایک روایت کے مطابق محرم میں اور ایک قول کے مطابق دسویں محرم کو ولادت ہوئی۔ جیسا کہ حضرت عیسیٰ دسویں محرم کو پیدا ہوئے۔ ایک روایت میں ہے کہ محرم کی پچیس تاریخ کو پیدا ہوئے الخ..... علامہ ذہبی نے لکھا ہے کہ یہ قول یعنی دس محرم کی پیدائش اس روایات کے مطابق نہیں ہوگا جس میں ہے کہ حضرت آمنہ نے ایام تشریق میں آنحضرت ﷺ کو حمل میں لیا اور یہ کہ آپ ﷺ پورے نو مہینے اپنی والدہ کے پیٹ میں رہے (کیونکہ ایام تشریق یعنی ذی الحجہ کی نویں سے تیرہویں تاریخ تک کے دوران حمل ہوا تو محرم کی دس تاریخ تک صرف ایک مہینہ بنتا ہے اور اگر اگلا محرم مراولیا جائے تو تیرہ مہینے بنتے ہیں جبکہ روایت میں ہے کہ آپ ﷺ پورے نو مہینے حمل کی صورت میں رہے مگر اسی طرح کا اشکال دوسرے اقوال میں بھی پیدا ہوتا ہے چنانچہ کہتے ہیں) یہ بہتان یعنی جھوٹ صرف اسی قول (یعنی دسویں محرم کو پیدائش ماننے) پر ہی نہیں پڑتا بلکہ دوسرے اقوال اور روایتوں کو ماننے کی صورت میں بھی پیدا ہوتا

ہے مثلاً رمضان کے مہینے میں پیدائش ماننے پر بھی یہی اشکال ہوتا ہے۔ پھر میں نے دیکھا کہ بعض علماء لکھتے ہیں کہ آنحضرت ﷺ کا حمل رجب کے مہینے میں ہوا تھا۔ اس کو ماننے کی صورت میں یہ مشہور قول درست ہو جائے گا کہ آپ ﷺ کی ولادت ربیع الاول کے مہینے میں ہوئی (کیونکہ اس طرح سے ربیع الاول تک نو مہینے ہو جاتے ہیں)۔

ماہ ربیع الاول اور پیر کا دن..... جیسا کہ پیچھے بیان ہو چکا ہے کہ آنحضرت ﷺ کی ولادت کے دن میں بھی اختلاف ہے اس لئے اس سلسلے میں لکھتے ہیں (حضرت ابن عباسؓ سے روایت ہے کہ آپ پیر کے دن ربیع الاول کے مہینے میں پیدا ہوئے اور آپ کو ربیع الاول کے ہی مہینے میں پیر کے دن ہی نبوت ملی، اور آپ نے پیر کے ہی دن ربیع الاول کے ہی مہینے میں مدینے کو ہجرت فرمائی اور پیر کے دن ربیع الاول کے ہی مہینے میں آپ پر سورہ بقرہ نازل ہوئی اور پیر کے ہی دن ربیع الاول کے ہی مہینے میں آپ کی وفات ہوئی۔ مگر بعض علماء نے کہا ہے کہ یہ روایت بہت زیادہ غریب ہے۔

بوقت شب ولادت کا قول کمزور۔ ایک روایت ہے کہ آپ ﷺ کی پیدائش دن کے وقت میں نہیں ہوئی بلکہ رات میں ہوئی۔ چنانچہ حضرت عثمانؓ ابن ابوالعاصؓ اپنی والدہ سے روایت کرتے ہیں کہ رات کے وقت جب آنحضرت ﷺ کی والدت ہوئی تو وہ وہاں موجود تھیں اور کہتی تھیں کہ میں گھر میں جس چیز پر بھی نظر ڈالتی تھی تو نور ہی نور اور روشنی ہی روشنی نظر آتی تھی۔ میں ستاروں کو دیکھتی تھی کہ وہ قریب آتے جا رہے ہیں (یعنی نیچے گرتے آرہے ہیں) یہاں تک کہ میں کہتی تھی کہ وہ مجھ پر آگریں گے۔ ابن دجیہ فرماتے ہیں کہ یہ حدیث مقطوع ہے (حدیث مقطوع کی تعریف پیچھے گزر چکی ہے)۔

علماء میں سے ایک بزرگ کہتے ہیں کہ یہ روایت کہ آپ ﷺ رات کے وقت پیدا ہوئے، میرے نزدیک درست نہیں ہے کیونکہ اس کے برخلاف آنحضرت ﷺ کا ایک قول ہے جو ثابت ہے اور معتبر راویوں کے ذریعہ پہنچا ہے کہ آپ ﷺ سے پیر کے دن کے روزے کے متعلق پوچھا گیا تو آپ نے فرمایا کہ میں اسی دن پیدا ہوا تھا (اس لئے اس دن کے روزے کی فضیلت ہے) اور یوم دن کو کہتے ہیں جیسا کہ (یوم کا لفظ دن کے لئے) قرآن پاک میں استعمال کیا گیا ہے۔ دوسرے یہ کہ روزہ دن میں ہی ہوتا ہے (اس لئے روزے کے متعلق سوال کے جواب میں آنحضرت ﷺ کا یہ فرمانا کہ میں اسی دن میں پیدا ہوا تھا اس بات کی دلیل ہے کہ آپ ﷺ کی پیدائش رات کے وقت نہیں بلکہ دن کے وقت ہوئی تھی)۔ علامہ بدر زرکشی کہتے ہیں کہ عثمان ابن ابوالعاصؓ کا پیچھے گزرنے والا قول اگر درست مان بھی لیا جائے تو اس میں ایسا کوئی اشارہ نہیں جس سے معلوم ہو کہ آپ رات کے وقت پیدا ہوئے تھے وہ کہتے ہیں کہ جب نبوت کا زمانہ ہوتا ہے تو اس میں عجیب و غریب واقعات پیش آیا کرتے ہیں چنانچہ یہ تک ممکن ہے کہ دن کے وقت میں ستارے ٹوٹ ٹوٹ کر گر جائیں۔ چہ جائے کہ یہ کہا جائے کہ ٹوٹنے کے قریب ہو گئے تھے خاص طور پر اگر یہ کہا جائے کہ آپ کی ولادت فجر کے وقت کے قریب ہوئی کیونکہ یہ وقت رات سے ملا ہوا ہوتا ہے یعنی نبوت کے زمانے میں عجیب و غریب واقعات ظہور میں آیا کرتے ہیں اور ستاروں کا ٹوٹ کر گرتے ہوئے معلوم ہونا تو بعد کی بات ہے اس زمانے میں یہ تک ممکن ہے کہ ستارے دن کے وقت میں ٹوٹ ٹوٹ کر گر جائیں۔ دوسرے یہ کہ اگر فجر یعنی تر کے کا وقت مان لیا جائے تو اس میں اشکال کی بات ہی نہیں رہ جاتی کیونکہ یہ وقت ایسا ہوتا ہے کہ رات اور صبح ملتی ہوئی ہوتی ہیں، ستارے موجود ہوتے ہیں

مگر یہ رات کا وقت نہیں ہوتا، اس لئے ہو سکتا ہے کہ حضرت عثمانؓ کی روایت میں جس میں لفظ رات کا ذکر نہیں ہے یہی وقت مراد ہو۔

آنحضرت ﷺ کی پیدائش کے وقت میں جو اختلاف اور تردد ہے کہ آیات کے وقت ہوئی یا دن کے وقت ہوئی اس کی طرف قصیدہ ہمزہ کے شاعر نے ان شعروں میں اشارہ کیا ہے

لَيْلَةُ الْمَوْلِدِ الَّذِي كَانَ لِلدِّينِ سُورُورٌ بِيَوْمِهِ، وَازْدِرْ هَاءُ

ترجمہ: آپ ﷺ کی پیدائش کی رات (یعنی پیدائش) جو دین اسلام کے لئے خوشی و مسرت تھی اور اس دن میں سرور و شادمانی تھی۔

فَهِنَا بِهِ لَا مِنْهُ الْفَضْلُ الَّذِي شَرَفَتْ بِهِ حَوَاءُ

پس مبارکباد ہے حضرت آمنہ کے لئے اس عظیم فضیلت پر جو ان کو آنحضرت ﷺ کی ولادت سے حاصل ہوئی ایسی فضیلت جو حضرت حواء کو بھی حاصل ہوئی (کیونکہ وہ تمام انسانوں کی ماں ہیں اس لئے یہ فضیلت ان کو بھی حاصل ہے اور حضرت آمنہ کو بھی)۔

مِنْ رَحَوَاءِ اَنَّهَُا حَمَلَتْ اَحْمَدُ اَوْ اَنَّهَُا بِهَا نَفَسَاءُ

مگر حضرت حواء کے لئے یہ کون کہہ سکتا ہے کہ آنحضرت ﷺ ان کے حمل میں آئے اور ان کو آپ کی ولادت سے نفاس (یعنی ولادت کے بعد) کا خون آیا۔

يَوْمَ نَالَتْ بَوَاضِعِهِمِ ابْنَةُ وَهَبٍ مِنْ فَخَارٍ مَالَمُ تَنَلَّهُ النِّسَاءُ

وہ شرف اور اعزاز جو حضرت آمنہ کو آنحضرت ﷺ کی ولادت سے حاصل ہوا ایسا ہے جو دوسری کسی عورت کو حاصل نہیں ہوا۔

شب میں ولادت کے دلائل..... یعنی وہ رات جس میں آنحضرت ﷺ کی ولادت ہوئی اس کا دن مذہب اسلام کے لئے زبردست خوشی اور مسرت کا دن ہے۔ چونکہ اس بارے میں اختلاف ہے کہ ولادت دن میں ہوئی یا رات میں اس لئے شاعر نے دن اور رات دونوں کا تذکرہ کیا ہے چنانچہ آنحضرت ﷺ کی پیدائش کی وجہ سے حضرت آمنہ کو جو اعزاز اور شرف حاصل ہوا اس پر حضرت آمنہ مبارکباد کی مستحق ہیں۔ اور اس اعزاز اور شرف میں کوئی تکلیف اور مشقت نہیں ہوئی۔ یہ شرف حضرت حواء کو بھی حاصل ہے (یعنی آنحضرت ﷺ کی ماں کہلانے کا) اس لئے کہ وہ تمام انسانوں کی ماں ہیں۔ مگر حضرت حواء کو یہ اعزاز کہاں حاصل ہوا کہ آنحضرت ﷺ ان کے پیٹ میں رہے ہوں اور اس ولادت کے بعد انہیں نفاس کا خون آیا ہو جیسا کہ حضرت آمنہ کو اس دن یہ فخر و شرف حاصل ہوا جس دن انہوں نے آنحضرت ﷺ کو جنم دیا۔ کیونکہ یہ وہ عظیم خصوصیت اور زبردست اعزاز ہے جو دنیا کی کسی دوسری عورت کو حاصل نہیں ہوا۔ اللہ تعالیٰ نے اپنے اس ارشاد میں آنحضرت ﷺ کی ولادت کی رات کی قسم کھائی ہے۔

وَالضُّحَىٰ وَاللَّيْلِ وَالْخ

ترجمہ: قسم ہے دن کی روشنی کی اور رات کی جبکہ وہ قرار پکڑے۔

یہ بھی کہا جاتا ہے کہ اس رات سے (جس کی قسم کھائی ہے) اللہ تعالیٰ نے شب معراج مراد لی ہے۔ مگر یہ ماننے میں بھی کوئی حرج نہیں پیدا ہوتا کہ دونوں راتوں کی قسم کھائی ہو (یعنی لفظ رات کو دونوں راتوں کے لئے

استعمال کیا گیا ہو۔ آنحضرت ﷺ کی ولادت رات کے وقت ہونے کے ثبوت میں ایک یہودی کا قول بھی ہے (یہ ایک عالم آدمی تھا) جس نے آسمانی کتابوں کا مطالعہ کیا تھا (جس رات میں آنحضرت ﷺ پیدا ہوئے اس کی صبح میں) اس یہودی عالم نے قریش سے پوچھا کہ کیا آج رات تم میں سے کسی کے یہاں بچہ پیدا ہوا ہے؟ قریش نے کہا کہ ہمیں معلوم نہیں۔ یہودی نے کہا کہ آج رات آخری امت کے نبی پیدا ہو گئے ہیں (یہ روایت مکمل طور پر آگے آرہی ہے) نیز آگے وہ بیان بھی آئے گا جس سے اس پیشین گوئی کی بنیاد بھی معلوم ہوگی۔ وہ بنیاد یہ ہے کہ آنحضرت ﷺ کو (عرب کے عام دستور کے مطابق) پیدائش کے فوراً بعد ایک برتن سے ڈھانپ دیا گیا تھا۔ (اس کی تفصیلات اگلے صفحوں میں ذکر ہو رہی ہیں)۔

سن پیدائش..... (جہاں تک آنحضرت ﷺ کی پیدائش کے سال کا تعلق ہے اس کے بارے میں کہا گیا ہے کہ) آپ کی پیدائش عام فیل میں ہوئی ہے (جیسا کہ بیان ہو چکا ہے، عام فیل سے مراد وہ سال ہے جس میں ابراہہ نے ہاتھیوں کے لشکر کے ساتھ بیت اللہ شریف پر حملہ کیا تھا۔ عربی میں عام، سال کو کہتے ہیں اور فیل ہاتھی کو، چنانچہ عام فیل یعنی ہاتھیوں والے سال سے مراد یہی اہم واقعہ ہے۔ اس سے عرب تاریخوں کا حساب کرنے لگے تھے جیسا کہ بیان ہو چکا ہے۔ چنانچہ آنحضرت ﷺ کی پیدائش کا حساب بھی اسی سال سے لگایا جاتا ہے) ایک روایت یہ بھی ہے کہ (آپ ﷺ کی پیدائش) خاص ہاتھیوں والے دن میں ہوئی تھی (یعنی اسی روز جس دن کہ ابراہہ ہاتھیوں کا لشکر لے کر آیا تھا) چنانچہ حضرت ابن عباسؓ سے روایت ہے کہ آنحضرت ﷺ ہاتھیوں والے دن میں پیدا ہوئے تھے۔

ولادت عام فیل میں یا یوم فیل میں..... حضرت قیس ابن مخزمہؓ سے روایت ہے کہ میں اور رسول اللہ ﷺ ہاتھیوں والے دن میں چاشت کے وقت پیدا ہوئے تھے اور ہم دونوں ایک ساتھ کے ہیں۔ علامہ حافظ ابن حجرؒ کہتے ہیں کہ لفظ دن کے بجائے لفظ سال درست ہے (یعنی ہاتھیوں والے دن کے بجائے ہاتھیوں والا سال) کبھی کبھی دن کے لفظ سے مطلق وقت اور زمانہ بھی مراد لیا جاتا ہے۔ چنانچہ ایسی صورت اس کے معنی سال کے بھی ہوتے ہیں جیسے کہ یوم فتح (یعنی فتح مکہ کا سال یا زمانہ) اور یوم بدر (یعنی غزوہ بدر کا سال یا زمانہ) کہا جاتا ہے۔ اسی طرح ”ہم دونوں ایک ساتھ کے ہیں“ کے معنی ہوں گے کہ ہم دونوں عمر میں متقاربان (ب کے ساتھ) ہیں۔ (یعنی قریب قریب عمروں کے ہیں بالکل ایک عمر مراد نہیں ہوگی) لیکن اگر ایک ساتھ کے ہونے کے حقیقی معنی مراد لئے جائیں (یعنی ہم دونوں بالکل ایک عمر کے ہیں) تو مطلب ہوگا کہ ہم دونوں عمر میں متقاربان (نون کے ساتھ) ہیں (یعنی بالکل ایک اور برابر عمر کے ہیں) مگر تاریخ ابن حبان میں یہ کہا گیا ہے کہ آپ عام فیل میں اس دن پیدا ہوئے جس دن اللہ تعالیٰ نے اصحاب فیل (یعنی ابراہہ کے لشکر) پر ابابیل پرندوں کو (لشکر کی تباہی کے لئے بھیجا۔ ابن سعد کے نزدیک آپ ﷺ کی پیدائش یوم فیل یعنی عام فیل میں ہوئی)۔ یوم فیل سے اسی قاعدے کے تحت عام فیل (یعنی سال) مراد لیا گیا ہے جس کے متعلق علامہ ابن حجرؒ کا قول پیچھے گزرا ہے۔ چنانچہ اسی بنیاد پر ابن حبان کا جو قول یوم فیل (یعنی دن) کے متعلق گزرا ہے۔ اس کا مطلب دن کے بجائے مطلق وقت اور زمانہ لیا جائے گا جس سے وہ قول بھی (اس دن کے بجائے اس) سال پر صادق آجائے گا۔ یہ بھی کہا گیا ہے کہ آپ ﷺ کی پیدائش عام فیل کے پچاس دن بعد ہوئی (یعنی وہ سال ختم ہونے کے پچاس دن بعد ہوئی)۔ اس تحقیق کو بہت سے مؤرخین نے تسلیم کیا ہے جن میں علامہ سیوطیؒ بھی ہیں۔ بعض علماء نے اس قول کو مشہور

قول کہا ہے۔

پھر علامہ شامیؒ کہتے ہیں۔ ایک روایت یہ بھی ہے کہ پچپن دن کے بعد آنحضرت ﷺ کی پیدائش ہوئی۔ ایک روایت ہے کہ واقعہ فیل کے چار دن بعد ہوئی۔ ایک روایت میں ہے کہ ایک ماہ بعد، ایک میں ہے کہ دس سال بعد۔ ایک میں ہے کہ تیس سال بعد۔ ایک میں تیس سال بعد۔ ایک میں چالیس سال بعد۔ اور ایک میں ہے کہ ستر سال بعد ولادت ہوئی۔ الخ۔ (مگر یہ سب کمزور قول ہیں)۔

جہاں تک اس قول کا تعلق ہے کہ آپ ﷺ کی ولادت واقعہ فیل کے پچپن دن بعد ہوئی تو اس کو صرف حافظ دمیاطیؒ نے تسلیم کیا ہے۔ اس سلسلے میں کتاب مواہب کی عبارت کو علامہ دمیاطیؒ نے اپنی کتاب آخرین میں نقل کیا ہے جہاں تک اس قول کا تعلق ہے کہ آپ واقعہ فیل کے سال میں پیدا ہوئے اس کو علامہ حافظ ابن کثیرؒ نے کہا ہے کہ یہ اکثر علماء کے نزدیک مشہور ہے۔ امام بخاریؒ کے استاذ علامہ ابراہیم ابن منذر نے کہا ہے کہ اس قول کے درست ہونے کے متعلق علماء میں سے کسی کو بھی شک نہیں ہے۔ اس کے علاوہ بہت سے حضرات نے لکھا ہے کہ اس پر علماء کا اتفاق و اجماع ہے۔ ان حضرات نے لکھا ہے کہ اس کے خلاف جتنے بھی دوسرے قول ہیں وہ سب وہم ہیں۔

یہ بھی کہا گیا ہے آپ ﷺ کی ولادت واقعہ فیل سے پندرہ سال پہلے ہوئی مگر بعض علماء نے لکھا ہے کہ یہ قول غریب اور غیر معتبر ہے، نیز بہت کمزور ہے۔

نور نبوت اور شاہ ابرہہ..... اقول۔ مؤلف کہتے ہیں :- اب یہ تین قول ہوئے کہ آنحضرت ﷺ واقعہ فیل کے دن میں پیدا ہوئے، یا اسی سال میں پیدا ہوئے یا یہ کہ واقعہ فیل کے دس سال بعد پیدا ہوئے۔ ان تینوں اقوال سے حافظ ابو سعید نیشاپوریؒ کی وہ روایت کمزور ہو جاتی ہے جس میں کہا گیا ہے کہ آنحضرت ﷺ کا نور آپ کے دادا عبد المطلب کی پیشانی میں چمکتا تھا۔ (یہ روایت اس لئے کمزور ہو جاتی ہے کہ نور نبوت عبد المطلب میں سے نکل کر حضرت عبد اللہ میں منتقل ہو چکا تھا۔ اس لئے واقعہ فیل کے زمانے میں یا اس کے دس سال بعد اگر آنحضرت ﷺ کی پیدائش ہوئی ہے تو یقیناً اس سے بہت پہلے آپ ﷺ کے والد حضرت عبد اللہ کی پیدائش بلکہ حمل کے وقت نور نبوت عبد المطلب میں سے نکل کر حضرت عبد اللہ میں آچکا تھا اور پھر ان کی شادی کے بعد حضرت آمنہ میں منتقل ہو گیا جو آپ کی ولادت تک ان میں رہا۔ چنانچہ اس کے بعد یہ روایت کمزور ہو جاتی ہے جو آگے آرہی ہے کہ ابرہہ کے حملے کے وقت نور نبوت عبد المطلب کی پیشانی میں چمکتا تھا) اور یہ کہ جب قریش خشک سالی اور قحط میں مبتلا ہوتے تو وہ عبد المطلب کا ہاتھ پکڑ کر خمیر پہاڑ پر لے جاتے اور ان کے واسطے سے پانی اور بارش کی دعا مانگتے اور اللہ تعالیٰ اس نور کی برکت سے انہیں پانی سے سیرات کر دیتا۔ اسی طرح وہ واقعہ کہ ابراہہ نے مکے پر چڑھائی کی تاکہ کعبے کو ڈھادے اور اس کنیہ یعنی عبادت گاہ کو کعبے کی جگہ دے جو اس نے بنوائی تھی تاکہ لوگ (کعبہ کے بجائے) اس کنیہ کا حج کیا کریں۔ یہ کنیہ ایک بہت بلند اور عظیم الشان عمارت تھی۔ ابراہہ نے اس کنیہ یعنی عبادت گاہ کو سجانے اور آراستہ کرانے میں خاص توجہ کی تھی۔ اس نے اس میں سفید سنگ مرمر اور سونے کے کام والے نقشین پتھر لگوائے تھے۔ ابراہہ نے یہ پتھر حضرت سلیمانؑ کی بیوی بلقیس کے محل میں سے حاصل کئے تھے۔ اس کنیہ میں ابراہہ نے سونے چاندی کے ستون لگوائے اور بہترین سال اور آبنوی لکڑیوں کے منبر بنوائے تھے۔ اس کام کے سلسلے میں ابراہہ نے جو مستری، کاریگر اور دوسرے لوگ لگائے ان سے کام

لینے کے لئے ان پر اس نے بڑی سختیاں اور ظلم کئے (انہیں حکم تھا کہ صبح کو سورج نکلنے سے پہلے سب لوگ اپنا اپنا کام شروع کر دیا کریں) اگر کسی شخص کو کام پر پہنچنے میں اتنی دیر ہو گئی کہ سورج نکل آیا تو ابرہہ فوراً اس شخص کا ہاتھ کٹا دیتا تھا۔ ایک مرتبہ ان کاریگروں میں سے ایک شخص سو گیا یہاں تک کہ سورج نکل آیا (جب آنکھ کھلی تو وہ شخص سزا کے ڈر سے سخت گھبرایا۔ اسی وجہ سے (اس شخص کی بوڑھی ماں بھی اس کے ساتھ ابرہہ کے پاس آئی اور بہت گڑگڑا کر اس نے ابرہہ سے درخواست کی کہ ان کے بیٹے کے ہاتھ نہ کاٹے جائیں۔ مگر ابرہہ نے اس عورت کی بات ماننے سے انکار کر دیا اور کہا کہ ہاتھ ضرور کاٹا جائے گا آخر اس بڑھیا کو غصہ آ گیا اور) اس نے کہا کہ آج تو تو اپنی کدال سے میرے بیٹے کا ہاتھ کاٹ دے اس لئے کہ آج تو بادشاہ ہے مگر کل کوئی دوسرا شخص تیری جگہ ہو گا۔ ابرہہ نے یہ سن کر کہا کہ بد تمیز کیا بکیتی ہے۔ بڑھیا نے کہا کہ ہاں یہ سلطنت تیرے ہاتھ سے اسی طرح نکل کر دوسرے کے پاس پہنچ جائے گی جس طرح کسی دوسرے کے پاس سے نکل کر تیرے پاس آئی ہے۔ بڑھیا کی اس بات کا ابرہہ کے دل پر اثر ہوا اور اس نے اس کے بیٹے کو معاف کر دیا اور پھر اس سزا کو ہی ختم کر دیا۔

نور نبوت سے فتح کی بشارت..... (غرض جب ابرہہ نے مکے پر چڑھائی کی تو) عبدالمطلب قریش کو ساتھ لے کر ثبیر پہاڑ پر گئے۔ اس وقت یہ نور نبوت عبدالمطلب کے چہرے میں ابتدائی مہینے کے چاند کی طرح چمکنے لگا اور اس کی شعاعیں بیت اللہ شریف پر مشعل کی روشنی کی طرح پڑ رہی تھیں جب عبدالمطلب نے یہ دیکھا تو انہوں نے کہا۔

”قریش کے لوگ! واپس لوٹ چلو۔ اس معاملے سے تمہارا بیچھا چھوٹ گیا۔ خدا کی قسم! مجھ سے یہ نور نکل کر اسی لئے چکر لگا رہا ہے کہ ہماری فتح ہو گی۔“

اس کے بعد یہ سب وہاں سے واپس لوٹے۔

ابرہہ کا قاصد اور اس نور کی ہیبت..... اس کے بعد جب ابرہہ کا قاصد مکے میں آیا اور اس کی نظر عبدالمطلب کے چہرے پر پڑی تو اس پر ایک گھبراہٹ طاری ہو گئی اور اس کی زبان لڑکھڑانے لگی، آخر وہ بے ہوش ہو کر گر پڑا۔ اور اس کے منہ سے اس طرح کی آوازیں نکلنے لگیں جس طرح بتل ذبح ہونے کے وقت چیخا کرتا ہے۔ اس کے بعد جب اس کے لوسان کچھ ٹھیک ہوئے تو وہ فوراً عبدالمطلب کے سامنے سجدے میں گر گیا۔

ابرہہ نے اس قاصد کو حکم دیا تھا کہ وہ قریش سے یہ کہے کہ بادشاہ ابرہہ بیت اللہ کو ڈھانے کے لئے آیا ہے اگر تم لوگ اس کے کام میں رکاوٹ نہیں ڈالو گے تو وہ صرف بیت اللہ کو ڈھا کر چلا جائے گا (تمہیں کچھ نہیں کہے گا) لیکن اگر تم نے بیت اللہ کے ڈھانے میں رکاوٹ ڈالی تو ابرہہ تمہیں بھی نہیں بخشے گا۔

ابرہہ کو عبدالمطلب کا سادہ جواب..... (ابرہہ کا یہ پیغام سن کر) عبدالمطلب نے کہا:-

”ہمارے پاس تمہیں روکنے کی کوئی طاقت نہیں ہے اس لئے ہم بیت اللہ کا کوئی بچاؤ اور دفاع نہیں کریں گے۔ بیت اللہ کا رب موجود ہے وہ اگر چاہے گا تو خود اس کا بچاؤ کر لے گا۔“

ایک روایت میں ہے کہ عبدالمطلب نے کہا:-

”خدا کی قسم! ہم ابرہہ سے جنگ کرنا نہیں چاہتے، نہ ہی جنگ کرنے کے لئے ہمارے پاس طاقت ہے، یہ اللہ تعالیٰ کا اور اس کے دوست حضرت ابراہیم کا مقدس گھر ہے۔ اگر اللہ تعالیٰ ابرہہ سے اس کا بچاؤ کرتا ہے تو یہ اس کا گھر ہے اور اگر وہ ہی بچاؤ نہیں کرتا تو خدا کی قسم ہمارے پاس اس کے بچاؤ کے لئے کوئی طاقت نہیں

ہے۔“

عبد المطلب کے لونٹ ابرہہ کے قبضہ میں..... ابرہہ نے (جو مکے کے باہر پڑاؤ ڈالے ہوئے تھا) اپنے قاصد کو یہ بھی حکم دیا تھا کہ وہ قوم قریش کے سردار کو اس کے پاس لے کر آئے۔ چنانچہ قاصد نے عبد المطلب سے کہا کہ بادشاہ نے مجھے یہ حکم دیا ہے کہ میں آپ کو اس کے پاس لے کر جاؤں۔ عبد المطلب نے (جو قریش کے سردار تھے) کہا کہ چلو۔ اسی وقت عبد المطلب کے پاس ان کے اونٹوں اور گھوڑوں کا چرواہا آیا اور اس نے عبد المطلب کو بتلایا کہ آپ کے جو لونٹ گھوڑے ذی المجاز کے مقام پر چر رہے تھے ان کو ابرہہ کے لشکر کے لوگ پکڑ کر لے گئے۔

سیرت ابن ہشام بلکہ سیرت کی اکثر کتابوں میں (عبد المطلب کے) صرف اونٹوں کا ذکر ہے (گھوڑوں کا ذکر نہیں ہے) یہ لونٹ کل ملا کر دو سو تھے۔ ایک روایت یہ بھی ہے کہ چار سو تھے۔ غرض عبد المطلب قاصد کے ساتھ سوار ہو کر ابرہہ کے پاس پہنچے ان کے ساتھ ان کا بیٹا حارث بھی تھا (پڑاؤ میں پہنچ کر) ان کو ابرہہ کے سامنے پیش کرنے کی اجازت لی گئی۔ اور اس سے کہا گیا کہ ”جہاں پناہ! قریش کا سردار آپ کے دروازے پر موجود ہے اور پیشی کی اجازت چاہتا ہے۔ وہ مکے کے چشمے یعنی زمزم کا مالک ہے اور پہاڑوں میں رہنے والے چرند و پرند کے گوشت سے لوگوں کی تواضع کرتا ہے۔“

ابرہہ نے عبد المطلب کو پیش ہونے کی اجازت دی۔ جب عبد المطلب آئے اور ابرہہ نے ان کو دیکھا تو ان کے ساتھ نہایت عزت اور احترام کے ساتھ پیش آیا۔

سردار قریش کے لئے ابرہہ کا اعزاز..... ابرہہ نے (جو تخت پر بیٹھا ہوا تھا) یہ پسند نہیں کیا کہ عبد المطلب کو اپنے سے نیچے بٹھائے۔ ساتھ ہی اسے یہ بھی مناسب نہیں معلوم ہوا کہ لوگ عبد المطلب کو بادشاہ کے تخت پر بیٹھا ہوا دیکھیں۔ اس لئے وہ خود ہی تخت سے نیچے اتر آیا اور عبد المطلب کے ساتھ نیچے فرش پر بیٹھ گیا۔

عبد المطلب کو اپنے اونٹوں کی فکر..... پھر اس نے ترجمان سے کہا کہ ان سے پوچھو ان کا مقصد کیا ہے؟ عبد المطلب نے اپنے اونٹوں اور گھوڑوں کے متعلق ذکر کیا (جنہیں ابرہہ کے لشکر والے پکڑ لائے تھے) ترجمان نے یہ بات بادشاہ کو بتلائی۔ ابرہہ نے حبشی زبان میں ترجمان سے کہا:-

”میں نے جب تمہیں دیکھا تو تم مجھے بہت بھلے آدمی معلوم ہوئے مگر اب تمہاری قدر میری نظروں میں کم ہو گئی کہ تم اپنے اونٹوں اور گھوڑوں کی بات کر رہے ہو اور اس بیت اللہ کا ذکر تک نہیں کرتے جو تمہاری عزت و شان ہے!“

کعبہ کا مالک و محافظ اللہ ہے..... ترجمان نے یہ ساری بات عبد المطلب کو بتلائی۔ تو عبد المطلب نے جواب دیا۔

”ان اونٹوں اور گھوڑوں کا میں خود مالک ہوں جن کے متعلق میں نے بادشاہ سلامت سے ذکر کیا ہے۔ جہاں تک بیت اللہ کا تعلق ہے تو اس کا اپنا رب اور مالک موجود ہے وہ اگر چاہے گا تو بادشاہ کو خود ہی اپنے گھر سے دور کر دے گا۔“

ابرہہ نے کہا کہ وہ مجھے اس سے یعنی بیت اللہ سے باز نہیں رکھ سکتا۔
عبد المطلب نے جواب دیا کہ وہ بیت اللہ کو بھی بے مدد کے نہیں چھوڑے گا۔

نور نبوت کو ہاتھیوں کا سلام..... اس کے بعد عبد المطلب وہاں سے لوٹ آئے، حبشی زبان میں ابرہہ سفید چہرے والے کو کہتے ہیں۔ واپسی میں جب ہاتھیوں نے عبد المطلب کے چہرے کی طرف دیکھا (تو نور نبوت کے آثار دیکھ کر) وہ ایک دم اونٹوں کی طرح چاروں ٹانگوں پر بیٹھ گئے اور عبد المطلب کے سامنے سجدے میں گر گئے۔ اللہ تعالیٰ نے اپنی قدرت سے ان ہاتھیوں کو بولنے کی قوت دے دی اور انہوں نے کہا:-

”اے عبد المطلب! اس نور پر سلام ہو جو تمہاری بیٹھ (یعنی صلب) میں روشن ہے۔“

بعض علماء نے لکھا ہے کہ جب ابرہہ کو معلوم ہوا کہ عبد المطلب اس کے پاس آرہے ہیں تو اس نے حکم دیا کہ عبد المطلب کو اس کے پاس لانے سے پہلے ہاتھیوں کی طرف لے جایا جائے تاکہ وہ ان زبردست ہاتھیوں کو دیکھیں جو سب سفید رنگ کے تھے (اور ان پر رعب پڑے)۔

اقول۔ مؤلف کہتے ہیں:- میں نے کسی کتاب میں دیکھا ہے کہ چین کے بادشاہ کے اصطبل میں ایک ہزار سفید ہاتھی تھے، اسی طرح ابو عبید ابن مسعود ثقفی (جو ایک جنگ میں مسلمانوں کے امیر تھے اور) جنہوں نے حضرت ابو بکر صدیق کی خلافت میں مسلم فوج کی کمان کی ان کے دشمن کی فوج میں گھوڑوں کے علاوہ بہت سے ہاتھی بھی تھے جن کے گھنٹیاں بندھی ہوئی تھیں۔ دشمن کے ان ہاتھیوں کے بیچ میں ایک بہت بڑا سفید ہاتھی تھا۔ مسلمان گھوڑے سوار دستہ جب بھی دشمن پر حملہ کرتا تھا تو گھوڑے، ہاتھیوں کی گھنٹیوں کے شور سے گھبرا کر بھڑک جاتے۔ آخر ابو عبید نے مسلمان لشکر کو حکم دیا کہ وہ سب سے پہلے ہاتھیوں ہی کو قتل کریں۔ چنانچہ مجاہدین نے ہاتھیوں کا صفایا کر دیا۔ ابو عبید خود اس بڑے سفید ہاتھی کی طرف بڑھے اور تلوار سے اس پر حملہ کر کے اس کی سونڈ کاٹ ڈالی۔ ہاتھی نے ایک بھیاں چنگھاڑ کے ساتھ ابو عبید پر حملہ کیا اور ان کو اپنے پیروں سے روند کر شہید کر دیا۔ اس کے بعد ایک دوسرے شخص نے ہاتھی پر حملہ کیا۔ یہ وہ شخص تھے جن کو ابو عبید ثقفی نے وصیت کی تھی کہ اگر میں شہید ہو جاؤں تو لشکر کی کمان تم سنبھال لینا۔ انہوں نے اس ہاتھی پر حملہ کیا تو ہاتھی نے ان کو بھی مار ڈالا یہاں تک کہ اسی طرح اس ہاتھی نے قبیلہ ثقیف کے سات آدمیوں کو ہلاک کر دیا۔ یہ سب وہ لوگ تھے جن کے متعلق ابو عبید پہلے ہی نمبر وار اس کی نشان دہی کر چکے تھے۔ چنانچہ یہ انتہائی عجیب اتفاقات میں سے ایک واقعہ ہے (کہ جن جن لوگوں کو ابو عبید ثقفی نے وصیت کی تھی کہ میں قتل ہو جاؤں تو فلاں شخص لشکر کا امیر بنے اور فلاں کے قتل ہونے کے بعد فلاں کمان سنبھالے۔ وہ سب یکے بعد دیگرے اسی ترتیب سے شہید ہوئے)۔

ہاتھیوں کی سلامی سے ابرہہ کو کھبراہٹ..... ابرہہ نے عبد المطلب کو اپنے ہاتھی اس لئے دکھلائے تھے کہ وہ اس کی طاقت سے خوف زدہ اور مرعوب ہو جائیں کیونکہ عرب ہاتھیوں کو نہیں جانتے تھے (اور نہ انہوں نے اس جانور کو دیکھا تھا کیونکہ یہ عرب میں نہیں پایا جاتا) یہ جتنے بھی ہاتھی تھے سب کے سب سوائے بڑے ہاتھی کے ابرہہ کو سجدہ کیا کرتے تھے۔ بڑا ہاتھی جو تھا وہ صرف نجاشی بادشاہ حبشہ کو سجدہ کیا کرتا تھا (کیونکہ حبشہ کا بادشاہ نجاشی ہی تھا ابرہہ اس کا گورنر تھا) مگر جب عبد المطلب ہاتھیوں کے پاس پہنچے تو تمام ہاتھیوں نے ان کو (نور نبوت کی وجہ سے) سجدہ کیا۔ یہاں تک کہ اس بڑے ہاتھی نے بھی سجدہ کیا۔ کہا جاتا ہے کہ ابرہہ ہمیشہ صرف بڑے ہاتھی پر ہی سوار ہو کر نکلتا تھا۔ جب ابرہہ کو معلوم ہوا کہ ہاتھیوں نے عبد المطلب کو سجدہ کیا ہے تو اسے اس نے اپنے حق میں بدشگونی سمجھا اور حکم دیا کہ عبد المطلب کو اس کے سامنے پیش کیا جائے۔ (یعنی ابرہہ کو یہ بات عبد المطلب سے ملنے سے پہلے معلوم ہوئی تھی کہ ہاتھیوں نے ان کو دیکھ کر سجدہ کیا ہے چنانچہ یہ بات معلوم

ہونے پر ہی اس نے عبد المطلب سے ملاقات کرنے کا ارادہ کیا) جب ابرہہ نے عبد المطلب کو دیکھا تو اس کے دل میں ان کی ہیبت بیٹھ گئی اور وہ ان کے احترام میں فوراً اپنے تخت سے نیچے اتر آیا۔

(اس سلسلے میں مؤلف نے علامہ حافظ نیشاپوری کا قول نقل کیا تھا کہ جب ابرہہ نے مکے پر چڑھائی کی تھی تو عبد المطلب قریش کے ساتھ ثبیر پہاڑ پر چلے گئے تھے اور نور نبوت ان کی پیشانی سے چاند کی طرح چمک رہا تھا وغیرہ۔ اس پر یہ اعتراض تھا کہ جب کہ حضرت عبد اللہ پیدا ہو چکے تھے اور روایت کے مطابق نور نبوت عبد المطلب سے نکل کر ان میں جا چکا تھا تو اس قول کا کیا مطلب ہو گا۔ اس سلسلے میں علامہ ابن حجر کا قول نقل کرتے ہوئے مؤلف لکھتے ہیں کہ) یہ روایت جس میں حافظ نیشاپوری نے لکھا ہے کہ عبد المطلب کی پیشانی سے نور نبوت چاند کی صورت میں چمکتا تھا وغیرہ۔ اور دوسری روایت یہ کہ عبد المطلب کو دیکھ کر ہاتھوں نے کہا کہ عبد المطلب تمہاری پیٹھ میں جو نور روشن ہے اس پر سلام ہو۔ حالانکہ اس وقت آنحضرت ﷺ کی پیدائش سے یہ بات لازم آتی ہے کہ نور نبوت عبد المطلب میں سے نکل کر حضرت عبد اللہ میں منتقل ہو چکا ہو گا اور پھر حضرت عبد اللہ میں سے نکل کر حضرت آمنہ میں چلا گیا ہو گا۔

اس سلسلے میں میں نے شرح ہمزہ میں دیکھا کہ حافظ ابن حجر اس اشکال کا جواب دیتے ہوئے لکھتے ہیں کہ اگرچہ یہ نور عبد المطلب میں سے منتقل ہو چکا تھا مگر اللہ تعالیٰ نے عبد المطلب کو یہ اعزاز دیا کہ یہ نور ان کی پیٹھ اور ان کے چہرے میں پھر موجود ہو گیا اور اس طرح ہاتھوں کو یہ نظر آگیا۔ یہاں تک حافظ ابن حجر کا کلام ہے مگر یہ قابل غور ہے۔

بعض محققین لکھتے ہیں کہ اتنا بڑا اور کچھ شیم جانور ہونے کے باوجود ہاتھ کی آواز بہت کمزور ہوتی ہے اور وہ بلی سے ڈرنا اور گھبراہٹا ہے۔

واقعہ فیل ولات نبوی کی تمہید تھا..... کتاب مواہب میں یہ لکھا ہے۔ مشہور قول یہ ہے کہ آنحضرت ﷺ واقعہ فیل کے بعد پیدا ہوئے، کیونکہ یہ واقعہ آپ ﷺ کی نبوت کی تمہید اور آپ ﷺ کے ظہور (یعنی پیدائش) کی علامت تھی۔ یہاں تک مواہب کی عبارت ہے (یعنی نبوٹ کا زمانہ جب قریب ہوتا ہے تو اس میں عجیب عجیب واقعات پیش آیا کرتے ہیں جو اس بات کی علامت ہوتے ہیں کہ کوئی بڑا اور خوشگوار انقلاب ہونے والا ہے اور اس طرح پہلے پیش آنے والے عجیب و غریب واقعات اس نبوت کی تمہید اور پیش خیمہ ہوتے ہیں)۔

اس میں یہ اشکال ہے کہ کہا جاتا ہے کہ عجوبے جو ظاہر ہوا کرتے ہیں وہ نبی کی پیدائش کے بعد اور نبوت کے ظہور سے پہلے ہوا کرتے ہیں یعنی رسالت اور نبی کے ظہور سے پہلے، نہ کہ نبی کے وجود اور پیدائش ہی سے پہلے جیسا کہ مواہب کی عبارت میں لفظ ظہور سے مراد ہے۔

کیا ولادت واقعہ فیل سے پہلے ہوئی؟..... مگر قاضی بیضاوی کا قول ہے کہ واقعہ فیل ان ہی عجیب واقعات میں تھا (جو نبوت کے قریب کے زمانے میں پیش آیا کرتے ہیں۔ کیونکہ ایک روایت ہے کہ واقعہ فیل اسی سال میں پیش آیا جس میں آنحضرت ﷺ پیدا ہوئے۔ یعنی آپ کی پیدائش اور وجود کے بعد۔ اسی لئے کتاب ہدی میں علامہ ابن قیم کہتے ہیں کہ اللہ تعالیٰ کی عادت یہ ہے کہ وہ بڑے بڑے اور عظیم الشان امور سے پہلے ان کے مقدمے اور تمہیدیں ظاہر فرمایا کرتا ہے قاضی بیضاوی کا یہ قول کتاب مواہب کی عبارت کی تشریح بن سکتی ہے

جس کا مطلب ہو گا کہ واقعہ فیل آپ کی نبوت کے ظہور سے پہلے (اور پیدائش کے بعد) پیش آیا۔ یہاں تک قاضی بیضاوی کا کلام ہے (گویا مواہب کی عبارت سے جیسے یہ ظاہر ہوتا تھا کہ واقعہ فیل آپ ﷺ کی پیدائش سے پہلے پیش آیا، اس کی تفسیر قاضی بیضاوی کے قول سے ہو جاتی ہے کہ مراد آپ ﷺ کی پیدائش نہیں بلکہ آپ کی نبوت کا ظہور ہے۔ آپ ﷺ اسی سال پیدا ہو چکے تھے اور اللہ تعالیٰ کی عادت کے مطابق نبی کے وجود کے بعد اور ظہور سے پہلے جو عجیب و غریب واقعات پیش آیا کرتے ہیں۔ یہ واقعہ فیل ان ہی میں سے ایک تھا)۔

واقعہ فیل اور ہاتھیوں کا پاس ادب..... (اس کے بعد پھر اصل واقعے یعنی ابرہہ کے قصے کا ذکر کرتے ہیں) علامہ شامی کہتے ہیں کہ اس کے بعد ابرہہ نے (اپنے پڑاؤ سے) مکے کی طرف چلنا شروع کیا (یعنی بیت اللہ پر حملہ کرنے کے لئے) اور اس کا ہاتھی ابتدا سے حرم تک پہنچ گیا۔ کتاب مواہب نے ابتدائے حرم کا لفظ چھوڑ دیا کیونکہ اس سے یہ وہم ہوتا ہے کہ ابرہہ کا لشکر مکے میں داخل ہو گیا تھا اور یہ کہ ہاتھی (جیسا کہ آگے ذکر آئے گا) بیت اللہ کے سامنے پہنچ کر چارزانو بیٹھا تھا (یعنی ہاتھی مکے میں داخل نہیں ہوئے تھے بلکہ اس سے باہر ہی اللہ تعالیٰ نے ان کو بٹھا دیا تھا) یہ بات قابل غور ہے۔ غرض جب وہ اول حرم تک پہنچا تو فوراً اس کا ہاتھی چارزانو بیٹھ گیا۔ مہاتوں اس کے سر پر مارنے لگے اور اس کے بدن میں انکس چبھانے لگے مگر وہ کھڑا نہیں ہوتا تھا۔ پھر جب مہاتوں نے اس ہاتھی کا رخ (مکے کی طرف سے) موڑ کر یمن کی طرف کر دیا تو وہ فوراً کھڑا ہو کر تیزی سے چلنے لگا، اسی طرح جب اس کا رخ ملک شام کی طرف کیا جاتا تو وہ کھڑا ہو جاتا اور چلنے کو تیار ہو جاتا۔ مہاتوں نے بار بار اس کا تجربہ کیا۔ آخر ابرہہ نے حکم دیا کہ ہاتھی کو شراب پلا کر مدہوش کر دیا جائے (تاکہ اس کے بعد اسے سدھ نہ رہے اور جس طرف چاہیں اس کو ہنکا سکیں) چنانچہ ہاتھی کو شراب پلائی گئی مگر اس سے کوئی اثر نہیں ہوا (اور وہ اپنی جگہ سے ٹس سے ٹس نہ ہوا)۔

ہاتھی کو نفیل کی تنبیہ..... کہا جاتا ہے کہ (جب ابرہہ کا ہاتھی مکے کے قریب پہنچا تو ایک شخص (نفیل ابن حبیب) نے اس کے برابر آکر کھڑا ہو گیا اور ہاتھی کا کان پکڑ کر بولا کہ بھلائی کے ساتھ چارزانو ہو کر بیٹھ جا اور جس طرف سے آیا ہے اسی طرف سیدھا لوٹ جا اس لئے کہ تو اس وقت اللہ تعالیٰ کے مقدس شہر میں ہے۔ یہ کہہ کر نفیل نے ہاتھی کا کان چھوڑ دیا اور وہ فوراً چارزانو بیٹھ گیا۔

علامہ سیوطی فرماتے ہیں کہ ہاتھی چارزانو نہیں بیٹھا کرتا (بلکہ چارزانو ہو کر اونٹ بیٹھتا ہے) اس صورت میں ممکن ہے کہ چارزانو بیٹھنے سے مراد ہاتھی کا زمین پر ٹک جانا ہو کیونکہ اس کو اللہ تعالیٰ کا حکم آگیا تھا۔ یہ بھی ممکن ہے کہ وہ چارزانو بیٹھا ہو جس کا مطلب یہ بھی ہوتا ہے کہ دھرتی دے کر بیٹھ جانا اور اپنی جگہ سے نہ ہلنا۔ اور ہاتھی کے اس فعل کو چارزانو بیٹھنے سے تعبیر کیا گیا ہو۔ نیز کہتے ہیں کہ میں نے سنا ہے ہاتھیوں میں ایک قسم ایسی بھی ہوتی ہے جو اونٹ کی طرح چارزانو ہو کر بیٹھتی ہے۔

ابابیلوں کا لشکر..... غرض (جبکہ ادھر ابرہہ کے ہاتھی کو اٹھانے کی کوشش کی جا رہی تھی) اچانک سمندر کی سمت سے ان پر اللہ تعالیٰ نے ابابیلوں کو بھیج دیا جو خطاطیف کے جھنڈ کی طرح آئیں اور پورے لشکر کو تباہ اور ہلاک کر گئیں (خطاطیف عرب میں ایک پرندہ ہوتا ہے جو ابابیل ہی کی طرح کا ہوتا ہے اردوں میں اس پرندے کا کوئی نام نہیں معلوم ہو سکا) اس سلسلے میں یہ بھی کہا جاتا ہے کہ حرم شریف کے کبوتر اسی پرندے کے نسل سے ہیں۔ مگر بعض محققین کہتے ہیں کہ یہ غلط فہمی ہے کیونکہ جس پرندے کو ابابیل کی نسل سے بتایا گیا ہے وہ ایک دوسرا

پرندہ ہوتا ہے جو حرم کے باب ابراہیم پر پایا جاتا ہے اور جو زور زور پرندے کے مثل ہوتا ہے (زُر زورہ چڑیا سے کچھ بڑا ہوتا ہے ان میں بعض سیاہ ہوتے ہیں اور بعض سیاہ اور سفید۔ اردو میں اس سیاہ پرندے کو کالی چڑیا، یا کلچڑی کہتے ہیں اور سیاہ و سفید پرندے کو جو بہت خوب صورت ہوتا ہے۔ ہماری طرف چڑیوں کی دھوبن کہا جاتا ہے۔ یہ چڑیاں سردی کے دنوں میں نظر آتی ہیں۔ بہر حال جو لوگ حرم شریف کے کبوتروں کو ابابیل کی نسل سے بتلاتے ہیں ان کو غلط فہمی ہوئی ہے) کیونکہ آگے ذکر آئے گا کہ حرم شریف کے کبوتر اس کبوتر کی نسل سے ہیں جس نے اس غار کے مونہ پر انڈے دیئے تھے (جس میں آنحضرت ﷺ اور حضرت ابو بکر صدیقؓ نے ہجرت کے وقت مکے سے نکل کر تین دن قیام کیا تھا)۔ کتاب حیات الحیوان میں ہے کہ ابابیل پرندہ زمین اور آسمان کے درمیان انڈے دیتا اور بچے نکالتا ہے۔

فتح عظیم اور قریش کی عظمت..... ابرہہ اور اس کے لشکر کے ہلاک ہو جانے کے بعد قریش کی عزت بہت زیادہ بڑھ گئی اور تمام لوگوں پر ان کی ہیبت چھا گئی وہ کہتے کہ قریش اللہ والے ہیں کیونکہ اللہ ان کے ساتھ ہے۔

ایک روایت کے الفاظ یہ ہیں کہ (قریش اللہ والے ہیں) کیونکہ اللہ تعالیٰ نے ان کی طرف سے ان کے دشمن سے جنگ کی (یعنی ابابیلوں کے لشکر کے ذریعہ) اور ان کو اس دشمن کی تباہ کاری سے بچایا جس سے سارے عرب مل کر بھی نہیں لڑ سکتے تھے (ابرہہ کے لشکر کے ہلاک ہو جانے کے بعد) قریش نے اس کے تمام مال اور سامان پر قبضہ کر لیا۔ اس کے بعد سے ہی حبش کی قوم پارہ پارہ ہو گئی اور اس کنیرہ یعنی عبادت گاہ کے چاروں طرف کا حصہ بالکل تباہ ہو گیا جس کو ابرہہ نے بنایا تھا۔ اس کے بعد اس عبادت گاہ کو پھر کسی نے آباد نہیں کیا بلکہ وہاں درندوں، سانپ چھتھوں اور جنات کی آبادی ہو گئی۔ یہاں تک کہ جو شخص وہاں سے کوئی چیز (یعنی قیمتی پتھر اور دوسرا ساز و سامان جو وہاں لگا ہوا تھا) لینا چاہتا تو اس پر جنات کا اثر ہو جاتا۔ خلیفہ سفاح کے زمانے تک یہی کیفیت رہی۔ یہ بنی عباس کا پہلا خلیفہ ہے۔ اس کے زمانے میں کچھ لوگوں نے اس کنیرہ کے متعلق اس سے بھی تذکرہ کیا خلیفہ سفاح نے اپنے یمن کے گورنر کو وہاں بھیج کر اس عبادت گاہ کو تباہ کرادیا اور وہ تمام قیمتی لکڑی جس پر سونے کا کام ہو رہا تھا۔ سی طرح دوسرے چاندی کے کام کے سامان پر قبضہ کر لیا۔ یہ مونا چاندی بے شمار وزن کا تھا۔ اس طرح خلیفہ کو اس کنیرہ کے ذریعہ بے شمار دولت ہاتھ آئی۔ اس کے بعد سے اس کنیرہ کا نام و نشان مٹ گیا اور اس کے آثار بھی باقی نہ رہے۔

حملے وقت قریش کی مکے کو خیر باد..... (جس وقت ابرہہ کے لشکر نے مکے پر چڑھائی کی تھی تو) عبدالمطلب نے اس ڈر سے کہ لوگ قریش کو شکست کھا جانے پر شرم اور عار دلائیں گے ان کو حکم دیا تھا کہ وہ مکے سے نکل کر پہاڑوں کی چوٹیوں پر چلے جائیں (کیونکہ وہ جانتے تھے کہ قریش کیا تمام عرب مل کر بھی ابرہہ کا مقابلہ نہیں کر سکتے تھے اور لشکر کے مکے میں داخل ہونے کے وقت قریش کو مجبوراً خاموش تماشائی کی طرح اپنے شہر اور حرم پر دشمن کی یلغار دیکھنی پڑتی جس پر بعد میں تمام عرب قریش کو شرم دلاتے) قریش کو ساتھ لئے کر پہاڑوں پر جانے سے پہلے عبدالمطلب کچھ سرداران قریش کے ساتھ حرم شریف میں گئے اور کعبے کے دروازے کی زنجیر پکڑ کر ابرہہ اور اس کے لشکر کے خلاف فتح کی دعاء مانگی۔ انہوں نے کہا:-

لَا هُمْ اِنَّ الْعَبْدَ يَحْمِي رَحْلَهُ فَاَمْنَعُ حَلَالِكَ

اے اللہ! یہ بندہ اپنے قافلے اور اپنی جماعت کی حفاظت کر رہا ہے پس تو اپنے گھر (یعنی بیت اللہ) کی حفاظت فرما۔

لَا يَغْلِبَنَّ صَلَيبُهُمْ وَمَحَالُهُمْ غَدَا وَمَحَالُكَ

ان کی صلیب فتح نہ حاصل کر سکے۔ ان کی طاقت تیری طاقت کے آگے جچ ہے
صلیب کا ذکر اس لئے کیا گیا ہے کہ ابرہہ اور اس کا لشکر عیسائی تھا۔

ایک روایت یہ بھی ہے کہ (ابرہہ کے لشکر کی آمد پر) عبدالمطلب نے اپنی قوم کے لوگوں کو (مقابلے کے لئے) جمع کر کے ایک جھنڈا بنایا اور سب کے ساتھ منیٰ کے میدان میں پڑاؤ ڈالا۔ یہ روایت اس روایت کے خلاف ہے جو پیچھے گزری ہے کہ عبدالمطلب اپنی قوم کو ساتھ لے کر پہاڑیوں کی چوٹیوں میں جا چھپے تھے۔ مگر ابن ظفر نے ان دونوں روایتوں کا اختلاف اس طرح دور کرنے کی کوشش کی ہے کہ ممکن ہے عبدالمطلب نے عورتوں اور بچوں کو پہاڑوں میں جا کر چھپ جانے کا حکم دیا ہو اور ان کی تسلی کے لئے خود بھی ان کے ساتھ وہاں تک گئے ہوں، پھر وہاں سے واپس آکر لڑنے والوں کو جمع کیا ہو (اور لشکر بنا کر منیٰ میں پڑاؤ ڈالا ہو)۔

اس بات کا ثبوت کتاب مواہب کی اس روایت سے بھی ملتا ہے جس میں ہے کہ پھر ابرہہ نے اپنی قوم کے ایک شخص کو حکم دیا کہ وہ (کچھ لشکر کے ساتھ جا کر) قریش کو شکست دے۔ چنانچہ جب وہ شخص مکے پہنچا اور اس کی نظر عبدالمطلب کے چہرے پر پڑی تو وہ فوراً عروب اور خوفزدہ ہو گیا۔ اس کے بعد روایت کا وہ حصہ ہے جو پہلے بیان ہو چکا ہے۔ یہ بات کچھ اچھی نہیں کہ کتاب مواہب نے روایت کا یہ حصہ تو ذکر کر دیا کہ ابرہہ نے ایک شخص کو قریشی لشکر کی سرکوبی کے لئے بھیجا مگر یہ حصہ ذکر نہیں کیا کہ جب ابرہہ کا لشکر آیا تھا تو قریش نے بھی اپنا لشکر تیار کیا تھا۔

ابرہہ کے لشکر کی بھیانک تباہی..... غرض جب ابرہہ کے لشکر کو مکے پہنچنے میں دیر ہوئی تو عبدالمطلب حالات معلوم کرنے کے لئے مکے آئے۔ وہاں پہنچ کر انہوں نے دیکھا کہ سارا لشکر ہلاک ہو چکا ہے یعنی اکثر حصہ ہلاک ہو چکا ہے اور جو بچا ہے اس میں کے اکثر لوگ بھاگ گئے ہیں۔ چنانچہ عبدالمطلب نے (تباہ شدہ لشکر کے چھوڑے ہوئے ساز و سامان میں سے) جس قدر چاہا سونا چاندی حاصل کیا۔ اس کے بعد انہوں نے مکے والوں کو لشکر کے تباہ ہونے کی خبر دی۔ یہ سن کر قریش کے لوگ بھی نکل نکل کر آئے اور خوب مال غنیمت حاصل کیا۔

بے شمار مال غنیمت..... علامہ سبط ابن جوزیؒ نے لکھا ہے کہ حضرت عثمان غنیؓ کی دولت مندی اور ریاست کا سبب یہی تھا کہ ان کا باپ عفان اور عبدالمطلب اور ابو مسعود ثقفی تینوں وہ تھے جو ابرہہ اور اس کے لشکر کے تباہ ہونے کے بعد سب سے پہلے ابرہہ کے پڑاؤ میں پہنچے اور انہوں نے ابرہہ اور اس کے تباہ شدہ لشکر کا تمام قیمتی سامان پہلے ہی لوٹ لیا اور اس کو قریش سے چھپا کر زمین میں دفن کر دیا چنانچہ یہ لوگ قریش میں سب سے زیادہ مالدار اور دولت مند ہو گئے۔ پھر جب عفان کا انتقال ہو گیا تو اس کی تمام دولت کے وارث حضرت عثمانؓ ہوئے۔

ابرہہ کے لشکر میں سے جو لوگ واپس نہیں گئے بلکہ مکے میں رہے اور مسلمان ہوئے ان میں ابرہہ کے ہاتھی کا مہات اور اس کے آگے آگے چلنے والا بھی تھا۔ حضرت عائشہؓ سے روایت ہے کہ میں نے مکے میں (ابرہہ کے بڑے) ہاتھی کے مہات اور اس کے رہبر کو دیکھا کہ وہ دونوں اندھے اور پا بج تھے اور لوگوں سے روٹی مانگتے تھے۔

کعبے کے حملہ آور پر خدا کی مار..... (اس واقعہ سے یہ معلوم ہوتا ہے کہ بیت اللہ پر حملہ کرنے کا ارادہ کرنے والے پر تباہی نازل ہوتی ہے جیسا کہ ابرہہ تباہ اور ہلاک ہوا مگر) اس پر ایک اشکال ہوتا ہے کہ حجاج ابن یوسف نے (جو کوفہ کا گورنر تھا) بیت اللہ پر منہجیق کے ذریعہ پتھر برسائے اور اس کے نتیجے میں خود حجاج کو کوئی نقصان نہیں پہنچا۔ اس اشکال کا جواب یہ دیا جاتا ہے کہ حجاج کعبے کو مسمار کرنے اور اس کو نقصان پہنچانے کے لئے نہیں آیا تھا نہ ہی اس کی یہ نیت تھی۔ وہ تو صرف حضرت عبداللہ ابن زبیرؓ کو پریشان کرنا چاہتا تھا تاکہ وہ اپنے آپ اس کے حوالے کر دیں۔ جیسا کہ ظاہر ہے یہ جواب اس جواب سے بہتر ہے جو کتاب مواہب میں نقل ہے۔ واللہ اعلم۔

یہ واقعہ ۶۳ھ کا ہے جبکہ یزید ابن معاویہ کی بادشاہت کا زمانہ تھا۔ حضرت عبداللہ ابن زبیرؓ نے یزید کی خلافت کو تسلیم نہیں کیا تھا بلکہ اس کے خلاف مکے والوں سے بیعت لے لی تھی۔ یزید نے حضرت عبداللہ ابن زبیرؓ کے خلاف ایک لشکر مدینے سے مکے کو روانہ کیا تھا جس کی کمان مسلم ابن عقبہ کر رہا تھا۔ مگر راستے میں شنیۃ الوداع کے مقام پر مسلم کا انتقال ہو گیا، آخری وقت میں مسلم نے حصین ابن نمیر سکونی کو اپنا جانشین یعنی سپہ سالار بنا دیا تھا۔ حصین یہ لشکر لے کر مکے پہنچا اور چالیس دن تک حضرت عبداللہ ابن زبیرؓ کا محاصرہ کیا جس کے دوران لڑائیاں ہوتی رہیں۔ اس فوج نے بیت اللہ شریف پر منہجیق کے ذریعہ پتھر برسائے اور کعبے کو آگ بھی لگائی جس سے بیت اللہ کا پردہ اور لکڑی وغیرہ جل گئیں اسی دوران میں مدینے سے یہ اطلاع آئی کہ یزید ابن معاویہ کا انتقال ہو گیا۔ جب حصین کو یہ خبر ملی تو اس نے حضرت عبداللہ ابن زبیرؓ سے معاہدہ کرنا چاہا مگر انہوں نے انکار کر دیا۔ آخر حصین اپنے ساتھیوں کے ساتھ شام چلا گیا۔ مدینے میں بنی امیہ کے جو لوگ تھے وہ بھی حصین کے ساتھ ہی ملک شام کو چلے گئے۔ (از تاریخ ابوالفداء ص ۱۹۲ جلد اول۔ و تاریخ الکامل جلد ۳ ص ۴۹)۔

مکان جہاں آنحضرت ﷺ کی ولادت ہوئی

آنحضرت ﷺ کی ولادت مکے میں اس مکان میں ہوئی جو بعد میں حجاج ابن یوسف کے بھائی محمد ابن یوسف کا مکان کہلایا۔ اس سے پہلے یہ مکان (آنحضرت ﷺ کی مدینے میں ہجرت کے بعد) ابو طالب کے بیٹے عقیل کے قبضہ میں تھا۔ پھر یہ عقیل کی اولادوں میں وراثت کے طور پر منتقل ہوتا رہا۔ یہاں تک کہ عقیل کی اولاد نے اس کو ایک لاکھ دینار میں محمد ابن یوسف کے ہاتھ فروخت کر دیا۔ یہ قول علامہ فاکہی کا ہے۔ محمد ابن یوسف نے اس مکان کو خرید کر اپنے مکان میں شامل کر لیا تھا اور اس کا نام ”بیضاء“ (یعنی سفید گھر) رکھ دیا تھا کیونکہ یہ چوڑے سے بنایا گیا تھا اور پھر اس پر چوڑے سے سفید روغن کر کے اس کو بالکل سفید کر دیا گیا تھا اور یہ ”ابن یوسف“ کا مکان کہلانے لگا تھا۔

مکان کی تاریخ اور فروختگی..... (اس روایت سے معلوم ہوتا ہے کہ یہ مکان عقیل کے بعد اس کی اولاد میں وراثت کے طور پر پہنچا مگر آنے والی روایت سے معلوم ہوتا ہے کہ اس کو خود عقیل ہی نے فروخت کر دیا تھا کیونکہ) فتح مکہ کے بیان میں آئے گا کہ (جب آنحضرت ﷺ نے مکہ فتح فرمایا تو وہاں) صحابہ نے آپ سے دریافت کیا کہ یا رسول اللہ ﷺ! کیا آپ مکان میں قیام فرمائیں گے؟ تو آپ ﷺ نے فرمایا ”کیا عقیل نے ہمارے لئے کوئی گھر یا ٹھکانہ چھوڑا ہے؟“۔ اس روایت سے معلوم ہوتا ہے کہ خود عقیل نے ہی اس مکان کو فروخت کر دیا تھا اور یہ اس کے یا اس کے بعد میں اس کی اولاد کے قبضہ میں نہیں رہا تھا۔ البتہ یہ کہا جاسکتا ہے کہ عقیل نے اس حصہ کے سوائے جس میں آنحضرت ﷺ کی پیدائش ہوئی تھی باقی تمام حصے فروخت کر دیئے تھے (جو سب کے سب ملے جلے تھے) کیونکہ فتح مکہ کے بیان ہی میں یہ روایت بھی آئے گی کہ عقیل نے اپنے باپ ابو طالب کا مکان بیچ دیا تھا۔ کیونکہ ابو طالب کے بیٹوں عقیل، طالب، حضرت علیؑ اور حضرت جعفرؑ میں سے ابو طالب کی وفات کے وقت عقیل اور طالب کافر تھے اور حضرت علیؑ اور حضرت جعفرؑ مسلمان ہو چکے تھے۔ اس لئے عقیل اور طالب کو ہی باپ کا ورثہ ملا۔ بعد میں عقیل بھی مسلمان ہو گئے تھے۔ البتہ طالب مسلمان نہیں ہو سکا کیونکہ اس پر جن کا اثر ہو گیا تھا۔ (اور دماغ میں کچھ خلل پیدا ہو گیا تھا) جس کے بعد اس کا کچھ پتہ نہیں چلا (کہ کہاں گیا اور کیا انجام ہوا) عقیل نے رسول اللہ ﷺ کا وہ مکان بھی فروخت کر دیا تھا جو اصل میں ام المومنین حضرت خدیجہؓ کا تھا اور جس میں حضرت فاطمہؓ پیدا ہوئی تھیں۔ یہ مکان اب (یعنی مؤلف کے زمانے میں) مسجد بنا دیا گیا ہے جس میں نماز ہوتی ہے۔ اس کو حضرت معاویہؓ نے اپنی خلافت کے زمانے میں مسجد بنا دیا تھا۔ کہا جاتا ہے کہ بیت اللہ شریف کے بعد مکے میں یہ جگہ سب سے زیادہ افضل اور مبارک جگہ ہے۔ اگرچہ اس مکان میں حضرت خدیجہؓ سے حضرت فاطمہؓ کی دوسری بہنیں بھی پیدا ہوئیں مگر حضرت فاطمہؓ کی فضیلت کی وجہ سے یہ مکان حضرت فاطمہؓ کی جائے ولادت کے نام سے ہی مشہور ہوا۔ شاید حضرت معاویہؓ نے اس مکان کو اس شخص سے خریدا تھا جس کے ہاتھ اس کو عقیل نے بیچا تھا۔ اس سے بعض محققین کے اس قول کا ثبوت ملتا ہے جسے ہم نے نقل کیا ہے کہ فتح مکہ کے وقت یہ مکان یعنی حضرت خدیجہؓ کا مکان (جو حضرت فاطمہؓ کی جائے پیدائش

ہے) اگرچہ عقیل کے قبضے میں تھا مگر آنحضرت ﷺ نے اس سے کوئی سروکار نہیں رکھا۔ حالانکہ آپ ہجرت سے پہلے اس میں رہتے تھے۔ یہاں تک کہ ہجرت کے بعد وہ عقیل کے قبضے میں آگیا۔

عقیل نے آپ کو کچھ نہیں دیا..... ایک روایت میں ہے کہ جب رسول اللہ ﷺ نے مکہ فتح فرمایا تو آپ نے جہون کے مقام پر اپنا خیمہ لگایا۔ آپ سے عرض کیا گیا کہ کیا آپ شعب ابوطالب میں اپنے مکان میں نہیں ٹھہریں گے۔ آپ نے فرمایا کہ کیا عقیل نے ہمارے لئے کوئی مکان چھوڑا ہے۔ جب آنحضرت ﷺ اور عقیل کے بھائیوں نے (یعنی حضرت علی اور حضرت جعفر رضی اللہ عنہما نے) مکے سے ہجرت فرمائی تو عقیل نے ان کے مکانات فروخت کر دیئے تھے بلکہ بنی ہاشم میں سے جس شخص نے بھی ہجرت کی عقیل نے اس کا مکان بیچ دیا۔ بعض حضرات نے لکھا ہے کہ بنی ہاشم میں عقیل سب سے بعد میں مسلمان ہوئے اور سب کے بعد ہی انہوں نے ہجرت کی۔ یہ معاہدہ حدیبیہ کے سال یعنی ۶ھ میں مسلمان ہوئے۔ انہوں نے بنی ہاشم کے سب مکانات بیچ دیئے اور آنحضرت ﷺ کو ان کی قیمت میں سے کوئی چیز نہیں دی۔

مکان کی مسجد میں تبدیلی..... یہ مکان جس میں آنحضرت ﷺ پیدا ہوئے صفا پہاڑی کے قریب ہے۔ ہارون رشید کی بیوہ زبیدہ نے جو اہلن کی ماں تھی جب حج کیا تو اس مکان کی جگہ مسجد بنوا دی تھی۔ مگر ابن وحید نے لکھا ہے کہ ہارون رشید کی ماں خیران جب حج کرنے کے لئے مکہ آئی تو اس نے اس مکان کو محمد ابن یوسف کے مکان سے علیحدہ کر کے اس کی جگہ مسجد بنوا دی تھی۔ ہو سکتا ہے کہ اس کو خیران ہی نے مسجد بنوایا ہو اور اس کے بعد زبیدہ نے اس کو پھر سے بنوایا ہو۔ اس طرح اس سلسلہ میں دونوں کا نام آنے لگا۔ مگر آگے روایت آئے گی کہ خیران نے دار ارقم (یعنی ارقم ابن ارقم کے مکان) کو مسجد بنایا تھا وہ بھی صفا پہاڑی کے قریب ہے ہو سکتا ہے کہ بعض روایت کرنے والوں کو اس بارے میں غلط فہمی ہوئی ہو کیونکہ دونوں مکان صفا پہاڑی کے قریب ہیں (دار ارقم وہی مشہور مکان ہے جو اسلام کی سب سے پہلی پناہ گاہ تھی کیونکہ مکے میں مسلمان اور آنحضرت ﷺ اسی مکان میں جمع ہوا کرتے تھے۔ اس کی تفصیل آگے آئے گی)

یہ مکان شعب بنی ہاشم میں تھا..... ایک روایت یہ بھی ہے کہ آنحضرت ﷺ شعب بنی ہاشم میں پیدا ہوئے۔

(اقول) مؤلف کہتے ہیں۔ اس بارے میں کہا جاتا ہے کہ اس روایت سے کوئی اختلاف نہیں پیدا ہوتا کیونکہ ممکن ہے کہ یہ مکان شعب بنی ہاشم میں ہی ہو۔ پھر اس کی تفصیل بھی میری نظر سے گزری (شعب بنی ہاشم کے متعلق جو روایت گزری ہے اس سے شعب ابوطالب بھی مراد ہو سکتی ہے کیونکہ ابوطالب بھی بنی ہاشم میں سے ہیں۔ یہ شعب جہون کے مقام پر تھی۔ ممکن ہے ابوطالب سب سے علیحدہ اسی شعب یعنی گھائی میں رہنے لگے ہوں۔ واللہ اعلم۔

کیا ولادتِ ردم جمع میں ہوئی..... ایک روایت یہ بھی ہے کہ آنحضرت ﷺ ردم کے مقام پر پیدا ہوئے۔ یہ ردم (یعنی یہ مقام) بنی جمح کا ردم کہلاتا تھا (ردم عربی میں پائے اور گڑھا) بھرنے کو کہتے ہیں) بنی جمح قبیلہ قریش کی ہی ایک شاخ کے لوگ تھے۔ جاہلیت کے زمانے میں بنی جمح اور بنی حارث کے درمیان ایک دفعہ جنگ ہوئی تھی۔ اس جنگ میں بنی جمح کو کامیابی ہوئی انہوں نے بنی حارث کے بے شمار آدمی قتل کر دیئے اور ان سب کو اسی جگہ دبا دیا۔ (غرض روایت یہ ہے کہ آنحضرت ﷺ کی پیدائش جس مکان میں ہوئی وہ اسی جگہ تھا) ایک قول

یہ بھی ہے کہ آپ عسکان میں پیدا ہوئے۔

پیدائش و وفات مکہ مدینہ ہی میں..... اقول مؤلف کہتے ہیں۔ یہ روایت کہ آنحضرت ﷺ عسکان میں پیدا ہوئے بعض فقہاء کے اس قول سے غلط ثابت ہو جاتی ہے جس میں مسئلہ بتلایا گیا ہے کہ (مسلمان) بچے کے سر پر ست کے لئے جو باتیں ضروری ہیں ان میں سے ایک یہ بھی ہے کہ وہ بچے کو (پیغمبر اسلام کے متعلق کم سے کم) یہ ضرور بتلائے کہ آپ مکے میں پیدا ہوئے اور مدینہ میں آپ کا انتقال ہوا (گویا مسلمان ماں باپ کا یہ فرض ہے کہ اگر زیادہ نہیں تو آنحضرت ﷺ کے متعلق اپنے بچوں کو اتنا ضرور بتلائیں کہ آپ کی پیدائش کہاں ہوئی اور وفات کہاں۔ اس بارے میں فقہاء نے صاف طور پر پیدائش کی جگہ مکہ بتلائی ہے۔ جبکہ اس روایت کے مطابق آپ کی پیدائش عسکان میں بتلائی گئی ہے۔ چنانچہ اس مسئلہ کی روشنی میں یہ ماننا پڑے گا کہ عسکان کے متعلق روایت صحیح نہیں ہے پھر بھی اگر اس روایت کو پیش نظر رکھا جائے تو) کہا جاسکتا ہے کہ فقہاء کا جو قول ہے وہ زیادہ صحیح روایت کی بنیاد پر ہے (اور عسکان کے متعلق جو روایت ہے وہ کمزور ہے اسی لئے فقہاء نے اس کو اختیار نہیں کیا)

مقام رُوم..... روم کا مقام (مکہ سے باہر) وہ جگہ ہے جہاں سے اب سے بہت پہلے بیت اللہ نظر آتا تھا (یعنی اس وقت نظر آتا تھا جبکہ درمیان میں مکانات اور اونچی عمارتیں نہیں تھیں) اب اس جگہ کو مدعی یعنی دعا کرنے کی جگہ کہا جاتا ہے کیونکہ وہاں پہنچ کر وہ دعا پڑھی جاتی ہے جو بیت اللہ شریف کے دیکھنے کے وقت پڑھی جاتی ہے۔ میں ایسی کوئی روایت نہیں دیکھ سکا کہ آنحضرت ﷺ اس جگہ پر (دعا مانگنے کے لئے) آئے ہوں۔ شاید آپ کے زمانہ میں یہ جگہ زیادہ اونچی نہیں تھی۔ (کہ وہاں سے اس وقت بھی کعبہ شریف نظر آتا ہو)

مقام رُوم میں تعمیر فارونی..... اصل میں اس جگہ کو حضرت عمر فاروقؓ نے اپنی خلافت کے زمانے میں اس وقت اونچا کر لیا اور تعمیر کر لیا جبکہ وہ عظیم سیلاب آیا جو ”ام مہشل کا طوفان“ کے نام سے مشہور ہوا (اس نام سے یہ سیلاب اس لئے مشہور ہوا کہ) ام مہشل جو عبیدہ ابن سعید ابن عاص کی بیٹی تھی یہ اس پانی میں گھر گئی تھی اور سیلاب اس کو مکے کے نشیبی علاقے میں بہا کر لے گیا تھا جہاں وہ مردہ پائی گئی۔ اس سیلاب نے حرم میں سے مقام ابراہیم کو بھی بہا کر مکے کے زیریں علاقہ میں لے جا ڈالا تھا (مقام ابراہیم اس پتھر کا نام ہے جس پر حضرت ابراہیمؑ کے قدموں کے نشانات ہیں) سیلاب اتر جانے کے بعد اس مقام ابراہیم کو پھر مکے میں لایا گیا اور کعبہ کے قریب نصب کیا گیا۔

سیلاب ام مہشل کے بعد تعمیر..... جب یہ واقعہ پیش آیا تھا تو حضرت عمرؓ کو (جو مدینے میں تھے) اس کے متعلق اطلاع دی گئی۔ حضرت عمرؓ (مقام ابراہیم کے بہہ جانے سے) سخت دہشت زدہ ہوئے اور گہرا کر فوراً مکے حاضر ہوئے۔ وہ عمرے کا احرام باندھ کر مکہ میں داخل ہوئے انہوں نے دیکھا کہ مقام ابراہیم کی جگہ (سیلاب کی وجہ سے) مٹ گئی ہے اور اس کی صحیح جگہ کو معلوم کرنا مشکل ہے اس بات سے حضرت عمرؓ بہت پریشان اور فکر مند ہو گئے اور انہوں نے (لوگوں سے) کہا۔

سیلاب اور مقام ابراہیم..... جس شخص کو بھی مقام ابراہیم کی صحیح جگہ کا پتہ ہو میں اس کو قسم دیتا ہوں کہ ہمیں بتلائے۔ حضرت مطلب ابن رفاعہ (جو ایک صحابی تھے انہوں نے یہ سن کر) کہا کہ امیر المومنین وہ شخص میں ہوں مجھے اس جگہ کا صحیح پتہ ہے۔ مجھے مقام ابراہیم کے متعلق اس قسم کا خطرہ ہوتا تھا اس لئے میں نے مقام

ابراہیم سے حجر اسود کی سمت والے دروازے تک اور دوسری طرف اس جگہ سے زمزم کے کنویں تک تپ کر اس کی پیمائش کو حفاظت سے رکھ چھوڑا تھا۔ حضرت عمرؓ نے یہ سن کر فرمایا کہ تم میرے پاس بیٹھو اور وہ پیمائش کسی کے ذریعہ فوراً منگاؤ۔ چنانچہ حضرت مطلبؓ نے اسی وقت وہ یادداشت منگائی اور اسکے مطابق پیمائش کر کے مقام ابراہیم کو اس کی جگہ نصب کر دیا گیا جہاں وہ آج کل نصب ہے اور اس کو اس دفعہ خرب مضبوط طریقہ سے نصب کیا گیا۔ اسی وقت حضرت عمرؓ نے یہ جگہ بھی بڑی بڑی مضبوط چٹانوں سے تعمیر کرائی جس کو روم کہا جاتا ہے۔ اس کو حضرت عمرؓ نے اتنا اونچا کر دیا تھا کہ سیلاب کا پانی اس سے گزر کر حرم میں نہ داخل ہو سکے۔ ادھر اس جگہ کے اونچا ہو جانے کی وجہ سے یہاں کھڑے ہو کر کعبہ شریف بھی نظر آنے لگا۔ مگر اب درمیان میں اونچے اونچے مکانات بن گئے ہیں اس لئے وہاں سے بیت اللہ نظر نہیں آتا۔ پھر بھی یہاں ٹھہر کر دعا پڑھنے میں کوئی حرج نہیں ہے۔ تبرک کی نیت سے یہاں دعا پڑھئے کہ پچھلے بزرگوں نے بھی ایسا کیا ہے۔

مقام ابراہیم کی جگہ..... بعض مؤرخین کا قول ہے کہ مقام ابراہیم کو اس جگہ منتقل کرنے والے پہلے آدمی حضرت عمرؓ ہیں۔ اس سے پہلے یہ کعبہ سے بالکل ملا ہوا تھا۔ شاید ان مؤرخین نے اسی روایت کی بنیاد پر یہ بات کہی ہے۔ آگے روایت آئے گی کہ اس کو منتقل کرنے والے آنحضرت ﷺ ہیں۔ اس طرح ان اقوال میں اختلاف نہیں پیدا ہوتا۔ مگر میں نے ابن کثیر میں دیکھا ہے کہ یہ پتھر جس کو مقام ابراہیم کہا جاتا ہے پرانے زمانہ سے حضرت عمرؓ کے زمانہ تک کعبہ کے دروازے سے بالکل ملا ہوا تھا۔ پھر حضرت عمرؓ نے اس کو وہاں سے ہٹا کر نصب کر لیا تاکہ اس کے قریب نماز پڑھنے والے اور کعبہ کا طواف کرنے والے ایک دوسرے کے لئے رکاوٹ نہ بنیں۔ یہاں تک ابن کثیر کا کلام ہے۔

ان کے قول میں پرانے زمانے سے مراد حضرت ابراہیم کا زمانہ ہی ہو سکتا ہے۔ بہر حال روایتوں کا یہ اختلاف قابل غور ہے (کیونکہ جیسا کہ پیچھے بیان ہوا مقام ابراہیم کے دوسری جگہ نصب کرانے کی وجہ وہ سیلاب عظیم تھا جبکہ اس روایت میں اس کا سبب دوسرا بیان کیا گیا ہے)

ولادت کی تورات میں خبر..... (اس کے بعد پھر آنحضرت ﷺ کی جائے پیدائش کے متعلق روایت بیان کرتے ہوئے لکھتے ہیں) حضرت کعب ابن احبار سے روایت ہے کہ میں نے تورات میں پڑھا ہے کہ رسول اللہ ﷺ کی پیدائش مکے میں ہوگی (تورات میں پڑھنے کی وجہ یہ ہے کہ) حضرت کعبؓ مسلمان ہونے سے پہلے یہودی تھے۔

(قال) حضرت عبد الرحمن ابن عوفؓ اپنی والدہ سے روایت کرتے ہیں جن کا نام شفاء تھا۔ بعض لوگوں نے ان کا نام شفاء لکھا ہے۔ وہ کہتی ہیں کہ جب حضرت آمنہ کے یہاں پیدائش ہوئی تو آنحضرت ﷺ پیدائش کے بعد میرے ہاتھوں پر آرہے اس سے معلوم ہوتا ہے کہ یہ حضرت آمنہ کی دایہ تھیں۔ مگر ابن دجیہ نے لکھا ہے کہ آپ کی دایہ امّ ایمن تھیں۔ اس بارے میں یہ کہا جاتا ہے کہ امّ ایمن کو دایہ اس بنیاد پر کہا گیا ہے کہ انہوں نے (بچپن میں) آنحضرت ﷺ کی خدمت کی ہے مگر اس طرح ان کو آنحضرت ﷺ کی کھلائی کہنا مناسب ہے۔

سعاد تول کا خزینہ..... اس سلسلہ میں ایک نکتہ یہ بیان کیا جاتا ہے کہ آنحضرت ﷺ کی والدہ اور دایہ کے ناموں میں لفظ ”امن“ (یعنی سلامتی اور حفاظت) اور لفظ ”شفاء“ (صحت) آتا ہے (کیونکہ آپ کی والدہ کا نام

”آمنہ“ ہے جو امن سے بنا ہے معنی ہیں سلامتی والی۔ اور آپ کی دایہ کا نام شفاء ہے جس کے معنی ہیں صحت اور تندرستی) اسی طرح آپ کی آئیہ کے نام میں ”برکت اور نما“ آرہا ہے (یعنی اُمّ ایمن جن کا نام برکت ہے جیسا کہ گزر چکا ہے جس کے معنی ہیں زیادتی، بلندی اور بڑھوتری) اسی طرح آپ کی پہلی دودھ پلانے والی عورت ”ثویہ“ کے نام میں ”ثواب“ کا لفظ آتا ہے۔ پھر آپ کی جو دوسری دودھ پلانے والی دایہ ہیں ان کا نام حلیمہ سعدیہ ہے جس میں ”حلم“ یعنی بردباری و شرافت اور ”سعد“ یعنی نیک بختی اور سعادت کا لفظ آتا ہے۔

رحمت باری اور ندائے غیب..... (اس کے بعد حضرت عبدالرحمن ابن عوفؓ کی والدہ یعنی شفاء کی روایت کا بقیہ حصہ ذکر کرتے ہیں) شفاء کہتی ہیں کہ (میرے ہاتھوں پر آنے کے بعد آپ روئے تو میں نے کسی کہنے والے کی آواز سنی جس نے کہا یَرْحَمُكَ اللَّهُ تَعَالٰی یعنی اللہ تعالیٰ تجھ پر رحمت فرمائے یا اس نے یہ کہا کہ رَحِمَكَ رَبِّكَ تیرے پروردگار نے تجھ پر رحمت فرمائی۔ یا یہ لفظ کہ یَرْحَمُكَ رَبِّكَ تیرا پروردگار تجھ پر رحمت فرمائے۔

ولادت کے بعد آپ کا چھینکنا..... یہ کلمہ یعنی یرحمک اللہ صرف کسی کے چھینکنے پر کہا جاتا ہے اور اس کو (یعنی یرحمک اللہ کہنے کو) عربی میں تسمیت کہتے ہیں۔ جس کا مطلب ہے کہ اللہ تعالیٰ تجھے ہر ایسی چیز سے بچائے جس پر تجھ کو برا کہا جاسکے) اس روایت میں ذکر ہے کہ جب آپ روئے یعنی جیسا کہ پیدائش کے بعد بچہ چیخ کر روتا ہے تو کسی کے یرحمک اللہ کہنے کی آواز آئی۔ اسی بناء پر (یعنی یرحمک اللہ کی آواز آنے کی بنا پر) بعض حضرات کہتے ہیں کہ پیدائش کے فوراً بعد آنحضرت ﷺ چھینکے تھے حالانکہ کسی حدیث میں ایسی کوئی روایت نہیں آئی۔ جس سے معلوم ہو کہ آنحضرت ﷺ کو پیدائش کے فوراً بعد چھینک آئی تھی۔ پیدائش کے سلسلے میں جتنی بھی احادیث و روایات ہیں میں سب کو دیکھ چکا ہوں۔ عربی میں چھینکنے کو ”عَطَسُ يَعْطِسُ“ کہتے ہیں اور بچے کے رونے کو استہلال کہتے ہیں۔ مندرجہ بالا حدیث میں یہ لفظ ہے کہ جب آنحضرت ﷺ نے استہلال کیا تو جواب میں یرحمک اللہ کہنے کی آواز آئی۔ اس بارے میں کہتے ہیں (مگر کتاب جامع صغیر میں ہے کہ استہلال کے معنی چھینکنے کے ہیں۔ اب گویا بچے کے استہلال کرنے کے دو معنی ہو گئے ایک بلند آواز سے یعنی چیخ کر رونا اور دوسرے چھینکنا۔ اس حدیث میں استہلال کا لفظ جو ہے اس کے معنی راوی نے چھینکنے کے لئے کیونکہ اس استہلال کے جواب میں یرحمک اللہ کہنے کی آواز آئی تھی اور یہ کلمہ صرف چھینک کے جواب میں ہی کہا جاتا ہے بچے کے رونے کے جواب میں نہیں کہا جاتا)

اس یَرْحَمُكَ اللَّهُ کی آواز آنے پر قصیدہ ہمزہ (یعنی نعت) کے شاعر نے بھی اپنے اس شعر میں اشارہ

کیا ہے۔

شَمْتَةً الْأَمْلَکَ اِذْ وَ ضَعَّتْهُ
وَشَفَّتَا بِقَوْلِهَا الشِّفَاءَ

آپ ﷺ کو پیدائش کے وقت تسمیت کی گئی یعنی یرحمک اللہ کہا گیا جس کے متعلق ہمیں آپ کی دایہ شفاء نے جو حضرت عبدالرحمن ابن عوفؓ کی والدہ ہیں بتلا کر خوش کیا۔

چھینکنے پر حمد اور اس کا جواب..... (اقول) مؤلف کہتے ہیں: بعض علماء کا قول ہے کہ آپ ﷺ کو پیدائش کے وقت جب چھینک آئی تو آپ نے شاید الحمد للہ کہا ہو گا کیونکہ آپ کی لائی ہوئی شریعت کے مطابق مسنون یہی ہے کہ چھینکنے والا الحمد للہ کہے تو جواب میں یرحمک اللہ کہا جاتا ہے۔ یہاں تک ان علماء کا قول ہے۔

اس بات کی طرف پیچھے گزرنے والی اس روایت سے بھی اشارہ ملتا ہے جس میں ہے کہ جب آنحضرت ﷺ اپنی والدہ کے پیٹ سے باہر تشریف لائے تو آپ نے الحمد للہ کثیرا فرمایا۔ مگر قصیدہ ہمزہ کی رح کرنے والوں میں سے ایک عالم نے اس سلسلے میں یہ کہا ہے کہ ممکن ہے آنحضرت ﷺ کی عظمت اور بلند رتبے کی وجہ سے آپ کے چھینکنے پر الحمد للہ نہ کہنے کے باوجود آپ کو یرحمک اللہ کی دعادی گئی ہو۔ اگرچہ حدیث میں آتا ہے کہ چھینکنے والا اگر الحمد للہ کہے تو جواب میں یرحمک اللہ کہہ کر اسے دعا دو اور اگر وہ الحمد للہ نہ کہے تو اس یرحمک اللہ کی دعامت دو۔ ایک دوسری حدیث میں آتا ہے کہ اگر کسی کو چھینک آئی اور اس نے الحمد للہ کہا تو ہر غنہ والے کا حق ہے کہ وہ اس کو یرحمک اللہ کہہ کر دعا دے۔

بھینک پر دعا دینا چاہئے..... بخاری میں حدیث ہے کہ آنحضرت ﷺ کے پاس بیٹھے ہوئے ایک شخص کو بھینک آئی اور اس نے الحمد للہ کہا تو آپ نے اس کو یرحمک اللہ کہا۔ پھر دوسرے کو چھینک آئی مگر اس نے الحمد للہ میں کہا تو آپ ﷺ نے اس کو یرحمک اللہ نہیں کہا۔ ایک حدیث حسنہ یہ ہے۔

”اگر تم میں سے کسی کو چھینک آئے تو اس کے پاس بیٹھ ہوا شخص جواب میں یرحمک اللہ کہہ کر اس کو دعا دے لیکن اگر اسے تین سے زیادہ چھینکیں آجائیں تو سمجھو کہ وہ شخص زکام میں مبتلا ہے اس لئے تین چھینکوں کے بعد یرحمک اللہ نہ کہا جائے۔“

اس قول میں آنحضرت ﷺ نے حکمیہ (یعنی امر کے) صیغے سے یرحمک اللہ کہنے کا حکم فرمایا ہے اور حکمیہ صیغے سے اس مسئلے کا واجب ہونا معلوم ہوتا ہے (نیز پچھلی حدیث جس میں ہے کہ ہر سننے والے کا حق ہے کہ یرحمک اللہ کہے) ان دونوں باتوں سے (یعنی امر کے صیغے اور حق کے لفظ سے اہل ظاہر نے) (جو حدیث کے ظاہری الفاظ اور معنی پر حکم لگاتے ہیں) کہا ہے کہ یہ دلیل ہے اس بات کی کہ ہر سننے والے پر یرحمک اللہ کہنا مسئلہ کے لحاظ سے واجب ہے۔ مگر فقہ کے بعض اماموں کا مذہب یہ ہے کہ یرحمک اللہ کہنا فرض کفایہ ہے (یعنی ایک کہہ دے تو سب کی طرف سے کافی ہو جائے گا) حضرت امام مالک کا مشہور قول یہی ہے۔

یہ دعا شیطان پر بھاری..... (ی) حضرت عبد اللہ ابن عباسؓ سے روایت ہے کہ چھینکنے والے کو یرحمک اللہ کہنا شیطان کو..... سب سے زیادہ سخت محسوس ہوتا ہے۔

حضرت سالم ابن عبید اللہ جو اصحابؓ صفہ میں سے تھے ان کا قول ہے کہ آنحضرت ﷺ نے فرمایا:- جب تم میں سے کسی کو چھینک آئے تو اس کو چاہئے کہ وہ اللہ عزوجل کی حمد کرے (یعنی الحمد للہ کہے) اور جو اس کے پاس ہو وہ سن کر کہے یرحمک اللہ اور پھر چھینکنے والا اس کے جواب میں کہے یَغْفِرَ اللَّهُ لِيْ وَلَكُمْ (یعنی اللہ تعالیٰ میری اور تمہاری مغفرت فرمائے)

اس ذیل میں ایک لطیفہ..... اس سلسلے میں ایک لطیفہ ہے کہ خلیفہ منصور کے پاس کسی نے اس کے کسی گورنر کی (بد عنوانیوں کے متعلق شکایت کی) (جس پر خلیفہ نے اسے اپنے پاس طلب کر لیا) جب وہ خلیفہ منصور کے

۱۔ حدیث حسنہ جو حدیث کی حیثیت کے لحاظ سے ایک قسم ہے اس کی تعریف پچھلے صفحات میں گزر چکی ہے

۱۲۔ اصحاب صفہ صحابہ اکرم کی وہ پاک جماعت تھی جو اسلام کے نام پر اور آنحضرت ﷺ کی محبت میں اپنا سب کچھ چھوڑ کر آپ کے قدموں میں آپڑے تھے ان حضرات کے پاس نہ کھانے کو روٹی تھی نہ پہننے کو کپڑا تھا اور نہ رہنے کو گھر تھا آنحضرت ﷺ نے ان حضرات کے لئے مسجد نبوی کے قریب ایک جگہ متعین کر دی تھی جہاں یہ رہتے تھے۔ صحابہ کرام اپنے ان بھائیوں کی بے حد خبر گیری کرتے تھے ان کی تفصیل اور واقعات آگے آئیں ۱۲ مرتب

پاس پہنچا تو خلیفہ کو چھینک آئی۔ مگر اس گورنر نے خلیفہ کو یرحمک اللہ نہیں کہا۔ خلیفہ نے پوچھا تم نے یرحمک اللہ کیوں نہیں کہا۔ اس عامل نے کہا۔ ”اس لئے کہ آپ نے چھینکنے پر الحمد للہ نہیں کہا تھا خلیفہ نے کہا کہ میں نے دل میں کہہ لیا تھا۔ گورنر نے کہا کہ میں نے بھی دل ہی میں یرحمک اللہ کہہ لیا تھا۔ (خلیفہ شریعت کی پابندی کے سلسلے میں اس گورنر کی صاف گوئی سے بہت متاثر ہوا اور) اس نے کہا۔“

”اپنے کام پر واپس پہنچ جاؤ۔ جب تم نے میری ہی کوئی بے جا رعایت نہیں کی تو دوسروں کی بھی یقیناً نہیں کرتے ہو گے۔“

چھینکنے پر دعا کی حکمت..... بعض محققین کہتے ہیں کہ چھینکنے والے کے لئے الحمد للہ کہنے کی حکمت یہ ہے کہ اکثر چھینک گردن کے ٹیڑھا ہو جانے کا سبب بن جاتی ہے اس لئے چھینکنے والا اللہ تعالیٰ کی حمد اور شکر کرے کہ اس نے اس کو اس مصیبت سے محفوظ رکھا۔

چھینک ایک نعمت..... بعض دوسرے محققین کہتے ہیں کہ (چھینکنے پر الحمد للہ اس لئے کہنا چاہئے کہ) چھینک کے ساتھ بیماری یعنی دماغ میں رک جانے والے بخارات نکل کر دور ہو جاتے ہیں (جبکہ انسان کے جسم میں دماغ ہی اصل ہے) کیونکہ اسی میں یادداشت اور سوچنے سمجھنے کی قوت ہوتی ہے۔ اس طرح بخارات کا پھر جانا دماغ کا بحران ہوتا ہے (جو چھینکنے سے ہلکا ہو جاتا ہے) جیسے بیمار کے بدن سے پسینہ نکلنا بدن کے بحران کی دلیل ہے۔ چنانچہ یہ ایک زبردست نعمت اور عظیم الشان فائدہ ہے اس لئے آدمی پر ضروری ہے کہ وہ اس نعمت پر اللہ تعالیٰ کا شکر ادا کرے۔ چنانچہ اطباء کے یہاں جیسا کہ ان میں سے بعض کا خیال ہے یہ بات متفقہ ہے کہ چھینک مرگی کی بیماری کی ایک قسم ہے اللہ تعالیٰ ہم سب کو اس موذی مرض سے محفوظ رکھے۔ آمین۔ یہ بات اس بیان کے خلاف ہے جو پیچھے گزرا ہے اور جس کو بعض اطباء نے ذکر کیا ہے کہ چھینک دماغ کے لئے ایسی ہی ہے جیسے پھیپھڑے کے لئے کھانسی ہے۔

چھینک کے فائدے..... (قال) دماغ کو ہلکا کرنے کے لئے چھینک سب سے زیادہ بہترین چیز ہے۔ یہ ان چیزوں میں سے ہے جو دماغ میں بھر جانے والے مواد کو کم کرتی ہے اور سر کے بھاری پن کو آرام پہنچاتی ہے جس سے طبیعت میں ہلکا پن اور فرحت پیدا ہوتی ہے۔

حکیم ترمذی نے کتاب نو اور الاصول میں بیان کیا ہے کہ آنحضرت ﷺ نے ایک مرتبہ فرمایا۔ ”یہ جبرئیل ہیں جو تمہیں اللہ تعالیٰ کی طرف سے اطلاع دے رہے ہیں کہ ہر مومن جب بھی مسلسل تین دفعہ چھینکتا ہے تو اس کا ایمان اس کے دل میں پختہ ہو جاتا ہے۔“

چھینک محبوب جما ہی نا محبوب..... کتاب جامع صغیر میں روایت ہے کہ اللہ تعالیٰ کے نزدیک چھینک پسندیدہ ہے اور جما ہی نا پسندیدہ چیز ہے۔ لیکن بہت زور سے ہونے والی چھینک شیطان کے اثر سے ہوتی ہے۔

چھینک ایمان کی گواہ..... حدیث میں آتا ہے کہ چھینک (آدمی کے ایمان کا) ایک نہایت سچا گواہ ہے۔ ایک دوسری حدیث حسن میں ہے کہ بہترین کلام وہ ہے جو چھینکنے والے کی چھینک سن کر کہا جائے (یعنی یرحمک اللہ یعنی یہ کلمہ بہترین کلام بھی ہے اور اس سے اس کے کہنے والے کے ایمان کی گواہی بھی مل جاتی ہے)

چھینک اور الحمد للہ..... ایک حدیث میں ہے کہ جب حضرت آدمؑ میں روح پھونکی گئی اور وہ ان کی ناک کی نسلوں میں پہنچی تو حضرت آدمؑ کو چھینک آئی۔ اس کے بعد جب وہ روح ان کے منہ اور زبان تک پہنچی تو اللہ تعالیٰ

نے ان سے فرمایا کہ **كُوهَاْلْحَمْدُ لِلّٰهِ رَبِّ الْعَالَمِيْنَ** یعنی تمام تشریفیں ہیں اللہ تعالیٰ کے لئے جو سارے جہان کا پالنے والا ہے۔ حضرت آدمؑ نے ایسا ہی کہا (یعنی انہوں نے **اَلْحَمْدُ لِلّٰهِ رَبِّ الْعَالَمِيْنَ** کہا) تو اللہ تعالیٰ نے جواب میں فرمایا۔

”یرحمک اللہ اے آدم! میں نے تجھے اسی لئے پیدا کیا ہے۔“

ایک روایت کے الفاظ ہیں کہ رحمت کے لئے ہی میں نے تجھے پیدا کیا ہے یعنی موت کے لئے (کیونکہ مومن کے واسطے یہ ایک نعمت ہے جو اس کے حق میں اللہ تعالیٰ کے انعامات اور رحمتوں کا دروازہ کھول دیتی ہے) امام ترمذی نے ایک حدیث بیان کی ہے جس کی سند تو ضعیف ہے مگر روایت مرفوعہ ہے کہ نماز میں چھینک کا آنا، انگڑائی یا جماہی کا آنا شیطان کی طرف سے ہوتا ہے۔

نماز میں چھینک..... ابن ابی شیبہ نے ضعیف سند کے ساتھ ایک موقوف حدیث نقل کی ہے کہ اللہ تعالیٰ نماز میں جماہی لینے کو ناپسند فرماتا ہے اور چھینکنے کو پسند فرماتا ہے۔ یعنی اگرچہ نماز کے دوران چھینکنا اور جماہی لینا دونوں شیطان کی طرف سے ہوتے ہیں مگر ان دونوں میں چھینکنا (جماہی لینے کے مقابلے میں) اللہ تعالیٰ کو پسند ہے (یعنی کم ناپسندیدہ ہے اور اسی طرح اس بات کو یوں بھی کہا جاسکتا ہے کہ) نماز میں چھینکنے کے مقابلے میں جماہی لینا اللہ تعالیٰ کو زیادہ ناپسندیدہ ہے (یعنی یہ فرق اس لئے کیا گیا کہ کچھلی روایت کی موجودگی میں جس میں چھینک کو پسند چیز بتلایا گیا ہے) اس کو مکروہ اور ناپسندیدہ کہنا شک سے خالی بات نہیں رہی (چونکہ چھینکنے کو احادیث میں پسندیدہ اور قابل شکر چیز بتلایا گیا ہے اور یہاں نماز میں جماہی کے ساتھ چھینک کو بھی شیطانی کام بتلایا گیا ہے اس لئے اس اختلاف کو دور کرنے کے لئے) یہ کہا جاسکتا ہے کہ جیسا کہ پہلے بھی بیان میں یہ ظاہر کیا جا چکا ہے اگر چھینک میں آواز بہت زیادہ بلند ہو جائے اور دوسرے ہو تو یہ شیطانی چیز ہوگی۔ یہ بات کچھلی روایت میں بھی ظاہر کر دی گئی ہے۔ اسی لئے ایک حدیث میں آتا ہے کہ جب تم میں سے کسی کو چھینک آئے۔ یعنی چھینکنے کا ارادہ کرے تو وہ اپنے ہاتھ اپنے منہ پر رکھ لے اور اپنی آواز کو بھی ہلکا کرے۔

زچگی میں مقدس خواتین کی آمد..... (اس کے بعد پھر اصل بات کا ذکر کرتے ہیں یعنی آنحضرت ﷺ کی الدت کے وقت کون عورتیں حضرت آمنہ کے پاس موجود تھیں جو دایہ کا فرض انجام دے رہی تھیں۔ اس بارے میں دو روایتیں گزری ہیں جن میں سے ایک میں دایہ کے طور پر شفاء کا موجود ہونا معلوم ہوتا ہے اور ایک میں عثمان ابن عاص کی والدہ کے دایہ ہونے کا ذکر ہے) آگے آنے والی روایت سے جو معلوم ہوتا ہے اس کی وجہ سے آنحضرت ﷺ کی ولادت کے وقت ان دونوں عورتوں کا موجود ہونا غلط ثابت نہیں ہوتا وہ روایت یہ ہے کہ حضرت آمنہ کہتی ہیں جب میں اس تکلیف میں مبتلا ہوئی جو ایسے وقت میں عورتوں کو ہوتی ہے یعنی زچگی کے وقت کی تکلیف تو اس وقت میں گھر میں اکیلی تھی مگر پھر میں نے کچھ عورتوں کو دیکھا جو کھجور کے درخت کی لurf لمبی اور ڈیل ڈول کی تھیں بالکل ایسی جیسے عبد مناف کے خاندان کی عورتیں ہوں اور یہ سب عورتیں

۱۔ حدیث مرفوعہ کی تعریف پیچھے بیان ہو چکی ہے کہ اس حدیث کو کہتے ہیں جس کے راویوں کا سلسلہ براہ راست آنحضرت ﷺ تک پہنچ کر ختم ہوتا ہو۔

۲۔ حدیث موقوفہ کی تعریف بھی گزر چکی ہے یعنی وہ حدیث جس کے راویوں کا سلسلہ کسی تابعی تک پہنچ کر ختم ہو جائے اور تابعی جس نے آنحضرت ﷺ کو نہیں دیکھا وہ بلا کسی واسطے کے براہ راست آنحضرت ﷺ سے روایت عا

میرے چاروں طرف جمع ہو گئیں۔ ابن محدث نے (حضرت آمنہ کی) اس روایت کو یوں نقل کیا ہے کہ بچہ میرے پاس کچھ ایسی لمبی لمبی عورتیں آئیں جیسے عبدالمطلب کی بیٹیاں ہوں۔ ان عورتوں کے چہرے ایسے چمک دار اور روشن تھے کہ میں نے اس سے پہلے کبھی نہیں دیکھے تھے۔ پھر ان عورتوں میں سے ایک بڑھ کر میرے قریب آگئی اور میں اس کا سہارا لے کر بیٹھ گئی۔ اس کے بعد مجھے دردِ ذہنی بچے کی پیدائش کے وقت کا درد ہو۔ لگا اور تکلیف بڑھ گئی۔ پھر ایسا معلوم ہوا جیسے ان عورتوں میں سے ایک میرے پاس تھوڑا سا پانی لے کر آئی: دودھ سے زیادہ سفید تھا اور برف سے زیادہ ٹھنڈا اور شہد سے زیادہ میٹھا تھا۔ پھر اس نے مجھ سے کہا کہ اسے پا لو، میں نے وہ شربت پی لیا۔ پھر تیسری عورت نے کہا اور پیو۔ میں نے تھوڑا اور پی لیا۔ اس کے بعد اس نے میرے پیٹ پر ہاتھ پھیرا اور کہا۔

”بسم اللہ! اللہ کے حکم سے باہر آجائے۔“

مریم و آسیہ کی موجودگی..... اس کے بعد ان عورتوں نے مجھے بتلایا کہ ہم میں سے ایک فرعون کی بیوی آسیہ ہے اور ایک عیسیٰ کی والدہ مریم بنت عمران ہے۔ یہ تینوں خواتین جنت کی حوروں میں سے ہیں۔

(اب اس روایت کے بعد یہ شبہ پیدا ہو سکتا تھا کہ ولادت کے وقت جب آسیہ اور حضرت مریم تھیں تو شفاء اور حضرت عبد الرحمن کی والدہ نے کیسے کہا کہ اس وقت ہم موجود تھے (اس کا جواب یہ ہے کہ ممکن ہے شفاء اور حضرت عبد الرحمن کی والدہ ان دونوں کے یعنی آسیہ اور حضرت مریم کے جانے کے بعد آئی ہوں) او آپ ﷺ کی پیدائش آسیہ، مریم کی موجودگی میں نہ ہوئی ہو کیونکہ) اسی قول سے یہ بات بھی معلوم ہو جاتی ہے کہ آپ ﷺ کی ولادت میں دیر لگی یہاں تک کہ آپ (حضرت مریم اور آسیہ کے جانے کے بعد) شفاء کے ہاتھوں پر باہر تشریف لائے جیسا کہ پیچھے گزرنے والی روایت میں شفاء کا قول ہے کہ (ولادت کے وقت پیٹ سے نکلتے ہی) آنحضرت ﷺ میرے ہاتھوں پر آ رہے۔

جنت میں یہ دونوں آپ کی ازواج..... آنحضرت ﷺ کی ولادت مبارکہ کے وقت آسیہ اور حضرت مریم کے وہاں موجود ہونے میں شاید یہ حکمت رہی ہوگی کہ یہ دونوں محترم عورتیں (جیسا کہ روایات سے ظاہر ہے) جنت میں آنحضرت ﷺ کی بیویاں ہوں گی۔ ان کے علاوہ وہاں حضرت موسیٰ کی بہن کلثوم بھی آنحضرت ﷺ کی بیوی ہوں گی۔

موسیٰ کی بہن بھی ازواج میں..... چنانچہ کتاب جامع صغیر میں یہ حدیث ہے کہ اللہ تعالیٰ نے جنت میں مریم بنت عمران اور فرعون کی بیوی اور موسیٰ کی بہن سے میری شادی کی ہے۔ نیز آگے حضرت خدیجہ کی وفات کے بیان میں یہ حدیث بھی آئے گی کہ آپ ﷺ نے ام المومنین حضرت خدیجہ سے فرمایا۔

”کیا تمہیں معلوم ہے اللہ تعالیٰ نے مجھے بتلایا ہے کہ ایک دوسری روایت کے الفاظ اس طرح ہیں کہ..... کیا تمہیں نہیں معلوم اللہ تعالیٰ نے جنت میں تمہارے علاوہ مریم بنت عمران (یعنی حضرت عیسیٰ کی والدہ) اور موسیٰ کی بہن کلثوم اور فرعون کی بیوی آسیہ سے بھی میری شادی کر دی ہے۔“

حضرت خدیجہ نے پوچھا کہ کیا یہ بات آپ ﷺ کو اللہ تعالیٰ نے بتلائی ہے؟ آپ نے فرمایا۔ ہاں! حضرت خدیجہ و عادی کہ اللہ تعالیٰ محبت اور برکت عطا فرمائے۔

آسیہ فرعون سے محفوظ رہیں..... (چونکہ یہ تینوں خواتین یعنی حضرت مریم بنت عمران، آسیہ اور کلثوم جنت میں آنحضرت ﷺ کی بیویاں بننے والی ہیں اس لئے) اللہ تعالیٰ نے ان عورتوں کو اس بات سے محفوظ رکھا کہ کوئی شخص ان کے ساتھ ہمبستری کر سکے (یہاں یہ شبہ پیدا ہو سکتا ہے کہ ان تینوں میں آسیہ جو فرعون کی بیوی تھیں ان کے بارے میں کیسے کہا جاسکتا ہے کہ وہ بیوی ہونے کے باوجود فرعون کے ساتھ ہم بستر نہیں ہوئیں۔ اس کا جواب دیتے ہوئے کہتے ہیں) موثر نہیں لکھتے ہیں کہ جب فرعون سے آسیہ (کی پاکبازی اور خوبصورتی) کا ذکر کیا گیا تو اس کو ان کے ساتھ شادی کرنے کی خواہش ہوئی۔ مگر جب آسیہ کو اس کی خبر ہوئی تو وہ نہ خود تیار ہوئیں اور نہ ان کے باپ راضی ہوئے فرعون نے ان کو خوش کرنے کے لئے بہت دولت خرچ کی مگر پھر بھی وہ راضی نہ ہوئیں۔ آخر فرعون نے (جو بادشاہ تھا) زبردستی ان سے شادی کر لی، رات کو جب فرعون آسیہ کے پاس پہنچا اور ان سے ہمبستری کا ارادہ کیا تو اللہ نے اس کو آسیہ کے پاس سے دور کر دیا۔ اس کے بعد جب بھی اس نے آسیہ کے ساتھ ہم بستری کرنی چاہی تو یہی صورت پیش آئی (مگر چونکہ فرعون آسیہ کو بے حد چاہتا تھا اس لئے اس کے باوجود اس نے ان کو علیحدہ نہیں کیا بلکہ) آخر اسی پر راضی ہو گیا کہ صرف آسیہ کو دیکھ لیا کرے (اور اس طرح اپنی محبت کو تسکین دیتا رہے)۔

مریم یوسف سے محفوظ رہیں..... جہاں تک حضرت مریم (یعنی حضرت عیسیٰ کی والدہ) کا تعلق ہے کہا جاتا ہے کہ ان کی شادی ان کے چچا کے بیٹے یوسف نجار سے ہوئی تھی مگر یوسف ان کے ساتھ ہمبستری نہیں کر سکے۔ حضرت مریم نے یوسف سے اس لئے شادی کی تھی کہ وہ ان کے ساتھ مصر جاسکے جہاں وہ اپنے بیٹے حضرت عیسیٰ کے ساتھ جانا چاہتی تھیں۔ یہ وہاں بارہ سال تک رہے اسکے بعد حضرت مریم اور حضرت عیسیٰ واپس شام آگئے اور ناصره کے مقام پر آکر قیام کیا۔

موسیٰ کی بہن کنواری رہیں..... جہاں تک حضرت موسیٰ کی بہن کلثوم کا تعلق ہے ان کے متعلق ایسی کوئی روایت نہیں ملتی جس سے معلوم ہو کہ ان کی شادی ہوئی تھی۔

بنی عبد مناف کے ذیل ڈول..... (پہلے حضرت آمنہ کی روایت گزری ہے کہ میں نے اپنے پاس کچھ عورتوں کو دیکھا جو ایسی لمبی اور ذیل ڈول کی تھیں جیسے عبدالمطلب کی یا عبد مناف کی بیٹیاں ہیں اس کے بارے میں کہتے ہیں کہ) جو روایت گزری اس سے معلوم ہوتا ہے کہ عبد مناف کی یا عبدالمطلب کی بیٹیاں دوسری عورتوں کے مقابلے میں اپنے قد و بدن اور ذیل ڈول میں ممتاز تھیں (عبدالمطلب کے پورے خاندان کے متعلق مشہور ہے کہ سب بہت لمبے اور قد آور تھے) چنانچہ حضرت عبد اللہ ابن عباسؓ کے بیٹے علی کے متعلق میں نے (ایک کتاب میں) دیکھا کہ وہ غیر معمولی طور پر لمبے قد کے تھے جب طواف کرتے تو لوگوں کے درمیان ایسے لگتے تھے جیسے گھوڑے پر سوار ہوں یہ علی ابن عبد اللہ خاندان بنی عباس کے پہلے دو خلفاء یعنی خلیفہ سفاح اور خلیفہ منصور کے دادا تھے۔ یہ دونوں خلفاء علی کے بیٹے محمد کے لڑکے تھے۔ یہ علی اتنے لمبے قد کے ہونے کے باوجود اپنے باپ حضرت عبد اللہ ابن عباسؓ کے موٹے ہونے کے برابر پہنچتے تھے۔ پھر یہ کہ حضرت عبد اللہ ابن عباسؓ بھی اتنے لمبے ہوتے ہوئے اپنے والد حضرت عباسؓ کے موٹے ہونے کے برابر تھے اور اسی طرح خود حضرت عباسؓ اپنے والد عبدالمطلب کے موٹے ہونے کے برابر تھے (یہ روایت غیر معمولی طور پر لمبے قد ظاہر کرتی ہے جو بظاہر سمجھ میں نہیں آتے) چنانچہ علامہ ابن جوزیؒ نے لمبے قد کے جن لوگوں کا تذکرہ کیا ہے ان میں علی ابن عبد اللہ کے ساتھ

حضرت عبداللہ، حضرت عباسؓ اور عبدالطلب کا ذکر نہیں کیا بلکہ صرف حضرت عمر ابن خطابؓ، حضرت زبیر ابن عقیقؓ قیس ابن سعد اور حبیب ابن سلمہ کا ذکر ہے۔

بنی عباس میں حسن و تقویٰ..... کتاب مواہب میں ہے کہ ”حضرت عباسؓ درمیانے قد کے تھے اور ایک روایت کے مطابق لمبے قد کے تھے۔ میں نے ان علی ابن عبداللہ کے متعلق جو وہ عباسی خلفاء کے وادائے ایک کتاب میں دیکھا ہے کہ یہ حد درجہ عبادت گزار اور پرہیزگار عالم باعمل تھے، اس کے ساتھ ہی نہایت حسین اور خوبصورت تھے۔ یہاں تک کہ ان کے متعلق کہا جاتا ہے کہ وہ روئے زمین پر سب سے زیادہ خوبصورت اور ایک شریف انسان تھے۔ اس قدر عبادت گزار تھے کہ روزانہ رات کو ایک ہزار رکعت تفلیس پڑھا کرتے تھے اسی وجہ سے ان کو سجاد یعنی بہت زیادہ سجدہ کرنے والا کہا جاتا تھا۔ حضرت علی ابن ابوطالب کرم اللہ وجہہ نے ہی ان کا نام علی رکھا تھا۔

چنانچہ روایت ہے کہ ایک مرتبہ ظہر کی نماز میں حضرت علیؓ کو حضرت عبداللہ ابن عباسؓ نظر نہیں آئے حضرت علیؓ نے لوگوں سے پوچھا کہ کیا بات ہے ابو العباس یعنی حضرت عبداللہ مسجد میں نظر نہیں آرہے ہیں۔ لوگوں نے کہا کہ ان کے یہاں لڑکا پیدا ہوا ہے چنانچہ نماز پڑھنے کے بعد حضرت علیؓ نے لوگوں سے کہ آؤ ابو العباس (یہ حضرت عبداللہ کی کنیت ہے) کے گھر چلتے ہیں۔ ان کے گھر پہنچ کر حضرت علیؓ نے حضرت عبداللہ کو بچے کی مبارک باد دی اور فرمایا۔

”اللہ تعالیٰ کا شکر ہے خدا تمہیں اس بچے میں برکتیں عطا فرمائے۔ بعض راویوں نے اس روایت میں یہ اضافہ کیا ہے کہ۔ خدا اس میں تمہارے لئے خیر ظاہر فرمائے۔ تم نے اس کا کیا نام رکھا ہے۔“

حضرت عبداللہ علیہ السلام نے فرمایا

”آپ کے ہوتے ہوئے کیا میرے لئے یہ مناسب ہے کہ میں اس کا نام رکھوں۔“

حضرت علیؓ نے بچے کو لانے کا حکم دیا چنانچہ جب ان کے پاس لایا گیا۔ حضرت علیؓ نے (سنت کے مطابق) کھجور چبا کر بچے کے منہ میں ڈالی (جس کو عربی میں تحنیک کہتے ہیں) پھر بچے کے لئے دعا کی اور اس کو حضرت عبداللہ کو دیتے ہوئے فرمایا۔

”ابوالا ملاک کو لو میں نے اس کا نام علی رکھا ہے اور اس کا لقب ابوالحسن رکھا ہے۔“

سیاسی اختلاف کے اثرات..... اس طرح ان کا نام حضرت علیؓ نے اپنے نام پر رکھا اور لقب بھی اپنا ہی رکھا یعنی ابوالحسن جس کے معنی ہیں حسن کا باپ کیونکہ حضرت علیؓ کے ایک صاحبزادے حضرت امام حسنؓ تھے۔ مگر حضرت معاویہؓ سیاسی طور پر چونکہ حضرت علیؓ کے مخالف تھے اس لئے، جب حضرت معاویہؓ کی خلافت کا زمانہ آیا تو انہوں نے حضرت عبداللہ ابن عباسؓ سے کہا کہ تم اس کا نام و لقب وہ نہ رکھو جو ان کا یعنی حضرت علیؓ کا ہے۔ امیر معاویہؓ نے ایسا اپنی ناپسندگی کی وجہ سے کیا (پھر امیر معاویہؓ نے کہا کہ میں نے ان کا لقب ابو محمد رکھ دیا ہے، اس کے بعد لوگوں میں ان کا یہی لقب مشہور ہو گیا:-

مگر بعض علماء نے یہ روایت اس طرح بیان کی ہے کہ جب یہ علی ابن عبداللہ، عبدالملک ابن مروان کے پاس آئے تو اس نے ان سے کہا۔

علی نام لقب پر ناپسندیدگی..... اپنا نام یا لقب بدلوا اس لئے کہ میں تمہارے نام کو برداشت نہیں کر سکتا

کیونکہ وہ نام علی ہے، اسی طرح تمہارا لقب بھی میں برداشت نہیں کر سکتا اس لئے کہ وہ ابوالحسن ہے۔“
 علی ابن عبد اللہ نے جواب دیا کہ جہاں تک میرے نام (یعنی علی) کا تعلق ہے تو اسے میں نہیں بدلوں
 گا، ہاں میرا لقب بدل کر آپ ابو محمد رکھ سکتے ہیں۔ (کیونکہ محمد ان کے بیٹے کا نام ہے اور ابو محمد کا مطلب ہے محمد کا
 باپ یہی وہ محمد ہیں جو پہلے دو عباسی خلفاء خلیفہ سفاح اور خلیفہ منصور کے باپ ہیں)
 عبد الملک نے یہ بات (یعنی نام اور لقب بدلنے کی بات) حضرت علی ابن ابوطالب کے نام اور لقب
 سے ناپسندگی کی وجہ سے کہی تھی۔

علی عباسی کی پیشینگوئی اور سزا..... ایک دفعہ یہ علی ابن عبد اللہ اپنے دونوں پوتوں سفاح اور منصور کے
 ساتھ خلیفہ ہشام ابن عبد الملک ابن مروان کے پاس پہنچے اس وقت ہشام ابن عبد الملک (جو بنی امیہ میں سے
 تھا) خلیفہ تھا اور سفاح اور منصور دونوں بچے تھے (جنہوں نے بڑے ہو کر بنی امیہ سے سلطنت چھینی اور اپنے
 خاندان یعنی بنی عباس میں بادشاہی قائم کی) خلیفہ ہشام، علی کے ساتھ بہت عزت سے پیش آیا مگر علی خلیفہ کو
 اپنے پوتوں کے متعلق نصیحت کرنے لگے لو کہا کہ یہ دونوں اس خلافت اور سلطنت کے مالک بنیں گے (خلیفہ
 ہشام نے ان کی اس بات کو کوئی اہمیت نہیں دی بلکہ) ان کی سادگی پر حیران ہونے لگا اور اس بات کو ان کی بے
 وقوفی سمجھ کر ٹال گیا مگر کہا جاتا ہے کہ جب (اس کا بھائی ولید ابن عبد الملک خلیفہ بنا اور اس نے سنا کہ علی ایسی
 بات کہتے ہیں) کہ میرے پوتے تمہارے خاندان سے خلافت و سلطنت چھین لیں گے (تو اس نے علی کو اس کی
 سزا میں کوڑوں سے پٹوایا پھر اس نے انہیں ایک اونٹ پر اس طرح سوار کر لیا کہ ان کا منہ اونٹ کی دم کی طرف کر
 دیا اور اس طرح انہیں شہر میں گھمایا کہ اونٹ کے پیچھے پیچھے ایک شخص چلاتا جاتا تھا کہ یہ جھوٹا علی ابن عبد اللہ
 ابن عباس ہے۔ ایک بزرگ کہتے ہیں کہ یہ سن کر میں علی کے پاس گیا اور ان سے پوچھا کہ یہ کیا ہو رہا ہے لوگ تم
 پر جھوٹ کا الزام لگا رہے ہیں، علی نے کہا۔

”انہیں میرے متعلق معلوم ہوا یہ کہ میں یہ کہتا ہوں کہ یہ خلافت و سلطنت میرے بیٹوں کے ہاتھوں
 میں پہنچنے والی ہے اور خدا کی قسم ایسا ضرور ہوگا“

پیشینگوئی کی تکمیل..... چنانچہ (ان کی پیشین گوئی پوری ہوئی) اور یہ بات اسی طرح ظاہر ہوئی جیسے علی نے کہا
 تھا کہ بنی امیہ میں سے خلافت نکلی گئی اور بنی عباس میں پہنچ گئی (چنانچہ بنی عباس میں پہلا) خلیفہ سفاح ہو اور
 اس کے بعد (اس کا بھائی) منصور خلیفہ بنا۔

ابن عباس کی پیشینگوئی..... بیہقی کی کتاب دلائل النبوة میں لکھا ہے کہ ایک مرتبہ حضرت عبد اللہ ابن
 عباسؓ حضرت امیر معاویہؓ کے پاس گئے (اس وقت حضرت امیر معاویہ خلیفہ تھے) امیر معاویہؓ نے ان کے ساتھ
 بہت عزت کا معاملہ کیا اور ان کو انعام دیا پھر امیر معاویہ نے کہا کہ اے ابوالعباس کیا یہ سلطنت تمہارے خاندان
 میں بھی پہنچے گی۔ حضرت ابن عباسؓ نے کہا کہ امیر المومنین مجھے معاف فرمائیے۔ امیر معاویہ نے کہا کہ کیا کچھ
 بتاؤ گے۔ حضرت عبد اللہ نے کہا ہاں! امیر معاویہ نے پوچھا کہ (جب تم لوگ یعنی بنی عباس ہم بنی امیہ سے
 خلافت چھینو گے تو) تمہارے مددگار کون لوگ ہوں گے۔ حضرت عبد اللہ نے کہا کہ خراسان کے لوگ
 (ی) یعنی ابو مسلم خراسانی جو اپنے لشکر کے ساتھ آئے گا اور ان کے ساتھ سیاہ رنگ کے جھنڈے ہوں گے جو
 بنی امیہ کے ہاتھوں سے سلطنت چھین کر اس کو بنی عباس میں پہنچا دیں گے۔

ابو مسلم اور بنی امیہ کا زوال..... کہا جاتا ہے کہ اس ابو مسلم خراسانی نے ستر ہزار آدمیوں کو قتل کیا جو ان کے علاوہ ہیں جنہیں اس نے مختلف جنگوں میں قتل کیا۔ (اس ابو مسلم خراسانی کے لشکر کے ساتھ سیاہ رنگ کے جھنڈے تھے یہ وہ جھنڈے نہیں ہیں جن کے متعلق آنحضرت ﷺ نے ارشاد فرمایا ہے کہ جب تم یہ دیکھو کہ خراسان کی جانب سے سیاہ رنگ کے جھنڈے (یعنی لشکر کے ساتھ) آگئے ہیں تو ان جھنڈوں کے نیچے پہنچ جانا اس لئے کہ ان جھنڈوں کے درمیان اللہ تعالیٰ کے خلیفہ مہدی ہوں گے۔

(ابو مسلم کے لشکر کے ساتھ والے سیاہ جھنڈے اس لئے وہ جھنڈے نہیں ہو سکتے جن کے متعلق آنحضرت ﷺ نے فرمایا ہے) وہ واقعہ قیامت کے قریب پیش آئے گا۔

بنی عباس کا اقتدار..... اس کے بعد پھر اسی واقعہ کا ذکر کرتے ہیں کہ علی ابن عبد اللہ کی پیش گوئی کے مطابق بنی امیہ سے خلافت چھن گئی اور بنی عباس میں پہنچی جن میں سے سب سے پہلا خلیفہ علی کا پوتا سفاح ہو اور اس کے بعد اس کا بھائی منصور ہوا) پھر یہ خلافت منصوب کی اولاد میں رہی (علی نے کچھلی روایت میں جو یہ کہا ہے کہ خلافت میرے بیٹوں کے ہاتھوں میں پہنچے گی اس سے مراد بیٹے نہیں بلکہ) ظاہر ہے پوتے مراد ہیں کیونکہ پوتے کو بھی بیٹا ہی کہا جاتا ہے۔

کتاب مرآۃ زمان میں ہے کہ خلیفہ مامون سے روایت ہے کہ مجھ سے میرے باپ خلیفہ ہارون رشید نے روایت کیا جو اپنے باپ خلیفہ مہدی سے روایت کرتے ہیں وہ اپنے باپ خلیفہ منصور سے وہ اپنے باپ محمد ابن علی سے وہ اپنے باپ علی سے وہ اپنے باپ حضرت عبد اللہ ابن عباس سے وہ آنحضرت ﷺ سے کہ آپ ﷺ نے فرمایا کہ قوم کا سردار عوام کا خادم ہوتا ہے۔

مامون عباسی کے اقوال..... کہا جاتا ہے کہ مامون کے جو قول نقل ہیں ان میں سے ایک یہ ہے :-
”آدمی کا اپنے مہمان سے خدمت لینا بد بختی کی بات ہے۔“
خلیفہ مامون یہ بھی کہا کرتا تھا :-

اگر لوگوں کو میری درگزر کر دینے اور (مجرموں کو) معاف کر دینے کی عادت کے متعلق پتہ چل جائے تو وہ جرم کر کے میرے پاس آنا شروع کر دیں اور مجھے ڈر ہے کہ میں انہیں معافی دینے کے بدلے میں ان سے کوئی اجرت نہیں لوں گا۔ اس لئے کہ یہ (معاف کر دینا) میری عادت اور مزاج بن گیا ہے۔
مشرق و مغرب میں اسلام..... (اس کے بعد پھر آنحضرت ﷺ کی ولادت کے وقت کے واقعات کا ذکر کرتے ہوئے لکھتے ہیں کہ) آنحضرت ﷺ کی والدہ نے کہا :-

”میں نے (آنحضرت ﷺ کی پیدائش کے وقت) تین جھنڈے دیکھے جن میں سے ایک جھنڈا مشرق کا تھا (جس سے مشرق میں آپ ﷺ کا کلمہ پھیل جانے کی طرف اشارہ تھا) دوسرا جھنڈا مغرب کا تھا (جس سے مغرب میں آپ کا کلمہ پھیلنے کی طرف اشارہ تھا) اور تیسرا جھنڈا کعبہ کی چھت پر لگا ہوا تھا (جس سے آنحضرت ﷺ کے لائے ہوئے دین اسلام کے مرکز کی طرف اشارہ تھا) واللہ اعلم۔

آنحضرت ﷺ اور عرب کا دستور..... جب آنحضرت ﷺ پیدا ہوئے تو آپ ﷺ کو (عرب کے قاعدے کے مطابق) ایک بڑے برتن سے ڈھانپ دیا گیا مگر اس برتن کے پھٹ کر دو ٹکڑے ہو گئے۔

مولود نبی اور مججزہ..... (قل) یہ روایت بھی ان میں سے ہے جن سے معلوم ہوتا ہے کہ آپ ﷺ رات کے

وقت پیدا ہوئے کیونکہ حضرت ابن عباسؓ سے روایت ہے کہ جاہلیت کے زمانے میں (قریش میں) جب کوئی بچہ رات کے وقت پیدا ہوتا تو اس کو ایک برتن کے نیچے رکھ دیا جاتا اور لوگ صبح ہونے تک (غالباً شگون کی وجہ سے) اس کو نہیں دیکھتے تھے۔ چنانچہ جب آنحضرت ﷺ (رات کے وقت) پیدا ہوئے تو آپ کو ایک برتن کے نیچے رکھ دیا گیا جو ایک پیانہ تھا۔ ایک روایت کے مطابق یہ ایک بڑا پیانہ تھا۔ جب صبح ہوئی تو لوگ اس پیانے کے پاس (آپ ﷺ کو دیکھنے کے لئے) آئے مگر انہوں نے دیکھا کہ وہ پیانہ یعنی برتن پھٹ کر دو ٹکڑے ہو چکا تھا اور آنحضرت ﷺ کی نگاہیں آسمان کی طرف لگی ہوئی تھیں۔ لوگوں کو یہ دیکھ کر سخت تعجب ہوا۔

انگوٹھے سے دودھ..... آپ کی والدہ (حضرت آمنہ) سے روایت ہے کہ میں نے (آپ کی پیدائش کے بعد) آپ کے اوپر ایک برتن ڈھانپ دیا مگر (صبح کو) میں نے دیکھا کہ وہ برتن پھٹ کر آپ ﷺ کے اوپر سے ہٹ چکا ہے اور آپ ﷺ (اس حال میں تھے کہ) اپنا انگوٹھا چوس رہے تھے جس سے دودھ نکل رہا تھا الخ۔

بچوں کے انگوٹھے میں رزق..... عرائس میں ہے کہ فرعون نے (جب حضرت موسیٰ کی پیدائش کے ڈر سے) یہ حکم دیا کہ بنی اسرائیل میں پیدا ہونے والے ہر بچہ کو قتل کر دیا جائے تو عورتیں یہ کرنے لگیں کہ جب کوئی بچہ پیدا ہوتا تو اسے لے کر چپکے سے کسی وادی یا غار میں لے جاتیں اور اس میں بچے کو چھپا دیتیں اللہ تعالیٰ اس بچے کے لئے فرشتوں میں سے کسی کو متعین فرما دیتا جو اس کو کھلاتا پلاتا یہاں تک کہ (بڑے ہو کر وہ بچہ) لوگوں میں آملتا (سامری جاوگر جو اسی زمانے میں پیدا ہوا تھا) اس کی ماں نے اسے بھی اسی طرح ایک غار میں چھپا دیا تھا اس کے پاس جو فرشتہ (اس کو کھلانے پلانے کے لئے) آیا وہ حضرت جبریلؑ تھے۔ یہ سامری اس غار میں (انگوٹھا چوسا کرتا تھا اور) اس کے ایک ہاتھ کے انگوٹھے میں سے مسکہ نکلتا تھا اور دوسرے سے شہد نکلتا تھا، اسی وجہ سے جب دودھ پینے والا بچہ بھوکا ہوتا ہے تو وہ اپنا انگوٹھا چوستا ہے۔ چنانچہ انگوٹھا چوسنے کے متعلق روایت ہے کہ اس میں اللہ تعالیٰ ان کے لئے رزق رکھ دیا ہے یہ سامری ایک منافق تھا جو ظاہر میں حضرت موسیٰ پر ایمان لے آئے کا دعویٰ کرتا تھا اور اپنے کفر کو چھپاتا تھا۔

عبدالطلب کو ولادت کی خبر..... (آنحضرت ﷺ کی پیدائش کے بعد آپ ﷺ پر برتن ڈھانپ دیئے جانے کے متعلق ذکر کرتے ہوئے مزید لکھتے ہیں) ایک روایت میں ہے کہ یہ عبدالطلب تھے جنہوں نے آنحضرت ﷺ کو عورتوں کے سپرد کیا کہ وہ آپ ﷺ پر برتن ڈھانپ دیں۔

(اقول) مؤلف کہتے ہیں:- یہ بات آگے آنے والی ابن اسحاق کی اس روایت کے مطابق ہے کہ آنحضرت ﷺ کی پیدائش کے بعد آپ کی والدہ نے آنحضرت ﷺ کے دادا عبدالطلب کو بلانے کے لئے آدمی بھیجا۔ عبدالطلب اس رات کعبے کا طواف کر رہے تھے۔ عبدالطلب حضرت آمنہ کے پاس آئے۔ تو حضرت آمنہ نے کہا،

”اے ابو الحارث! آپ کے یہاں بچہ پیدا ہوا ہے جو عجیب ہے۔“

ولادت کے عجائبات..... عبدالطلب اتنی بات سن کر گھبرا گئے اور کہنے لگے کیا وہ مکمل انسان نہیں ہے؟ حضرت آمنہ نے جواب دیا۔

”ہاں (مکمل انسان ہے) مگر وہ اس طرح پیدا ہوا کہ وہ سجدے کی حالت میں تھا۔ پھر اس نے اپنا سر اٹھایا اور انگلیاں آسمان کی طرف اٹھائیں۔“

نو مولود کو طواف کعبہ..... اس کے بعد حضرت آمنہ نے بچے کو کپڑے سے نکال کر عبدالمطلب کو دیا۔ عبدالمطلب نے آپ کو دیکھا اور اس کے بعد آپ ﷺ کو لے کر کعبے میں گئے پھر (طواف کرنے کے بعد) آپ ﷺ کو واپس حضرت آمنہ کو لا کر دیا (اس کے بعد غالباً عبدالمطلب نے آپ کو برتن سے ڈھانپنے کے لئے کہا ہوگا)

مگر اس میں ابن درید کی اس روایت سے شبہ پیدا ہوتا ہے کہ (آنحضرت ﷺ کی ولادت کے بعد) حضرت آمنہ نے آپ کو ایک بڑے برتن سے ڈھانپ دیا تاکہ عبدالمطلب سے پہلے آپ کو کوئی دیکھنے نہ پائے۔ چنانچہ آپ کے دادا آئے تو دیکھا کہ وہ برتن ٹوٹ چکا تھا۔

بچے پر برتن ڈھکنے کی کوشش..... (یہ شبہ دور کرنے کے لئے) کہا جاسکتا ہے کہ ممکن ہے آپ کے دادا (عبدالمطلب) نے آپ کو برتن کے ٹوٹنے کے بعد ہی گود میں لیا ہو اور پھر آپ کو کعبے میں لے کر گئے ہوں۔ پھر کعبے سے واپس لانے کے بعد انہوں نے آپ ﷺ کو حضرت آمنہ اور دوسری عورتوں کے سپرد کیا ہوتا کہ صبح ہونے تک آپ پر دوسرا برتن ڈھانپ دیا جائے اور اس کے بعد یہ دوسرا برتن بھی ٹوٹ کر ٹکڑے ہو گیا ہو۔ اس طرح یہ روایت حضرت آمنہ کے اس قول کے خلاف نہیں رہتی جس میں انہوں نے کہا ہے کہ میں نے دیکھا کہ وہ برتن پھٹ کر آپ کے اوپر سے ہٹ چکا ہے اور آپ (اس حال میں تھے کہ) اپنا انگوٹھا چوس رہے تھے (اس ذیل میں ایک حکایت نقل کرتے ہیں کہ)۔

لیاس جس کی ذہانت اور حافظہ ضرب المثل ہے اس سے روایت ہے کہ مجھے اپنی پیدائش کی رات یاد ہے (میری پیدائش کے بعد) میری ماں نے میرے اوپر ایک برتن رکھ دیا تھا۔ لیاس نے ایک مرتبہ اپنی ماں سے پوچھا کہ میری پیدائش کے قریب تم نے کوئی آواز سنی تھی۔ میں نے کہا کہ ہاں بیٹے مجھے ایسا لگا تھا جیسے کوئی طباق اوپر سے نیچے گر پڑا ہو۔ میں اس آواز سے اتنی گھبرائی کہ اسی وقت تم پیدا ہو گئے۔

بعض محققین (لیاس کی غیر معمولی ذہانت و ذکاوت کے متعلق) کہتے ہیں کہ ہر سو سال کے بعد ایک ایسا شخص پیدا ہوتا ہے جس کی عقل بالکل مکمل ہوتی ہے لیاس ان ہی لوگوں میں سے تھا۔ شاید یہی مراد ہے اس حدیث سے کہ اللہ تعالیٰ ہر سال میں ایک ایسے شخص (یعنی مجدد کو پیدا فرماتا ہے جو اس امت کے دین کو زندہ کرتا ہے۔ سو سال سے مراد ہے صدی کے آخر میں تاکہ اس کے بعد آنے والی صدی کا ابتدائی حصہ زندگی میں ملے۔ مگر میں یہ نہیں کہہ سکتا کہ لیاس بھی مجددوں میں سے تھے یا نہیں۔ واللہ اعلم

نبی کی ولادت اور شیطان کی چیخ..... تفسیر ابن مفلح جس کے بارے میں ابن حزم نے کہا ہے کہ اس جیسی کتاب دوسری نہیں لکھی گئی اس میں ہے کہ شیطان صرف چار مرتبہ نہایت مصیبت اور غم کے ساتھ چیخا ہے۔ ایک دفعہ اس وقت چینا جب اس کو اللہ تعالیٰ نے ملعون اور رائدہ درگاہ کیا۔ دوسری بار وہ اس وقت چینا جب اس کو آسمانوں سے زمین پر اتار دیا گیا۔ تیسری بار وہ اس وقت چینا جب آنحضرت ﷺ کی ولادت ہوئی۔ بعض حضرات کے قول کے مطابق یہاں آنحضرت ﷺ کی ولادت سے مراد آپ کی بعثت یعنی نبوت ملنے کا دن ہے (کہ تیسری بار اس وقت چینا) اور چوتھی بار اس وقت چینا جب آنحضرت ﷺ پر سورہ فاتحہ نازل ہوئی۔

آنحضرت ﷺ کی ولادت کے وقت شیطان کے چیخنے کی طرف کتاب عیون الاثر کے مصنف نے اس شعر میں اشارہ کیا ہے۔

لَمَوْلِدِهِ قَدَرَنَ اِبْلِيسُ رَنَّةً
فَسَحَقَالَهُ مَاذَا يَفِيدُ رَنِيَّةً

ترجمہ: آپ کی پیدائش کے وقت شیطان بہت غم و الم کے ساتھ چیخا۔ پس ہلاک ہو وہ اس کے چیخنے سے کیا فائدہ حاصل ہو گا۔

شیطان کی آہ و بکا کے موقعے..... عطاء خراسانی کہتے ہیں کہ جب یہ آیت پاک نازل ہوئی اس وقت بھی شیطان نے ایک زبردست اور بھیانک چیخ ماری۔ (وہ آیت یہ ہے)

وَمَنْ يَعْمَلْ سُوءًا أَوْ يَظْلِمْ نَفْسَهُ ثُمَّ يَسْتَغْفِرِ اللَّهَ يَجِدِ اللَّهَ غَفُورًا رَحِيمًا (پ ۵ سورہ نساء ع ۱۶) آیتؑ

ترجمہ: اور جو شخص کوئی برائی کرے یا اپنی جان کا ضرر کرے پھر اللہ تعالیٰ سے معافی چاہے تو وہ اللہ تعالیٰ کو بڑی مغفرت والا بڑی رحمت والا پائے گا۔

استغفار اور شیطان کی چیخیں..... (اس آیت پاک کے نازل ہونے کے وقت شیطان اتنے زبردست طریقے سے چیخا کہ اس کے لشکر کے دوسرے تمام شیطان دنیا کے کونے کونے سے اس کے پاس آکر جمع ہو گئے اور کہنے لگے کہ تو اتنے بھیانک طریقے سے کس لئے چیخا کہ ہم سب گھبرا گئے۔ شیطان نے کہا کہ ایک ایسا حکم نازل ہوا ہے کہ اس سے زیادہ سخت بات میرے لئے کبھی نازل نہیں ہوئی۔ اس شیطانی گروہ نے پوچھا کہ وہ کیا ہے تو شیطان نے (اوپر گزرنے والی) آیت انہیں پڑھ کر سنائی (جس میں اللہ تعالیٰ نے یہ وعدہ دیا ہے کہ میری نافرمانی کرنے والا شخص اگر گناہ کرنے کے بعد مجھ سے استغفار کر لے تو میں اسے معاف کر دوں گا۔ گویا اس طرح شیطان کے سارے کئے دھڑے پر پانی پھر جاتا ہے۔ کیونکہ اس کا مقصد تو یہ ہے کہ لوگوں کو ورغلا کر ان سے گناہ کرائے اور اس طرح ان کا انجام خراب کر دے۔ جتنے زیادہ آدمیوں کو خدا کے ہاں جہنم میں ڈھکیلا جائے گا شیطان کو اس سے تسلی ہوگی کہ اس کی کوششیں کامیاب ہوئیں۔ مگر اس آیت میں گنہگاروں کے لئے اللہ تعالیٰ نے ایک ایسا نسخہ اور تدبیر بتلا دی کہ اس کے ذریعہ وہ اللہ کی رحمت کے امیدوار ہو سکتے ہیں اور وہ نسخہ استغفار ہے کہ ایک گنہگار شخص استغفار کرنے سے اللہ تعالیٰ کی رحمت کا مستحق ہو جاتا ہے۔ شیطان پر یہ استغفار ہی بہت شاق گذری اور اسے اس سے اتنا صدمہ ہوا کہ وہ بھیانک انداز سے چیخا یہاں تک کہ دوسری سب شیطان جمع ہو گئے۔ شیطان نے استغفار کے متعلق یہ آیت سنا کر ان سے پوچھا، کیا تمہارے پاس کا (یعنی استغفار کا) بھی کوئی توڑ ہے۔ انہوں نے جواب دیا کہ ہمارے پاس اس کا کوئی توڑ نہیں ہے (یعنی ایسی کوئی تدبیر ہمارے پاس نہیں جس سے ہم آدمی کے استغفار کرنے کے بعد بھی اس کو اللہ تعالیٰ کی رحمت کا مستحق نہ رہنے دیں) شیطان نے کہا کہ کوئی اس کا توڑ تلاش کرو میں بھی تلاش کروں گا۔

شیطان اور استغفار کا توڑ..... پھر علامہ خراسانی لکھتے ہیں کہ اس کے بعد ایک زمانہ گزر گیا تو پھر شیطان ایک بار بڑے زور سے چیخا یہاں تک کہ دوسرے سب شیطان پھر اس کے پاس جمع ہو گئے اور پوچھنے لگے کہ کیا واقعہ پیش آیا ہے کہ تو اتنے زور سے چیخا جتنا پچھلی دفعہ کے سوا کبھی نہیں چیخا تھا۔ ابلیس نے کہا کہ (کیا سوچ بچار کے بعد) تمہیں استغفار کا کوئی توڑ ملا۔ شیطانوں نے کہا کہ نہیں ہمیں کوئی تدبیر نہیں سوچھی۔ ابلیس نے (خوش ہو کر) کہا کہ میں نے اس کا توڑ سوچ لیا ہے۔ انہوں نے پوچھا وہ کیا ہے۔ ابلیس نے کہا۔

بدعات سے استغفار کا مقابلہ..... ”میں بدعات کو بڑے خوبصورت انداز میں مسلمانوں کے سامنے پیش

کروں گا جنہیں وہ دین سمجھ کر اختیار کر لیں گے (حالانکہ وہ گناہ ہوں گی مگر چونکہ لوگ اپنی جہالت اور شیطان کے ورغلانے کی وجہ سے ان کو دین سمجھے ہوئے ہوں گے اس لئے وہ) ان گناہوں پر استغفار نہیں کریں گے۔ کیونکہ بدعت پر عمل کرنے والا آدمی اپنی جہالت کی وجہ سے اس بدعت کو حق اور درست سمجھتا ہے گناہ نہیں سمجھتا کہ اس پر اللہ تعالیٰ سے توبہ اور استغفار کرے (اور اس طرح آدمی گناہ کرنے کے بعد اس کو مٹانے کا نسخہ جانتے ہوئے بھی اسے استعمال نہیں کرتا جس کے نتیجہ میں شیطان کا مقصد پورا ہو جاتا ہے)

بدعتی کے اعمال نامقبول..... (بدعت کے سلسلے میں) حدیث میں آتا ہے کہ بدعت کرنے والا جب تک کہ اس بدعت کو چھوڑ نہ دے اس وقت تک اللہ تعالیٰ اس کا کوئی عمل قبول نہیں فرماتا یعنی جب تک آدمی اس بدعت میں مبتلا رہتا ہے اللہ تعالیٰ اس کے عمل پر اس کو ثواب نہیں دیتا۔

بدعات گناہوں کا راستہ..... حسن بصریؒ کہتے ہیں۔ میں نے سنا کہ شیطان نے کہا میں نے حضرت محمد ﷺ کی امت کے لئے گناہوں کا راستہ ہموار کیا مگر اس نے استغفار کے ذریعہ میری کمر توڑ دی مگر پھر میں نے ان کے لئے ایسے گناہوں کا راستہ ہموار کر دیا جن پر وہ اللہ سے استغفار ہی نہیں کرتے اور وہ خواہشات یعنی بدعتیں ہیں۔

بدعات نفسانی خواہشوں کا نام..... ایک حدیث میں آتا ہے

میں اپنے بعد اپنی امت پر تین باتوں کی وجہ سے ڈرتا ہوں۔ نفسانی خواہشات کی گمراہی (آخر حدیث تک) یہاں نفس کی خواہشات پر عمل کرنے والوں سے مراد بدعت پر چلنے والے لوگ ہیں۔

ستاروں کا گمراہ علامت پیدا اٹش..... حضرت عکرمہ سے روایت ہے کہ جب آنحضرت ﷺ پیدا ہوئے اور شیطان نے ستاروں کو گرتے ہوئے دیکھا تو اس نے اپنے لشکر سے کہا اس رات میں ایک ایسا بچہ پیدا ہوا ہے جو ہمارے کاموں کو برباد کرے گا۔ اس سے معلوم ہوتا ہے کہ ستاروں کا ٹوٹنا شیطان کے نزدیک آنحضرت ﷺ کی پیدا اٹش کی علامت تھا۔ شیطان کے لشکر نے کہا کہ پھر تو جا کر اس بچے کو تباہ کیوں نہیں کر دیتا (یہ سن کر شیطان آنحضرت ﷺ کی طرف چلا) جب وہ آپ ﷺ کے قریب پہنچا تو اللہ تعالیٰ حضرت جبرائیلؑ کو بھیجا جنہوں نے شیطان کے ایک ٹھوکری جھڑکی جس سے وہ ملک عدل میں جا کر گرا۔

شیطان کو آسمان سے دھتکار..... ستاروں کا ٹوٹنا شیطان کے نزدیک آنحضرت ﷺ کی ولادت کی علامت ہونا صحیح نہیں معلوم ہوتا کیونکہ بعض علماء کا قول ہے کہ جب شیطانوں کو آسمانوں میں پہنچنے اور وہاں کی باتیں سن لینے سے روک دیا گیا اور انہیں مار مار کر وہاں سے بھگادیا گیا تو شیطانوں نے ابلیس سے آکر اس بات کی فریاد کی۔ شیطان نے کہا معلوم ہوتا ہے دنیا میں کوئی خاص واقعہ پیش آیا ہے۔ پھر اس نے شیطانوں کو حکم دیا کہ وہ اس کے پاس زمین کے ہر علاقے سے تھوڑی تھوڑی مٹی اٹھا کر لائیں (جب شیطان مٹی لے کر آئے تو) ابلیس ہر ہر مٹی کو سونگھ کر دیکھنے لگا یہاں تک کہ اس نے تمامہ یعنی مکے کی مٹی سونگھ لی۔ اسے سونگھ کر اس نے کہا یہاں (یعنی اس علاقہ میں) کوئی نئی بات ہوئی ہے۔ بعض حضرات نے اس طرح اس بات کو آپ کی ولادت کے وقت کی بات بتلایا ہے (اس سے معلوم ہوتا ہے کہ شیطان کو آنحضرت ﷺ کی ولادت کی خبر نہیں ہوئی تھی یہاں تک کہ اس نے شیطانوں کی شکایت پر مختلف علاقوں کی مٹیاں منگا کر سونگھیں اور اس سے آپ کی ولادت کے متعلق معلوم ہوا جبکہ کچھلی روایت سے معلوم ہوتا ہے کہ شیطان نے ستاروں کو ٹوٹتے ہوئے دیکھا تو چونکہ اسے معلوم تھا کہ

یہ علامت نبی آخر الزماں کی پیدائش کی ہے اس لئے اس نے دوسرے شیطانوں کو خبر دی کہ وہ نبی پیدا ہو گئے ہیں) مگر اس اشکال کو دور کرنے اور دونوں روایتوں میں مطابقت پیدا کرنے کے لئے یہ کہا جاسکتا ہے کہ اگرچہ ستاروں کا ٹوٹنا آنحضرت ﷺ کی پیدائش کی علامت تھا مگر اس سے یہ نہیں معلوم ہو سکتا تھا کہ ولادت کس علاقے میں اور کس مقام پر ہوئی (اور شیطان نے اس روایت کے مطابق) مٹی سو نگھ کر آپ ﷺ کی جائے پیدائش کا پتہ چلایا۔ بعض علماء نے اس بات سے انکار کیا ہے کہ یہ جو واقعہ گزرا ہے وہ آنحضرت ﷺ کی ولادت کے وقت کا ہے۔ بلکہ جیسا کہ بیان ہو چکا بعض دوسرے علماء کے خیال میں یہ واقعہ آنحضرت ﷺ کی بعثت (یعنی نبوت ملنے) کے وقت کا ہے (کہ شیطان کو آسمانوں میں پہنچنے سے روک دیا گیا) جیسا کہ یہ بحث آگے آئے گی۔ شاید یہ غلط فہمی راویوں کے آپس میں گڈمڈ ہو جانے کی وجہ سے پیدا ہوئی۔

ولادت عیسیٰ اور شیطان کو روک..... بعض علماء نے اس روایت کو اس طرح بیان کیا ہے کہ شیاطین پہلے زمانے میں آسمان پر جایا کرتے تھے۔ پھر دنیا کے اس آسمان سے اوپر دوسرے آسمان تک پہنچ جاتے تھے۔ جب حضرت عیسیٰ کی پیدائش ہوئی تو شیطانوں کو آسمان دنیا سے اوپر جانے سے روک دیا گیا۔ اب وہ صرف آسمان دنیا ہی میں پہنچ کر وہاں کی کچھ باتیں سن لیا کرتے تھے۔ اس کے بعد جب آنحضرت ﷺ کی پیدائش ہوئی تو شیاطین کو آسمان دنیا میں پہنچنے سے بھی کسی حد تک روک دیا گیا۔ اب انہیں صرف کبھی کبھی اس کا موقع ملتا تھا کہ آسمان دنیا میں پہنچ کر وہاں کی باتیں سن سکیں۔ ورنہ اکثر وہ آسمان دنیا کے نیچے ہی منڈ لاتے رہتے اور، باتیں سننے کی کوشش کرتے۔ آخر جب آنحضرت ﷺ کی بعثت ہوئی (یعنی آپ کو نبوت ملی) تو شیاطین کو آسمان دنیا میں جانے سے بالکل روک دیا گیا، اب وہ جو کچھ بھی من پاتے وہ آسمان دنیا کے نیچے رہ کر ہی سنتے تھے۔

آپ نے دیکھا ہو گا کہ میں نے (اپنی کتاب) ”الکوکب المیر فی مولد البشیر النذیر“ میں حضرت ابن عباسؓ کی روایت نقل کی ہے کہ (پہلے زمانے میں) شیطانوں کو آسمانوں میں جانے کی ممانعت نہیں تھی۔ چنانچہ وہ آسمانوں کے اندر پہنچ جاتے اور وہاں وہ باتیں سن لیتے جو دنیا میں پیش آنے والی ہیں۔ پھر یہ شیاطین وہ باتیں کانہوں کو بتلا دیتے (جن کے متعلق عام لوگ یہ سمجھتے تھے کہ وہ غیب کی باتیں جانتے ہیں) پھر جب حضرت عیسیٰ کی پیدائش ہوئی تو انہیں (اوپر کے) تین آسمانوں میں جانے سے روک دیا گیا..... حضرت وہب ابن منبہ کی روایت کے مطابق انہیں چار آسمانوں میں جانے سے روک دیا گیا تھا۔ اس کے بعد جب آنحضرت ﷺ پیدا ہوئے تو شیاطین کو تمام آسمانوں میں جانے سے روک دیا گیا اور فرشتے ان (آسمانوں) کی حفاظت ستاروں سے کرنے لگے۔ چنانچہ شیاطین میں سے اب جب بھی کوئی وہاں کی باتیں سننے کی کوشش کرتا ہے تو اس کے شہاب ثاقب یعنی ستارے مارے جاتے ہیں۔ اس سلسلے میں جو ضروری تفصیل اور تشریح ہے وہ اس باب میں ذکر ہوگی جس میں آپ ﷺ کی بعثت کا بیان ہے۔

طلوع ستارہ احمد..... پادریوں اور راہبوں کو آنحضرت ﷺ کی ولادت کی خبر تھی۔ چنانچہ حضرت حسان ابن ثابتؓ سے روایت کے کہ آنحضرت ﷺ کی ولادت کے وقت (میں سات آٹھ سال کا لڑکا تھا اور جو کچھ دیکھتا اور سنتا تھا اس کو سمجھتا تھا اسی زمانے میں میں نے ایک دن صبح کے وقت یثرب (یعنی مدینے) میں ایک یہودی کو دیکھا جو ایک اونچے ٹکڑے پر چڑھ کر چلا رہا تھا اور یہودیوں کو پکار رہا تھا۔ لوگ (اس کی آواز سن کر) اس کے پاس جمع ہو گئے اور پوچھنے لگے کہ کیا بات ہو گئی (کیوں چیخ رہا ہے) اس یہودی نے کہا۔

احمد کا ستارہ طلوع ہو گیا اور اسی کے ساتھ ساتھ وہ آج رات پیدا ہو گئے ہیں۔ (ی) کیونکہ بعض قدیم کتابوں میں اس رات میں اس ستارے کا طلوع ہونا رسول اللہ ﷺ کی پیدائش کی علامت کے طور پر ذکر تھا۔

ان حضرت حسان ابن ثابتؓ کے متعلق آگے بیان آئے گا کہ (اسلام قبول کرنے سے پہلے) جاہلیت کے دور میں انہوں نے ساٹھ سال گزارے۔ پھر مسلمان ہونے کے بعد بھی اتنے ہی سال (یعنی ساٹھ سال زندہ رہے۔ اس طرح ان کی کل عمر ایک سو بیس سال کی ہوئی) اسی طرح ان کے باپ، دادا اور پردادا کی عمریں بھی اتنی اتنی ہی (یعنی ایک سو بیس سال کی) ہوئیں۔

شاعر اسلام کی عمر و جسمانی خصوصیات..... بعض مؤرخین لکھتے ہیں کہ حضرت حسانؓ اور ان کے باپ دادا کے سوا (تاریخ میں) ایسے دوسرے کسی آدمی کا ذکر نہیں ہے جن کی اولاد در اولاد بالکل برابر عمریں ہوئی ہوں (حضرت حسان ابن ثابتؓ مشہور صحابہ میں سے ہیں اور انکو شاعر اسلام کہا جاتا ہے جن کی نعمتیں اور آنحضرت ﷺ کی شان میں قصیدے مشہور ہیں)۔ حضرت حسانؓ (کے بارے میں مشہور ہے کہ ان کی زبان بہت لمبی تھی یہاں تک کہ وہ) اپنی زبان سے اپنی ناک کا بانسہ چھو لیا کرتے تھے (جبکہ عام طور پر آدمی کے لئے یہ ناممکن ہے) اسی طرح ان کے بیٹے، باپ اور دادا (بھی اپنی زبان سے ناک کا بانسہ چھو لیا کرتے تھے)۔

ستارہ احمد اور موسیٰ..... حضرت کعب ابن احبار سے روایت ہے کہ میں نے توریت میں پڑھا ہے کہ اللہ تعالیٰ نے حضرت موسیٰ کو آنحضرت ﷺ کی ولادت کے وقت کی خبر دے دی تھی اور حضرت موسیٰ نے اپنی قوم (یعنی بنی اسرائیل) کو اس کی اطلاع دے دی تھی کہ :-

یہود اور ولادت نبوی کی نشانی..... تمہارے نزدیک جو مشہور چمک دار ستارہ ہے اور جس کا فلاں نام ہے جب وہ حرکت میں آئے گا اور اپنی جگہ سے سرکنا شروع ہو گا تو وہی وقت رسول اللہ ﷺ کی پیدائش کا ہو گا۔ (ی) یہ خبر بنی اسرائیل کے علماء ایک دوسرے کو دیتے آئے تھے (اور اس طرح بنی اسرائیل کو بھی آنحضرت ﷺ کی ولادت کا وقت یعنی اس کی علامت معلوم تھی)۔

حضرت عائشہؓ سے روایت ہے کہ ایک یہودی (عالم) مکے میں رہتا تھا۔ جب وہ رات آئی جس میں آنحضرت ﷺ پیدا ہوئے تو وہ قریش کی ایک مجلس میں بیٹھا ہوا تھا۔ اس نے کہا۔

”کیا تمہارے یہاں آج کوئی بچہ پیدا ہوا ہے؟“

حضور ﷺ کا اولاد دودھ نہ پینا بھی علامت..... لوگوں نے کہا کہ ہمیں تو معلوم نہیں۔ یہودی نے کہا۔

”میں جو کچھ کہتا ہوں اسے اچھی طرح سن لو کہ آج اس آخری امت کا نبی پیدا ہو گیا ہے۔ (ی) اور قریش کے لوگو وہ تم میں سے ہے (یعنی قریشی ہے) اس کے مونڈھے پر (ی) یعنی مونڈھے کے پاس ایک علامت (یعنی مہر نبوت) ہے جس میں بہت زیادہ بال ہوں گے یعنی اتنے مسلسل اور گھنے بال ہیں جیسے گھوڑے کے ایال میں ہوتے ہیں۔ (ی) اور یہ نشان مہر نبوت ہے (ی) جو نبوت کی علامت اور دلیل ہے (دوسری علامت اس بچے کی یہ ہے کہ کوہ دورات تک دودھ نہیں پئے گا۔ یہ باتیں اس کی نبوت کی علامتوں کے طور پر قدیم کتابوں میں ذکر ہیں۔

(ی) دودن تک دودھ نہ پینا غالباً کسی بیماری وغیرہ کے سبب ہو گا۔ (اس بارے میں) حافظ ابن حجرؒ نے آپ ﷺ کے دودن تک دودھ نہ پینے کی وجہ یہ بیان کی ہے کہ جنات میں سے کسی عفریت نے آپ کے منہ پر اپنا

ہاتھ رکھ دیا تھا۔

مہر نبوت کی یہودی عالم پر ہیبت..... کہا جاتا ہے کہ جب یہودی نے یہ بات بتلائی تو قریش کے لوگ فوراً مجلس سے اٹھ گئے۔ وہ سب یہودی کی بات سن کر بہت حیران ہو رہے تھے۔ جب وہ لوگ اپنے گھروں میں پہنچے تو ان میں سے ہر ایک نے اس بات کا تذکرہ اپنے گھر والوں سے کیا (گھر والوں کو چونکہ حضرت عبداللہ کے یہاں بیٹا ہونے کی خبر ہو چکی تھی اس لئے) انہوں نے اپنے مردوں کو بتلایا کہ آج رات تو عبداللہ ابن عبدالمطلب کے یہاں ایک لڑکا پیدا ہوا ہے جس کا نام انہوں نے محمد رکھا ہے۔ اب یہ قریشی پھر ملے اور سب یہودی کے پاس پہنچے اور اس کو یہ بات بتلائی (ی) انہوں نے اس یہودی سے کہا کہ کیا تمہیں معلوم ہو گیا ہے کہ ہمارے یہاں (یعنی قریش میں) ایک لڑکا پیدا ہوا ہے (یہودی پہلے ہی جانتا تھا اور اس بچے کو دیکھنے اور اپنی بات کی تصدیق کرنے کے لئے بے قرار تھا اس لئے) اس نے کہا کہ میرے ساتھ تم لوگ چلو تاکہ میں ایک نظر اس بچے کو دیکھ لوں۔ قریشی اسے لے کر چلے اور آنحضرت ﷺ کی والدہ (حضرت آمنہ) کے پاس لائے۔ یہودی نے کہا کہ ذرا اپنے بچے کو ہمیں دکھلائیے۔ حضرت آمنہ نے بچے کو کپڑے سے نکالا تو ان لوگوں نے آپ کی کمر کھول کر دیکھی۔ یہودی کو جیسے ہی مہر نبوت نظر آئی وہ (غم و ہیبت کی وجہ سے) فوراً بے ہوش ہو کر گر پڑا۔ جب اسے کچھ ہوش آیا اور وہ سنبھلا تو لوگوں نے اس سے پوچھا کہ تجھے کیا ہو گیا تھا اس نے جواب دیا:-

”میں اس غم میں بے ہوش ہو کر گر پڑا تھا کہ بنی اسرائیل میں سے (یعنی میری قوم میں سے) نبوت ختم ہو گئی، کیا تم اس بات پر خوش ہو۔ قریشیو! قسم ہے خدا کی کہ یہ شخص تم پر زبردست غلبہ حاصل کر لے گا اور اس کی شہرت مشرق سے مغرب تک پھیل جائے گی۔“

قریش میں ولادت پیغمبر کا اعلان..... (ی) علامہ واقدی سے روایت ہے کہ مکے میں ایک یہودی رہتا تھا جس کا نام یوسف تھا۔ اس دن یعنی اس وقت جبکہ رسول اللہ ﷺ پیدا ہوئے تو اس سے پہلے کہ قریشیوں کو آنحضرت ﷺ کی ولادت کی خبر ہوتی اس یہودی نے قریشیوں سے کہا۔

”اے قریش کے لوگو! آج رات تمہارے اس علاقے میں اس امت کا نبی پیدا ہو گیا ہے۔“

اس کے بعد وہ قریش کے گھرانوں میں (بچے کے متعلق معلوم کرنے کے لئے) پھرنے لگا مگر اسے کچھ پتہ نہ چل سکا۔ آخر (گھومتے گھومتے) وہ عبدالمطلب کی مجلس میں پہنچ گیا۔ وہاں بھی اس نے (بچے کے متعلق) تحقیق کی تو اس کو بتلایا گیا کہ ابن عبدالمطلب یعنی حضرت عبداللہ کے یہاں ایک بچہ پیدا ہوا ہے۔ اس یہودی نے (یہ سنتے ہی) کہا کہ تو ریت کی قسم وہ اس امت کا نبی ہے۔

شامی یہودی کی پیشینگوئی..... (اسی طرح کا ایک اور واقعہ ہے کہ) مگر ظہران کے مقام پر ملک شام کا ایک یہودی رہتا تھا جس کا نام عیص تھا۔ اس کو اللہ تعالیٰ نے زبردست علم دیا تھا۔ وہ ہر وقت ایک عبادت گاہ میں رہتا تھا جو اسی کی تھی۔ وہ جب بھی مکے آتا تو لوگوں سے ملتا اور کہتا:-

”بہت قریب زمانے میں تمہارے درمیان ایک بچہ پیدا ہو گا اور سارا عرب اس کے راستے (یعنی دین) پر چلے گا (ی) اور اس کے سامنے ذلیل اور پست ہو جائے گا۔ وہ عجم کا بھی یعنی اس کے شہروں اور علاقوں کا بھی مالک ہو جائے گا۔ یہی اس کا زمانہ ہے جو اس کو یعنی اس کی نبوت کے زمانے کو پائے گا اور اس کی پیروی کرے گا وہ اپنے مقصد میں کامیاب ہو گیا۔ (ی) جس خیر اور بھلائی کی وہ امید کرتا ہے (وہ اس کو حاصل ہو گی) اور جو شخص

اس کی نبوت کا زمانہ پائے گا مگر اس کی مخالفت کرے گا وہ اپنے مقصد اور آرڈوئل میں ناکام ہوگا۔

چنانچہ مکے میں (اس زمانے میں) جو بھی بچہ پیدا ہوتا وہ اس کے بارے میں تحقیق کرتا اور کہتا کہ ابھی وہ بچہ نہیں پیدا ہوا۔ آخر جب وہ صبح ہوئی یعنی وہ وقت آیا جس میں کہ آنحضرت ﷺ پیدا ہوئے تو عبدالمطلب (اپنے گھر سے) نکلے اور عیص کے پاس آئے اور اس کی عبادت گاہ کے دروازے پر پہنچ کر انہوں نے اس کو آواز دی۔ عیص نے پوچھا کون ہے؟ انہوں نے کہا کہ میں عبدالمطلب ہوں۔ پھر انہوں نے اس راہب سے پوچھا کہ اس بچے کے بارے میں کیا کہتے ہو۔ اس نے کہا۔

عیص یسودی کی تصدیق ولادت..... تم اس کے باپ ہی ہو سکتے ہو۔ بے شک وہ بچہ پیدا ہو گیا جس کے بارے میں تم سے کہا گیا تھا۔ اور وہ ستارہ (ی) جس کا طلوع ہونا اس بچے کی پیدائش کی علامت ہے آج رات نکل آیا ہے اور اس کی علامت یہ بھی ہے کہ اس وقت اس بچے کو درد ہو رہا ہے۔ یہ تکلیف اسے تین دن رہے گی اور اس کے بعد وہ ٹھیک ہو جائے گا۔ (اس کی تفصیل آگے آرہی ہے)۔

بعض مؤرخین یہ کہتے ہیں کہ عیص یسودی کے پاس آنے والے آدمی (عبدالمطلب کے بجائے) آنحضرت ﷺ کے والد عبد اللہ تھے۔ یہ وہ لوگ ہیں جو کہتے ہیں کہ حضرت عبد اللہ کی وفات اس وقت نہیں ہوئی تھی جبکہ آنحضرت ﷺ ماں کے پیٹ میں تھے (بلکہ آنحضرت ﷺ کی ولادت کے بعد ان کا انتقال ہوا اس سلسلے کی تفصیلی بحث گزر چکی ہے)۔ (ی) شاید یہ بات ماننے والے لوگ اس بناء پر ایسا کہتے ہیں کہ راہب سے جب پوچھا گیا کہ تم اس بچے کے متعلق کیا کہتے ہو تو اس نے پہلا جملہ یہ کہا کہ تم اس کے باپ ہی ہو سکتے ہو۔

اقول۔ مؤلف کہتے ہیں۔ (راہب نے جو یہ بات کہی کہ وہ بچہ تین دن تک تکلیف میں رہے گا اس کی تفصیل یہ ہے کہ) (ی) آپ نے تین رات تک دودھ نہیں پیا (اس بارے میں ایک قول یہ بھی گزر چکا ہے کہ پیدائش کے بعد آپ نے دو رات تک دودھ نہیں پیا۔ اس سلسلے میں کہتے ہیں کہ) یہ روایت اس قول کے خلاف نہیں ہوتی (جس سے دودھ نہ پینے کے متعلق معلوم ہوتا ہے)۔

عیص سے عبدالمطلب کی ملاقات..... (جو لوگ یہ مانتے ہیں کہ راہب کے پاس جانے والے حضرت عبد اللہ تھے اور دلیل یہ ہے کہ راہب نے کہا تھا کہ تم اس کے باپ ہی ہو سکتے ہو اس پر بحث کرتے ہوئے کہتے ہیں کہ راہب کے اس قول سے یہ بات نہیں ثابت ہوتی کہ وہاں جانے والے آنحضرت ﷺ کے والد یعنی عبد اللہ ہی تھے کیونکہ (عربوں کے قاعدے کے مطابق) عبدالمطلب کو بھی آنحضرت ﷺ کا باپ ہی کہا جاتا تھا اسی طرح آنحضرت ﷺ کو عبدالمطلب کا بیٹا کہا جاتا تھا جیسا کہ پہلے بیان ہو چکا ہے آنحضرت ﷺ نے خود ایک موقع پر فرمایا کہ میں عبدالمطلب کا بیٹا ہوں (کیونکہ عرب میں اکثر دادا کو بھی باپ اور پوتے کو بیٹا کہا جاتا ہے) واللہ اعلم۔

ولادت کو راز رکھنے کی ہدایت..... (اس کے بعد پھر عیص یسودی کے واقعہ کا بقیہ حصہ ذکر کرتے ہوئے کہتے ہیں کہ) پھر اس نے عبدالمطلب سے کہا کہ (اس بارے میں) اپنی زبان بند ہی رکھنا (ی) یعنی جو کچھ میں نے تم سے (اس بچے کے متعلق بتلایا ہے) اس کا کسی سے ذکر مت کرنا اس لئے کہ لوگ اس بچے سے (انتاز بردست حسد کریں گے کہ آج تک کسی سے نہیں کیا) ہو گا اور اس کی اتنی سخت مخالفت ہوگی کہ کبھی کسی کی نہیں ہوئی ہوگی (پوتے کے متعلق یہ باتیں سن کر) عبدالمطلب نے عیص سے پوچھا کہ اس بچے کی عمر کتنی ہوگی۔ اس نے کہا۔

عمر مبارک کی پیشینگوئی..... ”اگر اس کی عمر لمبی ہوئی تو بھی ستر سال تک کی نہیں ہوگی بلکہ اس سے پہلے ہی اکٹھ (۶۱) سال یا ترسٹھ (۶۳) سال کی عمر تک اس کی وفات ہو جائے گی..... ایک روایت میں یہ اضافہ بھی ہے کہ..... یہ عمر (یعنی اکٹھ سال یا ترسٹھ سال) اس کی امت کی زیادہ سے زیادہ عمر ہوگی (یعنی عمر طبعی یہی ہوگی) اور اس کی پیدائش کے وقت دنیا کے بت ٹوٹ کر گر گئے ہیں۔“

اس بارے میں ایک روایت پچھلے صفحوں میں گزر چکی ہے کہ دنیا کے بت آنحضرت ﷺ کے حمل کے وقت ٹوٹ کر گرے ہیں (جیسا کہ قدیم کتابوں میں آپ ﷺ کی پیدائش کی علامت کے طور پر لکھا ہوا تھا) نیز اسی سلسلے میں یہ بات بھی گزر چکی ہے کہ بتوں کے دو مرتبہ ٹوٹ کر گرنے کو مان لینے میں بھی کوئی اشکال نہیں ہے (کیونکہ اس طرح دونوں روایتیں درست ہو جاتی ہیں کہ دنیا کے بت آپ ﷺ کے حمل کے وقت بھی ٹوٹ کر گرے اور پھر دوسری مرتبہ آپ ﷺ کی ولادت کے وقت ٹوٹ کر گرے)

ولادت پر بتوں کا زوال..... حدیث میں آتا ہے کہ حضرت عیسیٰ کی پیدائش کے وقت اللہ تعالیٰ کے سوا دنیا کی وہ ساری چیزیں جو معبود کی حیثیت سے پوجی جاتی ہیں، اس طرح گر پڑی تھیں کہ ان کے سر زمین پر تھے اور وہ سجدہ کی اس حالت میں ہو گئیں اور اس کیفیت کو دیکھ کر شیطان گھبرا اٹھا تھا۔

شیاطین کی حیرانی..... چنانچہ حضرت وہب ابن منبہ سے روایت ہے کہ جب وہ رات آئی جس میں حضرت عیسیٰ پیدا ہوئے تو دنیا کے سارے بت سر کے بل اوندھے ہو کر زمین پر گر پڑے (یعنی جیسے سجدہ کی حالت میں انسان اپنا سر زمین پر رکھ دیتا ہے لوگ یہ دیکھ کر ان کو اٹھانے کی کوشش کرنے لگے) مگر جب بھی وہ اٹھا کر سیدھے کئے جاتے تو وہ پھر گر پڑتے تھے۔ یہ کیفیت دیکھ کر تمام شیاطین حیران و پریشان تھے مگر انہیں اس کی وجہ (یعنی حضرت عیسیٰ کی پیدائش کی خبر) نہیں تھی۔ وہ سب اطمینان کے پاس فریاد لے کر گئے (مگر اس وقت تک اسے بھی اس بات کی وجہ معلوم نہیں تھی اس لئے کہ وہ ساری دنیا میں گھوما اور پھر (اس کا سبب معلوم کرنے کے بعد) ان شیطین کے پاس واپس آکر بولا کہ۔

میں نے ایک بچہ (یعنی حضرت عیسیٰ کو) دیکھا جسے فرشتے گھیرے میں لئے ہوئے ہیں اس لئے میں اس کے پاس نہیں پہنچ سکا۔ میرے اور تم سب کے اوپر کوئی نبی اتنا بھاری نہیں ہوا جتنا یہ ہے۔ میری آرزو ہے کہ جتنے آدمیوں کو وہ ہدایت پر اور سیدھے راستے پر لگائے میں ان سے زیادہ آدمیوں کو گمراہ کر دوں۔“

(جیسا کہ پچھلی روایت میں آنحضرت ﷺ کی ولادت کے وقت دنیا کے بتوں کے ٹوٹ کر گرنے کے متعلق معلوم ہو اس کے بارے میں جو اختلاف ہے اس کا ذکر کرتے ہوئے مؤلف اپنی رائے ظاہر کرتے ہیں کہ) آنحضرت ﷺ کی خصوصیت..... (اقول) مؤلف کہتے ہیں۔ آپ کو معلوم ہو چکا ہے کہ دنیا کے بت آنحضرت ﷺ کے لئے دو مرتبہ گرے۔ ایک مرتبہ آپ کے حمل کے وقت اور دوسری مرتبہ آپ کی ولادت کے وقت۔ اس کا مطلب ہے کہ اس بارے میں آنحضرت ﷺ کی خصوصیت بتوں کا آپ کے حمل کے وقت گرنا تھا کیونکہ ولادت کے وقت تو حضرت عیسیٰ کے لئے بھی دنیا کے بت گرے تھے۔ مگر علامہ سیوطی نے اپنی کتاب ”خصائص صغریٰ“ میں لکھا ہے کہ یہ آنحضرت ﷺ کی خصوصیت تھی کہ آپ کی پیدائش کے وقت دنیا کے بت گر پڑے تھے (مگر جیسا کہ بیان کیا گیا دنیا کے بت حضرت عیسیٰ کی پیدائش کے وقت بھی گرے تھے) اس لئے اس کی روشنی میں علامہ سیوطی کے اس قول کو درست نہیں کہا جاسکتا۔ (ہاں اگر آپ کے حمل کے وقت

بتوں کے گرنے کو آپ کی خصوصیت کہا جائے تو صحیح ہوگا کیونکہ حمل کے وقت صرف آپ ہی کے لئے بت گرے تھے۔ حضرت عیسیٰ کے حمل کے وقت ایسا نہیں ہوا تھا۔

دیوار کعبہ کا اعلان ولادت..... عبدالمطلب سے روایت ہے کہ میں کعبے میں تھا اچانک میں نے دیکھا کہ کعبہ کے بت اپنی جگہوں سے گر پڑے اور سجدے کی سی حالت میں زمین پر لوںدھے ہو گئے۔ ساتھ ہی میں نے کعبے کی دیوار میں سے آنے والی ایک آواز سنی جو کہہ رہی تھی کہ وہ محبوب خدا پیدا ہو گئے جن کے ہاتھوں کفار ہلاک ہوں گے اور جو مکہ کو بتوں کی پوجا سے پاک کر دیں گے اور جو لوگوں کو اس خدا کی عبادت کا حکم دیں گے جو سب کچھ جاننے والا ہے۔

(پچھپے دور وایتیں گزری ہیں۔ ایک میں ہے کہ آنحضرت ﷺ کی پیدائش کے وقت ابلیس جب تحقیق کے لئے مکہ میں پہنچا تو وہ آنحضرت ﷺ کے قریب پہنچ گیا مگر اسی وقت اللہ تعالیٰ نے جبرئیل کو بھیجا جنہوں نے ٹھوکر مار کر اسے آپ کے پاس سے دور کر دیا۔ دوسری روایت حضرت عیسیٰ کے متعلق ہے کہ جب ابلیس تحقیق کے لئے وہاں پہنچا تو حضرت عیسیٰ کے چاروں طرف فرشتوں کے گھیرے کی وجہ سے وہ ان کے قریب نہیں جاسکا۔)

شیطان کی بے چینی..... اس پر یہ اعتراض ہو سکتا ہے کہ حضرت عیسیٰ کے متعلق تو شیطان نے یہ کہا کہ میں ان کے قریب نہیں پہنچ سکا اور رسول اللہ ﷺ کے متعلق اس نے یہ کہا کہ جب میں ان کے قریب پہنچا تو جبرئیل نے ٹھوکر مار کر مجھے وہاں سے دور کر دیا (تو حضرت عیسیٰ کے مقابلے میں وہ آنحضرت ﷺ کے قریب کیسے پہنچ سکا۔ کیونکہ اگرچہ ٹھوکر مار کر اسے وہاں سے ہٹا دیا گیا مگر قریب پہنچ تو گیا جبکہ عیسیٰ کے قریب پہنچ ہی نہیں سکا تھا)

اس کا جواب یہ ہے کہ ممکن ہے کہ آنحضرت ﷺ کے قریب پہنچ جانے سے مراد اس جگہ کے قریب پہنچ جانا ہو جہاں آپ تھے نہ کہ آپ کے جسم اطہر کے قریب پہنچ جانا۔ اور حضرت عیسیٰ کے قریب نہ پہنچ سکنے سے مراد یہ ہو کہ ان کے جسم کے قریب نہیں پہنچ سکا (اس طرح دونوں روایتوں سے مطلب ایک ہی نکلے گا کہ ابلیس نہ حضرت عیسیٰ کے جسم کے قریب پہنچ سکا اور نہ آنحضرت ﷺ کے جسم مبارک کے قریب پہنچ سکا)

ہر فرزند آدم کو شیطان کے کچھو کے..... اسی سلسلے میں ایک اشکال اور پیدا ہوتا ہے۔ حدیث میں ہے کہ سوائے مریم اور ان کے بیٹے (عیسیٰ) کے کوئی بچہ ایسا نہیں کہ اس کی پیدائش کے وقت شیطان اس کو چھو نہ ہو جس سے کہ وہ چیخیں مار کر رونا شروع کر دیتا ہے۔ اس روایت کو شیخین نے نقل کیا ہے (یعنی پیدائش کے فوراً بعد بچہ جو روتا ہے وہ شیطان کے چھونے کی وجہ سے ہی روتا ہے اس سے یہ اشکال پیدا ہوتا ہے کہ حضرت مریم اور حضرت عیسیٰ کے علاوہ دوسرے تمام نبیوں کو بھی پیدائش کے وقت شیطان کا چھونا ثابت ہوتا ہے جن میں آنحضرت ﷺ بھی شامل ہو جاتے ہیں حالانکہ آپ کو سارے نبیوں پر فضیلت حاصل ہے۔ اور حضرت مریم کا شیطان کے چھونے سے محفوظ ہونا)..... حضرت مریم کی والدہ کے اس قول کی وجہ سے تھا (جو انہوں نے دعا کے طور پر حضرت مریم پر پڑھا تھا کہ) میں مریم اور اس کی اولاد کے لئے شیطان لعین سے (بچاؤ کے واسطے) تیری پناہ مانگتی ہوں۔

حضرت عیسیٰ کا استثناء..... اسی طرح ایک روایت میں ہے کہ سوائے عیسیٰ ابن مریم کے ہر ابن آدم (یعنی

آدمی) کے پہلو میں اس کی پیدائش کے وقت شیطان اپنی انگلیوں سے کچو کے لگاتا ہے وہ جب (عیسیٰ کے) کچو کے مارنے کے لئے گیا تو وہ چوٹ اس پردے میں لگی جو اس سے حفاظت کے لئے ان کے اوپر ڈھک دیا گیا تھا۔ (ی۔ی۔ اس سے مراد وہ جھلی ہے جس میں بچہ لپٹا ہوا ہوتا ہے۔ غالباً اس حدیث میں پہلو سے مراد بایاں پہلو ہے) (جس طرف دل ہوتا ہے اور جس میں وہ سیاہ دانہ یعنی شیطان کا حصہ اور ٹھکانہ ہوتا ہے جس کا بیان گزر چکا ہے)۔

(اس حدیث سے بھی یہی معلوم ہوتا ہے کہ تمام انسانوں میں شیطان کے قریب آنے اور کچو کے لگانے سے صرف حضرت عیسیٰ بچے ہیں یہاں تک کہ آنحضرت ﷺ بھی نہیں بچے)

اسی طرح حضرت قتادہ سے روایت ہے کہ سوائے حضرت عیسیٰ اور حضرت مریم کے ہر بچے کے پہلو میں شیطان اپنی انگلیوں سے کچو کے لگاتا ہے جس سے وہ بچہ چیخ چیخ کر رونے لگتا ہے۔ ان دونوں کے اوپر (یعنی حضرت عیسیٰ اور حضرت مریم پر) اللہ تعالیٰ نے ایک پردہ تان دیا تھا اس لئے شیطان کے کچو کے اس پردے پر لگے ان دونوں تک اس کا کوئی اثر نہیں پہنچا۔ (اس حدیث سے بھی یہ خصوصیت صرف عیسیٰ اور مریم کی ہی معلوم ہوتی ہے یہاں تک کہ آنحضرت ﷺ کی بھی نہیں تھی) یہاں بھی غالباً پردے سے مراد وہی جھلی ہے لیکن ہو سکتا ہے جھلی کے علاوہ کوئی اور پردہ مراد ہو (جس سے اللہ تعالیٰ نے ان کی حفاظت فرمائی)۔

تمام انبیاء کا استثناء..... (اس اشکال کا جواب دیتے ہوئے) کہتے ہیں کہ مجاہد نے یہ حدیث بیان کی ہے کہ پیدائش کے وقت عیسیٰ جس طرح شیطان کے کچو کوں سے محفوظ رہے اسی طرح سارے انبیاء علیہم السلام محفوظ رہے (جس سے وہ اشکال ختم ہو گیا کہ یہ دوسرے تمام انبیاء کے مقابلے میں نہ صرف حضرت عیسیٰ کی خصوصیت تھی بلکہ معلوم ہوا کہ تمام انبیاء کو اللہ تعالیٰ نے اس سے بچایا۔ چنانچہ اب یہ اشکال ختم ہو جاتا ہے کہ اس خصوصیت اور حفاظت میں حضرت عیسیٰ آنحضرت ﷺ سے بڑھے ہوئے تھے جبکہ رسول اللہ ﷺ تمام نبیوں میں افضل ہیں) مگر یہ بات ایسی ہے جس کا تعلق دیکھنے سے نہیں ہے (اب یہ اعتراض ہو سکتا ہے کہ مجاہد کی اس حدیث کو مان لینے کے بعد ان حدیثوں کے متعلق کیا کہا جائے گا جن میں یہ خصوصیت صرف حضرت عیسیٰ کی بیان کی گئی ہے۔ اس کا جواب دیتے ہوئے کہتے ہیں کہ) مجاہد کی اس روایت کو مان لینے کے بعد ان احادیث کے متعلق جن میں صرف حضرت عیسیٰ اور ان کی والدہ کا ذکر ہے یہ کہا جائے گا کہ آنحضرت ﷺ نے یہ اس وقت فرمایا جب آپ کو یہ بات معلوم نہیں ہوئی تھی کہ تمام انبیاء حضرت عیسیٰ اور ان کی والدہ کی طرح ہیں (اور شیطان کے کچو کوں سے محفوظ رہے ہیں۔ یعنی اس بات کی خبر اللہ تعالیٰ نے آپ کو بعد میں دی)۔

بچے کی شیطان سے حفاظت کی دعا..... گذشتہ احادیث سے معلوم ہوتا ہے کہ انسان کا کوئی بھی بچہ پیدائش کے وقت شیطان کے کچو کوں سے محفوظ نہیں رہتا (مگر ان روایتوں سے قاضی بیضاوی کے بیان کی تردید ہوتی ہے جس میں انہوں نے ایک حدیث ہی کی بنیاد پر) بچے کے شیطان سے محفوظ رہنے کے متعلق لکھا ہے کہ آنحضرت ﷺ نے فرمایا:-

”جب کوئی شخص اپنی بیوی کے پاس ہم بستری کے لئے جائے اور یہ دعا پڑھے“

اللَّهُمَّ جَنِّبْنَا الشَّيْطَانَ وَجَنِّبِ الشَّيْطَانَ مَا رَزَقْنَا

”یعنی اے اللہ! ہمیں شیطان سے محفوظ رکھے اور جو کچھ تو ہمیں عطا فرمائے اس سے شیطان کو دور رکھے“

اگر اس ہم بستری کے نتیجے میں ان کے یہاں کوئی بچہ پیدا ہوا تو شیطان کبھی اس کو کوئی نقصان نہیں پہنچا

سکے گا۔

(اس حدیث سے ایک طرف تو معلوم ہوا کہ ہم بستر کی کے وقت یہ دعا پڑھنی چاہئے۔ دوسرے یہ معلوم ہوا کہ اس طرح بچہ شیطان کے کچوکوں اور نقصان پہنچانے سے محفوظ رہ سکتا ہے۔ جبکہ پچھلی احادیث سے معلوم ہوا تھا کہ کوئی بھی بچہ شیطان سے محفوظ نہیں رہتا۔ اس کا جواب دیتے ہوئے کہتے ہیں کہ) اس سے مراد ہے کہ صرف وہ بچہ (جس کے حمل کے وقت یہ دعا پڑھی گئی تھی) محفوظ رہے گا اس کے علاوہ دوسرے بچے محفوظ نہیں رہیں گے (گویا قدرت کا اصول تو یہی ہے کہ ہر بچے کو شیطان پریشان کرتا ہے مگر اللہ تعالیٰ نے اس سے بچاؤ کی تدبیر اور علاج بھی بتلادیا ہے جو یہی دعا ہے جس کا اوپر ذکر کیا گیا ہے)۔

پچھلے صفحات میں گزرنے والی حدیث سے معلوم ہوا ہے کہ شیطان آنحضرت ﷺ کے قریب نہیں پہنچ سکتا تھا (کیونکہ حضرت جبریلؑ نے اس کو ٹھوکر مار کر دور کر دیا تھا) حالانکہ پچھلے صفحات میں ہی حافظ ابن حجرؒ کی ایک روایت گزر چکی ہے کہ آنحضرت ﷺ نے دو رات تک دودھ نہیں پیا تھا کیونکہ جنات میں سے ایک عفریت نے آپ کے منہ پر ہاتھ رکھ دیا تھا۔ روایت کو مان لینے کی صورت میں یہ کہا جاسکتا ہے کہ ممکن ہے خاص طور پر ابلیس کو ہی آنحضرت ﷺ کے قریب آنے سے روکا گیا ہو (جبکہ آپ ﷺ کے منہ پر ہاتھ رکھنے والا ابلیس نہیں بلکہ جنات میں سے ایک عفریت تھا)

ہر نو مولود کو ورغلائے کی تمنا..... کتاب کشاف کے مصنف نے (بچے کو شیطان کے) چھوٹنے اور کچوکے مارنے کے متعلق کہا ہے کہ اس سے اس کے اصل معنی مراد نہیں ہیں (کہ شیطان بچ بچ بچے پر ہاتھ پھیرتا اور کچوکے لگاتا ہے) بلکہ وہ کہتے ہیں کہ اس سے مراد یہ ہے کہ شیطان کو اس بات کا لالچ اور تمنا ہوتی ہے کہ وہ اس کو ورغلا لے۔ یہی رائے قاضی بیضاوی کی بھی ہے۔ اس سلسلے میں جو تفصیلی بحث ہے وہ اگلے صفحات میں آئے گی جہاں آنحضرت ﷺ کے شق صدر (یعنی سینہ مبارک چاک کئے جانے وغیرہ) کی تفصیل آئے گی۔ (اس سے معلوم ہوتا ہے کہ پیدائش کے فوراً کارونا اس لئے نہیں ہوتا کہ شیطان اس کو کچوکے لگاتا ہے)

نو مولود کے رونے کا سبب..... (بچہ کے اسی رونے کے سبب کے متعلق) شیخ محی الدین ابن عربیؒ لکھتے ہیں کہ دراصل ہر انسان کو جنت میں پہنچنے تک کچھ نہ کچھ تکلیف اور سختی سے ضرور گزرنا پڑتا ہے۔ مثلاً مرنے کے بعد برزخ میں پہنچنے سے بھی اسے مشقت و تنگی پیش آتی ہے۔ اس مشقت اور تنگی کا کم سے کم درجہ (قبر میں) منکر نکیر کے سوالات ہوتے ہیں (جو ایک امتحان اور آزمائش ہوتی ہے اور ہر امتحان اور آزمائش میں انسان کو مشقت اور تنگی محسوس ہوتی ہے) پھر جب وہ حساب و کتاب کے لئے دوبارہ زندہ کیا جائے گا تو اس میں بھی اسے اپنے یا دوسرے کے خوف کی ہی تکلیف اور مشقت ہوگی۔ چنانچہ دنیا میں آنے کے بعد بچے کو جو سب سے پہلا صدمہ اور تکلیف ہوتی ہے جس سے وہ چیخ چیخ کر روتا ہے اس کو ماں کے رحم اور اس کی (آرام دہ) گرمابٹ سے جدائی کا صدمہ ہوتا ہے کیونکہ رحم سے باہر آنے کے بعد اس کو ہوا لگتی ہے جس سے اسے تکلیف دہ ٹھنڈک محسوس ہوتی ہے اور وہ رونے لگتا ہے۔ اب اگر وہ (اسی وقت اس ٹھنڈک کی تکلیف سے) مر گیا تو گویا (اتنے تھوڑے وقت کے لئے دنیا میں آنے کے باوجود) اس کو دنیا کی بلاؤں اور مصیبتوں میں سے اس کا حصہ مل گیا۔

وَالسَّلَامُ عَلَیْہِ کی تفسیر..... اس کے بعد علامہ ابن عربیؒ حضرت عیسیٰؑ کے متعلق اس آیت کے بارے میں کہتے ہیں (جس میں حضرت عیسیٰؑ نے اپنے متعلق کہا ہے)

وَالسَّلَامُ عَلٰی یَوْمٍ وَلَدَتْ (پ ۱۶ سورہ مریم ص ۲۳۳)

ترجمہ: اور مجھ پر (اللہ کی جانب سے) سلام ہے جس روز میں پیدا ہوا اور جس روز میں مروں گا اور جس روز قیامت میں زندہ کر کے اٹھایا جاؤں گا۔

کہ اس کے معنی یہ ہیں کہ اس شیطان سے حفاظت اور بچاؤ جو بچے کی پیدائش کے وقت اس کے کچو کے لگانے پر متعین ہے جبکہ بچہ باہر آجانے کے بعد اس کے کچو کوں سے چھٹتا ہے (چنانچہ اسی حفاظت اور سلامتی کی وجہ سے وہ شیطان کے کچو کوں سے محفوظ رہے اور روئے نہیں کہ جب وہ ماں کے پیٹ سے باہر آئے تو زمین پر آکر اللہ کے حضور میں سجدہ کی حالت میں واقع ہوئے۔

بحالت سجدہ ولادت..... اب علامہ ابن عربی کی یہ بات قابل غور ہو گئی کیونکہ اسی قول کے شروع میں وہ یہ کہہ چکے ہیں کہ پیدائش کے وقت بچے کے رونے کا سبب یہ ہے کہ اس کو ماں کے رحم اور اس کی آرام دہ گرمی سے جدائی کا صدمہ ہوتا ہے اور اوہر وہ ٹھنڈک کی تکلیف محسوس کرتا ہے (جب کہ آخر میں وہ حضرت عیسیٰ کے نہ رونے کا سبب یہ بتلاتے ہیں کہ وہ شیطان کے کچو کوں سے محفوظ رہے تھے۔ اس طرح یہ دونوں باتیں ایک دوسرے کے خلاف ہو گئیں)۔

علامہ ابن عربی نے اپنے اس قول میں کہا ہے کہ عیسیٰ ماں کے پیٹ سے نکل کر سجدے کی حالت میں زمین پر واقع ہوئے۔ اس سے معلوم ہوتا ہے کہ آنحضرت ﷺ کا پیدائش کے بعد سجدے کی حالت میں زمین پر واقع ہونا صرف آپ کی خصوصیات میں سے نہیں تھا واللہ اعلم

بت کے پیٹ سے اعلان ولادت..... (اصل بیان یہ چل رہا ہے کہ آنحضرت ﷺ کی پیدائش کے وقت دنیا کے بت اوندھے ہو کر گر پڑے تھے اس کے متعلق مزید لکھتے ہیں کہ) کہا جاتا ہے کہ قریش کی ایک جماعت جس میں ورقہ ابن نوفل۔ زید ابن عمرو ابن نفیل اور عبد اللہ ابن جش بھی تھے ایک بت کے پاس آیا کرتے تھے، جس رات میں آنحضرت ﷺ پیدا ہوئے اس رات میں جب یہ لوگ وہاں پہنچے تو انہوں نے دیکھا کہ وہ بت اوندھے منہ پڑا ہوا ہے۔ ان لوگوں کو یہ بات بہت بری لگی اور انہوں نے جلدی سے اس کو اٹھا کر سیدھا کیا مگر پھر وہ اسی طرح بالکل الٹا ہو کر گر گیا۔ انہوں نے پھر تیسری دفعہ اس کو سیدھا کیا مگر وہ بت تیسری دفعہ بھی اوندھا ہو کر گر گیا۔ (اب ان لوگوں کو یہ بات اہم معلوم ہوئی اور) انہوں نے کہا کہ یہ تو کوئی نئی بات معلوم ہوتی ہے۔ پھر ان لوگوں میں سے ایک نے کچھ شعر پڑھے جس میں اس بت سے خطاب تھا اور اس کی اس حالت پر حیرانی ظاہر کی گئی تھی (ان شعروں میں پڑھنے والے نے) اس بت سے اس کے اوندھا ہو جانے کا سبب پوچھا تھا۔ اچانک اس نے سنا کہ اس کے پیٹ سے ایک آواز آرہی ہے اور کوئی کہنے والا بلند آواز سے یہ کہہ رہا ہے۔

تروی لمولود اضاعت بنورہ

جميع فجاج الارض بالشرق والغرب

ترجمہ: ایک ایسے بچے کی پیدائش کی خبر ہے جس کے نور سے مشرق اور مغرب میں زمین کے تمام گوشے منور ہو گئے ہیں۔

اسی واقعے کی طرف قصیدہ ہمزہ کے شاعر نے اپنے ان اشعار میں اشارہ کیا ہے :-

وتوال بشری الهوائف ان قد

ولد المصطفى وحق الهناء

یعنی پکارنے والوں کی (مراد ایسا شخص جس کی آواز سنائی دے مگر بولنے والا نظر نہ آئے) یہ خوش خبریاں مسلسل ہیں کہ بے شک حضرت محمد مصطفیٰ ﷺ پیدا ہو گئے ہیں جو دنیا کی ساری مخلوق میں پسندیدہ اور منتخب ترین انسان ہیں اور اس خوشخبری یعنی آپ کی ولادت کے نتیجے میں ساری مخلوق کے لئے خوشی اور مسرت ظاہر ہوئی۔

وقت ولادت زلزلہ..... (اسی طرح آنحضرت ﷺ کی پیدائش کے وقت جو عجیب واقعات پیش آئے ان میں سے ایک یہ ہے کہ) آنحضرت ﷺ کی پیدائش کی رات میں کعبے میں زلزلہ آیا اور وہ تین دن اور تین رات تک ہلتا رہا (جو اس بات کی علامت تھی کہ کعبے جیسی مقدس جگہ جس کو کفار نے بتوں کا ڈاڑھا بنا رکھا تھا اس کو بتوں سے پاک کرنے اور اس کا احترام کرنے کا وقت آگیا) آنحضرت ﷺ کی پیدائش کی علامتوں میں یہ پہلی علامت تھی جس کو قریش نے دیکھا (اسی کے ساتھ ساتھ آپ کی پیدائش کے وقت) کسریٰ نو شیر وال (یعنی ایرانی سلطنت کے شہنشاہ) کا محل ملنے لگا اور اس میں شگاف پڑ گئے۔

نو شیر وال کے محل میں لرزش..... نو شیر وال کے معنی ہیں مجدد ملک یعنی لئے سرے سے سلطنت بنانے والا۔ نو شیر وال کا یہ محل ایک نہایت مضبوط و مستحکم عمارت تھی جو بڑے بڑے پتھروں اور چوٹوں سے بنائی گئی تھی اور اس میں کہیں بھی کوئی کمزور چیز استعمال نہیں کی گئی تھی (مگر اس کے باوجود آنحضرت ﷺ کی ولادت کے وقت آگ کے پجاری کا یہ محل تنکے کی طرح لرز کر پھٹ گیا جس سے پوری سلطنت میں دہشت پھیل گئی) نو شیر وال اس محل میں تقریباً بیس سال تک رہا۔ اس محل کے پھننے کی بڑی زبردست اور خوفناک آواز ہوئی اور اس کے بعد اس کے چودہ کنگورے ٹوٹ کر گر گئے۔ یہ شگاف عمارت کی کسی کمزوری اور خامی کی وجہ سے نہیں پیدا ہوئے تھے (کیونکہ یہ بتلایا جا چکا ہے کہ یہ ایک نہایت مضبوط اور پتھر کی عمارت تھی) بلکہ اللہ تعالیٰ یہ چاہتا تھا کہ یہ عمارت کی پھن اس کے نبی کی ایک، نشانی بن کر دنیا میں (ایک طویل عرصہ تک) باقی رہے۔

قصر نو شیر وال کا انہدام..... (بعد میں اس محل کا جو انجام ہوا اس کے متعلق کہتے ہیں) کہا جاتا ہے کہ خلیفہ ہارون رشید نے یحییٰ ابن خالد برمکی کو جو جعفر اور فضل برمکی کا باپ تھا حکم دیا کہ کسریٰ کے اس محل کو ڈھا دیا جائے۔ یحییٰ نے اس پر کہا کہ آپ اس عمارت کو مت گرائیے جو اپنے بنانے والے (یعنی کسریٰ نو شیر وال) کی عظمت کا نشان ہے (یحییٰ ابن خالد برمکی خود اصل میں ایرانی تھا اس لئے اس نے اپنے ملک کے ایک پچھلے بادشاہ کی نشانی کو ڈھانے سے خلیفہ کو روکنا چاہا۔ ہارون رشید نے اس بات کو سمجھ لیا اس لئے اس نے طنز یہ انداز میں) کہا کہ کیوں نہیں اے مجوسی (یعنی آگ کو پوجنے والے) اس کے بعد خلیفہ نے حکم دیا کہ اس کے فرمان کی تعمیل کی جائے۔ آخر یحییٰ ابن خالد نے اس محل کو ڈھانے میں جو خرچہ آتا تھا وہ خلیفہ کو پیش کیا۔ خلیفہ ہارون رشید کو یہ خرچہ زیادہ معلوم ہوا (اور اس نے اس کا اظہار کیا تو یحییٰ نے خلیفہ پر طنز کرتے ہوئے) کہا کہ آپ کو یہ بات زیب نہیں دیتی کہ آپ اس عمارت کو ڈھانے سے بھی عاجز ہوں جس کو آپ ہی جیسے ایک بادشاہ نے بنوایا تھا۔ (یہاں تک خلیفہ ہارون رشید سے متعلق واقعہ ہے)

مگر (اس واقعہ کے برخلاف) میں نے بعض کتابوں میں دیکھا ہے کہ خلیفہ منصور نے جب بغداد شہر کی تعمیر کی تو اس نے چاہا کہ کسریٰ کے اس محل کو ڈھا کر وہاں شہر بسائے کیونکہ بغداد اور کسریٰ کے اس محل کے درمیان ایک دن کا فاصلہ تھا (یعنی مسافر ایک دن میں جتنا فاصلہ چلتا ہے) چنانچہ اس بارے میں اس نے خالد ابن برمک سے مشورہ کیا جو اس کا وزیر تھا۔ خالد نے خلیفہ کو اس ارادہ سے روکا اور کہا:-

”یہ اسلام کی ایک نشانی ہے (کیونکہ آنحضرت ﷺ کی پیدائش کے ساتھ ہی اس میں شگاف پڑ گیا تھا) ہر دیکھنے والا اسے دیکھ کر جان لے گا کہ جس کا یہ محل ہے اس کا معاملہ (عبرت کی چیز بن کر دنیا کے سامنے) موجود ہے۔ پھر یہ کہ یہاں حضرت علیؓ نے نماز پڑھی ہے۔ اس کی ڈھانے پر جو خرچہ آئے گا وہ اس کی تعمیر سے بھی زیادہ ہوگا۔“

ہو سکتا ہے کہ خلیفہ منصور اور اس کے پوتے خلیفہ ہارون رشید دونوں نے (اپنے اپنے زمانے میں) اس محل کو ڈھانے کا ارادہ کیا ہو۔

انہدام رکوانے کی برآمدہ کی سعی..... (جب خلیفہ ہارون رشید نے اس محل کو ڈھانے کا ارادہ کیا تھا اور اس کے وزیر یحییٰ ابن خالد برمکی نے اسکو اس سے روکا تو خلیفہ نے یحییٰ کو مجوسی یعنی آتش پرست کہہ کر پکڑا تھا حالانکہ وہ مسلمان تھا۔ اس کے متعلق وضاحت کرتے ہوئے کہتے ہیں) خلیفہ ہارون رشید نے یحییٰ کو مجوسی اس لئے کہا تھا کہ اس کا دادا یعنی خالد برمکی کا باپ برمک اصل میں خراسان کا رہنے والا تھا اور شروع میں وہ مجوسی یعنی آگ کو پوجنے والا تھا پھر بعد میں مسلمان ہو گیا تھا۔ وہ ایک نہایت ہوشمند اور عقلمند، لکھنے والا (یعنی فرمان اور تحریریں مرتب کرنے والا) تھا اور بہت سے علم جانتا تھا۔ یہ برمک بنی امیہ کی سلطنت کے زمانے میں ملک شام میں آگیا تھا اور عبد الملک ابن مروان کے خاص اور مقرب لوگوں میں شامل ہو گیا تھا۔ یہاں اس کو ترقی کے بہت اچھے مواقع ملے اور اس کی حیثیت دربار شاہی میں بہت بڑھ گئی۔

اس کے بعد جب بنی امیہ کی سلطنت ختم ہو گئی اور بنی عباس کی خلافت کا زمانہ آگیا تو یہ برمک (بنی عباس کے پہلے خلیفہ) سفاح کا وزیر بن گیا۔ پھر سفاح کے بعد اس کے بھائی یعنی بنی عباس کے دوسرے خلیفہ منصور کا وزیر بن گیا۔

خالد برمکی کا ہند میں عجیب تجربہ..... اسی برمک کے متعلق میں نے ایک بڑی عجیب حکایت پڑھی ہے کہ وہ ایک مرتبہ ہندوستان کے بادشاہ یعنی مہاراجہ سے ملنے کے لئے گیا۔ مہاراجہ نے اس کی بڑی عزت کی اور اس کے ساتھ محبت اور اپنائیت کے ساتھ پیش آیا اس کے بعد مہاراجہ نے برمک کے لئے کھانا منگوا لیا اور کہا کہ کھاؤ (برمک کہتا ہے کہ) میں نے کھایا یہاں تک کہ (پیٹ بھرنے کے بعد) میں نے ہاتھ روک لیا۔ مہاراجہ نے مجھ سے اور کھانے کے لئے کہا مگر (چونکہ میرا پیٹ بھر چکا تھا اس لئے) میں نے کہا کہ جہاں پناہ اب اور کھانے کی گنجائش بالکل نہیں ہے۔ راجہ نے یہ سن کر غلام سے ایک درخت کی ٹہنی لانے کو کہا اور اس کے بعد وہ ٹہنی لے کر اس نے میرے سینے پر پھیری۔ اس کے لگتے ہی مجھے ایسا لگا گویا میں نے کچھ کھایا ہی نہیں۔ یہاں تک کہ میں نے پھر پورا کھانا کھایا اور پیٹ بھرنے کے بعد ہاتھ روک لیا۔ راجہ نے پھر مجھ سے اور کھانے کے لئے کہا مگر میں نے جواب دیا کہ نہیں بادشاہ سلامت۔ اب اور گنجائش نہیں ہے۔ راجہ نے پھر وہ ٹہنی میرے سینے پر لگائی اور مجھے پھر ایسا محسوس ہوا گویا میں نے کبھی کچھ کھایا ہی نہیں۔ میں نے پھر پیٹ بھر کر کھانا کھایا اور اس کے بعد ہاتھ روک لیا۔ راجہ نے پھر کہا کہ اور کھاؤ مگر میں نے کہا کہ اب مجھ میں اس کی ہمت نہیں ہے۔ راجہ نے تیسری دفعہ پھر وہی ٹہنی میرے سینے پر پھیرنی چاہی تو میں نے فوراً کہا کہ جہاں پناہ! جو کچھ پیٹ میں پہنچ چکا ہے وہ اب نکلنا چاہتا ہے۔ بادشاہ نے کہا کہ ٹھیک کہتے ہو۔ اس کے بعد اس نے وہ ٹہنی میرے سینے پر نہیں پھیری۔ اب میں نے راجہ سے اس ٹہنی کے متعلق پوچھا تو اس نے بتلایا کہ میرے پاس یہ ایک بادشاہ کا تحفہ ہے۔

یحییٰ برمکی کے مقولے..... یحییٰ ابن خالد برمکی کے جو مقولے اور خاص قول پیچھے گزر چکے ہیں ان کے علاوہ اس کا ایک قول یہ بھی مشہور ہے کہ۔

”جب تم کسی شخص سے بلا وجہ محبت کرنے لگو تو اس سے بھلائی اور خیر کی امید رکھو اور جب تم کسی شخص سے بلا وجہ ناراض رہنے لگو تو اس کی برائی سے بچتے رہنا چاہئے۔“

برمکی مظالم کا انجام..... اسی کا ایک قول یہ بھی مشہور ہے جو اس زمانے کا ہے جب وہ اپنے بیٹے کے ساتھ (غدار کی جرم میں) خلیفہ ہارون رشید کی قید میں تھا۔ خلیفہ اس کے بیٹے جعفر برمکی کو (اس جرم میں) قتل کر کے اس کی لاش کو سر بازار لٹکوا چکا تھا اور تمام برمکی خاندان کے مال و دولت کو تباہ کر چکا تھا۔ اس وقت قید خانے میں سحیٰ برمکی کے دوسرے بیٹے نے جو غالباً فضل ہی ہو گا اپنے باپ سے کہا کہ ابا جان! زبردست اعزاز و احترام اور حکمرانی کے بعد ہم اس حال کو پہنچ گئے۔ اس کے جواب میں سحیٰ برمکی نے کہا:-

”بیٹے! مظلوموں کی آہیں اور بد دعائیں رات کے اندھیروں میں (آسمانوں کی طرف جا رہی تھیں ہم ان سے غافل ہو گئے مگر اللہ تعالیٰ تو ان بد دعاؤں سے غافل نہیں تھا۔“ (یعنی ہماری زیادتیوں اور ظلم کے نتیجے میں مظلوموں کے دلوں سے جو بد دعائیں راتوں کو چھپ چھپ کر نکلی تھیں وہ آج رنگ لارہی ہیں۔ ہم ان سے غافل ہو گئے مگر اللہ تعالیٰ ان آہوں کو سن رہا تھا)

ظلم و مقام مظلومیت..... (ی)۔ (مظلوم کی بد دعا کے سلسلے میں) حضرت ابوالدرداء کا قول ہے کہ:-

”یہ قسم کے آنسو اور مظلوم کی بد دعا سے ڈرتے رہو اس لئے کہ وہ راتوں کو اس وقت چلتی ہے جب کہ لوگ غافل سوئے ہوئے ہوتے ہیں۔“

(ی) مظلوم کی بد دعا کا یہ اثر اس لئے ہے کہ اللہ تعالیٰ کا فرمان ہے کہ ”اگر میں ظالم آدمی کے ظلم سے غافل ہو جاؤ تو میں سب سے بڑا ظالم ہوں گا۔“

اس سلسلے میں آنحضرت ﷺ کا ارشاد ہے:

”مظلوم کی بد دعا سے ڈرتے رہو۔ اس لئے کہ وہ بد دعا اللہ تعالیٰ سے اپنا حق مانگتی ہے اور اللہ تعالیٰ کسی حق دار کا حق نہیں روکتا۔“

ایک حدیث میں آتا ہے کہ مظلوم کو بد دعا سے ڈرو اس لئے کہ اس کے لور اللہ تعالیٰ کے درمیان کوئی پردہ نہیں ہوتا (یعنی مظلوم کی بد دعا اللہ تعالیٰ فوراً سنتا ہے)

ایک حدیث میں آتا ہے کہ مظلوم کی بد دعا سے بچتے رہو اس لئے کہ وہ بادلوں پر سوار ہو کر جاتی ہے اور اللہ تعالیٰ اس سے فرماتا ہے کہ میری عزت اور میرے جلال کی قسم! میں تیری مدد ضرور کروں گا چاہے کچھ دیر کے بعد ہی کروں۔

یہاں بادل سے مراد وہ سفید بادل ہے جو ساتویں آسمان کے لو پر ہے اور جس کی طرف اللہ تعالیٰ کے اس ارشاد میں اشارہ ہے۔

وَيَوْمَ تَشْقُقُ السَّمَاءُ بِالْغَمَامِ ۖ لَا يَبْقَىٰ فِيهَا فِرْقَانٌ ع ۳

ترجمہ: اور جس روز آسمان ایک بدلی پر سے پھٹ جائے گا۔

(ی) یعنی اگر وہ گر جائے تو کسی میں اتنی طاقت نہیں کہ اس کو اٹھا سکے۔

یہاں مظلوم کی بددعا کی مدد کرنے سے مراد اس کی قبولیت ہے چاہے وہ ایک لمبی مدت کے بعد ہی کیوں نہ ہو۔ کیونکہ اللہ تعالیٰ ظالم کو چھوٹ دے سکتا ہے مگر چھوڑتا نہیں۔

ایک حدیث میں آتا ہے کہ مظلوم کی بددعا سے بچو اس لئے کہ وہ آسمان کی طرف اس طرح چڑھتی ہے جیسے آگ کا شعلہ بلند ہوتا ہے۔ (دی) یعنی ساتویں آسمان کی طرف چڑھتی ہے اور اس کے بعد اس چیز کی طرف جو اس سے اوپر ہے۔

ایک حدیث میں آتا ہے کہ مظلوم کی بددعا سے بچو چاہے وہ مظلوم آدمی کا فرہی کیوں نہ ہو اس لئے کہ اس بددعا کے آگے کوئی پردہ نہیں ہوتا۔ اسی سلسلے میں ایک شاعر کا قول ہے :-

تَنَامُ عَيْنَاكَ وَالْمَظْلُومُ مُتَبَدِّلٌ
يَدُ عُوْءٍ عَلَيْكَ وَعَيْنُ اللَّهِ لَمْ تَنَمْ

ترجمہ : تیری آنکھیں سو جاتی ہیں مگر مظلوم جاگتا رہتا ہے (اور راتوں کو) تیرے لئے بددعا کرتا ہے کیونکہ اللہ تعالیٰ کی آنکھ کبھی نہیں سوتی۔

براکمہ کی فیاضی..... اسی یحییٰ خالد ابن خالد کے بارے میں ایک قصیدہ لکھا گیا ہے جس میں اس کی زبردست تعریفیں کی گئی ہیں۔ اس میں کے دو شعر یہ ہیں :-

سَأَلْتُ النَّهْدِيَّ هَلْ أَنْتَ حُرٌّ فَقَالَ لَا
وَلَكِنِّي عَبْدٌ لِيَحْيَى بْنِ خَالِدٍ

ترجمہ : میں نے سخاوت اور خیر سے پوچھا کہ کیا تو آزاد ہے تو اس نے کہا کہ نہیں میں آزاد کہاں ہوں میں تو یحییٰ ابن خالد کی غلام ہوں۔

فَقُلْتُ شِرَاءٌ فَقَالَ لِأَبْلِ وَرَأْنَةٍ
تَوَا رَشِيَّ مِنْ وَالِدٍ بَعْدَ وَالِدٍ

پھر میں نے اس سے پوچھا کہ کیا یحییٰ نے تجھے خریدا ہے (یعنی کیا یہ بھلائی اور سخاوت یحییٰ کی اپنی ہی عادت ہے) تو اس نے کہا کہ نہیں (اس کے تو سارے خاندان اور باپ دادا سے یہ شرافت چلی آرہی ہے اور) اس نے مجھے وراثت میں اپنے باپ دادا سے حاصل کیا ہے۔

یحییٰ کے باپ خالد کے جو قول مشہور ہیں ان میں سے ایک یہ ہے کہ تین دن کے بعد (کسی بچے کی) مبارکباد دینا اس بچے کی توہین ہے (یعنی مبارک کباد بروقت اور فوراً ہو تو مبارکباد ہے ورنہ توہین ہے۔

یحییٰ برکلی کے بیٹے کے جو قول مشہور ہیں ان میں سے ایک یہ ہے کہ :-

”بدترین مال وہ ہے جس کے حاصل کرنے کے لئے تمہیں گناہ کرنا پڑے اور اس کو (نیک کاموں میں خرچ کرنے سے ثواب نہ ملے۔“

اسی کا ایک قول یہ بھی ہے کہ :-

”برا آدمی دوسروں کے متعلق بھی برا خیال ہی رکھتا ہے اس لئے کہ وہ ان کو اپنے مزاج اور طبیعت کی آنکھ سے دیکھتا ہے۔“

جعفر ابن یحییٰ برکلی کے متعلق ایک شاعر نے قصیدہ لکھا ہے جس کے دو شعر یہ ہیں :-

تَرَوُمُ الْمُلُوكَ نَدَى جَعْفَرٍ
وَلَا يَصْنَعُونَ كَمَا يَصْنَعُ

ترجمہ :- جعفر کی سخاوت و فیاضی بادشاہوں سے بڑھی ہوئی ہے کہ ایسی سخاوت بادشاہوں کے یہاں بھی نہیں دیکھنے میں آتی۔

وَلَيْسَ بِأَوْسَعَهُمْ رَفِيٍّ
وَلَكِنْ مَعْرُوفُهُ أَوْسَعُ الْغِنَى

وہ دولت میں بادشاہوں سے بڑھا ہوا نہیں ہے مگر اس کی سخاوت اور بھلائیاں ضرور ان سے بڑھی ہوئی ہیں ولادت پر آتش فارس سرد (اس کے بعد آنحضرت ﷺ کی ولادت کے وقت جو عجائبات ظاہر ہوئے ان کا ذکر کرتے ہوئے مزید لکھتے ہیں کہ آپ کی پیدائش کے وقت) فارس کی آگ (جو مستقل جلتی رہتی تھی) اچانک بجھ گئی۔ (ی) حالانکہ (مجوسی عبادت گاہوں کے) خادم اس کو برابر جلانے کی کوشش کرتے رہے (مگر وہ نہیں جل سکی)

(ی) اس کے متعلق فارس کے بادشاہ کو لکھا گیا تھا کہ اس رات میں یعنی جس میں آنحضرت ﷺ کی ولادت ہوئی) تمام آتش کدوں کی آگ ٹھنڈی ہو گئی جبکہ اس سے پہلے ایک ہزار سال سے یہ آگ (جس کو مجوسی پوجتے ہیں اور جو ان کے نزدیک سب سے زیادہ مقدس چیز ہے) ایک ہزار سال سے نہیں بجھی تھی۔ اور (اسی رات میں) دریائے ساوہ کا (جو فارس کا مشہور دریا ہے) پانی ختم ہو گیا۔ (ی) یعنی اس طرح سوکھ گیا جیسے اس میں کبھی پانی رہا ہی نہیں تھا۔ حالانکہ یہ دریا زبردست اور نہایت لمبا چوڑا تھا۔ فارس کے بادشاہ کو یہ بات اس کے یمن کے گورنر نے لکھ کر بھیجی تھی۔ اسی واقعہ کی طرف صاحب اصل (یعنی کتاب عیون الاثر کے مصنف) نے ان شعروں میں اشارہ کیا ہے۔

لَمَوْلِدِهِ أَبَوَانِ كَسْرَى تَشَقَّقَتْ
مَبَانِيهِ وَانْحَطَّتْ عَلَيْهِ شُنُونُهُ

ترجمہ :- آنحضرت ﷺ کی پیدائش کی برکت سے کسریٰ شاہ فارس کے محل کی بنیادیں پھٹ گئیں اور ان پر اس کی دیواریں گر گئیں۔

لَمَوْلِدِهِ بَرَّتْ عِلَا شَرَفَاتِهِ
فَلَا شَرَفَ بَرٍّ يَفْقِي حَصِينُهُ

آپ ﷺ کی پیدائش سے اس کی بلندیاں جھک گئیں۔ اب فارس والوں کا کوئی ایسا اعزاز نہیں رہا جس سے ان کی عظمت باقی رہے۔

لَمَوْلِدِهِ نِيرَانُ فَارِسَ أَخْصَدَاتِ

فَنُورُهُمُ اخْمَادُهُ كَانَ خَصِينُهُ

آنحضرت صلی اللہ علیہ وسلم کی پیدائش کی برکت سے فارس کے آتش کدوں کی آگ بجھ گئی

لَمَوْلِدِهِ غَاضَتْ بِحِيرَةُ سَاوَةَ
وَأَعْقَبَ ذَاكَ الْمَدَّ جُورِيشِينُهُ

آپ کی پیدائش سے دریائے ساوہ کا پانی خشک ہو گیا اور پانی کے اس اتار کے بعد اس میں اور خرابی پیدا ہو گئی۔

كَأَنَّ لَمْ يَكُنْ بِأَلَا مَسِ رِيَا لَنَا هَلْ
وَرَدَ الْعَيْنِ الْمُسْتَهَامُ مُعِينُهُ

گویا کل اس چشمہ پر کوئی تری نہیں تھی اور نہ ایک پیاسے کے لئے وہاں آنے میں کوئی دل کشی تھی۔ اسی واقعے کی طرف قصیدہ ہمزئیہ کے شاعر نے بھی اشارہ کیا۔

وَتَدَاعَىٰ أَيْوَانَ كِسْرَىٰ وَلَوْلَا
آيَةُ مِنْكَ مَا تَدَاعَىٰ أَيْعَىٰ السَّبَاءُ

کسریٰ کا محل ٹوٹ گیا۔ اگر یہ بات آپ کی پیدائش کی نشانی نہ ہوتی تو اس کی بنیادیں ہر گز نہ گرتیں۔

وَعِدَا كَلَّ بَيْتَ نَارٍ وَفِيهِ
كَرْبَةُ مَنْ خَمُودِهَا وَبِلَاءُ

آگ کے بجھ جانے کی وجہ سے ہر آتش کدے میں صف ماتم بچھ گئی۔

وَعِيُونِ لِلْفَرَسِ غَارَتِ فَهَلْ كَا
نَ لِنَبَا رَنَّهُمْ بَهَا اِطْفَاءُ

فارس والوں کے پانی کے تمام چشمے سوکھ گئے تو کیا اسی پانی نے آتش کدوں کی آگ کو بجھایا تھا (جس کی

وجہ سے وہاں کے سارے چشمے اور دریا سوکھ گئے) :

ولادت اور عجائبات کا ظہور..... (قصیدہ ہمزہ کے ان شعروں کا مطلب بتلاتے ہوئے کہتے ہیں) یعنی آنحضرت ﷺ کی ولادت کی رات میں (یعنی ولادت کے وقت دنیا میں) جو عجائبات ظاہر ہوئے ان میں سے ایک یہ بھی تھا کہ کسریٰ نوشیرواں کا وہ محل اچانک گر گیا جس میں وہ اپنی حکومت کے ذمہ داروں کے ساتھ بیٹھا ہوا تھا (خاص طور پر فارس کے بادشاہ کا محل گرنے کا سبب غالباً یہ ہے کہ جب آنحضرت ﷺ نے دنیا کے بادشاہوں کو اسلام قبول کرنے کی دعوت دی اور اس سلسلے میں آپ نے بادشاہوں کے نام فرمان یعنی خط بھیجے تو جس نے آپ کے فرمان کی سب سے زیادہ توہین کی وہ کسریٰ فارس ہی تھا۔ اگرچہ وہ کسریٰ نوشیرواں نہیں تھا بلکہ دوسرا بادشاہ تھا جس کا ذکر آئے گا۔ اس نے قاصد سے وہ خط لے کر اس کو پھاڑ ڈالا اور اپنے یمن کے گورنر کو لکھا کہ عرب میں جس شخص نے نبوت کا دعویٰ کیا ہے اس کو گرفتار کر کے ہمارے پاس لاؤ۔ اس کے بعد اس بادشاہ کا جو کچھ انجام ہوا اس کی تفصیل تو آگے آئے گی البتہ جب آنحضرت ﷺ کو معلوم ہوا کہ کسریٰ نے آپ کے فرمان کو ٹکڑے ٹکڑے کر ڈالا ہے تو آپ نے فرمایا تھا کہ اس کی سلطنت بھی اسی طرح پارہ پارہ ہو گئی۔ چنانچہ آنے والے چند ہی سال میں آنحضرت ﷺ کی یہ پیشین گوئی پوری ہوئی اور کسریٰ کی عظیم سلطنت ٹکڑے ٹکڑے ہو کر اسلام کے قدموں میں آگری۔ اس طرح آنحضرت ﷺ کی ولادت کے ساتھ سب سے زیادہ بربادی کی علامتیں جس سلطنت میں ظاہر ہوئیں وہ کسریٰ فارس کی سلطنت تھی۔ ہزاروں سال سے مسلسل جلتی ہوئی قدیم اور مقدس آگ بجھ گئی، دریاؤں کا پانی سوکھ گیا اور اس عظیم محل کی بنیادیں ہل کر اس میں شگاف پڑ گئے اور اس کے چودہ جھرو کے اچانک ٹوٹ کر گر گئے حالانکہ) اپنی کشادگی، بناوٹ اور مضبوطی کے لحاظ سے یہ محل دنیا کے عجائبات میں سے سمجھا جاتا تھا (چنانچہ شاعر کہتے ہیں کہ) اگر وہ علامتیں ظاہر نہ ہوتیں جو آپ ﷺ کے دنیا میں تشریف لانے کی وجہ سے ظاہر ہوئیں تو یہ عظیم الشان اور عظیم و مستحکم عمارت نہ گرتی۔ پھر ان ہی علامتوں میں سے ایک علامت یہ بھی ظاہر ہوئی کہ اس رات فارس کے تمام آتش کدوں کی وہ آگ بجھ گئی جس کو وہ لوگ پوجتے تھے۔ ایک ہی وقت میں ان تمام آتش کدوں کی آگ بجھ جانے کے وجہ سے ان میں زبردست صف ماتم بچھ گئی۔ پھر آنحضرت ﷺ کے وجود میں آنے کی ان ہی علامتوں میں سے ایک علامت یہ ظاہر ہوئی کہ فارس کی سرزمین میں تمام چشموں کا پانی سوکھ گیا۔ یہاں تک کہ ان میں ایک قطرہ بھی باقی نہیں رہا۔ اس سے معلوم ہوتا ہے کہ یہ سب علامتیں فارس والوں کو (ان کی بد اعمالیوں کی وجہ سے) سزا دیئے جانے کا اشارہ تھیں۔ اسی لئے کہا

جاتا ہے کہ کیا آتش کدوں کی آگ اسی پانی سے بجھی تھی جو چشموں میں سے اچانک غائب ہو گیا تھا۔ اس کے جواب میں کہا جاتا ہے کہ نہیں (چشموں کا پانی اس آگ کو بجھانے کی وجہ سے ختم یا غائب نہیں ہوا تھا) بلکہ آتش کدوں کی آگ اس عظیم پیغمبر کے وجود میں آجانے کی وجہ سے ٹھنڈی ہو گئی تھی۔

ولادت پر پیشوائے فارس کا خواب..... فارسیوں کا بڑا قاضی جو شخص ہوتا تھا اس کو موبدان کہا جاتا تھا۔ علامہ ابن محدث کہتے ہیں کہ موبدان بڑی یعنی مقدس آگ کا خادم ہوتا تھا اور اس کا مرتبہ حکومت سے بھی اونچا ہوتا تھا۔ لوگ مذہب کے معاملات میں اسی کا حکم مانتے تھے اس موبدان نے (آنحضرت ﷺ) کی ولادت کے وقت (خواب میں دیکھا کہ جفاکش اونٹ عربی گھوڑوں کو ہنکارتیں (یہ گھوڑے ترکی گھوڑوں کی نسل کے علاوہ ہوتے ہیں) اور انہوں نے دجلہ یعنی بغداد کی نہر کو پڑ کر لیا ہے اور وہاں کے شہروں میں پھیل گئے۔

اس خواب میں اونٹوں سے عوام کی طرف اشارہ ہے۔

عجائبات اور کسریٰ کی گھبراہٹ..... ادھر کسریٰ نے اپنے محل کو لرزاتے اور اس کے جھروکوں کو گرتے دیکھا جس سے وہ سخت گھبرایا ہوا اور خوفزدہ تھا مگر اس خیال سے کہ اپنی کمزور طاہرہ ہو اس نے صبر سے کام لیا اور صبح کو اس واقعہ کا کسی سے ذکر نہیں کیا مگر پھر اسے محسوس ہوا کہ اس کی گھبراہٹ اور پریشانی اتنی بڑھ گئی ہے کہ وہ اس معاملے کو اپنے فوجی افسروں اور بہادر سرداروں سے چھپا نہیں سکتا چنانچہ اس نے ان سب سرداروں کو دربار میں حاضر ہونے کے لئے کھلا دیا۔ اس کے بعد کسریٰ نو شیر والے اپنا تاج سر پر پہنا اور شاہی تخت پر جا کر بیٹھ گیا اور سرداروں کو اطلاع کرادی۔ جب سب جمع ہو گئے تو اس نے ان سے کہا

”کیا تمہیں معلوم ہے کہ میں نے تم لوگوں کو کیوں بلایا ہے؟“

پیہم حیرتناک حوادث..... درباریوں نے کہا کہ نہیں ہمیں معلوم نہیں ہے۔ جہاں پناہ ہی ہمیں بتلائیں گے۔ ابھی وہ یہ باتیں کر ہی رہے تھے کہ بادشاہ کے پاس (کسی دوسرے علاقے سے) ایک خط آیا جس میں (اس حیرتناک واقعے کی) اطلاع دی گئی تھی کہ (جس رات میں بادشاہ کا محل پھٹا تھا اسی رات میں ہمارے آتش کدوں) (یعنی عبادت گاہوں) کی آگ بجھ گئی۔ (ی) کسریٰ کے پاس ایک خط ایلیا کے گورنر کا آیا کہ رات دریائے ساوہ کا پانی خشک ہو گیا۔ ایک خط شام کے گورنر کے پاس سے آیا کہ رات وادی ساوہ کا راستہ (زلزلہ کی وجہ سے) پھٹ کر ختم ہو گیا۔ اسی طرح ایک خط طبریہ کے گورنر کے پاس سے آیا کہ دریائے طبریہ میں اچانک پانی کا بہاؤ بند ہو گیا (ان میں سے ہر حادثہ اسی رات میں پیش آیا جس میں آنحضرت ﷺ پیدا ہوئے اور یہ ساری علامتیں آپ کی پیدائش کی وجہ سے ہی ظاہر ہوئیں) چنانچہ کسریٰ کو اب تک اپنے ہی واقعے کا رنج و غم کم نہیں ہوا تھا کہ اچانک یہ سب اندوہناک خبریں ملیں جس سے اس کا غم اور گھبراہٹ اور زیادہ بڑھ گئی۔ آخر کسریٰ نے (یہ سب خبریں سننے کے بعد) حاضرین کو وہ واقعہ سنایا جو خود اس کی پیش آیا تھا اور جس سے وہ بہت زیادہ خوفزدہ اور گھبرایا ہوا تھا۔ (ی) یعنی محل کا لرزنا، اس میں شگاف پڑ جانا اور اس کو چودہ کھڑکیوں کا بغیر کسی کمزوری کے گر پڑنا۔ یہ ساری باتیں سن کر موبدان یعنی اسی بڑے راہب نے کہا۔

”خدا بادشاہ کو سلامت رکھے میں نے بھی اس رات ایک خواب دیکھا تھا۔“

تحقیق کے لئے گورنر حیرہ کو فرمان..... اس کے بعد موبدان نے وہی اپنا اونٹوں والا خواب بیان کیا (جو پچھلی سطروں میں ذکر ہو چکا ہے) کسریٰ نے یہ سب کچھ سن کر پوچھا

”وہ کیا بات ہو سکتی ہے (جس کی وجہ سے یہ حادثے پیش آرہے ہیں)؟“
موبذان نے کہا

”یہ کوئی ایسا واقعہ ہے جو عرب کے علاقے میں پیش آیا ہے۔ حیرہ میں جو آپ کا گورنر ہے آپ اس کے پاس پیغام بھیجئے کہ وہ اپنے علاقے سے (یعنی عربوں میں سے) کسی عالم کو آپ کے پاس بھیجے۔ یہ لوگ نئے پیش آنے والے حادثوں کے متعلق بہت علم رکھتے ہیں۔

(کسریٰ کو یہ مشورہ پسند آگیا اور) اس نے اسی وقت حیرہ کے گورنر کو یہ خط لکھا۔

”(یہ فرمان ہے) شہنشاہ کسریٰ کی طرف سے (حیرہ کے گورنر) نعمان ابن منذر کے نام۔ تم میرے پاس اپنے کسی عالم کو بھیجو کیونکہ میں اس سے کچھ باتیں پوچھنا چاہتا ہوں۔“

مدائن سے جابیہ تک کھلبلی..... (جب نعمان ابن منذر کو یہ شاہی فرمان ملا تو) اس نے (ایک زبردست عالم اور کاہن) عبد المسیح غسانی کو کسریٰ کے پاس بھیجا۔ (ی) یہ عبد المسیح غسانی ان چند لوگوں میں سے ہے جس کی بہت زیادہ عمر ہوئی۔ یہ ڈیڑھ سو سال زندہ رہا۔ جب عبد المسیح، کسریٰ کے پاس پہنچا تو کسریٰ نے (اس کے علم کا امتحان لینے کے لئے) اس سے پوچھا کہ کیا تو جانتا ہے میں تجھ سے کس چیز کے متعلق پوچھنا چاہتا ہے۔ مگر عبد المسیح نے یہ جواب دیا کہ جہاں پناہ مجھ سے جو باتیں معلوم کریں گے اگر میں ان کو جانتا ہوں گا تو بتا دوں گا اور اگر نہیں جانتا ہوں گا تو ایسے آدمی کا نام بتا دوں گا جو ان باتوں کا جواب دے سکتا ہو۔ اب کسریٰ نے عبد المسیح کو وہ واقعہ بتلایا جس کے متعلق معلومات کرنے کے لئے عبد المسیح کو بلایا تھا عبد المسیح نے واقعہ سن کر کہا کہ اس بات کا جواب میرا ماموں دے سکتا ہے جو شام کے بالائی علاقے میں رہتا ہے یعنی مشہور شہر جابیہ میں۔ اس عالم کا نام مسیح ہے۔ بادشاہ نے کہا کہ تم اس کے پاس جاؤ اور اس سے وہ سب باتیں پوچھو جو میں نے تم سے پوچھی ہیں۔ پھر ان سب کا جواب لیکن میرے پاس آؤ اور مجھے بتاؤ۔

جابیہ کا کاہن مسیح..... عبد المسیح اسی وقت شام کے لئے روانہ ہو گیا۔ یہاں تک کہ (کچھ دن بعد وہ) مسیح کے پاس پہنچا۔ جب عبد المسیح مسیح کے پاس پہنچا (تو مسیح کا آخری وقت قریب آچکا تھا اور وہ اپنی آخری سانسیں پوری کر رہا تھا۔ کہا جاتا ہے کہ اس وقت مسیح کی عمر تین سو سال تھی۔ یہ بھی کہا گیا ہے کہ اس وقت وہ سات سو سال کا تھا۔ (اگرچہ مسیح کی عمر کے متعلق یہ روایتیں ہیں مگر شاید یہ زیادہ قابل اعتبار نہیں ہیں کیونکہ) علامہ ابن جوزی نے (ان روایتوں کے باوجود مسیح کو ان لوگوں میں شمار نہیں کیا جن کی بہت زیادہ عمریں ہوئی ہیں۔

یہ عجیب الخلقیت بوڑھا..... یہ مسیح کاہن صرف ایک گوشت کے لو تھڑکی طرح کا تھا۔ یعنی اس کے نہ ہاتھ تھے نہ ٹانگیں اور پیر وغیرہ تھے اسی وجہ سے وہ بیٹھ نہیں سکتا تھا (بلکہ پڑا رہتا تھا) ہاں جب اسے کسی بات پر غصہ آتا تھا تو اس کا بدن پھولنے لگتا تھا جس سے وہ اچانک خود بخود بیٹھ جاتا تھا۔ اس کا چہرہ اس کے سینے میں تھا (یعنی گردن بالکل ہی نہیں تھی بلکہ چہرے کی شکل اس کے سینے پر بنی ہوئی تھی) اسی طرح اس کے سر بھی نہیں تھا۔ کچھ مورخین لکھتے ہیں کہ سوائے سر کی ہڈی کے اس کے پورے بدن میں کہیں کوئی ہڈی نہیں تھی۔ ایک روایت یہ ہے کہ سوائے کھوپڑی اور ہاتھوں کی ہڈی کے اس کے پورے بدن میں نہ تو کہیں ہڈی تھی اور نہ پٹھے اور اعصاب تھے۔

خلقت میں زن و مرد کے نطفے کا عمل..... انسان کے بدن میں ہڈی اور پٹھوں کی بناوٹ کا ہے سے ہوتی

(ہے) اس کے متعلق آنحضرت ﷺ کی ایک حدیث آگے آئے گی کہ (انسان کے بدن میں) مرد کے نطفے یعنی منی سے تو ہڈی اور پٹھے اور اعصاب بنتے ہیں اور عورت کے نطفے یعنی منی سے گوشت اور خون بنتا ہے۔

یہ بات آنحضرت ﷺ نے یہودیوں کے سوال کے جواب میں فرمائی تھی۔ یہودیوں نے ایک مرتبہ آپ سے پوچھا کہ بچہ کن چیزوں سے بنتا ہے۔ اس کے جواب میں آنحضرت ﷺ نے ان کو یہ بات بتلائی جو اوپر ذکر کی گئی۔ یہ سن کر ان یہودیوں نے کہا۔

”آپ سے پہلے بزرگ یعنی انبیاء بھی یہی کہتے تھے۔“

خلقت عیسیٰ..... یہاں یہ اشکال پیدا ہوتا ہے کہ اگر بدن میں ہڈی اور پٹھے مرد کے نطفے سے بنتے ہیں تو حضرت عیسیٰ جو صرف ایک نطفے سے پیدا ہوئے تھے یعنی اپنی والدہ حضرت مریم کے نطفے سے تو ان کے بدن میں ہڈیاں اور پٹھے کیسے بنے۔

چنانچہ کہا جاتا ہے کہ حضرت مریم کے سامنے فرشتہ ایک نوجوان آدمی کی صورت میں ظاہر ہوا تھا جس سے حضرت مریم کی شہوت یعنی نطفہ ان کے رحم کے اندر اتر گیا تھا۔

تخلیق عیسیٰ بغیر نطفے کے..... حضرت عیسیٰ کی پیدائش اور تخلیق کے متعلق ایک قول یہ بھی ہے کہ ان کی پیدائش اور تخلیق میں کسی بھی نطفے کا دخل نہیں تھا (یعنی وہ مرد یا عورت کسی کے بھی نطفے سے نہیں بنے ہیں) پہلی بات کے متعلق (کہ حضرت عیسیٰ صرف اپنی والدہ کے نطفے سے بنے ہیں) شیخ محی الدین ابن عربی نے وضاحت کرتے ہوئے لکھا ہے کہ حکماء اس بات کو نہیں مانتے کہ مرد یا عورت میں سے کسی ایک کے نطفے سے بچہ بن سکتا ہے۔ مگر حضرت عیسیٰ کی تخلیق سے ان حکماء کا قول غلط ہو جاتا ہے کیونکہ وہ صرف اپنی والدہ کے نطفے (یعنی منی) سے بنے ہیں اور یہ اس طرح ہوا کہ جب حضرت مریم کے سامنے فرشتہ ایک حسین و جمیل انسان کی صورت میں آیا تو ان کو دیکھنے سے حضرت مریم کو ایک شدید لذت کا احساس ہوا اور اس کے ساتھ ہی ان کا نطفہ (یعنی مادہ منی) ان کے رحم میں اتر گیا چنانچہ اسی مادہ سے حضرت عیسیٰ کی تخلیق ہوئی جو حضرت مریم پر ایک بیجان انگیز لذت کی وجہ سے پیدا ہو گیا تھا۔ اور اسی طرح حضرت عیسیٰ صرف اپنی والدہ کے نطفے سے بنے۔ یہاں تک شیخ ابن عربی کا کلام ہے۔

(اس تفصیل کے بعد پھر اصل واقعے یعنی سطح کاہن کے متعلق بیان کرتے ہیں جس کے بارے میں کہ گیا تھا کہ اس کا چہرہ اس کے سینے پر تھا۔ اس حیرت ناک بات کے متعلق کہتے ہیں) سطح کے بارے میں جو یہ بات کہی گئی کہ اس کا چہرہ اس کے سینے پر تھا۔ یہ صرف سطح کی ہی خصوصیت نہیں تھی کیونکہ نے ایک کتاب میں دیکھا ہے کہ عمرو ذی الازعار نامی ایک شخص تھا ذوی الازعار عمر و کا لقب تھا جس کے معنی ہیں خوفناک چیزوں والا) اس لیے لقب اس لئے پڑا کہ اس نے ایک ایسی قوم کو پکڑ کر اپنا قیدی بنالیا تھا جن کے چہرے ان کے سینوں پر تھے لوگ ان قیدوں کو دیکھ کر بے حد خوفزدہ ہوئے یہ عمرو حضرت سلیمان ابن داؤد کے زمانے میں تھا۔ یہ بھی کہا جاتا ہے کہ ان سے تھوڑے زمانے پہلے تھا۔ حضرت سلیمان کے بعد ان کی بیوی بلقیس نے حکومت سنبھالی۔ اس وقت عمرو ان قیدیوں کو (لوگوں کے ڈرنے کی وجہ سے) قتل کر چکا تھا۔

سطح سے پوچھنے کا طریقہ..... (غرض سینے پر چہرہ ہونے کی یہ بھی ایک خصوصیت صرف سطح کی ہی نہیں تھی بلکہ قدیم زمانے میں ایک پوری قوم ہی ایسی تھی بہر حال چونکہ سطح کے ہاتھ پیر اور گردن وغیرہ نہیں تھے اور

صرف گوشت کا ایک لوتھڑا تھا جو نہ چل سکتا تھا اور نہ حرکت کر سکتا تھا اس لئے اس کے واسطے ایک کھجور کی ٹہنیوں اور پتوں کا ایک پلنگ بنوایا گیا تھا۔ جب اس کو کسی ضرورت سے ایک جگہ سے دوسری جگہ لے جانا ہوتا تو اس کے پیروں سے لے کر (یعنی پیروں کی جگہ سے لے کر) ہنسی تک اس کو اس طرح لپیٹ دیا جاتا جس طرح کپڑے کو لپیٹ دیا جاتا ہے (کیونکہ سطح کے بدن میں ہڈیاں نہیں تھیں اس لئے اسے اس طرح لپیٹ دیا جاتا تھا) اور پھر اسے اس پلنگ پر ڈال کر جہاں لے جانا ہوتا وہاں پہنچا دیا جاتا تھا۔ جب اس سے اگلی پچھلی اور چھپی ہوئی باتیں معلوم کرنی ہوتیں تو سطح کو اس طرح ہلایا جاتا جیسے مکھن نکالنے کے لئے دودھ کو برتن میں ڈال کر ہلایا جاتا ہے۔ اس طرح ہلانے سے سطح کے اندر ایک ہیجان پیدا ہوتا اور اس کا سانس تیزی سے چلنے لگتا۔ اس وقت اس سے جو کچھ پوچھنا ہوتا پوچھا جاتا اور وہ فوراً اس کا جواب دیتا تھا۔ سطح کی کھوپڑی اس قدر نرم اور ملائم تھی کہ اگر اس کو (ہاتھ یا کسی چیز سے) چھوا جاتا تو اس پر گڑھا سا پڑ جاتا تھا۔

سطح مشہور کاہنہ کا جانشین..... کہا جاتا ہے کہ سطح عرب کا پہلا کاہنہ تھا (یعنی جس نے اتنی شہرت حاصل کی) اس سے معلوم ہوتا ہے کہ سطح کاہن اپنے ساتھی شق نامی کاہن سے بڑھا ہوا تھا جس کا ذکر چاہے زمزم کی کھدائی کے واقعہ میں گزر چکا ہے کہ عبدالمطلب اور قریش کے دوسرے لوگ جس کاہنہ عورت کے پاس اپنے جھگڑے کا فیصلہ کرانے گئے اس نے (مرتے وقت اپنے دونوں چیلوں یعنی شاگردوں) سطح اور شق کے منہ میں تھوکا تھا اور کہا تھا کہ اس کے مرنے کے بعد سطح اس کا جانشین ہوگا۔ (یہ واقعہ اس وقت کا ہے اور سیرت حللیہ اردو کی قسط دوم میں تفصیل سے بیان ہو چکا ہے کہ جب عبدالمطلب نے زمزم کا کنواں کھودا جس کے متعلق انہیں خواب میں بشارت ہوئی تھی تو قریش کے لوگ زمزم پر اپنا حق بھی جتانے لگے مگر عبدالمطلب نے کہا کہ میں نے تم لوگوں کی مدد کے بغیر یہ کنواں کھودا ہے اس لئے اس پر میرے سوا کسی کا حق نہیں ہے۔ آخر یہ فیصلہ ہوا کہ دونوں فریق اپنا جھگڑا بنی سعد ابن ہذیم کی ایک کاہنہ عورت سے طے کرائیں جس کی بہت شہرت تھی۔ یہ کاہنہ شام کے بالائی علاقے میں رہتی تھی سطح اور شق اسی کاہنہ کے شاگرد اور چیلے تھے۔ اس کاہنہ کے یہ دونوں چیلے عجیب و غریب اور ہیبت ناک تھے کہ سطح تو ایک گوشت کے لوٹھرے کی شکل میں تھا جس کے بدن میں نہ ہڈیاں تھیں اور نہ گردن اور نہ ہاتھ پیر وغیرہ تھے، دوسرا چیلہ شق تھا جس کا بدن سر سے لے کر پیر تک آدھا تھا یعنی آدھا چہرہ اور اس کے نیچے آدھی گردن، ایک ہاتھ اور ایک ٹانگ اور پیر۔ عبدالمطلب وغیرہ اس کاہنہ کے پاس اس وقت پہنچے تھے جب وہ موت کے کنارے آپکی تھی۔ اس نے سطح اور شق کے منہ میں تھوکا اور سطح کے بارے میں اعلان کیا کہ وہ اس کے بعد اس کا جانشین ہوگا۔

سطح فن کہانت کا ماہر..... بعض مؤرخین نے لکھا ہے کہ کہانت کے فن میں سطح سے زیادہ عالم اور ماہر کوئی دوسرا شخص نہیں تھا۔ یہ سطح غسان میں تھا۔ ایک مؤرخ نے لکھا ہے کہ سطح (آنحضرت ﷺ کے زمانے میں نہیں تھا بلکہ یہ نزار ابن سعد ابن عدنان کے زمانے میں تھا) یہ عدنان وہی ہیں جن تک آنحضرت ﷺ کے نسب کا سلسلہ تحقیق کے ساتھ معلوم ہے جیسا کہ گذشتہ باب میں بیان ہو چکا ہے بہر حال جو مؤرخ سطح کو نزار ابن سعد ابن عدنان کے زمانے میں مانتے ہیں کہہ سکتے ہیں کہ سطح نے ہی نزار کی ولادت یعنی مضر اور اس کے بھائیوں میں ان کے باپ کی میراث تقسیم کی تھی (جس سے معلوم ہوتا ہے کہ نزار کی ولادت میں باپ کے ترکہ کی تقسیم پر جھگڑا ہوا تھا)۔

سطح کی طویل عمر..... (پچھلی سطروں میں ذکر ہوا ہے کہ سطح کاہن کی عمر سات سال ہوئی ہے۔ اب اس روایت سے کہ سطح نزار کے زمانے میں تھا) اس بات کی تصدیق ہوتی ہے کہ سطح کی عمر سات سو سال ہوئی ہوگی (کیونکہ آنحضرت ﷺ اور نزار کے درمیان تقریباً اتنے ہی سال کا عرصہ ہوگا)

یہ لوگ کاہنوں میں بہت اونچے درجے کے فنکار اور گہراور ٹھوس علم رکھنے والے لوگ تھے۔ (یہاں مراد ہیں بنی سعد ابن ہذیم کی کاہنہ، سطح، اور شق) کیونکہ یوں تو (دوسرے بھی کاہن تھے مثلاً) بنی حنیفہ میں مسلمانہ کذاب تھا (جس نے آنحضرت ﷺ کے مقابلے میں خود بھی نبوت کا دعویٰ کیا تھا اس کا بیان آگے آئے گا) اسی طرح قبیلہ بنی تمیم میں ایک عورت سجاح تھی جو کاہنہ تھی (اس نے بھی آنحضرت ﷺ کے مقابلے میں نبوت کا دعویٰ کیا تھا اس کے متعلق بھی تفصیلات آگے آئیں گے) سجاح نام کی ہی ایک دوسری عورت بھی کاہنہ تھی جو قبیلہ بنی سعد میں سے تھی۔

کہانت کی حقیقت..... کہانت کا مطلب چھپی ہوئی باتوں کے متعلق بتلانا اور ان کی پہلے ہی خبر دینا ہے۔ کہانت کا تعلق انسان کے نفس سے ہوتا ہے نفس میں اس کی صلاحیت ہوتی ہے کہ اس کو نفسانیت (اور پستی سے اروجانیت اور بلندی کی طرف موڑا جاسکتا ہے اور روحانیت، نفس کے مقابلے میں بلند ہوتی ہے۔) **قاصد کسریٰ سطح کے پاس.....** (اس تفصیل کے بعد پھر اصل قصہ کا ذکر کرتے ہیں جو عبدالمسیح کے سطح کے پاس جانے کا واقعہ ہے چنانچہ شاہ کسریٰ کی طرف سے عبدالمسیح ملک شام میں سطح کے پاس پہنچا جو اس وقت اپنے آخری سانس پورے کر رہا تھا) عبدالمسیح نے وہاں پہنچ کر سطح کو سلام کیا اور اس سے باتیں کیں مگر سطح نے کوئی جواب نہیں دیا۔ پھر عبدالمسیح نے سطح کے سامنے کچھ شعر پڑھے جن میں سے ایک مصرعہ یہ ہے :-

أَصَمَّ أَمْ يَسْمَعُ غَطْرِيفَ الْيَمَنِ

یعنی یمن کا سردار بہرا ہو گیا ہے یا میری بات سن رہا ہے

جب سطح نے عبدالمسیح کے یہ شعر سنے تو اس نے اپنا سر اٹھایا (یہاں سر اٹھانے کا ذکر ہے جبکہ پچھلی سطروں میں گزر چکا ہے کہ سطح کے سر تھا ہی نہیں۔ اس اشکال کو صاف کرتے ہیں)

اقول۔ مؤلف کہتے ہیں :- یہاں سطح کے سر کا ذکر کیا گیا ہے جبکہ اس سے پہلے اس کے سر نہ ہونے کے بارے میں بتلایا گیا ہے۔ اس بارے میں یہ جواب دیا جاتا ہے کہ سر کا لفظ ہونے سے کوئی فرق پیدا نہیں ہوتا کیونکہ ممکن ہے سر سے مراد چہرہ ہو۔ پچھلے صفحات میں یہ بھی گزر چکا ہے کہ سطح کے بدن میں سوائے اس کی کھوپڑی کے کہیں کوئی ہڈی نہیں تھی۔ اس بات سے بھی معلوم ہوتا ہے کہ اس کے سر تھا۔ اس کا جواب دیا جاتا ہے کہ دوسروں کے سروں کے مقابلے میں چونکہ اس کی کھوپڑی اور سر اتنا ملائم تھا کہ اس میں ہاتھ لگانے سے گڑھا پڑ جاتا تھا اس لئے (اس کے سر ہونے سے انکار کیا گیا اگرچہ سر موجود تھا جو نہ ہونے کے برابر تھا۔ کہا جاسکتا ہے کہ) اس کے سر تھا بھی اور نہیں تھا۔ واللہ اعلم۔

بغیر پوچھے سطح کا جواب..... غرض (سطح نے عبدالمسیح کے شعر سن کر) سر اٹھایا اور (عبدالمسیح کے بتلانے سے پہلے اس کے آنے کا مقصد بتلاتے ہوئے) کہا

عبدالمسیح ایک تیز رفتراونٹ پر سوار ہو کر سطح کے پاس آیا جبکہ سطح قبر کے کنارے پہنچ چکا ہے۔ تجھے شاہ ساسان نے بھیجا ہے اور اس لئے بھیجا ہے کہ اس کا محل لرز اٹھا اور آتش کدوں کی آگ بجھ گئی اور موبدان

(یعنی بڑے عابد) کے ایک خواب کی وجہ سے بھیجا ہے جس میں اس نے دیکھا ہے کہ کمزور اونٹ عربی گھوڑوں کو ہٹا رہا ہے ہیں اور انہوں نے دریائے دجلہ کو پار کر لیا ہے اور وہ دریائے دجلہ کے علاقے کے شہروں میں پھیل گئے ہیں۔

اے عبدالمسیح! اگر تلاوت یعنی قرآن پاک کی تلاوت بڑھ گئی (یعنی مسلمانوں کی تعداد بڑھ گئی) اور عصا یعنی چھڑی لے کر چلنے والا (مراد ہیں آنحضرت ﷺ) ظاہر ہو گیا اور دریائے سادہ خشک ہو گیا اور فارس کی آگ بجھ گئی (یعنی مجوسی مذہب ختم ہو گیا) تو جفاکش اونٹوں کے مقابلے میں گھوڑوں کو کوئی حیثیت نہیں رہے گی اور نہ سطح کے لئے ملک شام، شام رہے گا، ان ہی میں سے (یعنی فارسیوں میں سے) اپنے اپنے مرتبے کے اعتبار سے کچھ بادشاہ اور ملکہ ہوں گے مگر جو کچھ ہونے والا ہے وہ ہو کر رہے گا۔

اس کے بعد سطح اسی وقت مگر گیا۔

سطح نے حضور کو عصا والا کہا..... (پچھلی سطروں میں عصا والے کا ذکر ہوا ہے) عصا سے مراد موٹی چھڑی ہے اور عصا والے سے مراد آنحضرت ﷺ ہیں کیونکہ آپ چلنے کے دوران اکثر ہاتھ میں عصا رکھا کرتے تھے اور اس کو اپنے سامنے رکھتے تھے۔ نماز کے وقت اس عصا کو اپنے سامنے کھڑا کر کے نماز پڑھا کرتے تھے (یعنی سترہ کے طور پر تاکہ سامنے سے گزرنے والوں کی وجہ سے نماز میں خلل نہ ہو اور گزرنے والوں کو بھی تکلیف نہ ہو۔

عصا مومن کی علامت..... (عصا ہاتھ میں لے کر چلنے والوں کی فضیلت احادیث میں آتی ہے) ایک حدیث میں ہے کہ عصا لے کر چلنا مومن ہونے کی علامت ہے اور نبیوں کی سنت ہے۔ ایک حدیث میں ہے کہ جو شخص چالیس سال کی عمر کو پہنچنے کے بعد عصا لے کر نہیں چلتا وہ (بڑائی اور غرور ظاہر) کرتا ہے۔

بہر حال یہ بھی کہا جاتا ہے کہ عصا سے سطح کی مراد (محض چھڑی نہیں ہے جس کو سہارے کے طور پر ہاتھ میں لے کر آدمی چلتا ہے بلکہ وہ عصا ہے جس کو آپ نماز کے وقت اپنے سامنے کھڑا کر لیا کرتے تھے۔ ایسا آپ ﷺ اس وقت کرتے تھے جبکہ مسجد کے علاوہ کسی دوسری جگہ نماز پڑھتے تھے۔ یہ عصا (جو نماز کے وقت سامنے کھڑا کرنے کے لئے ساتھ لیا جائے) آنحضرت ﷺ سے پہلے نبیوں میں سے کوئی نہیں رکھتے تھے۔

سری کے خواب میں عصا والا..... علامہ طبریؒ نے لکھا ہے کہ فارس کے بادشاہ پرویز ابن ہرمز نے ایک مرتبہ خواب دیکھا کہ اس کے پاس ایک شخص آیا اور اس سے بولا۔ کہ تیرے ہاتھ میں جو کچھ ہے وہ عصا والے کو دے دے۔ اس خواب کے بعد سے شاہ پرویز سخت خوفزدہ اور گھبرایا ہوا رہتا تھا یہاں تک کہ آخر اس کو اس کے وزیر نعمان ابن منذر نے مکے میں آنحضرت ﷺ کے ظہور کی اطلاع دی اس وقت شاہ پرویز سمجھ گیا کہ یہ سلطنت جلد ہی اس نبی کے ہاتھوں میں پہنچ جائے گی۔

ماہن کی موت..... غرض جب عبدالمسیح کو جواب دے کر سطح کاہن مر گیا تو عبدالمسیح اٹھ کر اپنی سواری پر سوار ہوا اور کچھ شعر پڑھنے لگا جس میں سے چند یہ ہیں :-

شمر فانك ماضی العزم شمیر

ولا یغرنك تفریق و تغیر

ترجمہ: سمیٹ لے اس لئے کہ تو اپنے ارادہ کو ضرور پورا کرتا ہے، حالات کی تبدیلی اور انتشار تجھے ہو کے میں نہ ڈال دے۔

والناس اولاد علات فمن علموا

ان قدا قتل فمحتورو مهجورا

ترجمہ: تمام انسان علانی اولاد ہیں (یعنی جن کا باپ ایک ہے اور مائیں مختلف ہیں) اب ان میں جس کو بے عزت کر دیا گیا وہ ذلیل اور تنہا ہو گیا۔

وهم بنو الام اما ان راوا انشا

فذاك بالغیب محفوظ و منصور

اور سب انسان ایک ماں کی اولاد ہیں مگر ان میں سے جو شخص ہمت کر کے آگے بڑھتا ہے اس کی غر سے حفاظت اور مدد کی جاتی ہے۔

والخیر والشر مقرونان فی قرن

فالخیر متبع والشر محذور

بھلائی اور برائی دونوں اسی دنیا میں پائی جاتی ہیں مگر بھلائی کو اختیار کیا جاتا ہے اور برائی سے بچا جاتا ہے۔ کسریٰ تک تباہ کن پیشینگوئیال..... اس کے بعد عبدالمسح واپس کسریٰ کے پاس آیا اور جو کچھ سطح نے کہا تبادشاہ کو بتایا (یعنی ایک عصا والے نبی ﷺ ظاہر ہوں گے جو عرب و شام پر چھا جائیں گے اور تمہارے اوپر ہوں گے..... اور یہ کہ جو کچھ ہونے والا ہے وہ ہو کر رہے گا۔ کسریٰ نے غالباً دوسرے کاہنوں سے بھی معلوما کی تھیں چنانچہ) اس نے عبدالمسح کی بات سن کر کہا۔

”(عرب کے نبی کا فارس پر اس وقت تک قبضہ نہیں ہوگا) جب تک کہ ہم میں سے چودہ (فارسیوں میں سے) چودہ شخص بادشاہ نہیں بن جاتے۔“

پیشینگوئی خلافت عثمان میں پوری..... (یعنی اگرچہ یہ سلطنت فارسیوں اور مجوسیوں کے ہاتھوں سے کر اس نبی کی امت میں پہنچ جائے گی مگر ابھی ایسا ہونے میں بہت مدت باقی ہے کیونکہ ابھی فارس کے ہی آدمی اور بادشاہت کریں گے۔ کسریٰ اس سے یہ سمجھ کر مطمئن ہو گیا تھا کہ چودہ بادشاہتوں کے لئے بہت مدت درکار ہوتی ہے کوئی بادشاہ دس سال حکومت کر سکتا ہے کسی کی حکومت تیس سال چالیس سال رہ سکتی اور کسی کی حکومت پچاس ساٹھ سال بھی ہو سکتی ہے اس طرح چودہ بادشاہوں کے لئے بہت لمبی مدت اور صدیاں درکار ہیں۔ اس طرح فوری پریشانی کی کوئی بات نہیں ہے) مگر یہ تو ہوا کہ اس کے بعد چودہ دوسرے بادشاہ ہوئے) لیکن ان میں سے دس کا زمانہ تو صرف چار سال میں پورا ہو گیا اور باقی چار بادشاہ حضرت عثمان کی خلافت کے زمانے میں حکومت کر کے اپنا وقت پورا کر گئے چنانچہ کہا جاتا ہے کہ ان میں سے آخری (کسریٰ نو شیرداں کے بعد سے چودہ ہواں) بادشاہ حضرت عثمان غنیؓ کی خلافت کے شروع ہی میں ہلاک ہو گیا اس طرح اتنی مدت میں چودہ بادشاہ ہو گزرے جتنی مدت صرف ایک دو بادشاہ ہوں کی حکومت ہو سکتی ہے) (ی) فارس میں مجوسیوں کی حکومت تین ہزار ایک سو چھیالیس سال رہی۔

نبی کے خوف سے کسریٰ کا عربوں پر ظلم..... فارس کے ساسانی بادشاہوں میں ایک بادشاہ سابور ہوا جس کا لقب ذوالاکتاف یعنی مونڈھوں والا تھا اس کا یہ لقب اس لئے پڑا کہ عربوں میں سے جس کسی پر بھی غلبہ اور کامیابی حاصل ہوتی تو شاہ سابور اس شخص کے مونڈھے اتروا دیتا تھا۔ ایک مرتبہ جب اس نے عرب حملہ کیا اور وہ قبیلہ بنی تمیم کے علاقے میں پہنچا تو اس نے دیکھا کہ سب لوگ اس سے اور اس کے لشکر سے ڈ

ماگ گئے ہیں صرف ایک شخص عمیر ابن تمیم وہاں موجود ملا جس کی عمر تین سو سال ہو چکی تھی (اور اسی وجہ سے وہاں سے بھاگ بھی نہیں سکا کہ وہ کمزوری کی وجہ سے بیٹھ بھی نہیں سکتا تھا بلکہ کھجور کی ٹوکری کے ایک جھولے سے لٹکا رہتا تھا۔ شاہ ساہور کے سپاہی اس بوڑھے کو پکڑ کر بادشاہ کے سامنے لائے۔ ساہور نے اس بوڑھے یعنی عمیر سے کچھ بولنے کے لئے کہا۔ جب عمیر نے بات کی تو شاہ ساہور کو معلوم ہوا کہ بوڑھا عمیر نہایت شائستہ اور مذبذذب گفتگو کرتا ہے اور بہت عالم آدمی ہے۔ عمیر نے ساہور سے کہا۔

”اے بادشاہ! تو نے عربوں کے ساتھ یہ معاملہ کیوں کیا؟“

یک عرب کی کسریٰ کو فہمائش..... کسریٰ ساہور نے جواب دیا۔

”اس لئے کہ عرب سمجھتے ہیں کہ ہماری سلطنت (یعنی فارس کی سلطنت) ایک ایسے نبی کے ہاتھوں ان کے قبضے میں چلی جائے گی جو آخری زمانے میں ظاہر ہوگا۔“

اس پر عمیر نے جواب دیا۔

بادشاہوں جیسی رواداری اور عقلمندی تم میں کیوں نہیں ہے (تم نے عربوں کو ستانے سے پہلے یہ کیوں نہیں سوچا کہ) اگر یہ پیشین گوئی غلط ہے تو تمہیں اس سے کوئی نقصان نہیں پہنچتا اور اگر سچ ہے تو (تمہارے اچھے معاملے کی وجہ سے اپنے دور میں) وہ تمہارے ساتھ بھلائی کریں گے۔ تم ان کے ساتھ ایسا معاملہ کیوں نہیں کرتے کہ اپنے دور میں وہ تمہیں اس کا اچھا بدلہ دیں اور آج تمہاری حکومت میں تمہاری عزت اور احترام کریں!)“

(ساہور کسریٰ کے یہ بات سمجھ میں آگئی اور وہ واپس لوٹ گیا۔ اس کے بعد اس نے عربوں سے الجھنا سوڑ دیا بلکہ اس واقعہ کے بعد وہ ان کے ساتھ اچھا معاملہ کرنے لگا۔

(گذشتہ صفحہ میں سطح کاہن کا یہ قول گزرا ہے کہ فارسیوں میں مرد اور عورتیں بادشاہ ہوں گے اس کے متعلق کہتے ہیں کہ) میں اس واقف نہیں کہ ان میں کوئی عورت بھی بادشاہ ہوئی۔ ہاں ایک عورت بادشاہ بنی اس کا نام ”بوران“ تھا جب آنحضرت ﷺ کو یہ بات معلوم ہوئی تو آپ نے اس سلسلے میں فرمایا۔

”وہ قوم کبھی فلاح نہیں پائے گی جس نے ایک عورت کے ہاتھ میں ملک کی باگ ڈور دے دی۔“

یہ عورت بوران ایک سال تک بادشاہ رہی اس کے بعد یہ مر گئی۔

تے کو لے کر دادا کی حرم میں دعا..... ان ضمنی واقعات کے بعد پھر آنحضرت ﷺ کی ولادت کے وقت حال بیان کرتے ہیں کہ) ابن اسحاق سے روایت ہے کہ جب آنحضرت ﷺ کی پیدائش ہوئی تو آپ ﷺ کی مدہ حضرت آمنہ نے عبدالمطلب کو خبر بھیجی کہ آپ کے یہاں بچہ پیدا ہوا ہے اس کو آکر دیکھ لیجئے۔ عبدالمطلب آئے اور آکر بچے کو دیکھا۔ پھر حضرت آمنہ نے جو کچھ (آنحضرت ﷺ کی پیدائش کے وقت دیکھا تھا وہ ان سے بیان کیا۔ عبدالمطلب آپ کو گود میں لے کر کعبہ میں آئے۔ (ی) جہاں وہ اللہ تعالیٰ سے دعائیں مانگتے رہے۔ (ن) اور ان کے گھر والے آمین کہتے رہے۔ عبدالمطلب نے اللہ کی اس دین اور نعمت پر حق تعالیٰ کا شکر ادا کیا۔ اس کے بعد عبدالمطلب آپ کو لے کر واپس حضرت آمنہ کے پاس آئے اور بچہ کو ان کے حوالے کیا۔

پچھلے صفحات میں ہم نے اس کے بیان کرنے کے متعلق وعدہ کیا تھا (کہ یہ روایت آگے آئے گی۔ نیز بارے میں جو اختلاف ہے وہ بھی گزر چکا ہے۔

پالنے میں تکبیر و حمد..... (قال) آنحضرت ﷺ نے ولادت کے بعد شروع کے دنوں میں ہی

جھولے میں کلام فرمایا آپ نے جو پہلا کلمہ بولا وہ یہ تھا۔

اللَّهُ أَكْبَرُ كَبِيرًا وَالْحَمْدُ لِلَّهِ كَثِيرًا (یعنی اللہ تعالیٰ سب سے بڑا اور بزرگ و برتر ہے اور اس کی تعریفیں بے شمار ہیں۔ الخ)

اقول۔ مؤلف کہتے ہیں :- پچھلے صفحات میں یہ روایت گزری ہے جس کو سمیٹنے والے نے واقعہ سے نظر کیا ہے کہ اپنی والدہ کے پیٹ سے باہر آنے کے بعد آپ نے یہ کلمہ فرمایا تھا۔ جلال ربی الرفیع یعنی میرے بلند برتر پروردگار کے جلال کی قسم ہے۔ نیز یہ بھی گزرا ہے کہ ماں کے پیٹ سے باہر تشریف لانے کے بعد آپ۔ جو کلمہ فرمایا وہ یہ تھا۔

اللَّهُ أَكْبَرُ كَبِيرًا وَالْحَمْدُ لِلَّهِ كَثِيرًا وَسُبْحَانَ اللَّهِ بُكْرَةً وَأَصِيلًا۔ (یعنی اللہ تعالیٰ کے لئے ہر عیب سے پاک ہے صبح اور شام۔) (ان تینوں روایتوں کے متعلق کہتے ہیں کہ) ممکن ہے آپ نے یہ کلام کئی مرتبہ یعنی ماں کے پیٹ سے باہر آنے کے وقت، ولادت کے وقت (یعنی فوراً بعد) اور جھولے میں لٹائے جانے کے وقت فرمایا ہو۔ جیسا کہ بیان ہو چکا ہے۔ آپ نے تیسری مرتبہ (کے کلام) میں وسبحان اللہ بکرة واصیلاً بھی فرمایا۔ اسے گویا یہ آنحضرت ﷺ کی خصوصیت ہوئی کہ ماں کے پیٹ سے نکلنے کے وقت بھی آپ نے کلام فرمایا۔ اس خصوصیت میں سوائے حضرت ابراہیم اور حضرت نوح کے دوسرے کوئی نبی آپ کے شریک نہیں ہیں اس کا تفصیل آگے آئے گی۔

جہاں تک جھولے میں آپ کے کلام فرمانے کا سوال ہے تو اس کے متعلق آگے بیان آئے گا کہ ممکن ہے جھولے میں گفتگو کرنے سے مراد (یہ نہ ہو کہ آپ ﷺ نے جھولے میں لیٹے ہوئے ہی کلام فرمایا بلکہ یہ مراد ہو کہ) آپ نے اس عمر اور زمانے میں کلام فرمایا جس میں عام طور پر بچے گفتگو اور بات نہیں کر سکتے۔ یہ بھی کہا جاتا ہے کہ یہ کلام (یعنی اللَّهُ أَكْبَرُ كَبِيرًا وَالْحَمْدُ لِلَّهِ كَثِيرًا) جس کے متعلق کہا گیا ہے کہ آپ نے جھولے میں فرمایا تھا یہ کلام) آپ ﷺ نے دودھ چھوٹنے کے وقت فرمایا تھا۔

(اسی سلسلے میں) یہ بھی گزر چکا ہے کہ آپ نے پیدائش کے وقت الحمد للہ کہا تھا جس کے متعلق بعض محققین کا خیال ہے کہ آپ کو چونکہ چھینک آئی تھی اس لئے آپ نے یہ کلمہ فرمایا۔ اس میں جو اشکال تھا وہ بھی بیان ہو چکا ہے۔

یہ بھی مانا جاسکتا ہے کہ آپ نے ولادت کے وقت یہ تینوں کلمے فرمائے ہوں یعنی جلال ربی الرفیع اور اللَّهُ أَكْبَرُ كَبِيرًا اور الحمد للہ کثیرا۔ جہاں تک اس کا تعلق ہے کہ ان میں سے کون سا جملہ پہلے فرمایا اور کون۔ بعد میں فرمایا اس کا جاننا روایتوں پر موقوف ہے چنانچہ ان کے بولنے میں اولیت یعنی یہ کہ پہلے کون سا کلمہ فرمایا۔ تو حقیقی ہوگی اور یا اضافی ہوگی (یعنی تینوں میں سے ایک کے مقابلے میں پہلے اور دوسرے کے مقابلے میں بعد میں) یہ ہم بیان کر آئے ہیں کہ آپ کے جلال ربی الرفیع فرمانے کو اللہ اکبر کبیرا اور الحمد للہ کثیرا کے مقابلے میں جو اولیت اور پہل ہے وہ اضافی ہے (یعنی ایک کے مقابلے میں پہلے اور دوسرے کے مقابلے میں بعد میں)

پالنے میں بولنے والے بچے..... (قال) جن لوگوں نے جھولے میں جھولنے کی عمر میں کلام کیا وہ بہت سے حضرات ہیں جن کے ناموں کو علامہ جلال الدین سیوطی نے چند شعروں میں جمع کیا ہے۔ وہ شعر یہ ہیں :-

تکلم فی المهدا النبی محمد
و یحییٰ و عیسیٰ و الخلیل و مریم

ترجمہ: گہوارہ میں آنحضرت ﷺ نے کلام فرمایا

اور حضرت یحییٰ عیسیٰ ابراہیم اور مریم نے

ومبری جو یح ثم شاهد یوسف
وطفل لدی الاخدود یرویه مسلم

اور اس بچے نے جس نے کہ برأت کی تھی جرجج کی اور اس نے کہ جس نے گواہی دی تھی حضرت یوسف کی اور اس نے کہ جس نے کلام کیا تھا کھائی کے پاس جیسا کہ امام مسلم کی روایت ہے۔

وطفل علیہ مر بالامۃ النبی
بقال لہاتزنی ولا تتکلم

اور اس بچے نے جسے اس کی ماں لے کر گزری تھی جس کے بارے میں سب کہتے تھے کہ یہ بدکار ہے مگر وہ خود کچھ نہ بولتی تھی۔

وما شطۃ فی عہد فرعون طفلہا
وفی زمن الہادی المبارک یختم

اور فرعون کے زمانے میں ایک عورت ماشطہ کے بچے نے کلام کیا اور امیر المومنین ہادی کے دور میں بھی ایک بچہ نے کلام کیا۔

ایک نو مولود اور ماں کی برأت..... (اس طرح یہ کل گیارہ بچے ہیں جنہوں نے جھولا جھولنے کی عمر میں کلام کیا۔ ان کی تفصیل اگلی سطروں میں آرہی ہے) لیکن اس سلسلے میں ایک حدیث ہے اس میں رسول اللہ ﷺ نے (بچپن میں کلام کرنے والوں میں) صرف تین نام گنائے مگر اس میں آنحضرت ﷺ نے خود اپنا ذکر نہیں فرمایا وہ حدیث یہ ہے جسے حضرت ابو ہریرہؓ اس طرح بیان کرتے ہیں کہ اس کی سند آنحضرت ﷺ تک پہنچتی ہے :-

”جھولے میں جن بچوں نے کلام کیا وہ صرف تین ہیں ایک حضرت عیسیٰ، دوسرے حضرت جرجج (ان کے متعلق تفصیل آرہی ہے) اور تیسرا اس عورت کا لڑکا جس کے پاس سے ایک عورت گزری جس کے بارے میں لوگ الزام لگاتے تھے کہ اس نے زنا کیا (مگر حقیقت میں وہ عورت پاکدامن اور پاکباز تھی۔ چنانچہ اللہ تعالیٰ نے اس کی پاکبازی اس طرح ظاہر فرمائی کہ ایک معصوم بچے نے اس عورت کی پاکدامنی کی گواہی دی۔

امام بخاری نے اس واقعہ کی تفصیل یہ بیان کی ہے کہ نبی اسرائیل کی ایک عورت اپنے بچے کو دودھ پلا رہی تھی، اس کے سامنے سے ایک سوار گزار بڑی شان کا اور آن بان کا سوار تھا۔ عورت نے اس کو دیکھا تو دعا کی کہ خداوند! اس بچے کو اس جیسا کر دے۔ بچے نے فوراً دودھ چھوڑا اور کہا :-

”خداوند! مجھے اس جیسا نہ بنا۔“

کچھ دیر بعد وہاں سے ایک باندی گزری۔ ایک روایت یہ ہے کہ وہاں سے ایک باندی اس حالت میں گزری کہ لوگ اس کو کھینچتے ہوئے لے جا رہے تھے۔ ماں کی زبان سے نکلا، خداوند! میرے بچے کو اس جیسا نہ کرنا بچے نے اس دعا کے جواب میں فوراً پھر ماں کا دودھ چھوڑا اور دعا کی۔

”خداوند! مجھے اس جیسا بنا۔“

ماں نے بچے سے حیران ہو کر کہا کہ یہ الٹی دعا کیسی؟

بچے نے جواب دیا کہ ابھی جو سوار گزرا تھا (وہ ظاہر میں تو بڑی آن بان کا تھا مگر) بڑا ظالم اور سرکش بادشاہ ہے جس کا انجام بہت زیادہ خراب ہو گا۔ اور یہ باندی جو گزری وہ (بظاہر تو بہت بری حالت میں ہے مگر) بے قصور اور پاکدامن ہے۔ لوگ اس پر الزام لگاتے ہیں کہ اس نے چوری کی، زنا کیا مگر یہ باندی کوئی جواب نہیں دیتی بلکہ صرف یہ کہتی رہتی ہے کہ

حَسْبِيَ اللَّهُ مجھے بس اللہ تعالیٰ ہی کافی ہے۔

حضرات علماء نے یہاں ایک نکتہ بیان کیا ہے کہ اہل حقیقت کی نظر حقیقت پر ہوتی ہے اور اہل ظاہر صرف دنیاوی بھڑک اور تب و تاب کو ہی سب کچھ سمجھتے ہیں، جیسا کہ جب عام لوگوں نے قارون کو دیکھا تو اس کی دولت سے ان کی آنکھیں چکا چوند ہو گئیں اور وہ کہنے لگے کاش یہ دولت جو قارون کو میسر ہے ہمیں بھی ملی ہوتی۔ مگر جن کی نگاہیں حقیقت پر تھیں انہوں نے ان جلد باز دعا کرنے والوں سے کہا۔

”تمہارا برا ہو یہ دنیا چند روزہ ہے تمنا ثواب کی کرنی چاہئے اللہ تعالیٰ کے یہاں ثواب ہمیشہ رہنے والا ہے۔“

اس حدیث میں آنحضرت ﷺ نے خود اپنا اور دوسروں کا ذکر نہیں کیا (اس کا جواب یہ بھی دیا جاتا ہے کہ صرف تین آدمیوں کا ذکر کرنے کا مطلب یہ ہے کہ بنی اسرائیل میں کے تین بچے جنہوں نے جھولنے میں میں کلام کیا۔ یا پھر یہ وجہ ہو سکتی ہے کہ بعد میں آپ نے ایسے لوگوں میں جن کا اضافہ فرمایا ان کے متعلق آپ کو اس وقت تک (اللہ تعالیٰ کی طرف سے) خبر نہیں دی گئی تھی۔

بولنے کے وقت عیسیٰ کی عمر..... کہا جاتا ہے کہ حضرت عیسیٰ نے جس وقت کلام کیا اس وقت وہ صرف ایک رات کے تھے۔ یہ بھی کہا جاتا ہے کہ اس وقت وہ چالیس دن کے تھے۔ انہوں نے جب کلام کیا تو شہادت کی انگلی سے اشارہ کرتے ہوئے اونچی آواز کے ساتھ فرمایا۔

”میں اللہ کا بندہ ہوں۔“

واقعہ مریم و عیسیٰ..... حضرت عیسیٰ نے یہ کلام اس وقت کیا تھا جب کہ..... ایک روز بنی اسرائیل کے کچھ لوگوں کا حضرت مریم کے پاس گذر ہوا۔ اس وقت حضرت مریم حضرت عیسیٰ کو گود میں لئے ہوئے تھیں۔ ان اسرائیلوں کو (چونکہ خبر تھی کہ حضرت مریم کنواری ہیں اس لئے ان کی گود میں بچہ دیکھ کر انہیں بہت تعجب ہوا اور انہیں) یہ بات بہت بری لگی۔ (جب انہوں نے حضرت مریم سے اس کے متعلق پوچھ گچھ کی تو) انہوں نے بچے کی طرف اشارہ کر کے کہا کہ اس سے ہی پوچھ لو۔ اسرائیلی حیرت اور تعجب میں پڑ گئے اور) انہوں نے اپنے منہ پیٹتے ہوئے کہا کہ کیا ہم جھولے میں پڑے ہوئے ایک بچے سے بات کریں۔ اس کے جواب میں حضرت عیسیٰ نے جو کچھ کہا اس کو اللہ تعالیٰ نے قرآن پاک میں بیان فرمایا ہے۔

میں نے اس واقعے کو معراج کے واقعہ میں بیان کیا ہے کہ حضرت عیسیٰ نے اپنی پیدائش کے دن جو بات کی اس کا واقعہ اس طرح ہے کہ ان کی والدہ حضرت مریم کے ماموں یوسف نجار (کو جب ایک روز حضرت مریم نہیں ملیں تو وہ) ان کی تلاش میں نکلا۔ حضرت مریم اس وقت زچگی کی تکلیف میں مبتلا ہو رہی تھیں اور اس کی وجہ سے بیت المقدس سے باہر ایک سوکھے ہوئے درخت کے نیچے بیٹھ گئیں۔ ان کی برکت سے وہ درخت اسی وقت ہرا ہوا گیا اور اسی کے سر سبز شاخیں لٹکنے لگیں اور اس کے نیچے سے ایک پانی کا چشمہ پھوٹ نکلا۔ حضرت مریم نے

اسی جگہ حضرت عیسیٰ کو جنم دیا۔ (یوسف نجار حضرت مریم کو ڈھونڈھتا ہوا یہاں پہنچا اور ان کو اس حال میں پایا تو اسے یہ بات بہت بری معلوم ہوئی مگر حضرت عیسیٰ جو اسی وقت پیدا ہوئے تھے فوراً بول اٹھے)

”خوش خبری ہو تمہیں اے یوسف! تم خوش رہو اور تمہاری آنکھیں ٹھنڈی رہیں، مجھے میرے پروردگار نے ماں کے پیٹ کے اندھیاروں سے جگمگاتی ہوئی دنیا میں پہنچا دیا۔ میں بنی اسرائیل کے لئے (ایک نبی کی حیثیت میں) ظاہر ہوں گا اور انہیں اللہ تعالیٰ کی عبادت اور فرمانبرداری کی طرف بلاؤں گا۔“

(یوسف نجار بچہ کا یہ کلام سن کر حیران رہ گیا اور کہاں سے حضرت ذکریا کے پاس پہنچا اور انہیں حضرت مریم کے یہاں بچہ پیدا ہونے کے متعلق بھی بتلایا اور اس بچے نے جو کچھ بات کی تھی وہ بھی ان کو بتلائی۔ شکم مادر میں بھی عیسیٰ کا کلام..... کتاب نطق مفہوم میں یہ روایت ہے کہ اسی یوسف نجار سے حضرت عیسیٰ نے جو کلام اور بات کی وہ (اپنی پیدائش سے بھی پہلے) ماں کے پیٹ ہی میں سے کی تھی۔ یوسف نجار کے متعلق کہا جاتا ہے کہ جسے سب سے پہلے حضرت مریم کے حمل سے ہونے کے متعلق معلوم ہوا وہ یہی یوسف ہے۔ (یہ پتہ چلنے پر انہیں بہت غصہ آیا اور انہوں نے حضرت مریم) یعنی اپنی بھانجی سے اس کے متعلق پوچھا تو انہوں نے زنا اور بدکاری سے اپنی برأت اور صفائی کی کہ میں ہرگز کسی بدکاری میں مبتلا نہیں ہوئی۔ اس پر یوسف نجار نے ان کو ڈانٹتے ہوئے کہا۔

”اے مریم! کیا زمین میں بغیر بیج کے بھی کھیتی ہوا کرتی ہے اور کیا بغیر مرد کے بھی بچہ ہوا کرتا ہے؟“

یہ سن کر حضرت عیسیٰ اپنی والدہ کے پیٹ میں سے بولے۔

”اٹھو اور جا کر عبادت کرو اور جو کچھ بدگمانی تمہارے دل میں پیدا ہوئی ہے اس پر خدا تعالیٰ سے استغفار کرو۔“

(اس طرح گویا یوسف نجار کو حضرت عیسیٰ کے اپنی والدہ کے پیٹ میں سے بولنے پر اور ان کی صفائی اور برأت کرنے پر احساس ہوا کہ یہ کوئی عام حمل اور عام بچہ نہیں ہے۔)

حضرت ابو ہریرہؓ سے روایت ہے کہ حضرت عیسیٰ نے بچپن میں (یعنی جھولے میں جھولنے کی عمر میں) تین مرتبہ کلام کیا ہے۔ اس کے بعد پھر وہ اس عمر کو پہنچنے تک نہیں بولے جس میں کہ بچے عام طور پر بولنے لگا کرتے ہیں۔ (ی) غالباً یہ تیسری مرتبہ کا ہی کلام تھا جس میں انہوں نے اس طرح اللہ تعالیٰ کی حمد و ثناء اور تعریف بیان کی کہ اس جیسی کانوں نے اس سے پہلے کبھی نہیں سنی تھی۔ انہوں نے یہ تعریف ان الفاظ میں بیان کی۔

اللَّهُمَّ أَنْتَ الْقَرِيبُ فِي عِلْوِكَ الْمُصَالِي فِي دُنُوكَ، الرَّفِيعُ عَلَى كُلِّ شَيْءٍ مِنْ خَلْقِكَ هَارَتِ الْأَبْصَارُ دُونَ النَّظَرِ إِلَيْكَ

ترجمہ :- اے اللہ! تو انتہائی بلند ہونے کے باوجود ہم سے کتنا قریب ہے، اپنی تمام مخلوق پر غالب اور چھائے ہوئے ہے آپ کی ہستی میں غور کرنے سے ہر ایک حیران اور عاجز ہے۔

ابن جریج کا جھولے میں کلام..... (پچھلی سطروں میں علامہ جلال الدین سیوطیؒ کے جو شعر نقل کئے گئے ہیں جن میں ان بچوں کے نام جمع کئے گئے ہیں جو بچپن میں بولے ہیں ان میں سے ایک جریج کی برأت اور صفائی کرنے والا بچہ ہے۔ اس کے متعلق کہتے ہیں) جریج کی برأت کرنے والا بچہ بھی اسی طرح اپنی ماں کے پیٹ میں سے بولا تھا۔ اس سے پوچھا گیا تھا کہ تیرا باپ کون ہے؟ تو اس نے کہا تھا کہ فلاں قوم کا غلام ہے جو ایک چرواہا ہے۔ یہ بچہ دوسری مرتبہ اپنی ماں کے پیٹ سے باہر آنے کے بعد (یعنی پیدا ہو جانے کے بعد) بولا تھا۔ اس

طرح یہ بچہ دو مرتبہ بولا۔ ایک مرتبہ اس وقت جبکہ یہ ماں کے پیٹ میں تھا اور دوسری مرتبہ اس وقت جبکہ یہ بالکل بچہ تھا۔ کتاب نطق مفہوم میں اسی طرح بیان کیا گیا ہے لیکن میں اس سے واقف نہیں کہ یہ بچہ کس وقت بولا اور کیا بولا۔

ابن جرّج کا واقعہ..... (جرّج کا واقعہ نہایت عجیب و غریب اور حیرت ناک ہے جس کو امام بخاری نے بھی چند جگہ نقل کیا ہے۔ آنحضرت ﷺ نے ان کا واقعہ بیان فرمایا کہ یہ جرّج بنی اسرائیل کے ایک نیک اور بزرگ آدمی تھے۔ ان کی نیکی اور بزرگی کی جب شہرت پھیل گئی تو کچھ برابری کے لوگ ان کے دشمن بن گئے اور وہ ان کی شہرت اور نیک نامی سے جلنے لگے۔ آخر انہوں نے جرّج کو بدنام کرنے کے لئے یہ تدبیر کی کہ ایک بدکار عورت کو اس پر تیار کیا کہ وہ تنہائی میں جرّج کے پاس جائے اور ان کو بدکاری اور زنا کی طرف متوجہ کرے تاکہ اس کے بہانے ان کو بدنام کیا جاسکے۔ یہ عورت جرّج کے پاس پہنچی اور انہیں اپنے ساتھ بدکاری کے لئے درغایا مگر جرّج حرام کاری کے لئے تیار نہیں ہوئے۔ آخر یہاں سے مایوس ہو کر یہ عورت ان کے پاس سے نکلی اور پھر ایک چرواہے سے اس نے زنا کر لیا۔ جب اس کو حمل ہو گیا تو اس نے لوگوں کے پوچھنے پر بتلایا کہ یہ جرّج کا حمل ہے۔ وہ لوگ جو موقعہ کی تلاش میں تھے فوراً جرّج پر چڑھ دوڑے اور ان کو مارنے لگے۔ جرّج نے ان سے پوچھا کہ آخر تم لوگ مجھے کیوں مارتے ہو۔ انہوں نے کہا کہ تو نے اس بزرگی کے پردے میں فلاں عورت سے زنا کیا۔ انہوں نے اس الزام سے انکار کیا اور کہا کہ اس بچے سے پوچھ لو کہ وہ کس کا بیٹا ہے۔ آخر لوگوں نے اس بچے سے پوچھا جو بالکل نو مولود تھا۔ خدا کی قدرت سے وہ بچہ فوراً بول اٹھا اور اس نے بتلایا کہ میں فلاں چرواہے کا بیٹا ہوں جو فلاں قوم کا آدمی ہے۔ لوگوں کو اس پر بڑی حیرانی ہوئی اور انہیں جرّج کی بے گناہی کا یقین آ گیا۔ پھر انہوں نے جرّج سے پوچھا کہ اتنے بزرگ ہونے کے باوجود تم پر یہ گند الزام کیوں لگا۔ تو انہوں نے کہا کہ ایک مرتبہ میں نقلیں پڑھنے کھڑا ہوا تو میری ماں کسی کام سے مجھے پکارتی ہوئی آئی مگر میں اس کو جواب دینے کے بجائے یہ سوچتا رہا کہ ماں کی بات سننے کے لئے نفل چھوڑ دوں یا نہیں۔ میں یہ سوچتا رہا اور ماں غصہ میں واپس چلی گئی۔ میری ماں نے غصہ میں مجھے بد عادی کہہ خدا کرے تو اس وقت تک نہ مرے جب تک کہ تجھ پر زنا کا الزام نہ لگ جائے۔ چنانچہ ماں کی یہ بد عدا قبول ہوئی اور جرّج پر یہ بہتان لگا۔ (بخاری ص ۴۸۹)

(علامہ سیوطی کے ان ہی مذکورہ اشعار میں حضرت سحیٰ کے متعلق بھی ذکر ہے کہ انہوں نے بچپن میں کلام کیا) انہوں نے تین سال کی عمر میں کلام کیا تھا۔ انہوں نے حضرت عیسیٰ سے کہا تھا۔
”میں گواہی دیتا ہوں کہ آپ خدا کے بندے اور اس کے پیغمبر ہیں۔“

(ان ہی اشعار میں حضرت خلیل یعنی ابراہیم کے متعلق بھی ذکر ہے کہ انہوں نے بچپن میں کلام کیا ہے انہوں نے عین اپنی پیدائش کے وقت کلام کیا تھا جس کی تفصیل آگے آئے گی۔

یہاں یہ اشکال ہے کہ ولادت کے وقت بولنے سے مراد جھولا جھولنے کی عمر میں بولنا ہے جبکہ حضرت سحیٰ کے متعلق یہ بیان ہوا ہے کہ وہ تین سال کی عمر میں بولے (حالانکہ یہ عمر جھولا جھولنے کی یعنی بالکل بچپن کی نہیں ہے۔ ہاں یہ جواب ہو سکتا ہے کہ جھولے میں بولنے سے مراد اس عمر میں بولنا ہے جس میں بچے عام طور پر بولنے کے قابل نہیں ہوتے۔

آگ کے پاس بچے کا کلام..... بچپن میں بولنے والے ان بچوں میں جن کا ذکر کیا گیا ہے ان کے علاوہ کسی

بولنے والے کی عمر کے متعلق مجھے معلوم نہیں ہے ہاں ایک اس بچے کے متعلق واقف ہوں جو آگ کے شعلوں کے قریب بولا تھا۔ اس کا واقعہ یوں ہے کہ اس بچے کی ماں کو آگ میں ڈالنے کے لئے لایا گیا کہ وہ یا تو کفر کا کلمہ کہہ دے ورنہ اس کو آگ میں ڈال دیا جائے گا۔ اس وقت یعنی آگ کے پاس پہنچ کر وہ ہچکچا گئی اس وقت یہ بچہ جو ماں کے ساتھ تھا بول اٹھا۔

”ماں! صبر کر اس لئے کہ تو حق اور سچائی پر ہے۔“

”ابن قتیبہ کہتے ہیں کہ اس وقت اس بچے کی عمر سات مہینے تھی۔“

ان ہی شعروں میں شاہد یوسف یعنی حضرت یوسفؑ کی پاک دامنی کی گواہی دینے والے بچے کا بھی ذکر ہے (اس کے متعلق کتاب نطق مفہوم میں ہے کہ) جب اس بچے نے کلام کیا اور حضرت یوسفؑ کے حق میں گواہی دی تو اس کی عمر صرف دو مہینے کی تھی اور وہ زلیخا کی دایہ کا لڑکا تھا۔

شیر خوار بچے اور نبوت کی گواہی..... کتاب خصائص صغریٰ میں ہے کہ آنحضرت ﷺ کی یہ خصوصیت ہے کہ آپ کے حق میں دودھ پیتے بچوں نے کلام کیا اور آپ ﷺ کی نبوت کی گواہی دی۔ اس بات کو بدر الدما عیسیٰ نے ذکر کیا ہے۔ یہاں تک خصائص صغریٰ کا حوالہ ہے۔

عیسیٰ کے بولنے کی حکمت..... اس بات میں اشکال ہے کیونکہ جہاں تک مجھے معلوم ہے بچوں میں سے سوائے ایک بچے مبارک یمامہ کے کسی اور نے (دودھ پینے کے زمانے میں) آپ کی نبوت کی گواہی نہیں دی (مبارک یمامہ کا واقعہ آگے آرہا ہے)

علامہ ابن عونؒ کی کتاب ”اجوبۃ المسکتہ“ میں ہے کہ ایک مرتبہ یہودیوں نے آنحضرت ﷺ سے پوچھا کہ کیا آپ ہمیشہ نبی نہیں رہے۔ آپ نے فرمایا کہ ہاں۔ انہوں نے پوچھا پھر آپ نے دودھ پینے کی عمر میں کلام کیوں نہیں کیا جیسا کہ اس عمر میں حضرت عیسیٰؑ بولے تھے۔ آپ نے فرمایا۔

”اللہ تعالیٰ نے عیسیٰؑ کو بغیر باپ کے پیدا کیا تھا اس لئے اگر وہ دودھ پینے کی عمر میں نہ بولتے تو حضرت مریم کے لئے (اپنی صفائی اور برأت کا) کوئی عذر نہ ہوتا اور ان پر اسی طرح تہمت لگتی جیسی کہ ایسے معاملے میں ایک عورت پر لگ سکتی ہے جبکہ میں ماں اور باپ دونوں سے پیدا ہوا ہوں۔“ یہاں تک علامہ ابن عونؒ کا کلام ہے۔

پچھلی روایت میں گزر چکا ہے کہ آنحضرت ﷺ بھی دودھ پینے کی عمر میں بولے ہیں جب کہ اس حدیث سے معلوم ہوتا ہے کہ آپ نے اس عمر میں کلام نہیں کیا۔ اس بات کا جواب یہ ہو سکتا ہے کہ یہودیوں نے جو آپ سے سوال کیا تھا اس کا مقصد یہ تھا کہ آپ ﷺ نے بچپن کی عمر میں وہی کلام کیوں نہیں فرمایا جو عیسیٰؑ نے فرمایا تھا (کہ میں خدا کا بندہ اور رسول ہوں وغیرہ وغیرہ) یا یہ کہا جاسکتا ہے کہ اس بات کا جواب دینے میں آنحضرت ﷺ نے ڈھیل دی (کیونکہ حقیقت میں آپ نے بھی بچپن میں کلام فرمایا تھا) بہر حال روایتوں کا یہ اختلاف قابل غور ہے۔

شیر خوارگی میں کلام ابراہیم..... (پچھلے شعروں میں گزرا ہے کہ حضرت ابراہیم خلیل اللہؑ نے بچپن میں کلام فرمایا اس کے متعلق لکھتے ہیں) میں نے حضرت ابراہیمؑ کے متعلق پڑھا ہے کہ جب وہ ماں کے پیٹ سے باہر زمین پر آئے تو دونوں قدموں پر سیدھے کھڑے ہو گئے اور فرمایا:-

لَا إِلَهَ إِلَّا اللَّهُ وَحْدَهُ لَا شَرِيكَ لَهُ. لَهُ الْمُلْكُ وَلَهُ الْحَمْدُ. الْحَمْدُ لِلَّهِ الَّذِي هَدَانَا لِهَذَا

یعنی اللہ تعالیٰ کے سوا کوئی معبود اور عبادت کے لائق نہیں ہے اور وہ اکیلا ہے اس کا کوئی شریک نہیں ہے وہی حکومت کے لائق ہے اور وہی ہر تعریف کا مستحق ہے۔ اللہ تعالیٰ کا شکر اور تعریف ہے اس بات پر کہ اس نے اس (سیدھے راستے اور سچائی) کی طرف ہمیں راستہ دکھلایا۔

کتاب نطق مفہوم میں ہے کہ حضرت ابراہیمؑ ایک غار میں پیدا ہوئے تھے اور یہ وہی غار تھا جس میں حضرت نورؑ اور حضرت ادریسؑ پیدا ہوئے تھے۔ توریت میں اس غار کو غار نور کہا گیا ہے۔

بنت ابن عربی کا کلام..... (بچپن میں بولنے والے جن بچوں کا ذکر کیا گیا ہے) ان ہی میں وہ واقعہ بھی شامل کیا جاسکتا ہے جس کو شیخ محی الدین ابن عربیؒ نے ذکر کیا ہے کہ میری ایک بچی جو ابھی دودھ پیتی تھی اور جس کی عمر تقریباً ایک سال تھی میں نے ایک روز اس سے پوچھا کہ اس شخص کے بارے میں تیری کیا رائے ہے جس نے اپنی بیوی سے ہم بستری کی ہو مگر اسے انزال نہ ہوا ہو تو اس پر غسل واجب ہوا یا نہیں؟) بچی فوراً بول پڑی اور کہنے لگی کہ اس پر غسل واجب ہے (اس بارے میں مسئلہ یہی ہے کہ ہم بستری میں اگر عضو تناسل اتنا داخل ہو گیا کہ حشفہ یعنی اس کا انگا حصہ نظر نہ آئے تو چاہے انزال سے پہلے ہی دونوں الگ ہو جائیں مگر غسل واجب ہو جائے گا) غرض بچی کے جواب دینے پر تمام لوگ جو وہاں موجود تھے حیران رہ گئے (اسی بچی کی ذہانت کا دوسرا واقعہ یہ ہے کہ) اس کے بعد میں مکہ معظمہ چلا گیا اور وہاں ایک سال تک اس بچی سے دور رہا سال بھر بعد میں نے اپنی بیوی کو لکھا کہ وہ بھی حج کرنے کے لئے مکہ آجائے۔ چنانچہ وہ شامی حاجیوں کے قافلے کے ساتھ آگئی (مجھے جب معلوم ہوا کہ قافلہ آرہا ہے جس کے ساتھ میرے گھر والے ہیں تو) میں ان کی پیشوائی اور استقبال کے لئے نکلا۔ وہ بچی اس وقت تک دودھ پیتی تھی۔ اس نے اونٹ پر سے مجھے دیکھا اور اتنی چھوٹی عمر اور ایک سال تک دور رہنے کے باوجود اس نے مجھے پہچان لیا اور اپنی ماں سے بہت صاف آواز میں کہا کہ یہ میرے باپ ہیں۔ اس کے بعد وہ بننے لگی اور لہک کر میری گود میں آگئی۔

ایک اور واقعہ..... علامہ ابن عربیؒ ہی کہتے ہیں کہ میں نے ایک ایسے بچے کے بارے میں بھی سنا ہے جس کی ماں کو جب ایک بار چھینک آئی تو بچے نے پیٹ ہی میں سے ماں کو (الحمد للہ کہنے کے جواب میں) یہ حکم اللہ کہا۔ اس وقت جتنے لوگ بھی موجود تھے ان سب نے پیٹ میں سے آنے والی بچے کی یہ آواز سنی اس کے متعلق معتبر گواہوں نے مجھے بتلایا جنہوں نے یہ واقعہ دیکھا ہے۔ علامہ ابن عربیؒ کہتے ہیں کہ یہ تنہا واقعہ ہے کہ اللہ تعالیٰ نے خاص طور پر اس بچے کو ماں کے پیٹ میں ہی اس بات کا (یعنی یہ حکم اللہ کہنے کا) علم عطا فرمایا۔

(اس بارے میں قرآن پاک کی ایک آیت ہے جس میں فرمایا گیا ہے کہ اللہ تعالیٰ نے انسان کو اس حالت میں پیدا کیا کہ وہ کچھ نہیں جانتا۔ اس آیت کی روشنی میں علامہ ابن عربیؒ کی اس روایت پر اعتراض ہو سکتا ہے کہ وہ بچہ ماں کے پیٹ ہی میں اس بات کو کیسے جان سکتا ہے اس کے بارے میں جواب دیتے ہوئے علامہ کہتے ہیں) یہاں آپ اللہ تعالیٰ کے اس قول کو اس واقعہ کے خلاف دلیل نہ بنائیں (وہ آیت یہ ہے)

وَاللَّهُ أَخْرَجَكُمْ مِنْ بُطُونِ أُمَّهَاتِكُمْ لَا تَعْلَمُونَ شَيْئًا۔ (لَا یَیْئِبُ ۱۴ سورہ نخل رکوع ۱۱)

ترجمہ :- اور اللہ تعالیٰ نے تم کو تمہاری ماؤں کے پیٹ سے اس حالت میں نکالا کہ تم کچھ بھی نہ جانتے تھے۔

اس لئے کہ یہ ضروری نہیں کہ ایک عالم آدمی کے ساتھ اس کا علم ہر وقت ہی ہو۔ پیدا ہونے والا مستقبل کے لحاظ سے عالم ہوتا ہے لیکن اس وقت وہ عالم نہیں ہوتا جبکہ پیدا ہوا ہے۔ اس آیت پاک سے یہی مراد ہے۔

حضرت یوسف کا کلام..... کتاب نطق مفہوم میں ہے کہ حضرت یوسفؑ بھی ماں کے پیٹ میں سے ہی بولے تھے اور (اپنے متعلق) کہا۔

”میں ایک لمبی مدت کے لئے گم اور اپنے والد کی نظروں سے اونچھل ہونے والا ہوں۔“

حضرت یوسفؑ کا یہ کلام ان کی والدہ نے سنا تو انہوں نے یہ بات اپنے شوہر (حضرت یعقوبؑ) سے بتلائی۔ انہوں نے سن کر کہا کہ اس بات کو پوشیدہ رکھو۔

اسی طرح ایک روایت ہے کہ حضرت نوحؑ اپنی پیدائش کے فوراً بعد بولے تھے۔ ان کی والدہ اپنی اور اپنے ہونے والے بچے کی جان کے خوف سے دشمنوں سے چھپ کر ایک غار میں آئیں اور وہیں ان کے یہاں حضرت نوحؑ پیدا ہوئے۔ چنانچہ جب وہ پیدائش کے مرحلے سے فارغ ہو گئیں تو بچے کو وہیں غار میں چھوڑ کر جانے لگیں اور (چلتے وقت بچے کو حسرت سے دیکھ کر) کہنے لگیں۔ آہ۔ اے نوح۔! نوح و موسیٰ کی گویائی..... یہ سن کر حضرت نوحؑ بول اٹھے۔

”ماں! میری جان کے متعلق کسی کی دشمنی سے مت ڈرو۔ اس لئے کہ جس نے مجھے پیدا کیا ہے وہی میری حفاظت فرمائے گا۔“

اسی طرح روایت ہے کہ جب حضرت موسیٰؑ کی والدہ نے ان کو جنم دیا تو حضرت موسیٰؑ پیٹ سے باہر آنے کے بعد سیدھے بیٹھ گئے اور اپنی والدہ سے کہا (جو فرعون کے خوف سے بچے کو چھپا رہی تھیں کیونکہ فرعون کو یہ پیشین گوئی پہنچی چکی تھی کہ بنی اسرائیل میں ایک بچہ پیدا ہو گیا جو نبی ہو گا اور فرعون سلطنت کو تباہ کر دے گا اس لئے فرعون نے یہ حکم دے دیا تھا کہ بنی اسرائیل میں جو بچہ بھی پیدا ہو اس کو ذبح کر دیا جائے۔ چنانچہ کتنے ہی معصوم بچے اس حکم کی بھیئت چڑھ گئے اسی وجہ سے حضرت موسیٰؑ کی والدہ کو بیٹے کی جان کا خوف تھا مگر پیدا ہوتے ہی حضرت موسیٰؑ نے اپنی والدہ کو تسلی دیتے ہوئے فرمایا۔

”ماں! فرعون کا خوف مت کرو۔ اللہ تعالیٰ ہمارے ساتھ ہے۔“

شرخوار کی حضور ﷺ کے لئے شہادت..... (اس تفصیل کے بعد پھر ان بچوں کا ذکر کرتے ہیں جن کے متعلق گذشتہ شعروں میں ذکر ہوا ہے اور جن میں مبارک یمامہ کا بھی تذکرہ ہے کہ) مبارک یمامہ کے واقعے کے متعلق صحابہ میں سے کسی نے روایت کیا ہے کہ میں ایک روز ایک گھر میں گیا جہاں رسول اللہ ﷺ تشریف فرما تھے اور وہاں میں نے ایک عجیب واقعہ دیکھا کہ آنحضرت ﷺ کے پاس ایک شخص ایک بچے کو لئے ہوئے آیا جسے اس نے ایک کپڑے میں لپیٹ رکھا تھا۔ یہ بچہ اسی دن پیدا ہوا تھا۔ آنحضرت ﷺ نے اس بچے سے پوچھا کہ اے لڑکے میں کون ہوں۔ اس (ایک دن کے بچے) نے فوراً بہت صاف لہجے میں جواب دیا۔

”آپ خدا کے پیغمبر ہیں۔“

آپ نے فرمایا تو نے سچ کہا اللہ تعالیٰ تجھے برکت دے۔ اس کے بعد بچہ کچھ نہیں بولا۔ اس واقعہ کے بعد سے (جس میں آنحضرت ﷺ نے اس کو برکت کی دعا دی) ہم اس بچہ کو مبارک یمامہ کہنے لگے۔ یہ واقعہ

حجۃ الوداع میں پیش آیا (یعنی ساتھ میں جس میں آپ ﷺ نے تہنری حج فرمایا اسی وجہ سے اس کو حجۃ الوداع یعنی رخصتی حج کہا جاتا ہے)

آنحضرت ﷺ دودھ پینے کی عمر میں چاند سے باتیں فرمایا کرتے تھے (مراد ہے بچہ کا غول غاں کرنا) کہا جاتا ہے کہ عورت نے بچے کے ساتھ غول غاں کر کے بات کی یعنی بچے سے اس طرح بولی جس سے بچہ خوش ہوتا ہے۔ چاند کے ساتھ آنحضرت ﷺ کا باتیں کرنا آپ کی خصوصیات میں گنا جاتا ہے۔ کیونکہ حضرت عباسؓ سے ایک حدیث نقل کی جاتی ہے۔ آپ کے چچا حضرت عباسؓ نے ایک مرتبہ آپ ﷺ سے فرمایا۔

یا رسول اللہ! میں نے آپ کی نبوت کی ایک علامت دیکھی تھی جس کی وجہ سے میں آپ کے دین میں شامل ہوا ہوں۔ میں نے دیکھا کہ آپ جھولے میں لیٹے ہوئے چاند سے باتیں فرماتے تھے اور آپ اپنی انگلی سے چاند کو جس طرف بھی اشارہ فرماتے وہ اسی طرف سرک جاتا تھا۔

ایک عجیب خصوصیت..... آپ ﷺ نے یہ سن کر فرمایا۔

”میں اس سے باتیں کرتا تھا اور وہ مجھ سے باتیں کرتا تھا اور مجھے رونے سے بہلائے رکھتا تھا۔ جب وہ یعنی چاند عرش کے نیچے سجدہ ریز ہوتا تھا تو میں اس کے گرنے کی آواز سنا کرتا تھا (یعنی جب چاند ایک دھماکے کے ساتھ عرش کے نیچے گرتا تھا جو درحقیقت اللہ تعالیٰ کی بارگاہ میں اس کا سجدہ ہوتا ہے تو آنحضرت ﷺ اس کے سجدہ کرنے یعنی گرنے کی آواز سنا کرتے تھے)

اس حدیث کے راویوں میں بعض مجہول لوگ ہیں۔ یہ بھی کہا گیا ہے کہ یہ حدیث غریب لقن ہے (یعنی اس کے راویوں میں بعض ایسے نامعلوم لوگ ہیں جن کے پورے حالات کا پتہ نہیں ہے اور ان کے معتبر ہونے کے بارے میں کچھ نہیں کہا جاسکتا)

حافظ ابوالفتح یعنی عیون الاثر کے مصنف کہتے ہیں کہ میں نہیں جانتا کہ اس وقت آنحضرت ﷺ کی عمر کتنی تھی (جب آپ جھولے میں لیٹے ہوئے چاند سے باتیں فرمایا کرتے تھے)

آنحضرت ﷺ کا جو جھولا یعنی پالنا تھا اس کو مانکہ یعنی فرشتے ہلایا کرتے تھے اور اسی سے وہ ہلتا رہتا تھا۔ اسی لئے علامہ ابن سمیع نے اس کو بھی آنحضرت ﷺ کی خصوصیات میں شمار کیا ہے۔ (چاند سے یا چاند کے باتیں کرنے سے یہ مراد ہے کہ آپ اس کو دیکھ کر غول غاں کیا کرتے تھے اور اس طرح اللہ تعالیٰ نے چاند کو آپ کے دل بہلانے کے ذریعہ بنا دیا تھا)

باب ششم (۶)

آنحضرت ﷺ کا اسم گرامی محمد اور احمد کہنے کا بیان

یہ بات ظاہر ہے کہ آنحضرت ﷺ کے جتنے بھی اسماء گرامی اور نام ہیں وہ تمام کے تمام ان صفات اور خوبیوں سے بنے ہیں جو آپ میں پائی جاتی تھیں اور جن صفات کی وجہ سے آپ کی تعریف بھی ضروری ہوتی ہے اور آپ کا مکمل ترین انسان ہونا بھی ظاہر ہوتا ہے۔ چنانچہ ہر وصف اور خوبی سے آپ کا ایک نام بنتا ہے۔ (قال) جس طرح اللہ تعالیٰ کے ایک ہزار نام ہیں اسی طرح آنحضرت ﷺ کے بھی ایک ہزار نام ہیں۔ ابو جعفر محمد بن علی ابن حسین ابن علی ابن ابوطالب سے روایت ہے کہ آپ علم کا ایک اتھاہ سمندر ہیں۔

جب حضرت آمنہ کے پیٹ میں آنحضرت ﷺ حمل کی صورت میں تھے تو ان کو خواب میں حکم دیا گیا کہ وہ آپ کا نام نامی ”احمد“ رکھیں (جس کے معنی ہیں سب سے زیادہ تعریف کرنے والا) مگر ابن اسحاق سے جو روایت ہے اس میں ہے کہ آپ کا نام ”محمد“ رکھیں (جس کے معنی ہیں وہ جس کی بہت زیادہ تعریف کی جائے)۔ یہ روایت پیچھے گزر چکی ہے۔ (قال) دوسری روایت (یعنی محمد نام رکھنے کی روایت) دوسری روایات کے مقابلے میں زیادہ مشہور ہے۔ (ی) پہلی (یعنی احمد نام رکھنے کی روایت حافظ دمیاطی نے نقل کی ہے۔ محمد نام عرب میں پہلی بار..... آپ کا نام ”محمد“ رکھنے والے آپ کے دادا عبدالمطلب ہیں۔ چنانچہ حضرت ابن عباسؓ سے روایت ہے کہ جب آنحضرت ﷺ پیدا ہوئے تو ولادت کے ساتویں دن آپ کے دادا عبدالمطلب نے ایک بھیڑ ذبح کر کے آپ کا عقیقہ کیا اور آپ کا نام نامی ”محمد“ رکھا (یہ نام اس وقت تک عربوں میں نہیں رکھا جاتا تھا جیسا کہ اس کی تفصیل آگے آرہی ہے اسی لئے قریش کو یہ نام اوپر الگا) چنانچہ عبدالمطلب سے کہا گیا۔

”اے ابوالحرث! کیا وجہ ہے کہ تم نے اس بچے کا نام اس کے باپ دادا کے نام پر نہیں رکھا بلکہ محمد رکھا۔ ایک روایت میں یہ لفظ ہیں کہ۔ حالانکہ یہ نام نہ تمہارے باپ دادا میں سے کسی کا ہے اور نہ تمہارے قوم ہی میں کسی کا ہے؟“

عبدال مطلب نے جواب دیا۔

اس سے میری تمنا یہ ہے کہ آسمانوں میں اللہ تعالیٰ اس بچے کی تعریف فرمائیں اور زمین پر لوگ اس کی تعریف کریں "الح اقول۔ مؤلف کہتے ہیں

یہ نام منجانب اللہ..... یہ بات اس مشہور قول کے مطابق ہے کہ آپ کے دادا نے آپ کا نام محمد، اللہ تعالیٰ کی جانب سے دل میں ڈالے جانے کی بنا پر رکھ تھا جس میں یہ فال نیک بھی تھی کہ آپ کی ان عمدہ صفات اور خوبیوں کی وجہ سے جن کی تعریف کی جاتی ہے ساری مخلوق آپ کی بہت زیادہ تعریف کرے۔ اسی وجہ سے یہ نام زیادہ عمدہ اور مراد کے لحاظ سے صحیح ہے (یوں تو محمود کے معنی بھی وہی ہیں جو محمد کے ہیں یعنی وہ جس کی تعریف کی جائے مگر محمد کے معنی ہیں وہ جس کی بہت زیادہ تعریف کی جائے) اسی بات کی طرف حضرت حسان ابن ثابت نے جو صحابی ہیں اور شاعر اسلام کہلاتے ہیں (اپنے اس شعر میں اشارہ کیا ہے۔

فَشَقَّ لَهُ مِنَ الْمَحْمُودِ وَهَذَا مُحَمَّدٌ
لِيَجْلَهُ

ترجمہ: آنحضرت کی عظمت کی وجہ سے آپ کا نام اللہ تعالیٰ کے نام سے بنایا گیا پس اللہ تعالیٰ محمود ہیں اور آپ محمد ہیں۔

خواب میں اس نام کا اشارہ..... جیسا کہ بیان ہوا عبدال مطلب کے دل میں بات ڈالی گئی تھی کہ وہ آنحضرت ﷺ کا نام محمد رکھیں۔ یہ بات اس روایت کے خلاف نہیں جاتی کہ آنحضرت ﷺ کی والدہ حضرت آمنہ نے عبدال مطلب سے کہا ہو کہ مجھے خواب میں اپنے بچے کا نام محمد رکھنے کا حکم دیا گیا۔ (کیونکہ ہو سکتا ہے کہ عبدال مطلب کے دل میں بھی یہ بات ڈالی گئی ہو اور پھر حضرت آمنہ نے بھی ان سے یہی کہا ہو کیونکہ آپ کا نام محمد رکھنے سے عبدال مطلب کی تمنا یہ تھی کہ آسمان اور زمین میں سب آپ کی تعریف کریں) چنانچہ اللہ تعالیٰ نے ان کی یہ آرزو پوری کی اور آنحضرت ﷺ میں وہ تمام خوبیاں اور بلند ترین صفات جمع فرمادیں جن کی وجہ سے لوگ کسی کو پسند کرتے ہیں۔ اسی بناء پر آپ ﷺ کو خالق اور مخلوق سب کی مکمل محبت حاصل ہوئی اور آپ کے نام نامی (یعنی محمد جس کے معنی ہیں وہ جس کی تعریف کریں) کے معنی حقیقت بن کر ظاہر ہوئے۔

اس کے معنی..... کتاب خصائص صغریٰ میں ہے کہ آنحضرت ﷺ کی یہ خصوصیت ہے کہ آپ کا نام اللہ تعالیٰ کے پاک نام سے نکلا ہے۔ نیز یہ بھی آپ کی خصوصیت ہے کہ آپ کا نام احمد ﷺ رکھا گیا جبکہ آپ سے پہلے یہ نام کسی کا نہیں رکھا گیا تھا۔ اس لفظ یعنی محمد کے معنی میں کثرت اور زیادتی ہے یعنی محمد صرف اسی کو کہا جاسکتا ہے جس کی بار بار تعریف کی جائے۔ یہ تعریف ان خوبیوں اور اونچے اوصاف کی وجہ سے ہوتی ہے جو اس ذات میں پائی جاتی ہیں۔ بعض علماء کہتے ہیں کہ یہ لفظ یعنی محمد مبالغہ کے صیغوں میں ہے جس کا مطلب ہے کہ اس کے معنی میں کثرت اور زیادتی ہے مگر یہ کثرت اور مبالغہ (اس لفظ کو اس طرح) استعمال کرنے کے لحاظ سے ہے ورنہ یہ لفظ حقیقت کے لحاظ سے مبالغہ کے معنی میں نہیں ہے کیونکہ مبالغہ کے معنی دینے والے جو صیغے ہیں ان کے اوزان صرف پانچ ہیں اور لفظ محمد ان وزنوں میں سے نہیں ہے۔

نام ولادت کے ساتویں دن..... حضرت ابن عباسؓ کی جو روایت پیچھے گزری ہے اس سے معلوم ہوتا ہے کہ آنحضرت ﷺ کا یہ نام آپ کے عقیقہ کے دن رکھا گیا ہے اور آپ کا عقیقہ پیدائش کے ساتویں دن ہوا ہے لیکن

ایک روایت پیچھے بیان ہوئی ہے کہ عبد اللہ ابن عبد المطلب کے یہاں رات میں ایک بچہ پیدا ہوا جس کا نام انہوں نے محمد رکھا۔ اس روایت سے معلوم ہوتا ہے کہ آپ کا یہ نام آپ کی پیدائش کی رات یا پیدائش کے دن میں ہی رکھ دیا گیا تھا۔

اس سلسلے میں یہ بھی کہا جاتا ہے کہ ان روایتوں میں کوئی اختلاف نہیں ہوتا کیونکہ ابن عباسؓ کی روایت میں جو یہ لفظ ہیں کہ عبد المطلب نے بھیڑ ذبح کر کے آپ کا عقیقہ کیا اور آپ کا نام نامی محمد رکھا۔ اس کا مطلب یہ ہوا کہ (اگرچہ نام تو پیدائش کے وقت ہی رکھ دیا گیا تھا مگر) عام لوگوں کے سامنے آپ کا نام عقیقہ کے دن ظاہر کیا۔

اسم کا اثر مسمیٰ پر..... آنحضرت ﷺ کا نام نامی محمد رکھنے کی وجہ اوپر بیان کی گئی ہے (کہ زمین و آسمان میں آپ کی تعریف کی جائے) اس سے یہ مقولہ ثابت ہوتا ہے کہ حکمت کا تقاضہ یہ ہے کہ اسم اور مسمیٰ یعنی نام اور اور نام والے میں اچھائی و برائی اور پاکیزگی اور عدم پاکیزگی کے لحاظ سے مناسبت اور موافقت ہونی چاہئے (یعنی جو نام کے معنی ہیں وہ صفات نام والے میں بھی ہونی ضروری ہیں کہ اگر کسی کا نام فاضل ہے تو اس شخص کو بھی عالم و فاضل ہونا چاہئے۔ یا اگر نام شریف ہے تو اس نام والے شخص کو بھی شریف اور نیک ہونا چاہئے تاکہ یہ نام اس کو سچے) اسی وجہ سے اکثر آنحضرت ﷺ نے صحابہؓ کے قدیم اور برے نام بدل کر (اس نام والے کی خوبیوں کے مطابق) اچھے نام رکھ دیئے اور ایسا بھی ہوا ہے کہ (کفار کے) اچھے ناموں کو بدل کر برے نام رکھ دیئے جیسا کہ آپ نے عمرو بن ہشام یعنی ابوالحکم کا نام بدل کر ابو جہل رکھ دیا تھا (یہاں تک کہ یہ نام ایسا مشہور ہوا کہ لوگ ابو جہل کا اصل نام بھول گئے اور اب وہ صرف اسی نام سے مشہور ہے) اسی طرح ایک اور دشمن اسلام ابو عامر کو ابو عامر راہب کہا جاتا تھا مگر آپ نے اس کا نام ابو عامر فاسق رکھ دیا تھا۔

اچھے معنی کا نام پسندیدہ..... حدیث میں ہے کہ آنحضرت ﷺ نے ایک مرتبہ ایک صحابی سے فرمایا کہ کسی شخص کو بلاؤ جو میری اونٹنی کا دودھ دودھ دے، وہ صحابی ایک شخص کو لائے آپ ﷺ نے اس سے پوچھا تمہارا کیا نام ہے؟ اس نے کہا حرب (یعنی جنگ بمعنی قتل و قتل اور موت) آنحضرت ﷺ نے فرمایا تم جاؤ۔ اس کے بعد وہ صحابی ایک دوسرے شخص کو لائے آپ ﷺ نے اس سے بھی پوچھا تمہارا کیا نام ہے اس نے کہا ”یعیش“ (یعنی زندگی) آپ نے اس سے کہا کہ تم اونٹنی کا دودھ نکالو (اس طرح گویا آپ نے اس برے نام والے کے مقابلے میں ایک اچھے نام والے آدمی کو پسند فرمایا)۔

اسی طرح روایت ہے کہ ایک مرتبہ آنحضرت ﷺ نے کسی شخص کو کناں کھودنے کے لئے بلایا چنانچہ ایک شخص آپ کے پاس آیا۔ آپ نے فرمایا تمہارا کیا نام ہے؟ اس نے کہا ”مرہ“ (یعنی کڑوا اور بخیل) آپ ﷺ نے فرمایا تم جاؤ (یعنی آپ ﷺ نے اس شخص سے کام لینا پسند نہیں فرمایا)

اسلام میں بد شگونئی نہیں..... (یہاں ایک اشکال ہوتا ہے کہ آپ ﷺ نے بد شگونئی کو ناپسند فرمایا ہے جبکہ ان روایتوں سے معلوم ہوتا ہے کہ آپ نے بد شگونئی کی وجہ سے ان برے نام والے لوگوں سے کام نہیں لیا۔ اس کا جواب دیتے ہیں) کہ یہ وہ بد شگونئی نہیں ہے جس کو آنحضرت ﷺ نے ناپسند فرمایا ہے اور جس سے آپ ﷺ نے روکا ہے بلکہ یہ برے ناموں سے آپ کی ناپسندیدگی کا اظہار ہے (یعنی یہ اس بات کا اظہار تھا کہ آپ ایسے ناموں کو پسند نہیں فرماتے جن کے معنی برے ہوں۔ یہ مقصد نہیں تھا کہ ایسے نام والے لوگوں سے

کام لینے میں بد شگونئی اور ناکامی ہوتی ہے)

یہی وجہ ہے کہ آنحضرت ﷺ اپنے عالموں (یعنی علاقائی گورنروں) کو لکھا کرتے تھے کہ تم جب بھی میرے پاس کوئی ایچی اور قاصد بھیجو تو ایسا بھیجو کہ جس کا نام بھی اچھا ہو اور ظاہری وجاہت بھی رکھتا ہو۔

(چونکہ آنحضرت ﷺ نے شگون وغیرہ لینے کو ناپسند فرمایا اور اس سے روکا ہے اس لئے) جب یہ واقعہ پیش آیا کہ آنحضرت ﷺ نے ایک برے نام والے آدمی کو اونٹنی کا دودھ دوہنے اور اسی طرح ایک شخص کو کنواں کھونے سے منع فرمادیا تو حضرت عمرؓ کے ذہن میں بھی یہی اشکال ہوا کہ آپ نے تو بد شگونئی کو روکا ہے پھر ان برے نام والے لوگوں سے کام لینے سے کیوں انکار فرمایا چنانچہ انہوں نے آپ ﷺ سے عرض کیا کہ میں حیران ہوں کہ اس بارے میں کچھ پوچھوں یا خاموش رہوں۔ آپ نے فرمایا پوچھو۔ حضرت عمرؓ نے عرض کیا کہ آپ نے ہمیں بد شگونئی کو ماننے سے روکا ہے (جبکہ اس واقعہ سے معلوم ہوتا ہے کہ آپ شگون لینے ہیں) آنحضرت ﷺ نے جواب میں فرمایا۔

”میں نے کسی شگون کے خیال سے ایسا نہیں کیا بلکہ میں اچھے نام کو (برے نام کے) مقابلے میں زیادہ پسند کرتا ہوں۔“

آنحضرت برے نام بدل دیتے۔۔۔۔۔ آنحضرت ﷺ نے صحابہ اور غیر صحابہ میں جن لوگوں کے نام بدلے ہیں ان سب کے متعلق علامہ جلال الدین سیوطیؒ نے ایک مستقل کتاب لکھی ہے مگر میں اس کے نام سے واقف نہیں ہوں۔

میں نے کسی کتاب میں دیکھا ہے کہ حزن ابن ابودہب فتح مکہ کے دن مسلمان ہوئے۔ یہ حضرت سعید ابن مسیب کے دادا ہیں (چونکہ ان کا نام حزن تھا جس کے معنی ہیں رنج و غم جو ایک برانام ہے اس لئے) آنحضرت ﷺ نے چاہا کہ ان کا نام بدل دیں اور اس کے بجائے سہل رکھ دیں مگر حزن نے اس سے انکار کر دیا اور کہا کہ میں وہ نام نہیں بدلوں گا جو میرے ماں باپ نے رکھا ہے۔ چنانچہ ان کے پوتے حضرت سعیدؓ کہتے ہیں کہ ہمارے گھرانے میں ہمیشہ غم اور صدمے رہے۔ واللہ اعلم۔

شانِ رحمتہ للعالمین پر شکر۔۔۔۔۔ (ی) ایک حدیث میں ہے کہ نبوت ملنے کے بعد آنحضرت ﷺ نے اپنی جانب سے خود عقیقہ فرمایا۔ مگر امام احمدؒ فرماتے ہیں کہ یہ حدیث منکر ہے۔ حدیث منکرۃ حدیث کی ایک کمزور قسم ہے لیکن ایسی حدیث باطل نہیں ہوتی جیسا کہ اس لفظ سے وہم ہوتا ہے مگر حافظ سیوطیؒ نے اس حدیث کے منکر ہونے پر توجہ نہیں دی بلکہ انہوں نے اس کو میلاد کے لئے دلیل بنالیا ہے اس سلسلے میں علامہ سیوطیؒ کہتے ہیں کہ اصل میں عقیقہ تو دوبارہ کیا نہیں جاتا (صرف ایک بار پیدائش کے ساتویں دن ہونا چاہئے) اس لئے اس کا مطلب ہے کہ یہ عقیقہ جو آنحضرت ﷺ نے خود فرمایا وہ (در اصل عقیقہ نہیں بلکہ) اس بات پر اللہ تعالیٰ کا شکر تھا کہ اس نے آپ کو ساری دنیا کے لئے رحمت بنلایا، نیز یہ کہ اس طرح آپ ﷺ نے اپنی امت کو بتلایا کہ اللہ تعالیٰ کے انام و احسان پر شکر کا اظہار کیا جانا چاہئے جیسا کہ آپ ﷺ اسی اظہار شکر کے لئے اپنے اوپر درود بھیج کرتے تھے۔ چنانچہ علامہ سیوطیؒ کہتے ہیں کہ ہمارے لئے مستحب ہے کہ ہم آنحضرت ﷺ کے ولادت کے دن

شکر کا اظہار کریں۔ یہاں تک حافظ سیوطی کا کلام ہے۔

میلاد النبی منانا بدعت..... (میلاد النبی کا منانا حقیقت میں ایک بدعت ہے جس کی کوئی اصل نہیں ہے کیونکہ جہاں تک اللہ تعالیٰ کی نعمت پر شکر کا اظہار کرنا ہے اس کے لئے کوئی خاص دن متعین کرنا سمجھ میں آنے والی بات نہیں ہے۔ اللہ تعالیٰ کے انعامات اور احسانات انسان پر ہر روز اور ہر وقت ہیں۔ آنحضرت ﷺ کو اس دنیا میں رحمت بنا کر بھیجا حق تعالیٰ کا بنی آدم پر سب سے بڑا احسان ہے اس لئے اتنے عظیم احسان پر اظہار شکر ہر وقت اور ہر گھڑی ہونا چاہئے جب بھی شکر کا حق ادا نہیں ہو سکتا چاہے کہ اتنے زبردست احسان پر سال میں صرف ایک بار اظہار شکر کیا جائے۔ آنحضرت ﷺ خود اپنی ذات بابرکات پر درود بھیجا کرتے تھے مگر اس کے لئے آپ نے اپنی ولادت مبارکہ کا دن متعین نہیں فرمایا تھا اور پھر آج میلاد النبی جس طرح منایا جاتا ہے کہ اس میں گانا بجانا ہوتا ہے اس کو کسی حالت میں بھی درست نہیں کہا جاسکتا۔

عبد المطلب کا خواب اور یہ نام..... (اس کے بعد پھر آنحضرت ﷺ کے نام نامی کے متعلق کہتے ہیں) ایک روایت ہے کہ عبد المطلب نے آپ کا محمد ﷺ نام ایک خواب کی وجہ سے رکھا انہوں نے خواب میں دیکھا کہ ان کی کمر سے ایک (نور کا) سلسلہ نکل رہا ہے جس کا ایک سر ازمین میں ہے اور دوسرا آسمان میں۔ اسی طرح ایک سرا مشرق میں ہے اور دوسرا مغرب میں۔ پھر اس نے ایک درخت کی صورت اختیار کی جس کے ہر پتے پر نور چمک رہا تھا اور مشرق اور مغرب کے لوگ اس درخت سے لگے ہوئے تھے۔

عبد المطلب نے یہ خواب لوگوں سے بیان کیا تو اس کی یہ تعبیر دی گئی کہ ان کی صلب یعنی نطفے سے ایک بچہ پیدا ہوگا جس کی مشرق اور مغرب کے لوگ پیروی کریں گے اور آسمان اور زمین والے اس کی تعریف کریں گے۔ اسی لئے عبد المطلب نے آپ کا نام محمد رکھا۔ (ی) یعنی اس کے علاوہ (یہ نام رکھنے کا) ایک سبب وہ بھی تھا کہ آپ کی والدہ حضرت آمنہ نے ان کو اپنا وہ خواب بتلایا تھا جو انہوں نے دیکھا تھا جس کا بیان گزر چکا ہے۔

خواب میں شجر طیب..... ابو نعیم عبد المطلب سے روایت بیان کرتے ہیں کہ عبد المطلب نے کہا

ایک روز میں حجر اسود کے پاس سو رہا تھا کہ میں نے ایک ایسا خواب دیکھا جس سے میں بے حد خوفزدہ اور پریشان ہو گیا۔ چنانچہ میں (تعبیر پوچھنے کے لئے) قریش کی کاہنہ کے پاس آیا۔ اس نے مجھے دیکھ کر اندازہ کر لیا کہ میرے چہرے کا رنگ اڑا ہوا ہے۔ اس نے مجھ سے پوچھا کہ سردار قریش کو کیا ہو گیا۔ آپ کے چہرے کا رنگ کیوں اڑا ہوا ہے، کیا کوئی حادثہ پیش آگیا ہے؟ میں نے کہا۔ ہاں۔ اس کے بعد میں نے اس سے کہا۔

”رات جب کہ میں حجر اسود کے پاس سو رہا تھا میں نے ایک خواب دیکھا کہ ایک درخت اگ آیا جس کی چوٹی تو آسمان کو چھو لے لگی اور شاخیں مشرق اور مغرب تک پھیل گئیں اس درخت سے جو روشنی اور نور نکل رہا تھا میں نے اس سے زیادہ چمک دار نور کبھی نہیں دیکھا۔ میں نے دیکھا کہ عرب اور عجم کے لوگ اس درخت کو سجدہ کر رہے ہیں۔ یہ درخت ہر گھڑی پھیلتا جا رہا تھا اور ہر گھڑی زیادہ روشن اور زیادہ اونچا ہوتا جا رہا تھا۔ میں نے قریش کی ایک جماعت کو دیکھا جو اس درخت شاخوں سے لٹکی ہوئی ہے۔ ساتھ ہی میں نے قریش کی ایک دوسری جماعت کو دیکھا جو اس درخت کو کاٹنے کی کوشش میں ہے مگر یہ لوگ جب بھی اس کے قریب پہنچتے تو میں نے دیکھا کہ ایک نہایت خوبصورت نوجوان کہ اتنا حسین و جمیل آدمی میں نے کبھی نہیں دیکھا۔ ان لوگوں کو اس درخت سے پیچھے ہٹا دیتا ہے اس نوجوان میں سے خوشبو کی لپٹیں اٹھ رہی تھیں۔ یہ نوجوان ان قریشیوں کی

(جو اس درخت کو کاٹنا چاہتے تھے) کمر توڑ دیتا اور ان کی آنکھیں نکال لیتا۔ میں نے اس درخت کی طرف ہاتھ بڑھایا تاکہ اس میں سے میں بھی اپنا حصہ حاصل کر لوں مگر اس تک نہیں پہنچ سکا۔ اسی کے ساتھ انتہائی گھبراہٹ اور پریشانی میں میری آنکھ کھل گئی۔“

کاہنہ کی زبانی تعبیر خواب..... (یہ خواب سنانے کے بعد) میں نے کاہنہ کی طرف دیکھا اس کے چہرے اُ رنگ بدلتا جا رہا ہے۔ آخر وہ بولی۔

”اگر تمہارا خواب سچا ہے تو یقیناً تمہاری سلب یعنی نطفے سے ایک ایسا شخص پیدا ہو گا جو مشرق اور مغرب کا مالک بن جائے گا اور لوگ اس کے راستے یعنی دین پر چلیں گے۔“

یہ سن کر عبدالمطلب نے اپنے بیٹے ابوطالب سے کہا کہ شاید وہ بچہ تم ہی ہو۔

چنانچہ آنحضرت ﷺ کی ولادت کے بعد ابوطالب اس واقعہ کا تذکرہ کیا کرتے اور کہتے کہ وہ درخت جو ان کے والد عبدالمطلب نے خواب میں دیکھا تھا) محمد ﷺ ہیں۔

کیا دادا نے نام قسم رکھا..... کتاب امتاع میں ہے کہ جب آنحضرت ﷺ کے پیدا ہونے سے پہلے عبدالمطلب کے ایک بیٹے کا تین سال کی عمر میں انتقال ہو گیا تو عبدالمطلب کو اس کا بے حد رنج اور صدمہ ہوا، اسی لئے جب آنحضرت ﷺ پیدا ہوئے تو انہوں نے آپ ﷺ کا نام قسم رکھا۔ مگر پھر حضرت آمنہ نے ان کو بتلایا کہ مجھے خواب میں کہا گیا ہے کہ اس بچے کا نام محمد (ﷺ) رکھیں۔ چنانچہ پھر عبدالمطلب نے آپ کا نام محمد ﷺ رکھا۔

(ی) اگر امتاع کی اس روایت کو صحیح مان لیا جائے تو بھی جیسا کہ ظاہر ہے اس میں اور کچھ سیڑھی روایتوں میں کوئی اختلاف پیدا نہیں ہوتا۔ اسی لئے کہ ممکن ہے (آنحضرت ﷺ کا نام قسم رکھتے وقت) عبدالمطلب اپنے اس خواب کو بھول گئے ہوں (جو انہوں نے قریشی کاہنہ سے بیان کیا تھا) اور پھر بعد میں انہیں وہ یاد آ گیا ہو۔

(اب یہاں یہ سوال پیدا ہوتا ہے کہ اگر عبدالمطلب نے آپ کا نام پہلے قسم رکھا تھا اور قریش کو اس کی خبر ہو گئی تھی تو انہوں نے عبدالمطلب سے یہ سوال کیوں کیا کہ تم نے کس بناء پر اس بچے کا نام محمد رکھا۔ انہیں اس کے بجائے یہ پوچھنا چاہیے تھا کہ تم نے کس وجہ سے اس بچے کا نام بدل دیا اس بارے میں کہتے ہیں کہ) قریش کا عبدالمطلب سے یہ پوچھنا کہ تم نے اپنے باپ دادا اور قوم کے نام چھوڑ کر اس بچے کا نام محمد کیوں رکھا۔ اس کے معنی اب یہ ہوں گے کہ (پہلا نام چھوڑ کر) تم اس نام یعنی محمد ﷺ پر آکر کیسے ٹھہرے۔

کیا پہلے بھی یہ نام رکھا گیا..... بعض علماء نے لکھا ہے کہ آنحضرت ﷺ سے پہلے عرب میں تین آدمیوں کے سوا کسی کا یہ نام سننے میں نہیں آیا۔ (ان کا واقعہ اس طرح ہے کہ ان تینوں کی پیدائش سے پہلے) ان کے باپ (کسی ضرورت سے) ایک بادشاہ کے پاس گئے۔ یہ بادشاہ تورات و زبور کا عالم تھا اس نے ان عربوں کو بتلایا کہ جلد ہی ملک حجاز میں ایک نبی ظاہر ہوں گے جن کا نام محمد (ﷺ) ہو گا۔ اتفاق سے یہ تینوں آدمی اپنے گھروں سے جب چلے تھے تو اپنی بیویوں کو اس حالت میں چھوڑ کر آئے تھے کہ وہ حاملہ تھیں۔ اس لئے اب بادشاہ کی یہ بات سن کر ان تینوں نے طے کیا کہ اگر ان کے یہاں لڑکا پیدا ہوا تو اس کا نام محمد رکھیں گے (چنانچہ ان کے یہاں لڑکے ہی پیدا ہوئے اور) انہوں نے ان کے نام محمد رکھے (یہی تین آدمی ہیں جن کے نام آنحضرت ﷺ سے پہلے محمد رکھے گئے)۔ اس واقعہ سے یہ بھی معلوم ہوتا ہے کہ پرانی کتابوں میں آنحضرت ﷺ کا نام محمد لکھا ہوا تھا (احمد

میں تھا)

حمد و احمد دونوں اولین نام..... مگر کتاب شفا میں یہ لکھا ہے کہ ان دو ناموں یعنی محمد اور احمد میں آنحضرت ﷺ کی زبردست نشانیاں اور عظیم خصوصیات چھپی ہوئی ہیں اسی لئے اللہ تعالیٰ نے ان دو ناموں کو اس سے محفوظ رکھا کہ یہ نام آنحضرت ﷺ سے پہلے کسی دوسرے کے رکھے جائیں۔ ان دونوں ناموں میں سے ماں تک احمد نام کا تعلق ہے یہ پرانی کتابوں (یعنی آسمانی کتابوں) میں آیا ہے اور انبیاء کو (آنحضرت ﷺ کے ہور کے متعلق) اسی نام سے خوش خبری دی گئی چنانچہ اللہ تعالیٰ نے اپنی حکمت اور قدرت سے اس نام کی اس رح حفاظت فرمائی کہ آنحضرت ﷺ سے پہلے جب سے کہ دنیا پیدا کی گئی اور آنحضرت ﷺ کی زندگی میں یہ نام یعنی احمد کسی دوسرے شخص کا نہ رکھا جائے اور نہ کوئی شخص اس لفظ سے پکارا جائے۔ علامہ زین عراقی نے اس میں یہ اضافہ بھی کیا ہے۔ کہ آپ کے صحابہ کے زمانہ میں بھی کسی شخص کا یہ نام نہ رکھا جائے تاکہ کمزور عقائد لوگوں کے دلوں میں شک و شبہ نہ پیدا ہو (یعنی تاریخی کتابوں میں اگر یہ نام آنحضرت ﷺ سے پہلے کسی کا دتا تو کمزور اعتقاد کے لوگ اس شک میں مبتلا ہو سکتے تھے کہ ان میں آنحضرت ﷺ کس زمانے کے ہیں)

یہ نام انبیاء میں آپ کی خصوصیت..... (ی) چنانچہ یہ نام رکھا جانا بھی ان تمام لوگوں پر آنحضرت ﷺ کی خصوصیت ہے جو آپ سے پہلے ہوئے ہیں۔ مگر حافظ سیوطی نے کتاب خصائص صغریٰ میں اس کے متعلق لکھا ہے اس سے یہ اندازہ ہوتا ہے کہ اس نام یعنی احمد رکھے جانے کے سلسلہ میں آنحضرت ﷺ کی یہ خصوصیت صرف انبیاء پر ہے (یعنی انبیاء میں آپ کے سوا کسی کا یہ نام نہیں رکھا گیا البتہ عام لوگوں کا یہ نام رکھا گیا)۔

حمد و محمد میں معنوی فرق..... اسی بناء پر بعض علماء کہتے ہیں کہ آنحضرت ﷺ کے ناموں میں احمد نام کو محمد م پر فضیلت اور برتری حاصل ہے۔ علامہ صلاح صفدی کہتے ہیں کہ معنی کے اعتبار سے احمد نام محمد سے زیادہ اونچا ہے (اس کی فضیلت عربی زبان کے اس قاعدے کے تحت ہے جس کے مطابق) لفظ امر (بہت سرخ) اور لفظ مفر (بہت زرد) محمد اور مصفر کے مقابلے میں معنی کے لحاظ سے زیادہ پر زور ہیں۔ غالباً احمد نام کی فضیلت اس لئے ہے کہ یہ افعّل التفضیل کا صیغہ ہے (افعل التفضیل عربی کا ایک وزن ہے یعنی افعّل ہے۔ وہ وزن لفظ کے معنی میں شدت اور زیادتی پیدا کرنے کے لئے ہے جو لفظ بھی اس وزن پر لایا جائے گا اس کے معنی میں زیادتی ہو جائے گی۔ مثلاً لفظ حامد ہے جس کے معنی ہیں تعریف کرنے والا اس کو جب افعّل کے وزن پر لائیں گے تو یہ احمد ہو جائے گا۔ اور اب اس کے معنی میں زیادتی ہو جائے گی یعنی سب سے زیادہ تعریف کرنے والا۔ اسی لئے علامہ صلاح صفدی کہتے ہیں کہ احمد نام محمد کے مقابلے میں معنی کے لحاظ سے زیادہ اونچا ہے) کیونکہ آنحضرت ﷺ اللہ تعالیٰ کا حمد و تعریف کرنے والوں میں سب سے زیادہ تعریف کرنے والے ہیں اور آپ کی ان ہی خوبیوں اور حمد و ثناء کی وجہ سے آپ کے لئے مقام محمود میں وہ مقام عطا ہوا جو آپ سے پہلے کبھی کسی کے لئے نہیں کھولا گیا۔

حمد و محمد اور حماد کے معنی..... مگر کتاب ہدیٰ میں یہ لکھا ہے کہ۔ اگر آپ کا نام نامی احمد اس لحاظ سے ہے کہ آپ اپنے رب کی بہت حمد و ثناء اور تعریف کرنے والے ہیں تو زیادہ بہتر یہ ہو تا کہ آپ کا نام ”حماد“ ہو تا (کیونکہ اس کے معنی میں اور بھی زیادہ شدت ہے یعنی بہت ہی زیادہ تعریف کرنے والا) جیسا کہ آپ کی امت کو اس نام سے یاد کیا گیا ہے مگر حقیقت یہ ہے کہ اس نام یعنی احمد کا مطلب یہ ہے کہ وہ شخص جس کی آسمان والے اور زمین

والے اور دنیا والے اور آخرت والے سب تعریف کریں یہ تعریف آپ کی ان خوبیوں اور عمدہ صفات کی وجہ سے ہے جن کا شمار کرنا اور جن کا اندازہ کسی شخص کی طاقت میں نہیں ہے، یعنی آپ ﷺ اس کے تمام مخلوقات سے زیادہ حقدار اور مستحق ہیں کہ آپ کی تعریف کی جائے چنانچہ احمد نام محمد کے معنی میں ہے (محمد یعنی جس کی تعریف کی جائے) اب گویا لفظ احمد میں یہ فعل یعنی تعریف و حمد کرنا وہ فعل نہیں ہے جو فاعل یعنی آنحضرت ﷺ سے واقع ہو رہا ہے بلکہ یہ حمد اور تعریف کرنے کا فعل ایک ایسا فعل ہے جو دوسروں سے سرزد ہو رہا ہے اور آنحضرت ﷺ کی ذات بابرکات اس فعل کا وہ مفعول ہے جس پر یہ فعل واقع ہو رہا ہے (دوسرے لفظوں میں یوں کہنا چاہئے کہ آپ کے نام نامی احمد کا مطلب یہی نہیں ہے کہ آپ سب سے زیادہ تعریف کرنے والے ہیں بلکہ یہ محمد کے معنی میں ہے کہ وہ ذات جس کی زمین و آسمان والے بہت زیادہ تعریف کرتے ہیں۔ مگر اس طرح محمد اور احمد کے معنی ایک ہو جاتے ہیں۔ چنانچہ اس کا بار یک اور لطیف فرق بتلاتے ہیں کہ) اب محمد اور احمد کے معنی میں یہ فرق ہو گا کہ محمد تو وہ جس کی لوگ بہت زیادہ تعریف کریں۔ اور احمد وہ کہ لوگ جن کی تعریف کرتے ہیں ان میں اس کی تعریف سب سے زیادہ فضیلت والی ہو۔

سب سے زیادہ لائق تعریف شخصیت..... چنانچہ آگے شفا کے حوالے سے یہ بیان آئے گا کہ آنحضرت ﷺ اَحْمَدُ الْمُحْمَدِیْنِ اور اَحْمَدُ الْحَامِدِیْنِ ہیں یعنی جن کی تعریف کی جاتی ہے ان میں سب سے زیادہ آنحضرت ﷺ کی تعریف کی گئی اور جو اللہ تعالیٰ کی تعریف کرنے والے ہیں ان میں سب سے زیادہ تعریف کرنے والے بھی آنحضرت ﷺ ہیں۔ اس لئے یہ کہا جاسکتا ہے کہ لفظ احمد میں تعریف و حمد کا فعل وہ فعل ہے جو آنحضرت ﷺ کے بجائے دوسروں سے آپ کی ذات کے لئے واقع ہو رہا ہے اور ساتھ ہی حمد و تعریف کرنے کا فعل وہ فعل بھی ہے جو فاعل یعنی آنحضرت ﷺ سے ہی سرزد ہو رہا ہے (چنانچہ مطلب یہ ہوا کہ آپ ہی وہ ہیں جو اپنے پروردگار کی سب سے زیادہ حمد و ثناء فرمانے والے ہیں اور آپ ہی وہ ذات ہیں جن کی حمد و تعریف تمام مخلوق نے دوسروں کے مقابلے میں زیادہ افضل اور اعلیٰ انداز میں کی)

سب سے زیادہ حمد کرنے والے..... مگر علامہ سیہلی نے لکھا ہے کہ آپ احمد ﷺ پہلے ہیں اور محمد ﷺ بعد میں ہیں (یعنی آپ کی تعریف دوسروں نے بعد میں کی اس سے پہلے آپ کی شان یہ ہے کہ آپ اللہ تعالیٰ کی سب سے زیادہ حمد و ثناء بیان کرنے والے ہیں۔ گویا کتاب شفا کے مصنف قاضی عیاضؒ کی رائے کے برخلاف علامہ سیہلیؒ احمد کے معنی یہی لیتے ہیں کہ جو شخص اللہ تعالیٰ کی سب سے زیادہ تعریف کرے۔ اسی لئے علامہ کہتے ہیں کہ آنحضرت ﷺ کی یہ شان پہلے ہے کہ آپ احمد یعنی اللہ تعالیٰ کی سب سے زیادہ تعریف اور حمد و ثناء بیان کرنے والے ہیں) اسی لئے آپ کا تذکرہ محمد نام کے مقابلے میں احمد نام کے ذریعہ پہلے کیا گیا (اس بات کی تفصیل آگے آرہی ہے) کیونکہ دوسروں کے ذریعہ آپ کی تعریف ہونے کی شان آپ میں بعد میں ہے اس سے پہلے آپ کی شان یہ ہے کہ آپ ﷺ اپنے پروردگار کی بہت زیادہ تعریف بیان فرماتے ہیں۔ علامہ سیہلیؒ نے اس پر بہت مفصل کلام کیا ہے۔

محمد نام میں زیادہ تعظیم..... شافعی علماء میں سے کسی نے لکھا ہے کہ احمد نام میں وہ تعظیم اور احترام نہیں ہے جو محمد نام میں ہے اس لئے کہ یہی نام یعنی محمد ﷺ آپ کے ناموں میں سب سے زیادہ مشہور اور افضل ہے۔ اسی لئے (نماز کے دوران) تشہد یعنی الحیات میں محمد کے بجائے احمد کہنا کافی نہیں ہے۔

دیگر پسندیدہ نام..... (اسی سلسلے میں افضلیت کے لحاظ سے ان ناموں کی ترتیب بیان کرتے ہیں جو اللہ تعالیٰ کو پسند ہیں) حدیث میں ہے کہ اللہ تعالیٰ کے نزدیک سب سے زیادہ پسندیدہ نام عبد اللہ اور عبد الرحمن ہیں۔ بعض علماء نے لکھا ہے کہ ان دونوں میں عبد الرحمن کے مقابلے میں عبد اللہ نام اللہ تعالیٰ کے نزدیک زیادہ پسندیدہ ہے کیونکہ اس میں عبدیت یعنی غلامی اور بندگی کی اضافت و نسبت لفظ اللہ کی طرف ہے جو تمام علماء کے نزدیک متفقہ طور پر حق تعالیٰ کے لئے مخصوص ہے جبکہ لفظ الرحمن کے حق تعالیٰ کی ذات پاک کے ساتھ خاص ہونے پر سب کا اتفاق نہیں ہے اگرچہ زیادہ صحیح قول یہی ہے کہ یہ بھی حق تعالیٰ کی ذات کے ساتھ مخصوص ہے۔ اسی لئے قرآن پاک میں آنحضرت ﷺ کو عبد اللہ نام سے یاد کیا گیا ہے۔ وہ آیت یہ ہے :-

وَإِنَّهُ لَمَعَ قَامَ عَبْدُ اللَّهِ يَدْعُوهُ الْخَلْقُ لِآيَةٍ ۱۹ پ ۲۹ سورہ جن رکوع ۲

ترجمہ :- اور جب خدا کا خاص بندہ خدا کی عبادت کے واسطے کھڑا ہوتا ہے تو یہ (کافر) لوگ اس بندہ پر بھیڑ لگانے کو ہو جاتے ہیں۔

(پچھلی سطروں میں ذکر ہوا ہے کہ آنحضرت ﷺ کا ذکر محمد نام کے مقابلے میں احمد نام کے ساتھ قرآن پاک میں پہلے کیا گیا۔ اب پسندیدہ ناموں کی جو ترتیب ہے اس کے مطابق محمد نام کے مقابلے میں احمد کے ساتھ آپ کا تذکرہ پہلے کئے جانے کا مطلب ہے کہ عبد الرحمن نام کے بعد احمد نام ذکر کیا گیا (اور اس کے بعد محمد نام ذکر ہوا) جیسا کہ قرآن پاک میں ارشاد ہے۔

وَعِبَادُ الرَّحْمَنِ الَّذِينَ يَمْشُونَ الْخَلْقَ لِآيَةٍ ۱۹ پ ۱۹ سورہ فرقان رکوع ۶

ترجمہ :- اور (حضرت) رحمن کے خاص بندے وہ ہیں جو زمین میں عاجزی کے ساتھ چلتے ہیں۔ (یہاں عبد الرحمن (عباد الرحمن عبد الرحمن کی جمع ہے یعنی رحمن کے بندے) کا ذکر ہوا تو گویا سب سے زیادہ محبوب نام عبد اللہ، پھر عبد الرحمن پھر احمد اور پھر محمد ہے)۔ ی۔ اور اس کے بعد ابراہیم نام پسندیدہ ہے۔ اگرچہ اس کے برخلاف بعض نے ابراہیم نام کو ترتیب میں عبد الرحمن کے بعد بتلایا ہے۔ حضور کے بعد پہلا احمد نامی شخص..... بعض علماء نے لکھا ہے کہ آنحضرت ﷺ کے بعد سب سے پہلے جس شخص کا نام احمد رکھا گیا وہ حضرت جعفر ابن ابوطالب کے بیٹے ہیں۔ (اس سے پہلے زین العرائق کا قول گزر چکا ہے کہ اللہ تعالیٰ نے اس نام کی اس طرح حفاظت فرمائی کہ آپ کے صحابہ کے زمانے میں کسی بھی شخص کا یہ نام نہیں رکھا گیا) یہاں جو قول ذکر کیا گیا ہے وہ زین عراقی کے قول کے خلاف ہوتا ہے۔

ایک قول یہ بھی ہے کہ (آنحضرت ﷺ کے بعد سب سے پہلے جس کا نام احمد رکھا گیا وہ) خلیل کے والد ہیں۔ غالباً یہاں خلیل سے مراد خلیل ابن احمد ہیں جو علم عروض یعنی شعروں کے وزن کے مشہور عالم ہیں۔ میں نے اس کی تصدیق کے لئے زین عراقی کی کتاب دیکھی جنہوں نے (خلیل کی وضاحت کرتے ہوئے) کہا ہے کہ اسلام میں پہلا آدمی جس کا نام احمد رکھا گیا وہ علم عروض کے ماہر خلیل ابن احمد کے والد (احمد) ہیں۔

صحابہ اور محمد نام..... عراقی کے اس قول میں اور اس قول میں مخالفت ہے کہ صحابہ کے زمانے میں کسی کا نام محمد نہیں رکھا گیا، اور خود اس قول میں بھی اشکال ہے کہ آنحضرت ﷺ کے بعد سب سے پہلے احمد نام خلیل ابن احمد کے والد کا رکھا گیا۔ کیونکہ ایک قول یہ بھی گزر چکا ہے کہ آنحضرت ﷺ کے بعد سب سے پہلے حضرت جعفر ابن ابوطالب کے بیٹے کا نام احمد رکھا گیا۔ اس بارے میں یہی کہا جاسکتا ہے کہ عراقی کے نزدیک یہ

قول صحیح نہیں ہوگا (کہ سب سے پہلے حضرت جعفر کے بیٹے کا نام احمد رکھا گیا۔ یہ بھی کہا جاسکتا ہے کہ صحابہ سے مراد عراقی کے نزدیک وہ صحابہ ہیں جو آنحضرت ﷺ کی وفات کے بعد زندہ رہے اس طرح حضرت جعفر کے بیٹے کا نام احمد رکھا جانا قابل اعتراض نہیں ہوتا کیونکہ حضرت جعفر آنحضرت ﷺ کی زندگی ہی میں شہید ہو گئے تھے (اب یہ کہا جاسکتا ہے کہ ایسے صحابہ کے زمانے میں بھی کسی کا نام احمد نہیں رکھا گیا جو آنحضرت ﷺ کی وفات کے بعد زندہ رہے ہوں)

یہ خلیل ابن احمد جو ہیں (جن کے والد کا نام سب سے پہلے احمد رکھا گیا) اپنے باپ کے پانچ بیٹوں میں سے ایک ہیں یا چھ بیٹوں سے ایک ہیں اور ان میں سے ہر ایک خلیل ابن احمد کہلاتا تھا۔

احمد نام کی طرح ہی محمد نام بھی وہ ہے کہ آنحضرت ﷺ کے وجود اور پیدائش سے پہلے کسی کا یہ نام نہیں رکھا گیا سوائے اس کے کہ جب یہ بات مشہور ہو گئی (جو کسی عالم بادشاہ نے کہی تھی) کہ بہت جلد ایک نبی ظاہر ہونے والے ہیں جن کا نام محمد ہو گا اور وہ ملک حجاز میں ظاہر ہوں گے۔ چنانچہ اس اطلاع کے بعد چند لوگوں نے (یعنی تین آدمیوں نے جیسا کہ گزر چکا ہے) جو عرب تھے اپنے بیٹوں کا نام محمد رکھا۔ مگر اللہ تعالیٰ کی حفاظت و قدرت سے ان تینوں میں سے کسی نے بھی نہ تو نبوت کا دعویٰ کیا اور نہ ہی ان میں سے کسی کو نبی کہا گیا، نہ ہی ان میں سے کسی پر ایسی کوئی علامت ظاہر ہوئی جس سے لوگ ان کو نبی سمجھ بیٹھتے۔ نتیجہ یہ ہے کہ (محمد نام کے لوگوں میں) صرف آنحضرت ﷺ کے لئے ہی نبوت ثابت ہوئی (اور ایسی کوئی بات پیش نہیں آئی کہ ضرور اعتقاد کے لوگوں کو شک و شبہ یا مغالطہ ہو سکے)

کتاب قدیم میں آپ کا نام..... جہاں تک (بعض مورخین کی) اس دعویٰ کا تعلق ہے کہ قدیم آسمانی کتابوں میں آپ کا نام احمد ذکر کیا گیا ہے..... تو یہ دعویٰ اس روایت کے خلاف ہے جو پیچھے بیان ہو چکی ہے (کہ ایک بادشاہ جو قدیم کتابوں کا عالم تھا اس نے تین عربوں سے کہا تھا کہ محمد ﷺ نام کے ایک نبی جلد ہی ظاہر ہونے والے ہیں) اس کے علاوہ انجیل اور تورات کا حوالہ جو آگے آرہا ہے اس کے بھی یہ بات خلاف ہے (کہ قدیم کتابوں میں آپ کا نام محمد کے بجائے احمد ذکر کیا گیا ہے) البتہ یہ کہا جاسکتا ہے کہ قدیم کتابوں سے مراد (تمام کتابیں نہیں بلکہ) اکثر کتابیں ہیں۔ اب یہ کہا جاسکتا ہے کہ کسی کتاب میں آپ کا نام محمد ذکر کیا گیا ہے کسی میں احمد ہے اور کسی میں احمد اور محمد دونوں نام ذکر ہیں۔

راہب اور حضور کے لئے پیشینگوئی..... علماء میں سے کسی نے لکھا ہے کہ میں نے محمد ابن عدی سے سنا کہ اس سے کسی نے پوچھا۔ جاہلیت کے زمانے میں تیرے باپ نے تیرا نام محمد کیسے رکھا۔ محمد ابن عدی نے جواب دیا کہ میں نے بھی اپنے باپ سے اسی کے متعلق سوال کیا تھا تو اس نے جواب دیا۔

ایک دفعہ بنی تمیم کے چار آدمی جن میں سے ایک میں بھی تھا ملک شام جانے کے لئے روانہ ہوئے۔ ایک جگہ ہم نے ایک تالاب کے کنارے پڑاؤ ڈالا یہاں ایک خانقاہ بھی تھی (جب ہم وہاں ٹھہرے تو) خانقاہ کا محافظ (ہماری گفتگو سن کر) ہمارے پاس آیا اور بولا کہ جو زبان تم لوگ بول رہے ہو یہ اس علاقے کے لوگوں کی زبان تو ہے نہیں یہ تو کسی دوسری قوم کی زبان ہے۔ ہم نے کہا کہ ہم مضر کی اولاد میں سے ہیں (یعنی قریش ہیں) اس نے پوچھا مضر کی اولاد میں کس شاخ سے ہو؟ ہم نے کہا خذف کی اولاد میں سے ہیں۔ تب اس نے کہا۔

اللہ تعالیٰ بہت جلد تم میں ایک نبی ظاہر فرمائے گا اس لئے تم لوگ فوراً اس کی پیروی کرنا اور اس نبی کی

ذات سے اپنا حصہ حاصل کر کے رہبری پالینا اس لئے کہ وہ خاتم النبیین یعنی آخری پیغمبر ہوں گے۔“

قبل ولادت آپ کے چرچے..... یہ سن کر ہم نے اس سے پوچھا کہ اس نبی کا نام کیا ہو گا اس نے کہا۔ محمد ﷺ۔ اتنا کہہ کر وہ اپنی خانقاہ میں واپس چلا گیا۔ خدا کی قسم اس کی یہ بات سننے کے بعد ہم میں سے ہر ایک نے خاموشی سے اپنے دل میں یہ فیصلہ کر لیا کہ اگر میرے یہاں اللہ تعالیٰ نے کوئی لڑکا دیا تو اس کا نام محمد رکھوں گا۔ کیونکہ جو کچھ اس کا خانقاہ والے راہب نے بتلایا تھا ہمیں اس کا لالچ تھا۔ (ی) یعنی ہم میں سے ہر ایک نے منت مان لی۔ یہ بات پچھلی روایت کے مطابق ہی ہے۔ غرض اس کے بعد جب ہم وطن واپس آئے تو ہم میں سے ہر ایک کے یہاں لڑکا پیدا ہوا اور ہم میں سے ہر ایک نے اس آرزو میں اپنے بچے کا نام محمد رکھا کہ ان میں سے کوئی وہ پیغمبر ہو جائے۔ مگر اللہ ہی جانتا ہے کہ وہ رسالت اور پیغمبری سے کس کو نوازنے والا ہے۔“

(اس سے پہلے اسی قسم کی ایک روایت تین آدمیوں کے متعلق گزر چکی ہے جن سے یہی بات ایک بادشاہ نے کہی تھی اس لئے)

مختلف لوگ اور یکساں پیشینگوئی..... اقول۔ مؤلف کہتے ہیں۔ ممکن ہے ان چاروں آدمیوں میں سے ہی وہ تینوں بھی ہوں جو کسی بادشاہ کے پاس گئے تھے اور اس طرح ان (میں سے تین) کو یہی بات دوسرے معلوم ہوئی ایک دفعہ بادشاہ سے اور دوسری مرتبہ خانقاہ کے راہب سے (پچھلی روایت میں گزرا ہے کہ بادشاہ سے یہ بات سننے کے بعد تینوں نے یہ منت مانی کہ اپنے ہونے والے لڑکے کا نام محمد رکھیں گے۔ لیکن اس روایت میں ہے کہ چاروں نے خاموشی سے دل میں یہ فیصلہ کیا) لیکن خاموشی سے دل میں فیصلہ کرنا منت ماننے کے خلاف نہیں ہے (کیونکہ ممکن ہے منت بھی خاموشی سے دل میں مانا ہو) اور اس طرح دل میں فیصلہ کرنے کا مطلب جیسا کہ پیچھے ذکر کیا گیا منت ماننا ہی ہے۔

یہاں یہ بھی ممکن ہے کہ یہ چار آدمی جن کو راہب نے آنحضرت ﷺ کے متعلق بتلایا ان تین عربوں کے علاوہ ہوں جنہیں بادشاہ نے اس بات کی خبر دی تھی۔ اس طرح یہ کل ملا کر سات آدمی ہوں۔
کاہنہ کی زبان سے حق بات..... ابن ظفر نے ذکر کیا ہے کہ سفیان ابن مجاشع کا قبیلہ بنی تمیم کی ایک بستی میں سے گزرا اس نے دیکھا کہ سب لوگ ایک کاہنہ عورت کے پاس جمع ہیں اور وہ کہہ رہی ہے۔
”عزت والا وہ ہے جو اس کا ساتھ ہو گیا اور ذلیل وہ ہے جو اس سے دور رہا۔“

سیاہ و سرخ سب انسانوں کا نبی..... سفیان نے یہ جملہ سن کر اس کاہنہ سے پوچھا کہ خدا کے لئے یہ تو بتاؤ کہ تم کس کا ذکر کر رہی ہو؟ کاہنہ نے جواب دیا

”اسی کا جو ہدایت والا ہے، علم والا یعنی عالم ہے جو جنگ کا بھی ماہر ہے اور امن و سلامتی والا بھی ہے۔“
سفیان نے پوچھا۔ ”خدا تجھے خوش رکھے وہ کون ہے؟ کاہنہ نے کہا
”ایک نبی جو آنے والا ہے، جس کے ظاہر ہونے کا وقت آچکا ہے اور جس کی پیدائش قریب ہے۔ جو سیاہ اور سرخ سب انسانوں کے لئے آئے گا اور جس کا نام محمد ﷺ ہو گا۔“

سفیان نے پھر پوچھا کہ کیا وہ نبی عربی ہو گا یا عجمی یعنی غیر عرب ہو گا۔ کاہنہ نے جواب دیا۔
”آسمان کی بلندیوں کی قسم! اور پر بیچ شاخوں والے درختوں کی قسم وہ نبی معد ابن عدنان کی نسل سے ہو گا۔ بس اتنا کافی ہے۔ تم نے بہت کچھ پوچھ لیا اے سفیان۔“

چنانچہ اس کے بعد سفیان نے اس کا ہنہ سے پھر کچھ نہیں پوچھا اور اپنے گھر واپس آ گیا۔ اس کی بیوی کو اس زمانے میں حمل تھا، جب (کچھ عرصہ بعد) اس کے یہاں لڑکا پیدا ہوا تو سفیان نے بچے کا نام اس تمنا میں محمد رکھا کہ وہ نبی بھی ہو جائے جس کے اوصاف اس کا ہنہ نے بیان کئے تھے۔ واللہ اعلم۔

محمد نامی افراد کی تعداد..... محققین میں سے کسی نے ایسے لوگوں کی تعداد سولہ بتلائی ہے جن کا نام (آنحضرت ﷺ سے پہلے) محمد رکھا گیا اور ان سب کو ان شعروں میں ذکر کیا ہے

إِنَّ الَّذِينَ سَمَوْا بِاسْمِ مُحَمَّدٍ
مِنْ قَبْلِ خَيْرِ الْخَلْقِ ضَعُفٌ ثَمَانٍ

ترجمہ :- مخلوق میں سب سے بہترین انسان (یعنی آنحضرت ﷺ) سے پہلے جن لوگوں کا نام محمد رکھا گیا وہ آٹھ کے دو گنے یعنی سولہ ہیں۔

إِبْنُ الْبَرَاءِ مَجَاشِعُ بْنُ رَبِيعَةَ
ثُمَّ ابْنُ مُسْلِمٍ يَحْمَدِي حَرَمَانِي

لَيْثِي السُّلَيْمِي وَابْنُ إِسْمَاعِيلَ
سَعْدِي وَابْنُ سَوَّاءَ هَمْدَانِي

وَابْنُ الْجَلَامِ مَعَ الْأَسَدِيِّ يَافَتِي
ثُمَّ الْفَقِيمِي هَكَذَا الْحِمْرَانِي

ایک مورخ نے کہا ہے کہ ان میں دو آدمی (جن کے نام محمد تھے) ذکر نہیں ہیں وہ دو محمد ابن حرث اور محمد ابن..... عمر ابن مغفل ہیں (مغفل اسی طرح پڑھا جائے جس طرح لکھا گیا ہے) اس بارے میں مورخین کا زبردست اختلاف ہے کہ ان (سولہ یا اٹھارہ) لوگوں میں سب سے پہلا کون ہے جس کا نام آنحضرت ﷺ سے پہلے محمد رکھا گیا۔

اقول۔ مؤلف کہتے ہیں۔ ابن ہاتم کی کتاب ”شرح کفایہ“ میں ہے کہ وہ چار یا سات آدمی (جن کا ذکر پیچھے گزرا ہے کہ انہوں نے ایک بادشاہ یا کاہنہ سے آنحضرت ﷺ کی پیشین گوئی سن کر اپنے بیٹوں کے نام محمد رکھے تھے) ان کے علاوہ جن دوسرے لوگوں نے اپنے بیٹوں کے یہ نام رکھے انہوں نے بھی (آنحضرت ﷺ کے متعلق وہ پیشین گوئی ان ہی چار یا سات آدمیوں سے سن کر) اپنے بیٹوں کے نام محمد رکھ دیئے ہوں اور اسی آرزو میں رکھے ہوں کہ وہ نبی ان کا بیٹا ہو جائے (کیونکہ کچھلی روایتوں میں صرف چار یا سات آدمیوں کا تذکرہ ہے جب کہ ان شعروں میں سولہ یا اٹھارہ ایسے آدمیوں کا ذکر کیا گیا ہے جن کا نام محمد رکھا گیا۔

یوسفؑ کی زبانی موسیٰؑ کی بشارت..... اسی طرح کا ایک واقعہ بنی اسرائیل کے ساتھ بھی پیش آیا تھا کہ حضرت یوسفؑ جو بنی اسرائیل کے پہلے نبی ہیں جب ان کی وفات کا وقت قریب آیا تو انہوں نے نبی اسرائیل کو اس کی خبر دی۔ انہوں نے یہ خبر سن کر حضرت یوسفؑ سے عرض کیا۔

”اے خدا کے پیغمبر! ہم یہ جانا چاہتے ہیں کہ آپ کے ہمارے سامنے سے ہٹ جانے کے بعد ہمارے

دین کے معاملات کا کیا بنے گا؟“

حضرت یوسفؑ نے فرمایا۔

”تمہارا دین اسی طرح باقی اور قائم رہے گا یہاں تک کہ تم میں ایک قبیلہ شخص (یعنی فرعون پیدا ہوگا جو بے حد ظالم اور سرکش ہوگا۔ یہ شخص خدائی کا دعویٰ کرے گا، تمہارے بچوں کو ذبح کرے گا اور تمہاری عورتوں کی بے حرمتی اور بے عزتی کرے گا۔ آخر تم بنی اسرائیل میں سے ایک شخص ظاہر ہوگا جس کا نام موسیٰ ابن عمران ہوگا۔ اللہ اسی شخص کے ذریعہ تمہیں قبیلوں سے نجات دلائے گا۔“

یہ سننے کے بعد بنی اسرائیل میں سے جس شخص کے یہاں بھی لڑکا پیدا ہوتا وہ اس کا نام عمران (یعنی موسیٰ کے والد کا نام) رکھ دیتا اور اس آرزو میں رکھتا کہ کاش وہ نبی اس بیٹے کی ولادت میں ہو جائے (کیونکہ اپنے بیٹوں کا نام موسیٰ تو اس لئے نہیں رکھ سکتے تھے کہ حضرت یوسفؑ نے حضرت موسیٰ کے والد کا نام عمران بتلادیا تھا جبکہ ان لوگوں میں کسی کا نام عمران نہیں تھا۔ اسی وجہ سے وہ لوگ اپنے بیٹوں کا نام عمران رکھتے تاکہ موسیٰ ان کے بیٹے عمران کے یہاں پیدا ہو جائیں اور یہ اعزاز اس کو مل جائے)

یہاں یہ بات واضح رہے کہ حضرت موسیٰ کے والد عمران اور حضرت عیسیٰ کی والدہ حضرت مریم کے والد عمران (ایک نہیں ہیں بلکہ ان) کے درمیان ایک ہزار آٹھ سو سال کا فاصلہ ہے۔ اور حضرت عیسیٰ بنی اسرائیل کے آخری نبی ہیں۔ واللہ اعلم۔ (نیز یہ بھی واضح رہے کہ حضرت یوسفؑ کو بنی اسرائیل کا پہلا نبی اس لئے کہا گیا کہ ”اسرائیل اللہ“ کا لقب ان کے والد ماجد حضرت یعقوبؑ کا تھا جیسا کہ پیچھے بیان ہو چکا ہے)

آپ کے زمانے میں محمد نامی لوگ..... جن لوگوں کا نام آنحضرت ﷺ سے پہلے محمد رکھا گیا ان میں سے ان لوگوں نے اسلام کا زمانہ پایا، محمد ابن ربیعہ، محمد ابن حرث اور محمد ابن مسلمہ۔ اگرچہ ان میں سے محمد ابن مسلمہ کے بارے میں بعض لوگوں کا دعویٰ یہ ہے کہ (یہ آنحضرت ﷺ سے پہلے نہیں ہیں بلکہ) یہ آنحضرت ﷺ کی ولادت کے پندرہ سال سے بھی زیادہ عرصے کے بعد پیدا ہوئے ہیں۔

علامہ ابن جوزی نے لکھا ہے کہ مسلمانوں میں جس کا نام سب سے پہلے محمد رکھا گیا وہ محمد ابن حاطب

ہیں۔

محمد نام کے سلسلے میں حضرت ابن عباسؓ حدیث بیان کرتے ہیں کہ (آنحضرت ﷺ نے فرمایا)

”قرآن پاک میں میرا نام (ی) یعنی تورات کی طرح۔ محمد ﷺ ذکر ہے اور انجیل میں احمد ﷺ۔“

محمد نام رکھنے کی فضیلت..... اس نام یعنی محمد نام رکھنے کی فضیلت کے متعلق بہت احادیث اور مشہور روایات ہیں۔ (ی) ان میں سے ایک یہ ہے کہ آنحضرت ﷺ نے فرمایا۔

”اللہ تعالیٰ کا فرمان ہے کہ میری عزت اور جلال کی قسم۔ میں کسی ایسے شخص کو جہنم کا عذاب نہیں دوں گا جس کا نام آپ کے نام پر ہو۔“

(ی) یعنی آپ کے مشہور نام محمد ﷺ یا احمد ﷺ پر جس کا نام ہو۔

محمد نام سے رزق میں برکت..... ایک حدیث میں ہے کہ آنحضرت ﷺ نے فرمایا

”ہر ایسا ستر خوان جس کو بچانے کے بعد اس پر (کھانا کھانے کے لئے) کوئی ایسا شخص آئے جس کا نام

احمد یا محمد ہو۔ ایک روایت کے لفظ یہ ہیں کہ جس پر میرے نام کا کوئی شخص کھانا کھائے۔ اللہ تعالیٰ اس مکان کو

(جس میں یہ ستر خوان بچا ہے) ہر روز دو مرتبہ بابرکت اور پاک کرتا ہے۔“

محمد و احمد نام کے لوگ جنتی..... ان ہی میں سے ایک حدیث ہے۔

(”میدان حشر میں) دو بندے اللہ تعالیٰ کے سامنے پیش کئے جائیں گے۔ (ی) جن میں سے ایک کا نام احمد ہو گا اور دوسرے کا نام محمد ہو گا۔ ان کے متعلق حکم ہو گا کہ ان کو جنت میں پہنچا دیا جائے، وہ دونوں عرض کریں گے اے ہمارے پروردگار! تو نے کس بناء پر ہمارے لئے جنت کو آسان فرما دیا جب کہ ہم نے ایسا کوئی نیک عمل نہیں کیا جس کے بدلے میں تو ہمیں جنت عطا فرماتا؟ حق تعالیٰ کا ارشاد ہو گا تم دونوں جنت میں پہنچ جاؤ اس لئے کہ میں نے اپنی قسم کھائی ہے کہ ایسے کسی شخص کو جہنم میں نہیں بھیجوں گا جس کا نام احمد یا محمد ہو گا۔“

بچے کا نام محمد تو باب جنت میں..... مگر بعض محدثین کہتے ہیں کہ محمد نام کی فضیلت میں جو احادیث ہیں وہ صحیح نہیں ہیں بلکہ اس سلسلے میں جتنی روایتیں بھی آتی ہیں وہ سب موضوع یعنی من گھڑت ہیں۔ بعض محدثین نے کہا ہے کہ ان احادیث میں جو سب سے زیادہ صحیح ہونے کے قریب ہے وہ صرف یہ ہے کہ :-

”جس شخص کے یہاں لڑکا پیدا ہو اور وہ میری محبت کی وجہ سے اور میرے نام سے برکت حاصل کرنے کے لئے اس بچے کا نام محمد رکھے تو وہ شخص اور اس کا بچہ دونوں جنتی ہوں گے۔“

محمد نامی شخص کا اعزاز چاہئے..... ابو رافع اپنے والد سے روایت بیان کرتے ہیں جنہوں نے کہا کہ میں نے رسول اللہ کو فرماتے سنا کہ

”اگر تم اپنے بچے کا نام محمد رکھو تو نہ اس کو مارو اور نہ اس سے پرہیز کرو۔“

ایک دوسری روایت میں ہے جس کے بعض راویوں کے متعلق یہ الزام ہے کہ وہ حدیث گھڑتے تھے کہ (جس بچے کا نام محمد رکھ دو) نہ اس کو گالی دو نہ ذلیل کرو اور نہ اس سے نفرت کرو بلکہ اس کی عزت و احترام اور اعزاز کرو، اس کی قسم کا پاس کرو اور (جب وہ تمہارے مجلس میں آئے تو) اس کے لئے مجلس میں جگہ خالی کرو، اس کو کو سنامت دو اللہ تعالیٰ نے محمد نام میں برکت رکھی ہے اور اس گھر میں بھی برکت رکھی ہے جس میں محمد نام کا آدمی ہو اور اس مجلس میں بھی برکت رکھی ہے جس میں محمد نامی شخص ہو۔“

ایک روایت میں ہے کہ ”(یہ بات بہت بری ہے کہ) تم بچے کا نام محمد رکھو اور پھر اسے گالی دو۔“

ایک روایت ہے جس کے بعض راویوں کو غیر معتبر کہا گیا ہے کہ :-

”کیا تمہیں اس بات سے حیا نہیں آتی کہ (اپنے محمد نام کے بچے کو) اے محمد کہہ کر اسے مارو“

محمد نام اولاد میں نہ رکھنا جہالت..... حضرت ابن عباسؓ سے ایک روایت ہے کہ (آنحضرت ﷺ نے فرمایا)

”جس شخص کے یہاں تین لڑکے ہو گئے اور اس نے ان میں سے کسی کا نام محمد نہیں رکھا اس نے جہالت کا ثبوت دیا۔ (ی) ایک روایت میں ہے کہ اس نے بُرا کیا۔ ایک دوسری روایت میں ہے کہ اس نے میرے ساتھ برائی کی۔“

محمد نام تجویز تو لڑکا پیدا ہو گا..... ایک محدث نے ایک اور حدیث نقل کی ہے اگرچہ وہ مرفوع احادیث میں سے نہیں ہے وہ حدیث یہ ہے

جو شخص یہ چاہے کہ اس کی بیوی کے حمل سے لڑکا پیدا ہو تو وہ اپنا ہاتھ حاملہ بیوی کے پیٹ پر رکھ یہ کہے کہ۔ ”اگر اس حمل سے میرے یہاں لڑکا پیدا ہو تو میں اس کا نام محمد رکھوں گا۔ تو اس (نیت کے اثر سے) اس کے یہاں لڑکا پیدا ہو گا۔“

ایک حدیث ہے جس کو عطاء نے نقل کیا ہے کہ :-

”جس بچے کا نام (اس کی پیدائش سے پہلے) ماں کے پیٹ میں رہتے ہوئے محمد رکھ دیا جائے تو وہ لڑکا ہی

پیدا ہوگا۔“

ابن الجوزی نے موضوعات کے سلسلے میں لکھا ہے کہ اس حدیث کے راویوں کا سلسلہ بعض محدثین

نے حضور ﷺ تک پہنچایا ہے۔

مشورہ میں محمد نامی شخص سے برکت..... (ی) ایک روایت ہے کہ ”جو لوگ بھی کسی مشورہ کے لئے جمع ہوئے اور ان میں محمد یا احمد نام کا بھی کوئی شخص ہو اور انہوں نے اس شخص کو بھی مشورہ میں شریک کیا تو ان کے لئے ضرور اس معاملہ میں خیر اور بھلائی ظاہر ہوگی جس کے لئے انہوں نے مشورہ کیا ہے اور جس گھر میں بھی محمد نام (کا کوئی شخص ہو گا اس گھر میں اللہ تعالیٰ برکت عطا فرماتا ہے۔“

یہ نام اور کھانے میں برکت..... اس روایت کے راوی پر اہتمام ہے کہ وہ مجروح ہے (یعنی اس کی سچائی، راست بازی اور حافظہ پر علماء نے شک کا اظہار کیا ہے۔

ایک روایت ہے کہ ”جو لوگ بھی کوئی حلال کھانا کھانے بیٹھیں اور ان لوگوں میں کوئی ایسا شخص بھی ہو جس کا نام میرے نام پر ہو تو اس میں ان کے لئے دو گنی برکت ظاہر ہو گئی۔“ یہاں نام سے آنحضرت ﷺ کے مشہور نام احمد یا محمد مراد ہیں۔ جیسا کہ بیان ہو چکا ہے۔

اس نام پر گھر کی حفاظت..... کتاب شفا میں ہے کہ۔ ”اللہ تعالیٰ کے کچھ ملائکہ (یعنی فرشتے) ایسے ہیں جن کا کام ایسے گھروں کی حفاظت کرنا ہے جس میں محمد نام ہو۔“

حافظ سیوطی نے لکھا ہے کہ یہ حدیث ثابت نہیں ہے۔

حضرت امام حسینؑ ابن علی ابن ابوطالبؑ سے روایت ہے کہ آپ ﷺ نے فرمایا

جس شخص کی بیوی کے حمل ہو اور وہ یہ نیت کرے کہ وہ اس (ہونے والے بچے) کا نام محمد رکھے گا تو چاہے وہ بچہ لڑکی ہی کیوں نہ ہو اللہ تعالیٰ اس کو لڑکا بنا دیتا ہے۔“

اس حدیث کے راویوں میں سے ایک نے کہا کہ میں نے اپنے یہاں ساتھ مرتبہ یہ نیت کی اور سب کا نام محمد ہی رکھا (یعنی ہر مرتبہ اس حدیث کی سچائی کا تجربہ ہوا کہ لڑکا پیدا ہوا اور میں نے نیت کے مطابق ہر ایک کا نام محمد رکھا)۔

نیز آنحضرت ﷺ فرماتے ہیں۔

”جس شخص کی بیوی حاملہ ہو اور وہ شخص یہ فیصلہ کرے کہ اس بچے کا نام محمد رکھے گا تو اللہ تعالیٰ اس کو لڑکا عطا فرماتا ہے۔“

آپ کے نام کی خیر و برکت..... ایک مرتبہ ایک عورت نے آنحضرت ﷺ سے عرض کیا کہ اس کا کوئی لڑکا زندہ نہیں رہتا۔ آپ نے فرمایا ”حق تعالیٰ کے نام پر یہ فیصلہ کر لو کہ جو لڑکا اللہ تعالیٰ تمہیں عطا فرمائیں اس کا نام محمد رکھو گی۔“

چنانچہ اس عورت نے ایسا ہی کیا اور اس کے نتیجہ میں اس کا وہ لڑکا زندہ رہا۔

جنت میں آدم کا لقب ابو محمد..... عربوں کا یہ دستور تھا کہ وہ جب کسی شخص کی عظمت اور احترام کرتے تھے

تو اس کی کنیت یعنی لقب رکھتے تھے اور اس کی ولادت میں جو سب سے زیادہ قابل اور لائق ہوتا تھا اس کے نام پر کنیت یعنی لقب رکھتے تھے۔ چنانچہ حضرت علیؑ سے ایک مرفوع روایت ہے کہ :-

”جنت میں ہر شخص کو اسی کے نام سے پکارا جائے گا مگر حضرت آدمؑ کو ابو محمد ﷺ (محمد ﷺ کے باپ) کہہ کر پکارا جائے گا جس سے حضرت آدمؑ کی تعظیم اور آنحضرت ﷺ کی توقیر اور احترام مقصود ہوگا۔“

یہ حافظ دمیاطی کا قول ہے۔ ایک روایت میں ہے کہ

”کوئی شخص یعنی جنت والوں میں سے کوئی شخص سوائے آدمؑ کے ایسا نہیں ہوگا جس کو کوئی لقب دیا جائے ان کو یعنی حضرت آدمؑ کو ابو محمد ﷺ کا لقب دیا جائے گا۔“

قیامت میں محمد نام کی پکار..... ایک حدیث میں ہے جو مفصل ہے کہ :-

جب قیامت کا دن ہوگا تو ایک پکارنے والا پکار کر کہے گا۔ اے محمد! اٹھو اور بغیر حساب کتاب کے جنت میں داخل ہو جاؤ۔ اس آواز پر ہر وہ شخص اٹھ کر بڑھے گا جس کا نام محمد ہوگا اور پھر رسول اللہ ﷺ کے احترام کی وجہ سے ان میں سے کسی کو نہیں روکا جائے گا۔“

محمد نام کے احترام میں مغفرت..... کتاب حلیۃ الاولیاء میں ابو نعیم، وہب ابن منبہ سے روایت کرتے ہیں کہ :-

بنی اسرائیل کا ایک شخص تھا جس نے سو سال تک اللہ تعالیٰ کی نافرمانی کی (اور گناہ کرتا رہا) اس کے بعد جب وہ مر گیا تو لوگوں نے اس کی لاش کو اٹھا کر (اس سے نفرت کی وجہ سے) کوڑے کے ڈھیر پر ڈال دیا۔ اللہ تعالیٰ نے حضرت موسیٰؑ پر وحی نازل فرمائی کہ اس شخص کو وہاں سے نکالو اور اس کی نماز پڑھو۔ حضرت موسیٰؑ نے عرض کیا۔

”اے پروردگار! بنی اسرائیل نے اس شخص کو دیکھا ہے کہ اس نے سو برس تک تیری نافرمانی کی۔“ مگر اس کے بعد پھر اللہ تعالیٰ کی طرف سے وحی نازل ہوئی کہ ہاں وہ ایسا ہی تھا مگر اس کی ایک عادت تھی کہ وہ جب بھی (اللہ تعالیٰ کی کتاب) تورات کو کھولتا تھا اور اس میں محمد ﷺ کے نام پر اس کی نظر پڑتی تھی تو وہ اس کو چومتا تھا اور آنکھوں سے لگایا کرتا تھا میں نے اس کی اس ادا کو قبول کر لیا اور اس کے گناہ معاف کر کے ستر حوروں کے ساتھ اس کو بیاہ دیا۔“

لوگوں میں یہ عادت پھیل گئی ہے کہ جب آنحضرت ﷺ کی ولادت مبارکہ کا حال سنتے ہیں تو آپ ﷺ کی تعظیم میں کھڑے ہو جاتے ہیں۔ یہ قیام یعنی کھڑا ہونا بالکل ایک بدعت ہے جس کی (شریعت میں) کوئی اصل نہیں ہے۔

باب ہفتم (۷)

رضاعت یعنی شیر خوارگی اور اس سے متعلق واقعات

آپ کو دودھ پلانے والیاں..... کہا جاتا ہے کہ آنحضرت ﷺ نے آٹھ عورتوں کا دودھ پیا ہے۔ ایک قول یہ بھی ہے کہ دس عورتوں کا دودھ پیا ہے جن میں خولہ بنت منذر بھی شامل ہیں۔ ام ایمن عزیزہ کہتی ہیں کہ سب سے پہلے جس عورت نے آنحضرت ﷺ کو دودھ پلایا۔ (ی) یعنی آپ کی والدہ کے بعد جیسا کہ آگے آ رہا ہے۔ وہ ثویبہ ہیں۔ (قال) یہ ثویبہ آنحضرت ﷺ کے چچا ابولہب کی باندی تھیں۔ اس عورت کو ابولہب نے اس وقت آزاد کر دیا تھا جب اس نے ابولہب کو آنحضرت ﷺ کی ولادت کی خوشخبری آ کر دی تھی (آنحضرت ﷺ کی ولادت کے بعد) ثویبہ نے ابولہب سے آکر کہا۔

”کیا آپ کو معلوم ہے کہ تمہارے بھائی عبداللہ کی بیوی کے یہاں لڑکا پیدا ہوا ہے؟“
آپ کی برکت اور ابولہب..... یہ سنتے ہی ابولہب نے (خوش ہو کر) کہا کہ تو آزاد ہے۔ (آنحضرت ﷺ کی ولادت سے خوش ہونے کی وجہ سے) ابولہب کو اللہ تعالیٰ کے یہاں یہ بدلہ دیا گیا ہے کہ پیر کے دن (جو رسول اللہ ﷺ کی ولادت کا دن ہے) اس کے عذاب میں کمی کی جاتی ہے اور اس کو اس رات میں جہنم میں پانی پلا دیا جاتا ہے۔ یہ پانی اس کو اتنی مقدار میں دیا جاتا ہے جتنا انگوٹھے اور شہادت کی انگلی کے درمیانی فاصلے میں آسکتا ہے (یعنی ایک گھونٹ پانی) یعنی اس کے عذاب میں پیر کی رات میں جو کمی ہوتی ہے وہ یہی ہے کہ اس کو اتنی مقدار میں پانی پلا دیا جاتا ہے۔

باندی آزاد کرنے کا انعام..... کہا جاتا ہے کہ ابولہب کے رشتہ داروں میں سے کسی نے (ی) یعنی اس کے بھائی حضرت عباسؓ نے اس کو ایک رات خواب میں (اس کے مرنے کے بعد) بہت بُری حالت میں دیکھا۔ حضرت عباسؓ سے روایت ہے کہ ابولہب کی موت کے بعد ایک سال تک میں نے اس کو خواب میں نہیں دیکھا۔ اس کے بعد ایک رات اسے دیکھا تو بہت بُرے حال میں پایا۔ میں نے اس سے پوچھا کہ تو وہاں کن حالات سے دو چار ہوا۔ ابولہب نے جواب دیا کہ تمہارے سے جدا ہونے کے بعد مجھے بالکل سکون نہیں ملا۔ ایک روایت کے الفاظ یہ ہیں۔ کہ بہت بُرے حالات سے دو چار ہوا۔ پھر اس نے اپنے انگوٹھے اور انگلی سے اسی مقدار کے متعلق اشارہ کرتے ہوئے کہا۔

”بس ثویبہ کو (آنحضرت ﷺ کی پیدائش کی خوش خبری سن کر) آزاد کرنے کے بدلے میں مجھے اتنا پانی پلا دیا جاتا ہے۔“

اس روایت کو حافظ دمیاطی نے بیان کیا ہے۔ کتاب مواہب میں یہ واقعہ اس طرح ہے کہ ابو لہب کی موت کے بعد اس کو خواب میں دیکھا گیا۔ دیکھنے والے نے اس سے پوچھا کہ تیرا کیا حال ہے۔ اس نے جواب دیا کہ میں جہنم میں ہوں بس یہ رعایت ہے کہ ہر پیر کی رات میں میرے عذاب میں کمی کر دی جاتی ہے اور مجھے ان دو انگلیوں کے درمیان فاصلے کے برابر پانی پلا دیا جاتا ہے۔ (ابو لہب نے اپنے انگوٹھے اور شہادت کی انگلی کی طرف اشارہ کیا) یہ رعایت مجھے اس لئے ملی ہے کہ میں ثویبہ کو اس وقت آزاد کر دیا تھا جب اس نے مجھے نبی کریم ﷺ کی پیدائش کی خوش خبری سنائی اور اس کے بعد اس نے آپ کو دودھ پلایا۔

ثویبہ باندی کی آزادی کب..... روایتوں کا یہ اختلاف قابل غور ہے۔

یہ بھی کہا جاتا ہے کہ ابو لہب نے ثویبہ کو اس وقت آزاد کیا تھا جب کہ رسول اللہ ﷺ نے مدینے کو ہجرت فرمائی۔ (ی) یعنی حضرت خدیجہؓ ثویبہ کی بہت عزت کیا کرتی تھیں۔ انہوں نے ثویبہ کو ابو لہب سے خریدنا چاہا تا کہ ان کو آزاد کر دیں مگر ابو لہب نے انکار کر دیا۔ اس کے بعد جب آنحضرت ﷺ مدینہ منورہ کو ہجرت کرنے لگے تو ابو لہب نے ثویبہ کو آزاد کر دیا۔

اقول۔ مؤلف کہتے ہیں (روایتوں کے اس اختلاف کے متعلق) کہ بھی کہا جاتا ہے یہ دونوں درست ہو سکتی ہیں کیونکہ ممکن ہے ابو لہب نے ثویبہ کو (آنحضرت ﷺ کی ولادت کے وقت ہی) آزاد کر دیا ہو مگر ان کی اس آزادی کو ظاہر نہ کیا ہو اور حضرت خدیجہؓ کے ہاتھ ثویبہ کو اس نے بیچنے سے بھی اسی لئے انکار کیا ہو کہ وہ آزاد تھیں (جن کو بیچا نہیں جاسکتا تھا) پھر آنحضرت ﷺ کی ہجرت کے وقت اس نے ثویبہ کی آزادی کو ظاہر کر دیا ہو۔ واللہ اعلم۔

ثویبہ بھی حضور کی دودھ پیاری..... ثویبہ نے آنحضرت ﷺ کو حلیمہ سعدیہ کے آنے سے پہلے صرف چند دن دودھ پلایا ہے اس زمانے میں یہ اپنے بیٹے مسروح کے دودھ سے تھیں (مسروح نام کو۔ م کے پیش کے ساتھ پڑھا جاتا ہے۔ نور میں اسی طرح لکھا ہے لیکن سیرت شامی نے اس کو م کے زیر کے ساتھ مسروح لکھا ہے) ثویبہ نے اس سے پہلے آنحضرت ﷺ کے چچا حارث کے بیٹے ابوسفیان کو بھی دودھ پلایا تھا۔

ابوسفیان بچپن کے دوست..... بعض علماء نے لکھا ہے کہ ابوسفیان بچپن سے آنحضرت ﷺ کے گھر کے دوست تھے، ان میں آپ کی شباهت بھی تھی اور وہ آپ کی نبوت سے پہلے آپ سے بے حد محبت کرتے تھے مگر جب آپ ﷺ کو نبوت ملی تو ابوسفیان آپ کے دشمن ہو گئے اور دوستی چھوڑ کر آنحضرت ﷺ اور آپ ﷺ کے صحابہ کی شان میں توہین آمیز شعر کہنے لگے اس لئے کہ یہ ایک نہایت بہترین شاعر تھے۔ ان کے اسلام لانے کا واقعہ آگے آئے گا۔ یہ اس وقت مسلمان ہوئے تھے جب آنحضرت ﷺ مکہ فتح کرنے کے لئے وہاں پہنچے تھے۔

ابوسفیان و حمزہ آپ کے رضاعی بھائی..... حضرت ثویبہ نے آنحضرت ﷺ اور ابوسفیان کو دودھ پلانے سے پہلے آنحضرت ﷺ کے چچا حضرت حمزہ ابن عبدالمطلب کو بھی دودھ پلایا تھا حضرت حمزہؓ آنحضرت ﷺ سے دو سال بڑے تھے۔ یہ بھی کہا جاتا ہے کہ چار سال بڑے تھے۔

اقول۔ مؤلف کہتے ہیں۔ یہ بات (کہ حضرت حمزہؓ آنحضرت ﷺ سے دو سال یا چار سال بڑے تھے) اس روایت کے خلاف ہے جو پیچھے گزری ہے کہ عبدالمطلب نے بنی زہرہ کے خاندان میں ہالہ بنت وہیب سے شادی کی اور حضرت عبد اللہ کی شادی اسی خاندان میں حضرت آمنہ سے ہوئی اور عبدالمطلب کے یہاں ہالہ

سے حضرت حمزہؓ پیدا ہوئے اور یہ دونوں شادیاں ایک ہی وقت میں ہوئیں۔ نیز اس روایت میں یہ بھی گزرا ہے کہ حضرت آمنہؓ آنحضرت ﷺ کے حمل سے اسی وقت حاملہ ہو گئی تھیں جب کہ حضرت عبداللہ نے ان سے (پہلی بار) بمبستری کی اور حضرت عبداللہ نے حضرت آمنہ کا مالک بننے کے بعد ان سے بمبستری کی تھی ظاہر ہے کہ اس روایت کی روشنی میں یہ کیسے کہا جاسکتا ہے کہ حضرت حمزہؓ آنحضرت ﷺ سے دو سال بڑے تھے (جبکہ دونوں کے ماں باپ کی ایک ہی وقت میں شادی ہوئی اور فوراً ہی حمل ٹھہر گئے۔ اس طرح آنحضرت ﷺ اور حضرت حمزہؓ کی ایک ہی عمر ہونی چاہئے) اس اختلاف کو یہ کہہ کر ہی دور کیا جاسکتا ہے کہ پچھلی روایت میں اس بات کی صراحت نہیں ہے کہ حضرت عبداللہ اور عبدالمطلب نے ایک ہی وقت میں اپنی بیویوں سے بمبستری کی تھی۔

باپ بیٹے کی شادی ایک ساتھ..... علامہ سیہلی نے یہ لکھا ہے کہ آنحضرت ﷺ کی والدہ حضرت آمنہ بنت وہب کی پھوپھی ہالہ بنت وہیب ابن عبد مناف ابن زہرہ سے عبدالمطلب نے اپنی شادی اور اپنے بیٹے عبداللہ کی آمنہ کی ساتھ شادی ایک ہی وقت میں کی چنانچہ اس کے نتیجہ میں عبدالمطلب کے یہاں ہالہ سے حضرت حمزہؓ پیدا ہوئے اور عبداللہ کے یہاں آمنہ سے رسول اللہ ﷺ پیدا ہوئے پھر ان دونوں کو ثویبہ نے دودھ پلایا۔ یہاں تک سیہلی کا کلام ہے۔

پیچھے کتاب اسد الغابہ کی عبارت گزری ہے کہ..... عبدالمطلب نے اپنی اور اپنے بیٹے عبداللہ کی شادی ایک ہی مجلس میں کی۔ اس عبارت کی طرح سیہلی کی عبارت سے یہ بات صاف نہیں ہوتی کہ عبدالمطلب اور حضرت عبداللہ نے ایک ہی وقت میں اپنی بیویوں سے ہم بستری کی اور اس طرح یہ امکان باقی رہتا ہے کہ شادی سے مراد صرف رشتہ دینا ہو جیسا کہ پچھلے صفحات میں یہ تصریح گزری ہے کہ (شادی سے مراد یہ ہے کہ عبدالمطلب نے اسی مجلس میں ہالہ سے اپنا رشتہ دیا جس مجلس میں عبداللہ کا رشتہ آمنہ سے دیا۔) اس طرح یہ ممکن ہو سکتا ہے کہ ان دونوں رشتوں کے بعد عبدالمطلب اور حضرت عبداللہ کی جو شادیاں ہوئیں وہ ایک وقت میں نہ ہوئی ہوں۔ اس کے بعد یہ بھی مانا جاسکتا ہے کہ حضرت حمزہؓ آنحضرت ﷺ سے دو سال بڑے ہوں کو اللہ اعلم۔ حضور اور حمزہؓ کی عمر کا فرق..... پھر میں نے اس سلسلے میں کتاب استیعاب دیکھی جس میں لکھا ہے، حضرت حمزہؓ آنحضرت ﷺ سے چار سال بڑے تھے لیکن یہ بات میرے نزدیک صحیح نہیں ہے کیونکہ حدیث سے ثابت ہے کہ حضرت حمزہؓ کو ثویبہ نے آنحضرت ﷺ کے ساتھ دودھ پلایا ہے۔ ہاں یہ ممکن ہے کہ ثویبہ نے (حضرت حمزہؓ اور رسول اللہ ﷺ) دونوں کو دو مختلف زمانوں میں دودھ پلایا ہو۔ یہاں تک استیعاب کی عبارت ہے۔

اس قول میں ایک تو وہی اشکال ہے جو گزر چکا اور ایک اشکال یہ بھی ہے کہ اگر یہ مان لیا جائے کہ دونوں کو دو..... مختلف زمانوں میں دودھ پلایا تو آگے ایک روایت آئے گی کہ ثویبہ دونوں کو دودھ پلانے کے زمانے میں اپنے بیٹے مسروح کے دودھ سے ٹھیں (اب اگر یہ کہا جائے کہ حضرت حمزہؓ آنحضرت ﷺ سے چار سال بڑے تھے تو) یہ کیسے ہو سکتا ہے کہ ثویبہ کے ایک ہی بیٹے کا دودھ چار سال تک باقی رہا یہاں تک کہ انہوں نے یہی دودھ آنحضرت ﷺ کو پلایا (کیونکہ ایک بیٹے سے عورت کی چھاتیوں میں جو دودھ اترتا ہے وہ زیادہ سے زیادہ ڈھائی سال تک چل سکتا ہے اس کے بعد بچے کا دودھ چھڑا دیا جاتا ہے اور وہ چھاتیوں میں سے خشک ہو جاتا ہے) اس اشکال کا جو جواب ہے وہ بھی آگے آئے گا۔

ابو سلمہ بھی رضاعی بھائی..... آنحضرت ﷺ کے بعد ثویبہ نے ابو سلمہ ابن عبد العزیٰ کو دودھ پلایا۔

(ی) یعنی جو آپ کی پھوپھی کے لڑکے تھے اور ام المومنین حضرت ام حبیبہ بنت ابوسفیان کے پہلے شوہر تھے۔
اس طرح گویا حضرت ثویبہ نے پہلے حضرت حمزہؓ کو دودھ پلایا۔ پھر ابوسفیان کو پھر رسول اللہ ﷺ کو اور
پھر ابو سلمہ کو دودھ پلایا۔ مگر یہ روایت بظاہر اس بات کے خلاف ہے جو علامہ محبت طبری نے کہی ہے کہ :-
ابولہب کی باندی ثویبہ نے آنحضرت ﷺ کو دودھ پلایا اور آپ کے ساتھ حضرت حمزہؓ اور ابو سلمہ عبد
ابن عبد الاسد ابن عبد العزیٰ کو بھی پلایا اور ثویبہ کے یہ دودھ ان کے بیٹے مسروح کا تھا۔ یہاں تک محبت
طبری کا کلام ہے۔

اس میں جو اشکال ہے اس کا ذکر ہو چکا ہے (کہ اگر آنحضرت ﷺ کے ساتھ ہی حضرت حمزہؓ کو دودھ
پلایا گیا ہے اور دونوں کو مسروح کا ہی دودھ پلایا گیا ہے تو دونوں کی عمروں میں چار سال کا فرق کیسے ہو سکتا ہے) اس
کا جواب یہ دیا جاسکتا ہے کہ ممکن ہے (ثویبہ نے دونوں کو دودھ تو اپنے بیٹے مسروح کا ہی پلایا ہے لیکن الگ الگ
زمانوں میں پلایا ہو اور) انہیں اس مدت میں دوسرا حمل نہ ہوا ہو جس کی وجہ سے ان کا یہی دودھ باقی رہا جو مسروح
کی پیدائش سے اتر ا تھا۔ نیز ثویبہ نے حضرت حمزہؓ اور آنحضرت ﷺ کے درمیان حضرت ابوسفیان کو بھی یہی
دودھ پلایا۔ جیسا کہ بیان ہو چکا ہے۔

ابو سلمہ کی روایت حدیث..... حضرت ابو سلمہؓ نے آنحضرت ﷺ سے صرف ایک حدیث بیان کی ہے جو
یہ ہے۔

حضرت ام سلمہؓ سے روایت ہے کہ ایک دن رسول اللہ ﷺ کے پاس سے ابو سلمہ میرے پاس آئے اور
کہنے لگے :-

”میں نے رسول اللہ ﷺ سے آج ایک ایسی بات سنی ہے جس سے مجھے بہت خوشی ہو رہی ہے۔
آنحضرت ﷺ نے یہ فرمایا ہے کہ مسلمان پر کوئی بھی مصیبت آئے اگر وہ اِنَّا لِلّٰہِ پڑھے اور پھر یہ دعا پڑھے اَللّٰہُمَّ
اَجِرْنِیْ فِیْ مُصِیْبَتِیْ وَ اَخْلَفْ عَلٰی خَیْرِ اَمْنِہَا (یعنی اے اللہ! مجھے اس مصیبت کا نیک بدلہ عطا فرما اور اس میں سے
میرے لئے خیر اور بھلائی ظاہر فرما) تو اس دعا کا نتیجہ ضرور ایسا ہی نکلتا ہے۔“

ترمذیؒ نے اس حدیث کو حسن غریب کہا ہے۔ (حدیث حسن اور غریب کا مطلب گذشتہ صفحات میں
بیان ہو چکا ہے)

حضرت ام حبیبہؓ کی ایک روایت سے بھی معلوم ہوتا ہے کہ حضرت ابو سلمہؓ آنحضرت ﷺ کے دودھ
شریک بھائی تھے۔ حضرت ام حبیبہؓ فرماتی ہیں کہ ایک روز رسول اللہ ﷺ میرے پاس تشریف لائے تو میں نے
آپ سے عرض کیا۔ کیا آپ میری بہن یعنی ابوسفیان کی بیٹی عذہ کو (بیوی بنانا) پسند فرمائیں گے؟ ایک روایت
میں اس طرح ہے کہ کیا آپ میری بہن خنہ نیت ابوسفیان کو (بیوی بنانا) پسند فرمائیں گے؟ مسلم شریف میں
یہ قول اس طرح ہے کہ میری بہن عذہ سے نکاح کر لیجئے۔ (ی) اور بخاری میں ہے کہ میری بہن یعنی ابوسفیان
کی بیٹی سے نکاح کر لیجئے۔ آنحضرت ﷺ نے یہ سن کر پوچھا کہ کیا تم ایسا چاہتی ہو؟ حضرت ام حبیبہؓ نے جواب دیا
کہ ہاں میں نہیں چاہتی کہ آپ اس کو نکاح میں نہ لائیں۔ (ی) میں چاہتی ہوں کہ اس نیکی اور بھلائی میں شریک
ہونے والی میری بہن ہی ہو۔ رسول اللہ ﷺ نے فرمایا۔

”میرے لئے ایسا کرنا جائز اور حلال نہیں ہے (یعنی بیوی کی سگی بہن سے نکاح کرنا)“

اُمّ حبیبہ فرماتی ہیں کہ یہ سن کر مجھے اس بات کی خبر ہوئی۔

(ی) ایک روایت کے الفاظ یہ ہیں۔

رضاعی بھتیجی سے نکاح حرام..... کہ ہم باتیں کر رہے تھے (تو) حضرت اُمّ حبیبہؓ نے عرض کیا کہ آپ دُرّہ سے رشتہ دیتے ہیں۔“

ایک روایت میں اس طرح ہے کہ کیا آپ ابو سلمہ کی بیٹی دُرّہ سے نکاح کرنا چاہتے ہیں؟ دُرّہ سے حضرت اُمّ حبیبہ کی مراد خود اپنی بیٹی تھیں جو ان کے پہلے شوہر حضرت ابو سلمہ سے تھیں۔ آنحضرت ﷺ نے یہ سن کر پوچھا کہ کیا ابو سلمہ کی بیٹی سے۔ (حضرت اُمّ حبیبہؓ فرماتی ہیں کیا میں نے عرض کیا۔ ہاں۔ آپ نے فرمایا) ”خدا کی قسم! اگر میری وہ سو کیلی بیٹی میری پرورش اور نگرانی میں نہ بھی ہوتی تب بھی وہ میرے لئے حلال نہیں تھی، وہ میرے دودھ شریک بھائی کی بیٹی ہے۔ اس کو (یعنی ابو سلمہ کو) اور مجھے ثویبہ نے دودھ پلایا ہے۔“

(ی) ایک روایت میں یہ لفظ ہیں کہ اگر میں اُمّ سلمہ یعنی اُمّ حبیبہؓ سے جو دُرّہ کی ماں ہیں نہ بھی نکاح کرتا تب بھی وہ یعنی دُرّہ میرے لئے حلال نہیں تھی کیونکہ اس کا باپ میرا دودھ شریک بھائی ہے۔ (ی) اور جہاں تک تمہاری بہن (یعنی حمّہ یا عرّہ بنت ابو سفیان) کا تعلق ہے وہ اگر میرے دودھ شریک بھائی ہے۔ (ی) اور جہاں تک تمہاری ہوتی تو بھی تو یہ میرے لئے حلال نہیں ہے کہ میں تمہاری سگی بہن کو تمہارے ہوتے ہوئے بیوی بناؤں۔ اس لئے اپنی بیٹیوں اور اپنی بہنوں کو مجھ پر پیش نہ کیا کرو۔

بعض علماء کہتے ہیں کہ آنحضرت کا جو قول ہے کہ۔ اگر میری وہ سو کیلی بیٹی میری پرورش اور نگرانی میں نہ ہوتی (تو بھی دودھ شریک بھائی کی بیٹی ہونے کی وجہ سے وہ میرے لئے حلال نہیں تھی)۔

نیز اللہ تعالیٰ کا ارشاد ہے کہ :-

وَرَبَّانِيكُمْ اللَّاحِقِي فِي حُجُودِكُمْ الْخُطْبُ ۴ سورہ نساء کو ع ۴ الا یہ

ترجمہ :- (تم پر حرام کی گئیں)..... تمہاری بیویوں کی بیٹیاں جو کہ تمہاری پرورش میں رہتی ہیں

ان بیویوں سے کہ جن کے ساتھ تم نے صحبت کی ہو۔

ربیبہ کا حکم..... تو یہ دونوں اقوال داؤد ظاہری کے لئے اس بات کی دلیل بنتی ہیں کہ سوتیلی بیٹی اپنی ماں کے شوہر کے لئے صرف اس وقت ہی حرام ہوتی ہے جبکہ وہ اس کی پرورش اور نگرانی میں ہو لیکن اگر وہ سوتیلے باپ کی پرورش و نگرانی میں نہ ہوتی تو اس کے لئے حلال ہے۔ (چونکہ داؤد ظاہری قرآن پاک اور حدیث کے صرف ظاہری معنی پر ہی مسئلہ نکالتے ہیں اور حق تعالیٰ اور آنحضرتؐ کے ان ارشادات میں سوتیلی بیٹی کے ساتھ یہ قید بھی ہے کہ جو تمہاری پرورش اور نگرانی میں ہوں۔ اس لئے داؤد ظاہری کے واسطے یہ دلیل ہے اس بات کی کہ سوتیلی بیٹی اگر اپنی ماں کے شوہر کی پرورش اور نگرانی میں نہ ہو تو سوتیلے باپ کے لئے اس سے نکاح حلال ہے۔ حالانکہ مسئلہ یہ ہے کہ مرد کے لئے اپنی بیوی کی پہلے شوہر سے جو بیٹی ہے وہ اس وقت حرام ہو جاتی ہے جب کہ مرد نکاح کے بعد اس عورت سے ہم بستری کر لے۔ یعنی صرف نکاح سے حرام نہیں ہوتی بلکہ نکاح کے بعد جب وہ بیوی سے ہم بستری کر لیتا ہے تب اس کے پہلے شوہر سے جو بیٹی ہے وہ حرام ہو جاتی ہے)

سو کیلی بیٹی کو عربی میں ریبہ کہتے ہیں۔ یہ لفظ رب سے بنا ہے جس کا مطلب ہے اصلاح و پرورش۔ چونکہ سو کیلا باپ اس کی پرورش اور اصلاح کا ذمہ دار ہوتا ہے اس لئے سو کیلی بیٹی کو ریبہ کہا جاتا ہے۔

سگی بہنوں سے بیک وقت نکاح حرام..... گزشتہ روایت میں حضرت ام حبیبہؓ نے رسول اللہ ﷺ کو اپنی بہن کی پیش کش کی تھی مگر آنحضرت ﷺ نے جواب میں ان سے فرمایا کہ تم اپنی بیٹیوں اور بہنوں کو مجھ سے نکاح کے لئے نہ پیش کرو۔ حالانکہ ذکر صرف بہن کا تھا اس کے متعلق کہتے ہیں (یہاں یہ کہا جاسکتا ہے کہ بظاہر جواب میں صرف بہنوں کا ذکر ہونا چاہئے تھا کیونکہ حضرت ام حبیبہؓ نے صرف اپنی بہن کی پیش کش کی تھی اپنی بیٹی ورنہ کی پیش کش نہیں کی تھی) کیونکہ جس روایت میں آنحضرت ﷺ کا یہ جواب ہے اس میں صرف بہن کی پیش کش کی گئی تھی جبکہ آپ کے جواب میں بہن اور بیٹی یعنی نسبتی بہن اور سو کیلی بیٹی دونوں کو پیش کرنے سے روکا ہے)۔

آنحضرت ﷺ کا جامع جواب..... اس کا جواب یہ ہے کہ آنحضرت ﷺ نے حضرت ام حبیبہؓ کو جو جواب دیا ہے اس کو آپ ﷺ نے ایک ایسا عام جواب بنا دیا ہے جو آپ ﷺ کی تمام ازواج مطہرات یعنی بیویوں کے لئے عام ہے کیونکہ یہ حکم کسی ایک بیوی کے لئے مخصوص نہیں ہے بلکہ تمام بیویوں کے لئے ہے (تاکہ تمام ازواج مطہرات کو یہ مسئلہ معلوم ہو جائے کہ بیوی کے پہلے شوہر سے جو بیٹی ہے وہ اور بیوی کی سگی بہن دونوں مرد کے لئے حلال نہیں ہے۔)

اقوال۔ مؤلف کہتے ہیں۔ اس جواب پر یہ اشکال بھی پیدا ہوتا ہے کہ آپ کی بیویوں میں سے کسی نے اپنی بیٹی کو آپ کی پیش کش کی ہے تو آنحضرت ﷺ کا یہ جواب صاف اور واضح ہو جاتا ہے۔ اس کے جواب میں یہ کہا جاسکتا ہے کہ آپ ﷺ کے جواب میں جو یہ لفظ ہیں کہ اپنی بیٹیوں اور بہنوں کو مجھ پر پیش نہ کیا کرو اس سے مراد یہ ہے کہ تمہارے لئے یہ مناسب نہیں ہے کہ اپنی بیٹیوں اور بہنوں کو مجھ پر (نکاح کے لئے) پیش کرو۔ اس کے بعد پھر آنحضرت ﷺ کے جواب میں یہ لازم نہیں آتا کہ جواب دینے کے وقت یا اس سے پہلے آپ کی سو کیلی بیٹی کی پیش کش ہو چکی ہو۔

میں نے اس سلسلے میں امام نوویؒ کی کتاب دیکھی۔ انہوں نے لکھا ہے کہ حضرت ام حبیبہؓ کی طرف سے آنحضرت ﷺ سے نکاح کے لئے اپنی بہن کی پیش کش سے یہ معلوم ہوتا ہے کہ انہیں اس سے پہلے یہ معلوم نہیں تھا کہ (تمام امت کی طرح) آنحضرت ﷺ کے لئے بھی ایسی دو عورتوں سے نکاح کرنا ناجائز ہے جو آپس میں سگی بہنیں ہوں۔ اس کے بعد امام نوویؒ کہتے ہیں کہ اسی طرح جس نے حضرت ام حبیبہؓ کی (پہلے شوہر سے) بیٹی کے آنحضرت ﷺ سے نکاح کی پیش کی وہ بھی یہ نہیں جانتی تھیں کہ سو کیلی بیٹی سے نکاح حرام ہے۔ یہاں تک امام نوویؒ کا کام ہے۔

اس سے معلوم ہوتا ہے کہ کسی نے (یعنی ازواج مطہرات میں سے کسی نے) حضرت ام سلمہؓ کی بیٹی (یعنی آنحضرت ﷺ کی سو کیلی بیٹی کی پیش کش کی تھی اور جب کہ یہ پیش کش آنحضرت ﷺ کی بیویوں سے کسی کی طرف سے تھی تو آنحضرت ﷺ کا یہ فرمانا۔

بالکل درست ہو گیا کہ مجھ پر اپنی بیٹیاں مت پیش کرو (کیونکہ بیٹیوں کو نکاح کے لئے پیش نہ کرنے کا حکم چند مخصوص رشتوں کو چھوڑ کر صرف بیویوں کے لئے ہی ہو سکتا ہے عام آدمیوں کے لیے نہیں ہو سکتا) پھر بھی یہ تاویل قابل غور ہے۔

اس حدیث سے ان علماء کے لئے دلیل ملتی ہے جو یہ کہتے ہیں کہ (عام امت کی طرح) آنحضرت ﷺ کے لئے بھی ایسی دو عورتوں سے نکاح جائز نہیں تھا جو آپس میں سگی بہنیں ہوں۔ دونوں میں یہی قول زیادہ

مضبوط اور قوی ہے۔ لیکن کچھ دوسرے علماء کا یہ قول ہے کہ آنحضرت ﷺ کو اس بارے میں (عام امت کے مقابلے میں خصوصیت حاصل تھی) یعنی عام امت کے مقابلے میں آپ ﷺ کو اس کی اجازت تھی کہ ایک عورت اور اس کی بہن سے نکاح فرما سکتے تھے)

مال بیٹی کو نکاح میں لینا حرام..... اسی طرح کسی عورت اور اس کی بیٹی دونوں کو نکاح میں جمع کرنا بھی (عام امت کی طرح) آپ ﷺ کے لئے جائز نہیں تھا لیکن علامہ رافعی اس قول کے خلاف گئے ہیں۔ حالانکہ وہ حدیث اس پہلو کو بھی غلط قرار دیتی ہے جس میں آپ نے فرمایا ہے کہ اگر میں نے ام سلمہ سے نکاح نہ بھی کیا ہوتا تب بھی وہ یعنی ان کی بیٹی میرے لئے حلال نہیں تھی۔

اس بارے میں کتاب خصائص صغریٰ میں یہ لکھا ہے کہ دونوں باتوں میں (یعنی ایک یہ کہ ایسی عورتوں کو اپنے نکاح میں جمع کرنا جائز ہے اور دوسرا یہ کہ ناجائز ہے) ان میں سے ایک کے مطابق آپ کے لئے عورت اور اس کی بہن، عورت اور کی پھوپھی اور عورت اور اس کی خالہ کو اپنے نکاح میں جمع کرنا جائز ہے۔ یہاں تک کہ علامہ رافعی کے قول کے مطابق آپ کے لئے عورت اور اس کی بیٹی کو بھی نکاح میں جمع کرنا جائز ہے۔ روضہ کتاب کے مصنف نے بھی علامہ رافعی کے اس قول کو قبول کیا ہے حالانکہ عام علماء علامہ رافعی کی رائے کو غلط قرار دیتے ہیں۔

بنت حمزہ..... ایسے ہی ایک روایت ہے جس سے معلوم ہوتا ہے کہ حضرت حمزہؓ آنحضرت ﷺ کے دودھ شریک بھائی تھے چنانچہ حضرت علیؓ سے روایت ہے کہ میں نے رسول اللہ ﷺ سے عرض کیا کہ یا رسول اللہ ﷺ کیا وجہ سے کہ آپ کو (نکاح کے لئے لڑکی پسند کرنے کے سلسلے میں) قریش کی طرف رغبت نہیں ہے؟ (ی) یعنی آپ قریش میں سے کسی کو پسند کر کے اس سے نکاح کیوں نہیں فرماتے۔ آپ نے پوچھا کیا تمہارے ذہن میں کوئی ہے؟ میں نے عرض کیا کہ ہاں حمزہؓ کی بیٹی جن کا نام امامہ ہے وہ قریش میں سب سے خوبصورت دوشیزہ ہیں۔ آپ نے فرمایا۔ وہ میرے دودھ شریک بھائی کی بیٹی ہے (یعنی میرے لئے حلال نہیں ہے کیونکہ بیٹی ہے)

(ی) اس روایت سے معلوم ہوتا ہے کہ اس وقت تک حضرت علیؓ کو یہ معلوم نہیں تھا کہ دودھ شریک بھائی کی بیٹی آنحضرت ﷺ کے لئے (عام امت کی طرح) حرام ہے۔ یا ممکن ہے کہ ان کو یہ معلوم نہ ہو کہ حضرت حمزہؓ آنحضرت ﷺ کے دودھ شریک بھائی ہیں۔

مگر ایک روایت ہے جس سے یہ ماننے میں اشکال ہوتا ہے (کہ حضرت علیؓ کو یہ بات معلوم نہیں تھی کہ حضرت حمزہؓ رسول اللہ ﷺ کے رضائی یعنی دودھ شریک بھائی ہیں اور دودھ شریک بھائی کی بیٹی حرام ہوتی ہے) چنانچہ ایک روایت میں آنحضرت ﷺ کا جواب اس طرح ذکر ہے کہ :-

”کیا تمہیں یہ بات معلوم نہیں ہو چکی ہے کہ وہ یعنی حمزہؓ میرے دودھ شریک بھائی ہیں اور اللہ تعالیٰ نے دودھ کے رشتے میں بھی ان سب رشتوں کو حرام فرمایا ہے جو نسب کے رشتے میں حرام ہوتے ہیں“ (یعنی بیٹی بھانجی وغیرہ وغیرہ)

آنحضرت ﷺ کے اس طرح پوچھنے سے معلوم ہوتا ہے کہ حضرت علیؓ کو یہ بات معلوم ہو چکی تھی (ہاں یہ کہا جاسکتا ہے کہ اس جملے سے آنحضرت ﷺ کی مراد یہ ہو کہ یہ بات جان لو کہ حمزہؓ میرے دودھ

شریک بھائی ہیں)

حمزہ سے دوہری رضاعت..... (پچھلی روایت میں رسول اللہ ﷺ نے حضرت ام سلمہؓ کو ایسا ہی جواب دیتے ہوئے دُرہ کے متعلق فرمایا تھا کہ وہ تو میرے دودھ شریک بھائی ابو سلمہؓ کی بیٹی ہے، اس کو اور مجھے ثویبہ نے دودھ پلایا ہے مگر اس روایت میں امامہ بنت حمزہؓ کے متعلق جواب دیتے ہوئے) غالباً آپ نے یہ نہیں فرمایا کہ حمزہؓ کو اور مجھے ثویبہ نے دودھ پلایا ہے۔ حالانکہ ثویبہ نے حضرت حمزہؓ کو دودھ پلایا پھر رسول اللہ ﷺ کو دودھ پلایا اور پھر حضرت ابو سلمہؓ کو پلایا۔ اس کی وجہ یہ ہو سکتی ہے کہ حضرت حمزہؓ ثویبہ کے علاوہ بھی ایک عورت سے آنحضرت ﷺ کے دودھ شریک بھائی ہیں۔ یہ عورت قبیلہ بنی سعید کی تھی مگر حضرت حلیمہ سعدیہ کے علاوہ تھی (اس کا واقعہ اس طرح ہے کہ) حضرت حمزہؓ بنی سعد کی اس عورت کے پاس دودھ پیتے تھے (اور آنحضرت ﷺ بھی اس زمانے میں بنی سعد کی خاتون حضرت حلیمہ سعدیہ کے پاس دودھ پیتے تھے ایک دن اس عورت نے جو حضرت حمزہؓ کو دودھ پلاتی آنحضرت ﷺ کو بھی اپنا دودھ پلادیا۔ (ی) اس طرح حضرت حمزہؓ دو عورتوں سے رسول اللہ ﷺ کے دودھ شریک بھائی تھے ایک تو ثویبہ سے اور دوسرے بنی سعد کی اس عورت سے جس کا نام میں نہیں جانتا۔ چنانچہ اگر آنحضرت ﷺ (حضرت علیؓ کو حضرت حمزہؓ کے متعلق جواب دیتے ہوئے) صرف ثویبہ کا ذکر فرماتے تو اس سے یہ وہم ہو سکتا تھا کہ حضرت حمزہؓ کو آنحضرت ﷺ کے ساتھ کسی دوسری عورت سے دودھ کا رشتہ حاصل نہیں ہے۔

کیا خولہ بھی آپ کی دودھ پیاری..... اصل یعنی کتاب ”عیون الاثر“ میں لکھا ہے کہ بعض علماء نے آنحضرت ﷺ کو دودھ پلانے والی عورتوں میں خولہ بنت منذر کا بھی ذکر کیا ہے۔

اقول۔ مؤلف کہتے ہیں :- یہ بات پہلے بھی گزر چکی ہے مگر جس محقق کا یہ قول ہے اس کے متعلق کہا گیا ہے کہ اسے وہم ہوا ہے کیونکہ خولہ بنت منذر جو ام بردہ کہلاتی ہیں انہوں نے آنحضرت ﷺ کو نہیں بلکہ آپ کے صاحبزادے ابراہیم کو دودھ پلایا۔ اس کا جواب یہ بھی دیا جاتا ہے کہ ممکن ہے خولہ بنت منذر نام کی دو عورتیں ہوں اور ایک نے آنحضرت ﷺ کو دودھ پلایا ہو اور دوسری نے آپ کے صاحبزادے ابراہیم کو دودھ پلایا ہو۔ اور یہ کہ وہ خولہ جس نے آنحضرت ﷺ کو دودھ پلایا ہے وہ خولہ سعدیہ ہیں جنہوں نے حضرت حمزہؓ کو دودھ پلایا ہے اور جن کے بارے میں علامہ شمس شامی کا یہ قول گزرا ہے کہ میں ان کا نام نہیں جانتا۔ واللہ اعلم۔

ثویبہ کے مسلمان ہونے کے متعلق سوائے ابن مندہ کے کسی نے نہیں لکھا۔ حافظ ابن حجرؒ فرماتے ہیں۔ کتاب طبقات ابن سعد میں جو کچھ ان کے متعلق لکھا ہے اس سے معلوم ہوتا ہے کہ وہ مسلمان نہیں ہوئی تھیں مگر اس بات سے ابن مندہ کا قول کمزور نہیں ہوتا۔

کتاب خصائص صغریٰ میں یہ لکھا ہے کہ جس دودھ پلانے والی یعنی دایہ نے بھی آنحضرت ﷺ کو دودھ پلایا (اسکی برکت سے) وہ مسلمان ہو گئی مگر میں ثویبہ کے بیٹے مسروح کے اسلام قبول کرنے کے متعلق نہیں جانتا۔

کافر مسروح بھی رضاعی بھائی..... اقول۔ مؤلف کہتے ہیں :- ایک کمزور روایت ہے جس سے یہ معلوم ہوتا ہے کہ مسروح مسلمان نہیں ہوئے تھے۔

وہ یہ روایت ہے کہ (آنحضرت ﷺ نے فرمایا) جب قیامت کا دن ہو گا تو میں اپنے ایک جاہلیت کے

بھائی کے لئے شفاعت اور سفارش کروں گا۔ اس کے متعلق علامہ سیوطی کہتے ہیں کہ اس بھائی سے مراد آپ کا دودھ شریک بھائی ہے کیونکہ وہ مسلمان نہیں ہوا تھا۔

یہاں یہ اعتراض ہو سکتا ہے کہ علامہ سیوطی کی اس وضاحت کے باوجود یہ کیسے معلوم ہوا کہ وہ دودھ شریک بھائی سُروح ہی ہے کیونکہ اس وضاحت میں بھی سُروح کا نام نہیں ہے (اس لئے ممکن ہے کہ اس دودھ شریک بھائی سے مراد حضرت حلیمہ کے بیٹے عبد اللہ ہوں جو آنحضرت ﷺ کے ساتھ ہی اپنی والدہ حلیمہ کا دودھ پیا کرتے تھے انہوں نے اسلام کا زمانہ بھی نہیں پایا اور ان کا مسلمان ہونا معلوم بھی نہیں ہے۔

اس اشکال کا جواب یہ ہے کہ آگے ابن حجر کی ایک روایت آئے گی کہ حلیمہ کے بیٹے عبد اللہ مسلمان ہو گئے تھے۔ واللہ اعلم

دودھ پیار کی خبر گیری..... (ی) ایک روایت اور بھی ہے جس سے معلوم ہوتا ہے کہ ثویبہ اور ان کے بیٹے سُروح دونوں مسلمان نہیں ہوئے تھے کہ رسول اللہ ﷺ ثویبہ کے لئے (مدینہ منورہ سے) خرچہ وغیرہ بھیجا کرتے تھے ثویبہ مکہ میں تھیں۔ یہاں تک کہ مکہ میں جب آنحضرت ﷺ خیر فتح فرمانے کے بعد واپس ہو رہے تھے تو آپ ﷺ کو ثویبہ کی وفات کی خبر ملی۔ آپ ﷺ نے پوچھا ان کا بیٹا سُروح کیا کرتا ہے۔ جواب دیا گیا کہ وہ ثویبہ سے بھی پہلے مر چکا ہے۔

(ی) یعنی اگر یہ دونوں مسلمان ہو گئے ہوتے تو (مکہ میں نہ ہوتے بلکہ ہجرت کر کے مدینہ پہنچ چکے ہوتے۔

اقول۔ مؤلف کہتے ہیں :- اس روایت سے معلوم ہوتا ہے کہ سُروح نے اسلام کا زمانہ پایا ہے (یعنی آنحضرت ﷺ کی نبوت سے پہلے ان کا انتقال نہیں ہوا تھا۔ اس بارے میں علامہ سہیلی نے جو کچھ لکھا ہے وہ اس روایت کے خلاف ہے کہ ثویبہ اور سُروح کی موت کی خبر آنحضرت ﷺ کو قلعہ خیبر سے واپسی میں ملی (وہ روایت یہ ہے کہ رسول اللہ ﷺ مدینہ منورہ میں رہتے ہوئے ثویبہ کی خبر گیری فرمایا کرتے تھے۔ جب مکہ فتح ہوا تو وہاں آنحضرت ﷺ نے ثویبہ اور ان کے بیٹے سُروح کے متعلق فرمایا۔ آپ کو بتلایا گیا کہ ان دونوں کا انتقال ہو چکا ہے (گویا پچھلی روایت کے مطابق آپ ﷺ کو ان دونوں کے مرنے کی خبر مکہ میں ہوئی اور اس روایت کے مطابق اس کی خبر ۸ھ میں ہوئی کیونکہ ۸ھ میں مکہ فتح ہوا ہے) اس بارے میں یہ بھی کہا جاتا ہے کہ ان روایتوں میں کوئی اختلاف نہیں ہوتا کیونکہ ممکن ہے مکہ میں ان دونوں کے گھر پہنچ کر آپ نے اس خبر کی تصدیق فرمانے کے لئے دوبارہ پوچھا ہو۔

پچھلی سطروں میں یہ بات گزری ہے کہ آنحضرت ﷺ ثویبہ کی خبر گیری فرماتے تھے جو مکہ میں تھیں اور اگر وہ مسلمان ہو گئی ہوتیں تو مدینہ کو ہجرت کرتیں اس لئے اس سے معلوم ہوتا ہے کہ ثویبہ اور سُروح دونوں مسلمان نہیں ہوئے تھے اس بارے میں کہتے ہیں کہ (یہ کہنا کہ اگر وہ دونوں مسلمان ہوتے تو ہجرت کر کے مدینہ جاتے اس کے متعلق یہ کہا جاسکتا ہے کہ ممکن ہے ان دونوں کو کوئی ایسی مجبوری پیش آگئی ہو کہ یہ ماں بیٹے ہجرت نہ کر سکے۔ واللہ اعلم۔

آمنہ کا دودھ کتنے دن پیا..... (قال) ایک روایت میں ہے کہ آنحضرت ﷺ کی والدہ ماجدہ یعنی حضرت آمنہ نے آپ کو صرف نو دن اپنا دودھ پلایا ہے

اقول۔ مؤلف کہتے ہیں :- علامہ قضاہی کی کتاب عیون المعارف میں ہے کہ حضرت آمنہ نے آپ کو سات دن دودھ پلایا ہے مگر کتاب امتناع میں ہے کہ حضرت آمنہ نے ساتھ مہینے اپنا دودھ پلایا ہے اس کے بعد چند دن ٹویہ نے دودھ پلایا۔ یہاں تک امتناع کی روایت ہے۔

ماں کی بعد پہلا دودھ ٹویہ کا..... اس روایت میں یہ کہنا کہ ٹویہ نے حضرت آمنہ کے بعد آپ کو دودھ پلایا یہ اس قول کے خلاف ہے جو پیچھے گزر چکا ہے کہ سب سے پہلے جس عورت نے آنحضرت ﷺ کو دودھ پلایا وہ ٹویہ ہیں۔ اس بارے میں یہ کہا جاسکتا ہے کہ اس روایت میں سب سے پہلے دودھ پلانے والی عورت سے مراد یہ ہے کہ جس نے آپ کی والدہ کے بعد سب سے پہلے آپ کو دودھ پلایا۔ اس کے بعد دونوں روایتوں میں کوئی اختلاف نہیں رہتا۔ مگر علامہ ابن محدث نے کتاب عیون الاثر کے حوالے سے یہ بات نقل کی ہے کہ سب سے پہلا دودھ جو آنحضرت ﷺ کے پیٹ میں پہنچا وہ ٹویہ کا دودھ ہے کتاب عیون الاثر میں یہ ہے کہ سب سے پہلے جس عورت نے آنحضرت ﷺ کو اپنا دودھ پلایا وہ ٹویہ ہیں۔ علامہ ابن محدث اس سے یہ سمجھے ہیں کہ پہلا دودھ جو آنحضرت ﷺ کے پیٹ میں پہنچا وہ ٹویہ کا ہے حالانکہ جیسا کہ بیان کیا گیا دودھ پلانے کے سلسلے میں ٹویہ کو جو اولیت حاصل ہے وہ اس طرح ہے کہ آنحضرت ﷺ کی والدہ حضرت آمنہ کے بعد سب سے پہلے انہوں نے ہی آنحضرت ﷺ کو دودھ پلایا۔ مگر خود علامہ ابن محدث نے اس طرح نہیں لکھا کہ آنحضرت ﷺ کی والدہ کے بعد سب سے پہلا دودھ جو آنحضرت ﷺ نے پیا وہ ٹویہ کا ہے۔ واللہ اعلم۔

بچپن میں معجزہ..... (قال) آنحضرت ﷺ کو قبیلہ بنی سلیم کی تین کنواری لڑکیوں نے بھی دودھ پلایا ہے۔ انہوں نے اپنی چھاتیاں کھول کر آنحضرت ﷺ کے منہ میں دیں اور (خدا کی قدرت سے ایک دم) ان سے دودھ کی دھاریں نکل کر آنحضرت ﷺ کے منہ میں پہنچیں۔ ان تینوں عورتوں کا نام عاتکہ تھا ان ہی کے متعلق آنحضرت ﷺ نے یہ ارشاد فرمایا میں نبی سلیم کی عاتکہ یعنی عاتکاؤں کا بیٹا ہوں۔ جیسا کہ یہ بات کچھ صفحات میں گزر چکی ہے۔

کیا ام ایمن بھی دودھ پیاری..... یہ روایت جو گزری ہے کہ آنحضرت ﷺ کو ام ایمن نے بھی دودھ پلایا ہے اس کا کتاب خصائص صغریٰ میں انکار کیا گیا ہے۔ بلکہ کہا ہے کہ یہ آنحضرت ﷺ کی (پیدائش کے وقت) دانی تھیں آپ کی دایہ یعنی دودھ پلانے والی نہیں ہیں۔ اگر ان کے دودھ پلانے کو صحیح مان لیا جائے تو یہ دیکھنا پڑے گا کہ ان کے اس وقت کون سا بچہ تھا (جس کی وجہ سے ان کی چھاتیوں میں دودھ تھا) کیونکہ ان کے صرف دو ہی بیٹے مشہور ہیں ایک ایمن اور دوسرے اسامہ اور یہ دونوں آنحضرت ﷺ کی پیدائش کے بہت عرصے بعد پیدا ہوئے ہیں) ہاں یہ کہا جاسکتا ہے کہ ام ایمن کی چھاتیوں میں بچے کے بغیر ہی دودھ پیدا ہو گیا تھا جیسا کہ بنی سلیم کی تین کنواری لڑکیوں کے ساتھ ہو جو بیان ہو چکا ہے۔

دایہ حلیمہ سعدیہ..... اسی طرح آنحضرت ﷺ کو حضرت حلیمہ بنت ابو ذؤب نے بھی دودھ پلایا۔ ان کا لقب ام کبشہ یعنی کبشہ کی ماں تھا جو ان کی بیٹی کبشہ کے نام پر تھا۔ حضرت حلیمہ کے شوہر یعنی کبشہ کے والد کا لقب بھی اسی بیٹی کے نام پر یعنی ابو کبشہ تھا (ی) حضرت حلیمہ سعدیہ قبیلہ بنی ہوازن سے تھیں یعنی بنی سعد ابن بکر ابن ہوا زن کی اولاد میں تھیں۔ ان کے مسلمان ہونے کے متعلق تفصیل آگے آئے گی۔

حلیمہ کے شوہر مسلمان ہوئے..... حضرت حلیمہ سے ہی روایت ہے کہ وہ اپنی بستی سے روانہ ہوئیں ان

کے ساتھ ان کا دودھ پیتا پچہ بھی تھا جس کا نام عبد اللہ تھا اور ان کے شوہر بھی تھے۔ (قال) شوہر کا نام حرث ابن عبد العزیٰ تھی اور لقب ابو ذؤیب تھا (ی) جیسے کو ابو کبشہ بھی ان کا لقب تھا۔ انہوں نے اسلام کا زمانہ پایا اور مسلمان ہوئے ہیں۔ چنانچہ اس بارے میں امام ابو داؤد نے عمرو ابن سائب سے ایک حدیث نقل کی ہے کہ ایک دن آنحضرت ﷺ بیٹھے ہوئے تھے کہ آپ کے رضاعی باپ یعنی دودھ کے رشتے کے باپ مجلس میں حاضر ہوئے۔ آنحضرت ﷺ فوراً ان کے اعزاز میں کھڑے ہو گئے اور انہیں اپنے سامنے بٹھایا۔

ابن اسحاق سے روایت ہے کہ حرث یعنی آپ کے رضاعی باپ آنحضرت ﷺ کی وفات کے بعد مسلمان ہوئے ہیں۔ اس سے بعض علماء کے اس قول کی بھی تائید ہوتی ہے کہ اکثر علماء جنہوں نے صحابہ کرام کے نام جمع کئے ہیں انہوں نے ان میں حرث کا نام شامل نہیں کیا (کیونکہ صحابی وہ کہلاتا ہے جس نے مسلمان ہونے کی حالت میں آنحضرت ﷺ کی زیارت کی ہو)۔

رضاعی باپ کا واقعہ اسلام..... اقول۔ مؤلف کہتے ہیں :- پہلی روایت جس سے معلوم ہوتا ہے کہ حرث صحابہ میں داخل ہیں اس کی تائید بظاہر اس روایت سے بھی ہوتی ہے کہ :-

”یہ حرث مکے میں ایک مرتبہ رسول اللہ ﷺ سے ملنے کے لئے اس زمانے میں مکے آئے جبکہ قرآن پاک نازل ہونا شروع ہو چکا تھا، مکے میں ان سے قریش کے لوگوں نے کہا۔

”اے حرث! کیا تمہیں معلوم ہے تمہارا بیٹا کیا کہتا ہے۔“

حرث نے پوچھا کیا کہتا ہے۔ انہوں نے جواب دیا۔

اس کا دعویٰ ہے کہ اللہ تعالیٰ مردوں کو دوبارہ زندہ کر کے قبروں میں سے اٹھائے گا۔ اور یہ کہ اللہ کے یہاں دو گھر ہیں جن میں سے ایک میں ان لوگوں کو اللہ تعالیٰ سزا دیتا ہے جو اس کی نافرمانی کرتے ہیں اور دوسرے میں ان لوگوں کو نیک بدلہ دیتا ہے جو اس کی فرمانبرداری کرتے ہیں۔ (ی) یعنی بُروں کو دوزخ میں عذاب دیتا ہے اور نیکوں کو انعام میں جنت دیتا ہے۔ ان باتوں سے اس نے ہم لوگوں میں پھوٹ اور تفرقہ پیدا کر دیا ہے۔“

حرث یہ سن کر آنحضرت ﷺ کے پاس حاضر ہوئے اور کہنے لگے۔

”اے بیٹے! کیا بات ہے تمہاری قوم کے لوگ تمہاری شکایت کرتے ہیں۔ ان کا دعویٰ ہے کہ تم ایسا ایسا کہتے ہو؟ (ی) یعنی لوگ مرنے کے بعد پھر زندہ ہوں گے اور اس کے بعد جنت اور جہنم میں جائیں گے۔“

”آپ نے فرمایا۔ ”ہاں میں ایسا کہتا ہوں۔“ ایک روایت میں یہ لفظ ہیں کہ۔ ”ہاں میرا دعویٰ یہی ہے

اور آبا جان! اگر آج وہ دن ہوتا تو میں آپ کا ہاتھ پکڑ کر آپ کو اس بات کا ثبوت دیتا۔“

یہ سن کر حرث مسلمان ہو گئے اور شریعت کے بہت پابند ہوئے (ی) جب وہ مسلمان ہو گئے تو یہ کہا کرتے تھے۔

”اگر میرا بیٹا اپنی بات کا ثبوت دینے کے لئے میرا ہاتھ پکڑ لیتا تو مجھے جنت میں داخل کئے بغیر نہ

چھوڑتا۔“

(مؤلف نے اس روایت کے شروع میں کہا ہے کہ بظاہر اس سے معلوم ہوتا ہے کہ حرث صحابہ میں داخل تھے۔ اس کے متعلق کہتے ہیں کہ) ہم نے بظاہر کا لفظ اس لئے استعمال کیا ہے کہ اس روایت میں (جہاں حرث کے مسلمان ہونے کا ذکر ہے وہاں) یہ لفظ ہے کہ اس کے بعد حرث مسلمان ہو گئے۔ اس کا مطلب یہ بھی

ہو سکتا ہے کہ آنحضرت ﷺ کی وفات کے بعد مسلمان ہوئے، کیونکہ اس روایت میں ایسی کوئی بات نہیں ہے جس سے معلوم ہو کہ وہ آنحضرت ﷺ کی زندگی ہی میں (یا اسی وقت) مسلمان ہو گئے تھے۔

حلیمہ سعدیہ مومنہ تھیں۔۔۔۔۔ ابن حجر کی کتاب شرح ہمزہ میں اس سلسلے میں یہ کہا گیا ہے کہ یہ حلیمہ کی سعادت اور خوش قسمتی تھی کہ وہ بھی مسلمان ہوئیں، ان کے شوہر بھی اور ان کے بچے بھی مسلمان ہوئے یعنی عبداللہ، شیماء اور انیسہ۔ یہاں تک ابن حجر کا کلام ہے۔

رضاعی ماں باپ کی تکریم۔۔۔۔۔ کتاب اصابہ میں یہ روایت ہے کہ رسول اللہ ﷺ ایک کپڑا بچھائے ہوئے بیٹھے تھے کہ آپ کے رضاعی باپ حاضر ہوئے۔ آپ نے ان کے لئے کپڑے کا کچھ حصہ چھوڑ دیا اور وہ اس پر بیٹھ گئے۔ اس کے بعد آپ کی رضاعی ماں یعنی حلیمہ حاضر ہوئیں تو آپ نے ان کے لئے چادر کا دوسرا کنارہ چھوڑ دیا اور وہ اس پر بیٹھ گئیں۔ اس کے بعد آپ کے رضاعی بھائی پہنچے تو آپ کھڑے ہو گئے اور آپ ان کے سامنے بیٹھ گئے۔

دودھ شریک بھائی کا اعزاز۔۔۔۔۔ اس روایت کے بیان کرنے والے معتبر ہیں۔ یہاں آپ کے سامنے بیٹھنے سے مراد غالباً یہ ہے کہ آپ کے مقابل بیٹھ گئے اس طرح گویا آنحضرت ﷺ اپنے بھائی کے مقابل یعنی سامنے بیٹھ گئے۔ مطلب یہ ہوا کہ بھائی کو آداب دیکھ کر آنحضرت ﷺ کھڑے ہو گئے اور چادر پر اپنی جگہ بھائی کو بٹھایا اور خود ان کے سامنے بیٹھ گئے آپ نے ایسا اس لئے کیا تاکہ آپ کے رضاعی ماں باپ اور بھائی سب آپ کی چادر پر ہی بیٹھیں۔ واللہ اعلم۔

دایہ حلیمہ اور برکات کا ظہور۔۔۔۔۔ (اس تفصیل کے بعد حضرت حلیمہ کی وہ روایت پھر شروع کرتے ہیں جس میں انہوں نے اپنے مکے آنے اور دودھ پلانے کے لئے آنحضرت ﷺ کو حاصل کرنے کا واقعہ بیان کیا ہے) وہ کہتی ہیں کہ میں سعد ابن بکر ابن ہوازن کی دس عورتوں یعنی دلیاؤں کے ساتھ روانہ ہوئی۔ ہم سب دودھ پلانے کے لئے بچے حاصل کرنے نکلے تھے۔ یہ سال بہت خشک سالی اور قحط کا تھا اور ہمارا سواری کا خیر کمزور ہو گیا تھا۔ ہمارے پاس یعنی دایہ حلیمہ کے پاس ایک بوڑھی اونٹنی تھی جس کے تھنوں میں ایک قطرہ دودھ بھی نہیں رہا تھا۔ دایہ حلیمہ کہتی ہیں کہ ہم کبھی پوری رات آرام سے سو نہیں سکتے تھے کیونکہ ہمارا بچہ بھوک سے روتا اور پلکتا رہتا تھا۔ میری چھاتیوں میں اتنا دودھ نہیں تھا جو اس کو کافی ہو سکتا اور نہ ہمارے اونٹنی کے تھنوں میں ہی دودھ تھا جس سے بچے کا پیٹ بھر سکتا۔ یعنی اتنا دودھ نہیں تھا جسے پی کر بچہ سر اٹھا سکتا اور سیراب ہو کر آرام سے پڑ سکتا۔ دایہ حلیمہ کہتی ہیں کہ اس کے باوجود ہمیں امید تھی کہ اطمینان اور فراغت حاصل ہوگی۔ چنانچہ میں اپنے اسی کمزور خیر پر سوار ہو کر روانہ ہوئی۔ نتیجہ یہ ہوا کہ میں اس کمزور اور دلی پتلی اونٹنی کی وجہ سے قافلے سے بہت پیچھے رہ جاتی تھی جس سے سب لوگ پریشان ہوتے تھے آخر ہم لوگ مکے پہنچ گئے اور دودھ پینے والے بچے تلاش کرنے لگے۔“

عرب میں دودھ پیاریوں کا دستور۔۔۔۔۔ اقول۔ مؤلف کہتے ہیں :- عربوں کا یہ دستور اور طریقہ تھا کہ جب ان کے یہاں بچہ ہوتا تھا تو وہ اس کے لئے دوسرے قبیلے کی دایہ تلاش کیا کرتے تھے تاکہ (ان میں رہ کر) بچہ فصیح زبان سیکھ جائے اور شائستہ بن سکے۔ یہ بھی کہا جاتا ہے کہ عرب اپنے بچے کو کسی دایہ کے حوالے اس لئے کرتے تھے کہ ان کے نزدیک عورت کا اپنے بچے کو خود دودھ پلانا عار اور شرم کی بات تھی۔ (انتہی) یعنی ماں کا اپنے بچے کو

مستقل دودھ پلانا شرم کی بات سمجھی جاتی تھی (دایہ کے آنے سے پہلے چند دن تک ماں اپنے بچے کو دودھ پلا دیتی تھی)

دایہ تربیت کی بھی ذمہ دار..... مگر اس بارے میں پہلا قول جو ہے کہ بچے کو فصیح اور شائستہ بنانے کے لئے دوسرے قبیلے کی دایہ کے حوالہ کیا جاتا تھا) اس کا ثبوت ایک حدیث سے بھی ملتا ہے جس میں آنحضرت ﷺ صحابہ سے فرمایا کرتے تھے کہ میں عربی بولنے کے لحاظ سے تم لوگوں میں زیادہ فصیح و بلیغ ہوں کیونکہ میں قرشی ہوں اور بنی سعد میں میں نے دودھ پیا ہے۔

حضرت ابو بکرؓ کے متعلق ایک روایت ہے کہ انہوں نے آنحضرت ﷺ سے عرض کیا کہ یا رسول اللہ میں نے آپ سے زیادہ فصیح کسی کو نہیں دیکھا آپ نے فرمایا:۔
”کیسے نہیں ہوں گا۔ میں قبیلے کے لحاظ سے قریشی ہوں اور بنی سعد میں نے دودھ پیا ہے۔“

زبان کی فصاحت دیہات میں..... چنانچہ اسی وجہ سے قریش اپنے بچوں کو دودھ کے زمانے میں دیہاتی عورتوں کے حوالے کیا کرتے تھے (کیونکہ عرب کی دیہاتی آبادی بہت زیادہ فصیح و بلیغ عربی بولتی تھی اور ان کا کلام نہایت شائستہ ہوتا تھا) اسی وجہ سے عبدالملک ابن مروان کے متعلق روایت ہے کہ وہ کہا کرتا تھا ہمارے لئے ولید (یعنی اس کے بیٹے) کی محبت رکاوٹ بن گئی کیونکہ اس نے بیٹے سے بہت زیادہ محبت کی وجہ سے اس کو دیہات میں دودھ پینے کے لئے نہیں بھیجا بلکہ اس کی ماں کے پاس شہر ہی میں یعنی اپنے پاس ہی رکھا۔ اس لئے صحیح عربی نہیں بولتا تھا جبکہ اس کا بھائی سلیمان نہایت فصیح و بلیغ عربی بولتا تھا کیونکہ اس نے دیہات میں دایہ کے پاس دودھ پیا تھا۔

دایہ یتیم بچہ نہ لیتی..... (اس کے بعد دایہ حلیمہ کی روایت کا بقیہ حصہ ذکر کرتے ہیں کہ جب ہمارا یعنی دایاؤں کا قافلہ مکہ پہنچا اور بچوں کو تلاش کرنے لگا تو) ہم میں سے ہر ایک دایہ کو رسول اللہ ﷺ پیش کئے گئے (یعنی عبدالمطلب نے ہر ہر دایہ سے آنحضرت ﷺ کو لینے کے لئے کہا) مگر جب ہمیں یہ معلوم ہوتا کہ یہ بچہ یتیم ہے تو ہم آپ ﷺ کو لینے سے انکار کر دیتے تھے۔ کیونکہ بچہ لینے سے ہمارا مقصد یہ ہوتا تھا کہ بچے کا باپ ہمیں کافی انعام وغیرہ دے (جبکہ آنحضرت ﷺ کے والد کا انتقال ہو چکا تھا۔) اس لئے ہم کہا کرتے تھے کہ اس بچے کی ماں اور دادا کیا انعام دیں گے۔ چنانچہ اسی وجہ سے ہم آپ کو لینا نہیں چاہتے تھے۔

دایاؤں میں حلیمہ بچے سے محروم..... میری ساتھی عورتوں میں سے ہر ایک کو کوئی نہ کوئی بچہ مل گیا صرف میں بغیر بچے کے باقی رہ گئی۔ آخر (مایوس ہو کر) جب ہم نے واپس چلنے کا فیصلہ کیا تو میں نے اپنے شوہر سے کہا۔

”خدا کی قسم! مجھے یہ بات بہت بُری معلوم ہو رہی ہے کہ میں اپنی ساتھی عورتوں کے ساتھ بغیر بچے کے واپس جاؤں اب میں خدا کی قسم اسی بچے کے پاس جاؤں گی (یعنی عبدالمطلب کے پوتے کے پاس) اور اسے ہی لے لوں گی۔“

یتیم عبداللہ اور حلیمہ کی سعادت..... میرے شوہر نے کہا کوئی حرج نہیں ہے۔ ممکن ہے کہ خدا ہمارے لئے اسی بچے کے ذریعہ خیر و برکت ظاہر فرمائے چنانچہ میں جا کر اسی بچے کو لے آئی۔

اقول۔ مؤلف کہتے ہیں:۔ اس تفصیل سے بعض علماء کے اس قول کی مخالفت ہوتی ہے جس میں کہا گیا

ہے کہ عبدالمطلب خود آنحضرت ﷺ کے لئے دودھ پلانے والی تلاش کرنے کے لئے نکلے اور انہیں دایہ حلیمہ مل گئیں۔ روایتوں کے اس اختلاف کو دور کرنے کے لئے یہ کہا جاسکتا ہے کہ ممکن ہے عبدالمطلب نے دایہ حلیمہ کے سوا دوسری دلیاؤں میں سے کسی کو حاصل کرنے کے لئے خود تلاش کی ہو اور انہوں نے آنحضرت ﷺ کو لینے سے انکار کر دیا ہو۔ اس کے بعد جب دایہ حلیمہ کو بھی کوئی بچہ نہیں ملا اس وقت عبدالمطلب نے ان سے آنحضرت ﷺ کو لینے کے لئے کہا ہو۔ اس بارے میں کتاب شفاء الصدور میں جو کچھ لکھا ہے اس سے بھی اسی بات کی تصدیق ہوتی ہے۔ اس کتاب میں ہے کہ دایہ حلیمہ نے کہا۔ مجھ سے عبدالمطلب ملے اور کہنے لگے تم کون ہو؟ میں نے کہا کہ میں قبیلہ بنی سعد کی ایک عورت ہوں :- انہوں نے پوچھا تمہارا نام کیا ہے؟ حضور کے لئے حلیمہ کا مشورہ..... میں نے کہا حلیمہ! یہ سن کر عبدالمطلب مسکرائے اور بولے۔

”واہ۔ واہ سعادت اور حلم (یعنی خوش بختی اور بُرد باری و شرافت) دونوں ایسی خوبیاں ہیں جن میں زمانے کی بھلائی اور ہمیشہ ہمیشہ..... کی عزت ہوتی ہے، اے حلیمہ۔ میرے پاس ایک یتیم لڑکا ہے جسے میں نے دودھ پلانے کے لئے قبیلہ بنی سعد کی عورتوں سے بات کی مگر انہوں نے اسے لینے سے انکار کر دیا اور یہ کہا کہ یتیم بچے کو لے کر ہمیں کیا مل جائے گا۔ ہم بچوں کے باپ سے انعام و اکرام حاصل کرنے کے لئے بچے لیتے ہیں..... اس لئے تم بتاؤ کیا تم اس بچے کو دودھ پلانے کے لئے لے سکتی ہو۔ ممکن ہے وہ بچہ تمہارے لئے خیر و برکت کا سبب بن جائے۔“

میں نے کہا۔ ”مجھے اتنی مہلت دو کہ میں اپنے شوہر سے بھی مشورہ کر لوں۔“

حلیمہ کی رضامندی اور خوش بختی..... یہ کہہ کر میں نے اپنے شوہر کے پاس واپس آئی اور اس کو یہ بات بتائی۔ اس بات کو سن کر ایسا لگا جیسے اللہ تعالیٰ نے اس کا دل خوشی اور مسرت سے بھر دیا۔ چنانچہ اس نے فوراً کہہ حلیمہ اس بچے کو لے لو۔ میں اسی وقت عبدالمطلب کے پاس واپس پہنچی تو دیکھا کہ وہ میرے انتظار میں بیٹھے ہوئے ہیں۔ میں نے ان سے کہا لائیے بچے کو دے دیجئے۔ یہ سن کر عبدالمطلب کا چہرہ خوشی سے چمکنے لگا۔ انہوں نے میرا ہاتھ پکڑا اور مجھے آمنہ کے مکان میں لے گئے۔ آمنہ نے مجھے دیکھ کر خوش آمدید کہا اور مجھے اس گھر یعنی حجرے میں لے گئیں جن میں حضرت محمد ﷺ تھے۔ یہاں میں نے آنحضرت ﷺ کو دیکھا کہ آپ ایک اونٹنی کے کپڑے میں لپیٹے ہوئے تھے جو دودھ سے زیادہ سفید تھا۔ آپ ﷺ کے نیچے سبز رنگ کا ایک ریشمی کپڑا تھا۔ آپ سیدھے لیٹے ہوئے سو رہے تھے اور آپ کے سانس کی آواز کے ساتھ مُشک کی سی خوشبو نکل کر پھیل رہی تھی۔ آپ کے حسن و جمال کی وجہ سے میں نے آپ ﷺ کو جگانا پسند نہیں کیا اور پیار سے اپنا ہاتھ آپ کے سینے پر رکھ دیا آپ فوراً مسکرائے اور آنکھیں کھول کر میری طرف دیکھنے لگے۔ میں نے دیکھا کہ آپ کی آنکھوں سے ایک نور نکلا جو آسمان تک پہنچ گیا جبکہ میں اس کو دیکھ رہی تھی (یعنی حجرہ کے اندر ہونے کے باوجود انہوں نے دیکھا)

جبین اقدس پر حلیمہ کا بوسہ..... میں نے آپ کی دونوں آنکھوں کے درمیان میں پیار کیا اور آپ کو گود میں لے لیا۔ آپ کو لینے کا سبب میرے لئے یہی تھا کہ مجھے آپ کے سوا کوئی دوسرا بچہ نہیں ملا تھا ورنہ آپ کے اوصاف میں نے ذکر کئے ہیں وہ خود اس کا تقاضہ کرتے ہیں کہ آپ کو حاصل کیا جائے۔“

عجائبات کا آغاز..... (ی) اس روایت سے معلوم ہوتا ہے کہ دایہ حلیمہ نے اس سے پہلے آپ کو نہیں دیکھا

بلکہ آپ کو دیکھے بغیر ہی انہوں نے لینے سے انکار کر دیا تھا۔ اس کے بعد حضرت حلیمہ کہتی ہیں۔
 ”آپ کو لے لینے کے بعد میں آپ کو اپنے قافلے میں لائی جب میں نے آپ کو دودھ پلانے کے لئے
 گود میں لٹایا۔ آپ میری چھاتیوں سے (ی) یعنی داہنی چھاتی سے دودھ پینے لگے اور خدا کے حکم سے سیر
 ہو گئے۔“

آپ ایک چھاتی سے دودھ پیتے..... (ی) کیونکہ انہوں نے دوسری چھاتی آپ کے منہ میں دینی چاہی تو
 آپ نے اس کو نہیں پکڑا پھر دایہ حلیمہ کہتی ہیں۔

”اس کے بعد آپ کی یہی حالت رہی۔ (ی) کہ آپ صرف ایک داہنی چھاتی پکڑتے تھے۔ ہدانی کی
 کتاب سبعیات میں ہے کہ حلیمہ سعدیہ کی ایک چھاتی میں دودھ نہیں ہوتا تھا مگر جب انہوں نے اس کو
 آنحضرت ﷺ کے منہ کو لگایا تو اس میں سے دودھ کی دھاریں بننے لگیں ”پھر آنحضرت ﷺ کے بعد آپ کے
 بھائی (یعنی دایہ حلیمہ کے بیٹے عبداللہ) نے بھی دودھ پیا اور سیر ہو کر سو گئے۔ حالانکہ اس سے پہلے اس (کے
 بھوکا رہنے) کی وجہ سے خود ہم بھی نہیں سو سکتے تھے۔ یعنی اس کا نہ سونا بھوکے رہنے کی وجہ سے ہوتا تھا اس کے
 بعد میرے شوہر اٹھ کر ہماری اسی کمزور اونٹنی کے پاس گئے تو دیکھا کہ اس کے تھن دودھ سے بھرے ہوئے ہیں
 انہوں نے اس کا دودھ نکالا اور ہم دونوں نے سیر ہو کر پیا اور بڑے آرام کیساتھ رات گزاری۔ صبح کو میرے
 شوہر مجھ سے کہنے لگے۔“

”حلیمہ! کیا تمہیں معلوم ہے خدا کی قسم تم بڑا مبارک بچہ لائی ہو۔“ میں نے کہا کہ خدا کی قسم میری
 آرزو یہی ہے۔

برکت اور سواری کی تیز رفتاری..... اس کے بعد ہم واپس روانہ ہوئے۔ میں اپنے خچر پر سوار ہوئی اور اسی
 پر اپنے ساتھ میں نے آنحضرت ﷺ کو بھی بٹھالیا۔ اب یہ خچر اتنا تیز چلا کہ سارے قافلے کو پیچھے چھوڑ گیا۔
 یہاں تک کہ ساتھیوں میں سے کسی کا گدھا بھی چلنے میں اس کا مقابلہ نہیں کر سکا آخر میری ساتھی دلیائیں مجھ
 سے کہنے لگیں :-

”اے بنت ابوذؤب! تمہیں کیا ہو گیا۔ اتنا تیز مت چلو ذرا ہمارا بھی خیال رکھو۔ کیا یہ وہی خچر نہیں ہے
 جس پر تم آئی تھیں اور جسے ایک ایک قدم چلنا مشکل ہوتا تھا۔“

میں نے ان سے کہا۔ ہاں ہاں خدا کی قسم یہ وہی ہے۔ وہ کہنے لگیں۔ خدا کی قسم اس کا معاملہ تو عجیب ہے۔
خچر کی گویائی..... دایہ حلیمہ کہتی ہیں کہ اس وقت میں نے سنا کہ میرا خچر بولا اور اس نے یہ کہا۔

”خدا کی قسم میرا معاملہ تو عجیب سے عجیب اور خاص سے بھی زیادہ خاص ہے۔ اللہ تعالیٰ نے مجھے
 موت کے بعد (یعنی انتہائی کمزوری کے بعد) دوبارہ زندہ کیا اور کمزوری کے بعد مجھے طاقت و قوت عطا فرمائی۔ اے
 بنی سعد کی عورتوں! تمہارا بڑا ہوتا ہو تم بڑی غفلت اور بے خبری میں ہو۔ کیا تم جانتی ہو کہ میری کمر پر کون ہے؟
 میری کمر پر وہ ہیں جو بہترین نبی ہیں، پیغمبروں کے سردار ہیں، انگوں اور پچھلوں سب میں بہترین انسان ہیں اور
 پروردگار عالم کے محبوب ہیں۔“ یہ قول کتاب نطق مفہوم میں نقل کیا گیا ہے

جانور کا سجدہ شکر..... اسی خچر کے متعلق حضرت حلیمہ کہتی ہیں کہ جب انہوں نے مکے سے روانگی کا ارادہ کیا تو
 انہوں نے دیکھا کہ اس خچر نے تین مرتبہ کعبہ کی طرف سجدہ کیا یعنی اپنا سر جھکایا پھر اس نے اپنا سر آسمان کی

طرف اٹھایا اور چل پڑا۔ اس کے بعد دایہ حلیمہ کہتی ہیں۔
بہجر خطا میں ہریالی..... ”آخر ہم بنی سعد کی بستی میں پہنچ گئے، اس وقت میرے خیال میں روئے زمین پر سب سے زیادہ خشک اور قحط زدہ علاقہ یہی تھا مگر (آنحضرت ﷺ کی برکت سے) جس وقت سے ہم وہاں پہنچے تو میری بکریاں اس حال میں شام کو واپس گھر آتی تھیں کہ ان کے پیٹ بھرے ہوتے تھے اور تھن دودھ سے لٹکے ہوتے تھے۔ چنانچہ ہم ان کا دودھ دوہتے اور جتنا دل چاہتا پیتے۔ حالانکہ خدا کی قسم دوسروں کو (قحط کی وجہ سے اپنے جانوروں میں) ایک قطرہ دودھ بھی نہیں ملتا تھا اور ان کے تھن سوکھے ہوتے تھے یہاں تک کہ گھروں میں رہنے والے لوگ ہماری قوم کے آدمیوں سے کہتے کہ آخر تمہیں کیا ہو گیا۔ تم لوگ اپنی بکریوں کو وہیں کیوں نہیں چراتے جہاں بنت ابو ذؤیب یعنی حلیمہ کی بکریاں چرتی ہیں۔ مگر ان کی بکریاں اس حال میں چرتیں کہ وہ بھوکی رہتیں اور دودھ سے خالی ہوتیں جب کہ میری بکریاں پیٹ بھر کر چرتیں اور خوب دودھ دیتیں..... ہمارے اوپر اللہ تعالیٰ کے فضل سے یہی خیر و برکت رہی کہ آنحضرت ﷺ کی عمر کے دو سال گزر گئے۔ آپ اتنی تیزی کے ساتھ بڑھ رہے تھے کہ عام بچے اس طرح نہیں بڑھتے۔ چنانچہ دو ہی سال کی عمر میں آپ ایک تندرست اور مضبوط لڑکے معلوم ہوتے تھے۔“

نوماء کی عمر میں صاف گفتگو..... حضرت حلیمہ سے ہی روایت ہے کہ جب آنحضرت ﷺ دو مہینے کے ہوئے تو آپ ہر طرف پھرتے تھے۔ اس روایت سے کتاب متاع کی وہ روایت کمزور ہو جاتی ہے کہ آنحضرت ﷺ نے سات ماہ کی عمر تک اپنی والدہ حضرت آمنہ کا دودھ پیا پھر حضرت حلیمہ کہتی ہیں کہ جب آنحضرت ﷺ آٹھ مہینے کے ہوئے تو آپ اس طرح بولنے لگے تھے کہ آپ کی بات سنی اور سمجھی جانے لگی تھی۔ اور جب آپ نو مہینے کے ہوئے تو آپ بہت صاف گفتگو فرمانے لگے تھے۔ پھر جب آپ دس مہینے کے ہوئے تو آپ بچوں کے ساتھ تیر چلا لیتے تھے..... دایہ حلیمہ سے ہی روایت ہے کہ ایک روز آنحضرت ﷺ میری گود میں تھے کہ سامنے سے میری بکریاں گزریں۔ ان میں سے ایک قریب آئی اور اس نے آپ کو سجدہ کیا آپ کے سر مبارک کو چومنا اور دوسری بکریوں میں جا ملی۔

اقول۔ مؤلف کہتے ہیں:- آنحضرت ﷺ کو بکریوں نے بھی سجدہ کیا ہے اور اسی طرح آپ کی نبوت اور ہجرت کے بعد اونٹوں نے بھی سجدہ کیا ہے۔ چنانچہ حضرت انس ابن مالکؓ سے روایت ہے کہ ایک مرتبہ آنحضرت ﷺ انصاریوں میں سے کسی کے باغ میں تشریف لے گئے آپ کے ساتھ حضرت ابو بکرؓ حضرت عمرؓ اور کچھ انصاری صحابہ بھی تھے۔ اس باغ میں اس وقت ایک بکری پھر رہی تھی اس نے آپ کو سجدہ کیا۔ یہ دیکھ کر حضرت ابو بکرؓ نے عرض کیا۔

یا رسول اللہ! ہم اس بکری کے مقابلے اس کے زیادہ حقدار تھے کہ آپ کو سجدہ کرتے۔“
 ”آپ ﷺ نے فرمایا۔ ”میری امت کے لئے یہ بات جائز نہیں ہے کہ کوئی آدمی دوسرے کو سجدہ کرے۔ لیکن اگر انسان کو انسان کا سجدہ کرنا جائز ہوتا تو میں عورت کو حکم دیتا کہ وہ اپنے شوہر کو سجدہ کرے۔“ ایک روایت میں یہ اضافہ بھی ہے کہ۔ ”اگر مرد اپنی بیوی کو یہ حکم دے کہ وہ ایک پہاڑ سے دوسرے پہاڑ پر جاتی رہے تو عورت کا یہ فرض اور حق ہے کہ وہ ایسا ہی کرے۔“

جانور کی تسخیر..... (آنحضرت ﷺ کو اونٹ کے سجدہ کرنے کا واقعہ اس طرح ہے کہ) ایک مرتبہ ایک اونٹ

غضبناک یعنی پاگل ہو گیا کسی شخص میں اتنی ہمت نہیں تھی کہ اس کے پاس جاسکے (اور اسے قابو میں کر سکے) صحابہؓ نے آنحضرت ﷺ سے اس بات کا ذکر کیا، آپ نے صحابہ سے فرمایا کہ اس کو کھول دو۔ صحابہؓ نے عرض کیا کہ یا رسول اللہ ﷺ اسے کھول دینے کی صورت میں ہمیں اس سے آپ کے متعلق خطرہ ہے مگر آپ نے پھر یہی فرمایا کہ تم لوگ اس کو کھول دو چنانچہ آپ ﷺ کے حکم پر لوگوں نے اسے کھول دیا۔ اونٹ نے جیسے ہی آنحضرت ﷺ کو سامنے دیکھا وہ ایک دم سجدہ میں گر گیا۔ (ی) آپ نے اس کو پیشانی پر سے پکڑا اور اس کے مالک کے حوالے کرتے ہوئے فرمایا کہ اس سے کام لو مگر اس کو چارہ وغیرہ اچھی طرح دو۔ یہ واقعہ دیکھ کر صحابہ نے عرض کیا کہ یا رسول اللہ! اس وحشی جانور کے مقابلے میں ہم اس بات کے زیادہ حقدار تھے کہ آپ کو سجدہ کرتے۔ آپ نے جواب میں وہی فرمایا جو کچھلی حدیث میں گزر چکا ہے۔ اس روایت سے یہ بھی معلوم ہوتا ہے کہ بیوی پر شوہر کے کتنے زبردست حقوق ہیں۔ اسی سلسلے میں ایک حدیث اور بھی ہے کہ حضرت اسماء بنت یزید انصاریہؓ رسول اللہ ﷺ کے پاس حاضر ہوئیں اور عرض کیا۔

”یا رسول اللہ! اللہ تعالیٰ نے آپ کو مردوں اور عورتوں دونوں کی طرف نبی بنا کر بھیجا ہے۔ ہم آپ پر ایمان لائے اور آپ کی پیروی کی مگر ہم عورتیں پابند اور پردہ نشین ہیں، گھروں کے اندر رہتی ہیں، مردوں کی شہوت کی تسکین کا ذریعہ ہیں اور ان کی اولاد کا بوجھ اٹھاتی ہیں، جبکہ مردوں کو یہ فضیلت بھی حاصل ہے کہ وہ جماعت سے نماز پڑھتے ہیں، جنازے کی نماز ادا کرتے ہیں، جہاد میں شریک ہوتے ہیں، جب وہ لوگ جہاد میں جاتے ہیں تو ہم عورتیں ان کے مال کی حفاظت کرتی ہیں اور ان کے بچوں کی پرورش اور دیکھ بھال کرتی ہیں۔ تو اب یا رسول اللہ! کیا اس اجر اور ثواب میں ہم عورتوں کو بھی حصہ ملے گا جو مردوں کو حاصل ہوتا ہے؟“

حضرت اسماء کا یہ سوال سننے کے بعد آنحضرت ﷺ صحابہ کی طرف مڑے اور ان سے پوچھا۔

”کیا تم نے اس عورت کی بات سنی جس کے ذریعہ اس نے اپنے دین کے متعلق ایک بہت اچھا سوال کیا ہے؟“

صحابہ نے عرض کیا۔ ”ہاں یا رسول اللہ! ہم نے اس کی بات سن لی ہے۔“ آپ ﷺ نے فرمایا:

جاؤ اسماء اور اس بات کو جان لو کہ تم میں سے (یعنی عورتوں میں سے) جس نے اپنے شوہر کی ناز برداری کی، اس کی رضا مندی کا خیال کیا اور اس کی خوشنودی کے لئے اس کی فرمانبرداری کی تو اس عورت کا ایسا کرنا مردوں کی ان تمام فضیلتوں کے برابر ہو گا جن کا تم نے ذکر کیا۔ (ی) یعنی مردوں کو جماعت میں شریک ہونے، جنازہ کی نماز پڑھنے اور جہاد کی جو فضیلت حاصل ہے اس کے برابر ہی اس کو بھی ثواب حاصل ہو گا (اگر وہ اپنے شوہر کی فرمانبرداری اور اس کی خوشنودی کے لئے کوشش کرے۔)

آنحضرت ﷺ کا یہ فرمان سن کر حضرت اسماء خوشی کی وجہ سے کلمہ پڑھتی ہوئی اور تکبیر کہتی ہوئی وہاں سے واپس گئیں۔ واللہ اعلم

روزانہ نور کا نزول..... اس تفصیل کے بعد پھر حضرت حلیمہؓ کی روایت بیان کرتے ہیں کہ انہوں نے کہا رسول اللہ ﷺ پر روزانہ ایک ایسی روشنی اور نور اترتا تھا جیسا کہ سورج کی روشنی ہوتی ہے اور پھر وہ لو جھل ہو جاتی ہے۔

آنحضرت ﷺ کے دودھ پینے کے واقعہ کے متعلق قصیدہ ہمزہ کے شاعر نے ان شعروں میں اشارہ

کیا ہے۔

وبدت فی رضاعہ معجزات
لیس فیہا عن العیون خفاء

اذا اتتہ لیتیمہ مرضعات
قلن مافی التیم غنا غناء

فانتہ من ال سعد فتاة
قد ابتہا لفقرہا للمرضعات

اوضعہ لبا لبنا فسقتہا
وبینہا البانہن الشاء

اصبحت شولا عجانا وامست
مابہا شائل ولا عجفاء

اخصب العیش عندہا بعد محل
اذغد اللبی منہا غداء

بالہا منہ تعد صو عف الاجر
علیہا من جنسہا و الجزاء

واذا سحرا لا لہ اناسا
لسعد فانہم سعداء

(مطلب) یعنی آنحضرت ﷺ کے دودھ پینے کے زمانہ میں اور خود دودھ پیتے میں بڑے بڑے عجیب و غریب واقعات پیش آئے جو سب نے کھلی آنکھوں دیکھے۔ ان ہی میں سے ایک یہ تھا کہ دودھ پلانے والی عورتوں نے رسول اللہ کے یتیم ہونے کی وجہ سے آپ کو لینے سے انکار کر دیا مگر بنی سعد کی ایک نوجوان عورت جسے اس کی غربت کی وجہ سے بچوں کے ماں باپ نے اپنا بچہ دینے سے انکار کر دیا تھا اور خود جس نے اس سے پہلے آنحضرت ﷺ کو لینے سے انکار کر دیا تھا وہ دوبارہ آپ کو لینے آئی۔ اس نے آپ ﷺ کو اپنا دودھ پلایا۔ آنحضرت ﷺ کو دودھ پلانے کی برکت فوراً ہی یہ ظاہر ہوئی کہ اس دودھ پلانے والی کی بکریاں جو بہت کمزور اور بے دودھ کی تھیں اچانک دودھ دینے لگیں اور انہوں نے دایہ حلیمہ اور ان کے بیٹے کو دودھ سے سیراب کیا۔ اسی کا نتیجہ یہ تھا کہ زبردست خشک سالی اور قحط کے بعد ان کو زندگی کا آرام و عیش حاصل ہوا۔ یہ صرف اس کی برکت تھی کہ دایہ حلیمہ کو آنحضرت ﷺ کے لئے غذا اور خوراک حاصل کرنی تھی۔ چنانچہ حضرت حلیمہ کی یہ سعادت کتنی زبردست تھی کہ انہوں نے آنحضرت ﷺ کو اپنا دودھ پلایا کہ انکو اس نعمت کے بدلے میں دوہری نعمت و سعادت ہوئی اور جو نعمت انہوں نے آنحضرت ﷺ پیش کی تھی اسی قسم کی نعمت ان کو حاصل ہوئی۔ کیونکہ اللہ تعالیٰ کا قانون یہ ہے کہ آدمی جس قسم کی نیکی کرتا ہے اسی قسم کی اس کو جزا دی جاتی ہے (یعنی مثلاً آدمی اپنے مال

میں سے زیادہ سے زیادہ صدقہ اور خیرات کرتا ہے تو اللہ تعالیٰ اس کے مال میں برکت عطا فرماتے ہیں اور جو اس نے خرچ کیا وہی چیز اس کو دو گنی اور تین گنی ہو کر مل جاتی ہے) چنانچہ جب حضرت حلیمہؓ نے رسول اللہ ﷺ کو اپنے دودھ سے سیراب کیا تو خود ان کو بھی دودھ اور غذا سے سیراب کیا گیا۔ اس میں کوئی تعجب کی بات بھی نہیں ہے کیونکہ جب اللہ تعالیٰ کسی نیک اور شریف انسان کی محبت کے لئے کچھ لوگوں کو انتخاب فرماتا ہے تو خود وہ لوگ بھی اس شریف انسان کی وجہ سے شریف اور خوش قسمت ہو جاتے ہیں۔

اقول۔ مؤلف کہتے ہیں:- یہ روایت جو نظم میں بیان کی گئی ہے کہ حلیمہ سعدیہ کو لوگوں نے ان کے غریب ہونے کی وجہ سے اپنے بچے دینے سے انکار کر دیا تھا یہ روایت میری نظر سے نہیں گزری۔ شاعر نے جو یہ بات لکھی ہے وہ حضرت حلیمہ کے اس قول کی وجہ سے لکھی ہے جس میں کہا گیا ہے کہ میرے ساتھ آنے والی دایاؤں میں میرے سوا کوئی عورت ایسی نہیں رہی کہ اس کو کوئی نہ کوئی بچہ نہ مل گیا ہو اور میں آنحضرت ﷺ کو صرف اسی وجہ سے لینے پر تیار ہوئی کہ مجھے آپ کے سوا کوئی بچہ نہیں مل سکا (یعنی حضرت حلیمہؓ کے اس قول سے شاعر نے یہ سمجھا ہے کہ بچے والوں نے حلیمہ سعدیہ کو ان کے غریب ہونے کی وجہ سے اپنے بچے دینے سے انکار کر دیا تھا) حالانکہ ان کے اس قول سے یہ مطلب نکالنا ضروری نہیں ہے (کیونکہ ممکن ہے دوسری دایاؤں حلیمہ سعدیہ سے پہلے بچے حاصل کرنے میں کامیاب ہو گئی ہوں اور دایہ حلیمہ کو دیر ہو جانے کی وجہ سے بچہ نہ مل سکا ہو.....) اس سلسلے میں بعض واعظوں نے علامہ حافظ ابن حجرؒ سے پوچھا کہ آنحضرت ﷺ کی پیدائش سے متعلق واقعات جب وعظ و نصیحت کے جلسوں میں بیان کئے جاتے ہیں تو وہ ایسے ہوتے ہیں کہ ان کو سن کر دلوں میں آنحضرت ﷺ کی عظمت کا احساس ہونے کے بجائے سننے والوں کے دلوں میں رنج و غم پیدا ہوتا ہے اس کے نتیجہ میں آنحضرت ﷺ کی ذات مبارک ایسی بن کر سامنے آتی ہے جس پر رحم اور ترس آتا ہے۔ ایسی بن کر سامنے نہیں آتی جس سے عظمت اور بلندی کا احساس ہو۔ وعظوں میں بیان کیا جاتا ہے کہ دودھ پلانے والیاں بچے لینے کے لئے مکے پہنچیں تو انہوں نے آنحضرت ﷺ کو لینے سے انکار کر دیا کیونکہ آپ کے پاس مال و دولت نہیں تھا (اور آپ یتیم تھے) اس لئے ایسے واقعات بیان کرنے کے متعلق آپ کیا کہتے ہیں؟

علامہ حافظ ابن حجرؒ نے اس کا جواب یہ دیا جس کو قبول کیا گیا ہے کہ:-

”بیان کرنے والے کو چاہئے کہ وہ خبر یعنی حدیث میں سے وہ حصہ بیان نہ کرے جس سے اس (ذات) کی اہمیت و عظمت کم ہوتی ہو جس کے متعلق وہ خبر ہے۔ اس سے کوئی نقصان نہیں ہوتا بلکہ بعض اوقات ایسا کرنا ضروری ہے۔ جیسا کہ ہمارے امام حضرت شافعیؒ کے ساتھ واقعہ پیش آیا کہ انہوں نے ایک موقع پر فرمایا کہ ایک مرتبہ آنحضرت ﷺ نے ایک ایسی عورت کا ہاتھ (چوری کی سزا میں) کٹوا دیا جو بڑے مرتبہ والی عورت تھی۔ اس پر لوگوں میں چہ میگوئیاں ہوئیں تو آنحضرت ﷺ نے فرمایا:-

”اگر فلاں معزز عورت بھی چوری کرتی تو میں یقیناً اس کے ہاتھ کٹوا دیتا۔“

یہاں فلاں عورت کا لفظ آنحضرت ﷺ کی صاحبزادی حضرت فاطمہؓ کے متعلق استعمال کیا گیا۔ (یعنی آنحضرت ﷺ نے اپنی صاحبزادی کا نام لے کر یہ بات فرمائی لیکن) امام شافعیؒ نے جب یہ حدیث نقل کی اس میں حضرت فاطمہؓ کا نام نہیں لیا۔ امام شافعیؒ نے انتہائی ادب کی وجہ سے ایسا کیا تاکہ ایسے معاملے میں اور ا۔ موقع پر آنحضرت ﷺ کی صاحبزادی کا نام نہ آئے۔ خود آنحضرت ﷺ کا یہ فرمانا تو آنحضرت ﷺ

زبردست عظمت کو ظاہر کرتا ہے کہ آپ کے نزدیک شریعت کے معاملے میں ساری مخلوق یعنی تمام انسان برابر ہیں۔ دوسری طرف اس بات سے امام شافعیؒ کے انتہائی ادب کا اظہار بھی ہوتا ہے یعنی اگر کوئی حدیث ایسی ہے کہ جس سے آنحضرت ﷺ کے گھر والوں میں سے کسی کے احترام و عظمت میں کمی آتی ہو تو حدیث کے ایسے حصہ کو بیان نہ کرنا جائز ہے۔ اس کے بعد یہ بات تو بالکل ظاہر ہے کہ ایسی بات جو خود آنحضرت ﷺ کی شان کے مناسب نہ ہو اس کی بیان نہ کرنا تو یقیناً جائز ہوگا "علامہ حافظ ابن حجرؒ کے جواب سے معلوم ہوتا ہے کہ دودھ پلانے والی عورتوں نے آنحضرت ﷺ کو لینے سے انکار کیا ہے۔ واللہ اعلم۔

دودھ چھڑانے کے وقت تکبیر..... (قال) حضرت عبداللہ ابن عباسؓ سے روایت ہے کہ جس وقت دایہ حلیمہ نے آنحضرت ﷺ کا دودھ چھڑایا تو آپ ﷺ نے اس وقت پہلا کلام یہ فرمایا اللہ اکبر، والحمد للہ کثیراً، وسبحان اللہ بکرة واصیلاً یعنی اللہ تعالیٰ سب بڑوں سے بڑا ہے۔ اللہ تعالیٰ کے لئے بے حد اور تعریف ہے اور اس کے لئے صبح اور شام پاکی ہے۔..... لیکن پیچھے ایک روایت گزر چکی ہے کہ آنحضرت ﷺ نے یہ کلام پیدا ہوتے ہی فرمایا

ایک روایت ہے کہ جب آنحضرت ﷺ دایہ حلیمہ کے یہاں تھے تو ایک رات میں سب سے پہلا کلام جو آپ ﷺ نے فرمایا وہ یہ تھا۔ لا الہ الا اللہ قد وسأفد وسأ، نأمت العیون والرحمن تآخذہ سنۃ ولا نوم۔ ترجمہ: کوئی عبادت کے لائق ہمیں ہے سوائے اللہ تعالیٰ کے جو پاک ہے، پاک ہے۔ تمام آنکھوں سو چکی ہیں مگر اللہ تعالیٰ کو جو نہایت مہربان ہے نہ اونگہ دیا جاسکتی ہے اور نہ نیند۔

بنی سعد کے گھروں میں خوشبو..... آنحضرت ﷺ کسی چیز کو بھی بغیر بسم اللہ کہے ہاتھ نہیں لگاتے تھے۔ دایہ حلیمہ سے روایت ہے کہ جب میں رسول اللہ ﷺ کو لے کر اپنے مکان میں داخل ہوئی تو قبیلہ بنی سعد کے گھروں میں کوئی گھرا یا نہیں رہا جس میں سے ہمیں مشک کی خوشبو نہ آنے لگی ہو۔ اور اس طرح لوگوں کے دلوں میں آنحضرت ﷺ کی محبت اور آپ کی برکت کا اعتقاد جم گیا یہاں تک کہ اگر کسی شخص کے بدن پر کوئی (پھوڑا) پھنسی یا زخم یا دوسری کوئی تکلیف ہو جاتی تو وہ آپ ﷺ کے پاس حاضر ہو کر آپ ﷺ کا ہاتھ تکلیف کی جگہ رکھ دیتا اور اللہ تعالیٰ کے حکم سے اس کی تکلیف اسی وقت دور ہو جاتی۔ اسی طرح اگر کسی کا لونٹ یا بکری بیمار ہو جاتی (تو لوگ اسے آنحضرت ﷺ کے پاس لا کر آپ کا دست مبارک اس پر چھوا دیتے اور جانور فوراً تندرست ہو جاتا)

شق صدر

یعنی فرشتوں کے ذریعہ آنحضرت ﷺ کا سینہ چاک کیا جانا

دایہ حلیمہؓ کہتی ہیں۔ جب رسول اللہ ﷺ دو سال کے ہو گئے تو ہم آپ ﷺ کو لے کر آپ کی والدہ حضرت آمنہ کے پاس آئے (کیونکہ اس عمر تک بچے کو واپس ماں باپ کے پاس پہنچا دیا جاتا تھا) مگر ہم رسول اللہ ﷺ کی برکتیں دیکھ چکے تھے اس لئے ہماری تمنا تھی کہ ابھی آنحضرت ﷺ کو کچھ عرصہ اور اپنے پاس رکھیں۔ چنانچہ ہم نے اس بارے میں آپ کی والدہ سے بات کی۔ میں نے ان سے کہا۔

”بڑا اچھا ہو اگر آپ بچے کو ذرا بڑا ہونے تک اور میرے پاس چھوڑ دیں!“

علامہ ابن اثیرؒ نے لکھا ہے کہ دایہ حلیمہؓ نے حضرت آمنہ سے یوں کہا تھا۔

”ہمیں اجازت دیجئے کہ ہم بچے کو ایک سال اور اپنے پاس رکھیں کیونکہ میں ڈرتی ہوں کہ کہیں اس پر مکے کی بیماریوں اور آب و ہوا کا اثر نہ پڑ جائے۔“

حضرت حلیمہؓ کہتی ہیں کہ ہم اسی طرح حضرت آمنہ پر اصرار کرتے رہے آخر وہ مان گئیں اور ہم آنحضرت ﷺ کو لے کر واپس ہوئے۔

ایک روایت یہ ہے کہ حضرت آمنہ نے دایہ حلیمہؓ سے خود یہ کہا

”میرے بیٹے کو واپس اپنے ساتھ لے جاؤ، مجھے ڈر ہے کہ کہیں اس پر مکے کی بیماریوں کا اثر نہ پڑ جائے، کیونکہ خدا کی قسم یہ بچہ بڑا شان والا ہو گا۔“

ان دونوں روایتوں میں کوئی اختلاف نہیں ہوتا کیونکہ ممکن ہے جب دایہ حلیمہؓ نے حضرت آمنہ سے کہا ہو کہ بچے کو ایک سال اور ہمارے پاس رہنے دیجئے تو حضرت آمنہ نے جواب میں ان سے کہا ہو کہ میرے بچے کو ابھی واپس لے جاؤ اس لئے کہ تمہاری طرح میں بھی ڈرتی ہوں کہ اس پر مکے کی بیماریوں کا اثر نہ ہو جائے۔“

حضرت حلیمہؓ کہتی ہیں کہ اس کے بعد ہم آنحضرت ﷺ کو لے کر واپس اپنے گھر آئے۔ آپ کو دوبارہ لانے کے چند مہینے بعد (جزری کہتے ہیں دو ماہ یا تین ماہ بعد) ایک دن آپ اپنے دودھ شریک بھائی کے ساتھ مویشیوں کے گلے میں تھے جو ہمارے مکان کے پیچھے تھا کہ اچانک آپ کا دودھ شریک بھائی پریشان اور بھاگتا ہوا آیا اور مجھ سے اور اپنے باپ سے کہنے لگا۔

”میرا جو وہ قریشی بھائی ہے اس کو دو آدمیوں نے پکڑ لیا ہے جو سفید کپڑے پہنے ہوئے ہیں۔ اس کو انہوں نے زمین پر لٹا کر اس کا پیٹ چاک کر دیا ہے اور اپنے ہاتھ اس کے پیٹ میں ڈالے ہوئے ہیں۔“

دایہ حلیمہؓ کہتی ہیں کہ یہ سن کر میں اور میرے شوہر فوراً اس طرف روانہ ہوئے۔ وہاں پہنچ کر ہم نے آنحضرت ﷺ کو دیکھا کہ آپ کھڑے ہوئے ہیں اور آپ کے چہرہ مبارک کا رنگ اڑا ہوا ہے۔ ایک روایت میں ہے کہ آپ کا چہرہ زرد ہو رہا ہے (ی) یعنی چہرہ مبارک کا رنگ پیلا ہو رہا ہے جیسے کہ مردہ کا رنگ ہوا کرتا ہے۔

آپ کے چہرہ مبارک کا رنگ فرشتوں کو دیکھنے کی وجہ سے بدلا ہوا اور اڑا ہوا تھا اس لئے نہیں کہ آپ کو اس سینہ چیرنے کے عمل سے کوئی مشقت اور تھکن ہوئی تھی کیونکہ بعض روایتوں میں آتا ہے کہ مجھے شق صدر یعنی سینہ کھولے جانے کا کوئی احساس اور تکلیف نہیں ہوئی اسی لئے ابن جوزیؒ کہتے ہیں کہ اس سے (یعنی ملائکہ کے دیدار سے) آپ پر گھبراہٹ طاری ہوئی اور یہ گھبراہٹ..... اور بعض حضرات کے الفاظ میں۔ آپ کے چہرے کے رنگ کا اس طرح بدلنا صرف اسی پہلی مرتبہ میں ہوا جبکہ آپ بنی سعد میں (دایہ حلیمہ کے ہاں) تھے اور آپ کی عمر تھوڑی تھی۔

غرض اس کے بعد دایہ حلیمہ کہتی ہیں کہ پھر میں اور میرا شوہر مستقل آنحضرت ﷺ کے پاس رہے اور ہم نے آپ ﷺ سے پوچھا: ”بیٹے! تمہیں کیا ہوا تھا؟“ آپ نے فرمایا۔

میرے پاس دو آدمی آئے تھے جو سفید کپڑے پہنے ہوئے تھے (ی) یعنی وہ دونوں حضرت جبرائیلؑ اور حضرت میکائیلؑ تھے (ی) یہی دونوں اس دوسری روایت میں بھی مراد ہیں جس میں آپ نے فرمایا کہ میرے پاس دو سفید رنگ کے پرندے آئے جو عقاب کی طرح تھے (غرض ان دونوں آدمیوں میں سے ایک نے دوسرے سے کہا کہ وہی ہیں دوسرے نے کہا۔ ہاں۔ پھر وہ دونوں میرے قریب آئے اور انہوں نے مجھے پکڑ کے لٹادیا۔ اس کے بعد انہوں نے میرا پیٹ کھولا، اس میں کوئی چیز تلاش کرنے لگے آخر انہیں وہ چیز مل گئی اور انہوں نے اسے باہر نکال کر پھینک دیا، مگر میں نہیں جانتا کہ وہ کیا چیز تھی۔“

آگے روایت آئے گی کہ جس چیز کے بارے میں آپ نے یہاں یہ فرمایا ہے کہ میں نہیں جانتا وہ کیا چیز تھی۔ وہ ایک سیاہ دانہ تھا جسے انہوں نے آپ کے قلب میں سے نکال کر پھینک دیا تھا (اس سیاہ دانے کے متعلق پیچھے بیان گزر چکا ہے کہ یہ انسان کے جسم میں شیطان کا گھر ہوتا ہے اور شیطان انسان کے بدن میں یہیں سے اپنے اثرات ڈالتا ہے) بہر حال اس روایت میں یہ بیان تفصیل سے نہیں بتلایا گیا ہے۔ اس کا ذکر بعض دوسری روایتوں میں آئے گا۔

ایک غریب روایت میں ہے کہ :-

”آپ ﷺ پر دو سارس پرندے اترے ان میں سے ایک نے اپنی چونچ سے آنحضرت ﷺ کا پیٹ کھولا اور دوسرے نے اپنی چونچ سے اس میں برف اور ٹھنڈک ڈالی۔“

کہا جاتا ہے کہ یہ پرندے عقاب جیسے بھی ہوتے ہیں اور سارس جیسے بھی۔ حضرت جبرائیلؑ اور حضرت میکائیلؑ کا عقاب کی صورت میں آنا ایک لطیفہ ہے کیونکہ عقاب پرندوں کا سردار کہلاتا ہے چنانچہ حدیث میں ہے کہ :-

”میرے پاس جبرائیلؑ آئے اور کہنے لگے کہ اے محمد ﷺ! ہر چیز کا ایک سردار ہوتا ہے انسانوں کے سردار آدمؑ ہیں، آپ اولاد آدمؑ کے سردار ہیں، یوم کے سردار صہیبؑ ہیں، فارس کے سردار سلمان فارسیؑ ہیں، حبشیوں کے سردار بلال حبشیؑ ہیں، درختوں کا سردار ”سدر“ یعنی پیری کا درخت ہے۔ (سدرۃ المنتقی جو ساتویں آسمان پر عرش اعظم کی دائیں جانب بیر کا درخت ہے جو انسانوں کے اعمال کی آخری حد ہے اور ملائکہ کے علم کی انتہا ہیں تک ہے) اور پرندوں کا سردار عقاب ہے۔“

بحر العلوم میں ہے۔

لما نکہ یعنی فرشتوں کے سردار حضرت اسرافیل ہیں (جو قیامت کے دن صور پھونکیں گے) شہیدوں کے سردار ہابیل ہیں (جو آدم کے بیٹے ہیں اور دنیا میں سب سے پہلے قتل کئے گئے ان کو ان کے بھائی قابیل نے قتل کیا تھا) پہاڑوں کا سردار جبل موسیٰ ہے (یعنی طور پہاڑی جہاں حضرت موسیٰ نے حق تعالیٰ کی تجلی دیکھی) مویشیوں کا سردار نیل ہے، وحشی جانوروں کا سردار ہاتھی ہے اور درندوں کا سردار شیر ہے۔ بعض حضرات نے اس میں یہ اضافہ بھی کیا ہے۔ مہینوں کا سردار رمضان ہے، دنوں کا سردار جمعہ ہے، کلاموں کی سردار عربی ہے، عربیت کا سردار قرآن پاک ہے اور قرآن کی سردار سورہ بقرہ ہے۔“

ہابیل اور قابیل کا واقعہ

(ہابیل اور قابیل کا واقعہ قرآن پاک میں بھی ذکر ہے جس کی تفصیل یہ ہے کہ آدم کے یہاں ہر مرتبہ دو دو بچے پیدا ہوتے تھے جن میں سے ایک لڑکا ہوتا تھا اور ایک لڑکی۔ ان کی شادیاں اس طرح ہوا کرتی تھیں کہ ایک دفعہ کا لڑکا اور دوسری دفعہ کی لڑکی کو بیاہ دیا جاتا کیونکہ اس وقت ضرورت کی بناء پر دو پیٹ کی اولادیں دو مختلف نسب کے برابر قرار دے دی گئی تھیں۔ غرض حضرت آدم کے یہاں دو لڑکے پیدا ہوئے جن کے نام ہابیل اور قابیل رکھے گئے دونوں کے ساتھ ایک ایک لڑکی پیدا ہوئی چنانچہ قاعدہ کے مطابق ہابیل کی شادی قابیل کی بہن سے طے پائی اور قابیل کی ہابیل کی بہن سے، ان میں قابیل کی بہن زیادہ حسین تھی۔ اس لئے قابیل نے ضد کی کہ اپنی بہن سے وہ ہابیل کی شادی نہیں ہونے دے گا بلکہ خود اس سے شادی کرے گا۔ قابیل کو حضرت آدم نے بہت سمجھایا مگر وہ نہیں مانا۔ آخر حضرت آدم نے یہ فیصلہ دیا کہ تم دونوں یعنی ہابیل اور قابیل، اللہ تعالیٰ کے نام کی کچھ نذر و نیاز کرو جس کی نیاز اللہ تعالیٰ قبول فرمائیں گے وہ لڑکی اسی سے بیاہ دی جائے گی حضرت آدم جانتے تھے کہ ہابیل حق پر ہے اللہ تعالیٰ اسی کی نیاز قبول فرمائیں گے۔ غرض ہابیل اور قابیل دونوں نے اپنی اپنی نیاز حاضر کی۔ ہابیل تو ایک عمدہ قسم کا دنبہ لایا اور قابیل کسی غلے کے چند خوشے لایا اور ان کو کہیں رکھ دیا اچانک آسمان سے ایک آگ آئی اور ہابیل کی نیاز کو کھا گئی۔ اس وقت یہی علامت قبولیت کی تھی۔ غرض قابیل کی نیاز پڑی رہ گئی اور وہ اس آسمانی فیصلے میں بھی ہار گیا۔ اس پر قابیل بجائے شرمندہ ہونے کے بہت غضبناک ہوا اور بھائی کی جان کا دشمن ہو گیا۔ اس نے کہا کہ میں تجھے قتل کر دوں گا تاکہ تو میری بہن سے شادی نہ کر سکے۔

حضرت عبد اللہ ابن عمرو کی روایت ہے کہ اگرچہ ہابیل زیادہ طاقتور تھا مگر خدا کے خوف سے اس نے بھائی پر ہاتھ اٹھانا پسند نہیں کیا۔

ابو جعفر باقر نے لکھا ہے کہ آدم ان دونوں کے نیاز حاضر کرنے سے اور ہابیل کی نیاز قبول ہونے سے خوش تھے۔ اس پر قابیل نے آدم سے کہا۔

”اس کی نیاز اس لئے قبول ہو گئی ہے کہ آپ نے اس کے لئے دعا کی تھی جبکہ میرے لئے آپ نے دعا نہیں کی۔“

قائیل نے اپنے بھائی ہانیل کو ڈر لیا دھمکایا۔ چنانچہ ایک رات جبکہ ہانیل کو چراگاہ سے آنے میں دیر ہوئی تو آدم نے قائیل کو حال معلوم کرنے کے لئے بھیجا، قائیل وہاں پہنچا تو اس نے ہانیل کو وہاں موجود پایا۔ قائیل نے وہاں بھی ہانیل سے کہا کہ تیری نیاز قبول ہو گئی اور میری نہیں ہوئی۔ ہانیل نے کہا کہ اللہ تعالیٰ ان ہی لوگوں کی نیاز قبول کرتا ہے جو اس سے ڈرتے ہیں۔ یہ سن کر قائیل غضبناک ہو گیا اور اس نے بھائی پر چھرے سے حملہ کیا اور اس کو قتل کر دیا۔ یہ بھی روایت ہے کہ قائیل نے ہانیل کے سر پر اس وقت پتھر مارا تھا جبکہ ہانیل سویا ہوا تھا اور اس سے ہانیل ہلاک ہو گیا۔ ایک روایت یہ بھی ہے کہ قائیل نے اس کا بڑے زور سے گلا گھونٹا اور درندوں کی طرح اس کو دانتوں سے کاٹا جس سے ہانیل ہلاک ہو گیا۔

جب قائیل نے ہانیل کو قتل کرنے کی دھمکی دی تو ہانیل نے جواب میں جو کچھ کہا وہ قرآن پاک میں ذکر ہے۔

لَنْ يَسْطِيَ إِلَيْكَ لِيُفْتَلِنِي مَا أَنَا بِبَاسِطٍ يَدَيَّ إِلَيْكَ لِأُفْتَلِكَ. إِنِّي أَخَافُ اللَّهَ رَبَّ الْعَالَمِينَ۔

الآیہ ۲۸ پ ۶ سورہ مائدہ ع ۷

ترجمہ: اگر تو مجھ پر میرے قتل کرنے کے لئے دست دازی کرے گا تب بھی میں تجھ پر تیرے قتل کرنے کے لئے ہرگز دست درازی کرنے والا نہیں ہوں۔ میں تو خدائے پروردگار عالم سے ڈرتا ہوں۔

اس سے معلوم ہوتا ہے کہ ہانیل ایک نیک اخلاق کا آدمی تھا اور اللہ تعالیٰ کا خوف اور ڈر اس کے دل میں بسا ہوا تھا اسی لئے اس نے اسی بری نیت کے ساتھ بھائی کے مقابلے میں آنے کی کوشش نہیں کی جس نیت سے قائیل اس پر حملہ کرنے کی دھمکی دے رہا تھا۔ اسی سے یہ حدیث ثابت ہو جاتی ہے جس کو بخاری اور مسلم نے ذکر کیا ہے کہ آنحضرت ﷺ نے فرمایا۔

”جبکہ دو مسلمان تلواریں لے کر ایک دوسرے کے مقابلے میں آئیں تو قاتل اور مقتول دونوں جہنم میں جائیں گے۔“ اس پر صحابہ نے عرض کیا۔

”یا رسول اللہ ﷺ! قاتل کا جہنمی ہونا تو ٹھیک ہے مگر مقتول کیوں جہنم میں جائے گا۔“ آپ نے فرمایا۔

”اس لئے کہ وہ یعنی مقتول بھی مقابل کو قتل کرنے کی فکر میں تھا۔“

یہ دوسری بات ہے کہ وہ کامیاب نہیں ہو اور نہ اس کا بس چل جاتا تو وہ بھی قتل کر دیتا۔ مگر ہانیل کا معاملہ بالکل مختلف رہا کہ قائیل اس کو قتل کرنے کی دھمکی دے رہا ہے اور ہانیل کے پاس قاتیل کو قتل کرنے کا سبب بھی ہے کہ وہ اس کو مار ڈالنا چاہتا ہے مگر وہ صرف اس لئے حملہ نہیں کرتا کہ اس کے پاس کوئی ایسی کھلی دلیل نہیں ہے جس سے معلوم ہو کہ ایسے میں ہم مذہب بھائی کو قتل کر دینا جائز ہے یا نہیں۔ اس لئے وہ ہاتھ روکے رکھتا ہے اور صرف خدا کے خوف کی وجہ سے جان دے دیتا ہے۔

غرض قائیل نے ہانیل کو مار تو دیا مگر اب حیران پریشان کھڑا تھا کہ اس لاش کو کیا کروں کہ یہ راز کھلنے نہ پائے۔ بعض محققین لکھتے ہیں کہ ہانیل کو قتل کرنے کے بعد قائیل اس کی لاش کو ایک سال تک اپنی کمر پر اٹھائے پھرا۔ بعض نے لکھا ہے کہ سو سال تک اسی طرح حیران و پریشان اس لاش کو کمر پر لا دے پھر تارہا۔ آخر اللہ تعالیٰ نے وہاں دو کوئے بھیجے جو آپس میں لڑے اور ایک نے دوسرے کو مار ڈالا۔ اس کے بعد وہ کو ازمین پر آیا اور چونچ

اور بچوں سے مٹی کھودنے لگا اور پھر اس مُردہ کو لے کر اس گڑھے میں ڈال کر اسے دفن کر دیا۔ قاتل یہ سب کچھ دیکھ رہا تھا کہنے لگا۔

یُوَیْلَتٰی اَعْجَزْتَ اَنْ اَكُوْنَ مِثْلَ هٰذَا الْغُرَابِ فَاُوَارِیْ سَوَاءَ اَخْتِیْ فَاَصْبَحَ مِنَ النَّدَمِیْنَ پ ۶ سورہ مائدہ ع ۷۱ الیستہ ترجمہ: افسوس میری حالت پر، کیا میں اس سے بھی گیا گزرا ہوں کہ اس کوّے ہی کے برابر ہو تا اور اپنے بھائی کی لاش کو چھپا دیتا۔ سو بڑا اثر مندہ ہوا۔

غرض اس طرح کوّے کے ذریعہ قاتل کو دفن کرنے کا طریقہ بتلایا گیا۔ قتل کے وقت قاتل کی عمر بیس سال تھی آنحضرت ﷺ کا قاتل کے متعلق ارشاد ہے :-

جو مظلوم بھی قتل کیا جائے گا تو اس کے قتل کا گناہ قاتل کے ہی برابر آدم کے بیٹے (قاتل) پر بھی ہو گا کیونکہ وہ پہلا آدمی ہے جس نے قتل کی بنیاد ڈالی۔ (تفسیر بیان القرآن والبدایہ والنہایہ جلد ۱ ص ۹۳/۹۴۔ مرتب (اس کے بعد پھر دایہ حلیمہ کی روایت کا اگلا حصہ بیان کرتے ہیں)

اس کے بعد ہم آنحضرت ﷺ کو لے کر اپنے مکان پر واپس آگئے۔ وہاں میرے شوہر نے مجھ سے کہا کہ حلیمہ! مجھے ڈر ہے کہ کہیں اس لڑکے کو کچھ نقصان نہ پہنچ جائے۔ اس لئے اس سے پہلے کہ اس طرح کی کوئی بات پیش آئے اس کو اس کے گھر والوں کے پاس پہنچا دو۔ ایک روایت میں یہ ہے کہ لوگوں نے کہا۔

”اس بچے کو اس کے دادا کے پاس پہنچا دو اور اس امانت کی ذمہ داری سے نکل جاؤ۔“

اس روایت میں یوں ہے کہ میرے شوہر نے مجھ سے کہا۔

”میرا خیال ہے کہ تم اس بچے کو اس کی والدہ کے پاس لوٹا دو تاکہ وہ اس کا علاج وغیرہ کرائیں۔ خدا کی قسم اگر اس بچے کو کچھ ہوا تو وہ صرف فلاں خاندان والوں کی طرف سے حسد اور جلن کی وجہ سے ہو گا کیونکہ وہ لوگ اس بچے کی زبردست برکت کی وجہ سے جلنے لگے ہیں۔“

چنانچہ دایہ حلیمہ کہتی ہیں کہ ہم آنحضرت ﷺ کو لے کر روانہ ہوئے اور مکے میں آپ کی والدہ کے پاس پہنچے۔

واقعی کہتے ہیں۔

حضرت ابن عباسؓ فرمایا کرتے تھے کہ جب آپ اپنی والدہ کے پاس واپس تشریف لائے تو آپ پانچ سال کے تھے۔ کتاب استیعاب میں ہے کہ آپ پانچ سال دو دن کے تھے۔ ابن عباسؓ کے علاوہ دوسرے علماء کہتے ہیں کہ آپ چار سال کی عمر میں اپنی والدہ کے پاس واپس تشریف لائے۔ اموی کہتے ہیں کہ اس وقت آپ کی عمر چھ سال تھی۔

اقول۔ مؤلف کہتے ہیں :- پچھلی روایت سے معلوم ہوتا ہے کہ دایہ حلیمہؓ آنحضرت ﷺ کو اس واقعہ سے پہلے حضرت آمنہ کے پاس لے کر آئی تھیں۔ نیز یہ کہ اس وقت آپ کی عمر دو سال چند مہینے تھی۔ اس بارے میں جو اشکال ہے وہ آگے ذکر ہو گا۔ واللہ اعلم۔

حضرت ابن عباسؓ سے روایت ہے کہ دایہ حلیمہ کہا کرتی تھیں۔

جب آنحضرت ﷺ کچھ بڑے ہو گئے تو آپ باہر نکل کر بچوں کو دیکھتے جو کھیلتے ہوتے تھے، مگر آپ

ان سے دور رہتے تھے۔ ایک روز آپ نے مجھ سے کہا۔

”اماں جان! کیا بات ہے دن میں میرے بھائی بہن نظر نہیں آتے؟“

آپ کی مراد اپنے دودھ شریک بھائی بہنوں سے تھی جن کے نام عبد اللہ، انیسہ اور شیماء تھے اور جو حرث کی اولاد تھے (دایہ حلیمہ کہتی ہیں کہ) میں نے جواب دیا۔

”تم پر میری جان قربان ہو، وہ ہماری بکریاں چراتے ہیں اور رات کو جا کر رات ہی کو آتے ہیں (یعنی منہ اندھیرے چلے جاتے ہیں اور دن چھپے تک بکریاں لے کر واپس آتے ہیں) آپ نے فرمایا کہ مجھے بھی ان کے ساتھ بھیج دیا کیجئے۔“

دایہ حلیمہ کہتی ہیں کہ اس کے بعد آنحضرت ﷺ اپنے بھائی بہنوں کے ساتھ جانے لگے اور (خوش خوش جاتے اور خوش خوش واپس آتے۔

(ی) اس بارے میں دایہ حلیمہ کی ایک روایت یہ گزری ہے کہ ایک روز آنحضرت ﷺ اپنے بھائیوں کے ساتھ ہمارے مولیشیوں کے گلے میں تھے جو ہمارے مکان کے پیچھے تھا۔ اسی طرح آنحضرت ﷺ کا ایک ارشاد ہے کہ میں اپنے بھائی کے ساتھ تھا جہاں ہم مولیشی چرا رہے تھے۔ اسی طرح آپ نے یہ بھی فرمایا کہ ایک روز میں اپنے گھر والوں سے علیحدہ وادی میں تھے اور میرے ہجولی بچے میرے ساتھ تھے۔ ان تمام روایتوں میں آپس میں کوئی اختلاف نہیں ہے۔

دایہ حلیمہ کہتی ہیں کہ اسی طرح ایک دن سب بچے صبح ہی بکریوں کو لے کر چلے گئے۔ دوپہر کا وقت تھا کہ اچانک آنحضرت ﷺ کا بھائی۔ یعنی۔ میرا بیٹا ضمیرہ پریشان اور بھاگتا ہوا آیا، اس کی پیشانی سے پسینے کے قطرے ٹپک رہے تھے اس نے روتے ہوئے پکار کر کہا۔

”ابا جان۔ اماں جان۔ جلدی سے میرے بھائی محمد کے پاس پہنچو۔ تم وہاں نہیں پہنچو گے تو وہ ختم ہو جائیں گے۔“

میں نے پوچھا۔ کیا بات ہو گئی۔ اس نے جواب دیا۔ ہم وہاں کھڑے ہوئے تھے کہ ان کے پاس ایک شخص آیا۔ وہ محمد کو ہمارے درمیان میں سے جھپٹ کر لے گیا اور انہیں پہاڑ کی چوٹی پر لے کر چڑھ گیا۔ ہماری نظریں ان ہی پر لگی ہوئی تھیں کہ اس شخص نے محمد کا سینہ پیٹ تک چاک کر دیا۔ اس کے بعد میں نہیں جانتا کہ اس آدمی نے کیا کیا۔“

اقول۔ مؤلف کہتے ہیں۔ یہاں ضمیرہ سے شاید آپ کے وہی دودھ شریک بھائی مراد ہیں جن کا نام عبد اللہ ہے چونکہ وہ بہت دُبلے پتلے تھے اس لئے شاید ان کو ضمیرہ کہتے تھے۔ (ضمیر کے معنی دُبلے کے ہیں)

اس واقعہ کے بارے میں آنحضرت ﷺ کا قول ہے کہ (جب وہ شخص مجھے آکر وہاں سے لے گیا اور اس نے میرا سینہ چاک کیا تو) میرے جو ہجولی ساتھ میں تھے وہ بھاگتے ہوئے بستی میں پہنچے اور چیخ چیخ کر یہ واقعہ بتلانے لگے۔ ہو سکتا ہے کہ ان بھاگ کر جانے والوں میں سب سے پہلے ضمیرہ بستی میں پہنچا ہو۔ واللہ اعلم۔

غرض دایہ حلیمہ کہتی ہیں کہ (بیٹے سے آنحضرت ﷺ کے متعلق یہ خبر سنتے ہی) محمد ﷺ کے باپ اور میں دوڑتے ہوئے وہاں گئے مگر وہاں پہنچ کر ہم نے یہ منظر دیکھا کہ آپ پہاڑ کی چوٹی پر بیٹھے ہوئے ہیں، نگاہیں آسمان کی طرف ہیں اور لیوں پر تبسم ہے۔ میں جلدی سے جھکی اور آپ کی پیشانی کو بوسہ دیا۔ پھر میں نے آپ

سے کہا۔

”تم پر میری جان قربان ہو۔ تمہیں کیا پریشانی ہو گئی تھی؟“

آپ نے فرمایا

”اماں جان! خیر ہی ہے! ابھی جبکہ میں کھڑا ہوا تھا تو میرے پاس تین آدمی آئے جن میں سے ایک کے ہاتھ میں ایک چاندی کا برتن تھا (یہاں اصل عبارت میں لفظ ابریق ہے جس کے معنی ہیں لوٹا۔ عربی میں ابریق اس برتن کو کہتے ہیں جس میں ٹونٹی لگی ہو گئی ہو) دوسرے کے ہاتھ میں سبز زمرّد کا ایک طباق تھا وہ تینوں مجھے پکڑ کر پہاڑ کی چوٹی پر لے گئے۔ پھر انہوں نے آہستہ سے مجھے وہاں لٹا دیا۔ ایک روایت میں اس طرح ہے کہ۔ پھر وہ مجھے وادی کے اوپری حصے میں لے گئے وہاں پہنچ کر ان میں سے ایک نے بڑھ کر مجھے زمین پر لٹا دیا اور میرا سینہ پیٹ تک چاک کر دیا۔ (روایتوں کے اس اختلاف کے متعلق آگے تفصیل آئے گی۔ غرض آپ نے فرمایا کہ جب انہوں نے میرا سینہ چاک کیا تو) میں انہیں دیکھ رہا تھا مگر مجھے کوئی تکلیف اور احساس نہیں ہوا۔

اس روایت میں قلب اور اس کے چاک کئے جانے کی تفصیل ذکر نہیں ہے۔

پچھلی روایت میں دایہ حلیمہ کہتی ہیں کہ جب ہم وہاں پہنچے تو ہم نے آپ کو کھڑے ہوئے دیکھا۔ اس روایت میں ہے کہ ہم نے آپ کو پہاڑ کی چوٹی پر بیٹھے ہوئے دیکھا۔ ان دونوں باتوں میں اختلاف دور کرنے کی صورت یہ ہے۔ کہ ممکن ہے کھڑے ہوئے ہونے سے دایہ حلیمہ کی مراد یہ ہو کہ ہم نے آپ کو زندہ سلامت پایا اور بیٹھے ہوئے ہونے سے مراد یہ ہو کہ آپ اسی جگہ موجود ملے۔ ایسے ہی پچھلی روایت میں ہے کہ جب ہم وہاں پہنچے تو ہم نے دیکھا کہ آپ کے چہرہ کارنگ اڑا ہوا ہے۔ جبکہ اس روایت میں ہے کہ ہم نے آنحضرت ﷺ کو ہنستے مسکراتے دیکھا۔ کیونکہ مسکراتے سے یہ ضروری نہیں ہوتا کہ آپ گھبرائے ہوئے نہیں تھے۔ یہ بھی ممکن ہے کہ جب آپ ﷺ نے اپنے رضاعی باپ اور ماں کو پریشان اور تعجب کی حالت میں دیکھا تو اس پر آپ مسکرا دیئے ہوں۔ واللہ اعلم۔

آنحضرت ﷺ کی گم شدگی اور بازیابی

ابن اسحاق کہتے ہیں:- شق صدر (یعنی سینہ چاک کئے جانے کے) اس واقعہ کے بعد جبکہ آنحضرت ﷺ چار یا پانچ یا چھ سال کے ہو چکے تھے جب دایہ حلیمہ آنحضرت ﷺ کو مکے لار ہی تھیں تاکہ آپ کو حضرت آمنہ کے سپرد کر دیں تو مکے کے بالائی علاقے میں آپ ﷺ ایک جگہ دایہ حلیمہ سے کھو گئے (دایہ حلیمہ سخت پریشانی کی حالت میں مکے آئیں اور) آپ کے دادا عبدالمطلب سے کہنے لگیں۔

”میں آج رات محمد کو لے کر آرہی تھی جب میں مکے کے بالائی علاقے میں پہنچی تو وہ کہیں گم ہو گئے۔

اب خدا کی قسم میں نہیں جانتی وہ کہاں ہیں؟“

عبدالمطلب یہ سن کر فوراً کعبے کے پاس کھڑے ہو گئے اور آنحضرت ﷺ کے مل جانے کی دعا کرنے

لگے۔ کتاب مرآۃ زمان میں ہے کہ عبدالمطلب نے اس وقت یہ شعر پڑھ کر دعا مانگی۔

يَا رَبِّ رَدِّ رَدِّي وَاصْطِنِعْ عِنْدِي يَدًا
ارْدَدَهُ رَبِّي وَاصْطِنِعْ عِنْدِي يَدًا

ترجمہ: پروردگار۔ میرے بیٹے خمد کو واپس بھیج دے۔ اس کو میرے پاس بھیج دے اور اسے میرا دست و بازو بنادے۔

آگے ایک واقعہ آئے گا جس میں ہے کہ یہ شعر عبدالمطلب نے اس وقت پڑھا تھا جب ان کا ایک اونٹ گم ہو گیا تھا۔ اور اسے تلاش کرنے کے لئے انہوں نے آنحضرت ﷺ کو بھیجا تھا۔ یہ بھی کہا جاتا ہے کہ ہو سکتا ہے عبدالمطلب نے یہ شعر دونوں موقعوں پر پڑھا ہو۔

(غرض جب عبدالمطلب نے دایہ حلیمہ سے یہ وحشت ناک خبر سن کر کعبے کے پاس دعا مانگی اور یہ شعر پڑھا تو) انہیں آسمان سے آواز آئی کہ کوئی یہ کہہ رہا ہے۔

”لوگو! پریشان مت ہو، محمد کا پروردگار موجود ہے وہ نہ اس کو رسوا کرے گا اور نہ ضائع ہونے دے گا۔“
عبدالمطلب نے کہا کہ ان کو ہمارے پاس کون پہنچائے گا۔ آواز آئی
”وہ تمامہ کی وادی میں شجر یمنی کے پاس ہیں۔“

عبدالمطلب اسی وقت سوار ہو کر اس طرف روانہ ہوئے۔ ان کے پیچھے پیچھے ورقہ ابن نوفل بھی گئے۔ ورقہ ابن نوفل کے متعلق تفصیل آرہی ہے۔ غرض جب یہ دونوں اس جگہ پہنچے تو انہوں نے دیکھا کہ آنحضرت ﷺ ایک درخت کے نیچے کھڑے ہوئے ہیں۔ یہ درخت بہت زیادہ گھنا اور شاخوں والا تھا۔ عبدالمطلب نے آپ سے پوچھا۔
”لڑکے تم کون ہو۔“

آپ نے فرمایا کہ میں محمد ابن عبد اللہ ابن عبدالمطلب ہوں۔ اس پر عبدالمطلب نے کہا۔
”تم پر میری جان قربان ہو۔ میں ہی تمہارا دادا عبدالمطلب ہوں۔“

اس کے بعد عبدالمطلب نے آپ کو اٹھا کر سینے سے لگایا اور رونے لگے، پھر عبدالمطلب نے آپ ﷺ کو اپنے گھوڑے پر آگے بٹھایا اور آنحضرت ﷺ کو لے کر مکے آئے، یہاں انہوں نے بکریاں اور گائیں ذبح کیں اور مکے والوں کی دعوت کی۔

اقول۔ مؤلف کہتے ہیں:- عبدالمطلب کا آنحضرت ﷺ سے یہ پوچھنا کہ تم کون ہو، شاید اس لئے تھا کہ آپ اس عمر میں جتنے بڑے ہو گئے تھے اتنے عام طور پر اس عمر کے بچے نہیں ہوتے جیسا کہ اس بارے میں دایہ حلیمہ کا قول بھی گزرا ہے کہ آپ اس طرح تیزی سے بڑھ رہے تھے کہ عام طور پر بچے نہیں بڑھتے (اسی لئے عبدالمطلب کو جنہوں نے ایک عرصہ کے بعد آپ کو دیکھا تھا پوتے کو پہچاننے میں دشواری ہوئی کیونکہ وہ نہیں جانتے تھے کہ آپ تندرستی کی وجہ سے اس عرصے میں اتنے بڑے ہو گئے ہوں گے)

اس واقعہ کے متعلق سیرت ابن ہشام میں یہ ہے کہ آپ کو پانے والے (عبدالمطلب کے بجائے) ورقہ ابن نوفل اور ایک دوسرا قریشی تھا اور پھر یہی دونوں آپ کو لے کر عبدالمطلب کے پاس آئے۔

کہا جاتا ہے کہ عمر و ابن نفیل (یہ غالباً وہی دوسرا شخص ہے جن کی طرف اشارہ کیا گیا ہے) آپ کو پہچانتا نہیں تھا اس نے جب آپ کو دیکھا تو بولا کہ لڑکے تم کون ہو۔ آپ نے فرمایا۔ میں محمد ابن عبد اللہ ابن عبدالمطلب ابن ہاشم ہوں عمرو نے فوراً آپ کو اٹھا کر اپنی سواری پر آگے بٹھایا اور عبدالمطلب کے پاس لایا۔
قرآن کریم کی اس آیت۔

حملات تک روشن ہو گئے تھے۔ پھر جب میں ان سے حاملہ ہو گئی تو حمل اس قدر ہلکا اور آسان تھا کہ اس سے ہلکا حمل میں نے کبھی نہیں جانا۔ پھر جب یہ پیدا ہوئے تو اس طرح باہر آئے کہ ہاتھ زمین پر ٹکے ہوئے تھے اور سر آسمان کی جانب اٹھا ہوا تھا۔

نبی آخر الزماں کی طرف سے یہود کا خوف..... (قال) دایہ حلیمہ سے روایت ہے کہ ایک مرتبہ یہودیوں کی ایک جماعت کان کے پاس سے گزر ہوا (چونکہ یہودی آسمانی کتاب اور شریعت کے ماننے والے تھے اور ان میں بڑے بڑے عالم اور کاہن تھے اس لئے) دایہ حلیمہ نے ان سے کہا:-

”کیا آپ لوگ میرے اس بیٹے کے متعلق کچھ بتلائیں گے، میں ایسے ایسے اس سے حاملہ ہوئی، ایسے ایسے اس کو جنا اور ایسے ایسے میں نور دیکھا۔“

دایہ حلیمہ نے جو باتیں حضرت آمنہ سے سنی تھیں وہ سب اس طرح بیان کیں جیسے خود ان پر گزری ہوں۔ کیونکہ حضرت آمنہ نے یہ سب باتیں ان سے دو مرتبہ بیان کی تھیں ایک دفعہ اس وقت جب انہوں نے آنحضرت ﷺ کو دایہ حلیمہ کے سپرد کیا تھا اور ایک دفعہ اس وقت جب دایہ حلیمہ سے آپ کو واپس لیا۔ غرض جب حضرت حلیمہ نے یہودیوں کو وہ سب باتیں بتلائیں جو انہوں نے حضرت آمنہ سے سنی تھیں تو وہ یہودی ایک دوسرے سے کہنے لگے کہ اس بچے کو قتل کر دو۔ پھر انہوں نے دایہ حلیمہ سے پوچھا کہ کیا یہ بچہ یتیم ہے۔ دایہ حلیمہ نے کہا نہیں یہ اس کے باپ موجود ہیں اور میں اس کی ماں ہوں۔ یہ سن کر ان یہودیوں نے کہا کہ اگر یہ بچہ یتیم ہوتا تو ہم اس کو قتل کر دیتے (کیونکہ انہوں نے قدیم آسمانی کتابوں میں پڑھا ہوا تھا کہ ایک نبی آخر الزماں آنے والے ہیں جن کا دین سارے عالم میں پھیل جائے گا اور جن کا ہر طرف بول بالا ہوگا، ان کی پیدائش وغیرہ کی یہ یہ علامتیں ہوں گی اور یہ کہ وہ یتیم ہوں گے۔ دایہ حلیمہ نے ان کو آپ کی پیدائش وغیرہ کی جو تفصیلات بتلائیں ان کو سن کر تو یہودیوں کو یقین ہو گیا کہ یہ بچہ ہی وہ عظیم ہستی ہے جس کی خبر ہماری کتابوں میں موجود ہے۔ اسی لئے انہوں نے آپ کو قتل کرنے کا ارادہ کیا مگر جب انہوں نے مزید اطمینان کے لئے دایہ حلیمہ سے یہ پوچھا کہ یہ بچہ یتیم ہے یا نہیں اور دایہ حلیمہ نے کہا کہ نہیں تو ان کا شک ختم ہو گیا اور انہوں نے قتل کرنے کا ارادہ ملتوی کر دیا)

(پچھلی روایت سے معلوم ہوتا ہے کہ حضرت آمنہ نے دایہ حلیمہ کو رسول اللہ ﷺ کے حمل اور پیدائش کے حالات اس وقت بتلائے ہیں جب وہ آنحضرت ﷺ کو واپس پہنچانے آئی تھیں کیونکہ یہ حالات بتلانے سے پہلے حضرت آمنہ نے دایہ حلیمہ سے پوچھا کہ کیا میں تمہیں اپنے بچے کے حالات بتلاؤں۔ اس پر دایہ حلیمہ نے کہا کہ ضرور بتلائیے۔ ان جملوں سے پتہ چلتا ہے کہ دایہ حلیمہ کو ان حالات کی اس زمانے میں خبر نہیں تھی جب آنحضرت ﷺ ان کے پاس رہتے تھے۔ اب اشکال یہ ہے کہ پھر انہوں نے یہودیوں کو آنحضرت ﷺ کے متعلق کیسے بتلایا۔ اس کا جواب دیتے ہیں)

اقول۔ مؤلف کہتے ہیں:- حضرت آمنہ کا یہ پوچھنا کہ کیا میں تمہیں ان کے حالات بتلاؤں اور دایہ حلیمہ کا یہ جواب کہ ضرور بتلائیے اس دوسری روایت کے خلاف نہیں ہے کیونکہ ممکن ہے حضرت آمنہ کو یہ یاد نہ رہا ہو کہ وہ یہ باتیں پہلے بتلا چکی ہیں اور یا انہیں یہ خیال ہوا ہے کہ شاید حضرت آمنہ اس دفعہ کچھ اور زیادہ

تفصیلات بتلانے والی ہیں۔

اس دوسری روایت سے یہ بھی معلوم ہوتا ہے کہ حضرت آمنہ نے دایہ حلیمہ کو جو باتیں بتلائیں کہ حمل کے وقت مجھ میں سے ایک نور نکلا تھا ان کے اور آپ کے یتیم ہونے کے متعلق قدیم کتابوں میں ذکر ہو کہ یہ سب چیزیں اس نبی کی علامتیں ہیں جس کا دنیا میں انتظار ہے۔ واللہ اعلم۔

دایہ حلیمہ سے ہی روایت ہے کہ ایک مرتبہ وہ آنحضرت ﷺ کو عکاظ کے میلے میں لائیں۔ جاہلیت کے زمانے میں یہ ایک مشہور میلہ تھا جہاں بازار لگا کرتا تھا۔ یہ طائف اور خلد کے مقام کے درمیان میں لگتا تھا۔ عرب کے لوگ جب حج کرنے آتے تو شوال کا مہینہ اس میلے میں گزرتے (کھیل کود کے علاوہ) یہاں ہر شخص بڑھ چڑھ کر اپنی بڑائیاں بیان کیا کرتا تھا۔ عکاظ کے معنی ہیں فخر و غرور اور بڑائی بیان کرنے میں دوسرے پر غلبہ حاصل کرنا۔ اس باز کو عکاظ اسی لئے کہا جاتا تھا کہ یہاں لوگ اپنی بڑائیاں بیان کرنے میں ایک دوسرے پر غلبہ حاصل کیا کرتے تھے۔ بعض مورخین نے لکھا ہے کہ یہ میلہ بنی ثقیف اور قیس غیلان کا تھا۔

غرض جب دایہ حلیمہ آنحضرت ﷺ کو لے کر وہاں پہنچیں تو کسی کاہن کی آپ پر نظر پڑی (اور اس کو آپ ﷺ میں نبوت کی وہ تمام علامتیں نظر آئیں) اس نے فوراً پکار کر کہا۔

”میلے والو! اس لڑکے کو قتل کر دو اس لئے کہ یہ ایک سلطنت کا بادشاہ بننے والا ہے۔“

دایہ حلیمہ اس کاہن کی یہ آواز سن کر (گھبرا گئیں) اور جلدی سے آنحضرت ﷺ کو لے کر اس راستے سے سرک گئیں اور اس طرح اللہ تعالیٰ نے آنحضرت ﷺ کی حفاظت فرمائی۔

کتاب و فائیں ہے کہ جب عکاظ کا میلہ شروع ہوا تو دایہ حلیمہ آنحضرت ﷺ کو لے کر قبیلہ ہذیل کے ایک کاہن کے پاس آئیں۔ لوگ اس کاہن کو اپنے بچے دکھایا کرتے تھے (اور یہ ان کا چہرہ مہرہ دیکھ کر ان کے متعلق آئندہ کی باتیں بتلایا کرتا تھا جیسے ہی اس کی نظر آنحضرت ﷺ پر پڑی وہ ایک دم چلایا۔

”اے بنی ہذیل کے لوگو! اے گروہ عرب!.....“

اس کی آواز سن کر وہ سب لوگ اس کے چاروں طرف جمع ہو گئے جو حج کے ارادہ سے آئے ہوئے تھے۔ کاہن نے ان لوگوں سے کہا۔

”اس بچے کو قتل کر دو.....“

دایہ حلیمہ یہ سنتے ہی نظر بچا کر وہاں سے نکل گئیں۔ اب لوگ چاروں طرف دیکھ کر اس سے پوچھنے لگے کہ کس بچے کو قتل کرنے کو کہہ رہے ہو تو وہ کاہن کہتا کہ اس بچے کو (مگر اب وہاں چونکہ کوئی بچہ نہیں تھا، اس لئے لوگ حیران ہوتے رہے آخر لوگوں نے اس سے پوچھا کہ بات کیا ہے تو کاہن نے جواب دیا۔

”میں نے ابھی ایک لڑکا دیکھا۔ معبودوں کی قسم وہ تمہارے دین کے ماننے والوں کو قتل کرے گا، تمہارے بتوں کو توڑے گا اور وہ تم سب پر غالب آجائے گا۔“ اب لوگ پھر آپ کو تلاش کرنے لگے مگر مایوس ہوئے۔

دایہ حلیمہ سے ہی روایت ہے کہ وہ جب آنحضرت ﷺ کو لے کر واپس ہو رہی تھیں تو راہ میں ان کا گزر ذی الحجاز کے میلے سے ہوا۔ یہ بھی زمانہ جاہلیت کا ایک میلہ تھا جو عرفات سے ایک فرسخ کے (یعنی تھوڑے ہی) فاصلے پر تھا۔ اس سے پہلے ایک اور میلہ تھا جس کا مہینہ تھا۔ جب عرب عکاظ کے میلے سے فارغ ہوتے تو

یہاں مجنہ کے بازار میں آتے اور یہاں ذیقعدہ کے مہینے کے بیس تاریخیں گزارتے، پھر یہاں سے ذی الحجہ کے بازار میں پہنچتے اور یہاں حج کے دنوں تک ٹھہرا کرتے تھے اس ذی الحجہ کے بازار میں ایک نجومی تھا جس کے پاس لوگ اپنے بچے لے کر آتے اور وہ ان کو دیکھ کر ان کی قسمت کی حالت بتلاتا تھا (جب دایہ حلیمہ کا آپ ﷺ کے ساتھ یہاں سے گزر ہوا تو اس نجومی کی آپ نظر پڑی (ی) یعنی مہر نبوت اس کی نظر سے گزری اور ساتھ ہی آپ کی آنکھوں میں جو ایک (خاص قسم کی) سرخی تھی اس پر نظر پڑی۔ وہ یہ دیکھتے ہی ایک دم چلائے لگا۔ اے گروہ عرب! اس لڑکے کو قتل کر دو، یہ یقیناً تمہارے دین کے ماننے والوں کو قتل کرے گا، تمہارے بتوں کو توڑے گا اور یہ تم لوگوں پر غالب ہوگا، یہ آسمان کی طرف سے ظاہر ہونے والے معاملات کو دیکھ رہا ہے۔“

پھر وہ آنحضرت ﷺ کی طرف جھپٹا جس کے نتیجے میں وہ اسی وقت پاگل ہو گیا اور اسی دیوانگی میں مر گیا۔

سیرت ابن ہشام میں ہے کہ حبش کے عیسائیوں کی ایک جماعت کا آنحضرت ﷺ کے پاس سے گزر ہوا۔ اس وقت آپ اپنی رضاعی والدہ حلیمہ سعدیہ کے ساتھ تھے جو آپ ﷺ کو حضرت آمنہ کے پاس پہنچانے لا رہی تھیں اور آپ کا دودھ چھڑایا جا چکا تھا۔ ان لوگوں نے آپ کو دیکھا اور پھر آپ کے دونوں مونڈھوں کے درمیان مہر نبوت اور آپ کی آنکھوں کی سرخی کو دیکھا۔ اس کے بعد انہوں نے دایہ حلیمہ سے پوچھا۔ ”کیا اس بچے کی آنکھوں میں کوئی تکلیف ہے؟“

حضرت حلیمہ نے کہا کہ نہیں (تکلیف تو کوئی نہیں ہے) مگر یہ سرخی کسی وقت بھی آنکھوں سے ہٹتی نہیں۔ تب ان عیسائیوں نے کہا۔

”ہم اس بچے کو لے رہے ہیں، ہم اس کو اپنے ساتھ اپنے ملک اور وطن میں لے جائیں گے۔ یہ بچہ پیغمبر اور بڑی شان والا ہے ہم اس کے متعلق سب کچھ جانتے ہیں۔“

حضرت حلیمہ فوراً ان لوگوں سے بچ کر نکل گئیں اور آپ کو آپ کی والدہ کے پاس پہنچا دیا۔ آنحضرت ﷺ کے قلب اور باطن کی صفائی..... آنحضرت ﷺ فرماتے ہیں۔ میں قبیلہ بنی سعد میں (دایہ حلیمہ کے پاس) دودھ پیتا تھا ایک روز جبکہ میں اپنے بھائی کے ساتھ مکان کے پیچھے بکریاں چرا رہا تھا میرے پاس دو آدمی آئے جو سفید کپڑے پہنے ہوئے تھے ان میں سے ایک کے ہاتھ میں ایک سونے کا طباق تھا جو برف سے بھرا ہوا تھا۔ پھر ان دونوں نے میرا پیٹ چاک کیا اور میرا دل باہر نکال لیا۔ پھر انہوں نے اس قلب کو بھی چاک کیا اور اس میں سے ایک سیاہ دانہ نکالا اور اس کو پھینک دیا۔ (ی) اور کہا کہ اے اللہ کے حبیب یہ شیطان کا حصہ تھا (اس سیاہ دانے کے متعلق جس کو عربی میں علقہ سوداء کہتے ہیں بحث گذشتہ ابواب میں گزر چکی ہے۔ مزید کچھ تفصیل آگے کی سطروں میں آرہی ہے)

ایک روایت کے لفظ اس طرح ہیں کہ (ان دونوں آدمیوں نے قلب کو چاک کر کے اس میں سے) دو سیاہ دانے نکالے روایتوں کے اس فرق سے کوئی اشکال نہیں پیدا ہوتا کیونکہ ممکن ہے کہ یہ دانہ پھٹ کر دو ٹکڑے ہو گیا ہو۔

ایک روایت کے لفظ اس طرح ہیں کہ ان دونوں نے قلب میں سے شیطان کی جگہ نکالی۔ اس سے وہی

شیطان کا حصہ مراد ہے جیسا کہ کچھلی روایت میں ذکر ہوا۔

کچھلی روایت میں (جہاں آنحضرت ﷺ نے دایہ حلیمہ کو یہ واقعہ بتلایا ہے اس میں ہے کہ ان دونوں آدمیوں نے میرا پیٹ پاک کیا اور اس میں سے کوئی چیز تلاش کر کے نکالی اور اسے پھینک دیا یہ بتلا کر) آنحضرت ﷺ نے فرمایا کہ میں نہیں جانتا وہ کیا چیز تھی۔ روایتوں کے اس اختلاف کا جواب یہ ہے کہ یہ ممکن ہے (اس وقت تک آنحضرت ﷺ کو اللہ تعالیٰ نے اس کی خبر نہ دی ہو اور پھر) جب آپ اس کا علم ہو گیا تو آپ نے دوسروں کو یہ بات بتلائی۔

گزشتہ روایت میں شیطان کی جگہ سے مراد شیطان کا مرکز ہے یعنی وہ جگہ جہاں شیطان کی طرف سے غلط باتیں ڈالی جاتی ہیں اس لئے کہ اللہ تعالیٰ نے انسان کے قلب میں یہ علقہ سوداء یعنی سیاہ دانہ پیدا کیا ہے جو شیطانی وسوسوں کا گھر ہوتا ہے اس کو آنحضرت ﷺ کے قلب سے نکال دیا گیا اور اس طرح آپ کے جسم مبارک میں ایسی کوئی جگہ نہیں رہی جہاں شیطان کوئی وسوسہ ڈال سکے (یہ تفصیل گزر چکی ہے کہ اس سیاہ دانے کے ساتھ آپ کو پیدا کرنے کی حکمت یہ تھی کہ آپ کی تخلیق مکمل ہو اس میں کوئی کمی اور نقص نہ ہو)

بعض حضرات کی عبارتوں سے یہ شبہ ہوتا ہے کہ پیدائش کے وقت (جبکہ یہ سیاہ دانہ آپ میں موجود تھا اس وقت) یہ شیطان کا مقام تھا، لیکن ایسا نہیں ہے۔ یہاں یہ شبہ پیدا ہوتا ہے کہ اس کا مطلب ہے اس شیطان کی جگہ کے نکالے جانے سے پہلے آپ ﷺ کے جسم اطہر میں شیطان کی پہنچ تھی۔

امام سبکیؒ نے اس شبہ کا یہ جواب دیا ہے کہ شیطانی وسوسوں کو سمونے والی جگہ کے موجود ہونے سے یہ ضروری نہیں ہوتا کہ اسی وقت اس میں شیطانی وسوسے بھی پائے جاتے ہوں۔

امام سبکیؒ سے سوال کیا گیا کہ پھر اللہ تعالیٰ نے رسول اللہ ﷺ کے جیسی شریف و عظیم ذات میں ایسی چیز کو پیدا ہی کیوں کیا (جو شیطانی وسوسوں کا مرکز بن سکتی ہے)۔ یہ بھی تو ممکن تھا کہ اللہ تعالیٰ اس شیطان کی جگہ کو پیدا ہی نہ فرماتے۔

امام سبکیؒ نے اس کا یہ جواب دیا ہے کہ یہ علقہ سوداء یعنی شیطان کا حصہ انسان کے بدن کا ایک لازمی جز ہے اس واسطے..... اس کو آنحضرت ﷺ کے جسم مبارک میں پیدا تو اس لئے کیا گیا تاکہ آپ کی تخلیق اور جسمانی بناوٹ مکمل ہو اور اس کو بعد میں نکال اس لئے دیا گیا تاکہ آنحضرت ﷺ کی عظمت و کرامت ظاہر ہو۔ (ی) یعنی تاکہ اس طرح مخلوق کے سامنے آپ کی عظمت و معصومیت اور بلندی ظاہر ہو اور جس طرح آپ کے باطن کا کمال لوگوں کے سامنے تھا اسی طرح آپ کے ظاہر کا کمال بھی سامنے رہے۔ (ی) نیز یہ کہ اگر آنحضرت ﷺ کو اس سیاہ دانے کے بغیر پیدا کیا جاتا تو آپ کا یہ اعزاز اور کرامت سامنے نہ آتی جواب آئی (کہ اللہ تعالیٰ نے دو بزرگ فرشتوں کو آپ کے پاس بھیجا جنہوں نے آپ کا سینہ چاک کر کے اس سیاہ دانے کو جسم مبارک سے نکال دیا اور اس کے نتیجے میں اس معجزے کو دیکھنے اور سننے والوں کے دل آنحضرت ﷺ کی عظمت سے بھر گئے۔

(یہ بحث پیچھے بھی گزر چکی ہے کہ آنحضرت ﷺ کی تخلیق کو مکمل رکھنے کے لئے اگر جسم مبارک میں یہ سیاہ دانہ رکھا گیا تو اعتراض ہوتا ہے کہ آپ ختنہ شدہ پیدا ہوئے جس کا مطلب ہے کہ آنحضرت ﷺ اس جھلی کے بغیر پیدا ہوئے جو ختنہ کے وقت کالی جاتی ہے اور جس کے ساتھ ہر انسان پیدا ہوتا ہے تو یہاں بھی

تخلیق اور جسمانی بناوٹ کے مکمل یا نامکمل ہونے کا سوال پیدا ہوتا ہے۔

اس کا جواب یہ دیا جاتا ہے کہ ان دونوں چیزوں میں فرق ہے کہ عضو تناسل کی اس جھلی کو بعد میں ختنہ کے وقت کاٹا ہوتا ہے اور اس وقت اس کی وجہ سے مرد کے جسم کے پوشیدہ حصے دوسروں کے سامنے آتے ہیں جس سے اس کی بے پردگی ہوتی ہے۔ اب دیکھا جائے تو معلوم ہوگا کہ آپ کی جسمانی بناوٹ میں اگر یہ کوئی نقص اور کمی تھی تو یہی آپ ﷺ کی تخلیق میں زبردست کمال تھا (کہ اس نقص اور کمی کی وجہ سے آپ اس بے پردگی سے محفوظ رہے جس کا تقریباً ہر شخص کو سامنا کرنا پڑتا ہے۔ کیونکہ جب آپ ﷺ پیدا ہوئے تو اس جھلی کے نہ ہونے کی وجہ سے آپ ایسے تھے جیسے ایک ختنہ شدہ آدمی ہوتا ہے اور اسی لئے آپ کی ختنہ کرانے کی ضرورت نہیں پیش آئی۔ اس بارے میں تفصیلی بحث گذشتہ ابواب میں گزر چکی ہے کہ آپ کی ختنہ کرائی گئی یا نہیں۔ بعض روایتوں سے معلوم ہوتا ہے کہ آپ کے دادا عبدالمطلب نے آپ کی ختنہ کرائی تھی۔ ان روایتوں کے متعلق تفصیل جلد اول میں دیکھی جاسکتی ہے)

علامہ سیوطی نے اس بارے میں جو کچھ لکھا ہے اس سے معلوم ہوتا ہے کہ آنحضرت ﷺ کی ولادت کے وقت آپ کے قلب میں سیاہ دانہ تھا۔ انہوں نے لکھا ہے :-

”چونکہ عیسیٰ انسان کی منی سے پیدا نہیں ہوئے تھے بلکہ حضرت جبرئیل کے پھونک مار دینے سے پیدا ہوئے تھے اس لئے وہ شیطان کی اس جگہ سے محفوظ رہے (یعنی انسان کے قلب میں جو سیاہ دانہ ہوتا ہے وہ حضرت عیسیٰ میں نہیں تھا کیونکہ وہ انسانی مادہ سے پیدا نہیں ہوئے بلکہ اللہ تعالیٰ کے حکم اور قدرت سے پیدا ہوئے اس لئے ان کے قلب میں شیطان کی یہ جگہ نہیں تھی) پھر مزید کہتے ہیں کہ اس سے آنحضرت ﷺ پر حضرت عیسیٰ کی فضیلت ثابت نہیں ہوتی کیونکہ شیطان کی یہ جگہ آنحضرت ﷺ کے جسم اطہر میں سے نکال دی گئی تھی۔ یہاں تک علامہ سیوطی کا کلام ہے۔

یہ بتلایا جا چکا ہے کہ یہ سیاہ دانہ وہ جگہ ہوتی ہے جس میں شیطان ایسی باتیں ڈالتا ہے جو مناسب نہیں ہوتیں اور یہ سیاہ دانہ ہر انسان میں پیدا کیا جاتا ہے جن میں عیسیٰ کے بھی تھا اور ان کے علاوہ ہر ایک کے ہوتا ہے لیکن سوائے آنحضرت ﷺ کے کسی کے قلب میں سے اس کو نہیں نکالا گیا۔

(اس بارے میں جو اشکال پیدا ہوتا ہے کہ یہ سیاہ دانہ آنحضرت ﷺ کے قلب مبارک میں جب پیدائش کے وقت موجود تھا تو اس کا مطلب ہے کہ اس وقت جسم مبارک میں شیطان کے لئے راستہ اور جگہ موجود تھی۔ اس کا جواب امام سبکی کے حوالہ سے نقل کیا جا چکا ہے کہ کسی ایسی جگہ کے موجود ہونے سے جس میں شیطانی دوسوے ڈالے جاسکتے ہوں یہ لازم نہیں آتا کہ اس میں اسی وقت یہ دوسوے موجود بھی رہے ہوں۔ ظاہر ہے کہ اللہ تعالیٰ کو آنحضرت ﷺ کی حفاظت مقصود تھی تو شیطان کو قلب مبارک میں دوسوے ڈالنے کی کیا مجال ہو سکتی تھی۔ اگر حق تعالیٰ..... اس سیاہ دانے کو قلب مبارک سے نہ نکالتے تب بھی اس حفاظت کے سامنے آنحضرت ﷺ کے جسم مبارک میں شیطان کو دوسوے ڈالنے کی طاقت نہیں تھی لیکن جیسا کہ بیان ہوا اس واقعہ کے ذریعہ اللہ تعالیٰ کو رسول اللہ ﷺ کی عظمت ظاہر فرمائی مقصود تھی۔ اللہ تعالیٰ آپ کو اس سیاہ دانے کے بغیر بھی پیدا فرما سکتا تھا لیکن اگر آپ اس کے بغیر پیدا ہوئے ہوتے تو کرامت و عظمت کا یہ اظہار نہ ہوتا)

(اس کے بعد آنحضرت ﷺ کے اس ارشاد کا بقیہ حصہ بیان کرتے ہیں جس میں آپ نے فرمایا ہے کہ

ان دونوں آدمیوں نے پھر میرے قلب سے وہ سیاہ دانہ نکال کر پھینک دیا پھر انہوں نے اس برف سے میرا قلب دھویا۔ (ی) جو کہ ایک سنہری طباق میں اس کے ساتھ تھا۔ غرض انہوں نے میرے قلب کو دھو کر بالکل پاکیزہ و صاف کر دیا۔ (ی) ایک روایت میں ہے کہ اور اس کو حکمت اور ایمان سے بھر دیا۔

(ی) ایک روایت میں ہے کہ پھر ان میں سے ایک نے اپنے ساتھی سے کہا کہ مجھے سکینت (یعنی وقار و اطمینان) دو۔ اور پھر اس نے وہ سکینت میرے قلب میں ڈال دی۔ جس سکینت یعنی وقار و اطمینان کا یہاں ذکر ہے ممکن ہے یہ وہی حکمت و ایمان ہو جس کے متعلق دوسری روایت میں گزرا ہے۔ مگر یہ بھی ممکن ہے کہ یہ سکینت یعنی وقار و اطمینان دوسری ہی چیز رہی ہو۔

اس گزشتہ روایت میں اور آنے والی روایت میں کہا گیا ہے کہ وہ طشت یا طباق (جو ان دونوں آدمیوں میں سے ایک کے ہاتھ میں تھا) وہ سونے کا تھا جبکہ اس سے کچھلی روایت میں ہے کہ وہ سبز زمرّد کا تھا۔ اس بارے میں ضرورت ہے کہ روایتوں میں موافقت پیدا کی جائے اس کا آگے ذکر کیا جا رہا ہے۔

ایسے ہی آنے والے روایت میں ہے کہ برف ایک طشت یعنی طباق میں تھا اور اس سے کچھلی روایت میں گزرا ہے کہ ان دونوں میں سے ایک کے ہاتھ میں چاندی کا ایک برتن تھا (یعنی ابرلق جو ٹوٹی دار برتن کو کہا جاتا ہے) یہاں بھی دونوں روایتوں میں مطابقت پیدا کرنی ضروری ہے کیونکہ دایہ حلیمہ کے پاس رہتے ہوئے پیش آنے والا واقعہ ایک ہی ہے۔

آپ کے قلب مبارک کو برف سے دھونے میں حکمت یہ ہے کہ دل میں یقین اور ایمان کی ٹھنڈک پیدا کر دی گئی یہ علامہ سہلی نے لکھا ہے۔ اسی طرح انہوں نے سونے کا طشت ہونے میں جو حکمت ہے اس پر بہت تفصیل سے لکھا ہے۔

(اس کے بعد اسی روایت کا بقیہ حصہ ذکر کرتے ہیں کہ) آنحضرت ﷺ نے فرمایا کہ پھر انہوں نے میرے دونوں مونڈھوں کے درمیان مہرِ نبوت رکھ دی جیسے کہ وہ اب بھی موجود ہے (کچھلی روایتوں میں مہرِ نبوت کا ذکر نہیں کیا گیا ہے)

(سیرت حلبیہ اردو کے گزشتہ صفحات میں ایک حدیث ذکر ہوئی ہے کہ قبیلہ بنی عامر کے ایک بڑے شیخ نے رسول اللہ ﷺ کے پاس کچھ سوالات کئے اور پوچھا کہ آپ نے پیغمبری کا جود عوی کیا ہے اس کی حقیقت کیا ہے۔ آنحضرت ﷺ کو اس کے سوالات پسند آئے اور آپ نے تفصیل سے اس کو جواب دیا۔

ان صفحات کے آخر میں کہا گیا ہے کہ اس کا آخری اور مکمل حصہ رضاعت (یعنی دودھ پینے کے بیان میں آئے گا) یہ آنحضرت ﷺ کے اسی جواب کا بقیہ حصہ ہے جو آپ نے بنی عامر کے بھائی کو دیا ہے۔

جب میں قبیلہ بنی سعد میں (دایہ حلیمہ کے پاس) دودھ پیتا تھا تو ایک دن میں گھر والوں سے علیحدہ اپنے ہم عمر بچوں کے ساتھ وادی میں بیٹھا ہوا تھا کہ میرے پاس تین آدمی آئے ان کے ساتھ سونے کا ایک طشت تھا جو برف سے بھرا ہوا تھا وہ لوگ مجھے میرے ساتھیوں کے بیچ میں سے پکڑ کر لے گئے۔ میرے ساتھی (یہ دیکھ کر) بھاگتے ہوئے وادی کے کنارے پر آئے۔ اس کے بعد وہ ان تینوں آدمیوں کے سامنے آئے اور بولے۔

آپ اس لڑکے سے کیا چاہتے ہیں یہ ہم میں سے نہیں ہے بلکہ یہ سردار قریش کا بیٹا ہے۔ یہ ہمارے

قبیلہ میں دودھ پیتا ہے یہ یتیم ہے اس کے باپ نہیں ہیں اس لئے اس کو قتل کرنے سے آپ لوگوں کو کوئی فائدہ نہیں پہنچ سکتا۔ لیکن اگر آپ کسی نہ کسی کو قتل کرنا ہی چاہتے ہیں تو ہم میں سے جسے چاہے انتخاب کر لیجئے وہ اس قریشی کے بدلے آپ کے سامنے آجائے گا آپ اسے قتل کر دیں مگر اس لڑکے کو چھوڑ دیجئے کیونکہ یہ یتیم ہے۔

مگر بچوں نے دیکھا کہ وہ لوگ کوئی جواب ہی نہیں دیتے تو وہ بھاگتے ہوئے بستی میں گئے اور پکار پکار کر انہیں واقعہ بتلانے لگے اور چیخنے لگے۔

ادھر ان تینوں آدمیوں میں سے ایک میری طرف بڑھا اور اس نے مجھے آہستہ سے زمین پر لٹا دیا۔ پھر اس نے میرا سینہ پیٹ تک چاک کیا۔ میں یہ سب کچھ دیکھ رہا تھا مگر مجھے معمولی سا بھی احساس اور تکلیف نہیں ہوئی۔ پھر اس نے میرے پیٹ کے اندر کی چیزیں نکالیں (حدیث میں ”احشاء بطنی“ کا لفظ ہے جس کے معنی ہیں پیٹ کے اندر کی چیزیں احشاء عربی میں پسلیوں کے یا پیٹ کے اندر کی چیزوں کو اور آنتوں وغیرہ کو کہا جاتا ہے جنہیں اس شخص نے نکالا) اور ان کو اس برف سے خوب اچھی طرح دھویا (جو وہ سونے کے طشت میں لے کر آئے تھے) پھر انہوں نے ان کو واپس ان کی جگہ پر رکھ دیا۔

پچھلی روایتوں میں پیٹ کے اندر کی چیزیں نکالنے اور ان کو دھوئے جانے کی تفصیل ذکر نہیں کی گئی ہے۔ یہ بات کھلی ہوئی ہے کہ پیٹ اور سینے کے اندر کی چیزوں میں قلب بھی شامل ہے (یعنی اس حدیث میں قلب کا ذکر خاص طور سے نہیں کیا گیا پیٹ اور سینے کے اندر کی چیزوں کا ذکر ہے جس میں قلب بھی شامل ہے) (پھر آنحضرت ﷺ فرماتے ہیں) ان میں سے دوسرے نے اپنے ساتھی سے کہا کہ ان کے پاس سے اٹ جاؤ۔ وہ اٹ گیا تو اس نے اپنا ہاتھ میرے پیٹ میں ڈالا اور میرا دل باہر نکالا جبکہ میں یہ سب کچھ دیکھ رہا تھا پھر اس نے دل کو پھاڑا یعنی کھولا اور اس میں سے ایک سیاہ لو تھڑا نکالا جس کو پچھلی سطروں میں سیاہ دانہ لکھا گیا ہے اور اس کو پھینک دیا، پھر اس نے اپنے ہاتھ سے اس طرح اشارہ کیا جیسے کوئی چیز پکڑ رہا ہے اچانک اس کے ہاتھ میں نور کی ایک مہر نظر آئی جو ایسی چمک رہی تھی کہ اس پر نظریں نہیں ٹھہرتی تھیں پھر اس نے اس سے میرے دل پر مہر لگائی۔ (ی) یعنی دل کو دوبارہ جوڑ دینے کے بعد (اس مہر کے لگنے سے دل نور سے بھر گیا۔ یہ نور نبوت اور حکمت کا نور تھا۔ پھر اس نے دل کو اس کی جگہ پر واپس رکھ دیا۔ میں ہمیشہ اس مہر کی ٹھنڈک اپنے دل میں محسوس کرتا رہا ہوں۔“

مہر نبوت

نیز قلب مبارک کا مہر زد کیا جانا

پچھلی روایت میں لفظ نور نبوت اور حکمت کے بجائے یہ ہے کہ پھر اس نے دل کو حکمت اور ایمان سے بھر دیا اور وقار و اطمینان اس میں ڈال دیا (اسی طرح دل میں مہر کی ٹھنڈک محسوس کرنے کے بجائے) ایک روایت میں ہے کہ میں اب تک رگوں اور جوڑوں میں اس مہر کی ٹھنڈک محسوس کرتا ہوں۔

اقول۔ مؤلف کہتے ہیں: شیخ نجم الدین الغیطی نے مغازی ابن عائد سے اس حدیث کے تحت جوینی

عامر کے شیخ کے متعلق ہے یہ بھی لکھا ہے کہ :-

پھر وہ فرشتہ سامنے آیا تو اس کے ہاتھ میں ایک مہر تھی جس سے شعاعیں پھوٹ رہی تھیں، پھر اس فرشتے نے وہ مہر آنحضرت ﷺ کے دونوں مونڈھوں اور دونوں چھاتیوں کے بیچ میں لگا دی۔ ”روایتوں کا یہ اختلاف قابل غور ہے۔

پچھلی حدیث میں آنحضرت ﷺ نے فرمایا ہے کہ اس فرشتے نے پھر میرے دل کو چیرا (یعنی کھولا۔ بظاہر اس کا مطلب یہ ہوتا ہے کہ آپ کے قلب کو فرشتے نے ہاتھ سے چیرا کسی آلے یعنی اوزار کی مدد سے چاک نہیں کیا۔ تو اب گویا چاک کرنے سے مراد یہ ہوگی کہ آپ کا قلب بغیر کسی آلے کے چیرا گیا یعنی کھولا گیا۔ اس روایت میں دل کو حکمت اور ایمان سے بھر دینے پر اس میں اطمینان اور وقار ڈال دینے کی تفصیل ذکر نہیں کی گئی ہے۔

اس روایت میں ہے کہ مہر آپ کے قلب مبارک میں تھی۔ اس سے پچھلی روایت میں ہے کہ دونوں مونڈھوں کے بیچ میں تھی۔ اور ابن عائد کی روایت میں ہے کہ دونوں مونڈھوں اور دونوں چھاتیوں کے بیچ میں تھی۔ ان میں مطابقت کی ضرورت ہے۔ نیز بظاہر یہ معلوم ہوتا ہے کہ مہر لگانے والے حضرت جبرئیل ہیں۔ قصیدہ ہمزہ کے شاعر نے بھی اسی طرف اشارہ کیا ہے۔

خَمَّتْهُ بِمَعْنَى الْأَمِينِ

اس سلسلے میں ضروری تفصیل آگے آئے گی مگر اس واقعہ میں نہیں بلکہ دوسرے واقعہ کے تحت میں آئے گی واللہ اعلم۔

(اس کے بعد آنحضرت ﷺ کے اسی ارشاد کا بقیہ حصہ نقل کرتے ہیں کہ) آنحضرت ﷺ نے فرمایا۔

”پھر تیسرے نے اپنے ساتھ سے کہا کہ تم ہٹ جاؤ۔ وہ ہٹ گیا تو اس نے میرے سینے سے پیٹ تک اپنا ہاتھ پھیرا جس کے نتیجے میں اللہ تعالیٰ کے حکم سے وہ چاک اور پھٹن برابر ہو گئی اور پھر اس نے اس پر مہر لگائی۔“

ایک روایت میں اس طرح ہے کہ ان میں سے ایک نے دوسرے سے کہا کہ اب اسے سی دو۔ چنانچہ اس نے سی دیا

اقول۔ مؤلف کہتے ہیں :- کہا جاتا ہے کہ سی دینے کا مطلب ہے کہ گوشت سے بھر دینا۔ چنانچہ دوسرے نے اسے سی دیا یعنی گوشت سے بھر دیا۔ یعنی اس چاک پر اپنا ہاتھ پھیرا جس سے وہ جگہ گوشت سے بھر کر برابر ہو گئی۔ اب یہ بات پچھلی روایت کے خلاف نہیں رہی (جس میں سی دینے کے بجائے چاک کو برابر کر دینے کا ذکر ہے۔ اسی طرح ایک حدیث صحیح میں اس کے متعلق جو لفظ ہیں وہ بھی اس روایت کے بعد صاف ہو جاتے ہیں (وہ لفظ یہ ہیں کہ)

”آنحضرت ﷺ کے سینہ مبارک پر سلامتی (یعنی ٹانگوں) کا نشان نظر آتا تھا۔“

کیونکہ ممکن ہے اس سے مراد یہ ہو کہ ایسے نشان نظر آیا کرتے تھے جیسے سلامتی کے نشان ہوتے ہیں۔ یہ حضرت جبرئیل کے ہاتھ پھیرنے کا اثر تھا جو آنحضرت ﷺ کے سینہ مبارک پر نظر آتا تھا۔ یہ تفصیل پچھلی

روایتوں میں بیان نہیں کی گئی ہے۔

(پچھلی روایت میں آنحضرت ﷺ نے فرمایا ہے کہ اس چاک کو برابر کر دینے کے بعد) انہوں نے اس پر مہر لگائی۔ اس کا مطلب یہ نکلتا ہے کہ مہر آپ کے سینہ پر تھی۔ یہی بات ابن عائد نے بھی کہی ہے کہ مہر آپ کی دونوں چھاتیوں کے درمیان میں تھی۔ مگر اس میں یہ بھی ہے کہ دونوں مونڈھوں اور دونوں چھاتیوں کے بیچ میں مہر تھی۔ اور یہ بھی ایک روایت گزری ہے کہ مہر آپ کے قلب مبارک میں تھی۔

ان سب روایتوں میں موافقت پیدا کرنے کے لئے یہ بھی کہا جاتا ہے کہ ممکن ہے مہر ان سب جگہوں پر رہی ہو یعنی آپ کے قلب مبارک میں بھی ہو، سینہ پر بھی رہی ہو اور دونوں مونڈھوں کے درمیان میں بھی ہو۔ تو گویا دل میں اس لئے مہر لگائی گئی کہ اس میں جو کچھ حکمت و ایمان ہے اس کی حفاظت ہو۔ پھر سینے اور مونڈھوں پر بھی اسی کی اور زیادہ حفاظت کے لئے مہر لگائی گئی ہوں کیونکہ تمام جسم کے مقابلہ میں سینہ دل کا زیادہ قریبی ظرف اور خانہ ہے (یعنی جس میں دل رکھا ہوا ہے) پھر اس کے لئے دونوں مونڈھوں کے بیچ کی جگہ اس لئے چنی گئی کہ باقی جسم کے مقابلہ میں یہ حصہ دل سے زیادہ قریب ہے (جس کی حفاظت کرنی ہے)

اس روایتوں میں موافقت پیدا کرنے کے لئے ایک بات کتاب شفاء میں بھی لکھی ہے۔ وہ یہ کہ (اصل مہر آپ ﷺ کے سینہ پر تھی) اب رہی مونڈھوں کے درمیان کی مہر تو وہ اسی سینے کی مہر کا اثر اور نشان تھا۔ مگر پہلی بات جو اوپر ذکر ہوئی وہ اس سے زیادہ بہتر ہے۔ کیونکہ یہ بات آنحضرت ﷺ کے اس ارشاد کے خلاف ہے جس میں آپ نے فرمایا کہ ”پھر اس نے میرے دونوں مونڈھوں کے بیچ میں مہر لگائی۔“

اس روایت میں دل میں مہر رکھے جانے کا ذکر نہیں ہے۔ اور یہ بات بھی ٹھیک نہیں ہے کہ سینے سے دل مراد لیا جائے (یعنی یہ کہا جائے کہ سینہ کہنے سے آپ کا مقصود دل ہے) کیونکہ اس صورت میں اس روایت میں سینے کی مہر کا معاملہ ختم ہو جائے گا (جبکہ صاف لفظوں میں اسی کا ذکر ہے)

اسی بات کا ایک جواب علامہ حافظ ابن حجرؒ نے بھی دیا ہے کہ ممکن ہے مہر قلب پر ہی ہو مگر اس کا نشان اور اثر آپ ﷺ کی کمر پر بائیں مونڈھے کے پاس ظاہر ہو گیا ہے اس لئے کہ دل بائیں طرف ہی ہوتا ہے مگر اس جواب سے بھی وہی پہلی بات زیادہ اچھی اور دل لگتی ہے کیونکہ ان دونوں جوابوں میں یہ اشکال ہے کہ آپ کے بائیں مونڈھے کے قریب جو مہر تھی وہ تو وہ مہر نبوت تھی جو پیدائشی تھی اور جو آپ ﷺ کی نبوت کی ایک علامت اور نشانی تھی (یعنی مہر نبوت کے ساتھ تو آپ پیدا ہوئے تھے جو آپ کے بائیں مونڈھے کے قریب تھی اور جو آپ کی نبوت کی ایک پیدائشی علامت تھی۔ اور جو مہر آپ کا سینہ چاک کئے جانے کے وقت لگائی گئی وہ مہر نبوت نہیں تھی بلکہ وہ اس حکمت اور ایمان کی حفاظت کے لئے بعد میں لگائی تھی اس لئے اگر یہ کہا جائے کہ بعد والی مہر دل پر لگائی گئی اور اس کا نشان آپ کے بائیں مونڈھے پر ظاہر ہو گیا تو یہ بات غلط ہو جائے گی کیونکہ جو مہر بائیں مونڈھے پر تھی وہ کسی اندرونی مہر کا نشان نہیں تھی بلکہ وہ تو پیدائشی تھی اور مہر نبوت تھی (یہی بات صحیح روایتوں سے ثابت ہے۔

کتاب خصائص صغریٰ میں ہے۔ آنحضرت ﷺ کی خصوصیت یہ تھی کہ آپ کی کمر پر مہر نبوت ٹھیک دل کے مقابلے میں لگائی گئی جہاں سے شیطان آنحضرت ﷺ کے سوا دوسروں کے بدن میں گھستا ہے (یعنی بائیں طرف تھی) جبکہ دوسرے تمام پیغمبروں کی مہر نبوت ان کی کمر پر دائیں طرف تھی۔ چنانچہ کتاب

مستدرک میں وہب ابن منبہ کی روایت ہے۔

”اللہ تعالیٰ نے جتنے نبی بھی پیدا فرمائے ان سب کی نبوت کی علامت ان کے دائیں ہاتھ میں تھی (یعنی دائیں ہاتھ کے مونڈھے کے قریب تھی) لیکن رسول اللہ ﷺ کی نبوت کی نشانی آپ کے دونوں مونڈھوں کے بیچ میں تھی۔“ یہاں تک وہب ابن منبہ کا قول ہے۔

لیکن میں نہیں جانتا کہ دوسرے پیغمبروں کی نبوت کی یہ نشانیاں کیا تھیں۔

علامہ شہاب قسطلانی نے کتاب خصائص کے حاشیہ میں لکھا ہے :-

”یہ قول کہ مہر نبوت آپ کی کمر پر (ٹھیک دل کے مقابلے میں لگائی گئی جہاں سے شیطان آپ ﷺ کے سوا دوسروں کے بدن میں گھستا ہے) ماننا مشکل ہے۔ کیونکہ اس کا مطلب یہ ہو جاتا ہے کہ آنحضرت ﷺ کے سوا دوسرے نبیوں کے جسموں میں شیطان کے داخل ہونے کا راستہ مہر بند نہیں کیا گیا تھا۔ اس قول کو ماننے سے جو غلط مطلب نکلتا ہے وہ ظاہر ہے۔ اس سے زیادہ غلط اور بے سرو پا بات اور کیا ہو سکتی ہے۔ یہاں تک قسطلانی کا کلام ہے۔

(مؤلف اس اعتراض کا جواب دیتے ہوئے کہتے ہیں) یہ جو قول ہے کہ ”جہاں سے شیطان آنحضرت ﷺ کے سوا دوسروں کے بدن میں گھستا ہے۔“ اس سے یہ مراد لی جاسکتی ہے کہ جہاں سے شیطان آنحضرت ﷺ کے سوا دوسرے نبیوں کو چھوڑ کر آدمی کے بدن میں گھستا ہے۔ کیونکہ سب لوگ اہل بات کو جانتے ہیں اور اس پر یقین رکھتے ہیں کہ تمام پیغمبر شیطان سے پوری طرح محفوظ ہیں اور معصوم ہیں اور ان تمام انبیاء علیہم السلام میں آنحضرت ﷺ کو یہ خصوصیت بخشی گئی ہے کہ شیطان کے داخل ہونے کے اس راستے کو مہر بند بھی کر دیا گیا تاکہ شیطان سے اور زیادہ حفاظت ہو اور آپ کے جسم مبارک کی طرف وہ لالچ بھی نہ کر سکے۔ بہر حال یہ بات قابل غور ہے۔

(اوپر کی سطروں میں شق صدر کے وقت کی مہر کے بارے میں دو قول بیان کئے گئے ہیں کہ یہ مہر اصل میں دل پر لگائی گئی تھی اور اسی کا نشان کمر پر دونوں مونڈھوں کے بیچ میں ظاہر ہو گیا تھا۔ اس پر یہ اعتراض تھا کہ دونوں مونڈھوں کے بیچ میں جو مہر تھی وہ تو وہ مہر نبوت تھی جو آپ کے بدن مبارک پر پیدائشی تھی) مگر اس پر بھی یہ کہا جاسکتا ہے کہ بعض علماء تو یہی مانتے ہیں کہ مہر نبوت پیدائشی نہیں تھی بلکہ بعد میں لگائی گئی تھی۔ اس لئے ممکن ہے کہ حافظ ابن حجرؒ اور قاضی عیاضؒ کے جو قول اوپر بیان ہوئے وہ اسی بنیاد پر ہوں کہ مہر نبوت (پیدائشی نہیں تھی بلکہ) بعد میں دل پر لگائی گئی اور اس کا نشان کمر پر ظاہر ہو گیا۔ اس کا جواب یہ دیا جائے گا کہ اگر یہ مان بھی لیا جائے کہ مہر نبوت پیدائشی نہیں تھی بلکہ آنحضرت ﷺ کی ولادت کے بعد لگائی گئی (تو بھی یہ شق صدر کی مہر سے پہلے کی ہے کیونکہ) ابو نعیم سے ان کی کتاب دلائل النبۃ میں روایت ہے کہ آپ ﷺ کی والدہ بیان کرتی ہیں کہ جب آپ پیدا ہوئے تو (ایک) فرشتے نے آپ کو تین بار پانی میں نہلایا اس کے بعد اس نے ایک سفید ریشمی تھیلی نکالی اس میں ایک مہر تھی جسے اس نے ایک صاف ستھرے انڈے کی طرح آپ کے مونڈھے پر لگا دیا۔

اس روایت سے معلوم ہو جاتا ہے کہ مہر نبوت اس شق صدر کی مہر کا نشان نہیں تھی (کیونکہ اول تو اس روایت میں صاف بیان ہے کہ مہر نبوت دونوں مونڈھوں کے بیچ میں لگائی گئی اور دوسرے یہ کہ شق صدر کا

واقعہ اور اس وقت لگائی جانے والی مہر آپ کی ولادت کے بہت بعد کا واقعہ ہے جبکہ آپ دایہ حلیمہ کے پاس تھے اور پاؤں چلنے لگے تھے)

علامہ سیلی کے کلام سے معلوم ہوتا ہے کہ یہ مہر ہی مہر نبوت تھی۔ وہ کہتے ہیں کہ یہ حدیث جو آنحضرت ﷺ کے دودھ پینے کے زمانے کی ہے اور شق صدر (سینہ چاک کئے جانے) کے واقعہ کے متعلق ہے اس سے واقعہ زیادہ کھل کر سامنے آتا ہے یعنی مہر نبوت کے متعلق یہ معلوم نہیں تھا کہ یہ آپ کے جسم مبارک پر پیدائشی ہے یا آپ کی پیدائش کے فوراً بعد لگائی گئی یا آپ کو نبوت ملنے کے وقت لگائی گئی۔ چنانچہ اس حدیث سے یہ بات کھل جاتی ہے کہ وہ کب لگائی گئی، کیسے لگائی گئی اور کس نے لگائی۔ اللہ تعالیٰ ہمارے علم میں برکت عطا فرمائے۔ یہاں تک علامہ سیلی کا کلام ہے۔ (یعنی ابو نعیم کی اس روایت میں مہر نبوت کا جو واقعہ ذکر کیا گیا ہے علامہ سیلی کے نزدیک یہ آنحضرت کی پیدائش کے وقت کا واقعہ نہیں ہے بلکہ اس وقت کا واقعہ ہے جبکہ آپ دایہ حلیمہ کے یہاں رہتے تھے اور وہاں شق صدر یعنی سینہ چاک کئے جانے کا واقعہ پیش آیا)۔ اس بارے میں علامہ حافظ ابن حجر بھی یہی کہتے ہیں کہ :-

وہ تمام حدیثیں جن میں سینہ چاک کئے جانے اور مہر لگائے جانے کا ذکر ہے ان سے معلوم ہوتا ہے کہ مہر نبوت آپ کے جسم مبارک پر آپ کی ولادت کے وقت موجود نہیں تھی بلکہ یہ پہلی بار اسی وقت رکھی گئی جبکہ دایہ حلیمہ کے پاس رہنے کے زمانے میں آپ کا سینہ چاک کیا گیا اور اسی وقت مہر لگائی گئی) یہ بات ان علماء کے قول کے خلاف ہے جو یہ کہتے ہیں کہ مہر نبوت آپ کے جسم میں پیدائشی تھی یا یہ کہ اس وقت رکھی گئی جب آپ پیدا ہوئے۔ یہاں تک حافظ ابن حجر کا کلام ہے۔

مگر اس سلسلے میں ہم نے جو یہ بات کہی ہے کہ مہر نبوت اور چیز ہے اور سینہ چاک کئے جانے کے وقت جو مہر لگائی گئی وہ دوسری چیز ہے (یعنی مہر نبوت نہیں تھی) یہ بات زیادہ بہتر ہے کیونکہ ایسا ماننے میں دونوں قول مان لئے جاتے ہیں اور وہ ایک دوسرے کے خلاف نہیں رہتے (کیونکہ اس طرح یہ قول کہ مہر پیدائشی تھی یوں صحیح ہو جاتا ہے کہ اس سے مراد مہر نبوت ہے اور یہ قول کہ مہر پیدائشی نہیں تھی بلکہ شق صدر کے وقت لگائی گئی یوں درست ہو جاتا ہے کہ یہ مہر نبوت نہیں تھی بلکہ یہ مہر اس حکمت اور ایمان کی حفاظت کے لئے لگائی گئی تھی جو آپ کے قلب مبارک میں ڈالا گیا تھا اس طرح دونوں قول جمع ہو جاتے ہیں یعنی درست قرار پا جاتے ہیں) اور دونوں قول جمع کر دینا زیادہ بہتر ہے یہ نسبت اس کے کہ مہر نبوت کے پیدائشی ہونے کے قول کو کمزور کہا جائے۔ پھر اگر یہ مانا جائے کہ شق صدر کے وقت لگائی جانے والی مہر ہی مہر نبوت ہے تو یہ بھی ماننا پڑے گا کہ مہر نبوت کئی جگہ تھی یعنی دونوں مونڈھوں کے بیچ میں بھی تھی، سینہ پر بھی تھی اور قلب مبارک پر بھی تھی۔

اس کے جواب میں یہ نہیں کہا جاسکتا کہ اس اعتراض کو پہلے ہی صاف کیا جا چکا ہے کہ آپ کے مونڈھوں کے درمیان جو مہر تھی وہ آپ کے دل اور سینے کی مہر کا ہی نشان تھا۔ کیونکہ ابو نعیم کی جو حدیث پیچھے بیان کی گئی ہے اس سے یہ بات غلط ثابت ہو جاتی ہے (اس لئے کہ اس حدیث میں یہ ہے کہ آپ کے دونوں مونڈھوں کے بیچ میں مہر رکھی گئی) (یعنی وہ کسی دوسری چیز کا نشان نہیں تھی بلکہ خاص اسی جگہ مہر رکھی گئی تھی) اس کے علاوہ بعض ایسی روایتیں بھی گزر چکی ہیں جن میں صاف ذکر ہے کہ (شق صدر کے وقت) فرشتہ آیا اس کے ہاتھ میں مہر تھی جسے اس نے آپ کے دونوں مونڈھوں اور دونوں چھاتیوں کے بیچ میں دکھ دیا۔

پھر یہ کہ (اگر شق صدر کی مہر کو ہی مہر نبوت مانا جائے تو) یہ بھی ماننا پڑے گا کہ یہ مہر آپ کی نبوت کے وقت بھی لائی گئی اور پھر معراج کے وقت بھی لائی گئی۔ کیونکہ نبوت کے واقعہ میں بھی ذکر ہے کہ (فرشتے نے آکر) مجھے اس طرح الٹا کر دیا جیسے برتن کو الٹا کر دیا جاتا ہے اور پھر میری کمر میں مہر رکھ دی۔ ان دونوں روایتوں سے بھی یہ قول غلط ہو جاتے ہیں کہ آپ کی کمر اور دونوں مونڈھوں کے بیچ میں جو مہر تھی وہ اس مہر کا نشان تھی جو آپ کے سینے اور قلب میں موجود تھی زیادہ سے زیادہ یہ کہا جاسکتا ہے کہ نبوت اور معراج کے واقعہ میں جس مہر کا ذکر ہے وہ مہر نبوت نہیں ہے بلکہ مہر نبوت تو اسی مہر کا نشان اور اثر ہے جو آپ کے دودھ پینے کے زمانے میں آپ کے سینے اور قلب میں لگائی گئی تھی۔ پھر نبوت اور معراج دونوں کے موقعوں پر اسی نشان پر دوبارہ مہر لگائی گئی۔

مگر اس میں یہ اشکال ہوتا ہے کہ ایک ہی جگہ پر بار بار مہر لگائے جانے کے کیا معنی ہو سکتے ہیں۔ یہ بھی نہیں کہا جاسکتا کہ اس کا مقصد حفاظت میں زیادتی ہے کیونکہ یہ زیادتی تو اس طرح ہوتی کہ کئی جگہ مہر لگائی جاتی جہاں ایک بار مہر کے ذریعہ حفاظت کی جا چکی ہے وہاں دوبارہ اور سہ بارہ لگانے کا کیا مطلب!

پھر یہ بات (کہ مہر نبوت صرف اس مہر کا عکس اور نشان تھی جو دایہ حلیمہ کے یہاں آپ کے دودھ پینے کے زمانے میں لگائی تھی) خود ان ہی لوگوں کے اس قول کے خلاف ہو جاتی ہے کہ تینوں جگہوں پر مہر نبوت لگائی گئی تھی (جس کا مطلب ہے کہ فرشتے کے پاس جو مہر تھی اس سے انہوں نے تینوں جگہوں پر ٹھپہ لگایا) حالانکہ معراج کے واقعہ میں جو قول ذکر ہے..... کہ پھر اس فرشتے نے مہر نبوت کی مہر آپ کے دونوں مونڈھوں کے درمیان میں لگا دی اس کا مطلب یہ ہوتا ہے کہ مہر نبوت کو آپ کے دونوں مونڈھوں کے درمیان میں رکھ دیا گیا تھا اور نہ مہر نبوت سے محض ٹھپہ لگانے کے کوئی معنی نہیں ہوتے۔

یہاں یہ اعتراض کیا جاسکتا ہے کہ اگر مہر نبوت اور دوسری مہروں کو علیحدہ علیحدہ چیزیں مانا جائے تو حدیث کے اس لفظ کا کیا مطلب ہو گا کہ پھر مہر نبوت سے مہر لگائی؟

اس کا جواب یہ ہے کہ یہ الفاظ خود آنحضرت ﷺ کے الفاظ نہیں ہیں بلکہ روایت بیان کرنے والے کے الفاظ ہیں پھر یہ کہ ممکن ہے کہ اس لفظ سے راوی کی مراد یہ ہو کہ ”پھر مہر نبوت کے ساتھ مہر لگائی گئی۔“ (کیونکہ عربی میں دونوں باتیں ایک ہی طرح کہی جاتی ہیں صرف کہنے والے کی مراد کا فرق ہو سکتا ہے)۔

اس بحث کے بعد پھر اسی حدیث کا بقیہ حصہ ذکر کرتے ہیں جس میں آنحضرت ﷺ اپنے شق صدر یعنی سینہ چاک کئے جانے کا واقعہ بیان فرما رہے ہیں کہ ان تینوں فرشتوں میں سے تیسرے نے میرے قلب میں سے سیاہ دانہ نکالے جانے کے بعد سینے کے چاک پر ہاتھ پھیرا جس سے اللہ تعالیٰ کے حکم سے وہ چاک برابر ہو گیا اور پھر اس نے اس پر مہر لگائی) پھر اس نے میرا ہاتھ پکڑا اور مجھے بہت آہستگی کے ساتھ اس جگہ سے اٹھا کر کھڑا کر دیا۔ پھر اس تیسرے نے اسی پہلے فرشتے سے کہا جس نے میرا سینہ چاک کیا تھا کہ اب ان کو ان کے بیس امتیوں کے مقابلے میں تولو، چنانچہ اس نے مجھے وزن کیا تو میں ان بیس پر بھاری رہا۔ پھر اس نے کہا کہ اب سو امتیوں کے مقابلے میں وزن کرو۔ اس نے پھر وزن کیا تو میں ان سو پر بھی بھاری رہا۔ پھر اس نے کہا کہ اب ایک ہزار امتیوں کے مقابلے میں تولو۔ اس نے اب ایک ہزار کے مقابلے میں میرا وزن کیا تو میں ان ایک ہزار پر بھی بھاری رہا۔ اس نے کہا کہ بس اب چھوڑ دو اس لئے کہ اگر تم ان کو ان کی پوری امت کے مقابلے میں بھی وزن کرو

گے تو یہ ان سب پر بھاری رہیں گے۔ اس کے بعد ان تینوں فرشتوں نے مجھے اپنے اپنے سینوں سے لگایا اور میری آنکھوں کے بیچ میں میری پیشانی کو بوسہ دیا۔ پھر انہوں نے کہا۔

”اے خدا کے حبیب! گھبرائیے نہیں۔ اگر آپ یہ جان لیں کہ آپ سے کتنی بڑی خیر ظاہر ہونے والی ہے تو آپ کی آنکھیں ٹھنڈی ہو جائیں۔“

اقول۔ مؤلف کہتے ہیں: بعض روایتوں میں یوں ہے کہ (سب سے پہلے اس فرشتے نے بیس امتیوں کے بجائے) دس امتیوں کے مقابلے میں آنحضرت ﷺ کا وزن کئے جانے کے لئے کہا تھا اور اس کے بعد سو کے مقابلے میں) گویا اس روایت میں بیس کا ذکر چھوڑ دیا گیا اور اس روایت میں دس کا ذکر چھوڑ دیا گیا۔ واللہ اعلم۔

(قال) پھر رسول اللہ ﷺ نے فرمایا کہ ہم (یعنی آپ ﷺ اور وہ تینوں فرشتوں) اسی حالت میں تھے کہ اچانک بستی کے لوگوں کا مجمع وہاں پہنچ گیا ان میں آگے آگے میری دایہ یعنی حضرت حلیمہؓ تھیں جو بہت زور زور سے چیخ رہی تھیں اور کہہ رہی تھیں

”ہائے بے چارہ.....؟“

یہ سن کر وہ تینوں فرشتے مجھ پر جھکے اور انہوں نے مجھے اپنے سینوں سے لگایا اور انہوں نے میرا سر اور میری پیشانی چومی اور بولے۔

”اے خوشاکہ آپ بے چاروں میں سے ہیں۔“

پھر میری دایہ نے کہا۔

”ہائے (میرا بچہ) کیسا اکیلا رہ گیا۔“

ان فرشتوں نے پھر مجھے اپنے سینوں سے لگایا اور میرا سر اور پیشانی چوم کر کہا۔

اے خوشاکہ آپ اکیلوں میں سے ہیں آپ اکیلے نہیں ہیں اللہ تعالیٰ آپ کے ساتھ ہیں اور اس کے فرشتے اور زمین والوں میں مومنین آپ کے ساتھ ہیں۔“

پھر میری دایہ نے کہا۔

”ہائے یہ یتیم اور بے کس بچہ..... اپنے ساتھیوں میں تو ہی سب سے کمزور تھا اور اپنی کمزوری کے سبب ہی تو قتل کر دیا گیا۔“

یہ سن کر ان فرشتوں نے پھر مجھے اپنے سینوں سے لگایا اور میرا سر اور پیشانی چوم کر کہنے لگے۔

”اے خوشاکہ آپ یتیموں میں سے ہیں، اللہ تعالیٰ کے نزدیک آپ کا کتنا اکرام اور اعزاز ہے۔ اگر آپ

جان لیں کہ آپ کے ذریعہ کتنی بڑی خیر ظاہر ہونے والی ہے تو آپ کی آنکھیں ٹھنڈی ہو جائیں۔“

کاہن کا خوف..... اب بستی کے لوگ وادی کے کنارے تک پہنچ چکے تھے۔ جب میری ماں یعنی میری دایہ نے مجھے (قریب پہنچ کر) دیکھا تو (خوش ہو کر) بولیں کہ میں تو تمہیں زندہ ہی دیکھ رہی ہوں۔ پھر وہ میرے پاس آکر مجھ پر جھک پڑیں اور مجھے اپنے سینے سے لگایا۔ پس قسم ہے اس ذات کی کہ جس کے ہاتھ میں میری جان ہے کہ میں ان کی (یعنی دایہ حلیمہ کی) گود میں تھا جنہوں نے مجھے لپٹا رکھا تھا مگر میرے ہاتھ ان فرشتوں کے ہاتھوں میں تھے لیکن دوسروں کو اس کی خبر نہیں تھی یعنی ان کو نظر نہیں آ رہا تھا (کہ میرے ہاتھ فرشتوں کے ہاتھوں میں ہیں) پھر ان لوگوں میں سے ایک شخص آگے آیا اور کہنے لگا۔

اس لڑکے پر اثر ہو گیا ہے یعنی جنون کا اثر ہو گیا ہے یا کسی جن کا سایہ ہو گیا ہے۔ اسے کسی کاہن کے پاس لے چلو تاکہ وہ اسے دیکھ لے اور اس کا علاج کر لے“
میں نے (یہ سن کر) کہا۔

”تم جو کہہ رہے ہو ان میں سے مجھ پر کوئی اثر نہیں ہے۔ میرے (بدن کے) تمام اعضاء بالکل صحیح سالم ہیں اور میرا دل بھی بالکل ٹھیک ہے مجھے کوئی بیماری نہیں ہے کہ کسی کو دکھانے کی ضرورت ہو۔“
میرے والد یعنی میری دایہ کے شوہر نے (یہ سن کر) کہا۔
”کیا تم لوگ نہیں دیکھ رہے ہو کہ اس کی بات چیت بالکل ٹھیک ہے مجھے یقین ہے کہ میرے بچے کو کوئی بیماری نہیں ہے۔“

مگر سب لوگوں کا فیصلہ یہی ہوا کہ مجھے کاہن کے پاس لے چلیں چنانچہ جب وہ لوگ مجھے لے کر وہاں پہنچے اور میرا واقعہ اس کو بتلایا تو اس نے کہا۔
”تم لوگ چپ رہو تاکہ میں خود اس لڑکے سے سنوں اس لئے کہ وہ اپنا معاملہ تم سے زیادہ خود جانتا ہے۔“

پھر اس نے مجھ سے پوچھا تو میں نے اس کو شروع سے آخر تک ساری بات بتلائی (واقعہ سن کر) وہ ایک دم کھڑا ہوا اور جلدی سے مجھے اپنے سینے سے بچھین لیا اس کے بعد وہ بلند آواز کے ساتھ پکارنے لگا۔
”اے عرب والو..... اے عرب والو! اس آفت سے بچو جو سر پر آگئی ہے، اس لڑکے کو قتل کر دو اور اس کے ساتھ ہی مجھے بھی قتل کر ڈالو، کیونکہ لات اور عزیٰ کی قسم! اگر تم نے اس کو چھوڑ دیا اور یہ سمجھ اور دانائی کی عمر کو پہنچ گیا تو یہ لڑکا تمہارے دین کو بدل ڈالے گا، تمہیں اور تمہارے باپ دادا کو بے عقل بتلائے گا، تمہاری باتوں کی مخالفت کرے گا اور تمہارے پاس ایک ایسا دین لے کر آئے گا کہ اس جیسے دین کے متعلق تم نے کبھی سنا بھی نہ ہو گا۔“

ایک روایت میں یہ لفظ ہیں کہ۔

”یہ تمہاری عقلوں کو خراب بتلائے گا، تمہارے بتوں کو جھٹلائے گا اور تمہیں ایک ایسے پروردگار کی طرف بلائے گا جسے تم جانتے بھی نہیں اور ایسے دین کی طرف بلائے گا جس کا تم انکار کرتے ہو۔“
(یہ سن کر) میری دایہ آگے بڑھیں اور مجھے اس کی گود میں سے کھینچ کر اس سے بولیں
”تو خود ہی مجنون اور پاگل ہو گیا ہے۔ اگر مجھے خبر ہوتی کہ تو یہ کہے گا تو میں اس بچے کو لے کر تیرے پاس نہ آتی۔ جسے بلانا ہو خود اپنے آپ کو قتل کرانے کے لئے بلاؤ۔ میں اس لڑکے کو قتل کرنے والی نہیں ہوں۔“

پھر وہ (یعنی بستی کے لوگ) مجھے اپنے یہاں لے آئے۔ میرے ساتھ ان فرشتوں نے جو معاملہ کیا تھا میں اس سے گھبرایا ہوا تھا۔ (ی) یعنی مجھے میرے ہجولیوں کے بیچ میں سے اٹھا کر لے گئے اور زمین پر لٹایا۔ یعنی خاص طور پر اس بات سے گھبرائے ہوئے نہیں تھے کہ آپ کا سینہ چاک کیا گیا تھا جیسا کہ گزر چکا ہے۔
اس چاک کا نشان میرے سینے سے لے کر پیٹ کے آخر تک تھا۔ یعنی اس چاک کے بھرے جانے کا نشان جو فرشتے کے اس عمل کی وجہ سے پیدا ہوا تھا۔ یہ نشان ایک تسمہ کی طرح کا تھا۔

اقول۔ مؤلف کہتے ہیں: تسمہ سے مراد جوتے کے بندوں میں سے ایک بند ہے۔ شاید اس نشان کے باقی رکھے جانے کی حکمت اور سبب یہ تھا کہ یہ شق صدر یعنی سینہ چاک کئے جانے کی علامت کے طور پر ہے۔ واضح رہے کہ چونکہ دایہ حلیمہ کے پاس رہنے یعنی دودھ پینے کے زمانے میں شق صدر کا واقعہ ایک ہی ہے اس لئے ان سب روایتوں سے مراد ایک ہی ہوگی۔ بس فرق یہ ہے کہ بعض روایتوں میں واقعہ کو مختصر انداز میں بیان کیا گیا ہے اور بعض میں وہ سب تفصیلات ذکر کی گئی ہیں جو پیش آئیں۔

اسی طرح بعض روایتوں میں آنحضرت ﷺ نے دو فرشتوں کے آنے کی خبر دی ہے اور بعض میں تین کے آنے کی اس سے بھی کوئی اختلاف پیدا نہیں ہوتا نیز (ان تین کاموں یعنی) آپ کو پکڑ کر لے جانے، پھر مٹانے اور اس کے بعد پیٹ یا سینہ چاک کرنے کا کام دو فرشتوں کی موجودگی میں ہوا ہوا تین کی، اس سے کوئی فرق پیدا نہیں ہوتا کیونکہ ان فرشتوں میں یہ عمل کرنے والا ایک ہی تھا جیسا کہ اس بارے میں آپ کے بھائی نے بھی خبر دی ہے اور بعض روایتوں میں اس کی صراحت بھی ہوتی ہے۔

اسی طرح بعض روایتوں میں پیٹ چاک کئے جانے کا ذکر ہے مگر جیسا کہ بعض دوسری روایتوں میں کہا گیا ہے اس سے مراد یہی ہے کہ پیٹ کے آخر تک سینہ چاک کیا گیا تھا، نیز یہ کہ پیٹ چاک کئے جانے یا سینہ چاک کئے جانے سے دل کا چاک کیا جانا مراد نہیں ہے جیسا کہ اس روایت میں گزرا ہے۔

”پھر اس نے میرے پیٹ کے اندر کی چیزیں نکالیں، پھر انہیں دھویا اور پھر ان کو واپس ان کی جگہ پر رکھ دیا۔ پھر اس نے اپنے ساتھی سے کہا کہ ان کے پاس سے ہٹ جاؤ۔ اس کو ہٹانے کے بعد اس فرشتے نے اپنا ہاتھ میرے پیٹ میں ڈالا اور میرا دل باہر نکالا اور پھر اس کو پھاڑا۔“ (حدیث)۔
(واضح رہے کہ دل کو پھاڑنے سے مراد اس میں شگاف دینا ہے چاک کرنا اور علیحدہ علیحدہ کر دینا مراد نہیں ہے)

(جو طشت یا طباق وہ فرشتے لے کر آئے تھے اس کے متعلق پہلی روایوں میں سے ایک میں یہ ہے کہ وہ سبز زمرّد یعنی پتھر کا تھا اور ایک میں ہے کہ وہ سونے کا تھا۔ اس اختلاف کے متعلق کہتے ہیں) ممکن ہے کہ طشت ایک سے زیادہ ہوں۔ ایک سبز زمرّد کا ہو اور دوسرا سونے کا ہو اور ان میں سے پہلا خالی رہا ہو کہ اس میں چاندی کے لوٹے کا وہ پانی جمع کیا جاتا رہے جس سے آپ ﷺ کے جسم مبارک کا اندرونی حصہ یعنی اندرونی اعضاء جن میں دل کا خول بھی شامل ہے دھویا ہو گا اور دوسرا طشت برف سے بھرا ہوا رہا ہو تا کہ اس سے آپ کا دل یعنی اس کا اندرونی حصہ دھویا جائے اب مطلب یہ ہوا کہ بعض روایتوں میں صرف قلب کا ذکر کیا گیا اور بعض میں قلب اور جسم کے دوسرے اندرونی اعضاء دونوں کا اس سلسلے میں ذکر کیا گیا۔

پھر شق صدر کے واقعہ میں ایک روایت تو یہ ہے کہ واقعہ پہاڑ کی چوٹی پر ہوا۔ (یعنی فرشتے آپ کو پہاڑ کی چوٹی پر لے گئے تھے) اور ایک روایت یہ ہے کہ یہ واقعہ وادی کے کنارے پر ہوا (یعنی آپ کو وادی کے ایک کنارے پر لے جایا گیا اور وہاں سینہ چاک کیا گیا) اس فرق کو یوں دور کیا جاسکتا ہے کہ ممکن ہے یہ پہاڑ کی چوٹی وادی کے کنارے کی طرف ہو (اور اس لئے ایک روایت میں وادی کا کنارہ کہا گیا اور دوسری میں پہاڑ کی چوٹی کہا گیا جبکہ مراد دونوں سے ایک ہی بات ہے)

پھر وہ چیز جو آپ کے قلب میں سے نکال کر پھینکی گئی اس کو ایک روایت میں علقہ سوداء کہا گیا (جس کو

ہم نے سیاہ دانہ لکھا ہے) اور ایک روایت میں اس کو مغزہ کہا گیا (جس کو ہم نے گوشت کالو تھڑا لکھا ہے) اس اختلاف کو دور کرنے کے لئے کہا جاسکتا ہے کہ ممکن ہے یہ مغزہ (یعنی گوشت کالو تھڑا اپنی بناوٹ میں) حلقہ (یعنی سیاہ دانے کے) قریب قریب ہو۔ انسان کے قلب میں ایک دانہ اور بھی ہوتا ہے جس کو حبۃ القلب کہتے ہیں اسی سے لفظ محبت بنا ہے ممکن ہے یہاں سیاہ دانے سے یہ حبۃ القلب مراد نہ ہو مگر یہ بھی ہو سکتا ہے کہ یہی مراد ہو۔ واللہ اعلم۔

اس واقعہ کی طرف قصیدہ ہمزہ کے شاعر نے ان شعروں میں اشارہ کیا ہے (شعروں کا مطلب بعد

میں دیا گیا ہے۔

وَأَتَتْ وَبِهَا مِنْ جَدِّهِ وَقَدْ فَصَّلَتْهُ
إِذَا حَاطَتْ بِهٖ مَلَائِكَةُ اللَّهِ مَرْنَاءَ

وَرَأَى وَجَدَهَا بِهٖ وَمِنْ الْوَجْدِ
لَهَبٌ تَصْلَى بِهٖ الْأَحْشَاءُ

فَارَقَتْهُ كَرَهَا لَا يَمَلُّ لَدَيْهَا
ثَاوِيَا مِنْهُ السَّوَاءُ

شَقَّ عَنْ قَلْبِهِ وَ أَخْرَجَ مِنْهُ
هَفْهَفَةً عِنْدَ غَسَلِهِ سَوْدَاءُ

خَتَمَهُ يُمْنِي يَدْعُ الْأَمِينَ وَقَدَاوُ
دَعَّ مَالَمَ يَدْعُ لَهُ الْأَنْبَاءُ

صَانَ أَسْرَارَهُ الْخِتَامُ فَلَا الْغَضَّ
مَلَمَ بِهٖ وَلَا الْأَفْضَاءُ

مطلب..... جب آنحضرت ﷺ کا دودھ چھڑایا جا چکا تو دایہ حلیمہ آپ ﷺ کو آپ ﷺ کے دادا عبدالمطلب کے پاس لے کر آئیں۔ جبکہ ان کا حال یہ تھا کہ آپ کا دودھ چھڑا دینے اور آپ کی واپسی کی وجہ سے وہ بے حد غمگین اور اداس تھیں (کیونکہ آپ کی برکتیں دیکھ کر وہ آپ ﷺ سے سگی ماں سے زیادہ پیار کرنے لگی تھیں اور نہیں چاہتی تھیں کہ آپ کبھی بھی ان سے جدا ہوں) مگر انہیں آنحضرت ﷺ کو اس لئے واپس حضرت آمنہ کے سپرد کرنا پڑا کہ (آپ کے ساتھ شق صدر یعنی سینہ چاک کئے جانے کا واقعہ پیش آیا اور اس موقع پر) آپ کو اللہ کے فرشتوں نے گھیرے میں لے لیا تھا جنہیں دایہ حلیمہ شیطین سمجھیں (اور انہیں آپ کی جان کا خوف ہو گیا چنانچہ جب وہ آپ کو آپ کے دادا عبدالمطلب کے پاس لائیں تو) انہوں نے بھی آنحضرت ﷺ کے ساتھ ان کی بے انتہا محبت اور وارفتگی کا اندازہ کیا۔ آنحضرت ﷺ کی جدائی سے ان کو ایسا غم تھا جس کے شعلوں سے ان کا دل جگر سُلگ رہا تھا مگر آپ کو واپس عبدالمطلب کے سپرد کر کے وہ حسرت کے ساتھ آپ سے جدا

ہو گئیں۔ حالانکہ آنحضرت ﷺ اتنے عرصہ ان کے ساتھ رہے مگر آپ سے کبھی ان کا دل نہیں بھرا اور دھر (وہیں یہ واقعہ پیش آیا کہ) آپ کے دل کو چاک کیا گیا اور اس کو صاف کرنے کے وقت اس میں سے ایک سیاہ لو تھڑا نکال کر پھینکا گیا پھر جبرئیل امین نے اس دل پر اپنے دائیں ہاتھ سے مہر لگائی کیونکہ اللہ تعالیٰ نے اس پاک دل میں اپنے ایسے راز ہائے سر بستہ عنایت فرمائے تھے جو کبھی کسی پر نہیں کھلے اور ان رازوں کو اللہ تعالیٰ کے سوا کوئی نہیں جانتا۔ اس مہر کے ذریعہ ان ہی پوشیدہ رازوں کی حفاظت کی گئی تھی۔ چنانچہ نہ تو اس مہر کا ٹوٹنا کبھی ممکن تھا اور نہ ان رازوں کا عام ہونا ہی ممکن ہو سکتا تھا۔

شق صدر کے مزید واقعات..... اقول۔ مؤلف کہتے ہیں آنحضرت ﷺ کا سینہ اس کے علاوہ دو مرتبہ اور بھی چاک کیا گیا تھا۔ ایک مرتبہ اس وقت جب آپ پر وحی نازل ہوئی اور تیسری بار اس وقت جب آپ کو معراج ہوئی۔ بعض علماء کہتے ہیں کہ (چوتھی مرتبہ) اس وقت بھی آپ کا سینہ چاک کیا گیا تھا جب آپ کی عمر دس برس کی ہوئی تھی جیسا کہ مسلم میں ہے۔ اسی طرح پانچویں بار ان ہی علماء کے نزدیک) اس وقت شق صدر ہوا جب آپ کی عمر بیس سال کو پہنچی۔ کتاب مواہب نے پانچویں بار شق صدر ہونے کے متعلق جو لکھا ہے شاید وہ اسی قول کی بناء پر ہے۔ مگر یہ پانچویں بار سینہ چاک کئے جانے کا قول ثابت نہیں ہے۔ یہ پانچویں بار شق صدر کا قول کتاب در منشور کے حوالے سے آگے بیان ہو گا اور اس میں جو اشکال ہے وہ بھی بیان کیا جائے گا۔ واللہ اعلم۔

(قال) جب آنحضرت ﷺ کی عمر دس سال اور کچھ مہینے کی ہوئی (اس وقت جو سینہ چاک کئے جانے کا واقعہ پیش آیا) اس کے متعلق آنحضرت ﷺ نے فرمایا۔

”میرے پاس دو آدمی آئے پھر ان میں سے ایک نے دوسرے سے کہا۔ ان کو لٹا دو۔ چنانچہ اس نے مجھے چت لٹا دیا۔ پھر انہوں نے میرا پیٹ چاک کیا۔ ان میں سے ایک شخص ایک سونے کے طشت میں پانی لئے پیچھے کھڑا تھا اور دوسرا میرے پیٹ کو دھور ہا تھا۔ پھر اس نے میرا دل چاک کیا۔ پھر اس نے دوسرے سے کہا کہ اس میں سے یعنی دل میں سے حسد اور برائی نکال ڈالو۔ چنانچہ اس نے دل میں سے وہ دانہ (یا لو تھڑا) نکالا اس سے مراد وہی سیاہ دانہ ہے جس کے بارے میں پیچھے ذکر ہو چکا ہے کہ یہ دل میں شیطان کا حصہ اور اس کے کچھو کے مارنے کی جگہ ہوتا ہے (گویا انسان کے بدن میں شیطان کا مرکز ہوتا ہے) اس لئے یہی حسد اور برائی کا گھر بھی ہوتا ہے۔“

اب اس میں یہ اشکال ہوتا ہے کہ یہ سیاہ دانہ تو اس سے پہلے نکال کر پھینکا جا چکا تھا اور اب اس کا دوبارہ پیدا ہو جانا ممکن نہیں ہے یہ تو کہا جاسکتا ہے کہ یہاں سیاہ دانے سے مراد اس کا کوئی بچا ہوا ٹکڑا یا ریزہ ہو جو اس سیاہ دانے کے پھٹ جانے یا ٹوٹ جانے کی وجہ سے باقی رہ گیا ہو کیونکہ ایک روایت میں یہ بھی گزر چکا ہے کہ دو سیاہ دانے نکالے گئے تھے۔

اس کے جواب میں صرف یہ کہا جاسکتا ہے کہ وہ دانہ یا لو تھڑا نکالنے کے لئے کہنے سے فرشتے کی مراد یہ تھی کہ وہ چیز نکال ڈالو جو لو تھڑے یا دانے جیسی ہے (یعنی یہاں وہ لو تھڑا یا سیاہ دانہ مراد نہیں ہے کیونکہ وہ تو حقیقت میں اسی وقت نکالا جا چکا تھا جب پہلی بار آنحضرت ﷺ کا سینہ چاک کیا گیا یہاں دوسری ہی چیز مراد ہے جو اسی سیاہ دانے جیسی تھی)

اس کے بعد پھر اسی حدیث کا بقیہ حصہ بیان کرتے ہیں جس میں آنحضرت ﷺ اس وقت کے شق

صدر کا واقعہ بیان فرما رہے ہیں جب آپ کی عمر دس سال کی تھی۔ چنانچہ جب فرشتے نے آپ کے دل میں سے وہ دانہ نکالا جو برائی اور حسد کا گھر ہوتا ہے تو اس کے بعد اس نے دل میں چاندی کے جیسی کوئی چیز ڈالی۔ پھر اس نے ایک سفوف نکالا جو اس کے ساتھ تھا اور اسے اس چاک پر یعنی دل کے چاک پر چھڑکا تا کہ یہ چاک برابر ہو کر پھر گوشت سے بھر جائے۔ اس کے بعد اس نے میرا انگوٹھا ہلایا اور کہا ”جائیے آپ کی ہر صبح سلامتی والی ہو“۔

اقول۔ مؤلف کہتے ہیں: اس روایت میں مہر لگائے جانے کا ذکر نہیں ہے۔ نیز اس روایت سے بظاہر یہ معلوم ہوتا ہے کہ سینہ کے چاک پر صرف اس سفوف کے چھڑکنے سے گوشت پیدا ہو گیا اور وہ جڑ گیا جبکہ رضاعت کے واقعہ میں گزر چکا ہے کہ چاک جو برابر ہوا تھا وہ فرشتے کے اس ہاتھ پھیرنے کی وجہ سے ہوا تھا اور اس چاک کے برابر ہونے کا نشان ایک تسمے کی طرح باقی رہا تھا۔

کتاب در منشور میں مسند امام احمد کی روایت ہے جسے ابی بن کعبؓ حضرت ابو ہریرہؓ سے بیان کرتے ہیں کہ حضرت ابو ہریرہؓ نے آپ سے عرض کیا۔

”یا رسول اللہ! نبوت کے سلسلے میں سب سے پہلے آپ نے جو چیز دیکھی وہ کیا تھی؟“

آنحضرت ﷺ اس سوال پر سیدھے ہو کر بیٹھ گئے اور فرمایا۔

”تم نے خوب سوال کیا ابو ہریرہ! جب میری عمر بیس سال اور کچھ مہینے کی تھی تو میں ایک روز صحراء میں تھا کہ مجھے اچانک اپنے سر کے اوپر کسی کے بولنے کی آواز آئی اور پھر میں نے سنا کہ ایک آدمی دوسرے سے کہہ رہا ہے۔

”کیا وہ یہی ہیں؟“

اس کے بعد وہ دونوں میرے سامنے آگئے، ان کے چہرے ایسے تھے کہ میں نے آج تک کسی مخلوق کے ایسے چہرے نہیں دیکھے، ان کے کپڑے بھی ایسے تھے کہ میں نے ان جیسے کپڑے پہنے کبھی کسی کو نہیں دیکھا۔ پھر وہ بڑھ کر میرے قریب آگئے اور دونوں نے میرے دونوں بازو پکڑ لئے مگر مجھے ان کے پکڑنے کا کوئی احساس نہیں ہوا۔ پھر ان میں سے ایک نے اپنے ساتھ تھی سے کہا کہ ان کو لٹاؤ چنانچہ انہوں نے مجھے بڑی آہستگی سے لٹا دیا۔ پھر ان میں سے ایک نے دوسرے سے کہا، ان کا سینہ چاک کرو۔ چنانچہ میرے دیکھتے دیکھتے میرا سینہ چاک کر دیا مگر نہ خون نکلا اور نہ مجھے کوئی تکلیف ہوئی، پھر اسی نے کہا کہ کینہ اور حسد نکال ڈالو۔ چنانچہ اس نے کوئی چیز نکالی جو ایک لو تھڑے (یعنی دانے) جیسی تھی اس نے اسے لے کر پھینک دیا۔ پھر اسی نے دوسرے سے کہا کہ اس میں نرمی اور رحمت ڈال دو۔ چنانچہ انہوں نے ایسی ہی ایک چیز (ی) اس میں ڈالنے کے لئے نکالی جو چاندی جیسی تھی۔ پھر اس نے میرے دائیں پیر کا انگوٹھا ہلایا اور کہا کہ جائیے آپ کی ہر صبح سلامتی والی ہو۔ چنانچہ میں وہاں سے لوٹ آیا اور پھر میری ہر صبح اس طرح ہوتی ہے کہ میرے دل میں چھوٹوں کے لئے محبت اور بڑوں کے لئے نرمی ہے۔“

اس مرتبہ کے واقعہ میں بدن کے اعضا کے دھوئے جانے کا ہی ذکر نہیں ہے چہ جائے کہ اس کا ذکر ہو کہ کس چیز سے دھوئے گئے۔ اسی طرح مہر کا بھی ذکر نہیں ہے مگر اس میں ان دونوں آدمیوں کا آپ کے متعلق یہ پوچھنا کہ کیا یہی وہ شخص ہیں اس بات کو ظاہر کر رہا ہے کہ یہ دونوں فرشتے حضرت جبرائیل اور حضرت میکائیلؑ نہیں تھے کیونکہ وہ دونوں فرشتے تو آپ کو پہچانتے تھے اس لئے کہ شیر خوارگی کے زمانے میں انہوں نے

ہی آنحضرت ﷺ کا سینہ چاک کیا تھا۔

یہ بھی دعویٰ کیا جاتا ہے کہ یہ روایت اور وہ روایت جو اس سے پہلے بیان کی گئی (جو اس وقت کی ہے جب کہ آپ کی عمر دس سال کی تھی) دونوں ایک ہی ہیں۔ اس میں (دس کے بجائے) بیس سال کا لفظ راوی کی غلطی کی وجہ سے آیا ہے ورنہ یہاں دس سال کا لفظ ہی ہے۔ اس سلسلے میں میں نے مزید تحقیق کی تو اس دعویٰ کی تصدیق بھی ہوئی کیونکہ ایک جگہ ہے کہ اس وقت آنحضرت ﷺ کی عمر دس حج (یعنی دس سال تھی) اسی مرتبہ کے واقعہ کو یعنی جو بیس سال کی عمر کا ہے خواب کا واقعہ بھی کہا جاتا ہے اگرچہ یہ بات حدیث کے ظاہری الفاظ کے خلاف ہے۔

نبوت کے وقت شق صدر کا واقعہ..... (وحی کے نازل ہونے کی ابتداء میں بھی آنحضرت ﷺ کا سینہ چاک کیا گیا تھا اس کا واقعہ یہ ہے کہ رسول اللہ ﷺ نے اس دفعہ کے شق صدر کے بارے میں فرمایا جو وحی کی ابتداء یعنی نبوت ملنے کے وقت ہوا۔ کہ :-

”میرے پاس جبرئیل اور میکائیل آئے پھر جبرئیل نے مجھے پکڑ کر چت لٹا دیا، پھر انہوں نے میرا دل چاک کیا اور اسے باہر نکال لیا۔ پھر اس میں سے انہوں نے وہ چیز نکال لی جس کو خدا نکالنا چاہتا تھا یہاں آپ نے یہ بیان نہیں فرمایا کہ وہ کیا چیز تھی۔ غرض پھر انہوں نے اس دل کو ایک طشت میں زمزم کے پانی سے دھویا۔ اس کے بعد انہوں نے اس کو اس کی جگہ واپس رکھ دیا۔ پھر انہوں نے اس چاک کو برابر کر دیا۔ (ی) یعنی اس سفوف کے ذریعہ سے یا ہاتھ پھیر کر یا دونوں طریقوں سے اس چاک کو برابر کر دیا پھر انہوں نے مجھے اس طرح الٹا کیا جیسے برتن کو اوندھا کر دیتے ہیں اور اس کے بعد میری کمر پر مہر لگائی۔“

یہاں ممکن ہے مہر لگانے کی وہ جگہ مراد نہ ہو جہاں شیر خوارگی کے زمانے میں مہر لگائی گئی تھی یعنی دونوں مونڈھوں کے درمیان میں۔ لیکن یہ بھی ممکن ہے کہ وہی جگہ مراد ہو جہاں شیر خوارگی کے واقعہ میں بھی مہر لگ چکی تھی۔ مگر اس میں یہ اعتراض ہوتا ہے کہ ایک ہی جگہ پر دوبارہ مہر لگانے کے کوئی معنی نہیں ہوتے۔ ممکن ہے شق صدر کے سلسلے میں حضرت جبرئیل اور حضرت میکائیل کے بھیجے جانے میں یہ حکمت رہی ہو کہ حضرت میکائیل رزق کے فرشتے ہیں جس سے بدن اور جسم کی زندگی باقی رہتی ہے اور حضرت جبرئیل وحی کے فرشتے ہیں جس سے دل اور روح کو زندگی ملتی ہے (اور اس طرح گویا حق تعالیٰ نے آنحضرت ﷺ کی جسمانی اور روحانی تکمیل فرمادی۔

(معراج کے موقع پر بھی آپ کا سینہ چاک کیا گیا اس بارے میں آگے تفصیل آئے گی۔ اس میں کہا گیا ہے کہ مہر دونوں مونڈھوں کے درمیان میں لگی حالانکہ ایسا ماننے میں وہی اعتراض پیدا ہوتا ہے جو پیچھے گزر چکا ہے (کہ آپ کے دونوں مونڈھوں کے درمیان جو مہر تھی وہ مہر نبوت تھی اور آپ کے جسم مبارک پر پیدا کئی تھی) یہ بات بھی گزر چکی ہے کہ جہاں آپ کا سینہ اور پیٹ چاک کئے جانے کا ذکر ہے وہاں اس سے دل کا چاک کیا جانا مراد نہیں ہے (یعنی دل جو کھولا گیا وہ بغیر کسی آلے کے فرشتے نے ہاتھ سے کھولا اور اس کو دو ٹکڑے نہیں کیا گیا بلکہ اس کو چیر کر اس میں سے سیاہ دانہ نکالا گیا جو آدمی کے بدن میں شیطان کا گھر ہوتا ہے) یہ دل چاک کیا جانا ہے اور سیاہ دانہ نکالا جانا دوسرے نبیوں کے مقابلے میں آنحضرت ﷺ کی ہی خصوصیت ہے جیسا کہ بیان ہو چکا ہے۔

(یہاں ایک دوسری بات بیان کرتے ہیں۔ بنی اسرائیل میں ایک تابوت تھا جس کو قرآن پاک نے ”تابوت سیکنہ“ کہا ہے اس تابوت میں بنی اسرائیل کے نبیوں کے تبرکات اور آثار محفوظ تھے۔ بعض روایتوں میں ہے کہ اس میں بنی اسرائیل کے کچھ نبیوں کے کپڑے اور جوتے اور دوسری نشانیاں اور تبرکات بھی تھے۔ نیز بعض روایتوں میں ہے کہ اس میں وہ طشت بھی محفوظ تھا جس میں نبیوں کے دل دھوئے اور صاف کئے گئے۔ اس سے خیال ہوتا ہے کہ دل کا صاف کیا جانا آنحضرت ﷺ کی ہی خصوصیت نہیں تھی بلکہ دوسرے نبیوں کے بھی دل صاف کئے گئے اس کے متعلق کہتے ہیں) بعض روایتوں سے جو یہ معلوم ہوتا ہے کہ بنی اسرائیل کے تابوت سیکنہ میں وہ طشت محفوظ تھا جس میں نبیوں کے دل دھوئے گئے تھے تو اس سے مراد دل کا باہری اور اوپری حصہ ہے کیونکہ دوسرے نبیوں کے (متعلق کہا گیا ہے کہ ان کے بدن کے، اندرونی اعضاء دھوئے گئے چنانچہ دل بھی بدن کے اندرونی اعضاء میں شامل ہے) لیکن ان کے دل کھول کر ان کو اندر سے نہیں دھوایا گیا اور نہ ان میں سے سیاہ دانہ نکالا گیا۔ اس طرح یہ بات صاف ہو گئی کہ یہ خصوصیت صرف آنحضرت ﷺ کی ہی ہے دوسرے نبیوں کی نہیں ہے) مگر ابن وحیہ کے نزدیک یہ قول باطل اور غلط ہے (تابوت سیکنہ اور طالوت کا واقعہ احقر مترجم نے تفسیر بیان القرآن اور البدایہ والنہایہ سے لیا ہے)۔

تابوت سیکنہ اور شاہ طالوت کا واقعہ وَقَالَ لَهُمْ نَبِيُّهُمْ إِنَّ اللَّهَ قَدْ بَعَثَ لَكُمْ طَالُوتَ مَلِكًا، قَالُوا، أَنَّى يَكُونُ لَهُ الْمُلْكُ عَلَيْنَا وَنَحْنُ أَحَقُّ بِالْمُلْكِ مِنْهُ وَلَمْ يُؤْتَ سَعَةً مِنَ الْمَالِ، قَالَ إِنَّ اللَّهَ اصْطَفَاهُ عَلَيْكُمْ وَزَادَهُ بَسْطَةً فِي الْعِلْمِ وَالْجِسْمِ، وَاللَّهُ يُؤْتِي مُلْكَهُ مِمَّنْ يَشَاءُ، وَاللَّهُ وَاسِعٌ عَلِيمٌ. وَقَالَ لَهُمْ نَبِيُّهُمْ إِنَّ آيَةَ مُلْكِهِ أَنْ يَأْتِيَكُمُ الْتَابُوتُ فِيهِ سَكِينَةٌ مِّنْ رَبِّكُمْ وَبَقِيَّةٌ مِّمَّا تَرَكَ آلُ مُوسَىٰ وَآلُ هَارُونَ تَحْمِلُهُ الْمَلَائِكَةُ، إِنَّ فِي ذَلِكَ لَآيَةً لَّكُمْ إِن كُنتُمْ مُّؤْمِنِينَ ١٦ سورة بقرہ ع ١٦

ترجمہ :- اور ان لوگوں سے ان کے پیغمبر نے فرمایا کہ اللہ تعالیٰ نے تم پر طالوت کو بادشاہ مقرر فرمایا ہے کہنے لگے ان کو ہم پر حکمرانی کا کیسے حق حاصل ہو سکتا ہے حالانکہ بہ نسبت ان کے ہم حکمرانی کے زیادہ مستحق ہیں اور ان کو تو کچھ مالی وسعت بھی نہیں دی گئی ان پیغمبر نے جواب میں فرمایا کہ اول تو اللہ تعالیٰ نے تمہارے مقابلے میں ان کو منتخب فرمایا ہے اور دوسرے علم اور جسامت میں ان کو زیادتی دی ہے اور تیسرے اللہ تعالیٰ اپنا ملک جس کو چاہیں دیں اور چوتھے اللہ تعالیٰ وسعت دینے والے ہیں جاننے والے ہیں۔ اور ان سے ان کے پیغمبر نے فرمایا کہ ان کے منجانب اللہ بادشاہ ہونے کی یہ علامت ہے کہ تمہارے پاس وہ صندوق آجائے گا جس میں سکین اور برکت کی چیز ہے تمہارے رب کی طرف سے اور کچھ بچی ہوئی چیزیں ہیں جن کو حضرت موسیٰ و حضرت ہارون چھوڑ گئے ہیں۔ اس صندوق کو فرشتے لے آویں گے اس میں تم لوگوں کے واسطے پوری نشانی ہے اگر تم یقین لانے والے ہو۔

(بنی اسرائیل میں یہ واقعہ حضرت موسیٰ کے بعد ہوا۔ اس سے پہلے عمالقہ کی قوم نے جو کافر تھے بنی اسرائیل پر تاخت کی اور انہیں تباہ و برباد کر دیا تھا۔ عمالقہ نے بنی اسرائیل میں بے شمار قتل و غارت کیا اور ان گنت دیوؤں کو گرفتار کیا تمام مال و دولت لوٹ لیا یہاں تک کہ کفار عمالقہ ان کے پاس سے تابوت سیکنہ بھی چھین لے گئے۔ اس تابوت یعنی صندوق میں بنی اسرائیل کے پچھلے نبیوں کے تبرکات اور نشانیاں محفوظ تھیں جس بنی اسرائیل بڑے احترام سے رکھتے تھے اور اس سے ان کو تسکین اور برکت حاصل ہوتی تھی اور اسی کی برکت

سے یہ اپنے دشمنوں پر فتح حاصل کیا کرتے تھے۔ اسی تابوت میں سونے کا وہ طشت بھی محفوظ تھا جس میں پچھلے پیغمبروں کے سینے دھوئے اور صاف کئے جاتے تھے۔ غرض کفار عمالقہ کی اس طوفانی یلغار کے بعد بنی اسرائیل میں ایک حاملہ عورت باقی رہ گئی۔ یہ عورت اللہ تعالیٰ سے دعا مانگا کرتی کہ اس کے یہاں لڑکا پیدا ہو۔ چنانچہ اس کے یہاں لڑکا پیدا ہوا جس کا نام اس نے شمویل رکھا عبرانی زبان میں اس کے معنی اسماعیل ہوئے یعنی میری دعا قبول ہوئی۔ جب یہ بڑے ہوئے تو ماں نے ان کو ایک بزرگ کے سپرد کر دیا جو مسجد میں رہے تھے ماں نے ان کو وہاں بھیج دیا تاکہ یہ اس بزرگ کی تربیت میں رہ کر ان میں بھی وہی خوبیاں پیدا ہو جائیں۔ جب شمویل جو ان ہو گئے تو ایک رات وہ سو رہے تھے کہ انہیں مسجد سے ایک آواز آئی اس کو سن کر یہ گھبرا گئے انہوں نے سمجھا کہ شاید ان کے شیخ انہیں بلارہے ہیں۔ انہوں نے ان کے پاس جا کر پوچھا کہ آپ نے مجھے یاد کیا۔ ان بزرگ کو خیال ہوا کہ رات گئے یہ نوجوان نہ جانے کیا سن کر پوچھنے آئے ہیں اگر میں نے انکار کر دیا تو یہ اور خوف زدہ ہو جائیں گے اس لئے انہوں نے کہا کہ ہاں میں نے ہی بلایا تھا بس اب جاؤ اور سو رہو۔ یہ آکر پھر سو گئے مگر دوسری بار پھر ویسی ہی آواز آئی اور اسی طرح تیسری مرتبہ کسی کے پکارنے کی صدا آئی۔ پھر اچانک دیکھا کہ جبرائیل ان کو پکار رہے ہیں۔ حضرت شمویل ان کے پاس آئے تو حضرت جبرائیل نے فرمایا۔

”تمہارے پروردگار نے تمہیں تمہاری قوم کی طرف نبی بنایا ہے۔“

اس طرح اللہ تعالیٰ نے حضرت شمویل کو بنی اسرائیل کی اصلاح اور بہتری کے لئے مقرر فرمایا جنہیں کچھ عرصہ پہلے کفار عمالقہ کے ہاتھوں رسوائی اور بربادی نصیب ہو چکی تھی۔

ایک روز قوم کے لوگ حضرت شمویل کے پاس حاضر ہوئے اور ان سے عرض کیا کہ ہم میں سے کسی کو آپ ہمارا بادشاہ مقرر فرما دیجئے تاکہ ہم سب اس کے جھنڈے تلے جمع ہو جائیں اور پھر اللہ کی راہ میں اپنے دشمنوں سے جہاد کریں۔ اس پر حضرت شمویل نے یہ فرمایا جو قرآن پاک میں ذکر ہے۔

”ایسا نہ ہو کہ تمہیں جہاد کا حکم دیا جائے اور تم جہاد نہ کرو۔“

انہوں نے کہا

”کیا وجہ ہے کہ ہم اللہ کی راہ میں جہاد نہیں کریں گے حالانکہ ہمیں ہماری بستیوں سے اجاڑ دیا گیا اور ہمارے بچوں کو ہم سے جدا کر دیا گیا۔“

چنانچہ ان کی درخواست منظور ہو گئی اور ان کے پیغمبر یعنی حضرت شمویل نے فرمایا۔

”اللہ تعالیٰ نے تم پر طالوت کو بادشاہ مقرر فرمایا ہے۔“

یہ طالوت حضرت یعقوبؑ کی اولاد میں سے تھے یعنی حضرت یوسفؑ کے بھائی بن یامین کی ساتویں پشت میں پوتے ہوتے تھے۔ مگر طالوت ایک غریب گھر کے لڑکے تھے بنی اسرائیل نے حالانکہ خود بادشاہ مقرر کرنے کے لئے حضرت شمویلؑ سے درخواست کی تھی مگر اب انہیں یہ گوارا نہیں تھا کہ ایک غریب آدمی ان پر حکومت کرے چنانچہ انہوں نے کہا۔

”ان کو ہم پر حکمرانی کا کیسے حق حاصل ہو سکتا ہے ان کی بہ نسبت حکمرانی کی ہم زیادہ مستحق ہیں ان کی تو

مالی حیثیت بھی کچھ نہیں ہے۔“

شمویل نے فرمایا۔

”اللہ تعالیٰ نے تمہارے مقابلے میں ان کو منتخب فرمایا ہے اور علم (یعنی جنگی معاملات یا عام علم) اور جسم (یا جمال و وجاہت) میں ان کو زیادتی دی ہے اللہ تعالیٰ اپنے ملک جسے چاہیں دیں اور اللہ تعالیٰ وسعت دینے والے ہیں (جسے چاہیں مال و دولت دے دیں) جاننے والے ہیں (کہ کس میں لیاقت اور صلاحیت ہے)

پھر جب ان لوگوں نے کہا کہ طاقت کے بادشاہ بننے کی کوئی ظاہری دلیل اور ان کی صلاحیت بھی معلوم ہو جائے تو ہمیں ان کو بادشاہ مان لینے میں کوئی ہچکچاہٹ نہیں رہے گی۔ چنانچہ ان کو بتلایا گیا کہ

”ان کے بادشاہ ہونے کی علامت یہ ہے کہ تمہارے رب کی طرف سے تمہارے پاس وہ تابوت یعنی صندوق آجائے گا جس میں (تمہارے لئے) تسکین کی چیز ہے۔ اور اس میں کچھ بچی ہوئی چیزیں ہیں جن کو حضرت موسیٰ اور حضرت ہارون چھوڑ گئے ہیں (یعنی ان کی نشانیاں اور تبرکات اس میں محفوظ ہیں۔ اس صندوق کو فرشتے لے آئیں گے) (یعنی اس تابوت کو فرشتے تمہارے پاس لے کر آئیں گے اور تم کھلی آنکھوں اس کو دیکھو گے اور یہ واقعہ میری اس بات پر اللہ تعالیٰ کی طرف سے ایک نشانی اور دلیل بھی ہو گئی اور اس نیک اور صالح انسانی کی بزرگی کی تمہارے لئے علامت ہو گی) اس میں تم لوگوں کے واسطے پوری نشانی ہے اگر تم یقین لانے والے ہو۔

ادھر جب جالوت نے بنی اسرائیل پر فتح حاصل کی تھی تو وہ اپنے ساتھ یہ تابوت سکیڑ لے گیا تھا جس میں پچھلے نبیوں کے تبرکات اور نشانیاں تھیں۔ یہ بھی کہا جاتا ہے کہ اس میں تورات کا نسخہ بھی تھا۔ کفار عمالقہ اس تابوت کو اپنے ملک میں لے گئے اور وہاں انہوں نے اس کو اپنے بت کے نیچے زمین پر رکھ دیا۔ مگر صبح کو جب وہ لوگ وہاں آئے تو انہوں نے یہ منظر دیکھا کہ یہ تابوت اس کے سر پر رکھا ہوا ہے انہوں نے پھر اس کو بت کے نیچے رکھ دیا مگر اگلے دن پھر انہوں نے دیکھا کہ تابوت ان کے بت کے اوپر رکھا ہوا ہے۔ جب بار بار ایسا ہی ہوا تو انہیں یقین کرنا پڑا کہ یہ معاملہ تو خدا کی طرف سے ہی ہے۔ چنانچہ انہوں نے اس تابوت کو اپنے شہر سے ہٹا کر اپنے ہی علاقہ کے ایک گاؤں میں رکھ دیا مگر اللہ تعالیٰ کو اس تابوت کا واپس بنی اسرائیل میں پہنچانا منظور تھا۔

چنانچہ..... ان میں بیماری اور وبا پھیلی جو طول پکڑ گئی انہوں نے گھبرا کر تابوت کو ایک گاڑی میں لاد اور اس میں دو گائیں جوت کرانہیں ہانک دیا۔ چنانچہ علماء لکھتے ہیں کہ ان گایوں کو دو فرشتے ہانکنے لگے۔ یہاں تک کہ وہ اس کو لے کر بنی اسرائیل کے مجمع میں پہنچ گئے اور جیسا کہ ان کے نبی نے ان کو خبر دی تھی وہ یہ منظر دیکھ رہے تھے۔

(تفسیر بیان القرآن پ ۲ سورہ بقرہ ع ۱۵۰۔ البدایۃ والنہایۃ جلد دوم ص ۷۵۵)

(اصل بیان شق صدر یعنی آنحضرت ﷺ کا سینہ چاک کئے جانے اور مہر نبوت کے متعلق چل رہا ہے۔ اس بارے میں اوپر کہا گیا ہے کہ سینہ اور پیٹ چاک کئے جانے سے دل کا چاک کیا جانا مراد نہیں ہے بلکہ دونوں علیحدہ علیحدہ اور مستقل چیزیں ہیں۔ لیکن اس سے شبہ پیدا ہوتا ہے کہ بہت سے اقوال اور روایتوں میں آنحضرت ﷺ کا صرف سینہ چاک کئے جانے کا ذکر ہے جس کا مطلب یہ نکلے گا کہ آپ کا قلب چاک نہیں کیا گیا تھا۔ اس بارے میں کہتے ہیں) مگر کبھی ایسا بھی ہوتا ہے کہ مکان بول کر مکین یعنی مکان میں رہنے والا مراد لیا جاتا ہے (دوسرے لفظوں میں یوں کہنا چاہئے کہ برتن بول کر مراد وہ چیز ہو جو برتن میں رکھی ہوئی یا بھری ہوئی ہو۔ جیسے اکثر کہتے ہیں کہ فلاں آدمی نے ایک گلاس پی لیا۔ یہاں گلاس بول کر مراد لیا گیا ہے پانی۔ چنانچہ معراج

کے واقعہ میں روایت کے الفاظ اس طرح ہیں کہ پھر..... حکمت اور ایمان سے بھرا ہوا ایک طشت لایا گیا اور اسے آنحضرت ﷺ کے سینے میں ڈال دیا گیا (تو یہاں سینہ بول کر دل مراد لیا گیا ہے یعنی سینہ مکان ہے اور اس کے اندر پایا جانے والا دل مکین ہے۔ یہ مطلب نہیں ہے کہ آپ کا دل چاک نہیں کیا گیا تھا بلکہ صرف سینہ چاک کیا گیا تھا)۔

اسی طرح علامہ سیوطی کا یہ قول ہے کہ آنحضرت ﷺ کا سینہ چاک کیا جانا آپ کی خصوصیات میں سے ہے (یہاں بھی سینہ سے مراد دل ہے کیونکہ اگر دل مراد نہ ہو بلکہ سینے کے لفظ سے سینہ ہی مراد ہو تو پھر یہ آنحضرت ﷺ کی خصوصیت نہیں رہتی کیونکہ اوپر بیان ہو چکا ہے کہ دوسرے نبیوں کے بھی سینے چاک کئے گئے اور دھوئے گئے ہیں۔ مقصد یہی ثابت کرنا ہے کہ سینے کے ساتھ آنحضرت ﷺ کا دل بھی چاک کر کے دھویا گیا اس میں سے سیاہ دانہ یعنی شیطان کا گھر نکالا گیا اور پھر اس میں حکمت اور ایمان اور تسکین بھری گئی اور شق صدر کے واقعہ کا یہ حصہ سارے نبیوں میں صرف رسول اللہ ﷺ کی ہی خصوصیت ہے) اس سلسلے میں تفصیلی بحث معراج کے واقع میں آئے گی۔

آنحضرت ﷺ پر بادل کا سایہ فلکں رہنا..... دایہ حلیمہ بیان کرتی ہیں کہ وہ مکے سے آنحضرت ﷺ کو (حضرت آمنہ سے اجازت لے کر) جب دوبارہ اپنی بستی میں آئیں تو کبھی آنحضرت ﷺ کو تنہا کہیں دور نہیں جانے دیتی تھیں۔ مگر ایک روز دوپہر کے وقت وہ آپ کی طرف سے غافل ہو گئیں (اور آپ کے ساتھ نہیں جاسکیں جب خیال آیا اور آپ نہیں ملے) تو وہ آپ کی تلاش میں نکلیں۔ آخر ایک جگہ انہوں نے آپ ﷺ کو شیماء کے ساتھ دیکھا (جو آنحضرت ﷺ کی دودھ شریک بہن تھیں) اور جو اپنی والدہ دایہ حلیمہ کے ساتھ ساتھ خود بھی آنحضرت ﷺ کی پرورش میں حصہ لیتی تھیں اسی وجہ سے ان کو بھی امّ نبی یعنی آپ کی ماں کہا جاتا تھا وہ اکثر آپ ﷺ کو کھلاتے ہوئے اچھل اچھل کر یہ شعر پڑھا کرتی تھیں۔

هَذَا أَخٌ لِي لَمْ تَلِدْهُ أُمِّي
وَلَيْسَ مِنْ نَسْلِ أَبِي وَعَمِّي

ترجمہ :- یہ میرے ایسے بھائی ہیں جن کو میری ماں نے نہیں جنا۔ اور نہ ہی یہ میرے باپ یا چچا کی اولاد میں سے ہیں۔

(یعنی خون کا کوئی رشتہ نہیں ہے)

فَإِنَّمَا اللَّهُمَّ فِيمَا تَنَمَّى

پس اے اللہ! تو ان کو نشوونما دے

(غرض دایہ حلیمہ نے آنحضرت ﷺ کو جب وہاں شیماء کے ساتھ دھوپ میں کھڑے دیکھا تو) انہوں نے کہا۔

”اتنی گرمی اور دھوپ میں (تم کو انہیں یہاں نہیں رکھنا چاہئے تھا)!“

شیماء نے کہا

”اماں میرے بھائی کو گرمی نہیں ستاتی۔ میں نے دیکھا ہے کہ ایک بدلی ان پر سایہ کئے رہتی ہے۔ جب

نہیں ٹھیرے تو وہ بھی ٹھہر گئی اور جب یہ چلنے لگے تو وہ بھی ان کے اوپر لو پر چلنے لگی یہاں تک کہ یہ اس جگہ مل آگئے۔“

دایہ حلیمہ نے (یہ سن کر تعجب سے) پوچھا

”بیٹی کیا تو سچ کہہ رہی ہے!“

شیماء نے جواب دیا کہ ہاں خدا کی قسم (ایسا ہی ہے) حضرت حلیمہ یہ سن کر کہنے لگیں۔

”اے اللہ! میں ہر اس برائی اور شر سے تیری پناہ مانگتی ہوں جو میرے بیٹے پر آئے۔“

(ی) ایک روایت میں خود دایہ حلیمہ کے متعلق ہے کہ انہوں نے ایک بدلی دیکھی جو آنحضرت ﷺ

پر سایہ کئے ہوئے تھی جب آپ کے تو وہ بھی رک گئی اور جب آپ چلے تو وہ بھی ساتھ ساتھ چلی۔

روایتوں کے اس اختلاف کے متعلق کہا جاتا ہے کہ دایہ حلیمہ کا بدلی کو دیکھنا اس معنی میں ہے کہ انہوں

نے اس معجزے کے متعلق سنا تھا (گویا یہاں دیکھنے کا مطلب یہ نہیں کہ انہوں نے خود اپنی آنکھوں سے یہ معجزہ

دیکھا تھا بلکہ اس معنی میں ہے کہ انہوں نے اس کے متعلق سنا) اور شیماء کا دیکھنا جو ہے وہ حقیقی ہے کہ اپنی

آنکھوں سے انہوں نے یہ واقعہ دیکھا۔ اس طرح روایتوں میں کوئی اختلاف نہیں رہتا۔

یا ممکن ہے دایہ حلیمہ نے اس معجزے کے متعلق سننے کے بعد خود اسے دیکھا ہو جیسا کہ اس بات کی

طرف اس قول سے اشارہ ملا تھا ہے کہ ”آنحضرت ﷺ کے متعلق اس خبر نے ان کو گھبرا دیا (ی) یعنی شیماء

کے بتلانے کے بعد وہ اس سے گھبرا گئیں اور آنحضرت ﷺ کو آپ کی والدہ کے پاس لے کر گئیں (یعنی خود دیکھ

کر نہیں بلکہ اس معجزہ کے متعلق خبر نے ان کو گھبرا دیا۔ پھر ہو سکتا ہے کہ انہوں نے خود بھی دیکھا ہو)

اقول۔ مؤلف کہتے ہیں: واقعی سے روایت ہے کہ جب حضرت حلیمہ آنحضرت ﷺ کو لے کر

(درمیان میں) مکے آئیں تاکہ آنحضرت ﷺ کو واپس آپ کی والدہ کے سپرد کر دیں تو انہوں نے راستے میں

دیکھا کہ ایک بدلی ہے جو آنحضرت ﷺ پر سایہ کئے ہوئے ہے۔ جب آپ چلتے تو وہ بھی چلنے لگتی اور جب آپ

رکتے تو وہ بھی رک جاتی۔

اس روایت کی تفصیل سے معلوم ہوتا ہے کہ یہ جانا اس وقت ہوا جبکہ ایک دفعہ وہ آپ کو مکے لے

جا کر واپس لا چکی تھیں اور یہ واقعہ شق صدر سے پہلے ہوا۔ اس طرح یہ آنحضرت ﷺ کو دوسری مرتبہ لے کر

جانے میں ہو گیا پہلی مرتبہ جب وہ آپ کو لے کر گئیں تو آپ کی عمر دو سال کی تھی۔ اور اس دفعہ آپ کی عمر دو

سال اور چند مہینے کی تھی۔ اب گویا اس دوسری مرتبہ کے بعد ہی شق صدر کا واقعہ پیش آیا جیسا کہ شق صدر کے

بیان کے شروع میں پیچھے دایہ حلیمہ کا یہ قول ذکر ہوا ہے کہ پھر خدا کی قسم ہمارے مکے سے (آنحضرت ﷺ کو

واپس لے کر) آنے کے بعد..... (یہ اسی روایت کا شروع کا حصہ ہے جس میں شق صدر کا بیان ہوا ہے اور جو پچھلے

صفحوں میں گزر چکی ہے۔

اس کے بعد تیسری مرتبہ جب دایہ حلیمہ آنحضرت ﷺ کو لے کر مکے گئیں اور آپ کو حضرت آمنہ

کے سپرد کر کے آئیں اس وقت آپ کی عمر چار سال کی رہی ہوگی۔ اسی سال میں حضرت آمنہ کا انتقال ہو گیا جیسا

کہ آگے بیان آئے گا۔ اس بارے میں یہ بھی کہا جاتا ہے کہ اس وقت (یعنی جب آپ کو حضرت آمنہ کے سپرد

کیا گیا) آپ کی عمر پانچ سال کی تھی اور ایک قول ہے کہ چھ سال کی تھی۔ یہاں ہو سکتا ہے کہ راوی کو غلط فہمی

ہو گئی ہو اور وہ دوسری مرتبہ کے مکے لائے جانے کو جو کہ اصل میں شق صدر سے پہلے کی بات ہے اس کو دوسری مرتبہ کا لایا جانا سمجھ بیٹھا ہو۔ بہر حال اس سے شبہ پیدا ہو ہی گیا جس پر غور کرنا ضروری ہے۔

(دایہ حلیمہؓ جب آنحضرت ﷺ کو حضرت آمنہ کے سپرد کر کے گئیں اس کے بعد کوہ آپ ﷺ کے پاس اس وقت آئیں جبکہ حضرت خدیجہؓ سے آپ کی شادی ہو چکی تھی۔ انہوں نے آکر آنحضرت ﷺ سے اپنی مال پریشانی اور غربت کا ذکر کیا آنحضرت ﷺ نے اس کے متعلق حضرت خدیجہؓ سے بات کی۔ انہوں نے امداد کے طور پر دایہ حلیمہ کو بیس بکریاں اور جوان اونٹ دیئے۔ ایک روایت میں ہے کہ چالیس بکریاں اور لونٹ دیئے۔

اس کے بعد دایہ حلیمہؓ آنحضرت ﷺ کے پاس غزوہ حنین کے وقت آئیں جبکہ آپ ﷺ نے ان کے احترام میں اپنی چادر بچھائی تھی اور ان کو اس پر بٹھایا تھا۔ (ی) بعض حضرات کہتے ہیں کہ آنحضرت ﷺ کو حضرت آمنہ کے سپرد کر دینے کے بعد دایہ حلیمہؓ نے آنحضرت ﷺ کو اپنی زندگی میں دو مرتبہ دیکھا۔ ایک دفعہ حضرت خدیجہؓ سے آپ کی شادی کے بعد۔ (ی) یہی وہ موقع ہو سکتا ہے جس میں وہ اپنے شوہر اور بیٹے کے ساتھ آئی تھیں اور آنحضرت ﷺ نے ان کو اپنی اسی چادر پر بٹھایا تھا جس پر آپ خود بیٹھے ہوئے تھے جیسا

کہ بیان ہو چکا ہے۔ اور دوسری مرتبہ وہ غزوہ حنین کے وقت آئیں۔

قاضی عیاضؒ کہتے ہیں۔ اس کے بعد دایہ حلیمہؓ (آنحضرت ﷺ کی وفات کے بعد) حضرت ابو بکرؓ کی خلافت کے زمانے میں آئیں اور انہوں نے بھی اس کے ساتھ وہیں احترام کا معاملہ کیا کہ ان کے لئے اپنی چادر بچھائی۔ پھر اس کے بعد وہ حضرت عمر فاروقؓ کی خلافت کے زمانے میں آئیں اور انہوں نے بھی ان کا ویسا ہی احترام کیا۔

علامہ ابن کثیرؒ کہتے ہیں کہ غزوہ حنین کے وقت دایہ حلیمہؓ کے آنحضرت ﷺ کے پاس حاضر ہونے کی روایت بہت غریب ہے کیونکہ اس طرح دایہ حلیمہؓ کی عمر بہت زیادہ ماننی پڑے گی اس لئے کہ آنحضرت ﷺ کو دودھ پلانے کے وقت سے لے کر غزوہ حنین سے واپسی کے وقت تک ساٹھ سال سے زیادہ کی مدت ہوتی ہے۔ ادھر آنحضرت ﷺ کو دودھ پلانے کے وقت دایہ حلیمہؓ کی کم سے کم عمر تیس سال بتلائی جاتی ہے (اس طرح نوے ۹۰ سال تو یہی ہو گئے) اور پھر حضرت ابو بکرؓ اور ان کے بعد حضرت عمرؓ کی خلافت کے زمانے میں ان کا آنا اس مدت کو سو سال سے بھی زیادہ ظاہر کرتا ہے۔

ابو طفیلؒ سے روایت ہے کہ میں نے دیکھا کہ آنحضرت ﷺ غزوہ حنین سے واپسی میں جمرانہ کے مقام پر گوشت تقسیم فرما رہے تھے۔ میں اس وقت نوجوان تھا اس وقت ایک عورت آنحضرت ﷺ کے پاس آئی جب آنحضرت ﷺ نے اس کو دیکھا تو آپ ﷺ نے اس کے لئے اپنی چادر بچھائی۔ کسی نے پوچھا کہ یہ کون ہے تو بتلایا گیا کہ آنحضرت ﷺ کی رضاعی والدہ ہیں جنہوں نے آپ کو دودھ پلایا ہے۔

ایک دوسری روایت میں ہے کہ ایک عورت نے جس نے آنحضرت ﷺ کو دودھ پلایا تھا آپ کے پاس آنے کی اجازت مانگی جب وہ اندر آئی تو آپ فوراً امی..... امی (یعنی میری ماں..... میری ماں) پکار اٹھے اور فوراً اپنی چادر لے کر ان کے لئے بچھائی اور انہیں اس پر بٹھایا۔

شرح ہمز یہ کے حوالے سے علامہ ابن حجرؒ کا یہ قول گزر چکا ہے کہ یہ بات حضرت حلیمہؓ کی سعادت اور

خوش بختی کی دلیل ہے کہ انہیں، ان کے شوہر کو اور ان کی لولاد کو مسلمان ہونے کی توفیق ہوئی۔
مگر کتاب عیون الاثر میں ہے کہ کچھ لوگ ایسے بھی ہیں جو دایہ حلیمہ کے اسلام قبول کرنے کا انکار کرتے ہیں۔ اس سلسلے میں انہوں نے اپنے شیخ حافظ دمیاطی کا نام لیا ہے کیونکہ وہ بھی ان لوگوں میں ہیں جو دایہ حلیمہ کے اسلام سے انکار کرتے ہیں کیونکہ انہوں نے اپنی سیرت کی کتاب میں کہا ہے۔

”حلیمہ کو نہ آنحضرت ﷺ کی صحبت میسر آئی اور نہ وہ مسلمان ہوئیں۔ ان کے متعلق بہت سے لوگوں کو وہم ہو گیا اور انہوں نے حلیمہ کو صحابیات میں سے شمار کیا ہے حالانکہ ایسی بات نہیں ہے۔“

مگر یہاں حافظ دمیاطی کو کہنا یہ چاہئے تھا کہ..... ”کچھ لوگوں نے ان کے مسلمان ہونے کے متعلق ذکر کیا ہے مگر ایسی بات نہیں ہے۔“ اپنے قول کے آخر میں حافظ دمیاطی نے صرف دایہ حلیمہ کے صحابیات میں ہونے سے انکار کیا ہے جس کا مطلب یہ ہو سکتا ہے کہ وہ مسلمان تو ہو گئی ہوں مگر اسلام کے بعد آنحضرت ﷺ کی زیارت نہ کر سکیں اس لئے صحابہ میں ان کا شمار نہیں کیا گیا۔

ابن کثیرؒ کی تحقیق بھی اسی کے مطابق ہے کہ دایہ حلیمہ نے نبوت کا زمانہ نہیں پایا (یعنی آنحضرت ﷺ کو نبوت ملنے سے پہلے ان کی وفات ہو گئی)

مگر بعض علماء نے اس قول کو غلط بتلایا ہے۔ وہ کہتے ہیں کہ علماء کی اکثریت کے نزدیک حلیمہ کے اسلام میں کوئی شک نہیں ہے اس لئے بعد کے علماء کی اس بات کی طرف توجہ نہیں دی جائے گی کہ ان کا مسلمان ہونا ثابت نہیں ہے کیونکہ ابن حبان نے ایک صحیح حدیث روایت کی ہے جو دایہ حلیمہ کے مسلمان ہونے کو ظاہر کرتی ہے۔

(پچھلی سطروں میں بیان ہوا ہے کہ دایہ حلیمہ غزوہ حنین کے وقت آنحضرت ﷺ کے پاس حاضر ہوئی تھیں) مگر حافظ دمیاطی نے اس سے انکار کیا ہے بلکہ وہ کہتے ہیں غزوہ حنین میں آنحضرت ﷺ کے پاس آنے والی عورت آپ کی دودھ شریک بمن شیماء تھیں۔

اقول۔ مؤلف کہتے ہیں: اگرچہ اس وقت آنے والی عورت کو دیکھ کر آنحضرت ﷺ ایک دم امی امی (یعنی میری ماں میری ماں) پکار اٹھے تھے مگر اس سے حافظ دمیاطی کی بات غلط نہیں ہوتی (کہ آنے والی عورت آپ کی دودھ شریک بمن تھیں) کیونکہ شیماء کو بھی ”امّ النبی“ یعنی آنحضرت ﷺ کی ماں کہا جاتا تھا اس لئے کہ اپنی والدہ کے ساتھ ساتھ وہ بھی آنحضرت ﷺ کی پرورش میں شریک تھیں۔

(اسی پچھلی روایت میں یہ بھی ہے کہ جب اس عورت کو دیکھ کر آنحضرت ﷺ نے اپنی چادر بچھا دی تو کسی نے پوچھا کہ یہ کون ہے؟ تو کسی نے کہا کہ رسول اللہ ﷺ کی والدہ ہیں جنہوں نے آپ کو دودھ پلایا ہے۔ اس کے متعلق کہتے ہیں کہ آنے والی عورت کو آپ کی دودھ شریک بمن ماننے میں) صحابہ کے اس قول سے بھی کوئی فرق نہیں پیدا ہوتا کہ یہ آنحضرت ﷺ کی رضاعی ماں ہیں کیونکہ جب اس عورت کو آنحضرت ﷺ کی ماں کہا گیا تو ممکن ہے سننے والے نے رضاعی ماں سمجھ لیا ہو اس لئے کہ آپ کی حقیقی والدہ کا انتقال ہو ہی چکا تھا۔

مگر غزوہ حنین کے وقت اس آنے والی عورت کو (دایہ حلیمہ کے بجائے) شیماء کہنے والے صرف حافظ دمیاطی ہی ہیں۔

(قال) حافظ ابن حجرؒ نے جب مختلف روایتیں ایسی دیکھ لیں جن سے معلوم ہوتا ہے کہ اس وقت آنے

والی عورت آپ کی رضاعی والدہ تھیں اور مختلف راویوں کی اس بات سے انہوں نے یہ سمجھ لیا کہ بات یہی ٹھیک رہے تب انہوں نے ان لوگوں کی تردید کی ہے جو یہ کہتے ہیں کہ آنے والی آپ کی دودھ شریک بہن تھیں۔

اقول۔ مؤلف کہتے ہیں: ان مختلف روایتوں سے آنے والی عورت کے آپ کی بہن ہونے کا انکار نہیں کیا جاسکتا کیونکہ جیسا کہ بیان ہو چکا ہے شیماء کو بھی آنحضرت ﷺ کی ماں کہا جاتا تھا۔ اس لئے کچھ صحابہ نے ان کو جب آنحضرت ﷺ کی ماں کہا تو سننے والے نے اپنی سمجھ کے مطابق ان کو حلیمہ سمجھ لیا۔ اس کا ثبوت اس آنے والی روایت سے بھی ملتا ہے جس میں ہے کہ :-

غزوہ حنین میں بنی ہوازن کے جو لوگ گرفتار ہوئے ان میں شیماء بھی تھیں۔ چنانچہ انہوں نے گرفتار کرنے والوں سے کہا کہ میں تمہارے نبی کی بہن ہوں۔ چنانچہ صحابہ ان کو آنحضرت ﷺ کے پاس لائے تو شیماء نے آپ سے عرض کیا۔

”یا رسول اللہ! میں آپ کی بہن ہوں۔“

(چونکہ ایک مدت بعد دیکھنے کے وجہ سے آپ ﷺ ان کو پہچان نہیں سکے تھے اس لئے) آپ نے پوچھا کہ اس کا ثبوت کیا ہے؟ انہوں نے کہا۔

”میری کمر پر آپ کے دانتوں کا وہ نشان ہے جبکہ آپ نے میرے پاٹ لیا تھا اور میں نے آپ کو پرے ہٹا دیا تھا۔“

”آنحضرت ﷺ اس سے ان کو پہچان گئے اور پھر ان کے احترام میں کھڑے ہو گئے۔ ان کیلئے اپنی چادر بچھا کر انہیں اس پر بٹھایا اور (بہن کے اس حال پر) آپ کی آنکھوں میں آنسو آ گئے۔“ یہ پورا واقعہ آگے آئے گا۔ اس بارے میں کتاب مواہب میں جو ذکر ہے اس سے معلوم ہوتا ہے کہ یہ دو الگ الگ واقعے ہیں۔ ایک میں تو آپ کی دودھ شریک بہن آئی ہیں اور دوسرے میں آپ کی دودھ شریک والدہ آئی ہیں۔ چنانچہ وہ کہتے ہیں۔ روایت کیا جاتا ہے کہ :-

”آنحضرت ﷺ کے ایک گھوڑے سوار دستے نے بنی ہوازن پر یلغار کی۔ اس میں انہوں نے آپ کی دودھ شریک بہن کو بھی گرفتار کر لیا جس پر انہوں نے کہا کہ میں تمہارے نبی کے بہن ہوں یہاں تک کہ آنحضرت ﷺ نے ان کو اپنی چادر بچھا کر اس پر بٹھایا اور شیماء مسلمان ہو گئیں۔“

(پھر دوسرے واقعہ کے متعلق وہ کہتے ہیں کہ) آپ کی دودھ شریک والدہ غزوہ حنین کے وقت آئی تھیں جن کے احترام میں آپ کھڑے ہوئے اور ان کو اپنی چادر پر بٹھایا۔

(مگر مؤلف کہتے ہیں کہ) یہ واقعہ ایک ہی ہے اگرچہ اوپر کے اس قول سے یہ وہم ہوتا ہے کہ جس دستے نے بنی ہوازن پر یلغار کی تھی اور جس میں آپ کی بہن گرفتار ہو گئی تھیں وہ غزوہ حنین کے وقت کا واقعہ نہیں ہے اور یہ کہ آپ کی رضاعی والدہ بنی ہوازن کے قیدیوں میں شامل نہیں تھیں۔ حالانکہ یہ ایک ہی واقعہ ہے اور بنی ہوازن غزوہ حنین کے دوران ہی گرفتار ہوئے تھے۔ اس لئے ضروری ہے کہ غزوہ حنین کے وقت آنحضرت ﷺ کی خدمت میں آپ کی رضاعی والدہ اور بہن دونوں آئی ہوں مگر بہن تو قیدی کی حیثیت سے آئیں اور والدہ خود سے آئیں۔ نیز یہ کہ آنحضرت ﷺ نے دونوں کے احترام میں اپنی چادر بچھائی (یہ کتاب مواہب میں ہے کہ یہ دو الگ الگ واقعے ہیں)۔

علامہ ابن عبدالبر نے بھی یہی رائے ظاہر کی ہے کہ یہ دونوں الگ الگ واقعے ہیں کہ غزوہ حنین میں آنحضرت ﷺ کے پاس دایہ حلیمہ آئیں جن کے لئے آپ نے اپنی چادر بچھائی۔ اس واقعہ کو دایہ حلیمہ نے آنحضرت ﷺ سے لور دایہ حلیمہ سے عبداللہ ابن جعفر نے روایت کیا ہے اس کے بعد علامہ ابن عبدالبر نے (ایک علیحدہ واقعہ کے طور پر) شیماء کا قصہ بیان کیا ہے کہ وہ بنی ہوازن کے قیدیوں میں آنحضرت ﷺ کے پاس لائی گئیں۔ اس کا مطلب یہ ہے کہ کتاب مواہب نے علامہ ابن عبدالبر کی بات قبول کر کے خود بھی یہی بات کہی ہے۔

مگر ابن جریر کہتے ہیں کہ عبداللہ ابن جعفرؓ کا دایہ حلیمہ سے یہ واقعہ سننا سمجھ میں نہیں آتا کیونکہ یہ عبداللہ اپنے والد حضرت جعفرؓ ابن ابوطالبؓ کے ساتھ ہجرت کے چند سال بعد غزوہ خیبر کے وقت ملک حبش سے آئے ہیں اور اس وقت تک دایہ حلیمہ کا زندہ ہونا مشکل معلوم ہوتا ہے۔ پھر یہ کہ غزوہ حنین غزوہ خیبر کے بعد ہوا اور پھر (جیسا کہ پیچھے گزرا ہے) دایہ حلیمہ کا حضرت ابو بکرؓ اور حضرت عمرؓ کی خلافت کے زمانے میں ان کے پاس جانا تو اور بھی زیادہ ناقابل یقین ہو جاتا ہے جیسا کہ اس بارے میں ابن کثیر کی رائے بیان ہوئی ہے۔ اس لئے یہی بات ٹھیک معلوم ہوتی ہے کہ غزوہ حنین میں آنحضرت ﷺ کے پاس آپ کی دودھ شریک بہن ہی آئیں جیسا کہ حافظ دمیاطی نے کہا ہے۔ واللہ اعلم۔

(قال) ابن جوزیؒ کہتے ہیں کہ پھر حلیمہ آنحضرت ﷺ کے پاس آپ کی نبوت کے بعد حاضر ہوئیں اور مسلمان ہوئیں اور آنحضرت ﷺ سے بیعت کی اس لئے اب یہ نہیں کہا جاسکتا کہ دایہ حلیمہؓ کا آنحضرت ﷺ کے پاس آنا تو ہم مانتے ہیں مگر مسلمان ہونا کیسے معلوم ہوا (گویا انہوں نے ابن جوزی کے اس دعویٰ کو دایہ حلیمہ کے مسلمان ہونے کی دلیل بنا لیا ہے)۔

اقول۔ مؤلف کہتے ہیں کہ (یہ تو ابن جوزی کا اپنا قول اور دعویٰ ہوا کہ آنحضرت ﷺ کے پاس آکر دایہ حلیمہ مسلمان بھی ہوئیں اس لئے اس کو تو ان کے مسلمان ہونے کی دلیل نہیں بنایا جاسکتا) اس کو اسی طرح بیان کرنا چاہئے کہ ابن جوزی نے جہاں دایہ حلیمہؓ کے آنحضرت ﷺ کے پاس نبوت کے بعد آنے کو لکھا ہے وہاں انہوں نے یہ بھی لکھا ہے کہ وہ مسلمان ہو گئی تھیں کیونکہ ان کے آنے سے یہ کیسے معلوم ہوا کہ وہ مسلمان بھی ہو گئی تھیں (جبکہ روایت میں اس کا ذکر نہیں ہے۔ اس لئے ابن جوزی کا یہ کہہ دینا کہ وہ مسلمان ہو گئی تھیں کوئی دلیل نہیں کہلا سکتا بلکہ یہ تو خود ایک دعویٰ ہے جس کے لئے دلیل کی ضرورت ہے سوائے اس کے کہ کہنے والا یہ کہے کہ ابن جوزی کا قول ہی ہمارے لئے دلیل کی حیثیت رکھتا ہے واللہ اعلم۔

علامہ ذہبیؒ یہ کہتے ہیں کہ غزوہ حنین سے واپسی میں جعرانہ کے مقام پر جو عورت آپ کے پاس آئی وہ ثویبہ تھیں (جو آنحضرت ﷺ کی ایک دوسری رضاعی ماں تھیں) مگر اس قول میں بھی شبہ ہے کیونکہ ثویبہ تو ۷ھ میں ہی اس وقت وفات پا چکی تھیں جب آنحضرت ﷺ غزوہ خیبر سے واپس تشریف لائے تھے (جبکہ غزوہ حنین غزوہ خیبر کے بعد ہوا ہے)

اقول۔ مؤلف کہتے ہیں۔ کتاب نور میں ہے کہ حافظ مغلطائی نے دایہ حلیمہ کو مسلمان ثابت کرنے کے متعلق ایک کتاب لکھی ہے جس کا نام ”الحقیۃ الجسیمۃ فی اسلام الحلیمہ“ ہے۔

بعض حضرات نے لکھا ہے کہ (یہ آنحضرت ﷺ کی برکت ہے کہ) جس دایہ نے بھی آنحضرت

ﷺ کو دودھ پلایا وہ بعد میں مسلمان ہو گئی۔ یہی حضرات کہتے ہیں کہ آپ کو دودھ پلانے والی چار عورتیں ہیں ایک تو آپ کی والدہ حضرت آمنہ دوسری حلیمہ سعدیہ، تیسری ثویبہ لور چوتھی اُمّ ایمن۔
 اس سے علامہ ابن مندہ کی اس بات کی تائید ہوتی ہے کہ ثویبہ مسلمان ہو گئی تھیں۔ البتہ آپ کی والدہ حضرت آمنہ کے اسلام کے متعلق ہم آگے بحث کریں گے۔
 اُمّ ایمن کو آنحضرت ﷺ کی دایہ ماننے میں جو اشکال ہے وہ گزر چکا ہے۔

باب ہشتم (۸)

آنحضرت ﷺ کی والدہ کی وفات، اُمّ ایمن کی نگرانی اور عبدالمطلب کی کفالت

ابن اسحاق کہتے ہیں کہ جب آنحضرت ﷺ کی والدہ حضرت آمنہ کا انتقال ہوا تو اس وقت آپ کی عمر چھ سال کی تھی، ایک روایت ہے چار سال کی عمر تھی جیسا کہ کتاب مواہب میں ہے۔ اس چار سال کی روایت کو ماننے سے وہ قول غلط ہو جاتا ہے کہ جب دایہ حلیمہ نے آنحضرت ﷺ کو واپس آپ کی والدہ کے سپرد کیا تو اس وقت آپ کی عمر پانچ یا چھ سال تھی۔

(اس بارے میں بہت سے قول ہیں) کسی میں ہے کہ اس وقت آپ کی عمر سات سال تھی۔ یہ بھی ہے کہ آٹھ سال تھی۔ ایک قول ہے کہ نو سال تھی اور یہ بھی کہا گیا کہ بارہ سال ایک مہینہ یا بارہ سال دس دن کی عمر تھی۔ حضرت آمنہ کی وفات ابواء کے مقام پر ہوئی جو مکے اور مدینے کے بیچ میں ہے مگر مدینے سے زیادہ قریب ہے اس جگہ کو ابواء اسلئے کہتے ہیں کہ بوئے کے معنی ٹھکانہ پکڑنے کے ہیں چونکہ یہاں نشیب ہونے کی وجہ سے سیلاب کا پانی جمع ہو جاتا تھا یعنی ٹھکانہ بنا لیتا تھا اس لئے اس جگہ کو ابواء کہا جانے لگا۔ حضرت آمنہ کو یہیں دفن کیا گیا۔

حدیث میں ہے کہ عمرہ حدیبیہ کے وقت جب آنحضرت ﷺ ابواء کے مقام سے گزرے تو آپ نے فرمایا۔

”اللہ تعالیٰ نے محمد کو اجازت دی ہے کہ وہ اپنی ماں کی قبر دیکھنے جاسکتا ہے۔“

چنانچہ آپ ﷺ حضرت آمنہ کی قبر پر تشریف لے گئے اور وہاں پہنچ کر آپ (اپنی والدہ کو یاد کر کے) روئے۔ آنحضرت ﷺ کو روتا دیکھ کر سب مسلمان رونے لگے۔

جب آنحضرت ﷺ سے آپ کے رونے کی وجہ پوچھی گئی تو آپ ﷺ نے فرمایا

”مجھے ماں کی محبت اور شفقت یاد آگئی جس سے میں رو دیا۔“

اس بارے میں علامہ ابن کثیرؒ نے واقعہ کی یہ روایت نقل کی ہے کہ :-
 آنحضرت ﷺ کی والدہ آپ ﷺ کو لے کر مدینے گئیں۔ ان کے ساتھ ام ایمن بھی تھیں۔ اس وقت آنحضرت ﷺ کی عمر چھ سال تھی۔ حضرت آمنہؓ آنحضرت ﷺ کی نانہال (یعنی عبدالمطلب کی نانہال) والوں کے ساتھ رہیں۔ ام ایمن کہتی ہیں کہ ایک دن مدینے کے یہودیوں میں سے دو آدمی میرے پاس آئے اور کہنے لگے۔
 ”محمد کو ذرا ہمارے سامنے لاؤ ہم ان کو دیکھنا چاہتے ہیں۔“

(جب وہ آنحضرت ﷺ کو لائیں تو) انہوں نے آپ کو اچھی طرح دیکھا اس کے بعد ان میں سے ایک نے اپنے ساتھی سے کہا ”یہ اس امت کا نبی ہے اور یہ شہر ان کی ہجرت گاہ ہے۔ یہاں زبردست جنگ ہوگی اور قیدی پکڑے جائیں گے۔“

جب آنحضرت ﷺ کی والدہ کو یہودیوں کی اس بات کی خبر ہوئی تو وہ ڈر گئیں اور آنحضرت ﷺ کو لے کر مدینے سے واپس روانہ ہو گئیں مگر راستے ہی میں ابواء کے مقام پر ان کا انتقال ہو گیا۔ (البدایۃ والنہایہ ص ۷۹ ج دوم۔ مرتب)

حضرت آمنہؓ کا انتقال اس وقت ہوا تھا جبکہ وہ مدینے میں آنحضرت ﷺ کی نانہال یعنی آپ کے دوا کے نانہال والوں سے مل کر واپس مکے آرہی تھیں۔ یہ بیان ہو چکا ہے کہ عبدالمطلب کی نانہال مدینے میں بنی نجار کا خاندان تھا، حضرت آمنہؓ وہاں ایک مہینے ٹھہری تھیں (اس کے بعد واپسی میں) راستے میں وہ بیمار ہو گئی تھیں۔ اس سفر میں ان کے ساتھ ام ایمن برکہ حبشیہ بھی تھیں (جو حضرت عبداللہ کی باندی تھیں) اور آنحضرت ﷺ کو اپنے والد کے درٹے میں ملی تھیں اور انہوں نے آنحضرت ﷺ کو کھلایا بھی تھا۔
 غرض حضرت آمنہؓ کے انتقال کے پانچ دن بعد یہ ام ایمن آنحضرت ﷺ کو لے کر مکے پہنچیں اور آپ کو عبدالمطلب کے سپرد کیا (آنحضرت ﷺ کے سر سے بچپن ہی میں باپ کے بعد ماں کا سایہ بھی اٹھ جانے سے) آپ کے لئے عبدالمطلب کا اتادل دکھا اور انہیں اتنا صدمہ ہوا کہ اپنے بیٹے عبداللہ کا بھی اتنا صدمہ نہیں ہوا تھا۔

بعض مؤرخین یہ کہتے ہیں کہ ابواء کے مقام پر اپنی والدہ کے انتقال کے بعد آپ بالکل تہارہ گئے تھے، یہاں تک کہ مکے خبر پہنچی اور وہاں سے حضرت عبداللہ کی باندی ام ایمن آکر آنحضرت ﷺ کو مکے سے لے گئیں جبکہ حضرت آمنہؓ کے انتقال کو پانچ دن گزر چکے تھے روایتوں کا یہ اختلاف قابل غور ہے۔
 جہاں تک اس بات کا تعلق ہے کہ حضرت آمنہؓ کا انتقال عبدالمطلب کی زندگی میں ہوا تھا یہی مشہور قول ہے اس کے خلاف کوئی قول نہیں ہے (گویا ان بعض مؤرخین کی اس تحقیق سے) اس قول کی تردید ہو جاتی ہے کہ عبدالمطلب کا انتقال حضرت آمنہؓ کی وفات سے دو سال پہلے ہو گیا تھا۔

(حضرت آمنہؓ کے انتقال کے بعد) آنحضرت ﷺ ام ایمن سے فرمایا کرتے تھے کہ میری والدہ کے بعد تم ہی میرے ماں ہو (دوسروں سے بھی) آپ یہی فرماتے کہ میری والدہ کے بعد ام ایمن ہی میری ماں ہیں۔ کتاب قاموس میں یہ ہے کہ مکے میں ایک مکان ہے جس کو دارالبغہ کہا جاتا ہے اس میں آنحضرت ﷺ کی والدہ کی قبر ہے۔ مگر میں مکے میں اس نام کے کسی مکان سے واقف نہیں ہوں۔

حضرت آمنہ کے اسلام کی روایت..... (قال) یہ بھی کہا جاتا ہے کہ حضرت آمنہ جیون کے مقام پر شعب ابو ذؤیب میں دفن ہوئی ہیں مگر یہ قول غلط ہے۔ حضرت عائشہؓ سے روایت ہے کہ آنحضرت ﷺ ہمارے ساتھ حجتہ الوداع (یعنی آخری حج) کو تشریف لے گئے عقبہ جیون کے پاس سے جب آپ گزرے تو آپ بہت غمگین اور اداس ہو گئے اور رونے لگے، آپ کو روتے دیکھ کر مجھے بھی رونا آگیا۔ پھر آپ نے مجھ سے فرمایا۔ اے حمیرا ذرا ٹھہرو (پھر آپ کہیں تشریف لے گئے) میں اونٹ سے پیٹھ لگا کر بیٹھ گئی یہاں تک کہ آپ کو گئے ہوئے کافی دیر ہو گئی۔ اس کے بعد جب آپ واپس آئے تو آپ بہت خوش تھے اور مسکرا رہے تھے۔ میں نے حیران ہو کر پوچھا۔

”یا رسول اللہ! آپ ﷺ پر میرے ماں باپ قربان ہوں۔ جب آپ میرے پاس سے تشریف لے گئے تھے تو آپ بہت اداس تھے اور رورہے تھے یہاں تک کہ آپ کے رونے کی وجہ سے میں بھی رونے لگی تھی مگر اب آپ واپس آئے تو بہت خوش بخوش ہیں اور مسکرا رہے ہیں۔ ایسی کیا بات پیش آئی ہے؟“ آپ نے فرمایا۔

”میں اپنی والدہ کی قبر پر گیا تھا وہاں میں نے اللہ تعالیٰ سے دعا کی کہ وہ ان کو زندہ کر دے۔ چنانچہ اللہ تعالیٰ نے ان کو دوبارہ زندہ فرمادیا۔ پھر وہ ایمان لائیں اور اس کے بعد اللہ تعالیٰ نے ان کو دوبارہ موت دے دی۔“ (تو گویا آنحضرت ﷺ کی یہ خوشی اس بناء پر تھی کہ آپ کی والدہ کو بھی اسلام کی سعادت اور عزت میسر آگئی) مگر بہت سے محدثین نے اس حدیث کو کمزور بتلایا ہے (یعنی زیادہ قابل اعتبار نہیں ہے) ان محدثین میں حافظ ابوالفضل ابن ناصر الدین / جوز قانی ابن جوزی اور علامہ ذہبی شامل ہیں۔ مگر ابن شاہین اور ان کے ساتھ کچھ دوسرے حضرات نے کہا ہے کہ اس حدیث سے وہ حدیثیں منسوخ ہو جاتی ہیں جن میں حضرت آمنہ کی مغفرت کے لئے مغفرت کی دعا کرنے سے روکا گیا ہے۔

(ایسی حدیثیں جن سے ان کے لئے مغفرت مانگنے کی ممانعت آئی ہے) ان میں سے ایک یہ ہے کہ :- جب رسول اللہ ﷺ مکے تشریف لائے غالباً عمرہ قضا کی دفعہ میں کیونکہ اس کے سوا آنحضرت ﷺ صحابہ کے ساتھ حجتہ الوداع سے پہلے دن کے وقت مکے تشریف نہیں لائے تھے۔

غرض اس وقت جب آنحضرت ﷺ اپنی والدہ کی قبر پر پہنچے تو آپ وہاں بیٹھ گئے اور آپ نے بہت دیر تک دعا اور مناجات کی۔ اس کے بعد آپ رونے لگے۔ ابن مسعودؓ کہتے ہیں کہ آنحضرت ﷺ کو روتے دیکھ کر ہم بھی رونے لگے پھر آنحضرت ﷺ وہاں سے اٹھ گئے اور ہمیں آپ نے بلایا اور پوچھا کہ تم لوگ کس لئے رورہے ہو۔ ہم نے عرض کیا کہ ہم آپ کو روتا دیکھ کر رونے لگے تھے۔ آپ نے فرمایا۔

”یہ قبر جس کے پاس جا کر میں بیٹھا تھا وہ آمنہ کی قبر ہے۔ (عبداللہ ابن عباسؓ کی اسی حدیث کو کتاب سیرت النبویہ والآثار الحمدیہ نے حاکم کے حوالے سے اس طرح نقل کیا ہے، کہ رسول اللہ ﷺ نے قبروں کی طرف جانے کا اشارہ فرمایا۔ چنانچہ ہم آپ کے پیچھے پیچھے چلے۔ یہاں تک کہ آپ وہاں پہنچ کر ان میں سے ایک قبر کے پاس بیٹھ گئے اور آپ نے بہت دیر تک مناجات اور دعا فرمائی۔ اس کے بعد آپ رونے لگے تو ہم بھی آپ کو روتے دیکھ کر رونے لگے۔ پھر آپ کھڑے ہو گئے تو حضرت عمر فاروقؓ بھی اٹھ کر آپ کی طرف بڑھے۔ آپ ﷺ نے ان کو بلایا اور ہمیں بھی بلایا اور فرمایا کہ تم کس لئے رورہے ہو۔ ہم نے عرض کیا کہ ہم آپ

کو روتے دیکھ کر رونے لگے ہیں آپ نے فرمایا۔

”یہ قبر جس کے پاس جا کر میں بیٹھا تھا آمنہ کی قبر ہے۔ میں نے اللہ تعالیٰ سے اس قبر پر جانے کی اجازت مانگی تھی اللہ تعالیٰ نے مجھے اجازت دے دی۔ پھر میں نے ان کے لئے دعا کرنے اور ایک روایت میں ہے کہ مغفرت مانگنے کی اجازت چاہی تو اللہ تعالیٰ نے مجھے اس کی اجازت نہیں دی۔ اور مجھ پر یہ آیت نازل فرمائی۔

مَا كَانَ لِلنَّبِيِّ وَالَّذِينَ آمَنُوا أَنْ يَسْتَغْفِرُوا لِلْمُشْرِكِينَ وَلَوْ كَانُوا أُولَیٰ قُرْبَىٰ لَآیَۤا بِۚ ۱۱ سورہ توبہ ع ۱۲

ترجمہ: پیغمبر کو اور دوسرے مسلمان کو جائز نہیں کہ مشرکین کے لئے مغفرت کی دعا مانگیں اگرچہ وہ رشتہ دار ہی کیوں نہ ہوں اسی بات سے مجھے صدمہ ہوا جو قدرتی طور پر ایک بیٹے کو اپنے باپ (یا ماں) سے تعلق کی بناء پر ہونا چاہئے)

ایک روایت میں ہے کہ آپ اپنی والدہ کی قبر پر تشریف لائے اور اس کے پاس بیٹھ گئے۔ پھر آپ اس سے خطاب کرنے لگے۔ اس کے بعد وہاں سے بہت غمگین اور اداس ہو کر اٹھ گئے۔ کسی صحابی نے عرض کیا کہ یا رسول اللہ! ہم آپ کی حالت دیکھ رہے تھے۔ آپ نے فرمایا۔

”میں نے اپنی والدہ کی قبر پر جانے کے لئے اپنے پروردگار سے اجازت مانگی تو مجھے اجازت مل گئی پھر میں نے ان کی مغفرت مانگنے کی اجازت چاہی تو مجھے اجازت نہیں دی گئی۔

ایک روایت میں ہے کہ جبرئیلؑ نے میرے سینے پر ہاتھ مارا اور کہا۔

”ایسے شخص کے لئے مغفرت مت مانگئے جو مشرک کی حیثیت سے مرا ہو۔“

(راوی کہتے ہیں کہ) آنحضرت ﷺ جتنا اس وقت روئے اتنا روتے ہوئے آپ کبھی نہیں دیکھے گئے۔

ایک دوسری روایت میں ہے کہ میں نے ان کی مغفرت کی دعا کرنے کے لئے جب اجازت مانگی تو اجازت نہیں دی گئی اور یہ آیت نازل ہوئی (جو پیچھے ذکر ہو چکی ہے)۔

اس بارے میں قاضی عیاض کہتے ہیں کہ آنحضرت ﷺ کا رونا اس افسوس کی وجہ سے تھا کہ حضرت آمنہ کو آپ کی نبوت کا زمانہ حاصل نہیں ہو سکا کہ وہ آپ پر ایمان لاتیں جس سے انہیں آخرت میں فائدہ پہنچتا۔ اسی بات پر سب علماء کا اتفاق ہے۔ مگر یہ کہنا کہ اس حدیث سے وہ دوسری حدیثیں منسوخ ہو جاتی ہیں جن میں ان کے لئے مغفرت مانگنے کی ممانعت آئی ہے یہ بات صحیح نہیں ہے کیونکہ ان حدیثوں کی بعض سندیں بالکل صحیح ہیں جن کو امام مسلم اور ابن حبان نے اپنی حدیث کی کتابوں میں نقل کیا ہے۔ امام مسلم نے اس حدیث کو اس طرح نقل کیا ہے کہ آنحضرت ﷺ نے فرمایا:-

”میں نے اپنے پروردگار سے اجازت مانگی کہ اپنی والدہ کے لئے مغفرت کی دعا مانگوں مگر مجھے اجازت نہیں دی گئی پھر میں نے اس کی اجازت مانگی کہ ان کی قبر پر جاؤں تو مجھے اجازت دے دی گئی۔ اس لئے قبروں پر جایا کرو کیونکہ اس سے آخرت کی یاد تازہ ہوتی ہے۔“

ایک روایت میں یہ لفظ ہیں کہ:-

”قبریں تمہیں موت کی یاد دلاتی ہیں۔“

اب یہ کہا جائے گا کہ حضرت عائشہؓ کی وہ حدیث (جس میں ہے کہ حضرت آمنہ دوبارہ زندہ ہو کر ایمان لائیں وہ حدیث) من گھڑت تو نہیں مگر کمزور ہے اور اسی لئے اس سے وہ صحیح حدیثیں منسوخ نہیں ہو سکتیں

(جن میں ان کے لئے مغفرت چاہنے کی ممانعت آتی ہے)۔

اقول۔ مؤلف کہتے ہیں: علامہ واحدی نے اپنی کتاب اسباب النزول میں (جس میں انہوں نے قرآن پاک کی آیتوں کے نازل ہونے کے سبب بیان کئے ہیں کہ وہ کس موقع پر اور کس سلسلے میں نازل ہوئیں) لکھا ہے کہ یہ دو آیتیں

مَا كَانَ لِلنَّبِيِّ وَالَّذِينَ آمَنُوا أَنْ يَسْتَغْفِرُوا لَهُمْ

وَمَا كَانَ اسْتَغْفَارُ إِبْرَاهِيمَ لِأَبِيهِ إِلَّا بِإِذْنِ اللَّهِ

ترجمہ: اور ابراہیم کا اپنے باپ کے لئے دعائے مغفرت مانگنا صرف وعدے کے سبب سے تھا جو انہوں نے اس سے وعدہ کر لیا تھا، پھر جب ان پر یہ بات ظاہر ہو گئی کہ وہ خدا کا دشمن ہے (یعنی کافر ہو کر مرا) تو وہ اس سے محض بے تعلق ہو گئے۔

اس وقت نازل ہوئی ہیں جب آنحضرت ﷺ نے اپنے چچا ابوطالب کے انتقال کے بعد ان کے لئے مغفرت اور بخشش کی دعا مانگی۔ جب آپ ﷺ نے اپنے چچا کے لئے دعا مانگی تو مسلمانوں نے کہا۔

”اب ہمارے لئے کیا رکاوٹ ہے کہ ہم اپنے باپ دادا اور رشتہ داروں کے لئے مغفرت کی دعا نہ مانگیں کیونکہ ادھر تو رسول اللہ ﷺ اپنے چچا کے لئے (جو کافر تھے) مغفرت مانگ رہے ہیں اور ادھر حضرت ابراہیم نے اپنے باپ کے لئے بخشش کی دعا کی تھی (چنانچہ اس پر یہ آیتیں نازل ہوئیں اور مسلمانوں کو اس سے روکا گیا کہ وہ ان باپ دادا کے لئے مغفرت کی دعا نہ مانگیں جو کفر کی حالت میں مرے ہیں۔ اس سے معلوم ہوا کہ یہ آیتیں ابوطالب کے انتقال کے بعد نازل ہوئی ہیں) واضح رہے کہ ان آیتوں میں سے پہلی آیت وَمَا كَانَ لِلنَّبِيِّ کے نازل ہونے کا سبب ابن مسعود کی حدیث میں یہ بیان ہوا ہے کہ آنحضرت ﷺ نے اپنی والدہ کی مغفرت مانگنے کی اجازت چاہی جس پر آپ کو روکا گیا۔

یہاں یہ کہا جاسکتا ہے کہ ممکن ہے یہ آیت مَا كَانَ لِلنَّبِيِّ مرتبہ نازل ہوئی ہو ایک دفعہ اس وقت جب آپ نے اپنے چچا کے لئے مغفرت چاہی اور دوسرے اس وقت جب والدہ کے لئے چاہی۔

مگر یہ کہنا صحیح نہیں ہو گا کیونکہ اس کا مطلب ہے کہ آنحضرت ﷺ کو اللہ تعالیٰ نے جس چیز سے روکا آپ نے نعوذ باللہ اس کو پھر کیا جو ایک نبی اور خاص طور پر آپ کی شان کے بالکل خلاف ہے۔

یا پھر حضرت عائشہؓ کی حدیث کے نسخہ ہونے یعنی دوسری حدیثوں کو منسوخ کرنے والی ہونے سے مراد یہ ہے کہ یہ حدیث ان حدیثوں کے مخالف ہے جن میں مغفرت مانگنے کی ممانعت ہے۔ کیونکہ یہاں حضرت عائشہؓ کی اس حدیث سے مغفرت کی ممانعت والی حدیثوں کے منسوخ ہونے کے کوئی معنی ہی نہیں ہیں کیونکہ مغفرت مانگنے کی ممانعت تو اسی وقت تک تھی جب تک کہ وہ مسلمان نہیں تھی لیکن اگر اس حدیث کی روشنی میں یہ مان لیا جائے کہ حضرت آمنہ دوبارہ زندہ ہو کر مسلمان ہو گئی تھیں تو پھر مغفرت مانگنے کی ممانعت ہی نہیں رہتی۔

حضرت آمنہ کے دفن ہونے کی جگہ..... (اس کے بعد حضرت آمنہ کی قبر کے متعلق بیان کرتے ہیں جس کا تعلق حضرت عائشہؓ کی اسی حدیث سے ہے کہ) حضرت عائشہؓ کی اس حدیث کو مان لینے کی صورت میں یہ ان لوگوں کے لئے دلیل بن جاتی ہے جو یہ کہتے ہیں کہ آنحضرت ﷺ کی والدہ کی قبر کے میں ہے۔ جہاں تک یہ

قول ہے کہ ان کی قبر ابواء کے مقام پر ہے (جو مکے اور مدینے کے بیچ میں ہے اور مدینے سے زیادہ قریب ہے) یہ صرف حافظ دمیاطی اور ابن ہشام کی تحقیق ہے۔ اس بارے میں وفائیں یہ ہے کہ حضرت آمنہ کی قبر کو مکے میں بتلانا غلط ہے بلکہ حقیقت میں ان کی قبر ابواء کے مقام پر ہے۔

یہ بھی کہا جاتا ہے کہ دونوں حدیثوں کو صحیح مان لینے کی صورت میں یہ کہا جاسکتا ہے کہ پہلے ان کو ابواء کے مقام پر دفن کیا گیا ہو اور اس کے بعد (عزیزوں کی خواہش پر) وہاں سے ان کی لاش کو مکے لے جا کر دفن کر دیا گیا ہو۔

بہر حال یہ بات ظاہر ہے کہ آنحضرت ﷺ کا رونا اس سے پہلے تھا کہ اللہ تعالیٰ نے حضرت آمنہ کو آپ کے سامنے دوبارہ زندہ کیا اور وہ آپ پر ایمان لائیں۔ (چونکہ اس حدیث سے معلوم ہوتا ہے کہ حضرت آمنہ کی قبر مکے میں تھی۔ اس لئے حافظ سیوطی نے کہا ہے کہ اس حدیث کے متعلق یہ بھی کہا گیا ہے کہ یہ من گھڑت ہے) جس کا مطلب یہ ہوا کہ حضرت آمنہ کا ایمان لانا صحیح نہیں ہے) مگر صحیح بات یہ ہے کہ اس کو موضوع یعنی من گھڑت تو نہیں کہا جاسکتا ہاں سند کے لحاظ سے کمزور ہے۔ یہاں تک سیوطی کا کام ہے۔

پھر ایک حدیث ہے جس کے متعلق حاکم نے اپنی کتاب میں دعویٰ کیا ہے کہ وہ صحیح ہے۔ اس حدیث میں ہے کہ آنحضرت ﷺ نے دو آدمیوں سے ان کے سوال کے جواب میں فرمایا کہ میری ماں اور تم دونوں کی ماں جہنم میں ہیں (اس کو ماننے کی صورت میں حضرت عائشہؓ والی حدیث پھر غلط ہو جاتی ہے مگر اس اشکال کو دور کرنے کے سلسلے میں کہتے ہیں کہ) اگر حاکم کے قول کے مطابق اس کو صحیح بھی مان لیا جائے تو بھی حضرت عائشہؓ والی حدیث غلط نہیں ہوتی کیونکہ ممکن ہے آنحضرت ﷺ نے یہ بات اس وقت فرمائی ہو جبکہ اس وقت تک اللہ تعالیٰ نے حضرت آمنہ کو آپ کے سامنے دوبارہ زندہ نہیں کیا تھا جیسا کہ اسی قسم کی نظیر آپ کے والد حضرت عبد اللہ کے متعلق بھی گزر چکی ہے۔ (یہاں مؤلف نے یہ شرط لگائی ہے کہ اگر حاکم کے دعوے کے مطابق اس حدیث کو درست مان لیا جائے۔ اس شرط کی ضرورت اس لئے ہے کہ محدثین کا اس بات پر اتفاق ہے کہ حاکم کسی حدیث کو صحیح ماننے سے پہلے پوری تحقیق نہیں کرتے بلکہ اس میں سستی کرتے ہیں اس لئے اگر کسی حدیث کو تنہا حاکم ہی صحیح قرار دیں تو یہ قبول نہیں کی جاسکتی۔

اس سلسلے میں یہ بات اور اس کو جواب بھی گزر چکا ہے کہ (اگر حضرت آمنہ کا دوبارہ زندہ ہو کر مسلمان ہو جانا مان بھی لیا جائے تو) اس میں یہ اشکال ہے کہ مرنے کے بعد ایمان لانا کیسے فائدہ مند ہو گا۔

(جو حدیث اوپر گزری ہے کہ میری ماں اور تم دونوں کی ماں جہنم میں ہیں۔ اس کے بارے میں احقر مترجم نے کتاب سیرت النبویہ میں دیکھا کہ اس حدیث کی سند کمزور ہونے کے باوجود اگر اس کو مانا جائے تو بھی اس سے یہ ضروری نہیں ہوتا کہ حضرت آمنہ جہنم میں ہیں کیونکہ ممکن ہے یہاں ان دونوں آدمیوں کی ماں کے ساتھ ان کے ہونے سے مراد یہ ہو کہ وہ عالم برزخ میں ہوں جو جنت اور دوزخ کے درمیان کا مقام ہے۔ لیکن آنحضرت ﷺ نے ان دونوں آدمیوں کی خاطر یہ لفظ استعمال فرمائے۔ پھر کہتے ہیں کہ اس سے زیادہ بہتر جواب یہ ہے کہ آنحضرت ﷺ کے اس ارشاد کے بعد آپ پر وحی آئی ہو کہ وہ جنتی ہیں جیسا کہ تنج نامی شخص کے متعلق ہوا کہ آپ نے اس کے بارے میں فرمایا تھا کہ میں نہیں جانتا کہ وہ ملعون ہے یا نہیں۔ پھر اس کے بعد جب ان کے متعلق آپ پر وحی نازل ہو گئی تو آپ نے فرمایا کہ تنج کو برامت کہو اس لئے کہ وہ مسلمان ہو

کیا تھا۔ اس لئے ممکن ہے پہلے آپ کے پاس حضرت آمنہ کے بارے میں کوئی وحی نہ آئی ہو چنانچہ آپ نے ان دونوں آدمیوں سے یہ فرمادیا کہ میری ماں اور تمہاری ماں دونوں جہنم میں ہیں۔ لیکن اس کے بعد حضرت آمنہ کے بارے میں آپ کو وحی کے ذریعہ خبر دی گئی ہو۔

پھر حضرت عائشہؓ کی حدیث کو مانتے ہوئے یہ کہا جاسکتا ہے کہ وہ توحید پرست یعنی خدا کو ایک مانتی تھیں لیکن حشر و نشر سے واقف نہیں تھیں چنانچہ اللہ تعالیٰ نے ان کو دوبارہ زندہ کیا یہاں تک کہ وہ حشر و نشر اور آنحضرت ﷺ کی پوری شریعت پر ایمان لائیں کیونکہ خدا کی وحدانیت کو تو وہ پہلے ہی مانتی تھیں جو سب سے اہم بنیاد ہے۔ اب ان کو آنحضرت ﷺ کی پوری شریعت پر ایمان لانے کی وجہ سے ہی اسلام کے شروع کے زمانے میں دوبارہ زندہ نہیں کیا گیا بلکہ حجتہ الوداع کے وقت زندہ کر کے انہیں اسلام کی توفیق دی گئی جب کہ آنحضرت ﷺ کی وفات کا زمانہ قریب آچکا تھا اور دین اسلام مکمل ہو چکا تھا جس کی آپ نے حجتہ الوداع میں خبر بھی دی تھی۔ تو گویا حضرت آمنہ کو اتنی دیر اور تاخیر سے اسی لئے زندہ کیا گیا تا کہ شریعت اسلامی مکمل ہو جائے اور وہ پوری شریعت پر ایمان لائیں)

اہل فترت کا انجام..... علامہ ذہبیؒ نے اس حدیث کو کمزور بتلایا ہے اور اس کے صحیح نہ ہونے پر قسم کھائی ہے کہ جہاں تک حضرت آمنہ کے لئے منفرات مانگنے کی ممانعت کا تعلق ہے اس کی بنیاد یہ قول بن سکتا ہے کہ :-
”زمانہ جاہلیت کے لوگوں میں سے جس نے (پچھلے نبی کی شریعت میں) تبدیلی یا تغیر کیا یا بتوں کی پوجا کی وہ عذاب میں ڈالا جائے گا۔“

اور یہ ایک کمزور قول ہے جو اس بنیاد پر ہے کہ ایمان اور توحید یعنی خدا کو ایک جاننا انسان کے لئے عقل کے لحاظ سے واجب ہے (یعنی اس قول کے مطابق خدا کو ایک جاننے کے لئے انسانی فطرت اور عقل اس کی رہنمائی کرتی ہے جس کے لئے آدمی کو کسی پیغمبر اور بتلانے والے کی ضرورت نہیں ہے) مگر اہل سنت والجماعت میں اکثر حضرات کا عقیدہ یہ ہے کہ یہ یعنی توحید کا قائل ہونا پیغمبروں کے آئے بغیر واجب نہیں ہے اور یہ بات طے شدہ ہے کہ عربوں میں حضرت اسماعیلؑ کے بعد (آنحضرت ﷺ سے پہلے کوئی نبی نہیں آیا۔ اور اسماعیلؑ کی شریعت دوسرے پیغمبروں کی طرح اس کے وفات کے ساتھ ختم ہو گئی تھی۔ کیونکہ پیغمبر کی موت کے بعد بھی اس کی شریعت کا قائم رہنا صرف آنحضرت ﷺ کی ہی خصوصیت ہے۔ اب اس بنیاد پر وہ لوگ جو آنحضرت ﷺ اور اسماعیلؑ کے درمیانی زمانے میں ہوئے ان پر کوئی عذاب نہیں چاہے انہوں نے دین میں تبدیلی یا تغیر کیا ہو یا بتوں کی پوجا کی ہو۔ اب رہ گئیں وہ حدیثیں جن میں ایسے لوگوں کو عذاب دیئے جانے کی خبر ہے جنہوں نے (اپنے دین میں تبدیلی یا تغیر کیا یا بتوں کی پوجا کی وہ عذاب میں ڈالے جائیں گے تو ان حدیثوں کی تاویل کی گئی ہے۔

پھر میں نے دیکھا کہ بعض علماء نے اس مسلک کو اپنایا ہے کہ ایک شخص کے لئے بت پرستی کے بغیر اللہ تعالیٰ پر ایمان لانا اور اس کو ایک جاننا تو کسی نبی کے صرف وجود سے ہی ضروری ہو جاتا ہے۔ جس نے لوگوں کو توحید اور اللہ پر ایمان لانے کی دعوت دی ہو چاہے وہ رسول اس شخص کے لئے یعنی اس کے دور یا اس کی قوم کے لئے نہ بھیجا گیا ہو اور اس نے اس نبی کا زمانہ بھی نہ پایا ہو لیکن اس کو یہ خبر پہنچی ہو کہ اس نبی نے توحید اور ایمان کی طرف لوگوں کو بلایا تھا (یا اگر یہ خبر نہ بھی پہنچی ہو تو) اس کے لئے یہ معلومات حاصل کر لینا ممکن رہا ہو (تو اس

صورت میں بھی اس کے لئے توحید کا قائل ہونا اور اللہ پر ایمان لانا ضروری ہو جاتا ہے) لیکن اس (توحید اور ایمان) کے سوا اس شریعت کی تفصیلات (یعنی احکام و عبادات) کا جاننا اس کے لئے بھی ضروری ہو گا جبکہ وہ نبی اس شخص یعنی اس کی قوم کے لئے بھیجا گیا ہو اور اس شخص تک اس نبی کی دعوت پہنچی ہو۔

اس کی بنیاد پر ایسا شخص جس نے رسول اللہ ﷺ کی نبوت کا زمانہ نہ پایا ہو (یعنی آپ کی نبوت سے پہلے گزرا ہو) اور نہ ہی اس کو پچھلے نبیوں میں سے کسی کا زمانہ ملا ہو تو اس کو اللہ تعالیٰ کے ساتھ شرک کرنے اور بت پرستی کرنے پر عذاب دیا جائے گا کیونکہ اگرچہ اس کو توحید اور اللہ تعالیٰ پر ایمان لانے کے متعلق پچھلے نبیوں میں سے کسی کی دعوت نہیں پہنچی لیکن وہ اس پر قادر تھا کہ اس کا علم حاصل کرے اس لئے اس کو عذاب دیا جائے گا مگر اس عذاب کے متعلق یہ نہیں کہا جاسکتا کہ یہ نبی کے بھیجے بغیر دیا گیا بلکہ یہ عذاب نبی کے آنے کے بعد بھی شرک اور بت پرستی کرنے کا نتیجہ ہو گا (کیونکہ اس کائنات کے خالق اور پیدا کرنے والے کی جستجو کرنا اور اس کو ایک سمجھنا انسان کی فطرت کا تقاضہ ہے چنانچہ جو شخص اس تقاضہ کو پورا نہیں کرتا تو یہ اس کی کوتاہی اور قصور ہے جس پر وہ سزا کا مستحق ہے)۔

اب یہ حدیث بالکل درست ہو جاتی ہے جو طبرانی نے صحیح سند کے ساتھ نقل کی ہے کہ ابن عباسؓ کہتے ہیں :-

”میں نے رسول اللہ ﷺ کو یہ فرماتے سنا کہ اللہ تعالیٰ جب بھی کوئی نبی بھیجتا ہے تو اس کے انتقال کے بعد جو فترت کا دور ہوتا ہے (یعنی وہ زمانہ جس میں کوئی نبی نہ ہو) اس زمانے (کے لوگوں) سے اللہ تعالیٰ جہنم کو بھرتا ہے۔“

(یعنی اس دور کے لوگ اپنی کوتاہی کی وجہ سے اس گزشتہ نبی کی اس تبلیغ کو معلوم کرنے کی کوشش نہیں کرتے جس میں اس نے اللہ تعالیٰ کی وحدانیت اور اس پر ایمان لانے کی تعلیم دی تھی یا اگر ان کو اس تبلیغ کے متعلق علم ہو چکا ہے تو اس پر عمل نہیں کرتے بلکہ شرک اور بت پرستی میں مبتلا رہتے ہیں۔ اسی بنا پر یہ فترت کے زمانے کے لوگ جہنم کا ایندھن بنتے ہیں مگر) شاید یہاں جہنم کو ان لوگوں کے ذریعہ بھرنے سے مراد اس میں مبالغہ کرنا مقصود ہے (کیونکہ فترت کے دور میں سب ہی لوگ وہ نہیں ہوتے تھے جو پچھلے نبی کی تعلیمات کو بھلا کر شرک اور بت پرستی میں مبتلا تھا بلکہ ان میں وہ لوگ بھی ہوتے تھے جو توحید کو ماننے والے ہوتے تھے اور بت پرستی نہیں کرتے تھے جیسے کہ حضرت اسماعیلؑ اور آنحضرت ﷺ کے درمیانی زمانے میں عبدالمطلب اور کچھ دوسرے لوگ تھے۔ لیکن چونکہ ایسے زمانوں میں اکثر لوگ توحید کو بھلا کر بت پرستی اور شرک کرتے تھے اس لئے اس حدیث میں مبالغہ کے طور پر کہا گیا ہے کہ ایسے فترت کے زمانوں کے لوگوں سے اللہ تعالیٰ جہنم کو بھرتا ہے حالانکہ اس دور کے سارے لوگ مراد نہیں ہیں) کیونکہ امام بخاری اور حضرت امام مسلم نے حضرت انسؓ کی یہ روایت بیان کی ہے کہ رسول اللہ ﷺ نے فرمایا۔

”جہنم کو ہمیشہ (گناہ گاروں سے) بھرا جاتا رہتا ہے لیکن (اس کا پیٹ نہیں بھرتا اور) وہ کبھی رہتی ہے کہ اور ہوں تو لایے یہاں تک کہ آخر میں رب العزت اس پر اپنا قدم رکھ دے گا جس سے وہ (اتنا تنگ ہو گی کہ) پکار اٹھے گی بس بس۔۔۔ یعنی تیرے عزت اور تیرے کرم کے صدقے میں مجھے کافی ہو گیا۔ (غرض ان علماء کا یہ مسلک تو اہل فترت یعنی اس زمانے کے لوگوں کے لئے ہے جس میں کوئی نبی نہ ہو یہ حکم توحید اور حق تعالیٰ پر

ایمان لانے کے متعلق ہے جو بنیادی چیز ہے) اب جہاں تک اس کے علاوہ شریعت کی جزئیات اور تفصیلات کا تعلق ہے ان پر (اگر ان لوگوں نے عمل نہیں کیا تو) وہ عذاب کے مستحق نہیں ہوں گے کیونکہ ان تفصیلات کو بتلانے کے لئے ان کے پاس کوئی نبی نہیں آیا۔

مختصر یہ کہ اگر اہل فترت حق تعالیٰ کو مانتے ہیں لیکن یہ کہہ کر بت پرستی اور شرک میں مبتلا ہوں کہ ان بتوں کو ہم صرف وسیلہ اور ذریعہ بنا کر خدا تک پہنچنا چاہتے ہیں تو وہ عذاب کے مستحق ہوں گے۔ جیسا کہ حق تعالیٰ نے ان لوگوں کا یہ جواب قرآن پاک میں نقل فرمایا ہے (کہ وہ لوگ اپنی بت پرستی کے لئے یہ دلیل دیتے ہیں کہ)۔

مَا نَعْبُدُهُمْ إِلَّا لِيُقَرِّبُونَا إِلَى اللَّهِ زُلْفَىٰ ۚ

ترجمہ: ہم تو ان کی پرستش صرف اس لئے کرتے ہیں کہ ہم کو خدا کا مقرب بنا دیں۔

جب کہ اس شرک اور بتوں کو اللہ تعالیٰ تک پہنچنے کے لئے ذریعہ بنانے کی پچھلے تمام نبیوں نے ممانعت کی ہے (اور اہل فترت یعنی ان نبیوں کے بعد کے لوگ بھی اس کو جانتے تھے اور اگر نہ بھی جانتے ہوں تو ان کے لئے اس کا جان لینا ممکن تھا)۔

اب جہاں تک ایمان اور توحید اور اس کے مقابلے میں شریعت کی جزئیات اور دوسرے احکام کے درمیان فرق کیا گیا ہے اس کی وجہ یہ ہے کہ ایمان اور توحید کے لحاظ سے تمام شریعتیں ایک ہی شریعت کی طرح ہیں کیونکہ یہ اصولی بات تمام شریعتوں میں مشترک ہے۔

کہا گیا ہے کہ اس آیت پاک سے بھی یہی مراد ہے :-

شَرَعَ لَكُمْ مِنَ الدِّينِ مَا وَصَّىٰ بِهِ نُوحًا ۖ

ترجمہ: اللہ تعالیٰ نے تم لوگوں کے واسطے وہی دین مقرر کیا جس کا اس نے نوح کو حکم دیا تھا اور جس کو ہم نے آپ کے پاس وحی کے ذریعہ سے بھیجا ہے۔

یعنی حق تعالیٰ کی توحید کا اقرار کرنے اور اس پر ایمان لانے کی حد تک سارے پیغمبروں کی شریعتیں ایک ہی ہیں کہ یہ بنیادی حکم جس پر سارے دین کی عمارت کھڑی ہوتی ہے سب شریعتوں میں مشترک ہے (چنانچہ بعض علماء نے کہا ہے کہ اس آیت سے (جو پیچھے نقل ہوئی) یہی مراد ہے کہ توحید یعنی اللہ تعالیٰ کے ایک ہونے کا اقرار کرنا سب شریعتوں کی جڑ ہے۔ چنانچہ اسی وجہ سے حق تعالیٰ نے آیت کے اس بقیہ حصے میں فرمایا ہے کہ :-

وَلَا تَتَفَرَّقُوا فِيهِ ۚ

ترجمہ :- اور اس میں تفریق نہ ڈالنا۔

اسی طرح ایک جگہ ارشاد باری ہے۔

لَقَدْ أَرْسَلْنَا نُوحًا إِلَىٰ قَوْمِهِ فَقَالَ يَا قَوْمِ اعْبُدُوا اللَّهَ مَا لَكُمْ مِنْ إِلَٰهٍ غَيْرُهُ ۚ

ترجمہ: ہم نے نوح کو ان کی قوم کی طرف بھیجا سو انہوں نے فرمایا کہ اے میری قوم تم صرف اللہ تعالیٰ کی عبادت کرو اس کے سوا کوئی تمہارا معبود ہونے کے لائق نہیں۔

ایک جگہ ارشاد ہے۔

وَالَّذِي تَعْمَدُ أَخَاهُمْ صَالِحًا قَالَ يَا قَوْمِ اعْبُدُوا اللَّهَ مَا لَكُم مِّنْ إِلَٰهٍ غَيْرُهُ، الْآيَةُ پ ۱۲ سورہ ہود ع ۶

ترجمہ :- اور ہم نے قوم ثمود پر ان کے بھائی صالحؑ کو پیغمبر بنا کر بھیجا انہوں نے اپنی قوم سے فرمایا اے میری قوم تم صرف اللہ کی عبادت کرو اس کے سوا کوئی تمہارا معبود ہونے کے قابل نہیں۔

(تو ان سب آیات پاک سے یہ بات سامنے آتی ہے کہ جہاں تک تمام نبیوں کی لائی ہوئی شریعتوں کی اصل اور بنیاد کا تعلق ہے وہ خدا کی وحدانیت کا اقرار کرنا اور اس پر ایمان لانا ہے) اسی وجہ سے بعض انبیاء نے اپنی قوم کے علاوہ دوسروں سے بھی اس بنا پر جنگ کی کہ وہ لوگ اللہ تعالیٰ کے ساتھ شرک کرتے تھے اور بتوں کے آگے سر جھکاتے تھے۔ اب اگر ایمان باللہ اور توحید کا اقرار (ہر شریعت میں) ضروری نہ ہوتا تو نبی مشرکین سے جنگ نہ کرتے۔

اب جہاں تک فروع اور تفصیلات کا تعلق ہے ان میں سب شریعتوں میں فرق ہے۔ بعض علماء نے شریعتوں کے اس فرق کا سبب یہ لکھا ہے کہ مختلف امتوں اور قوموں کی قابلیت اور صلاحیت مختلف تھی (اور پچھلی شریعتیں قومی مزاج کے مطابق احکام لے کر آتی تھیں اس لئے وہ احکام ہر قوم کے موافق نہیں ہو سکتے تھے لیکن اسلامی شریعت چونکہ ساری دنیا کے لئے بھیجی گئی اس لئے اس کے تمام احکام کو مخصوص قومی مزاج کے بجائے انسانی مزاج کے مطابق بنایا گیا تاکہ ہر قوم اور ہر انسان اس پر عمل کر سکے اسی لئے اس کو دین فطرت کہا گیا اور فطرت ہر انسان کی ایک ہوتی ہے جبکہ مزاجوں میں فرق ہو سکتا ہے اور ہوتا ہے)۔

جہاں تک اس دعویٰ کا تعلق ہے کہ ایمان اور توحید کے معاملے میں سارے نبی اور ساری شریعتیں ایک ہیں تو اس کی دلیل آنحضرت ﷺ کا یہ قول ہے کہ :-

الْأَنْبِيَاءُ أَوْلَادُ عَلَاتٍ (حدیث)۔

ترجمہ :- تمام نبی علاقائی یعنی باپ شریک بھائی ہیں۔

(ی) یعنی ان کے دینوں کی اصل اور بنیاد ایک ہے اور وہ ہے توحید۔ ہاں شریعتوں اور احکام میں اختلاف ہو سکتا ہے اس لئے کہ علات کے معنی ہیں سو کنیں جس کا مطلب یہ ہے کہ تمام پیغمبر ایک ہی باپ کی اولاد ہیں البتہ ان کی مائیں مختلف ہیں (اور سو کنوں میں اختلاف فطری ہے)۔

اس حدیث کی یہ تفسیر خود بعض حدیثوں سے ہی ثابت ہے مثلاً

الْأَنْبِيَاءُ إِخْوَةٌ مِنْ عَلَاتٍ، أُمَّهُاتُهُمْ شَتَّى وَدِينُهُمْ وَاحِدٌ (الحدیث)۔

ترجمہ :- تمام پیغمبر آپس میں باپ شریک بھائی ہیں جن کی مائیں مختلف ہیں اور ان کا دین ایک ہے۔

(اس سے معلوم ہوا ہے کہ توحید اور اللہ تعالیٰ پر ایمان لانے کی حد تک سب نبیوں کا دین ایک ہے ہاں مسائل اور احکام مختلف پیغمبروں کی شریعتوں میں مختلف ہیں)۔

(خلاصہ یہ نکلا کہ اہل فترت یعنی وہ لوگ جن کے پاس کوئی نبی نہیں آیا اگر اس پر قادر تھے کہ پچھلے نبیوں کی بنیادی تبلیغ کو معلوم کر سکیں کہ اللہ تعالیٰ ایک ہے اور اس پر ایمان لانا ضروری ہے۔ اور پھر وہ بت پرستی نہ کرتے ہوئے صرف اس بنیادی حقیقت کا اقرار کرتے ہوں تو ان پر عذاب نہیں ہوگا لیکن) علامہ ابن حجر عسقلانی کہتے ہیں کہ بالکل صاف حقیقت جس میں کوئی دھندلاہٹ نہیں ہے کہ ان تمام اہل فترت کی نجات ہوگی جن کے پاس کوئی نبی نہیں آیا جو ان کو اللہ عزوجل پر ایمان لانے کی تبلیغ کرتا۔ اس لئے عرب کے لوگ یہاں

تک کہ بنی اسرائیل کے نبیوں کے زمانے کے عرب بھی اہل فترت میں سے ہیں اس لئے کہ بنی اسرائیل کے پیغمبروں نے بھی (صرف اپنی قوم بنی اسرائیل کو توحید اور ایمان کی تبلیغ کی) عربوں کو اللہ تعالیٰ کی طرف نہیں بلایا اور ان کو اس پر ایمان لانے کا حکم نہیں دیا۔ پھر کہتے ہیں کہ ہاں اہل فترت یعنی بغیر نبی کے زمانے والے لوگوں میں سے جن کے متعلق کسی صحیح حدیث سے ثابت ہے کہ وہ جہنمی اور دوزخی ہیں تو اگر ان کے متعلق کوئی تاویل کی جاسکتی ہے (مثلاً حدیث کمزور ہو یا دوسری حدیث سے منسوخ ہو چکی ہو جیسا کہ تنج کے معاملے میں ہوا جس کا بیان گزر چکا ہے) تو ٹھیک ہے ورنہ ہمارے لئے ضروری ہے کہ اس مخصوص فرد کے متعلق یہی عقیدہ رکھیں کہ وہ جہنمی ہے۔

اب یہاں ایک اشکال ہے کہ علامہ فخر رازی کا قول ہے کہ تمام پیغمبروں کی یہ تعلیم ہمیشہ سب کو معلوم رہی ہے کہ انہوں نے لوگوں کو توحید کی دعوت دی تھی (اس لئے عربوں کو بھی یہ تعلیم معلوم رہی ہوگی باوجود یہ کہ اس دور ان میں ان کے لئے کوئی نبی نہیں آیا۔ لہذا یہ بات جاننے کے باوجود جب انہوں نے توحید کا اقرار نہیں کیا تو ان کو نجات یافتہ کیسے کہا جاسکتا ہے)۔

ابن جریر شمشی اس کا جواب یہ دیتے ہیں کہ گذشتہ زمانوں میں ہر نبی ایک مخصوص قوم کی طرف بھیجا گیا تھا (ساری دنیا کے لئے ان میں کوئی نبی نہیں تھا) اس لئے وہ قوم جس کے پاس کوئی نبی نہیں بھیجا گیا (جیسے کہ حضرت اسماعیلؑ اور آنحضرت ﷺ کے درمیانی زمانے کے عرب ہیں) ان پر کوئی عذاب نہیں ہوگا۔

پھر دوسرا اشکال یہاں یہ بھی ہوتا ہے کہ اہل فترت یعنی بغیر نبی کے زمانے والے لوگوں کو عذاب دیئے جانے کے متعلق احادیث موجود ہیں۔ اس لئے کیسے کہا جاسکتا ہے کہ ان پر کوئی عذاب نہیں ہوگا۔ علامہ شمشی کہتے ہیں، اس کا جواب یہ ہے کہ اہل فترت کو عذاب دیئے جانے کے متعلق جو حدیثیں ہیں وہ خبر واحد کے درجہ کی ہیں (خبر واحد حدیث کی سب سے کمزور قسم کو کہتے ہیں) اس لئے قطعی اور مضبوط درجے کی حدیثوں کے مقابلے میں خبر واحد کے درجے کی حدیثوں کو نہیں مانا جائے گا۔ یا پھر اگر اس میں کوئی تاویل نہیں ہو سکتی تو پھر عذاب دیئے جانے کو صرف اسی حدیث کی حد تک منحصر اور محدود کرنا پڑے گا۔ یہاں تک علامہ شمشی کا کلام ہے۔ ایک حدیث میں آتا ہے کہ اہل فترت یعنی بغیر نبی کے زمانے والے لوگوں کا قیامت کے دن امتحان لیا جائے گا چنانچہ اس کے متعلق بزار نے ثوبان سے حدیث نقل کی ہے کہ رسول اللہ ﷺ نے فرمایا۔

”جب قیامت کا دن ہوگا تو زمانہ جاہلیت کے لوگ اپنے بتوں کو اپنی پشتوں پر اٹھائے ہوئے آئیں گے ان کا پروردگار ان سے بت پرستی کے متعلق سوال فرمائے گا، تو وہ عرض کریں گے۔

”اے ہمارے پروردگار تو نے ہمارے پاس اپنا کوئی رسول اور پیغمبر نہیں بھیجا تھا جو ہمیں تیرے احکام پہنچاتا۔ اگر تو ہمارے پاس کوئی پیغمبر بھیجتا تو ہم تیرے سب سے زیادہ فرماں بردار بندے ہوتے۔“

اس پر ان کا پروردگار ان سے ارشاد فرمائے گا۔

”میں ار تمہیں حکم دوں تو کیا تم اس کو مانو گے؟“

(وہ لوگ جب اقرار کریں گے تو) حق تعالیٰ ان سے اس پر عہد و پیمان لیں گے۔ اس کے بعد ان کو حکم فرمائیں گے کہ تم جہنم میں داخل ہو جاؤ۔ اور ان کو (جہنم کی طرف) بھیج دیں گے۔ وہ اس طرف چلیں گے۔ یہاں تک کہ جب جہنم کو دیکھیں گے تو ایک دم گھبرا جائیں گے اور وہاں سے واپس لوٹ آئیں گے اور عرض

کریں گے۔

”اے ہمارے پروردگار! ہمیں اس سے دور رکھ ہم اس میں داخل نہیں ہو سکتے۔“

(ان کی اس نافرمانی پر) حق تعالیٰ حکم دیں گے۔

”اب ہمیشہ ہمیشہ کے لئے اس میں داخل ہو جاؤ۔“

اس کے بعد رسول اللہ ﷺ نے فرمایا

”اگر وہ لوگ پہلی مرتبہ میں اس میں داخل ہو جاتے تو وہ آگ ان کے لئے گل و گلزار ہو جاتی۔“

(اس حدیث کی روشنی میں) حافظ ابن حجرؒ فرماتے ہیں کہ خیال یہی ہے کہ آنحضرت ﷺ کے اہل و

عیال (ی) جو آپ کی نبوت سے پہلے فوت ہو گئے وہ اس امتحان میں حق تعالیٰ کے حکم کی فرمانبرداری کریں گے

جو آنحضرت ﷺ کے اعزاز و اکرام کے طور پر ہو گا تاکہ اس سے آپ ﷺ کی آنکھیں ٹھنڈی ہوں۔

عبدالمطلب اور آنحضرت ﷺ کے والدین کی نجات ہو گی یا نہیں۔ اس بارے میں علامہ ابن کثیر لکھتے

ہیں کہ۔

مقصود یہ ہے کہ عبدالمطلب جاہلیت کے دین پر ہی مرے ہیں۔ اس بارے میں صرف شیعوں کا فرقہ

عبدالمطلب اور ان کے بیٹے ابوطالب کے متعلق اختلاف کرتا ہے۔ یہی نے اپنی کتاب دلائل النبوة میں ان

حدیثوں کا ذکر کرنے کے بعد جن سے معلوم ہوتا ہے کہ آنحضرت ﷺ کے والدین کی نجات نہیں ہو گی) لکھا

ہے۔

”آپ کے والدین اور دادا کا آخرت میں یہ انجام کیوں نہیں ہو گا جبکہ وہ بتوں کو پوجتے تھے اور مرنے

تک انہوں نے عیسائی کا دین قبول نہیں کیا (جو اس وقت سچا آسمانی مذہب تھا) مگر ان کے کافر ہونے سے

آنحضرت ﷺ کے نسب میں کوئی برائی پیدا نہیں ہوتی اس لئے کہ کفار کے نکاح صحیح ہوتے ہیں کیا آپ نے

نہیں دیکھا کہ وہ لوگ اپنی بیویوں سمیت مسلمان ہوتے تھے تو ان پر نکاح کی تجدید کرنا یا ان عورتوں کو چھوڑ دینا

ضروری نہیں ہوتا تھا۔ اس لئے کہ یہ اسلام میں جائز ہے۔“ یہاں تک ان کا کلام ہے۔

پھر علامہ ابن کثیرؒ کہتے ہیں کہ

”آنحضرت ﷺ کا اپنے والدین اور دادا کے متعلق یہ خبر دے دینا کہ وہ جہنم والوں میں سے ہیں۔ اس

حدیث کے خلاف نہیں جو مختلف سندوں سے ملتی ہے کہ اہل فترت یعنی جاہلیت کے زمانے کے لوگ اور بچے اور

پاگل اور گونگے آدمیوں کا قیامت کے دن حق تعالیٰ امتحان لیں گے۔ اب ان میں سے کچھ لوگ کامیاب ہو جائیں

گے (تو وہ جنت میں جائیں گے) اور کچھ لوگ ناکام ہو جائیں گے۔ چنانچہ یہ لوگ (یعنی آپ کے والدین اور

عبدالمطلب) ان لوگوں میں سے ہوں گے جو ناکام ہو جائیں گے اس لئے دونوں حدیثوں میں کوئی اختلاف نہیں

رہتا۔ البدایہ والنہایہ ص ۲۸۱ ج ۲

مگر اس سلسلے میں مناسب اور بہتر روش یہ ہے کہ سکوت اور خاموشی اختیار کی جائے کیونکہ ان کے

مقابلے میں ایسی حدیثیں بھی موجود ہیں جن سے ثابت ہوتا ہے کہ آنحضرت ﷺ کے والدین کو حق تعالیٰ نے

آپ کے اعزاز میں دوبارہ زندگی عطا فرمائی اور انہیں اسلام کی دولت سے مالا مال فرمایا۔ حق تعالیٰ کی قدرت سے

یہ بات کچھ بعید بھی نہیں کہ اس نے اپنے محبوب کی تسلی کی خاطر آپ کے واسطے یہ خصوصیت رکھی ہو۔ جیسا

کہ اس طرف علامہ حافظ ابن حجر اور علامہ حافظ سیوطیؒ نے بھی اشارہ کیا ہے۔ تاہم مختصر یہ ہے کہ آنحضرت ﷺ کے والدین اور عبدالمطلب کے متعلق سکوت اور خاموشی اختیار کرنا ہی مناسب ہے۔

اور یہ اسی لئے نہیں کہ یہ حضرات آنحضرت ﷺ کے ماں باپ اور دادا تھے کیونکہ آخرت کی نجات کے لئے اسلام میں نسبت کی فضیلت کوئی چیز نہیں ہے بلکہ عبدالمطلب کے متعلق تور وایتوں سے معلوم ہوتا ہے کہ وہ بت پرستی اور زمانہ جاہلیت کی دوسری برائیوں میں مبتلا نہیں تھے جیسا کہ گذشتہ ابواب میں نسب نامے کے تحت اس کی تفصیل گزری ہے۔ اور آنحضرت ﷺ کے والدین کے بارے میں بت پرستی ثابت نہیں ہے۔ پھر آنحضرت ﷺ کی برکت سے یہ بات بعید نہیں کہ وہ جن کے صلب سے آپ تھے اور وہ جن کے رحم میں آپ نے نو ماہ گزارے ان کی حق تعالیٰ نے ان برائیوں سے حفاظت فرمائی ہو اور آپ کی برکت سے وہ آخرت کے امتحان میں کامیاب ہونے والوں میں سے ہوں۔ البتہ ابوطالب کے متعلق مختلف صحیح حدیثوں سے یہ ثابت ہے کہ ان کو اسلام کا زمانہ ملا، اسلام پیش کیا گیا مگر انہوں نے توحید کا اقرار نہیں کیا بلکہ کفر و شرک پر ہی مرے جس کے نتیجے میں وہ آنحضرت ﷺ کے حقیقی چچا ہونے اور آپ سے بے اندازہ محبت کرنے کے باوجود آخرت کی باز پرس اور حق تعالیٰ کے عذاب سے محفوظ نہیں رہیں گے۔ (مرتب)۔

حافظ ابن حجرؒ کہتے ہیں کہ امید یہ ہے کہ عبدالمطلب بھی اس جماعت کے ساتھ جنت میں داخل ہونے والوں میں ہوں گے جو فرمانبرداروں کی جماعت ہوگی۔ لیکن ابوطالب ان میں سے نہیں ہوں گے اس لئے کہ انہوں نے آنحضرت ﷺ کی نبوت کا زمانہ پایا مگر آنحضرت ﷺ کی خواہش کے باوجود وہ ایمان نہیں لائے۔

(ابوطالب جنہوں نے آنحضرت ﷺ کی پرورش کی وہ چونکہ رسول اللہ ﷺ سے بہت قریب تھے اور آپ سے انہیں بے حد محبت تھی اس لئے ان کے متعلق حدیث میں ہے کہ ان کو مشرکوں میں سب سے کم عذاب دیا جائے گا) اس سے حافظ سیوطیؒ نے دلیل پیدا کی ہے کہ آنحضرت ﷺ کے ماں باپ جہنم میں نہیں ہوں گے اس لئے کہ اگر وہ جہنم میں ہوتے تو سب سے کم عذاب ان کو ہونا چاہئے کیونکہ ابوطالب کے مقابلے میں وہ آنحضرت ﷺ سے زیادہ قریب تھے اور ان کا عذر بھی مضبوط ہے کہ انہیں نہ تو نبوت کا زمانہ ملا اور نہ ہی یہ ہوا کہ ان کو اسلام پیش کیا گیا ہو اور انہوں نے انکار کر دیا ہو لیکن آنحضرت ﷺ کا فرمان ابوطالب کے متعلق ہے کہ ان کو سب سے کم عذاب دیا جائے گا (حالانکہ ان کو آنحضرت ﷺ کی نبوت کا زمانہ بھی ملا اور اسلام بھی پیش کیا گیا مگر انہوں نے قبول نہیں کیا) اس لئے آپ کے والدین جہنم میں نہیں ہیں۔ حافظ سیوطیؒ کہتے ہیں کہ اہل اصول کے نزدیک اس طرح کی دلیل کو دلالت اشارہ کہتے ہیں (یعنی ایک روایت کے مفہوم اور مطلب سے کوئی دوسرا نتیجہ خود بخود نکل آتا۔

آنحضرت ﷺ پر عبدالمطلب کی شفقت و محبت..... بیان اس کا چل رہا ہے کہ حضرت آمنہ کے انتقال کے بعد آنحضرت ﷺ اپنے دادا عبدالمطلب کی نگرانی اور پرورش میں آگئے تھے۔ عبدالمطلب کو آپ سے جو بے انتہا محبت تھی اس کا اندازہ اس سے ہوتا ہے کہ (کعبے کے سائے میں عبدالمطلب کے لئے ایک فرش بچھایا جاتا تھا جس پر وہ بیٹھا کرتے تھے اور ان کے احترام میں ان کے گھر والوں یا قریش میں سے کوئی شخص اس پر نہیں بیٹھا کرتا تھا چنانچہ ان کے بیٹے اور سرداران (قریش اس فرش کے چاروں طرف بیٹھا کرتے تھے مگر رسول

اللہ ﷺ جو اس وقت ایک نو عمر مگر تندرست لڑکے تھے وہاں تشریف لاتے تو سیدھے اس فرش پر جا کر بیٹھ جاتے (آپ کے چچا یہ دیکھتے تو عبدالمطلب کے ادب کی وجہ سے) آپ کو پکڑ کر وہاں سے ہٹانا چاہتے تاکہ اس فرش سے علیحدہ آپ کو بٹھائیں مگر عبدالمطلب جب یہ دیکھتے تو فوراً کہتے۔

”میرے بیٹے کو چھوڑ دو۔ خدا کی قسم یہ بڑی شان والا ہے۔“

اس کے بعد وہ آنحضرت ﷺ کو اپنے پاس اس فرش پر بٹھاتے اور آپ کی کمر پر محبت سے ہاتھ پھیرتے رہتے اور آپ کی باتیں دیکھ دیکھ کر خوش ہوتے رہتے۔

(قال۔ اسی روایت میں عبدالمطلب کا جو جملہ نقل ہوا) اس کو حضرت ابن عباسؓ نے اس طرح بیان کیا ہے کہ عبدالمطلب کہتے۔

”میرے بیٹے کو ہمیں بیٹھنے دو اس لئے کہ اس کو خود بھی اس بات کا احساس ہے کہ اس کی شان بڑی ہے۔ میری آرزو ہے کہ یہ ایسا بلند مرتبہ پائے جو کسی عرب کو نہ اس سے پہلے حاصل ہوا ہو اور نہ بعد میں ہو۔“ ایک روایت میں ہے کہ۔ ”میرے بیٹے کو چھوڑ دو کیونکہ اس کے مزاج میں طبعی طور پر بلندی ہے۔“

ایک روایت میں ہے کہ ”میرے بیٹے کو میرے اس فرش پر ہی واپس بھیج دو اس لئے کہ اس کی طبیعت اسے خود یہ احساس دلاتی ہے کہ وہ ایک عظیم بادشاہی کرے گا۔ اس کی شان بڑی نرالی ہوگی۔“

حضرت ابن عباسؓ سے روایت ہے کہ میرے والد (یعنی حضرت عباسؓ) فرمایا کرتے تھے۔

”حجر اسود کے پاس کتبے میں عبدالمطلب کے لئے ایک فرش بچھا ہوا تھا جس پر ان کے سوا کوئی نہیں بیٹھتا تھا حرب ابن امیہ اور دوسرے بڑے بڑے قریشی سردار تک اس سے ہٹ کر اس کے چاروں طرف بیٹھا کرتے تھے۔ ایک دن رسول اللہ ﷺ تشریف لائے اس وقت تک آپ جوان نہیں ہوئے تھے اور نو عمر لڑکے تھے۔ آپ آکر سیدھے اس فرش پر بیٹھ گئے۔ ایک شخص نے (عبدالمطلب کے ادب کی وجہ سے) آپ کو پکڑ کر کھینچا اور وہاں سے ہٹا دیا۔ آپ ایک دم رو پڑے۔ اس وقت عبدالمطلب کی آنکھیں جاتی رہی تھیں۔ انہوں نے (آپ ﷺ کے رونے کی آواز سنی تو) پوچھا۔

”میرا بیٹا کیوں رو رہا ہے؟“

لوگوں نے بتلایا کہ یہ فرش پر بیٹھنا چاہتے تھے اس سے انہیں روک دیا گیا۔ عبدالمطلب نے کہا ”میرے بیٹے کو اس فرش پر ہی بیٹھنے دو کیونکہ وہ خود اپنا مرتبہ پہچانتا ہے۔“ یعنی انہیں خود یقین ہے کہ وہ بڑی شان والے ہیں۔ میری دعا ہے کہ اس کو وہ مرتبہ حاصل ہو جو نہ اس سے پہلے کسی عرب کا ملا ہو اور نہ اس کے بعد ملے۔“

(ی) چنانچہ اس کے بعد لوگ آپ کو اس فرش پر بیٹھنے سے بالکل منع نہیں کرتے تھے چاہے عبدالمطلب وہاں موجود ہوں یا نہ ہوں۔

(ان روایتوں میں عبدالمطلب کا کہا ہوا جملہ کئی انداز کا ہے جس کا مطلب ہے کہ کئی دفعہ ایسا ہوا کہ آپ نے اس فرش پر بیٹھنا چاہا اور ہر دفعہ لوگوں نے آپ کو وہاں سے ہٹا دیا جس پر عبدالمطلب ان کو روکنے سے منع کر دیا کرتے۔ مگر اس آخری روایت میں یہ ہے کہ اس واقعہ کے پیش آنے کے بعد پھر آپ کو کبھی کسی نے اس فرش پر بیٹھنے سے نہیں روکا۔ اس شبہ کو دور کرنے کے لئے کہتے ہیں کہ) شاید یہ آخری موقعہ تھا جب قریش نے آپ

کوروکا (اس کے بعد انہوں نے روکنا چھوڑ دیا) یا پھر یہ ممکن ہے کہ واقعہ تو ایک ہی دفعہ کا ہو مگر مختلف راویوں نے عبدالمطلب کا جملہ مختلف انداز میں بیان کیا ہو۔

نبوت کی نشانیاں اور گواہیاں..... بنی مدُج کے کچھ لوگوں نے جو قیافہ شناس تھے اور چہرہ مردیکہ کر آدمی کے مستقبل کے متعلق بتلادیا کرتے تھے ایک دفعہ عبدالمطلب سے کہا۔

”اس بچے کی حفاظت کرو اس لئے کہ مقام ابراہیم پر (حضرت ابراہیم کے) قدم کا جو نشان ہے اس سے شبہت رکھنے والا قدم ہم نے اس بچے کے سوا کسی کا نہیں دیکھا۔“ (یعنی یہ بچہ قوم کی اس شبہت کی وجہ سے کچھ خاص ہی شان والا ہے اس لئے اس کی پوری حفاظت کرو۔ مبادا اسے کوئی گزند اور نقصان پہنچ جائے)۔

اقول۔ مؤلف کہتے ہیں :- (ی) مقام ابراہیم وہ پتھر ہے جس پر حضرت ابراہیم کعبے کی تعریف کے وقت کھڑے ہوا کرتے تھے۔ اس پتھر پر بطور معجزہ ان کے پیروں کے نشان پڑ گئے تھے۔ یہ ہی پتھر ہے جس کی لوگ زیارت کرتے ہیں اور جو مقام ابراہیم کہلاتا ہے اس کی تفصیل آگے آئے گی۔ اسی کی طرف آنحضرت ﷺ کے چچا نے اپنے قصیدے میں اشارہ کیا ہے۔

وَبِالْحَجَرِ الْمَسْوُودِ إِذَا بَلَثْمُونَهُ
إِذَا كَتَبْتُمْ فِي الصَّحَى وَالْأَصَانِلِ

ترجمہ: قسم ہے اس حجر اسود کی جس کو لوگ چومتے ہیں اور جبکہ اس کو صبح اور شام اپنے گھیرے میں لے لیتے ہیں۔

وَمَوْطَنِي اِبْرَاهِيمَ فِي الصَّخْرِ رَطْبَةً
عَلَى قَدَمَيْهِ حَافِيَا غَيْرَ نَاعِلِ

ترجمہ: اور قسم ہے حضرت ابراہیم کے قدموں کی اس جگہ کی جو پتھر میں آج بھی تازہ ہے جو ان کے قدموں کے برابر بغیر جوتے کے ننگے پیر کا نشان ہے۔

حافظ ابن کثیرؒ فرماتے ہیں کہ حضرت ابراہیم کے قدم مبارک اس پتھر میں دھنس کر اپنا نشان چھوڑ گئے اور یہ بغیر جوتے کے ننگے پاؤں کا نشان ہے۔

حضرت انسؓ سے روایت ہے کہ میں نے مقام ابراہیم یعنی اس پتھر پر حضرت ابراہیم (کے پاؤں) کی انگلیوں اور ایڑیوں کے نشان دیکھے نیز کسی قدر تلوے کا نشان بھی ہے مگر لوگوں کے اس کو (برکت کے لئے) چھونے نے اس نشان کو ختم کر دیا۔

آنحضرت ﷺ کے قدم مبارک کے حضرت ابراہیم کے قدموں کے نشان سے مشابہ ہونے سے ظاہر ہے کہ یہ ایک ہی نسل اور خاندان کے آدمیوں کے ہیں (یعنی اس سے ثابت ہوا کہ آنحضرت ﷺ حضرت ابراہیم ہی کی اولاد میں سے ہیں اور یہ روایت آپ کے شجرہ نسب کا ثبوت بنتی ہے کیونکہ گذشتہ باب میں ایک واقعہ ذکر ہوا ہے کہ حضرت اسامہ ابن زیدؓ جن سے رسول اللہ ﷺ کو بہت تعلق تھا وہ کالے رنگ کے تھے کیونکہ ان کی ماں ام یمن برکہ حبشیہ سیاہ فام تھیں مگر اسامہ کے والد حضرت زیدؓ گورے چٹے تھے اس لئے منافقین حضرت اسامہ کے نسب میں شبہ اور طعن کیا کرتے تھے کہ وہ حضرت زیدؓ کے بیٹے نہیں ہیں۔ اس سے آنحضرت ﷺ کو رنج اور تشویش تھی کہ اچانک قبیلہ مدُج کے ایک مشہور قیافہ شناس مجز مدُجی نے دیکھا کہ دو آدمی ایک چادر اوڑھے پڑے سو رہے ہیں جن کے پیر نظر آرہے تھے اگرچہ ان میں سے دو پیر سیاہ تھے اور دو سفید مگر مجز نے علم

قیافہ سے دیکھتے ہی حیرت سے کہا کہ یہ پیر زجورنگ کے لحاظ سے بہت مختلف لگتے ہیں مگر ہیں ایک ہی نسل کے۔ اس خبر سے آنحضرت ﷺ کو بہت اطمینان ہوا اور منافقوں کی زبانیں بھی بند ہو گئیں۔ آنحضرت ﷺ نے چونکہ مد لہجی کی اس خبر پر اطمینان فرمایا اس لئے یہ مسئلہ معلوم ہوا کہ علم قیافہ کے ذریعہ نسب کا معاملہ طے ہو سکتا ہے۔

چنانچہ ابو ہریرہؓ کی اس روایت سے جس میں انہوں نے آنحضرت ﷺ کے قدموں کو حضرت ابراہیمؑ کے نشان کے قدم کے مشابہ بتلاتے ہوئے کہا کہ یہ ایک ہی نسل کے آدمیوں کے پیر معلوم ہوتے ہیں معلوم ہوا کہ آنحضرت ﷺ کا حضرت ابراہیمؑ کی نسل سے ہونا علم قیافہ سے بھی ثابت ہوتا ہے جو شرعی دلیل بھی ہوتی ہے۔

بعض علماء نے کہا ہے کہ آنحضرت ﷺ کے قدموں کے نشان بھی پتھر میں نقش ہو جاتے تھے۔ چنانچہ معراج کی رات میں جب آپ بیت المقدس پہنچے تو وہاں کے پتھر پر آپ کا نشان قدم نقش ہو گیا جو آج تک موجود ہے۔

مگر علامہ سیوطیؒ کہتے ہیں کہ میں ایسی کسی روایت سے واقف نہیں ہوں آنحضرت ﷺ کے قدموں کے نشان بھی پتھر پر جم جاتے تھے۔ پھر کہتے ہیں کہ میں کسی دوسرے ایسے محدث سے بھی واقف نہیں جس نے ایسی کوئی حدیث پیش کی ہو۔ اسی طرح جیسا کہ ایک روایت لوگوں میں مشہور ہے کہ جب ایک دفعہ آپ کی کہنی دیوار سے رگڑی گئی تو اس کا نشان اس پتھر پر نقش ہو گیا اور اسی وجہ سے مکے میں یہ جگہ آنحضرت ﷺ کی کہنی کے نشان سے مشہور ہو گئی۔ مگر علامہ سیوطیؒ نے اس کے متعلق بھی اپنی لاعلمی اور بے خبری کا اظہار کیا ہے۔ مگر حیرت کی بات یہ ہے کہ اس قول کے باوجود علامہ سیوطیؒ نے اپنی کتاب ”خصائص صغریٰ“ میں لکھا ہے کہ :-
”کوئی پتھر ایسا نہیں جس پر آنحضرت ﷺ کا قدم مبارک پڑا ہو اور اس پر اس قدم کا نشان نقش نہ ہو گیا ہو۔“

یہاں تک علامہ سیوطیؒ کا کلام ہے۔
اس بارے میں یہ ہی کہا جاسکتا ہے کہ ممکن ہے کہ آپ ﷺ کے قدم مبارک کی اس تاثیر کے متعلق انکار کرنے کے بعد علامہ سیوطیؒ کو کوئی معتبر روایت ملی ہو۔
جہاں تک اس دعویٰ کا تعلق ہے کہ جس پتھر پر بھی آنحضرت ﷺ نے قدم رکھا اس پر نشان قدم جم گیا۔ یہ قابل غور ہے۔ پھر میں نے دیکھا کہ امام سبکیؒ نے آپ ﷺ کے قدم مبارک کی اس تاثیر کے متعلق اپنے قصیدے میں یہ لکھا ہے :-

وَإِثْرٌ فِي الْأَحْجَارِ مَشَبِكٌ ثُمَّ لَمْ
يُؤْثِرْ بِرَمْلٍ أَوْ بِطَحَاءٍ رَطْبَةٌ

ترجمہ : آپ کے قدموں کے نشان پتھروں میں پڑ گئے مگر ریت اور نرم مٹی میں نہیں پڑے۔
اس قصیدے کی شرح کرنے والے نے اس سلسلے میں لکھا کہ شاید ریت میں آپ کے قدموں کے نشان نہ پڑنے سے مراد یہ ہے کہ جب آپ نے رات کے وقت مکے سے ہجرت فرمائی اور پہلے غار ثور میں جا کر چھپے اس وقت (راستے میں) ریت پر آپ کے قدموں کے نشان نہیں پڑے (تاکہ قریشی دشمن ان نشانوں کو

دیکھتے ہوئے آپ تک نہ پہنچ جائیں) (ی) تو گویا ہمیشہ آپ کی یہ شان نہیں تھی کہ ریت میں پیروں کے نشان نہ پڑتے ہوں۔ چنانچہ (اس رات مکے سے غار ثور کو جاتے ہوئے آپ جب قدم اٹھاتے تو حضرت ابو بکرؓ سے فرماتے تھے کہ اپنے پیر میرے قدموں کے نشانوں پر رکھتے چلو تاکہ ریت میں نشان نہ رہیں۔

اس سے آپ اپنے قدموں کے نشانوں کو چھپانا چاہتے تھے تھا تاکہ قریش جو آپ کی تلاش میں نکلیں گے بھٹک جائیں،

مگر اس روایت سے یہ مطلب نکلتا ہے کہ آپ کے قدموں کے نشان پڑتے تھے۔ یہ مطلب نہیں ہوتا کہ نشان نہیں پڑتے تھے۔ پھر اسی بات کی تائید اس واقعہ سے بھی ہوتی ہے جو آگے آ رہا ہے کہ قریش دشمن پاؤں کے نشان دیکھتے ہوئے آنحضرت ﷺ کی تلاش میں چلے یہاں تک کہ ایک غار کے پاس جا کر وہ نشانات ختم ہو گئے۔ اس وقت پاؤں کے نشانوں کو پرکھنے والے ماہر نے ان لوگوں سے کہا۔

یہ نشانات ابن ابوقحافہ یعنی ابو بکر کے پیروں کے ہیں۔ جہاں تک دوسرے پیروں کے نشانات کا معاملہ ہے تو ان کو میں نہیں پہچانتا ہاں وہ نشانات اس قدم کے نشان جیسے ہیں جو مقام یعنی مقام ابراہیمؑ پر ہیں۔“
اس پر قریش نے کہا کہ اس کے آگے تو کوئی نشان نہیں ہے۔ اس کی تفصیل آگے ہجرت کے بیان میں آئے گی۔

اس میں یہ اشکال ہوتا ہے کہ اگر حضرت ابو بکرؓ کے پیر کے نشان کے ساتھ دوسرے قدم کا نشان بھی پہچانا جا رہا تھا تو پھر آنحضرت ﷺ کے ابو بکرؓ سے یہ فرمانے کا کیا مطلب ہو گا کہ اپنے پیر میرے قدموں کے نشانوں پر رکھتے چلو تاکہ ریت میں نشان نہ رہیں۔

اس کے جواب میں یہ بھی کہا جاتا ہے کہ ممکن ہے حضرت ابو بکرؓ کا پیر آنحضرت ﷺ کے قدم کے برابر نہ ہو (یعنی چھوٹا ہو) اب آنحضرت ﷺ کا یہ فرمانا ٹھیک ہو جاتا ہے تاکہ ریت میں نشان نہ رہے۔ کیونکہ ممکن ہے مراد یہ ہو کہ ریت میں (میرے پیر کا) صاف اور واضح نشان نہ رہے۔ چنانچہ اب نشان قدم کے ماہر کا یہ کہنا بھی ٹھیک ہو گیا کہ یہ تو ابو بکرؓ کے پیروں کے نشان ہیں اور دوسرے قدم کے نشان کو میں نہیں پہچان سکا (اس لئے کہ وہ صاف اور واضح نہیں تھا)۔

(امام سبکی کے قصیدے کی) اس شرح کرنے والے نے اس بات پر کوئی اعتراض نہیں کیا کہ آپ ﷺ کے قدم کے نشان پتھروں میں نقش ہو جاتے تھے، بلکہ اس کو جن بنیادوں پر قبول کیا ہے وہ بھی کمزور نہیں ہیں۔ (اس قصیدے میں آپ کے نشان قدم پڑنے کے متعلق پتھر کے بجائے) ”پتھروں کا لفظ استعمال کیا گیا ہے جس کا مطلب ہے کہ آپ کے قدم کے نشان (کسی خاص موقع پر ہی نہیں بلکہ) بار بار پتھروں پر پڑے ہیں۔ مگر علامہ سیوطی کے قول سے معلوم ہوتا ہے کہ ہمیشہ آپ کی یہ شان نہیں تھی کہ جس پتھر پر بھی آپ چلے اس پر نشان قدم ہو گئے ہوں۔ واللہ اعلم۔

(قال) ایک دن عبدالمطلب بیت اللہ میں حجر اسود کے قریب بیٹھے ہوئے تھے۔ ان کے پاس اس وقت بحران کے عیسائیوں کا اسقف اعظم یعنی بڑا پادری بھی بیٹھا ہوا تھا۔ اسقف عیسائیوں کے مذہبی پیشوا کو کہتے ہیں جس کے معنی ہیں بہت زیادہ عبادت کرنے اور خدا سے ڈرنے والا۔ غرض یہ پادری عبدالمطلب سے باتیں کر رہا تھا اور کہہ رہا تھا کہ :-

”ہماری کتابوں میں ایک ایسے نبی کی علامتیں ہیں جو اسماعیلؑ کی اولاد میں ہونا باقی ہے۔ یہ شہر اس کی جائے پیدائش ہو گا اور اس کی یہ یہ نشانیاں ہوں گی۔ اسی وقت کوئی رسول اللہ ﷺ کو لے کر وہاں آگیا۔ پادری کی نظر آپ پر پڑی تو اس نے فوراً آپ کی آنکھوں اور پیٹھ (جہاں مہر نبوت تھی) اور پیروں کو دیکھ (یعنی جن جگہوں پر علامتیں پائی جانے کی متعلق وہ جانتا تھا) اور پھر ایک دم بول اٹھا۔

”وہ نبی یہی ہے۔ یہ تمہارے کیا ہوتے ہیں؟“

عبدالمطلب نے کہا کہ میرا بیٹا ہے۔

اسقف اعظم نے کہا۔

”مگر ہم اپنی کتابوں میں تو یہ لکھا پاتے ہیں کہ اس نبی کا باپ زندہ نہیں ہو گا!“

تب عبدالمطلب نے کہا

”یہ میرا پوتا ہے۔ اس کے والد کا اس وقت ہی انتقال ہو گیا تھا جب یہ بچہ ماں کے پیٹ میں تھا۔“

اسقف نے کہا تم ٹھیک کہتے ہو۔

پھر عبدالمطلب نے اپنے بیٹوں سے کہا۔

”اپنے بھتیجے کی پوری طرح حفاظت کرو کیونکہ تم نے سن ہی لیا ہے کہ اس کے متعلق کیا جا رہا

ہے۔“

امامین سے روایت ہے کہ :-

”جس زمانے میں نبی کریم ﷺ کی میں پرورش اور دیکھ بھال کرتی تھی تو ایک دن آپ کی طرف سے

غافل ہو گئی۔ مجھے اس وقت پتہ نہیں تھا کہ آپ کہاں ہیں کہ اچانک عبدالمطلب وہاں پہنچ گئے اور کہنے لگے۔

اے برکہ! میں نے کہا حاضر ہوں۔ پھر وہ بولے

”تمہیں معلوم ہے مجھے میرا بیٹا کہاں ملا۔“

میں نے کہا۔ مجھے نہیں معلوم۔ کہنے لگے۔

میں نے اس کو بچوں کے ساتھ اس درخت کے پاس پایا۔ تم میرے بیٹے کی طرف سے اس طرح

غافل مت ہوا کرو۔ اس لئے کہ اہل کتاب کہتے ہیں یعنی یہودی اور عیسائی جن میں سے ایک سیف ابن ذی یزن

بھی تھا جیسا آگے اس کا واقعہ آئے گا کہ یہ اس امت کا نبی ہو گا۔ اب مجھے ان کی طرف سے اس کے متعلق

اندیشہ پیدا ہو گیا ہے۔“

(اسی طرح عبدالمطلب کی آنحضرت ﷺ سے محبت کا یہ حال تھا کہ وہ جب بھی کھانا کھانے بیٹھتے تو

کہتے کہ میرے بیٹے کو میرے پاس لاؤ۔ جب بھی کھانا آتا تو عبدالمطلب آنحضرت ﷺ کو ہمیشہ اپنے برابر میں یا

اکثر اپنی گود میں بٹھایا کرتے اور سب سے اچھا کھانا آنحضرت ﷺ کو دیتے تھے۔

اسی طرح ایک شخص سے روایت ہے یہ شخص حیدہ ابن معاویہ عامری ہے۔ یہ بہت زیادہ عمر والا

لوگوں میں سے ہوئے ہیں اور آنحضرت ﷺ کے پاس حاضر ہو کر مسلمان ہوئے تھے بعض لوگ کہتے ہیں کہ یہ

اتنی عمر والے تھے کہ جب ان کی وفات ہوئی تو یہ ایک ہزار مردوں اور عورتوں کے چچا تھے۔ غرض ان سے

روایت ہے کہ :-

”ایک مرتبہ جاہلیت کے زمانے میں میں حج کے لئے مکہ گیا۔ وہاں میں بیت اللہ کا طواف کر رہا تھا کہ میں نے ایک ایسے شخص کو..... ایک روایت میں ہے کہ ایسے بوڑھے کو دیکھا جو بہت لمبے قد کا تھا۔ وہ بیت اللہ کا طواف کر رہا تھا اور کہہ رہا تھا:-

يَا رَبِّ رُدِّرَا كَيْبِي مُحَمَّدًا ﷺ
اردوہ ربی واصطنع عندی بدأ

ترجمہ: اے میرے پروردگار میری سواری کو محمد ﷺ طرف پھیر دے اور اسے میرا دست و بازو بنا

دے۔

تھوڑے فرق سے یہی شعر اس واقعہ میں بھی گزرا ہے جس میں ہے کہ آنحضرت ﷺ کا یہ حلیمہ کے پاس سے اس وقت راہ میں گم ہو گئے تھے جبکہ وہ آپ کو لے کر مکہ آرہی تھیں پھر جب انہوں نے مکہ آکر عبدالمطلب کو آپ کی گمشدگی کے متعلق بتلایا تو انہوں نے ورقہ ابن نوفل کو آپ کی تلاش میں بھیجا اور خود بیت اللہ میں آکر یہ شعر پڑھنے لگے۔ اس جگہ شعر میں تھوڑا سا فرق ہے جو موقعہ کے مطابق ہے یہ واقعہ گزر چکا ہے۔

(غرض حیدہ ابن معاویہ کہتے ہیں کہ جب میں نے اس بوڑھے شخص کو یہ شعر پڑھتے دیکھا تو) میں نے پوچھا کہ یہ کون ہے لوگوں نے کہا۔ ”یہ عبدالمطلب ابن ہاشم ہیں۔ انہوں نے اپنے پوتے کو اپنے ایک اونٹ کی تلاش میں بھیجا ہے جو گم ہو گیا ہے (اور ان کا وہ پوتا ایسا ہے کہ) جب بھی اسے کسی چیز کے لئے بھیجا جاتا ہے تو وہ اسے لے کر ہی آتا ہے۔“

(قال) ایک روایت میں اس طرح ہے کہ ”یہ قریشی سردار عبدالمطلب ہیں۔ ان کے پاس بہت سے اونٹ ہیں اگر ان میں سے کوئی گم ہو جاتا ہے تو اس کی تلاش میں یہ اپنے بیٹوں کو بھیجتے ہیں۔ اگر ان کو نہ ملے تو پھر یہ اپنے پوتے کو بھیجتے ہیں اپنے اس پوتے کو یہ جس کام اور مقصد کے لئے بھیجتے ہیں وہ اس میں ضرور کامیاب ہو جاتا ہے۔ اب انہوں نے اس کو ایک ایسے کام کے لئے بھیجا ہے جس میں ان کے بیٹے نام کام ہو گئے ہیں۔ اب اس کو گئے ہوئے دیر ہو گئی ہے۔“ (اس لئے عبدالمطلب پریشان ہو کر یہ دعا مانگ رہے ہیں)۔

روای کہتے ہیں کہ تھوڑی ہی دیر گزری تھی کہ میں نے دیکھا آنحضرت ﷺ اونٹ کو لئے تشریف لا رہے ہیں۔ عبدالمطلب نے آپ کو دیکھ کر کہا۔

”میرے بیٹے! میں تمہارے طرف سے اتنا فکر مند اور غمگین ہو گیا تھا کہ شاید اس کا اثر میرے دل سے کبھی نہ جائے۔“

اس سلسلے میں بعض مفسرین کی جو رائے گزر چکی ہے اس کو یہاں دوبارہ پیش کرنے کی ضرورت نہیں ہے۔

(یعنی پچھلے صفحات میں گزرا ہے کہ بعض مفسرین نے آیت وَوَجَدَكَ ضَالًّا فَهَدَىٰ کی تفسیر کرتے ہوئے لکھا ہے کہ بعض علماء کہتے ہیں کہ مراد ہے آنحضرت ﷺ کا وہ حلیمہ کے پاس سے گم ہو جانا اور یہ شعر بھی تھوڑے سے فرق کے ساتھ اس واقعہ میں گزرا ہے)۔

قحط سالی کے وقت آنحضرت ﷺ کی برکات..... رقیقہ بنت ابوسیفی عبدالمطلب کی بیوی تھیں۔

ابو سعد نے ان کے بارے میں لکھا ہے کہ یہ مسلمان تھیں اور ہجرت کرنے والوں میں سے ہیں۔
اقول۔ مؤلف کہتے ہیں: مگر ابو نعیم کہتے ہیں کہ میری رائے میں ان کو اسلام کا زمانہ نہیں ملا اور ابن
حبان یہ کہتے ہیں کہ وہ صحابیہ ہیں۔ واللہ اعلم۔

ان رقیقہ سے روایت ہے کہ :-

قریش پر مسلسل کئی سال بڑے سخت قحط اور خشک سالی کے گزرے یہاں تک کہ مال و متاع بھی ختم
ہو گیا اور جانوں پر بن گئی۔ کہتی ہیں کہ میں نے اسی زمانے میں خواب میں ایک شخص کو کہتے سنا۔
”اے گروہ قریش! تم میں سے جو نبی ظاہر ہونے والا ہے اس کے ظہور کا وقت آگیا ہے، اس کے ذریعہ
تمہیں زندگی یعنی خوب بارش اور سرسبزی و شادابی بسر ہوگی۔ تم اپنے معزز کو گول میں سے ایک ایسا آدمی تلاش
کرو جو بڑے ذیل ڈول کا ہو، گورے رنگ کا ہو اور جس کی بھنویں یعنی ابرو ملے ہوئے ہوں، جس کی پلکیں لانی
ہوں، پلتے رخسار ہوں ستواں ناک ہو یہ بھی لفظ ہیں کہ ناک کا بانسہ پتلا ہو وہ اپنی تمام اولاد کے ساتھ نکلے اور تم
میں سے ہر خاندان کا ایک آدمی نکلے، سب پاک صاف ہوں اور خوشبو لگائیں اور رکن کو بوسہ دیں۔ پھر سب
جبل ابو قیس نامی پہاڑ پر چڑھیں پھر وہ شخص (جس کی علامتیں اور صفات بیان کی گئی ہیں) آگے بڑھے اور پانی کی
دعا مانگے اور تم سب آمین کہو تو تمہیں سیراب کر دیا جائے گا۔“

صبح ہوئی تو رقیقہ نے اپنا یہ خواب قریش سے بیان کیا۔ (جب انہوں نے ان نشانیوں کو تلاش کیا تو یہ
سب نشانیاں اور صفات انہیں عبدالمطلب میں مل گئیں، چنانچہ سب ان کے پاس جمع ہو گئے اور ہر خاندان سے
ایک ایک آدمی آیا۔ پھر انہوں نے وہ سب شرطیں پوری کیں جو رقیقہ نے ان کو بتلائی تھیں اور اس کے بعد یہ
سب ابو قیس پہاڑ پر چڑھ گئے ان کے ساتھ رسول اللہ ﷺ بھی تھے جو اس وقت نو عمر تھے۔ پھر عبدالمطلب آگے
بڑھے اور انہوں نے دعا۔

”اے اللہ! یہ سب تیرے غلام اور تیرے غلاموں کی اولاد ہیں، اور تیری باندیاں اور تیری باندیوں کی
اولاد ہیں ہم پر جو وقت پڑا ہے وہ تو دیکھ رہا ہے۔ ہم سب قحط سالی کا شکار ہیں اب اونٹ، گائیں، گھوڑے، خیر اور
گدھے سب کچھ ختم ہو چکے ہیں اور جانوں پر بن آئی ہے۔ اس لئے ہماری یہ خشک سالی ختم فرما دے اور ہمیں
زندگی اور سرسبزی و شادابی عطا فرما دے۔“

”ابھی وہ یہ دعا مانگ کر فارغ ہی ہوئے تھے کہ (بارش ہو گئی اور) وادیاں پانی سے بھر گئیں۔“

(قال) ایک دوسری روایت میں رقیقہ سے ہی روایت ہے کہ :-

”قریش پر مسلسل کئی سال ایسی خشک سالی اور تنگی کے گزرے کہ ہڈی سے چمڑا لگ گیا۔ اسی زمانے
میں ایک رات جبکہ میں نیم غنودگی اور نیم بیداری کی حالت میں تھی میں نے ایک ایسے پکارنے والے کی آواز سنی
جو نظر نہیں آ رہا تھا وہ بڑی کرخت اور گردار آواز میں کہہ رہا تھا۔

”اے گروہ قریش! یہ جو نبی تم ہی میں سے ظاہر ہونے والا ہے اس کے ظہور کے دن قریب آگئے اور
اب وہ ظاہر ہی ہوا چاہتا ہے اور تمہارے لئے زندگی اور شادابی کا مژدہ لے کر آئے گا۔ پس سنو! اپنے معزز لوگوں
میں سے ایک ایسا آدمی تلاش کرو جو بہ زیادہ ذیل ڈول کا ہو اور گورا چٹا ہو، لانی پلکوں والا ہو اور ہلکے رخساروں والا
ہو، لوچی ناک والا ہو، ایسے مرتبے والا ہو کہ اس کے سامنے کوئی دم نہ مارتا ہو اور ایسے طریقوں والا ہو کہ ان پر

عمل کیا جاتا ہو، وہ اپنے بیٹوں اور پوتوں سب کے ساتھ نکلے اور ہر خاندان کا ایک ایک آدمی اس کے ساتھ آئے وہ سب غسل کریں اور خوشبو لگائیں پھر سب رکن کو بوسہ دیں اور بیت اللہ کا سات مرتبہ طواف کریں۔ اس کے بعد ابو قتیس نامی پہاڑ پر چڑھیں۔ وہاں وہ شخص پانی کے لئے دعائے مانگے اور سب لوگ آمین کہیں جو پاک صاف ہوں۔ پس تمہاری جیسا کہ تم چاہتے ہو مدد کی جائے گی۔“

رہیقہ کہتی ہیں کہ صبح کو میں اٹھی تو بہت گھبرائی ہوئی تھی میرا بدن کانپ رہا تھا اور میرے حواس بجا نہ تھے، میں نے یہ خواب بیان کیا تو ایک دم سارے مکے کی گھاٹیوں میں اس کا چرچا ہو گیا اور ہر شخص کی زبان پر تھا کہ وہ شخص شیعہ الحمد یعنی عبد المطلب ہیں۔ قریش کے لوگ ان کے چاروں طرف جمع ہو گئے اور ہر خاندان کا ایک ایک آدمی ان کے پاس پہنچ گیا، پھر ان لوگوں نے غسل کیا، خوشبو لگائی اور رکن کو بوسہ دے کر طواف کیا، پھر سب لوگ ابو قتیس پہاڑ پر چڑھے جہاں قوم کے لوگ ایک دوسرے کو پیچھے ہٹاتے ہوئے عبد المطلب کے قریب چاروں طرف سے جمع ہو گئے۔ اس وقت رسول اللہ ﷺ ان کے ساتھ تھے۔ تب عبد المطلب نے کہنا شروع کیا۔ ”اے اللہ! تو مصیبتوں کو دور کرنے والا اور پریشانیوں کو ہٹانے والا ہے، تو سب کچھ جاننے والا ہے اور تجھے کسی ہٹلانے والے کی ضرورت نہیں ہے، تو بغیر بخل کے بخشش کرنے والا ہے۔ یہ تیرے حرم کے غلام اور باندیاں ہیں جو تجھ سے اس قحط سالی کی فریاد کرتے ہیں جس نے ان کے اونٹوں اور گایوں کو خشک کر دیا۔ پس اے اللہ! ان کو جلد باران رحمت عطا فرما۔“

لوگ یہ دعائے مانگ کر فارغ ہی ہوئے تھے کہ اچانک آسمان سے پانی پھٹ پڑا اور وادیاں بھر گئیں۔ پھر میں نے قریشی بزرگوں کو عبد المطلب سے یہ کہتے سنا۔

”اے ابو البطحاء! یعنی وادی بطحاء کے سردار! مبارک ہو تمہارے ذریعہ بطحاء کے لوگوں نے زندگی پائی۔“

(ی) بظاہر یہ واقعہ ایک ہی ہے (لیکن روایتوں میں تھوڑا سا فرق ہے) اس لئے ان دونوں روایتوں میں موافقت پیدا کرنے کے لئے غور کرنا ضروری ہے۔ چنانچہ اس سلسلے میں یہ بھی کہا جاتا ہے کہ روایتوں کا یہ اختلاف راویوں کے مختلف ہونے کی وجہ سے ہے کہ ان میں سے کسی نے روایت کے اصل الفاظ نقل کرنے کے بجائے اس کے مفہوم اور مقصد کو اپنے لفظوں میں بیان کر دیا (جبکہ دوسرے راوی نے اصل الفاظ کے ساتھ روایت کی جس کی وجہ سے دونوں میں فرق پیدا ہو گیا۔ اب یہ کہنا مشکل ہے کہ کون سی روایت اصل الفاظ کے ساتھ ہے)۔

عبد المطلب کے ذریعہ لوگوں کی سیرابی جو درحقیقت آنحضرت ﷺ کی برکت سے حاصل ہوئی اس کا رہیقہ نے ان شعروں میں ذکر کیا ہے۔

بَشِيرَةٌ الْحَمْدُ اسْقَى اللَّهُ بَلَدَنَا
وَقَدْ عَدِمْنَا الْحَيَا وَاجْلَوْ ذَا الْمَطَرِ

ترجمہ: ہشیتہ الحمد یعنی عبد المطلب کے ذریعہ اللہ تعالیٰ نے ہمارے شہر کو سیرابی عطا فرمائی جبکہ ہم

مدتوں سے بارش اور سرسبزی کو ترس رہے تھے۔

فَجَاءَ دَبَالْمَاءِ جَوْنِي لَهُ سُبُلُ دَانَ
فَعَاشَتْ بِهِ الْأَنْعَامُ وَ الشَّجَرُ

ترجمہ: پس اس نے اپنے خزانوں سے ایسی زبردست بارش عطا فرمائی کہ اس سے جانوروں اور درختوں کو بھی زندگی مل گئی۔

مِنَّا مِنَ اللَّهِ بِالْمِيمُونَ طَائِرُهُ
وَخَيْرٌ مِنْ بَشَرٍ يَوْمًا بِهِ مَضْرُ

ترجمہ: اس کی خوش بختی خدا کی طرف سے اس پر ایک احسان ہے اور اسی بہترین انسان کے ساتھ قبیلہ بنی مضر کو خوشخبری دی گئی (جس کا واقعہ آگے آرہا ہے)

مَبَارَكُ الْأَسْمِ يَسْتَقِي الْغَمَامَ بِهِ
مَافِي الْأَنَامِ لَهُ عَدْلٌ وَلَا خَطَرُ

اس کے مبارک نام کے ساتھ بادلوں سے پانی مانگا گیا..... اور پوزی کائنات میں جس کا کوئی مثل اور مشابہ نہیں ہے۔

(ی) قریش کو یہ سیرابی حاصل ہو گئی مگر یہ بارش قبیلہ قیس اور قبیلہ مضر کی قریبی بستیوں میں نہیں ہوئی (چنانچہ جب ان کو مکے کے اس واقعے اور عجوبے کا پتہ چلا تو) ان قبیلوں کے سب سردار جمع ہوئے اور کہنے لگے۔

”ہم اس زبردست قحط اور خشک سالی کا شکار ہیں مگر اللہ نے قریش کو عبدالمطلب کے ذریعہ سیرابی عطا فرمادی ہے اس لئے سب ان کے پاس چلو شاید وہ اللہ تعالیٰ تمہارے بارے میں بھی دعا کریں۔“

چنانچہ وہ لوگ مکے آکر عبدالمطلب کے پاس پہنچے اور سلام کیا۔ عبدالمطلب نے ان کو دعا دی کہ یہ چہرے ہمیشہ خوش رہیں۔ اس پر ان کا مقرر کھڑا ہوا اور کہنے لگا۔

”ہم کئی سال سے قحط اور خشک سالی کا شکار ہیں آپ کی برکت کے متعلق ہمیں معلوم ہوا ہے اور بالکل صحیح معلوم ہوا۔ اس لئے آپ ہمارے لئے بھی اسی سے مرہبانی مانگئے جس نے آپ کی دعا قبول کی تھی اور بادلوں کو آپ کے لئے برسا دیا تھا۔“

عبدالمطلب نے کہا۔

”میں کل عرفات کے میدان میں آپ کے لئے دعا کروں گا۔“

صبح کو عبدالمطلب مقررہ جگہ کے لئے روانہ ہوئے۔ ان کے ساتھ دوسرے لوگوں کے علاوہ ان کے بیٹے اور رسول اللہ بھی تھے (عرفات میں) عبدالمطلب کے لئے ایک کرسی بچھائی گئی جس پر وہ بیٹھ گئے اور آنحضرت ﷺ کو انہوں نے اپنی گود میں بٹھالیا۔ پھر عبدالمطلب کھڑے ہوئے اور ہاتھ اٹھا کر یوں دعا کرنے لگے۔

”اے اللہ! چپکنے والی بجلی کے پرہردگار اور کڑکنے والی گرج کے مالک، پالنے والوں کے پالنے والے اور مشکلات کو آسان کرنے والے! یہ قبیلہ قیس اور قبیلہ مضر کے آدمی ہیں جو بہترین لوگ ہیں، ان کے دماغ پر آگندہ ہو گئے اور کمزیر جھک گئیں یہ تجھ سے اپنی لاچاری اور بے کسی کی فریاد کرتے ہیں اور جان و مال کی بربادی کی شکایت کرتے ہیں۔ پس اے اللہ! ان کے لئے خوب برسنے والے بادل بھیج دے اور آسمان سے ان کے لئے رحمت عطا فرماتا کہ ان کی زمینیں سرسبز ہو جائیں اور ان کی تکلیفیں دور ہو جائیں۔“

عبدالمطلب نے ابھی اپنی دعا پوری نہیں کی تھی کہ ایک سیاہ اور پانی سے بھری ہوئی بدلی اٹھی اور

عبدالمطلب کی طرف آئی اور اس کے بعد قبیلہ قیس اور قبیلہ بنی مضر کی بستیوں کی طرف اس کا رخ ہو گیا۔ یہ دیکھ کر عبدالمطلب نے کہا۔
 ”اے گروہ قیس و مضر! جاؤ تمہیں سیرابی حاصل ہو گئی۔“

چنانچہ وہ لوگ اسی وقت واپس ہو گئے اور اس طرح سیراب ہوئے۔
 زمانہ جاہلیت میں بارش مانگنے کا طریقہ..... بعض مؤرخین نے لکھا ہے کہ جاہلیت کے زمانے میں پانی کی دعا مانگنے کا عربوں میں عام طریقہ یہ تھا کہ اگر قحط سالی ہوتی تو وہ تین مخصوص درختوں کی لکڑیاں لیتے ان میں سے ایک درخت کا نام سلع ہے (جو ایک کڑوا درخت ہوتا ہے) دوسرے کا عشر اور تیسرے کا شبرق ہے وہ ان کی لکڑیوں کا ایک گٹھر بناتے اور اس کو ایک مضبوط نیل کی کمر پر باندھ دیتے پھر اس گٹھر میں آگ لگا کر نیل کو چھوڑ دیتے جب نیل کو گرمی پہنچتی تو وہ بھاگتا یہاں تک کہ وہ لکڑیاں جل کر ختم ہو جاتیں اور ساتھ ہی نیل بھی ہلاک ہو جاتا۔ اس طرح وہ سیرابی مانگتے تھے۔

کتاب حیات الحیوان میں ہے کہ :-

جب عرب اپنے لئے پانی کی دعا مانگتے تو گایوں کی دموں میں آگ لگا کر چھوڑ دیتے اور اس سے بارش ہو جاتی کیونکہ اللہ تعالیٰ اس کے سبب سے ان پر رحم فرمادیتا تھا (مگر یہ بات صحیح نہیں کہ ان کے اس ظالمانہ طریقے کو اللہ تعالیٰ پسند فرماتا تھا بلکہ زمانہ جاہلیت کے لوگوں میں جو مختلف یہودہ طریقے تھے یہ بھی ان ہی میں سے ایک تھا جن کی کوئی تاثیر نہیں تھی بلکہ بارش تو اپنے وقت پر ہی ہوتی تھی لیکن اگر اس رسم کے بعد اتفاقاً بارش ہو گئی تو وہ یہ سمجھتے کہ یہ اسی عمل کی برکت ہے۔)

آشوب چشم کا واقعہ..... (قال) ابن جوزی نے نقل کیا ہے کہ :-

آنحضرت ﷺ جب سات سال کے ہوئے تو آپ کو بہت سخت قسم کا آشوب چشم ہوا یعنی آنکھیں دکھنے آگئیں۔ مکہ میں آپ کا علاج کیا گیا مگر کوئی فائدہ نہ ہوا۔ عبدالمطلب سے کسی نے کہا کہ عکاظ کے علاقے میں ایک راہب ہے جو آنکھوں کی تکلیف کا علاج کرتا ہے۔ عبدالمطلب آنحضرت ﷺ کو لے کر وہاں گئے۔ اس کی عبادت گاہ کا دروازہ بند تھا اس لئے عبدالمطلب نے اس راہب کو آواز دی مگر راہب نے کوئی جواب نہیں دیا۔ اچانک عبادت گاہ میں شدید زلزلہ آیا اور راہب کو یہ ڈر ہوا کہ کہیں عمارت اس پر ہی نہ گر جائے۔ اس لئے ایک دم باہر نکل آیا۔ اور اس نے عبدالمطلب سے کہا (جنہیں غالباً وہ پہچانتا تھا)

”اے عبدالمطلب! یہ لڑکا اس امت کا نبی ہے۔ اگر میں باہر نہ نکل آتا تو یہ عبادت گاہ یقیناً میرے اوپر گر پڑتی اس لڑکے کو لے کر فوراً لوٹ جاؤ اور اس کی حفاظت کرو کہ کہیں اہل کتاب (یعنی یہودیوں اور عیسائیوں) میں سے کوئی اسے قتل نہ کر دے۔“

اس کے بعد اس نے آپ کی آنکھوں کا علاج کیا اور کچھ دوا ساتھ کر دی۔

مگر ایک کتاب ہے جس کا نام کَرِیْمُ النَّدْمَاءِ وَ نَدِیْمُ الْکُرْمَاءِ ہے میں نے اس میں یہ واقعہ اس طرح دیکھا

ہے کہ

”جب رسول اللہ ﷺ چھوٹے ہی تھے کہ آپ کو آشوب چشم کی تکلیف ہو گئی اور کئی دن تک آپ کو تکلیف رہی۔ کسی نے عبدالمطلب سے کہا کہ مکے اور مدینے کے بیچ میں ایک راہب ہے جو آشوب چشم کا علاج کرتا

ہے اس کے ہاتھوں ایک مخلوق شفاء حاصل کر چکی ہے۔“

عبد المطلب یہ سن کر آنحضرت ﷺ کو ساتھ لے کر اس راہب کے پاس گئے جیسے ہی راہب نے آپ کو دیکھا وہ فوراً عبادت خانے میں گیا اور نہاد دھو کر کپڑے بدلے اور پھر ایک صحیفہ یعنی کتاب نکال کر لایا۔ پھر کبھی وہ اس کتاب میں کچھ دیکھتا اور پھر آنحضرت ﷺ کی طرف دیکھتا۔ آخر اس نے کہا:-

”یہ خدا کی قسم خاتم النبیین ہیں۔“

پھر اس نے عبد المطلب سے کہا۔

”اے عبد المطلب! کیا انہیں آشوب چشم ہو گیا ہے؟“

”عبد المطلب نے کہا۔ ”ہاں۔“

اس نے کہا

”اس کی دوا تو خود ان کے پاس ہی موجود ہے۔ اے عبد المطلب! ان کا لعاب دہن لو اور انکی آنکھوں پر لگا

دو۔“

عبد المطلب نے ایسا ہی کیا کہ آپ کا لعاب دہن لے کر آپ کی آنکھوں پر لگا دیا۔ آپ کی آنکھیں اسی

وقت ٹھیک ہو گئیں۔ پھر راہب نے کہا۔

”اے عبد المطلب! خدا کی قسم یہی وہ انسان ہے کہ جس کے نام پر میں اللہ تعالیٰ کی قسم کھاتا ہوں تو

بیماروں کو شفاء ہو جاتی ہے اور آشوب چشم ٹھیک ہو جاتا ہے۔

روایتوں کا یہ اختلاف قابل غور ہے کیوں کہ واقعہ کا مختلف ہونا سمجھ میں آنے والی بات نہیں ہے واللہ

اعلم۔

باب نہم (۹)

عبد المطلب کی وفات اور ابوطالب کی کفالت

جب آنحضرت ﷺ کی عمر مبارک آٹھ سال کی ہوئی تو عبد المطلب کا انتقال ہو گیا (اور ماں باپ کے بعد چاہنے والے دادا کا سایہ بھی سر سے اٹھ گیا) دادا کے انتقال کے وقت آپ کی عمر کے بارے میں بہت سے قول ہیں مگر مشہور قول یہی ہے کہ آپ اس وقت آٹھ سال کے تھے۔ آگے آنے والی ایک روایت سے بھی اسی قول کی تائید ہوتی ہے۔

انتقال کے وقت عبد المطلب کی عمر پچانوے (۹۵) سال کی تھی۔ یہ بھی کہا گیا ہے کہ ایک سو بیس (۱۲۰) سال کی عمر تھی اور یہ بھی روایت ہے کہ ایک سو چالیس سال کی تھی مگر ایک سو چالیس سال کی عمر کا قول کمزور ہے اور شاید اسی وجہ سے علامہ ابن جوزی نے عبد المطلب کو ان لوگوں میں شمار نہیں کیا جن کی عمریں بہت زیادہ ہوئی ہیں۔

ایک قول یہ بھی ہے کہ عبد المطلب کی عمر بانوے (۹۲) سال ہوئی۔ مگر یہ صرف حافظ و میاطی کا قول ہے۔ اسی طرح یہ بھی کہا گیا ہے کہ ایک سو چوالیس سال ہوئی۔ ایک دفعہ کسی نے آنحضرت ﷺ سے دریافت کیا۔ ”یا رسول اللہ! کیا آپ کو عبد المطلب کی وفات یاد ہے؟“ آپ ﷺ نے فرمایا

”ہاں۔ اس وقت میں آٹھ سال کا تھا۔“

ام ایمن بیان کرتی ہیں کہ (جب عبد المطلب کا انتقال ہوا تو) آنحضرت ﷺ ان کے پلنگ کے پیچھے کھڑے ہوئے رورہے تھے اس وقت آپ کی عمر آٹھ سال کی تھی۔ عبد المطلب کو ججون کے مقام پر ان کے دادا قصی کے پاس دفن کیا گیا۔

حضرت ابن عباسؓ سے روایت ہے کہ رسول اللہ ﷺ نے فرمایا۔

”میرے دادا عبدالمطلب کو بادشاہوں اور معزز لوگوں کی پوشاک میں اٹھایا جائے گا۔“

جب عبدالمطلب کا وقت آخر ہو گیا تو انہوں نے آنحضرت ﷺ کو آپ کے سگے چچا ابوطالب کے سپرد کیا۔ جیسا کہ بیان ہو چکا ابوطالب بھی ان ہی لوگوں میں سے تھے جنہوں نے اپنے باپ عبدالمطلب کی طرح جاہلیت کے زمانے میں بھی شراب کو اپنے اوپر حرام کر رکھا تھا۔ (ابوطالب ان کا لقب تھا۔ جہاں تک ان کے نام کا تعلق ہے) اس بارے میں صحیح قول یہ ہے کہ اس ان کا نام عبد مناف تھا۔

شیعہ حضرات کا ایک غلط دعویٰ..... شیعوں کا دعویٰ یہ ہے کہ ”ابوطالب کا نام عمر ان تھا اور قرآن پاک کی اس آیت میں :-

”إِنَّ اللَّهَ اصْطَفَىٰ آدَمَ وَنُوحًا وَآلَ إِبْرَاهِيمَ وَآلَ عِمْرَانَ عَلَى الْعَالَمِينَ“

ترجمہ :- بے شک اللہ تعالیٰ نے (نبوت کے لئے) منتخب فرمایا ہے حضرت آدم کو اور حضرت نوح کو اور حضرت ابراہیم کی اولاد میں سے بعضوں کو اور عمر ان کی اولاد میں سے بعضوں کو تمام جہاں پر۔

عمر ان سے مراد ابوطالب ہی ہیں (کیونکہ وہ حضرت علیؑ کے والد ہیں)۔

حافظ ابن کثیرؒ کہتے ہیں کہ یہاں شیعوں نے ایک بہت بڑی اور زبردست غلطی کی ہے۔ انہوں نے اس قسم کا بہتان اٹھانے سے پہلے اس آیت پاک پر غور ہی نہیں کیا۔ کیونکہ اس آیت کے بعد ہی اللہ تعالیٰ فرمایا ہے۔

”اذْقَالَتِ امْرَأَتُ عِمْرَانَ رَبِّ اِنِّیْ نَذَرْتُ لَكَ مَا فِیْ بَطْنِیْ مُحَرَّرًا“

ترجمہ :- جبکہ عمر ان (پدر مریم) کی بی بی نے (حالت حمل میں) عرض کیا کہ اے پروردگار میں نے نذرمانی ہے آپ کے لئے اس بچے کی جو میرے پیٹ میں ہے کہ وہ آزاد رکھا جائے گا۔

(اوپر کی آیت میں عمر ان سے مراد موسیٰ کے والد ہیں ان کی اولاد میں اللہ تعالیٰ نے جن کو نبوت کے لئے منتخب فرمایا ان میں اولاً تو خود حضرت موسیٰ اور حضرت ہارونؑ ہیں اور پھر اگلی نسلوں میں جا کر حضرت مریم کی نسبت سے حضرت عیسیٰؑ ہیں اس لئے اس آیت میں یا تو حضرت موسیٰ مراد ہیں اور یا حضرت عیسیٰؑ مراد ہیں۔ ابوطالب اور ان کی اولاد کے مراد ہونے کا دعویٰ بالکل غلط ہے جیسا کہ اگلی آیت سے صاف ظاہر ہے جس میں عمر ان کی بیوی یعنی حضرت مریم کی والدہ کے نذرمانے کا ذکر ہے۔ اس واقعہ کی تفصیل بیان القرآن میں ان ہی آیتوں کے تحت دیکھی جاسکتی ہے)

جب عبدالمطلب نے اپنے اخیر وقت میں آنحضرت ﷺ کو ابوطالب کے سپرد کر دیا تو وہ آپ ﷺ سے اتنی محبت کرنے لگے کہ اپنے بیٹوں میں سے بھی کسی سے نہیں کرتے تھے۔ یہاں تک کہ جب وہ سوتے تھے تب بھی آنحضرت ﷺ کو اپنے برابر لٹایا کرتے تھے جو بہترین کھانا ہوتا تھا وہ آنحضرت ﷺ کو کھلایا کرتے تھے۔

(ی) یہ بھی کہا جاتا ہے کہ (عبدالمطلب نے آنحضرت ﷺ کو ابوطالب کے سپرد نہیں کیا تھا بلکہ ان کے انتقال کے بعد) ابوطالب اور زبیر نے جو دونوں آنحضرت ﷺ کے سگے چچا تھے آپس میں قرعہ ڈالا کہ آنحضرت ﷺ کی کفالت کا دونوں میں سے کون ذمہ دار ہوگا۔ چنانچہ قرعہ ابوطالب کے نام پر نکلا (اور وہ آنحضرت ﷺ کے کفیل ہوئے)۔

اسی طرح یہ بھی کہا جاتا تھا کہ چونکہ آنحضرت ﷺ اپنے لئے ابوطالب کی غیر معمولی شفقت اور محبت

دیکھتے تھے اس لئے عبدالمطلب کی وفات سے پہلے خود آپ ﷺ نے ہی ابوطالب کے پاس رہنا پسند فرمایا تھا۔ مگر آگے بیان آئے گا کہ ابوطالب کے ساتھ زبیر بھی آپ کی نگرانی اور کفالت میں شریک تھے۔

ایک قول یہ بھی ہے کہ عبدالمطلب کی وفات کے بعد زبیر ہی آپ ﷺ کے کفیل ہوئے تھے۔ پھر ان کے انتقال کے بعد آپ کو ابوطالب نے اپنی تربیت و نگرانی میں لے لیا۔

کتاب اسد الغابہ میں ہے کہ اس قرعہ اندازی کے سلسلے میں جس کا لو پر ذکر ہوا یہ کہنا کہ زبیر حلف فضول^۱ کے وقت زندہ تھے جبکہ آنحضرت ﷺ کی عمر مبارک بیس سال سے کچھ زائد ہو چکی تھی۔ یہ غلط قول ہے۔

خود یہ قول بھی قابل غور ہے کہ حلف فضول کے وقت آنحضرت ﷺ کی عمر مبارک بیس سال سے زائد تھی کیونکہ آگے بیان ہوگا کہ اس وقت آپ کی عمر چودہ سال تھی۔ بعض حضرات یہ بھی کہتے ہیں کہ :-

”جب عبدالمطلب کا انتقال ہو گیا تو آنحضرت ﷺ اپنے دونوں گے چچاؤں زبیر اور ابوطالب کی سرپرستی میں آگئے تھے۔ پھر جب آپ ﷺ کی عمر چودہ سال کی ہوئی تو زبیر کا انتقال ہو گیا اور ابوطالب آپ کے تنہا کفیل ہو گئے۔“

”جہاں تک آنحضرت ﷺ کے والد اور والدہ کے انتقال کے بعد عبدالمطلب اور ان کے بعد ابوطالب کے آنحضرت ﷺ کی کفالت کرنے کا تعلق ہے اس کے متعلق قدیم کتابوں میں ذکر ہے کہ یہ آنحضرت ﷺ کی نبوت کی نشانیوں میں سے ایک نشانی ہوگی (کہ بچپن میں آپ کے والد و والدہ کا انتقال ہو جائے گا اور پہلے آپ کے دادا آپ کے کفیل ہوں گے اور پھر ان کے انتقال کے بعد آپ ﷺ کے چچا کفیل ہوں گے جیسا کہ پچھلے صفحات میں بعض ایسی روایتیں بھی گذری ہیں)

چنانچہ سیف ابن ذی یزن جس کا واقعہ آگے آرہا ہے اس کی پیشین گوئی میں ہے (جو قدیم آسمانی کتابوں کی بنیاد پر ہے کہ) اس نبی آخر الزماں کے والد اور والدہ کا اس کے بچپن میں ہی انتقال ہو چکا ہوگا اور پہلے اس نبی کی کفالت اس کے دادا کریں گے اور پھر ان کے انتقال کے بعد اس کے چچا کفیل بنیں گے۔

عبدالمطلب کی اپنے مرثیئے سننے کی فرمائش..... (ی) سیرت ابن ہشام میں ابن اسحاق کی روایت ہے کہ :-

”جب عبدالمطلب کا وقت آخر ہوا اور انہوں نے سمجھ لیا کہ اب موت سر پر آچکی ہے تو انہوں نے اپنی تمام بیٹیوں کو جمع کیا یہ سب ملا کر کل چھ عورتیں تھیں جن کے نام یہ ہیں۔ (۱) صفیہ۔ جو حضرت زبیر ابن العوام کی والدہ تھیں۔ (۲) بُرہ۔ (۳) عاتکہ۔ (۴) اُمّ حکیم بیضاء جو حضرت عثمان غنی کی دادی تھیں۔ (۵) امیمہ لور (۶) اردوی۔“

جب یہ سب بہنیں جمع ہو گئیں تو عبدالمطلب نے ان سے کہا

”تم سب مجھ پر روتا کہ میں مرنے سے پہلے سن سکوں کہ تم کس طرح میرا ماتم کرو گی۔“

۱۔ حلف فضول قریش کا وہ معاہدہ ہے جو حرب فجار کے بعد ہوا۔ یہ معاہدہ عبد اللہ ابن جدعان نبی کے مکان میں ہوا تھا۔ حرب فجار اور حلف فضول کی تفصیلات اگلے صفحات میں آرہی ہیں۔ مرتب

چنانچہ ان میں سے ہر ایک نے عبد المطلب کی تعریف میں شعر پڑھے۔ یہ شعر سیرت ابن ہشام میں ذکر ہیں۔

جب عبد المطلب یہ سب شعر سن چکے تو انہوں نے (اپنی پسندیدگی کے اظہار کے لئے) سر کے اشارہ سے کہا کہ ہاں اسی طرح میرا ماتم کرنا۔ یہ بھی کہا جاتا ہے کہ انہوں نے جب امیمہ کے شعر سنے تب یہ اشارہ کیا تھا۔ امیمہ کے شعروں میں سے کچھ یہ ہیں۔

أَعْيَنِي جُوداً بَدَّ مَعَ رَدِّ دُرِّ
عَلَى مَاجِدِ النِّجَمِ وَالْمَعْتَصِرِ

ترجمہ :- میری آنکھیں موتیوں کے جیسے آنسو برسار ہی ہیں اس شخص پر جو بہترین صفات اور بلند مرتبے والا تھا۔

عَلَى مَاجِدِ الْجَدِّ وَارِي الزَّيَادِ
جَمِيلُ الْمَحَبَا عَظِيمُ الْخَطَرِ

ترجمہ :- اور جو ہمیشہ کامیاب و کامر ال رہا۔ اور بڑا دانا و بینا انسان تھا۔

عَلَى شَيْبَةِ الْحَمْدِ ذِي الْمَكْرَهَاتِ
وَذِي الْمَجْدِ وَالْعِزِّ وَالْمَفْتَخَرِ

ترجمہ :- اس شیبہ الحمد پر جو بڑی خوبیوں، بڑی عظمت اور بڑی آن بان والا تھا۔

وَذِي الْجَلَمِ وَالْفَضْلِ رَفِي النَّائِبَاتِ
كَثِيرًا لِمَفَاخِرِ جَمِّ الْفَخْرِ

جو بڑا بامروت اور بہت اونچی صفات کا مالک تھا اور بے شمار قابل فخر خصوصیتوں کا انسان تھا۔

لَهُ فَضْلٌ مَجْدٌ عَلَى قَوْمِهِ
مَتِينٌ يَلُوحُ كَضَوْءِ الْقَمَرِ

جو اپنی قوم میں بڑے زبردست مرتبے اور عزت والا تھا اور جس کی عظمت کا ستارہ چاندنی کی طرح دمکتا تھا۔

ابن ہشام کہتے ہیں کہ میں نے شعر جاننے والوں میں سے کسی کو بھی ایسا نہیں پایا جو ان شعروں کو جانتا ہو ہاں ابن اسحاق نے جب ابن مسیب کی روایت میں یہ شعر دیکھے تو ان کو لکھ لیا۔

بعض مؤرخین کہتے ہیں کہ جیسا عبد المطلب کی وفات کے بعد ان کا ماتم کیا گیا ایسا کسی شخص کا ماتم نہیں کیا گیا۔ عبد المطلب کے انتقال پر مکے میں کئی دن تک بازار بند رہے (اور اس طرح قریش اپنے سردار کی موت پر ماتم کرتے رہے)

سیف ابن ذی یزن کی پیشین گوئی..... ابو نعیم اور بیہقی روایت کرتے ہیں کہ :-

جب سیف ابن ذی یزن حمیری حبشیوں پر غالب ہوا۔ یہ واقعہ آنحضرت ﷺ کی ولادت کے دو سال بعد کا ہے۔ تو اس کے پاس عرب کے بہت سے وفد مبارکباد دینے کے لئے پہنچے جن میں عرب کے معزز لوگ اور شاعر بھی شامل تھے۔ (یہ لوگ حبشہ کے بادشاہوں کی شکست اور سیف کی حکمرانی قائم ہونے پر مبارکباد کے لئے پہنچے تھے۔ حمیر یمن کا قبیلہ تھا اور سیف ابن ذی یزن کے باپ دادا اس ملک پر حکومت کرتے تھے۔ اس پر حبش نے حملہ کر کے قبضہ کر لیا تھا اور حبشیوں نے اپنی حکومت قائم کر لی تھی۔ یمن ستر سال تک حبشیوں کے

قبضے میں رہا۔ اس کے بعد سیف ابن یزن (کا زمانہ آیا تو یہ) اچانک اٹھا اور اس نے (طاقت کے ذریعہ) اپنے وطن کو حبشیوں کے قبضے سے نکال لیا اور اپنے باپ داوا کی طرح دوبارہ اس کی حکومت حاصل کر لی۔ (چونکہ یمن عرب کا علاقہ تھا اس لئے اس پر حبشیوں کے قبضے سے قدرتی طور پر عربوں کو افسوس تھا اور جب سیف نے اپنے ملک کو غلامی سے نکال لیا تو فطری طور پر عربوں کو خوشی ہوئی) چنانچہ چاروں طرف سے عربوں کی وفد سیف کو مبارک باد دینے کے لئے یمن پہنچنے لگے۔

ان ہی وفدوں میں سے ایک مکے کے قبیلہ قریش کا وفد بھی تھا اس وفد میں عبد المطلب، امیہ ابن عبد شمس اور دوسرے بہت سے معزز سردار تھے۔ (ی) جیسے عبد اللہ ابن جدعان جو حضرت عائشہ کا چچا زاد بھائی تھا، ایسے ہی اسد ابن عبد العزیٰ، وہب ابن عبد مناف اور قصی ابن عبد الدار بھی اس وفد میں شامل تھے۔ (سیف ابن ذی یزن کے آباء و اجداد میں یمن کا آخری حکمران ذو جَدَن حمیری تھا۔ اس کے زمانے میں حبشیوں نے یمن پر حملہ کیا اور حمیر کی حکومت ختم کر کے یمن پر قبضہ کر لیا اور اپنی حکومت قائم کر دی۔ حبشیوں میں سے یمن پر پہلا حکمران ارباط تھا اس کے بعد تین حکمران اور ہوئے جو حبشیوں میں سے تھے اور حبش کی حکومت کی طرف سے گورنر کی حیثیت سے یمن پر حکومت کرتے تھے۔

ان حبشی گورنروں میں دوسرا گورنر ابرہہ تھا جس نے عبد المطلب کے زمانے میں مکے پر چڑھائی کر کے بیت اللہ کو ڈھانے کا ارادہ کیا تھا اس لئے قدرتی طور پر عربوں کو یمن کے حبشی حکمرانوں سے نفرت اور دشمنی تھی۔

آخر سیف ابن ذی یزن کا زمانہ آیا۔ اس نے فارس کے بادشاہ کسریٰ نوشیرواں سے مدد مانگی کہ وہ حبشیوں کو یمن سے نکال کر حمیر کو ان کا ملک واپس دلانے میں ان کی مدد کرے۔ نوشیرواں نے سیف کی درخواست منظور کر لی اور اپنے ایک سالار کو عجمیوں کی فوج کے ساتھ سیف کی مدد کے لئے ان کے ساتھ بھیجا۔ اس لشکر نے یمن پر چڑھائی کی اور حبشیوں کو شکست دے کر یمن کی حکومت حمیر کو واپس دلائی اور سیف ابن ذی یزن کو کسریٰ فارس کے گورنر کی حیثیت سے یمن کا حکمران بنادیا۔ (تاریخ ابوالفداء ص ۶۸ ج ۱)

عرب اپنے پڑوسی عرب ملک کے اس انقلاب سے بہت خوش تھے چنانچہ ان کے وفد سیف ابن ذی یزن کو مبارکباد دینے کے لئے اس کے پاس پہنچنے لگے جن میں قبیلہ قریش کی طرف سے عبد المطلب وغیرہ بھی ایک وفد لے کر مبارکباد کے لئے یمن گئے۔

جب قریشی وفد وہاں پہنچا تو سیف شہر صنعاء میں اپنے محل میں تھا وہ خوشبوؤں سے معطر تھا۔ وہ چادریں اوڑھے ہوئے تھا اور سر پر تاج پہنے ہوئے تھا، تلوار سامنے رکھی ہوئی تھی اور حمیری سردار اس کے دائیں بائیں بیٹھے ہوئے تھے (سیف کو قریشی وفد کی اطلاع دی گئی اور وفد کے آدمیوں کے مرتبے کے متعلق بتلایا گیا۔ سیف نے قریشی سرداروں کو آنے کی اجازت دی۔ پھر یہ وفد دربار میں پہنچا اور عبد المطلب آگے بڑھ کر سیف کے قریب پہنچ گئے۔ کتاب و فاء میں اس طرح ہے کہ :-

(قریشی وفد جب دربار میں داخل ہوا تو) اس نے سیف کو ایک سونے کی کرسی پر بیٹھے ہوئے پایا اور اس کے ارد گرد یمن کے معزز لوگ بھی سونے کی کرسیوں پر بیٹھے ہوئے تھے۔ جب قریشی سردار وہاں پہنچے تو ان کے لئے بھی کرسیاں بچھوائی گئیں۔ پھر عبد المطلب کے سوا سب لوگ بیٹھے گئے۔ عبد المطلب سیف کے سامنے

جا کر کھڑے ہوئے اور بولنے کی اجازت چاہی۔ سیف نے کہا۔

”اگر تم بادشاہوں کے سامنے بولنے کے آداب سے واقف ہو تو ہماری طرف سے تمہیں اجازت ہے۔“

اب عبدالمطلب نے کہا۔

”اے بادشاہ! اللہ تعالیٰ نے آپ کو ایک بلند، عظیم الشان اور باعزت مرتبہ عطا فرمایا ہے اور آپ کے لئے عزت و عظمت کا ایک ایسا درخت اگایا ہے جس کی جڑیں بہت گہری اور مضبوط ہیں اور جس کی شاخیں بہترین جگہوں اور مبارک مقامات تک پھیل ہوئی ہیں۔ آپ ایسے کاموں سے بالکل محفوظ ہیں جن پر عرب کے معزز و معتمد اور سربر آوردہ لوگ آپ کو ملامت اور لعن طعن کر سکیں، آپ کے پچھلے بزرگ گذشتہ دور کے بہترین لوگوں میں سے تھے اور آپ ہمارے لئے ان کے بہترین جانشین ہیں۔ اس لئے ان کے تذکرے بھی کبھی فنا نہیں ہوں گے جن کا جانشین آپ جیسا انسان ہے اور ان کے تذکرے بھی کبھی نہیں مٹیں گے جو آپ جیسے شخص کے جانشین ہوں گے (یعنی آپ کے کارناموں سے آپ کے بزرگوں کو بھی عزت ملے گی اور آپ کی آنے والی نسلوں کو بھی سر بلندی حاصل ہوگی)۔

”ہم اللہ تعالیٰ کے حرم کے خادم اور اس کے گھر کے محافظ ہیں۔ ہم آپ کے پاس اپنی مسرت کی سوغات لے کر حاضر ہوئے ہیں کہ اس برائی کا زمانہ ختم ہو گیا جو ہم سب پر بوجھ بنی ہوئی تھی (یعنی یمن پر حبشی سلطنت اور عرب کی غلامی) اس لئے ہم لوگ مبارکباد اور تہنیت کا پیغام لے کر آئے ہیں (آپ کے بزرگوں کی) تعزیت کرنے نہیں آئے۔“

سیف ابن ذی یزن عبدالمطلب کی یہ فصیح اور رواں تقریر سن کر حیران ہو رہا تھا وہ ایک دم کھڑا ہو گیا اور ان سے پوچھنے لگا۔

”بولنے والے! تم کون ہو؟“

انہوں نے کہا کہ میں عبدالمطلب ابن ہاشم ہوں۔

عبدالمطلب کی والدہ چونکہ مدینے کے قبیلہ خزرج کی تھیں اور خزرجی قبیلہ اصل میں یمن کا تھا اس لئے سیف نے ہاشم کا نام سن کر کہا۔

”تب تو آپ ہماری بہن کے لڑکے ہوئے!“

عبدالمطلب نے کہا ”ہاں!“

سیف نے کہا کہ ان کو میرے قریب لے آؤ۔ اس کے بعد وہ عبدالمطلب اور وفد کے دوسرے لوگوں کی طرف متوجہ ہو کر بولا۔

”آپ سب کو ہم خوش آمدید اور آپ کی سواریوں اور قافلے کو ہم مرحبا کہتے ہیں جو آرام دہ ٹھکانے میں آئے ہیں۔ آپ فیاض اور کھلے دل کے لوگوں کے پاس آئے ہیں جو بڑی داد و ہش والے ہیں۔ بادشاہ نے آپ کی گفتگو سن لی اور آپ سے عزیز دارانہ تعلق کو جان لیا اور آپ کے جذبات کو قبول کر لیا۔ کیونکہ آپ ہمارے دن اور رات کے ہمدم ہیں۔ آپ جب تک بھی یہاں ٹھہریں آپ کے اعزاز و اکرام میں کمی نہیں کی جائے گی اور جب آپ ہم سے رخصت ہوں گے تو آپ کو انعام و اکرام سے نوازا جائے گا۔“

اسکے بعد اس قریشی وفد کو سرکاری مہمان خانے میں پہنچا دیا گیا اور ان پر داود ہمش کی بارش ہونے لگی ان لوگوں کو یہاں ٹھہرے ہوئے ایک مہینہ گزر گیا مگر نہ تو ان کو پھر بادشاہ کے سامنے پیش کیا گیا اور نہ واپس ہی جانے کی اجازت ملی۔ آخر ایک مہینے بعد سیف ابن ذی یزن کو ان کا اچانک خیال آیا۔ چنانچہ اس نے فوراً عبدالمطلب کو بلا بھیجا۔ جب وہ آگئے تو سیف نے ان کو بالکل اپنے پاس بٹھا کر ان سے کہا۔

”اے عبدالمطلب! میں اپنے علم کے پوشیدہ رازوں میں سے ایک ایسا راز تمہیں بتلا رہا ہوں کہ تمہارے علاوہ کوئی اور ہوتا تو میں ہرگز اس کو نہ بتلاتا۔ مگر تمہیں میں اس راز کیلئے صحیح رازدار سمجھتا ہوں اور اس کی اطلاع دے رہا ہوں۔ تم بھی اس وقت تک اس راز کو راز ہی رکھنا جب تک کہ اللہ تعالیٰ ہی اس کو نہ کھول دے۔ میں نے پوشیدہ کتاب اور علم کے اس سر بستہ ذخیرے میں جس کو ہم صرف اپنا خزانہ سمجھتے ہیں اور دوسروں سے اس کو چھپا کر رکھتے ہیں۔ اس میں میں نے ایک بہت عظیم الشان خبر اور ایک بڑے خطرے کے متعلق پڑھا ہے جس میں تمام لوگوں کے لئے عام طور پر اور آپ کے خاندان کے لئے خاص طور پر زندگی کا بھی عز و شرف ہے اور موت کی بھی فضیلت ہے۔“

یہ سن کر عبدالمطلب نے کہا۔

”خدا کرے جہاں پناہ کو بھی ایسی ہی بھلائی اور خوش قسمتی نصیب ہو اور آپ پر ہمیشہ اہل دولت قربان ہوں وہ خبر کیا ہے؟“

سیف نے کہا

”جب تمامہ کی وادی یعنی مکے میں ایسا بچہ پیدا ہو جس کے دونوں مونڈھوں کے درمیان میں بالوں کا گچھا (یعنی مہر نبوت) ہو تو اس کو امامت اور سردار حاصل ہوگی اور اس کی وجہ سے تم لوگوں کو قیامت تک کے لئے اعزاز اور عظمت حاصل ہوگی۔“

عبدالمطلب نے کہا۔

”اے بادشاہ! خدا کرے آپ کو بھی ایسی خوش بختی میسر آئے۔ اگر بادشاہ کا ادب و اعزاز اور ہیبت میری زبان نہ روکتی تو میں دریافت کرتا کہ اس بچے کا زمانہ کب ہو گا تاکہ اس کے بعد میری مسرت اور خوشی اور زیادہ بڑھ جاتی۔“

بادشاہ نے جواب دیا۔

یہی اس کا زمانہ ہے جس میں وہ پیدا ہو گا یا پیدا ہو چکا ہے۔ اس کا نام ”محمد (ﷺ) ہوگا، اس کے والد اور والدہ کا انتقال ہو جائے گا اور اس کے دادا اور چچا اس کی پرورش کریں گے۔ ہم بھی اس کے آرزو مند رہے کہ وہ بچہ ہمارے یہاں پیدا ہو۔ اللہ تعالیٰ اس کو کھلے عام ظاہر فرمائے گا اور اس کے لئے ہم میں سے (یعنی مدینے کے قبیلہ خزرج میں سے جو اصل میں یمن کے لوگ تھے ان میں سے) اس نبی کے مددگار و انصار بنائے گا جس کے ذریعہ اس نبی کے خاندان اور قبیلے والوں کو عزت و سر بلندی حاصل ہوگی اور جن کے ذریعہ اس کے دشمنوں کو ذلت و خواری ملے گی اور جن کے ذریعہ وہ تمام لوگوں سے مقابلے کرے گا اور جن کے ذریعہ روئے زمین کے اہم علاقے فتح ہو جائیں گے۔ وہ نبی رحمت کی عبادت کرے گا اور شیطان کو دھمکائے گا، آتشکدوں کو ٹھنڈا کر دے گا اور بتوں کو توڑ ڈالے گا، اس کی ہر بات آخری فرمان ہوگی اور اس کے احکام انصاف والے ہوں گے۔ وہ نیک کاموں کا حکم

دے گا اور خود بھی اس پر عمل کرے گا اور برائیوں سے روکے گا اور ان کو مٹا ڈالے گا۔“

عبدالمطلب نے (سیف ابن ذی یزن سے دعاؤں کے ساتھ) کہا

”آپ کامیاب اور صاحب نصیب ہوں، آپ کی سلطنت ہمیشہ باقی رہے اور آپ کے عزت و اقبال میں ترقی ہوں۔ لیکن کیا جہاں پناہ کچھ اور تفصیل بتلائیں گے جیسا کہ کچھ وضاحت کر چکے ہیں؟“

بادشاہ نے کہا

”بات ابھی ڈھکی چھپی ہے اور علامتیں پردوں میں پوشیدہ ہیں مگر اے عبدالمطلب! اس میں کوئی شبہ نہیں کہ تم اس شخص کے دادا ہو۔“

(قال) یہ خوش خبری سن کر عبدالمطلب فوراً سجدے میں گر گئے۔ پھر سیف نے ان سے کہا۔

”اپنا سراٹھاؤ اور (اس خوش خبری سے) اپنا سینہ ٹھنڈا کرو اور اپنی پیشانی اونچی کرو۔ مجھے بتاؤ کہ جو کچھ میں نے تم سے کہا ہے کیا ان میں سے کوئی علامت تم نے اپنے یہاں دیکھی ہے؟“

عبدالمطلب نے کہا

”ہاں جہاں پناہ! میرا ایک بیٹا تھا جسے میں بہت چاہتا تھا اور اس سے بہت محبت کرتا تھا میں نے ایک شریف اور معزز لڑکی آمنہ بنت وہب ابن عبد مناف ابن زہرہ سے اس کی شادی کی جو میری قوم کے انتہائی معزز اور شریف خاندان سے تھی۔ اس سے میرے بیٹے کے یہاں ایک لڑکا پیدا ہوا جس کا نام میں نے ”محمد (ﷺ)“ رکھا۔ اس بچے کے باپ اور ماں کا انتقال ہو چکا ہے اور اس میں اور اس کا چچا ابوطالب اس بچے کی پرورش اور نگہداشت کرتے ہیں۔“

اس سے معلوم ہوتا ہے کہ عبدالمطلب یہ وفد لے کر سیف ابن ذی یزن کے پاس اس وقت گئے تھے جبکہ حضرت آمنہ کا انتقال ہو چکا تھا۔

مگر اس روایت کے شروع میں کہا گیا ہے کہ سیف ابن ذی یزن جب حبشیوں کو شکست دے کر یمن پر حکمران ہوا تو اس وقت رسول اللہ ﷺ کی ولادت مبارکہ کو دو سال ہوئے تھے (یعنی آنحضرت ﷺ کی عمر مبارک دو سال تھی حالانکہ پیچھے بیان ہوا ہے کہ جب حضرت آمنہ کا انتقال ہوا تو اس وقت آنحضرت ﷺ کی عمر مبارک چار سال تھی) مگر یہ اشکال درست نہیں کیونکہ آنحضرت ﷺ کی عمر دو سال اس وقت تھی جب سیف نے یمن کو حبشیوں کی غلامی سے نکالا لیکن عبدالمطلب دو سال بعد مبارکبادی کا وفد لے کر گئے جبکہ آنحضرت ﷺ کی والدہ کی وفات ہو چکی تھی۔ اس طرح یہ روایت صحیح ہو جاتی ہے۔

ادھر اس روایت سے یہ بھی معلوم ہوتا ہے کہ آنحضرت ﷺ کے والد اور والدہ کی وفات کے بعد عبدالمطلب کی زندگی میں بھی ابوطالب ان کے ساتھ آنحضرت ﷺ کی پرورش میں شریک تھے اور پھر جب عبدالمطلب کی وفات ہو گئی تو ابوطالب تنہا ہی آنحضرت ﷺ کی کفالت اور پرورش کے ذمہ دار ہو گئے۔

(خود سیف نے اپنی پیشین گوئی میں آنحضرت ﷺ کے متعلق جو علامتیں بتلائی تھیں ان میں اس نے کہا تھا کہ اس بچے کے باپ اور ماں کا انتقال ہو جائے گا اور اس کے دادا اور چچا اس کے کفیل اور ذمہ دار ہوں گے) سیف ابن ذی یزن کا یہ قول دونوں صورتوں میں درست رہتا ہے (کہ عبدالمطلب کی زندگی تک تو دادا اور چچا دونوں آپ ذمہ دار رہے اور ان کے انتقال کے بعد ابوطالب تنہا کفیل ہوئے)

(غرض اس درمیانی تفصیل کے بعد سیف ذی یزن کے واقعہ کا بقیہ حصہ ذکر کرتے ہیں کہ جب سیف نے آنحضرت ﷺ کے ظہور کی علامتیں بتلا کر عبدالمطلب سے اس کی تصدیق کر لی کہ آپ پیدا ہو چکے ہیں اور عبدالمطلب ہی آپ کے دادا ہیں تو) سیف نے عبدالمطلب سے کہا۔

”میں نے جو کچھ تم سے بتلایا ہے وہ واقعہ اسی طرح ہے۔ اب تم اپنے بیٹے (یعنی پوتے) کی پوری حفاظت کرو اور اسے یہودیوں سے بچائے رکھو اس لئے کہ وہ اس کے دشمن ہیں مگر اللہ تعالیٰ انہیں اس پر ہرگز قابو نہیں پانے دے گا۔“

یعنی یہودیوں سے آپ کی حفاظت اور بچاؤ صرف احتیاط کے طور پر اور آنحضرت ﷺ کے بلند مقام کی وجہ سے کرنی چاہئے۔

اس کے بعد سیف نے کہا:-

میں نے جو کچھ تم سے بتلایا ہے اس بات کو اپنے ان قافلے والوں سے ذکر مت کرنا جو تمہارے ساتھ ہیں اس لئے کہ مجھے ڈر ہے کہ اس خبر سے ان لوگوں میں حسد اور جلن کا جذبہ پیدا ہو جائے گا کہ یہ سر بلندی اور عظمت اس کو کیوں ملنے والی ہے۔ اس لئے یہ لوگ اس کے لئے رکاوٹیں اور بندشیں کھڑی کریں گے۔ اس میں کوئی شک نہیں ہے کہ اس قسم کی حرکتیں یہ لوگ یا تو خود کریں گے یا (اگر یہ اس وقت تک زندہ نہ رہے تو) ان کی اولادیں کریں گی، اگر مجھے یہ نہ معلوم ہوتا کہ اس نبی کے ظہور سے پہلے ہی موت مجھ پر جھپٹنے والی ہے تو میں اپنے اونٹوں اور کارواں کے ساتھ روانہ ہو کر اس کی سلطنت کے مرکز یثرب میں پہنچتا۔ کیونکہ میں اس عظیم کتاب میں جو پچھلے علوم سے بھری ہوئی ہے یہ خبر پاتا ہوں کہ شہر یثرب ان کی سلطنت کا مرکز ہوگا، ان کی طاقت کا سرچشمہ ہوگا، ان کی مدد اور نصرت کا ٹھکانہ ہوگا اور ان کا مدفن اور جائے وفات ہوگا۔ اگر مجھے اپنے اور خود ان کے مصیبتوں میں گرفتار ہو جانے کی خبر نہ ہوتی تو میں ان کی اس کم عمری کے باوجود ان کی عظمت و فضیلت کا اعلان کر دیتا اور عربوں کے سامنے ان کی سر بلندی اور اونچے مرتبے کی داستانیں بنادیتا لیکن میں تمہارے ساتھیوں کو چھوڑ کر صرف تمہیں یہ راز سپرد کر رہا ہوں۔“

اس کے بعد سیف نے عبدالمطلب کے ساتھیوں کو بلوایا اور ہر ایک کو دس دس حبشی غلام، دس دس حبشی باندیاں اور دو، دو دھاری دار یعنی چادریں، دس دس رطل (یعنی پانچ پانچ سیر) سونا، دس دس رطل چاندی، سو سو اونٹ اور غنیر سے بھرے ہوئے ڈبے دیئے۔ پھر عبدالمطلب کو اس انعام سے دس گنا زیادہ دیا اور کہنے لگا۔

”سال گزرنے پر میرے پاس ان کی خبر لے کر آنا اور ان کے حالات بتلانا۔“

مگر اس کے بعد ایک سال پورا ہونے سے پہلے ہی اس بادشاہ کا انتقال ہو گیا۔ عبدالمطلب اکثر اپنے اس وفد کے ساتھیوں سے کہا کرتے تھے۔

”بادشاہ نے مجھے جو زبردست انعام و اکرام دیا اس پر تم میں سے کسی کو رشک نہیں کرنا چاہئے بلکہ میرے متعلق وہ اس بات پر رشک کر سکتا ہے جو میرے لئے ہمیشہ باقی رہے گی اور جس کے تذکرے میرے بعد تک رہیں گے اور جو حقیقت میں فخر کی چیز ہے۔“

جب لوگ ان سے پوچھتے کہ وہ کیا چیز ہے تو عبدالمطلب جواب میں کہتے۔

”میں جو کچھ کہہ رہا ہوں وہ سب کے سامنے آجائے گا اگرچہ اس میں کچھ وقت لگے گا۔“

یہ محل جس میں شاہ سیف ابن ذی یزن رہتا تھا اس کو ”بیت عمدان“ کہا جاتا تھا۔ کہا جاتا ہے کہ یہ زہرہ ستارے کی عبادت گاہ تھی جس میں زہرہ ستارے کو پوجا جاتا تھا۔ اس کے متعلق حضرت عمر فاروقؓ فرمایا کرتے تھے۔

”عرب اس وقت تک فلاح نہیں پاسکتے جب تک کہ ان کی سر زمین میں ”بیت عمدان“ یعنی زہرہ ستارے کی عبادت گاہ موجود ہے۔“

چنانچہ حضرت فاروق اعظمؓ کے بعد جب حضرت عثمان غنیؓ خلیفہ ہوئے تو انہوں نے اس عبادت گاہ کو مسمار کرادیا۔

ابو طالب کے گھر آنحضرت ﷺ کی برکات..... اس درمیانی تفصیل کے بعد اصل واقعہ کی طرف آتے ہیں کہ عبدالمطلب کے انتقال کے بعد آنحضرت ﷺ کی کفالت و پرورش ابو طالب کرتے تھے انہیں یوں بھی آنحضرت ﷺ سے بے حد محبت تھی اور پھر جب انہوں نے آنحضرت ﷺ کی برکتیں اور معجزے دیکھے تو آپ ﷺ سے انکی محبت و فریفتگی کا کوئی ٹھکانہ نہیں رہا، ابو طالب غریب آدمی تھے (دونوں وقت کھانا اتنا کم ہوتا تھا کہ) کہ ان کی اولاد کو چاہے وہ اکٹھے بیٹھ کر کھائیں اور چاہے علیحدہ علیحدہ کھائیں، پیٹ بھر کھانا نہیں ملتا تھا اور بھوک ہی اٹھا کرتے تھے، مگر جب ان کے ساتھ آنحضرت ﷺ بھی کھاتے تو (آپ کی برکت سے) سب سیر ہو کر اٹھتے۔ اسی لئے جب دو پہریارات کے کھانے کا وقت ہوتا اور سب دسٹر خوان پر بیٹھ جاتے تو ابو طالب ان سے کہتے۔

”یوں ہی بیٹھے رہو تا کہ میرا بیٹا آجائے۔“

یہاں تک کہ آنحضرت ﷺ تشریف لے آتے اور انکے ساتھ بیٹھ کر کھانا کھاتے۔ آپ ﷺ کی برکت اس طرح ظاہر ہوتی کہ سب کے سیر ہو جانے کے بعد بھی کھانا بچ رہتا۔

اگر دودھ ہوتا تو پہلے اس میں سے رسول اللہ ﷺ پی لیتے اور پھر وہ لکڑی کا پیالہ ابو طالب کے بیٹے اٹھاتے اور دودھ پیتے یہاں تک کہ اس ایک ہی پیالہ سے وہ سارے کے سارے سیراب ہو جاتے۔ اگر کبھی ان میں سے کوئی ایک ہی اس سارے پیالے کا دودھ پی جاتا (جس میں سے آنحضرت ﷺ نے پیا تھا) تو ابو طالب اس سے کہتے کہ تو بہت مبارک ہے (کہ یہ سعادت میسر آئی)

اقوال۔ مؤلف کہتے ہیں :- کتاب امتاع میں یہ ہے کہ۔

”ابو طالب صبح ہوتے ہی اپنے بچوں کے پاس جاتے اور انہیں بہت سویرے اٹھا دیتے اور وہ سب اٹھ کر کھانے کے لئے بیٹھتے اور آپس میں چھین جھپٹ کرتے۔ یہ دیکھ کر رسول اللہ ﷺ اپنا ہاتھ روک لیتے اور ان کی چھین جھپٹ میں بالکل شریک نہیں ہوتے تھے۔ جب ابو طالب نے یہ دیکھا (اور آنحضرت ﷺ کی فطری سائنس اور سنجیدگی کا اندازہ کیا) تو انہوں نے آنحضرت ﷺ کا کھانا علیحدہ دیئے جانے کی ہدایت کر دی۔“ یہاں تک کہ کتاب امتاع کا کلام ہے۔

(پچھلی روایت میں کہا گیا ہے کہ ابو طالب نے آنحضرت ﷺ کی برکت دیکھ کر آپ کو خاص طور پر اپنے بیٹوں کے ساتھ کھانا شروع کیا تھا کہ اس دوسری روایت سے معلوم ہوتا ہے کہ آنحضرت ﷺ کے کھانے کا علیحدہ انتظام کیا گیا تھا۔ روایتوں کے اس فرق کے متعلق کہتے ہیں کہ پچھلی روایت میں اس میں کوئی

اختلاف نہیں ہوتا کیونکہ ممکن ہے یہ علیحدہ انتظام خاص طور پر صبح کے کھانے کے لئے کیا گیا ہو جس کو ناشتہ کہا جاتا ہے جبکہ دوپہر اور رات کا کھانا آنحضرت ﷺ اپنے چچا زاد بھائیوں کے ساتھ ہی اس طرح کھاتے ہوں کہ سب سے پہلے آپ سے شروع کر لیا جاتا ہو۔ واللہ اعلم۔

(ابوطالب کے) سب بچے جب صبح کو اٹھتے تو اس حال میں ہوتے کہ بال الجھے ہوئے ہوتے اور آنکھوں میں میل بھرا ہوتا تھا مگر (آنحضرت ﷺ کی یہ بھی خصوصیت اور معجزہ تھا کہ) آپ جب صبح کو اٹھتے تو آپکے بال سنورے ہوئے ہوتے تھے اور آنکھوں میں سرے کی ڈوریں ہوتی تھیں۔

امّ ایمن جو آنحضرت ﷺ کی باندی تھیں۔ اور آپ کو اپنے والد کے ترکے میں ملی تھیں وہ کہتی ہیں کہ میں نے کبھی آنحضرت ﷺ کو بھوک کی شکایت کرتے ہوئے نہیں دیکھا۔ نہ بچپن میں اور نہ بڑے ہونے کے بعد۔

اسی طریقے سے آنحضرت ﷺ کا صبح کا ناشتہ اس طرح ہوتا کہ آپ زمزم کا پانی نوش فرما لیتے تھے پھر جب ہم آپ کو ناشتہ پیش کرتے تو آپ یہ فرما دیتے کہ میں سیر ہوں۔

(اس میں اور کچھ روایت میں اختلاف ہوتا ہے اس لئے مؤلف کہتے ہیں کہ) (اس کا مقصد یہ ہے کہ کبھی کبھی ایسا بھی ہوتا تھا) ہمیشہ ایسا نہیں ہوتا تھا) چنانچہ کچھ روایت میں اور اس میں کوئی اختلاف نہیں رہتا۔ ابوطالب کے لئے ایک تکیہ رکھا رہتا تھا جس پر وہ بیٹھا کرتے تھے۔ رسول اللہ ﷺ تشریف لاتے تو آ کر سیدھے اس تکیہ پر بیٹھ جاتے۔ ابوطالب یہ دیکھ کر کہتے۔

”میرے بیٹے کو اپنے بلند مرتبے کا احساس ہے۔“

بارش کے لئے دعا..... (قال) ابوطالب نے ایک مرتبہ آنحضرت ﷺ کے ذریعہ بارش کی دعا بھی مانگی تھی۔ جلمہ ابن عرفلہ کہتے ہیں کہ میں ایک دفعہ اس زمانے میں مکے آیا جب قریش خشک سالی اور قحط کا شکار تھے (اس پریشانی اور مصیبت میں) کچھ لوگ یہ کہتے تھے کہ لات اور عزیٰ پر بھروسہ کرو (یعنی ان بتوں سے ہی بارش کی دعا مانگو) کچھ لوگ کہتے کہ نہیں تیسرے بڑے بت منات پر بھروسہ کرو۔ اسی بیچ میں ایک خوبصورت باوقار بوڑھے نے کہا۔

”تم حق اور سچائی سے کس طرح بھاگ رہے ہو حالانکہ تم میں ابراہیمؑ کی نشانی اور اسماعیلؑ کی لولاہ موجود ہے۔ (ی) یعنی تم اسے چھوڑ کر ایک غلط راستے پر کیوں جا رہے ہو۔

لوگوں نے کہا کہ شاید (اسماعیلؑ کی نشانی سے) تمہاری مراد ابوطالب ہیں!

اس نے کہا۔ ”ہاں!“

اب یہ سب لوگ ابوطالب کے گھر کی طرف چلے، میں بھی ان کے ساتھ گیا۔ وہاں پہنچ کر ہم نے دروازے پر دستک دی تو ایک خوبصورت شخص باہر آیا جس نے ایک تہ بند لپیٹ رکھا تھا۔ سب لوگ اس کی طرف بڑھے اور کہنے لگے۔

”اے ابوطالب! ادا دی میں قحط پڑ رہا ہے اور بچے بھوکوں مر رہے ہیں۔ اس لئے آؤ اور ہمارے لئے بارش کی دعا کرو۔“

چنانچہ ابوطالب باہر آئے اور ان کے ساتھ ایک بچہ تھا جو ایسا لگتا تھا کہ اچانک اندھیرے میں سورج

نکل آیا ہو اور ان کے چاروں طرف بہت سے دوسرے بچے تھے۔ ابوطالب نے اسی بچے کا ہاتھ تھام رکھا تھا۔ پھر وہ کعبہ سے لگ کر کھڑے ہوئے۔ اس کے بعد اس بچے کی انگلی پکڑ کر طواف کرنے لگے۔

ایک روایت میں یہ بھی ہے کہ دوسرے بچے نظریں اٹھا اٹھا کر آسمان میں دیکھ رہے تھے جہاں بادل کا ایک ٹکڑا بھی نہیں تھا کہ اچانک ہر طرف سے بادل گھر گھر کر آنے لگے اور اتنی زبردست بارش ہوئی کہ وادی پانی سے بھر گئی اور شہر اور جنگل سیراب ہو گئے۔“

ابو طالب اسی واقعہ کی طرف اپنے اس قصیدے میں کہتے ہیں جس میں انہوں نے اسی سے زائد شعروں میں رسول اللہ ﷺ کی تعریف کی ہے۔

وابيض يستسقى الغمام بوجهه
ثمال اليتامي عصمة للارامل

ترجمہ :- بادل ان ہی کے چہرے سے پانی حاصل کرتے ہیں جو یتیموں کا ٹھکانہ اور غریبوں اور مسکینوں کا سہارا ہیں۔

اس شعر میں لفظ ارامل جو ہے اس کے معنی ہیں غریب و مسکین مرد اور عورتیں مگر زیادہ تر ارامل غریب و بے کس عورتوں کے لئے استعمال ہوتا ہے۔

اقول۔ مؤلف کہتے ہیں: اس قصیدے کی بنیاد پر شیعہ یہ دعویٰ کرتے ہیں کہ ابوطالب مسلمان ہو گئے تھے کیونکہ انہوں نے یہ قصیدہ آنحضرت ﷺ کی نبوت اور ظہور کے بعد لکھا تھا۔ مگر ان کے اسلام قبول کرنے نہ کرنے کے متعلق تفصیلی بحث آگے آئے گی۔

علامہ دمیری نے طبرانی اور ابن سعد کے حوالہ سے اپنی کتاب شرح منہاج میں نقل کیا ہے کہ :-
”یہ قصیدہ جس کا ایک شعر اوپر بیان کیا گیا ہے، ابوطالب کا لکھا ہوا نہیں بلکہ عبدالمطلب کا لکھا ہوا ہے۔“

مگر یہ بات غلط فہمی اور وہم ہے کیونکہ عام طور پر سیرت نگاروں نے یہی لکھا ہے کہ یہ قصیدہ ابوطالب کا ہی ہے اور یہ کہنا کہ ممکن ہے دونوں علیحدہ علیحدہ کہا ہو مگر اتفاق سے دونوں کے قصیدے بالکل یکساں ہو گئے (جسے شاعروں کی اصطلاح میں توارذذہنی کہتے ہیں) یہ ظاہر ہے ایک لنوبات اور تاویل ہوگی۔

اس قصیدے کے سلسلے میں ابوطالب کی نسبت آنحضرت ﷺ کی ایک حدیث بھی ہے جس سے ثابت ہوتا ہے کہ اس قصیدے کو عبدالمطلب کا کہا ہوا کہنا صرف وہم ہے۔ یہ حدیث بھی آگے ذکر ہوگی۔ واللہ اعلم۔

چند حیرت خیز واقعات..... (قال) ابوطالب سے روایت ہے کہ ایک مرتبہ میں ذی الحجاز کے میلے میں تھا یہ عرفات سے ایک فرسخ (یعنی بارہ ہزار گز جو تقریباً آٹھ کلو میٹر کا فاصلہ ہوتا ہے) کے فاصلے پر ایک جگہ کا نام تھا جہاں زمانہ جاہلیت میں ایک بازار یا میلہ لگا کرتا تھا (غرض ابوطالب کہتے ہیں کہ میں وہاں گیا ہوا تھا اور)۔

میرے ساتھ میرا بھتیجا بھی تھا یعنی نبی کریم ﷺ۔ اچانک مجھے پیاس لگی۔ میں نے بھتیجے سے پیاس کا ذکر کیا اور کہا۔

”بھتیجے مجھے بہت پیاس لگی ہے۔“

میں نے ان سے یہ بات اس لئے نہیں کہی تھی کہ ان کے پاس پانی وغیرہ تھا بلکہ صرف اپنی بے تابی کا اظہار کرنے کے لئے کہہ دیا تھا۔ (ی) یعنی صرف بے صبری اور پیاس کی شدت میں یہ بات کہہ دی تھی۔ ابو طالب کہتے ہیں کہ وہ یہ سن کر فوراً اپنی سواری سے اترے اور مجھ سے کہنے لگے۔

”چچا جان! کیا پیاس لگی ہے؟“

میں نے کہا۔ ”ہاں“.....!

انہوں نے زمین پر اپنی ایڑی ماری ایک روایت میں ہے کہ ایک پتھر پر اپنا پیر مارا اور زبان سے کچھ کہا۔ اچانک میں نے دیکھا کہ وہاں سے ایسا عمدہ پانی پھوٹ نکلا کہ میں نے اس جیسا پہلے کبھی نہیں دیکھا تھا پھر انہوں نے مجھ سے پانی پینے کے لئے کہا۔ میں نے خوب سیر ہو کر پانی پی لیا تو انہوں نے مجھ سے پوچھا۔

”کیا آپ سیر ہو گئے؟“

میں نے کہا۔ ”ہاں“!

انہوں نے پھر اس جگہ اپنی ایڑی ماری اور وہ جگہ دوبارہ ایسی ہی خشک ہو گئی جیسی پہلے تھی۔ (ی) آنحضرت ﷺ چند سال اپنے دوسرے سکے چچا زبیر ابن عبدالمطلب کے ساتھ بھی رہے ہیں۔ اسی زمانے میں ایک مرتبہ آنحضرت ﷺ اپنے ان چچا کے ساتھ ایک قافلے میں یمن تشریف لے گئے۔ راستے میں ایک ایسی وادی سے گزرے جس میں ایک سرکش نراونٹ رہتا تھا اور ہر مسافر کو وہاں سے گزرنے سے روکتا تھا۔ مگر جب اس اونٹ نے آنحضرت ﷺ کو دیکھا تو فوراً بیٹھ گیا اور زمین سے اپنی چھاتی رگڑنے لگا۔ آنحضرت ﷺ اپنے اونٹ سے اترے اور اس اونٹ پر سوار ہو گئے۔ یہ اونٹ آپ کو لے کر چلا اور وادی پار کرادی۔ اس کے بعد آپ ﷺ نے اس اونٹ کو چھوڑ دیا۔

جب یہ قافلہ سفر سے واپس ہوا تو ایک ایسی وادی سے اس کا گزر ہوا جو طوفانی پانی سے بھر ہوئی تھی اور پانی موجیں مار رہا تھا۔ یہ دیکھ کر آنحضرت ﷺ نے قافلے والوں سے فرمایا:-

”میرے پیچھے پیچھے چلے آؤ۔“

پھر آپ اطمینان کے ساتھ وادی میں داخل ہو گئے اور باقی لوگ آپ کے پیچھے پیچھے ہو گئے۔ اللہ عز و جل نے اپنی قدرت سے پانی کو خشک کر دیا (اور آنحضرت ﷺ پورے قافلے کو لے کر پانی سے پار ہو گئے)۔ جب یہ قافلہ مکے پہنچا تو قافلے والوں نے یہ حیرت ناک واقعات بیان کئے۔ لوگ یہ سن کر کہنے لگے۔

”اس لڑکے کی شان ہی کچھ نرالی ہے۔“

سیرت ابن ہشام میں ہے کہ:-

بنی لب کا ایک شخص بڑا قیافہ شناس تھا (اور لوگوں کی صورت دیکھ کر ان کے مستقبل کے متعلق پیشگوئی کیا کرتا تھا) جب وہ مکے آتا تو قریش کے لوگ اپنے لڑکوں کو اس کے پاس لے کر آیا کرتے تھے اور وہ ان کو دیکھ کر ان کے مستقبل کے بارے میں خبریں دیا کرتا تھا۔

(ایک دفعہ جب یہ مکے آیا تو) ابو طالب آنحضرت ﷺ کو بھی اس کے پاس لے کر پہنچے۔ اس وقت آنحضرت ﷺ نو عمر لڑکے ہی تھے۔

اس قیافہ شناس نے آنحضرت ﷺ کی طرف ایک نظر دیکھا اور اس کے بعد وہ کسی دوسرے کو دیکھنے

میں لگ گیا۔ پھر جب وہ فارغ ہو گیا تو اس نے کہا ”اس لڑکے کو میرے سامنے پیش کرو“.....
(جب اس نے آپ کو نہیں پایا تو وہ چلانے لگا۔)

”تمہارا براہو میرے سامنے اس لڑکے کو لاؤ جس کو میں نے ابھی دیکھا تھا۔ خدا کی قسم وہ بڑی شان والا ہے“.....

ابو طالب نے جب آنحضرت ﷺ کے لئے اس کا غیر معمولی اشتیاق دیکھا تو وہ آپ ﷺ کے لئے کر وہاں سے چپکے سے نکل آئے۔ واللہ اعلم

باب دہم (۱۰)

ابوطالب کے ساتھ ملک شام کا سفر

ابن اسحاق کی روایت ہے کہ :-

”جب ابوطالب نے (تجارتی سلسلے میں ملک شام کے) سفر کا ارادہ کیا تو رسول اللہ ﷺ نے بھی ساتھ جانے کے لئے اپنے انتہائی شوق کا اظہار فرمایا۔ بعض راوی کہتے ہیں کہ آپ نے ابوطالب سے ضد کی کہ آپ بھی سفر میں ساتھ جانا چاہتے ہیں۔ ان بعض راویوں سے صرف حافظ دمیاطی نقل کرتے ہیں۔ ان کے الفاظ یہی ہیں کہ جب ابوطالب نے سفر کا ارادہ کیا تو آنحضرت ﷺ نے بھی ساتھ جانے کے لئے ضد کی۔ ابوطالب کو آپ ﷺ کے اس شوق کا بہت خیال ہو اور اور وہ کہنے لگے۔

”خدا کی قسم! میں اس کو ضرور ساتھ لے کر جاؤں گا، نہ یہ کبھی مجھ سے جدا ہو سکتا ہے اور نہ میں اس کو کبھی اپنے سے جدا کر سکتا ہوں۔“

ایک روایت میں ہے کہ آنحضرت ﷺ نے ابوطالب کی اونٹنی کی لگام پکڑ لی اور فرمایا۔

”چچا جان! آپ مجھے کس پر چھوڑ کر جا رہے ہیں میرے نہ ماں ہیں اور نہ باپ ہیں۔“

معتبر قول کے مطابق اس وقت آنحضرت ﷺ کی عمر مبارک نو سال تھی۔ یہ بھی کہا جاتا ہے کہ بارہ سال دو مہینے دس دن کی عمر تھی۔ (ی) یہ کمزور قول امتناع میں ہے جسے انہوں نے کہا ہے کہ زیادہ ثابت شدہ قول یہی ہے۔

(ی)، اسی لئے محبت طبری نے صرف یہی قول لیا ہے۔

دور اہپوں کی پیشین گوئیاں..... محبت طبری نے آگے ذکر کیا ہے کہ (ابوطالب آنحضرت ﷺ کو ساتھ لے کر) چلے اور آپ کو اونٹنی پر اپنے پیچھے بٹھالیا۔ راستے میں وہ ایک عیسائی خانقاہ کے پاس ٹھہرے۔ خانقاہ کے

۱۔ بعض راویوں نے اس روایت میں لفظ ضَبَّت استعمال کیا ہے جو ضَرْب کے وزن پر ہے اور جس کے معنی ہیں

کہ آپ اپنے چچا سے لپٹ گئے اور ان کو پکڑ کر بیٹھ رہے۔ چنانچہ کہا جاتا ہے ضَبَّتْ عَلَيْهِ یعنی میں نے اس کو پکڑ لیا۔

عابد نے آنحضرت ﷺ کو دیکھ کر ابو طالب سے پوچھا۔

”یہ لڑکا تمہارا کون ہے؟“

ابو طالب نے کہا۔ ”میرا بیٹا ہے۔“ عابد نے کہا

”یہ تمہارا بیٹا نہیں ہو سکتا۔ یہ ممکن ہی نہیں ہے کہ اس لڑکے کا باپ زندہ ہو۔ یہ نبی ہے۔“

(ی) یعنی جس میں یہ نشانیاں ہوں جو اس میں موجود ہیں تو وہ وہی نبی ہو گا جس کا انتظار ہے۔

اور پرانی کتابوں میں ان پیغمبر کی علامت یہ لکھی ہوئی ہے کہ ان کے باپ کا انتقال اسی زمانے میں ہو جائے گا جب کہ وہ نبی اپنی ماں کے پیٹ میں ہی ہوں گے اور یا ان کی پیدائش کے تھوڑے ہی دنوں بعد ہو جائے گا (لہذا اس لڑکے کا باپ زندہ نہیں ہو سکتا کیونکہ اس میں اس آنے والے نبی کی ساری علامتیں موجود ہیں) اس بارے میں کچھ بیان گزر چکا ہے اور کچھ آگے آئے گا۔

(ی) اسی طرح ان قدیم کتابوں میں اس نبی کی ایک نشانی یہ بھی ہے کہ ان کے بچپن ہی میں ان کی والدہ کا بھی انتقال ہو جائے گا جیسا کہ یہ بات سیف ابن ذی یزن کی پیشین گوئی میں گزر بھی چکی ہے۔ اور کچھ اہل کتاب (یعنی عیسائیوں اور یہودیوں کا صرف یہ خبر دینا کہ آپ کے والد کا انتقال اس وقت ہی ہو جائے گا جبکہ آپ ماں کے پیٹ میں ہوں گے۔ اس دوسری پیشین گوئی کے خلاف نہیں ہوتا) کہ یا آپ کے والد کا انتقال آپ کی پیدائش کے تھوڑے ہی عرصے بعد ہو جائے گا)

(غرض جب اس خانقاہ کے عابد نے ابو طالب سے یہ کہا کہ یہ بچہ نبی ہے تو) ابو طالب نے اس سے پوچھا کہ نبی کسے کہتے ہیں۔ عابد نے کہا۔

”نبی وہ ہوتا ہے جس کے پاس آسمان سے خبریں آتی ہیں اور پھر وہ زمین والوں کو ان کی اطلاع دیتا ہے۔“

ابو طالب نے کہا۔

”جو کچھ تم کہہ رہے ہو بے شک اللہ تعالیٰ اس پر قادر ہے۔“

اس کے بعد اس عابد نے ابو طالب کو ہدایت کی۔

”یہودیوں سے اس لڑکے کی حفاظت کرنا۔“

اس کے بعد ابو طالب وہاں سے آگے روکنے ہوئے تو راہ میں ایک اور راہب کے پاس ٹھہرے یہ بھی ایک خانقاہ کا عابد تھا (اس نے بھی آنحضرت ﷺ کو دیکھا تو ابو طالب سے) پوچھا کہ یہ لڑکا تمہارا کون ہے؟ ابو طالب نے اس سے بھی یہی کہا کہ یہ میرا بیٹا ہے۔ راہب نے کہا۔

”یہ تمہارا بیٹا نہیں ہے۔ اس کا باپ زندہ ہی نہیں ہو سکتا۔“

ابو طالب نے پوچھا۔ ”کیوں؟“ تو راہب نے جواب دیا۔

”اس لئے کہ اس کا چہرہ ایک نبی کا سا چہرہ ہے اور اس کی آنکھیں ایک نبی کی سی آنکھیں ہیں۔“

(ی) یعنی اس نبی کے جیسی جو اس آخری امت کے لئے بھیجے جانے والے ہیں اور جن کی علامتیں قدیم آسمانی کتابوں میں ذکر ہیں۔

ابو طالب نے کہا۔

سبحان اللہ! جو کچھ تم کہہ رہے ہو بے شک اللہ تعالیٰ اس پر قادر ہے۔“
اس کے بعد ابوطالب نے آنحضرت ﷺ سے کہا۔
”بھتیجے! کیا تم نے اس راہب کی بات سنی؟“
آپ نے فرمایا۔

”ہاں چچا جان! اللہ تعالیٰ کی قدرت سے کوئی چیز باہر نہ سمجھئے۔“ واللہ اعلم۔

بکیراء راہب کا واقعہ..... اس کے بعد یہ قافلہ روانہ ہو کر بصری شہر میں پہنچا جہاں بکیراء، نام کاراہب اپنی خانقاہ میں رہتا تھا اس کا نام جر جیس تھا، بعض لوگوں نے سر جیس لکھا ہے جس کا مطلب ہے کہ بکیراء اس کا لقب تھا، غرض یہ راہب (اتنا زبردست عالم تھا کہ) نصرانی مذہب کا علم اس پر آکر ختم ہو گیا تھا (یعنی اس مذہب کا اس سے بڑا عالم اس وقت کوئی دوسرا نہیں تھا)۔ ی۔ کیونکہ اس بڑی خانقاہ کا عابد وہی شخص ہو سکتا تھا جس پر نصرانی مذہب کا علم ختم ہو جاتا ہو۔ عیسیٰ کے جانشینوں کے وقت سے پشت در پشت اس خانقاہ کا عابد ایسا ہی زبردست عالم بنتا آ رہا تھا۔ چنانچہ اس زمانے میں نصرانی مذہب کا سب سے بڑا عالم بکیراء ہی تھا۔ بکیراء کے بارے میں بعض مورخوں نے یہ بھی لکھا ہے کہ یہ شہر تماء کے یہودیوں میں سے تھا اور یہودی عابد ہی تھا۔

اقول۔ مؤلف کہتے ہیں:- ان دونوں روایتوں میں کوئی اختلاف نہیں ہوتا کیونکہ ممکن ہے بکیراء پہلے یہودی ہی رہا ہو اور اس کے بعد اس نے عیسائی مذہب اختیار کر لیا ہو جیسا کہ ورقہ ابن نوفل کے ساتھ ہوا جن کا واقعہ آگے آرہا ہے۔

(جہاں تک بکیراء راہب کی قیام گاہ کا تعلق ہے اس کے متعلق) ابن عساکر کہتے ہیں کہ بکیراء ایک گاؤں میں رہتا تھا جس کو کفو کہا جاتا تھا۔ اس بستی اور شہر بصری کے درمیان چھ میل کا فاصلہ تھا۔ یہ بھی کہا جاتا ہے کہ بکیراء شام کے علاقے میں بکفاء کے پاس ایک گاؤں میں رہتا تھا جس کا نام میفغہ تھا۔ اب ان مختلف روایتوں میں موافقت پیدا کرنے کی ضرورت ہے۔

اس سلسلے میں یہ بھی کہا جاتا ہے کہ ممکن ہے وہ ان دونوں دیہات میں اس طرح رہتا ہو کہ کچھ عرصے ایک میں اور کچھ عرصہ دوسرے میں اور کبھی کبھی اس خانقاہ میں بھی آکر ٹھہرا کرتا ہو۔ بہر حال یہ جواب بھی قابل غور ہے۔

آنحضرت ﷺ کی پیدائش سے پہلے ایک دفعہ اسے کسی پکارنے والے کی آواز سنائی دی تھی جو یہ کہہ رہا تھا۔

”سنو! اس زمین کے بستیوں میں تین آدمی سے سب سے بہترین ہیں۔ رباب ابن براء، بکیراء راہب اور تیسرا وہ جس کے بعد کوئی اور نہیں آئے گا۔ ایک روایت کے یہ لفظ ہیں کہ۔ تیسرا وہ جس کا انتظار کیا جا رہا ہے“ یعنی آنحضرت ﷺ۔

اس روایت کو ابن قتیبہ نے ذکر کیا ہے۔ ابن قتیبہ کہتے ہیں کہ رباب اور ان کے بعد ان کے بیٹے دونوں کی قبروں پر ہمیشہ ہلکی ہلکی بارش دیکھنے میں آتی ہے۔ واللہ اعلم۔

(اس کے بعد پھر اصل واقعہ کی طرف لوٹتے ہیں کہ) قریش کے لوگ اکثر (اپنے تجارتی سفروں کے دوران) بکیراء راہب کے پاس سے گزرا کرتے تھے مگر وہ کبھی ان سے کوئی بات نہیں کرتا تھا۔ مگر اس سال اس

نے ان کے لئے بہت سا کھانا تیار کر لیا۔ جب یہ قافلہ وہاں پہنچا تھا تو بکیراء نے قافلے میں آنحضرت ﷺ کو دیکھا تھا کہ لوگوں کے درمیان آپ پر ایک بدلی سایہ کئے ہوئے تھی۔ پھر جب یہ قافلہ ایک درخت کے نیچے آکر ٹھہرا تو اس نے بدلی کی طرف دیکھا جو اب اس درخت پر سایہ ڈال رہی تھی اور اس درخت کی شاخیں اس طرف کو جھک گئی تھیں جدھر آنحضرت ﷺ تشریف فرما تھے۔ ایک روایت میں ہے کہ۔ جب آنحضرت ﷺ اس درخت کی سائے میں آکر بیٹھے تو بہت سی شاخوں کا آپ پر جمکھٹ ہو گیا۔ (ی) کیونکہ جب رسول اللہ ﷺ درخت کے پاس پہنچے تو آپ ﷺ نے دیکھا تھا کہ لوگ پہلے ہی سائے دار حصے پر قبضہ کر چکے تھے۔ چنانچہ اب جب آنحضرت ﷺ تشریف لائے تو (سائے میں آپ کو جگہ نہیں ملی مگر) درخت کی شاخوں نے آپ کی طرف جھک کر آپ کو اپنے ٹھنڈے سائے میں لے لیا۔

غرض (جب قافلہ خانقاہ کے سامنے آکر ٹھہر گیا اور بکیراء اب نے آنحضرت ﷺ کی یہ شان دیکھی تو) اس نے قریشیوں کے پاس کہلایا۔

”اے گروہ قریش! میں نے آپ لوگوں کے لئے کھانا تیار کر لیا ہے اور میری خواہش ہے کہ آپ میں سے تمام لوگوں کو کھانا کھانے کے لئے یہاں آئیں جن میں بچے بھی ہوں، بڑے بھی ہوں، غلام بھی ہوں اور آزاد بھی ہوں۔“

(یہ پیغام سن کر) ان میں سے ایک شخص نے جس کا نام مجھے معلوم نہیں ہو سکا۔ کہا۔
”اے بکیراء! آج تو تم نرالی بات کر رہے ہو! ہم اکثر تمہارے پاس سے گزرتے ہیں مگر تم نے ہمارے ساتھ یہ برتاؤ تو کبھی بھی نہیں کیا، آج کیا خاص بات ہوئی ہے!“

بکیراء نے کہا۔
”تم تمہیک کہتے ہو اور بات بھی ایسی ہی تھی۔ مگر آپ لوگ ممان ہیں اور میری خواہش ہے کہ میں آپ لوگوں کا اعزاز و اکرام کروں اور آپ سب کے لئے کھانا تیار کروں اور آپ سب لوگ یہیں لھائیں۔“
غرض تمام لوگ بکیراء کے پاس پہنچ گئے صرف رسول اللہ ﷺ پڑاؤ ہی میں رہ گئے کیونکہ آپ کم عمر تھے۔ آپ وہیں درخت کے نیچے ہی بیٹھے ہوئے تھے۔ اب بکیراء نے جب لوگوں کو دیکھا اور ان میں سے کسی میں اسے وہ صفت اور نشانی نظر نہیں آئی جو ظاہر ہونے والے نبی آخر الزماں کی تھی اور جو اس نے آپ میں دیکھی تھی

(ی) ادھر اسے ان لوگوں میں سے کسی کے اوپر وہ بدلی بھی نظر نہیں آئی بلکہ اس نے دیکھا کہ وہ بدلی وہیں پڑاؤ میں رسول اللہ ﷺ کے اوپر سایہ کئے ہوئے ہے، تو اس نے کہا۔

”اے گروہ قریش! آپ میں سے کوئی بھی میری اس دعوت سے رہنا نہیں چاہئے“
قریش نے کہا۔

”اے بکیراء! جن کو آپ کی اس دعوت میں آنا ضروری تھا ان میں کوئی نہیں رہا، ہاں ایک لڑکارہ گیا ہے جو سب میں کم عمر ہے۔“
بکیراء نے کہا۔

”نہیں ایسا مت کیجئے اس کو بھی بلائیے اس کو بھی آپ کے ساتھ ہونا چاہئے۔“

(ی) پھر اس نے کہا

”یہ کس قدر بری بات ہے کہ آپ سب آئیں اور آپ میں سے ایک آدمی رہ جائے! حالانکہ میں نے اس کو آپ ہی کے ساتھ دیکھا تھا۔“

قریش نے کہا۔

”خدا کی قسم ویسے وہ ہم میں نسب کے لحاظ سے سب سے بہتر ہے۔ وہ اس شخص کا بھتیجا ہے۔“ انہوں نے ابوطالب کی طرف اشارہ کیا۔ ”اور عبدالمطلب کی اولاد میں سے ہے۔“

پھر قریش میں سے ہی ایک شخص نے کہا۔

”لات اور عزیٰ کی قسم! ہمارے لئے بڑے شرم کی بات ہے کہ ہمارے ساتھ ہوتے ہوئے عبد اللہ ابن عبدالمطلب کا بیٹا کھانے میں شریک نہ ہو۔“

اس کے بعد وہ شخص اٹھ کر گیا اور آنحضرت ﷺ کو ساتھ لے کر آیا اور اس نے آپ کو سب کے ساتھ بٹھایا (ی) یہ شخص آنحضرت ﷺ کا چچا حارث ابن عبدالمطلب تھا۔ یہ اگرچہ عمر میں (اپنے بھائی) ابوطالب سے بھی بڑا تھا مگر اس نے آپ ﷺ کو اپنا بھتیجا شاید اس لئے نہیں کہا کہ یہ آنحضرت ﷺ کے والد حضرت عبد اللہ کا سگا بھائی نہیں تھا، جبکہ ابوطالب عبد اللہ کے سگے بھائی یعنی آنحضرت ﷺ کے سگے چچا تھے، اگرچہ قافلے میں ابوطالب ہی امیر تھے۔

یہ بھی کہا گیا ہے کہ آپ ﷺ کو پڑاؤ میں سے لے کر آنے والے حضرت ابو بکرؓ تھے، علامہ ابن محدث نے گذشتہ قول کے مقابلے میں اسی کو زیادہ صحیح قرار دیا ہے (کہ آپ کو پڑاؤ میں سے لانے والے حضرت ابو بکرؓ تھے) بہر حال روایتوں کا یہ اختلاف قابل غور ہے۔

بہت حال جو بھی آپ ﷺ کو لایا جب وہ آپ کو پڑاؤ سے لے کر چلا تو وہ بدلی بھی آنحضرت ﷺ کے سر پر ساتھ ساتھ چلتی رہی۔ جب بحیراء نے یہ منظر دیکھا تو وہ آپ ﷺ کو اور زیادہ غور سے دیکھنے لگا اور آپ ﷺ کے جسم مبارک میں وہ علامتیں تلاش کرنے لگا جو ان کے نزدیک آپ میں ہونی چاہئے تھیں۔ غرض جب سب لوگ کھانا کھا کر فارغ ہو چکے اور ادھر ادھر ہو گئے تو بحیراء آنحضرت ﷺ کے پاس آکر کھڑا ہوا اور آپ ﷺ سے بولا۔

”میں آپ سے لات اور عزیٰ کے نام پر چند باتیں پوچھتا ہوں اور جو کچھ میں پوچھوں آپ اس کے متعلق مجھے بتلائیں۔“

بحیراء نے لات اور عزیٰ کے نام پر اس لئے پوچھا کہ وہ جانتا تھا کہ آپ کی قوم کے لوگ ان ہی دونوں بتوں کے نام پر قسم اور حلف لیتے ہیں۔ (ی) کتاب شفاء میں یہ ہے کہ بحیراء کو یہی بتلایا گیا تھا (کہ ان بتوں کے نام پر سوال کیا جائے) غرض رسول اللہ ﷺ نے یہ سن کر بحیراء سے فرمایا۔

”لات اور عزیٰ کے نام پر مجھ سے کوئی بات مت پوچھو، کیونکہ خدا کی قسم مجھے سب سے زیادہ ان ہی سے نفرت ہے۔“

بحیراء نے کہا:-

”تب پھر خدا کے نام پر کہتا ہوں کہ جو کچھ میں پوچھوں تم مجھے اس کے متعلق بتانا۔“

آپ نے فرمایا۔

”پوچھو کیا پوچھنا چاہتے ہو۔“

اب بحیراء نے آپ ﷺ سے آپ کی مختلف باتوں کے متعلق پوچھنا شروع کیا، آپ کی سونے کے متعلق، آپ کی عادتوں اور آپ کے طور طریقوں کے متعلق پوچھا اور آنحضرت ﷺ اس کو جواب دیتے رہے، آنحضرت ﷺ کے تمام جوابات ان ساری علامتوں کے مطابق تھے جو نبی آخر الزماں کے متعلق بحیراء جانتا تھا۔ (ی) اس کے بعد بحیراء نے آپ کی کمر کھولی اور مہر نبوت کو بھی بالکل ویسا ہی پایا جیسا اس نے پڑھا تھا۔ اس نے فوراً مہر نبوت کی جگہ کو بوسہ دیا۔ قریش (جو بحیراء کی یہ ساری باتیں اور آنحضرت ﷺ کے ساتھ اس کی محویت دیکھ رہے تھے) کہنے لگے۔

”اس راہب کے نزدیک محمد (ﷺ) کی بہت قدر اور مرتبہ ہے!“

آنحضرت ﷺ سے بات کرنے کے بعد بحیراء راہب آپ ﷺ کے چچا ابوطالب کے پاس آیا اور ان سے کہنے لگا کہ یہ لڑکا تمہارا کون ہے؟

ابوطالب نے کہ ”میرا بیٹا ہے!“

بحیراء کہنے لگا کہ یہ تمہارا بیٹا نہیں ہو سکتا۔ یہ نہیں ہو سکتا کہ اس کے باپ زندہ ہوں۔

تب ابوطالب نے کہا کہ اصل میں یہ میرے بھائی کا لڑکا ہے۔

بحیراء نے کہا کہ پھر ان کے باپ کا کیا ہوا؟ ابوطالب نے کہا

”ان کا اس وقت ہی انتقال ہو چکا تھا جبکہ یہ ابھی ماں کے پیٹ میں تھے۔“

بحیراء نے کہا ”تم سچ کہتے ہو۔“ اس کے بعد اس نے کہا:-

”ان کی ماں کا کیا ہوا؟“

ابوطالب نے کہا۔ ”ان کا ابھی تھوڑا عرصہ پہلے انتقال ہو گیا۔“

بحیراء نے کہا:-

ٹھیک کہتے ہو۔ اب اپنے بھتیجے کو لے کر واپس وطن چلے جاؤ اور یہودیوں سے ان کی پوری طرح حفاظت کرو کیونکہ خدا کی قسم اگر انہوں نے اس کو دیکھ لیا اور ان میں وہ نشانیاں دیکھ لیں جو میں نے دیکھی ہیں تو وہ ان کے ساتھ بہت برا معاملہ کریں گے اس لئے کہ تمہارا یہ بھتیجا نبی ہے اور اس کی بہت بڑی شان ہے۔ (ی) جو ہم اپنی کتابوں میں بھی پاتے ہیں اور اپنے باپ دادا سے بھی سنتے آئے ہیں۔ یہ بات سمجھ لو کہ میں نے تمہیں یہ نصیحت کر کے اپنا فرض پورا کر دیا اس لئے اسے جلد سے جلد وطن واپس لے جاؤ۔“

ایک روایت کے الفاظ یہ ہیں کہ جب ابوطالب نے بحیراء کو بتلایا کہ یہ میرے بھائی کا لڑکا ہے تو بحیراء

نے ابوطالب سے پوچھا

”کیا تم اس کے سر پر ست اور نگرال ہو؟“

ابوطالب نے کہا۔ ”ہاں!“ تو بحیراء نے کہا۔

”تب خدا کی قسم اگر تم اسے ملک شام لے گئے۔ (ی) یعنی اس جگہ سے آگے بڑھ کر ملک شام کے

اندرونی علاقے میں داخل ہو گئے جو یہودیوں کا گڑھ ہے۔ تو یہودی اس کو قتل کر دیں گے۔“

چنانچہ ابوطالب (بجیراء کی باتیں سن کر آپ کی طرف سے خوفزدہ ہو گئے اور) آپ کو لے کر مکے واپس آ گئے یہ بھی کہا جاتا ہے کہ (بجیراء کی بات سن کر) ابوطالب نے اس سے کہا:-

”اگر یہ بات ٹھیک ہے جو تم بتا رہے ہو تو پھر یہ اللہ عزوجل کی ہی حفاظت میں ہے“

(روایتوں کے اس فرق کے متعلق) یہ بھی کہا جاتا ہے کہ ان میں کوئی اختلاف نہیں ہوتا کیونکہ بجیراء نے جو کچھ کہا تھا وہ اسی عام طریقے اور عادت کے مطابق کہا تھا جو کسی کی حفاظت کے سلسلے میں کہہ دیا جاتا ہے (ورنہ وہ خود بھی جانتا تھا کہ اللہ تعالیٰ آنحضرت ﷺ کو دشمنوں کے حوالے نہیں کرے گا بلکہ آپ کی خود حفاظت فرمائے گا یہاں تک کہ آپ اپنے اس عظیم مقصد کو پورا فرمائیں گے جس کے لئے آپ کو اس دنیا میں ظاہر فرمایا گیا ہے)

غرض اس کے بعد جب ابوطالب شام میں تجارت سے فارغ ہو گئے تو وہ آپ کو لے کر واپس مکے پہنچے مگر کتاب ہدیٰ میں یہ ہے کہ۔ (بجیراء سے یہ باتیں سننے کے بعد) آپ ﷺ کے چچا نے آپ کو اپنے کسی لڑکے کے ساتھ مدینے بھیج دیا۔ یہ بات قابل غور ہے۔

پھر وہ کہتے ہیں کہ اہل کتاب (یعنی رومیوں) کی ایک جماعت وہاں پہنچ گئی اور انہوں نے آنحضرت ﷺ میں وہ نشانیاں دیکھ لیں جو بجیراء نے دیکھی تھیں۔ اس پر انہوں نے آنحضرت ﷺ کو نقصان پہنچانا چاہا تو بجیراء نے ان کو روکا اور انہیں خدا کی طرف توجہ دلائی اور وہ باتیں یاد دلائیں جن میں انکی آسمانی کتاب میں آنحضرت ﷺ کا اور آپ کی نشانیوں کا ذکر ہے، اور منع کیا کہ اگر وہ سب مل کر آنحضرت ﷺ کو نقصان پہنچانا بھی چاہیں تو آپ ﷺ ان کی دسترس اور پہنچ سے دور رہیں گے چنانچہ وہ اپنے ارادہ سے باز آئے اور وہاں سے لوٹ گئے۔

اس دوسری روایت میں (آنحضرت ﷺ کے شام کے سفر کا یہ پورا واقعہ) اس طرح ہے کہ:-
ابوطالب کچھ دوسرے قریشی بزرگوں کے ساتھ تجارتی سلسلے میں شام کے سفر پر روانہ ہوئے، آنحضرت ﷺ بھی ان کے ساتھ تھے۔ یہاں تک کہ قافلہ بجیراء راہب کی خانقاہ کے پاس جا کر ٹھہرا۔ اس سے پہلے جب بھی قریش قافلے یہاں سے گزرا کرتے تھے تو بجیراء نہ تو باہر نکل کر آتا تھا اور نہ ان کی طرف توجہ دیتا تھا مگر (اس مرتبہ جبکہ ابھی یہ پڑاؤ ڈال رہے تھے یہ راہب آکر ان کے درمیان گھومنے لگا یہاں تک کہ وہ آنحضرت ﷺ کے پاس پہنچا تو اس نے آپ ﷺ کا ہاتھ پکڑ لیا۔ پھر کہنے لگا۔

”یہ تمام عالموں کا سردار ہے۔ یہ پروردگار عالم کا پیغمبر ہے۔ اس کو اللہ تعالیٰ تمام جہانوں کے لئے رحمت بنا کر ظاہر فرمائیں گے۔“

قریشی بزرگوں نے (یہ سنا تو حیران ہو کر) پوچھا کہ تمہیں کیسے معلوم ہوا راہب نے کہا؟
”جب تم اس گھاٹی پر پہنچے تو کوئی پتھر اور درخت ایسا نہیں رہا جو سجدے میں نہ گر گیا ہو۔ اور (درخت اور پتھر) نبی کے علاوہ کسی کو سجدہ نہیں کیا کرتے۔ (ی) اور یہ کہ ایک بدلی دوسروں کو چھوڑ کر صرف آپ پر سایہ کئے ہوئے تھی۔ اور میں ان کو اس مہر نبوت کی وجہ سے پہچانتا ہوں جو ان کے مونڈھے کی ہڈی سے نیچے چھوٹے سبب کی شکل کی موجود ہے۔“

اس کے بعد بجیراء راہب واپس خانقاہ میں آیا اور اس نے قریشیوں کے لئے کھانا تیار کر لیا۔ پھر جب

بحیراء ان کے پاس کھانا لے کر آیا تو آنحضرت ﷺ لوتنوں کی نگرانی فرما رہے تھے۔ قافلے والوں نے آپ کو بلانے کے لئے آدمی بھیجا۔ آپ ﷺ واپس تشریف لائے تو وہ بدلی آپ ﷺ پر سایہ کئے ہوئے تھے جب آنحضرت ﷺ پڑاؤ کے قریب پہنچے تو آپ ﷺ نے دیکھا کہ لوگ پہلے اس حصے میں بیٹھ چکے ہیں جہاں درخت کا سایہ تھا۔ چنانچہ آپ (دھوپ ہی میں بیٹھ گئے مگر درخت کا سایہ فوراً ہی آپ کی طرف آگیا۔ راہب نے یہ منظر دیکھا تو فوراً بولا

اس درخت کے سائے کو دیکھو کہ اس لڑکے کی طرف آگیا ہے۔

رومیوں کی آمد..... اس کے بعد جبکہ راہب قریشیوں کے پاس کھڑا ہوا ان سے یہ وعدہ لے رہا تھا کہ وہ آنحضرت ﷺ کو رومی سرزمین یعنی شام کے اندرونی علاقے میں نہیں لے جائیں گے کیونکہ رومیوں (یعنی عیسائیوں) نے اگر آپ ﷺ کو پہچان لیا تو وہ آپ کو قتل کر دیں گے اچانک بحیراء نے دیکھا کہ سات رومی باشندے وہاں پہنچ گئے۔ راہب ان کے پاس آیا اور پوچھنے لگا کہ تم کس لئے آئے ہو۔ انہوں نے کہا۔

”ہم اس نبی کے لئے آئے ہیں جو اس مینے میں سفر میں نکلا ہوا ہے، اس لئے تمام راستوں پر (اس کی تلاش میں) لوگوں کو بھیج دیا گیا ہے۔ اور ہمیں یہ خبر ملی تھی کہ وہ نبی آپ کے اس راستے میں موجود ہے۔“

بحیراء نے کہا

”کیا تم سمجھتے ہو کوئی ایسا معاملہ بھی ہے جیسے اللہ تعالیٰ نے پورا کرنے کا ارادہ کیا ہو اور کوئی انسان اس کو روک سکے؟“

رومیوں نے کہا نہیں۔ اور اس کے بعد انہوں نے بحیراء راہب کے سامنے عہد کیا کہ وہ آنحضرت ﷺ کو کوئی نقصان اور تکلیف نہیں پہنچائیں گے، نہ آپ کو پکڑنے کی کوشش کریں گے اور جس مقصد سے ان کو بھیجا گیا ہے اس کو پورا نہیں کریں گے۔

اس کے بعد وہ سب رومی وہیں بحیراء کے پاس ٹھہر گئے کیونکہ اگر وہ آنحضرت ﷺ کو گرفتار کئے بغیر واپس جاتے تو انہیں ان لوگوں کی طرف سے اپنی جانوں کا خطرہ تھا جنہوں نے ان کو آنحضرت ﷺ کی تلاش میں بھیجا تھا۔

پھر بحیراء نے قریش سے کہا:-

”میں تم سے خدا کے نام پر پوچھتا ہوں کہ ان کا یعنی آنحضرت ﷺ کا دلی اور سر پرست کون ہے؟“ انہوں نے کہا کہ ابوطالب ہیں۔ اب بحیراء ابوطالب پر اصرار کرتا رہا کہ وہ آنحضرت ﷺ کو واپس لے کر بھیج دیں۔ آخر کار ابوطالب راضی ہو گئے اور انہوں نے حضرت بلال کے ساتھ رسول اللہ ﷺ کو واپس بھیج دیا۔

ایک روایت کے الفاظ یہ ہیں کہ۔ حضرت ابو بکرؓ نے آنحضرت ﷺ کے ساتھ بلال کو بھیج دیا۔ بحیراء نے کیک اور زیتون کا تیل ناشتے کے طور پر آپ کے ساتھ کیا۔

”یہاں دور روایتیں بیان ہوئی ہیں جن میں آنحضرت ﷺ کے شام کے سفر کے واقعات ہیں مگر چونکہ دونوں روایتوں میں فرق ہے اس لئے کہتے ہیں۔ (ی) اگر یہ واقعہ ایک ہی ہے تو پھر یہ بات ظاہر ہے کہ اس کو بیان کرنے میں روایتوں کی طرف سے فرق ہو گیا ہے جیسا کہ اس کی ایک نظیر پچھلے صفحات میں بھی گزر چکی ہے (یعنی

وہ واقعہ جس میں عبدالمطلب کی بیوی رقیقہ کے خواب اور بارش کے لئے عبدالمطلب کی دعا کا ذکر ہوا ہے (چنانچہ اس روایت میں بھی کچھ راویوں نے واقعات کو آگے پیچھے کر دیا جس کی دلیل میں کتاب ہدیٰ کی یہ بات ہے کہ کتاب ترمذی وغیرہ میں یہ بیان کیا گیا ہے کہ آنحضرت ﷺ کے چچا (ی) اور حضرت ابو بکرؓ نے حضرت بلالؓ کو بھیجا تھا۔ یہ بات بالکل غلط ہے کیونکہ حضرت بلالؓ تو شاید اس وقت تک پیدا بھی نہیں ہوئے تھے اور اگر پیدا ہو چکے تھے تو بھی نہ وہ آنحضرت ﷺ کے چچا ابو طالب کے ساتھ تھے اور نہ حضرت ابو بکر صدیقؓ کے ساتھ تھے۔

اصل یعنی کتاب عیون الاثر میں ہے کہ اس روایت میں کئی باتیں سن کر یعنی ناقابل اعتبار ہیں چنانچہ اصل کی مصنف لکھتے ہیں کہ اگرچہ اس روایت کی سند میں وہی راوی ہیں جن کی روایتیں صحیح احادیث میں ہیں مگر سند کے صحیح ہونے کے باوجود اس روایت کے متن یعنی عبارت میں کچھ ایسی باتیں ہیں جو منکر ہیں (حدیث منکر کی تعریف سیرت حلبیہ اردو کے گزشتہ ابواب میں گزر چکی ہے) مثلاً حضرت ابو بکر صدیقؓ کا حضرت بلالؓ کو رسول اللہ ﷺ کے ساتھ بھیجنا۔ اس لئے کہ حضرت بلالؓ کو (جو غلام تھے) حضرت ابو بکرؓ نے اس واقعہ کے تیس سال سے بھی زیادہ عرصے کے بعد خریدا تھا (اور ظاہر ہے ان کا مالک ہونے سے پہلے حضرت بلالؓ کو اس طرح بھیج دیا جانا سمجھ میں نہیں آتا) پھر یہ کہ اس وقت (جبکہ آنحضرت ﷺ نے شام کا یہ سفر فرمایا تھا) خود حضرت ابو بکرؓ کی عمر دس سال کی بھی نہیں ہوئی تھی کیونکہ آنحضرت ﷺ حضرت ابو بکرؓ سے عمر میں دو سال سے بھی کچھ زیادہ بڑے تھے یعنی دو سال اور ایک مہینہ بڑے تھے۔

اوسر یہ بیان ہو چکا ہے کہ اس سفر کے وقت آنحضرت ﷺ کی عمر مبارک نو سال تھی جو زیادہ صحیح قول کی بنیاد پر ہے۔ (ی) اس کا مطلب ہے کہ اس وقت حضرت ابو بکرؓ کی عمر سات سال کے قریب رہی ہوگی۔ پھر یہ کہ حضرت بلالؓ حضرت ابو بکرؓ سے بھی چھوٹے تھے اس لئے یہ قول کسی طرح درست نہیں ہو سکتا۔ (ی) کیونکہ اس وقت (جبکہ ابو بکرؓ سات سال کے تھے) قاعدے کے مطابق وہ اس قابل ہی نہیں تھے کہ کسی کو کہیں بھیجیں۔ اسی طرح حضرت بلالؓ بھی اس وقت اس قابل نہیں تھے کہ ان کے ساتھ کسی کو بھیجا جائے (کیونکہ اتنی تھوڑی عمر کے بچے کونہ تو کسی کے ساتھ بھیجا کرتے ہیں اور نہ ان کو ہی دُسر اہت یا حفاظت کے لئے کسی کے ساتھ بھیجا جاسکتا ہے)

جہاں تک اس بات کا تعلق ہے کہ آنحضرت ﷺ حضرت ابو بکرؓ سے عمر میں بڑے تھے تو حدیثوں، سیرت کی کتابوں اور آثار (یعنی صحابہ کی روایتوں) کی بنیاد پر جمہور علماء (یعنی اکثر علماء) کا یہی قول ہے۔ لیکن اس بارے میں ایک حدیث یہ بھی آتی ہے کہ آنحضرت ﷺ نے ایک مرتبہ حضرت ابو بکرؓ سے

پوچھا۔

”ہم میں سے بڑا کون ہے۔ میں یا تم؟“

حضرت ابو بکرؓ نے عرض کیا۔

”آپ ہی زیادہ معزز اور شریف ہیں اور آپ ہی بڑے ہیں مگر عمر میں میں زیادہ ہوں۔“

اس حدیث کے بارے میں کہا گیا ہے کہ اس میں وہم اور مغالطہ ہے اور یہ حدیث آنحضرت ﷺ کے

چچا حضرت عباسؓ سے نقل کی جاتی ہے۔

اسی طرح جہاں تک اس بات کا تعلق ہے کہ حضرت بلالؓ حضرت ابو بکرؓ سے عمر میں چھوٹے تھے اس بارے میں ابن حبان کا قول اس دعویٰ کے خلاف ہے (اس میں کہا گیا ہے کہ حضرت بلالؓ حضرت ابو بکرؓ کے ہم عمر تھے یعنی تقریباً برابر عمر تھی۔ اس بات کو مانا جائے تو پھر علامہ ذہبیؒ کا یہ قول غلط ہو جاتا ہے کہ آنحضرت ﷺ کے شام کے سفر سے واپسی کے وقت) حضرت بلالؓ پیدا بھی نہیں ہوئے تھے۔

(قال) علامہ حافظ ابن حجرؒ نے لکھا ہے کہ یہ کہنا کہ حضرت ابو بکرؓ نے حضرت بلالؓ کو رسول اللہ ﷺ کے ساتھ بھیجا تھا۔ راوی کا وہم ہے کیونکہ اسی راوی کی ایک اور حدیث ہے جس سے یہ بات غلط ہو جاتی ہے۔
اقول مؤلف کہتے ہیں:۔ اسی وہم کی وجہ سے علامہ ذہبیؒ نے اس حدیث کے بارے میں کہا ہے کہ میں سمجھتا ہوں یہ حدیث موضوع یعنی من گھڑت ہے کیونکہ اس کا کچھ حصہ بالکل باطل اور بے بنیاد ہے یعنی واقعہ کے مطابق نہیں ہے (ی) اس کا مطلب یہ ہوا کہ اگرچہ حدیث میں گھڑت ہے مگر اس کا کچھ حصہ واقعہ کے مطابق بھی ہے جبکہ کچھ حصہ واقعہ کے خلاف ہے۔

اب اصل یعنی کتاب عیون الاثر کے مؤلف کا یہ کہنا کہ یہ حدیث منکر ہے یعنی اس حدیث کے متن یعنی عبارت میں ناقابل اعتبار چیزیں ہیں (جیسا کہ اوپر کی سطروں میں بیان ہوا ہے) تو اس کا مطلب یہ ہو گا کہ اس کی عبارت میں باطل اور غلط چیزیں ہیں جیسا کہ میں نے وہاں اس طرف اشارہ بھی کیا ہے۔ اگرچہ حدیث منکر محدثین کی اصطلاح میں موضوع یا باطل حدیث کو نہیں کہتے بلکہ یہ کمزور حدیثوں میں سے ایک حدیث ہوتی ہے مگر اب یہاں منکر کا وہ مطلب نہیں۔ یہاں اس کا وہ اصطلاحی مطلب نہیں ہو گا کہ یہ حدیث منکر ہے یعنی جو ضعیف حدیث کی ایک قسم ہوتی ہے۔ اس میں ضعف اور کمزور سے مراد حدیث کی سند یعنی راویوں کے سلسلے میں کوئی کمی اور نقص ہوتا ہے اور سند کی کمزوری سے یہ لازم نہیں آتا کہ حدیث کا جو متن اور عبارت ہے وہ کمزور اور غیر صحیح اور غیر یقینی ہے چہ جائے کہ اس کو باطل قرار دیا جائے۔

حافظ دمیاطیؒ کہتے ہیں کہ اس حدیث میں دو وہم ہیں۔ پہلا وہم تو یہ ہے کہ (ان سات رومیوں نے بحیراء کی بات سن کر آنحضرت ﷺ کی سلامتی کا) عہد کیا اور اپنی جانوں کے خوف سے بحیراء کے پاس ہی ٹھہر گئے۔ دوسرا وہم یہ قول ہے کہ حضرت ابو بکرؓ نے حضرت بلالؓ کو آنحضرت ﷺ کے ساتھ بھیجا۔ حالانکہ اس سفر میں آنحضرت ﷺ کے ساتھ حضرت ابو بکرؓ اور حضرت بلالؓ دونوں میں سے کوئی بھی نہیں تھا۔ پھر یہ کہ اس وقت نہ تو حضرت بلالؓ مسلمان ہی تھے اور نہ حضرت ابو بکرؓ کی ملکیت میں تھے۔

(یہاں خود حافظ دمیاطیؒ کے اس قول پر بھی اعتراض ہے کہ حدیث میں جہاں یہ ذکر ہے کہ پھر ان رومیوں نے۔ بحیراء سے۔ وعدہ اور عہد کیا۔ قَبَا يَعُوہُ۔ اس سے حافظ دمیاطیؒ نے یہ سمجھ ہے کہ ان رومیوں نے آنحضرت ﷺ سے وعدہ اور عہد کیا (اسی لئے انہیں حدیث کے اس حصہ میں بھی وہم نظر آیا) حالانکہ ظاہر ہے انہوں نے یہ عہد بحیراء سے کیا تھا۔ لہذا حدیث کے اس حصے میں تو کوئی وہم نہیں رہتا۔

ان کا دوسرا اعتراض یہ ہے کہ حضرت ابو بکرؓ اور حضرت بلالؓ اس سفر میں رسول اللہ ﷺ کے ساتھ نہیں تھے اس کا جواب ظاہر ہے یہی ہو گا۔ کہ اگر یہ بات ثابت ہو جاتی ہے کہ وہ دونوں ساتھ نہیں تھے تو اعتراض ٹھیک ہے ورنہ کسی بات کے صرف انکار کرنے سے تو وہ بات غلط نہیں سمجھی جاسکتی۔ اب جہاں تک ان کا یہ کہنا ہے کہ بلالؓ اس وقت مسلمان بھی نہیں تھے اور حضرت ابو بکرؓ کی ملک میں بھی نہیں تھے تو ان کے متعلق تو اس

وقت ہی کچھ کہا جاسکتا ہے جب پہلے یہ مان لیا جائے کہ حضرت ابو بکر اور حضرت بلال اس سفر میں رسول اللہ ﷺ کے ساتھ تھے (جب حافظ دمیاطی یہی نہیں مانتے کہ یہ دونوں آپ کے ساتھ تھے تو پھر حضرت بلال کے مسلمان ہونے اور حضرت ابو بکر کی ملک میں ہونے کے متعلق ان کا کچھ کہنا تو زائد بات ہی ہے)

یہ بھی کہا جاتا ہے کہ ان دونوں کو آنحضرت ﷺ کے ساتھ اس سفر میں ماننے کی صورت میں یہ مان لینا کہ حضرت ابو بکرؓ نے حضرت بلالؓ کو آپ کے ساتھ بھیج دیا ہوگا، اس پر موقوف نہیں ہے کہ حضرت بلال مسلمان ہوں اور حضرت ابو بکر کی ملک میں آچکے ہوں۔ ممکن ہے اس وقت حضرت بلال کا جو مالک تھا یعنی امیہ ابن خلف اس نے اپنی کسی ضرورت سے حضرت بلال کو اس قافلے کے ساتھ بھیجا ہو، مگر پھر حضرت ابو بکرؓ نے ان کو حکم دیا ہو کہ وہ آنحضرت ﷺ کے ساتھ واپس ہو جائیں تاکہ راستے میں وہ آنحضرت ﷺ کی خدمت بھی کریں اور آپ کا دل بھی ہسلا رہے اور اطمینان بھی رہے۔ یہ حکم حضرت ابو بکرؓ نے اس بھروسہ پر دیا ہو کہ حضرت بلال کا مالک اس پر ناراض نہیں ہوگا۔ کیونکہ حضرت بلال کو بھیجنے کے لئے یہ ضروری نہیں ہے کہ حضرت ابو بکر ان کے مالک ہی رہے ہوں۔ اب جہاں تک اس بات کا تعلق ہے کہ حضرت ابو بکر اس وقت اس قابل نہیں تھے کہ کسی کو کہیں بھیج سکیں اس سلسلے میں جو شبہ ہے وہ گزر چکا ہے (یعنی وہ حدیث جس میں آنحضرت ﷺ کے پوچھنے پر حضرت ابو بکرؓ نے بتلایا کہ وہ عمر میں بڑے ہیں) واللہ اعلم۔

(قال) ابن مندہ کمرور سند کے ساتھ حضرت ابو بکرؓ کی روایت بیان کرتے ہیں کہ :-

”ایک مرتبہ وہ یعنی حضرت ابو بکرؓ رسول اللہ ﷺ کے ساتھ تجارتی سلسلے میں شام کے سفر پر گئے۔ اس وقت ان کی عمر اٹھارہ سال کی تھی اور آنحضرت ﷺ بیس سال کے تھے۔ (ی) یعنی رسول اللہ ﷺ حضرت ابو بکرؓ سے دو سال (ی) اور ایک مہینہ بڑے تھے۔ دو سال پر یہ تھوڑی سی زیادتی یعنی ایک مہینے کی زیادتی اس روایت میں صاف نہیں ہے اس کو ابن مندہ نے ذکر کیا۔

”(غرض حضرت ابو بکرؓ آنحضرت ﷺ کے ساتھ شام کے سفر پر گئے) یہاں تک کہ جب وہ ایک منزل پر ٹھہرے جو شام کے علاقے میں بصری کا بازار تھا۔ یہاں ایک درخت تھا، آنحضرت ﷺ اس کے سائے میں بیٹھ گئے اور حضرت ابو بکرؓ (وہاں رہنے والے) ایک راہب کے پاس گئے جس کا نام بکیراء تھا۔ حضرت ابو بکرؓ اس راہب کے پاس کسی چیز کے بارے میں پوچھنے گئے تھے۔ اس راہب نے حضرت ابو بکرؓ سے پوچھا۔

”یہ شخص کون ہے جو اس درخت کے سائے میں بیٹھا ہے؟“

حضرت ابو بکرؓ نے کہا کہ یہ محمد ﷺ ابن عبد اللہ ابن عبد المطلب ہیں۔ راہب نے کہا۔

”خدا کی قسم یہ اس امت کا نبی ہے۔ اس درخت کے سائے میں حضرت عیسیٰ ابن مریم کے بعد محمد ﷺ کے سوا کوئی نہیں بیٹھا۔“

(ی) اور حضرت عیسیٰ نے فرمایا تھا کہ :-

”اس درخت کے سائے میں میرے بعد نبی اُمّی وہاشمی کے سوا کوئی نہیں بیٹھے گا۔“ یہ روایت آگے تفصیل سے آئے گی۔

اس سلسلے میں علامہ حافظ ابن حجرؒ کہتے ہیں کہ ممکن ہے حضرت ابو بکرؓ کا آنحضرت ﷺ کے ساتھ یہ سفر اس سفر کے علاوہ ہو جس میں ابو طالب گئے تھے۔

اقول۔ مؤلف کہتے ہیں :- وہ یہ آپ کا سفر ہے جس میں آپ حضرت خدیجہ (کی طرف سے تجارت کے سلسلے میں ان) کے غلام میسرہ کے ساتھ گئے تھے۔ کیونکہ آنحضرت ﷺ کا ملک شام کو سفر کرنا دو مرتبہ سے زیادہ ثابت نہیں ہے (جن میں سے ایک مرتبہ آپ اپنے چچا ابوطالب کے ساتھ یحپن میں تشریف لے گئے اور دوسری مرتبہ حضرت خدیجہ کے غلام میسرہ کے ساتھ تجارت کے لئے تشریف لے گئے) چنانچہ اس روایت میں ہے کہ وہ یعنی آنحضرت ﷺ اور آپ ﷺ کے ساتھی تجارتی سلسلے میں ملک شام کے سفر پر جا رہے تھے۔ اور آنحضرت ﷺ تجارت کے لئے ایک دفعہ کے سوا شام نہیں گئے۔ جیسا کہ آگے بیان آ رہا ہے کہ یہ بات (جو اوپر والی روایت میں بحیراء راہب نے کہی) وہ اصل میں نسطور راہب نے کہی تھی بحیراء نے نہیں اور اس نے یہ بات میسرہ سے کہی تھی حضرت ابو بکرؓ سے نہیں کہی تھی۔

ہاں یہ کہا جاسکتا ہے کہ اس راہب نے یہ بات میسرہؓ اور حضرت ابو بکرؓ دونوں سے کہی ہو۔ مگر اس میں پھر اشکال رہتا ہے کہ اس وقت جبکہ آنحضرت ﷺ میسرہؓ کے ساتھ ملک شام تشریف لے گئے تو اس وقت آپ ﷺ کی عمر مبارک پچیس سال تھی بیس سال نہیں تھی۔ یہ ماننے کے بعد ضروری ہے کہ یہ درخت نسطور راہب کے خانقاہ کے سامنے ہو گا بحیراء کی خانقاہ کے سامنے نہیں۔ لیکن روایت میں بحیراء راہب کی جگہ نسطور راہب کا ذکر ہے اس کے متعلق علامہ غیشا پوری نے اپنی کتاب ”شرف المصطفیٰ“ میں لکھا ہے کہ یہ راوی کی طرف سے وہم اور مغالطہ ہے جو اس وجہ سے ہو گیا کہ دونوں (راہبوں کی خانقاہوں) کی جگہ ایک ہی تھی یعنی بصری کا بازار کہ دونوں کی خانقاہیں یہیں تھیں۔ البتہ یہ کہا جاسکتا ہے کہ مثلاً ممکن ہے بحیراء راہب کے مرنے کے بعد نسطور راہب اس خانقاہ میں اس کا جانشین بنا ہو۔ یہ جواب اس جواب سے زیادہ اچھا ہے کہ یوں کہا جائے کہ دونوں کی خانقاہیں بھی الگ الگ تھیں اور ان کے سامنے (درخت بھی الگ الگ تھے۔ یعنی ایک بحیراء راہب کی خانقاہ کے سامنے اور دوسرے نسطور راہب کی خانقاہ کے سامنے اور دونوں کے متعلق حضرت عیسیٰ نے وہی بات فرمائی تھی جو پیچھے ذکر ہوئی۔

اسی طرح یہ جانشینی کا جواب اس جواب سے بھی بہتر ہو گا کہ یوں کہا جائے کہ درخت تو ایک ہی تھا لیکن (دونوں راہبوں کی خانقاہیں الگ الگ تھیں اور) یہ درخت بحیراء راہب کی خانقاہ اور نسطور راہب کی خانقاہ دونوں کے درمیان میں تھا اور یہ کہ وہ قافلہ جس میں ابوطالب تھے ایسی جگہ ٹھہرا تھا جہاں سے بحیراء راہب کی خانقاہ زیادہ قریب تھی اور وہ قافلہ جس میں حضرت ابو بکرؓ اور میسرہ غلام تھے درخت کی اس جانب میں ٹھہرا تھا جدھر سے نسطور راہب کی خانقاہ زیادہ قریب تھی۔

جہاں تک خود بحیراء اور نسطور راہب کا معاملہ ہے اس کے بارے میں آگے بحث آئے گی کہ یہ دونوں اور ان جیسے دوسرے وہ لوگ جنہوں نے اس بات کی تصدیق کی کہ آنحضرت ﷺ اس امت کے نبی ہیں۔ یہ سب لوگ اہل فترت میں سے ہیں اہل اسلام میں سے نہیں ہیں (اہل فترت کے متعلق سیرت حلبیہ گذشتہ ابواب میں تفصیل گذر چکی ہے کہ اہل فترت وہ لوگ ہوتے ہیں جو دو نبیوں کے درمیان پائے جانے والے اس دور کے لوگ ہوتے ہیں جس میں پچھلے نبی کی شریعت وقت گزر کے ساتھ بھلائی جا چکی ہو اور اگلا نبی اس وقت تک ظاہر نہ ہوا ہو۔ ان کے انجام کے متعلق بھی گذشتہ ابواب میں مفصل بحث گذر چکی ہے۔ بہر حال بحیراء اور نسطور اور غیرہ راہبوں کو اہل فترت میں شمار کیا گیا ہے اس لئے کہ ان کو آنحضرت ﷺ کی نبوت کا زمانہ نہیں ملا، اگرچہ حافظ ابن

حجر یہ کہتے ہیں کہ میں نہیں جانتا کہ بکیراء راہب کو نبوت کا زمانہ ملایا نہیں۔

بکیراء نام کے ایک صحابی بھی ہیں مگر یہ بکیراء وہ نہیں ہے جو صحابی تھے۔ اور جو حضرت جعفرؓ کے ساتھ حبش سے آنے والے آٹھ آدمیوں میں سے تھے۔ بکیراء نام کے ان صحابی سے شراب کے حرام ہونے کے سلسلے میں ایک حدیث بھی روایت ہے۔ - نانچہ بعض حضرات اس حدیث کو منکر یعنی کمزور قرار دیتے ہیں مگر وہ لوگ وہ ہیں جو بکیراء کے نام کی وجہ سے یہ سمجھتے ہیں کہ یہ وہی بکیراء راہب ہیں جس سے آنحضرت ﷺ کی ملاقات شام کے سفر کے دوران ہوئی تھی۔ (حالانکہ یہ بکیراء نامی صحابی دوسرے ہیں) واللہ اعلم

باب یازدہم (۱۱)

جاہلیت کی برائیوں سے حفاظت

اللہ تعالیٰ نے زمانہ جاہلیت کی ان تمام برائیوں اور عیبوں سے رسول اللہ ﷺ کے بچپن میں بھی آپ کی حفاظت فرمائی جو آخر کار آپ کی لائی ہوئی شریعت میں بھی حرام قرار دی گئیں۔ چونکہ اللہ تعالیٰ کو آپ ﷺ کا اعزاز مقصود تھا اس لئے اللہ تعالیٰ کے اس فضل و کرم کے نتیجہ میں آپ اپنی قوم میں اخلاق و عادات کے لحاظ سے سب سے بہتر تھے اسی طرح سب سے زیادہ سچے، سب سے زیادہ امانت دار اور ان تمام برائیوں سے سب سے زیادہ دور تھے جو انسان کو بے وقت بناتی ہیں۔ (ی) یعنی اللہ تعالیٰ کی اس خاص حفاظت کے نتیجہ میں آنحضرت ﷺ اپنی قوم میں سب سے زیادہ با مروت اور با اخلاق تسلیم کئے گئے، آپ ہمیشہ ایک بہترین دوست اور ایک بہترین پڑوسی ثابت ہوئے، بے انتہا نرم دل، انتہائی امانت دار اور اپنی بات کے بے حد سچے تھے، چونکہ اللہ تعالیٰ نے آپ میں نرم مزاجی صبر و شکر، انصاف پسندی، زہد و تقویٰ، تواضع و انکساری، پاک دامنی، سخاوت و فیاضی، شجاعت و بہادری، شرم و حیا اور مروت و رواداری جیسی بلند و بالا صفات اور شریفانہ عادتیں پیدا فرمائی تھیں اس لئے قریش نے آپ کا لقب ”امین“ یعنی امانت دار رکھ دیا تھا۔

برہنگی پر ممانعت و تنبیہ..... چنانچہ اللہ تعالیٰ نے جس طرح آنحضرت ﷺ کی حفاظت کی اس کی مثال میں ایک واقعہ یہ ہے جس کو اسحاقؑ نے ذکر کیا ہے کہ رسول اللہ ﷺ نے فرمایا

”ایک مرتبہ (بچپن میں) میں کچھ قریشی لڑکوں کے ساتھ تھا جو ایک کھیل کے سلسلے میں ایک جگہ سے دوسری جگہ پتھر لے جا رہے تھے، ہم میں سے ہر ایک اپنا اپنا تہبند اتار کر برہنہ ہو گیا اور پتھر رکھ کر لے جانے کے لئے اسے گردن پر رکھ لیا۔ میں بھی ان بچوں کے ساتھ اسی طرح آ جا رہا تھا کہ اچانک (ی) ایک فرشتے نے میرے اتنا سخت ہاتھ مارا جو میں نے کبھی نہیں دیکھا تھا۔ ایک جگہ یہ لفظ ہیں کہ۔ کہ بہت زور سے میرے ہاتھ مارا۔ کہا جاتا ہے کہ اس سے کوئی فرق پیدا نہیں ہوتا کیونکہ ہاتھ سخت ہونے کے باوجود وہ آنحضرت ﷺ کے لئے تکلیف دہ نہیں تھا۔ غرض اس کے بعد اس فرشتے نے مجھ سے کہا کہ اپنا تہبند باندھ لیجئے۔ چنانچہ میں نے فوراً

اپنا تہبند باندھ لیا اور پھر اپنے ساتھی لڑکوں کے ساتھ تہبند باندھے باندھے میں گردن پر پتھر رکھ کر لے جانے لگا۔

آنحضرت ﷺ کو اسی طرح کا یعنی بچپن میں برہنگی کی حالت میں پتھر اٹھا کر لے جانے کا واقعہ اس وقت بھی پیش آیا تھا جبکہ ابوطالب زمزم کے کنویں کی مرمت کر رہے تھے۔ چنانچہ ابن اسحاق کی روایت ہے جس کو ابو نعیم نے بھی صحیح قرار دیا ہے کہ :-

”ابوطالب زمزم کے کنویں کی مرمت کر رہے تھے۔ اس زمانے میں آنحضرت ﷺ کم عمر تھے اور آپ اس مرمت کے کام میں (چچا کی مدد کے طور پر) پتھر ڈھوتے تھے۔ چنانچہ آپ ﷺ نے اپنا تہبند اتار کر اس میں پتھر باندھ لئے، مگر اسی وقت آپ پر بے ہوشی طاری ہو گئی۔ جب آپ ﷺ کو ہوش آیا تو ابوطالب نے پوچھا (کہ کیا بات ہو گئی تھی)

آپ ﷺ نے فرمایا

”میرے پاس ایک آنے والا آیا جو سفید کپڑے پہنے ہوئے تھے اس نے مجھ سے کہا کہ اپنا ستر (یعنی بدن کے چھپائے جانے والے حصے) ڈھک لیجئے۔“

”اس کے بعد سے آنحضرت ﷺ کے جسم مبارک کے پوشیدہ حصے کبھی نہیں دیکھے گئے۔“

کتاب خصائص صغریٰ میں ہے کہ :-

”آنحضرت ﷺ کو برہنگی اور پوشیدہ حصے کھولنے سے نبوت سے پانچ سال پہلے ہی روک دیا گیا تھا (یعنی اگرچہ بچپن کے ان دو ایک واقعات کے بعد آنحضرت ﷺ نے خود اپنی فطری شرم و حیا اور ادب کی بنا پر کبھی اپنے بدن کے پوشیدہ حصوں کو کھلنے نہیں دیا، لیکن پھر نبوت سے پانچ سال پہلے حق تعالیٰ کی طرف سے بھی آپ کو ستر کھولنے کی ممانعت آگئی) پھر اسی طرح کا واقعہ آنحضرت ﷺ کے ساتھ کعبے کی بنیاد کے وقت بھی پیش آیا جس میں آپ کو ستر کھولنے سے روکا گیا۔ یہ واقعہ آگے آرہا ہے اس میں جو اشکال ہے وہ بھی آگے بیان ہو گا۔

لہذا واجب میں شرکت سے حفاظت..... ایسے ہی (حق تعالیٰ کی طرف سے زمانہ جاہلیت کی برائیوں کے سلسلے میں آنحضرت ﷺ کی جو خاص حفاظت فرمائی گئی اس کا) ایک واقعہ یہ ہے جو حضرت علیؓ بیان کرتے ہیں کہ میں نے رسول اللہ ﷺ کو یہ فرماتے سنا کہ :-

”جاہلیت کے زمانے میں عرب جن برائیوں میں پڑے ہوئے تھے ان کا میں نے ساری عمر میں (بچپن کے دوران) صرف دو مرتبہ ارادہ کیا مگر دونوں مرتبہ اللہ جل شانہ نے میری حفاظت فرمائی یعنی ان پر عمل کرنے سے پہلے ہی حق تعالیٰ نے آپ ﷺ کو ان برائیوں سے بچالیا۔ (ان میں سے ایک واقعہ یہ ہے کہ ایک مرتبہ) ایک قریشی لڑکائے کے بالائی حصے میں اپنی بکریاں لئے ہوئے میرے ساتھ تھا۔ ایک جگہ یہ لفظ ہیں کہ۔ میں نے مکے کے ایک لڑکے سے کہا جبکہ ہم اپنے اپنے گھر والوں کی بکریاں چراہے تھے (مؤلف کہتے ہیں کہ) میں اس لڑکے کے نام سے واقف نہیں ہوں (غرض آنحضرت ﷺ فرماتے ہیں کہ میں نے اس لڑکے سے کہا)۔

”تم ذرا میری بکریوں کی دیکھ بھال رکھو تاکہ آج میں بھی قصہ گوئی کی اس مجلس میں شریک ہوں جہاں سب لڑکے جاتے ہیں۔“ اس لڑکے نے کہا۔ ”اچھا“ (حدیث میں لفظ سمر استعمال کیا گیا ہے) جس کے معنی ہیں رات میں قصہ گوئی کرنا۔ اس کے بعد میں روانہ ہوا۔ جب میں مکے کے مکانوں میں سے ایک مکان کے

قریب پہنچا تو مجھے گانے کی اور باجے گاجے کی آواز آئی میں لوگوں سے پوچھا کہ یہ کیا ہو رہا ہے۔ انہوں نے کہا ”فلاں آدمی کی قریش کے فلاں شخص کی لڑکی سے شادی ہو رہی ہے۔“

”میں اس آواز کی طرف متوجہ ہو گیا یہاں تک کہ میری آنکھیں نیند سے جھکنے لگیں اور میں سو گیا۔ اس کے بعد اس وقت میری آنکھ کھلی جبکہ مجھ پر دھوپ پڑنے لگتی تھی۔ ایک جگہ یہ لفظ ہیں کہ۔ میں وہاں سننے کے لئے بیٹھ گیا مگر اللہ تعالیٰ نے میرے کانوں کو بند کر دیا۔ پھر خدا کی قسم دھوپ کی گرمی سے ہی میری آنکھ کھلی۔ غرض پھر میں وہاں سے واپس اپنے ساتھ ہی کے پاس آیا (جو بکریوں کی دیکھ بھال کر رہا تھا) اس نے مجھ سے پوچھا کہ۔ تم نے جا کر کیا کیا تو میں نے اس کو واقعہ بتلایا۔ پھر اگلی رات میں گیا تو پھر یہی صورت پیش آئی۔“

(یعنی قریش کی یہ مجلسیں کھیل کود اور لغویات کی ہوتی تھیں۔ اس لئے اللہ نے آنحضرت ﷺ کو ان میں شریک ہونے سے بچلایا۔ اسی طرح باہر رہتے ہوئے بھی آپ کے کانوں میں جب گانے بجانے کی آواز پڑی اور آپ ﷺ کم عمری کی وجہ سے اس کی طرف متوجہ ہوئے تو اللہ تعالیٰ نے ان آوازوں کو آپ کے کانوں تک نہ پہنچنے دیا اور آپ ﷺ پر نیند طاری فرمادی)

حدیث کے شروع میں یہ لفظ ہیں کہ جاہلیت کی برائیوں میں پڑنے سے ”دونوں مرتبہ اللہ عز و جل نے میری حفاظت فرمائی۔“ لیکن آگے چل کر اس حدیث کی ایک روایت میں تو یہ لفظ ہیں کہ میں اس (گانے بجانے کی) آواز کی طرف متوجہ ہو گیا۔ اور دوسری روایت میں یہ الفاظ ہیں کہ ”میں وہاں (اس گانے بجانے کی آواز کو) سننے کے لئے بیٹھ گیا۔“ اس کے متعلق کہتے ہیں)

اقول۔ مؤلف کہتے ہیں :- حدیث کے شروع کے یہ الفاظ جو ہیں کہ ”اللہ تعالیٰ نے دونوں مرتبہ میری حفاظت فرمائی۔“ ان کے لحاظ سے دوسری روایت کے یہ لفظ مناسب ہیں کہ ”میں وہاں سننے کے لئے بیٹھ گیا۔“ لیکن اللہ تعالیٰ نے یہ آوازیں آپ کے کانوں میں نہیں پڑنے دیں اور اس طرح حق تعالیٰ کی حفاظت کے نتیجہ میں آپ اس کا صرف ارادہ ہی کرنے کے بعد محفوظ ہو گئے اور وہ ارادہ پورا نہیں ہو سکا (لیکن پہلی روایت کے یہ لفظ اس کے مناسب نہیں کہ ”میں اس (گانے بجانے کی آواز کی طرف) متوجہ ہو گیا۔“ کیونکہ اس کا مطلب یہ ہوا کہ آپ ﷺ نے وہ آوازیں سنیں اور اس طرح آپ ﷺ کا ارادہ پورا ہو گیا۔ جبکہ حدیث کے شروع میں یہ فرمایا گیا ہے کہ میں نے دو مرتبہ ارادہ کیا مگر دونوں مرتبہ اللہ تعالیٰ نے میری حفاظت فرمائی۔ حالانکہ ارادہ پورا ہو جانے سے حفاظت ثابت نہیں ہوتی) ہاں یہ ہو سکتا ہے کہ اس کا مطلب یہ لیا جائے۔ ”کہ میں نے اس آواز کی طرف متوجہ ہونا چاہا“ (مگر متوجہ ہونے سے پہلے ہی آپ ﷺ پر نیند کا غلبہ ہو گیا اور یہ ارادہ پورا نہ ہو سکا) واللہ اعلم

غرض اس کے بعد آنحضرت ﷺ نے فرمایا :-

”پس خدا کی قسم جاہلیت کی ان برائیوں میں سے جن میں لوگ مبتلا تھے ان دو موقعوں کے سوا میں نے کبھی کسی برائی کا ارادہ نہیں کیا۔“

ایک جگہ یہ لفظ ہیں کہ :-

”ان دو موقعوں کے سوا میں ان چیزوں کی طرف لوٹا اور نہ ان کا ارادہ کیا۔ (ی) یعنی ان چیزوں کا جن میں جاہلیت کے لوگ مبتلا تھے۔ یہاں تک کہ اللہ تعالیٰ نے مجھے نبوت سے سرفراز فرمایا۔“

بتوں سے فطری نفرت اور پرہیز..... ایسے ہی (حق تعالیٰ نے نہانہ جاہلیت کی برائیوں سے آنحضرت ﷺ کی جو حفاظت فرمائی اس کا ایک واقعہ ہے جس کو ام ایمنؓ نے روایت کیا ہے کہ :-

قریش کا ایک بت تھا جس کا نام بوانہ تھا۔ قریش ہر سال اس کے پاس حاضری دیا کرتے تھے اور اس کی بے حد عزت و عظمت کرتے تھے۔ اس کے پاس یہ لوگ قربانی کا جانور ذبح کرتے، سر منڈاتے اور پورا دن اس کے پاس اعتکاف کیا کرتے تھے۔ ابوطالب بھی اپنی قوم کے لوگوں کے ساتھ اس بت کے پاس حاضری دیا کرتے تھے (قریش اس سالانہ موقعہ کو ایک عید کی طرف مناتے تھے چنانچہ ابوطالب آنحضرت ﷺ سے بھی کہا کرتے تھے کہ آپ ان کے ساتھ اس عید میں شریک ہو اکریں مگر آنحضرت ﷺ ہمیشہ وہاں جانے سے انکار فرمایا دیا تھا کرتے تھے آخر ایک مرتبہ ابوطالب کو غصہ آگیا۔ ام ایمن کہتی ہیں کہ اس دن میں بنے دیکھا کہ آنحضرت ﷺ کی پھوپیاں بھی بے حد غضب ناک ہو رہی تھیں۔ وہ آپ ﷺ سے کہنے لگیں۔

”تم جو ہمارے معبودوں سے اس طرح بچتے اور پرہیز کرتے ہو تو ہمیں تمہاری طرف سے ہی ڈر ہو گیا۔“

پھر وہ کہتیں :-

”محمد ﷺ! تم یہ نہیں چاہتے کہ اپنی قوم کی عید میں شریک ہو اور مجمع میں اضافہ کرو۔“

وہ سب اسی طرح آنحضرت ﷺ پر اصرار (اور ناراضگی کا اظہار کرتی رہیں یہاں تک کہ آنحضرت ﷺ ان کے پاس سے چلے گئے اور جب تک اللہ تعالیٰ نے چاہا وہاں سے غائب رہے۔ اس کے بعد جب آپ ﷺ واپس تشریف لائے تو اس طرح کہ آپ ڈرے ہوئے اور گھبرائے ہوئے تھے آپ کی پھوپیوں نے آپ ﷺ سے پوچھا کہ آپ اتنے دہشت زدہ کیوں ہیں آپ ﷺ نے فرمایا۔

”مجھے ڈر ہے کہ مجھ پر بھوت پریت کا اثر نہ ہو گیا ہو.....!“

انہوں نے کہا۔

”اللہ عز و جل تمہیں شیطان کے اثر سے ہمیشہ محفوظ رکھے گا کیونکہ تم میں بہت نیک اور اچھی خصلتیں ہیں۔ مگر تم نے کیا دیکھا (جو یہ خیال پیدا ہوا)؟“

آپ ﷺ نے فرمایا۔

”میں جب بھی ان میں سے کسی بت کے قریب ہوا۔ یعنی جن کے درمیان میں وہ بڑا بت نصب تھا جس کا نام بوانہ تھا۔ تو میرے سامنے ایک سفید رنگ کا لور بہت قد آور آدمی ظاہر ہوا (ی) جو فرشتوں میں سے ایک تھا۔ اور وہ پکار کر مجھ سے کہتا۔

”محمد! پیچھے ہٹو، اس کو چھونا نہیں.....!“

(”یہ واقعہ بیان کرنے کے بعد) ام ایمن کہتی ہیں کہ پھر آنحضرت ﷺ کبھی قریش کی کسی عید میں تشریف نہیں لے گئے، یہاں تک کہ آپ کو نبوت عطا ہوئی۔“

(اس روایت میں لم کالفظ آیا ہے جو جنوں اور دیوانگی کی ایک قسم کو کہتے ہیں۔ یہ لفظ رضاءت کے قصے میں بھی ایک روایت میں آیا ہے جس میں گزرا ہے کہ جب آنحضرت ﷺ کے پاس اس وقت فرشتوں نے آکر آپ کا سینہ چاک کیا تو آپ کے رضائی باپ نے کہا تھا کہ شاید ان پر دیوانگی کا اثر ہو گیا ہے مگر وہاں بھی اس کے

معنی یہی لئے گئے کہ کوئی اوپر اثر ہو گیا ہے۔ بہر حال لفظ لَمَم کے اصل معنی دیوانگی کے ہیں مگر اس روایت میں علامہ شامی نے اس کے معنی شیطان کے یعنی اوپرے اثر کے بتلائے ہیں جس کو عربی میں لَمَمَ کہا جاتا ہے۔ اس کے متعلق کہتے ہیں)

اقول۔ مؤلف کہتے ہیں:- اس روایت کے سلسلے میں کہا گیا ہے کہ لَمَم شیطان کا یعنی اوپر اثر ہوتا ہے اب گویا یہ لفظ لَمَم کے معنی میں استعمال کیا گیا ہے جس کے معنی شیطانی اثر یعنی اوپرے اثر کے ہیں اور گویا لَمَم کو لَمَم کے معنی میں لیا گیا ورنہ لَمَم جنون کی ایک قسم کو کہا جاتا ہے جیسا کہ رضاعت میں بھی گزرا ہے (مگر وہاں بھی مترجم نے اس کے معنی اوپرے اثر کے لئے ہیں) اور اسی رضاعت کے واقعہ کی روایت سے معلوم ہوتا ہے کہ لَمَم اوپرے اثر کے بجائے بیماری وغیرہ کو کہتے ہیں (جبکہ یہاں اس کے معنی اوپرے اثر کے ہی لئے گئے ہیں۔ صحاح کی روایت میں بھی یہی ہے کہ لَمَم جنون کی ایک قسم ہوتی ہے جبکہ لَمَم اوپرے اثر کو کہتے ہیں (ی) اس طرح انہوں نے ان دونوں لفظوں میں فرق کیا ہے۔ واللہ اعلم

تشریح..... اسی سلسلہ میں ایک واقعہ البدایہ والنہایہ نے حضرت زید بن حارثہ سے نقل کیا ہے کہ:-

(بیت اللہ میں) تانبے کے بنے ہوئے دو بت تھے جن کے نام اساف اور نائلہ تھے۔ جب مشرکین طواف کرتے تو ان کو برکت حاصل کرنے کے لئے چھو کرتے تھے۔ ایک دفعہ (نبوت سے پہلے) رسول اللہ ﷺ اور میں بیت اللہ کا طواف کر رہے تھے۔ جب میں طواف کے دوران ان بتوں کے پاس سے گزرا تو میں نے بھی ان کو چھوا رسول اللہ ﷺ نے فوراً مجھے روکا کہ ان کو ہاتھ مت لگاؤ۔ زید کہتے ہیں کہ اس کے بعد ہم پھر طواف میں مشغول ہو گئے۔ میں نے اپنے دل میں سوچا کہ اب کے پھر اس کو ضرور چھوؤں گا تاکہ معلوم تو ہو کہ کیا ہوتا ہے (اور آنحضرت ﷺ نے کس لئے اس سے روکا ہے) چنانچہ میں نے اس کو پھر چھوا تو رسول اللہ ﷺ نے پھر فرمایا۔ ”کیا تمہیں اس کو ہاتھ لگانے سے روکا نہیں گیا تھا؟“

اس کے بعد زید کہتے ہیں کہ:-

”پس قسم ہے اس ذات کی جس نے آنحضرت ﷺ کو یہ عزت عطا فرمائی اور آپ ﷺ پر اپنی کتاب نازل فرمائی کہ آنحضرت ﷺ نے کبھی بھی کسی بت کو نہیں چھوا یہاں تک کہ اللہ تعالیٰ نے آپ ﷺ کو اس مرتبہ پر سرفراز فرمایا اور آپ ﷺ پر وہی نازل فرمائی۔“ (البدایہ والنہایہ جلد ۲ ص ۲۸۸)

حرام گوشت کے کھانے سے حفاظت..... ایسے ہی (حق تعالیٰ کی طرف سے آنحضرت ﷺ کی جو حفاظت فرمائی گئی اس کا) ایک واقعہ یہ ہے جسے حضرت عائشہؓ نے روایت کیا کہ میں نے رسول اللہ ﷺ کو یہ فرماتے سنا کہ:-

”میں نے زید ابن عمرو ابن نفیل کو ہر اس قربانی کی برائی کرتے ہوئے سنا جو اللہ تعالیٰ کے سوا کسی کے نام پر ذبح کی جاتی تھی (ی) چنانچہ وہ قریش سے کہا کرتا تھا کہ۔ بکری کو اللہ تعالیٰ نے پیدا فرمایا اور اسی نے اس کے لئے آسمان سے پانی اتارا اور زمین سے گھاس اگائی مگر تم ہو کہ اس کو اللہ تعالیٰ کے سوا دوسروں کے نام پر ذبح کرتے ہو۔ (اس کے بعد آنحضرت ﷺ نے فرمایا کہ) میں نے کوئی ایسی چیز کبھی نہیں چکھی جو بتوں کے نام پر ذبح کی گئی ہو۔ یہاں تک کہ اللہ تعالیٰ نے مجھے نبوت سے سرفراز فرمایا۔“

زید ابن عمرو..... یہ زید ابن عمرو آپ کی نبوت سے پہلے تھے اور اہل فترت میں سے تھے جو حضرت ابراہیمؑ کے

دین پر قائم تھے (یعنی حق تعالیٰ کو ایک جانتے تھے، اور شرک و کفر نہیں کرتے تھے) (یہ نہ تو یہودی ہوئے اور نہ عیسائی ہوئے بلکہ یہ بت پرستی سے دور رہتے تھے اور ان قربانیوں کا گوشت کھانے سے بچتے تھے جو بتوں کے نام پر ذبح کی جاتی تھیں، اسی طرح یہ لڑکیوں کو زندہ دفن کرنے سے لوگوں کو روکتے تھے۔ ان کے متعلق یہ تفصیل (قسط اول میں) بیان ہو چکی ہے کہ جب کوئی شخص اپنی لڑکی کو زندہ دفن کرنا چاہتا تھا تو اس کو اس کے باپ سے لے کر بچا لیا کرتے تھے اور اس کی پرورش اور کفالت کیا کرتے تھے (اور لڑکی کے بڑے ہونے کے بعد اس کا باپ چاہتا تو اس کو واپس بھی دے دیا کرتے تھے)

جب یہ زید کعبے میں داخل ہوتے تو یہ کہا کرتے تھے :-

”میں تیرے حضور میں حاضر ہوں سچائی کے ساتھ، بندگی کے ساتھ اور صدق ولی کے ساتھ اور میں بھی اسی کی پناہ مانگتا ہوں جس کی پناہ ابراہیمؑ نے مانگی تھی۔“

اس کے بعد زید کعبے کو سجدہ کیا کرتے تھے۔ آنحضرت ﷺ نے ان کے بارے میں فرمایا کہ :-

”قیامت میں یہ زید ایک پوری امت کے برابر درجے میں زندہ کئے جائیں گے۔“

یعنی (اپنے کارناموں اور خدمات کی وجہ سے) یہ تنہا ہی ایک پوری جماعت کے قائم مقام ہوں گے۔

(ی) چنانچہ ایک دفعہ ان زید ابن عمرو کے بیٹے سعید نے آنحضرت ﷺ سے عرض کیا۔

”یا رسول اللہ ﷺ زید جیسے تھے ان کو آپ نے دیکھا ہی ہے اور ان کے متعلق آپ نے سنا بھی ہے، اس لئے ان کے واسطے مغفرت کی دعا فرمائیے۔“

آپ ﷺ نے فرمایا

”ہاں! میں ان کے لئے مغفرت مانگتا ہوں۔ اس لئے کہ وہ قیامت کے دن ایک پوری امت کے برابر ہو کر اٹھیں گے۔“

بخاری میں حضرت عبداللہ ابن عمرؓ سے روایت ہے کہ

”آنحضرت ﷺ کی وحی نازل ہونے سے پہلے (یعنی نبوت ملنے سے پہلے ایک دفعہ) زید ابن عمرو ابن نفیل سے ملاقات ہوئی اس وقت آنحضرت ﷺ کے سامنے کسی نے کھانا پیش کیا تھا جس میں ایسی بکری کا گوشت بھی تھا جو غیر اللہ کے نام پر ذبح کی گئی تھی۔ یا پھر یہ صورت تھی کہ آنحضرت ﷺ نے وہ گوشت (جو آپ کو پیش کیا گیا تھا) زید ابن عمرو کے سامنے پیش کیا مگر زید نے اس کو کھانے سے انکار کر دیا اور کہنے لگے۔“

”میں ایسی چیز ہر گز نہیں کھاؤں گا جو تم لوگ (یعنی عام قریش کے لوگ) اپنے بتوں کے نام پر ذبح کرتے ہو، میں صرف اس جانور کا گوشت کھاتا ہوں جس کو ذبح کرنے کے وقت خدا کا نام لیا گیا ہو۔“

(اس سلسلے میں زید ابن عمرو کے متعلق آنحضرت ﷺ کا جو ارشاد لو پر ذکر ہوا ہے) یہ واقعہ غالباً اس سے پہلے کا ہے اور شاید آنحضرت ﷺ کے اس ارشاد کا سبب یہی واقعہ تھا (جس کی بنیاد پر آنحضرت ﷺ نے فرمایا کہ میں نے زید ابن عمرو کو ہر اس چیز کی برائی کرتے ہوئے سنا جو حق تعالیٰ کے سوا کسی کے نام پر ذبح کی گئی ہو۔

امام سیوطی اس روایت کے متعلق کہتے ہیں کہ اس میں یہ اعتراض ہوتا ہے کہ اللہ تعالیٰ نے زید کو کیسے اس بات کی توفیق دی کہ وہ ان چیزوں کو نہ کھائیں جو اللہ تعالیٰ کے سوا دوسرے کے نام پر ذبح کی گئی ہوں۔

حالانکہ جاہلیت کے زمانے میں اللہ تعالیٰ کے رسول اس فضیلت کے زیادہ مستحق تھے کیونکہ آپ کے متعلق یہ بھی ثابت ہے کہ آپ کے ساتھ اللہ تعالیٰ کی خاص حفاظت تھی (چنانچہ علامہ شامی کہتے ہیں کہ رسول اللہ ﷺ ایسا گوشت خود اپنی پاک فطرت اور طبیعت کے تقاضے سے چھوڑ دیتے تھے ایسا نہیں تھا کہ چونکہ زید ابن عمرو نہیں کھاتے تھے اس لئے آپ ﷺ نے بھی نہیں کھایا۔ اسی لئے اس کا جو جواب علامہ سیلی نے دیا ہے وہ مناسب نہیں ہے۔

علامہ سیلی نے یہ جواب دیا ہے کہ یہ کہاں سے ثابت ہوا کہ آنحضرت ﷺ نے اس کھانے میں سے خود تناول فرمایا تھا (جو آپ نے زید کو پیش کیا تھا)۔ (ی)۔ یہ ہم مانے لیتے ہیں کہ آپ ﷺ نے اس سے پہلے ایسے جانور کا گوشت کھایا ہو جو بتوں کے نام پر ذبح کیا گیا مگر (اس سے کوئی شبہ اس لئے نہیں پیدا ہونا چاہئے کہ) حضرت ابراہیم کی شریعت میں (یعنی آنحضرت ﷺ کی نبوت سے پہلے) ایسے گوشت کے کھانے کی ممانعت نہیں تھی بلکہ اس کی ممانعت اسلام نے کی ہے۔ اور قاعدہ یہ ہے کہ جب تک کسی چیز کے متعلق شریعت ممانعت نہ کرے اس وقت تک ہر چیز اپنی اصل کے لحاظ سے جائز ہوتی ہے (لہذا ایسے گوشت کی چونکہ شریعت ابراہیمی میں ممانعت نہیں تھی اس لئے اس وقت تک اس کا کھانا جائز تھا یہاں تک کہ اسلام نے آکر اس کو ناجائز قرار دیا تو وہ حرام ہو گیا)

مگر علامہ شامی کہتے ہیں کہ آنحضرت ﷺ نے ایسا گوشت کبھی نہیں کھایا۔ نہ تو اس میں سے کھایا جو آپ نے زید ابن عمرو کو پیش فرمایا تھا اور نہ اس سے پہلے یا بعد میں کبھی آپ نے کھایا۔ اسی لئے علامہ شامی کے اس قول کی روشنی میں علامہ سیلی کا جواب مناسب نہیں رہتا کیونکہ اس جواب سے یہ ثابت ہوتا ہے کہ آپ ﷺ نے ایسا گوشت کھایا ہے) جبکہ علامہ شامی ایسے گوشت کے کھانے کو زمانہ جاہلیت کی برائیوں میں سے ایک برائی قرار دیتے ہیں جس سے اللہ تعالیٰ نے آنحضرت ﷺ کے بچپن میں بھی آپ کی حفاظت فرمائی۔

اسی طرح کسی نے زید ابن عمرو کے متعلق ایک واقعہ لکھا ہے یہ بات اس کے بھی خلاف جاتی ہے۔ انہوں نے لکھا ہے کہ یہ زید ابن عمرو قریش کے ان چار آدمیوں میں سے ایک تھے جنہوں نے اپنے قوم کو چھوڑ دیا تھا، انہوں نے بت پرستی، مردار جانور کا گوشت اور ایسے جانور کا گوشت کھانا چھوڑ دیا تھا جو اللہ تعالیٰ کے سوا کسی اور کے نام پر ذبح کیا گیا ہو۔

(اب گویا اس روایت سے بھی یہی معلوم ہوتا ہے کہ ایسا گوشت کھانا زمانہ جاہلیت کی برائیوں میں سے ایک برائی تھی جبکہ علامہ سیلی کہتے ہیں کہ حضرت ابراہیم کی شریعت میں ایسا گوشت حرام نہیں تھا اس لئے اس کو زمانہ جاہلیت کی برائی قرار نہیں دیا جاسکتا۔ زید ابن عمرو دوسرے تین قریشیوں کے متعلق جو بات اوپر بیان کی گئی اس کا واقعہ یہ ہے)

جاہلیت کے چار نیک خصلت قریشی..... ایک مرتبہ قریش کے بتوں میں سے کسی بت کا میلہ تھا، اس دن قریش کے لوگ اس بت کے سامنے جانور ذبح کر رہے تھے، اس کے پاس بیٹھ کر اعتکاف کر رہے تھے اور اس بت کا طواف کر رہے تھے (یہ چاروں بھی اپنی قوم کی یہ حرکتیں دیکھ رہے تھے) ان چاروں کے نام یہ ہیں۔

”زید ابن عمرو۔ ورفہ ابن نوفل، عبید اللہ ابن جحش جو آنحضرت ﷺ کا پھوپھی زاد بھائی تھا اور عثمان ابن حویرث اس میلے میں قریش کی یہ حرکتیں دیکھ کر ان میں سے کسی نے اپنے تینوں ساتھیوں سے کہا۔

”خدا کی قسم! تم دیکھتے ہو تمہاری قوم کیسی نادان ہے! انہوں نے اپنے باپ ابراہیمؑ کے دین کو خراب کر دیا ہے۔ یہ پتھر کیا ہے جس کے گرد یہ طواف کر رہے ہیں جو نہ سن سکتا ہے نہ دیکھ سکتا ہے، نہ نقصان پہنچا سکتا ہے اور نہ فائدہ پہنچا سکتا ہے.....!“

(اس واقعہ کے بعد یہ چاروں مکہ چھوڑ کر ادھر ادھر دوسرے شہروں کو اس تلاش میں نکل گئے کہ کہیں ان کو حضرت ابراہیمؑ کا سچا اور صحیح دین مل سکے۔“

اس روایت کے ظاہری الفاظ سے معلوم ہوتا ہے کہ یہ چاروں بھی پہلے تو خود بھی بتوں کی پوجا کیا کرتے تھے مگر بعد میں انہوں نے بت پرستی چھوڑ دی تھی۔ لیکن آگے علامہ ابن جوزی کا ایک قول آرہا ہے جس میں ہے کہ انہوں نے کبھی بت پرستی نہیں کی تھی۔

علامہ ابن جوزی نے ان چاروں کے علاوہ جن کے نام اوپر ذکر کئے گئے قریشیوں کی ایک اور جماعت کا بھی ذکر کیا ہے (جنہوں نے ان چاروں کی طرح اپنی قوم کو چھوڑ دیا تھا) اس جماعت کے متعلق آگے اس جگہ بحث آئے گی جہاں یہ بیان ہے کہ سب سے پہلے آنحضرت ﷺ پر کون ایمان لایا۔

یہ زید ابن عمرو، حضرت عمر فاروقؓ کے والد خطاب کے سوکیلے بھتیجے یعنی حضرت عمرؓ کے چچا زاد بھائی تھے (ان چاروں میں کے دوسرے شخص (ورقہ ابن نوفل کو نبوت کا زمانہ نہیں ملا جیسا کہ آگے بیان آئے گا۔ یہ ان لوگوں میں سے ہیں جو عیسائی ہو گئے تھے (ی) اس سے پہلے انہوں نے یہودی مذہب اختیار کر لیا تھا۔ جیسا کہ آگے تفصیل سے بیان ہو گا۔

ان میں کا تیسرا شخص عبید اللہ ابن جحش ہے۔ اس کو نبوت کا زمانہ ملا اس نے آنحضرت ﷺ کے سامنے اسلام قبول کیا اور پھر پہلی ہجرت میں جب مسلمان (آنحضرت ﷺ کی اجازت سے) حبشہ کو ہجرت کر کے گئے تو عبید اللہ بھی ہجرت کر کے وہاں چلا گیا تھا۔ مگر وہاں پہنچ کر یہ عیسائی ہو گیا۔ اس کا واقعہ بھی آگے آئے گا۔ یہ عیسائی ہو جانے کے بعد جب مسلمانوں کے پاس سے گزرتا تو ان سے کہتا۔

”ہماری تو آنکھیں کھل گئیں مگر تم لوگ ابھی بھٹکتے ہی پھر رہے ہو۔“

(ی) یعنی ہمیں تو روشنی نظر آگئی مگر تم ابھی تک روشنی کی تلاش میں ہی ہو جو تمہیں نظر نہیں آئی۔ پھر یہ عیسائی مذہب پر ہی مر گیا۔

ان چاروں میں کے چوتھے شخص عثمان ابن حویرث ہیں، ان کو آنحضرت ﷺ کی نبوت کا زمانہ نہیں ملا۔ یہ مکے سے نکل کر روم کے بادشاہ قیصر کے پاس پہنچ گئے تھے اور اس کے پاس جا کر عیسائی مذہب میں داخل ہو گئے تھے۔

یہ زید ابن عمرو ابن نفیل اکثر قریش کو برا بھلا کہا کرتے تھے اور ان سے کہتے۔

حق کی تلاش..... ”قسم ہے اس ذات کی جس کے ہاتھ میں زید ابن عمرو کی جان ہے کہ میرے سوا تم میں سے کوئی بھی ابراہیمؑ کے دین پر قائم نہیں ہے۔“

یہاں تک کہ ان کی اس قسم کی باتوں کی وجہ سے ان کے چچا خطاب نے (یعنی حضرت عمر فاروقؓ کے والد نے) ان کو مکے سے نکال دیا تھا اور انہیں حراء میں ٹھہرا دیا تھا۔ اس نے باقاعدہ ایسے آدمیوں کو متعین کر دیا جو زید کو مکے میں داخل نہ ہونے دیں کیونکہ وہ ڈرتا تھا کہ یہ ہمارے دین میں فساد پھیلاتا ہے۔ آخر زید مکے کے

علاقے سے نکل کر دین ابراہیم کی تلاش میں پھرنے لگا۔ یہ راہبوں اور پادریوں کے پاس پہنچ کر ابراہیم کے دین کی تحقیق کرتے۔ اسی طرح پھرتے پھراتے یہ موصل شہر میں پہنچ گئے پھر وہاں سے یہ شام چلے گئے۔ یہاں ایک راہب سے ملے (یہ راہب بہت بڑا عالم تھا اور عیسائیت کا علم اس پر آکر ختم ہو گیا تھا) یعنی اس مذہب کا اپنے وقت میں سب سے بڑا عالم تھا (زید نے اس راہب سے بھی دین ابراہیمی کے متعلق دریافت کیا۔ اس راہب نے کہا۔ ”تم اس دین کی تلاش کر رہے ہو جس کو بتلانے والا آج تمہیں کوئی نہیں ملے گا۔ مگر۔ اس نبی کا زمانہ تم سے قریب آگیا ہے جو خود تمہارے ہی وطن سے ظاہر ہونے والا ہے، اس وطن سے جس کو چھوڑ کر تم آرہے ہو وہ نبی، ابراہیم کے دین حنیف کے ساتھ ظاہر ہوں گے، اس لئے تم اس دین کو قبول کرو اس لئے کہ وہ نبی اب ظاہر ہو چکے ہیں۔ یہ ان ہی کا زمانہ ہے۔“

یہ سن کر زید بڑی تیزی کے ساتھ مکے کو روانہ ہوئے مگر جب وہ راستے میں بنی لخم کی بستیوں کے قریب پہنچے تو ان لوگوں نے ان پر حملہ کر دیا اور ان کو قتل کر ڈالا۔ یہ جس جگہ دفن ہوئے اس کو میفحہ کہا جاتا ہے۔ کچھ لوگ یہ بھی کہتے ہیں کہ حراء پہاڑ کے دامن میں دفن کئے گئے۔

زید کی تمنا اور محرومی..... علامہ واقدی نے زید ابن عمرو کی روایت بیان کی ہے کہ انہوں نے عامر بن ربیعہ سے کہا تھا۔

”میں اسماعیلؑ کی اولاد میں ظاہر ہونے والے ایک نبی کا انتظار کر رہا ہوں۔ مگر مجھے ایسا لگتا ہے کہ میں ان کا زمانہ نہیں پاسکوں گا تاکہ ان کا دین قبول کر سکوں، ان کی تصدیق کر سکوں اور گواہی دے سکوں کہ وہ پیغمبر ہیں اس لئے اگر تم اس وقت تک زندہ رہو اور ان کو دیکھو تو ان سے میرا سلام کہنا.....!“

چنانچہ عامر ابن ربیعہ کہتے ہیں کہ جب میں (آنحضرت ﷺ کے دست مبارک پر) مسلمان ہو گیا تو میں نے آپ ﷺ کو زید کا سلام پہنچایا۔ وہ کہتے ہیں کہ آنحضرت ﷺ نے ان کے سلام کا جواب دیا اور ان کو رحمت کی دعا دی۔“

اس سلسلے میں یہ بات پیچھے گزر چکی ہے کہ زید کے بیٹے حضرت سعید نے آنحضرت ﷺ سے درخواست کی تھی کہ آپ انکے باپ کیلئے مغفرت کی دعا فرمائیں تو آپ ﷺ نے فرمایا تھا کہ ہاں میں ان کیلئے مغفرت مانگتا ہوں۔

زید کے متعلق بشارت..... (قال) حضرت عائشہؓ سے روایت ہے کہ آنحضرت ﷺ نے فرمایا:-

”میں جنت میں داخل ہوا تو میں نے وہاں زید ابن عمرو کے نام کے دو بہت بڑے بڑے درخت دیکھے۔“

حافظ ابن کثیرؒ کہتے ہیں کہ اس حدیث کی سند بہت اچھی ہے۔ (ی) مگر وہ یہ بھی کہتے ہیں کہ البتہ یہ روایت احادیث کی کتابوں میں نہیں ملتی۔ ایک روایت میں اس حدیث کے یہ الفاظ ہیں کہ:-

”میں نے زید ابن عمرو کو جنت میں دامن لڑکا کر (یعنی بڑے آدمیوں کی طرح ناز سے) چلتے دیکھا۔“

اللہ تعالیٰ کے سوا دوسرے کے نام پر ذبح کئے ہوئے جانور کا گوشت کھانے کے سلسلے میں بیان کرتے ہیں کہ (زہری سے روایت ہے کہ رسول اللہ ﷺ نے ایسے جانور کا گوشت کھانے کی ممانعت فرمائی ہے جو جنات کے لئے اور ان کے نام پر ذبح کیا گیا ہو۔ مگر اس کے ساتھ ہی ایک قول یہ ہے کہ اگر جانور کے ذبح کرنے کے وقت یہ کہا جائے کہ بِسْمِ اللّٰهِ وَاسْمِ مُحَمَّدٍ یعنی (ذبح کرتا ہوں) اللہ کے نام پر اور محمد ﷺ کے نام پر۔ تو

ایسے گوشت کا کھانا جائز ہے اگرچہ ایسا قول حرام ہے کیونکہ اس میں شرک کا گمان ہوتا ہے (مگر اس گوشت کے استعمال کی اجازت ہونے کا مطلب یہ ہی ہے کہ) یہ ایک استثنائی چیز ہے جس کی بنیاد اللہ تعالیٰ کا یہ ارشاد ہے کہ ”جب بھی میرا ذکر کیا جاتا ہے تو (اے محمد ﷺ) تمہارا ذکر بھی میرے ساتھ کیا جاتا ہے۔“

آنحضرت ﷺ کا اعزاز..... (یعنی آپ ﷺ کو اللہ تعالیٰ کی طرف سے یہ خصوصیت اور اعزاز حاصل ہوا کہ اس کے نام کے ساتھ آنحضرت ﷺ کا نام بھی لیا جاتا ہے) جیسا کہ کلمے میں بھی اللہ تعالیٰ کی توحید کے ساتھ آنحضرت ﷺ کی رسالت و نبوت کا اقرار کیا جاتا ہے اور اسی طرح نماز کے دوران الحیات میں بھی آنحضرت ﷺ پر صلوٰۃ و سلام بھیجا جاتا ہے) چنانچہ حدیث میں آتا ہے کہ :-

میرے پاس جبرئیل آئے اور کہنے لگے۔
”میرا اور آپ کا پروردگار آپ سے فرماتا ہے کہ کیا آپ جانتے ہیں میں نے کس طرح آپ کے ذکر کو بلند کر دیا ہے۔ (ی) یعنی کس طریقے سے میں نے آپ کے ذکر کو بلند کیا اور عزت دی ہے۔ جیسا کہ یہ بات اللہ تعالیٰ کے اس ارشاد میں بھی ذکر ہے۔

أَلَمْ نَشْرَحْ لَكَ صَدْرَكَ وَوَضَعْنَا عَنكَ وَزْرَكَ الَّذِي أَنْقَضَ ظَهْرَكَ وَرَفَعْنَا لَكَ ذِكْرَكَ ط لَآ إِلَهَ إِلَّا أَنَا ۚ
ترجمہ :- کیا ہم نے آپ ﷺ کی خاطر آپ کا سینہ کشادہ نہیں کر دیا۔ اور ہم نے آپ ﷺ پر سے آپ ﷺ کا وہ بوجھ اتار دیا جس نے آپ ﷺ کی کمر توڑ رکھی تھی اور ہم نے آپ ﷺ کی خاطر آپ ﷺ کا آواز بلند کیا۔
(غرض جب حضرت جبرئیل نے آنحضرت ﷺ کو اللہ تعالیٰ یہ فرمان پہنچایا کہ کیا آپ کو معلوم ہے کہ ہم نے کس طرح آپ ﷺ کے ذکر کو بلند کر دیا ہے تو) آپ ﷺ نے فرمایا کہ اللہ ہی زیادہ جاننے والا ہے (میں نہیں جانتا) تو..... انہوں نے کہا :-

”جہاں بھی میرا نام لیا جاتا ہے وہاں آپ کا بھی نام لیا جاتا ہے۔“
یعنی اکثر موقعوں پر (کیونکہ یہ مراد نہیں ہے کہ ہر جگہ اللہ تعالیٰ کے ساتھ آنحضرت ﷺ کا ذکر کیا جاتا ہے۔ بلکہ اکثر موقعوں پر آپ ﷺ کا ذکر بھی اللہ تعالیٰ کے ذکر کے ساتھ ہوتا ہے) کہیں یہ ذکر واجب ہے اور کہیں مستحب اور باعث برکت ہے۔

(چنانچہ سورۃ الم نشرح کی مذکورہ بالا آیت کی تفسیر میں بیان القرآن میں حضرت تھانویؒ نے جو کچھ لکھا ہے اس کا خلاصہ یہ ہے کہ اللہ تعالیٰ کے اس فرمان کا کہ ہم نے آپ ﷺ کی خاطر آپ ﷺ کا آواز بلند کیا۔ یہ مطلب ہے کہ شریعت میں اکثر جگہوں پر اللہ تعالیٰ کے نام کے ساتھ رسول اللہ ﷺ کا ذکر مبارک بھی ملا دیا گیا ہے۔ کتاب درر معثور میں حدیث قدسی مرفوعہ سند کے ساتھ ہے کہ اللہ تعالیٰ نے فرمایا۔

إِذَا ذُكِرْتُ ذُكِرْتُ مَعِيَ

یعنی جب میرا ذکر کیا جاتا ہے تو آپ کا ذکر میرے ذکر کے ساتھ کیا جاتا ہے۔
مثلاً خطبہ میں تشہد یعنی الحیات میں، نماز میں (یعنی الحیات کے علاوہ نماز ہی میں دوسرے موقع پر مثلاً

۱۔ حدیث مرفوعہ جس کی تعریف سیرت حلبیہ کے گذشتہ ابواب میں بھی گزر چکی ہے اس حدیث کو کہتے ہیں جس کے راویوں کا سلسلہ براہ راست آنحضرت ﷺ تک پہنچتا ہو۔ دوسرے لفظوں میں یوں کہا جائے کہ وہ حدیث جس کی سند کا سلسلہ آنحضرت ﷺ پر ہی جا کر ختم ہوتا ہو۔

درویش شریف پڑھا جاتا ہے) اسی طرح اذان میں آنحضرت ﷺ کی رسالت و نبوت کی گواہی دی جاتی ہے اور اسی طرح اقامت یعنی تکبیر میں اللہ تعالیٰ کے ذکر کے ساتھ آنحضرت ﷺ کا ذکر بھی کیا جاتا ہے۔ اب اللہ تعالیٰ کے نام کی بلندی اور عظمت ظاہر ہے کہ اس کی کوئی برابری ہی نہیں ہے۔ لہذا جو نام اللہ تعالیٰ کے نام کے ساتھ اور اس کے قریب رہے گا اس کی بلندی کا کیا ٹھکانہ ہے۔ حق تعالیٰ نے اس انداز سے آنحضرت ﷺ کو نوازا جو آپ ﷺ کی عظیم ترین خصوصیات میں سے ایک ہے۔ (خلاصہ از تفسیر بیان القرآن۔ مرتب)

بت پرستی اور شراب سے حفاظت..... اسی طرح اللہ تعالیٰ کی طرف سے زمانہ جاہلیت کی برائیوں سے آنحضرت ﷺ کی جو خاص حفاظت فرمائی گئی اس کی ایک مثال یہ ہے جو حضرت علیؓ روایت کرتے ہیں کہ آنحضرت ﷺ سے پوچھا گیا۔

”کیا آپ نے بچپن میں کبھی بت پرستی کی ہے؟“

آپ نے فرمایا۔ ”نہیں“

پھر پوچھا گیا کہ کیا آپ ﷺ نے کبھی شراب پی ہے؟ آپ ﷺ نے فرمایا۔

”نہیں! بلکہ میں ہمیشہ اس بات کو جانتا تھا کہ جس شخص نے شراب پینے کا ارادہ کیا اس نے کفر کیا

حالانکہ اس وقت تک مجھے یہ بھی معلوم نہیں تھا کہ کتاب اللہ کیا ہے اور ایمان کیا ہے؟“

اقول۔ مؤلف کہتے ہیں:- زمانہ جاہلیت میں شراب کو اپنے اوپر حرام کر لینا آنحضرت ﷺ کی

خصوصیات میں سے نہیں ہے بلکہ زمانہ جاہلیت میں ایسے بہت سے لوگ ہیں جنہوں نے شراب کو اپنے لئے حرام کر رکھا تھا ان میں سے کچھ کا ذکر گزر چکا ہے اور کچھ کا ذکر آگے آئے گا۔

(اس حدیث میں شراب پینے کو کفر بتلایا گیا ہے حالانکہ شراب پینے والا مسلمان اس کے پینے سے کافر

نہیں ہوتا۔ اس بارے میں کہتے ہیں کہ) شراب پینے کو کفر کہنے کا مطلب یہ ہے کہ اس کے پینے سے اسی طرح

بچنا چاہئے جیسے کفر سے بچا جاتا ہے۔ نیز غالباً آنحضرت ﷺ کا یہ ارشاد اس وقت کا ہے جبکہ شراب کو اسلام نے

حرام قرار دے دیا تھا۔ اس لئے شراب خوری کو کفر بتلانے میں اس سے بچتے رہنے اور دور رہنے کے حکم میں مبالغہ

اور شدت کرنا مقصود ہے اس لئے کہ یہ امّ النجاست یعنی تمام برائیوں کی جڑ ہے (کہ شراب پینے والا آدمی پھر

دوسری طرح طرح کی برائیوں اور کبیرہ گناہوں میں مبتلا ہو جاتا ہے) ادھر یہ کہ اس زمانے میں اکثر لوگ شراب

کے بہت زیادہ عادی اور شوقین تھے (اس لئے اس کی برائی اور گناہ کو خوب کھول کر اور صاف صاف بتلایا گیا تاکہ

لوگوں کے دلوں سے شراب کی محبت نکل جائے اور وہ شراب نوشی کے وبال اور ابدار سے بچیں)

(مؤلف نے اس حدیث کا مطلب یہ بیان کیا ہے کہ شراب سے اس طرح بچنا چاہئے جیسے کفر سے بچا

جاتا ہے۔ گویا شراب نوشی اور کفر قریب قریب ہی ہیں ایسے ہی) ایک حدیث اور ہے جس سے یہ مطلب صاف

ہو جاتا ہے۔ وہ حدیث یہ ہے (کہ آنحضرت ﷺ نے فرمایا)

میرے پاس جبرئیلؑ آئے اور بولے

”اپنی امت کو یہ خوش خبری دے دیجئے کہ جو شخص اس حالت میں مرا کہ اس نے حق تعالیٰ کے

ساتھ بالکل شرک نہیں کیا (ی) ان سب باتوں کی تصدیق کرتے ہوئے مرا جو میں لے کر آیا ہوں تو وہ جنت میں

داخل ہو گیا (ی) یعنی یقیناً جنت میں داخل ہو گا چاہے (دوسرے گناہوں کی وجہ سے کچھ عرصہ کے لئے) دوزخ

میں داخل کیا جائے۔“

میں نے کہا۔ ”اے جبرئیل! چاہے اس نے زنا کیا ہو اور چوری کی ہو؟“
جبرئیل نے فرمایا۔ ”ہاں!“

میں نے پھر کہا کہ چاہے اس نے چوری کی ہو اور زنا کیا ہو؟ انہوں نے کہا۔ ”ہاں!“
میں نے پھر کہا کہ چاہے اس نے چوری کی ہو اور زنا کیا ہو؟ انہوں نے کہا
”ہاں! اور چاہے اس نے شراب ہی کیوں نہ پی ہو۔“

(گویا اس حدیث سے بھی معلوم ہوتا ہے کہ شراب نوشی اللہ تعالیٰ کے یہاں کتنا بڑا جرم اور گناہ ہے) شراب کے حرام کئے جانے سے مراد یہ ہے کہ عام لوگوں کے لئے اسلام کے آنے کے بعد حرام ہوئی ہے ورنہ کتاب خاص صغریٰ میں علامہ سیوطی نے لکھا ہے کہ :-

آنحضرت ﷺ کے لئے شراب کی حرمت کا حکم آپ کی نبوت اور لوگوں پر شراب کے حرام ہونے سے بھی بیس سال پہلے ہو چکا تھا (اگرچہ آپ نے کبھی نہیں پی اور اللہ تعالیٰ کی خاص حفاظت کی وجہ سے آپ ہمیشہ شراب سے نفرت کرتے رہے) واللہ اعلم۔

(قال) جہاں تک اس روایت کا تعلق ہے جسے جابر ابن عبد اللہ نے روایت کیا ہے کہ :-

”آنحضرت ﷺ (نوعمری میں) مشرکوں کے ساتھ ان کی زیارت گاہوں پر جایا کرتے تھے۔ ایک دفعہ آپ ﷺ نے اپنے پیچھے دو فرشتوں کی آواز سنی جن میں سے ایک نے دوسرے سے کہا کہ ہمارے ساتھ آؤ ہم رسول اللہ ﷺ کے پیچھے کھڑے ہوں گے۔ دوسرے نے کہا۔

”ہم ان کے پیچھے کیسے کھڑے ہو سکتے ہیں جبکہ اس سے پہلے ان کا زمانہ بتوں کو چومنے کا ہے۔“

اس کے بعد پھر کبھی آنحضرت ﷺ مشرکوں کے ساتھ ان کی زیارت گاہوں میں نہیں گئے۔

اس روایت کے متعلق علامہ حافظ ابن حجرؒ فرماتے ہیں کہ لوگوں نے اس کو منکر اور ناپسندیدہ روایت کہا ہے (ی) چنانچہ امام احمدؒ نے کہا ہے جیسا کہ کتاب شفا میں ہے کہ یہ روایت موضوع یعنی من گھڑت ہے یا موضوع روایت کی طرح ہے۔ دارقطنی نے کہا ہے کہ ابن ابوشیبہ کو اس روایت کی سند میں دھوکہ ہوا ہے۔ مجموعی طور پر یہ روایت منکر اور ناپسندیدہ ہے اس لئے اس کی طرف کوئی توجہ نہیں دی جائے گی۔ اس میں جو بات منکر ہے وہ فرشتے کا یہ قول ہے کہ اس سے پہلے ان کا زمانہ بتوں کو چومنے کا ہے..... کیونکہ ان ظاہری الفاظ سے تو یہی معلوم ہوتا ہے کہ (نعوذ باللہ) آنحضرت ﷺ نے بتوں کو چوما تھا۔ لیکن حقیقت میں یہ مطلب ہرگز نہیں ہے بلکہ مطلب یہ ہے کہ آنحضرت ﷺ نے ان زیارت گاہوں میں مشرکوں کو اس وقت دیکھا جب کہ وہ بتوں کو چوم رہے تھے۔ (ی) یعنی اس وقت جبکہ آپ ﷺ ان کی کسی زیارت گاہ پر ان کے ساتھ تشریف لے گئے جہاں ان کے بت بھی ہوتے تھے۔

دارقطنی کے علاوہ دوسرے علماء میں سے کسی نے کہا ہے کہ ان زیارت گاہوں سے جن پر آپ ﷺ

۱۔ حدیث منکر جیسا کہ سیرت حلبیہ کے محملے ابواسمیل میں بیان ہوا اس حدیث کو کہتے ہیں جس کا راوی ضعیف ہو اور اس نے قوی کی مخالفت کی۔

تشریف لے گئے مراد وہ جگہیں ہیں جہاں حلف وغیرہ اور اسی قسم کے دوسرے معاملے ہوا کرتے تھے جیسے دعوتیں وغیرہ جن کا بیان آگے آئے گا وہ زیارت گا ہیں مراد نہیں ہیں جہاں بتوں کو چوما جاتا تھا اس لئے کہ ام ایمن کی وہ روایت جو پیچھے بیان ہوئی اس کو غلط ثابت کر دیتی ہے کہ یہ بتوں کو چومنے کی جگہیں تھیں۔

(ی) اسی طرح یہ بات آنحضرت ﷺ کے اس قول سے بھی غلط ہو جاتی ہے جس میں ہے کہ جب بحیراء راہب نے آپ ﷺ کو لات اور عزی بتوں کے نام کی قسم دی تو آپ ﷺ نے اس سے فرمایا تھا کہ مجھ سے ان بتوں کے نام پر کوئی بات مت پوچھو، اس لئے کہ خدا کی قسم ان دونوں سے زیادہ میں کسی چیز سے نفرت نہیں کرتا۔ (تو جیسے آپ نے اس قول میں ان بتوں سے اپنے نفرت کا اظہار فرمایا تو) ان دونوں کے علاوہ جو بت تھے وہ بھی آپ کے نزدیک ایسے ہی قابل نفرت تھے۔ اسی طرح آگے آنحضرت ﷺ کا ایک قول آئے گا جو آپ ﷺ نے حضرت خدیجہؓ سے فرمایا کہ جتنا میں ان بتوں سے نفرت کرتا ہوں اتنا کسی چیز سے نہیں کرتا۔

اسی طرح جیسے کہ ایک حدیث میں آتا ہے کہ :-

”جب میں کچھ بڑا ہو گیا تو مجھے بتوں سے بھی نفرت ہو گئی اور شعر و شاعری سے بھی۔“ واللہ اعلم۔

(اب ان تمام روایتوں کی روشنی میں یہ بات بالکل سمجھ میں نہیں آسکتی کہ آنحضرت ﷺ مشرکوں

کے ساتھ ان زیارت گاہوں پر تشریف لے گئے ہوں گے جہاں ان کے بتوں کو چوما جاتا تھا۔ بلکہ وہ مقامات مراد ہو سکتے ہیں جہاں قریش کے عہد معاہدے اور بڑی دعوتیں وغیرہ ہوتی ہوں)

باب دوازدهم (۱۲)

آنحضرت ﷺ کا بکریاں چرانا

(قال) بکریاں چرانے^۱ سے مراد بکریاں چرانے کی ہیئت ہے۔
 اقول۔ مؤلف کہتے ہیں:- اس باب میں آنحضرت ﷺ کا یہ فعل بیان کیا گیا ہے اس کی ہیئت نہیں۔
 واللہ اعلم۔

حضرت ابو ہریرہؓ سے روایت ہے کہ آنحضرت ﷺ نے فرمایا:-
 ”جس نبی کو بھی اللہ تعالیٰ نے ظاہر فرمایا اس نے بکریاں چرانے کا کام کیا ہے۔“
 صحابہ نے عرض کیا اور آپ نے یا رسول اللہ ﷺ آپ ﷺ نے فرمایا
 ”میں نے مکے والوں کے لئے قراریٹ (سکّہ) کے بدلے میں بکریاں چرائی ہیں۔“
 (ی) قراریٹ (قیراط کی جمع ہے جو) درہم اور دینار کا چھوٹا جز ہوتا ہے جس سے چھوٹی موٹی چیزیں
 خریدی جاتی تھیں (قیراط) ایک دینار کا ۴۱۶/۳۷۱ وال حصہ ہوتا ہے۔ بعض لوگوں نے اسے دینار کا دسواں حصہ بتلایا
 ہے۔ دینار سونے کا ایک پرانا سکّہ تھا۔ آنحضرت ﷺ نے اس حدیث میں فرمایا ہے کہ آپ ﷺ نے قراریٹ پر
 مکے والوں کے لئے بکریاں چرائی ہیں۔ قراریٹ کے متعلق علماء کا اختلاف ہے کہ اس سے مراد سکّہ ہے یا کسی جگہ
 کا نام۔ بعض حضرات کہتے ہیں کہ اس سے سکّہ مراد ہے یعنی بکریاں چرانے کی اجرت میں مکے والوں سے قراریٹ
 لیا کرتے تھے۔ مگر کچھ علماء کا قول یہ ہے کہ قراریٹ سے مراد مکے کے قریب کی کوئی جگہ ہے۔ یعنی
 آنحضرت ﷺ قراریٹ کے مقام پر مکہ والوں کی بکریاں چرایا کرتے تھے۔ علامہ شامی کا اس بارے میں یہ قول ہے

^۱ بکریاں چرانے کو عربی میں رعیۃ غنم کہتے ہیں۔ اگر اس میں ر پر زیر پڑھا جائے تو مراد ہوگی اس عمل کی ہیئت
 جیسا کہ علامہ شامی نے کہا ہے کہ اگر ق پر زیر پڑھا جائے تو اس کے معنی ہوں گے خود یہ فعل جیسا کہ مؤلف نے کہا ہے
 (مرتب)

کہ قراریط سے سکّہ مراد ہے کہ اس سکّے کے عوض مکے والوں کی بکریاں چرایا کرتے تھے۔ واضح رہے کہ حدیث میں جو الفاظ ہیں ان سے دونوں معنی پیدا کئے جاسکتے ہیں)

سوید ابن سعید کہتے ہیں کہ مراد یہ ہے کہ ہر بکری ایک قیراط کے بدلے میں چراتے تھے۔ ایک قول یہ بھی ہے کہ قیراط (سے سکّے مراد نہیں ہیں بلکہ یہ) مکے کے قریب کسی جگہ کا نام ہے۔ ابراہیم عربی بھی یہی کہتے ہیں کہ قراریط کسی جگہ کا نام ہے۔ اس سے چاندی اور سونے کے قراریط یعنی سکے مراد نہیں ہیں وہ کہتے ہیں کہ یہ بات یوں بھی ٹھیک معلوم ہوتی ہے کہ عرب کے لوگ ان قراریط کو جانتے ہی نہیں تھے جو سونے چاندی کے سکے ہوتے تھے۔ اس کی دلیل یہ حدیث ہے کہ جس میں (مسلمانوں سے کہا گیا ہے)۔

”عنقریب تم وہ علاقے فتح کرو گے جہاں قیراط (سکّے) چلتے ہیں۔“

پھر یہ بات کہ (قراریط سے مراد سکّے نہیں بلکہ جگہ ہے) اس سے بھی معلوم ہوتا ہے کہ بعض روایتوں میں آتا ہے کہ میں نے اپنے گھر والوں کی بکریاں چرائی ہیں۔ اور یہ بات ظاہر ہے کہ آپ ﷺ نے اپنے گھر والوں کی بکریاں اجرت پر نہیں چرائی ہوں گی (ی) جیسا کہ عادت اور دستور یہی ہے (کہ آدمی اپنے گھر کا کام پیسوں پر نہیں کیا کرتا) پھر یہ کہ بعض روایتیں ایسی بھی ہیں جن میں آپ ﷺ نے قراریط کے بجائے اجیاد کا لفظ فرمایا ہے (جو مکے کے قریب ایک جگہ کا نام ہے) اس سے معلوم ہوا کہ قراریط بھی جگہ کا ہی نام ہے جس کو آنحضرت ﷺ نے کبھی قراریط فرمایا اور کبھی اجیاد فرمایا (کیونکہ ممکن ہے دونوں جگہیں قریب قریب ہوں) مگر بعض مورخین کہتے ہیں کہ مکے والے وہاں ایسی کسی جگہ کو نہیں جانتے تھے جس کا نام قراریط ہو۔ اس لئے وہ روایت جس میں آپ نے مکے والوں کے بجائے اپنے گھر والوں کی بکریاں چرانے کو فرمایا ہے اس میں گھر والوں سے مراد مکے والے ہوں گے کیونکہ گھر والوں کے لئے تو ظاہر ہے اجرت پر بکریاں چرائی نہیں ہوں گی (اور قراریط کو جگہ کا نام نہ مانا جائے تو مراد سکّے ہی ہوں گے جو آپ ﷺ نے بکریاں چرانے کی اجرت کے طور پر لئے۔ اب جہاں تک اس کا تعلق ہے کہ گھر والے کہہ کر مکے والے کیسے مراد ہوں گے تو اس کا جواب یہ ہے کہ خاص طور پر عرب میں ایسا ہوتا ہے کہ اگر دو چیزوں میں تھوڑا سا بھی تعلق ہے تو ایک کو بول کر دوسری چیز مراد لے لی جاتی ہے (چنانچہ وطن والوں اور برادری کے لوگوں کو آدمی ازراہ تعلق اکثر اپنے گھر کے لوگ کہہ دیتا ہے۔ چنانچہ اس روایت میں آنحضرت ﷺ نے بھی مکے والوں کو ہم وطن ہونے کی وجہ سے اپنے گھر کے لوگ فرمایا) چنانچہ بخاری کی ایک روایت میں ہے جس سے یہ بات ثابت ہوتی ہے (کہ قراریط سے مراد سکّے ہی ہیں۔ وہ روایت یہ ہے)

”میں مکے والوں کی بکریاں قراریط پر یعنی قراریط کے بدلے میں) چراتا تھا۔“

بخاری نے اس کو باب الاجارہ میں بھی اس معنی میں ذکر کیا ہے (یعنی جس باب میں اجرت وغیرہ کے مسائل ہیں) اس سے یہ بات غلط ہو جاتی ہے کہ قراریط کسی جگہ کا نام ہے۔ اسی طرح اس سے یہ بات بھی غلط ہو جاتی ہے کہ عرب کے لوگ ان قراریط کو جانتے ہی نہ تھے جو چاندی سونے کے سکّے ہوتے تھے۔ (ی) اسی طرح آنحضرت ﷺ کا یہ ارشاد جو اوپر بیان ہوا ہے کہ۔ عنقریب تم وہ علاقے فتح کرو گے جہاں قیراط سکے چلتے ہیں..... اس سے جو مطلب لیا گیا ہے وہ بھی غلط ہو جاتا ہے کہ قراریط سے مراد جگہ ہے۔

اب آنحضرت ﷺ کے اس ارشاد کا مطلب یہ لیا جاسکتا ہے کہ تم وہ علاقے فتح کرو گے جہاں قراریط سکے بہت زیادہ استعمال ہوتے ہیں اور ان کا چلن بہت ہے۔ یا پھر اس حدیث میں قراریط سے مراد سکے ہیں ہی نہیں بلکہ پیائش اور مسافت مراد ہے (کیونکہ قراریط اس معنی میں بھی استعمال ہوتا ہے اور ایک قیراط ایک انگلی کی چوڑائی کے برابر پیائش کو بھی کہتے ہیں)

حافظ ابن حجرؒ نے اس اختلاف کو دور کرنے کی کوشش کرتے ہوئے یہ کہا ہے کہ آپ نے اپنے گھر والوں یعنی رشتہ داروں کی بکریاں تو بغیر اجرت کے چرائیں اور دوسروں کی بکریاں اجرت پر چرائی ہیں اور آپ نے گھر والے جو فرمایا ہے اس سے مراد مکے والے ہی ہیں مگر ان سے مراد اپنے رشتہ دار اور عام مکے والے سب ہیں۔ اس کے بعد ابن حجرؒ کہتے ہیں کہ اس طرح وہ دونوں روایتیں ٹھیک ہو جاتی ہیں (جن میں سے ایک میں قراریط کا لفظ ہے اور دوسری میں اجیاد کا لفظ ہے اور) مطلب یہ ہو گا کہ جس حدیث میں آپ نے قراریط فرمایا ہے اس میں آپ نے اجرت فرمائی ہے اور جس میں اجیاد فرمایا ہے اس میں آپ ﷺ نے وہ جگہ بتلائی ہے جہاں آپ ﷺ بکریاں چراتے تھے۔ اس طرح دونوں حدیثوں میں کوئی اختلاف نہیں رہتا۔ یہاں تک ابن حجر کے کلام کا خلاصہ ہے۔

حافظ ابن حجرؒ کی اس عبارت سے معلوم ہوتا ہے کہ آنحضرت ﷺ سے دونوں باتیں سرزد ہوئی ہیں۔ یہ بات ایسی ہے کہ اس کو ماننا کسی ایسی روایت کے اوپر ہی موقوف ہے جس سے یہ بات کھل کر سامنے آرہی ہو۔ بکریاں چرانا انبیاء کی سنت ہے..... (جہاں تک آنحضرت ﷺ کے خود بکریاں چرانے کا تعلق ہے اس بارے میں) علامہ ابن جوزیؒ کہتے ہیں کہ حضرت موسیٰؑ اور آنحضرت ﷺ دونوں نے بکریاں چرائی ہیں۔ مگر بعض علماء یہ کہتے ہیں کہ آنحضرت ﷺ نے صرف قبیلہ بنی سعد میں (جہاں آپ دایہ حلیمہؓ کی پرورش میں تھے) اپنے دودھ شریک بھائی کے ساتھ بکریاں چرائی ہیں (اس کے بعد مکے واپس آکر نہیں چرائیں) اس کی دلیل میں وہ یہ کہتے ہیں کہ ابن اسحاق نے آنحضرت ﷺ کے بکریاں چرانے کے متعلق صرف یہی روایت بیان کی ہے (مگر ابن جوزیؒ کی اس روایت سے معلوم ہوتا ہے کہ آپ ﷺ نے بعد میں بھی بکریاں چرائی ہیں اور اسی لئے انہوں نے آنحضرت ﷺ اور حضرت موسیٰؑ دونوں کو بکریاں چرانے والا کہا ہے) چنانچہ اس قول کی روشنی میں ان بعض علماء کی بات غلط ہو جاتی ہے (جو ابن اسحاق کے حوالے سے یہ کہتے ہیں کہ آپ ﷺ نے صرف قبیلہ بنی سعد میں اپنے دودھ شریک بھائی کے ساتھ بکریاں چرائی ہیں جبکہ آپ بہت بچے تھے۔ اس کے بعد نہیں۔ مگر علامہ شامیؒ کہتے ہیں کہ۔ (ی)۔ صرف علامہ ابن جوزیؒ کے اس ایک قول سے ان بعض علماء کا قول غلط نہیں ہو سکتا ہاں ان دوسری روایتوں سے ضرور ہو جاتا ہے جن میں سے کچھ گزر چکی ہیں اور کچھ آگے بیان ہوں گی (کہ آنحضرت ﷺ نے دایہ حلیمہ کے یہاں سے آنے کے بعد بھی بکریاں چرائیں ہیں) پھر کتاب ہدیٰ میں ہے کہ آنحضرت ﷺ نے نبوت سے پہلے اجرت پر بکریاں چرانے کا کام کیا ہے۔

بکریاں چرانے کی حکمت و فضیلت..... (پیغمبروں کے بکریاں چرانے کی حکمت بیان کرتے ہوئے کہتے ہیں کہ) :-

اس میں حق تعالیٰ کی زبردست حکمت ہے (کہ اس نے پیغمبروں سے بکریاں چرانے کا کام لیا) کیونکہ بکری کمزور اور ضعیف ترین جانور ہے۔ جو شخص بکریاں چرانے کا کام کرتا ہے اس میں قدرتی طور پر نرمی، محبت اور

انکساری کا جذبہ پیدا ہو جاتا (کیونکہ ہر کام اور پیشہ کی کچھ خصوصیات ہوتی ہیں اور وہ خصوصیات اس شخص میں پیدا ہو جاتی ہے جو وہ کام کرتا ہے مثلاً قصاب کے دل میں قدرتی طور پر اپنے کام کی وجہ سے خشونت اور سختی پیدا ہو جاتی ہے وغیرہ وغیرہ اسی طرح بکریوں کی دیکھ بھال اور نگرانی کرنے سے دل میں نرمی اور لطف و کرم پیدا ہوتا ہے جو خود اس جانور کی فطرت ہوتی ہے) چنانچہ وہی شخص جب مخلوق کی تربیت کی طرف متوجہ ہوتا ہے تو پہلے ہی اس کی طبیعت کی گرمی اور مزاجی سختی ختم ہو چکی ہوتی ہے اور مخلوق کی تربیت کے وقت وہ بہترین مزاج اور طبیعت کا مالک ہوتا ہے (جو ایسے بڑے اور اہم کام کے لئے سب سے ضروری چیز ہے کیونکہ نرم مزاجی، نرم گفتاری اور خوش اخلاقی ہی آدمی کا ایسا جوہر ہیں جو سب کا دل موہ لیتی ہیں اور آدمی کو ہر خاص و عام میں ہر دلعزیز بنادیتی ہیں)

چنانچہ ایک دفعہ اونٹ چرانے والوں اور بکریاں چرانے والوں کے درمیان آنحضرت ﷺ کے سامنے اس پر بات چل پڑی کہ کونسا زیادہ اچھا کام ہے دونوں طرف کے آدمی اپنے کام کی بڑائی بیان کرنے لگے۔ جب بحث لمبی چل گئی تو آنحضرت ﷺ نے فرمایا:-

”موسیٰ کو نبی بنایا گیا تو وہ بھی بکریاں چراتے تھے، پھر داؤد کو نبوت دی گئی تو وہ بھی بکریاں چرانے والے تھے اور مجھے پیغمبری ملی تو میں بھی اجیاد کے مقام پر اپنے گھر والوں کی بکریاں چرانے والا ہوں۔“
یہ اجیاد کے کے جنوب میں جو گھاٹیاں ہیں وہاں ایک جگہ کا نام ہے اس کو بغیر الف کے صرف ”جماد“ بھی کہا جاتا ہے۔

اس حدیث میں آنحضرت ﷺ نے (حضرت موسیٰ اور حضرت داؤد کے متعلق) فرمایا ہے کہ وہ ”بکریاں چرانے والے“۔ اور اسی طرح اپنی متعلق فرمایا ہے کہ ”میں بکریاں چرانے والا ہوں۔“ اس کا مطلب یہ ہے کہ موسیٰ اور داؤد نے ایک زمانہ میں (بکریاں چرائی ہیں) اور اسی طرح خود اپنے متعلق ارشاد فرمانے کا مطلب ہے کہ ایک زمانہ میں (میں نے بھی بکریاں چرائی ہیں کیونکہ جس وقت یہ بات فرمائی گئی اس وقت آپ بکریاں نہیں چراتے تھے۔ اور نہ ہی حضرت موسیٰ اور حضرت داؤد نے ہمیشہ بکریاں چرائی ہیں) بلکہ یہ نبوت سے پہلے کی بات ہے کہ اللہ تعالیٰ نے ان کو اپنی خاص حکمت کے سبب اس کام میں لگایا۔

اس حدیث میں آنحضرت ﷺ نے بکریاں چرانے والوں میں اپنے علاوہ جن نبیوں کا ذکر فرمایا وہ صرف حضرت موسیٰ اور حضرت داؤد ہیں جبکہ اس سے پہلے آپ کا ایک یہ ارشاد گزر چکا ہے کہ اللہ تعالیٰ نے جس نبی کو بھی ظاہر فرمایا اس نے بکریاں چرائی ہیں۔

اسی طرح آپ کا ایک ارشاد آگے آرہا ہے کہ کوئی نبی ایسا نہیں جس نے بکریاں نہ چرائی ہوں۔ اب اس حدیث میں خصوصیت سے صرف ان ہی دو نبیوں کا ذکر کرنے میں یقیناً کوئی حکمت ہے جس پر غور کرنا چاہئے۔

(بکریوں کے متعلق) آنحضرت ﷺ کا ارشاد ہے۔

”بکری اپنے مالک کے لئے برکت کی چیز ہے اور اونٹ عزت ہے۔“

اس طرح آپ ﷺ نے بھیڑ کے متعلق فرمایا۔

”اس کا گھی ہماری غذا ہے، اس کا لون ہمارا لباس ہے اور اس کے گرم کپڑے ہمارا اوڑھنا بچھونا ہیں“

ایک روایت میں اس طرح کہا گیا ہے کہ بھیڑ کا گھی غذا ہوتی ہے اور اس کا لون لباس ہوتی ہے (ی) ایک حدیث میں ہے۔

”اونٹ والوں میں فخر اور بڑائی کا جذبہ ہوتا ہے اور بھیڑ والوں میں سیکھنت اور وقار ہوتا ہے۔“

اس کے مقابلے میں عربی میں ایک کہاوت اس طرح مشہور ہے کہ بھیڑ چرانے والا سب سے زیادہ جاہل یا سب سے زیادہ احمق ہوتا ہے۔ مگر اس کہاوت اور اس حدیث میں کوئی اختلاف نہیں ہوتا کیونکہ (حدیث میں تو وہ خصوصیت بیان کی گئی ہے جو بھیڑ چرانے والوں کے مزاج میں پیدا ہوتی ہے یعنی انکساری اور وقار۔ اور اس کہاوت میں بھیڑ چرانے والوں کو احمق کہنے کا مطلب ہے کہ) بھیڑیں ہر چیز سے بدک کر بھاگتی رہتی ہیں اور چرانے والا جو ہے وہ مستقل ان کو اکٹھا کرنے کے لئے ان کے پیچھے بھاگتا پھرتا رہتا ہے۔ اس کہاوت میں اسی کو حماقت کہا گیا ہے۔ بہر حال یہ بات قابل غور ہے۔

ایک روایت میں ہے کہ گھوڑے اور اونٹ والوں میں فخر و غرور اور ایک روایت کے لفظ یہ ہیں کہ۔ ریا کاری ہوتی ہے۔

(قال) اس سے پچھلے باب میں جو روایت گزری ہے کہ آنحضرت ﷺ نے ایک دفعہ مکے کی محفلوں میں سے ایک محفل میں جانے کا ارادہ فرمایا تھا۔ وہ روایت اس بات کی دلیل ہے کہ آنحضرت ﷺ نے بکریاں چرائی ہیں۔

اسی طرح (آنحضرت ﷺ کا بکریاں چرانا) اس حدیث سے بھی ثابت ہوتا ہے جس کو حضرت جابرؓ نے بیان کیا ہے،

”ہم آنحضرت ﷺ کے ساتھ پیلو کے درخت کے پکے ہوئے پھل توڑ رہے تھے تو آنحضرت ﷺ نے فرمایا۔ ”پیلو کے پھل میں سیاہ پھل ہی توڑا کرو کیونکہ وہ زیادہ عمدہ ہوتا ہے۔ میں جب بکریاں چرایا کرتا تھا تو میں وہی توڑا کرتا تھا۔“

ہم نے عرض کیا کہ یا رسول اللہ! کیا آپ ﷺ نے بکریاں بھی چرائی ہیں؟ آپ ﷺ نے فرمایا۔

”ہاں! کوئی نبی ایسا نہیں ہوا جس نے بکریاں نہ چرائی ہوں۔“

اقول۔ مؤلف کہتے ہیں:- لیکن اگر کسی شخص کو بکریاں چرانے پر عار اور شرم دلائی جائے تو اس کے لئے یہ جواب دینا مناسب نہیں ہے کہ رسول اللہ ﷺ نے بھی تو بکریاں چرائی ہیں۔ اگر وہ شخص جواب میں ایسا کہتا ہے تو اس کو سرزنش کرنا ضروری ہے۔ کیونکہ جیسا کہ آپ کو معلوم ہوا یہ (بکریاں چرانا صرف نبیوں کے حق میں ہی کمال اور عظمت کا ذریعہ ہے دوسروں کے حق میں نہیں۔ اسی لئے اس کو دلیل بنا کر دوسرے لوگوں کے لئے اس عمل کی نقل کرنا مناسب نہیں ہے۔ یہی صورت دوسری بہت سی ایسی باتوں میں بھی ہے جو آنحضرت ﷺ کے حق میں کمال تھیں جیسے امی یعنی آن پڑھ ہونا۔ یہ دوسروں کے لئے کمال کی بات نہیں ہے (اور نہ اس کی نقل کرنا مناسب ہے) چنانچہ اگر کسی (ان پڑھ آدمی کو) امی کہہ دیا جائے اور وہ جواب میں یہ کہہ دے کہ رسول اللہ ﷺ بھی تو امی تھے۔ تو اس شخص کو سرزنش کرنا ضروری ہے (کیونکہ یہ بات صرف آنحضرت ﷺ کے حق میں کمال تھی دوسروں کے لئے ہرگز نہیں اسی لئے احادیث میں مسلمانوں کو علم حاصل کرنے کی تاکید کی گئی ہے بحوالہ اللہ اعلم۔

باب سیزدہم (۱۳)

آنحضرت ﷺ کی حربِ فجار میں شرکت

یہ لفظ فجار، ف کے زیر کے ساتھ ہے جس کے معنی ہیں خوں ریزی (حربِ فجار چار ہیں۔ ان میں سے جس میں آنحضرت ﷺ نے شرکت فرمائی ہے وہ جنگ ”فجارِ براض“ کے نام سے مشہور ہے۔ ابن سعد روایت کرتے ہیں کہ آنحضرت ﷺ نے فرمایا:

”میں اپنے چچاؤں کے ساتھ اس میں یعنی حربِ فجار (براض) میں گیا اور میں نے بھی اس میں تیر چلائے اور مجھے کبھی یہ حسرت نہیں ہوئی کہ میں نے ایسا نہ کیا ہوتا (یعنی مجھے اس جنگ میں اپنی شرکت پر کبھی کوئی افسوس نہیں ہوا کہ میں کیوں اس میں شریک ہوا اور وہاں میں نے کیوں تیر چلائے) اس جنگ کے وقت آنحضرت ﷺ کی عمر مبارک چودہ سال کی تھی۔ یہ چوتھی فجار کی لڑائی تھی (فجار کے معنی پھٹن اور دو پہاڑوں کے درمیانی راستے کے ہیں۔ اور ف کے زیر کے ساتھ فجار کے معنی گناہگار اور بڑائی کرنے والے کے ہیں۔ ان لڑائیوں کو فجار اس لئے کہا گیا کہ عربوں نے ان مہینوں میں قتل و قتال کیا جن میں وہ جنگ کو حرام کہتے تھے۔ مگر آگے کچھ ایسی روایتیں آئیں گی جن سے معلوم ہوتا ہے کہ فجار کی لڑائیاں حرام مہینوں میں نہیں ہوئیں۔ بہر حال فجار کی اس چوتھی لڑائی ہی میں رسول اللہ ﷺ شریک ہوئے ہیں)۔ فجار کی پہلی لڑائی کے وقت آنحضرت ﷺ کی عمر مبارک دس سال تھی۔

فجار کی اس پہلی لڑائی جس کو ”فجار اول“ کہا جاتا ہے، کا سبب یہ ہوا تھا کہ ایک شخص تھا جس کا نام بدر ابن معشر غفاری تھا۔ عکاظ کے میلے میں ایک اڑا یعنی مجلس کھٹی جہاں بیٹھ کر یہ لوگوں کے سامنے اپنی بہادری کے تذکرے کیا کرتا تھا اور اپنی بڑائیاں بیان کرتا تھا۔ ایک دن اس مجلس میں یہ اپنے پیر پھیلا کر کہنے لگا۔

پہلی جنگِ فجار ”میں عربوں میں سب سے زیادہ باعزت آدمی ہوں۔ جو شخص یہ سمجھتا ہو کہ وہ مجھ سے زیادہ عزت والا ہے تو تلوار کے زور سے اس کو ثابت کر کے دکھائے۔ (بدر کی یہ ڈینگیں اور لہن ترانیاں سن کر ایک

تخص کو غصہ آگیا اور وہ ایک دم بدر پر جھپٹا اور اس کے گھٹنے پر تلوار ماری جس سے اس کا گھٹنا کٹ گیا۔ کچھ موڑ خین کہتے ہیں کہ صحیح یہ ہے کہ گھٹنے میں ہلکا سا زخم آگیا تھا۔ غرض اس بات پر ان دونوں کے قبیلوں میں جنگ پھوٹ پڑی۔

دوسری جنگ فجار۔۔۔۔۔ فجار دوم کا سبب یہ ہوا تھا کہ قبیلہ بنی عامر کی ایک عورت عکاظ کے ایک بازار میں بیٹھی ہوئی تھی۔ قبیلہ قریش میں بنی کنانہ کا ایک نوجوان اس عورت کے گرد منڈلانے لگا اور اس سے بولا کہ اپنا چہرہ کھول کر دکھا۔ (جس کا مطلب یہ ہے کہ اس نے اپنا چہرہ ڈھانپ رکھا تھا) غرض اس عورت نے اپنا چہرہ کھولنے سے انکار کر دیا۔ (اس نوجوان نے اس طرح بات نہ بننے دیکھ کر یہ کیا کہ) چپکے سے اس عورت کے پیچھے جا کر بیٹھ گیا اور اس کی بے خبری میں اس کا نچلا دامن ایک کانٹے میں باندھ دیا اب جب وہ عورت کھڑی ہوئی تو اس کا پچھلا حصہ کھل گیا۔ اس پر لوگوں نے خوب قہقہے لگائے۔ اس عورت نے ”اے عامر کی اولاد“ کہہ کر اپنی قوم کو مدد کے لئے پکارنا شروع کر دیا۔ اس فریاد کو سن کر بنی عامر کے لوگ ہتھیار اٹھا اٹھا کر وہاں پہنچ گئے۔ یہ صورت دیکھ کر اس نوجوان نے ”اے کنانہ کی اولاد“ کہہ کر اپنی قوم کو مدد کے لئے پکار لیا۔ بس اسی بات پر دونوں قبیلوں کے درمیان جنگ ہو گئی۔ (جس کو فجار دوم کہا جاتا ہے)

اس روایت میں گزرا ہے کہ جب اس نوجوان نے اس عورت سے چہرہ کھولنے کے لئے کہا تو اس نے انکار کر دیا۔ اس سے معلوم ہوتا ہے کہ زمانہ جاہلیت میں بھی عورتیں اپنا چہرہ کھولنا پسند نہیں کرتی تھیں۔ (اگرچہ اس روایت سے تو یہی معلوم ہوتا ہے مگر دوسری بہت سی روایتیں وہ ہیں جن سے معلوم ہوتا ہے کہ جاہلیت کے زمانے میں عورتیں کھلے منہ پھرتی تھیں۔ اس لئے بظاہر اس ایک روایت سے یہ نتیجہ نکالنا..... درست نہیں معلوم ہوتا)

تیسری جنگ فجار۔۔۔۔۔ فجار سوم یعنی تیسری جنگ فجار کا سبب یہ تھا کہ بنی عامر کے ایک شخص کا بنی کنانہ کے ایک آدمی پر کچھ قرضہ تھا۔ بنی کنانہ کا یہ قرض دار آدمی قرضے کی ادائیگی میں ٹال مٹول کر رہا تھا اس پر دونوں کے درمیان دشمنی ہو گئی جو آخر کار دونوں کے قبیلوں کے درمیان جنگ اور خون ریزی کا سبب بن گئی۔ کہا جاتا ہے کہ آخر عبداللہ ابن جدعان نے اپنے مال میں سے یہ قرض ادا کر دیا اور اس پر لڑائی ختم ہوئی۔

چوتھی جنگ فجار میں آنحضرت ﷺ کی شرکت۔۔۔۔۔ اس کے بعد فجار چہارم یعنی چوتھی جنگ فجار ہے جس کے ”فجار براض“ کہا جاتا ہے اس میں آنحضرت ﷺ کی شرکت کے متعلق کہتے ہیں کہ (ایک کمزور قول یہ ہے کہ آنحضرت ﷺ نے فجار براض میں لڑائی میں حصہ نہیں لیا۔ مگر یہ دعویٰ صرف کتاب و فاء میں ہے یعنی یہ کہ آپ ﷺ نے اس جنگ میں تیر نہیں چلائے بلکہ آنحضرت ﷺ نے فرمایا کہ :-

”جب دشمن تیر چلاتے تھے تو میں ان تیروں کو اٹھا کر اپنے چچاؤں کو دے دیتا تھا۔“

اس اختلاف کو دور کرنے کے سلسلے میں کہا جاتا ہے کہ ان دونوں دعویٰ میں کوئی فرق نہیں ہے کیونکہ اس عبارت میں یعنی آنحضرت ﷺ کے اس ارشاد میں یہ الفاظ نہیں ہیں کہ آپ ﷺ نے تیر نہیں چلائے بلکہ یہ ہے کہ آپ ﷺ تیر اٹھا اٹھا کر اپنے چچاؤں کو دے دیتے تھے اس لئے ممکن ہے اکثر تو آپ ﷺ نے یہی کیا ہو کہ تیر اٹھا اٹھا کر دیتے رہے اور کبھی کبھی آپ ﷺ نے خود بھی تیر اندازی فرمائی ہو کیونکہ اب یہ مان لینے میں کوئی حرج نہیں ہوتا۔

آنحضرت ﷺ کی برکت..... بعض حضرات نے لکھا ہے کہ فجار براض کی جنگ جو چار دن تک چلتی رہی اس میں ابوطالب آنحضرت ﷺ کو ساتھ لے کر جایا کرتے تھے۔ اس وقت آپ ﷺ نو عمر تھے (آپ ﷺ کی آمد کی برکت یہ ہوتی تھی کہ) جب آپ ﷺ آجاتے تو قیس یعنی بنی ہوازن کے لوگو کو (جو قریش کے مقابلے میں تھے) شکست ہونے لگتی تھی اور جب آپ نہ آتے یعنی ان چار دنوں میں جس دن آپ ﷺ نہ آتے اس دن بنی کنانہ یعنی قریش کو شکست ہونے لگتی تھی (آنحضرت ﷺ کی اس برکت کو بنی کنانہ نے بھی محسوس کر لیا تھا، اس لئے وہ آپ سے کہتے۔

”تم ہمارے پاس سے غائب مت ہو کرو“ یعنی جنگ میں ہمارے ساتھ موجود رہا کرو) چنانچہ اس کے بعد آنحضرت ﷺ وہاں موجود رہتے تھے یہ بات کتاب ”امتناع“ میں بیان کی گئی ہے۔ اس میں یہ بھی کہا گیا ہے کہ آنحضرت ﷺ نے اس جنگ کے دوران کسی دن ابو براء کے نیزہ مارا تھا۔ یہ ابو براء اس جنگ میں بنی قیس کا سردار اور ان کا علمبردار یعنی جھنڈا اٹھائے ہوئے تھا۔

اس روایت میں نیزہ مارنے کے لئے فتن کا لفظ استعمال کیا ہے جس کو تیر مارنا بھی کہا جاسکتا ہے (یعنی جیسا کہ پیچھے بیان ہوا آنحضرت ﷺ اس جنگ میں اپنے چچاؤں کو تیر اٹھا اٹھا کر دیتے تھے اور اس میں کبھی آپ ﷺ نے خود بھی تیر اندازی فرمائی۔ تو گویا یہاں نیزہ مارنے کے بجائے یہ بھی کہا جاسکتا ہے کہ آپ نے جب تیر اندازی فرمائی تو وہ تیر ابو براء کے لگا کیونکہ نیزہ مارنے کو ماننے میں یہ اشکال ہے کہ) ان علماء کے قول کے مطابق آنحضرت ﷺ نے اس جنگ میں سوائے تیر اندازی فرمانے کے اور کسی قسم کا حصہ نہیں لیا۔

یہ بھی ممکن ہے کہ آپ ﷺ نے تیر اندازی تو فرمائی مگر آپ کے تیروں سے کسی کو نقصان نہ پہنچا ہے کیونکہ اگر کسی کو آپ کے تیر سے زخم آیا ہوتا تو اس کا کسی نہ کسی روایت میں ذکر ہوتا (اس لئے کہ آنحضرت ﷺ کی چھوٹی اور بڑی ہر قسم کی باتیں روایتوں میں مل جاتی ہیں لہذا اس واقعہ کا تذکرہ ملنا بھی ضروری تھا۔ ہاں یہ کہا جاسکتا ہے کہ آپ ﷺ کے تیر سے کسی کو اتنا معمولی نقصان پہنچا ہو کہ اس کو کسی روایت میں بیان نہیں کیا گیا۔ بہر حال یہ بات قابل غور ہے۔

فجار نام رکھنے کا سبب..... (قال) اس جنگ (اور بقیہ تینوں جنگوں) کا نام ”جنگ فجار“ اس لئے رکھا گیا کہ ان میں عربوں نے یہ گناہ کیا تھا کہ ان مہینوں میں جنگ کی جن میں ان کے یہاں خوں ریزی حرام تھی۔ یہ چار مہینے تھے جن کو عربی میں اشہر حرام کہا جاتا ہے۔ وہ مہینے یہ ہیں ذی قعدہ، ذی الحجہ، محرم اور رجب۔ اقول۔ مؤلف کہتے ہیں: اس جنگ کا نام فجار رکھنے سے یہاں فجار کی چاروں ہی جنگیں مراد ہیں۔ یعنی فجار براض اور اس سے پہلے کی تینوں فجار کی جنگیں۔ علماء کے جو قول اس بارے میں آتے ہیں ان سے یہی معلوم ہوتا ہے کہ آنحضرت ﷺ جو تھی فجار کی جنگ یعنی فجار براض کے سوا کسی میں شریک نہیں ہوئے۔ اس بارے میں کتاب و فاء میں بھی یہی ہے جس کا آگے ذکر ہوگا۔ (یہاں کہا گیا ہے کہ فجار کی جنگ کا نام فجار اس لئے رکھا گیا کہ یہ لڑائی حرام مہینے میں ہوئی تھی مگر) اس سے اگلے باب میں ایک روایت آئے گی جس سے معلوم ہوتا ہے کہ یہ لڑائی حرام مہینے میں نہیں ہوئی تھی۔ اس کے علاوہ خود اس باب میں بھی ایسی روایت آئے گی کہ یہ لڑائی حرام مہینے میں نہیں ہوئی تھی بلکہ جو واقعہ اس لڑائی کا سبب بنا وہ حرام مہینے میں پیش آیا تھا۔ (اب گویا اس جنگ کا نام فجار یعنی گناہگاروں کی لڑائی اس لئے رکھا گیا کہ اس کا سبب اس مہینے میں پیش آیا جس میں خون ریزی حرام تھی)

فجاء برّاض کا سبب..... اس کا سبب یہ تھا کہ برّاض نامی شخص نے ایک آدمی کو قتل کر دیا تھا جس کا نام عروہ الرحال تھا (اس واقعہ کی تفصیل یہ ہے کہ) عروہ الرحال بنی ہوازن کا ایک شخص تھا اس نے نعمان ابن منذر کے ایک تجارتی قافلے کو مکے میں تجارت کرنے کے لئے پناہ دی۔ یہ نعمان ابن منذر حیرہ کا بادشاہ یعنی وہاں کسری فارس کا گورنر تھا اس تجارتی قافلے میں خوشبوئیں اور کپڑے وغیرہ تھے نعمان ابن منذر اس تجارتی قافلے کو عکاظ کے میلے میں فروختگی کے لئے بھیجا کرتا تھا اور اس کے بدلے میں طائف کا چمڑا منگایا کرتا تھا۔ حیرہ کا بادشاہ اس تجارتی سامان کو عربوں میں کے کسی معزز اور بڑے آدمی کی پناہ میں دے کر بھیجا کرتا تھا (تاکہ مکے میں اس کا مال لٹ نہ جائے کیونکہ اس وقت عرب میں جنگل کا قانون تھا اور لوٹ مار عام تھی۔ ایک آدمی بڑے سے بڑا جرم کر لیتا تھا اور اگر کوئی اس پر زبان کھولتا تھا تو اس مجرم کا پورا قبیلہ اس کی طرف سے لڑنے مرنے کو تیار ہو جاتا تھا۔ اسی لئے باہر کے تاجر مکے میں آنے سے پہلے کسی بڑے سردار کی حمایت اور پناہ حاصل کر لیتے تھے اور پناہ دینے والا اس کا اعلان کر دیتا تھا کہ یہ شخص میری پناہ و حفاظت میں ہے۔ اس طرح آنے والے کو اس سردار کے پورے قبیلے کی حمایت اور پناہ حاصل ہو جاتی تھی اور اس قبیلے کے ڈر کی وجہ سے کوئی شخص اس آنے والے سے نہیں الجھتا تھا۔ چنانچہ نعمان ابن منذر کے تجارتی قافلے کو بنی ہوازن کے آدمی یعنی عروہ الرحال نے اپنی پناہ دے دی۔ جب نعمان ابن منذر کا تجارتی قافلہ تیار ہوا تو اس وقت اس کے پاس عرب کے لوگوں کی ایک جماعت موجود تھی۔ ان میں برّاض بھی تھا جو بنی کنانہ کے خاندان کا تھا اور عروہ الرحال بھی تھا جو بنی ہوازن کے خاندان سے تھا (جب تجارتی قافلہ تیار ہو گیا اور نعمان ابن منذر نے اس کے لئے پناہ اور حفاظت مانگی تو برّاض نے کہا ”میں اس تجارتی قافلے کو بنی کنانہ (یعنی اپنے قبیلے) کی پناہ دیتا ہوں۔“ (یعنی میری قوم کی طرف سے یہ قافلہ محفوظ رہے گا)۔

اس پر نعمان نے کہا

”میرا مقصد (کسی ایک قبیلے کی طرف سے حفاظت نہیں ہے بلکہ) یہ ہے کہ کوئی آدمی مجھے سارے نجد اور تمامہ (یعنی مکے) والوں کی طرف سے حفاظت دے۔“

اس پر عروہ الرحال نے کہا۔

”میں آپ کے لئے اس تجارتی سامان کو اس قسم کی پناہ دیتا ہوں۔“

(یہ بات برّاض کو بری لگی کہ عروہ الرحال سب قبیلوں کی طرف سے پناہ دے رہا ہے جن میں برّاض کا خاندان بنی کنانہ بھی شامل ہے اس لئے) برّاض نے کہا۔

”کیا تو بنی کنانہ (یعنی میرے قبیلے) کے مقابلے میں بھی اس تجارتی قافلے کو پناہ دے رہا ہے؟“

عروہ نے کہا۔

”ہاں شیخ اور قیسووم کے قبیلوں کے مقابلے میں بھی!۔ (سیرت ابن ہشام میں یہ لفظ ہیں کہ۔ ہاں! بلکہ ساری مخلوق کے مقابلے میں!)“

یہ بات برّاض کے دل میں چبھ گئی (اور وہ عروہ کا دشمن ہو گیا) اس کے بعد جب عروہ وہاں سے روانہ ہوا تو برّاض بھی چپکے سے اس کے پیچھے لگ گیا کہ عروہ کسی وقت غافل ہو تو اس کا کام تمام کر دے۔ آخر ایک جگہ برّاض کو موقع مل گیا اور اس نے جھپٹ کر عروہ پر حملہ کیا اور اسے قتل کر دیا۔ (ی) دراصل یہاں پہنچ کر (جو

عروہ کا اس راستے میں خاص اڈہ تھا) عروہ نے شراب پی تھی اور لڑکیوں کا گناہ سن کر بدست ہو رہا تھا۔ اسی حالت میں اس کی آنکھ لگ گئی۔ اسی وقت براض اس کے سر پر پہنچ گیا اور اس نے قتل کرنے سے پہلے عروہ کو جگایا (اب موت سر پر کھڑی دیکھ کر عروہ گڑ گڑانے لگا اور) اس نے براض سے کہا۔

”میں تجھے خدا کی قسم دیتا ہوں مجھے قتل مت کر اس لئے کہ وہ بات لغزش میں میرے منہ سے یونہی نکل گئی تھی کہ میں نے سب کے مقابلے میں نعمان کے تجارتی قافلے کو اپنی پناہ دے دی)

مگر براض نے عروہ کی خوشامد پر کوئی دھیان نہیں دیا اور اس کو قتل کر ڈالا۔ یہ واقعہ حرام مہینے میں پیش آیا تھا جن میں قتل اور خون ریزی حرام تھی۔

(براض) جو قاتل تھا اس کے خاندان والے یعنی (بنی کنانہ کے لوگ اس وقت عکاظ کے میلے میں تھے اور وہاں مقتول عروہ کے خاندان والے یعنی بنی ہوازن کے لوگ بھی موجود تھے۔ بنی کنانہ کو کسی نے وہیں عکاظ کے مقام پر آکر خبر دی اور کہا) :-

”(تمہارے خاندان کے آدمی) براض نے (بنی ہوازن کے شخص) عروہ الحال کو حرام مہینے میں قتل کر دیا ہے۔“

(بنی کنانہ کے لوگ اس خبر پر پریشان ہو گئے کیونکہ وہ جانتے تھے کہ اول تو دیئے بھی بنی ہوازن عروہ کے قتل کا بدلہ ہم سے یعنی قاتل کے خاندان والوں سے لیں گے اور اب جبکہ یہ قتل حرام مہینے میں ہوا ہے تو بات بہت زیادہ بڑھ جائے گی۔ ادھر یہ کہ بنی ہوازن کے لوگ وہیں عکاظ میں موجود تھے اس لئے بنی کنانہ نے اسی میں عافیت دیکھی کہ) فوراً وہاں سے مکے کی طرف بھاگ کھڑ ہوئے۔ اس وقت تک بنی ہوازن کو اس واقعہ کی خبر نہیں ہوئی تھی (اس لئے بنی کنانہ کو بھاگ جانے میں کوئی دشواری نہیں ہوئی مگر) اس کے بعد جب بنی ہوازن کو اس حادثے کی خبر ملی تو انہوں نے بنی کنانہ کا پیچھا کیا مگر وہ بنی کنانہ کو اس وقت پاسکے جبکہ وہ حرم میں داخل ہونے والے تھے (اور حرم میں خون بہانا عربوں میں حرام تھا) اس لئے بنی ہوازن نے اپنے ہاتھ روک لئے (اور اس دن کوئی لڑائی نہیں ہو سکی) مگر اگلے دن بنی کنانہ کے لوگ خود بھی مقابلے پر نکل آئے اور ان کی مدد پر قبیلہ قریش بھی سامنے آگیا (اور اس طرح فجار کی یہ چوتھی جنگ ہوئی)

اب اس روایت سے یہ بات صاف ہو جاتی ہے کہ یہ لڑائی حرام مہینوں میں نہیں ہوئی۔ کیونکہ اگر حرام مہینہ ہوتا تھا تو عرب بالکل جنگ نہیں کرتے تھے چاہے مقابل حرم میں داخل ہو یا نہ ہو (جبکہ اس روایت میں ہے کہ اس دن لڑائی اس لئے نہ ہوئی کہ بنی کنانہ کے لوگ حرم کے قریب پہنچ گئے تھے) اب گویا بنی ہوازن کا اس وقت جنگ سے اس لئے رک جانا کہ بنی کنانہ حرم کے قریب پہنچ گئے تھے اور پھر اگلے دن دونوں قبیلوں کا جنگ کے لئے میدان میں نکل آنا اس بات کی دلیل ہے کہ یہ حرام مہینے نہیں تھے (کیونکہ حرام مہینے ہوتے تو اگلے دن بھی جنگ نہ ہوتی) غرض اس کے بعد ان میں یہ جنگ چار دن تک چلتی رہی جیسا کہ بیان ہو چکا ہے۔

(یہاں یہ بات واضح رہنی چاہئے کہ عروہ کا قتل اگرچہ حرام مہینے میں ہوا تھا مگر بنی کنانہ کو اس قتل کی اطلاع کتنے دنوں کے بعد ملی اس کے متعلق روایت میں کوئی وضاحت نہیں ہے اس لئے یہ گمان ٹھیک معلوم ہوتا ہے کہ یہ جنگ یعنی فجار براض حرام مہینے میں نہیں ہوئی بلکہ بنی کنانہ کو عروہ کے قتل کی خبر حرام مہینہ گزر جانے کے بعد ملی)

اقول۔ مؤلف کہتے ہیں کہ :- علامہ سہیلی کے نزدیک صحیح یہ ہے کہ یہ لڑائی چھ دن تک چلی۔ واللہ اعلم (قال) فجار براض کی جنگ کے ان دنوں میں سے بعض میں آنحضرت ﷺ بھی اس میں شریک ہوئے آپ کو آپ کے چچا اس جنگ میں لے کر گئے تھے (یہاں بیان ہوا ہے کہ آنحضرت ﷺ اس جنگ کے تمام دنوں میں شریک نہیں ہوئے بلکہ بعض دنوں میں شریک ہوئے) اس سے وہ قول صحیح ہو جاتا ہے جو پیچھے بیان ہوا کہ جب آنحضرت ﷺ میدان جنگ میں پہنچ جاتے تو بنی کنانہ کو فتح ہونے لگتی اور جب آنحضرت ﷺ وہاں نہ پہنچتے تو ان کو شکست ہونے لگتی تھی (یاد رہے کہ بنی کنانہ براض یعنی قاتل کا خاندان تھا اور قریش کا قبیلہ ان ہی کی مدد پر تھا)

اس جنگ کے دنوں میں سے ایک دن جبکہ لڑائی سب سے زیادہ سخت ہو رہی تھی اور جو کہ لڑائی کا تیسرا دن تھا اس میں امیہ ابن امیہ اور حرب ابن امیہ ابن عبد شمس اور ابوسفیان ابن حرب نے اپنے پیروں میں بیڑیاں ڈال دی تھیں تاکہ اگر دشمن کا زور بڑھنے لگے تب بھی وہ ڈر کر میدان جنگ سے نہ بھاگ سکیں۔ ان لوگوں کا نام عنالیں یعنی سیاہ پڑ گیا تھا (ی) ان تینوں میں حرب یعنی ابوسفیان کا باپ اور اس کا بھائی امیہ کفر کی حالت میں مرے اور ابوسفیان مسلمان ہوئے جیسا کہ آگے بیان آئے گا۔

التواء جنگ اور صلح..... (غرض اصل واقعہ جنگ فجار کا چل رہا ہے کہ جب بنی کنانہ کا پیچھا کرتے ہوئے بنی ہوازن کے لوگ ان کے پاس پہنچے تو وہ حرم کے قریب پہنچ چکے تھے اس لئے اس دن تو جنگ نہیں ہوئی مگر اگلے دن بنی کنانہ کے لوگ قبیلہ قریش کی حمایت کے ساتھ میدان میں آئے اور پھر چار دن یا چھ دن تک جنگ ہوئی مگر کوئی فیصلہ نہ ہو سکا اس لئے) دونوں دشمن قبیلوں نے اگلے سال عکاظ کے مقام پر پھر پیچہ آزمانے کا اعلان کیا (اور میدان جنگ سے چلے گئے) جب اگلا سال ہوا تو دونوں قبیلے وعدہ کے مطابق عکاظ کے مقام پر پہنچ گئے۔ اس دفعہ قبیلہ قریش اور کنانہ کا سالار عبداللہ ابن جدعان تھا۔ ایک قول یہ بھی ہے کہ سپہ سالار ابوسفیان کا باپ حرب ابن امیہ تھا کیونکہ اس وقت قریش اور بنی کنانہ کا سردار وہی تھا۔ اس زمانے میں حرب کے بھائی ربیعہ کا بیٹا عتبہ جو یتیم ہو گیا تھا حرب کی پرورش اور نگرانی میں تھا (کیونکہ اس کے باپ ربیعہ کا انتقال ہو چکا تھا۔ حرب کو اپنے اس بھتیجے سے بہت پیار تھا اس لئے وہ محبت کی وجہ سے اس کو اپنے ساتھ میدان جنگ میں لے کر نہیں گیا کہ کہیں اس کو کوئی نقصان نہ پہنچ جائے عتبہ جو بڑا ہو چکا تھا) چچا کی اجازت اور مرضی کے بغیر چپکے سے نکل کر میدان جنگ میں پہنچ گیا۔ حرب کو بھتیجے کے میدان جنگ میں آنے کی اس وقت خبر ہوئی جبکہ وہ دشمنوں کی صفوں کے بیچ میں پہنچ کر یہ پکار رہا تھا۔

”اے مضر کی جماعت! (یعنی اولاد!) تم آخر کس بات پر مرکب رہے ہو!“

بنی ہوازن نے یہ سن کر پوچھا کہ تو کیا چاہتا ہے؟

عتبہ نے کہا۔

”صلح..... صلح..... اس رعایت کے ساتھ کہ ہم تمہارے مرنے والوں کی جان کی قیمت دے دیں گے

اور تم ہمارے خون معاف کر دو۔“

(ی) کیونکہ اس جنگ میں قریش اور بنی کنانہ کا پلہ بھاری تھا اور بنی ہوازن شکست کھا رہے تھے قریش

اور بنی کنانہ نے ان میں زبردست خوں ریزی کی تھی اور ان کو قتل کیا تھا۔ (ی) مگر اس سے وہ بات غلط نہیں ہوتی

کہ بعض دنوں میں (جب آنحضرت ﷺ میدان جنگ میں نہیں پہنچتے تھے تو) قریش اور بنی کنانہ کو شکست ہونے لگتی تھی۔ (بہر حال جب عتبہ نے اچانک میدان میں آکر صلح کی پیشکش کی تو) بنی ہوازن نے کہا کہ جو کچھ تم کہہ رہے ہو وہ کیسے ہوگا؟ عتبہ نے کہا

”ہم اپنے اس وعدے کی ضمانت میں تمہارے پاس اپنے میں سے (کچھ معزز لوگوں کو) رہن رکھ دیں گے یہاں تک کہ ہم اپنا وعدہ پورا کر دیں“

(یعنی تمہارے مرنے والوں کی جان کی قیمت ادا کرنے تک ہمارے کچھ معزز آدمی تمہارے پاس رہن یعنی گروہی رہیں گے اور وعدے کے مطابق ہم تمہارے مرنے والوں کا خون بہا دے کر ان لوگوں کو چھڑا لیں گے)

”بنی ہوازن نے کہا کہ اس وعدہ کا ضامن اور ذمہ دار کون ہوگا۔“

عتبہ نے کہا..... ”میں“!..... انہوں نے پوچھا تم کون ہو۔

اس نے کہا کہ میں عتبہ ابن ربیعہ ابن عبد شمس ہوں۔ اس پر بنی ہوازن، قریش اور بنی کنانہ کے لوگ صلح کرنے پر راضی ہو گئے۔

اب قریش نے بنی ہوازن کو اپنے چالیس معزز آدمی رہن کے طور پر دیئے۔ ان لوگوں میں حکیم ابن حزام بھی تھے یہ ام المومنین حضرت خدیجہ بنت خویلد کے بھتیجے تھے جیسا کہ پیچھے بیان ہو چکا ہے (ان کے متعلق مزید تفصیل وحی کے بیان میں بھی آئے گی) غرض جب یہ رہن کے لوگ بنی ہوازن کے قبضہ میں آ گئے تو انہوں نے اپنے مرنے والوں کا خون قریش اور بنی کنانہ کو معاف کر دیا اور ان لوگوں کو چھوڑ دیا اور اس طریقہ سے یہ جنگ فجار ختم ہو گئی۔ ایک روایت میں یہ ہے کہ قریش نے ہوازن کے مقتولوں کی لاشیں ان کو لوٹا دیں اور جنگ کی آگ ٹھنڈی ہو گئی۔ یہ بھی کہا جاتا ہے کہ اس روایت کو صحیح مان لینے کی صورت میں بھی نتیجہ ایک ہی رہتا ہے کہ جنگ ختم ہو گئی اور وادی میں امن ہو گیا۔ غرض اس جنگ کو ختم کرانے کا سر عتبہ ابن ربیعہ کے سر رہا۔ یہ عتبہ غزوہ بدر میں کفر کی حالت میں قتل ہوا حضرت ابوسفیان کی بیوی ہندہ کا باپ تھا اور حضرت امیر معاویہؓ کا نانا تھا (یہ عتبہ اگرچہ غریب آدمی تھا مگر اپنے قبیلہ کا سردار تھا) اسی لئے کہا جاتا ہے کہ غریب اور فقیر ہوتے ہوئے صرف دو ہی آدمی اپنی قوم میں سردار ہوئے ایک یہ عتبہ ابن ربیعہ اور دوسرے ابوطالب۔ اس لئے کہ یہ دونوں مال و دولت نہ ہونے کے باوجود اپنی قوم کے سردار تھے۔ بعض مؤرخوں نے لکھا ہے کہ عتبہ ابن ربیعہ اور ابوطالب اپنی قوم کے سردار ہوئے حالانکہ یہ دونوں ابو مزلق سے بھی زیادہ غریب اور نادار تھے۔ یہ ابو مزلق بنی عبد شمس کا ایک شخص تھا۔ یہ شخص نان شبینہ کا محتاج تھا اسی طرح اس کا باپ، دادا، پردادا اور اس کے دادا، پڑدادا تک ایسے ہی مفلس اور فقیر مشہور رہے ہیں۔

(پچھلی سطروں میں جنگ فجار کے متعلق بتلایا گیا ہے کہ اس نام سے چار جنگیں ہوئی ہیں اور ان چاروں جنگوں کے سبب بھی بیان کئے گئے ہیں مگر کتاب و فاء میں اس طرح ہے کہ فجار کی صرف دو جنگیں ہوئی ہیں۔ پہلی فجار کی جنگ میں تین مرتبہ لڑائی ہوئی۔ ایک مرتبہ بدر ابن معشر غفاری کے معاملے پر لڑائی ہوئی (جو پیچھے بیان ہوا کہ وہ عکاظ کے میلے میں بیٹھ کر اپنی بڑائیاں بیان کر رہا تھا اور لوگوں کو لاکار رہا تھا تو کسی نے طیش میں آکر تلوار سے اس کا گھٹنا زخمی کر دیا) پھر اسی جنگ فجار میں دوسری مرتبہ ایک عورت کی وجہ سے لڑائی ہوئی (جیسا کہ

پیچھے بیان ہوا کہ بنی عامر کی اس عورت کو عکاظ کے میلے میں ایک قریشی نوجوان نے چھیڑا اور اس سے منہ کھولنے کے لئے کہا اور اس کے انکار کرنے پر چپکے سے اس کا پچھلا دامن ایک کانٹے میں پھنسا دیا یہاں تک کہ جب وہ کھڑی ہوئی تو اس کی پیٹھ کھل گئی اور پھر اس عورت نے چیخ چیخ کر اپنے قبیلے والوں کو مدد کے لئے پکارا۔

پھر اسی پہلی جنگ فجار میں تیسری لڑائی قرض کے معاملے میں ہوئی (کہ بنی عامر کے ایک شخص کا بنی کنانہ کے ایک آدمی پر قرض تھا جسے ادا کرنے میں وہ ٹال مٹول کر رہا تھا جس پر آخر کار دونوں قبیلوں میں جنگ ہو گئی) پہلی جنگ فجار کے ان تینوں واقعات میں رسول اللہ ﷺ شریک نہیں ہوئے (یہ تو گویا فجار کی پہلی جنگ ہوئی) اس کے بعد فجار کی دوسری جنگ ہوئی جو بنی ہوازن اور بنی کنانہ کے درمیان تھی (جس کی تفصیل بیان ہو چکی ہے) اس دوسری جنگ فجار میں آنحضرت ﷺ شریک ہوئے ہیں۔

کتاب و فاء کے اس قول کے سلسلے میں کہا جاتا ہے کہ مطلب کے لحاظ سے اس میں اور جو کچھ پیچھے بیان ہوا اس میں کوئی فرق نہیں ہے (صرف لفظوں کا اور بیان کا فرق ہے کیونکہ جو کچھ پیچھے بیان ہوا ہے اس میں چار واقعات کو چار مستقل جنگوں کا سبب بتایا گیا ہے اور اس روایت میں ان میں سے تین واقعات کو ایک جنگ کا سبب بیان کیا گیا ہے اور چوتھے واقعے کو ایک مستقل جنگ کا سبب بتلایا گیا ہے۔

شاید اس کا سبب یہ ہو کہ پہلی تین جنگوں میں ہر دفعہ ٹکراؤ خاندان بنی عامر اور خاندان بنی کنانہ میں ہوا اس لئے تینوں واقعات کو ایک جنگ کے تحت بیان کر دیا گیا کیونکہ تینوں مرتبہ کے ٹکراؤ کا نام بھی ایک ہی رہا یعنی جنگ فجار اور چوتھے واقعہ کو ایک مستقل جنگ کا نام اس لئے دیا کہ یہ خاندان بنی ہوازن اور خاندان بنی کنانہ میں ہوا۔ اگرچہ نام تو اس ٹکراؤ کا بھی جنگ فجار ہی رہا مگر لڑنے والے فریقوں میں سے ایک فریق بدل گیا۔ مختصر یہ ہے کہ دونوں صورتوں میں مطلب ایک ہی رہتا ہے واللہ اعلم

باب چار دھم (۱۴)

آنحضرت ﷺ کی حلف فضول میں شرکت

(حلف فضول سے مراد عربوں کا ایک عہد نامہ ہے جو انہوں نے حلف اٹھا کر اس بات پر کیا تھا کہ آئندہ سے ہم میں سے ہر ایک شخص مظلوم کی مدد کرے گا، اس کو اس کا حق دلوائے گا اور ظالم کا مقابلہ کرے گا اس کے متعلق تفصیلات آگے آرہی ہیں) یہ عربوں کا سب سے زیادہ معزز اور شریفانہ عہد نامہ تھا۔ حلف کے اصل معنی عہد اور قسم کے ہیں۔ یہاں عہد کے بجائے اس کا نام حلف اس لئے رکھا گیا کہ عربوں نے یہ عہد نامہ کرتے وقت حلف اٹھائے تھے (اس میں فضول کا جو لفظ ہے اس کی تشریح آگے آرہی ہے) یہ عہد نامہ اس وقت کیا گیا جبکہ قریش جنگ فجار سے واپس ہوئے تھے (یعنی اس جنگ کے ختم ہونے کے بعد یہ عہد نامہ کیا گیا) جنگ فجار شوال کے مہینے میں ہوئی تھی (ی) ایک قول یہ بھی ہے کہ حرام مہینے میں نہیں ہوئی تھی بلکہ شعبان کے مہینے میں ہوئی تھی جیسا کہ پچھلے باب میں بیان ہوا اس جنگ کا سبب عروۃ الرّحال کا قتل تھا جسے براض نے قتل کیا اور یہ واقعہ حرام مہینے میں ہوا تھا۔

یہاں کہا گیا ہے کہ یہ عہد نامہ قریش کی جنگ فجار سے واپسی کے وقت ہوا۔ اس کا مطلب صاف ہے کہ یہ عہد نامہ جنگ ختم ہونے کے بعد ہوا اور اگلے سال اعلان کے مطابق دوبارہ میدان جنگ میں آنے کے بعد ہوا (یہ مطلب اس لئے ہوگا کہ اگلے سال وہاں دونوں فریقوں کے آنے کے باوجود جنگ نہیں ہو سکی تھی (کیونکہ عتبہ ابن ربیعہ نے صلح کرادی تھی) ہاں اگر یہی مطلب لیا جائے (کہ یہ حلف نامہ اگلے سال کی صلح کے بعد ہوا) تو جنگ فجار سے واپسی کا مطلب یہ ہوگا کہ اگرچہ اگلے سال جنگ نہیں ہوئی مگر بہر حال دونوں فریق آئے تو اسی غرض سے تھے کہ جنگ کریں گے (اس لئے اس صلح کے بعد واپسی کو بھی جنگ سے واپسی کہا گیا)

حلف فضول یعنی یہ عہد نامہ ذی قعدہ کے مہینہ میں ہوا۔ اس عہد کے لئے سب سے پہلے زبیر ابن عبدالمطلب نے آواز اٹھائی جو آنحضرت ﷺ کے سکے چچا تھے جیسا کہ بیان ہو چکا ہے۔ انہوں نے بنی ہاشم، بنی زہرہ اور بنی اس ابن عبد العزیٰ تینوں خاندانوں کے لوگوں کو بلایا۔ یہ سب عبد اللہ ابن جدعان تھے کے گھر جمع

ہوئے۔

عبداللہ ابن جدعان کی سخاوت..... (یہ گھر ”دار ابن جدعان تھی“ کے نام سے ہی مشہور تھا اس خاندان کے لوگ جو بنو تیم کہلاتے تھے تیم کی ولاد میں سے تھے) یہ سب لوگ تیم کی زندگی میں ایسے متحد اور ایک تھے جیسے ایک ہی گھر کے لوگ ہوتے ہیں۔ تیم ہی ان سب کو کھلاتا پہناتا تھا۔ یہ عبداللہ ابن جدعان ہر روز اپنے گھر میں کئی اونٹ ذبح کیا کرتا تھا اور شہر میں اس کے آدمی پکار پکار کر اعلان کیا کرتے تھے کہ جو شخص بھی گوشت اور چربی کا شوقین ہو (یعنی کھانا چاہتا ہو) وہ ابن جدعان کے گھر پہنچ جائے۔ وہ اپنے یہاں فالودہ پکولیا کرتا تھا (جو ایک میٹھا کھانا ہوتا تھا) اور اس سے قریش کی تواضع کیا کرتا تھا (ی) فالودہ تیار کرانے کا سبب یہ ہوا تھا کہ۔ اس سے پہلے ابن جدعان کھجور اور ستو سے آنے والوں کی تواضع کیا کرتا تھا اور پھر دو دو پلایا کرتا تھا۔ ایک دفعہ ایک شخص امیہ ابن ابی صلت (سفر میں تھا کہ اس) کا گزر بنی مدان کے لوگوں کے یہاں ہوا اس نے ان کا کھانا دیکھا جو گیہوں اور شہد سے بنایا جاتا تھا (یہ بھی میٹھا کھانا ہوتا تھا) یہاں سے آکر امیہ ابن ابی صلت نے ان کی تعریف میں یہ شعر کہے۔

وَلَقَدْ رَأَيْتَ الْفَاعِلِينَ وَ فَعَلِيَهُمْ
فَرَأَيْتَ أَكْرَمَهُمْ بَنِي الْمَدَانِ

ترجمہ :- میں نے بہت سے میزبان بھی دیکھے اور ان کی میزبانی بھی دیکھی مگر ان سب میں میں نے بنی مدان کو سب سے زیادہ بہتر اور افضل پایا۔

لَا مَأْوَاكَ إِلَّا بِلَدِنَا بِإِشْهَادِ طَعَامِهِمْ
جَدْعَانَ

ترجمہ :- جب تم ان کی دعوت و ضیافت میں پہنچے تو حسن سلوک اور خوش اخلاقی تمہارا استقبال کرے گی بمقابلہ بنی جدعان کے جن کی یہ خصوصیت بیان کی جاتی ہے۔

اس کے یہ شعر عبداللہ ابن جدعان کے کانوں تک بھی پہنچے (جس پر اس کو شرم آئی کہ اس کا کھانا کم درجہ کا ہوتا ہے) اس لئے اس نے ملک شام میں بصری شہر میں اپنے آدمی بھیجے اور وہاں سے اس نے گیہوں، شہد اور گھی منگایا اور اس کے بعد اپنے آدمیوں کے ذریعہ اعلان کر لیا کہ لوگ عبداللہ ابن جدعان کے دسترخوان پر پہنچ جائیں (اس طرح اس نے اس عار کو ختم کیا) چنانچہ اب امیہ ابن ابی صلت نے عبداللہ ابن جدعان کی تعریف میں ایک قصیدہ کہا جس کے چند شعر یہ ہیں :-

إِذَا كَرِهَ حَيَاءُكَ حَاجَتِي أَمْ قَدْ كَفَانِي
حَيَاءُكَ إِنْ سَمِعْتُكَ الْحَيَاءُ

ترجمہ :- کیا میں تیرے سامنے اپنی حاجت و ضرورت بیان کروں یا تیری حیاء مروت میری طرف سے اس کو بھی گوارا نہیں کرے گی جیسا کہ میں نے تیری حیاء کی وجہ سے تیرا نام ہی مجسم حیاء شرم رکھ دیا ہے۔

إِذَا كَفَاهُ مَنْ تَعَرَّضْتُكَ الْمَرْءُ يَوْمًا
أَتْنِي عَلَيْكَ

ترجمہ :- اگر کوئی شخص ایک دفعہ ہی تیری تعریف اور مدح سرائی کر دے تو اس کو ہر روز تیری قصیدہ خوانی کے بجائے یہ ایک ہی دفعہ کی تعریف مقصد بر آری کے لئے کافی ہو جاتی ہے۔

كَرِيمٌ لَا يُغَيِّرُهُ صَبَاحٌ

عَنِ الْخُلُقِ الْجَمِيلِ وَلَا مَسَاءً

ترجمہ :- تم ایک ایسے شریف و کریم ہو کہ جس کی شرافت اور خوش اخلاقی صبح و شام یکساں رہتی

ہے۔

يُبَارَى إِذَا مَا الرِّيحُ مَكْرَمَةً وَجُوداً
أَحْبَرَاهُ الشَّيْءُ

ترجمہ :- جب گوہ جانور (جو کہ سردیوں کا موسم برداشت نہیں کر سکتا) اپنے بل میں چھپ کر بیٹھ رہتا ہے اس وقت تیرے کرم اور فیاضی کی ہوائیں اس تک بھی پہنچ کر اس کو زندگی کا پیغام دیتی رہتی ہیں۔

عبداللہ ابن جدعان کی شراب سے توبہ..... عبداللہ ابن جدعان (جس کے مکان میں حلف فضول یعنی وہ عہد نامہ کیا گیا) ایک عمر رسیدہ اور بہت معزز آدمی تھا، یہ بھی ان لوگوں میں سے تھا جنہوں نے زمانہ جاہلیت میں اپنے پر شراب حرام کر لی تھی (یعنی کبھی نہیں پیتا تھا) اگرچہ پہلے یہ بہت شراب پیتا تھا اور نشے میں ڈوبا رہتا تھا۔ اس کے شراب چھوڑنے کا سبب یہ ہوا تھا کہ ایک دفعہ رات کے وقت یہ نشہ میں دھت تھا (رات کا وقت تھا اور چاند چمک رہا تھا) اسی نشہ کی جھونک میں اس نے چاند کی روشنی کو پکڑنے کے لئے ہاتھ بڑھایا اور اچھلتا شروع کر دیا۔ اس کے پاس جو لوگ بیٹھے ہوئے تھے وہ اس کی اس احمقانہ حرکت پر ہنسنے اور قہقہے لگانے لگے جب اس کا نشہ اتر گیا تو لوگوں نے اس کو اس حماقت کے متعلق بتلایا (یہ چونکہ سنجیدہ اور باعزت آدمی تھی اس لئے یہ واقعہ سن کر اس کو سخت شرمندگی ہوئی اور) اس نے اسی وقت حلف اٹھایا کہ آج کے بعد کبھی شراب نہیں پیوں گا)

اسی طرح جن دوسرے لوگوں نے زمانہ جاہلیت میں اپنے اوپر شراب حرام کر لی تھی ان میں عثمان ابن مظعون بھی تھے جو بعد میں مسلمان ہو گئے تھے انہوں نے بھی اسی قسم کی ایک حرکت پر شراب چھوڑنے کا عہد کیا تھا اور کہا تھا۔

”میں ایسی چیز کبھی نہیں پیوں گا جس سے میری عقل جاتی رہے اور میرے سے کمتر درجہ کے لوگ مجھ پر قہقہے لگائیں اور جو چیز مجھے خود اپنی ہی بیٹی کے ساتھ نکاح کرنے پر اکسائے جس بات کو میں سوچ بھی نہیں سکتا۔“

(اس درمیانی تفصیل کے بعد اصل واقعہ یعنی حلف فضول کے متعلق بتلاتے ہیں کہ آنحضرت ﷺ کے چچا زبیر ابن عبدالمطلب نے اس شریفانہ عہد کی تحریک کی تھی اور اس تحریک پر قبیلہ قریش میں سے بنی ہاشم، بنی زہرہ اور بنی اسد ابن عبد العزیٰ کے لوگ ان کے پاس عبداللہ ابن جدعان کے مکان میں آکر جمع ہوئے) عبداللہ ابن جدعان نے ان لوگوں کو کھانا کھلایا۔ اس کے بعد ان لوگوں نے اللہ تعالیٰ کے نام پر عہد و پیمان کیا کہ جب تک دریائے صوفہ میں تری باقی ہے یعنی ہمیشہ ہم مظلوم کا ساتھ دیتے رہیں گے یہاں تک کہ اس کو اس کا حق دلوادیں۔

ابن جدعان کا انجام..... (یہ عبداللہ ابن جدعان اگرچہ مسلمان نہیں ہوا تھا مگر سماجی طور پر ایک شریف مزاج آدمی تھا اور غریبوں کی خبر گیری کیا کرتا تھا چنانچہ حضرت عائشہؓ سے روایت ہے کہ انہوں نے ایک دفعہ رسول اللہ ﷺ سے عرض کیا۔

”عبداللہ ابن جدعان غریبوں کو کھانا کھلایا کرتا تھا، مہمانوں کی عزت اور تواضع کیا کرتا تھا اور بہت سے

ایچھے کام کیا کرتا تھا تو کیا یہ ایچھے کام قیامت کے دن اس کو کوئی فائدہ پہنچائیں گے؟“
آپ نے فرمایا۔

”نہیں! اس لئے کہ اس نے ایک دن بھی یہ نہیں کہا۔ اور ایک روایت میں یہ لفظ ہیں کہ۔ اس نے دن اور رات کے کسی بھی حصے میں یہ نہیں کہا کہ میرے پروردگار! روز جزاء میں میری خطائیں معاف فرما دیجئے۔“
اس حدیث کو مسلم نے روایت کیا ہے۔ (ی) اس سے مراد یہ ہے کہ عبد اللہ ابن جدعان مسلمان نہیں ہوا اس لئے کہ یہ قول (یعنی اللہ تعالیٰ سے مغفرت مانگنا مسلمان ہی کا ہو سکتا ہے۔ اس لئے اس پر یہ اعتراض نہیں کیا جاسکتا کہ حدیث کا منشاء ہے کہ اگر وہ یہ بات کہہ دیتا (یعنی حق تعالیٰ سے اپنی خطاؤں کی مغفرت مانگ لیتا تو کافر ہونے کے باوجود اس کی مغفرت ہو جاتی۔ آنحضرت ﷺ کے اس فرمان سے یہ مراد اس لئے لی گئی ہے کہ ابن جدعان ان لوگوں میں سے (نہیں ہے جنہوں نے اسلام کا زمانہ نہیں پایا بلکہ اہل فترت یعنی جاہلیت کے دور میں حق تعالیٰ پر ایمان رکھنے والے تھے بلکہ یہ ان لوگوں میں سے) ہے جن کو اسلام کا زمانہ ملا لیکن اس کے باوجود وہ ایمان نہیں ملائے۔ ہاں اس جگہ یہ سوال ضرور پیدا ہوتا ہے کہ اس میں کیا حکمت تھی کہ آنحضرت ﷺ نے یہاں یہ نہیں فرمایا کہ۔ چونکہ عبد اللہ ابن جدعان مجھ پر ایمان نہیں آیا۔ یا۔ چونکہ وہ مسلمان نہیں ہوا (اس لئے اس کی مغفرت نہیں ہوگی بلکہ یہ فرمایا۔ کہ اس نے ایک دن بھی یہ نہیں کہا کہ میرے پروردگار میری خطاؤں کو روز جزاء میں معاف فرما دیجئے)

عبد اللہ ابن جدعان کا لقب ابو زہیر تھا۔ چنانچہ آنحضرت ﷺ نے (ابن جدعان کو اسی لقب سے یاد کرتے ہوئے) غزوہ بدر میں کفار کے قیدیوں کے بارے میں فرمایا۔
”اگر ابو زہیر یا مطعم ابن عدی زندہ ہوئے اور ان میں سے کوئی مجھ سے ان قیدوں کو مانگتا تو میں یہ قیدی اس کو ہبہ کر دیتا۔“

عبد اللہ ابن جدعان کی سخاوت اور فیاضی مشہور تھی (کہا جاتا ہے کہ اس کے یہاں کھانے کا برتن اتنا بڑا تھا کہ اونٹ سوار اونٹ پر بیٹھے بیٹھے اس میں سے کھانا کھا لیتا تھا) چنانچہ البدایہ میں ہے کہ ایک مرتبہ ایک بچہ اس برتن یا دیگ میں گر گیا تھا جو اسی میں ڈوب کر مر گیا)

(ی) آگے غزوہ بدر کے بیان میں ذکر آئے گا کہ آنحضرت ﷺ نے فرمایا کہ ایک دفعہ آپ ﷺ اور ابو جہل، ابن جدعان کے دسترخوان پر جمع ہوئے، اس وقت آپ ﷺ اور ابو جہل دونوں کم عمر تھے۔ ابو جہل آنحضرت ﷺ کو دھکیل کر آگے آنے کی کوشش کرنے لگا، آپ ﷺ نے اس کو دھکا دیا تو وہ گھٹنوں کے بل گرا جس سے اس کے چوٹ آئی اور نشان پڑ گیا۔

عبد اللہ ابن جدعان کے کھانے کے برتن کے متعلق (ایک حدیث میں آتا ہے کہ آنحضرت ﷺ نے فرمایا۔

”میں سخت دوپہر کے وقت ابن جدعان کے برتن کے سائے میں بیٹھ جایا کرتا تھا۔“

(اس حدیث میں دوپہر کے لئے ظہیرہ یا ہاجرہ کا لفظ استعمال کرنے کے بجائے صَکَّةٌ عُمَی کا لفظ استعمال کیا گیا جو محاورہ میں دوپہر کے لئے استعمال کیا جاتا ہے۔ اس محاورہ کے متعلق تشریح کرتے ہوئے کہتے ہیں کہ) ہاجرہ یعنی دوپہر کو یہ نام اس لئے دیا گیا کہ اس میں لفظ عُمی جو ہے وہ لفظا عُمی کی تصغیر ہے جیسے ابن بمعنی بیٹا

کی تصغیر بنی ہے بمعنی چھوٹا سا بیٹا۔ بہر حال یہ اعمیٰ قیوم عمالِیق میں کا ایک شخص تھا جس کو ایسے ہی وقت میں یعنی جلتی دوپہر میں ایک دشمن نے قتل کر دیا تھا۔ یہ بھی کہا جاتا ہے کہ اعمیٰ نامی شخص قوم عدوان میں سے تھا اور جاہلیت کے زمانے میں عربوں کا بہت بڑا مذہبی عالم اور مفتی تھا۔ ایک دفعہ یہ شخص اپنی قوم کے لوگوں کے ساتھ عمرہ کے ارادے سے مکہ کے لئے روانہ ہوا۔ جب یہ مکے سے دو منزل کے فاصلے پر رہ گیا تو بھری دوپہر میں اس نے اپنی قوم کے لوگوں سے کہا۔

”جو شخص کل ایسے ہی وقت کے پہنچ جائے تو اس کو دو عمروں کا ثواب ملے گا۔“

(حالانکہ اس وقت تک یہ لوگ مکے سے دو مرحلوں کے فاصلے پر تھے اور عام رفتار سے چوبیس گھنٹوں میں مکے نہیں پہنچ سکتے تھے۔ مگر اس شخص سے یہ سن کر کہ کل اس وقت تک مکے پہنچنے سے ثواب دو گنا ہو جائے گا) انہوں نے پوری رفتار سے اپنے اونٹوں کو دوڑا دیا یہاں تک کہ اگلے دن عین اسی دوپہر ٹھہرا میں یہ لوگ مکے پہنچ گئے (عربی میں جانور کو تیز چلانے کے لئے صک کا لفظ استعمال ہوتا ہے۔ ادھر یہ کہ ان لوگوں نے اعمیٰ کے کہنے پر اپنی سواریوں کو جلتی دوپہر میں دوڑا دیا تھا اس لئے محاورہ میں دوپہر کو ہی صُکۃ اعمیٰ کہا جانے لگا۔ چنانچہ ایک قول میں حضرت ابن عباسؓ نے بھی اسی لفظ کو استعمال کیا ہے جو تقریباً اسی معنی میں ہے اور) شاید ان کا یہ قول اس تشریح کے خلاف نہیں جو ہم نے پیش کی ہے۔ (حضرت ابن عباسؓ نے ایک دفعہ فرمایا)

”ہم نے مسجد نبوی میں پہنچنے کے لئے صکتہ اعمیٰ میں بہت جلدی کی۔“

ان سے پوچھا گیا کہ یہ صکتہ اعمیٰ کیا ہے؟ تو انہوں نے فرمایا۔ مراد یہ ہے کہ جو اس بات کا کوئی خیال نہ کرے کہ کس وقت روانہ ہونا ہے (یعنی چاہے جلتی دوپہر ہی کیوں نہ ہو وہ وقت ناوقت کا خیال کئے بغیر چل پڑے) ابن جدعان کی دولت کا عجیب راز..... یہ عبد اللہ ابن جدعان اپنے لڑکپن اور نوجوانی میں بیمار اور فقیر آدمی تھا مگر اس کے باوجود بہت شریر اور جرائم پیشہ قسم کا شخص تھا اکثر کوئی نہ کوئی جرم کر گزرتا تھا اور اس کے باپ اور قوم کے لوگوں کو اس کی غلطیوں اور جرموں کا بھگتان کرنا پڑتا تھا۔ آخر اس کے خاندان والے اس کی غلطیوں اور جرموں سے تنگ آ گئے اور اس کے باپ نے اس کو گھر سے نکال کر عہد کیا کہ اب کبھی اس کو واپس نہیں لائے گا۔ ابن جدعان باپ کے گھر سے نکل کر مکے کی گھاٹیوں میں بھٹکنے لگا اور پریشان حالی اور مایوسی کی وجہ سے موت کی آرزو کرنے لگا۔ ایک دن اس کو ایک پہاڑ میں ایک دراڑ سی نظر آئی۔ یہ اس میں گھس گیا اچانک اس نے دیکھا کہ اس میں ایک بڑا زبردست سانپ بیٹھا ہوا ہے جس کی دونوں آنکھیں انگاروں کی طرح دہک رہی ہیں اور جیسے ہی یہ اس کے قریب ہوا اس نے اس پر حملہ کیا مگر جب یہ پیچھے ہٹا تو سانپ بھی اپنی جگہ دوبارہ بیٹھ گیا۔ اس نے کئی دفعہ ایسا ہی کیا اور ہر دفعہ یہی تجربہ ہوا (کہ سانپ اس کے قریب آنے پر اچھلتا تھا اور اس کے پیچھے ہٹتے ہی پھر اپنی جگہ سکون سے بیٹھ جاتا تھا) آخر اس کو یقین ہو گیا کہ یہ اصلی سانپ نہیں ہے بلکہ مصنوعی ہے۔ چنانچہ اب یہ بے جھجک اس کے قریب پہنچ گیا اور اس پر ہاتھ پھیر کر دیکھا تو معلوم ہوا کہ وہ سانپ سونے کا بنا ہوا تھا اور اس کی آنکھوں کی جگہ دو یا قوت رکھے ہوئے تھے۔ اس نے فوراً اس سانپ کو توڑ دیا۔ اس کے بعد ابن جدعان اس غار کے اندر داخل ہوا جس کے دروازے پر یہ سانپ بٹھایا گیا تھا۔ وہاں اس نے دیکھا کہ پرانے بادشاہوں کی لاشیں رکھی ہوئی ہیں۔ پھر اس نے دیکھا کہ اس غار میں بے حد مال و دولت رکھا ہوا ہے جس میں سونا چاندی، جواہرات، یا قوت، موتی اور دوسرے قیمتی پتھر تھے۔ ابن جدعان نے جلدی جلدی جتنا مال نکالنا

ممکن تھا وہ نکال لیا اور باہر آخر اس غار کے قریب کچھ نشانات بنا دیئے (تاکہ دوبارہ یہاں پہنچنے میں کچھ مشکل نہ ہو) اس کے بعد وہ اس میں سے تھوڑا تھوڑا مال و دولت نکالتا رہا۔ اسی غار میں اس کو سنگ مرمر کی ایک تختی ملی جس پر لکھا ہوا تھا۔

”میں نفیلہ ابن جبر، ہم ابن فحطان ابن ہبوؤ بنی اللہ ہوں۔ میں پانچ سو سال زندہ رہا۔ میں دولت و عزت اور سلطنت حاصل کرنے کے لئے زمین کے چپے چپے پر ایک سرے سے دوسرے سرے تک گھوما مگر یہ تمام مال و دولت اور حکومت مجھے موت سے نہ بچا سکی۔“

غرض اس کے بعد عبد اللہ ابن جدعان نے اس دولت میں سے کافی مال اپنے باپ کو بھیجا جو اس مال کے بدلے میں تھا جو باپ نے اس کے جرموں اور شر اتوں کے تادان میں لوگوں کو ادا کیا تھا۔ ساتھ ہی اس نے اپنے خاندان کے دوسرے لوگوں کو بھی کافی مال و دولت دی۔ اس پر ان لوگوں نے اس کو اپنا سردار بنالیا۔ اس کے بعد عبد اللہ ابن جدعان اس خزانے میں سے خوب فیاضی سے خرچ کرنے لگا، لوگوں کو کھانا کھلاتا اور دوسرے نیک کاموں پر اپنی دولت خرچ کرتا۔

حلف فضول..... (اس تفصیل کے بعد پھر اصل واقعے یعنی حلف فضول کے متعلق بیان کرتے ہیں جس کے بارے میں کچھلی سطروں میں بتایا گیا ہے کہ آنحضرت ﷺ کے چچازاد بیر ابن عبد المطلب کی تحریک پر بنی ہاشم، بنی زہرہ اور بنی اسد کے لوگ عبد اللہ ابن جدعان کے گھر پر جمع ہوئے جہاں ان سب کو اس نے کھانا کھلایا اور اس کے بعد ان سب نے خدا کے نام پر عہد اور حلف کیا کہ جب تک دریائے صوفہ میں تری باقی ہے ہم مظلوم کا ساتھ دیتے رہیں گے اور اس کا حق اس کو دلاتے رہیں گے) ایک روایت میں یہ لفظ ہیں کہ :-

”انہوں نے اس بات پر حلف کیا کہ ہم ہمیشہ مظلوم کا حق اس کو واپس دلائیں گے اور مظلوم کے مقابلے میں کبھی ظالم کا ساتھ نہیں دیں گے۔“

“(ی) حلف فضول میں فضول سے مراد وہ مال یا حق ہے جو ظلم اور زبردستی کے ذریعہ کسی سے چھینا گیا ہو۔“

(اس دوسری روایت میں یہ لفظ ہیں کہ ہم ہمیشہ مظلوم کا حق یعنی فضول اس کو واپس دلائیں گے) (ان لفظوں کے متعلق کہتے ہیں کہ) بعض علماء کی رائے میں یہ الفاظ راوی کی طرف سے اضافہ کئے گئے ہیں (اصل روایت میں نہیں ہیں) بعض علماء نے ان لفظوں کے ساتھ اس روایت میں یہ اضافہ بھی بتلایا ہے کہ :-

”جب تک دریائے صوفہ میں تری باقی ہے اور جب تک حراء اور شبیر پہاڑ اپنی جگہوں پر موجود ہیں (ہم مظلوم کا حق دلاتے رہیں گے)۔“

(ی) جیسا کہ بیان ہوا ان سب باتوں سے مراد یہ ہے کہ ہمیشہ ہمیشہ تک ہم اس حلف کی پابندی کرتے

رہیں گے۔

حلف فضول کی عظمت..... اس عہد اور حلف کے موقع پر رسول اللہ ﷺ بھی قریش کے ساتھ موجود اور شریک تھے (چونکہ یہ حلف نامہ ایک شریفانہ عہد تھا جس میں مظلوم کی حمایت کا عہد کیا گیا تھا اس لئے آنحضرت ﷺ نے اس عہد کو ہمیشہ پسند فرمایا اور اس کو پوری تائید اور حمایت فرمائی) چنانچہ آپ ﷺ کا ارشاد ہے :-

”میں بنی جدعان کے مکان پر جس عہد نامے میں شریک ہوا اگر اس سے غداری کرنے کے بدلے میں مجھے کوئی سرخ اونٹوں کی بھی پیش کش کرے تو میں اس سے غداری پسند نہیں کر سکتا۔“
(قال) ایک روایت میں یہ لفظ ہیں کہ :-

”میں عبد اللہ ابن جدعان کے مکان میں ہونے والے عہد نامے میں شریک تھا۔ اگر اس کے بدلے میں مجھے کوئی سرخ اونٹ پیش کرے تو میں نہیں لوں گا اور اگر اس عہد کے نام پر اسلام میں بھی کوئی آواز دے تو میں لبیک کہوں گا۔“

(ی) یعنی اگر کوئی مظلوم آج بھی۔ اے حلف فضول والو! کہہ کر دہائی دے تو میں اس کی فریاد کو پہنچوں گا، کیونکہ اسلام تو آیا ہی اس لئے ہے کہ سچائی کا نام بلند کرے اور مظلوم کی مدد اور حمایت کرے۔
”زمانہ جاہلیت میں عربوں کا یہ قاعدہ تھا کہ جنگ یا مصیبت کے وقت آدمی اپنے حمایتیوں کے پکارتا تھا اور لفظوں میں فریاد کیا کرتا تھا کہ۔ اے آل فہر۔ اے آل غالب۔ اے آل فلاں۔ اس پکار کا مقصد یہی ہوتا تھا کہ میری مدد کو پہنچو۔ چنانچہ جس کا نام لے کر پکارنے والا پکارتا تھا اس کی اولاد کے لوگ ہتھیار لے کر دوڑ پڑتے تھے اور پوچھ گچھ بغیر اس پکارنے والے کی جوان کے خاندان یا قبیلہ کا آدمی ہوتا تھا اس کی حمایت کرنا شروع کر دیتے تھے۔ اسلام نے اس قسم کی فریاد اور باپ دادا کے نام پر اس کی اولاد کو پکارنے کا طریقہ ختم کر دیا۔ مگر اس حدیث کی جو تشریح کی گئی ہے اس میں اسی قسم کے لفظوں سے فریاد کو ظاہر کیا گیا ہے کہ اگر پکارنے والا مظلوم یہ کہے کہ اے آل حلف فضول۔ اے حلف فضول والو۔ اس کے متعلق کہتے ہیں کہ) یہاں یہ اعتراض کیا جاسکتا ہے کہ اسلام نے زمانہ جاہلیت کے اس طریقے کو ختم کر دیا ہے کہ یا بغلان اور یا آل فلان کہہ کر جنگ یا مصیبت کے وقت فریاد کی جائے (اس لئے اس حدیث کا یہ مطلب لینے میں اشکال ہوتا ہے مگر علامہ شامی کہتے ہیں) کہ یہ پکار مستحکم ہے اس لئے اس کے ساتھ اس طرح فریاد کرنا جائز ہے (کیونکہ یہ پکار ایک مظلوم کی ہوگی جو اپنے جائز حق کے لئے ان لوگوں کو پکارے گا جو اس کا حق دلانے میں اس کی سچی مدد کریں گے محض قومی، خاندانی یا قبائلی جذبے سے اندھی حمایت نہیں کریں گے کہ حق اور ناحق دیکھے بغیر اپنے خاندان کے آدمی کی مدد شروع کریں)

ایک اور روایت میں آنحضرت ﷺ نے اسی حلف فضول میں اپنی شرکت کے متعلق فرمایا۔

”میں نے قریش کے کسی بھی حلف اور عہد نامے میں شرکت نہیں کی سوائے حلف مطہبین کے کہ اس میں میں اپنے چچاؤں کے ساتھ شریک ہوا۔ اب اگر اس عہد کو توڑنے کے بدلے میں مجھے سرخ اونٹ بھی دیئے جائیں تو میں اس عہد کو نہیں توڑوں گا۔ (ی) یعنی اگر کوئی اس عہد کو توڑنے کے لئے سرخ اونٹ (جیسی قیمتی چیز) دینے کا بھی مجھے لالچ دے تو میں اس کو توڑنا گوارا نہیں کروں گا۔ اور مطہبین جن کو کہا جاتا ہے وہ ہاشم، زہرہ امیہ اور مخزوم ہیں۔“

حلف مطہبین اور حلف فضول کا فرق..... اس روایت میں حلف فضول کو حلف مطہبین کہا گیا ہے حالانکہ حلف مطہبین کے متعلق سیرت طیبہ اردو کے گوشہ صفحہ ۱۸۱ پر تفصیل گزر چکی ہے کہ یہ عہد بنی

عبد مناف نے اپنی حمایت میں لیا تھا۔ بنی عبد مناف کعبہ کے مناصب اپنے چچا عبد الدار کی اولاد سے چھیننا چاہتے تھے اس پر انہوں نے اپنے حمایتیوں سے عہد لیا تھا جس کی صورت یہ ہوئی تھی کہ بنی عبد مناف کی ایک عورت ام حکیم بیضاء بنت عبد المطلب نے جو آنحضرت ﷺ کی پھوپھی تھیں خوشبو سے بھرا ہوا ایک پیالہ نکالا اور اسے اپنے

حامیوں کے لئے حرم میں رکھ دیا۔ پھر سب نے اپنے ہاتھ اس پیالہ ڈبوئے۔ ان ہاتھ ڈبوئے والوں میں بنی عبد مناف کے حامی قبیلے بھی تھے جو یہ ہیں بنی زہرہ بنی اسد ابن عبد العزیٰ، بنی تمیم ابن مرہ اور بنی حرث ابن فہر۔ اس طرح قریش کے ان پانچ خاندانوں نے یہ خوشبو لگا کر عہد کیا تھا کہ ہم ایک دوسرے کی مدد کریں گے۔ چونکہ خوشبو کو عربی میں طیب کہتے ہیں اس لئے ان خوشبو لگانے والوں کو مطہیون کہا گیا۔ ان کے مقابلے میں بنی عبد الدار نے اپنے ساتھی خاندانوں سے اپنی مدد کا عہد اور حلف لیا اور ان کا نام احواف پڑ گیا تھا۔

غرض یہ معاہدہ مطہیین کا معاہدہ کہلایا لیکن اس وقت آنحضرت ﷺ اس عالم میں تشریف نہیں لائے تھے۔ جس کا مطلب یہ ہے کہ آنحضرت ﷺ نے اس حدیث میں حلف فضول کو ہی حلف مطہیون کے نام سے ذکر فرمایا ہے۔ کیونکہ حلف مطہیون سے اصل حلف مطہیون تو مراد لیا نہیں جاسکتا کہ وہ آنحضرت ﷺ کی پیدائش سے بھی پہلے کا واقعہ ہے اس سلسلے میں کہتے ہیں کہ

اس حدیث میں مطہیون کی جو تشریح کی گئی ہے اس کے متعلق، علامہ بیہقی کہتے ہیں کہ مطہیین کی یہ تشریح اسی طرح روایت کی گئی ہے جو بعد میں اس میں شامل کی گئی ہے (کیونکہ مطہیون کی اصل تشریح جو اوپر گزری ہے یہ اس سے مختلف ہے) اور میں نہیں جانتا کہ یہ تشریح کس نے کی ہے۔

علامہ بیہقی کی کتاب سنن کبریٰ میں اس بارے میں ان کی عبارت یہ ہے کہ میں نہیں جانتا کہ یہ تشریح ابو ہریرہؓ کے قول میں ہے یا کسی اور کے قول میں۔ یہاں تک علامہ بیہقی کا کلام ہے۔

اصل یہ ہے کہ حلف مطہیین کے زمانے میں آنحضرت ﷺ موجود ہی نہیں تھے۔ (ی) اس لئے کہ جیسا کہ گزر چکا ہے یہ معاہدہ بنی عبد مناف کی اولاد یعنی ہاشم اور ان کے بھائیوں عبد شمس، مطلب اور نوفل نے بنی زہرہ، بنی اسد ابن عبد العزیٰ، بنی تمیم اور بنی حرث ابن فہر کے ساتھ کیا تھا۔ یہی لوگ مطہیون کہلاتے ہیں۔ یہ معاہدہ انہوں نے اپنے چچا کی اولاد عبد الدار ابن قصی اور ان کے حمایتیوں یعنی بنی مخزوم وغیرہ کے مقابلے میں کیا تھا۔ ان لوگوں کو احواف کہا جاتا ہے جیسا کہ بیان ہوا۔ یہ واقعہ آنحضرت ﷺ کی پیدائش سے پہلے ہوا تھا۔ اب چونکہ آنحضرت ﷺ حلف مطہیون کے زمانے میں موجود ہی نہیں تھے اس لئے اس حدیث میں مطہیون کا لفظ بھی راوی کا داخل کیا ہوا ماننا چاہئے صرف مطہیون کی تشریح ہی داخل کر وہ نہیں کہلائے گی جیسا کہ علامہ بیہقی کے کلام سے معلوم ہوتا ہے۔ اب گویا حدیث کی اصل عبارت یہ ہو گئی کہ۔

”میں نے قریش کے کسی بھی حلف اور عہد نامہ میں شرکت نہیں کی سوائے ایک عہد کے جس میں میں اپنے چچاؤں کے ساتھ شریک ہوا۔“ یہاں راوی کو خیال ہوا کہ حلف فضول ہی حلف مطہیین ہے لہذا اس نے حلف کے لفظ کے ساتھ مطہیین کا لفظ بڑھا کر ان کا اور ان کی اولاد کا ذکر کر دیا۔

(حلف فضول کو یہاں حلف مطہیین کہنے کی ایک وجہ یہ بیان کرتے ہیں کہ) اس بات کا جواب یہ بھی دیا جاتا ہے کہ علامہ ابن اسحاق نے کہا ہے کہ جب (حلف فضول کے لئے) عبد اللہ ابن جدعان اور زبیر ابن عبد المطلب نے قریش کے اس مجمع میں دعوت دی (جو عبد اللہ ابن جدعان کے مکان میں بلایا گیا تھا) تو سب سے پہلے جن لوگوں نے ان کی اس دعوت پر لبیک کہی اور اس کو قبول کیا وہ بنی ہاشم، بنی مطلب، بنی اسد، بنی زہرہ اور بنی تمیم تھے۔ یہاں تک ابن اسحاق کا کلام ہے۔

اب یہ بات تو واضح ہے ہی کہ حلف مطہیین کے اصل لوگ یہ ہی خاندان تھے۔ لہذا اس حلف فضول

میں بھی چونکہ ان ہی خاندانوں نے بڑھ چڑھ کر حصہ لیا اور سب سے پہلے اس کے حق میں آواز اٹھائی اس لئے اس عہد کو بھی حلف مطہیین کہہ دیا گیا (اس لئے کہ مطہیین ان ہی لوگوں کو کہا جاتا تھا اور ان ہی مطہیین کے خاندانوں نے اس میں بھی حصہ لیا جو خود بھی مطہیون کہلاتے تھے) یہ بات بھی قابل غور ہے۔

لفظ فضول کا مطلب..... اب جہاں تک اس عہد کو فضول کہا گیا اس کی ایک وجہ تو وہی بتلائی جاتی ہے جو پچھلی سطروں میں بیان کی گئی کہ ان لوگوں نے اس بات کا عہد کیا تھا کہ وہ حق یا مال حقدار کو پہنچائیں گے جو اس سے زبردستی چھینا گیا ہو (کیونکہ پچھلی سطروں میں لفظ فضول کی یہی تشریح کی گئی ہے کہ وہ چیز جو ظلم اور زبردستی سے چھینی جائے) لیکن اس عہد کو فضول کہنے کی ایک وجہ یہ بھی بیان کی جاتی ہے کہ یہ عہد قدیم زمانے کے اس عہد کے جیسا ہی تھا جو قبیلہ بنی جرہم کے تین آدمیوں نے آپس میں کیا تھا ان تینوں آدمیوں کا نام فضل تھا۔

بعض مورخوں نے یہ لکھا ہے کہ اس عہد کی تحریک کرنے والے ان میں کے تین معزز آدمی تھے جن میں سے ہر ایک کا نام فضل تھا۔ وہ تینوں یہ ہیں: فضل ابن فضالہ، فضل ابن وداعہ اور فضل ابن حرث۔ یہاں جو یہ کہا گیا ہے کہ۔ ان میں کے تین معزز آدمی۔ ان سے مراد بظاہر قریش ہیں۔ غرض ان تینوں نے اس بات کا حلف کیا تھا کہ ہم ظالم کے مقابلے میں مظلوم کی مدد کیا کریں گے۔ اب گویا فضول کو فضل کی جمع کہنا چاہئے (جس سے ان تینوں آدمیوں کی طرف اشارہ ہے)

ایک وجہ یہ بھی بتائی جاتی ہے کہ (اس عہد کو فضول اس لئے کہا گیا کچھ) ان عہد کرنے والے لوگوں نے اپنا فالتو اور فاضل مال مہمانوں کی مہمانداری کے لئے نکالا تھا۔

ایک وجہ یہ بھی بتائی جاتی ہے کہ (اس عہد کو فضول اس لئے کہا گیا کہ) ان عہد کرنے والے لوگوں نے اپنا فالتو اور فاضل مال مہمانوں کی مہمانداری کے لئے نکالا تھا۔

ایک سبب یہ بھی بیان کیا گیا ہے کہ جن لوگوں نے یہ عہد کیا تھا ان کے متعلق قریش کے عام لوگوں نے کہا تھا کہ یہ ایک فضول معاملے میں پڑے ہیں۔

حلف فضول کا سبب..... اس حلف فضول اور مظلوم کی حمایت کا عہد کرنے کا سبب یہ واقعہ ہوا تھا کہ قبیلہ زبید کا ایک شخص اپنا کچھ مال لے کر مکہ آیا۔ یہ مال اس سے عاص ابن وائل نے خرید لیا۔ یہ عاص مکہ کے بڑے اور معزز لوگوں میں سے تھا۔ اس نے مال تولے لیا مگر اس کی قیمت روک لی۔ اس ظلم کے خلاف یہ زبیدی شخص بنی عبدالدار، بنی مخزوم، بنی جمح، بنی سہم اور بنی عدی ابن کعب کے پاس فریاد لے کر گیا اور عاص کے خلاف ان خاندانوں سے مدد مانگی (مگر چونکہ عاص مکہ کے بڑے لوگوں میں سے تھا اس لئے ان سب لوگوں نے عاص کے خلاف اس کی مدد کرنے سے انکار کر دیا اور اس زبیدی شخص کا ڈانٹ ڈپٹ کر واپس کر دیا۔ جب زبیدی نے ان لوگوں کی یہ حالت دیکھی تو مایوس ہو کر وہ صبح کو سورج طلوع ہونے کے وقت ابو قیس نامی پہاڑ پر چڑھا جبکہ قریش اپنے مکانوں کے اندر ہی تھے۔ وہاں چڑھ کر اس شخص نے بہت بلند آواز سے شعر پڑھے۔

يَا آلَ فَهْرٍ لِمَ ظَلَمْتُمُ الْبِضَاعَةَ
بِطَنٍ مَكَّةَ نَانِي الدَّارِ وَالْفَقْرَ

ترجمہ :- اے فہر کی اولاد ایک مظلوم کی مدد کرو جو اپنے گھر اور وطن سے دور ہے اور جس کی تمام پونجی اور سرمایہ اس وقت مکہ کے اندر ہی ہے۔

وَمَجْرَمٌ أَشَعْتُ لَمْ يَقْضِ عُمْرَتَهُ
يَا لِلزَّجَالِ وَ بَيْنَ الْحَجَرِ وَالْحَجَرِ

ترجمہ :- ایک ایسا مجرم یعنی احرام والا اور پریشان و پر آگندہ حال جس نے ابھی اپنا عمرہ بھی پورا نہیں کیا۔ اور اے لوگو! جو دو پتھروں (یعنی حجر اسود اور مقام ابراہیم) کے درمیان میں ہے۔

إِنَّ الْحَرَامَ لِمَنْ تَمَتَّ مَكَارِمُهُ
وَلَا حَرَامَ لِثَوْبِ الْفَاجِرِ الْغَدَرِ

ترجمہ :- عزت و احترام صرف اس کا ہی کیا جائے گا جو شرافت و اخلاق کے معیار پر پورا اترتا ہو۔
(مخض حرم میں ہونے کی وجہ سے) اس شخص کا احترام ہر گز نہیں کیا جائے گا جس نے گناہوں اور بے حیائی کا جامہ پہن رکھا ہو۔

(اس زبیدی شخص کی یہ فریاد سن کر زبیر ابن عبد المطلب پر بہت اور ہو اور وہ عبد اللہ ابن جدعان اس معاملے میں اٹھ کھڑے ہوئے اور انہوں نے حلف فضول کی داغ بیل ڈالی) جیسا کہ بیان ہو اور پھر ان کے پاس قریش کے دوسرے سردار جمع ہوئے۔ جن کی تفصیل گزر چکی ہے۔

ایک قول یہ بھی ہے کہ اس زبیدی کے معاملے میں اس کی فریاد سن کر عباسؓ اور ابوسفیانؓ اٹھے تھے اور انہوں نے عہد اور حلف کیا تھا کہ وہ دونوں ظالم کے مقابلے میں مظلوم کی مدد کے لئے ایک جان ہو کر کوشش کریں گے یہاں تک کہ مظلوم کو اس کا حق رسائیت سے یا زور بازو سے دلاویں۔ اس کے بعد یہ دونوں عاص ابن وائل کے پاس پہنچے اور اس سے زبیدی شخص کا مال نکلا کر واپس اس کو دے دیا۔

اقول۔ مؤلف کہتے ہیں: علامہ سیوطی نے لکھا ہے کہ قبیلہ غنیم کا ایک شخص ایک دفعہ مکے آیا۔ (یہ اس وقت کی بات ہے جب کہ حلف فضول کا عہد نامہ طے ہو چکا تھا) یہ شخص عمرہ کرنے یا حج کرنے کے لئے آیا تھا اور اس کے ساتھ اس کی بیٹی بھی تھی جو اپنے وقت کی حسین ترین لڑکی تھی۔ مکے میں ایک شخص نبیہ ابن حجاج نے اس لڑکی کو دیکھ تو اس کے باپ سے چھین کر اپنے ساتھ لے گیا۔ (اس شخص نے ہر طرف فریاد کی تو) اس سے کہا گیا کہ تم حلف فضول والوں سے جا کر فریاد کرو۔ یہ شخص فوراً کعبہ کے پاس جا کھڑا ہوا اور وہاں اس نے دہائی دی۔

”اے حلف فضول والو!“

اس فریاد کو سنتے ہی ہر طرف سے لوگ دوڑ دوڑ کر اس کے پاس پہنچ گئے اور انہوں نے یہ کہتے ہوئے اپنی تلواریں کھینچ لیں۔

”تمہارے لئے مدد آگئی۔ تمہیں کیا حادثہ پیش آیا.....؟“

”اس نے کہا کہ نبیہ نے میری بیٹی کے معاملے میں مجھ پر ظلم کیا ہے اور اسے مجھ سے زبردستی چھین کر لے گیا ہے۔ یہ سنتے ہی یہ سب لوگ فوراً نبیہ کے مکان پر پہنچے اور اس کے مکان کے دروازے پر جا کر اسے بلایا۔ نبیہ جب باہر آیا تو ان لوگوں نے اس سے کہا۔

”لڑکی کو باہر نکالو۔ تمہارا براہو تم نہیں جانتے ہم کون ہیں اور ہم نے کیا عہد کیا ہے!“

نبیہ نے کہا۔

”میں لڑکی کو واپس کروں گا مگر آج کی رات مجھے اس کے ساتھ گزارنے دو۔“

حلف فضول والوں نے کہا ہر گز نہیں! ہم ایک گھڑی کے لئے بھی لڑکی کو تمہارے پاس نہیں رہنے دیں گے۔“

آخر نبیؐ نے لڑکی کو نکالا اور اس کے باپ کو واپس کر دیا۔

حلف فضول کی اہمیت..... اسی عہد کے متعلق سیرت و میا طبی میں یہ واقعہ ہے کہ حضرت امام حسینؑ اور ولید ابن عتبہ ابن ابوسفیان کے درمیان ایک مال کے سلسلے میں جھگڑا تھا یہ حضرت حسینؑ کا مال تھا حضرت حسینؑ نے ولید سے کہا۔

”میں اللہ کے نام پر حلف لے کر کہتا ہوں کہ یا تو تم میرے حق کے سلسلے میں میرے ساتھ انصاف کرو ورنہ میں اپنی تلوار لے کر مسجد رسول ﷺ میں کھڑا ہوں گا اور حلف فضول کے لئے لوگوں کو دعوت دوں گا۔“
 ”(ی) یعنی ایسے عہد کے لئے لوگوں کو دعوت دوں گا جیسا کہ حلف فضول تھا۔“ اور وہ ظالم کے مقابلے میں مظلوم کی مدد کا عہد ہے۔“

حضرت حسینؑ کی اس بات پر بہت سے لوگوں نے رضامندی کا اظہار کیا جن میں حضرت عبداللہ ابن زبیرؓ بھی تھے کیونکہ وہ اس وقت تک مدینے ہی میں تھے۔ جب ولید ابن عتبہ کو یہ معلوم ہوا (کہ حضرت حسینؑ کی بات پر بہت سے لوگوں نے رضامندی ظاہر کر دی ہے جن میں حضرت عبداللہ ابن زبیرؓ بھی ہیں تو) اس نے حضرت حسینؑ کے حق کے سلسلے میں ان کے ساتھ انصاف کر دیا جس سے حضرت حسینؑ بھی راضی ہو گئے۔
 واللہ اعلم۔

باب پانزدہم (۱۵)

ملک شام کا دوسرا سفر!

آپ کا یہ دوسرا سفر حضرت خدیجہؓ کے غلام میسرہ کے ساتھ ہوا تھا۔ اس وقت آپ کی عمر مبارک پچیس سال کی ہو چکی تھی۔ آپ ﷺ کی عمر مبارک کے بارے میں چھ قول ہیں جن میں سے سب سے زیادہ صحیح قول یہی پچیس سال کا ہے جس پر عام علماء کا اتفاق ہے۔ دوسرے قول کمزور ہیں جن کی پشت پر کوئی دلیل نہیں ہے۔ اس وقت مکے میں آنحضرت ﷺ کو لوگ ”امین“ کے سوا کسی نام سے نہیں پکارتے تھے (جس کے معنی ہیں امانت دار) آپ ﷺ کا یہ لقب آپ ﷺ کی ان پاک خصلتوں کی بناء پر پڑ گیا تھا جن کا پچھلے صفحات میں بیان گزر چکا ہے۔

سفر کا سبب..... آنحضرت ﷺ کے اس سفر کا سبب یہ ہوا تھا کہ ایک دفعہ آپ ﷺ کے چچا ابوطالب نے آپ سے کہا:-

اے بھتیجے! میں ایک بہت غریب آدمی ہوں اور قحط سالی کی وجہ سے وقت اور زیادہ سخت آپڑا ہے اور کافی عرصہ سے یہ خشک سالی اور قحط کا دور چل رہا ہے۔ ہمارے پاس ایسا کوئی ذریعہ بھی نہیں ہے جس سے اس وقت میں ہم کام چلا سکیں اور نہ کوئی ہماری تجارت ہی ہے۔“

(اس وقت حضرت خدیجہؓ کا اونٹوں پر ایک تجارتی قافلہ ملک شام جانے والا تھا۔ حضرت خدیجہؓ ایک معزز و شریف اور بہت دولت مند خاتون تھیں۔ ابوطالب نے اس طرف اشارہ کرتے ہوئے آنحضرت ﷺ سے کہا:-

”یہ تمہاری قوم کا ایک تجارتی قافلہ ہے جو اب ملک شام کو جانے والا ہے۔ خدیجہ بنت خویلد اپنے تجارتی قافلوں میں تمہاری قوم کے آدمیوں کو بھیجا کرتی ہیں، جو ان کے مال میں اجرت پر معاملہ کر لیتے ہیں اور فائدہ اٹھاتے ہیں اگر تم ان کے پاس جاؤ اور اپنی خدمات پیش کرو تو وہ یقیناً تمہاری پیشکش کو قبول کر لیں گے اور دوسروں پر تمہیں فوقیت دیں گی کیونکہ ان تک تمہاری پاکبازی کے واقعات پہنچے ہیں۔ اگرچہ میں اسے پسند نہیں

کر تاکہ تم ملک شام جاؤ کیونکہ میں یہودیوں کی طرف سے تمہاری متعلق ڈرتا ہوں، لیکن ساتھ ہی تمہارے لئے میرے نزدیک اس کے سوا کوئی چارہ کار بھی نہیں ہے۔“

آنحضرت ﷺ نے فرمایا کہ ممکن ہے وہ یعنی خدیجہؓ خود ہی اس سلسلے میں میرے پاس کسی کو بھیجیں (کیونکہ حضرت خدیجہؓ کو اس وقت اپنی تجارت کے لئے کسی معتمد اور معتبر آدمی کی ضرورت تھی اور یہ بات سب جانتے تھے کہ اس وقت مکے میں آنحضرت ﷺ سے زیادہ شریف، پاکباز، امانت دار، قابل اعتبار اور سمجھدار انسان دوسرا کوئی نہیں تھا۔ مگر ابوطالب اس وقت بہت پریشان حال تھے اس لئے) انہوں نے کہا۔

”مجھے ڈر ہے کہ وہ کہیں تمہارے سوا کسی دوسرے سے معاملہ نہ کر لیں اور پھر تمہارے لئے دوڑ دھوپ کرنی پڑے۔“

(مگر آنحضرت ﷺ کو اطمینان تھا کہ حضرت خدیجہؓ خود ہی آپ ﷺ کو بلوائیں گی چنانچہ آپ ﷺ نے اس کا کوئی جواب نہیں دیا)۔ اس کے بعد ابوطالب آپ کے پاس سے اٹھ گئے۔ اب حضرت خدیجہؓ کو کسی ذریعہ سے یہ گفتگو معلوم ہو گئی جو آنحضرت ﷺ سے ابوطالب نے کی تھی۔ انہوں نے یہ خبر سن کر کہا کہ مجھے معلوم نہ تھا کہ ان کا ایسا ارادہ ہے۔ اس کے بعد انہوں نے رسول اللہ ﷺ کو بلا بھیجا اور آپ ﷺ سے کہا۔

”میں نے آپ ﷺ کی سچائی، امانت داری اور نیک اخلاق کے متعلق سنا ہے اور اسی وجہ سے میں نے آپ ﷺ کو بلوایا ہے۔ میں آپ ﷺ کو اس اجرت کا دو گنا دوں گی جو میں آپ کی قوم کے دوسرے آدمیوں کو دیتی ہوں۔“

آنحضرت ﷺ نے اس کو منظور فرمایا۔ پھر آپ اپنے چچا ابوطالب سے ملے اور ان کو یہ بات بتلائی ابوطالب نے یہ سن کر کہا۔

”یہ روزی اللہ تعالیٰ نے تمہارے لئے پیدا فرمائی ہے۔“

اس کے بعد رسول اللہ ﷺ حضرت خدیجہؓ کے غلام میسرہ کے ساتھ ملک شام کے لئے روانہ ہو گئے روانگی کے وقت حضرت خدیجہؓ نے اپنے غلام میسرہ سے کہا۔

”ان کی کسی معاملہ میں نافرمانی مت کرنا اور ان کی رائے سے کبھی اختلاف نہ کرنا۔“

ادھر قافلے کی روانگی کے وقت آنحضرت ﷺ کے سب چچا قافلے والوں کو آنحضرت ﷺ کی خبر گیری کے متعلق ہدایت کرنے لگے (کیونکہ ذمہ داری کے ساتھ آنحضرت ﷺ کا یہ پہلا سفر تھا)۔

نسطور راہب کا واقعہ..... آنحضرت ﷺ کی روانگی کے ساتھ ہی آپ کا یہ معجزہ ظاہر ہوا کہ ایک بدلی نے آپ ﷺ کے اوپر سایہ کر لیا (اور آپ ﷺ کے ساتھ ساتھ چلنے لگی۔ جب آنحضرت ﷺ شام پہنچے تو آپ بصری شہر کے بازار میں ایک درخت کے سائے میں اترے۔ یہ درخت ایک عیسائی راہب کی خانقاہ کے پاس تھا۔ اس راہب کا نام نسطور تھا۔ یہ راہب نسطور کو جانتا تھا (جب اس نے میسرہ کو دیکھا تو وہ خانقاہ سے نکل کر آیا (ادھر اس نے آنحضرت ﷺ کو دیکھا جو درخت کے نیچے آکر ٹھہرے تھے) اس نے میسرہ سے آنحضرت ﷺ کے متعلق پوچھا۔

”میسرہ! یہ شخص کون ہے جو اس درخت کے نیچے آکر اتر رہا ہے؟“

میسرہ نے بتلایا کہ یہ ایک قریشی شخص ہیں اور حرم والوں سے ہیں۔ یہ سن کر راہب بولا

”اس درخت کے نیچے نبی ﷺ کے سوا کبھی کوئی آدمی نہیں بیٹھا۔“

”(ی) یعنی اللہ تعالیٰ نے اس درخت کو ہمیشہ اس سے بچلایا ہے کہ اس کے نیچے نبی کے سوا کوئی دوسرا شخص بیٹھے کے اس کے بعد اس نے میسرہ سے پوچھا۔

”کیا ان کی آنکھوں میں سرخی ہے؟“

میسرہ نے کہا

”ہاں! اور یہ سرخی کبھی نہیں جاتی۔“ اب نسطور راہب نے کہا۔

”یہ وہی ہیں۔ یہ آخری پیغمبر ہیں۔ کاش میں وہ زمانہ پاسکتا جب ان کو ظہور کا حکم ملے گا۔ یعنی جب انہیں نبوت ملے گی۔“

اب میسرہ نے بھی اس پر غور کیا۔ (ی) آنحضرت ﷺ کی آنکھوں میں جو سرخی تھی وہ سفید ڈھیلے میں تھی جس کو شکہ کہا جاتا ہے۔ اسی لئے آنحضرت ﷺ کے حلیہ مبارک کے متعلق کہا جاتا ہے کہ آپ اشکلُ العینین تھے۔ یعنی ایسی آنکھوں والے تھے جن میں سفیدی مائل سرخی تھی۔ یہ سرخی یعنی شکہ قدیم کتابوں میں آنحضرت ﷺ کی نبوت کی نشانیوں میں سے ایک نشانی کے طور پر ذکر ہے۔ جیسا کہ پیچھے بیان ہو چکا ہے۔

نبوت کی تصدیق..... (قال) نسطور راہب کا یہ واقعہ علامہ نیشاپوری کی کتاب شرف میں اس طرح ہے کہ ”جب راہب نے دیکھا کہ ایک بدلی آنحضرت ﷺ پر سایہ کئے ہوئے ہے تو وہ ڈر گیا اور اس نے (قافلے والوں سے) کہا کہ تم ان کے کیا ہو۔ حضرت خدیجہؓ کے غلام میسرہ کہتے ہیں کہ پھر وہ چپکے سے آنحضرت ﷺ کے پاس پہنچا اور آپ کے سر اور آپ کے قدموں کو بوسہ دے کر کہنے لگا۔

میں آپ ﷺ پر ایمان لایا اور میں گواہی دیتا ہوں کہ آپ وہی ہیں جن کا اللہ تعالیٰ نے تورات میں ذکر فرمایا ہے اس کے بعد اس نے کہا

”اے محمد ﷺ! میں نے تم میں تمام نشانیاں دیکھ لی ہیں۔ (ی) یعنی وہ تمام نشانیاں جو قدیم کتابوں میں آپ ﷺ کی نبوت کی علامتوں کے طور پر ذکر ہیں صرف ایک نشانی دیکھنی باقی رہ گئی۔ اس لئے آپ مجھے اپنا مونڈھا کھول کر دکھا دیجئے۔“

آنحضرت ﷺ نے اس کے سامنے اپنا شانہ مبارک کھولا تو راہب نے دیکھا کہ وہاں مہر نبوت جگمگا رہی تھی۔ راہب فوراً یہ کہتے ہوئے اس مہر نبوت کو چومنے کے لئے جھکا۔

”میں گواہی دیتا ہوں کہ اللہ تعالیٰ کے سوا کوئی عبادت کے لائق نہیں اور گواہی دیتا ہوں کہ آپ اللہ تعالیٰ کے پیغمبر اُمّی ہیں جن کے متعلق حضرت عیسیٰ ابن مریم نے خوش خبری دی تھی اور انہوں نے کہا تھا کہ۔ میرے بعد اس درخت کے نیچے کوئی نہیں بیٹھے گا سوائے اس پیغمبر کے جو اُمّی (یعنی اُن پڑھ) ہاشمی، عربی اور مکی (یعنی مکے کا رہنے والا) ہوگا (قیامت میں) حوض کوثر والا، شفاعت والا اور لواءِ حمد (یعنی علمبردار) ہوگا۔“

(علامہ نیشاپوری کی اس روایت سے معلوم ہوتا ہے کہ یہ نسطور راہب مسلمان ہو گیا تھا۔ اس کے متعلق کہتے ہیں)

اقول۔ مؤلف کہتے ہیں:- کتاب نور میں ہے کہ۔ مجھے ایسا کوئی شخص نہیں ملا جو اس نسطور راہب کو صحابہ میں شمار کرتا ہو جس طرح کہ بعض علماء نے بحیراء راہب کو صحابہ میں سے شمار کیا ہے جبکہ مناسب یہ

معلوم ہوتا ہے کہ نسطور اراہب بھی اسی جیسا ہو۔ یہاں تک کتاب نور کا حوالہ ہے۔

بکیراء اور نسطور اراہب اہل فترت میں سے ہیں..... اس سے پیچھے کہا گیا تھا کہ آگے بیان آرہا ہے جس سے معلوم ہوگا کہ بکیراء اور نسطور اور ان جیسے دوسرے وہ لوگ جنہوں نے (آنحضرت ﷺ کی نبوت سے پہلے) اس بات کی تصدیق کی ہے کہ آپ اس امت کے نبی ہیں، وہ اہل فترت میں سے ہیں اہل اسلام میں سے نہیں ہیں چہ جائے کہ ان کو صحابی کہا جائے اس لئے کہ مسلمان اس کو کہا جائے گا جس نے آنحضرت ﷺ کی رسالت کا اقرار اس رسالت کے مل جانے کے بعد کیا ہو۔ اس کی مزید تفصیل آگے بیان ہوگی۔

غرض اسی بنا پر علامہ حافظ ابن حجرؒ نے کتاب اصابہ میں لکھا ہے کہ جن کتابوں میں بکیراء کو صحابہ میں شمار کیا گیا ہے وہ غلط ہے کیونکہ صحابی کا جو مطلب ہے وہ بکیراء پر پورا نہیں اترتا۔ صحابی اس مسلمان کو کہتے ہیں جس نے ایمان کی حالت میں آنحضرت ﷺ کی زیارت کی ہو اور ایمان پر ہی مرا ہو۔ پھر علامہ ابن حجرؒ کہتے ہیں کہ میں نے مسلمان کی قید اس لئے لگائی ہے کہ اس کی وجہ سے وہ لوگ صحابی کی تعریف سے نکل گئے جو آنحضرت ﷺ کی نبوت پر آپ ﷺ کے ظہور سے پہلے ایمان لائے ہوں جیسا کہ یہ شخص یعنی بکیراء اراہب ہے (کہ اس نے آنحضرت ﷺ کو دیکھنے کے بعد آپ میں نبوت کی علامتیں پہچان لیں اور آپ پر ایمان لایا مگر اس وقت جبکہ آنحضرت ﷺ کا ظہور نہیں ہوا تھا اور آپ کے ظہور سے پہلے کسی بھی آدمی کو مسلمان نہیں کہا جاسکتا اس لئے کہ مسلم کے معنی ہیں اسلام والا۔ جبکہ آپ کی نبوت کے ظہور سے پہلے اسلام تھا ہی نہیں۔ اس لئے بکیراء نے اگرچہ آپ کی رسالت کی تصدیق کی مگر اس کو مسلمان بھی نہیں کہا جاسکتا چہ جائے کہ صحابی کہا جائے۔ یہاں تک حافظ ابن حجرؒ کا کلام ہے۔ اس سے علامہ ابن حجرؒ کی مراد بھی وہی ہے جس کو ہم نے پچھلی سطروں میں بیان کیا (کہ بکیراء اور نسطور اراہب وغیرہ جنہوں نے آنحضرت ﷺ کی نبوت کا زمانہ نہیں پایا بلکہ نبوت سے پہلے آپ کی زیارت کی اور آپ کی نبوت رسالت کی تصدیق کی وہ اہل اسلام میں سے نہیں ہیں بلکہ اہل فترت میں سے ہیں۔ اہل فترت کی تعریف اور ان کے انجام کے متعلق تفصیل سیرت حلبیہ اردو کے گذشتہ صفحہ میں گزر چکی ہے)

یہ نسطور اراہب شاید وہی ہے جس کی طرف عیسائیوں کے ایک فرقہ نسطوریہ نسب ہے۔ کیونکہ عیسائیوں میں تین فرقے ہیں۔ ان میں سے ایک تو یہی نسطوریہ ہیں جو یہ کہتے ہیں کہ حضرت عیسیٰ (نعوذ باللہ) اللہ تعالیٰ کے بیٹے ہیں۔ دوسرا فرقہ یعقوبیہ کہلاتا ہے جو یہ کہتا ہے کہ (نعوذ باللہ) عیسیٰ خود اللہ تعالیٰ ہی ہیں جو زمین پر اترے اور اس کے بعد واپس آسمان پر چلے گئے۔ تیسرا فرقہ ملکانیہ کا ہے جو یہ کہتا ہے کہ عیسیٰ اللہ تعالیٰ کے بندے اور اس کے نبی ہیں۔ بعض علماء نے ان میں چوتھے فرقے کا بھی اضافہ کیا ہے جس کا نام اسرائیلیہ ہے۔ وہ لوگ یہ کہتے ہیں کہ عیسیٰ بھی (نعوذ باللہ) معبود ہیں، ان کی والدہ بھی معبود ہیں اور اللہ تعالیٰ معبود ہیں۔

لیکن کتاب قاموس میں کہا گیا ہے کہ :- نسطوریہ (ن پر پیش کے ساتھ بھی اور زبر کے ساتھ بھی) عیسائیوں کا ایک فرقہ ہے جو اپنے عقیدوں میں بقیہ عیسائیوں سے مختلف ہیں۔ یہ فرقہ نسطور احکیم کے پیروؤں کا ہے جو خلیفہ ماموں رشید کے زمانے میں ظاہر ہوا تھا اور جس نے اپنی مرضی کے مطابق انجیل میں تبدیلیاں کی تھیں۔ یہ کہتا تھا کہ (نعوذ باللہ) اللہ تعالیٰ کی تین اصلیں (یعنی روپ ہیں۔ ایک اللہ تعالیٰ خود، دوسرے روح القدس اور تیسرے عیسیٰ۔ جن کو اس طرح بھی کہا جاتا ہے کہ باپ، بیٹے اور روح القدس) نسطور اکورومی زبان

میں نسطورس کہا جاتا ہے۔

(عیسائیوں کے یہ تین فرقے اسی طرح ہیں) جیسے یہودی تین فرقوں میں بٹے ہوئے ہیں۔ ان کے تین فرقوں کے نام یہ ہیں قرائیہ، ربانیہ اور سامریہ (یہودیوں کے فرقوں کے بارے میں تاریخ ابوالفداء میں اس طرح ہے کہ۔ یہودی بہت سے فرقوں میں بٹ گئے۔ ان کے ایک فرقہ کا نام ربانیہ ہے جو ایسا ہے جیسے کہ مسلمانوں میں معتزلہ کا فرقہ ہے۔ دوسرا فرقہ قرائین کا ہے، یہ ایسا ہے جیسا کہ ہمارے میں مجبرہ کا فرقہ ہے۔ تیسرا فرقہ عاتانیہ کہلاتا ہے یہ فرقہ ایک شخص عاتان کی طرف منسوب ہے۔ وغیرہ پھر ایک فرقہ سمرہ ہے۔ ایک فرقہ دستانیہ ہے جس کو فانیہ بھی کہا جاتا ہے اور ایک فرقہ..... شانیہ کہلاتا ہے تاریخ ابوالفداء جز اول ص ۸۸)

گذشتہ روایتوں میں اس درخت کے متعلق کہا گیا ہے جو نسطورس راہب کی خانقاہ کے پاس تھا کہ اس کے نیچے نبی کے سوا ”کبھی“ کوئی نہیں بیٹھا۔ اس کے متعلق کتاب قاموس میں ہے کہ (یہ بات واضح رہے کہ اس درخت کا اتنے لمبے زمانے تک باقی رہنا کہ حضرت عیسیٰ کے زمانے سے بھی پہلے سے موجود اور ان کے بعد آنحضرت ﷺ کے زمانے تک باقی رہے اگرچہ عام عادت کے خلاف ہے، پھر اسی طرح پیغمبروں کے علاوہ دوسرے لوگوں کا اس کے نیچے نہ بیٹھنا جو گذشتہ روایتوں کی بنیاد پر حضرت عیسیٰ اور آنحضرت ﷺ کے زمانوں کے درمیان ظاہر ہوئے ہیں (جیسا کہ سیرت حلبیہ اردو کے پچھلے ابواب میں بیان ہوا ہے) جیسا کہ پہلی اور دوسری دونوں روایتوں سے ظاہر ہوتا ہے۔ یہ بات ممکن ہے اگرچہ عام عادت کے مطابق ایک درخت اتنے طویل زمانے تک باقی نہیں رہتا۔ ایسے ہی یہ بات بھی قیاس سے بعید ہے کہ اتنے زمانے تک درخت خالی رہے اور اس کے نیچے، نبیوں کے سوا دوسرے لوگ نہ بیٹھیں تو گویا یہ بات ممکن ہونے کے باوجود خرق عادت یعنی عام عادت کے خلاف ایک انوکھی چیز ہے لیکن پیغمبروں کے لئے خرق عادت ظاہر ہوتے ہی ہیں (جن کو معجزہ کہا جاتا ہے) خاص طور پر آنحضرت ﷺ کے لئے خرق عادت یعنی عام عادت کے خلاف بہت سی چیزیں ظاہر ہوئی ہیں۔ (جہاں تک یہ سوال ہے کہ درخت کی اتنی طویل عمر نہیں ہوتی یہ غلط ہے۔ آج ماہرین نے سائنسی تحقیقات کے ذریعہ بہت سے ایسے درخت دریافت کر لئے ہیں جن کی عمر ہزاروں سال ہوتی ہے۔ امریکہ میں ایک درخت موجود ہے جس کی عمر ڈھائی ہزار سال تک بتلائی جاتی ہے۔ جبکہ حضرت عیسیٰ اور آنحضرت ﷺ کے درمیان تو تقریباً پانچ سو سال کا ہی فرق ہے اور جیسا کہ آگے ایک قول سے اس کی تردید بھی ہو رہی ہے۔ بہر حال قاموس کے اس بیان میں یہ ثابت کیا گیا ہے کہ اس روایت کو درست مان لینا ممکن ہے اگرچہ یہ بات عادت کے خلاف ہے)

لیکن اس بحث سے علامہ سیہلی کا وہ قول غلط ہو جاتا ہے جس میں انہوں نے اس روایت کا مطلب یہ لیا ہے کہ اس گھڑی اس درخت کے نیچے نبی کے سوا کوئی نہیں ٹھہرا۔ وہ کہتے ہیں روایت کا مطلب یہ نہیں ہے کہ اس درخت کے نیچے نبی کے سوا کبھی کوئی دوسرا نہیں بیٹھا (کیونکہ اگر اس کو مان لیا جائے تو اس میں یہ اشکال ہے کہ) حضرت عیسیٰ سے پہلے نبیوں کے درمیان بڑی لمبی لمبی مدتیں ہوئی ہیں۔ اور اگر روایت میں ”کبھی“ کا لفظ درست بھی ہو تو مطلب یہی ہوگا کہ اس کے ذریعہ انکار میں تاکید پیدا کرنا مقصود ہے (یعنی اس وقت اس درخت کے نیچے جو بیٹھے ہوئے ہیں وہ نبی کے سوا ہرگز کوئی نہیں ہیں) کیونکہ اول تو کوئی درخت بھی عام عادت کے لحاظ سے اتنی لمبی عمر والا نہیں ہوتا (اور پھر یہاں تک کہ اس کی اتنی لمبی عمر ہونے کے ساتھ ساتھ) یہ بھی معلوم

ہو جائے کہ اس کے نیچے سوائے حضرت عیسیٰ یا نبیوں میں ان کے علاوہ کوئی نہیں بیٹھا۔ (دوسرے اگر درخت کی اتنی لمبی عمر مان بھی لی جائے تو یہ بات بھی عام عادت کے خلاف ہے کہ ایک درخت مسلسل خالی رہے اور اس کے نیچے کوئی نہ بیٹھے یہاں تک کہ کوئی نبی ہی آئے (جو اس کے نیچے بیٹھے۔ غرض علامہ سہیلی اس بات کو قبول نہیں کرتے جو نسطور راہب نے کہی بلکہ وہ اس قول کے دوسرے معنی مراد لیتے ہیں جو بیان کئے گئے۔ اور یہی بات زیادہ بہتر معلوم ہوتی ہے۔ اسی کو سیرت ابن ہشام کے حاشیہ میں بھی نقل کیا گیا ہے)

یہ بھی کہا جاتا ہے کہ ممکن ہے یہ درخت زیتون کا رہا ہو۔ کیونکہ کہا جاتا ہے کہ زیتون کے درخت کی عمر تین ہزار سال تک ہوتی ہے۔ چنانچہ ایک روایت ہے کہ آنحضرت ﷺ ایک خشک درخت کے نیچے اترے جس کی لکڑیاں سوکھ کر بوسیدہ ہو چکی تھیں۔ جب آپ ﷺ اس کے نیچے آرام سے بیٹھ گئے تو اچانک وہ سر سبز ہو کر لہلہانے لگا، اس میں کوئٹھیں پھوٹ آئیں، کلیاں ظاہر ہونے لگیں اور اس کی شاخیں لٹک کر آنحضرت ﷺ پر لہرانے لگیں۔

معجزہ اور کرامت کا فرق..... بعض علماء کا قول ہے کہ سب محققین اس بات پر متفق ہیں کہ تمام وہ عجیب چیزیں جو نبیوں سے معجزوں کی صورت میں ظاہر ہوتی ہیں۔ اولیاء کرام سے ویسی ہی چیزیں اس شرط کے ساتھ کرامت بن کر ظاہر ہوتی ہیں کہ ان کے لئے انہوں نے دعویٰ اور چیلنج نہ کیا ہو (یعنی اولیاء کرام سے ایسی عجیب اور عام عادت کے خلاف کرامتیں صادر ہو سکتی ہیں لیکن وہ ان کی طرف سے بغیر کسی دعوے اور چیلنج کے ہی ظاہر ہو سکتی ہیں) جبکہ معجزات میں انبیاء کو دعوے اور چیلنج کا بھی اختیار ہوتا ہے جبکہ وہ نبوت مل جانے کے بعد کیا گیا ہو۔ (تو گویا نبوت مل جانے کے بعد ایک نبی کے ہاتھ پر جو عجائبات ظاہر ہوں وہ تو معجزات کہلاتے ہیں) لیکن وہ غیر معمولی باتیں جو نبی کے زمانے کے قریب ظاہر ہوتی ہیں ان کو ”ارہاس“ یعنی عجوبہ کہا جاتا ہے (کیونکہ یہ بھی ہوتا ہے کہ کسی نبی کا زمانہ جب قریب ہو تو اللہ تعالیٰ کی جانب سے کچھ غیر معمولی واقعات اس ہونے والے نبی کے ہاتھ پر یا دوسروں کے ذریعہ اچانک ظاہر ہوتے ہیں ان ہی عجوبوں کو ارہاس کہا جاتا ہے) چنانچہ یہ واقعہ بھی غیر ممکن نہیں ہے جس کو شیخ رسلانؒ نے ذکر کیا ہے کہ آنحضرت ﷺ (نبوت سے پہلے) جب بھی کسی ایسے درخت سے ٹیک لگا کر بیٹھتے جو خشک اور مردہ ہو چکا ہو تو وہ اسی وقت سر سبز اور ہر ابھرا ہو جاتا تھا اور اس پر پھل آنے لگتے تھے۔ غزوہ خندق کے بیان میں (معجزات اور کرامات کے متعلق) آئے گا کہ اولیاء کرام کی جو کرامتیں ہوتی ہیں وہ وہی ہوتی ہیں جو ان کے نبیوں کے ہاتھوں پر معجزات کی صورت میں ظاہر ہو چکے ہیں۔

(اس درمیان تفصیل کے بعد اس پہلی روایت کا بقیہ حصہ بیان کرتے ہیں جس میں بیان ہوا ہے کہ آنحضرت ﷺ نے نسطور راہب کی خانقاہ کے پاس والے درخت کے نیچے قیام فرمایا۔ اسی وقت نسطور راہب جو میسرہ کو جانتا تھا اپنی خانقاہ سے باہر آکھڑا ہوا اور میسرہ سے آنحضرت ﷺ کے متعلق پوچھنے لگا کہ یہ درخت کے نیچے اترنے والا کون شخص ہے۔ اور جب میسرہ نے کہا کہ یہ ایک قریشی ہیں تو اس نے کہا کہ اس درخت کے نیچے نبی کے سوا کوئی نہیں اترتا۔ یہ باتیں راہب نے اپنی خانقاہ کے باہر کھڑے کھڑے کی تھیں۔ یہ خانقاہ کسی قدر اونچائی پر تھی۔ غرض راہب نے جب یہ دیکھا کہ آنحضرت ﷺ پر ایک بدلی سایہ کئے ہوئے ہے تو وہ بے اختیار اپنی خانقاہ سے نیچے اتر آیا اور آنحضرت ﷺ سے پوچھنے لگا۔

”لات اور عزیٰ کی قسم! بتاؤ تمہارا نام کیا ہے؟“

آپ ﷺ نے راہب کو اپنے قریب بڑھتے دیکھا تو اسے روکتے ہوئے فرمایا کہ ہنو میرے قریب مت آؤ۔ مگر راہب نے ایک تحریر نکالی اور اسے دیکھنے لگا۔ پھر خود ہی کہنے لگا کہ یہ وہی ہیں تورات والے کی قسم.....!“ (ادھر آنحضرت ﷺ کے قافلے کے دوسرے لوگوں نے بھی دیکھا کہ راہب تیزی کے ساتھ آنحضرت ﷺ کی طرف آرہا ہے) انہیں خیال ہوا کہ یہ کسی بری نیت سے آرہا ہے اس لئے ان میں سے کسی نے ایک دم تلوار سونت لی اور چلانے لگایا آل غالب..... یا آل غالب..... اس پکار کو سنتے ہی چاروں طرف سے قافلے کے لوگ دوڑے اور پوچھنے لگے کہ کیا بات پیش آگئی۔ ادھر راہب نے جو یہ صورت حال اور ان لوگوں کے تیور دیکھے تو وہ تیزی کے ساتھ اپنی خانقاہ کی طرف دوڑا اور اس میں داخل ہو کر دروازہ بند کر لیا۔ پھر وہ ایک کھڑکی میں سے سامنے آیا اور بولا۔

”اے قوم! تم لوگ میری طرف سے کس بات سے ڈر گئے؟ قسم ہے اس ذات کی جس نے آسمانوں کو بغیر ستونوں کے اٹھا دیا کہ میں اس تحریر میں یہ لکھا ہوا پاتا ہوں کہ اس درخت کے نیچے اترنے والا شخص رب العالمین کا پیغمبر یعنی رسول اللہ ﷺ ہیں جس کو اللہ تعالیٰ ننگی تلوار اور زبردست امداد کے ساتھ ظاہر فرمائیں گے۔

یہ خاتم النبیین ہیں (کہ ان کے بعد کوئی نبی آنے والا نہیں ہے) اب جو شخص ان کی اطاعت و فرمانبرداری کرے گا وہ نجات پائے گا اور جو ان کی نافرمانی کرے گا وہ ذلیل و خوار ہوگا۔“

(غرض اس واقعہ کے بعد) آنحضرت ﷺ بصری کے بازار میں تشریف لے گئے اور وہاں وہ مال فروخت کیا جو آپ ﷺ اپنے ساتھ لے کر آئے تھے اور کچھ (ضرورت کی) چیزیں خریدیں۔ بازار بصری میں نبوت کی تصدیق..... (قال) علامہ شامیؒ کہتے ہیں کہ میں اس سے واقف نہیں کہ آنحضرت ﷺ نے یہاں کیا سامان فروخت کیا اور کیا خریدا۔

(اسی خرید و فروخت کے دوران) ایک شخص کا آنحضرت ﷺ سے کسی چیز پر اختلاف ہو گیا اس نے آنحضرت ﷺ سے کہا کہ لات اور عزیٰ کے نام پر حلف اٹھاؤ آپ نے فرمایا کہ میں نے ان بتوں کے نام پر کبھی حلف نہیں کیا۔ (یہ شخص شاید کوئی عالم رہا ہو گا) آنحضرت ﷺ کو پہچان گیا اور بولا کہ تم ٹھیک کہتے ہو۔ اس کے بعد وہ میسرہ سے علیحدگی میں ملا اور کہنے لگا۔

”میسرہ! یہ شخص نبی ہیں۔ قسم ہے اس ذات کی جس کے ہاتھ میں میری جان ہے، یہ وہی ہیں جن کا ذکر ہمارے راہب اپنی کتابوں میں پاتے ہیں۔“

میسرہ نے اس کی اس بات کو قبول کیا۔

آنحضرت ﷺ کی برکات..... (ی) بصری پہنچنے سے پہلے راستے میں (ایک واقعہ یہ پیش آیا تھا کہ) حضرت خدیجہؓ کے اونٹوں میں سے دو اونٹ بہت زیادہ تھک گئے (اور چلنے کے قابل نہ رہے) جس کی وجہ سے میسرہ بھی ان دونوں اونٹوں کے ساتھ قافلے سے پیچھے رہ گیا جبکہ آنحضرت ﷺ قافلے کے اگلے حصے میں تھے۔ میسرہ کو اپنے اور ان دونوں اونٹوں کے متعلق فکر ہوا اس لئے وہ بھاگتا ہوا قافلے کے اگلے حصے میں پہنچا اور آنحضرت ﷺ کو اس پریشانی کی خبر دی۔ آنحضرت ﷺ اس کے ساتھ ان اونٹوں کے پاس تشریف لائے اور

ان کی کمر کے پچھلے حصے پر اپنا ہاتھ پھیرا اور ان پر کچھ پڑھ کر دم کیا۔ (اس کا اثر یہ ہوا کہ اونٹ اسی گھڑی بالکل ٹھیک ہو گئے اور اتنا تیز چلے کہ پھر قافلے کے اگلے حصہ میں پہنچ گئے اور (چلنے میں اپنی چستی اور جوش کا اظہار کرنے کے لئے) منہ سے آواز نکالتے جاتے تھے۔

(قال) کتاب شرف میں ہے کہ :- آنحضرت ﷺ کے اس قافلے نے اپنا مال فروخت کیا اور اتنا نفع کمایا کہ اس سے پہلے اتنا نفع کبھی نہیں کما سکے تھے۔ چنانچہ میسرہ نے آپ ﷺ سے کہا۔
”اے محمد (ﷺ) ہم چالیس سال سے خدیجہ کے لئے تجارت کر رہے ہیں مگر اتنا زبردست نفع ہمیں کبھی حاصل نہیں ہوا جتنا آپ ﷺ کے ذریعہ ہوا ہے۔“

اقول۔ مؤلف کہتے ہیں: میسرہ کا جو یہ قول ہے کہ۔ ہم چالیس سال سے خدیجہ کے لئے تجارت کر رہے ہیں۔ اس میں جو اشکال ہے وہ ظاہر ہے (یعنی چالیس سال یا اس سے بھی کم تو حضرت خدیجہ کی اس وقت عمر ہی بتلائی گئی ہے اس لئے میسرہ کا) یہ قول غالباً کتابت کی غلطی ہے۔ ورنہ پھر اس سے مبالغہ کرنا مقصود ہے (کہ) رہے ہم برسوں سے خدیجہ کے لئے تجارت کر رہے ہیں (واللہ اعلم۔

غرض اس تجارت سے فارغ ہو کر یہ قافلے مکے کی طرف واپس روانہ ہوا۔ اس دوران میں میسرہ دیکھتا تھا کہ جب دوپہر کا وقت ہوتا تھا اور گرمی اپنے شباب پر ہوتی اور آنحضرت ﷺ اپنے اونٹ پر ہوتے تو دو فرشتے دھوپ سے بچاؤ کے لئے آنحضرت ﷺ پر سایہ کئے رہتے تھے۔

کتاب خصائص صغریٰ میں اسی بات کی طرف اشارہ کیا گیا ہے کہ آنحضرت ﷺ کی یہ خصوصیت تھی کہ سفر کے دوران آپ ﷺ پر فرشتے سایہ کئے رہتے تھے (یعنی خصائص صغریٰ کے اس قول میں اس سفر کا یہی واقعہ مراد ہے) مگر یہ بھی ممکن ہے مراد یہ ہو کہ آنحضرت ﷺ کے ہر سفر میں آپ کی یہ خصوصیت تھی۔ مگر میں کسی ایسی روایت سے واقف نہیں کہ اس سفر کے علاوہ آپ ﷺ کے کسی دوسرے سفر میں بھی فرشتوں نے آپ ﷺ پر سایہ کیا ہو۔ (ایک قول یہ بھی گزر چکا ہے کہ ممکن ہے فرشتے سے مراد وہی بدلی ہو جو آپ پر سایہ فلن رہتی تھی)۔

اللہ تعالیٰ نے میسرہ کے دل میں رسول اللہ ﷺ کی بہت زیادہ محبت ڈال دی تھی (کیونکہ اس سفر میں اس نے آپ کی شرافت، نیکی، سچائی، ایمانداری اور خوش اخلاقی دیکھی تھی جس نے اس کا دل موہ لیا تھا) چنانچہ اب ایسا معلوم ہوتا تھا جیسے میسرہ خود آنحضرت ﷺ کا ہی غلام ہو۔

(غرض واپسی کے اس سفر میں جب یہ قافلہ مرظہران کے مقام پر پہنچا جو مکے اور عسفان کے درمیان ایک وادی ہے اور جس کو عام طور پر بطن مرو کہا جاتا تھا اور اب وادی فاطمہ کے نام سے مشہور ہے تو میسرہ نے آنحضرت ﷺ سے کہا۔

”کیا آپ اسے پسند فرمائیں گے کہ آپ خدیجہ کے پاس ہم سے پہلے پہنچ جائیں اور ان کو سب حالات بتلائیں (کہ اس دفعہ تجارت میں کتنا غیر معمولی نفع ہوا ہے! ممکن ہے یہ سن کر وہ آپ کی اجرت میں اضافہ کریں اور دو جوان لونٹیوں کے بجائے آپ کو تین اونٹیاں دیں۔“

(ی) ایک روایت میں اس طرح ہے کہ (: آپ مجھ سے پہلے خدیجہ کے پاس پہنچ کر) ان کو بتلائیں کہ اللہ تعالیٰ نے آپ کے ہاتھوں کتنا زبردست فائدہ عطا فرمایا ہے۔“

شان رسالت کا مشاہدہ..... (آنحضرت ﷺ نے میسرہ کے اس مشورہ کو قبول فرمایا اور) آپ اپنی اونٹنی پر سوار ہو کر (مرظران سے) آگے روانہ ہو گئے۔ یہاں تک کہ آپ دوپہر کے وقت مکے میں داخل ہوئے۔ اس وقت حضرت خدیجہؓ کچھ دوسری عورتوں کے ساتھ اپنے مکان کے بالائی حصے میں ایک کھڑکی میں بیٹھی ہوئی تھیں۔ جب آنحضرت ﷺ مکے میں داخل ہوئے تو انہوں نے (دور سے آپ کو) دیکھا۔ آپ ﷺ اونٹ پر سوار تھے اور دو فرشتے آپ پر سایہ کئے ہوئے تھے۔ حضرت خدیجہؓ نے یہ منظر اپنے ساتھ کی دوسری عورتوں کو بھی دیکھا یا وہ سب بھی یہ منظر دیکھ کر بہت حیران ہوئیں۔

آخر رسول اللہ ﷺ حضرت خدیجہؓ کے پاس پہنچے اور انہیں تجارت میں منافع وغیرہ کا حال بتلایا جو اس نفع سے دوگنا تھا جو حضرت خدیجہؓ کو ہمیشہ حاصل ہوا کرتا تھا۔ حضرت خدیجہؓ اس فائدہ سے بہت خوش اور مسرور ہوئیں۔ پھر انہوں نے آپ سے پوچھا کہ میسرہ کہاں ہے؟ آپ نے فرمایا کہ میں نے انہیں جنگل میں پیچھے چھوڑا ہے۔ حضرت خدیجہؓ نے کہا:-

”اس کے پاس فوراً جائیے تاکہ وہ جلد از جلد یہاں پہنچے۔“

آنحضرت ﷺ کو فوراً ہی پھر واپس بھیجنے سے حضرت خدیجہؓ کا مقصد یہ دیکھنا تھا کہ آیا آپ ہی وہ شخص ہیں جنہیں (تھوڑی دیر پہلے) انہوں نے (اس زالی شان کے ساتھ) دیکھا یا وہ کوئی اور تھا۔ (مقصد اپنے اس شوق اور خوشی کو پورا کرنا تھا جو آپ ﷺ کو اس حالت میں دیکھ کر انہیں ہوئی تھی) غرض آنحضرت ﷺ پھر سوار ہو کر روانہ ہو گئے اور حضرت خدیجہؓ جلدی سے پھر اوپر جا کر دیکھنے لگیں۔ آنحضرت ﷺ انہیں پھر اسی شان کے ساتھ نظر آئے جیسے پہلے نظر آئے تھے۔ اب انہیں یقین ہو گیا کہ وہ آپ ہی تھے (جنہیں انہوں نے پہلے دیکھا تھا)۔

کچھ عرصہ بعد جب رسول اللہ ﷺ میسرہ کو لے کر تشریف لے آئے (اور وہ حضرت خدیجہؓ کے پاس آیا تو انہوں نے میسرہ کو اس عجیب منظر کے متعلق بتلایا جو انہوں نے دیکھا تھا۔ میسرہ نے یہ سن کر کہا:-

”میں یہ منظر اس وقت سے دیکھتا رہا ہوں جب سے ہم ملک شام سے روانہ ہوئے ہیں۔“

”آپ کی اسی خصوصیت کی طرف علامہ سیوطیؒ نے اپنے قصیدہ میں اس شعر سے اشارہ کیا ہے۔“

وَمِيسِرَةٌ قَدْ عَايَنَ الْمَلَكَيْنِ إِذْ
اِظْلَاكَ لَمَّا سَرَتْ ثَانِي سَفَرَةٍ

ترجمہ :- جب آپ ﷺ دوسری مرتبہ ملک شام کے سفر پر تشریف لے گئے تو میسرہ نے دیکھا تھا کہ دو فرشتے آپ ﷺ پر سایہ کئے ہوئے تھے۔

پھر میسرہ نے حضرت خدیجہؓ کو دستورِ ارہب کی بات بتلائی اور اسی طرح اس دوسرے شخص کا قول بھی بتلایا جس نے ایک فروختگی کے سلسلے میں آنحضرت ﷺ سے کہا تھا کہ لات اور عزیٰ کے نام پر حلف اٹھاؤ۔ اس کے بعد میسرہ نے لونٹوں کا واقعہ بتلایا (کہ کس طرح وہ تھک کر چلنے کے قابل نہیں رہ گئے تھے اور پھر کس طرح آنحضرت ﷺ کے ان پر ہاتھ پھیر دینے کے بعد وہ چاق و چوبند اور چلنے میں چست ہو گئے تھے۔

(یہ سب واقعات سننے کے بعد) حضرت خدیجہؓ نے آنحضرت ﷺ کو اجرت سے دو گنی اجرت دی جو انہوں نے آپ کے لئے طے کی تھی۔ (ی) اور جو کچھ اجرت انہوں نے آپ کے لئے پہلے طے کی تھی وہ بھی اس

اجرت سے دو گنی تھی جو وہ آپ کی قوم کے دوسرے آدمیوں کو دیا کرتی تھیں جیسا کہ بیان ہو چکا ہے۔ کچھلی سطروں میں میسرہ کا یہ قول گزرا ہے کہ (آپ خدیجہ کو جا کر اس زبردست منافع کا حال بتلائے جو انہیں آپ کے ذریعہ ہوا ہے) ممکن ہے وہ آپ کو دو جوان اونٹنیوں کے بجائے تین اونٹنیاں دیں۔ اس سے معلوم ہوتا ہے کہ حضرت خدیجہؓ نے آپ کے لئے جو اجرت طے کی تھی وہ دو جوان اونٹنیاں تھیں جبکہ آپ کے علاوہ دوسروں کو وہ ایک اونٹنی اجرت میں دیا کرتی تھیں۔

تجاری معاوضہ بعض مورخوں نے لکھا ہے :- کتاب روض باسم میں ذکر ہے کہ حضرت خدیجہؓ نے آنحضرت ﷺ کے لئے چار جوان اونٹنیاں اجرت میں طے کی تھیں۔ کتاب جامع صغیر میں یہ ہے جسے انہوں نے قبول کیا ہے کہ۔ (آنحضرت ﷺ نے فرمایا۔ ”میں نے دو سفروں میں خدیجہؓ کو دو جوان اونٹنیوں کے معاوضے پر اپنی خدمات پیش کیں (جامع صغیر کی اس روایت میں جوان اونٹنی کے لئے قلو ص کا لفظ استعمال کیا گیا ہے جبکہ گذشتہ تمام روایتوں میں جوان اونٹنی کے لئے بُکْرۃ کا لفظ استعمال کیا گیا ہے۔ اس فرق کی وجہ سے مؤلف نے قلو ص کے لفظ والی روایت کے دو سفروں کو علیحدہ دو سفر قرار دیا ہے اور بُکْرۃ کے لفظ والی روایت کو مستقل سفر قرار دیا ہے)۔ کتاب امتار میں بھی یہی قول نقل کیا گیا ہے اور اس کو قبول کیا گیا ہے (چنانچہ اس میں ہے کہ) ”رسول اللہ ﷺ نے دو سفروں میں حضرت خدیجہؓ کو دو جوان اونٹنیوں کے معاوضے میں اپنی خدمات پیش فرمائیں“۔

(یہاں دو سفر کہا گیا ہے جن میں سے ملک شام کا یہ سفر دوسرا تھا) اس سے پہلے سفر میں حضرت خدیجہؓ نے آپ کو اپنے غلام میسرہ کے ساتھ حباشہ کی منڈی میں بھیجا تھا۔ یہ حباشہ ملک یمن میں ایک مقام کا نام ہے اور مکے سے اس جگہ تک چھ رات کا سفر ہے (یہاں خرید و فروخت کا سالانہ بازار لگا کرتا تھا اور) جس میں ہر سال رجب کے مہینے کے شروع میں تین دن تک خریداری ہوا کرتی تھی۔ چنانچہ کہ آنحضرت ﷺ اور میسری یہاں سے کپڑا خرید کر مکے واپس آئے جس میں کافی فائدہ حاصل ہوا۔ پھر دوسری مرتبہ حضرت خدیجہؓ نے آپ کو اپنے غلام میسرہ کے ساتھ شام کو بھیجا۔

مگر اس میں ایک اشکال ہے کہ کتاب مستدرک میں ملک شام سے پہلے حباشہ کے علاوہ آنحضرت ﷺ کے ایک اور سفر کا ذکر بھی ہے اور اس طرح ملک شام کو آپ ﷺ کا یہ سفر تیسرا سفر ہو جاتا ہے۔ چنانچہ مستدرک حاکم کی روایت ہے جس کو علامہ ذہبیؒ نے بھی حضرت جابرؓ سے روایت کیا ہے کہ حضرت خدیجہؓ نے جرش کی طرف دو سفروں میں آنحضرت ﷺ کی خدمات حاصل کیں اور دونوں مرتبہ دو دو جوان اونٹنیوں کا معاوضہ طے کیا۔ یہ جرش یمن میں ایک جگہ کا نام ہے۔

اب اس روایت کی روشنی میں معلوم ہوتا ہے کہ آنحضرت ﷺ نے حضرت خدیجہؓ کے لئے تین مرتبہ سفر فرمایا جیسا کہ بیان ہوا۔ غالباً یہ جرش کا بازار وہی حباشہ کا بازار ہو گا۔ ورنہ یہ کہنا پڑے گا کہ آنحضرت ﷺ نے حضرت خدیجہؓ کے لئے پانچ سفر کئے۔ چار سفر تو یمن کے (جن میں سے دو بُکْرۃ تین یعنی دو جوان اونٹنیوں کے معاوضے میں حباشہ کے اور دو سفر قلو صین یعنی دو جوان اونٹنیوں کے عوض جرش کے) اور ایک سفر ملک شام کا۔ (لہذا جرش سے مراد حباشہ ہی ہو گی کہ اس طرح آپ ﷺ کے تین سفر ہوتے ہیں) جہاں تک کتاب روض باسم کی اس روایت کا تعلق ہے کہ حضرت خدیجہؓ نے ملک شام کے سفر کے لئے چار جوان اونٹنیوں کے معاوضے میں آپ کی خدمات حاصل کی تھیں۔ تو یہ روایت میسرہ کے قول کی روشنی میں غلط ہو جاتی

ہے۔ (جس میں میسرہ نے آپ سے کہا ہے کہ۔ ”ممکن ہے خدیجہ آپ کو دو جوان اونٹنیوں کے بجائے تین اونٹیاں دے دیں۔“)

مگر بعض روایتوں میں یہ ہے کہ ابوطالب خود حضرت خدیجہ کے پاس آئے اور ان سے کہنے لگے۔
 ”کیا آپ اپنی تجارت کے سلسلے میں محمد ﷺ کی خدمات حاصل کرنا پسند کریں گی؟ ہم نے سنا ہے کہ آپ نے فلاں شخص سے دو جوان اونٹنیوں (بکر تین) کے معاوضے میں معاملہ کیا ہے۔ مگر ہم محمد ﷺ کے لئے چار اونٹنیوں سے کم کے معاوضے پر راضی نہیں ہوں گے۔“
 حضرت خدیجہؓ نے جواب دیا۔

”اگر آپ کسی بیگانے اور برے آدمی کے لئے کہتے تب بھی آپ کو انکار نہ ہوتا اور اب جبکہ آپ ہمارے اپنے اور قریبی آدمی کے لئے کہہ رہے ہیں تو آپ کو کیسے انکار ہو سکتا ہے!“

(پچھلی سطروں میں بیان ہوا ہے کہ حضرت خدیجہ کے لئے آنحضرت ﷺ کا پہلا سفر میسرہ غلام کے ساتھ حباشہ کی طرف ہوا تھا اور اس کے بعد آپ ان کی طرف سے ملک شام کو گئے۔ اس کے متعلق کہتے ہیں) واضح رہے یہاں کہا گیا ہے کہ آنحضرت ﷺ نے ملک شام کے سفر سے پہلے میسرہ کے ساتھ حباشہ کا سفر فرمایا تھا۔ بظاہر یہ بات ابوطالب کے ان جملوں کے انداز کے خلاف ہے جو شروع کی روایت میں بیان ہوئے کہ۔
 ”یہ تمہاری قوم کا تجارتی قافلہ ہے جو عنقریب ملک شام کو جانے والا ہے اس لئے اگر تم خدیجہ کے پاس جا کر ان کو اپنی خدمات پیش کرو تو..... اور پھر حضرت خدیجہؓ کا یہ کہنا کہ مجھے معلوم نہیں تھا کہ وہ یعنی آنحضرت ﷺ یہ چاہتے ہیں..... (کیونکہ اگر حضرت خدیجہؓ آنحضرت ﷺ کو اس سے پہلے ایک دفعہ حباشہ بھیج چکی تھیں تو ابوطالب اور خود حضرت خدیجہؓ اس موقع پر اس انداز میں بات نہ کرتے۔ اس لئے کہ ان جملوں کے انداز سے معلوم ہوتا ہے کہ آنحضرت ﷺ کے ساتھ حضرت خدیجہؓ کا یہ پہلا معاملہ ہوا ہے) اس کے باوجود اس اشکال کے ساتھ ہم نے ”بظاہر“ کا لفظ استعمال کیا ہے۔ اس کی وجہ یہ ہے کہ (ایک امکان پھر بھی یہ رہتا ہے کہ آپ پہلے حباشہ جا چکے ہوں کیونکہ) ممکن ہے ابوطالب اور حضرت خدیجہؓ کے جو قول بیان کئے گئے ان کے بعد حضرت خدیجہؓ نے پہلے آپ کو حباشہ بھیجا ہو اس لئے کہ وہ ملک شام کے مقابلے میں قریب بھی تھا اور وقت بھی کم لگتا تھا۔ اور پھر وہاں سے آپ کی واپسی کے بعد آپ کو میسرہ ہی کے ساتھ ملک شام بھیجا ہو۔ یا ممکن ہے حضرت خدیجہؓ نے یہ خیال کیا ہو کہ شاید ابوطالب اور آنحضرت ﷺ شام کے سفر پر تیار نہ ہوں۔ (کیونکہ پہلی روایت کے مطابق حضرت خدیجہؓ کی خود ابوطالب سے گفتگو نہیں ہوئی تھی بلکہ انہوں نے سنا تھا کہ وہ آنحضرت ﷺ کو ان کی تجارت کے سلسلے میں بھیجنا چاہتے ہیں) بہر حال یہ بات قابل غور ہے۔

یہ بات پچھلی سطروں میں گزری ہے کہ مکے سے آنحضرت ﷺ کی روانگی کے وقت ایک بدلی نے آنحضرت ﷺ پر سایہ کر لیا تھا۔ اب گویا جب فرشتوں نے سایہ نہیں رکھا تھا تو جاتے ہوئے تمام راستے وہ بدلی آپ پر سایہ کئے رہی اور واپسی میں فرشتوں نے سایہ کئے رکھا۔ اب میسرہ کا حضرت خدیجہؓ سے بدلی کے سایہ کئے رکھنے کے متعلق کچھ ذکر نہ کرنا شاید اس لئے ہو سکتا ہے کہ انہوں نے اس پر غور نہ کیا ہو (جبکہ فرشتوں کو سایہ کئے دیکھنا ظاہر ہے ایسی بات نہیں کہ انسان اس کو اہمیت نہ دے) لیکن آگے قصیدہ ہمزہ کا یہ قول آئے گا کہ وہ فرشتے ہی بدلی کی صورت میں تھے۔ (اس میں یہ اشکال ہو سکتا ہے کہ پھر بدلی کو فرشتے کیسے کہا گیا ہے۔ اس کا

جواب یہ ممکن ہے کہ اس وقت تو دیکھنے والے نے بدلی کو بدلی ہی سمجھا ہو اور بعد میں آنحضرت ﷺ کے اطلاع دینے پر بدلی کے بجائے فرشتے کا لفظ استعمال کیا گیا ہو۔ یہ فرشتے ظاہر ہے کہ جبرئیل کے علاوہ دوسرے ہوں گے لہذا اس میں یہ اشکال ہے کہ جبرئیل کو تو آنحضرت ﷺ کے علاوہ عام لوگوں کا دیکھنا ثابت ہے (کہ حضرت جبرئیل ایک سے زائد مرتبہ آنحضرت ﷺ کے پاس انسان کی شکل میں حاضر ہوئے اور صحابہ نے بھی ان کو دیکھا اگرچہ اس وقت وہ انہیں نہیں پہچان سکے لیکن بعد میں آنحضرت ﷺ نے انہیں خبر دی کہ یہ جبرئیل تھے) مگر جبرئیل کے علاوہ دوسرے فرشتوں کو عام آدمیوں کا دیکھنا اشکال کا سبب ہوتا ہے۔

اس کا جواب یہ ہے کہ علامہ صلال غزالیؒ کی کتاب منقذ میں ہے کہ صوفیاء اور اولیاء کرام بیداری کی حالت میں فرشتوں کو دیکھتے ہیں جس سے ان کے نفس میں پاکیزگی اور دلوں میں صفائی حاصل ہوتی ہے دنیا کے تعلقات، عزیز و اقرباء اور دولت و عزت وغیرہ کی طرف سے انکی توجہ ہٹ جاتی ہے اور وہ پوری طرح علمی اور عملی طور پر حق تعالیٰ کی طرف متوجہ ہو جاتے ہیں۔ واللہ اعلم۔

(قال) علامہ شامی کہتے ہیں کہ جس شخص نے آنحضرت ﷺ سے بصری کے بازار میں کسی فروختی کے معاملہ پر جھگڑا کیا تھا اور آپ سے لات و عزی کے نام پر حلف لینا چاہا تھا اس کا نام معلوم نہیں ہو سکا۔ (اس کے بعد میسرہ غلام کے مسلمان ہونے نہ ہونے کے متعلق) علامہ ابن حجرؒ کہتے ہیں کہ مجھے کوئی ایسی صحیح اور واضح روایت نہیں مل سکی جس سے معلوم ہوتا ہو کہ میسرہ آنحضرت ﷺ کی نبوت کے زمانے تک زندہ رہا۔

ورقہ ابن نوفل کی تصدیق نبوت..... (اس کے بعد پھر اصل واقعے کے متعلق مزید تفصیلات بیان کرتے ہیں یعنی آنحضرت ﷺ کا معاملہ آپ کی برکت اور آپ کی خصوصیات دیکھ کر حضرت خدیجہ آپ سے بہت متاثر ہو چکی تھی) چنانچہ انہوں نے آپ کی وہ نشانیاں جو خود انہوں نے دیکھی تھیں اور جو ان کے غلام میسرہ نے بتلائی تھیں وہ اپنے چچا زاد بھائی ورقہ ابن نوفل کو بتلائیں جو اس وقت عیسائی تھا جبکہ اس سے پہلے وہ یہودی بھی رہ چکا تھا اور کتابی شریعت پر عمل کرتا تھا۔ اس کی تفصیل آگے بیان ہوگی۔ غرض حضرت خدیجہ سے آنحضرت ﷺ کے متعلق یہ باتیں سن کر اس نے کہا۔

”خدیجہ! اگر یہ باتیں سچ ہیں تو سمجھ لو کہ محمد (ﷺ) اس امت کے نبی ہیں۔ میں یہ بات سمجھ چکا ہوں کہ وہ اس امت کے ہونے والے نبی ہیں جن کا دنیا کو انتظار ہے۔ یہی ان کا زمانہ ہے۔“

ایک شریک تجارت..... (ی) نبوت سے پہلے آنحضرت ﷺ اس قسم کے تجارتی معاملے فرماتے رہے تھے۔ چنانچہ حضرت خدیجہؓ کے ساتھ یہ معاملہ کرنے سے پہلے آپ ایک شخص مسائب ابن ابوسائب صیفی کی تجارت میں شریک تھے۔ جب فتح مکہ کے وقت یہ سائب آنحضرت ﷺ کی خدمت میں حاضر ہوا تو کہا

”میرے بھائی اور میرے شریک کو مرحبا، خوش آمدید! جس نے نہ کبھی بد معاملگی کی اور نہ کبھی جھگڑا کیا۔“

(اس روایت میں صحیح طور پر یہ نہیں معلوم ہوتا کہ یہ بات آنحضرت ﷺ نے سائب سے فرمائی تھی یا سائب نے آنحضرت ﷺ سے کہی تھی۔ اس کے متعلق کہتے ہیں) اس سے یہ معلوم ہوتا ہے کہ یہ جملہ جو اوپر بیان ہوا آنحضرت ﷺ کا ہے جو آپ نے سائب سے فرمایا مگر ہمارے فقہاء یعنی شافعی فقہاء کہتے ہیں کہ سائب

ابن یزید (سائب ابن ابوسائب نہیں کہا گیا) کی یہ خبر یعنی روایت تجارت میں شرکت کے جائز ہونے کے سلسلے میں اصل ہے (جس سے معلوم ہوتا ہے کہ دو آدمیوں کا شرکت میں تجارت کرنا شریعت میں جائز ہے) وہ آنحضرت ﷺ کی نبوت سے پہلے آپ کا تجارتی شریک تھا اور پھر آنحضرت ﷺ کے ظہور کے بعد آپ کا شریک رہنے پر فخر کیا کرتا تھا۔ وہ کہا کرتا تھا۔

”آنحضرت ﷺ بہت بہترین شریک تھے جو نہ بد معاملگی کرتے تھے اور نہ جھگڑا کرتے تھے۔“

اس سے معلوم ہوتا ہے کہ یہ جملہ آنحضرت ﷺ کا نہیں بلکہ سائب کا تھا۔ یہ بھی ممکن ہے کہ آنحضرت ﷺ اور سائب دونوں نے ایک دوسرے کے بارے میں یہی جملہ کہا ہو۔ دونوں صورتوں میں اس طرح موافقت پیدا کر لینے کے بعد اب کچھ علماء کا یہ قول بے معنی ہو جاتا ہے کہ اس جملے کے کہنے والے کے متعلق روایتوں میں اختلاف ہے۔ بعض حضرات یہ کہتے ہیں کہ یہ جملہ آنحضرت ﷺ نے سائب کے متعلق فرمایا تھا۔ اور بعض حضرات یہ کہتے ہیں کہ یہ جملہ سائب کا ہے جو اس نے آنحضرت ﷺ کے بارے میں کہا تھا۔

(گذشتہ سطروں میں ایک جگہ سائب ابن ابوسائب کے بجائے سائب ابن یزید کہا گیا ہے اور اس کا یہی جملہ نقل کیا گیا ہے۔ اس کے متعلق کہتے ہیں کہ) ممکن ہے سائب ابن ابوسائب صیغی اور سائب ابن یزید دو الگ آدمی نہ ہوں بلکہ ایک ہی شخص ہو کیونکہ ہو سکتا ہے صیغی اس کے باپ کا نام و لقب ہو اور اس کا نام یزید ہو (کیونکہ ابوسائب جو اس کا لقب ہے وہ تو خود اسی بیٹے کی نسبت سے تھا جس کے معنی ہیں سائب کا باپ۔ اب گویا پورا نام اس طرح ہو گا سائب ابن ”ابوسائب یزید الصیغی“)

مگر اس بارے میں کتاب استیعاب میں یہ لکھا ہے کہ :- اس سلسلے میں شبہ پیدا ہو گیا ہے کہ آنحضرت ﷺ کا شریک ابوسائب یعنی سائب کا باپ تھا یا خود سائب ابن ابوسائب تھا، یا سائب کا بیٹا تھا جس کا نام قیس ابن سائب ابن ابوسائب تھا۔ یہاں سائب کا بھائی مراد نہیں ہے کیونکہ اس کا نام عبداللہ ابن ابوسائب تھا۔ پھر اس کے بعد کتاب استیعاب میں لکھا ہے کہ اس شبہ کے متعلق کوئی بات ثابت نہیں ہوتی اور نہ کوئی دلیل ہی نظر آتی ہے۔

یہ سائب ان لوگوں میں سے ہے جن کی آنحضرت ﷺ نے خاطر داری فرمائی ہے چنانچہ جعرانہ کے مقام پر آپ ﷺ نے اس کو غزوہ حنین کے مال غنیمت میں سے کچھ عطیہ دیا تھا۔ (چونکہ غزوہ حنین غزوہ بدر سے کئی سال بعد پیش آیا تھا اس لئے) اس روایت سے ان لوگوں کی بات غلط ہو جاتی ہے جو یہ کہتے ہیں کہ سائب غزوہ بدر میں کافر کی حیثیت سے مارا گیا تھا۔

(پچھلی سطروں میں کتاب استیعاب کے حوالے سے بیان کیا گیا ہے کہ آنحضرت ﷺ کے شریک کی حیثیت سے سائب ابن ابوسائب کے بیٹے قیس کا نام بھی آتا ہے۔ کوہ روایت جس سے یہ بات معلوم ہوتی ہے وہ خود قیس کا یہ قول ہے کہ

”زمانہ جاہلیت میں آنحضرت ﷺ میرے شریک تھے۔ آپ ایک بہترین شریک تھے جو نہ مجھ سے بد معاملگی کرتے تھے اور نہ جھگڑا کرتے تھے۔“

یہ روایت قابل غور اس لئے ہو گئی کہ اس قول کو آنحضرت ﷺ نے بھی سنا مگر اس کی تردید نہیں فرمائی۔

(اس کے بعد پھر حضرت خدیجہ کی طرف سے آنحضرت ﷺ کو حباشہ بھیجے جانے کے متعلق بیان کرتے ہیں کہ) کتاب امتاع میں ہے :-
 ”حباشہ کے بازار میں حکیم ابن حزام نے آنحضرت ﷺ سے تمامہ کا کپڑا خرید اور پھر اس کو لے کر مکے آئے۔“

اب گویا حضرت خدیجہ کا آنحضرت ﷺ کو اپنے غلام میسرہ کے ساتھ حباشہ کی منڈی میں بھیجنے کا سبب یہ تھا کہ آپ ﷺ وہاں سے ان کے لئے کپڑا خریدیں۔ (یعنی کپڑے کے بدلے میں کپڑا لیں)۔
 کتاب سفر السعادت میں ہے کہ :-

آنحضرت ﷺ نے اپنی زندگی میں چیزوں کی فروختگی بھی کی ہے اور خریداری بھی۔ البتہ وحی نازل ہونے یعنی نبوت ملنے کے بعد اور ہجرت سے پہلے آپ نے خریداری زیادہ فرمائی ہے فروختگی کم (کیونکہ اس کے تجارتی سلسلہ میں خرید و فروخت نہیں فرمائی) اور ہجرت کے بعد آپ ﷺ نے صرف تین مرتبہ ہی کچھ فروختگی فرمائی ہے ہاں خریداریاں بہت فرمائی ہیں۔ اسی طرح آپ نے اپنی زندگی میں دوسروں سے بھی اجرت پر کام لیا ہے اور خود بھی دوسروں کے لئے اجرت پر کام کیا ہے۔ لیکن دوسروں سے اجرت پر زیادہ کام لیا ہے۔ اسی طرح (مختلف معاملات میں) آپ نے دوسروں کو بھی اپنا وکیل بنایا ہے اور دوسروں کے معاملوں میں خود بھی وکیل بنے ہیں مگر زیادہ تر آپ خود ہی دوسروں کے وکیل بنے ہیں۔

باب شانزدہم (۱۶)

حضرت خدیجہ بنت خویلد سے آنحضرت ﷺ کی شادی

حضرت خدیجہ کا شجرہ نسب یہ ہے۔ خدیجہ بنت خویلد ابن اسد ابن عبد العزیٰ ابن قصی۔ اس طرح ان کا سلسلہ نسب قصی پر پہنچ کر آنحضرت ﷺ سے مل جاتا ہے۔

چنانچہ علامہ ابن حجرؒ کہتے ہیں کہ نسب کے لحاظ سے حضرت خدیجہؓ آنحضرت ﷺ کے لئے قریشی عورتوں میں سب سے قریبی خاتون ہیں اور یہ کہ آنحضرت ﷺ نے قصی کی اولاد میں حضرت خدیجہؓ اور حضرت ام حبیبہؓ کے سوا کسی سے شادی نہیں کی۔ یہاں تک ابن حجر کا کلام ہے۔

حضرت نفیسہ بنت ہنیہؓ سے روایت ہے۔ یہ حضرت نفیسہؓ، یعلیٰ ابن ہنیہؓ کی بہن ہیں مگر کتاب امتناع میں خود ہنیہؓ کے متعلق یہ ہے کہ وہ عورت ہیں اور یعلیٰ ابن ہنیہؓ کی بہن ہیں۔ غرض ان سے روایت ہے کہ

ذات اقدس سے لگاؤ اور پیغام نکاح..... حضرت خدیجہؓ ایک تندرست، ثو مند اور شریف و پاکباز خاتون تھیں اور اس کے ساتھ ہی اللہ تعالیٰ کے یہاں یہ عظیم مرتبہ و اعزاز بھی مقدر تھا (کہ وہ آنحضرت ﷺ کی پہلی شریک حیات اور ان کا گھر اسلام کی اولین پناہ گاہ بننے والی تھی۔ اپنے زمانے میں حضرت خدیجہؓ نسب کے لحاظ سے قریش میں سب سے زیادہ اعلیٰ اوسط، مرتبہ کے لحاظ سے سب سے اونچی دولت کے لحاظ سے سب سے زیادہ امیر اور حسن و جمال کے لحاظ سے سب سے بلند تھیں (اپنی پاکدامنی اور پاکبازی کی وجہ سے) قریش میں ان کو ”طاہرہ“ یعنی پاکباز کہا جاتا تھا۔

ایک روایت کے الفاظ یہ ہیں کہ۔ ان کو سیدہ قریش یعنی قریش کی سردار کہا جاتا تھا کیونکہ نسب کے معاملے میں ”لوسط“ ہونا بہت زیادہ تعریف اور فضیلت کی بات سمجھتی جاتی ہے۔ چنانچہ کہا جاتا ہے کہ فلاں شخص اپنے قبیلے کا لوسط یعنی سردار ہے۔ غرض حضرت خدیجہؓ نسب کے لحاظ سے بھی سب سے برتر تھیں۔ چنانچہ ان کی قوم کا ہر شخص ان سے نکاح کا طلب گار تھا کہ اگر اس کی حیثیت ہوتی تھی تو وہ ان کی خواست گاری کرتا تھا اور ان کو اپنے مال و دولت پیش کرنے کی کوشش کرتا تھا۔ مگر حضرت خدیجہؓ نے کسی کو قبول نہیں کیا۔ لیکن جب آنحضرت ﷺ ان کی تجارت سے فارغ ہو کر ملک شام سے واپس تشریف لے آئے اور آپ کی عظمت اور

خصوصیات حضرت خدیجہ نے دیکھیں تو انہیں آنحضرت ﷺ کی ذات اقدس سے بہت زیادہ لگاؤ پیدا ہو گیا) چنانچہ انہوں نے مجھے خفیہ طور پر (یعنی اپنے بڑوں کو اطلاع دیے بغیر) آنحضرت ﷺ کی خدمت میں بھیجا (میں آپ ﷺ کے پاس پہنچی اور) میں نے آپ سے عرض کیا۔

”اے محمد (ﷺ) آپ شادی کیوں نہیں کر لیتے؟“

آپ ﷺ نے فرمایا۔

”میرے پاس کیا رکھا ہے کہ جس کے بھروسے پر میں شادی کر سکوں!“

میں نے کہا

”لیکن اگر آپ کو اس کی ضرورت ہی نہ پڑے بلکہ آپ کو مال و دولت حسن و جمال، عزت اور فارغ

البالی کی طرف بلایا جائے تو کیا آپ اسے مان لیں گے؟“

(یعنی اگر ایسی کوئی خاتون جس میں شرافت و پاکبازی وغیرہ وغیرہ کی یہ خصوصیات موجود ہیں اور وہ خود

ہی اپنے آپ کو آپ کے نکاح میں پیش کرے تو کیا آپ اس کو قبول مایلین گے)

آپ نے پوچھا ”وہ کون ہیں؟“

میں نے کہا ”خدیجہ ہیں؟“

آپ ﷺ نے فرمایا۔

”ان تک میری رسائی کیونکر ہوگی۔ (یعنی وہ بہت دولت مند خاتون ہیں جبکہ میں مفلس و نادار اور یتیم

ہوں) میں نے کہا۔

اس کا ذمہ میں لیتی ہوں۔

نکاح..... اس کے بعد میں خدیجہ کے پاس گئی اور ان سے سارا حال کہہ سنایا (آنحضرت ﷺ کی رضامندی کا

اندازہ کر کے) اب حضرت خدیجہ نے آپ ﷺ کے پاس کہلا بھیجا کہ (نکاح کے لئے) فلاں وقت تشریف لے

آئیے اس کے بعد انہوں نے اپنے چچا عمرو ابن اسد کے پاس اطلاع کرائی کہ فلاں وقت آکر نکاح کر دیجئے۔

(یہاں یہ بات واضح رہے کہ یہ حضرت خدیجہ کی تیسری شادی تھی جیسا کہ آگے اس کی تفصیل آرہی ہے۔ اور

اس وقت ان کی عمر تقریباً چالیس سال تھی) چنانچہ مقررہ وقت پر عمرو ابن اسد حضرت خدیجہ کے یہاں پہنچ گیا۔

اس کے بعد آنحضرت ﷺ اپنے چچاؤں کے ساتھ وہاں پہنچے اور آپ کے چچاؤں میں سے کسی نے (ی) یعنی

ابوطالب نے آپ کا نکاح پڑھایا۔ انہوں نے اپنے خطبے میں کہا۔

”میرے بھتیجے کو خدیجہ بنت خویلد کے ساتھ رغبت ہے اور اسی طرح خدیجہ کو بھی ان سے لگاؤ

ہے۔“

اس پر عمرو ابن اسد یعنی حضرت خدیجہ کے چچا نے (آنحضرت ﷺ کی جانب اشارہ کرتے ہوئے) کہا۔

”یہ شریف شوہر اس کے یعنی خدیجہ جیسی شریف خاتون کے لائق ہے۔“

(یہ معنی محاورہ کے لحاظ سے ہیں۔ عربی میں یہ محاورہ ہے کہ ایک اسیل او ٹٹنی شہ سوار کو ہی اپنے اوپر

سوار ہونے دیتی ہے۔ اگر اچھا سوار نہ ہو تو اسیل او ٹٹنی اس کو گرا دیتی ہے اور وہ اپنا ناک منہ توڑ بیٹھتا ہے۔ چنانچہ کہا

جاتا ہے کہ یہ شریف انسان اپنی ناک نہ نہیں توڑے گا یعنی یہ بہترین سوار ہے جو اسیل او ٹٹنی پر بیٹھنا جانتا ہے

اگر شوہر اور بیوی دونوں عالی نسب ہوں تو یہی محاورہ ان کے لئے بھی بولا جاتا ہے کہ یہ شخص اس شریف خاتون کا شوہر بننے کے لائق ہے)

نکاح خواں..... (جہاں تک ابو طالب کے نکاح پڑھانے کا تعلق ہے اس سلسلے میں) بعض علماء یہ کہتے ہیں کہ نکاح حضرت خدیجہ کے چچا عمرو ابن اسد نے پڑھایا تھا اور اسی پر سب کا اتفاق ہے۔ اسی طرح ایک قول یہ بھی ہے کہ حضرت خدیجہ کا نکاح ان کے بھائی عمرو ابن خویلد نے پڑھایا تھا۔

مختلف تفصیلات..... مگر علامہ زہریؒ کہتے ہیں کہ نکاح پڑھانے والا حضرت خدیجہ کا باپ خویلد ابن اسد تھا۔ یہ اس وقت نشے میں تھا۔ حضرت خدیجہ نے (ایسے موقع پر عرب کے دستور کے مطابق) اس پر ایک حُلّہ یعنی دوہر ڈال دی جو زعفران وغیرہ کی خوشبو سے بسائی گئی تھی۔ (یہ عرب کا دستور تھا کہ اس موقع پر لڑکی کے باپ کے اوپر خوشبو سے بسایا ہوا حُلّہ ڈال دیا جاتا تھا جس کا مطلب یہ ہوتا تھا کہ اس نے اپنی بیٹی کی شادی کر دی) چنانچہ اس وقت جبکہ وہ نشے میں تھا حضرت خدیجہ نے اس پر خوشبو میں بسا ہوا حُلّہ ڈال دیا) جب اس کا نشہ ٹوٹا اور وہ ہوش میں آیا تو اس نے پوچھا کہ مجھ پر یہ حُلّہ اور خوشبو کیسی ہے۔ اس کو بتلایا گیا کہ تم نے اپنی بیٹی خدیجہ کو محمد (ﷺ) کے ساتھ بیاہ دیا ہے اور انہوں نے خدیجہ کے ساتھ خلوت بھی کر لی ہے۔ اس نے پہلے تو اس نکاح کو ماننے سے انکار کر دیا مگر پھر راضی ہو گیا اور درگزر کر دیا۔ (کیونکہ وہ اپنی دولت مند بیٹی کو کسی غریب آدمی سے بیاہ دینے پر راضی نہیں تھا۔ ی) حضرت خدیجہ نے پہلے ہی اس کا اندازہ کر لیا تھا کہ وہ آنحضرت ﷺ کے ساتھ ان کی شادی نہیں کرنا چاہتا۔ حضرت خدیجہ نے شراب اور کھانے کا سامان تیار کر لیا اور اپنے باپ اور قریش کے دوسرے لوگوں کو دعوت دی۔ ان لوگوں نے آکر کھانا کھایا اور شراب پی جب حضرت خدیجہ کے باپ کو نشہ ہو گیا تو انہوں نے اس سے کہا:

”محمد ابن عبد اللہ نے مجھ سے اپنا رشتہ دیا ہے۔ اس لئے ان سے میری شادی کر دیجئے۔“

چنانچہ خویلد نے بیٹی کی شادی کر دی جس کے بعد حضرت خدیجہ نے اس پر حُلّہ ڈال دیا اور اس کے خوشبو لگادی) کیونکہ یہ عربوں کا دستور تھا کہ جب باپ اپنی بیٹی کی شادی کرتا تھا تو اس کو حُلّہ پہنایا جاتا تھا (جو اس بات کا اعلان ہوتا تھا کہ اس نے اپنی بیٹی کی شادی کر دی ہے) چنانچہ اب، جبکہ اس کو ہوش آیا تو اس نے پوچھا کہ یہ سب کیا ہے حضرت خدیجہ نے کہا یہ اس لئے ہے کہ آپ نے محمد ابن عبد اللہ سے میری شادی کر دی!

خویلد نے (بگڑ کر) کہا

میں تمہیں ابو طالب کے یتیم سے بیاہوں گا خدا کی قسم ہر گز نہیں!.....

حضرت خدیجہ نے کہا

”کیا آپ کو یہ کہتے ہوئے شرم نہیں آئی۔ کیا آپ قریش کے سامنے اپنا مذاق بنوانا چاہتے ہیں! کیا

آپ ان کو یہ جتنا چاہتے ہیں کہ آپ نے نشہ میں ایسا کیا ہے۔!

آخر کچھ دیر رد و قدح کے بعد خویلد راضی ہو گیا۔

اس روایت میں حضرت خدیجہ کے جملے سے معلوم ہوتا ہے کہ شراب پینا قریش میں بھی کوئی اچھی بات نہیں تھی۔ (اگرچہ تقریباً سب ہی لوگ پیتے تھے) چنانچہ یہی بات اس روایت سے بھی ظاہر ہوتی ہے جس میں ہے کہ ان میں لوگوں کی ایک جماعت ایسی بھی تھی جنہوں نے جمالیات کے دور میں بھی اپنے لوہے پر شراب

حرام کر لی تھی۔ ان میں سے کچھ کے متعلق بیان گزر چکا اور کچھ لوگوں کے متعلق آگے بیان آئے گا۔

(آنحضرت ﷺ سے حضرت خدیجہ کے رشتے کے سلسلے میں ایک روایت یہ بھی ہے کہ حضرت خدیجہؓ نے خود اپنے آپ کو آنحضرت ﷺ پر پیش کرتے ہوئے کہا۔

اے ابن عم! (یعنی چچا کے بیٹے!) میرے دل میں تم سے عزیزداری کے تعلق، تمہاری امانت داری، تمہاری خوش اخلاقی اور سچائی کی وجہ سے تمہارے لئے رغبت اور دلچسپی پیدا ہو گئی ہے۔ ("یعنی میں تم سے نکاح کی خواہشمند ہوں)

آنحضرت ﷺ نے اپنے چچاؤں سے اس بات کا تذکرہ کیا (چنانچہ یہ رشتہ پسند آجانے کی وجہ سے) آنحضرت ﷺ کے چچا حضرت حمزہ ابن عبدالمطلب حضرت خدیجہ کے باپ خویلد ابن اسد کے پاس گئے اور خویلد کے سامنے حضرت خدیجہؓ کے لئے آنحضرت ﷺ کا رشتہ پیش کیا، اس نے (اس رشتے کو پسند کر کے) حضرت خدیجہ کو آنحضرت ﷺ سے بیاہ دیا۔

اقول۔ مؤلف کہتے ہیں :- کتاب نور میں لکھا ہے کہ (حضرت خدیجہ کے نکاح کے وقت جیسا کہ مختلف روایتوں میں ان کے باپ یا چچا یا بھائی کا نام آتا ہے اس سے معلوم ہوتا ہے کہ) شاید اس رشتے اور نکاح کے وقت یہ تینوں موجود تھے چنانچہ روایتوں میں ان میں سے ہر ایک کے متعلق یہ کہہ دیا گیا کہ نکاح (ان تینوں میں سے) فلاں نے پڑھایا تھا۔ یہاں تک کتاب نور کا حوالہ ہے۔

لیکن جہاں تک اس روایت کا تعلق ہے کہ نکاح پڑھانے والا حضرت خدیجہ کا باپ خویلد تھا یہ کہ وہ ان کی شادی میں موجود تھا۔ اس بارے میں کافی اشکال ہے کیونکہ علماء عام طور پر یہ بیان کرتے ہیں کہ حضرت خدیجہؓ کا باپ خویلد ابن اسد جنگ فجار سے پہلے مر چکا تھا۔ جنگ فجار کی تفصیل گزر چکی ہے۔

(حضرت خدیجہ کے باپ کے سلسلے میں) بعض علماء لکھتے ہیں کہ جب ملک یمن کے والی تیج نے ایک دفعہ یہ چاہا کہ حجر اسود کو حرم سے اٹھا کر یمن لے جائے تو یہ خویلد ہی اس کے آڑے آیا تھا۔ اس کے ساتھ قریش کے اور بھی بہت سے آدمی مقابلے میں آگئے تھے۔ پھر خود تیج نے ایک خواب دیکھا جس سے وہ گھبرا گیا اور اس نے حجر اسود کو اس کی جگہ پر رہنے دیا۔

(حضرت خدیجہ کے نکاح کے سلسلے میں ایک قول یہ بھی ہے کہ حضرت حمزہ نے پڑھایا تھا مگر) یہ قول تنہا علامہ ابن ہشام کا ہی ہے جسے انہوں نے اپنی سیرت کی کتاب میں لکھا ہے۔ نیز یہ بھی لکھا ہے کہ آنحضرت ﷺ نے بیس جوان لونٹ حضرت خدیجہ کو مہر میں دیئے۔

(حضرت خدیجہ کے آنحضرت ﷺ سے نکاح کے سلسلے میں تفصیل نقل کرتے ہوئے) علامہ محبت طبری نے لکھا ہے کہ :-

"جب آنحضرت ﷺ نے (حضرت خدیجہ کی گفتگو اپنے چچاؤں سے ذکر کی تو وہ سب آپ کو لے کر حضرت خدیجہ کے باپ خویلد کے پاس گئے ان میں حضرت حمزہ ابن عبدالمطلب بھی تھے۔ یہاں ان لوگوں نے اس کے سامنے حضرت خدیجہ سے آنحضرت ﷺ کا رشتہ پیش کیا جسے اس نے منظور کر لیا۔ اس نکاح میں ابو طالب اور خاندان مضر کے سردار شریک تھے۔ ابو طالب نے خطبہ پڑھا..... وغیرہ وغیرہ۔" واللہ اعلم۔

قال۔ (ایک روایت ہے جس سے معلوم ہوتا ہے کہ آنحضرت ﷺ سے شادی کے سلسلے میں

حضرت خدیجہ نے خود ہی بات کی تھی (چنانچہ ابن اسحاق سے روایت ہے کہ :-

حضرت خدیجہ نے آنحضرت ﷺ سے کہا :-

”اے محمد! کیا آپ شادی نہیں کرنا چاہتے؟“

آپ ﷺ نے پوچھا۔ ”وہ کون عورت ہے!“

انہوں نے کہا۔ ”میں تیار ہوں!“ آپ نے فرمایا

”میرا، تمہارا کیا جوڑ ہوگا۔ تم قریش کی ایک مالدار عورت ہو جبکہ میں قریش کا ایک یتیم یعنی نادار شخص

ہوں!“

حضرت خدیجہ نے کہا کہ آپ رشتہ دیجئے۔ الحدیث

(اس حدیث میں آنحضرت ﷺ نے اپنے آپ کو یتیم فرمایا ہے۔ لیکن یہاں اس کا مطلب نادار اور

غریب ہے کیونکہ عربی کا قاعدہ یہ ہے کہ ایسے آدمی کو جس کا باپ فوت ہو چکا ہو اس وقت تک یتیم یعنی بے سہارا

کہا جاتا ہے جب تک کہ وہ بالغ نہ ہو جائے۔ بالغ ہونے کے بعد اس کو یتیم نہیں کہا جاتا (کیونکہ وہ پھر بے سہارا

نہیں رہتا بلکہ خود اپنا ذمہ دار ہو جاتا ہے) لہذا یہاں آنحضرت ﷺ کا اپنے کو یتیم فرمانا اس معنی کے لحاظ سے ہے

کہ آپ نادار تھے۔

ایک روایت ہے کہ میں اور رسول اللہ ﷺ ایک مرتبہ راستے میں حضرت خدیجہ کی بہن کے پاس سے

گزرنے اس نے مجھے آواز دی۔ میں اس کی طرف گیا اور رسول اللہ ﷺ میرے انتظار میں وہیں ٹھہر گئے۔ میں

اس کے پاس پہنچا تو وہ بولی :-

”کیا تمہارے یہ ساتھی خدیجہ سے شادی کی خواہش نہیں رکھتے؟“

میں نے آنحضرت ﷺ سے جا کر یہ بات بتلائی تو آپ نے فرمایا۔ ”ہاں ضرور!“

پھر میں نے آپ کا یہ جواب اس کو آکر بتلایا تو اس نے کہا۔

”تو پھر کل صبح سویرے ہمارے یہاں آ جانا۔“

”چنانچہ اگلے دن ہم صبح ہی ان کے یہاں گئے تو ہم نے دیکھا کہ انہوں نے گائے ذبح کر رکھی تھی اور

حضرت خدیجہ کو حلقہ پہنا رکھا تھا۔“

یہ روایت البدایہ والنہایہ میں علامہ بیہقی نے عبد اللہ ابن حارث کی نقل کی ہے اور یہ واقعہ حضرت عمار

ابن یاسرؓ کا ہے۔ پورے واقعہ اس طرح ہے :

لوگ حضرت خدیجہ سے آنحضرت ﷺ کی شادی کے معاملے میں بحثیں اور چہ میگوئیاں کر رہے

تھے۔ جب عمار ابن یاسر یہ باتیں سنتے تو لوگوں سے کہتے :

”خدیجہ کے ساتھ محمد (ﷺ) کی شادی کے متعلق مجھ سے زیادہ کون جانتا ہے۔ میں ان کا بچپن کا

ساتھی اور دوست ہوں۔ (اصل واقعہ یہ ہے کہ) میں ایک دن رسول اللہ ﷺ کے ساتھ جا رہا تھا جب ہم جزورہ پر

پہنچے تو ہم نے حضرت خدیجہ کی بہن کو دیکھا جو ایک چمڑے پر بیٹھی ہوئی تھی جسے وہ بیچ رہی تھیں انہوں نے مجھے

دیکھ کر آواز دی۔ میں ان کی طرف چلا گیا اور رسول اللہ ﷺ میرے انتظار میں وہیں ٹھہر گئے۔ میں ان کے پاس

پہنچا تو وہ مجھ سے کہنے لگیں :-

”کیا تمہارے یہ ساتھی خدیجہ کے ساتھ شادی کرنا پسند کریں گے؟“
 عمار کہتے ہیں کہ میں رسول اللہ ﷺ کے پاس گیا اور آپ ﷺ سے اس کے متعلق پوچھا۔
 ”آپ ﷺ نے فرمایا کہ ”ہاں ضرور!“

میں نے حضرت خدیجہ کی بہن کے پاس آکر ان کو یہ بات بتلائی تو وہ بولیں
 ”کل صبح کو ہمارے یہاں آجانا۔“

چنانچہ ہم اگلے دن ان کے یہاں پہنچے تو دیکھا کہ انہوں نے گائے ذبح کی ہوئی تھی اور حضرت خدیجہ
 کے باپ کو حُلہ پہنا رکھا تھا اور ان کی داڑھی کو رنگ رکھا تھا (جیسا کہ عرب میں یہ دستور تھا) میں نے حضرت
 خدیجہ کے بھائی سے بات کی اور پھر انہوں نے اپنے باپ یعنی حضرت خدیجہ کے باپ سے گفتگو کی۔ اس وقت
 حضرت خدیجہ کے باپ نے شراب پی رکھی تھی (اور نشے میں تھا) حضرت خدیجہ کے بھائی نے اس کو آنحضرت
 ﷺ اور آپ کے خاندانی مرتبے کے متعلق بتلایا۔ پھر میں نے اس سے درخواست کی کہ وہ حضرت خدیجہ کو
 آنحضرت ﷺ سے بیاہ دے۔ چنانچہ اس نے یہ شادی کر دی۔ پھر ان لوگوں نے گائے کے گوشت سے کھانا تیار
 کیا اور ہم سب نے کھانا کھایا۔ اس کے بعد حضرت خدیجہ کا باپ سو گیا، پھر جب وہ جاگا تو چلائے لگا۔

یہ حُلہ کیسا ہے..... اور یہ رنگ اور کھانا کس لئے ہے.....؟!

اس پر اس کی اسی بیٹی نے جس نے عمار سے بات کی تھی، اپنے باپ کو بتلایا۔

”یہ حُلہ آپ کو محمد ابن عبد اللہ (ﷺ) نے پہنایا ہے جو آپ کے داماد ہو گئے ہیں۔ انہوں نے آپ کو
 ایک گائے ہدیہ کی تھی جسے ہم نے اس وقت ذبح کر لیا جب آپ نے ان کی خدیجہ کے ساتھ شادی کر دی۔“
 اس نے اس بات سے انکار کیا کہ میں نے خدیجہ کی شادی کی ہے۔ اور چلا تا ہوا وہاں سے نکلا یہاں تک
 کہ حجر اسود کے مقام پر (یعنی حرم میں پہنچ گیا۔ اسی وقت بنی ہاشم یعنی آنحضرت ﷺ کے خاندان والے رسول
 اللہ ﷺ کو لئے ہوئے نکل آئے اور انہوں نے خویلد یعنی خدیجہ کے باپ سے آکر بات پوچھی۔ وہ بکمنے لگا۔
 ”تمہارا وہ ساتھی کہاں ہے جس کے متعلق تمہارا خیال ہے کہ میں نے اس سے خدیجہ کی شادی کر
 دی؟“

یہ سن کر رسول اللہ ﷺ کے سامنے آگئے۔ جوں ہی خویلد نے آپ کو دیکھا فوراً اس نے کہا
 ”اگر میں نے ان ہی سے بیٹی کی شادی کی ہے تو یہ ان کے لئے بہترین آدمی ہیں۔ اور اگر میں نے اب
 تک نہیں کی تو میں اب ان سے اس کی شادی کرتا ہوں۔“ (البدایہ والنہایہ جلد ۲ ص ۲۹۵ و ۲۹۶)
 کتاب امتاع میں ہے اس شادی کے سلسلے میں آنحضرت ﷺ اور حضرت خدیجہ کے درمیان قاصد کا
 کام نفیسہ بنت مہیہ کر رہی تھیں مگر ایک قول یہ بھی ہے کہ حضرت خدیجہ کا غلام قاصد تھا اور ایک قول یہ ہے کہ
 ان کی باندی تھی۔ مگر اس اختلاف کے متعلق یہ کہا جاتا ہے کہ ممکن ہے ان میں سے سب ہی نے یہ فرض انجام
 دیا ہو۔

کتاب شرف میں یہ ہے کہ حضرت خدیجہ نے آنحضرت ﷺ سے کہا تھا۔

”آپ اپنے چچا کے پاس جائیے اور ان سے کہئے کہ کل ہمارے پاس سویرے آجائیں۔“

اگلے دن جب ابوطالب آنحضرت ﷺ کو لے کر ان کے یہاں پہنچے تو حضرت خدیجہ نے کہا

”اے ابوطالب! میرے چچا کے پاس اندر چلے جائے اور ان سے بات کیجئے کہ آپ کے بھتیجے محمد ابن عبد اللہ سے میرا نکاح کر دیں۔“

(ابوطالب اپنی غربت اور حضرت خدیجہ کی مالدار کی کو جانتے تھے اور یہ بھی جانتے تھے کہ بڑے بڑے سردار اور دولت مند ان سے شادی کے خواہشمند ہیں لیکن وہ تیار نہیں ہوتی اس لئے ان کو حضرت خدیجہ کے اس بات پر یقین نہیں آیا اور) انہوں نے ان سے کہا۔
”خدیجہ! میرے ساتھ مذاق مت کرو!“

حضرت خدیجہ نے کہا ”یہی اللہ تعالیٰ کو منظور ہے۔“

تب ابوطالب وہاں سے اٹھے اور اپنی قوم کے دس معزز آدمیوں کے ساتھ حضرت خدیجہ کے چچا کے پاس گئے۔

(ی) ایک روایت کے الفاظ کے مطابق۔ ابوطالب وہاں بنی ہاشم اور بنی مضر کے سرداروں کے ساتھ پہنچے۔ اس سے کوئی اختلاف بھی پیدا نہیں ہوتا کیونکہ ممکن ہے بنی ہاشم سے مراد وہی دس آدمی ہوں اور بنی مضر کے سرداروں سے بھی یہی لوگ مراد ہوں۔

خطبہ نکاح اور مہر..... علامہ ابوالحسن بن فارس وغیرہ نے لکھا ہے کہ اس روز ابوطالب نے نکاح کا یہ خطبہ پڑھا تھا:-

”تمام تعریفیں اس خدائے بزرگ و برتر کے لئے ہی سزاوار ہیں جس نے ہمیں ابراہیمؑ کی اولاد، اسماعیلؑ کی کھیتی، معد کا خزانہ اور مضر کی اولاد کا عنصر یعنی اصل بنایا اور جس نے ہمیں اپنے مقدس گھر کا خادم اور پاسبان بنایا، اور جس نے اپنے اس گھر کو ہمارے لئے حج کا مرکز بنایا امین کا حرم بنایا اور اس میں لوگوں کا عالم بنایا (یعنی حرم کے نگہبان کی حیثیت سے قریش کو دوسرے تمام قبیلوں پر بلندی اور فضیلت دی۔ پھر یہ کہ میرے یہ بھتیجے محمد ابن عبد اللہ (ﷺ) ایسے ہیں کہ شرف و عزت، فضیلت و مرتبہ اور عقل و دانائی کے لحاظ سے دوسرا ہر شخص ان سے کمتر ہے، اگرچہ مال و دولت ان کے پاس نہیں ہے لیکن حقیقت میں مال و دولت ایک چلتی پھرتی چھاؤں ہے، ایک ایسی چیز ہے جو انسان کی خوبیوں میں رکاوٹ بنتی ہے اور آتی جانی چیز ہے۔ ان کا مقام یہ ہے کہ بہت جلد آنے والے زمانے میں ایک عظیم خوش خبری اور زبردست خوش بختی ان کی راہ دکھ رہی ہے۔ انہوں نے رضاء و رغبت اور خوشی کے ساتھ آپ کی پاکباز خاتون خدیجہ سے اپنا رشتہ دیا ہے اور ان کے معجل اور مؤجل (یعنی اس وقت اور آئندہ) مہر میں بارہ اوقیہ اور ایک نش خرچ کر رہے ہیں۔“

ایک نش بیس درہم کا ہوتا ہے اور ایک اوقیہ چالیس درہم کا (یعنی ایک نش آدھے اوقیہ کو کہتے ہیں اور کل مہر ساڑھے چار اوقیہ ہوا) اوقیہ اور نش دونوں سونے کے ہوا کرتے تھے جیسا کہ علامہ محبت طبری نے بیان کیا ہے۔ (ی) اس طرح کل مہر پانچ درہم شرعی کا ہوا۔

ایک روایت جیسا کہ بیان ہوئی یہ ہے کہ آپ نے بیس جوان لوٹنیاں مہر میں دیں۔

اقول۔ مؤلف کہتے ہیں:- ان دونوں روایتوں میں کوئی فرق نہیں ہوتا کیونکہ ممکن ہے یہ بیس جوان

لوٹنیاں آپ نے ان پانچ سو درہم کے بدلے میں مہر میں ادا کر دی ہوں۔

بعض علماء مہر کے متعلق ان روایتوں کا فرق اس طرح دور کرتے ہیں کہ ممکن ہے مہر کی وہ رقم تو

آپ کی طرف سے خود ابو طالب نے ادا کر دی جو جس کا انہوں نے اپنے خطبے میں ذکر کیا تھا اور پھر اس پر آنحضرت ﷺ نے یہ اضافہ فرمایا ہو کہ میں جوان اونٹنیاں دیں۔ اس طرح گویا دونوں ہی چیزیں مہر میں دی گئیں۔ واللہ اعلم۔

(قال) جہاں تک اس قول کا تعلق ہے کہ حضرت علیؑ نے آنحضرت ﷺ کی طرف سے اس مہر کی ضمانت لی تھی تو یہ سراسر غلط ہے اس لئے کہ حضرت علیؑ کی جو عمر ہوئی ہے اس کے مطابق تمام روایتوں کے لحاظ سے اس وقت تک وہ پیدا بھی نہیں ہوئے تھے۔

بعض علماء نے اس سلسلے میں یہ بھی کہا ہے کہ حضرت علیؑ کا اس مہر کی ضمانت لینا اس لئے غلط ہے کہ اس وقت وہ بہت چھوٹے تھے اور ان کی عمر سات سال کی بھی نہیں ہوئی تھی۔ مگر علامہ شامی کے قول کے بعد یہ بات بھی غلط ہو جاتی ہے (کیونکہ حقیقت میں اس وقت تک وہ پیدا بھی نہیں ہوئے تھے) کیونکہ جب حضرت علیؑ پیدا ہوئے تو اس وقت آنحضرت ﷺ کی عمر تیس سال تھی۔ حضرت علیؑ کعبے میں پیدا ہوئے تھے۔ ادھر جس وقت آنحضرت ﷺ کی حضرت خدیجہؓ سے شادی ہوئی تو اس وقت آپ کی عمر مبارک پچیس سال یا اس سے دو مہینے دس دن زیادہ تھی جیسا کہ بیان ہوا۔ ایک قول آگے یہ بھی آئے گا کہ اس وقت آپ کی عمر پچیس سال دو مہینے پندرہ دن تھی۔

ایک قول یہ ہے کہ کعبے میں جو بچہ پیدا ہوا تھا وہ (حضرت علیؑ نہیں تھے بلکہ) حکیم ابن حزام تھے۔ چنانچہ بعض علماء کہتے ہیں ہو سکتا ہے کہ یہ دونوں ہی کعبے میں پیدا ہوئے ہوں۔ لیکن کتاب نور میں لکھا ہے کہ حکیم ابن حزام کعبے کے اندر پیدا ہوئے تھے اور یہ بات کسی اور کے متعلق سننے میں نہیں آئی۔ جہاں تک اس قول کا تعلق ہے کہ حضرت علیؑ کعبے کے اندر پیدا ہوئے تھے تو یہ قول علماء کے نزدیک کمزور اور ضعیف ہے۔

(غرض اس تفصیل کے بعد پھر حضرت خدیجہؓ کے ساتھ آنحضرت ﷺ کے نکاح کے متعلق بیان کرتے ہیں۔ آنحضرت ﷺ کے نکاح کے وقت حضرت خدیجہؓ کے چچا عمرو ابن اس کا ایک جملہ نقل کیا گیا ہے کہ اس نے ابو طالب سے آنحضرت کے متعلق کہا کہ یہ شریف انسان اس شریف خاتون کا شوہر بننے کے لائق ہے۔ اس کے متعلق کہتے ہیں کہ جب ابو طالب نے وہ خطبہ پڑھ کر ختم کیا جو اوپر ذکر کیا گیا تو فوراً حضرت خدیجہ کے چچا عمرو ابن اسد نے یہ جملہ کہا اور حضرت خدیجہ کا نکاح کر دیا۔

ایک قول یہ بھی ہے کہ یہ جملہ حضرت خدیجہ کے چچا زاد بھائی ورقہ ابن نوفل نے کہا تھا۔ (ی) کیونکہ جب وہ خطبہ جو یہاں بیان ہوا ابو طالب پڑھ چکے تو ورقہ ابن نوفل نے خطبہ پڑھا اور کہا۔

”تمام تعریفیں اللہ تعالیٰ کو ہی سزاوار ہیں جس نے ہمیں ایسا بنایا جیسا کہ آپ نے بیان کیا اور ہمیں وہ فضیلتیں دیں جو آپ نے گنائیں، چنانچہ ہم عرب کے سردار اور رہنما ہیں اور آپ ان سب فضیلتوں کے اہل اور لائق ہیں۔ عرب نہ آپ کی بڑائی سے انکار کر سکتے ہیں اور نہ آپ کی عزت و عظمت سے انکار کر سکتے ہیں۔ ہم بھی آپ کے شرف اور مرتبے سے علاقہ قائم کرنا پسند کرتے ہیں۔

”پس اے گروہ قریش! مجھ پر گواہ ہو کہ میں نے خدیجہ بنت خویلد کو محمد ابن عبد اللہ سے بیاہ دیا۔“

اس کے بعد ورقہ نے مہر بتلائے (چونکہ ورقہ ابن نوفل حضرت خدیجہ کے بزرگ یا ولی نہیں تھے بلکہ ان کے چچا زاد یعنی رشتے میں برابر کے بھائی تھے اس لئے صرف ان کے نکاح کر دینے پر ابو طالب مطمئن نہیں

ہوئے بلکہ ان کی خواہش ہوئی کہ حضرت خدیجہ کے بزرگوں میں سے کوئی نکاح پڑھائے یا نکاح کا اعلان کر دے چنانچہ ابو طالب نے ورقہ سے کہا:

”میں چاہتا ہوں کہ اس اعلان نکاح میں آپ کے ساتھ خدیجہ کے چچا بھی شریک ہوں۔“

یہ سن کر ان کے چچا یعنی عمرو ابن اسد نے کہا۔

”اے گروہ قریش! مجھ پر گواہ ہو کہ میں نے خدیجہ بنت خویلد کا نکاح محمد ابن عبد اللہ سے کر دیا۔“

(اور اس طرح آنحضرت ﷺ کے سب سے پہلے نکاح کی یہ مختصر تقریب پوری ہوئی)

ولیمہ..... آنحضرت ﷺ نے ولیمہ کی دعوت فرمائی۔ آپ نے ایک لونٹ اور ایک قول کے مطابق۔ دو اونٹ ذبح فرمائے اور لوگوں کو دعوت ولیمہ کھلائی۔

حضرت خدیجہ نے اپنی باندیوں کو حکم دیا کہ وہ کھیل کود کر اور دف بجا کر خوشی منائیں۔ اس روز

ابو طالب بھی بے انتہاء خوش اور مسرور تھے۔ انہوں نے کہا

”اللہ تعالیٰ کا شکر ہے کہ اس نے مصیبتوں اور غموں کو ہم سے دور کر دیا۔“

یہ پہلا ولیمہ ہے جو آنحضرت ﷺ نے کیا۔

اقول۔ مؤلف کہتے ہیں :- (پچھلی ایک روایت میں کہا گیا ہے کہ حضرت خدیجہ کی بہن نے

آنحضرت ﷺ کے ساتھ سے کہا تھا کہ کل دن میں ان کے ساتھ ہمارے گھر آنا، چنانچہ جب یہ وہاں پہنچے تو

دیکھا کہ انہوں نے گائے ذبح کی ہوئی تھی اور حضرت خدیجہ کو حلہ پہنایا ہوا تھا۔ لیکن یہاں کہا گیا ہے کہ

آنحضرت ﷺ نے حضرت خدیجہ کے لئے ولیمہ میں ایک یا دو اونٹ ذبح کئے۔ اس بارے میں کہتے ہیں کہ) شاید

گائے تو نکاح کے وقت ذبح کی گئی اور اونٹ خلوت کے ارادے کے وقت کاٹا گیا۔

(ایسے ہی پچھلی ایک روایت میں کہا گیا ہے کہ حضرت خدیجہ کا باپ اس نکاح کے وقت نشے میں تھا اور

حضرت خدیجہ نے اسی حالت میں نکاح کے وقت اس کو خوشبو میں بسی ہوئی چادر اڑھادی تھی۔ پھر جب اس کا نشہ

اترا تو اس نے اس حلے کے متعلق پوچھا تو اس کو بتلایا گیا کہ تم نے خدیجہ کو محمد ﷺ سے بیاہ دیا ہے اور انہوں نے

خلوت بھی کر لی ہے۔ جبکہ وہاں ولیمہ وغیرہ کا کوئی ذکر نہیں ہے۔ اس کے متعلق کہتے ہیں کہ) وہ روایت درست

نہیں ہے اس لئے اس کی وجہ سے کوئی اشکال پیدا نہیں ہو سکتا۔ (کیونکہ آگے کی سطوروں میں بتلایا گیا ہے کہ

حضرت خدیجہ کا باپ اس شادی کے وقت زندہ ہی نہیں تھا کیونکہ وہ حرب فجار میں مارا جا چکا تھا)

اسی طرح آنحضرت ﷺ کا نکاح کرنے والوں میں بھی ایک روایت میں ابو طالب کا ذکر آتا ہے اور

ایک میں حضرت حمزہ کا۔ اس سلسلے میں کہا جاسکتا ہے کہ ممکن ہے حضرت حمزہؓ بھی ابو طالب کے ساتھ نکاح کے

وقت موجود رہے ہوں اس لئے نکاح کرنے والوں میں دونوں کا نام آگیا۔ واللہ اعلم۔

آنحضرت ﷺ کے ساتھ حضرت خدیجہ کے لگاؤ کا سبب..... (حضرت خدیجہ ایک بہت مالدار

عورت تھیں اور بڑے بڑے دولت مند لوگ ان سے شادی کے خواہش مند تھے مگر انہوں نے انکا کر دیا

تھا) لیکن اب انہوں نے خو ہی آنحضرت ﷺ کے لئے اپنے آپ کو نکاح کے واسطے پیش کر دیا (حالانکہ

آنحضرت ﷺ کے پاس مال و دولت بالکل نہیں تھا) اس کا سبب ایک تو یہی تقدیری معاملہ تھا کہ اللہ تعالیٰ کو ان کا

مرتبہ بلند کرنا تھا لیکن اس کے علاوہ ابن اسحاق نے اس کا ایک سبب اور بھی ذکر کیا ہے۔ وہ کہتے ہیں :-

قریشی عورتوں کی ایک تقریب ہوا کرتی تھی جس میں وہ مسجد حرام میں جمع ہوا کرتی تھیں۔ چنانچہ ایک دفعہ وہ اسی طرح مسجد حرام میں جمع تھیں کہ ان کے پاس ایک یہودی آیا اور کہنے لگا۔

”اے قریشی خواتین! تمہارے درمیان ایک نبی ظاہر ہونے والا ہے، جس کے ظہور کا زمانہ اب قریب آچکا ہے اس لئے تم میں جس کے لئے بھی ممکن ہو سکے وہ ضرور اس کی بیوی بن جائے۔“

عورتوں کو اس کی اس بات پر بہت غصہ آیا اور وہ اس کو برا بھلا کہتی ہوئیں اس پر پتھر مارنے لگیں۔ مگر حضرت خدیجہؓ اس کی یہ بات سن کر سوچ میں پڑ گئیں اور یہ بات ان کے دل میں بیٹھ گئی۔

چنانچہ اس کے بعد (جب انہوں نے آنحضرت ﷺ کو شام کے سفر پر بھیجا اور) میسرہ نے ان کو آپ ﷺ کی وہ نشانیاں بتلائیں جو اس نے دیکھی تھیں اور خود حضرت خدیجہؓ نے بھی آپ ﷺ کی حیرت انگیز نشانیاں دیکھیں (کہ آپ ﷺ پر فرشتے سایہ کئے ہوئے تھے تو ان کو یہودی کی یہ بات یاد آگئی) اوہرا نہیں اپنے چچا زاد بھائی ورقہ ابن نوفل کی بات بھی یاد آئی جو انہوں نے حضرت خدیجہؓ سے آنحضرت ﷺ کی نشانیاں سن کر کہی تھی۔ انہوں نے اس وقت اپنے دل میں سوچا۔ اس یہودی نے جو کچھ کہا تھا اگر وہ صحیح ہے تو وہ نبی اس شخص (یعنی محمد ﷺ) کے سوا کوئی دوسرا نہیں ہو سکتا ہے۔

حضرت خدیجہؓ کی آنحضرت ﷺ سے درخواست..... اسی سلسلے میں علامہ فاکہی نے حضرت انسؓ کی یہ روایت بیان کی ہے کہ :-

آنحضرت ﷺ نے ابوطالب سے حضرت خدیجہؓ سے ملنے کے لئے جانے کی اجازت مانگی۔ (ی) یہ بات حضرت خدیجہؓ سے آنحضرت ﷺ کی شادی سے پہلے کی ہے اور غالباً اس وقت کی ہے جبکہ حضرت خدیجہؓ نے آنحضرت ﷺ سے درخواست کی تھی کہ آپ ﷺ ان کے گھر آکر ملیں جیسا کہ پچھلی سطروں میں ایک روایت گزری ہے۔ غرض ابوطالب نے آنحضرت ﷺ کو جانے کی اجازت دے دی اور ساتھ ہی آپ کے پیچھے اپنی ایک باندی کو بھی بھیجا جس کا نام بوعہ تھا۔ ابوطالب نے اس سے کہا کہ یہ دیکھو کہ خدیجہؓ ان سے کیا کہتی ہیں۔ چنانچہ وہ باندی آنحضرت ﷺ کے پیچھے پیچھے خود بھی گئی۔ جب آنحضرت ﷺ خدیجہؓ کے پاس پہنچے تو حضرت خدیجہؓ نے آپ کا ہاتھ پکڑ کر اپنے سینے پر رکھا اور پھر آپ سے بولیں۔

آپ پر میرے ماں باپ قربان ہوں! میں یہ جو کچھ کر رہی ہوں وہ صرف اس لئے کر رہی ہوں کہ میری آرزو ہے جو نبی ظاہر ہونے والا ہے وہ آپ ہی ہوں۔ پس اگر وہ نبی آپ ہی ہوں تو میرا حق اور میرے تعلق کو یاد رکھے گا اور اس پروردگار سے میرے لئے دعا کیجئے گا جو جلد ہی آپ کو ظاہر فرمانے والا ہے۔“

آپ ﷺ نے یہ سن کر فرمایا۔

”خدا کی قسم اگر وہ نبی میں ہی ہوں تو تم نے جو کچھ میرے ساتھ بھلائی کی ہے میں اس کو کبھی فراموش اور ضائع نہیں کروں گا، اور اگر وہ نبی میرے علاوہ کوئی اور ہو تو وہ پروردگار بھی جس کی وجہ سے تم نے یہ سب کچھ کیا ہے تمہیں کبھی ضائع نہیں کرے گا۔“

یہ گفتگو سن کر بوعہ باندی وہاں سے واپس آگئی اور اس نے ابوطالب سے یہ سب واقعہ کہہ سنایا۔

حضرت خدیجہؓ سے آنحضرت ﷺ کی شادی ملک شام سے واپس آنے کے دو مہینے پندرہ دن بعد ہوئی۔ صحیح قول کے مطابق اس وقت آپ کی عمر مبارک پچیس سال تھی جیسا کہ بیان ہوا۔ بعض حضرات نے

پچیس سال پر دو مہینے دس دن کا اضافہ بھی کیا ہے۔
حضرت خدیجہؓ اور آنحضرت ﷺ کے متعلق جو روایت بیان ہوئی اس کی طرف قصیدہ ہمزئیہ کے شاعر نے اپنے ان شعروں میں اشارہ کیا ہے۔

وَرَأَتْهُ خَدِيجَةُ وَالتَّقَى وَالزُّهْدَ
هَذَ فِيهِ سَجِيَّةٌ وَالْحَيَاءُ

وَأَنَا هَا أَنَّ الْعَمَامَةَ وَالسَّرَّ
عَاطَلْتُهُ مِنْهُمَا أَفِيَاءُ

وَاحَادِيثَ أَنَّ وَعِدَ رَسُولَ اللَّهِ
بِالْبَعَثِ حَانَ مِنْهُ الْوَفَاءُ
فَدَعَتْهُ إِلَى الزَّوْاجِ وَمَا أَحْسَنَ
مَا يَلْفُحُ الْمَنَى إِلَّا ذِكْيَاءُ

مطلب..... حضرت خدیجہؓ نے جو بڑی عزت اور پاکیزہ مرتبے اور اونچے نسب والی اور زبردست مال و دولت والی تھیں، آپ کو دیکھا اور آپ کے متعلق سنا کہ زہد و تقویٰ اور حیاء و شرم آنحضرت ﷺ کے مزاج اور طبیعت میں داخل ہے۔ پھر ان کو معلوم ہوا کہ ایک بدلی آپ پر سایہ کئے رہتی تھی اور یہ کہ درخت بھی آپ کی طرف اپنا سایہ جھکا کر آپ کو اپنی چھاؤں میں لے لیتے تھے۔ یہاں یہ شبہ ہوتا ہے کہ فرشتے ہی بدلی کی شکل میں ہوتے تھے۔ بعض علماء کہتے ہیں کہ آنحضرت ﷺ پر بدلی کا سایہ کرنا نبوت سے پہلے تک ہی رہا جو آپ کی نبوت کی بنیاد نبی اور پھر نبوت کے بعد یہ سلسلہ ختم ہو گیا۔ (اس کے بعد تیسرے شعر سے مطلب بیان کرتے ہیں کہ) بعض راہبوں وغیرہ سے حضرت خدیجہ کو اطلاع ملی تھی کہ اللہ تعالیٰ نے اپنے پیغمبر سے وعدہ کیا ہے کہ آپ ﷺ کو مخلوق کی طرف نبوت اور رسالت دے کر ظاہر فرمائے گا اور یہ کہ اللہ تعالیٰ کی طرف سے اس وعدے کے پورا ہونے کا وقت قریب آگیا ہے۔ چنانچہ اسی بناء پر انہوں نے آنحضرت ﷺ سے رشتہ دیا اور اپنے آپ کو آپ کی خدمت کے لئے پیش کیا۔ حقیقت میں ذہن اور ذکی آدمی تمنا کرنے میں کتنی سمجھ سے کام لیتا ہے!

جب آنحضرت ﷺ سے حضرت خدیجہؓ کی شادی ہوئی اس وقت خدیجہ کی عمر چالیس سال تھی۔
(قال) ایک قول یہ ہے کہ پینتالیس ۴۵ سال تھی۔ اسی طرح ایک قول میں ۳۰ سال کا ہے اور ایک اٹھائیس سال کا ہے۔ (ی) اسی طرح پینتیس سال اور پچیس سال کی عمر کے قول بھی ہیں۔

حضرت خدیجہؓ کی کچھلی شادیاں..... آنحضرت ﷺ سے پہلے خدیجہ کی دو شادیاں ہو چکی تھیں ان میں سے پہلا شخص عتیق ابن عائد اور ایک روایت کے مطابق عتیق ابن عائد تھا۔ اس سے حضرت خدیجہ کے یہاں ایک لڑکی پیدا ہوئی جس کا نام ہندہ تھا۔ یہ ہندہ محمد ابن صبیحی مخزومی کی ماں تھی۔

دوسرا شخص جس سے حضرت خدیجہؓ کی دوسری مرتبہ شادی ہوئی ابوہالہ تھا (جو اس کا لقب تھا) اس کا نام بھی ہند تھا۔ اس سے حضرت خدیجہ کے یہاں ایک لڑکی ہوئی جس کا نام ہالہ تھا (اور اسی کی نسبت سے اس کے

باپ کو ابوہالہ کہا جاتا تھا) ابوہالہ سے ہی حضرت خدیجہ کے یہاں ایک لڑکا ہوا اس کا نام بھی ہند تھا۔ اسی طرح یہ ہند ابن ہند تھے۔ یہ ہند ابن ہند کہا کرتے تھے۔

میں اپنے باپ، ماں، بھائی اور بہن کے لحاظ سے سب سے زیادہ معزز اور شریف انسان ہوں۔ میرے والد رسول اللہ ﷺ ہیں۔ اس لئے کہ آنحضرت ﷺ نے اس کی والدہ حضرت خدیجہؓ سے شادی کر لی تھی۔ میری والدہ خدیجہ ہیں۔ جو پہلی ام المومنین یعنی مسلمانوں کی ماں ہیں۔ میرے بھائی قاسم ہیں۔ یعنی رسول اللہ ﷺ کے صاحبزادے جو حضرت خدیجہؓ کے ہی بطن سے تھے۔ اور میری بہن فاطمہ ہیں۔ (جو جنت کی عورتوں کی سردار ہیں)

یہ ہند ابن ہند حضرت علی کرم اللہ وجہہ کے ساتھ جنگ جمل میں شریک ہوئے اور شہید ہو گئے۔ مگر علامہ سیلی نے لکھا ہے کہ یہ بصرہ میں طاعون میں مرے۔ اس دن اس وبا کے نتیجے میں بصرہ میں تقریباً ستر ہزار آدمی ہلاک ہوئے تھے۔ اسی وجہ سے لوگ مرنے والوں کے کفن دفن میں اس طرح لگے ہوئے تھے کہ ان کے جنازے سے کی طرف کوئی بھی توجہ نہیں دے سکا اور ان کا جنازہ اٹھانے والا بھی کوئی نہ مل سکا۔ چنانچہ ان کا نو حصہ کرنے والی رو رو کر پکارنے لگی۔

”آہ اے ہند ابن ہند..... افسوس اے رسول اللہ ﷺ کے پروردہ.....“

اس پکار کا نتیجہ یہ ہوا کہ رسول اللہ ﷺ کے پروردہ شخص کی میت کے احترام میں تمام لوگ اپنے جنازے چھوڑ کر ان کا جنازہ اٹھانے کی کوشش کرنے لگے جس کی وجہ سے صرف لوگوں کی انگلیوں انگلیوں پر ان کا جنازہ جارہا تھا۔ یہاں تک علامہ سیلی کا کلام ہے۔

(حضرت خدیجہ کے پچھلے شوہروں کے سلسلے میں) کتاب مواہب میں یہ ہے کہ پہلے ان کی شادی ابوہالہ سے ہوئی تھی اور اس کے بعد دوسری مرتبہ عتیق سے ہوئی۔

حضرت خدیجہ کے متعلق مزید تفصیلات آنحضرت ﷺ کی ازواج مطہرات کے بیان میں ذکر ہوں

گی۔

باب ہفتم (۱۷)

کعبہ مقدسہ کی تعمیر نو

مکے میں سیلاب..... صحیح قول کے مطابق جب آنحضرت ﷺ کی عمر مبارک پینتیس (۳۵) سال کی ہوئی تو مکے میں ایک زبردست سیلاب آیا۔ قرش نے سیلاب روکنے کے لئے ایک بند بنا رکھا تھا مگر (پانی کا اتنا زور ہوا کہ) سیلاب اس بند کو توڑتا ہوا اس پر سے گذر کر کعبے میں داخل ہو گیا، پانی کے بہاؤ اور جمع ہو جانے کی وجہ سے کعبے کی دیواروں میں شکاف پڑ گئے۔ اس سے پہلے ایک مرتبہ کعبے کی یہ دیواریں آگ لگ جانے کی وجہ سے کمزور ہو چکی تھیں اس کا واقعہ یہ ہوا تھا کہ ایک دفعہ ایک عورت کعبے کو دھونی دے رہی تھی۔ اس آگ میں سے ایک چنگاری اڑ کر کعبے کے پردوں تک پہنچ گئی جس سے (پردوں کے ساتھ) دیواریں بھی جل گئی تھیں۔ اس لئے قریش کو اب اور زیادہ پریشانی تھی کہ ان کمزور دیواروں کو سیلاب کا پانی بالکل ہی تباہ کر دے گا۔

عورت کے دھونی دینے کا جو واقعہ ہوا ہے اس کے متعلق ایک قول یہ بھی ہے کہ یہ (اس وقت یعنی آنحضرت ﷺ کی نبوت سے پہلے کا نہیں بلکہ اس کے ایک مدت بعد) حضرت عبداللہ ابن زبیرؓ کے زمانے کا ہے۔ مگر اس قول کے متعلق کہا جاسکتا ہے کہ ممکن ہے اس وقت دوبارہ کعبے میں آگ لگنے کا واقعہ پیش آیا ہو۔

خزانہ کعبہ..... کعبے کی دیواروں کی اونچائی حضرت ابراہیم علیہ السلام کے زمانے سے ہی نوگز کی تھی اور اس پر چھت نہیں تھی۔ لوگ کعبے کے لئے جو نذرانے اور تحائف لاتے تھے جس میں کپڑے اور خوشبوئیں وغیرہ ہوتی تھیں وہ کعبے کے اندر جو کنواں تھا اس میں ڈال دیتے تھے۔ یہ کنواں اندرونی حصے میں دائیں جانب تھا۔ اس کو کعبے کا خزانہ کہا جاتا تھا۔ اس کی تفصیل آگے آئے گی۔

خزانہ کعبہ کا چور اور اس کا انجام..... بنی جرہم کے زمانے میں ایک شخص نے کعبے کے اس خزانے سے کچھ سامان چرائنا چاہا مگر وہ سر کے بل کنویں میں گر پڑا اور پانی نے اسے ہلاک کر دیا۔ مگر بعض مورخوں نے یہ لکھا ہے کہ اس شخص پر ایک پتھر گر پڑا تھا جس کی وجہ سے وہ اس کنویں میں بند ہو گیا۔ یہاں تک کہ پھر اس کو لوگوں نے اس میں سے نکالا اور اس کے پاس سے چوری کا مال برآمد کیا۔ یہ اختلاف قابل غور ہے اس اختلاف کو ختم کرنے کے

لئے ایک بات یہ کہی جاسکتی ہے جو زیادہ مضبوط نہیں ہے کہ ممکن ہے اس شخص نے دو مرتبہ چوری کا ارادہ کیا ہو جس میں سے (ایک دفعہ تو اس کو زندہ برآمد کر کے اس سے مال واپس حاصل کر لیا گیا لیکن) دوسری دفعہ وہ شخص اس کنویں میں گر کر ہلاک ہو گیا۔

خزانہ کعبہ کے لئے منجانب اللہ محافظہ..... اس واقعہ کے بعد سے ہی حق تعالیٰ نے اس خزانے کی حفاظت کے لئے اس پر ایک سفید رنگ کا سانپ پیدا فرمادیا جس کا سر سیاہ تھا اور بالکل بکری کے بچے جیسا تھا۔ یہ سانپ اس کنویں میں رہنے لگا اور اس میں پڑے ہوئے سامان کی حفاظت کرتا تھا۔ یہ اکثر اس کنویں میں سے نکل کر بیت اللہ کی دیوار کے باہری حصے تک آجاتا تھا اور کعبہ کی دیوار پر دھوپ لینے کے لئے بیٹھ جایا کرتا تھا۔ (چونکہ یہ سانپ سفید رنگ کا تھا اس لئے) دھوپ میں اس کا رنگ بہت چمکتا تھا۔ کبھی کبھی یہ یہاں دیوار پر اس طرح کنڈلی مار کر بیٹھ جاتا کہ اس کا سر اس کی دم سے مل جاتا۔ جب بھی کوئی شخص اس کے قریب جانا چاہتا تو سانپ پھنکاریں مارتا اور اپنا منہ کھول دیتا۔ اس بارے میں علامہ جوہری نے اپنی کتاب حیات الحیوان میں سانپ کے متعلق لکھا ہے کہ سانپ کی پھنکار اس کے منہ سے نہیں نکلتی بلکہ اس کی کھال سے نکلتی ہے۔

غرض یہ سانپ پانچ سو سال تک بیت اللہ کے اس خزانے کی حفاظت کرتا رہا۔ جو شخص بھی کعبے کے کنویں اور خزانے تک پہنچتا یہ سانپ اس کو ہلاک کر دیتا تھا۔ (ی) غالباً مراد یہ ہے کہ اگر کوئی شخص اس خزانے کے قریب پہنچتا تو یہ سانپ اس کو ضرور ہلاک کر دیتا۔ (کیونکہ اس پانچ سو سال کے عرصے میں ایسا کوئی واقعہ نہیں ہوا کہ سانپ نے کسی کو مار دیا ہو اور) اگر اس خزانے کے قریب جانے پر اس نے کسی کو مارا ہو تا تو (تاریخی کتابوں میں اس کا ذکر ہوتا) جبکہ تاریخ میں ایسا کوئی واقعہ نہیں ہے۔

تشریح مؤلف نے اس سانپ کے ختم ہونے کے متعلق کچھ نہیں لکھا لیکن البدایہ میں ابن اسحاق نے یہ روایت کی ہے کہ ”مکہ میں ایک قبضی شخص تھا جو بڑھی تھا قریش نے کعبے کی تعمیر کے سلسلے میں اس کی خدمات حاصل کیں مگر کعبے کا جو کچھ اس میں کعبے کو دیئے جانے والے ہدئے اور نذر نیاز ڈالے جاتے تھے اس میں ایک سانپ رہتا تھا۔ یہ سانپ اکثر کعبے کی دیوار پر آکر بیٹھ جایا کرتا تھا جس سے قریش بہت خوفزدہ تھے۔ جوں ہی کوئی اس کے قریب ہوتا وہ اس پر حملہ کرنے کو تیار ہو جاتا تھا اور اپنا منہ کھول کر پھنکاریں مارنے لگتا تھا۔ قریش اس سے گھبرارے تھے۔ ایک دن جبکہ وہ اسی طرح کعبے کی دیوار پر بیٹھا ہوا تھا اللہ تعالیٰ نے ایک پرندہ بھیجا جس نے جھپٹ کر اس سانپ کو پکڑ لیا اور اسے لے کر اڑ گیا۔ (اس کو قریش نے کعبے کی تعمیر کے لئے فال نیک سمجھا) اور وہ کہنے لگے۔

”ہمیں امید ہے کہ اللہ تعالیٰ ہمارے ارادے سے خوش ہے کیونکہ ہمیں عمدہ بڑھئی بھی مل گیا۔ (ایک ٹوٹے ہوئے جہاز کی) لکڑی بھی کافی مل گئی اور اللہ تعالیٰ نے ہمیں اس سانپ سے بھی چھٹکارا دلایا۔“ البدایہ والنہایہ ص ۳۰۱ ج ۲۰۔

تعمیر کعبہ کا ارادہ..... یہ سانپ اسی طرح خزانہ کعبہ کی حفاظت کرتا رہا یہاں تک کہ قریش کا زمانہ آگیا اور سیلاب اور آگ لگنے کا واقعہ پیش آیا۔ اب قریش نے بیت اللہ کی عمارت کو (جو ان حادثوں کی وجہ سے کمزور ہو گئی تھی) توڑنے اور از سر نو بنانے کا ارادہ کیا۔ قریش نے فیصلہ کیا کہ اس دفعہ اس کی بنیادیں مضبوط کر کے دیواروں کو زیادہ اونچا کر دیا جائے اور اسی طرح دروازے کو بھی اور اونچا کر دیا جائے تاکہ کعبے میں صرف وہی شخص داخل

ہو سکے جس کو وہ اجازت دے دیں۔

اجتماعی چندہ اور تیاری..... اس کے بعد قریش نے (کعبہ کی تعمیر کے لئے مل جل کر کام کرنا شروع کیا) اور پتھر جمع کرنے شروع کئے۔ ہر قبیلہ اپنے حصے کے پتھر علیحدہ جمع کر رہا تھا انہوں نے اس مقصد کے لئے چندہ جمع کیا جس میں تمام پاک کمائی دی۔ ناپاک اور طوائفوں کی کمائی، اسی طرح سود اور غصب کا مال اس میں ہر گز نہیں لیا گیا۔

چندہ میں ناپاک کمائی شامل ہونے پر تنبیہ..... (چندہ کے مال میں صرف پاک کمائی لئے جانے کی یہ شرط اور احتیاط کا سبب یہ ہوا تھا کہ) ایک قریشی سردار ابو وہب عمرو ابن عابد نے جب (کام شروع ہونے کے وقت) ایک پتھر اٹھایا تو وہ اس کے ہاتھ سے اچھل کر واپس اسی جگہ پہنچ گیا جہاں سے اٹھایا گیا تھا (اس پر قریش پریشان اور حیران ہوئے) آخر ابو وہب ہی کھڑا ہوا اور اس نے لوگوں سے کہا۔

”اے گروہ قریش! کعبے کی بنیادوں میں سوائے اپنے پاک مال کے کوئی دوسرا مال شامل مت کرنا۔“

حدیث (ی) ایک روایت کے الفاظ یہ ہیں کہ اس نے قریش سے کہا:-

اس بیت اللہ کے چندہ میں کسی بدکار عورت کی کمائی یا سود کا مال۔ اور ایک روایت کے مطابق۔ کوئی ایسا مال جس کو تم نے زبردستی اور ظلم کے ذریعہ حاصل کیا ہو، یا جس میں تم نے رشتہ داروں کا حق مارا ہو اور یا جس کے حاصل کرنے میں تم نے حرمت کا خیال نہ کیا ہو اور کسی کے ساتھ بیوفائی کی ہو اس مال کو ہر گز شامل مت کرنا۔

یہ ابو وہب رسول اللہ ﷺ کے والد حضرت عبد اللہ کا ماموں تھا اور اپنی قوم میں ایک شریف آدمی تھا۔ تعمیر کعبہ میں آنحضرت ﷺ کی شرکت..... (غرض جب قریش کے لوگ بیت اللہ کی تعمیر کے لئے پتھر اکٹھے کر رہے تھے تو) ان کے ساتھ رسول اللہ ﷺ بھی پتھر ڈھونڈنے میں شریک تھے۔ شیخین نے حضرت جابر ابن عبد اللہ سے روایت کیا ہے کہ:-

اتفاقاً ستر کھل جانے پر حفاظت..... جب کعبہ کی تعمیر شروع ہوئی تو آنحضرت ﷺ اور حضرت عباسؓ پتھر ڈھونڈنے کے لئے گئے (چونکہ آپ نگلی گردن پر پتھر رکھ کر لارہے تھے اس لئے) حضرت عباسؓ نے آپ ﷺ سے کہا:-

”پتھر رکھنے کے لئے اپنے تہبند کو اپنی گردن پر رکھ لیجئے تاکہ پتھر ڈھونڈنے میں سہولت ہو جیسا کہ دوسرے سب آدمی کر رہے ہیں۔“

کیونکہ دوسرے سب لوگوں نے اپنے تہبند اتار کر اپنی گردنوں پر رکھ لئے تھے اور ان پر پتھر رکھ کر لارہے تھے چنانچہ (حضرت عباس کے کہنے پر) آنحضرت ﷺ نے ایسا کیا مگر اسی وقت آپ زمین پر گر پڑے اور آپ ﷺ کی آنکھیں آسمان پر جم گئیں۔ (ی) اور آپ ﷺ کو آواز آئی۔

”اپنا ستر ڈھکے!“

آپ ﷺ ایک دم پکارنے لگے۔ میرا تہبند..... میرا تہبند..... اور پھر آپ ﷺ نے جلدی سے تہبند لپیٹ لیا۔ ایک روایت میں یہ ہے کہ آپ فوراً گر پڑے اور آپ پر بے ہوشی طاری ہو گئی۔ حضرت عباس آپ ﷺ کو پکڑ کر بیٹھ گئے اور آپ سے حال پوچھنے لگے۔ تب آپ ﷺ نے ان کو بتلایا کہ مجھے آسمان سے پکار کر کہا گیا کہ اپنا تہبند لپیٹ لو۔

ستر کھلنے کے متعلق مختلف روایات پر بحث..... ایک روایت اور ہے جس کو ماننا مشکل ہے کہ آنحضرت ﷺ کو ستر یعنی پوشیدہ حصے ڈھکنے کا یہ حکم ہونے کے بعد حضرت عباسؓ نے آپ سے کہا کہ :-
”بھتیجے! اپنا تہبند اپنے سر پر رکھ لو“۔ تو آپ ﷺ نے فرمایا ”نہیں مجھے جو کچھ بھی ہوا..... جو کچھ بھی ہو وہ صرف ستر کھل جانے کی وجہ سے ہوا“۔

ایک روایت یہ ہے کہ ایک دفعہ جبکہ آنحضرت ﷺ اجیاد کے مقام سے پتھر ڈھو کر لارہے تھے۔ آپ ﷺ اس وقت ایک سفید دھاری دار چادر (بطور تہبند کے) لپیٹے ہوئے تھے۔ وہ چادر تنگ تھی جس سے آپ ﷺ کو دقت ہو رہی تھی۔ آپ اس کو اتار کر اپنی گردن پر رکھنے لگے جس سے آپ ﷺ کا ستر کھل گیا۔ آپ ﷺ کو اچانک آواز آئی۔

”اے محمد! اپنا ستر ڈھکو.....!“

چنانچہ اس کے بعد پھر کبھی آپ کا ستر نہیں کھلا۔

اس بارے میں کہا جاتا ہے کہ حضرت عباسؓ کا واقعہ اور یہ واقعہ ایک دوسرے کے خلاف نہیں ہیں کیونکہ ممکن ہے کہ حضرت عباسؓ نے اسی وقت وہ بات کہی ہے جو کچھ روایت میں ذکر ہوئی البتہ اس روایت میں ازار یعنی تہبند کہا گیا ہے اور اس میں نمرہ یعنی دھاری دار اوئی چادر کا لفظ ہے۔

ممانعت کے بعد آنحضرت ﷺ وہ کام دوبارہ نہیں کرتے تھے..... (قال) مگر بعض محدثین کہتے ہیں کہ (اس بارے میں سیرت طیبہ کے گذشتہ صفحات) پر جو ایک روایت گزری ہے کہ جب ایک دفعہ ابو طالب زمزم کے کنویں کی مرمت کر رہے تھے اور آنحضرت ﷺ پتھر وغیرہ اٹھانے میں ان کی مدد کر رہے تھے تو آپ ﷺ کا ستر کھل گیا تھا جس پر آپ کو اسی طرح ستر ڈھکنے کی ممانعت کی گئی تھی۔ تو اس واقعہ کے بعد اس دوسری حضرت عباسؓ والی روایت کو ماننا مشکل ہے بعض محدث اس کی دلیل میں کہتے ہیں کہ :-

جب آنحضرت ﷺ کو کسی بات کے لئے ایک مرتبہ ممانعت ہو جاتی تھی تو آپ اس کو دوبارہ کبھی نہیں کرتے تھے جس کے بہت سے سبب تھے۔ (ی) جبکہ حضرت عباسؓ والی روایت کو ماننے کا مطلب یہ ہے کہ اس واقعہ میں آپ نے اسی بات کو دوبارہ کیا جس پر ایک دفعہ آپ کو ممانعت ہو چکی تھی۔

روایات کا تجزیہ..... اقوال۔ مؤلف کہتے ہیں: ممکن ہے پہلی بار یعنی ابو طالب والے واقعہ میں جب آپ کو ممانعت کی گئی تو آپ ﷺ یہ نہ سمجھے ہوں کہ یہ معاملہ بہت اہم ہے بلکہ آپ نے یہ سمجھا ہو کہ اس کو کیا بھی جاسکتا ہے اور چھوڑا بھی جاسکتا ہے (کیونکہ اس وقت آپ کم عمر تھے جیسا کہ بیان ہوا) اور پھر اس دوسرے موقعہ پر آپ سمجھ گئے ں گے کہ یہ ایک اہم چیز ہے۔

تشریح..... مگر اس سلسلے میں بعض محدثین کی یہ رائے ہی زیادہ بہتر ہے کہ یہ دوسرا واقعہ تسلیم کرنا مشکل ہے کیونکہ ایک تو وہی دلیل ہے کہ آنحضرت ﷺ کو جس چیز کی ایک بار ممانعت ہو جاتی تھی آپ ﷺ اس کو دوبارہ کبھی نہیں کرتے تھے۔ دوسرے یہ کہ ابو طالب والے واقعہ کے وقت آپ کی عمر کم تھی اس وقت یہ واقعہ پیش آ جانا ممکن بھی تھا لیکن تعمیر کعبہ کے وقت اس واقعہ کا پیش آنا اس لئے بھی ناقابل یقین ہے کہ اس وقت آنحضرت ﷺ کی عمر صحیح قول کے مطابق پینتیس (۳۵) سال تھی۔ اس عمر میں آنحضرت ﷺ کی ذات اقدس سے اس قسم کی بھول قابل یقین نہیں ہے جبکہ اس بارے میں ایک واقعہ پہلے پیش بھی آچکا تھا جس میں

آپ کو ستر کھولنے کی ممانعت ہو چکی تھی۔ وہ گزشتہ واقعہ جس عمر میں پیش آیا وہ آپ کے لڑکپن کی عمر تھی بچپن کی نہیں تھی کیونکہ اس میں آپ کے لئے غلام کا لفظ استعمال کیا گیا ہے جس کے معنی لڑکے کے ہوتے ہیں اور لڑکپن کی عمر کے واقعات عام طور پر آدمی کو یاد رہتے ہیں اس لئے یہ بھی نہیں کہا جاسکتا کہ ممکن ہے آپ اس بچپن کے واقعے کو بھول گئے ہوں۔

اس روایت کے سلسلے میں احقر مترجم نے کتاب شرح زر قانی دیکھی۔ اس میں یہ ہے کہ (تعمیر کعبہ کے سلسلے) میں آنحضرت ﷺ اجداد کے مقام سے پتھر ڈھو کر لارہے تھے۔ اس وقت آپ ﷺ ایک دھاری دار لوٹی چادر اوڑھے ہوئے تھے وہ چادر آپ پر تنگ ہو رہی تھی اس لئے آپ اس کو اپنے مونڈھے پر رکھنے لگے چونکہ چادر چھوٹی تھی اس لئے اوپر مونڈھے پر رکھنے کی وجہ سے) آپ کا ستر کھل گیا۔ اس پر فوراً ہی آپ کو آواز آئی کہ اے محمد اپنا ستر ڈھکو۔ اس کے بعد کبھی آپ عریاں نہیں دیکھے گئے۔

اس سے معلوم ہو جاتا ہے کہ آنحضرت ﷺ نے قصد آیا پتھر ڈھونے کی تکلیف سے بچنے کے لئے ایسا نہیں کیا تھا بلکہ چادر چھوٹی تھی آپ اس کو سنبھالنے کے لئے اس کا ایک پلہ مونڈھے پر رکھنے لگے جس سے بدن کے نچلے حصے سے چادر اٹھ گئی۔

آگے زر قانی ہی میں ہے کہ :-

پھر علامہ سراج ابن ملقن اس واقعے کے بارے میں کہتے ہیں کہ شاید آنحضرت ﷺ کی یہ پریشانی جسم کا کچھ حصہ کھل جانے کی وجہ سے تھی ستر کھلنے کی وجہ سے نہیں تھی۔ اگرچہ یہ بات جابرؓ کی اس روایت میں نہیں ہے مگر اس بات کا نہ ہونا اس حدیث کے نقص اور کمی کی دلیل ہے کیونکہ اگرچہ اس میں یہ حصہ نہیں ہے مگر دوسری احادیث میں موجود ہے۔

پھر یہ کہ اس حدیث کی جو سب سے عمدہ تشریح کی گئی ہے وہ یہ ہے کہ اگرچہ ستر تو کھلا مگر وہ جسم کے خصوصی حصے نہ تھے (یعنی ممکن ہے گھٹنے سے اوپر ان کا کچھ حصہ کھل گیا ہو کہ ستر تو وہ بھی ہے مگر ستر خصوصی نہیں ہے) شرح زر قانی علی المواہب جلد اول ص ۲۰۵ مرتب۔

ایک شبہ اور اس کا جواب..... یہاں ایک شبہ ہو سکتا ہے اس سے پہلے بیان ہوا ہے کہ آنحضرت ﷺ نے فرمایا کہ اللہ تعالیٰ نے میرا یہ اعزاز فرمایا کہ کسی شخص نے کبھی میرے بدن کے پوشیدہ حصے نہیں دیکھے اور اس سلسلے میں یہ بات بیان کی گئی کہ یہ آنحضرت ﷺ کی خصوصیات میں سے ہے۔ کیونکہ کتاب خصائص صغریٰ میں ہے کہ آپ کے بدن کے پوشیدہ حصے کبھی نہیں دیکھے گئے اور اگر کسی کی نظر پڑی (تو دیکھنے سے پہلے) اس کی آنکھیں پتھر اگئیں۔ اس کا مطلب یہ نہیں کہ وہ شخص آنکھوں سے معذور ہو گیا بلکہ یہ ہے کہ اس وقت آنحضرت ﷺ کے ستر کو دیکھنے کی اس میں صلاحیت نہیں رہی۔

اس شبہ کا جواب یہ ہے کہ آپ کا ستر یعنی بدن کے پوشیدہ حصے کھلنے سے یہ لازم نہیں ہوتا کہ اس پر دوسروں کی نظر بھی پڑی ہو (بلکہ مراد یہ ہے کہ صرف ستر کھلا اور اس سے پہلے کہ اس پر دوسروں کی نظر پڑے آپ کو اس پر تنبیہ کر دی گئی چنانچہ ستر کھلا مگر دوسروں کو بے پردگی نہیں ہو سکی) اسی طرح آپ کی پال پرورش اور ازواج مطہرات کے ساتھ خلوت کے دوران بھی آپ کے ستر پر دوسروں کی نظر نہیں پڑ سکی۔ (البتہ یہاں یہ شبہ ضرور پیدا ہوتا ہے کہ پیدائش کے وقت بھی آپ کے ستر پر دوسروں کی نظر نہ پڑنا ممکن نہیں معلوم ہوتا

جبکہ بچے کی پیدائش کے بعد اس کا ستر یعنی اعضاء تناسل دیکھ کر ہی اس کی جنس کا اعلان کیا جاتا ہے کہ پیدا ہونے والا بچہ لڑکا ہے یا لڑکی۔ اس لئے لازم ہے کہ آپ کی پیدائش کے وقت دایہ وغیرہ نے آپ کا ستر دیکھا ہو گا۔ اس شبہ کے جواب میں شاید یہ ہی کہا جاسکتا ہے کہ اس وقت کا دیکھنا مستثنیٰ ہے (واللہ اعلم)

عمارت کعبہ کو گرانے سے قریش کا خوف..... (اس درمیانی تفصیل کے بعد اصل واقعہ یعنی کعبہ کی تعمیر کے متعلق بیان کرتے ہیں کہ جب قریش پتھر وغیرہ لا کر جمع کر چکے تو) اب وہ ڈرتے ڈرتے کعبے کو گرانے کے لئے بڑھے۔ (ی) انہیں خوف تھا کہ کہیں ان پر کوئی مصیبت نہ نازل ہو جائے اور اللہ تعالیٰ انہیں ان کے ارادوں سے روک نہ دے۔ خاص طور پر جبکہ اس سے پہلے عمرو ابن عائد کے ساتھ وہ واقعہ بھی پیش آپ کا تھا (کہ اس کے ہاتھ سے پتھر نکل کر واپس اپنی جگہ چلا گیا تھا)۔

ایک قریشی سردار کی طرف سے پہل!..... (ی) ابن اسحاق کی روایت ہے کہ لوگ کعبہ کی تعمیر کو گرانے سے بہت زیادہ ڈر رہے تھے کہ کہیں اس کی وجہ سے وہ کسی بلا میں نہ پھنس جائیں۔ آخر ایک قریشی سردار ولید ابن مغیرہ نے ان سے کہا:-

”اس کو گرانے سے تمہارا ارادہ اصلاح اور مرمت کرنے کا ہے یا اس کو خراب کرنے کا ہے۔“

لوگوں نے کہا ظاہر ہے ہم تو مرمت اور اصلاح کرنا چاہتے ہیں۔

ولید نے کہا

”تو پھر سمجھ لو کہ اللہ تعالیٰ اصلاح کرنے والوں کو برباد نہیں کرتا۔“

(قریش جواب بھی پوری طرح مطمئن نہیں ہوئے تھے) کہنے لگے کہ پھر جو شخص اس کی نئی تعمیر اٹھائے گا وہی اس کو گرائے (یعنی سب لوگ تو ظاہر ہے کہ تعمیر اور راج کا کام کریں گے نہیں بلکہ جو کام جاننے والے ہیں وہی نئی تعمیر کا کام کریں گے۔ لہذا چونکہ اصلاح اور مرمت کا کام کرنے والے وہی لوگ ہوں گے اس لئے وہی اس پرانی عمارت کو گرائیں)۔

ولید نے کہا ”میں اس کی تعمیر کروں گا اس لئے تم سب میں میں ہی اس کو گرانے میں پہل کرتا ہوں۔“
ولید کی دعا اور کام کا آغاز..... اس کے بعد ولید نے کدال اٹھائی اور یہ کہتا ہوا کعبے پر کھڑا ہو گیا۔ اے اللہ! کعبے کی وجہ سے ہمیں ہر مصیبت سے بچائیے کیونکہ خیر اور بہتری کے سوا ہمارا کوئی ارادہ نہیں ہے۔ اور ایک روایت میں یہ لفظ ہیں کہ ہم نیرے دین سے منہ نہیں موڑ رہے ہیں۔

مرضیٰ رب کا انتظار..... پھر اس نے حجر اسود کی جانب سے ایک حصہ ڈھا دیا۔ اس کے بعد ان لوگوں نے کام بند کر دیا) اور اس رات انتظار کرتے رہے (کہ اس کا اثر کیا ہوتا ہے) وہ کہنے لگے۔

”ہم دیکھیں گے اگر کسی کو کوئی نقصان پہنچا تو پھر ہم کعبہ (کی اس پرانی عمارت) کو نہیں گرائیں گے اور اس کو جوں کا توں رہنے دیں گے لیکن اگر ہمیں کوئی نقصان پہنچا تو ہم اس تعمیر کو گرا دیں گے کیونکہ اس کا مطلب ہو گا کہ اللہ تعالیٰ ہمارے اس کام سے راضی ہے۔“

چنانچہ اگلے دن ولید خیریت کے ساتھ آگیا (اور اس کو کوئی نقصان نہیں پہنچا) اس نے اپنا کام شروع کر دیا اور کعبے کو گرانے لگا اب دوسرے لوگ بھی اس کے ساتھ شریک ہو گئے۔ آخر انہوں نے پوری تعمیر گرا دی اور اس کی بنیاد تک پہنچ گئے جو حضرت ابراہیم علیہ السلام کی رکھی ہوئی بنیاد تھی اور وہ سبز رنگ کے پتھر آگے

(حضرت ابراہیم علیہ السلام کی اصلی بنیاد کے تھے اور جو اونٹ کے کوہان کی طرح کے تھے۔ ایک روایت میں ہے کہ وہ پتھر دندانے دار تھے۔

لیکن علامہ سیلی کہتے ہیں کہ یہ لفظ جس راوی نے ابن اسحاق سے نقل کئے ہیں اس میں ان کو وہم اور مغالطہ ہوا ہے۔ یہاں تک سیلی کا کلام ہے۔ (دونوں تشبیہوں کو درست قرار دینے کے لئے) یہ بھی کہا جاتا ہے کہ وہ پتھر سبزی میں توپانی کے رنگ کے تھے (کیونکہ لفظ اُستہ کے معنی دانت یا دندانہ بھی ہیں اور سڑے ہوئے پانی کے بھی ہیں) اور سختی میں کوہان کی طرح تھے۔

زلزلہ اور شعلہ..... غرض وہ پتھر ایک دوسرے میں (دانتوں کی طرح) پیوست تھے (جس کی وجہ سے ان کو توڑنا اور نکالنا مشکل ہو رہا تھا) چنانچہ جو لوگ کعبے کی عمارت گرا رہے تھے ان میں سے ایک شخص نے اپنی چھنی کو دو جڑے ہوئے پتھروں کے درمیان پھنسا کر زور لگایا تاکہ ان دونوں کو الگ کر دے مگر جیسے ہی پتھر اپنی جگہ سے ہلا ایک دم سارے مکہ میں زلزلہ آیا اور پورا شہر لرز اٹھا۔ اس کے ساتھ ہی لوگوں نے دیکھا کہ اس پتھر کے نیچے سے ایک شعلہ نکلا جس کی چمک اتنی تیز تھی کہ لوگوں کی آنکھیں چندھیا گئیں۔ اس کے ساتھ ہی قریش نے کعبے کو گرانے کا کام ختم کر لیا۔

بنیاد کعبہ سے نکلنے والی تین تحریریں..... یہاں یعنی دائیں کونے کے نیچے سے قریش کو ایک تحریر ملی جو سریانی زبان میں لکھی ہوئی تھی۔ وہ اس زبان کو جانتے نہیں تھے آخر ایک شخص ملا جس نے وہ تحریر انہیں پڑھ کر سنائی۔ یہ شخص یہودی تھا۔ اس میں لکھا ہوا تھا۔

”میں اللہ ہوں۔ مکے کا مالک! جسے میں نے اس دن پیدا کیا جس دن میں نے آسمانوں اور زمین کو پیدا کیا اور جس دن میں نے سورج اور چاند بنائے۔ میں نے اس کو یعنی مکے کو سات فرشتوں کے ذریعہ گھیر دیا ہے۔ اس کی عظمت اس وقت تک ختم نہیں ہوگی جب تک کہ اس کے دونوں پہاڑ موجود ہیں۔ ان پہاڑوں سے مراد ایک تو ابو قیس پہاڑ ہے جو کہ صفا پہاڑی کے سامنے ہے اور دوسرا قیقان پہاڑ ہے جو مکے کے قریب ہے اور جس کا رخ کوہ ابو قیس کی طرف ہے۔ اور یہ شہر اپنے باشندوں کے لئے پانی اور دودھ کے لحاظ سے بہت برکت اور نفع والا ہے۔“

اسی طرح قریش کو مقام ابراہیم کی جگہ پر ایک دوسری تحریر ملی جس میں یہ لکھا ہوا تھا۔
مکہ اللہ تعالیٰ کا محترم اور معظم شہر ہے۔ اس کا رزق تین راستوں سے اس کے پاس آتا ہے۔“
(یہاں تین راستوں سے مراد غالباً قریش کے تین تجارتی راستے ہیں جہاں سے قافلے آتے اور جاتے تھے) وہیں قریش کو ایک تحریر اور ملی جس میں لکھا ہوا تھا۔

جو بھلائی ہوئے گا لوگ اس پر رشک کریں گے۔ یعنی اس جیسا بننے کی تمنا کریں گے۔ اور جو شخص برائی ہوئے گا وہ رسوائی اور ندامت پائے گا۔ تم برائیاں کر کے بھلائی کی آس لگاتے ہو۔ ہاں۔ یہ ایسا ہی ہے جیسے کوئی شخص کیکر یعنی کانٹوں دار درخت میں انگور تلاش کرے!“

کتاب سیرت شامیہ میں لکھا ہے کہ یہ تحریر کعبے کے اندر پتھر پر کندہ پائی گئی تھی۔ بعض مورخوں نے لکھا ہے کہ (کعبے کی تعمیر کے وقت) وہاں انہیں ایک پتھر ملا جس پر تین سطریں لکھی ہوئی تھیں پہلی سطر میں یہ تھا کہ۔

”میں اللہ ہوں..... مکے کا مالک..... اسے یعنی مکے کو میں نے اس دن بنایا جس دن سورج اور چاند کو بنایا۔“ الخ۔ دوسری سطر میں یہ تھا کہ۔

”میں اللہ ہوں..... مکے کا مالک..... میں نے رحم کو پیدا کیا (رحم رحمت و مہربانی اور عورت کی بچہ دانی کو کہتے ہیں جس سے مختلف رشتوں کی ابتدا ہوتی ہے اور جس سے صلہ رحمی یعنی رشتہ داروں کی خبر گیری کا لفظ بنا ہے۔ غرض اس تحریر میں تھا کہ میں نے رحم کو پیدا کیا) اور اس کے لئے اپنے نام میں سے نام نکالا (کیونکہ حق تعالیٰ کے نام رحمن اور رحیم ہیں) جس نے صلہ رحمی یعنی رشتہ داروں کی خبر گیری کی میں اس کی خبر گیری کروں گا اور جس نے صلہ رحمی کو چھوڑ دیا میں نے بھی اس کو چھوڑ دیا۔“

تیسری سطر میں یہ تھا کہ :-

”میں اللہ ہوں مکے کا مالک..... میں نے خیر اور شر یعنی بھلائی اور برائی کو پیدا کیا۔ پس خوش خبری ہو اس کے لئے جس نے خیر کو اپنا لیا اور خبردار ہو وہ شخص جس نے برائی کو اپنا لیا۔“

مختلف روایات..... علامہ ابن محدث کہتے ہیں کہ میں نے ایک مجموعہ میں یہ دیکھا کہ وہاں ایک پتھر پایا گیا جس پر یہ لکھا ہوا تھا۔

”میں اللہ ہوں..... مکے کا مالک..... فقر و فاقہ میں مبتلا کر دینے والا زنا کرنے والوں کو، اور کپڑے سے محروم کر دینے والا نماز چھوڑ دینے والوں کو۔ یہاں ارزانی رہے گی اور رزق کی فراغت اور فراوانی رہے گی۔ میں اس (وادے) کو رزق کی کثرت سے بھر دینے والا بھی اور اس سے خالی کر دینے والا بھی ہوں (یعنی فرمانبرداروں کو خوش حالی دینے والا اور نافرمانوں کو تنگی میں ڈالنے والا ہوں)۔“

(اس اختلاف کے متعلق یہ بھی کہا جاتا ہے کہ ممکن ہے یہ کوئی دوسرا پتھر رہا ہو۔ یا پتھر تو وہی ہو مگر اس پر ایک جگہ وہ عبارت لکھی ہوئی ہو (جو پیچھے بیان ہوئی اور دوسری جگہ یہ عبارت ہو)

کتاب اصابہ میں اسود ابن لینوث کی روایت ہے جو وہ اپنے باپ سے روایت کرتا ہے کہ (کعبے کی تعمیر کے دوران) قریش کو مقام ابراہیم کے نیچے سے ایک تحریر ملی (مگر یہ زبان ان کے لئے اجنبی تھی اس لئے) انہوں نے قبیلہ حمیر کے ایک آدمی کو بلایا اور اس سے یہ تحریر پڑھ کر سنانے کے لئے کہا) اس نے کہا۔

”اس میں ایک ایسی بات لکھی ہوئی ہے کہ اگر میں نے وہ تمہیں پڑھ کر سنادی تو تم لوگ مجھے قتل کر دو گے۔“

راوی کہتا ہے کہ ہمیں خیال ہوا کہ اس میں محمد ﷺ کا ذکر ہو گا۔ اس لئے ہم نے اس بات کو چھپا لیا۔ سامان عمارت کا منجانب اللہ انتظام..... کعبے کی تعمیر کے سلسلے میں قریش کو پتھروں کے علاوہ لکڑی کی بھی ضرورت تھی جسے چھت اور کواڑوں میں استعمال کرا تھا۔ یہ مسئلہ اس طرح حل ہو گیا کہ ایک جہاز مکے کے ساحل سے آکر ٹکرا گیا (خود مکہ تو سمندر کے کنارے نہیں ہے مگر مکے کے لئے تجارتی جہاز وغیرہ جہاں آکر لنگر ڈالتے تھے اس کو مکے کا ساحل ہی کہا جاتا ہے) یہ وہی جگہ ہے جہاں آج بھی جدہ شہر واقع ہے مگر اب سے پہلے مکے کا ساحل جس جگہ تھا اس کو شعیبہ کہا جاتا تھا چنانچہ کئی دوسرے مؤرخوں نے اس موقع پر شعیبہ بستی کا نام لکھا ہے اس کی وجہ سے کوئی فرق نہیں پیدا ہوتا ان مؤرخوں نے یہ لکھا ہے۔

جب وہ جہاز شعیبہ کے مقام پر پہنچا جو مکے کا ساحل تھا تو وہ ٹوٹ گیا۔ ایک روایت میں یہ لفظ ہیں کہ۔

مخالف ہوا کی وجہ سے وہ جہاز شعیبیہ کے ساحل پر پھنس گیا۔ یہ جہاز رومی تاجروں میں سے ایک شخص کا تھا جس کا نام باقوم تھا۔ یہ شخص معمار بھی تھا۔ ایک روایت یہ بھی ہے کہ یہ جہاز شہنشاہ روم قیصر کا تھا جس میں اس کے لئے سنگ مرمر، لکڑی اور لوہا لے جایا جاتا تھا۔ یہ سامان باقوم کے ساتھ حبشہ کی اس خانقاہ کے لئے بھیجا جا رہا تھا جس کو فارسیوں نے جلاڈالا تھا۔

غرض جب یہ جہاز جدہ اور ایک قول کے مطابق شعیبیہ کے ساحل پر پہنچا تو اللہ تعالیٰ نے بہت سخت ہوا چلائی جس کی وجہ سے وہ (ساحل سے ٹکرا کر) ٹوٹ گیا (جب قریش کو اس جہاز کی خبر لگی تو) ولید ابن مغیرہ قریشیوں کی ایک جماعت کے ساتھ جہاز پر پہنچا اور ان لوگوں سے اس کی لکڑی خرید لی اور اس کو کعبے کی چھت بنانے کے لئے استعمال کیا۔

کعبے کے محافظ سے چھٹکارا..... پچھلی سطروں میں بیان ہوا ہے کہ کعبے کے خزانے پر اللہ تعالیٰ نے ایک سانپ پیدا کر دیا تھا جو پانچ سو سال تک کعبے کے خزانے کی حفاظت کرتا رہا۔ اس کے متعلق مزید تفصیل بیان کرتے ہیں کہ کہا جاتا ہے کہ قریش پر کعبے کو گرانے کے سلسلے میں اس سانپ کی بہت ہیبت چھائی ہوئی تھی (اور وہ پرانی عمارت کو گراتے ہوئے ہچکچا رہے تھے) کیونکہ جب بھی وہ لوگ کعبے کو گرانے کے خیال سے عمارت کے قریب پہنچتے تو وہ سانپ اپنا منہ کھول کر ایک دم سامنے آ جاتا۔ ایک دن جبکہ وہ اپنی عادت کے مطابق کعبے کی دیوار پر بیٹھا ہوا تھا تو اچانک اللہ تعالیٰ نے ایک پرندہ وہاں بھیجا جو عقاب سے بڑا تھا۔ اس پرندے نے اس سانپ کو جھپٹ کر پکڑ لیا اور اسے لے جا کر حجوں کے مقام پر ڈال دیا جہاں زمین نے اس کو اپنے اندر سمولیا۔

محافظ سانپ کی حقیقت..... ایک روایت یہ ہے کہ یہ وہی جانور ہے جو قیامت کے دن لوگوں سے بات کرے گا (اس جانور کے متعلق احقر مترجم آگے تفصیل پیش کر رہا ہے) حدیث میں آتا ہے کہ یہ جانور اجیاد کی گھاٹی سے ظاہر ہو گا۔

ایک حدیث میں ہے کہ موسیٰ علیہ السلام نے اللہ تعالیٰ سے درخواست کی کہ مجھے وہ جانور دکھلایا جائے جو لوگوں سے بات کرے گا۔ چنانچہ اللہ تعالیٰ نے ان کے لئے اس جانور کو زمین سے نکالا۔ اس کو دیکھتے ہی موسیٰ علیہ السلام سخت خوفزدہ اور دہشت زدہ ہو گئے اور حق تعالیٰ سے عرض کرنے لگے۔

”اے پروردگار! اس کو واپس کر دے.....“

چنانچہ اللہ تعالیٰ نے اس جانور کو واپس کر دیا۔

وَالْبَآءُ الْاَرْضَ لِعَنِي قِيَامَتِ كَ قَرِيبَ ظَاہِرِ ہونے والا جانور

(اضافہ اس جانور کے متعلق جو قیامت کے قریب ظاہر ہو گا حق تعالیٰ نے قرآن پاک کی اس آیت میں خبر دی ہے جس کی تفسیر احقر نے تفسیر خازن سے لی ہے)

وَإِذَا وَقَعَ الْقَوْلُ عَلَيْهِمْ أَخْرَجْنَا لَهُمْ دَابَّةً مِّنَ الْأَرْضِ تُكَلِّمُهُمْ أَنَّ النَّاسَ كَانُوا بِآيَاتِنَا لَا يُوقِنُونَ۔ (پ ۲۰ سورہ نمل ع ۵) الْآيَةُ

ترجمہ:- اور جب وعدہ ان پر پورا ہونے کو ہو گا تو ہم ان کے لئے زمین سے ایک جانور نکالیں گے کہ وہ

ان سے باتیں کرے گا کہ لوگ ہماری باتوں پر یقین نہ لاتے تھے۔

یعنی جب ان کے لئے عذاب ناگزیر ہو جائے گا۔ ایک تفسیر یہ ہے کہ۔ جب اللہ تعالیٰ ان پر غضبناک ہو گا۔ ایک تفسیر یہ ہے کہ۔ جب ان پر حجت پوری ہو جائے گی کہ وہ لوگوں کو نیک اعمال کا حکم نہیں کریں گے اور برے اعمال سے منع نہیں کریں گے۔ ایک تفسیر یہ ہے کہ۔ جب ان میں بھلائی اور صلاحیت نہیں رہے گی اور یہ حالت اخیر زمانے میں قیامت سے پہلے پیش آئے گی تو اس وقت ہم ان کے لئے زمین سے ایک جانور نکالیں گے۔

قیامت کی نشانیاں..... حضرت ابو ہریرہ رضی اللہ تعالیٰ عنہ سے روایت ہے کہ رسول اللہ ﷺ نے فرمایا چھ چیزوں کے پیش آنے سے پہلے ہی نیک عمل کر لو۔ سورج کے مغرب کی طرف سے نکلنے سے پہلے، دھویں سے پہلے، دجال کے ظاہر ہونے سے پہلے، اس جانور کے ظاہر ہونے سے پہلے، اور تم میں سے کسی کے خاص اور عام معاملے سے پہلے۔“

حضرت عبد اللہ ابن عمرو ابن عاص سے روایت ہے کہ میں نے رسول اللہ ﷺ کو یہ فرماتے سنا۔
 ”(قیامت کی) کی سب سے پہلے جو نشانیاں ظاہر ہوں گی ان میں سے ایک تو سورج کا مغرب کی طرف سے نکلنا ہے اور دوسرا دن کے وقت لوگوں پر اس جانور کا مسلط ہونا ہے ان میں سے جو بھی نشانی پہلے ظاہر ہو دوسری اس کے بعد بہت جلد سامنے آجائے گی۔“

اسی سلسلے میں حضرت ابو ہریرہؓ سے روایت ہے کہ آنحضرت ﷺ نے فرمایا۔

قیامت کے قریب کافرو مومن کی شناخت..... جب یہ جانور ظاہر ہو گا تو اس کے پاس سلیمان علیہ السلام کی انگونٹھی اور موسیٰ علیہ السلام کا عصا یعنی لاٹھی ہوگی۔ وہ (اس عصا سے) مومنوں کے چہرے کو روشن اور پر نور بنادے گا اور اس انگونٹھی سے کافروں کی ناک پر مہر لگا دے گا۔ (یہاں تک کہ اس سے مومن اور کافروں کی ایسی صاف شناخت ہو جائے گی کہ) جب مومن کہیں جمع ہوں گے تو وہ ایک شخص کو ”اے مومن“ کہہ کر پکاریں گے اور ایک کافر (کو اس علامت کی وجہ سے پہچان کر) ”اے کافر“ کہہ کر آواز دیں گے۔“

اس حدیث کو امام ترمذی نے بیان کیا ہے اور کہا ہے کہ یہ حدیث حسن ہے۔ (حدیث حسن کی تعریف سیرت حلبیہ اردو جلد اول باب میں بیان ہو چکی ہے)۔

یہ جانور کن کن زمانوں میں نکلے گا..... علامہ بغوی نے ثعلبی سے روایت کیا ہے جو آنحضرت ﷺ سے نقل کرتے ہیں کہ آپ ﷺ نے فرمایا:-

”یہ جانور تین مرتبہ عالم میں نکلے گا۔ ایک مرتبہ یمن کے کنارے سے ظاہر ہو گا اس وقت اس کی شہرت جنگلوں میں ہوگی بستی یعنی مکے تک نہیں پہنچے گی۔ اس کے بعد ایک لمبا زمانہ گزر جائے گا تب پھر یہ دوسری مرتبہ مکے کے قریب سے ظاہر ہو گا اس وقت اس کی شہرت جنگلوں میں بھی ہوگی اور بستی یعنی مکے میں بھی پھیل جائے گی۔ پھر ایک دن جبکہ لوگ اس مسجد میں ہوں گے جس کا اعزاز و اکرام اللہ تعالیٰ کے نزدیک سب سے زیادہ ہے یعنی مسجد حرام میں کہ بالکل اچانک یہ جانور مسجد کے ایک کونے سے نکلے گا اور ان کے قریب آجائے گا۔ اس کے متعلق عمرو کہتے ہیں کہ۔ حجر اسود اور باب بنی مخزوم کی دائیں طرف باہری گوشے کے درمیان سے نکلے گا۔ اس کو دیکھ کر لوگ ڈر کی وجہ سے اس سے بچنے لگیں گے۔ یہ جانور لوگوں کے سامنے اس

حالت میں ظاہر ہو گا کہ اپنے سر سے مٹی جھاڑ رہا ہو گا پھر یہ لوگوں کے پاس سے گزرے گا اور ان کے چہروں کو چمکادے گا جس سے وہ اس طرح روشن ہو جائیں گے جیسے دکنے والے ستارے ہوتے ہیں۔ اس کے بعد یہ واپس زمین میں چلا جائے گا۔ نہ تو اس کا پیچھا کرنے والا اس کو پاسکے گا اور نہ اس سے بچ سکے گا۔ یہاں تک کہ ایک شخص کھڑا ہو کر نماز کے ذریعہ اس سے پناہ اور بچاؤ کی کوشش کرے گا مگر وہ پیچھے سے اس کے پاس آئے گا اور اس سے کہے گا۔

اے فلاں! تو اب نماز پڑھنے کھڑا ہوا ہے۔“

اس جانور کے کام..... اس کے بعد وہ آگے سے اس کے سامنے آئے گا اور اس کے چہرے پر نشان بنادے گا (ان نشانوں کی وجہ سے کافر اور مومن میں ایسی شناخت ہو جائے گی کہ وہ لوگ جو ایک دوسرے کے پڑوس میں رہتے ہوں گے، یا سفروں میں ایک دوسرے کے ہمدم ہوں گے یا تجارت اور مال و دولت میں ایک دوسرے کے شریک ہوں گے ان میں بھی مومن اور کافر کو الگ پہچانا جاسکے گا چنانچہ (ان کے درمیان ایسی صاف شناخت ہوگی کہ) مومن کو اے مومن کہہ کر پکارا جائے گا اور کافر کو اے کافر کہہ کر آواز دی جائے گی۔“

اس کے نکلنے کی جگہ..... علامہ ثعلبی کی سند سے حذیفہ ابن یمان کی روایت ہے کہ ایک دفعہ آنحضرت ﷺ اس جانور کا تذکرہ فرما رہے تھے میں نے آپ ﷺ سے دریافت کیا کہ یا رسول اللہ ﷺ یہ جانور کہاں سے نکلے گا۔ آپ نے فرمایا۔

”اس مسجد میں سے جو اللہ تعالیٰ کے نزدیک سب سے زیادہ معزز اور محترم ہے۔ جبکہ حضرت عیسیٰ علیہ السلام دوبارہ زمین پر اتارے جانے کے بعد (کعبے کا طواف کر رہے ہوں گے اور ان کے ساتھ مسلمان ہوں گے کہ اچانک زمین ہلنے لگے گی اور صفا پہاڑی اس جگہ سے پھٹ جائے گی جہاں (جج کے دوران) سعی کی جاتی ہے۔ اسی وقت صفا پہاڑی میں سے وہ جانور نکلے گا۔ سب سے پہلے اس کا چمک دار سر نکلے گا جو بالوں اور داڑھی سے ڈھکا ہوا ہو گا (اس کی رفتار اس قدر تیز ہوگی کہ) نہ تو اس کو تلاش کرنے والا اس کو پاسکے گا اور نہ بھاگنے والا اس کو شکست دے سکے گا۔ وہ لوگوں کو کافر اور مومن کے نام سے پکارے گا۔ جہاں تک مومن کا تعلق ہے تو اس کے چہرے کو وہ ایسا منور اور روشن کر دے گا جیسے چمکنے والا ستارہ ہوتا ہے۔ اور جہاں تک کافر کا تعلق ہے تو اس کی دونوں آنکھوں کے بیچ میں وہ ایک سیاہ نشان بنادے گا اور اس کی پیشانی پر کافر لکھ دے گا۔“

اسی سلسلے میں حضرت ابن عباسؓ سے روایت ہے کہ انہوں نے صفا پہاڑی پر ایک جگہ اپنی لائٹھی ماری اس وقت وہ احرام باندھے ہوئے تھے۔ پھر انہوں نے کہا

”وہ جانور اس وقت بھی میری اس لائٹھی کے مارے جانے کی آواز سن رہا ہے۔“

اس کے ظاہر ہونے کا وقت..... حضرت ابن عمرؓ سے روایت ہے کہ وہ جانور حج کی رات میں نکلے گا جبکہ لوگ منیٰ کی طرف جا رہے ہوں گے۔“

حضرت ابو ہریرہؓ سے روایت ہے کہ آنحضرت ﷺ نے دو مرتبہ یا تین مرتبہ یہ فرمایا۔

”اجیاد کی گھائی بہت بُری گھائی ہے۔“

آپ ﷺ سے پوچھا گیا کہ ”یا رسول اللہ ﷺ ایسا کیوں ہے؟“

تو آپ ﷺ نے فرمایا۔

”اس گھائی میں سے وہ جانور نکلے گا وہ تین مرتبہ اتنے زور سے چیخے گا کہ اس کی آواز مشرق سے مغرب تک سنی جائے گی۔“

اس جانور کا حلیہ..... حضرت ابن زبیرؓ سے روایت ہے کہ انہوں نے اس جانور کی شکل و صورت بتلاتے ہوئے کہا۔

”اس کا سر بیل کے جیسا ہوگا، اس کی آنکھیں خنزیر کے جیسی ہوں گی، اس کے کان ہاتھی کے کان جیسے ہوں گے اس کے سینک بارہ سینگھے کے جیسے ہوں گے، اس کا سینہ شیر کے سینے جیسا ہوگا، اس کا رنگ یعنی کھال چیتے جیسی ہوگی، اس کا پہلو یعنی کمر بلی کے جیسی ہوگی، اس کی دم بچو کے جیسی ہوگی، اس کی ٹانگیں اونٹ کے جیسی ہوں گی اور اس کے بدن کے ہر جوڑے سے دوسرے جوڑے تک بارہ گز کا فاصلہ ہوگا۔“

اسی بارے میں حضرت عبداللہ ابن عمرؓ سے روایت ہے کہ یہ جانور اجیاد کی گھائی میں سے نکلے گا، اس کا سر بادلوں کو چھو رہا ہوگا جبکہ اس کی ٹانگیں زمین پر ہوں گی۔

حضرت علیؓ سے یہ روایت ہے کہ اس جانور کے دم نہیں ہوگی بلکہ اس کے داڑھی ہوگی۔

اس کا کلام..... وہب کہتے ہیں کہ اس کا چہرہ تو انسان جیسا ہوگا مگر باقی تمام بدن پرندہ جیسا ہوگا (اسی روایت کی طرف علامہ حلبیؒ نے اشارہ کیا ہے کہ کعبہ کے خزانہ کا سانپ ہی بعض علماء کے کہنے کے مطابق وہ جانور ہوگا جو قیامت کے قریب ظاہر ہو کر لوگوں سے کلام کرے گا۔ غرض وہ جانور اس شکل میں ہوگا اور جو اس کو دیکھے گا اس سے کہے گا۔

”مکے والے محمد (ﷺ) اور قرآن پر یقین نہیں کرتے تھے۔“

یہ جانور بہت فصیح اور شائستہ انداز میں لوگوں سے کلام کرے گا۔ ایک قول کے مطابق یہ کہے گا کہ یہ مومن ہے اور یہ کافر ہے۔ اور ایک قول کے مطابق یہ کہے گا جس کو حق تعالیٰ نے فرمایا ہے کہ :-

”لوگ ہماری نشانیوں پر یقین نہیں کرتے تھے۔“

یہ جانور لوگوں کو بتلائے گا کہ مکے والے قرآن پاک اور نبوت پر ایمان نہیں لاتے تھے۔ ایک قول یہ ہے کہ یہ جانور لوگوں کو زخمی کرے گا۔ یعنی آیت پاک میں تَکَلِّمُہُمْ کے بجائے تَکَلِّمُہُمْ پڑھا جائے جیسا کہ ایک قرأت یہ بھی ہے۔ تو معنی ہوں گے کہ وہ لوگوں کو زخمی کرے گا۔ حضرت ابن عباسؓ سے آیت کے اس لفظ کے بارے میں پوچھا گیا کہ اس کی قرأت کیسے ہے (یعنی وہ جانور لوگوں سے کلام کرے گا یا انہیں زخمی کرے گا) انہوں نے جواب دیا۔

”یہ دونوں کام کریگا۔ مومن سے کلام کرے گا اور کافر کو زخمی کرے گا۔“

(تفسیر خازن ص ۶۷/۶۸ پ ۲۰۔ سورہ نمل رکوع ۵۔ مرتب)

محافظ کعبہ سے نجات کے لئے قریش کی دعا..... جب قریش نے کعبے کی تعمیر کا ارادہ کیا تھا تو اول تو وہ کعبے کی پرانی عمارت کو گرانے کے خیال سے ہی ڈر رہے تھے کہ کہیں یہ عمل اللہ تعالیٰ کو ناراض نہ کر دے اور ان پر تباہی نازل ہو جائے۔ دوسرے اس سانپ کا خوف تھا جو ان کو کعبے کے قریب نہیں آنے دیتا تھا اس لئے ایک روز قریش مقام ابراہیم کے پاس جمع ہوئے اور اللہ تعالیٰ سے گڑگڑا کر یہ دعا کرنے لگے۔

”اے ہمارے پروردگار! ہمیں خوفزدہ نہ کر۔ ہم صرف تیرے گھر کی آرائش اور زینت کرنا چاہتے

ہیں۔ اگر تو ہمارے اس ارادے سے خوش ہے تو اس کو پورا کر دے اور ہمیں اس سانپ سے نجات دیدے ورنہ جو بات تیرے نزدیک بہتر ہو وہ کر۔“

دعا کی قبولیت..... یہ دعا مانگ کر قریش فارغ ہی ہوئے تھے کہ اچانک انہیں فضا میں پھڑپھڑانے کی..... ایک زبردست آواز سنائی دی اور انہیں آسمان میں وہی پرندہ نظر آیا جس کا پیچھے ذکر ہوا ہے۔ اس پر ندے نے جھپٹ کر اس سانپ کو پکڑ لیا اور اسے اجیاد کی طرف لے گیا۔ (قریش سانپ سے چھٹکار لپانے پر بہت مطمئن ہوئے) اور انہوں نے کہا۔

”ہمیں امید ہے کہ اللہ تعالیٰ ہمارے اس ارادے سے خوش اور راضی ہے۔“

قریش کا اطمینان..... اس تعمیر کے سلسلے میں قریش کے سامنے جو بڑی مشکلیں تھیں ان میں ایک تو کعبے کی چھت کے لئے لکڑی حاصل کرنے کا مسئلہ تھا۔ دوسرے ایک بڑھئی اور معمار کی ضرورت تھی، تیسرے اس سانپ سے چھٹکارے کا مسئلہ تھا۔ ان کی یہ سب ہی مشکلات دور ہو گئیں تو انہوں نے اطمینان کا سانس لیا اور کہا:-

”ہمیں ایک ہر وقت کا ساتھی معمار یعنی راج بھی مل گیا، لکڑی بھی فراہم ہو گئی اور اللہ تعالیٰ نے ہمیں اس سانپ سے بھی چھٹکارا دلایا۔“

بیت اللہ کا معمار اور بڑھئی..... یہ معمار یعنی راج جو تھا وہ وہی باقوم رومی تھا جو اس جہاز پر تھا (جو قیصر روم کا جہاز لئے جا رہا تھا یہ شخص معمار بھی تھا جیسا کہ بیان ہوا۔ اسی لئے قریش کے لوگ اس سے جہاز کی لکڑی لینے کے ساتھ خود اس کو بھی مکے لے آئے تھے۔

لیکن باقوم نام کا ایک شخص خود مکے میں بھی تھا) یہ باقوم سعید ابن عاص کا غلام تھا اور بڑھئی کا کام جانتا تھا۔ اس لئے ممکن ہے قریش کی مراد اسی دوسرے باقوم سے ہو۔ قریش نے اوپر کے جملے میں جس لکڑی کا ذکر کیا ہے وہ وہی ہے جو انہیں اس جہاز سے حاصل ہوئی تھی جو شعیبہ کے ساحل پر ٹوٹ گیا تھا۔

اقول۔ مؤلف کہتے ہیں (پچھلے صفحات میں ابن اسحاق کی یہ روایت گزری ہے کہ قریش کعبے کو گراتے ہوئے ڈر رہے تھے کہ کہیں ان پر کوئی بلاناازل نہ ہو جائے تو ولید ابن مغیرہ نے ان سے کہا کہ تم کعبے کی صلاح کرنا چاہتے ہو اسے نقصان پہنچانا نہیں چاہتے اور اللہ تعالیٰ اصلاح کرنے والوں کو ہلاک نہیں کرے گا۔ پھر اس نے کدال اٹھا کر کعبے کا ایک کونہ توڑا۔ اس رات لوگوں نے انتظار کیا کہ ولید پر کوئی تباہی آتی ہے یا نہیں۔ مگر جب صبح کو ولید بخیریت آیا تو سب کو اطمینان ہو گیا اور انہوں نے کعبے کی عمارت گرا دی لیکن یہاں یہ بیان ہوا ہے کہ قریش اس سانپ کی وجہ سے ڈر رہے تھے جب اس سے چھٹکارا مل گیا تو انہوں نے کعبے کی عمارت ڈھادی اس شبہ کے متعلق کہتے ہیں کہ ممکن ہے اس پر ندے کے سانپ کو لے جانے کے باوجود قریش کعبے کی عمارت گراتے ہوئے ڈر رہے ہوں۔ یہاں تک کہ آخر ولید ابن مغیرہ سامنے آیا (اور اس نے وہ بات کہی جو اوپر بیان ہوئی) اس طرح ابن اسحاق کی روایت میں اور اس بعد والی روایت میں کوئی فرق نہیں رہتا۔ واللہ اعلم

تقسیم کار..... اس کے بعد جب کعبے کو ڈھانے کا وقت آیا (تو قریش میں پھر اختلاف ہوا کیونکہ ہر خاندان اس کام میں برابر کا شریک رہنا چاہتا تھا آخر) ابو وہب ابن عمرو ابن عائد نے ان سے کہا۔

”میری رائے ہے کہ تم لوگ کعبے کے چاروں کونے آپس میں تقسیم کر لو۔“

چنانچہ قریش نے ایسا ہی کیا اور گرانے کے کام کو حصہ دار آپس میں بانٹ لیا (تاکہ کوئی خاندان محروم نہ رہے اور شکایت نہ پیدا ہو) اس تقسیم کے تحت کعبے کے دروازے کا حصہ بنی عبد مناف اور بنی زہرہ کے خاندانوں کے حصے میں آیا۔ حجر اسود اور رکن یمانی کا حصہ بنی مخزوم اور ان دوسرے قبیلوں کے حصے میں آیا جو ان کے ساتھ مل گئے تھے۔ اسی طرح کعبے کی پشت بنی نجیح اور بنی سہم ابن عمرو کے خاندانوں کے حصے میں آئی حجر اسود کا حصہ یعنی جہاں اب حجر اسود ہے وہ جانب بنی عبد الدار، بنی اسد اور بنی عدی کے خاندانوں کے حصے میں آئی۔

اس تقسیم کے سلسلہ میں علامہ مقریزی نے یہ لکھا ہے کہ حجر اسود سے لے کر حجر اسود کے کونے تک کا درمیانی حصہ جو دروازہ کی سمت تھی وہ بنی عبد مناف کے حصے میں آیا تھا اور بنی اسد، بنی عبد الدار اور بنی زہرہ کے حصے میں حجر اسود یعنی وہ سمت جس میں حجر اسود ہے آئی تھی۔ بنی مخزوم کو کعبے کی پشت کا حصہ ملا تھا اور رکن یمانی سے لے کر رکن اسود تک کے درمیان کا حصہ تمام قریش کو ملا تھا۔ یہاں تک علامہ مقریزی کا کلام ہے۔ یہ اختلاف قابل غور ہے۔

رکن یمانی کے متعلق بعض مورخوں نے لکھا ہے کہ اس کا نام رکن یمانی اس لئے رکھا گیا تھا کہ اس کو یمن کے ایک شخص نے بنایا تھا۔

بہر حال کعبے کی نئی عمارت بنانے والا شخص باقوم بڑھئی تھا جو سعید ابن عاص کا غلام تھا۔ بڑھئی اور معمار کے متعلق لعین..... اقول۔ مؤلف کہتے ہیں:- یہاں یہ کہنا مناسب ہو تا کہ جس نے کعبے کی تعمیر کی وہ باقوم (بڑھئی کے بجائے باقوم) رومی تھا جو اس ٹوٹ جانے والے جہاز میں تھا۔ کیونکہ جیسا کہ بیان ہوا وہی معمار کا کام جانتا تھا۔ اس بات کی اور تفصیل آگے بھی آئے گی جہاں تک اس باقوم کا تعلق ہے جو سعید ابن عاص کا غلام تھا وہ بڑھئی تھا (معمار نہیں تھا) ہاں یہ کہا جاسکتا ہے کہ یہ باقوم غلام بڑھئی بھی تھا اور معمار بھی تھا مگر صرف بڑھئی کے نام سے اس کی شہرت ہوئی اس لئے یہی کعبے کی عمارت کا معمار بھی تھا۔ مگر اسی قسم کا احتمال باقوم رومی کے متعلق بھی ہو سکتا ہے کہ وہ معمار تو تھا ہی لیکن بڑھئی کا کام بھی جانتا تھا، البتہ اس کی شہرت صرف معمار کی حیثیت سے ہوئی۔ اس بارے میں میں نے بعض مورخوں کی کتابوں میں بھی دیکھا جنہوں نے لکھا ہے کہ:-

”باقوم رومی بڑھئی اور معمار تھا۔ اس لئے جو شخص یہ کہتا ہے کہ کعبے کی عمارت بنانے والا باقوم بڑھئی تھا اس کی مراد باقوم رومی سے ہے۔“

اسی طرح بعض روایتوں سے بھی اس بات کی تائید ہوتی ہے کہ باقوم رومی بڑھئی بھی تھا (یعنی اصل میں تو وہ معمار ہی کے نام سے مشہور تھا مگر اس کے ساتھ بڑھئی کا کام بھی جانتا تھا) وہ روایت یہ ہے کہ:-

”قریش کے لوگ اس جہاز کی لکڑی لینے کے لئے گئے جو ساحل پر ٹوٹ گیا تھا وہاں انہوں نے اس رومی شخص کو پایا جو بڑھئی تھا۔ اس لئے قریش جہاز کی لکڑی بھی لے آئے اور اس رومی شخص کو بھی اپنے ساتھ ہی لے آئے۔“

(اب گویا دو قسم کی روایتیں ہو گئیں۔ ایک وہ جن سے معلوم ہوا کہ باقوم رومی معمار تھا اور ایک وہ جن سے معلوم ہوا کہ باقوم رومی بڑھئی تھا) چنانچہ دونوں قسم کی روایتوں سے ظاہر ہوا کہ باقوم رومی معمار بھی تھا اور بڑھئی بھی تھا

(لیکن اگر بڑھئی اس باقوم کو ہی مانا جائے جو سعید ابن عاص کا غلام تھا تو) یہ بھی کہا جاسکتا ہے کہ دونوں نے کعبے کی تعمیر کا کام کیا ایک نے عمارت بنائی اور دوسرے نے لکڑی کی چھت ڈالی۔ نیز چونکہ دونوں کے متعلق ایسی روایتیں بھی ہیں کہ یہ دونوں بڑھئی بھی تھے اور معمار بھی تھے اس لئے یہ بھی کہا جاسکتا ہے کہ تعمیر اور بڑھئی کے کام دونوں نے مشترک طور پر کئے۔

اس بارے میں ابن اسحاق کی روایت یہ ہے کہ :-

”مکے میں ایک قبیلہ شخص تھا جو بڑھئی کا کام جانتا تھا (قریش کے کہنے پر) وہ شخص اس پر راضی ہو گیا کہ کعبے کی چھت وہ بنائے اور باقوم رومی کے کام میں مدد کرے۔ یہ قبیلہ شخص سعید ابن عاص کا غلام تھا۔“

اس روایت سے بھی یہی معلوم ہوتا ہے کہ باقوم رومی بڑھئی تھا (جس کی باقوم قبیلہ نے مدد کی) مگر اس اگلی روایت میں پھر باقوم رومی کے متعلق یہ ہے کہ اس نے کعبے کی تعمیر کی۔ یہ روایت کتاب اصابہ میں ہے :-

”اس شخص کا نام جس نے قریش کے لئے کعبے کی تعمیر کی..... باقوم تھا اور وہ رومی تھا۔ یہ ایک جہاز میں تھا جو مخالف ہواؤں میں پھنس گیا تھا جب قریش کو اس کا پتہ چلا تو وہ وہاں پہنچے اور انہوں نے اس جہاز کی لکڑی خرید لی۔ پھر انہوں نے باقوم سے کہا کہ اس کعبہ کو کنیسوں کی بنیاد پر بنادو۔“

یہ باقوم رومی بعد میں مسلمان ہو گیا تھا جب اس کا انتقال ہوا تو اس نے اپنا کوئی وارث نہیں چھوڑا چنانچہ آنحضرت ﷺ نے اس کا ترکہ سہیل ابن عمرو کو عنایت فرمادیا۔

تعمیر کی نوعیت..... پھر جب قریش نے کعبہ کی تعمیر اس طرح کی کہ ایک ردا سال کی لکڑی کا لگایا اور اسی طرح نیچے سے اوپر تک ایک ایک ردا پتھر کا لگایا۔ اس تعمیر میں انہوں نے کعبے کی اونچائی کو نو گز..... زیادہ کر دیا اور اس طرح اب اس کی اونچائی اٹھارہ گز ہو گئی تھی۔ پھر انہوں نے کعبے کے دروازے کو بھی زمین سے اتنا اونچا اٹھایا کہ کوئی شخص سیر ہی استعمال کئے بغیر اس میں داخل نہیں ہو سکتا تھا۔ اس منصوبہ کے ساتھ کعبے کی تعمیر کرنے کا نتیجہ یہ ہوا کہ قریش کے پاس اس مدکارو پیہ ختم ہو گیا۔ اس لئے انہوں نے یہ کیا کہ تعمیر میں سے کچھ پتھر نکال دیئے۔ ایک روایت کے یہ لفظ ہیں کہ۔ انہوں نے چوڑائی میں سے چند گز تک پتھر نکال دیئے اور (اس طرح کعبے کا جو حصہ علیحدہ رہ گیا) اس پر ایک چھوٹی سی دیوار بنادی تاکہ علامت رہے کہ یہ حصہ کعبہ کا ہے۔

حجر اسود کے رکھنے میں اختلاف..... کعبے کی تعمیر شروع ہونے کے بعد جب حجر اسود کی جگہ تک پہنچی تو (قریش میں زبردست اختلاف پیدا ہو گیا اور) ہر قبیلہ مرنے مارنے پر آمادہ ہو گیا۔ ہر ایک قبیلہ یہ چاہتا تھا کہ حجر اسود کو اٹھا کر اس کی جگہ پر وہ رکھے۔ آخر بات اتنی بڑھی کہ لوگ خوں ریزی اور قتل و قتال پر آمادہ ہو گئے۔

بنی عبدالدار نے ایک بڑا برتن لے کر اس میں خون بھر اور بنی عدی کے ساتھ مل کر اخیر دم تک ایک دوسرے کا ساتھ دینے کا عہد اور حلف کیا۔ انہوں نے اس برتن کے اندر خون میں اپنے ہاتھ ڈبو کر عہد کیا تھا اس لئے ان لوگوں کا نام لعقۃ الدّم پڑ گیا۔ اس کی تفصیل حلف مطہبین کے بیان میں گزر چکی ہے۔

ابو امیہ ابن مغیرہ..... قریش کے درمیان یہ جھگڑا اور اختلاف چار یا پانچ دن تک رہا۔ آخر پھر وہ ایک دن مسجد حرام میں جمع ہوئے اس مجلس میں ابو امیہ ابن مغیرہ جس کا نام حذیفہ تھا پورے قبیلہ قریش میں سب سے زیادہ عمر رسیدہ آدمی تھا۔ یہ ابو امیہ آنحضرت ﷺ کا خسر یعنی ام المومنین حضرت ام سلمہ کا باپ تھا۔ یہ شخص قریش کے

انتہائی شریف آدمیوں میں سے ایک تھا جو اپنی فیاضی اور سخاوت کے لئے مشہور تھے۔ یہ شخص مسافر کو زادراہ یعنی سفر کے لئے ناشتہ وغیرہ دینے میں مشہور تھا۔ جب کبھی یہ سفر کرتا تو اپنے ساتھیوں میں سے کسی کو بھی اپنے گھر سے ناشتہ لے کر نہیں چلنے دیتا تھا بلکہ سب لوگوں کے کھانے پینے کا تمام انتظام تھا خود ہی کیا کرتا تھا۔

اس بارے میں بعض مؤرخوں نے لکھا ہے کہ مسافروں کو کھانا دینے کے لئے قریش کے تین آدمی مشہور تھے ایک زمعہ ابن اسود ابن مطلب ابن عبد مناف جو غزوہ بدر میں کفر کی حالت میں مارا گیا۔ دوسرا شخص مسافر ابن ابو عمرو ابن امیہ تھا۔ تیسرا ابو امیہ ابن مغیرہ تھا جو سب سے زیادہ مشہور تھا۔ بعض مؤرخوں نے لکھا ہے کہ قریش میں مسافر کو تنہا ابو امیہ ابن مغیرہ ہی کھانا دیا کرتا تھا (اس کا مطلب یہ نہیں کہ باقی جن دو آدمیوں کا نام اس بارے میں گزرا ہے وہ کھانا نہیں دیا کرتے تھے بلکہ) ممکن ہے یہ مراد ہو کہ اس وصف میں چونکہ سب سے زیادہ شہرت ابو امیہ کی ہی تھی اس لئے قریش اسی کو جانتے تھے۔ یہ ابو امیہ اپنے ہی دین پر مرا ہے شاید اس کو نبوت کا زمانہ نہیں ملا۔

ابو امیہ کی طرف سے ایک حل..... غرض کعبہ کی تعمیر کے دوران جب حجر اسود کو اٹھا کر اس کی جگہ رکھنے کا وقت آیا اور قریش میں شدید اختلاف پیدا ہو گیا تو وہ چار پانچ روز تک الجھنے کے بعد ایک دن مسجد حرام میں جمع ہوئے جہاں یہ ابو امیہ ابن مغیرہ بھی تھا چونکہ یہ اس مجمع میں سب سے زیادہ عمر رسیدہ شخص تھا اس لئے اس نے یہ جھگڑا ختم کرنے کے لئے (مجمع سے کہا۔

”اے گروہ قریش! اپنے اختلاف کو دور کرنے کے لئے تم یہ کرو کہ اس مسجد کے دروازے سے اب جو بھی پہلا شخص داخل ہو اس کو تم اپنا حکم بنالو تاکہ وہ تمہارے درمیان فیصلہ کر دے۔“

یہ دروازہ باب بنی شیبہ تھا۔ اس کو اس وقت جاہلیت کے زمانے میں باب بنی عبد شمس کہا جاتا تھا اب اس دروازے کو باب السلام کہا جاتا ہے۔ اس بارے میں ایک روایت کے لفظ یہ ہیں کہ (ابو امیہ نے قریش سے یہ کہا) ”جو شخص بھی اب سب سے پہلے باب الصفا سے داخل ہو اس کو اپنا حکم بنالو۔“

یہ باب الصفا، رکن یمانی اور رکن اسود کے درمیان حصے کے سامنے تھا۔ مگر علامہ بلاذری نے لکھا ہے کہ۔ قریش کو جس شخص نے یہ مشورہ دیا کہ جو پہلا آدمی باب بنی شیبہ سے داخل ہو وہ حجر اسود کو رکھے۔ (یہ مشورہ دینے والا شخص مہشم ابن مغیرہ تھا اور اس کا لقب ابو حذیفہ تھا۔ اس بارے میں کہا جاتا ہے کہ اس سے کوئی فرق پیدا نہیں ہوتا کیونکہ ممکن ہے اسی (ابو امیہ) کا نام تو حذیفہ ہو اور اس کی کنیت ابو حذیفہ ہو جیسا کہ ابو امیہ بھی اس کی کنیت تھی اور مہشم اس شخص کا لقب ہو۔

(یہاں خود روایت کے لفظوں میں بھی فرق ہے ایک جگہ یہ لفظ ہیں کہ اس دروازے سے داخل ہونے والا پہلا آدمی تمہارے درمیان فیصلہ کرے اور ایک روایت کے یہ لفظ ہیں کہ اس دروازے سے داخل ہونے والا پہلا شخص حجر اسود کو اس کی جگہ رکھے) اس سلسلے میں ممکن ہے راوی کے الفاظ میں اختلاف ہو گیا ہو کہ ایک مرتبہ یہ کہہ دیا گیا کہ وہ پہلا داخل ہونے والا شخص تمہارے درمیان فیصلہ کر دے گا۔ اور ایک جگہ یہ کہہ دیا گیا کہ وہ حجر اسود کو اس کی جگہ رکھ دے گا۔ لیکن پہلی بات ہی زیادہ مشہور ہے۔ اس بات کی تصدیق آنے والی روایت سے بھی ہوتی ہے۔

امین علیہ السلام کی آمد..... غرض اس دروازے سے سب سے پہلے داخل ہونے والے شخص خود آنحضرت ﷺ

تھے۔ قریش نے جیسے ہی آپ کو دیکھا وہ فوراً پکار اٹھے۔

”یہ امین ہیں..... ہم ان پر راضی ہیں..... یہ محمد ﷺ ہیں!“

(ی) اس کا سبب یہ تھا کہ جاہلیت کے زمانے میں بھی (آنحضرت ﷺ کی پاکیزہ شخصیت اور مضبوط و بے داغ کردار کی وجہ سے) قریش کے لوگ اپنے جھگڑوں میں رسول اللہ ﷺ کو ہی اپنا ثالث بنایا کرتے تھے کیونکہ آپ ﷺ نہ کسی کی بے جا حمایت کرتے تھے اور نہ مخالفت کرتے تھے (بلکہ ہمیشہ آپ ﷺ کا معاملہ کھر اور انصاف و دیانت کے بالکل مطابق ہوا کرتا تھا)۔

آنحضرت ﷺ کا فیصلہ..... آخر جب رسول اللہ ﷺ ان کے پاس پہنچے اور انہوں نے آپ کو تمام واقعہ بتلایا تو آپ ﷺ نے ان لوگوں سے فرمایا کہ مجھے ایک چادر لا کر دو چنانچہ فوراً ایک چادر لائی گئی۔ ایک روایت میں اس طرح ہے کہ (جب قریش نے آپ کو سارا معاملہ بتلایا تو)۔ آپ نے اپنا تہبند لے کر (جو غالباً آپ ﷺ کے ساتھ زائد ہو گا) اسے زمین پر بچھایا۔ کہا جاتا ہے کہ یہ ایک سفید شامی کپڑا تھا۔ یہ بھی کہا جاتا ہے کہ یہ کپڑا ولید ابن مغیرہ کا تھا۔ غرض آنحضرت ﷺ نے حجر اسود کو اٹھا کر اپنے دست مبارک سے اس میں رکھا اور اس کے بعد قریش سے فرمایا۔

”ہر قبیلے کے لوگ اس کپڑے کا ایک ایک کنارہ پکڑ لیں اور پھر سب مل کر اس کو اٹھائیں۔“

چنانچہ سب نے ایسا ہی کیا۔ بنی عبد مناف کا جو حصہ تھا اس کو عقبہ ابن ربیعہ نے اٹھایا، دوسرے حصے کو زمعہ نے پکڑا۔ تیسرے کو ابو حذیفہ ابن مغیرہ نے اٹھایا اور چوتھے حصے کو قیس ابن عدی نے پکڑا یہاں تک کہ جب انہوں نے حجر اسود کو اس جگہ تک اٹھا دیا جہاں اس کو رکھنا تھا تو خود رسول اللہ ﷺ نے بڑھ کر حجر اسود کو اس کی جگہ پر رکھ دیا۔

جب اس ابوامیہ ابن مغیرہ کا (جس نے قریش کے سامنے یہ تجویز رکھی تھی) انتقال ہوا تو ابوطالب نے اس کا ایک بہت لمبا مرثیہ لکھا تھا۔ اسی طرح ایک شخص ابو جحہ نے بھی اس کا مرثیہ لکھا تھا جس کے دو شعر یہ ہیں۔

أَلَا هَلْكَ الْمَاجِدُ الرَّافِدُ
وَكُلِّ قَرِيشٍ لَهُ حَامِدُ

ترجمہ :- خبردار رہو۔ ہلاک ہو گیا وہ شخص جو بزرگ اور خوش حال تھا یہاں تک کہ ہر قریشی اس کی تعریف کرتا ہے۔

وَمَنْ هُوَ عَصَمَةَ اِيْتَامِنَا
وَعَيْثُ اِذَا فَقَدَ الرَّاعِدُ

اور وہ شخص جو ہمارے یتیموں اور بے سہار لوگوں کی پناہ گاہ تھا اور تنگ حالی میں لوگوں کے لئے سہارا

تھا۔

فیصلے پر شیطان کی شرارت..... (قال) حضرت ابن عباسؓ سے روایت ہے کہ جب رسول اللہ ﷺ حجر اسود کو اس کی جگہ پر رکھنے لگے تو ایک نجدی شخص آگے بڑھا تا کہ حجر اسود کو اس کی جگہ پر جمانے کے لئے آنحضرت ﷺ کو پتھر اٹھا کر دے مگر حضرت عباسؓ نے اس کو روک دیا اور خود دوسرا پتھر آپ ﷺ کو دے دیا تا کہ اس سے آپ ﷺ حجر اسود کو اس کی جگہ پر مضبوط کر دیں۔

اس پر نجدی کو ایک دم غصہ آگیا اور اس نے بگڑ کر کہا۔

”بڑے تعجب کی بات ہے کہ باعزت سمجھدار اور ایسے دولت مند لوگوں نے مل کر ایک ایسے نوجوان کو اپنا بڑا بیٹا لیا جو عمر میں بھی سب سے چھوٹا ہے اور مال و دولت میں بھی ان سب سے کم ہے۔ اب یہ سب کے سب اس طرح اس کی عزت افزائی میں لگے ہوئے ہیں جیسے سب اس کے خادم ہیں۔ یاد رکھو کہ خدا کی قسم یہ شخص سب کو جتھوں میں بانٹ دے گا اور ان کی ایکتا اور شیرازہ بندی کو پارہ پارہ کر دے گا۔“

اس شخص کی ان باتوں سے قریب تھا کہ مجمع میں گڑبڑ ہو جائے (مگر پھر لوگوں کو خود ہی سمجھ آگئی اور وہ ٹھنڈے پڑ گئے)

یہ نجدی شخص (جس نے اس موقع پر لوگوں میں پھوٹ ڈالنی چاہی) شاید ابلیس تھا کیونکہ علامہ سمیعی نے اس سلسلے میں لکھا ہے کہ:-

جب لوگوں نے اس جھگڑے میں کہ کون حجر اسود کو اٹھا کر اس کی جگہ پر رکھے۔ آنحضرت ﷺ کو حکم بنایا تو ابلیس یعنی شیطان ایک نجدی بوزھے کی شکل میں ظاہر ہوا اور پکار کر کہنے لگا۔

”اے گروہ قریش! کیا تم لوگ اس بات پر راضی ہو گئے کہ اپنے معزز اور باعزت لوگوں کے مقابلے میں اس لڑکے کو اپنا معاملہ سپرد کر دو.....!“

نجد کے علاقے سے شیطان کا تعلق..... (اب جہاں تک اس کا تعلق ہے کہ ابلیس ایک نجدی آدمی کے روپ میں ہی کیوں ظاہر ہوا تو) اس کی وجہ یہ حدیث ہے کہ نجد ہی وہ جگہ ہے جہاں سے شیطان کا سینک نکلا ہے۔ اسی طرح ایک وجہ یہ حدیث بھی ہے کہ جب ایک مرتبہ آنحضرت ﷺ نے یہ فرمایا کہ۔

”اے اللہ! ہمارے ملک شام اور یمن میں برکت عطا فرما.....“

تو صحابہ نے عرض کیا

”اور ہمارے نجد کے علاقے میں بھی۔“

مگر آنحضرت ﷺ نے پھر ان ہی دو علاقوں کا نام لیا اور (نجد کے بارے میں) فرمایا

”وہاں تباہیاں اور فتنے ہیں اور اسی علاقے سے شیطان کا سینک نکلے گا۔“

اقول۔ مؤلف کہتے ہیں:- آگے بیان آئے گا کہ جب آنحضرت ﷺ کے ظہور کے بعد لوگ آپ ﷺ کے بنائی دشمن بن گئے اور قریش نے دارالندوہ یعنی اپنی مشورت گاہ میں جمع ہو کر رسول اللہ ﷺ کو قتل کرنے کا منصوبہ بنایا تھا تو اس وقت بھی شیطان ایک نجدی شخص کی ہی صورت میں ظاہر ہو کر قریش کے مجمع میں شامل ہوا تھا (نیز شیطان کے ایک نجدی ہی شخص کی صورت میں ظاہر ہونے کا) ان کے علاوہ ایک اور سبب بھی ہے۔ اس بارے میں ممکن ہے کہ ایک سبب یہ بھی ہو جو یہاں بیان کیا گیا اور وہ ہو جو آگے ذکر ہو گا۔

بیت اللہ کی بتوں سے آراستگی..... (غرض قریش نے جب کعبے کی تعمیر مکمل کر لی تو) انہوں نے وہ تمام بت جو وہاں بے ہوئے تھے دوبارہ وہیں رکھ دیئے۔ کیونکہ کعبے کی دیواروں میں پہلے ہی سے پیغمبروں کی تصویریں مختلف رنگوں میں بنی ہوئی تھیں۔ ان میں سے ایک حضرت ابراہیم علیہ السلام کی تصویر تھی جس میں ہاتھ میں قرعہ کے تیر دکھائے گئے تھے۔ (ی) اسی طرح حضرت اسماعیل علیہ السلام کی تصویر کے ہاتھ میں بھی قرعہ کے تیر دکھائے گئے تھے۔ اس کے علاوہ فرشتوں کی تصویریں بھی بنی ہوئی تھیں اور حضرت مریم علیہا السلام کی شکل

بھی جیسا کہ فتح مکہ کے بیان میں آگے تفصیل آئے گی۔

پھر قریش کے بڑے لوگوں اور رہنماؤں نے بیت اللہ پر اپنے قیمتی کپڑے چڑھائے جو یمن کی دھاریدار چادریں تھیں۔ مگر اس موقعہ کے بعد بیت اللہ پر کسی نے کوئی چادر نہیں چڑھائی یہاں تک کہ رسول اللہ ﷺ نے حجۃ الوداع یعنی آخری حج کے موقعہ پر کعبے پر یمنی چادریں چڑھائیں (جیسا کہ آگے تفصیل آئے گی) واللہ اعلم کلمہ طیبہ کی برکت..... کعبہ کی یہ تعمیر (جو قریش نے کی) چوتھی تعمیر ہے۔ کیونکہ سب سے پہلے کعبے کو فرشتوں نے بنایا تھا۔ چنانچہ بعض صحابہ کے اقوال میں سے ہے کہ :-

”زمین و آسمان کو پیدا کرنے سے پہلے اللہ تعالیٰ کا عرش بیٹھے پانی کے اوپر تھا۔ پھر جب عرش کو پانی پر ہونے کی وجہ سے حرکت ہوئی تو اس پر یہ کلمہ لکھ دیا گیا۔

لَا إِلَهَ إِلَّا اللَّهُ مُحَمَّدٌ الرَّسُولُ اللَّهُ. اللہ تعالیٰ کے سوا کوئی عبادت کے لائق نہیں، محمد (ﷺ) اللہ تعالیٰ کے پیغمبر ہیں۔

زمین کی اصل اور تخلیق ارض و سماء..... اس کلمہ کے لکھے جانے کے بعد عرش اپنی جگہ پر ساکن ہو گیا۔ پھر جب اللہ تعالیٰ نے آسمانوں اور زمین کو پیدا کرنے کا ارادہ فرمایا تو اس نے اس پانی پر ہوا کو بھیجا جس سے پانی میں موجیں اٹھنے لگیں اور اس پر بخارات یعنی بھاپ اٹھنے لگی اللہ تعالیٰ نے اس بھاپ سے آسمان کو پیدا فرمایا۔ پھر اللہ تعالیٰ نے کعبہ کی جگہ سے پانی کو بٹا دیا اور پانی خشک ہو گیا۔ اس روایت کے الفاظ یہ ہیں کہ۔ اللہ تعالیٰ نے پانی پر تیز ہواؤں کو بھیجا اس ہوا نے پانی کو اچھالا یعنی اس میں موجیں اٹھنے لگیں جس کے درمیان خشکی پیدا ہو گئی (یہی جگہ بیت اللہ شریف کی ہے) پھر اسی جگہ سے اللہ تعالیٰ نے لمبائی اور چوڑائی ہر لحاظ سے زمین کو پھیلایا۔ اس لئے یہی (بیت اللہ شریف کی) جگہ ساری زمین کی اصل اور اس کا مرکز ہے۔

مگر کتاب انس الجلیل میں جو روایت ہے وہ اس بات کے خلاف ہے (کہ زمین کی اصل اور مرکز کعبہ ہے) کیونکہ اس میں حضرت علیؓ کی روایت ہے کہ انہوں نے کہا۔

”دنیا کا بیج (یعنی مرکز اور اصل) بیت المقدس ہے اور آسمانوں سے (اپنے مرتبے کے لحاظ سے) سب سے زیادہ قریب اور اونچی جگہ یہی ہے۔“

بیت المقدس کی عظمت..... حضرت ابن عباسؓ اور حضرت معاذ بن جبلؓ سے اسی سلسلے میں یہ روایت ہے کہ کہ یہ (بیت المقدس کی جگہ اپنے مقام اور عظمت کے لحاظ سے دوسرے تمام مقامات کے مقابلے میں) آسمانوں سے بارہ میل قریب ہے (اس کا مطلب یہ نہیں کہ یہ جگہ سطح سمندر سے بارہ میل بلند ہے بلکہ یہاں بلند ی سے مراد عظمت اور مرتبہ ہے کہ زمین کے دوسرے مقدس مقامات اپنے مرتبے کے لحاظ سے آسمانوں سے جتنے قریب ہیں بیت المقدس کا مقام ان سب سے بارہ میل اور زیادہ ہے)۔

زمین کا اولین و افضل ترین پہاڑ..... کتاب انس الجلیل ہی میں ایک قول یہ ہے کہ :-

جب زمین ظاہر ہو گئی تو اس پر پہاڑ قائم کئے گئے۔ سب سے پہلے زمین پر جو پہاڑ قائم کیا گیا وہ ابو قتیس پہاڑ ہے۔ اس روایت کی روشنی میں اس پہاڑ کو ابو جبال یعنی پہاڑوں کا باب کہنا چاہئے اور اسی پہاڑ کو سب سے اعلیٰ اور افضل پہاڑ کہنا چاہئے۔ مگر اس بارے میں علامہ سیوطی کا قول یہ ہے کہ پہاڑوں میں سب سے افضل اور بلند مرتبہ پہاڑ احد ہے (جس کے دامن میں غزوہ احد ہوا تھا) علامہ سیوطی نے یہ بات آنحضرت ﷺ کے ایک ارشاد

کی بناء پر کہی ہے جس میں آپ نے فرمایا ہے۔

احد پہاڑ کی عظمت..... ”احد پہاڑ ہم سے محبت رکھتا ہے اور ہم احد پہاڑ سے محبت رکھتے ہیں۔“ علامہ سیوطی کہتے ہیں کہ اس حدیث کی روشنی میں یہی پہاڑ سب سے اونچے مرتبے والا ہونا چاہئے کیونکہ آنحضرت ﷺ اس سے محبت فرماتے ہیں (پھر علامہ سیوطی ایک دلیل اور بھی دیتے ہیں کہ احد پہاڑ کے بارے میں ایک حدیث یہ بھی ہے کہ :-

”یہ پہاڑ جنت کے دروازوں میں سے ایک دروازے کے اوپر ہے۔“

افضل ترین خطہ زمین..... اس کا مطلب یہ ہو سکتا ہے کہ حق تعالیٰ کے یہاں عالم مثال میں اس عالم کی جو شبیہ اور تصویر ہے وہاں احد کا پہاڑ جنت کے دروازوں میں سے ایک دروازے کے اوپر واقع ہے اور اس طرح احد پہاڑ کی فضیلت ظاہر ہوتی ہے) پھر علامہ سیوطی ایک دلیل یہ دیتے ہیں کہ یہ احد کا پہاڑ مدینہ منورہ کی زمین کا ہی ایک حصہ ہے (کیونکہ یہ مدینے سے قریب ہے) اور مدینے کی سر زمین کے بارے میں کہا گیا ہے کہ یہ سب سے زیادہ فضیلت اور مرتبہ والا خطہ ہے۔

نیز ایک قرأت کے لحاظ سے احد پہاڑ کا نام قرآن پاک میں بھی ذکر کیا گیا ہے۔ (وہ آیت یہ ہے)

إِذَا تَصَاعَدُونَ وَلَا تَلَوْنَّ عَلَى أَحَدٍ (نیز عَلَى أَحَدٍ) پ ۴ سورۃ آل عمران ع ۱۶۱ الایۃ

ترجمہ :- وہ وقت یاد کرو جب تم چڑھے چلے جاتے تھے اور کسی کو مڑ کر بھی تو نہ دیکھتے تھے۔

(اس آیت میں عام قرأت تو أَحَد ہی ہے اور غزوہ احد میں مسلمانوں کی ابتدائی پسپائی کی طرف اشارہ ہے لیکن اس لفظ کی ایک قرأت عَلَى أَحَد بھی کی گئی ہے۔ اس قرأت کی صورت میں احد پہاڑ کی فضیلت کے لئے یہ ایک اور دلیل بنتی ہے کہ اللہ تعالیٰ نے اس پہاڑ کا نام لے کر قرآن پاک میں ذکر فرمایا)

پھر زمین کو اللہ تعالیٰ نے پھاڑ کر سات زمینیں بنادیں۔

تخلیق زمین کی کیفیت..... (زمین کی تخلیق کے متعلق) ایک حدیث میں ہے کہ :-

”اللہ تعالیٰ نے زمین کو دو دن میں اس حالت میں بنایا کہ وہ بچھی ہوئی اور پھیلی ہوئی نہیں تھی۔ پھر اللہ تعالیٰ نے دو دن میں آسمانوں کو بنایا اور ان کو دو دن میں برابر اور ہموار کیا۔ اس کے بعد اللہ تعالیٰ نے زمین کو بچھادیا اور دو دن میں اس میں پہاڑ وغیرہ بنائے۔“

ترتیب تخلیق..... اس حدیث سے معلوم ہوا کہ اللہ تعالیٰ نے زمین کو آسمان سے پہلے پیدا فرمایا اس وقت آسمان ایک دھواں سا تھا۔ پھر آسمانوں کو پیدا فرمایا اور انہیں دو دن میں پھیلا دیا۔ اس کے بعد زمین کو دو دن میں بچھایا اور اس میں پہاڑ اور نہریں وغیرہ پیدا فرمادیں۔ گویا زمین کی پیدائش تو آسمان سے پہلے ہوئی لیکن اس کو بچھانے اور اس میں پہاڑ اور نہریں وغیرہ پیدا کرنے کا کام آسمانوں کے بنائے جانے کے بعد ہوا۔ اس کی طرف حق تعالیٰ نے اس آیت میں اشارہ فرمایا ہے۔

اَنْتُمْ اَشَدُّ خَلْقًا اَمِ السَّمَاءُ بَنَاهَا رَفَعَ سَمَكَهَا فَسَوَّاهَا وَاغْطَشَ لَيْلَهَا وَاَخْرَجَ ضُحَاهَا وَالْاَرْضَ بَعْدَ ذَلِكَ دَحَاهَا

اَخْرَجَ مِنْهَا مَاءً هَا وَمَرَاعَهَا. (الایہ پ ۳۰ سورۃ نازعات ع ۱)

ترجمہ :- بھلا تمہارا پیدا کرنا زیادہ سخت ہے یا آسمان کا۔ اللہ نے اس کو بنایا۔ اس کی سقف (یعنی

چھت) کو بلند کیا اور اس کو درست بنایا۔ اور اس کی رات کو تاریک بنایا اور اس کے دن کو ظاہر کیا اور اس کے بعد

زمین کو بچھایا اس سے اس کا پانی اور چارہ نکالا)

مگر علامہ مغلطائی کہتے ہیں کہ بَعْدَ ذَلِكَ دَحَّهَا میں بَعْدَ کا لفظ قبل کے معنی میں ہے یعنی۔ اس سے پہلے زمین کو بچھایا۔ کیونکہ زمین کو آسمان سے پہلے پیدا کیا گیا ہے۔

مگر یہ تفسیر قابل غور ہے کیونکہ (یہ تو درست ہے کہ زمین کو آسمان سے پہلے پیدا کیا گیا مگر جیسا کہ اوپر کی حدیث میں بیان ہوا) زمین بغیر کچھی ہوئی صورت میں آسمان سے پہلے پیدا کی گئی البتہ جہاں تک زمین کو بچھانے کا تعلق ہے (جس کے متعلق بَعْدَ ذَلِكَ دَحَّهَا میں اشارہ کیا گیا ہے) وہ آسمان پیدا کرنے کے بعد ہی ہوا۔ بعض علماء نے لکھا ہے کہ حضرت ابن عباسؓ سے کسی نے اس بارے میں پوچھا اور کہا کہ :-

”اے امام! قرآن پاک کی بعض آیتوں میں مجھے مشکل پیش آرہی ہے۔“

پھر اس نے وہ آیات پڑھیں کہ ایک آیت میں ہے :-

قُلْ أَنتُمْ لَكُمْ كَفْرٌ بِالَّذِي خَلَقَ الْأَرْضَ فِي يَوْمَيْنِ وَتَجْعَلُونَ لَهُ أَنْدَادًا ذَلِكَ رَبُّ الْعَالَمِينَ وَجَعَلَ فِيهَا رَوَاسِيَ مِنْ فَوْقِهَا وَبَرَكَ فِيهَا وَقَدَّرَ فِيهَا أَقْوَاتَهَا فِي أَرْبَعَةِ أَيَّامٍ سَوَاءً لِلنَّاسِ لِيَوْمٍ هُمْ أَسْرَوْنَ إِلَى السَّمَاءِ وَهِيَ دُخَانٌ فَقَالَ لَهَا وَلِلْأَرْضِ ائْتِيَا طَوْعًا أَوْ كَرْهًا قَالَتَا أَتَيْنَا طَائِعِينَ (پ ۲۴ سورہ حم السجدہ ع ۲) الْآيَةُ ۱۱۱

ترجمہ :- آپ فرمائیے کہ کیا تم لوگ ایسے خدا کا انکار کرتے ہو جس نے زمین کو دو روز میں پیدا کیا اور تم اس کے شریک ٹھہراتے ہو۔ یہی سارے جہان کا رب ہے۔ اور اس نے زمین میں اس کے اوپر پہاڑ بنا دیئے اور اس میں فائدے کی چیزیں رکھ دیں اور اس میں اس کی غذائیں تجویز کر دیں چار دن میں۔ پورے ہیں پوچھنے والوں کے لئے پھر آسمان کی طرف توجہ فرمائی اور وہ دھواں سا تھا۔ سو اس سے اور زمین سے فرمایا کہ تم دونوں خوشی سے آویاز بردستی سے۔ دونوں نے عرض کیا کہ ہم خوشی سے حاضر ہیں۔

پھر ایک دوسری آیت میں فرمایا

أَمْ السَّمَاءُ بَنَاهَا الْآيَةُ ۲۰ سورہ نازعات ع ۲

ترجمہ :- (بھلا تمہارا پیدا کرنا زیادہ سخت ہے) یا آسمان کا۔ اللہ نے اس کو بنایا۔

پھر آگے فرمایا۔

وَالْأَرْضُ بَعْدَ ذَلِكَ دَحَاهَا الْآيَةُ ۲۰ سورہ نازعات ع ۲

ترجمہ :- اور اس کے بعد زمین کو بچھایا

(یہاں پوچھنے والے کو جو شبہ ہو وہ یہ ہے کہ پہلی آیت میں صاف کہا گیا ہے کہ اللہ تعالیٰ نے زمین کو دو دن میں بنادیا اور زمین کے اوپر پہاڑ وغیرہ بنا دیئے پھر یعنی اس کے بعد آسمان کی توجہ فرمائی جو دو ہویں کی صورت میں تھا گویا زمین پہلے بنائی گئی اور آسمان اس کے بعد بنایا گیا۔ مگر سورہ نازعات کی جو دو آیتیں بعد میں ذکر کی گئیں ان میں سے پہلی میں ہے کہ اللہ تعالیٰ نے آسمانوں کو بنایا۔ اور پھر آگے فرمایا گیا کہ۔ اس کے بعد زمین کو بچھایا لہذا پوچھنے والے کو دونوں جگہوں پر اس ظاہری اختلاف کی وجہ سے شبہ پیدا ہوا جس کے متعلق اس نے حضرت ابن عباسؓ سے سوال کیا) حضرت ابن عباسؓ نے جواب دیا۔

”خلق ارض و سماء کی نوعیت.....“ جہاں تک حق تعالیٰ کے اس قول کا تعلق ہے کہ زمین کو دو دن میں بنادیا گیا تو زمین حقیقت میں آسمان سے پہلے پیدا کی گئی۔ (مگر صرف زمین کا مادہ پیدا کیا گیا اس کو اس موجودہ شکل

میں اس وقت تک نہیں لایا گیا تھا جس میں ہم اس کو اب دیکھتے ہیں یہ) اس وقت ایک بھاپ کی سی صورت میں تھا (اور آسمان کا یہ مادہ یعنی بھاپ کی صورت میں زمین کے مادہ کے بعد بنایا گیا تھا۔ پھر اللہ تعالیٰ نے زمین کو موجودہ صورت میں بچھانے سے پہلے لیکن) زمین کا مادہ پیدا فرما دینے کے بعد (اس دھویں سے) دودن میں سات آسمان بنا دیئے۔

جہاں تک حق تعالیٰ کے اس ارشاد کا تعلق ہے کہ اس کے بعد یعنی آسمان کے بعد زمین کو بچھایا۔ تو اس کا مطلب یہ ہے کہ (زمین کے تیار شدہ مادے سے اس کو موجودہ شکل میں لا کر بچھادیا اور) اس میں پہاڑ بنا دیئے، نہریں بنادیں درخت اگادئے اور دریا بنادئے۔“

تشریح مطلب یہ ہے کہ سب سے پہلے اگرچہ زمین ہی پیدا کی گئی مگر اس کو ایک مادہ کی صورت میں بنا کر موجودہ صورت میں بچھائے بغیر چھوڑ دیا گیا اور پھر آسمانوں کا مادہ پیدا فرمایا جو دھویں اور بھاپ کی سی صورت میں تھا۔ پھر اس دھویں سے سات آسمانوں کو دودن میں بنادیا گیا۔ اب جب ساتوں آسمان بن چکے تو حق تعالیٰ نے زمین کے اس مادہ کی طرف توجہ فرمائی جس کو بنا کر چھوڑ دیا گیا تھا۔ اب اس مادہ سے زمین کو موجودہ شکل دی گئی اور اس میں پہاڑ، دریا اور درخت وغیرہ بنا دیئے۔ اس جواب کے بعد ان آیتوں کا صحیح مطلب، سامنے آجاتا ہے اور شبہ باقی نہیں رہتا۔

زمین و آسمان کو پیدا کرنے کی ترتیب کے متعلق قرآن پاک کی اس آیت میں بھی بیان کیا گیا ہے۔
هُوَ الَّذِي خَلَقَ لَكُمْ مَا فِي الْأَرْضِ جَمِيعًا ثُمَّ اسْتَوَىٰ إِلَى السَّمَاءِ فَسَوَّاهُنَّ سَبْعَ سَمَوَاتٍ وَهُوَ بِكُلِّ شَيْءٍ عَلِيمٌ
(الآیہ ۱۲۱ پ سورہ بقرہ ۳۷)

ترجمہ :- وہ ذات پاک ایسی ہے جس نے پیدا کیا تمہارے فائدے کے لئے جو کچھ بھی زمین میں موجود ہے سب کا سب پھر توجہ فرمائی آسمان کی طرف، سو درست کر کے بنا دیئے ان کو سات آسمان۔ اور وہ تو سب چیزوں کے جاننے والے ہیں۔

اس آیت کی تفسیر کرتے ہوئے حضرت تھانویؒ نے تفسیر بیان القرآن میں لکھا ہے۔
”یوں تو زمین و آسمان کی پیدائش کا قرآن مجید میں صدمہا مقام پر ذکر آیا ہے مگر ترتیب کا بیان کہ پیچھے کیا بنایا صرف غالباً تین جگہ آیا ہے۔ اس آیت میں، حم السجدہ میں، وَالنَّازِعَاتِ میں۔ اور سرسری نظر میں ان سب کے مضامین میں کچھ اختلاف سا بھی موہوم ہوتا ہے۔ سو سب آیتوں میں غور کرنے سے میرے خیال میں تو یہ آتا ہے کہ یوں کہا جاوے کہ اول زمین کا مادہ بنا اور ہنوز اس کی ہیئت موجود نہ بنی تھی کہ اسی حالت میں آسمان کا مادہ بنا جو صورت دخان (دھواں) میں تھا۔ اس کے بعد زمین میں ہیئت موجودہ پر پھیلا دی گئی۔ پھر اس پر پہاڑ و درخت وغیرہ پیدا کئے گئے۔ پھر اس مادہ دخانیہ سیالہ (یعنی دھویں کے پتلے مادے) کے سات آسمان بنا دیئے۔ امید ہے کہ سب آیتیں اس تفسیر پر منطبق ہو جاویں گی آگے حقیقت حال سے اللہ تعالیٰ ہی خوب واقف ہیں۔“ (حوالہ تفسیر بیان القرآن)

اب گویا علامہ حلبیؒ نے حضرت ابن عباسؓ کی جو تفسیر بیان کی ہے اس کے مطابق زمین و آسمان پیدا کئے جانے کی ترتیب میں اور حضرت تھانویؒ کی تفسیر کی ترتیب میں تھوڑا سا فرق ہے۔ علامہ حلبیؒ تو یہ نقل کرتے ہیں کہ سب سے پہلے زمین کا مادہ بنا کر چھوڑ دیا گیا۔ حق تعالیٰ نے آسمان کا مادہ بنادیا جو دھویں کی صورت میں تھا۔ پھر

دو دن میں اس مادے سے سات آسمان پیدا فرمادے اور پھر اس کے بعد زمین کے پہلے سے تیار شدہ مادے سے زمین کو یہ موجودہ صورت دی جس میں ہم اس کو دیکھتے ہیں۔ مگر حضرت تھانویؒ یہ لکھتے ہیں کہ پہلے زمین کا مادہ بنا کر چھوڑ دیا گیا۔ اس کے بعد آسمان کا مادہ دھویں کی صورت میں بنا کر اسے بھی چھوڑ دیا گیا اور زمین کو دو دن میں موجودہ صورت میں پھیلا دیا اور اس پر پہاڑ وغیرہ بنا دیئے۔ اس کے بعد آسمان کے تیار شدہ مادے سے دو دن میں سات آسمان بنا دیئے۔

خلاصہ یہ کہ چھ دن میں زمین و آسمان اور دریا، پہاڑ اور نہریں وغیرہ بنا دی گئیں۔ مرتب (تشریح ختم) بعض علماء کا قول یہ ہے کہ۔

”آسمان زمین سے پہلے پیدا کیا گیا، اندھیرا روشنی سے پہلے پیدا کیا گیا اور جنت، دوزخ سے پہلے پیدا کی گئی۔“ اگرچہ لوہر حضرت ابن عباسؓ کی جو تفسیر بیان کی گئی اس سے یہ قول غلط ہو جاتا ہے۔

زمینوں کے مختلف ہونے کے متعلق قرآن پاک کی آیت ہے جس میں (اللہ تعالیٰ نے فرمایا۔

اللَّهُ الَّذِي خَلَقَ سَبْعَ سَمَاوَاتٍ وَمِنَ الْأَرْضِ مِثْلَهُنَّ ۚ يَوْمَ ۲۸ سُوْرَةُ طٰلٰق ع ۲ اَلْبَابَةُ

ترجمہ :- اللہ ایسا ہے جس نے سات آسمان پیدا کئے اور ان ہی کی طرح زمین بھی۔

کیا سات زمینیں سات مستقل عالم ہیں؟..... (اس سے مراد یہ ہے کہ آسمانوں کی طرح زمینیں بھی سات ہیں اور ان سات زمینوں کے متعلق) اس آیت کی تفسیر میں حضرت ابن عباسؓ سے یہ حدیث بیان کی گئی ہے کہ :-

”زمینیں سات ہیں اور ہر زمین میں تمہارے نبی کی طرح ایک نبی ہے، تمہارے آدم کی طرح ایک آدم ہے تمہارے نوح کی طرح ایک نوح ہے، تمہارے ابراہیم کی طرح ایک ابراہیم ہے اور تمہارے عیسیٰ کی طرح ایک عیسیٰ ہے۔“

اس حدیث کو حاکم نے اپنی کتاب مستدرک میں بیان کیا اور اس کی سند کو صحیح بتلایا ہے۔ مگر علامہ بیہقی نے لکھا ہے کہ اس حدیث کی سند تو صحیح ہے مگر یہ حدیث بہت زیادہ شاذ ہے۔ (ی) کیونکہ حدیث کی سند کے صحیح ہونے سے یہ لازم نہیں کہ حدیث کا متن یعنی الفاظ بھی درست ہوں۔ ایسا بھی ہوتا ہے کہ حدیث کی سند یعنی راویوں کا سلسلہ تو صحیح اور مضبوط ہے مگر اس حدیث کے متن میں ایسی چیزیں ہوں جن کو (احادیث ہی کی روشنی میں) صحیح نہ کہا جاسکتا ہو۔ لہذا یہ حدیث ضعیف یعنی کمزور ہے۔

علامہ سیوطیؒ نے اس کے متعلق یہ لکھا ہے۔

”اس حدیث کے متعلق کہا جاسکتا ہے کہ ممکن ہے (ان دوسری چھ زمینوں کے پیغمبروں سے) مراد وہ ڈرانے والے ہوں جو جنوں کو انسان کے پیغمبروں کی طرف سے (کفر و شرک سے) ڈراتے ہوں۔ لہذا ممکن ہے کہ ان ڈرانے والوں کے نام بھی ان ہی نبیوں کے ناموں پر پڑ گئے ہوں جن کی طرف سے یہ تبلیغ کرتے تھے (یعنی جنوں میں سے جو شخص حضرت آدمؑ کی طرف سے اپنی قوم کو تبلیغ کرتا اور ڈراتا ہو اس کا نام بھی آدم ہی پڑ گیا ہو، اسی طرح حضرت ابراہیم علیہ السلام کی طرف سے تبلیغ کرنے والے کا نام ابراہیم پڑ گیا ہو) یہاں تک

۱۔ شاذ وہ حدیث کہلاتی ہے جس کا روای تو معتبر اور ثقہ ہو مگر اس میں یہ کمزوری ہو کہ اس نے اپنے سے زیادہ

معتبر اور قابل اعتماد روای کی مخالفت کی ہو

علامہ سیوطی کا کلام ہے۔

اب اس کا مطلب یہ ہوا کہ آنحضرت ﷺ کی طرف سے بھی جنات کو تبلیغ کرنے والا ایک قاصد تھا اور اس کا نام بھی آنحضرت ﷺ کے نام نامی کی طرح تھا۔ نام سے مراد یہاں شاید آپ کا مشہور نام یعنی محمد ہے۔

سات زمینوں کے وجود پر اعتقادی و عقلی امکانات

تشریح: اس بارے میں علامہ سیوطیؒ کی یہ بات ہی مناسب معلوم ہوتی ہے جبکہ اس حدیث کو صحیح مان لیا جائے کیونکہ علماء کو اس حدیث کے الفاظ کے صحیح ہونے میں کلام ہے۔ اس کے متعلق حضرت تھانویؒ نے اس آیت کی تفسیر کے تحت یہ لکھا ہے جس کو مترجم نقل کر رہا ہے :-

”ان سات زمینوں میں احتمال ہے کہ نظر نہ آتی ہوں اور یہ بھی احتمال ہے کہ نظر آتی ہوں اور لوگ ان کو کواکب (یعنی ستارے) سمجھتے ہوں جیسا مریخ کی نسبت بعض کا گمان ہے کہ اس میں جبال و انہار (یعنی پہاڑ، نہریں) آبادی ہے اور حدیث میں جو ان زمینوں کا اس زمین کے تحت میں ہونا وارد ہے وہ باعتبار بعض حالات کے ہو اور بعض حالات میں وہ زمینیں اس سے فوق (یعنی اوپر) ہو جاتی ہیں۔“ (حوالہ تفسیر بیان القرآن)

جہاں تک سات زمینوں کے وجود کا تعلق ہے اس کی اطلاع قرآن پاک میں دی گئی ہے اور سات زمینوں کا وجود اعتقادی لحاظ سے بھی ہے اور عقلی طور پر بھی ممکن ہے۔ صرف اعتقادی لحاظ سے ماننے کی صورت میں حضرت تھانویؒ کی یہ تفسیر آخری درجے کی ہے کہ ممکن ہے وہ زمینیں نظر نہ آتی ہوں بلکہ وہ مثالی شکل میں موجود ہوں۔ جہاں تک عقلی طور پر ماننے کا تعلق ہے سو اس کے بارے میں کہا جاسکتا ہے کہ کائنات میں اربوں کھربوں ستارے ہیں ہو سکتا ہے ان میں اللہ تعالیٰ نے کچھ ایسے سیارے بنائے ہوں جو بالکل ہماری زمین کی طرح آباد ہوں اور ان میں زندگی اور اس کے تقاضے موجود ہوں۔ اگرچہ چاند پر زندگی کے آثار نہیں ملے اور مریخ کے متعلق بھی اب تک کی ابتدائی تحقیقات یہی ہیں کہ وہاں آکسیجن اور نانٹروجن وغیرہ موجود نہیں ہے جو زندگی کے لئے ضروری ہے مگر اربوں کھربوں سیاروں میں صرف دو کے متعلق یہ علم ہو جانا ظاہر ہے اس کی دلیل نہیں بن سکتا کہ بقیہ بے شمار ستاروں میں بھی زندگی کے آثار موجود نہیں ہیں۔ کائنات کی جستجو کے متعلق آج سائنس کی تہج کا ایک بڑا مقصد انسان کی یہی آرزو ہے کہ دوسرے سیاروں میں زندگی کا پتہ چلا سکے۔ اس لئے سائنس کی یہ جستجو ہی دوسرے سیاروں میں زندگی کے وجود کے امکان کی دلیل ہے۔

جہاں تک بقیہ زمینوں کے اس زمین کے نیچے ہونے کا تعلق ہے اس کے متعلق قرآن پاک نے تو کوئی تشریح نہیں کی البتہ ترمذی وغیرہ کی حدیث میں ہے کہ ایک زمین کے نیچے دوسری زمین ہے، اس کے نیچے تیسری اور اس کے نیچے چوتھی۔ اس طرح یہ سات زمینیں ہیں۔

کائنات کی ہیئت..... یہاں یہ بات واضح رہنی چاہئے کہ حق تعالیٰ نے یہ کائنات بے انتہا وسیع اور انسانی اور اک کے لحاظ سے لامحدود بنائی ہے۔ کائنات کی ان بے پناہ وسعتوں اور پہنائیوں میں اربوں کھربوں سیارے ایک خاص انداز میں گردش کر رہے ہیں۔ اس طرح یہ کائنات ایک عظیم خلا ہے جس میں اوپر نیچے اور ہر چہار طرف سیاروں کا ہجوم ہے۔ چنانچہ پوری کائنات کے لحاظ سے ہمارے اس کرہ زمین کے نیچے بھی خلا میں بے شمار

سیارے ہیں اور اوپر اور دائیں بائیں بھی۔ لہذا بقیہ چھ زمینوں کو اگر یہ مانا جائے کہ وہ نظر بھی آسکتی ہیں تو ان کے متعلق سیدھے انداز میں یہ بھی کہا جاسکتا ہے کہ وہ ہماری اس زمین کے نیچے اوپر تلے خلا میں موجود ہیں یعنی کائنات کے اس عظیم خلا میں وہ بے شمار سیارے جو ہماری زمین کے نیچے واقع ہو رہے ہیں ان میں ہی وہ چھ زمینیں بھی موجود ہیں جو بالکل ہماری اس زمین کی طرح ہیں۔ اس کے علاوہ یہ بھی کہا جاسکتا ہے کہ کائنات اور خلاء کے لحاظ سے اس میں موجود چیزوں میں سے کسی کو بھی نہ اوپر کہا جاسکتا ہے اور نہ نیچے۔ کیونکہ ہر سیارہ خلا میں ایک لحاظ سے اوپر تو ایک لحاظ سے نیچے ہے۔ لہذا اس نقطہ نظر سے بقیہ چھ زمینوں کے متعلق یہ کہنا بھی ضروری نہیں کہ وہ کائنات کے اسی حصے میں ہو سکتی ہیں جو ٹھیک ہماری زمین کے نیچے ہے۔

یہ بحث تو ہے خود سات زمینوں کے وجود کے متعلق جن کا موجود ہونا قرآن پاک سے ثابت ہے۔ اب جہاں تک ان زمینوں میں آبادی اور پیغمبروں یا ڈرانے والوں کے وجود کا تعلق ہے اس کے متعلق حضرت ابن عباسؓ کی جو حدیث پیچھے بیان کی گئی ہے اس کے بارے میں چند علماء کا قول اور تنقید تو خود علامہ حلبیؒ نے نقل کر دی ہے جس سے اس حدیث کا کمزور ہونا ثابت ہوتا ہے مزید یہ ہے کہ اس حدیث کو کتاب درر مثور نے موقوف نقل کیا ہے جس کا مطلب یہ ہوتا ہے کہ حدیث کی روایت اور سند کا سلسلہ صحابی تک جا کر رک جاتا ہو خود آنحضرت ﷺ تک نہ پہنچتا ہو۔ یعنی سند کے آخر میں یہ ہو کہ۔ فلاں صحابیؓ نے یہ کہا اور اس کے بعد حدیث بیان کر دی گئی ہو۔ سند اس طرح نہ ہو کہ۔ فلاں نے فلاں صحابی سے بیان کیا اور ان صحابی نے آنحضرت ﷺ سے بیان کیا کہ آپ ﷺ نے فرمایا۔ یہ بات بھی روایت اور سند کے نقص کی دلیل ہوتی ہے۔ تیسرے یہ کہ بعض علماء نے اس حدیث کو موضوع یعنی من گھڑت کہا ہے اور اس قول کو حضرت تھانویؒ نے بھی نقل کیا ہے۔ (مرتب) تشریح ختم

(پیچھے کی سطروں میں زمین و آسمان کی تخلیق سے متعلق سورہ حم السجدہ کی آیت بیان کی گئی ہے کہ اللہ تعالیٰ نے زمین و آسمان کو بنانے کے بعد ان دونوں کو حکم دیا کہ تم دونوں خوشی سے در نہ زبردستی سے حاضر ہو جس پر ان دونوں نے عرض کیا کہ ہم خوشی سے حاضر ہیں۔ اس کے متعلق کہتے ہیں کہ) جب اللہ تعالیٰ نے آسمانوں اور زمین کو مخاطب کر کے فرمایا:-

إِنِّي طَوْعًا أَوْ كَرْهًا قَالَتَا أَتَيْنَا طَائِعِينَ (پ ۲۴ سورہ حم السجدہ ع ۲) (الایہ)

ترجمہ:- سو اس سے (یعنی آسمان سے) اور زمین سے فرمایا کہ تم دونوں خوشی سے آویاز بردستی سے، دونوں نے عرض کیا کہ ہم خوشی سے حاضر ہیں۔

تو اللہ تعالیٰ کے اس فرمان پر زمین کے جس حصے نے جواب دیا وہی جگہ ہے جہاں پر کعبہ شریف ہے اسی طرح آسمان کی طرف سے جو جواب دیا گیا وہ اس حصے نے دیا جو کعبہ کی بالکل سیدھ میں ہے اور جو کہ آسمان میں بیت المعمور کی جگہ ہے۔

آنحضرت کی تخلیق زمین کے مرکز سے..... حضرت کعبؓ ابن احبار سے روایت ہے کہ:-

جب اللہ تعالیٰ نے حضرت محمد رسول اللہ ﷺ کو تخلیق کرنے کا ارادہ فرمایا تو حضرت جبرئیل علیہ السلام کو حکم دیا کہ وہ اس جگہ کی مٹی لے کر آئیں جو زمین کا قلب ہے یعنی اصل ہے اور اس کا حسن اور خوبصورتی و نور ہے۔ چنانچہ حضرت جبرئیل علیہ السلام نے ایک مٹھی بھر مٹی اس جگہ سے اٹھائی جہاں رسول اللہ ﷺ کی قبر

مبارک ہے۔ یہ مٹی بالکل سفید اور چمک دار تھی اور اس میں سے (نور کی) شعاعیں پھوٹ رہی تھیں۔“

مگر حضرت ابن عباس رضی اللہ عنہ سے یہ روایت ہے کہ :-

بعض علماء کا قول ہے کہ ”رسول ﷺ کی مٹی کی اصل اس جگہ کی ہے جو مکے میں تمام زمین کا مرکز ہے۔“ (حق تعالیٰ نے جب زمین و آسمان کو حاضر ہونے کا حکم دیا تھا تو) زمین سے جس حصے نے حق تعالیٰ کے اس حکم کا جواب دیا وہ آنحضرت ﷺ کی مٹی تھی (اس بارے میں یہ روایت گزر چکی ہے کہ زمین کے جس حصے نے جواب دیا تھا وہ کعبہ مبارک کی جگہ ہے۔ اس شبہ کو دور کرنے کے متعلق آگے بیان آرہا ہے)

آنحضرت ﷺ اور عہد الست (ی) شیخ ابوالعباس مرسیؒ نے لکھا ہے کہ ایک دن رسول اللہ ﷺ نے حضرت ابو بکر صدیقؓ سے فرمایا۔

”کیا تم اس خاص دن کو جانتے ہو؟“

حضرت ابو بکرؓ نے جواب دیا

”ہاں یا رسول اللہ! قسم اس ذات کی جس نے آپ کو حق اور سچائی دے کر بھیجا کہ آپ یوم مقادیر (یعنی جس روز حق تعالیٰ نے دنیا میں پیدا ہونے والے تمام انسانوں کے اعمال کو مقدر فرمایا اس دن) اور یوم الست (یعنی اسی وقت جب اللہ تعالیٰ نے تمام پیدا ہونے والی مخلوقات سے اپنی خدائی و یکتائی کا قول و قرار لیا تھا اس دن) کے متعلق پوچھ رہے ہیں۔ میں نے اس وقت آپ کو یہ کہتے سنا تھا کہ :-

أَشْهَدُ أَنْ لَا إِلَهَ إِلَّا اللَّهُ وَأَشْهَدُ أَنَّ مُحَمَّدًا رَسُولُ اللَّهِ

ترجمہ: میں گواہی دیتا ہوں کہ اللہ تعالیٰ کے سوا کوئی عبادت کے لائق نہیں ہے اور گواہی دیتا ہوں کہ حضرت محمد ﷺ اللہ کے پیغمبر ہیں۔

عہد الست

تشریح..... عہد الست سے مراد وہ عہد ہے جو اللہ تعالیٰ نے تمام بنی آدم سے روز ازل میں لیا تھا اور قیامت تک دنیا میں پیدا ہونے والے تمام انسانوں کو حضرت آدم علیہ السلام کی پیٹھ سے نکال کر ان سے اقرار کرایا تھا کہ میں ہی تمہارا رب ہوں۔ اس عہد کے متعلق حق تعالیٰ نے قرآن پاک میں ذکر فرمایا ہے۔

”عہد الست“ نام کی وجہ..... اس کو عہد الست اس لئے کہا جاتا ہے کہ اللہ تعالیٰ نے تمام انسانوں سے یہ عہد لینے کے وقت ان سے ان الفاظ میں سوال کیا تھا کہ :-

الَّتِ بَرَّيْكُمْ یعنی کیا میں تمہارا رب نہیں ہوں؟ الَّتِ عربی میں واحد متکلم کا سوالیہ صیغہ ہے جس کے معنی ہیں۔ کیا میں نہیں ہوں۔ اسی لفظ سے علماء نے اس عہد کو یاد کیا ہے اور اس کو عہد الست کہا ہے۔

اس عہد کے متعلق اللہ تعالیٰ نے قرآن پاک میں فرمایا ہے :-

وَإِذَا خَذَرْتُكَ مِنْ بَنِي آدَمَ مِنْ ظُهُورِهِمْ فَذَرَيْتَهُمْ وَأَشْهَدُ هُمْ عَلَى أَنْفُسِهِمُ الَّتِ بَرَّيْكُمْ؟ قَالُوا بَلَىٰ شَهِدْنَا. أَنْ تَقُولُوا يَوْمَ الْقِيَمَةِ إِنَّا كُنَّا عَنْ هَذَا غَافِلِينَ. أَوْ تَقُولُوا إِنَّمَا أَشْرَكَ آبَاؤُنَا مِنْ قَبْلُ وَكُنَّا ذُرِّيَّةً مِنْ بَعْدِهِمْ أَفَتُهْلِكُنَا بِمَا فَعَلَ الْمُبْطِلُونَ وَكَذَلِكَ نَفْصِلُ الْآيَاتِ وَلَعَلَّهُمْ يَرْجِعُونَ۔ (پ ۹ سورہ اعراف ۲۱) (الایات ۱۴۲ تا ۱۴۶)

ترجمہ :- اور جب آپ کے رب نے اولاد آدم کی پشت سے ان کی لولاد کو نکالا اور ان سے انہیں کے

متعلق اقرار لیا کہ کیا میں تمہارا رب نہیں ہوں؟ سب نے جواب دیا کہ کیوں نہیں۔ ہم سب (اس واقعہ کے) گواہ بنتے ہیں۔ تاکہ تم لوگ قیامت کے روزیوں نہ کہنے لگو کہ ہم تو اس توحید سے محض بے خبر تھے۔ یا یوں کہنے لگو کہ اصل شرک تو ہمارے بڑوں نے کیا تھا اور ہم تو ان کے بعد ان کی نسل میں ہوئے۔ سو کیا ان غلط راہ نکالنے والوں کے فعل پر آپ ہم کو ہلاکت میں ڈالے دیتے ہیں۔ ہم اسی طرح آیات (یعنی نشانیوں) کو صاف صاف بیان کیا کرتے ہیں اور تاکہ وہ باز آجاویں۔

عہدِ اُلت کی نوعیت..... اس عہدِ اُلت کی تفسیر کرتے ہوئے علامہ ابن کثیر نے اپنی تفسیر میں یہ لکھا ہے :-

”اللہ تعالیٰ کا ارشاد ہے کہ اس نے آدم علیہ السلام کی نسل کو ان کی پشت سے (یعنی ہر ایک کی پشت سے اس کے اگلوں کو) ازل کے دن نکالا جنہوں نے خود اپنے اوپر گواہی دی کہ حق تعالیٰ ان کے پروردگار اور مالک ہیں اور یہ کہ کوئی عبادت کے لائق نہیں ہے سوائے اس کی ذات کے۔ اسی فطرت اور جبلت پر اللہ تعالیٰ نے ان کو پیدا کیا۔ چنانچہ ارشاد باری ہے۔

فَاقِم وَجْهَكَ لِلدِّينِ حَنِيفًا فِطْرَتَ اللَّهِ الَّتِي فَطَرَ النَّاسَ عَلَيْهَا لَا تَبْدِيلَ لِخَلْقِ اللَّهِ (پ ۲۱ سورہ روم ع ۴) اذینہ ترجمہ :- تم اپنی پوری توجہ دین حق کی طرف قائم رکھو اللہ تعالیٰ نے اسی فطرت پر انسان کی جبلت بنائی ہے۔ اللہ تعالیٰ نے جس چیز کو جس طرح پیدا کر دیا وہ اسی طرح قائم رہے گی اس میں کوئی تبدیلی نہیں ہوگی۔ ہر بچہ فطرتِ سلیم پر پیدا ہوتا ہے..... صحیحین میں حضرت ابو ہریرہؓ سے روایت ہے کہ رسول اللہ ﷺ نے فرمایا :-

ہر نو مولود اصل فطرت (یعنی توحید پرستی) پر پیدا ہوتا ہے۔ ایک روایت میں یوں ہے کہ۔ ہر نو مولود اسی ملت اور دین پر پیدا ہوتا ہے۔ پھر اس کے ماں باپ اس کو یہودی یا نصرانی یا مجوسی یا آتش پرست بنادیتے ہیں۔ جیسے کہ جانور صحیح سالم اور ٹھیک حالت میں پیدا ہوتے ہیں مگر لوگ ان کے کان ناک کاٹ کر ان کی صورت بگاڑ دیتے ہیں (جانوروں کے کان ناک کاٹ کر عرب ان کو بتوں کے نام پر چھوڑ دیا کرتے تھے۔ اس کی تفصیل سیرت حلبیہ اردو کے پچھلے صفحات میں گزر چکی ہے)

صحیح مسلم میں عیاض ابن حماد سے روایت ہے کہ آنحضرت ﷺ نے فرمایا حق تعالیٰ فرماتے ہیں کہ :- ”میں اپنے بندوں کو صحیح دین پر پیدا کرتا ہوں۔ پھر ان کے پاس شیطان پہنچتے ہیں اور ان کو ان کے دین سے ہٹا دیتے ہیں اور ان پر وہ چیزیں حرام کر دیتے ہیں جو میں نے ان پر حلال کی تھیں۔“

یعنی اسی عہدِ اُلت کے نتیجہ میں جو حق تعالیٰ نے ان کی مٹی اور خمیر میں ڈال دیا ہے وہ سچے دین اور توحید پرستی کی فطرت پر پیدا ہوتے ہیں مگر بعد میں ان کو شیطان ورغلا کر سچے راستے سے ہٹا دیتا ہے۔

بنی سعد کے ایک صحابی اسود ابن سرلیح سے روایت ہے کہ میں چار غزوات (یعنی رسول اللہ ﷺ کی شرکت والی جنگوں) میں آنحضرت ﷺ کے ساتھ شریک ہوا۔ کہتے ہیں کہ (ایک غزوہ میں) مجاہدوں نے کافروں کے ساتھ زبردست جنگ کے بعد (ان کو شکست دی اور) ان کے بچوں کو پکڑ لیا۔ جب رسول اللہ ﷺ کو اس واقعہ کی خبر پہنچی تو آپ ﷺ کو اس پر بہت ناگواری اور گرانی ہوئی اور آپ نے فرمایا۔

”لوگوں کو کیا ہو گیا ہے کہ وہ بچوں کو پکڑ رہے ہیں۔“

اس پر ایک صحابی نے عرض کیا کہ یا رسول اللہ ﷺ! ”کیا وہ بچے مشرکوں کی اولاد نہیں ہیں؟“
آپ ﷺ نے فرمایا

”تم میں سے بہترین لوگ بھی تو مشرکوں کی اولاد ہیں۔ یاد رکھو! کوئی بچہ ایسا نہیں جو فطرت پر (یعنی سچے دین پر) پیدا نہ ہوتا ہو۔ پھر وہ مسلمان ہی باقی رہتا ہے یہاں تک کہ وہ زبان سے اس سے پھر جاتا ہے اور اس کے ماں باپ اس کو یہودی یا نصرانی بنادیتے ہیں۔“

بعض احادیث میں آتا ہے کہ آدم علیہ السلام کی پیٹھ سے ان کی تمام اولاد اور نسل نکالی گئی اور ان کو اصحاب یمن اور اصحاب شمال (یعنی دائیں جانب کے لوگ اور بائیں جانب کے لوگ) بنا کر ایک دوسرے سے ممتاز کیا گیا (اصحاب یمن اور اصحاب شمال کے متعلق سیرت حلبیہ کے گذشتہ ابواب میں تفصیل گزر چکی ہے)
ان ہی روایتوں میں سے بعض میں یہ بھی ہے کہ اللہ تعالیٰ نے (روز ازل میں آدم علیہ السلام کی تمام نسل کو ان کی پیٹھ سے نکال کر) ان سے گواہی لی کہ اللہ تعالیٰ ہی ان کا پروردگار ہے۔

قیامت میں ایک دوزخی سے سوال و جواب..... حضرت انسؓ سے روایت ہے کہ آنحضرت ﷺ نے فرمایا:-

”قیامت کے دن ایک دوزخی شخص سے کہا جائے گا کہ اگر زمین کے سارے خزانے تیری ملکیت میں ہوتے اور پھر تجھ سے وہ ساری دولت اپنی نجات کے بدلے میں دیدینے کو کہا جاتا تو کیا تو وہ سب کچھ اپنی بخشش کے بدلے میں دے دیتا؟ وہ شخص کہے گا کہ بے شک! اس پر اس سے حق تعالیٰ فرمائیں گے۔

”میں نے تو تجھ سے اس سے بہت کم مانگا تھا۔ جب تو آدم کی پیٹھ میں تھا تو میں نے تجھ سے عہد لیا تھا کہ تو میرے ساتھ کسی کو شریک نہیں ٹھہرائے گا اگر تو بعد میں اپنے اس وعدہ سے پھر گیا اور تو نے میرے ساتھ شرک کیا۔“

حضرت ابن عباسؓ سے روایت ہے کہ رسول اللہ ﷺ نے فرمایا
”حق تعالیٰ نے مقام نعمان میں عرفہ کے دن آدم علیہ السلام کی تمام اولاد سے وعدہ لیا۔ چنانچہ اللہ تعالیٰ نے ان کی ساری اولاد کو ان کی پیٹھ سے نکال کر انہیں ذروں کی طرح پھیلا دیا اور انہیں اپنے سامنے کھڑا کر کے ان سے اس طرح کلام فرمایا۔

”الَسْتُ بِرَبِّكُمْ..... الخ۔ کیا میں تمہارا رب نہیں ہوں؟“

انہوں نے کہا ”بے شک ہے“

ابن جریر سے روایت ہے کہ ایک شخص ضحاک ابن مزاحم کا ایک بیٹا صرف چھ دن کا ہو کر مر گیا۔ ضحاک نے جابر سے کہا۔

”اے جابر! جب تم میرے بیٹے کو قبر میں رکھو تو اس کا بند کھول کر اس کا چہرہ کھول دینا کیونکہ اس بچے کو بٹھایا جائے گا اور اس سے سوال جواب بھی ہوگا۔“

چنانچہ میں نے ایسا ہی کیا۔ جب میں اس کو دفن کر کے فارغ ہوا تو میں نے ضحاک سے پوچھا۔

”تمہارے بیٹے سے کیا پوچھا جائے گا۔ اور کون پوچھے گا؟“

ضحاک نے کہا۔

”اس سے اس عہد کے متعلق پوچھا جائے گا جس کا اس نے آدم کی پیٹھ میں ہوتے ہوئے اللہ تعالیٰ کے سامنے اقرار کیا تھا۔“

(جب جابر نے پوچھا کہ وہ عہد کیا ہے تو ضحاک نے بتلایا کہ روز ازل میں)

”اللہ تعالیٰ نے آدم علیہ السلام کی پیٹھ پر ہاتھ پھیرا تھا جس سے وہ تمام روحیں باہر نکل آئیں جو قیامت کے دن تک پیدا ہونے والی ہیں۔ پھر اللہ تعالیٰ نے ان سب روحوں سے عہد لیا کہ وہ صرف اسی کی عبادت کریں گی اور اس کے ساتھ کسی کو شریک نہیں ٹھہرائیں گی۔ اس کے بعد اللہ تعالیٰ نے ان سب پیدا ہونے والوں کو رزق پہنچانے کا ذمہ لیا اور پھر انہیں واپس آدم علیہ السلام کی پیٹھ میں داخل کر دیا۔ اب قیامت اس وقت تک واقع نہیں ہوگی جب تک کہ ان میں سے ایک ایک شخص پیدا نہیں ہو جائے گا جن سے ازل کے دن وہ عہد لیا گیا تھا۔ اب ان لوگوں میں سے جو شخص بھی دوسرا عہد (یعنی بچے دین کو قبول کرنے کا) پائے گا اور اس کو پورا کرے گا (یعنی اس پر قائم رہے گا اور عمل کرے گا) تو اس کو یہ پہلا عہد (یعنی عہد الست) فائدہ پہنچائے گا۔ لیکن جس شخص کو دوسرا عہد ملے اور وہ اس کو قبول نہ کرے تو اس کو یہ پہلا عہد یعنی عہد الست کوئی فائدہ نہیں پہنچائے گا (یعنی اس کی مغفرت اور بخشش نہیں ہوگی) اور جو انسان بچپن میں ہی مر جائے یعنی دوسرے عہد کا زمانہ نہ پائے تو وہ عہد الست پر ہی مرے گا کیونکہ یہی انسان کی فطرت ہے (یعنی ایسے بچے کے متعلق کہا جائے گا کہ وہ اس عہد الست پر قائم ہے جو اس کی فطرت میں شامل کیا گیا ہے) تفسیر ابن کثیر جلد دوم ص ۶۲/۲۶۱

عہد الست ایک رہنما ہے..... اس تفصیل سے یہ بات سامنے آتی ہے کہ حق تعالیٰ نے انسان کو ایک صحیح اور سلیم فطرت دے کر پیدا کیا ہے اور یہ بات اس کے خمیر میں ڈال دی ہے کہ اللہ ایک ہے اور وہی عبادت کے لائق ہے۔ چنانچہ انسان کی یہی فطرت اور ازل کا یہی عہد ہے جو خود بچے راستے کی طرف اس کی رہنمائی کرتا ہے اور عقل خود بخود اس بات کو قبول کرتی ہے کہ اس کائنات اور زمان و مکان کا خالق ایک ہی ہے جو نہ ماننے والے ہیں وہ اپنی ہٹ دھرمی یا باپ دادا کی لاج میں اس سے انکار کرتے ہیں جو فطرت کے خلاف عمل ہوتا ہے۔

اس عہد کا مقصد اور فائدہ..... اس عہد کے متعلق یہ اعتراض ہوتا ہے کہ جب یہ انسان کو یاد ہی نہیں تو اس سے فائدہ کیا ہے؟ اس کے جواب میں حضرت تھانویؒ نے تفسیر بیان القرآن میں تفصیل سے اسی آیت کے تحت لکھا ہے جس کا خلاصہ یہ ہے کہ جہاں تک اس عہد کے لینے کے فائدہ کا تعلق ہے تو اول تو حق تعالیٰ کی حکمتوں کو سمجھنے کا دعویٰ نہیں کیا جاسکتا پھر بھی یہ کہا جاسکتا ہے کہ انسان کی عقل میں جو صلاحیت ہے کہ ذرا انصاف کے ساتھ غور کرنے سے توحید کی حقیقت سمجھ میں آجاتی ہے ممکن ہے یہ اسی عہد کا اثر ہو یہاں تک کہ توحید انسان کی عقل کے نزدیک پختہ حقیقت ہے۔ اس کی مثال ایسی ہی ہے جیسے کسی شخص کو حساب سکھایا جائے اور پھر وہ شخص اس کو بھول جائے۔ اب دوبارہ اگر اس کو وہی حساب سکھایا جائے گا تو وہ دوسروں کے مقابلے میں بہت جلد اس کو سمجھ لے گا۔

جہاں تک اس شبہ کا تعلق ہے کہ جب یہ عہد انسان کو یاد ہی نہیں رہا تو اس سے فائدہ کیا ہے۔ اس کا جواب یہ ہے کہ حق تعالیٰ نے صرف اسی پر تو بس نہیں کی کہ ازل میں انسانوں سے عہد لے لیا اور دنیا میں ان کو صرف اسی عہد کا پابند کر کے اس پر ان کی نجات کا دار و مدار رکھ دیا ہو۔ بلکہ اللہ تعالیٰ نبیوں کے ذریعہ اس عہد کی یاد دہانی فرماتے رہے۔ چنانچہ حدیث قدسی میں فرمایا گیا ہے کہ میرے رسول تم کو یہ عہد یاد دلاتے رہیں گے

(مرتب) (تشریح اول ختم)

بیت المعمور

تشریح دوم..... زمین و آسمان کی تخلیق کے سلسلے میں پیچھے بیان ہوا ہے کہ ان دونوں کو بنا کر جب اللہ تعالیٰ نے انہیں بلایا تو انہوں نے خوشی خوشی حاضر ہونے کا اعلان کیا تھا۔ یہ اعلان زمین کے جس حصے نے کیا وہ کعبہ کا مقام ہے اور آسمان میں جس حصہ نے کیا وہ بیت المعمور ہے جو کعبہ کی سیدھ میں آسمان میں ہے۔ اس کے بارے میں احقر مترجم مختلف کتابوں سے تفصیلات پیش کرتا ہے۔

بیت المعمور کے متعلق حق تعالیٰ نے قرآن پاک میں ذکر فرمایا ہے۔

وَالطُّورِ وَكِتَابٍ مَّسْطُورٍ فِي رَقٍّ مَّنشُورٍ وَالْبَيْتِ الْمَعْمُورِ الْخَالِیَةِ الْآیَةُ ۲۷ سورہ طور ع ۳

ترجمہ:- قسم ہے طور (پہاڑ) کی اور اس کتاب کی جو کھلے ہوئے کاغذ میں لکھی ہے اور قسم ہے بیت المعمور کی۔ اس بیت المعمور کی تفسیر میں حضرت تھانویؒ نے بیان القرآن میں لکھا ہے کہ یہ ساتویں آسمان میں فرشتوں کا عبادت خانہ ہے۔

علامہ ابن کثیر اپنی تفسیر میں اس کے متعلق یہ لکھتے ہیں

آنحضرت کو بیت المعمور کی زیارت..... معراج کی حدیث میں رسول اللہ ﷺ نے فرمایا ہے کہ ساتویں آسمان سے گزرنے کے بعد مجھے بیت المعمور تک پہنچایا گیا اس میں روزانہ ستر ہزار فرشتے عبادت خداوندی کے لئے داخل ہوتے ہیں دوسرے دن اتنے ہی فرشتے اس میں داخل ہوتے ہیں (لیکن جو آج داخل ہوئے تھے ان کو پھر کبھی اس میں داخل ہونے کی نوبت نہیں آتی۔)

فرشتوں کا عبادت خانہ..... یہ فرشتے اس میں اللہ تعالیٰ کی عبادت کرتے ہیں اور بالکل اسی طرح بیت المعمور کا طواف کرتے ہیں جس طرح زمین والے کعبے کا طواف کرتے ہیں۔ اسی طرح یہ بیت المعمور ساتویں آسمان والوں کا کعبہ اور عبادت گاہ ہے۔ اسی لئے (جب رسول اللہ ﷺ معراج کے وقت وہاں پہنچے تو) آپ ﷺ نے حضرت ابراہیم علیہ السلام کو بیت المعمور سے کمر لگائے بیٹھے دیکھا۔ اس کا سبب یہ ہے کہ حضرت ابراہیم خلیل اللہ زمین کے کعبے کے بانی ہیں اور انسان کو اس کے عمل کا بدلہ اسی عمل کی جنس اور اصل سے دیا جاتا ہے (چنانچہ ابراہیم علیہ السلام کو ساتویں آسمان میں وہاں کا کعبہ دیا گیا) یہ بیت المعمور ساتویں آسمان میں بالکل کعبے کی سیدھ میں ہے۔

ہر آسمان میں ایک ایک گھر اور بیت ہے جہاں اس آسمان کے فرشتے اللہ تعالیٰ کی عبادت کرتے ہیں اور اس کی طرف نمازیں پڑھتے ہیں۔ آسمان دنیا یعنی پہلے آسمان میں جو عبادت خانہ ہے اس کا نام بیت العزت ہے۔ جبریل کے غسل سے فرشتوں کی تخلیق..... حضرت ابو ہریرہؓ سے روایت ہے کہ آنحضرت ﷺ نے فرمایا:-

”ساتویں آسمان میں ایک گھر ہے جس کو بیت المعمور کہتے ہیں اور جو ٹھیک کعبے کی سیدھ میں ہے اور چوتھے آسمان میں ایک نہر ہے جس کا نام نہر حیوان ہے اس میں روزانہ حضرت جبرئیل علیہ السلام غوطہ لگاتے ہیں

پھر اس میں سے نکل کر جب وہ اپنا بدن جھاڑتے ہیں تو اس سے ستر ہزار پانی کے قطرے جھڑتے ہیں اللہ تعالیٰ ان قطروں میں سے ہر ایک سے ایک ایک فرشتہ پیدا فرماتا ہے۔ ان فرشتوں کو حکم دیا جاتا ہے کہ وہ بیت المعمور جائیں اور وہاں جا کر نمازیں پڑھیں۔ چنانچہ یہ وہاں جا کر نمازیں پڑھتے ہیں اور پھر وہاں سے نکل آتے ہیں (اور دوسرے اتنے ہی فرشتے اس میں داخل ہو جاتے ہیں ایک دفعہ نکل آنے والوں کو دوبارہ اس میں داخل ہونا نصیب نہیں ہوتا۔

پھر ان نکلنے والے فرشتوں میں سے کسی ایک کو ان سب کا سردار بنا دیا جاتا ہے اور اسے حکم دیا جاتا ہے کہ وہ ان فرشتوں کو لے کر آسمان میں ایک جگہ کھڑا ہو جائے اور قیامت تک سب اللہ تعالیٰ کی تسبیح اور حمد و ثنا بیان کرتے رہیں۔

آگے ابن کثیر ہی میں ہے کہ آسمانوں میں بیت المعمور کا وہی مقام اور احترام ہے جو زمین پر کعبہ مقدسہ کا ہے (تفسیر ابن کثیر جلد ۸ ص ۸۶۔ مرتب) (تشریح دوم ختم)

(کچھلی روایت میں گزرا ہے کہ جب آنحضرت ﷺ نے یومِ اُلت کے متعلق حضرت ابو بکرؓ سے پوچھا تو انہوں نے جواب دیا کہ ہاں میں نے آپ کو اس روز یہ شہادت دیتے ہوئے سنا تھا کہ اَشْهَدُ اَنْ لَا اِلَهَ اِلَّا اللّٰهُ وَاَنَّ مُحَمَّدًا رَّسُوْلُ اللّٰهِ۔ یہاں یہ شبہ پیدا ہوتا ہے کہ آنحضرت ﷺ نے اللہ تعالیٰ کی یکتائی کی یہ گواہی بہ آواز بلند دی تھی جیسے دوسروں نے بھی سنا جبکہ اس مجمع میں جو صوفیاء اور اولیاء تھے انکے متعلق ایسی کوئی روایت نہیں ہے کہ انہوں نے بلند آواز سے حق تعالیٰ کی توحید کا اقرار کیا ہو بلکہ یوں کہنا چاہئے کہ انہوں نے باطن کی زبان سے توحید کا اقرار کیا تھا۔ اس شبہ کے متعلق کہتے ہیں کہ) شیخ علی خواصؒ سے ایک مرتبہ سوال کیا گیا کہ (عہدِ اُلت کے وقت) انبیاء کرام نے بھی باطن کی زبان سے ہی کیوں کلام نہیں کیا جیسا کہ صوفیاء کرام نے کیا تھا؟

شیخ خواصؒ نے جواب دیا کہ انبیاء کرام نے باطن کی زبان سے اقرار کرنے ہی پر اس لئے بس نہیں کی کہ ان کا خطاب اور ذمہ داری عام ہوتی ہے جس میں وہ تمام امت کو خطاب کرتے ہیں (اور توحید کا سبق دیتے ہیں چنانچہ اسی کی مناسبت سے وہاں بھی انہوں نے بہ آواز بلند توحید کا اقرار کیا جسے دوسرے بھی سن سکیں کیونکہ) صرف خاص لوگوں کا سمجھنا اور عام لوگوں کا ان کی بات کو نہ سمجھنا معتبر نہیں ہوتا۔ (بلکہ ضروری ہوتا ہے کہ عام لوگوں تک ان کی آواز پہنچے اور وہ سیدھے راستے کی طرف متوجہ ہوں) ہاں کچھ خاص موقعوں پر انبیاء صرف اشارات کی زبان استعمال کرتے ہیں جیسا کہ اسی حدیث میں (جو اوپر بیان ہوئی) آپ ﷺ نے حضرت ابو بکرؓ سے (جب یومِ اُلت کے متعلق پوچھا تو صاف صاف یومِ اُلت فرمانے کے بجائے) صرف یہ فرمایا کہ۔ کیا تم وہ خاص دن جانتے ہو۔

آنحضرت ﷺ کی مشّتِ خاکِ پاک..... (اس کے بعد پھر اصل واقعہ کی طرف آتے ہیں کہ آنحضرت ﷺ کی تخلیق کے لئے جو مشّتِ خاک اٹھائی گئی وہ زمین کے کس حصے کی تھی، اس بارے میں دو قول گزرے ہیں۔ ایک تو یہ کہ آنحضرت ﷺ کی مٹی اس جگہ سے اٹھائی گئی تھی جہاں آپ کا مزار اور مدفن ہے دوسری روایت یہ ہے کہ آپ کی مٹی مکے میں زمین کے مرکز سے اٹھائی گئی تھی روایتوں کے اس اختلاف کو دور کرتے ہوئے کہتے ہیں کہ آپ کی مشّتِ خاک اصل میں تو مکے کی ہی تھی لیکن زمین کی تخلیق کے وقت، جب پانی

میں موجیں انھیں تو ان موجوں نے آپ کی مشت خاک کو وہاں سے اُچھال کر آپ کے مزار مبارک کی جگہ پر پہنچا دیا تھا۔

اس جواب سے یہ اعتراض بھی دور ہو جاتا ہے کہ اگر رسول اللہ ﷺ کی مشت خاک مکے سے اٹھائی گئی تھی تو اس سے یہ ضروری ہو گا کہ آپ کا مدفن اور مزار بھی مکے میں ہی ہو کیونکہ انسان کی مشت خاک جس جگہ سے اٹھائی جاتی ہے اس کا مزار اور مدفن وہی جگہ ہوتی ہے۔

(غرض اللہ تعالیٰ کے حکم پر حضرت جبرئیل علیہ السلام نے آپ کے مزار مبارک کی جگہ سے آپ کی مشت خاک اٹھائی اور) پھر اس کو حضرت آدم کی مشت خاک کے ساتھ حل کیا۔

یہاں آنحضرت ﷺ کی جس مشت خاک کا ذکر آیا ہے غالباً اسی کو آپ نے اپنے ایک ارشاد میں نور سے تعبیر فرمایا ہے۔ وہ ارشاد یہ ہے کہ ایک دفعہ حضرت جابرؓ نے آپ ﷺ سے سوال کیا۔
”یا رسول اللہ ﷺ! مجھے اس چیز کے متعلق بتلائیے جسے اللہ تعالیٰ نے تمام چیزوں کے پیدا کرنے سے پہلے پیدا کیا۔“

آپ ﷺ نے فرمایا

”اے جابر! اللہ تعالیٰ نے ہر چیز کے پیدا کرنے سے پہلے تمہارے نبی کے نور کو اپنے نور سے پیدا فرمایا، اس وقت نہ آسمان تھا، نہ زمین تھی، نہ سورج تھا، نہ چاند تھا، نہ لوح تھی اور نہ قلم تھا۔“ (حدیث)
(یہاں اگر مشت خاک سے مراد یہ نور ہی لیا جائے تو اس کا مطلب یہ ہو گا کہ اللہ تعالیٰ نے اس میں اپنا نور شامل فرمادیا۔)

اسی طرح ایک حدیث میں آتا ہے کہ :-

”اللہ تعالیٰ نے جو چیز سب سے پہلے پیدا فرمائی وہ میرا نور تھا۔“

ایک روایت میں ہے کہ :-

”اللہ تعالیٰ نے جو چیز سب سے پہلے پیدا فرمائی وہ عقل ہے۔“

شیخ علی خواص (روایتوں کے اس اختلاف کے متعلق) فرماتے ہیں کہ ان دونوں سے مراد ایک ہی بات ہے (یعنی آنحضرت ﷺ کا نور) کیونکہ آنحضرت ﷺ کی حقیقت اور اصلیت کو کبھی عقل اول سے تعبیر کیا جاتا ہے اور کبھی نور سے۔ چنانچہ اولیاء اللہ کی رو میں بھی آنحضرت ﷺ ہی کی روح مبارک سے فیضان حاصل کرتی ہیں۔ یہاں تک شیخ علی خواص کا کلام ہے۔

یہی بات ہے جس کو بعض علماء نے اس طرح بیان کیا ہے کہ جب حق تعالیٰ نے مخلوق کو پیدا کرنے کا ارادہ فرمایا تو حضور حق میں اپنے عظیم اور بلند مرتبت نور سے آنحضرت ﷺ کی حقیقت کو ظاہر فرمادیا اور پھر اسی حقیقت سے بلند اور پست تمام جہانوں کو وجود عطا فرمایا۔

یہاں ایک اشکال ہوتا ہے کہ آنحضرت ﷺ نے فرمایا ہے کہ (میرا نور جب پیدا فرمایا گیا تو اس وقت نہ زمین تھی نہ آسمان تھا۔ حالانکہ حضرت کعب احبار کی ایک روایت پیچھے بیان ہوئی ہے کہ (جب اللہ تعالیٰ نے رسول اللہ ﷺ کو پیدا کرنے کا ارادہ فرمایا تو) حضرت جبرئیل کو حکم دیا کہ وہ زمین کے مرکز سے ایک مشت خاک لے کر آئیں۔ اسی طرح حضرت ابن عباسؓ کا ایک قول گزرا ہے کہ آنحضرت ﷺ کی مشت خاک کی اصل زمین

کے مرکز سے ہے (یعنی اس وقت زمین موجود تھی)

اس کے جواب میں یہ کہا جاسکتا ہے کہ رسول اللہ ﷺ کا یہ نور تو پہلے ہی پیدا کیا جا چکا تھا (جبکہ زمین و آسمان اور لوح و قلم کچھ بھی موجود نہیں تھا) پھر اس کے بعد (جب زمین و آسمان پیدا ہو چکے تو) یہ مشت خاک لے کر اس میں یہ نور بھر دیا گیا اور یہ مشت خاک زمین کے مرکز سے اٹھائی گئی تھی۔

اب یہ روایت بھی درست ہو جاتی ہے کہ اللہ تعالیٰ نے آنحضرت ﷺ کی معزز مشت خاک ہی سے حضرت آدم کو پیدا فرمایا۔ اس کا مطلب ہے کہ آنحضرت ﷺ تمام جنسوں کے مقابلے میں جنس عالی اور تمام موجودات اور انسانوں کے لئے سب سے بڑے باپ کے درجے میں ہیں۔

آدم کی مشت خاک کی جگہ..... (خود حضرت آدم علیہ السلام کے متعلق) ایک حدیث ہے جس کے بعض راوی متروک یعنی ناقابل اعتبار ہیں کہ اللہ تعالیٰ نے آدم علیہ السلام کو جابہ کے مقام کی مٹی سے بنایا اور اس مٹی کو جنت کے پانی سے گوندھا تھا۔

اسی طرح ایک حدیث میں آتا ہے کہ اللہ تعالیٰ نے آدم علیہ السلام کو دھن کی مٹی سے بنایا اور ان کی کمر پر پیلو کی ٹہنی پھیری۔ یہ دھن ایک جگہ کا نام ہے جو طائف کے قریب ہے۔ یہ بات گزر چکی ہے کہ حضرت آدم علیہ السلام کا آنحضرت ﷺ کے نور سے پیدا ہونا اور ادھر آنحضرت ﷺ کے نور کو ان کی کمر میں رکھنا وضاحت کا محتاج ہے (کہ جب خود حضرت آدم علیہ السلام آپ کے نور ہی سے بنائے گئے تو آپ کے نور کو ان کی کمر میں رکھنے کا کیا مطلب ہے)۔

اس بارے میں شاید یہ کہا جاسکتا ہے کہ آنحضرت ﷺ کے نور سے حضرت آدم کو بنائے جانے کا یہ مطلب نہیں کہ آپ کے نور کو ان کی ذات میں جذب اور تحلیل کر دیا گیا تھا بلکہ جس طرح حق تعالیٰ نے اپنے نور کے ایک جز سے آنحضرت ﷺ کی حقیقت کو بتایا اسی طرح پھر آنحضرت ﷺ کے نور سے یعنی آپ کے نور کے پرتو سے آدم علیہ السلام کو بنا کر پھر آپ کے تمام نور کو ان کی پیٹھ میں محفوظ کر دیا تاکہ نسل بعد نسل اور ایک کے بعد ایک میں یہ نور منتقل ہوتا ہو آپ کے والد ماجد تک پہنچے اور پھر وہاں سے نکل کر یہ نور حضرت آمنہ کے رحم میں جلوہ افروز ہو یہاں تک کہ اس مبارک گھڑی میں آنحضرت ﷺ اس عالم میں تشریف لے آئیں۔

جب اللہ تعالیٰ نے حضرت آدم علیہ السلام کو بنایا تو ان میں روح ڈالنے سے پہلے آنحضرت ﷺ کے اس نور کو آدم علیہ السلام کی پیٹھ میں سے نکال کر آپ ﷺ سے تنہا عہد الست لیا (اور اس کے بعد آدم علیہ السلام میں روح ڈالنے کے بعد باقی تمام مخلوق کو ان کی پیٹھ سے نکال کر ان سے ایک ساتھ عہد الست لیا) اس طرح رسول اللہ ﷺ کو اس عہد کے معاملے میں بھی باقی تمام مخلوق کے معاملے میں خصوصیت اور برتری حاصل ہے کیونکہ باقی تمام مخلوق سے یہ عہد اس وقت لیا گیا تھا جب کہ آدم علیہ السلام میں روح ڈال دی گئی تھی۔

بعض علماء نے لکھا ہے کہ جب عہد الست کے وقت اللہ تعالیٰ نے آدم علیہ السلام کی تمام نسل کو ان کی پیٹھ سے نکالا اور اس عہد کے بعد ان کو واپس ان کی پیٹھ میں داخل کر دیا تو حضرت عیسیٰ علیہ السلام کی روح کو اس وقت تک کے لئے روک لیا تھا جب تک کہ ان کی تخلیق کا وقت آیا (چنانچہ جب ان کی تخلیق کا وقت آیا تو بجائے فطرت کے عام قاعدے کے جس کے مطابق مرد کے ذریعہ بچے کا نطفہ عورت کے رحم میں داخل ہوتا ہے۔

عیسیٰ علیہ السلام کی پیدائش کے وقت اللہ تعالیٰ نے جبرئیل علیہ السلام کو حکم دیا اور انہوں نے عیسیٰ علیہ السلام کی روح پھونک دی۔ جس سے حضرت مریم کے رحم میں ان کی تخلیق ہوئی (اس بارے میں کچھ تفصیل سیرت حللیہ اردو کے کلمہ ابواب میں گزر چکی ہے)

(یہاں کہا گیا ہے کہ آنحضرت ﷺ سے عہد الست باقی تمام مخلوق سے پہلے آدم علیہ السلام کے پتلے میں روح ڈالی جانے سے پہلے لیا گیا) اس کا مطلب یہ ہے کہ حضرت ابو بکر صدیقؓ سے بھی یہ عہد عام مخلوق کے ساتھ لیا گیا جب کہ حضرت آدمؑ میں روح ڈالی جا چکی تھی اور آنحضرت ﷺ سے اس سے پہلے ہی یہ عہد لیا جا چکا تھا۔ حالانکہ پیچھے ایک حدیث بیان ہوئی ہے کہ آپ ﷺ نے حضرت ابو بکرؓ سے جب عہد الست کے بارے میں پوچھا تو انہوں نے کہا کہ ہاں مجھے وہ عہد یاد ہے اور میں نے آپ کو کلمہ شہادت پڑھتے ہوئے سنا تھا۔

اس اختلاف اور شبہ کے جواب میں یہی کہا جائے گا کہ صدیق اکبرؓ کی مراد اس وقت کے عہد سے ہی ہے جبکہ تمام مخلوق سے یہ عہد لیا گیا تھا، وہ عہد مراد نہیں جو کہ تنہا حضور ﷺ سے لیا گیا تھا (تو گویا آنحضرت ﷺ سے ایک عہد تو بحیثیت افضل ترین مخلوق کے سب سے علیحدہ تنہا لیا گیا تھا اور پھر جب تمام انسانوں سے عہد لیا گیا تو اس میں آنحضرت ﷺ آدم علیہ السلام کی نسل سے ہونے کی حیثیت میں شریک تھے جہاں آپ نے کلمہ شہادت پڑھ کر اللہ کی توحید اور عظمت کا اقرار فرمایا)

آدم کی پیٹھ میں آنحضرت ﷺ کا نور..... پھر جب حضرت آدم علیہ السلام میں روح ڈال دی گئی تو آنحضرت ﷺ کا نور ان کی پیٹھ میں روشن ہو گیا۔ یہ منظر دیکھ کر تمام فرشتے حضرت آدم علیہ السلام کی کمر کے پیچھے آکر کھڑے ہو گئے اور ان کی کمر میں اس نور کے ظہور کو دیکھ دیکھ کر حیران ہونے لگے۔ حضرت آدم علیہ السلام نے (فرشتوں کو اپنے پیچھے جمع ہوتے دیکھ کر) اللہ تعالیٰ سے عرض کیا۔

”اے پروردگار! ان سب کو کیا ہو گیا کہ یہ میری پیٹھ کو دیکھ رہے ہیں؟“

حق تعالیٰ نے فرمایا

”یہ محمد خاتم الانبیاء ﷺ کے نور کو دیکھ رہے ہیں جن کو میں تمہاری پیٹھ سے نکالوں گا۔“

یہ سن کر حضرت آدم علیہ السلام نے اللہ تعالیٰ سے درخواست کی کہ وہ اس نور کو ان کے جسم کے اگلے حصے میں منتقل کر دے تاکہ یہ فرشتے ان کے سامنے آکر کھڑے ہوں۔ چنانچہ اللہ تعالیٰ نے اس نور کو ان کی پیشانی میں منتقل فرمادیا۔ پھر حضرت آدمؑ نے اللہ تعالیٰ سے درخواست کی کہ وہ اس نور کو ان کے جسم میں ایسی جگہ پر منتقل فرمادے جہاں سے وہ خود بھی اس کی زیارت کر سکیں۔ چنانچہ حق تعالیٰ نے اس نور کو آدم علیہ السلام کی شہادت کی انگلی میں منتقل فرمادیا۔

اس کے بعد جب آدم علیہ السلام کو زمین پر اتارا گیا تو یہ نور واپس ان کی پیٹھ میں پہنچا دیا (جہاں انسان کا نطفہ ہوتا ہے) مگر پھر بھی یہ نور ان کی پیشانی میں چمکا کرتا تھا۔

ایک روایت میں ہے کہ جب آدم علیہ السلام کی (درخواست پر یہ نور ان کی) شہادت کی انگلی میں منتقل ہوا تھا تو انہوں نے کہا:-

”اے پروردگار! کیا اس نور میں کچھ حصہ اب بھی میری پیٹھ میں باقی رہ گیا ہے؟“

حق تعالیٰ نے فرمایا:-

”ہاں ان کے یعنی آنحضرت ﷺ کے خاص اور قریب ترین صحابہ کا نور باقی رہ گیا ہے۔“

آدم علیہ السلام نے عرض کیا

”اے پروردگار! اس بقیہ نور کو میری باقی انگلیوں میں منتقل فرمادے۔“

خلفاء راشدین کا نور..... (حق تعالیٰ نے وہ بقیہ نور ان کی باقی انگلیوں میں منتقل فرمادیا) چنانچہ حضرت ابو بکر صدیقؓ کا نور بیچ کی بڑی انگلی میں آیا۔ حضرت عمر فاروقؓ کا نور کن انگلی کے برابر والی انگلی میں ظاہر ہوا۔ حضرت عثمانؓ کا نور کن انگلی میں ظاہر ہوا اور حضرت علیؓ کا نور انگوٹھے میں ظاہر ہوا۔ اس کے بعد جب (شیطان کے ورغلانے پر) حضرت آدم علیہ السلام نے درخت کا پھل کھالیا تو یہ نور واپس ان کی پیٹھ میں چلا گیا (اور آدم علیہ السلام کو زمین پر اتار دیا گیا)۔ یہ تفصیل کتاب بحر العلوم میں اسی طرح ذکر ہے۔

حضرت ابن عباسؓ سے روایت ہے کہ :-

”پھر یہ نور آدم علیہ السلام سے نکل کر ان کے بیٹے حضرت شیثؓ میں منتقل ہو گیا تھا۔“

فرشتوں کے سوال پر جلال خداوندی..... جب اللہ تعالیٰ نے حضرت آدمؑ کو تخلیق کرنے کا ارادہ فرمایا تو فرشتوں سے فرمایا (جس کا قرآن پاک میں بھی ذکر ہے)

”میں زمین میں اپنا خلیفہ بنانے والا ہوں۔“

فرشتوں نے اس پر عرض کیا

”کیا آپ اس کو اپنا خلیفہ بنارہے ہیں جو زمین پر فساد پھیلانے کا؟“

فرشتوں کی مراد اس سے جنات تھے جنہوں نے زمین میں فساد پھیلایا تھا اور خون بہایا تھا۔ (فرشتوں

کے اس جواب پر) حق تعالیٰ کا غضب ظاہر ہوا۔

ایک روایت کے الفاظ یہ ہیں کہ۔ فرشتوں نے اس بات کو سمجھ لیا کہ انہوں نے اپنے پروردگار کے

فرمان پر جو جواب دیا ہے اس پر حق تعالیٰ کا غضب ظاہر ہوا ہے۔ اس پر فرشتے عرش کو پکڑ کر گڑگڑانے اور معافی مانگنے لگے اور اپنے پروردگار کو راضی کرنے کے لئے انہوں نے عرش کے گرد سات مرتبہ طواف کیا، اس پر اللہ تعالیٰ ان سے راضی ہو گیا۔

ایک روایت میں یہ لفظ ہیں کہ۔ اس پر حق تعالیٰ نے ان پر نظر کرم فرمائی اور فرشتوں پر رحمت نازل

ہوئی (اللہ تعالیٰ کو فرشتوں کے عرش کا طواف کرنے کی ادالسی پسند آئی کہ) اس نے فرشتوں کو حکم دیا۔

آدمؑ کو تعمیر کعبہ کا حکم..... ”زمین پر میرے نام کا ایک گھر بناؤ تاکہ اولاد آدم میں سے جن پر میں ناراض

ہوں وہ اس گھر کے ذریعہ میری پناہ مانگیں اور اسی طرح اس گھر کے گرد گھومیں یعنی طواف کریں جس طرح تم

نے میرے عرش کے گرد طواف کیا ہے تاکہ میں ان سے بھی راضی ہو جاؤں۔“

(یعنی جیسے فرشتوں کی اس لغزش پر حق تعالیٰ ان سے ناراض ہوا لیکن عرش کا طواف کرنے پر ان

سے راضی ہو گیا۔ اسی طرح اولاد آدم کی لغزشوں کے بعد ان کے بیت اللہ کا طواف کرنے پر ان سے راضی

ہو جائے) چنانچہ فرشتوں نے زمین پر (اللہ تعالیٰ کے نام کا) ایک گھر بنایا (جو بیت اللہ شریف ہے)۔

یہ روایت مختصر ہے جس میں وہ ساری تفصیل نہیں ہے جو ایک دوسری روایت میں ہے کہ جب اللہ

تعالیٰ فرشتوں پر ناراض ہوا تو اس نے عرش کے نیچے بیت المعمور قائم کیا جو زبرجد کے چالیس ستونوں پر قائم تھا

اور وہ ستون سرخ یا قوت سے جڑے ہوئے تھے۔ اس کے بعد اللہ تعالیٰ نے فرشتوں کو حکم فرمایا۔
 ”اس گھر کے گرد طواف کرو۔ (ی) تاکہ تمہیں میری رضا حاصل ہو جائے۔“

پھر اللہ تعالیٰ نے ان کو حکم دیا کہ

”زمین پر بھی میرے نام کا بالکل ایسا ہی اور اسی کے برابر ایک گھر بناؤ۔“

چنانچہ فرشتوں نے اس حکم کی تعمیل کی۔ اوپر کے جملے میں۔ ”ایسا ہی اور اسی کے برابر“۔ کے معنی ایک ہی ہیں یہ عطف تفسیری ہے۔

ایک روایت کے الفاظ اس طرح ہیں کہ جب اللہ تعالیٰ نے فرشتوں سے فرمایا کہ میں زمین پر اپنا خلیفہ بنا رہا ہوں اور فرشتوں نے اس پر جواب دیا کہ کیا آپ اس کو اپنا خلیفہ بنا رہے ہیں جو زمین میں فساد پھیلائے گا۔ تو فرشتوں کو خوف ہوا کہ چونکہ انہوں نے اللہ تعالیٰ کے علم پر اعتراض کیا ہے اس لئے ان پر اللہ تعالیٰ کا غضب نہ نازل ہو۔ چنانچہ انہوں نے عرش کے گرد سات طواف کئے جس میں اپنے رب کو راضی کرنے کے لئے گڑ گڑائے تب حق تعالیٰ نے ان کو حکم دیا کہ وہ ساتویں آسمان میں بیت المعمور بنائیں اور اس کے گرد طواف کریں۔ فرشتوں کے لئے عرش کا طواف کرنے کے مقابلے میں اس بیت المعمور کا طواف زیادہ آسان تھا (کیونکہ عرش کا پھیلاؤ اور عظمت ظاہر ہے)

ہر آسمان میں بیت اللہ کا وجود..... اس کے بعد اللہ تعالیٰ نے ان کو حکم دیا کہ اسی طرح ہر آسمان اور ہر زمین میں ایک ایک گھر بناؤ۔“

علامہ مجاہدؒ فرماتے ہیں کہ یہ چودہ گھر ہیں جو ایک دوسرے کی ایسی سیدھ میں ہیں کہ اگر ایک گھر گرے تو دوسرا بھی گر جائے۔

یہ بیت المعمور ساتویں آسمان میں ہے اور اس کا احترام اور عظمت ایسی ہی ہے جیسے کہ زمین میں مکے کی عزت و عظمت ہے۔ آسمان دنیا میں جو خدا کا گھر ہے اس کا نام بیت العزت ہے۔

بعض علماء نے لکھا ہے کہ ہر ہر آسمان میں اللہ تعالیٰ کا ایک ایک گھر ہے جس کو فرشتے اپنی عبادتوں کے ذریعہ اسی طرح آباد کئے ہوئے ہیں جس طرح زمین والے بیت عتیق یعنی بیت اللہ کو ہر سال حج کے ذریعہ، ہر وقت عمروں کے ذریعہ اور ہر گھڑی طوافوں کے ذریعہ آباد کئے ہوئے ہیں۔

اب یہاں یہ بات غور کے قابل ہے کہ تمام آسمانوں میں فرشتوں کا اللہ تعالیٰ کے گھر تعمیر کرنے سے کیا مراد ہے۔

(بہر حال ان روایتوں سے یہ معلوم ہوا کہ بیت اللہ کو سب سے پہلے فرشتوں نے تعمیر کیا تھا جس کا مطلب یہ ہے کہ قریش نے کعبے کی جو تعمیر کی یہ چوتھی تعمیر تھی۔ یعنی سب سے پہلے فرشتوں نے کعبہ کو تعمیر کیا، دوسری مرتبہ آدم علیہ السلام نے تعمیر کیا تیسری مرتبہ حضرت ابراہیم علیہ السلام نے تعمیر کیا اور چوتھی مرتبہ قریش نے تعمیر کیا) لیکن اگر اس روایت کو صحیح نہ مانا جائے کہ فرشتوں نے کعبے کو سب سے پہلے تعمیر کیا تھا تو پھر قریش کی تعمیر تیسری تعمیر ہوگی۔ جس کا سلسلہ سب سے پہلے حضرت آدم (ی) اور یان کے بیٹے شیث علیہ السلام کی تعمیر سے شروع ہوگا۔ یہ اس بناء پر کہ بعض محققین نے لکھا ہے کہ یہ روایتیں صحیح نہیں ہیں جن سے معلوم ہوتا ہے کہ کعبے کو سب سے پہلے فرشتوں نے تعمیر کیا تھا۔

یا قوتی خیمہ یا بیت اللہ..... اس سے پہلے یعنی حضرت آدم علیہ السلام کے کعبے کو تعمیر کرنے سے پہلے کعبے کی جگہ سرخ یا قوت کا ایک خیمہ تھا جو آدم علیہ السلام کے لئے جنت سے اتارا گیا تھا اس کے دو دروازے تھے ایک سبز زمررد کا بنا ہوا مشرقی دروازہ تھا اور ایک مغربی دروازہ سونے کا تھا ان دونوں دروازوں میں جنت کے موتیوں کی لڑیاں گندھی ہوئی تھیں۔ حضرت آدم علیہ السلام اس خیمہ کا طواف کیا کرتے تھے اور تنہائی کی وحشت سے تسکین حاصل کیا کرتے تھے۔ حضرت آدم علیہ السلام ہندوستان سے (جہاں وہ اتارے گئے تھے) چالیس مرتبہ پیدل کعبے کا حج کرنے گئے۔

ممکن ہے کہ یہی خیمہ بیت المعمور ہو اور اس کو سرخ یا قوت کا اس لئے کہہ دیا گیا کہ بیت المعمور کی چھت سرخ یا قوت کی تھی۔

آدم علیہ السلام کا قد و قامت..... (قال) کہا جاتا ہے کہ جب آدم علیہ السلام زمین پر اتارے گئے تو (ان کا قد اتنا لمبا تھا کہ) ان کے پیر زمین پر تھے اور سر آسمان میں تھا ایک روایت یہ ہے کہ ان کا سر بادلوں کو چھوتا تھا جس کی وجہ سے ان کے سر کے اگھے حصے کے بال گر گئے تھے اور پھر انکے بیٹوں میں سے بھی ایک کے بال گرے ہوئے تھے (یعنی موروثی طور پر وہ بھی بغیر بالوں کے پیدا ہوا)۔

(چونکہ آدم علیہ السلام کا قد بہت زیادہ لمبا ہونے کی وجہ سے ان کا سر آسمان کو چھوتا تھا اس لئے وہ آسمان میں فرشتوں کی تسبیح اور ان کی دعائیں سنا کرتے تھے جس سے ان کو تسلی اور تسکین ہوتی تھی مگر فرشتے ان کو دیکھ کر دہشت زدہ ہوتے تھے اور ان سے دور بھاگتے تھے۔ اس پر آدم علیہ السلام نے اللہ تعالیٰ سے (اپنے قد کے متعلق) فریاد کی۔ چنانچہ اللہ تعالیٰ نے ان کا قد تمیں ہاتھ کے برابر کر دیا۔ تمیں ہاتھ سے مراد عام ہاتھ ہے۔ مگر ایک کمزور قول یہ بھی ہے کہ خود آدم علیہ السلام کے تمیں ہاتھ کی پیمائش مراد ہے۔

اب قد کے کم ہو جانے کی وجہ سے آدم علیہ السلام کو فرشتوں کی تسبیح اور دعاؤں کی آواز آنی بند ہو گئی جس سے وہ بہت زیادہ غمگین اور رنجیدہ ہوئے انہوں نے پھر اللہ تعالیٰ سے اس کی فریاد کی۔ اس پر اللہ تعالیٰ نے ان سے فرمایا ”اے آدم! میں نے ایک گھر اتارا ہے جس کا طواف کیا جاتا ہے۔ (ی) یعنی فرشتے اس کا طواف کرتے ہیں۔ جس طرح میرے عرش کا طواف کیا جاتا ہے۔ اس گھر کے پاس بھی اسی طرح نماز پڑھی جاتی ہے جس طرح میرے عرش کے پاس نماز پڑھی جاتی ہے۔ اس لئے تم بھی اس کی طرف جاؤ (ی) اور اس کا طواف کرو اور اس کے پاس نماز پڑھو۔“

(یہاں ذکر آیا ہے کہ فرشتے عرش کا طواف کیا کرتے تھے) اس کا مطلب یہ ہے کہ پہلے فرشتوں کی شان یہی تھی کہ وہ عرش کا طواف کیا کرتے تھے اور اس کے پاس نماز پڑھا کرتے تھے۔ اب اس کا مطلب یہ ہو جاتا ہے کہ اس کے بعد پھر فرشتے بیت المعمور کا طواف کرنے لگے تھے جیسا کہ بیان ہوا۔

غرض یہاں جس گھر کا ذکر ہے اس سے وہی خیمہ مراد ہے جو آدم علیہ السلام کے لئے اتارا گیا تھا۔ یہ امکان بیان ہو چکا ہے کہ یہی خیمہ بیت المعمور رہا ہوگا۔

(حضرت آدم علیہ السلام کے قد کے متعلق) ایک روایت یہ ہے کہ جب وہ اتارے گئے تو ان کا قد ساٹھ ہاتھ تھا یعنی حضرت آدم کے اس قد کی مناسبت سے جتنے لمبے ہاتھ رہے ہوں گے ان کی پیمائش کے مطابق ساٹھ ہاتھ کا قد تھا۔

اس بارے میں آنحضرت ﷺ کا ایک ارشاد بھی ہے جس کے یہی معنی ہوتے ہیں (کہ آدم علیہ السلام کا قد خود ان کے ہی ہاتھوں کی لمبائی کے حساب سے تھا وہ ارشاد یہ ہے)

”اللہ تعالیٰ نے آدم علیہ السلام کو ان کی صورت پر یعنی جوں کا توں پیدا کیا اور ان کا قد ساٹھ ہاتھ کا تھا۔“

یعنی حق تعالیٰ نے آدم علیہ السلام کو جتنا بڑا پیدا کیا تھا ویسا ہی دنیا میں بھیج دیا۔ ان میں یہاں کوئی نشوونما اور بڑھوتری نہیں ہوئی بلکہ جس وقت ان میں روح ڈالی گئی تھی اسی وقت ان کو کامل اور بڑا بنایا تھا۔ یہ معنی اس لحاظ سے ہیں کہ یوں کہا جائے کہ آدم کو ان کی صورت پر بنایا تھا۔ لیکن یہ معنی بھی ہو سکتے ہیں کہ۔ آدم علیہ السلام کو اپنی صورت پر بنایا تھا۔ اس صورت میں یہ مراد ہوگی کہ اللہ تعالیٰ نے آدم علیہ السلام کو اپنی صفت پر یعنی زندگی والا، علم والا، قدرت و اختیار والا، بولنے والا، سننے والا، دیکھنے والا، سوچنے والا اور عقل و شعور والا بنایا تھا۔

مگر ان دونوں معنی کے لحاظ سے یہ بات ابن خزیمہ کے اس قول کے خلاف ہوتی ہے جو آنحضرت ﷺ کے اس ارشاد کے متعلق ہے کہ ایک دفعہ رسول اللہ ﷺ تشریف لے جا رہے تھے کہ آپ ﷺ نے ایک شخص کو دیکھا جو ایک دوسرے کے منہ پر طمانچہ مار رہا تھا۔ آپ نے اس مارنے والے سے فرمایا

”اس کے منہ پر مت مارو کیونکہ اللہ تعالیٰ نے آدم علیہ السلام کو اس کی صورت پر بنایا ہے۔“

(ی) یعنی وہ اس شخص کی جیسی شکل کے تھے اور وہی صورت اس میں آئی ہے (یعنی آنحضرت ﷺ کے اس ارشاد کا مطلب یہاں یہ بیان کیا گیا ہے کہ ایک خاص آدمی کی شکل و صورت کے متعلق آپ نے فرمایا ہے کہ اللہ تعالیٰ نے آدم علیہ السلام کو اس کی صورت پر بنایا ہے۔ یہ مطلب نہیں کہ جوں کا توں یا اپنی صورت یعنی صفت پر بنایا ہے، مگر ظاہر ہے کہ یہ بات ظاہری طور پر سمجھ میں آنے والی نہیں ہے۔ کچھلی تشریح میں جو لفظ استعمال کئے گئے ہیں ان سے بھی یہی معلوم ہوتا ہے۔

جہاں تک اس قول کا تعلق ہے کہ جب اللہ تعالیٰ نے آدم علیہ السلام کو زمین پر بھیجا تو ان کا قد ساٹھ ہاتھ کا تھا اس کی تائید اس حدیث سے بھی ہوتی ہے جو مرفوع حدیث ہے کہ :-

”آدم علیہ السلام کا قد ساٹھ ہاتھ تھا اور چوڑائی سات ہاتھ تھی۔“

اسی لئے علامہ حافظ ابن حجرؒ فرماتے ہیں کہ روایت ہے کہ جب آدم علیہ السلام کو زمین پر اتارا گیا تو ان کے پیر زمین پر تھے اور سر آسمان میں تھا۔ اس کے بعد اللہ تعالیٰ نے ان کا قد کم کر کے ساٹھ ہاتھ کے برابر کر دیا۔ مگر یہ بات صحیح حدیث کے ظاہری معنی کے خلاف ہے اور وہ یہ کہ اللہ تعالیٰ نے آدم علیہ السلام کو شروع ہی میں ساٹھ ہاتھ کے برابر قد کا بنایا تھا۔ یہی بات صحیح ہے۔

آدم علیہ السلام (کے متعلق روایت ہے کہ وہ) بے داڑھی کے جوان تھے۔ بخاری و مسلم میں روایت ہے کہ ”جو شخص بھی جنت میں داخل ہو گا وہ امر د یعنی بے داڑھی کا ہو گا۔“

جنت والوں کی صفت کے بیان میں حدیث میں آتا ہے کہ وہ آدم علیہ السلام کی طرح بغیر داڑھی والے ہوں گے۔

بعض روایتوں میں آتا ہے کہ جنت سے جدا ہونے کے غم میں حضرت آدم علیہ السلام اتار دئے کہ ان کے داڑھی کے بال اگ آئے۔ مگر یہ روایت درست نہیں ہے کیونکہ داڑھی سب سے پہلے جس انسان کے

نکلی وہ آدم علیہ السلام کے بیٹے ہیں۔

آدم علیہ السلام کے اترنے کی جگہ..... حضرت آدم علیہ السلام کو ہندوستان کی سرزمین پر ایک بہت اونچے پہاڑ پر اتارا گیا تھا۔ یہ پہاڑ اتنا اونچا تھا کہ ملاح اور بحری سفر کرنے والے کئی کئی دن کی مسافت سے اس کو دیکھ لیتے تھے۔ اس پہاڑ کے ایک پتھر پر حضرت آدم علیہ السلام کے پیر کا نشان ہے۔ اس پہاڑ پر (ایک عجیب بات یہ ہے کہ) روزانہ رات کے وقت ایک بجلی سی گوندتی ہے جبکہ بادل کا نام و نشان بھی نہیں ہوتا۔ اسی طرح (اس جگہ کی ایک عجیب خصوصیت یہ ہے کہ) یہاں روزانہ بارش ضرور ہوتی ہے جو آدم علیہ السلام کے پیروں کے نشانوں کو دھوتی ہے۔ (اس پہاڑ کی چوٹی کی بلندی کے متعلق بعض مورخوں نے کہا ہے کہ) اس کی چوٹی زمین کے پہاڑوں میں سب سے زیادہ بلند ہے (اس قول سے مراد پہاڑ کی بلندی کے متعلق بظاہر مبالغہ کر کے بتلانا مقصود ہے کہ اس کی چوٹی بے حد اونچی ہے کیونکہ سب سے زیادہ بلند پہاڑ ایورسٹ ہے جو ہمالیہ کا سلسلہ ہے اور یہ بات ظاہر ہے کہ حضرت آدم علیہ السلام وہاں نہیں اتارے گئے تھے)

پچھلے صفحات میں بعض علماء کا ایک قول گزرا ہے کہ بیت المقدس کی سرزمین بارہ میل بلند ہے۔ ادھر اس پہاڑ کے متعلق یہ کہا گیا ہے کہ یہ سب سے زیادہ بلند پہاڑ ہے۔ چنانچہ اس پہاڑ کے متعلق بعض علماء کے اس قول کی روشنی میں کچھ حضرات نے بیت المقدس والی روایت کو ماننے میں اشکال کیا ہے اور کہا ہے کہ یہ روایت قابل اعتراض ہے) لیکن حقیقت میں اگر ان دونوں اقوال پر توجہ کی جاسکتی ہے تو اس لحاظ سے کہ ان کے ذریعہ ان دونوں مقامات کی ظاہری بلندی اور اونچائی بتلانا مقصود نہیں ہے بلکہ ان کا مرتبہ ظاہر کرنا مقصود ہے جو ان مقدس ہستیوں کی وجہ سے بڑھ گیا ہے جنہوں نے ان جگہوں پر قدم رنجہ فرمایا۔ لہذا اس نقطہ نظر کے تحت دونوں قول ایک دوسرے کے خلاف نہیں ہوتے۔

عطر اور خوشبو کی اصل..... ایک قول ہے کہ حضرت آدم علیہ السلام کے ساتھ جنت کا ایک پتہ بھی دنیا میں آیا تھا جو وہاں زمین میں جم گیا تھا۔ چنانچہ ہندوستان کی خوشبوئیں اور عطریات اسی پتہ کا کرشمہ اور اثر ہیں۔

عطاء ابن ابورباح سے روایت ہے کہ جب آدم علیہ السلام ہندوستان کی سرزمین پر اتارے گئے تو ان کے ساتھ جنت کی چار لکڑیاں یعنی درخت کی ٹہنیاں تھیں یہی وہ ٹہنیاں ہیں یعنی ان ہی کا اثر ہے کہ آج تک لوگ خوشبوئیں استعمال کر رہے ہیں۔

آدم کی رفتار قدم..... ایک روایت یہ ہے کہ آدم علیہ السلام کو ایک عمدہ کھجور کے درخت پر اتارا گیا۔ اس کے بعد جب ان کو حکم ہوا کہ وہ اس خیمہ کی طرف جائیں (جو خانہ کعبہ کی جگہ پر تھا اور جس کا ذکر پیچھے گزرا ہے) تو وہ روانہ ہوئے اور ان کے لئے یہ فاصلہ ان کے قدم کے درمیان لپیٹ دیا گیا۔ چنانچہ کہا جاتا ہے کہ ان کا ایک قدم تین دن کے سفر کی مسافت یعنی تقریباً ۱۲۰ میل کا ہوتا تھا۔ چنانچہ علامہ مجاہد سے ایک دفعہ کسی نے پوچھا کہ کیا آدم علیہ السلام کسی سواری پر سوار ہوا کرتے تھے۔ مجاہد نے کہا۔

”ان کو کون سی سواری اپنے اوپر سوار کر سکتی تھی! خدا کی قسم ان کا تو ایک ایک قدم تین دن کے سفر کی مسافت کے برابر ہوتا تھا۔“

اس روایت کی روشنی میں یہ اعتراض پیدا ہوتا ہے کہ آدم علیہ السلام (جب کسی سواری پر بھی نہیں چڑھ سکتے تھے تو) براق پر بھی سوار نہیں ہوئے ہوں گے، حالانکہ بعض علماء کا قول ہے کہ انبیاء علیہم السلام براق

پر سوار کرائے گئے ہیں۔ (مگر اس کا جواب یہ ہے کہ) بہت سے انبیاء براق پر سوار کرائے گئے ہیں تمام انبیاء نہیں۔ (لیکن اگر یہ مراد بھی ہو کہ تمام انبیاء براق پر سوار ہوئے ہیں تب بھی کوئی اشکال نہیں ہوتا کیونکہ براق کوئی دنیاوی سواری نہیں ہے کہ اس پر ایک مخصوص جسم کا آدمی ہی بیٹھ سکے بلکہ یہ اللہ تعالیٰ کے یہاں انبیاء کے لئے ایک خاص سواری ہے لہذا اس کے متعلق یہ نہیں کہا جاسکتا کہ چونکہ آدم علیہ السلام کا ذیل ڈول اور قد بدن غیر معمولی تھا اس لئے براق ان کو اپنے اوپر سوار کرانے سے عاجز رہا ہوگا)

اللہ تعالیٰ نے زمین کے تمام بحر و بر اور خشکی و تری کو آدم علیہ السلام کے لئے مقدر فرمادیا تھا۔ چنانچہ جہاں جہاں بھی انہوں نے زمین پر قدم رکھے وہاں آبادیاں اور بستیاں بن گئیں اور ان کے دو قدموں کے پہنچ میں جو جگہ رہی وہ بیابان اور میدان رہے۔

یا قوتی خیمے کی نوعیت..... آخر آدم علیہ السلام اسی طرح پیادہ پا چلتے ہوئے مکے پہنچے وہاں پہنچ کر انہوں نے وہ خیمہ دیکھا جو کعبہ کی جگہ پر تھا یعنی اس جگہ پر جہاں اب کعبہ ہے یہ خیمہ سرخ یا قوت کا تھا جو جنت کے یا قوت تھے۔ یہ خیمہ اس طرح تھا کہ اس کے چاروں طرف دیواریں تھیں، اس کے چار کونے تھے جو سفید تھے۔ اس خیمہ میں تین سونے کی قدیلیں تھیں جو جنت کے نور اور روشنی سے روشن تھیں اس خیمہ کی لمبائی زمین سے آسمان تک تھی۔ یہ تفصیل بعض احادیث میں ذکر ہے۔

اس خیمہ کی جو صفت بیان کی گئی ہے اس سے وہ گمان غلط نہیں ہوتا جو پیچھے بیان ہوا کہ ممکن ہے یہی خیمہ بیت المعمور ہو اور یہ کہ اس کو سرخ یا قوت کا اس لئے کہا گیا کہ اس کی چھت سرخ یا قوت ہی کی تھی۔ (اس کو بیت المعمور ماننے کی وجہ یہ ہے کہ اگر) ان کو مختلف خیمے مانا جائے تو یہ بات قیاس سے دور ہوگی۔ بہر حال یہ بات قابل غور ہے۔

حجر اسود اور مقام ابراہیم کا زمین پر اتارا جانا..... اسی خیمہ کے ساتھ حجر اسود بھی (جو جنت کے پتھروں میں سے ایک پتھر ہے) اتارا گیا۔ یہ جنت کی سر زمین میں سے سفید یا قوت کا تھا اور آدم علیہ السلام اس کو اپنے بیٹھنے کے لئے کرسی کے طور پر استعمال کرتے تھے (ی) غالباً مراد یہ ہے کہ جنت میں رہتے ہوئے اس پر بیٹھا کرتے تھے اقوال۔ مؤلف کہتے ہیں:- اس روایت سے معلوم ہوتا ہے کہ آدم علیہ السلام کو شروع میں ہندوستان کی سر زمین پر اتارا گیا تھا۔ مگر کتابِ مہرِ غرام میں حضرت ابن عباسؓ کی روایت ہے کہ:- آدم کا پہلا حج..... اللہ تعالیٰ نے آدم علیہ السلام کو کعبہ کی جگہ پر اتارا تھا۔ یہ جگہ اس وقت اتنی لرزتی تھی کہ بالکل کشتی کی طرح (اس میں حرکت) تھی۔ اس کے بعد اللہ تعالیٰ نے آدم علیہ السلام سے فرمایا۔

”اے آدم! قدم بڑھاؤ!“

چنانچہ آدم علیہ السلام نے قدم بڑھایا تو انہوں نے اپنے آپ کو ہندوستان کی سر زمین میں پایا۔ پھر جب تک اللہ تعالیٰ نے چاہا وہ یہاں رہے۔ آخر یہاں سے وحشت زدہ ہو کر انہیں کعبہ کی جگہ کی یاد ستانے لگی۔ (جہاں انہوں نے جنت سے اتر کر قدم رکھا تھا) چنانچہ ان کو حکم دیا گیا۔

اے آدم حج کو جاؤ!

چنانچہ وہ روانہ ہوئے اور انہوں نے قدم بڑھانے شروع کئے۔ اب انہوں نے جہاں جہاں بھی قدم رکھا وہاں بستیاں بن گئیں اور ان کے قدموں کے درمیان کا حصہ بیابان اور صحرا بنا۔ یہاں تک کہ وہ مکے پہنچ

گئے۔ (حدیث)۔

اس تفصیل سے یہ بھی معلوم ہوتا ہے کہ یہ خیمہ اور حجر اسود حضرت آدم کے جنت سے نکلنے کے بعد اترے ہیں۔

آدم کی وحشت اور سامانِ تسکین..... اس بارے میں کتابِ مِثَرِ غَرَام میں جو روایت ذکر ہے اس سے بھی معلوم ہوتا ہے کہ حجر اسود حضرت آدم کے زمین پر اتارے جانے کے بعد اتر ہے۔ (مِثَرِ غَرَام میں یہ روایت ہے)۔

حضرت آدم کے بعد حجر اسود اتارا گیا جو اس طرح دمکتا تھا جیسے سفید موتی ہوتا ہے۔ حضرت آدم نے اس کو پکڑ کر اپنے سینے سے لگایا اور اس سے تسکین حاصل کی۔ یہاں تک کتابِ مِثَرِ غَرَام کی عبارت ہے۔ اسی سند سے ایک روایت یہ ہے کہ :-

”حجر اسود اور مقامِ ابراہیم حضرت آدم کے ساتھ ساتھ اسی رات میں اتارے گئے جس میں آدم علیہ السلام کو جنت سے اتارا گیا۔ صبح ہوئی تو انہوں نے حجر اسود اور مقامِ ابراہیم کو دیکھا اور فوراً پہچان لیا (کہ یہ جنت کے پتھر ہیں) چنانچہ انہوں نے ان دونوں کو اپنے سینے سے لگایا اور ان سے تسکین حاصل کی۔ بہر حال روایتوں کا یہ اختلاف قابلِ غور ہے۔

ایک روایت میں یہ ہے کہ آدم علیہ السلام کے ساتھ وہ سرخ یا قوت اتارا گیا تھا (جس کو خیمہ کہا گیا ہے اور جس کے بارے میں خیال ظاہر کیا گیا ہے کہ وہی بیت المعمور ہے) چنانچہ کعب سے روایت ہے کہ :-

”اللہ تعالیٰ نے آدم علیہ السلام کے ساتھ ایک یا قوت اتارا تھا جو اندر سے کھوکھلا تھا۔ (یعنی خیمے کی طرح اندر سے خالی تھا) پھر اللہ تعالیٰ نے آدم علیہ السلام سے فرمایا۔

”اے آدم! یہ میرا گھر ہے جسے میں نے تیرے ساتھ اتارا ہے۔ اس کے گرد بھی اسی طرح طواف کیا جاتا ہے جیسے میرے عرش کے گرد طواف کیا جاتا ہے اور اس کے گرد بھی اسی طرح نمازیں پڑھی جاتی ہیں جس طرح میرے عرش کے گرد نمازیں پڑھی جاتی ہیں۔“

اس کا وہی مطلب ہے جو پیچھے بیان ہوا (کہ اس کے گرد بھی فرشتے اس طرح طواف اور نمازیں ادا کرتے ہیں جیسے میرے عرش کے گرد کرتے ہیں)

حضرت آدم علیہ السلام کے ساتھ کچھ فرشتے بھی اتارے گئے تھے جنہوں نے اس یا قوت یا بیت اللہ کے لئے پتھر کی بنیادیں اٹھائیں اور پھر اس یا قوت یعنی بیت اللہ کو اس پر رکھ دیا۔

اب اگر ان دونوں روایتوں کو صحیح مانا جائے تو ان میں مطابقت پیدا کرنے کی ضرورت ہے۔ چنانچہ اس بارے میں کہا جاتا ہے کہ ساتھ اترنے کا مطلب یہ نہیں کہ یہ معیت حقیقی ہے بلکہ ساتھ کا مطلب یہ ہے کہ حضرت آدم کے زمین پر اتارے جانے کے فوراً بعد ہی یہ پتھر اتارے گئے۔ اب چونکہ یہ درمیانی وقفہ بہت تھوڑا ہے اس لئے اس کو اس طرح بیان کیا گیا کہ ساتھ ہی اتارے گئے تھے۔ چنانچہ اب وہ کچھلی روایت اس کے خلاف نہیں رہتی جس میں حق تعالیٰ کا یہ ارشاد تھا کہ۔ ”اے آدم! میں نے ایک گھر اتارا ہے جس کا طواف کیا جاتا ہے پس تم وہاں جاؤ۔“

ایک حدیث میں یہ آتا ہے کہ جب آدم علیہ السلام جنت سے اتارے گئے تو حجر اسود ان کی بغل میں

تھا۔ یہ حجر اسود جنت کے یاقوتوں میں سے ایک یاقوت ہے۔ اگر اللہ تعالیٰ اس کی چمک دمک کو ماند نہ کر دیتا تو کسی شخص میں اتنی طاقت نہیں تھی کہ اس کی طرف نظر کر سکتا۔“

اب یہ روایت کہ آدم علیہ السلام حجر اسود کو بغل میں لئے ہوئے زمین پر اترے۔ اس گزشتہ روایت کے مخالف ہو گئی جس میں یہ تھا کہ حجر اسود اور وہ خیمہ جو ایک یاقوت کی شکل میں تھا آدم علیہ السلام کے بعد ایک ساتھ اتارے گئے تھے۔ اگر دونوں روایتوں کو صحیح مانا جائے تو ان میں مطابقت پیدا کرنی ضروری ہوگی۔

حجر اسود کا اصل رنگ..... اسی طرح ان کے خلاف حضرت وہب ابن منہ کی ایک روایت ہے کہ :-

”جب اللہ تعالیٰ نے آدم علیہ السلام کو جنت سے نکل جانے کا حکم دیا تو انہوں نے جنت کا ایک جواہر اپنے ساتھ لے لیا۔ یہی جواہر حجر اسود ہے اس پر وہ اپنے آنسو پونچھتے تھے (جو حق تعالیٰ کے حکم کی نافرمانی کرنے پر بہتے تھے) جب آدم علیہ السلام زمین پر آگئے تو بھی وہ روتے رہتے تھے اور اللہ تعالیٰ سے معافی مانگتے رہتے تھے اور اپنے آنسو اس جواہر پر پونچھتے رہتے تھے یہاں تک کہ ان کے آنسوؤں کی وجہ سے یہ پتھر سیاہ ہو گیا (اور پھر اس کا نام ہی حجر اسود یعنی سیاہ پتھر ہو گیا)

پھر جب بیت اللہ بنایا گیا تو حضرت جبرئیل علیہ السلام نے آدم علیہ السلام کو حکم دیا کہ اس پتھر کو بیت اللہ کے ایک کونے میں نصب کر دیں چنانچہ انہوں نے ایسا ہی کیا۔

حجر اسود کی حقیقت..... اس بارے میں کتاب بیحۃ الانوار میں یہ روایت ہے کہ :-

”ابتداء میں حجر اسود (پتھر نہیں تھا بلکہ) ایک نیک اور صالح فرشتہ تھا۔ پھر اللہ تعالیٰ نے آدم علیہ السلام کو تخلیق فرمایا اور ان کو ساری جنت کی چیزوں کو جائز رکھا صرف ایک درخت کے پاس جانے کی ممانعت فرمادی۔ اس وقت اللہ تعالیٰ نے اس فرشتے کو (جو بعد میں حجر اسود کی شکل کا کر دیا گیا) حکم دیا کہ وہ آدم علیہ السلام کی نگرانی کرے تاکہ وہ اس درخت سے کچھ نہ کھالیں۔

اس کے بعد جب اللہ تعالیٰ نے یہ تقدیر فرمادیا کہ آدم علیہ السلام اس درخت سے کچھ کھالیں تو اس فرشتے کو ان کی نظر سے اوجھل کر دیا۔ اللہ تعالیٰ نے اس فرشتے کی طرف ہیبت کے ساتھ دیکھا جس سے یہ فرشتہ ایک جواہر یعنی پتھر کا ہو گیا۔

اس بات کی تائید اس حدیث سے بھی ہوتی ہے۔

”قیامت کے دن حجر اسود اس طرح حاضر ہوگا کہ اس کے ہاتھ ہوگا، زبان ہوگی، کان ہوں گے اور آنکھ ہوگی کیونکہ یہ ابتداء میں ایک فرشتہ تھا۔“

اقول۔ مؤلف کہتے ہیں :- میں نے شیخ کمال الدین انجمی کی کتاب کی شرح میں دیکھا ہے کہ جب وہ مکے کے قریب رہتے تھے تو حجر اسود کو دیکھا کہ وہ اپنی جگہ سے اس حال میں نکلا کہ اس کے ذوہا تھا، دو ٹانگیں اور چہرہ ہو گیا ہے وہ تھوڑی دور تک چلا اور پھر واپس اپنی جگہ پر آگیا۔

حجر اسود اور مقام ابراہیم کی فضیلت..... حدیث میں آتا ہے کہ :-

”میں حجر اسود کو زیادہ سے زیادہ چومو اس لئے کہ وہ وقت قریب ہے کہ تم اس کو نہیں پاؤ گے۔ ایک رات لوگ اس کا طواف کر رہے ہوں گے مگر صبح ہوگی تو وہ اس کو نہیں پائیں گے۔ جنت کی جو چیز بھی زمین پر ہے اس کو اللہ تعالیٰ قیامت سے پہلے واپس اٹھالے گا۔“

(ی) چنانچہ حدیث میں آتا ہے کہ

”جنت کی چیزوں میں سے زمین پر سوائے حجر اسود اور مقام ابراہیم کے کوئی چیز نہیں ہے۔ یہ دونوں جنت کے جواہرات میں سے دو جواہر ہیں۔ جو بیمار اور روگی بھی ان کو چھوتا ہے اللہ تعالیٰ اس کو شفاء عطا فرماتا ہے۔“

(اسی طرح خود بیت اللہ کے متعلق) حدیث میں آتا ہے کہ :-

”اس بیت اللہ کا طواف زیادہ سے زیادہ کرو اس سے پہلے کہ اس کو اٹھالیا جائے۔ دو مرتبہ یہ منہدم ہوا یعنی گرا ہے اور تیسری مرتبہ اس کو اٹھالیا جائے گا۔“ واللہ اعلم۔

حدیث میں آتا ہے کہ آدم علیہ السلام اس خیمہ پر جو کہ بیت المعمور ہے ہندوستان سے پیدل چل کر ایک ہزار مرتبہ آئے ہیں۔ ان میں سے تین سو مرتبہ حج کے لئے آئے اور سات سو مرتبہ عمرہ کے لئے آئے۔ فرشتوں کے طواف..... آدم علیہ السلام نے پہلی مرتبہ جب حج کیا تو جب عرفات کے میدان میں ٹھہرے ہوئے تھے ان کے پاس جبرئیل علیہ السلام آئے اور کہنے لگے۔

”اے آدم! اپنے مناسک اچھی طرح پورے کرو۔ ہم تمہاری تخلیق سے پچاس ہزار سال پہلے سے بیت اللہ کا طواف کرتے آرہے ہیں۔“

ایک روایت میں ہے کہ

”جب آدم علیہ السلام نے (پہلی بار) حج کیا تو روم کے مقام سے فرشتے ان کے سامنے آئے۔ یہ روم وہی روم بنی حج ہے جہاں سے دعا مانگی جاتی ہے (اور جس کا ذکر سیرت حلبیہ اردو کے گزشتہ صفحہ میں گزر چکا ہے) پھر ان فرشتوں نے ان سے کہا۔

”اے آدم! اپنا حج اچھی طرح پورا کرو۔ ہم تمہارے سے ایک ہزار سال پہلے سے حج کرتے آرہے ہیں۔“

اقول۔ مؤلف کہتے ہیں :- ازرقی کی کتاب تاریخ مکہ میں یہ ہے کہ :-

”حضرت آدم علیہ السلام نے اپنے پیروں پر ستر مرتبہ پیدل حج کیا ہے اور یہ کہ فرشتوں کی ان سے جو ملاقات ہوئی وہ مازین کے مقام پر ہوئی فرشتوں نے ان سے اس وقت یہ کہا :-

”اے آدم! اپنا حج اچھی طرح سے کرو۔ ہم تم سے دو ہزار سال پہلے سے اس بیت اللہ کا طواف کر رہے ہیں۔“

یہ مازین۔ عرفات اور مزدلفہ کے درمیان میں ایک جگہ کا نام ہے۔ علامہ طبری کہتے ہیں کہ منی کے مقام سے پہلے بھی مازین نام کی ایک جگہ ہے۔ بہر حال اللہ تعالیٰ ہی اس کی مراد کو صحیح جاننے والا ہے۔ یہاں تک علامہ ازرقی کا کلام ہے۔

ایک حدیث میں یہ آتا ہے کہ آدم علیہ السلام کو ذی طوی کے مقام پر فرشتے ملے۔ انہوں نے آدم علیہ السلام سے کہا۔

”اے آدم! ہم دو ہزار سال سے اس جگہ تمہارا انتظار کر رہے ہیں۔“

اس کے بعد جب حضرت آدم اس جگہ پر پہنچے تو انہوں نے اپنے جوتے اتار دیئے۔

(یہاں مختلف روایتیں بیان ہوئی ہیں) اب ان میں مطابقت پیدا کرنے کی ضرورت ہے کیونکہ ایک روایت ہے کہ روم کے مقام پر فرشتے آدم کے سامنے آئے تھے۔ ایک میں ہے کہ مازین کے مقام پر ان سے ملاقات ہوئی تھی اور ایک میں ہے کہ آدم علیہ السلام نے ان کو ذی طوی کے مقام پر دیکھا تھا۔ (اس بارے میں کہا جاسکتا ہے کہ ممکن ہے واقعے مختلف رہے ہوں اور ان سب جگہوں پر مختلف وقت میں فرشتوں سے ملاقات ہوئی ہو)

اسی طرح یہ بھی مختلف روایتیں ہیں کہ فرشتے آدم علیہ السلام سے ایک ہزار سال پہلے سے حج کر رہے تھے ایک روایت ہے کہ دو ہزار سال پہلے سے کر رہے تھے۔ اور ایک روایت میں ہے کہ پچاس ہزار سال پہلے سے حج کر رہے تھے۔

(یہ اختلاف بھی اسی پچھلی تاویل کے ذریعہ دور ہو جاتا ہے کیونکہ مختلف واقعات مانے جائیں اور مختلف فرشتے مانے جائیں تو تینوں قول درست ہو جاتے ہیں۔ کیونکہ ممکن ہے کچھ فرشتے ایک ہزار سال سے حج کر رہے ہوں کچھ دو ہزار سال پہلے سے اور کچھ پچاس ہزار سال پہلے سے۔ لیکن مطابقت اسی صورت میں پیدا کرنی ضروری ہے جبکہ ان تمام روایتوں کو صحیح تسلیم کیا جائے۔ واللہ اعلم بالصواب)

فرشتوں کی تخلیق ایک ساتھ ہوئی یا مختلف اوقات میں..... (فرشتوں کی تخلیق کے متعلق کہتے ہیں کہ) آیا تمام ملائکہ کو ایک ہی دفعہ میں پیدا کیا گیا یا وقتاً فوقتاً پیدا کئے گئے۔

اس بارے میں ایک روایت یہ ہے جس سے معلوم ہوتا ہے کہ فرشتے رفتہ رفتہ اور وقتاً فوقتاً پیدا کئے گئے ہیں۔ وہ حدیث یہ ہے کہ جو شخص **سُبْحَانَ اللَّهِ وَبِحَمْدِهِ** کہتا ہے تو اللہ تعالیٰ اس کے لئے ایک ایسا فرشتہ پیدا فرمادیتا ہے جس کے دو آنکھیں، دو پر یعنی اڑنے والے بازو، دو ہونٹ اور زبان ہوتی ہے۔ یہ فرشتہ دوسرے فرشتوں کے ساتھ اڑتا رہتا ہے اور یہ کلمہ پڑھنے والے کے لئے قیامت تک مغفرت کی دعا مانگتا رہتا ہے۔

اس سے معلوم ہوا کہ اس طرح فرشتے مختلف اوقات میں مختلف مقاصد کے لئے پیدا کئے جاتے رہتے ہیں)

اسی طرح ایک حدیث ہے کہ جس کو کتاب سفر السعادت نے نقل کر کے اس پر رد کیا ہے۔ وہ حدیث یہ ہے۔

اللہ تعالیٰ روزانہ جبرئیل علیہ السلام کو حکم دیتے ہیں اور وہ بحر نور یعنی نور کے سمندر میں داخل ہو کر اس میں ایک غوطہ لگاتے ہیں اور اس کے بعد اس میں سے نکل کر اپنا بدن جھٹکتے ہیں جس سے ستر ہزار قطرے گرتے ہیں اللہ تعالیٰ ان میں سے ہر قطرے سے ایک ایک فرشتہ پیدا فرماتے ہیں۔

مگر کتاب سفر السعادت نے لکھا ہے کہ اس حدیث کی کئی سندیں ہیں لیکن ان میں سے کوئی بھی صحیح نہیں ہے اور اس قسم کی حدیث ثابت نہیں ہے۔ یہاں تک سفر السعادت کا حوالہ ہے۔ واللہ اعلم۔

فرشتوں کی طواف کی دعا..... اس کے بعد اسی گزشتہ روایت کا بقیہ حصہ ذکر کرتے ہیں کہ جب آدم علیہ السلام اپنے پہلے حج میں عرفات کے میدان میں ٹھہرے ہوئے تھے تو حضرت جبرئیل علیہ السلام ان کے پاس آئے اور انہوں نے کہا کہ ہم پچاس ہزار سال سے اس بیت اللہ کا طواف کر رہے ہیں، تو آدم علیہ السلام نے ان سے پوچھا۔

طواف کے دوران تم کیا پڑھتے تھے؟“

انہوں نے کہا۔

ہم یہ پڑھتے تھے سُبْحَانَ اللَّهِ وَالْحَمْدُ لِلَّهِ وَلَا إِلَهَ إِلَّا اللَّهُ وَاللَّهُ أَكْبَرُ (ترجمہ: پاک ہے اللہ تعالیٰ کی ذات اور تمام تعریفیں اللہ تعالیٰ ہی کے لئے ہیں اور سوائے اللہ کے کوئی عبادت کے لائق نہیں ہے اور اللہ سب سے بڑا ہے۔)

دعاء طواف میں پہلا اضافہ.....: اس پر آدم علیہ السلام نے کہا:-

اس میں یہ جز اور بڑھادو وَلَا حَوْلَ وَلَا قُوَّةَ إِلَّا بِاللَّهِ (ترجمہ اور سوائے اللہ تعالیٰ کے کسی میں کوئی طاقت و قوت نہیں ہے۔)

چنانچہ اس کے بعد آدم علیہ السلام جب طواف کرتے تھے تو یہی دعا پڑھا کرتے تھے۔

آدم علیہ السلام کے طواف..... آدم علیہ السلام کا طواف سات ہفتے تک تو راحہ میں ہوا کرتا تھا اور پانچ ہفتے تک دن میں ہوتا تھا۔ (ی) پھر جب وہ طواف سے فارغ ہوتے تو وہ کعبے کے دروازے کی طرف رخ کر کے دو رکعت نماز پڑھا کرتے تھے۔ اس کے بعد ملتزم کے مقام پر آتے اور یہ دعا پڑھا کرتے تھے۔

اللَّهُمَّ إِنَّكَ تَعْلَمُ سِرِّي وَتَعْلَمُ حَاجَتِي، فَاقْبَلْ مَعْذِرَتِي وَتَعْلَمْ مَا فِي نَفْسِي وَمَا عِنْدِي فَاعْفِرْ لِي ذَنْبِي وَتَعْلَمْ حَاجَتِي فَاعْظِنِي سُوْلِي (الحديث)

ترجمہ: اے اللہ! تو میری پوشیدہ باتوں اور کھلی ہوئی باتوں دونوں کو جانتا ہے پس میری معذرت اور معافی قبول فرما۔ اور جو کچھ میرے نفس میں ہے اور جو کچھ میرے دل میں ہے تو اس کو بھی جاننے والا ہے۔ پس تو میرے گناہوں کو معاف فرما۔ اور تو میری ضرورتوں کو بھی جانتا ہے۔ پس تو میری حاجت روائی فرما اور میری درخواست قبول فرما۔“

اقول۔ مؤلف کہتے ہیں:- (پچھلی سطروں میں روایت بیان ہوئی ہے کہ حضرت جبرئیل علیہ السلام نے آدم علیہ السلام سے کہا تھا کہ۔ ہم پچاس ہزار سال پہلے سے اس بیت اللہ کا طواف کر رہے ہیں۔ جبکہ وہ خیمہ جو اس وقت بیت اللہ تھا آدم علیہ السلام کے ساتھ ہی یعنی ان کے فوراً بعد اتارا گیا تھا۔ لہذا) فرشتوں کے اس قول سے ان کی یہ مراد ماننا ٹھیک نہیں ہوگا کہ ہم اس خیمہ کا طواف کرتے آ رہے ہیں۔ کیونکہ اس خیمہ کے متعلق تو حق تعالیٰ نے آدم علیہ السلام کو زمین پر اتارنے کے بعد ان سے فرمایا تھا کہ۔ ہم نے تمہارے لئے ایک گھر اتارا ہے۔ جیسا کہ بیان ہوا۔ (کیونکہ آدم علیہ السلام کے لئے اتارنے کا مطلب یہ ہے کہ ان کے بعد اتارا گیا) یا یہ کہ اس کو آدم علیہ السلام کے ساتھ ہی اتارا گیا ہو (تو بھی مطلب یہی ہوگا کہ آدم علیہ السلام سے پہلے یہ خیمہ موجود نہیں تھا) اس لئے مناسب یہ ہے کہ فرشتوں کی مراد بیت اللہ کی جگہ ہوگی یعنی اس خیمہ کے اتارے جانے سے پہلے (اس جگہ کا جہاں وہ اتارا گیا اور جہاں اب بیت اللہ شریف موجود ہے فرشتے طواف کرتے رہے ہیں)

لیکن یہ بھی ممکن ہے کہ خود یہ خیمہ ہی مراد ہو کیونکہ اس خیمہ کو ہی بیت المعمور بتلایا گیا ہے لہذا ممکن ہے کہ فرشتے اس کے زمین پر اتارے جانے سے پہلے پچاس ہزار سال سے اس کا طواف کرتے رہے ہوں جیسا کہ بیان ہوا۔

ہر فرشتے کو زیارت کعبہ کا حکم..... (قال) کوہب ابن منبہ سے روایت ہے کہ میں نے عہد اول کی کتابوں میں سے ایک کتاب میں پڑھا ہے کہ :-

اللہ تعالیٰ جس فرشتے کو بھی زمین پر بھیجتا ہے اس کو حکم دیتا ہے کہ وہ بیت اللہ کی زیارت کرے۔ چنانچہ وہ فرشتہ عرش کے نیچے سے احرام باندھ کر تلبیہ یعنی لَبَّيْكَ اللَّهُمَّ لَبَّيْكَ میں حاضر ہو گیا۔ اے اللہ میں تیرے حضور میں حاضر ہو گیا۔ (یہ دعا) پڑھتا ہوا نکلتا ہے اس کے بعد وہ حجر اسود کو بوسہ دیتا ہے پھر بیت اللہ شریف کا سات مرتبہ طواف کرتا ہے۔ اس کے بعد کعبہ شریف کے اندر دو رکعت نماز پڑھتا ہے اور پھر آسمان کی طرف اٹھ جاتا ہے۔

اقول۔ مؤلف کہتے ہیں :- یہاں ممکن ہے کہ احرام سے مراد بیت اللہ کے طواف کی نیت کا احرام ہو عمرہ کا احرام نہ ہو۔ اس کی دلیل یہ قول ہے کہ۔ پھر وہ فرشتہ سات مرتبہ بیت اللہ کا طواف کرتا ہے، پھر دو رکعت نماز پڑھتا ہے اور اس کے بعد آسمان کی طرف اٹھ جاتا ہے۔ (یہاں عمرہ کے ارکان پورے بیان نہیں کئے گئے اس لئے یہ قیاس ظاہر کیا گیا ہے کہ شاید فرشتے صرف بیت اللہ کے طواف کا احرام باندھتے ہوں گے۔

(یہاں پھر وہی سوال پیدا ہوتا ہے کہ جب بیت اللہ یا خیمہ موجود ہی نہ تھا تو طواف کا ہے کیا جاتا تھا) اس بارے میں وہب کے کلام میں بتایا گیا ہے کہ ممکن ہے یہاں بیت اللہ سے مراد بھی اس خیمہ کی جگہ ہی ہو کیونکہ اس طرح یہ بات ان فرشتوں کے لئے بھی درست ہو جائے گی جو اس سے پہلے بھیجے گئے اور ان کے لئے بھی درست ہوگی جو اس خیمہ کے اتارے جانے کے بعد بھیجے گئے۔

مگر پہلے بھیجے جانے والوں کے سلسلے میں یہ بات شبہ پیدا کرنے والی ہوگی کہ وہ فرشتے حجر اسود کو بوسہ دیتے ہیں۔ دوسری صورت میں یہ بات سامنے آتی ہے کہ اس خیمہ میں حجر اسود موجود تھا اور اس خیمہ کا طواف حجر اسود سے ہی شروع کیا جاتا تھا۔

عطاء اور سعید ابن مسیب وغیرہ ایک حدیث بیان کرتے ہیں کہ اللہ تعالیٰ نے آدم علیہ السلام پر وحی بھیجی کہ۔

زمین پر اتر دو اور میرے لئے ایک گھر بناؤ اور پھر اس کے گرد گھومو جیسا کہ میں فرشتوں کو دیکھتا ہوں کہ وہ میرے اس گھر کے گرد طواف کرتے ہیں جو آسمان میں ہے۔“

ایک روایت میں یہ لفظ ہیں کہ

”(میرے لئے گھر بنا کر) اس کا طواف کر دو اور اس کے پاس میرا ذکر کرو جیسا کہ میں فرشتوں کو اپنے عرش کے گرد طواف کرتے دیکھتا ہوں۔“ جیسا کہ بیان بھی ہو چکا ہے۔

اس روایت کے ذریعہ حضرت ابن عباسؓ کی اس روایت کی تصدیق ہو جاتی ہے جو پیچھے بیان ہوئی ہے کہ ابتداء آدم علیہ السلام کو زمین پر کعبے کی جگہ اتارا گیا تھا (ہندوستان کی سرزمین میں نہیں) واللہ اعلم۔

جبرئیل، آدم اور حوا کعبے کے اولین معمار..... (قال) ایک حدیث میں ہے کہ اللہ تعالیٰ نے حضرت جبرئیل علیہ السلام کو آدم اور حوا علیہما السلام کے پاس بھیجا۔ جبرئیلؑ نے ان سے کہا۔

اللہ تعالیٰ آپ دونوں سے فرماتا ہے کہ میرے لئے ایک گھر تعمیر کرو۔“

اس کے بعد جبرئیل علیہ السلام نے ان کے لئے بنیاد کا نشان لگایا اور پھر آدم علیہ السلام بنیاد کھودنے

لگے اور حوا علیہا السلام مٹی ہٹانے لگیں۔ یہاں تک کہ کھودتے کھودتے وہ پانی تک پہنچ گئے۔ اسی وقت انہیں نیچے سے آواز آئی۔

”بس کافی ہے اے آدم!“

ایک روایت میں اس طرح ہے کہ جب کھودتے کھودتے وہ ساتویں زمین (یعنی انتہائی گہرائی) تک پہنچ گئے تو فرشتوں نے اس بنیاد میں پتھر ڈال ڈال کر اس کو بھرنا شروع کیا۔ یہ پتھر اتنے بڑے بڑے ہوتے تھے کہ ایک ایک کو تین آدمی اٹھا سکتے تھے۔

اس سے پہلے عطاء اور سعید ابن مسیب کی ایک روایت گزری ہے کہ اللہ تعالیٰ نے آدم علیہ السلام کو وحی کے ذریعہ حکم دیا تھا کہ زمین پر اتر اور میرے لئے ایک گھر تعمیر کرو۔ لیکن اس دوسری روایت میں ہے کہ جبرئیل علیہ السلام کو آدم اور حوا علیہما السلام کے پاس بھیج کر یہ حکم دیا گیا۔ اب اگر یہ حکم اس وقت دیا گیا جب کہ آدم علیہ السلام پیدل چل کر ہندوستان سے حرم کے علاقے میں پہنچے تو یہ روایت اس روایت یعنی عطاء والی روایت کے خلاف ہو جائے گی کیونکہ اس کے ظاہری الفاظ سے معلوم ہوتا ہے کہ آدم علیہ السلام کو یہ حکم وحی کے ذریعہ اس وقت دیا گیا جب کہ وہ جنت میں تھے (کیونکہ حکم میں کہا گیا ہے کہ زمین پر جاؤ اور بیت اللہ تعمیر کرو)۔

اس کے متعلق یہ کہا جاسکتا ہے کہ (آدم علیہ السلام اس وقت جنت میں نہیں تھے بلکہ زمین پر اتارے جا چکے تھے اور اس حکم میں (زمین پر جانے سے مراد یہ ہے کہ حرم کی سر زمین پر جاؤ یعنی۔ ”حرم کی سر زمین پر جاؤ اور میرے لئے ایک گھر تعمیر کرو۔“

اسی طرح (جیسا کہ پچھلی روایت میں بیان ہوا ہے کہ آدم علیہ السلام نے بنیاد کھودی تھی اور فرشتوں نے اس میں پتھر ڈالے تھے) یہ ظاہر ہے کہ فرشتوں نے بنیاد کھودے جانے کے بعد ہی پتھر ڈالے ہیں چنانچہ یہ بات کعبہ کی اس روایت کے خلاف نہیں ہوتی جس میں گزرا ہے کہ اللہ تعالیٰ نے آدم علیہ السلام کے ساتھ آسمان سے ایک کھوکھلایا قوت اتارا تھا اور آدم سے فرمایا تھا کہ اے آدم یہ میرا گھر ہے جسے میں نے تمہارے ساتھ اتارا ہے۔ نیز یہ کہ جو فرشتے آدم علیہ السلام کے ساتھ اترے تھے انہوں نے پتھروں سے کعبہ کے لئے بنیاد اٹھائی اور اس پر بیت اللہ کو نصب کر دیا گیا تھا۔ تو گویا ان روایتوں میں کوئی اختلاف نہیں ہے بلکہ دونوں سے یہ بات نکلتی ہے کہ آدم علیہ السلام کے بنیاد کھودنے کے بعد فرشتوں نے پتھروں کے ذریعہ کعبہ کی بنیاد اٹھائی۔ چنانچہ جب یہ بنیاد پوری ہو گئی تو بیت اللہ یعنی اس یا قوتی خیمہ کو ان پتھروں پر نصب کر دیا گیا (جو بنیاد میں بھرے گئے تھے) اور کعبہ کی تعمیر کے لئے آدم علیہ السلام کے ساتھ فرشتوں کے اترنے کا مطلب یہ ہوگا کہ (آدم تو سر زمین ہند پر اتر چکے تھے) ان کے ساتھ فرشتے ہند سے حرم تک آئے (اور اس تعمیر کعبہ میں شریک ہوئے)۔

بعض روایتوں میں یہ آتا ہے کہ جب آدم اور حوا علیہما السلام نے کعبہ کی بنیاد تیار کر لی تو آسمان سے بیت اللہ کو اتارا گیا جو سرخ سونے کا تھا اور اس کے ساتھ ستر ہزار فرشتے آئے تھے۔ انہوں نے بیت اللہ کو آدم علیہ السلام کی بنیاد پر نصب کر دیا۔ پھر حجر اسود اتارا گیا اور اس کو اسی موقع پر یعنی اسی سمت میں نصب کیا گیا جس میں وہ آج بھی نصب ہے۔ اس کے بعد آدم علیہ السلام نے بیت اللہ کا طواف کیا یعنی جس طرح وہ اس سے پہلے طواف کیا کرتے تھے۔

اس طرح روایتوں میں مطابقت پیدا ہو جاتی ہے چنانچہ اب اس بنیاد کے تیار کرنے کی جس پر فرشتوں نے اس یا قوتی خیمے کو نصب کیا تھا۔ حضرت آدمؑ کی طرف بھی نسبت کی جاسکتی ہے اور فرشتوں کی طرف بھی۔ کیونکہ فرشتوں کی طرف نسبت کرنا تو بالکل صاف ہے (کہ کچھلی روایت میں بیان ہوا ہے کہ فرشتوں نے بنیاد کو بھرا تھا) اور حضرت آدمؑ کی طرف نسبت کرنا اس لئے درست ہے کہ آدم علیہ السلام ہی اس بنیاد کے تیار کرنے کا سبب بنے تھے۔ یا یوں بھی کہا جاسکتا ہے کہ ان کی طرف نسبت کرنا اس لئے درست ہے کہ فرشتے اس بنیاد میں پتھر ڈالتے تھے اور آدم علیہ السلام انکو برابر کر کے رکھتے جاتے تھے۔

فرشتوں اور آدم علیہ السلام کی طرف اس بنیاد کی نسبت کرنے سے اب وہ روایتیں بھی صاف ہو جاتی ہیں جن میں سے ایک میں تو یہ ہے کہ سب سے پہلے جس نے کعبے کی تعمیر کی وہ فرشتے ہیں اور دوسری روایت میں ہے کہ سب سے پہلے بیت اللہ کی تعمیر کرنے والے آدم علیہ السلام ہیں (کیونکہ بنیاد کی تعمیر میں فرشتے اور آدم علیہ السلام دونوں شریک ہیں۔ اس لئے دونوں کے متعلق یہ کہنا درست ہے کہ وہی سب سے پہلے کعبہ کی تعمیر کرنے والے ہیں)۔ بہر حال یہ اختلاف قابل غور ہے۔

عمارت کعبہ کے پتھر..... (بیت اللہ کی تعمیر کے ہی سلسلہ میں) ایک حدیث میں آتا ہے کہ۔

آدم علیہ السلام نے بیت اللہ کو جن پتھروں سے بنایا (یعنی اس کی بنیاد بھری) ان میں ایک تو لبنان پہاڑ ہے جو ملک شام کا ایک پہاڑ ہے دوسرے طور زیت سے جو بیت المقدس کے پہاڑوں میں سے ایک ہے تیسرے طور سینا سے جو مصر اور ایلینا کے درمیان میں ایک پہاڑ ہے۔ بعض نے اس کو ملک شام کا پہاڑ بھی لکھا ہے۔ یہ وہی پہاڑ ہے جس پر موسیٰ علیہ السلام کو ندا کی گئی تھی۔ چوتھے جو دی سے جو جزیرہ عرب کا پہاڑ ہے اور پانچویں حراء سے۔ یہاں تک کہ (ان سب پتھروں کے ذریعہ) انہوں نے اس بنیاد کو زمین پر اٹھا دیا۔

اقول۔ مؤلف کہتے ہیں:- ایک روایت میں یہ ہے کہ آدم علیہ السلام نے بیت اللہ کی بنیاد کو چھ پہاڑوں کے پتھروں سے تعمیر کیا تھا (ان میں یہ پہاڑ بھی ہیں) ابو قتیس پہاڑ، رضوی پہاڑ اور احد پہاڑ۔ طوفان نوح سے کعبہ کی حفاظت..... بہر حال دونوں روایتوں سے یہ بات سامنے آتی ہے کہ کل آٹھ پہاڑوں سے تعمیر کیا گیا تھا اس کو قبول کر لینے میں کوئی اشکال بھی نہیں ہے۔

غرض پھر یہ بیت اللہ جو کہ یا قوتی تھا نوح علیہ السلام کے زمانے تک موجود رہا۔ پھر جب طوفان نوح آیا تو اللہ تعالیٰ نے ستر ہزار فرشتے بھیجے جنہوں نے اس یا قوتی خیمہ کو چوتھے آسمان پر پہنچا دیا اور یہی بیت المعمور ہے جیسا کہ تفسیر کشاف میں ہے (اس کے بارے میں پیچھے بیان ہوا ہے کہ بیت المعمور ساتویں آسمان میں ہے) اللہ تعالیٰ نے اس کو اٹھالیا تاکہ ناپاک پانی اس تک نہ پہنچ سکے۔ البتہ اس کی بنیاد باقی رہ گئی۔

کتاب عرائس میں ہے کہ کشتی نوح زمین والوں کو اپنے اوپر لئے ہوئے چھ مہینے تک اس طرح گھومتی رہی کہ کسی جگہ نہیں ٹھہرتی تھی۔ آخر وہ حرم تک پہنچ گئی مگر اس کے اندر نہ داخل ہو سکی اور ایک ہفتے تک حرم کے گرد گھومتی رہی (گویا اس طرح اس کشتی نے بیت اللہ کی جگہ کے سات طواف کئے) اور اللہ تعالیٰ نے اس بیت اللہ کو حفاظت کی خاطر آسمان پر اٹھالیا تھا جس کا آدم علیہ السلام حج کیا کرتے تھے اور جو کہ بیت المعمور ہے۔

(پیچھے روایت گزری ہے کہ آدم اور حواء علیہما السلام نے بیت اللہ کی بنیاد تعمیر کی) یہاں آدم علیہ السلام کے ساتھ حضرت حوا کا تعمیر کعبہ میں شریک ہونا اس روایت کے خلاف ہے کہ حواء کو جدہ میں اتارا گیا تھا

اور اللہ تعالیٰ نے ان پر حرم میں داخل ہونا اور آدم علیہ السلام کے خیمہ کی طرف یا مکے کی کسی بھی چیز کی طرف دیکھنا ان کی خطا کی وجہ سے حرام کر دیا تھا اور یہ کہ انہوں نے آدم علیہ السلام کے ساتھ مکے میں داخل ہونا چاہا تو آدم علیہ السلام نے ان سے کہا۔

”میرے ساتھ مت آؤ۔ میں تمہاری ہی وجہ سے جنت سے نکالا گیا ہوں۔ اب کیا تم یہ چاہتی ہو کہ مجھ پر یہ بھی حرام کر دیا جائے!“

چنانچہ آدم علیہ السلام جب حضرت حواء سے ملاقات کرنا چاہتے تو وہ حرم کی حدود سے بالکل باہر آجایا کرتے تھے اور حل کے علاقے میں حواء سے ملا کرتے تھے۔

آدم و حواء کی ملاقات..... علامہ محمد ابن جریر نے نقل کیا ہے کہ

اللہ تعالیٰ نے آدم علیہ السلام کو ہندوستان کی سرزمین میں جزیرہ سرندیپ میں اتارا تھا۔ اس سلسلے میں جو اشکال ہیں وہ بیان ہو چکا ہے (کہ ایک روایت میں یہ ہے کہ آدم علیہ السلام کو براہ راست بیت اللہ کے مقام پر اتارا گیا تھا۔ اس اشکال کا جواب بھی بیان ہو چکا ہے، اور حضرت حواء کو حدہ (ح سے) یا جدہ (ج سے) کے مقام پر اتارا گیا تھا۔ چنانچہ آدم علیہ السلام حضرت حواء کی تلاش میں نکلے تو ان کا تعارف جہاں ہوا یعنی جہاں انہوں نے حواء کو پہچانا وہ عرفات کا میدان تھا۔ اسی تعارف کی وجہ سے اس جگہ کو عرفہ کہا جاتا ہے پھر جس جگہ وہ جمع ہوئے اس جگہ کو اسی بناء پر جمع کہا جاتا ہے اور پھر جس جگہ حواء ان کے قریب ہوئیں اس جگہ کو اسی لئے مزدلفہ کہا جاتا ہے۔

اس روایت سے معلوم ہوتا ہے کہ آدم اور حواء مزدلفہ کے علاوہ کسی اور جگہ جمع ہوئے تھے لیکن یہ بات مشہور قول کے خلاف ہے کیونکہ مشہور قول یہ ہے کہ وہ مزدلفہ کے مقام پر جمع ہوئے تھے۔ اس اختلاف کو دور کرنے کیلئے یہ کہا جاسکتا ہے کہ دونوں جگہیں ایک ہی علاقہ میں ہیں اور اس پورے علاقہ کے یہ دونوں نام ہیں۔ (عرفہ کے مقام کو عرفہ کہنے کی ایک وجہ تو اوپر بیان ہوئی اور) ایک قول یہ ہے کہ عرفہ کو عرفہ اس لئے کہا جاتا ہے کہ جب جبریل علیہ السلام نے حضرت ابراہیم علیہ السلام کو حج کے مناسک اور ارکان سکھائے اور وہ عرفہ کے مقام تک پہنچے تو انہوں نے ابراہیم علیہ السلام سے پوچھا۔

”کیا آپ نے اپنے مناسک کو سمجھ لیا۔ یعنی آپ کو ان کی معرفت ہو گئی؟“

آدم علیہ السلام نے کہا ”ہاں!“ چنانچہ اسی وجہ سے اس جگہ کو عرفہ کہا گیا۔

یہاں حج کے مناسک سے وہ مناسک مراد ہیں جو عرفہ کے مقام سے پہلے کے ہیں ورنہ یہاں یہ اشکال پیدا ہوتا ہے کہ اصل اور اہم مناسک و ارکان تو عرفہ کے بعد ہی شروع ہوتے ہیں (اس لئے یہاں تک کے مناسک بتلانے کے بعد یہ کیسے پوچھا گیا کہ کیا آپ نے مناسک سمجھ لئے!)

امت محمدی ﷺ کی فضیلت کا اقرار..... کتاب خصائص صغریٰ میں رزین سے روایت ہے کہ آدم علیہ السلام نے کہا۔

”اللہ تعالیٰ نے محمد ﷺ کی امت کو چار ایسی کرامتیں دی ہیں جو مجھے نہیں دی گئیں۔ ان میں سے ایک یہ ہے کہ میری توبہ صرف مکے میں مخصوص (یعنی قابل قبول) تھی اور امت محمدی کا کوئی بھی آدمی کہیں بھی توبہ کر سکتا ہے۔“ (حدیث)

اس سے معلوم ہوتا ہے کہ آدم علیہ السلام کی توبہ قبول ہونے کا سبب بیت اللہ کا طواف تھا۔

کہا جاتا ہے کہ حواء آدم علیہ السلام کے ایک سال بعد تک زندہ رہیں۔

بیت المقدس کی پہلی تعمیر..... ایک حدیث میں آتا ہے کہ جب آدم علیہ السلام کعبے کی تعمیر سے فارغ ہو گئے تو اللہ تعالیٰ نے ان کو حکم دیا کہ جا کر بیت المقدس تعمیر کریں چنانچہ آدم علیہ السلام وہاں سے روانہ ہوئے اور انہوں نے بیت المقدس تعمیر کیا اور اس میں وہاں کے ارکان اور مناسک ادا کئے۔

زمین کی پہلی مسجد..... اس روایت کی روشنی میں آنحضرت ﷺ کے اس ارشاد میں کوئی شبہ نہیں رہتا کہ جب آپ ﷺ سے پوچھا گیا:

”زمین پر سب سے پہلے کون سی مسجد بنی؟“

تو آپ نے فرمایا کہ مسجد حرام۔ پھر پوچھا گیا کہ اس کے بعد کون سی بنی تو آپ نے فرمایا کہ بیت المقدس پھر پوچھا گیا کہ ان دونوں کے درمیان کتنی مدت کا فصل ہے تو آپ نے فرمایا چالیس سال کا۔

دونوں مسجدوں کے درمیان اس فصل کے متعلق امام بلقینی نے ایک وضاحت کی ہے کہ ان دونوں مسجدوں کی تعمیر کے درمیان جو مدت ہے وہ اس وجہ سے کہ بیت المقدس کی زمین بعد میں ہموار کی گئی یعنی جب اللہ تعالیٰ نے زمین بنائی تو سب سے پہلے مسجد حرام کی جگہ کی زمین بنی اور بیت المقدس جس جگہ ہے وہاں کی زمین اس کے ایک مدت کے بعد ہموار کی گئی۔

علامہ شامی کہتے ہیں کہ اس حدیث کے بعد حواء پر بیان ہوئی (کہ دونوں مسجدوں کو آدم علیہ السلام نے بنایا ہے) امام بلقینی کی اس وضاحت کی ضرورت نہیں۔

مگر امام بلقینی کی یہ وضاحت دراصل اس قول کی بنا پر ہے کہ مسجد حرام کے بنانے والے دراصل حضرت ابراہیم علیہ السلام ہیں اور بیت المقدس کی مسجد بنانے والے حضرت سلیمان علیہ السلام ہیں (امام بلقینی نے اس بارے میں یہ وضاحت اس لئے کی کہ ان دونوں پیغمبروں کے درمیان ایک ہزار سال سے بھی زائد کی مدت ہے۔

بہر حال اسی طرح اگر یہ مانا جائے (جیسا کہ ایک قول یہ بھی ہے کہ) مسجد حرام کے بنانے والے تو آدم علیہ السلام ہیں اور بیت المقدس کی مسجد تعمیر کرنے والے ان کی اولاد میں سے کوئی ہیں۔ تو بھی کوئی اشکال نہیں پیدا ہوتا۔

اسی لئے بعض علماء نے اس بارے میں وضاحت کی ہے کہ سلیمان علیہ السلام بیت المقدس کی تعمیر کرنے والے نہیں ہیں بلکہ دراصل وہ اس مسجد کی تعمیر کی تجدید کرنے والے ہیں۔ جہاں تک بیت المقدس کی تعمیر کرنے والے کا تعلق ہے وہ حضرت یعقوب علیہ السلام ہیں جن کے دادا نے اتنی ہی مدت پہلے یعنی چالیس سال پہلے مسجد حرام یعنی بیت اللہ تعمیر کیا تھا۔ لیکن اگر یہ مانا جائے کہ یہ دونوں مسجدیں آدم علیہ السلام نے ہی تعمیر کی تھیں تو پھر کوئی اشکال نہیں پیدا ہوتا (اس لئے کسی وضاحت کی ضرورت نہیں ہے)۔

ایک روایت میں ہے کہ سب سے پہلے جس شخص نے کعبہ کی تعمیر کی۔ یعنی اس یا قوتی خیمہ کے واپس اٹھائے جانے کے بعد پورے کعبہ کی جس شخص نے آدم علیہ السلام کی وفات کے بعد تعمیر کی وہ آدم علیہ السلام کے بیٹے شیث علیہ السلام ہیں۔ انہوں نے بیت اللہ کو مٹی اور پتھر سے بنایا۔

اس کا مطلب یہ ہے کہ یہ اولیت اور پہل اضافی ہے (یعنی آدم علیہ السلام کے بعد جس نے سب سے پہلے بنایا وہ شیث علیہ السلام ہیں۔ اضافی کا مطلب یہ ہے کہ یہ اولیت صرف شیث علیہ السلام کے بعد والوں کے مقابلے میں ہے۔ ان سے پہلے کے مقابلے میں نہیں ہے)

غرض اس کے بعد جب طوفان نوح آیا تو بیت اللہ کی عمارت منہدم ہو گئی البتہ اس کی جگہ باقی رہ گئی۔ کہا جاتا ہے کہ اس کے بعد ایک مدت تک یہی صورت باقی رہی اور حضرت ابراہیم علیہ السلام کے زمانے تک کسی نے بیت اللہ کی تعمیر نہیں کی۔

بنیاد آدم پر تعمیر ابراہیمی..... چنانچہ ایک روایت میں ہے کہ جب ابراہیم علیہ السلام نے کعبہ کی تعمیر کا ارادہ کیا تو ان کے پاس جبرئیل علیہ السلام آئے اور انہوں نے (بیت اللہ کی جگہ) اپنے پرمارے جس سے ساتویں زمین پر (یعنی انتہائی گہرائی میں) وہ پختہ اور مضبوط بنیاد نکل آئی (جسے آدم علیہ السلام اور فرشتوں نے بنایا تھا) پھر حضرت ابراہیم علیہ السلام نے اسی بنیاد پر کعبے کی تعمیر اٹھائی اور اس بنیاد کو ہی قواعد کہا جاتا ہے جو پیچھے بھی ذکر ہوا ہے یہ بنیاد جیسا کہ بیان کیا گیا حضرت آدم علیہ السلام یا فرشتوں کی بنائی ہوئی تھی۔ یا ان دونوں ہی کی بنائی ہوئی تھی (جیسا کہ گزشتہ تفصیل سے معلوم ہو جاتا ہے)۔

اس بنیاد کو اساس ابراہیم اور قواعد ابراہیم بھی کہا جاتا ہے (جس کا مطلب یہ نہیں کہ یہ بنیاد ان کی بھری ہوئی تھی بلکہ یہ مطلب ہے) کہ ابراہیم علیہ السلام نے اس بنیاد پر کعبے کی تعمیر اٹھائی اس کو توڑا نہیں تھا۔

یہ جو روایت بیان ہوئی ہے اس کی تائید حضرت عائشہؓ کی اس روایت سے بھی ہوتی ہے کہ انہوں نے کہا بیت اللہ کی جگہ مٹ گئی تھی۔ یعنی طوفان نوح کی وجہ سے کیونکہ ایک روایت میں صاف یہی لفظ ہیں کہ نوح اور ابراہیم علیہما السلام کے درمیانی زمانے میں بیت اللہ کی جگہ مٹ گئی تھی اس جگہ پر ایک سرخ ٹیلہ سا ہو گیا تھا (اس کی برکت بھی اتنی ظاہر تھی کہ) مظلوم اور پناہ چاہنے والے لوگ زمین کے چپے چپے سے وہاں آیا کرتے تھے یہاں آکر جو شخص بھی کوئی دعا مانگتا وہ قبول ہوتی تھی۔

حضرت عائشہؓ سے ہی ایک دوسری روایت ہے کہ حضرت ہود اور حضرت صالح علیہما السلام نے بیت اللہ کا حج نہیں کیا کیونکہ ہود علیہ السلام اپنی قوم عاد کے ساتھ الجھے رہے اور صالح علیہ السلام اپنی قوم ثمود کے ساتھ مشغول رہے (اور ان قوموں نے ان نبیوں کو اس کی مہلت ہی نہیں دی کہ وہ بیت اللہ کی حاضری دے سکتے)

بیت اللہ میں انبیاء کی قبریں..... ایک حدیث میں آتا ہے کہ مقام ابراہیم اور حجر اسود اور چاہ زمزم کے درمیانی حصے میں ننانوے نبیوں کی قبریں ہیں۔

ایک حدیث میں ہے کہ کعبے کے چاروں طرف تین سو نبیوں کی قبریں ہیں اور رکن یمانی یعنی دائیں کونے اور حجر اسود کے درمیانی حصے میں ستر نبیوں کی قبریں ہیں۔ ہر وہ نبی جس کو اس کی قوم نے جھٹلایا، اپنی قوم کے درمیان سے نکل کر کے آتا تھا جہاں وہ اللہ تعالیٰ کی عبادت کرتا رہتا تھا یہاں تک کہ اس کی وفات ہو جاتی۔

ایک حدیث میں آتا ہے کہ رکن یمانی اور حجر اسود کا درمیانی حصہ جنت کے باغوں میں سے ایک باغ ہے اور یہ کہ حضرت ہود، حضرت صالح، حضرت شعیب اور حضرت اسماعیل علیہما السلام کی قبریں اسی مبارک حصہ میں ہیں۔

اقول۔ مؤلف کہتے ہیں :- اسماعیل علیہ السلام کے اس جگہ دفن ہونے کی بات کی تائید بعض محققوں کے اس قول سے بھی ہوتی ہے کہ اسماعیل علیہ السلام ٹھیک اسی جگہ کے ساتھ دفن ہوئے ہیں جہاں حجر اسود ہے۔ مگر ایک حدیث میں ہے کہ اسماعیل علیہ السلام کی قبر حجر اسود کے حصے میں ہے۔ علامہ محبت طبری نے لکھا ہے کہ پتھر کا وہ سبز چوکہ حجر اسود کے مقام پر ہے جہاں حضرت اسماعیل علیہ السلام کی قبر ہے۔

(بیچھے دور روایتیں بیان ہوئی ہیں۔ ایک تو یہ کہ حضرت ہود اور حضرت صالح علیہما السلام حج نہیں کر سکے اور دوسری روایت یہ کہ ان دونوں کی قبریں بھی بیت اللہ میں رکن یمانی اور حجر اسود کے درمیان میں ہیں۔ اس سے معلوم ہوتا ہے کہ ان دونوں پیغمبروں نے حج کیا ہے کیونکہ یہاں دفن ہونے کا مطلب ہے کہ وہ بیت اللہ میں حاضر ہوئے ہیں اس کے متعلق کہتے ہیں) ان دونوں پیغمبروں کے حج نہ کرنے اور بیت اللہ میں دفن ہونے کے درمیان کوئی شبہ نہیں پیدا ہوتا۔ کیونکہ ممکن ہے (یہ حضرات بیت اللہ کی حاضری کے لئے روانہ ہوئے ہوں مگر) اس تک پہنچنے سے پہلے ان کی وفات ہو گئی ہو چنانچہ ان کی میتوں کو بیت اللہ میں لا کر دفن کر دیا گیا ہو۔ اوھر یہ کہ بعض علماء نے اس روایت کو کمزور بتلایا ہے کہ ان دونوں نے حج نہیں کیا۔ اس بات کی تائید ایک حدیث سے ہوتی ہے جس میں ہے کہ ہود اور صالح علیہما السلام نے اور ان لوگوں نے جو ان پر ایمان لائے بیت اللہ کا حج کیا ہے۔

بعض روایات میں ہے کہ حضرت نوح اور ابراہیم علیہما السلام کے درمیانی زمانے میں ہونے والے کسی نبی نے بیت اللہ کا حج نہیں کیا۔

اب اس روایت میں اور اس پچھلی روایت میں اختلاف ہو جاتا ہے جس میں ہے کہ جس نبی کو بھی اس کی قوم نے جھٹلایا وہ مکے آکر بیت اللہ میں عبادت گزاری کرنے لگتا تھا۔ اب اگر اس روایت کو صحیح مانا جائے تو ان دونوں کے درمیان مطابقت پیدا کرنی پڑے گی۔ چنانچہ کہا جاتا ہے کہ ان کے درمیان مطابقت کی ضرورت ہی نہیں ہے۔ بلکہ پہلے یہ ثابت کرنا ہو گا کہ نوح اور ابراہیم علیہما السلام کے درمیان ایسا کوئی نبی گزرا ہے جس کو اس کی قوم نے جھٹلایا ہو کیونکہ نوح اور ابراہیم علیہما السلام کے درمیان سوائے ہود اور صالح علیہما السلام کے ایسا کوئی نبی نہیں گزرا جس کو اس کی قوم نے جھٹلایا ہو۔ اسی بات سے اس قول کی بھی تائید ہو جاتی ہے کہ ان دونوں یعنی ہود اور صالح علیہما السلام نے حج نہیں کیا (کیونکہ ان کی قوموں نے ان کو جھٹلایا اور انہیں اطمینان کا سانس نہیں لینے دیا) اگرچہ اس روایت کے متعلق گزر چکا ہے کہ یہ کمزور اور ضعیف ہے۔

کشتی نوح کا طواف کعبہ..... ایک حدیث میں آتا ہے جس کا ایک راوی متروک ہے کہ :-

نوح علیہ السلام کی کشتی نے ان کے ساتھ حج کیا چنانچہ وہ عرفات کے مقام پر ٹھہری۔ پھر (وہ تیرتی ہوئی مزدلفہ کے مقام پر پہنچی) اور وہاں اس نے رات گزاری اور اس کے بعد اس نے حرم شریف کا طواف کیا جیسا کہ بیچھے بھی ذکر ہوا کہ کشتی حرم کی حد سے آگے بڑھ کر اس میں داخل نہیں ہو سکی تھی (لہذا بیت اللہ کا طواف کہنے کے بجائے حرم کا طواف کہا گیا) یہاں یہ کہنا مناسب نہیں ہو گا کہ اس نے سعی کی کیونکہ سعی تو صفا اور مردہ کے درمیان ہوتی ہے۔ البتہ یہ کہا جاسکتا ہے کہ سعی سے مراد خود طواف ہی ہے۔

ایک سرکش اور نوح کی بددعا..... کتاب انس جلیل میں ہے کہ حدیث شریف میں ہے۔

”نوح علیہ السلام کی کشتی ایک ہفتے تک بیت اللہ کا طواف کرتی رہی اور پھر جودی پہاڑ پر پہنچ کر ٹک

ایک حدیث میں ہے کہ نوح علیہ السلام نے کشتی والوں سے فرمایا جب کہ کشتی بیت اللہ کا طواف کر رہی تھی۔ ”تم لوگ اللہ تعالیٰ کے حرم میں اور اس کے گھر کے گرد ہو اس لئے تم میں سے اس وقت کوئی بھی اپنی عورت کو ہاتھ نہ لگائے۔“

اس کے بعد نوح علیہ السلام نے مردوں اور عورتوں کے درمیان ایک پردہ اور رکاوٹ بنا دی۔ مگر کہا جاتا ہے کہ نوح علیہ السلام کے ایک بیٹے نے نافرمانی کی اور اپنی عورت کے ساتھ ہم بستر ہو گیا۔ اس پر نوح علیہ السلام نے اس کے حق میں اللہ تعالیٰ سے بددعا کی کہ اس کی اولاد کا رنگ سیاہ کر دے۔ اللہ تعالیٰ نے اس کی اولاد کے حق میں نوح علیہ السلام کی دعا قبول فرمائی چنانچہ اس کا جو بیٹا پیدا ہوا وہ (اور اس کی اولاد) سیاہ رنگ کا ہوا۔ اس کا یہ بیٹا ابوالسودان تھا (جس کی نسل افریقہ کے کچھ علاقوں میں پھیلی ہوئی ہے)

مگر نوح علیہ السلام کی اس بددعا اور ابوالسودان کی اولاد کے رنگ سیاہ ہو جانے کا ایک دوسرا سبب بھی بیان کیا جاتا ہے جس کو میں نے اپنی کتاب اعلام الطراز المنقوش فی فضائل الحبوش میں تفصیل سے بیان کیا ہے۔ واللہ اعلم۔

حضرت آدم، حضرت ابراہیم، حضرت اسحاق، حضرت یعقوب اور حضرت یوسف علیہم السلام کی قبریں بیت المقدس میں ہیں (ی) یعنی حضرت یوسف علیہ السلام (کی قبر جب دریائے نیل کے پانی میں آگئی تو ان کی میت کو اس قبر میں سے نکال کر بیت المقدس میں دفن کیا گیا جیسا کہ آگے تفصیل سے اس کا بیان آ رہا ہے۔

ابراہیمؑ کو مقام کعبہ کی نشان دہی..... (قال) حدیث میں آتا ہے کہ اللہ تعالیٰ نے حضرت ابراہیم علیہ السلام کو وحی کے ذریعہ حکم فرمایا کہ میرے لئے ایک گھر تعمیر کرو۔ ابراہیم علیہ السلام نے پوچھا۔
”اے پروردگار! میں وہ گھر کہاں تعمیر کروں؟“

اس پر اللہ تعالیٰ نے ان پر وحی بھیجی کہ سکینہ کے پیچھے پیچھے جاؤ۔ سکینہ سے مراد وہ ہوا ہے (جو خاص طور پر ابراہیم علیہ السلام کے لئے ظاہر کی گئی اور) جس کے انسان کے جیسا چہرہ تھا (ی) ایک قول یہ بھی ہے کہ بلی کے جیسا چہرہ تھا اور اس کے دو بازو یعنی پرتھے اور اس کے زبان بھی تھی جس سے وہ کلام کرتی تھی۔ مگر تفسیر کشاف میں اس سکینہ کی تفسیر میں لکھا ہے جو تابوت سکینہ یعنی صندوق میں تھی (اور جس کا تفصیلی بیان سیرت حلبیہ اردو گذشتہ باب میں گزر چکا ہے) کہ :-

”کہا جاتا ہے کہ یہ سکینہ (جس کے متعلق ابراہیم علیہ السلام کو خبر دی گئی) زبرجد یا یاقوت کی بنی ہوئی شکل کی تھی اور اس کے بلی کے جیسا سر اور بلی ہی کے جیسی دم تھی۔“
مگر اس بارے میں حضرت علیؑ سے روایت ہے کہ اس کا چہرہ انسان کے چہرہ جیسا تھا۔ یہاں تک تفسیر کشاف کا حوالہ ہے۔

ایک روایت ہے کہ اللہ تعالیٰ نے (ابراہیم علیہ السلام کے لئے) ہوا کو بھیجا جس کا نام خجوج تھا۔ اس کے دو بازو تھے اور سانپ کی طرح کا سر تھا۔ اس ہوا نے حضرت ابراہیم اور حضرت اسماعیل علیہ السلام کے سامنے بیت اللہ کے گرد وہ کاوہ حصہ کھول دیا جہاں بیت اللہ کی اولین بنیاد تھی۔

ایک روایت میں ہے کہ اللہ تعالیٰ نے (ابراہیم علیہ السلام کی طرف) ایک بدلی کو بھیجا جس کا ایک سر تھا۔ پھر اس سر میں سے آواز آئی۔

”اے ابراہیم! آپ کا پروردگار آپ کو حکم دیتا ہے کہ آپ اس بدلی کے برابر حصہ (اس کے نیچے زمین پر) نشان لگادیں۔“

چنانچہ ابراہیم علیہ السلام غور سے اس بدلی کو دیکھتے جاتے تھے اور نشان لگاتے جاتے تھے (یعنی اس کے برابر اس کی سیدھ میں زمین پر نشان بناتے جاتے تھے) اس کے بعد پھر اس سر میں سے آواز آئی۔

”اے ابراہیم کیا تم اپنا کام کر چکے؟“

ابراہیم علیہ السلام نے کہا۔ ہاں! چنانچہ اس کے بعد وہ بدلی اٹھ کر اوپر چلی گئی۔ ان سب روایتوں میں مطابقت بھی قابل غور ہے اور ان سب کے ساتھ اس روایت میں سے بھی مطابقت ضروری ہے جو پیچھے بیان ہوئی کہ جبرئیل علیہ السلام نے زمین پر اپنے پر مارے جس کے نتیجے میں کعبہ کی وہ پہلی بنیاد ظاہر ہو گئی۔

(تشریح:۔ اس بارے میں کہا جاسکتا ہے کہ اس بدلی کو کہیں ہوا سے تعبیر کیا گیا اور کہیں بدلی سے۔ ہوا سے مراد بھاپ ہو سکتی ہے کیونکہ ہوا نظر آنے والی چیز نہیں ہے اور نہ اس کے جسم ہے۔ اب بھاپ کہنے کی صورت میں یہ بات زیادہ قابل قبول ہے کہ بھاپ کو بدلی کہہ دیا گیا ہو کیونکہ بادل حقیقت میں بھاپ ہی ہوتا ہے۔ جہاں تک اس کی شکل کے متعلق مختلف قول ہیں اس بارے میں ممکن ہے کہ راویوں کے بیان کا فرق ہو۔

ادھر جہاں تک بدلی کے ذریعہ بیت اللہ کی بنیاد کا نشان لگانے اور حضرت جبرئیلؑ کے پر مار کر بیت اللہ کی بنیاد کو ظاہر کرنے کا معاملہ ہے ان میں بھی مطابقت ہو سکتی ہے کہ شاید بدلی کے ذریعہ تو کعبے کے طول و عرض کے برابر نشان لگائے گئے اور پھر حضرت جبرئیلؑ علیہ السلام نے پر مار کر ان بنیادوں کو ظاہر کر دیا ہو جو انتہائی گہری تھیں۔ واللہ اعلم۔ مرتب)

کعبے کی طرف رہنما پرندہ..... ایک حدیث میں آتا ہے کہ پھر وہ سکینت (یعنی بھاپ) چلنی شروع ہو گئی جس کی رہنمائی صد نامی پرندہ کر رہا تھا۔ (اس پرندہ کو اردو میں لٹورا کہا جاتا ہے) اور یہ ایک مشہور پرندہ ہے جو چڑیا سے بڑا ہوتا ہے اور چڑیوں وغیرہ کا شکار کرتا ہے۔

اس کے شکار کرنے کا طریقہ یہ ہے کہ اس کی مختلف قسم کی آوازیں ہوتی ہیں۔ یہ جس پرندے کا شکار کرنا چاہتا ہے اس کے لئے علیحدہ قسم کی آواز نکالتا ہے جو اسی پرندے کی سی آواز ہوتی ہے جب یہ آواز اس پرندے تک پہنچتی ہے تو وہ لٹورا کے پاس آتا ہے جیسے ہی وہ اس کے قریب پہنچتا ہے لٹورا اس پر جھپٹتا ہے اور اس کو شکار کر لیتا ہے۔

اس پرندے کو صوام یعنی بڑا روزہ دار بھی کہا جاتا ہے اس لئے کہ حدیث میں آتا ہے کہ یہ پہلا پرندہ ہے جس نے عاشوراء کے دن روزہ رکھا تھا۔ چنانچہ ایک صحابی سے روایت ہے کہ ایک دفعہ میرے ہاتھ میں لٹورا پرندہ تھا کہ آنحضرت ﷺ نے مجھے دیکھ لیا۔ آپ ﷺ نے فرمایا۔

”یہ پہلا پرندہ ہے جس نے عاشوراء یعنی دسویں محرم کو روزہ رکھا۔“

مگر علامہ ذہبی نے اس حدیث کو منکر کہا ہے اور حاکم نے اس کو باطل کہا ہے۔

کہا جاتا ہے کہ جس زمانے میں حضرت خالد ابن ولید نے طلیحہ کذاب کو قتل کیا جس نے آنحضرت

ﷺ کی زندگی ہی میں نبوت کا دعویٰ کیا تھا اور پھر آنحضرت ﷺ کی وفات کے بعد اس کی طاقت زور پکڑ گئی تھی۔ اسی زمانے میں حضرت خالدؓ نے طلیحہ کذاب کے ایک ایسے ساتھی سے پوچھا جو کہ اب مسلمان ہو چکا تھا۔ ”طلیحہ کذاب تمہیں اپنی وحی کی کیا باتیں بتلایا کرتا تھا؟“

اس نے جواب دیا کہ وہ کہتا تھا۔

”کبوتر، جنگلی کبوتر اور روزہ دار لٹور کی قسم! ہماری سلطنت شام اور عراق تک پہنچ جائے گی۔“

سلیمان علیہ السلام کا پرندوں کی بولیاں سمجھنا

کہا جاتا ہے کہ حضرت سلیمان علیہ السلام نے (جن کو اللہ تعالیٰ نے جانوروں کی بولیاں سمجھنے کا معجزہ عطا فرمایا تھا) لٹور پرندے کی آواز سنی تو فرمایا کہ یہ کہہ رہا ہے۔

”اے گناہ گارو! اللہ تعالیٰ سے استغفار کرو۔“

مگر کتاب کشاف میں ہے کہ یہ ہڈ کی آواز تھی مگر یہ ہو سکتا ہے کہ لٹور اور ہڈ دونوں نے اپنی اپنی آواز میں یہی بات کہی ہو۔

پھر انہوں نے مور کی آواز سنی تو فرمایا کہ یہ مور یہ کہہ رہا ہے۔

”جیسا کرو گے ویسا بھرو گے“

پھر انہوں نے ہڈ کی آواز سنی تو فرمایا کہ یہ ہڈ یہ کہہ رہا ہے۔

”جو شخص دوسروں پر رحم نہیں کرتا اس پر بھی رحم نہیں کیا جاتا۔“

ہڈ کے متعلق دونوں روایتوں میں مطابقت اس طرح ممکن ہے کہ کبھی تو ہڈ یہ کہتا ہو کہ ”اے گناہ گارو! اللہ تعالیٰ سے استغفار کرو۔“ اور کبھی یہ کہتا ہو کہ ”جو شخص دوسروں پر رحم نہیں کرتا اس پر بھی رحم نہیں کیا جاتا۔“

ایک دفعہ سلیمان علیہ السلام نے شہرک کی آواز سنی تو فرمایا کہ یہ یوں کہہ رہی ہے۔

”تم خیر کا معاملہ کرو۔ تمہیں اس کی جزا ملے گی۔“

انہوں نے مرغ کی آواز سن کر فرمایا کہ یہ یوں کہہ رہا ہے۔

”اے غافلو! اللہ تعالیٰ کا ذکر کرو!“

بلبل کی آواز سن کر انہوں نے فرمایا کہ یہ یوں کہتی ہے۔

”اگر تم نے آدمی کھجور کھائی (تو اگرچہ یہ بھی تو کل کے خلاف ہے مگر) دنیا کو اسے معاف کر دینا

چاہئے۔“

فاختہ کے متعلق انہوں نے فرمایا کہ یہ یوں کہتی ہے۔

”کاش یہ مخلوق پیدا ہی نہ ہوئی ہوتی۔“

انہوں نے جب گدھ کو بولتے سنا تو فرمایا کہ یہ یوں کہتا ہے۔

”پاک ہے میرا پروردگار جو سب سے اعلیٰ اور بلند ہے اور اپنے زمین و آسمان پر حاوی ہے۔“

چیل کے بارے میں سلیمان علیہ السلام نے فرمایا کہ وہ یہ کہتی ہے۔

”سوائے اللہ تعالیٰ کی ذات پاک کے ہر چیز فنا ہونے والی ہے۔“

اسی طرح ملی یہ کہتی ہے۔

”جو شخص خاموش رہا وہ محفوظ رہا۔“

طوطایوں کہتا ہے۔

”اس کے لئے برائی ہے جس نے دنیا کی خواہش کی۔“

کرگس یہ کہتا ہے

”اے اولاد آدم! جب تک تو چاہے زندہ رہے مگر تیرا انجام موت ہے۔“

عقاب یہ کہتا ہے۔

”لوگوں سے دور رہنے میں ہی سکون و اطمینان ہے۔“

سلیمان علیہ السلام سے روایت ہے کہ پرندوں میں انسان کے لئے جو سب سے بہترین نصیحت کرنے

والا اور شفیق پرندہ ہے وہ آلو ہے۔ وہ جب کسی دیرانے اور خرابہ پر آکر بیٹھتا ہے تو یہ کہتا ہے۔

”کہاں ہیں وہ لوگ جو دنیا کا عیش و عشرت حاصل کر رہے تھے اور اس کی طرف دوڑ رہے تھے، اولاد

آدم پر افسوس ہے..... کہ وہ کیسے غافل سو رہے ہیں حالانکہ ان کے سامنے سختیاں اور مشکلات پھیلی ہوئی ہیں۔

اے غافل انسانو! اپنے سفر کے لئے کچھ زاد راہ اور تیاری کر لو!“

آنحضرت ﷺ کا ایک پرندہ کی بولی سمجھنا..... حضرت انس ابن مالکؓ سے روایت ہے کہ ایک دن میں

رسول اللہ ﷺ کے ساتھ جا رہا تھا کہ ہم نے ایک اندھا پرندہ دیکھا جو ایک درخت پر اپنی چونچ مار رہا تھا۔ رسول

اللہ ﷺ نے مجھ سے فرمایا۔

”کیا تم جانتے ہو کہ یہ کیا کہہ رہا ہے؟“

میں نے عرض کیا کہ اللہ اور اس کا رسول ہی زیادہ جاننے والے ہیں۔ تو آپ ﷺ نے فرمایا کہ یہ کہہ رہا

ہے۔ ”اے اللہ! تیری ذات خود ہی انصاف ہے۔ تو نے میری آنکھوں کے پردے ڈال دیئے ہیں اور اب میرا

بھوکا ہوں۔“

اسی وقت میں نے دیکھا کہ، ایک بڑی سامنے آئی اور اس اندھے پرندے کی چونچ میں گھس گئی۔ اس

کے بعد اس پرندے نے پھر درخت پر اپنی چونچ ماری تو آنحضرت ﷺ نے پھر پوچھا کہ کیا جانتے ہو کہ یہ اب کیا

کہہ رہا ہے؟

میں نے عرض کیا۔ ”نہیں!“ تو آپ ﷺ نے فرمایا کہ یہ کہہ رہا ہے۔

”جس نے اللہ تعالیٰ پر بھروسہ کیا تو اسے کسی چیز کی ضرورت نہیں رہتی۔“

ہُد ہُد پر سلیمانؑ کا عتاب..... کہا جاتا ہے کہ جب سلیمان علیہ السلام نے ہُد ہُد سے فرمایا کہ میں تجھ کو بہت

شدید عذاب دوں گا تو ہُد ہُد نے ان سے عرض کیا۔

”اے اللہ کے نبی! میں اللہ تعالیٰ کے حضور میں آپ کا کھڑا ہونا یاد کر رہا ہوں۔“

یہ سن کر سلیمان علیہ السلام اللہ تعالیٰ کے خوف سے کانپنے لگے اور انہوں نے ہُد ہُد کو اسی وقت معاف

کر دیا۔

یہ بُدبُپانی حاصل کرنے کے سلسلے میں سلیمان علیہ السلام کا راہبر اور رہنما تھا کیونکہ بُدبُ کو زمین کے نیچے پانی اس طرح نظر آجاتا ہے جیسے شیشے میں سے نظر آتا ہے۔

(بُدبُ پر سلیمان علیہ السلام کی ناراضگی کا سبب یہ ہوا تھا کہ ایک دفعہ) سلیمان علیہ السلام پانی سے خالی ہو گئے۔ ساتھ ہی اس وقت بُدبُ بھی غیر حاضر تھا جس کے ذریعہ ایسی زمین تلاش کی جاسکتی تھی جس کے نیچے پانی ہو چنانچہ اس وقت بُدبُ کی غیر حاضری سے سلیمان علیہ السلام اس پر غصہ ناک ہوئے اور انہوں نے اس کی تلاش میں عقاب کو بھیجا۔ اس نے راستے میں بُدبُ کو یمن کی طرف سے آتے ہوئے دیکھا۔ بُدبُ نے جب عقاب کو دیکھا کہ وہ اس پر جھپٹنے کے لئے آرہا ہے تو اس نے عقاب سے کہا۔

میں اس ذات کے نام پر تجھ سے رحم کرنے کے لئے کتا ہوں جس نے تجھے میرے اوپر غالب آنے کی طاقت دی ہے۔“

(اس کے بعد وہ سلیمان علیہ السلام کے پاس آیا اور انہوں نے اس سے وہ سب کہا جو اوپر بیان ہوا)۔
حضرت ابن عباسؓ سے کسی نے کہا۔

”اللہ تعالیٰ کی قدرت ہے کہ بُدبُ زمین کے نیچے پانی کو تو دیکھ لیتا ہے مگر اس کو جال نظر نہیں آتا (جو اس کو پکڑنے کے لئے بچھایا جاتا ہے!)۔“

حضرت ابن عباسؓ نے فرمایا۔

”جب موت آتی ہے تو آنکھیں بینائی سے محروم ہو جاتی ہیں۔“

کہا جاتا ہے کہ سلیمان علیہ السلام نے بُدبُ کو جو شدید عذاب دینے کے متعلق کہا تھا اس سے ان کی مراد بُدبُ کو اس کے ہمدردوں سے محروم کر دینا تھی (یعنی وہ ان چیزوں کے ساتھ نہیں رہے گا جو اس کو نقصان نہ پہنچائیں) یہ بھی کہا جاتا ہے کہ مراد اس کا اپنے دشمنوں کی خدمت کرنے پر مجبور ہونا تھی۔ اور یہ بھی کہا جاتا ہے کہ ان کی مراد بُدبُ کے اپنے دشمنوں کی صحبت میں رہنے سے تھی۔

چنانچہ کہا جاتا ہے کہ سب سے زیادہ مشکل قید انسان کا دشمنوں میں رہنا ہے۔ یہ بھی کہا جاتا ہے کہ سب سے زیادہ مشکل قید مرد کی بوڑھی بیوی (یا بوڑھے کی بیوی) ہوتی ہے۔

سلیمان علیہ السلام کے جانوروں کی بولیاں سمجھنے کے متعلق اللہ تعالیٰ نے قرآن پاک میں ارشاد فرمایا

ہے :-

عَلَّمْنَا مَنطِقَ الطَّيْرِ وَأَوْثِنَا مِنْ كُلِّ شَيْءٍ ۖ وَالْآيَةُ ۖ ۱۹ سُوْرَةُ نَمْلِ ع ۲

ترجمہ :- اے لوگو! ہم کو پرندوں کی بولی سمجھنے کی تعلیم کی گئی ہے اور ہم کو سامان سلطنت کے متعلق ہر قسم کی ضروری چیزیں دی گئی ہیں۔

بعض مفسرین کہتے ہیں کہ :- منطق کے لفظ کے ذریعہ اللہ تعالیٰ نے پرندوں کی آوازوں کو تعبیر فرمایا ہے کیونکہ ان آوازوں سے وہ معانی اور مطلب پیدا ہوتے ہیں جو بولنے سے ہوتے ہیں چنانچہ سلیمان علیہ السلام جب بھی کسی پرندے کی آواز سنتے تو وہ حق تعالیٰ کی جانب سے ملی ہوئی قدرت کے ذریعہ اس آواز کی غرض اور مقصد کو سمجھ لیتے تھے جو اس پرندے کی مراد ہوتی تھی (کیونکہ پرندے اپنی آوازوں کے ذریعہ حق تعالیٰ کی تسبیح

اور حمد و ثنائیاں کرتے ہیں۔

یہ بات صرف ان پرندوں کے متعلق ہے جن کی آوازوں سے صاف الفاظ سمجھ میں نہیں آتے کیونکہ بعض پرندے ایسے بھی ہیں جن کی آوازوں سے صاف الفاظ بھی بنتے اور سمجھ میں آتے ہیں چنانچہ کوؤں کی ایک خاص قسم ہے کہ جب وہ بولتے ہیں تو یہ الفاظ صاف سنائی دیتے ہیں۔

اللہ حق

کسی نے لکھا ہے کہ میں نے ایک کوؤ کو دیکھا جو سورہ سجدہ کی آیتیں پڑھ رہا تھا اور جب سجدہ کی آیت پر پہنچا تو یہ کہتے ہوئے اس نے سجدہ کیا۔

”میرے سر نے تیرے سامنے سجدہ کیا اور میرا دل تجھ پر ایمان لایا۔“

(علامہ بکری کہتے ہیں کہ) میرے ساتھ ایک واقعہ پیش آیا جس میں میں نے اونٹنی کو بولتے سنا۔ میں اپنے ایک دوست کے مکان میں گیا جہاں ایک اونٹنی تھی جسے میں نے نہیں دیکھا تھا کہ اچانک اس نے کہا۔ ”مرحبا شیخ بکری“۔ پھر اس نے دوبارہ یہی جملہ کہا۔ میں اس کے اس قدر صاف کلام پر بہت حیران ہوا۔

حضرت سلیمان علیہ السلام پرندوں کے علاوہ دوسرے جانوروں کی بولیاں بھی سمجھتے تھے۔ چنانچہ حدیث میں آتا ہے کہ (ایک دفعہ جب سلیمان علیہ السلام اپنے لشکر کے ساتھ جارہے تھے تو) ان کے لشکر کی آواز چیونٹیوں نے سن لی اس پر چیونٹی نے جو کلام کیا اس کو سلیمان علیہ السلام نے سنا کہ اس نے باقی چیونٹیوں سے کہا۔

”اپنے گھروں میں گھس گھس جاؤ تاکہ سلیمان اور ان کا لشکر بے خبری میں تمہیں ہلاک نہ کر دیں۔“ یہ سن کر سلیمان علیہ السلام نے ہوا کو رکنے کا حکم دیا چنانچہ ہوائیں ٹھہر گئیں اور چیونٹیاں اپنے سوراخوں میں گھس گئیں۔ اس کے بعد سلیمان علیہ السلام اس چیونٹی کے پاس آئے (جس نے کلام کیا تھا اور) اس نے کہنے لگے۔

”تو نے چیونٹیوں کو میرے ظلم سے ڈرا دیا۔“

اس نے کہا

”کیا آپ نے میرے یہ لفظ نہیں سنے۔ میں نے یہ کہا کہ بے خبری میں کہیں تمہیں ہلاک نہ کر دیں مگر میرا مقصد یہ نہیں تھا کہ تم ان کی جانیں ہلاک کر دو گے بلکہ میری مراد ان کے دلوں کا ہلاک ہو جانا تھا کیونکہ مجھے ڈر تھا کہ وہ تمہیں دیکھنے میں اپنی تسبیح اور خدا کے ذکر سے غافل ہو جائیں گی۔ (ی) اور اس طرح وہ یعنی ان کے دل مر جائیں گے۔“

ہر چیز حمد و تسبیح کرتی ہے..... (دلوں کے خدا کی یاد سے غافل ہونے پر جسم کی موت کے متعلق) ایک مرفوع حدیث میں آتا ہے کہ :-

”جانوروں اور کیڑوں مکوڑوں کی زندگی اللہ تعالیٰ کے ذکر سے ہے۔ جب ان کی تسبیح ختم ہو جاتی ہے تو اللہ تعالیٰ ان کی روح قبض کر لیتا ہے۔“ ایک روایت ہے کہ۔

”جو جانور بھی شکار کیا جاتا ہے اور جو درخت بھی کاٹا جاتا ہے وہ صرف اللہ تعالیٰ کے ذکر سے غفلت کی وجہ سے ہی کاٹا یا شکار کیا جاتا ہے۔“

ایک حدیث میں ہے کہ۔

”پیڑ اللہ تعالیٰ کی تسبیح بیان کرتا ہے۔ جب وہ بوسیدہ ہو جاتا ہے تو اس کی تسبیح بند ہو جاتی ہے۔“ (اس چوٹی نے سلیمان علیہ السلام سے جو کچھ کہا تھا اس کے متعلق) ایک روایت میں یہ ہے کہ اس نے یہ کہا تھا:-

”مجھے یہ ڈر تھا کہ جب آپ ان نعمتوں کو دیکھیں گے جن سے اللہ تعالیٰ نے آپ کو نوازا ہے تو آپ ﷺ کہیں کفر ان نعمت نہ کریں:-

سلیمان علیہ السلام نے اس سے کہا کہ مجھے کوئی نصیحت کر۔ تو اس نے کہا۔

”کیا آپ جانتے ہیں کہ اللہ تعالیٰ نے آپ کی سلطنت آپ کی انگشتی کے ٹکینے میں کیوں رکھی ہے؟“

انہوں نے کہا ”نہیں“ تو چوٹی نے کہا۔

”تمہیں یہ بتلایا گیا ہے کہ یہ دنیا پتھر کے ایک ٹکڑے کے برابر بھی نہیں ہے۔“

یہ اللہ تعالیٰ کی عجیب صفت ہے کہ چوٹی صرف کھانے کی خوشبو سے غذا حاصل کرتی ہے اس لئے کہ اس کے پیٹ نہیں ہوتا جس میں کھانا پہنچ سکے۔

کہا جاتا ہے کہ اس چوٹی نے جس نے سلیمان علیہ السلام سے کلام کیا تھا ان کو ایک انگور پیش کیا تھا اور ان کی ہتھیلی پر رکھ دیا تھا۔ اس کے بارے میں ایک لطیفہ بھی مشہور ہے مگر یہاں اس کے ذکر سے طول ہو گا۔

چوٹی کا نصیحت آمیز کلام..... کتاب فتاویٰ جلال سیوطی میں ہے کہ علامہ ثعالبی نے اپنی کتاب زہرۃ الریاض میں لکھا ہے کہ

جب سلیمان علیہ السلام تخت سلطنت پر بیٹھے تو تمام جانور ان کو مبارک باد دینے کے لئے آئے مگر چوٹی آئی تو اس نے مبارک باد اور تہنیت کے بجائے تعزیت اور اظہار افسوس کیا۔ اس پر چوٹیوں نے اس کو برا بھلا کہا تو اس نے جواب دیا۔

”میں ان کو سلطنت کے ملنے پر کیسے مبارک باد دوں جب کہ میں جانتی ہوں کہ اللہ تعالیٰ اگر اپنے کسی بندے کو پسند کرتا ہے تو اس سے دنیا کو دور کر دیتا ہے اور اس کے لئے آخرت کو پسند فرماتا ہے۔ مگر سلیمان علیہ السلام ایک ایسے معاملے میں مشغول ہو گئے ہیں جس کے انجام کا ان کو پتہ نہیں ہے۔ اس لئے یہ مبارک باد اور تہنیت کے مقابلے میں اس بات کے زیادہ مستحق ہیں کہ ان کو تعزیت پیش کی جائے۔“

ایک دن سلیمان علیہ السلام کے لئے جنت سے ایک شربت آیا اور ان سے کہا گیا کہ اگر آپ نے اس کو پی لیا تو آپ کو موت نہیں آئے گی۔ سلیمان علیہ السلام نے اس کو پینے کے متعلق اپنے لشکر سے مشورہ کیا مگر سوائے سپہ جانور کے (جو چوہے کی طرح ہوتی ہے) ہر ایک نے ان کو یہ مشورہ دیا کہ اس کو پی لیجئے۔ مگر سپہ نے کہا۔

”اس کو مت پیو۔ اس لئے کہ قید خانے میں زندہ رہنے کے مقابلے میں عزت کی موت بہتر ہے۔“

یہ سن کر سلیمان علیہ السلام نے فرمایا کہ تو نے سچ کہا اور اس کے بعد انہوں نے وہ شربت سمندر میں

ہمادیا۔

(اصل روایت یہ چل رہی تھی کہ جب اللہ تعالیٰ نے حضرت ابراہیم علیہ السلام کو حکم دیا کہ وہ کعبہ کی تعمیر کریں اور ابراہیم علیہ السلام نے پوچھا کہ پروردگار میں تیرا گھر کہاں بناؤں تو اللہ تعالیٰ نے ان سے فرمایا کہ وہ سکینت کے پیچھے جائیں جو ایک ایسی بھاپ اور ہوا تھی جس کے انسان کے جیسا چہرہ تھا۔ اس بھاپ کی رہنمائی لٹورانی پرندہ کر رہا تھا۔ اب اسی روایت کا بقیہ حصہ بیان کرتے ہیں)

(قال) ابراہیم اور اسماعیل علیہما السلام اس صرد یعنی لٹور پرندے کے پیچھے چلنے لگے۔ یہاں تک کہ جب وہ بیت اللہ کے مقام تک پہنچ گئے تو وہ بھاپ ایک بادل کی صورت میں ہو گئی اور اس میں سے آواز آئی۔

”اے ابراہیم! میرے سائے کی برابر جگہ پر نشان لگاؤ اور اس پر اللہ تعالیٰ کا گھر تعمیر کرو۔“

(ی) ایک روایت میں ہے کہ جب ابراہیم علیہ السلام کو بیت اللہ تعمیر کرنے کا حکم دیا گیا تو ان کے لئے سکینت بھیجی گئی جو تیز ہوا تھی اور رک رک کر چلتی تھی اور اس کے ایک سر تھا۔ (حدیث)

تعمیر ابراہیمی کا آغاز..... غرض بیت اللہ کی جگہ پہنچ کر (اور نشان لگانے کے بعد) ابراہیم اور اسماعیل علیہما السلام نے کھدائی کی جس کے نتیجے میں وہ مضبوط اور صحیح سالم بنیاد ظاہر ہو گئی (جو فرشتوں اور آدم علیہ السلام کی بنائی ہوئی تھی) اس کے بعد ابراہیم علیہ السلام نے تعمیر شروع کی اور اسماعیل علیہ السلام ان کو پتھر اٹھا اٹھا کر دیتے تھے جو فرشتے لے لے کر آرہے تھے جیسا کہ اس کے آگے حدیث آئے گی۔ غرض اس طرح بیت اللہ کی تعمیر اوپر اٹھنے لگی۔

اقول۔ مؤلف کہتے ہیں :- ممکن ہے جس وقت اللہ تعالیٰ نے ابراہیم علیہ السلام کے پاس بیت اللہ کی تعمیر کے لئے وحی بھیجی اس وقت وہ اسماعیل علیہ السلام کے پاس مکے ہی میں ہوں لیکن بیت اللہ کے مقام سے کافی دور رہے ہوں اور یہ بھی ممکن ہے کہ یہ دونوں ہی اس وقت مکے میں نہ ہوں اور اس وحی کے بعد آئے ہوں۔

حضرت ابراہیم علیہ السلام کے متعلق اللہ تعالیٰ نے قرآن پاک میں ارشاد فرمایا ہے۔

إِنَّ إِبْرَاهِيمَ كَانَ أُمَّةً قَانِتًا لِلَّهِ الْآيَةُ ۱۴ سُوْرَةُ نَحْلٍ ع ۱۵

ترجمہ :- بے شک ابراہیم بڑے مقتدا تھے اللہ تعالیٰ کے فرماں بردار تھے۔

چنانچہ اس آیت پاک کی تفسیر میں کہا جاتا ہے کہ اس وقت روئے زمین پر اللہ تعالیٰ کی عبادت کرنے میں چونکہ ابراہیم علیہ السلام تنہا تھے اس لئے وہ اپنے مرتبہ میں ایک پوری امت کے قائم مقام تھے اس وقت ان کے سوا روئے زمین پر اور کوئی شخص اللہ تعالیٰ کی عبادت نہیں کر رہا تھا۔ واللہ اعلم۔

تعمیر کعبہ کے دوران دعاء ابراہیمی..... (قال) پھر جب کعبہ کی دیواریں کچھ اونچی ہو گئیں تو ابراہیم علیہ السلام کے لئے مقام ابراہیم لایا گیا۔ یعنی وہ مشہور پتھر (جو مقام ابراہیم کے نام سے یاد کیا جاتا ہے) چنانچہ ابراہیم علیہ السلام اس پر کھڑے ہوتے اور تعمیر بلند کرتے جاتے۔ تعمیر کے دوران ابراہیم و اسماعیل علیہما السلام یہ دعا پڑھا کرتے تھے۔

رَبَّنَا تَقَبَّلْ مِنَّا إِنَّكَ أَنْتَ السَّمِيعُ الْعَلِيمُ الْآيَةُ ۱۴ سُوْرَةُ بَقْرَةِ ع ۱۵

ترجمہ :- اے ہمارے پروردگار یہ خدمت ہم سے قبول فرمائیے۔ بلاشبہ آپ خوب سننے والے جاننے

والے ہیں۔

قدم ابراہیم کا نشان..... اب جتنی بھی تعمیر یعنی دیوار اونچی ہوتی تھی وہ پتھر بھی فضا میں اتنا ہی اٹھ جاتا تھا اس پتھر میں ابراہیم علیہ السلام کے قدموں کے نشان پڑ گئے۔ یہ بھی کہا جاتا ہے کہ ان کے پیر کا نشان اس پتھر پر پڑا تھا جس پر کھڑے ہوئے انہوں نے پیر سے ٹیک لگائی تھی۔ یہ اس وقت کی بات ہے جب اسماعیل علیہ السلام کی بیوی نے ان کا سر دھلایا تھا۔

اس کا واقعہ یہ تھا کہ حضرت سارہ نے (جو حضرت ابراہیم علیہ السلام کی دوسری بیوی تھیں) ان سے اس وقت عہد لیا تھا جب وہ مکے جانے کے لئے سارہ سے اجازت لے رہے تھے کہ وہ اسماعیل اور ہاجرہ علیہما السلام کو دیکھ کر آئیں کہ وہ کس حال میں ہیں (یہ تو گویا سارہ نے ہاجرہ سے نازک رشتہ ہونے کے باوجود اپنے تعلق کی وجہ سے کہا مگر) ابراہیم علیہ السلام کو سارہ کی وجہ سے غیرت آئی کہ وہ ہاجرہ کے پاس جا کر ٹھہریں۔ اس لئے انہوں نے سارہ سے حلف کیا کہ وہ (ہاجرہ کے پاس پہنچ کر جو کہ ان کی دوسری بیوی تھیں) اپنی سواری سے بھی نہیں اتریں گے۔ یہ سواری براق تھی۔ اور سلام کرنے اور ان کا حال دریافت کرنے کے علاوہ کوئی اور بات چیت بھی نہیں کریں گے چنانچہ (وہاں پہنچ کر) جب ابراہیم علیہ السلام نے ایک پتھر پر اپنے پیر سے ٹیک لگائی تو اس پتھر پر پیر کا نشان پڑ گیا۔

یہاں یہ شبہ پیدا ہوتا ہے کہ جب ابراہیم علیہ السلام سواری پر تھے تو پھر انہوں نے پتھر پر کیسے ٹیک لگائی اس کے جواب میں کہا جاسکتا ہے کہ سوار ہونے کے باوجود جب وہ ایک طرف کو جھکے تو انہوں نے اپنا ایک پیر پتھر پر ٹکایا تھا۔

اس روایت سے یہ بھی معلوم ہوتا ہے کہ پتھر پر ان کے ایک پیر کا نشان ہے دونوں کا نہیں ہے جب کہ تعمیر کے دوران اس پر ان کے کھڑے ہونے (اور اس کے نتیجے میں نشان پڑنے سے یہ معلوم ہوتا ہے کہ دونوں پیروں کے نشان ہوں گے۔ بہر حال یہ بات قابل غور ہے۔

تعمیر کعبہ کی ہیئت..... ابراہیم علیہ السلام نے بیت اللہ کی اونچائی نو گزر رکھی۔ کہا جاتا ہے کہ اس کی چوڑائی تیس گزر تھی۔ مگر بعض علماء نے کہا ہے کہ یہ بات عام دستور کے خلاف ہے۔

انہوں نے اس عمارت کی چھت نہیں بنائی تھی اور نہ اس کو گارے سے بنایا تھا بلکہ پتھروں کو برابر رکھ کر تعمیر اٹھائی تھی۔ اس میں انہوں نے ایک دروازہ بنایا یعنی ایسا راستہ جو زمین سے اونچا نہیں تھا بلکہ برابر تھا۔ اس میں انہوں نے بند ہونے والا دروازہ نہیں بنایا تھا بلکہ بعد میں اس کے کواڑ جمع زمیری نے لگوائے تھے اور اس بیت اللہ کے اندر دروازہ کے قریب دائیں جانب ایک کنواں بنوایا تھا۔ اس کنویں میں کعبے کے وہ ہدایا اور تحفے ڈالے جاتے تھے جو لوگ بیت اللہ کی نذر کرتے تھے۔ اسی کنویں کو خزانہ کعبہ کہا جاتا تھا جیسا کہ پیچھے بیان ہوا۔

پھر حضرت ابراہیم علیہ السلام نے اس عمارت میں ایک ایسا پتھر لگانا چاہا جو لوگوں کے لئے اس کی نشانی ہے کہ یہاں سے طواف شروع ہو گا اور یہیں ختم ہو گا۔ چنانچہ اسماعیل علیہ السلام وادی میں پتھر تلاش کرنے کے لئے گئے اس وقت جبریل علیہ السلام حجر اسود کو لے کر آسمان سے نازل ہوئے۔ حجر اسود اس وقت موتی کی طرح دمکتا تھا اور اس کے نور سے حرم کے دروازے تک ہر جانب سے جگمگا رہے تھے۔

تفسیر کشاف میں ہے کہ یہ پتھر اس وقت سیاہ ہو گیا تھا جب اس کو جاہلیت کے زمانہ میں حیض والی عورتوں نے چھوا۔ مگر پیچھے بیان ہوا ہے کہ یہ آدم علیہ السلام کے آنسوؤں سے سیاہ ہو گیا تھا۔

اس کے متعلق حدیث میں آتا ہے۔

”اولاد آدم کے گناہوں نے اس کو سیاہ کر دیا۔“

جہاں تک اس کے بالکل سیاہ ہو جانے کا تعلق ہے تو اس کا سبب یہ ہے کہ یہ دو مرتبہ جل چکا ہے۔ ایک دفعہ قریش کے زمانے میں اور دوسری مرتبہ حضرت عبداللہ ابن زبیرؓ کے دور میں (حرم میں آگ لگ گئی تھی)۔ اس سے پہلے طوفان نوح کے وقت یہ پتھر ایک دفعہ واپس آسمان میں بھی اٹھلایا جا چکا ہے کیونکہ گزشتہ روایات کے مطابق یہ اس یا قوتی خیمہ میں بھی موجود تھا۔

ایک روایت میں ہے کہ جب ابراہیم علیہ السلام نے (کعبہ میں علامت کے طور پر ایک پتھر لگانے کا ارادہ کیا تو) انہوں نے اسماعیل علیہ السلام سے کہا۔

”بیٹے! مجھے ایک اچھا سا پتھر لا کر دو جسے میں اس جگہ لگا دوں۔“

حجر اسود کی آمد..... اسماعیل علیہ السلام نے کہا کہ آیا جان میں بہت تھک گیا ہوں۔ تو ابراہیم علیہ السلام نے کہا کہ اس کا لانا ضروری ہے۔ چنانچہ اسماعیل علیہ السلام ان کے لئے پتھر لانے کے واسطے روانہ ہوئے، اسی وقت جبرئیل علیہ السلام ہندوستان سے وہ پتھر لے کر پہنچے جو آدم علیہ السلام جنت سے اپنے ساتھ لے آئے تھے۔ جیسا کہ پیچھے بیان ہو چکا ہے چنانچہ ابراہیم علیہ السلام نے اس پتھر کو اس جگہ نصب کر دیا۔

یہ بھی کہا جاتا ہے کہ اس کو خود حضرت جبرئیل علیہ السلام نے دیوار میں نصب کیا تھا اور پھر اس کے اوپر ابراہیم علیہ السلام نے مزید دیوار اٹھائی۔

(غرض جب یہ پتھر نصب کیا جا چکا تو) اس کے بعد اسماعیل علیہ السلام وادی میں سے ایک پتھر لئے ہوئے پہنچے مگر انہوں نے دیکھا کہ ابراہیم علیہ السلام حجر اسود کو نصب کر چکے ہیں (ی) یا اس کے اوپر مزید دیوار اٹھا چکے ہیں۔ اسماعیل علیہ السلام نے پوچھا۔

”یہ پتھر کہاں سے آیا اور اسے کون لے کر آیا ہے؟“

ابراہیم علیہ السلام نے فرمایا۔

”وہ جو مجھے تمہارا یا تمہارے پتھر کا محتاج نہیں بناتا“

ایک روایت میں یہ الفاظ ہیں کہ۔

”میرے پاس یہ پتھر وہ لے کر آیا جو تم سے زیادہ چاق و چوبند ہے۔“

ایک روایت میں یہ الفاظ ہیں کہ اسماعیل علیہ السلام ایک پہاڑ سے ایک پتھر لے کر ابراہیم علیہ السلام کے پاس آئے۔ مگر ابراہیم علیہ السلام نے (اس کو ناپسند کرتے ہوئے) کہا کہ دوسرا لاؤ۔ اسی طرح وہ بار بار لوٹاتے رہے اور ان کے لئے ہوئے کسی پتھر کو انہوں نے پسند نہیں کیا۔

حجر اسود کا امین..... ایک حدیث میں آتا ہے کہ نوح علیہ السلام کے زمانے میں جب طوفان آیا تو اللہ تعالیٰ نے حجر اسود کو ابوبقیس پہاڑ کو بطور امانت دیدیا اور اس پہاڑ کو حکم دیا کہ۔

”جب تو میرے خلیل یعنی دوست کو میرا گھر بناتے ہوئے دیکھے تو اس پتھر کو ان کے لئے اپنے میں

سے نکال دینا۔“

چنانچہ (صدیوں کے بعد) جب ابراہیم علیہ السلام نے (کعبے کی تعمیر فرمائی اور) وہ اس جگہ تک پہنچے

جہاں حجر اسود کو نصب کیا جاتا تھا تو ابو قتیس پہاڑ نے ابراہیم علیہ السلام کو آواز دی اور کہا۔
 ”اے ابراہیم! رکن یعنی حجر اسود یہاں ہے۔“

ابراہیم علیہ السلام اسی وقت وہاں گئے اور انہوں نے کھدائی کر کے رکن یعنی وہ پتھر نکال لیا اور اس کو بیت اللہ میں نصب کر دیا۔

ایک روایت یہ ہے کہ ابو قتیس پہاڑ اس وقت ایک دم لرز کر پھٹا اور اس میں سے حجر اسود باہر نکل آیا۔
 اقول۔ مؤلف کہتے ہیں:- اس بارے میں ایک روایت یہ ہے کہ (ابو قتیس پہاڑ سے یہ آواز آئی تھی) اے ابراہیم! بے رحمن کے دوست! آپ کے لئے میرے پاس ایک امانت ہے اس کو لے لیجئے،

جبل ابو قتیس کے نام کا سبب..... اسی وقت ابراہیم علیہ السلام نے وہاں جنت کے جواہرات میں سے ایک سفید پتھر دیکھا۔ اس بناء پر جاہلیت کے زمانے میں ابو قتیس پہاڑ کو ”امین“ یعنی امانت دار کہا جاتا تھا۔ کیونکہ اس نے اس امانت کی حفاظت کی تھی جو اس کے سپرد کی گئی تھی۔

اس پہاڑ کو ابو قتیس اس لئے کہا جاتا ہے کہ قبیلہ جرہم کا ایک شخص جس کا نام قتیس تھا اسی پہاڑ میں ہلاک ہو گیا تھا۔ یہ بھی کہا جاتا ہے کہ بنی مذحج کے ایک ایسے شخص کی وجہ سے اس کا یہ نام پڑا جس کا حمل اس پہاڑ پر ٹھہرا تھا اور اس کا نام ابو قتیس تھا۔ ایک قول یہ ہے کہ چونکہ اسی پہاڑ میں سے حجر اسود نکالا گیا (جس کو عربی میں اقتباس کہتے ہیں) اس لئے اس کا نام ابو قتیس پڑا (کیونکہ اقتباس اور قتیس دونوں لفظوں کا مادہ ایک ہی ہے جو قتیس ہے)۔

اب اگر ان سب روایتوں کو درست مانا جائے تو ان میں مطابقت پیدا کرنی ضروری ہوگی۔ اسی طرح ایک روایت اور بھی ہے (جو خود حجر اسود کو نصب کرنے کے متعلق ہے۔ نیز جس میں یہ ہے کہ طوفان نوح کے وقت بیت اللہ کو اٹھایا نہیں گیا تھا بلکہ وہ بھی طوفان میں غرق ہو گیا تھا) یہ روایت الیاس کے حالات میں بیان ہوئی ہے جو آنحضرت ﷺ کے آباء و اجداد میں سے ایک ہیں (اور جن کے متعلق کچھ تفصیل سیرت حلبیہ اردو مؤلفین اب میں نسب نامے کے تحت بیان ہوئی ہے۔ غرض ان الیاس کے حالات میں ہے کہ) جب نوح علیہ السلام کے زمانے میں طوفان آیا اور بیت اللہ منہدم ہو کر غرق ہو گیا تو یہ الیاس پہلے آدمی ہیں جنہوں نے رکن یعنی حجر اسود کو دوبارہ نصب کیا۔ یعنی یہ پہلے آدمی ہیں جنہیں اس کا پتہ چلا اور پھر انہوں نے اس کو بیت اللہ کی جگہ کے زلویہ میں نصب کیا۔ واللہ اعلم۔

(ی) حضرت عبداللہ ابن عمرؓ سے روایت ہے کہ وہ مقام ابراہیم کے پاس یہ کلمہ بار بار کہہ رہے تھے
 اَشْهَدُ بِاللّٰهِ اِیَّیْهِ وَتِیْ (وہ کہتے ہیں) میں نے رسول اللہ ﷺ کو یہ فرماتے سنا۔

حجر اسود اور مقام ابراہیم کی عظمت و کرامت..... ”حجر اسود اور مقام ابراہیم جنت کے یا قوتوں میں سے دو جواہرات ہیں جن کے نور کو اللہ تعالیٰ نے ماند کر دیا ہے۔ اگر ان کا نور ماند نہ ہو جاتا تو مشرق سے مغرب تک ان کی روشنی سے جگمگا اٹھتا۔“

پیچھے کی سطروں میں ان پتھروں کے نور کے ماند ہونے کی جو وجہ بیان کی گئی ہے ہو سکتا ہے کہ اصل سبب وہی ہو۔ اس لئے دونوں روایتوں میں کوئی اختلاف نہیں ہوتا۔

حدیث میں آتا ہے کہ یہ دونوں یعنی حجر اسود اور مقام ابراہیم قیامت کے دن (اللہ تعالیٰ کے

سامنے) کھڑے ہوں گے اور یہ دونوں عظمت اور بڑائی میں ابو قیس پہاڑ کے برابر ہوں گے۔ اس وقت یہ دونوں ان لوگوں کی گواہی دیں گے جنہوں نے ان دونوں کا حق ادا کیا ہوگا (یعنی ان کی زیارت کی ہوگی اور حجر اسود کو بوسہ دیا ہوگا)

حضرت ابن عباسؓ سے روایت ہے کہ اگر ان دونوں کو مشرکین نے نہ چھوا ہوتا تو جو بیمار بھی ان کو چھوتا اس کو اللہ تعالیٰ شفاء عطا فرماتا۔

حجر اسود عہد نامہ اُست کا امین ہے..... حضرت جعفر صادقؑ سے روایت ہے کہ جب اللہ تعالیٰ نے مخلوق کو پیدا کیا اور اولاد آدم سے فرمایا کہ کیا میں تمہارا رب نہیں ہوں (یعنی عہد اُست لیا) اور انہوں نے کہا کہ بے شک ہے تو قلم نے ان کا یہ اقرار لکھ لیا۔ اس کے بعد یہ اقرار نامہ حجر اسود میں رکھ دیا گیا۔ اس لئے اب حجر اسود کو جو بوسہ دیا جاتا ہے وہ دراصل ان کے اس اقرار کا عہد اور تجدید ہوتی ہے جس کا انہوں نے پیمان کیا تھا۔ چنانچہ ان ہی جعفر صادقؑ سے روایت ہے کہ میرے والد علیؑ جب حجر اسود کو چومتے تو یہ کہا کرتے تھے۔

”اے اللہ! میں نے اپنی امانت ادا کر دی اور اپنا عہد پورا کر دیا تاکہ یہ حجر اسود تیرے سامنے میرے لئے گواہی دے۔“ علامہ سیلی نے لکھا ہے کہ اللہ تعالیٰ نے جب آدم علیہ السلام کی پیٹھ پر ہاتھ پھیر کر اولاد آدم سے یہ عہد لیا کہ وہ اس کی ذات کے ساتھ کسی کو شریک نہیں کریں گے تو یہ عہد ایک دستاویز میں لکھ لیا گیا تھا اور اس کو حجر اسود میں رکھ دیا گیا تھا۔ اس بناء پر حجر اسود کو چومنے والا بوسہ دینے کے وقت یہ کہتا ہے۔

”اے اللہ! (میں اس کو بوسہ دیتا ہوں) تیری ذات پر ایمان کے ساتھ اور تیرے سامنے کئے ہوئے اقرار کے ساتھ۔“ ایک حدیث میں آتا ہے کہ حجر اسود زمین پر اللہ تعالیٰ کا لیا ہوا عہد ہے۔

امام ابن فورک کہتے ہیں کہ حجر اسود کے سلسلے میں یہ مسئلہ ہی میرے لئے اس بات کا سبب بنا کہ مجھے علم کلام سے دلچسپی ہو گئی۔ (یعنی جس علم کے ذریعہ مسائل کی حقیقت پر معطلی انداز میں بحث اور غور کیا جاتا ہے۔ امام ابن فورک کو اس عہد اُست اور حجر اسود کے متعلق ان مسئلوں میں شبہ پیدا ہوا۔ اس لئے وہ کہتے ہیں کہ) میں نے اس بارے میں اس فقیہ یعنی علم فقہ کے عالم سے بحث کی جس سے میں اس مسئلہ کے متعلق اختلاف رکھتا تھا مگر وہ فقیہ مجھے اس کا کوئی جواب نہیں دے سکے۔ اس کے بعد مجھ سے کسی نے کہا کہ فلاں متکلم یعنی علم کلام کے ماہر سے دریافت کرو چنانچہ میں نے اس عالم سے پوچھا تو اس نے مجھے اطمینان بخش جواب دیا۔ اب میں نے فیصلہ کیا کہ مجھے بھی یہ علم کلام حاصل کرنا چاہئے چنانچہ اس کے بعد میں اس علم کے حاصل کرنے میں مشغول ہو گیا۔ فاروق اعظمؓ اور حضرت علیؑ حجر اسود کے پاس..... پیچھے علامہ سیلی کا جو قول گزرا ہے (کہ حجر اسود کو بوسہ دینا دراصل اس عہد اُست اور اقرار نامہ کی وجہ سے ہے جو ازل میں اولاد آدم سے لیا گیا تھا) یہ قول حضرت علیؑ سے روایت ہے چنانچہ حضرت عمر فاروقؓ کے متعلق روایت ہے کہ ایک دفعہ جب وہ حرم میں داخل ہوئے تو حجر اسود کے پاس کھڑے ہو گئے اور کہنے لگے۔

”خدا کی قسم میں جانتا ہوں کہ تو محض ایک پتھر ہے نہ نفع پہنچا سکتا ہے اور نہ نقصان لیکن اگر میں رسول اللہ ﷺ کو تجھے بوسہ دیتے ہوئے نہ دیکھتا تو ہر گز تجھے نہ چومتا۔“ اس پر حضرت علیؑ نے فرمایا۔

”نہیں اے امیر المومنین! یہ نقصان بھی پہنچا سکتا ہے اور نفع بھی۔“

حضرت عمرؓ نے پوچھا۔ وہ کیسے۔ حضرت علیؓ کہتے ہیں۔ میں نے کہا یہ بات قرآن کریم سے معلوم ہوتی ہے۔ حضرت عمرؓ نے پوچھا کہ قرآن کریم میں کہاں سے یہ بات معلوم ہوتی ہے۔ میں نے کہا کہ اللہ تعالیٰ نے فرمایا ہے۔

وَإِذَا خَذَلْتُكَ مِنْ بَنِي آدَمَ مِنْ ظُهُورِهِمْ ذُرِّيَّتِهِمْ وَآشَهِدَهُمْ عَلَىٰ أَنْفُسِهِمْ أَلَسْتَ بِرَبِّكُمْ قَالُوا بَلَىٰ
(پ ۹ سورہ اعراف ع ۲۳) البیت۱۴۲

ترجمہ :- اور جب آپ کے رب نے اولاد آدم کی پشت سے ان کی اولاد کو نکالا اور ان سے ان ہی کے متعلق اقرار لیا کہ کیا میں تمہارا رب نہیں ہوں؟ سب نے جواب دیا کہ کیوں نہیں۔

(اللہ تعالیٰ نے یہ اقرار ایک کاغذ پر تحریر فرمادیا۔ اس وقت اس حجر اسود کے دو آنکھیں تھیں اور زبان بھی تھی چنانچہ اللہ تعالیٰ نے اس سے فرمایا کہ اپنا منہ کھول (جب اس نے اپنا منہ کھول دیا تو) اللہ تعالیٰ نے اس اقرار نامہ کو اس کے اندر ڈال دیا اور پھر اس پتھر کو اس جگہ رکھ دیا۔ اس کے بعد حجر اسود سے فرمایا۔

”تو قیامت کے دن ان لوگوں کی گواہی دینا جو تیرا حق ادا کر دیں۔“

حضرت عمرؓ نے یہ سنا (تو وہ حیران ہوئے اور انہوں نے حضرت علیؓ کے علم کا اقرار کرتے ہوئے) فرمایا ”میں ان لوگوں میں رہنے سے اللہ تعالیٰ کی پناہ مانگتا ہوں جن میں تم جیسا عالم نہ ہو اے ابوالحسن“

قائدہ سے روایت ہے کہ ہمیں بتلایا گیا ہے کہ ابراہیم علیہ السلام نے بیت اللہ کو پانچ پہاڑوں سے بنایا ہے۔ سینا پہاڑ سے، طور پہاڑ سے، زیت پہاڑ سے، لبنان پہاڑ سے، جو دی پہاڑ سے اور حراء سے۔

نیز یہ بھی بتلایا گیا ہے کہ بیت اللہ کی بنیادیں حراء پہاڑ سے بنائی گئی ہیں ان پتھروں کو آدم علیہ السلام نے فرشتوں کے ساتھ بنیاد میں رکھا تھا۔

اقوال مؤلف کہتے ہیں :- اس سے پہلے یہ روایت گزر چکی ہے کہ یہ بنیادیں لبنان پہاڑ، طور سینا، زیتون پہاڑ، جو دی پہاڑ اور حراء پہاڑ کے پتھروں سے بنائی گئی تھیں۔ (جبکہ اب اس دوسری روایت میں صرف حراء پہاڑ کے متعلق کہا گیا ہے) اس لئے اسکے متعلق یہ کہا جاسکتا ہے کہ (بنیاد ان سب پہاڑوں کے پتھروں سے بنائی گئی ہو مگر) اس کا بڑا حصہ حراء پہاڑ کے پتھروں سے بنایا گیا ہو (اس لئے ایک روایت میں صرف حراء پہاڑ کا ذکر کر دیا گیا کیونکہ اکثر حصہ جس چیز کا ہو اس کو کل بھی کہہ دیا جاتا ہے) بہر حال یہ قابل غور ہے۔

بعض محققین نے لکھا ہے کہ بیت اللہ کے دو ہی رکن تھے اور دونوں رکن یمانی تھے۔ یعنی ابراہیم علیہ السلام نے اس کے صرف دو ہی مذکورہ رکن بنائے تھے۔ اس کے بعد جب قریش نے کعبے کی تعمیر کی تو انہوں نے بیت اللہ کے چار رکن یعنی کونے بنائے۔

ذوالقرنین اور ابراہیم علیہ السلام کی ملاقات..... علامہ حافظ ابن حجرؒ نے لکھا ہے کہ ذوالقرنین اول جس کا قرآن پاک میں موسیٰ علیہ السلام کے قصے میں ذکر ہے یعنی اسکندر رومی جب مکے آیا تو اس نے ابراہیم اور اسماعیل علیہما السلام کو کعبے کی تعمیر کرتے ہوئے دیکھا۔ اس نے ان سے اس کے متعلق دریافت کیا تو انہوں نے جواب دیا۔

”ہم دونوں خدا کے بندے ہیں اور اس کی طرف سے اس کام کے لئے مامور اور متعین کئے گئے ہیں۔“

ذوالقرنین نے کہا۔

”تمہاری اس بات کی گواہی اور تصدیق کون کرے گا؟“

یہ سن کر پانچ بھیڑیں انھیں اور انہوں نے اس بات کی گواہی دی دی۔ انہوں نے کہا۔

”ہم اس بات کی گواہی دیتے ہیں کہ ابراہیم اور اسماعیل علیہما السلام اللہ تعالیٰ کے بندے ہیں اور اس تعمیر

کے لئے مامور اور متعین کئے گئے ہیں۔“

یہ سنتے ہی ذوالقرنین نے کہا کہ میں اس بات کا اطمینان کرتا ہوں اور اس کو تسلیم کرتا ہوں اور ان

بھیڑوں سے کہا کہ تم نے سچ کہا۔

ذوالقرنین کا احترام نبوت..... حضرت ابن عباسؓ سے روایت ہے کہ

جب حضرت ابراہیم علیہ السلام کے میں تھے تو ذوالقرنین کے میں آیا جب وہ اٹح کے مقام پر پہنچا تو

اس سے کہا گیا۔

”اس شہر میں ابراہیم علیہ السلام موجود ہیں جو رحمن کے دوست ہیں۔“

یہ سن کر ذوالقرنین نے کہا

”میرے لئے مناسب نہیں ہے کہ میں اس شہر میں سواری پر سوار ہوں جس میں ابراہیم خلیل الرحمن

موجود ہیں۔“

چنانچہ ذوالقرنین اسی وقت اپنی سواری سے اتر گیا اور پیدل چل کر ابراہیم علیہ السلام کے پاس پہنچا۔

ابراہیم علیہ السلام نے اس کو دیکھ کر سلام کیا اور اس سے معاف کیا یعنی گلے ملے۔ چنانچہ یہ پہلے آدمی ہیں جنہوں

نے سلام کے بعد معاف کیا۔

علامہ فاکہی کہتے ہیں کہ میرا خیال ہے کہ وہ بھیڑیں جن کا پیچھے ذکر ہوا یعنی جنہوں نے ابراہیم علیہ

السلام کی تصدیق کی وہ پتھر تھے۔ یہ بھی ممکن ہے کہ وہ بکریاں یا بھیڑیں ہی رہی ہوں۔

(آگے علامہ فاکہی کہتے ہیں کہ) اس ذوالقرنین کو اکبر (یا اول) اس لئے کہا گیا کہ اس کو ذوالقرنین اصغر

نہ سمجھ لیا جائے کیونکہ ذوالقرنین اصغر اسکندر یونانی تھا اور یہ عیسیٰ علیہ السلام کے زمانے کے قریب ہوا ہے۔ جبکہ

عیسیٰ علیہ السلام اور ابراہیم علیہ السلام کے درمیان دو ہزار سال سے بھی زیادہ کی مدت ہے۔ یہ ذوالقرنین اصغر

کافر تھا۔ واللہ اعلم

اسکندر ذوالقرنین رومی کا واقعہ

تشریح..... (مقام کی مناسبت سے مترجم ذوالقرنین اول یعنی اسکندر رومی کا واقعہ تفسیر ابن کثیر سے

نقل کرتا ہے۔ اللہ تعالیٰ نے ذوالقرنین کے متعلق قرآن پاک میں ذکر فرمایا ہے۔

وَيَسْأَلُونَكَ عَنِ الْقَرْنَيْنِ قُلْ سَأَتْلُوا عَلَيْكُمْ مِنْهُ ذِكْرًا هَإِنَّا مَكْنَانٌ لَهُ فِي الْأَرْضِ وَآتَيْنَاهُ مِنْ كُلِّ شَيْءٍ سَبَبًا

حَتَّىٰ إِذَا بَلَغَ مَغْرِبَ الشَّمْسِ وَجَدَهَا تَغْرُبُ فِي عَيْنٍ حَمِئَةٍ وَوَجَدَ عِنْدَهَا قَوْمًا قُلْنَا يَا ذَا الْقَرْنَيْنِ إِنَّا تَعَذَّبُ وَإِنَّا

إِن تَتَّخِذْ فِيهِمْ حَسَنًا إِلَّا يَهُ (پ ۱۶ سورہ کاف ع ۱۰)

ترجمہ: اور وہ لوگ آپ سے اے محمد ذوالقرنین کا حال پوچھتے ہیں۔ آپ فرمادیتے ہیں کہ میں ان کا ذکر ابھی تمہارے سامنے بیان کرتا ہوں۔ ہم نے ان کو روئے زمین پر حکومت دی تھی اور ہم نے ان کو ہر قسم کا سامان (کافی) دیا تھا چنانچہ وہ (بارادۂ فتوحات) مغرب کی ایک راہ پر ہوئے یہاں تک کہ جب غروب آفتاب کے موقع پر پہنچے تو آفتاب ان کو ایک سیاہ رنگ کے پانی میں ڈوبتا ہوا دکھائی دیا۔ اور اس موقع پر انہوں نے ایک قوم دیکھی۔ ہم نے (الہاماً) یہ کہا کہ اے ذوالقرنین خواہ سزا دو اور خواہ ان کے بارے میں نرمی کا معاملہ اختیار کرو۔ ذوالقرنین نے کہا (کہ بہت اچھا پہلے دعوت ایمانی ہی دوں گا)

اس آیت پاک کی تفسیر میں علامہ ابن کثیر لکھتے ہیں :-

ہم بیان کر چکے ہیں کہ کفار مکہ نے بعض لوگوں کو اہل کتاب یعنی یہودیوں کے پاس بھیج کر ان سے یہ معلوم کرایا تھا کہ ایسے کچھ سوالات بتاؤ جن کے ذریعہ ہم ان (محمد ﷺ) کا امتحان لے سکیں۔ اس پر ان یہودیوں نے کہلایا کہ ایک تو ان سے اس شخص کے بارے میں سوال کرو جو روئے زمین پر گھومتا تھا (یعنی ذوالقرنین جن کا ذکر ان کی کتاب تورات میں ہوا ہے) دوسرے ان نوجوانوں کی جماعت کے بارے میں دریافت کرو جو لاپتہ ہو گئے (یعنی اصحاب کھف جنہوں نے عیسائی مذہب قبول کر لیا تھا اور پھر اپنے بادشاہ کے خوف سے) ایک غار میں جا کر چھپ گئے تھے یہاں تک کہ تین سو سال سے زائد عرصہ تک سوتے رہے اور پھر اٹھے تو نئے لوگ، نیاز مانہ اور مکمل انقلاب دیکھ کر وحشت زدہ ہوئے اور دوبارہ اسی غار میں آگئے جہاں اللہ تعالیٰ نے ان پر موت طاری کر دی) اور تیسرے روح کے متعلق سوال کرو (کہ یہ کیا چیز ہے چنانچہ کفار مکہ نے آنحضرت ﷺ سے یہ رٹے ہوئے سوال دہرا دیئے) جس پر سورۃ کھف نازل ہوئی (اور اس کے ذریعہ ان کی باتوں کا جواب دیا گیا)

ابن جریر اور اموی نے یہاں کمزور سند سے عقبہ ابن عامر سے ایک حدیث بیان کی ہے کہ :-

”یہ ذوالقرنین ایک رومی نوجوان تھے اور انہوں نے ہی اسکندر یہ شہر بسایا۔ ان کو ایک فرشتہ آسمان تک اٹھا کر لے گیا تھا یہاں تک کہ دیوار تک پہنچ گیا وہاں انہوں نے ایک ایسی قوم دیکھی جن کے چہرے کتوں کے جیسے تھے۔“

اس روایت کے متعلق ابن کثیر کہتے ہیں کہ اس میں نکارت ہے (یعنی اس کی سند قابل اطمینان نہیں ہے) نیز ذوالقرنین کا اوپر اٹھایا جانا بھی صحیح نہیں ہے۔ یہ روایت کمزور ہے اس میں نکارت یہ ہے کہ اس کو اسکندر رومی کہا گیا ہے کہ اسکندر ثانی رومی تھا اور اس کا نام ابن فیلیس مقدونی تھا جس سے رومی اپنی تاریخ یعنی سنہ لکھتے ہیں۔ جہاں تک ذوالقرنین اول کا تعلق ہے اس کے متعلق علامہ ازرقی وغیرہ نے لکھا ہے کہ انہوں نے ابراہیم علیہ السلام کے ساتھ بیت اللہ کا طواف کیا تھا جب کہ ابراہیم علیہ السلام کعبہ کی تعمیر سے فارغ ہوئے تھے۔ یہ ذوالقرنین ابراہیم علیہ السلام پر ایمان لائے تھے اور انہوں نے ان کی پیروی کی تھی۔ ان ہی اسکندر ذوالقرنین کے وزیر حضرت خضر علیہ السلام تھے۔

جہاں تک ذوالقرنین ثانی کا تعلق ہے تو اس کا نام اسکندر ابن فیلیس مقدونی تھا اور وہ یونانی تھا۔ اس کا وزیر مشہور فلسفی ارسطاطالیس تھا۔ واللہ اعلم۔

ذوالقرنین مومن تھے..... آگے لکھتے ہیں کہ جہاں تک ذوالقرنین اول کا تعلق ہے جس کا ذکر قرآن پاک میں آیا ہے وہ حضرت ابراہیم خلیل اللہ علیہ السلام کے زمانے میں تھا اور جیسا کہ ازرقی وغیرہ نے لکھا ہے کہ جب

ابراہیم علیہ السلام نے بیت اللہ شریف تعمیر کیا تو اس نے ان کے ساتھ بیت اللہ کا طواف کیا اور اپنی طرف سے اللہ تعالیٰ کے حضور میں نیاز پیش کی۔

ذوالقرنین لقب کی وجہ..... وہب ابن ہنہ کہتے ہیں۔ یہ ذوالقرنین ایک بادشاہ تھے ان کو ذوالقرنین (دو سینگوں والا) اس لئے کہا گیا کہ ان کے سر کے دونوں طرف (جنگلوں کی وجہ سے ہمیشہ) تانبا چڑھا رہتا تھا۔ بعض اہل کتاب نے (ان کو ذوالقرنین کہنے کی) وجہ یہ بتلائی ہے کہ یہ روم اور فارس دونوں عظیم خطوں کے بادشاہ تھے۔ بعض حضرات نے یہ وجہ بتلائی ہے کہ حقیقت میں ان کے سر کے دونوں طرف سنگ سے ابھرے ہوئے تھے۔ اس بارے میں سفیان ثوری ابو طفیل کی روایت بیان کرتے ہیں کہ حضرت علیؑ سے ذوالقرنین کے متعلق دریافت کیا گیا تو انہوں نے کہا۔

”یہ اللہ تعالیٰ کے ایک نیک بندے تھے انہوں نے اپنی قوم کو نصیحت کی اور اللہ تعالیٰ کی طرف ہلایا۔ (اس پر قوم کے لوگ ان کے دشمن ہو گئے اور) انہوں نے ان کے سر پر ایک جانب اتنا مارا کہ یہ شہید ہو گئے اللہ تعالیٰ نے ان کو پھر زندہ کر دیا اور انہوں نے اپنی قوم کو پھر اللہ تعالیٰ کی طرف بلایا۔ قوم کے لوگوں نے اب ان کے سر پر (دوسری جانب) اتنا مارا کہ یہ شہید ہو گئے۔ اسی وجہ سے ان کو ذوالقرنین کہا گیا۔

یہ بھی کہا جاتا ہے کہ ان کو ذوالقرنین اس لئے کہا گیا کہ یہ مشرق سے مغرب تک گئے جدھر سے سورج کا کنارہ طلوع ہوتا ہے اور جدھر غروب ہوتے ہوئے ایک کنارہ سا نظر آتا ہے۔

ذوالقرنین ایک عظیم بادشاہ اور فاتح..... آگے حق تعالیٰ فرماتے ہیں کہ ہم نے ان کو یعنی ذوالقرنین کو روئے زمین پر حکومت دی تھی۔ یعنی ایک ایسی عظیم الشان سلطنت دی تھی جس میں طاقت، قوت، ہتھیار اور لاؤ لشکر غرض وہ سب کچھ تھا جو ایک بادشاہ کے پاس ہو سکتا ہے اسی وجہ سے وہ زمین کے مشرق سے مغرب تک کے بادشاہ بن گئے تھے۔ ان کے لئے شہروں کی تسخیر کر دی تھی اور بڑے بڑے بادشاہوں کو ان کے سامنے جھکا دیا تھا۔ یہاں تک کہ عرب اور عجم کی قومیں ان کی خدمت کے لئے حاضر تھیں۔ چنانچہ بعض مورخین کہتے ہیں کہ ان کی سلطنت اور فتوحات کی اسی عظمت کی وجہ سے ان کو ذوالقرنین (یعنی دو سینگوں یا دو کناروں والا) کہا گیا کہ ان کی بادشاہی سورج کے دونوں کناروں یعنی مشرق اور مغرب تک پھیل گئی تھی۔

ذوالقرنین پر انعامات خداوندی..... پھر حق تعالیٰ کا ارشاد ہے کہ ہم نے ان کو ہر قسم کا سامان کافی دیا تھا۔ سبب کا ایک ترجمہ راہ بھی کیا گیا ہے یعنی ان کو ہر قسم کا علم دے رکھا تھا۔ زمین کے قریب اور دور کے تمام نشانات اور مقامات ان کے لئے کھول دیئے تھے۔ عبدالرحمن ابن زید ابن اسلم نے اس کی یہ تفسیر کی ہے کہ ان کو تمام زبانوں کا علم دیا تھا اور وہ ہر زبان جانتے تھے جس قوم سے بھی ان کی جنگ ہوتی وہ ان سے اسی کی زبان میں گفتگو کر لیتے تھے۔

ایک مرتبہ معاویہ ابن ابوسفیانؓ نے کعب احبار سے کہا۔

آپ کہتے ہیں کہ ذوالقرنین نے اپنے گھوڑے ثریا ستارے پر باندھے تھے!؟ (یعنی ان کی دنیوی عظمت و سلطنت انتہائی بلندی اور عروج پر پہنچ گئی تھی)“

حضرت کعب نے کہا

اگر میں نے یہ کہا ہے تو یہ حق تعالیٰ کا ہی ارشاد ہے کہ وَاٰتَيْنَاهُ مِنْ كُلِّ شَيْءٍ مِّبَآءً (یعنی ہم نے ان کے

لئے ہر قسم کی راہیں کھول دی تھیں۔“

مگر اس بارے میں حضرت معاویہؓ ہی حق پر ہیں اسی لئے حضرت معاویہؓ کعب کے متعلق کہا کرتے تھے کہ ان کا جھوٹ تو بار بار ہمارے سامنے آچکا ہے اس لئے نہیں کہ وہ خود جھوٹی روایتیں گھڑا کرتے تھے بلکہ اس لئے کہ ان کو غلط یا صحیح جو بات بھی کہیں سے ملتی تھی اس کو نقل کر دیا کرتے تھے۔

جہاں تک اسرائیلی روایات کا تعلق ہے تو وہ جھوٹ اور غلط بیانیوں سے بھری ہوئی ہیں۔ پھر یہ کہ ہمیں بنی اسرائیل کی روایات پر بھروسہ کرنے کی ضرورت ہی کیا ہے کیونکہ ہمارے پاس تو اللہ تعالیٰ اور اس کے رسول کی سچی خبریں موجود ہیں۔ دراصل ایسی ہی روایات کی وجہ سے مسلمانوں میں بہت سی برائیاں پھیل گئیں۔ آگے ابن کثیر میں ہے۔

کسی شخص نے ایک دفعہ حضرت علیؓ سے ذوالقرنین کے متعلق پوچھا۔

”وہ مشرق سے مغرب تک کیسے پہنچ گئے تھے؟“

حضرت علیؓ نے فرمایا۔

”سبحان اللہ! اللہ تعالیٰ نے ان کے لئے بادلوں کو مسخر فرمایا تھا، سارے اسباب ان کے لئے آسان فرمادیئے تھے اور ان کو قوت و طاقت دیدی تھی۔“

غرض اس کے بعد ذوالقرنین ایک راستے پر روانہ ہو گئے یہاں تک کہ مغرب کی جانب میں وہ اس جگہ تک پہنچ گئے جہاں تک جانا ممکن تھا یعنی جس طرف سورج غروب ہوتا تھا۔

یہ بات واضح رہنی چاہئے کہ اس سے مراد یہ نہیں ہے کہ اس جگہ جہاں سورج غروب ہوتا ہے کیونکہ سورج تو درحقیقت غروب ہی نہیں ہوتا بلکہ زمین کی ایک خاص گردش کی وجہ سے ہماری نظروں سے غائب ہو جاتا ہے اور کرہ زمین کے دوسری جانب میں جگمگا تا رہتا ہے۔ اس لئے یہاں مراد یہ ہے کہ ذوالقرنین اس سمت میں آخری حد تک گئے جس سمت میں سورج غروب ہوتا ہے یعنی مغرب کی سمت میں۔ آخری حد سے بظاہر مراد یہ ہو سکتی ہے کہ اس سمت میں خشکی پر جا کر وہاں تک پہنچ گئے جہاں سے آگے بے پایاں سمندر تھا۔

یہاں قرآن پاک نے ذوالقرنین کے متعلق یہ بات بتلائی ہے کہ وہ مشرق و مغرب یعنی زمین کے ایک کنارے سے دوسرے کنارے تک گئے۔ اس کے متعلق حضرت علیؓ کی جو روایت گزری ہے کہ اللہ تعالیٰ نے ان کے لئے بادلوں کو تسخیر فرمادیا تھا یہ بھی قابل اعتراض ہے اور بظاہر اس روایت پر بھی اعتماد کرنے کی کوئی وجہ نہیں۔ جہاں تک زمین کے مشرق و مغرب میں جانے کا تعلق ہے تو وہ بادلوں کی مدد کے بغیر بھی ممکن ہے اور انسان آج بھی اور آج سے پہلے بھی روئے زمین کی سیاحت و سیر کے لئے بھی خشکی اور تری اور بحر و بر کو استعمال کرتا رہا ہے۔ لہذا یہ بات قابل اعتراض ہے کہ اس سیاحت و سیر کے لئے بادلوں کی تسخیر کا سہارا لیا جائے جبکہ اللہ تعالیٰ نے انسان کو روئے زمین کی تسخیر کی طاقت خود ہی عنایت فرمائی ہے۔ مرتب۔ حوالہ تفصیلات ذوالقرنین رومی تفسیر ابن کثیر جلد ۵ صفحہ ۳۲۲ تا ۳۲۵ مرتب و مترجم)

حج کی یلین دعوت اور اعلان.....: حضرت ابن عباسؓ سے روایت ہے کہ جب ابراہیم علیہ السلام کعبہ کی تعمیر سے فارغ ہو گئے تو انہوں نے اللہ تعالیٰ سے عرض کیا۔

”اے پروردگار! میں تیرے گھر کی تعمیر سے (فارغ ہو گیا۔“

حق تعالیٰ کا ارشاد ہوا۔

”اب لوگوں میں حج کا اعلان کر دو۔“

ابراہیم علیہ السلام نے عرض کیا۔

”اے پروردگار! میری آواز لوگوں تک کیسے اور کون پہنچائے گا؟“

اللہ تعالیٰ نے فرمایا۔

”تم اعلان کرو اور (تمہاری آواز کا لوگوں تک) پہنچانا میرا کام ہے۔“

ابراہیم علیہ السلام نے پوچھا کہ اے پروردگار میں کیا کہوں۔ اس پر حق تعالیٰ کا ارشاد ہوا۔

”تم یہ کہو: اے لوگو! تم پر بیت العتیق یعنی اللہ تعالیٰ کے اس قدیم گھر کی طرف حج فرض کیا گیا ہے

اس لئے تم اپنے پروردگار کے حکم پر آؤ۔“

اب ابراہیم علیہ السلام مقام ابراہیم یعنی اسی پتھر پر کھڑے ہو گئے (جو کعبہ کی تعمیر کے لئے ان کے

واسطے جنت سے بھیجا گیا تھا) پھر یہ پتھر اوپر اٹھنا شروع ہوا یہاں تک کہ اونچے سے اونچے پہاڑ سے زیادہ بلند

ہو گیا۔ ابراہیم علیہ السلام نے اپنے دونوں کانوں میں انگلیاں ڈالیں اور چہرے کو دائیں بائیں گھماتے ہوئے تین

بار یہ اعلان کیا۔

مخلوق کی طرف سے دعوت کا جواب..... (ی) چنانچہ اس دن ابراہیم علیہ السلام کے لئے زمین کے

میدان اور پہاڑ دریا اور خشکی کو سمیٹ دیا گیا یہاں تک کہ انسانوں اور جنات سب نے امد، آواز کو سنا اور انہوں نے

جواب میں کہا۔

لَبَّيْكَ اللَّهُمَّ لَبَّيْكَ یعنی حاضر ہیں۔ اے اللہ ہم حاضر ہیں۔

(چنانچہ آج تک حج کرنے والے بیت اللہ کا طواف کرتے ہوئے یہی کلمے دہراتے ہیں جو یہ ہیں۔

لَبَّيْكَ اللَّهُمَّ لَبَّيْكَ لَا شَرِيكَ لَكَ لَبَّيْكَ إِنَّ الْحَمْدَ وَالنَّعْمَةَ لَكَ وَالْمُلْكُ لَا شَرِيكَ لَكَ

ترجمہ :- میں حاضر ہوں اے اللہ میں حاضر ہوں۔ تیرا کوئی شریک نہیں ہے۔ میں حاضر ہوں۔ بے شک تمام

تقریضیں اور نعمتیں تیری ہی ہیں اور حکومت بھی)

اہل یمن کی فضیلت..... ابراہیم علیہ السلام نے یمن کی سمت والی جانب سے شروع کیا تھا۔ اس کا مطلب یہ

ہے کہ وہ لوگ جنہوں نے سب سے پہلے اس آواز پر لبیک کہا وہ یمن والے تھے۔ اس کے بارے میں تفصیل

آگے بعض دوسری روایتوں میں بھی آرہی ہے۔

حضرت ابن عباسؓ سے روایت ہے کہ یمن کے لوگ بات کو قبول کرنے میں سب سے پیش پیش

ہوتے ہیں چنانچہ ایک حدیث میں آتا ہے کہ ایمان یمانی ہے۔

نیز رسول اللہ ﷺ نے یمنیوں کے بارے میں فرمایا۔

”تو میں چاہتی ہیں کہ ان کو نچاد کھلائیں مگر اللہ تعالیٰ کو اونچا کرنا ہی پسند فرماتا ہے۔

طبرانی نے حضرت علیؓ سے روایت کیا ہے کہ رسول اللہ ﷺ نے فرمایا۔

”جس نے یمن والوں سے محبت کی اس نے مجھ سے محبت کی اور جس ان سے دشمنی رکھی اس نے مجھ

سے دشمنی رکھی۔“

حضرت ابراہیم علیہ السلام کے جو اقوال نقل کئے جاتے ہیں ان میں سے ایک یہ ہے۔
 ”جس نے یہ سمجھ لیا کہ اس کے قول کی قیمت عمل سے ہے تو اس کی گفتگو کم ہو جاتی ہے سوائے اس
 کے کہ عمل ہی کے لئے ہو۔“

اللہ تعالیٰ کے اس ارشاد :- **فِيهِ آيَاتٌ بَيِّنَاتٌ مَّقَامَ إِبْرَاهِيمَ** (پ ۴ سورہ آل عمران ع ۱۰)

ترجمہ :- اس میں کھلی نشانیاں ہیں مجملہ ان کے ایک مقام ابراہیم ہے۔

کی تفسیر میں کہا گیا ہے کہ مقام ابراہیم وہی ابراہیم علیہ السلام کا اعلان اور نداء ہے جو انہوں نے اس پر
 کھڑے ہو کر کیا تھا۔

بیت اللہ کو بیت العتیق کہنے کا سبب..... کہا جاتا ہے کہ بیت اللہ کو بیت العتیق (یعنی آزاد گھریا قدیم
 گھر) اس لئے کہا جاتا ہے کہ یہ بڑے بڑے سرکشوں سے آزاد ہو گیا جو اس کو چھوڑنا نہیں چاہتے تھے۔ (ی) یعنی
 اس لحاظ سے کہ مکے میں عمالقہ اور بنی جرہم کے ساتھ جو بڑے بڑے سرکش تھے ان میں سے کوئی اس کی طرف
 اپنی نسبت کر سکے۔

اس بارے میں قاضی بیضاوی نے تفسیر کشاف کا قول قبول کرتے ہوئے کہا ہے کہ (بیت اللہ کو بیت
 العتیق اس لئے کہا گیا کہ) یہ بڑے بڑے سرکشوں سے محفوظ اور آزاد رہا کیونکہ کتنے بڑے بڑے سرکش ایسے گزرے
 ہیں جو بیت اللہ کی طرف اس نیت سے چلے کہ اس کو منہدم کر دیں مگر اللہ تعالیٰ نے اس کی حفاظت فرمائی۔
 پھر کہتے ہیں کہ جہاں تک حجاج ابن یوسف کا تعلق ہے (جس نے بیت اللہ پر حملہ کیا تھا اور کعبہ پر قبضہ
 کرنے میں کامیاب ہو گیا تھا) تو اس کا معاملہ مختلف تھا کیونکہ اس کا مقصد بیت اللہ پر قبضہ اور تسلط حاصل کرنا
 نہیں تھا بلکہ حضرت عبد اللہ ابن زبیرؓ کو وہاں سے نکالنا تھا جنہوں نے مکے میں خلیفہ کے خلاف محاذ بنالیا تھا اور
 بیت اللہ کی پناہ حاصل کر لی تھی۔ (اس واقعہ کی کچھ تفصیل سیرت حلبیہ اردو کے گوشۂ ابواب میں گزر چکی ہے)
 بعض علماء نے عبد اللہ ابن عمرؓ کی یہ روایت نقل کی ہے کہ انہوں نے (مکے کو مکہ کہنے کی وجہ بیان
 کرتے ہوئے کہا)

”اس شہر کو بکہ (ب سے) کہنے کی وجہ یہ ہے کہ اس نے بڑے بڑے سرکشوں کی گردنیں توڑی ہیں۔
 جہاں تک اس بات کا تعلق ہے کہ بیت اللہ کی طرف بڑے بڑے سرکشوں نے اس کو ڈھانے کے لئے
 رخ کیا تھا تو اس میں ابرہہ کے سوا باقی سرکشوں کا معاملہ قابل غور ہے۔“

توہین حرم کے ارادے پر سزا..... مگر پھر میں نے کتاب مشرف میں دیکھا کہ ابرہہ کے سوا تین دوسرے
 سرکشوں نے بھی بیت اللہ کو مسمار کرنے کے لئے اس کی طرف رخ کیا تھا ان میں سے دو کے ساتھ توہنی خزانہ
 نے جنگ کی (جو اپنے زمانے میں مکے پر قابض تھے) اور انہوں نے بیت اللہ کی حفاظت کی۔ تیسرا شخص قریشی
 قدار کے ابتدائی زمانہ میں تھا۔ اس کو اس بات کی جلن اور حسد تھا کہ بیت اللہ کی وجہ سے قریش کا مرتبہ اور نام
 بہت اونچا سمجھا جاتا ہے لہذا اس نے بیت اللہ کو مسمار کر کے خود اپنے یہاں ایک کعبہ تعمیر کرنے کا ارادہ کیا تاکہ
 عرب و اہل کو جو حج کے لئے مکے جایا کرتے تھے خود اپنے یہاں بلائے۔

چنانچہ (وہ روانہ ہوا اور) جب مکے کے قریب پہنچا تو اچانک ہر طرف اندھیرا ہی اندھیرا پھیل گیا اور اس
 سرکش شخص کو اپنی ہلاکت اور بربادی کا یقین ہو گیا۔ اس نے فوراً ہی اپنا یہ ارادہ ختم کیا اور اس کے بجائے بیت اللہ

پر چادر چڑھانے اور اس کے سامنے قربانی دینے کا ارادہ کیا۔ اسی وقت اندھیرا چھٹ گیا اور اس شخص نے اپنی منت پوری کی۔

اس روایت میں یہ شبہ ہے کہ وہ شخص جو اس اندھیرے میں گرفتار ہوا تھا یمن کا بادشاہ تبع اول تھا۔ اس نے جب بیت اللہ کو مسمار کرنے کا ارادہ کیا اور اس کی طرف روانہ ہوا تو اس پر ایک زبردست آندھی بھیجی گئی جس نے اس کے ہاتھ پیر توڑ ڈالے اور وہ اور اس کا لاؤ لشکر سخت اندھیارے میں گھر گیا۔ ایک روایت میں ہے کہ اس کے سر میں ایک سخت بیماری لگ گئی جس سے اس میں راد اور پیپ پڑ کر بننے لگی۔ یہاں تک کہ نفرت کی وجہ سے کوئی شخص اس کے قریب بھی نہیں جاتا تھا۔

آخر اس نے حکیموں اور طبیبوں کو بلایا اور ان سے اس مرض کے بارے میں پوچھا۔ انہوں نے جب تبع کی یہ حالت دیکھی تو وہ سخت وحشت زدہ ہوئے اور اس کا کوئی علاج نہ بتا سکے۔ آخر ایک جبر یعنی مذہبی پیشوا نے اس سے کہا۔

”شاید آپ نے اس بیت اللہ کے متعلق کوئی برا ارادہ کیا تھا؟“

تبع نے کہا۔ ہاں میں نے اس کو ڈھانے کا ارادہ کیا تھا۔ تب اس۔۔ بزرگ نے کہا۔

”آپ نے جو برا ارادہ کیا تھا اس کے لئے اللہ تعالیٰ سے توبہ کرو اس لئے کہ یہ اللہ تعالیٰ کا گھر اور اس کا

حرم ہے۔“

پھر اس بزرگ نے تبع کو ہدایت کی کہ بیت اللہ کا احترام اور تعظیم کرے۔ چنانچہ اس نے اب ایسا ہی کیا اور فوراً ہی اس کو شفا ہو گئی۔

بیت اللہ کو بیت العتیق کہنے کے بارے میں ایک قول یہ بھی ہے کہ چونکہ یہ زمین پر سب سے پہلا گھر ہے (یعنی سب سے قدیم ہے اس لئے اس کو بیت العتیق یعنی قدیم گھر کہا جاتا ہے)۔

ایک قول یہ ہے کہ بیت العتیق اس لئے کہا گیا کہ یہ نوح علیہ السلام کے زمانے میں طوفان سے محفوظ رہا۔ تفسیر کشاف وغیرہ میں یہی کہا گیا ہے مگر اس میں کافی اشکال ہے کیونکہ پیچھے ایک روایت گزر چکی ہے کہ یہ طوفان نوح میں مٹ گیا تھا۔ اسی طرح نوح علیہ السلام کے واقعہ میں ایک روایت آتی ہے کہ۔

نوح علیہ السلام نے اپنی کشتی میں سے کبوتر کو بھیجا کہ وہ زمین کے متعلق خبر لے کر آئے (کہ سب جگہ پانی ہی پانی ہے یا کہیں خشکی بھی ہے) وہ کبوتر اڑا اور حرم کی وادی میں آکر اتر اجھا اس نے دیکھا تھا کہ کعبہ کے مقام پر سے پانی خشک تھا اور اس جگہ کی مٹی سرخ رنگ کی تھی۔ اسی وجہ سے اس کبوتر کے پیچھے وہ مٹی لگ کر سرخ ہو گئے تھے۔

غرض اس روایت سے بھی یہی معلوم ہوتا ہے کہ بیت اللہ کی جگہ بھی طوفان نوح میں غرق ہو گئی تھی۔ لہذا اس روایت کے ماننے میں اس سے بھی اشکال ہوتا ہے کہ بیت اللہ کو بیت العتیق اس لئے کہا گیا کہ وہ طوفان نوح سے آزاد اور محفوظ رہا تھا (ہاں یہ کہا جاسکتا ہے کہ سیلاب سے آزاد رہنے کا مطلب یہ ہے کہ یہ جگہ سیلاب میں غرق ہو کر بالکل نہیں مٹی تھی بلکہ اس کا نشان باقی رہ گیا تھا۔

طوفان نوح اور کعبہ..... کتاب خمیس میں ابن ہشام سے روایت ہے کہ طوفان کا پانی کعبے میں نہیں پہنچا تھا بلکہ کعبے کے چاروں طرف آکر ٹھہر گیا تھا اور خود کعبہ فضائے آسمانی میں معلق ہو گیا تھا۔ اس روایت کی بنیاد وہی

حدیث ہے کہ اس وقت کعبہ وہی خیمہ تھا جو آدم علیہ السلام کے زمانے میں اتارا گیا تھا اس کے متعلق تفسیر کشاف کے حوالے سے یہ قول گزر چکا ہے کہ طوفان نوح کے وقت یہ یا قوتی خیمہ چوتھے آسمان پر اٹھالیا گیا تھا اور یہ کہ یہ ہی خیمہ بیت المعمور ہے۔ چنانچہ اب اس سے معلوم ہوتا ہے کہ دراصل کعبہ سے مراد وہی خیمہ ہے جو آدم علیہ السلام کے وقت میں تھا اور طوفان کا پانی اسی خیمہ کی جگہ کے چاروں طرف آکر رک گیا تھا جبکہ یہ خیمہ خود فضائے آسمانی میں معلق ہو گیا تھا۔ چنانچہ اب یہ قول اس روایت کے خلاف نہیں ہوتا جو نوح علیہ السلام کے واقعہ میں گزری ہے کہ اس کو ترے دیکھا کہ کعبہ کی جگہ سے پانی خشک تھا۔ بہر حال یہ اختلاف قابل غور ہے۔

(پچھلی سطروں میں گزرا ہے کہ بیت اللہ کی تعمیر کے بعد اللہ تعالیٰ کے حکم پر ابراہیم علیہ السلام نے اعلان کیا تھا اور لوگوں کو بیت اللہ کا حج کرنے کی دعوت دی تھی) اس کے متعلق ایک روایت ہے کہ انہوں نے ان الفاظ میں اعلان کیا تھا۔

”اے لوگو! اللہ تعالیٰ نے تم پر حج فرض کیا ہے۔ اور ایک روایت میں یہ لفظ ہیں کہ۔ تمہارے پروردگار نے اس گھر کو اختیار فرمایا اور تم پر لازم کیا ہے کہ تم اس کا حج کرو اور اس لئے اپنے پروردگار کے حکم پر لبیک کہو۔“

ابراہیم علیہ السلام نے اس اعلان کو تین مرتبہ دہرایا۔ یہاں تک کہ اس آواز کو ان انسانوں تک نے سنا جو اس وقت تک لوگوں کی پیٹھ یعنی نطفوں ہی میں تھے اور انہوں نے جو اس وقت اپنی ماؤں کے رحم میں تھے۔ چنانچہ قیامت تک پیدا ہونے والے انسانوں میں جن لوگوں کے متعلق اللہ تعالیٰ کے علم میں یہ بات تھی کہ وہ بیت اللہ کا حج کریں گے ان سب نے ان الفاظ میں اس پکار کا جواب دیا۔

لَبَّيْكَ اللَّهُمَّ لَبَّيْكَ..... میں حاضر ہوں۔ اے اللہ میں حاضر ہوں۔“

چنانچہ اب قیامت تک پیدا ہونے والے لوگوں میں کوئی حاجی ایسا نہیں جس نے ابراہیم علیہ السلام کی اس پکار کا جواب نہ دیا ہو۔ ان میں سے جس نے ایک مرتبہ لبیک کہا تھا وہ ایک مرتبہ حج کرے گا اور جس نے دو مرتبہ لبیک کہا وہ دو مرتبہ حج کرے گا اور اسی طرح زیادہ حج کرنے والے ہیں۔

ایک روایت ہے کہ جب ابراہیم علیہ السلام نے یہ اعلان کیا تو اللہ تعالیٰ کی فرماں بردار مخلوق میں کوئی پہاڑ اور کوئی درخت اور دوسری چیزیں ایسی نہیں جنہوں نے اس پکار کا یہ جواب نہ دیا ہو کہ لَبَّيْكَ اللَّهُمَّ لَبَّيْكَ۔

اقول۔ مؤلف کہتے ہیں ظاہر ہے یہاں ابراہیم علیہ السلام کے اس اعلان اور پکار کے متعلق جو مختلف روایتیں بیان ہوئی ہیں ان میں آپس میں مطابقت پیدا کرنا ضروری ہے جس کے متعلق آگے تفصیل آئے گی۔ البتہ یہاں ان چیزوں کے جواب کے متعلق جو روایت گزری ہے جن میں عقل نہیں ہے جیسے پہاڑ اور درخت وغیرہ اس کے متعلق یہ بات جانتی چاہئے کہ ان کا جواب تعظیماً تھا (ورنہ ظاہر ہے کہ عقل نہ رکھنے والی مخلوق نہ حج کی مکلف ہے اور نہ شریعت کے احکام کی مخاطب ہے)

حج صرف امت مسلمہ پر فرض ہوا ہے..... (ابراہیم علیہ السلام کے اس اعلان اور پکار میں یہ لفظ آئے ہیں کہ بیت اللہ کا حج فرض کیا گیا ہے) یہاں فرض ہونے سے مراد صرف لوگوں کو طلب کرنا اور بلانا مقصود ہے خاص طور پر حج کا فرض ہونا مراد نہیں ہے کیونکہ ظاہر ہے خود مسلمان امت پر ہی حج ہجرت کے بعد بھی ۷ھ یا ۹ھ اور ایک قول کے مطابق ۱۰ھ میں فرض ہوا ہے۔ جیسا کہ اس کے متعلق آگے تفصیل آئے گی۔ اب جہاں تک ابراہیم علیہ السلام کے بعد ہونے والی دوسری قوموں پر حج کے فرض ہونے کا تعلق ہے تو اس کے بارے

میں میرے علم میں کوئی بات نہیں ہے۔ بعد کے کچھ ہمارے شافعی علماء نے اس سلسلے میں لکھا ہے کہ صحیح یہ ہے کہ اس امت مسلمہ کے سوائے حج کسی امت پر فرض نہیں ہوا۔

کتاب خصائص صغریٰ میں ہے کہ امت مسلمہ پر وہ سب چیزیں فرض ہوئی ہیں جو گزشتہ نبیوں اور رسولوں پر فرض ہوئی تھیں اور وہ چیزیں یہ ہیں۔ وضو، نپاکی کی حالت میں غسل، حج اور جہاد۔ اب اس قول سے یہ بات بھی معلوم ہو جاتی ہے کہ پچھلے نبیوں اور رسولوں پر یہ چیزیں فرض تھیں۔

اس قول کے بعد ایک شبہ پیدا ہوتا ہے کہ (ایک طرف تو یہ قول گزرا ہے کہ پچھلی امتوں پر حج فرض نہیں تھا اور دوسری طرف یہ قول ہے کہ پچھلے نبیوں پر حج اور دوسری چیزیں فرض تھیں) جبکہ اصل یہ ہے کہ جو چیز بھی ایک نبی پر فرض ہوتی ہے وہ اس کی امت پر بھی فرض ہوتی ہے۔ سوائے اس کے کہ خاص معاملے میں کوئی صاف دلیل اس بات کی ہو کہ فلاں حکم خصوصیت سے صرف نبی ہی کے لئے ہے عام لوگوں کے لئے نہیں ہے۔ (لہذا اس کی روشنی میں یہ کیسے کہا جاسکتا ہے کہ پچھلے نبیوں پر حج فرض تھا اور پچھلی امتوں پر فرض نہیں تھا۔ لیکن اس شبہ کا جواب خود اسی عبارت سے نکل آتا ہے، ممکن ہے کہ حج کی فرضیت پچھلے دور میں خصوصیت سے نبیوں ہی کے لئے رہی ہو اور ان کی امتوں کو اس حکم سے مستثنیٰ رکھا گیا ہو۔ واللہ اعلم)۔

(اوپر پچھلی روایت میں گزرا ہے کہ اس امت پر وہ سب چیزیں فرض ہیں جو گزشتہ نبیوں پر فرض کی گئی تھیں اور وہ ہیں وضو..... وغیرہ وغیرہ) اس کے متعلق آگے تفصیل آئے گی کہ اس میں کیا شبہ ہوتا ہے۔ واللہ اعلم۔

انندہ ابواب میں: اولین اعلان حج، ابراہیم علیہ السلام کو تعلیم حج، حضرت عبداللہ ابن زبیرؓ کے دور میں تعمیر کعبہ، یزید کے حملہ سے کعبہ کو نقصان، تاریخ کعبہ، خلیفہ عبدالملک ابن مروان، حجاج ابن یوسف اور ابن زبیرؓ کے اختلافات اور مکے پر حملے، آنحضرت ﷺ کے متعلق یہودی اور عیسائی عالموں کی حیرت ناک پیشین گوئیاں وغیرہ وغیرہ۔

مقام ابراہیم کی اولین جگہ

(تعمیر کعبہ سے فارغ ہونے کے بعد اللہ تعالیٰ نے ابراہیمؑ کو لوگوں میں حج کا اعلان کرنے کا حکم دیا اور) پھر ان کو مقام ابراہیمؑ (یعنی اس پتھر کے متعلق جس پر کھڑے ہو کر انہوں نے بیت اللہ کو تعمیر کیا تھا) کو نصب کرنے کا حکم فرمایا۔ ابراہیمؑ نے اس کو کعبے کی دیوار سے ملا کر اندرونی حصے میں دائیں طرف رکھا چنانچہ اس کے بعد ابراہیمؑ اسی کے سامنے یعنی کعبے کے دروازے کی طرف رخ کر کے نماز پڑھا کرتے تھے۔

(اس پتھر یعنی مقام ابراہیمؑ کو جس شخص نے وہاں سے پیچھے ہٹا کر اس جگہ رکھا جہاں آج اس کی جگہ ہے وہ حضرت عمر فاروقؓ ہیں۔ یہ بات پیچھے ابن کثیر کے حوالے سے گزر چکی ہے۔

اقول مؤلف کہتے ہیں:- ایک قول یہ بھی ہے کہ مقام ابراہیمؑ کو اس پرانی جگہ سے ہٹا کر جس شخص نے موجودہ جگہ پر رکھا وہ رسول اللہ ﷺ ہیں۔ آپ نے فتح مکہ کے دن اس کو یہاں رکھا تھا۔ ان دونوں روایتوں میں موافقت پیدا کرنے کی تفصیل آگے آئے گی اور اس میں جو شبہ پیدا ہو رہا ہے وہ بھی ذکر ہو گا۔

علامہ طبری نے لکھا ہے کہ مقام ابراہیمؑ کی ابتدائی جگہ مختص کا مقام تھی جس کو عوام مجتہد کہتے ہیں یعنی جس جگہ کعبے کی تعمیر کے وقت اس کے لئے گارا بنایا گیا تھا۔ یہی مجتہد وہ جگہ ہے جہاں حضرت جبرئیلؑ نے رسول اللہ ﷺ کے ساتھ دو دن میں پانچ نمازیں پڑھی تھیں جیسا کہ آگے بیان آرہا ہے۔

مگر اس بارے میں شیخ عز بن جماعہ نے اختلاف کیا ہے کہ اگر یہی وہ جگہ ہوتی تو یہ بات مشہور ہوتی۔ اس کے جواب میں کہا جاتا ہے کہ یہ ضروری نہیں ہے۔ پھر یہ کہ جس نے یہ روایت بیان کی ہے وہ ایک قابل اعتماد راوی ہے اس لئے جنہوں نے اس قول کا ذکر نہیں کیا ان پر یہ روایت ہی حجت اور دلیل بن جاتی ہے۔

اعلان حج کس جگہ سے کیا گیا..... علامہ ابن جریر دمشقی نے لکھا ہے کہ (ابراہیمؑ کے حج کے لئے اعلان کرنے کی جگہ کے متعلق) حضرت ابن عباسؓ سے ایک روایت یہ ہے کہ۔ ”ابراہیمؑ ابو قیس پہاڑ پر چڑھے تھے۔ اور ایک قول کے مطابق۔ شبیر پہاڑ پر چڑھے تھے اور وہاں سے انہوں نے حج کا اعلان کیا تھا اور یہ کہ وہ پہلے لوگ جنہوں نے ان کی اس پکار کا اقراری جواب دیا وہ یمن والے تھے (ی) اس کی وجہ پیچھے بیان ہو چکی ہے کہ ابراہیمؑ نے یمن کی جانب منہ کر کے یعنی دائیں جانب رخ کر کے اعلان کی ابتداء کی تھی۔

ان مختلف روایتوں سے جن میں ابراہیمؑ کے اعلان کی جگہیں مقام ابراہیمؑ اور دوسری ابو قیس پہاڑ اور تیسری شبیر پہاڑ بتلائی گئی ہے کوئی فرق پیدا نہیں ہوتا کیونکہ ممکن ہے انہوں نے ان تین جگہوں سے یہ اعلان کیا ہو۔ ادھر اعلان کے الفاظ میں جو فرق ہے اس سے بھی کوئی اشکال پیدا نہیں ہوتا کیونکہ ممکن ہے انہوں نے ایک جگہ جن الفاظ میں اعلان کیا ہو دوسری جگہ ان ہی الفاظ کے بجائے دوسرے الفاظ میں اعلان کیا ہو جو بیان بھی ہو چکے ہیں۔ لہذا اس بارے میں کوئی اختلاف نہیں رہتا کہ ابراہیمؑ کے اعلان کے کون سے الفاظ تھے۔

حضرت ابراہیمؑ کو تعلیم حج..... حدیث میں آتا ہے کہ جب ابراہیمؑ اس اعلان سے فارغ ہوئے تو جبرئیلؑ

انہیں لے کر گئے اور صفا و مردہ کی پہاڑیاں ان کو دکھلائیں (جن کے درمیان حج میں سعی کی جاتی ہے) اور پھر ان کو حرم کی حدود بتلائیں (کہ یہاں تک حرم کی حد ہے جہاں سے احرام باندھنا چاہئے اور اس سے پہلے حل ہے کہ وہاں تک احرام کی ضرورت نہیں) پھر جبرئیلؑ نے اس کو ہدایت کی کہ یہاں پتھر نصب کر دیں چنانچہ انہوں نے ایسا ہی کیا۔ پھر انہوں نے ابراہیمؑ کو حج کے مناسک اور ارکان بتائے (ی) جب کہ اسماعیلؑ بھی ساتھ تھے۔ چنانچہ کتاب عرائس میں ہے کہ :-

”جبرئیلؑ ان دونوں یعنی ابراہیمؑ اور اسماعیلؑ کو لے کر ترویہ کے دن (یعنی آٹھ ذی الحجہ کو) منیٰ کے میدان میں لے کر گئے اور وہاں ان کے ساتھ ظہر، عصر، مغرب اور آخری عشاء کی نمازیں پڑھیں پھر ان دونوں نے وہیں رات گزاری یہاں تک کہ صبح کو جبرئیلؑ نے ان کے ساتھ صبح کی نماز پڑھی۔ پھر دن میں وہ ان دونوں کو لے کر عرفات کے میدان میں گئے اور وہاں قیام کیا۔ پھر جب سورج زوال پذیر ہو گیا تو ان کے ساتھ ظہر اور عصر کی نمازیں ایک ساتھ پڑھیں۔ اس کے بعد وہ ان دونوں کو لے کر عرفات میں قیام کی جگہ پر آئے اور وہاں اس جگہ قیام کیا جہاں آج لوگ قیام اور وقوف کرتے ہیں پھر جب سورج غروب ہو گیا تو انہوں نے ان دونوں کو مزدلفہ کے میدان میں پہنچا دیا اور وہاں ان کے ساتھ مغرب اور عشاء کی دو نمازیں ایک ساتھ پڑھیں۔ اس کے بعد ان دونوں کے ساتھ انہوں نے وہاں رات گزاری۔ یہاں تک کہ جب فجر طلوع ہو گئی تو ان کے ساتھ فجر کی نماز منہ اندھیرے پڑھی۔ پھر یہاں کچھ دیر وقوف کیا اور جب روشنی ہو گئی تو ان کو لے کر منیٰ کے میدان میں آئے اور ان کو بتلایا کہ رمی جمار کیسے کی جاتی ہے (یہاں تین جمرات اور نشانات ہیں جن پر کنکریاں ماری جاتی ہیں اس کو رمی جمار کہا جاتا ہے۔ یہاں دس تاریخ سے بارہ ذی الحجہ تک تین دن قیام کیا جاتا ہے اور روزانہ ایک جمرہ رمی کی جاتی ہے پھر بارہ تاریخ کی شام کو مکے واپس پہنچ کر بیت اللہ کا طواف کیا جاتا ہے غرض) اس کے بعد جبرئیلؑ نے ان دونوں کو قربانی کرنے کا حکم دیا اور منیٰ کے میدان میں ان کو منحر یعنی وہ جگہ جہاں ذبیحہ کیا جاتا ہے دکھلائی پھر انہوں نے ان دونوں کو سر منڈانے کی ہدایت کی اور اس کے بعد ان کو لے کر بیت اللہ کی طرف آئے۔“

تشریح..... یہاں یہ بات واضح رہے کہ نویں ذی الحجہ کو عرفات کے میدان میں ظہر میں عصر کی نماز ساتھ ساتھ جو پڑھی جاتی ہے وہ جماعت سے پڑھنے کی صورت میں ہے پھر اسی طرح اسی تاریخ میں شام کو سورج غروب ہونے کے بعد مغرب کی نماز پڑھے بغیر یہاں سے مزدلفہ کے میدان میں جاتے ہیں اور وہاں عشاء کے وقت میں مغرب اور عشاء کی نمازیں ایک ساتھ جماعت سے پڑھی جاتی ہیں پھر اگلے دن دس تاریخ کو مزدلفہ میں فجر کی نماز اول وقت یعنی اندھیرے منہ پڑھ کر کچھ روشنی ہو جانے کے بعد یہاں سے منیٰ کے میدان میں آجاتے ہیں۔ مرتب)

کیا پانچ نمازیں اسلام سے پہلے بھی تھیں..... مگر یہ روایت قابل غور ہے کیونکہ اس میں اس بات کی وضاحت ہے کہ ابراہیمؑ اور اسماعیلؑ نے حضرت جبرئیلؑ کے ساتھ پانچویں نمازیں جماعت سے پڑھیں اور یہ کہ حج کے ارکان میں ظہر اور عصر کی نمازیں اکٹھی اس طرح پڑھیں کہ عصر بھی ظہر کے وقت میں پڑھی اور مغرب اور عشاء کی نمازیں اس طرح اکٹھی پڑھیں کہ مغرب بھی عشاء میں پڑھی۔

یہ بات ہمارے ائمہ (یعنی شافعی ائمہ) کے اس قول کے خلاف ہے کہ پانچ نمازیں صرف رسول

اللہ ﷺ کے لئے ہی جمع کی گئیں (یعنی صرف آنحضرت ﷺ پر ہی پوری پانچ نمازیں اتاری گئیں) کیونکہ کتاب خصائص صغریٰ میں ہے کہ،

”آنحضرت ﷺ کی ہی یہ خصوصیت ہے کہ آپ پر پوری پانچ نمازوں کا مجموعہ اتارا گیا جب کہ آپ سے پہلے کسی نبی کے لئے پوری پانچ نمازیں جمع نہیں کی گئیں۔ نیز عشاء کی نماز بھی صرف آنحضرت ﷺ (اور آپ ﷺ کے طفیل سے آپ کی امت) کی ہی خصوصیت ہے کہ اس سے پہلے کسی نے عشاء کی نماز نہیں پڑھی اور نیز جماعت سے نماز پڑھنا بھی آنحضرت ﷺ کی ہی خصوصیت ہے۔

اب اس اشکال کو دور کرنے کے لئے یہی کہا جاسکتا ہے کہ اس سے مراد یہ ہے کہ پانچوں نمازیں مستقلاً اور ہمیشہ کے لئے آنحضرت ﷺ کے سوا کسی نبی کے لئے نہیں فرض کی گئیں کیونکہ ممکن ہے حضرت ابراہیم اور حضرت اسماعیل نے ہمیشہ پانچوں نمازیں ہی نہ پڑھی ہوں بلکہ خاص طور پر اس وقت ہی ان کو پانچ نمازیں پڑھوائی گئی ہوں) مگر اس میں جو اشکال ہے وہ ظاہر ہے۔

مکے کی فضیلت اور مقام..... کتاب وفایں وہب ابن منبہ سے روایت ہے کہ اللہ تعالیٰ نے آدم پر وحی بھیجی (جس میں ارشاد فرمایا)۔

”میں اللہ ہوں مکے کا مالک، اس کے رہنے والے میرے پڑوسی، اس کی زیارت کو آنے والے میرے مہمان ہوں گے اور میری پناہ اور حفاظت میں ہوں گے، میں اس کو آسمان والوں اور زمین والوں سے آباد کروں گا جو پر اگندہ حال تھکے ہوئے یہاں آیا کریں گے اور بلند آوازوں سے تکبیر کہتے ہوئے زور زور سے تلبیہ یعنی لبیک پڑھتے ہوئے اور روتے اور گڑ گراتے ہوئے یہاں آیا کریں گے۔ پس جو اس کی زیارت کے لئے آئے گا اس کو اس کے علاوہ کسی چیز کی ضرورت نہیں ہوگی کیونکہ (اس کی زیارت کر کے گویا) اس نے میری ملاقات کی، میری مہمانداری میں آیا، میرے پاس حاضر ہوا اور میرے ہی پاس ٹھہرا۔ اس کا مجھ پر حق ہو جائے گا کہ میں اس کو اپنی کرامت و بزرگی سے تحفہ دوں میں اس گھر کو، اس کے ذکر کو، اس کے شرف کو اس کی عزت و عظمت اور ثناء کو اس نبی کے نام پر کروں گا جو تمہاری اولاد میں سے ہو گا اور جس کا نام ابراہیم ہو گا، میں اس کے ذریعہ اس کی بنیادیں اٹھاؤں گا اور اس کے ہاتھوں اس کی عمارت پوری کر اؤں گا اور اس کے لئے اس کا چشمہ جاری کروں گا اور اس کو اس کے حل اور حرم کی حدود بتلاؤں گا اور اس کو اس کے طریقے اور مناسک وارکان بتلاؤں گا۔

پھر اس کو مختلف قومیں اور زمانے آباد کرتے رہیں گے یہاں تک کہ تمہاری اولاد میں سے ایک نبی کا زمانہ آجائے گا جن کا نام محمد خاتم النبیین (ﷺ) ہو گا میں ان کو اس شہر کے باشندوں ہی میں سے پیدا کروں گا جو اس کے سرداروں، اس کے محافظوں اور اس کے پانی پلانے والوں میں سے ہوں گے، پس اس دن جو میرے بارے میں سوال کرے گا تو (اس کو معلوم ہو گا کہ) میں ان پر اگندہ حال اور تھکے ہوئے مسافروں کے ساتھ ہوں گا جو اپنی نذر و نیاز پوری کرنے کے لئے آنے والے اور اپنے پروردگار کے پاس حاضر ہونے والے ہوں گے۔“

مکے کے حق میں دعاء ابراہیمی..... (اس کے بعد مکے کے حق میں ابراہیم کی ایک دعا کا ذکر کرتے ہیں کہ) ابراہیم نے (اس شہر کے لئے جو وادی غیر ذی زرع یعنی ایک بنجر وادی تھی) دعا مانگی جس کو حق تعالیٰ نے قرآن پاک کی اس آیت میں نقل فرمایا ہے وَزُفِّهِمْ مِنَ النَّعْمَاتِ۔ اس وقت ابراہیمؑ کی گھائی میں تھے چنانچہ حضرت ابن عباسؓ سے روایت ہے کہ جب ابراہیمؑ نے دعا مانگتے ہوئے یہ فرمایا۔

فَاجْعَلْ أَفْنِدَةً مِّنَ النَّاسِ تَهْوِي إِلَيْهِمْ وَارْزُقْهُمْ مِّنَ الثَّمَرَاتِ لَعَلَّهُمْ يَرْجِعُونَ ۝۵
ترجمہ: تو آپ کچھ لوگوں کے قلوب ان کی طرف مائل کر دیجئے اور ان کو محض اپنی قدرت سے پھل کھانے کو دیجئے تاکہ یہ لوگ ان نعمتوں کا شکر کریں۔

اس دعا کے وقت ابراہیمؑ ٹہنیہ علیا پر تھے۔ اس روایت کو علامہ سیبلی نے ذکر کیا ہے۔
(غرض اس دعا کے نتیجہ میں) اسی وقت طائف (کاسبزہ زار شہر) ملک شام میں فلسطین کے علاقے سے ان کے لئے یہاں (مکہ کے قریب) منتقل کر دیا گیا (ی) چنانچہ ابراہیمؑ کی دعا کی برکت سے مکہ میں وہ سب مختلف زمانوں کے پھل ایک ہی وقت میں مل جاتے ہیں جو ربیع، صیف اور خریف کی فصلوں کے زمانوں میں ہوتے ہیں۔ یہ قول تفسیر کشاف میں ذکر ہے۔

طواف کے دوران حضرت ابراہیمؑ کی ملائکہ سے ملاقات..... غرض جب ابراہیمؑ کعبہ کی تعمیر سے فارغ ہو گئے اور انہوں نے حج کیا اور طواف کیا تو طواف کے دوران ان کی کچھ فرشتوں سے ملاقات ہوئی۔ فرشتوں نے ان کو سلام کیا۔ ابراہیمؑ نے ان سے پوچھا ”آپ اپنے طواف کے دوران کیا دعا پڑھا کرتے ہیں؟“ فرشتوں نے کہا۔

”ہم آپ کے باپ آدمؑ سے پہلے طواف میں یہ دعا پڑھا کرتے تھے۔“

سُبْحَانَ اللَّهِ وَالْحَمْدُ لِلَّهِ وَلَا إِلَهَ إِلَّا اللَّهُ وَاللَّهُ أَكْبَرُ

ترجمہ: پاک ہے اللہ تعالیٰ کی ذات اور تمام تعریفیں اللہ تعالیٰ کے لئے ہی ہیں اور اللہ تعالیٰ کے سوا کوئی عبادت کے لائق نہیں ہے اور اللہ سب سے بڑا ہے۔“

پھر (آدمؑ کے آنے کے بعد) ہم نے ان کو یہ دعا بتلائی تو انہوں نے ہم سے فرمایا کہ اس میں یہ اضافہ

کردو

وَلَا حَوْلَ وَلَا قُوَّةَ إِلَّا بِاللَّهِ

ترجمہ: اور اللہ تعالیٰ کے سوا کسی میں کوئی طاقت و قوت نہیں ہے۔

دعاء طواف میں دوسرا اضافہ..... ابراہیمؑ نے یہ سن کر ان فرشتوں سے فرمایا۔

اس میں یہ اضافہ کردو۔

”الْعَلِيِّ الْعَظِيمِ“ یعنی جو سب سے بلند اور سب سے زیادہ عظمت والا ہے۔“

چنانچہ پھر ملائکہ نے یہ دعا اسی اضافہ کے ساتھ پڑھی (جس کے مکمل الفاظ یہ ہو گئے۔ سُبْحَانَ اللَّهِ وَالْحَمْدُ لِلَّهِ وَلَا إِلَهَ إِلَّا اللَّهُ وَاللَّهُ أَكْبَرُ وَلَا حَوْلَ وَلَا قُوَّةَ إِلَّا بِاللَّهِ الْعَلِيِّ الْعَظِيمِ)

تاریخ کعبہ..... ابراہیمؑ نے بیت اللہ کی تعمیر فرمائی اس وقت ان کی عمر ایک سو سال ہو چکی تھی۔ اس کے بعد بیت اللہ کی تعمیر عمالیق کی قوم نے کی اور ان کے بعد قبیلہ بنی جرہم نے کی۔ ایک قول یہ بھی ہے کہ (ابراہیمؑ کے بعد) بنی جرہم نے اور ان کے بعد عمالیق نے کی۔

مگر قوم عمالیق کا بیت اللہ کی تعمیر کرنا قابل غور ہے۔ اگر یہ مانا جائے کہ انہوں نے بنی جرہم سے پہلے کی تھی تو اس میں بھی یہ اشکال ہے کہ سب سے پہلے حضرت ہاجرہ اور اسماعیلؑ کے ساتھ جو مکہ میں آکر ٹھہرے وہ جرہم تھا اور وہی حضرت اسماعیلؑ اور ان کی کچھ اولاد کے بعد بیت اللہ کے متولی اور محافظ بنے (لہذا ابراہیمؑ

کے بعد قوم عمالیق کا بیت اللہ کی تعمیر کرنا قیاس کے خلاف ہے کیونکہ کعبہ کے متولی اس وقت بنی جرہم تھے۔ اور اگر یہ مانا جائے کہ قوم عمالیق نے بنی جرہم کے بعد تعمیر کی تو اس میں بھی یہ اشکال ہے کہ بنی جرہم کے بعد کعبے کے متولی بنی خزاعہ بنے تھے جیسا کہ (سیرت حلبیہ اردو گذشتہ صفحہ ۵۲۱ میں) گزر چکا ہے۔ لہذا جب عمالیق کے پاس بیت اللہ کی تولیت نہیں تھی تو انہوں نے کیسے تعمیر کی۔ ہاں کہا جاسکتا ہے کہ اس وقت بنی جرہم کے مقابلے میں قوم عمالیق کے لوگ دولت مند اور مال دار رہے ہوں گے (اس لئے بنی جرہم نے خود متولی ہونے کے باوجود ان کو تعمیر کی اجازت دے دی ہوگی)۔

قوم عمالیقہ کی سرکشی اور انجام..... اس خیال کی تائید حضرت ابن عباسؓ کی ایک روایت سے بھی ہوتی ہے کہ ”قوم عمالیقہ بہت معزز لوگ تھے اور ان کے پاس بے حد دولت و ثروت تھی مگر جب وہ گناہوں میں مبتلا ہو گئے تو اللہ تعالیٰ نے ان کی تمام دولت و عزت ان سے چھین لی اور ان پر چھوٹی چوٹیاں عذاب کی صورت میں مسلط کر دیں یہاں تک کہ وہ حرم سے نکل کر بھاگے اور تتر بتر اور منتشر ہو کر ہلاک ہو گئے۔“

(یہاں چھوٹی چوٹیوں کے ذریعہ بنی جرہم کو عذاب دیئے جانے کے متعلق ذکر کیا گیا ہے جن کو ہم بھوری چوٹی کہتے ہیں ان چوٹیوں کی ہلاکت خیزی کے متعلق اور خاص طور پر اگر یہ بہت زیادہ ہوں اور عذاب کی صورت میں ظاہر ہوں عربی میں یہ کہاوت ہے جس کو علامہ حلبی نے نقل کیا ہے کہ) ”چوٹیوں میں چھوٹی چوٹی ایسی ہی خطرناک ہوتی ہے جیسے ڈنک مارنے والے کیڑوں میں بھرند ہوتی ہے۔“

عمالیقہ کی مکے میں آمد..... علامہ فاکہی کی کتاب تاریخ مکہ میں ہے کہ۔

قوم عمالیق کے لوگ اس وقت مکے آئے تھے جب قوم عاد کا ایک وفد (خشک سالی اور قحط سے گھبرا کر) مکے میں بیت اللہ کے ذریعے پانی کی دعا مانگنے کے لئے آیا تھا۔

ایک قول یہ ہے کہ یہ لوگ عرفات کے مقام پر ٹھہرے ہوئے تھے۔ پھر اللہ تعالیٰ نے جبرئیلؑ کے ذریعہ حضرت اسماعیلؑ کے لئے زمزم کا چشمہ نکالا۔ (جہاں تک اس چشمہ کے جاری ہونے کا تعلق ہے) اس سلسلے میں کتاب ربیع الاہر میں ہے کہ

”جبرئیلؑ نے زمزم کا چشمہ دو مرتبہ نکالا ہے ایک مرتبہ آدمؑ کے لئے اور ایک دفعہ حضرت اسماعیلؑ کے لئے۔“

(غرض جب یہ چشمہ جاری ہو گیا اور) علامہ مقریزی کے قول کے مطابق عمالیق کو اس چشمہ کے متعلق پتہ چلا تو وہ فوراً عرفات کے میدان سے اٹھ کر مکے میں آ گئے تھے۔ اور ایک قول یہ ہے کہ یہ عمالیق بنی جرہم کے بعد مکے میں آئے تھے مگر یہ قول صحیح نہیں ہے کیونکہ مورخین کا اس بات پر اتفاق ہے کہ مکے پر عمالیق کی سرداری بنی جرہم سے پہلے ہوئی ہے۔ دوسرے اس وجہ سے بھی بنی جرہم کے بعد جو لوگ مکے میں آ کر بیت اللہ کے متولی بنے وہ بنی خزاعہ کے لوگ تھے۔

اب اس قول سے اتنی بات تو صاف ہو ہی جاتی ہے کہ عمالیق کے لوگوں نے بھی بیت اللہ کی تعمیر کی ہے اور یہ کہ عمالیق کی تعمیر بنی جرہم کی تعمیر سے پہلے ہوئی۔

یہ عمالیق کی قوم عملیق یا عملاق ابن لاوازین سام ابن نوحؑ کی اولاد میں ہیں۔ کہا جاتا ہے کہ عملاق پہلا

آدمی ہے جس نے عربی زبان لکھی۔ ایک قول یہ ہے کہ یہ عملاق یا عمیق، عیص ابن اسحاق ابن ابراہیم کی اولاد میں سے ہے۔ بہر حال ان قوموں کے بعد کعبے کو آنحضرت ﷺ کے نبی داود اقصیٰ نے بنایا اس نے بیت اللہ کی چھت روم کی لکڑی اور کھجور کی ٹہنیوں سے بنائی اس کے بعد اس کو قریش نے بنایا جیسا کہ بیان ہوا۔

عبداللہ ابن زبیرؓ کے زمانے میں تعمیر کعبہ کی تجدید

قریش کی تعمیر کے بعد بیت اللہ کو حضرت عبداللہ ابن زبیرؓ نے تعمیر کرایا۔

ابن زبیرؓ کا لقب..... حضرت عبداللہ ابن زبیرؓ کا لقب ابو خبیب تھا۔ ان کا یہ لقب اس لئے پڑا کہ مدینے میں ایک شخص تھا جس کا نام خبیب تھا یہ شخص بہت لمبی نماز پڑھا کرتا تھا اور بہت کم گفتگو کیا کرتا تھا۔ چونکہ حضرت عبداللہ ابن زبیرؓ خبیب نامی اس شخص کے مشابہ تھے اس لئے ان کو ابو خبیب کہا جانے لگا۔

علامہ ابن جوزی نے حضرت عبداللہ ابن زبیرؓ کو ابو خبیب کہنے کی وجہ یہ لکھی ہے کہ عبداللہ ابن زبیرؓ کے ایک لڑکا تھا جس کا نام خبیب تھا چنانچہ وہ کہتے ہیں۔

”خبیب ابن عبداللہ ابن زبیرؓ کے خلیفہ ولید کے حکم پر عمر ابن عبدالعزیز نے (جو مدینے کے گورنر تھے) سو کوڑے لگائے تھے جس کی تاب نہ لا کر وہ مر گئے تھے (اس سزا کا سبب یہ تھا کہ) خبیب نے رسول اللہ ﷺ سے یہ حدیث نقل کی تھی کہ آپ نے فرمایا۔

بنی امیہ کے متعلق ایک حدیث..... ”جب ابو العاص کی اولاد چالیس آدمیوں تک۔ اور ایک روایت کے مطابق۔ تیس آدمیوں تک پہنچ جائے گی۔ نیز ایک روایت کے مطابق۔ جب حکم کی اولاد تیس آدمیوں تک۔ اور ایک روایت کے لفظ یہ ہیں کہ۔ جب بنی امیہ کی تعداد چالیس تک پہنچ جائے گی تو وہ اللہ کے بندوں کو غلام بنالیں گے، اللہ کے مال کو اپنی ریاست بنالیں گے اور اللہ کے دین کو خراب کریں گے۔ اسی طرح ایک روایت کے الفاظ یہ ہیں کہ۔ اللہ دین کو اور اللہ کی کتاب کو بدل دیں گے۔“

علامہ ابن کثیرؒ کہتے ہیں کہ یہ حدیث جس میں بنی امیہ کا لفظ ہے اور چالیس آدمیوں کا ذکر ہے منقطع ہے۔

غرض جب ولید کو معلوم ہوا کہ خبیب نے بنی امیہ کے یعنی اس کے خاندان کے بارے میں ایسا کہا ہے تو اس نے اپنے چچا زاد بھائی عمر ابن عبدالعزیز کو جو اس وقت مدینے کے گورنر تھے لکھا کہ وہ خبیب کے سو کوڑے لگائیں۔ چنانچہ عمر ابن عبدالعزیز نے اس حکم کی تعمیل کی اور اس کے بعد ایک گھڑے میں پانی ٹھنڈا کر کے سخت سردی کے دن میں خبیب پر ٹھنڈا پانی ڈلوایا اور پھر ان کو قید میں ڈال دیا۔ آخر جب خبیب کی تکلیف بہت زیادہ بڑھ گئی تو عمر ابن عبدالعزیز نے ان کو قید سے نکالا اور اپنے کئے پر بہت نادم اور شرمندہ ہوئے (مگر خبیب اس سزا کی تاب نہ لا کر چل بسے) جب عمر نے ان کی موت کا حال سنا تو اہل اللہ پڑھتے ہوئے زمین پر گر گئے اور اسی وقت مدینے کی گورنری سے استعفاء دے دیا۔

اس واقعہ کے بعد جب بھی عمر بن عبدالعزیز سے کہا جاتا کہ خوش خبری ہے آپ کے لئے تو وہ جواب

میں کہتے۔

”میرے لئے کیسی خوش خبری ہو سکتی ہے جبکہ ضیَب میری راہ رو کے کھڑا ہوا ہے۔“
حکم کے متعلق پیشین گوئی..... (حکم کی اولاد کے تیس تک پہنچنے کا ایک واقعہ لکھتے ہیں کہ) کتاب دلائل النبوة میں علامہ بیہقی نے ایک روایت بیان کی ہے جس میں راوی کہتا ہے۔

میں ایک مرتبہ امیر معاویہ ابن ابوسفیان کے پاس موجود تھا۔ اس وقت حضرت معاویہؓ کے پاس حضرت ابن عباسؓ بھی تخت پر بیٹھے ہوئے تھے اسی وقت مروان ابن حکم حضرت معاویہؓ کے پاس آیا اور ان سے کہنے لگا۔

”اے امیر المومنین! میری ضرورت پوری فرما دیجئے خدا کی قسم میں بڑی زبردست مصیبت میں مبتلا ہوں کہ دس بیٹوں کا تو میں باپ ہوں، دس بھتیجیوں کا چچا ہوں اور دس میرے بھائی ہیں۔“
 جب مروان چلا گیا تو حضرت معاویہؓ نے حضرت ابن عباسؓ سے فرمایا۔

”اے ابن عباس! میں تمہارے سامنے خدا کو گواہ بنا کر کہتا ہوں کیا تم نہیں جانتے کہ رسول اللہ ﷺ نے فرمایا تھا کہ جب حکم کی اولاد میں تمیں آدمی ہو جائیں گے تو وہ اللہ کے مال کو اپنی ریاست سمجھنے لگیں گے، اللہ کے بندوں کو اپنا غلام سمجھنے لگیں گے اور اللہ کی کتاب کو اپنا کھلونا سمجھنے لگیں گے۔ اور پھر جب ان کی تعداد چار سو ننانوے تک پہنچ جائے گی تو ان کی تباہی میں اتنی دیر بھی نہیں لگے گی جتنی کھجور کو چبانے میں لگتی ہے۔“
 یہ سن کر حضرت ابن عباسؓ نے فرمایا۔ ”بے شک یہ صحیح ہے۔“

چار سرکشوں کا باپ..... اس کے بعد پھر مروان کو تنگ دستی پیش آئی تو اس نے اپنے بیٹے عبد الملک کو خلیفہ معاویہؓ کے پاس بھیجا اور اس نے آکر حضرت امیر معاویہؓ سے بات کی۔ جب عبد الملک چلا گیا تو امیر معاویہؓ نے پھر حضرت ابن عباسؓ سے فرمایا۔

”اے ابن عباس! میں خدا کی قسم کھا کر کہتا ہوں کیا تمہیں معلوم نہیں رسول اللہ ﷺ نے اس کا یعنی عبد الملک کا ذکر کرتے ہوئے اس کو چار سرکشوں کا باپ فرمایا تھا۔“

حضرت ابن عباسؓ نے فرمایا۔ ”بے شک یہ صحیح ہے۔“ چنانچہ عبد الملک کے چار بیٹے خلیفہ ہوئے۔
 (یہ بات قابل غور ہے کیونکہ عبد الملک کے بیٹوں میں سلیمان ابن عبد الملک کو سرکش نہیں کہا جاسکتا کیونکہ وہ ایک خدا ترس آدمی تھے جیسا کہ آگے ان کے حالات کا بیان آرہا ہے)

نبوت کی نشانی..... یہ بات بھی قابل غور ہے کیونکہ (اس میں آنحضرت ﷺ کے عبد الملک کے متعلق اس ارشاد سے) معلوم ہوتا ہے کہ عبد الملک (نے آنحضرت ﷺ کی زیارت کی ہے اور وہ) صحابی ہیں۔ ہاں یہ کہا جاسکتا ہے کہ ممکن ہے آنحضرت ﷺ نے عبد الملک کے وجود سے بھی پہلے اس کا ذکر فرما کر اس کے متعلق یہ پیشین گوئی فرمائی ہو۔ اس طرح یہ بات رسول اللہ ﷺ کی نبوت کی نشانیوں میں سے شمار کی جائے گی۔ مگر ابن کثیر لکھتے ہیں کہ یہ حدیث بہت زیادہ غریب اور منکر ہے (حدیث غریب اور منکر کی تعریف کچھلی قسطوں میں گزر چکی ہے)۔

(حضرت عبد اللہ ابن زبیرؓ کو ابو ضیَب کہنے کا) سبب کتاب کشاف کے ایک حاشیہ میں یہ لکھا ہے کہ ضیَب حضرت عبد اللہ ابن زبیرؓ کا سب سے ناکارہ بیٹا تھا اس لئے حضرت عبد اللہؓ کے دشمنوں نے ان کو اسی بیٹے

کے نام کے ساتھ لقب دیا تھا اور ان کو ابو ضییب کہنے لگتے تھے۔

کچھ مؤرخوں نے یہ سبب لکھا ہے کہ ضییب نام کو عزت افزائی اور اعزاز کے لئے ان کے لقب میں شامل کیا گیا تھا۔ اس سے ان کی توہین نہیں ہوتی تھی بلکہ اعزاز ہوتا تھا (یعنی ضییب کی عظمت کی وجہ سے دوسروں کا اعزاز کرنے کے لئے ان کو بھی ضییب کہہ دیا جاتا تھا) بہر حال پچھلا قول اس قول کی روشنی میں غلط ہو جاتا ہے۔ مگر خود یہ بات بھی پچھلے قول کی روشنی میں غلط ہو جاتی ہے۔

علماء کو سزا میں..... علامہ ابن جوزی نے لکھا ہے کہ جن علماء کو کوڑوں سے مارا گیا ان میں حضرت سعید ابن مسیب بھی ہیں ان کو عبد الملک ابن مروان نے سو کوڑے لگوائے تھے کیونکہ اس نے ولید (ابن یزید ابن عبد الملک کے خلیفہ بننے پر) لوگوں سے اس کی اطاعت کی بیعت لینے کے لئے مدینے میں آدمی بھیجا مگر حضرت سعید نے بیعت دینے سے انکار کر دیا اس پر عبد الملک نے لکھا کہ ان کے سو کوڑے لگائے جائیں اور سخت سردی کے وقت میں ان پر ٹھنڈا پانی ڈالا جائے نیز ان کو اون کا جبہ پہنایا جائے۔ چنانچہ حضرت سعید کے ساتھ یہی معاملہ کیا گیا جیسا کہ ضییب کے ساتھ کیا گیا تھا۔

(یہاں یہ بات واضح رہنی چاہئے کہ ولید نام کے دو آدمی ہیں ایک ولید ابن یزید ابن عبد الملک یعنی عبد الملک کا پوتا اور ایک ولید ابن عبد الملک کا بیٹا ہے)۔

عبد الملک نے اپنی زندگی میں اپنے بیٹے یزید کے لئے جو عہد لیا تھا اس کے متعلق کتاب البدایہ والنہایہ میں یہ ہے کہ جب بیعت کا سلسلہ مدینے میں پہنچا تو حضرت سعید ابن مسیب نے بیعت دینے سے انکار کر دیا۔ اس پر مدینے کے نائب نے ان کے ساٹھ کوڑے لگوائے اور ان کو بالوں کے کپڑے پہنائے۔ پھر ان کو ایک اونٹ پر بٹھا کر سارے شہر میں گھمایا اور اس کے بعد ان کو قید خانے میں ڈلوادیا۔ مگر عبد الملک کو یہ خبر پہنچی تو اس نے مدینے کے گورنر کے پاس آدمی بھیجا اور اس کو اس حرکت پر بہت تنبیہ اور سرزنش کی۔ ساتھ ہی اس نے یہ حکم بھیجا کہ حضرت سعید کو قید سے رہا کیا جائے۔ یہاں تک علامہ ابن کثیر کا کلام ہے۔

مگر علامہ بلاذری نے یہ لکھا ہے کہ :-

مدینے کا گورنر جابر ابن سود تھا جو حضرت عبد اللہ ابن زبیر کی طرف سے مقرر کیا ہوا تھا اور اسی نے حضرت سعید کے سو کوڑے لگوائے تھے کیونکہ انہوں نے حضرت عبد اللہ ابن زبیر کی خلافت پر بیعت دینے سے انکار کر دیا تھا۔ یہاں تک علامہ بلاذری کا کلام ہے۔

(یہاں حضرت سعید کے کوڑے مارے جانے کے متعلق روایتوں میں جو اختلاف ہے اس کو دور کرنے کے لئے یہ) کہا جاسکتا ہے کہ ممکن ہے حضرت سعید نے دونوں مرتبہ خلافت کی بیعت دینے سے انکار کیا ہو کیونکہ حضرت ابن زبیر کی خلافت عبد الملک کی خلافت سے پہلے ہوئی ہے جو ولید کا باپ تھا۔

علامہ ابن کثیر نے اس بات کی وضاحت بھی کی ہے کہ حضرت سعید کے سو کوڑے لگوائے گئے تھے۔ اسی طرح اس سے پہلے جب انہوں نے حضرت ابن زبیر کے لئے بیعت دینے سے انکار کیا تھا اس وقت بھی ان کے کوڑے لگوائے گئے تھے نیز ان کے اس وقت بھی کوڑے لگوائے گئے تھے جب انہوں نے ولید کے لئے بیعت دینے سے انکار کیا تھا۔

علامہ شعرانی نے حضرت سعید کے حالات میں لکھا ہے کہ :-

چونکہ حضرت سعید نے عبد الملک کے لئے بیعت دینے سے انکار کر دیا تھا اس لئے عبد الملک ابن مروان نے ان کو سزا دی اور انہیں چھنے والا لباس پہنایا نیز اس نے لوگوں پر پابندی لگا دی کہ حضرت سعید کے ساتھ بیٹھنا اٹھنا نہ رکھیں۔ چنانچہ اس کے بعد جب بھی کوئی شخص ان کے پاس آتا تو حضرت سعید اس سے کہتے۔ ”جاؤ میرے ساتھ مت بیٹھو اس لئے کہ ان لوگوں یعنی حاکموں نے مجھے کوڑوں کی سزا دی ہے اور لوگوں کو مجھ سے ملنے جلنے سے منع کر رکھا ہے۔“ یہاں تک علامہ شعرانی کا کلام ہے۔

یہاں مقصد یہ نہیں ہے کہ حضرت سعید نے خود عبد الملک کے لئے بیعت دینے سے انکار کیا تھا بلکہ (مراد یہ ہے کہ عبد الملک اپنے بیٹے ولید کے لئے جو بیعت لے رہا تھا اس کو قبول کرنے سے حضرت سعید نے انکار کر دیا تھا اس طرح اس روایت میں اور کچھلی روایت میں کوئی اختلاف نہیں رہتا۔

ولید کے متعلق پیشین گوئی..... حضرت سعید ابن مسیب نے ولید کے لئے بیعت کرنے سے اس لئے انکار کر دیا تھا۔ کہ وہ رسول اللہ ﷺ سے روایت بیان کرتے تھے کہ

”اس امت میں ایک شخص پیدا ہوگا جس کا نام ولید ہو گا وہ میری امت کے لئے اس سے زیادہ خطرناک ہو گا جتنا فرعون اپنی قوم کے لئے تھا۔ ایک روایت میں یہ لفظ ہیں کہ۔ وہ میری امت کے لئے اس سے زیادہ نقصان دہ ہو گا جتنا فرعون اپنی قوم کے لئے تھا۔ ایک روایت میں اس کے بعد یہ لفظ بھی ہیں کہ۔ وہ جہنم کا ایک ستون۔ یا ایک کونا ہو گا۔“

چنانچہ لوگوں کا خیال تھا کہ وہ ولید نامی شخص یہ ولید ابن عبد الملک ہے۔ مگر علامہ ابن کثیر کہتے ہیں کہ وہ ولید ابن یزید ابن عبد الملک ہے ولید ابن عبد الملک نہیں ہے جو اس ولید کا چچا تھا (کیونکہ چچا اور بھتیجے دونوں کا نام ولید ہی تھا ایک عبد الملک کا بیٹا تھا اور ایک پوتا تھا۔ علامہ ابن کثیر کہتے ہیں کہ رسول اللہ ﷺ نے جس کے بارے میں یہ پیشین گوئی فرمائی تھی وہ عبد الملک کا پوتا تھا۔

حضرت سعید اور تعبیر خواب..... یہ حضرت سعید ابن مسیب اپنے وقت میں سب سے بڑے خواب کی تعبیر بتلانے والے شخص تھے۔ چنانچہ ایک مرتبہ ایک شخص نے ان سے اپنا خواب بیان کیا کہ میں نے دیکھا کہ میں اپنے ہاتھ پر پیشاب کر رہا ہوں۔ حضرت سعید نے اس خواب کی تعبیر میں فرمایا کہ تمہاری بیوی کوئی ایسی عورت ہے جس سے رشتے میں تمہارا نکاح جائز نہیں ہے۔ چنانچہ اس شخص نے جا کر تحقیق کی تو معلوم ہوا کہ اس کی بیوی سے اس کا رضاعی رشتہ یعنی دودھ کا رشتہ ہے (جس کے بعد شرعاً ان دونوں کا نکاح جائز نہیں تھا)۔

حضرت سعید نے خواب کی تعبیر بتلانے کا علم حضرت اسماء بنت ابوبکرؓ سے حاصل کیا تھا اور حضرت اسماء نے یہ فن اپنے والد بزرگوار حضرت ابوبکر صدیقؓ سے حاصل کیا تھا۔ حضرت سعیدؓ سے یہ فن علامہ ابن سیرینؒ نے حاصل کیا۔

حضرت ابوبکر اور تعبیر خواب..... ابن سیرینؒ سے روایت ہے کہ حضرت ابوبکر صدیقؓ اپنے وقت میں رسول اللہ ﷺ کے بعد سب سے بڑے خواب کی تعبیر بتلانے والے تھے۔ صدیق اکبرؓ آنحضرت ﷺ کے زمانہ مبارک میں اور آپ کی موجودگی میں بھی خواب کی تعبیر دیا کرتے تھے۔

زہری سے روایت ہے کہ ایک مرتبہ رسول اللہ ﷺ نے خواب دیکھا اور حضرت ابوبکرؓ سے بیان فرمایا

”میں نے دیکھا کہ گویا میں اور تم ایک سیڑھی پر ہیں اور پھر میں تم سے ڈھائی سیرھی اوپر چڑھ گیا۔“
حضرت ابو بکرؓ نے اس کی تعبیر دیتے ہوئے عرض کیا۔

”یا رسول اللہ! اللہ تعالیٰ مغفرت اور رحمت کی طرف آپ کو پہلے بلا لے گا (یعنی آپ کی روح قبض فرما لے گا) اور میں آپ کے بعد ڈھائی سال تک زندہ رہوں گا۔“

چنانچہ ایسا ہی ہوا جیسے حضرت ابو بکرؓ نے تعبیر دی تھی کہ وہ آنحضرت ﷺ کے بعد دو سال سات مہینے زندہ رہے۔

آنحضرت ﷺ کا ایک اور خواب..... ایک دفعہ آنحضرت ﷺ نے حضرت ابو بکرؓ سے اپنا خواب بیان فرمایا کہ میں نے دیکھا جیسے سیاہ بکریاں میرے پیچھے ہیں پھر اس کے بعد سفید بکریاں میرے پیچھے آگئیں یہاں تک کہ (وہ اتنی زیادہ تھیں کہ) ان میں سیاہ بکریاں نظر بھی نہ آتی تھیں۔
حضرت ابو بکرؓ نے عرض کیا۔

”یا رسول اللہ! جہاں تک کہ سیاہ بکریوں کا تعلق ہے ان سے مراد عرب ہیں جو مسلمان ہوں گے اور ان کی تعداد بہت زیادہ ہو جائے گی اور جہاں تک سفید بکریوں کا تعلق ہے ان سے مراد کلم یعنی غیر عرب ہیں جو اتنی بڑی تعداد میں مسلمان ہوں گے کہ ان کی کثرت کی وجہ سے عرب ان میں نظر بھی نہ آئیں گے۔“
آپ ﷺ نے یہ سن کر فرمایا کہ اخیر افرشتے نے بھی اس خواب کی یہی تعبیر دی ہے۔

حضرت ابن زبیرؓ کی تعمیر کعبہ کا سبب

یزید کا فسق و فجور..... یزید ابن معاویہ کو معلوم ہوا کہ مدینے والوں نے اس کی اطاعت سے انکار کر دیا ہے اور حکم کھلا اس کو برا بھلا کہتے ہیں اور صاف صاف کہتے ہیں کہ اس کا کوئی دین نہیں ہے کیونکہ اس کے متعلق مشہور ہو گیا تھا کہ اس نے حرام رشتے والی عورتوں سے نکاح کو جائز کر لیا ہے۔ ہمیشہ شراب پیتا ہے، نماز نہیں پڑھتا اور کتوں کی بازیاں لگاتا ہے۔

اس پر یزید ابن معاویہ نے مدینے والوں کے خلاف ایک لشکر روانہ کیا جس میں ہزار گھوڑے سوار اور سات ہزار پیدل سپاہی تھے اس لشکر کا سپہ سالار مسلم ابن قتیبہ تھا یہ لشکر مدینے والوں سے جنگ کرنے کے لئے روانہ کیا گیا تھا۔

(جہاں تک یزید کے ان فسق و فجور میں مبتلا ہونے کا تعلق ہے اس کی تصدیق ان روایتوں سے ہو جاتی ہے جو بعض معتبر مورخوں نے بیان کی ہیں کہ یزید کے پاس ایک بندر تھا جس کو وہ اپنی شراب کی مجلس میں لے کر آیا کرتا تھا اور اس کے لئے ایک تکیہ لگایا کرتا تھا اور پھر اپنے جام میں کی بجی ہوئی شراب اس کو پلاتا تھا۔ اس کے لئے اس نے ایک جنگل گدھی لے کر اس کو اس بندر کے لئے سدھلایا تھا۔ اس گدھی کے لئے اس نے سونے کی زین تیار کرائی تھی اور اس پر اس بندر کو بٹھا کر کبھی کبھی اسے گھوڑوں کے ساتھ دوڑایا کرتا تھا، اس بندر کو ایک قبا پہنایا کرتا تھا اور سرخ ریشم..... کی ٹوپی..... اڑھایا کرتا تھا۔

کیا یزید پر لعنت کرنا جائز ہے؟..... شافعی مسلک کے بڑے علماء میں سے علامہ الکلبی ہر اسی ہیں جو امام

الحرمین علامہ نفیر غزالی کے ممتاز شاگردوں میں سے تھے۔ ان سے اس یزید کے متعلق پوچھا گیا کہ آیا وہ صحابہ میں سے تھا اور آیا (اس کے اعمال کی وجہ سے) اس پر لعنت کرنا جائز ہے؟

اس پر علامہ ہر اسی نے جواب دیا کہ یزید صحابہ میں سے تو نہیں تھا اس لئے کہ وہ حضرت عمر فاروقؓ کی خلافت کے زمانے میں پیدا ہوا ہے۔ اس پر لعنت بھیجنے کے سلسلہ میں امام احمد بن حنبل کے دو قول ہیں جن میں سے ایک میں صاف لعنت کا فتویٰ ہے اور دوسرے میں واضح فتویٰ نہیں ہے، اسی طرح امام مالک اور امام ابو حنیفہؒ کا مسلک ہے۔ اور ہمارے یہاں (یعنی شافعیوں میں) اس بارے میں ایک ہی قول ہے اور وہ صریحاً لعنت کا قول ہے اور ایسا کیوں نہ ہو جبکہ وہ جواری تھا اور شکار میں بازی لگایا کرتا تھا اور ہمیشہ شراب کے نشہ میں رہتا تھا۔ نیز شراب کے سلسلہ اس نے جو شعر کہے ہیں وہ تو کافی مشہور ہیں۔ یہاں تک علامہ ہر اسی کا کلام ہے۔

علامہ غزالیؒ سے بھی کسی نے پوچھا کہ کیا ایسا شخص جو یزید پر لعنت کرنے کا حکم لگائے وہ فاسق اور گناہ گار ہو گا اور کیا یزید کے لئے رحمت کی دعا کرنا جائز ہے؟

مسلمان پر لعنت کرنا جائز نہیں..... علامہ نے جواب دیا کہ جو شخص یزید پر لعنت کرتا ہے وہ فاسق اور گناہ گار ہے کیونکہ مسلمان پر لعنت کرنا جائز نہیں ہے، اسی طرح وحشی جانوروں تک پر لعنت بھیجنا جائز نہیں ہے۔ اس لئے کہ اس بارے میں حدیث میں ممانعت آئی ہے۔ نیز یہ کہ رسول اللہ ﷺ کے ارشاد کے مطابق ایک مسلمان کی حرمت اور احترام کیجے سے بھی زیادہ ہے۔ جہاں تک یزید کا تعلق ہے اس کا مسلمان ہونا ثابت ہے اور اوہر حضرت امام حسینؑ کے قتل کے لئے اس کا حکم دینا اس پر اس کا راضی ہونا ثابت نہیں ہے اور جب تک یہ بات اس کے متعلق ثابت نہ ہو جائے اس وقت تک اس کے متعلق اس بارے میں بدگمانی کرنا جائز نہیں ہے کیونکہ مسلمان کے متعلق بدگمانی کرنا حرام ہے۔ چنانچہ جب تک کسی واقعہ کی حقیقت اور اصلیت ثابت نہ ہو جائے اس وقت تک نیک خیال اور حسن ظن رکھنا ضروری ہے۔ اس کے ساتھ ساتھ (اگر یزید کو امام حسینؑ کا قاتل مان بھی لیا جائے تو) قتل کرنا کفر نہیں ہے بلکہ ایک گناہ کبیرہ ہے۔ لہذا اس پر رحمت بھیجنا جائز ہی نہیں بلکہ مستحب ہے کیونکہ یزید مومنوں میں داخل ہے اور ہم نمازوں میں (یعنی نماز جنازہ میں) اَللّٰهُمَّ اغْفِرْ لِلْمُؤْمِنِیْنَ وَالْمُؤْمِنَاتِ۔ یعنی اے اللہ مومن مردوں اور عورتوں کی مغفرت فرما۔ کہتے ہیں۔ یہاں تک علامہ غزالیؒ کا کلام ہے۔

مگر علامہ الکیا ہر اسی نے یزید پر لعنت بھیجنے کا جو حکم لگایا ہے اس کو ہمارے (یعنی علامہ حلبیؒ کے) استاد شیخ محمد البکریؒ مانتے تھے اور ان کے والد علامہ شیخ ابوالحسنؒ بھی مانتے تھے۔

نیز میں نے اپنے ان ہی استاد کے ایک پیرو اور متوسل کے کلام میں یزید کے حق میں ان کے یہ الفاظ دیکھے ہیں کہ۔ ”اللہ تعالیٰ اس کی رسوائی میں اضافہ کرے اور اس کو دوزخ کی بدترین جگہ دے۔“

علامہ ابن جوزیؒ لکھتے ہیں کہ بڑے بڑے اور متقی علماء نے یزید پر لعنت بھیجنے کو جائز قرار دیا ہے۔ علامہ ابن جوزیؒ نے اس بارے میں ایک مستقل کتاب بھی لکھی ہے۔

اسی طرح علامہ سعد تفتازانیؒ نے لکھا ہے کہ مجھے اس کے اسلام ہی نہیں بلکہ اس کے ایمان میں بھی شک ہے اس پر اور اس کے مددگاروں اور ساتھیوں پر اللہ تعالیٰ کی لعنت ہو۔

کسی متعین کافر شخص پر بھی لعنت کرنا جائز نہیں..... (علامہ تفتازانیؒ کا یہ قول اس مسئلہ کے خلاف

ہے جس میں ہے کہ کسی متعین کافر آدمی پر لعنت بھیجنا جائز ہے یعنی پورے فرقہ کے متعلق کہا جاسکتا ہے لیکن کسی متعین آدمی کے متعلق جو کافر ہو لعنت کے الفاظ کہنا جائز نہیں ہے اب یہاں اگر یزید کو ان کے قول کے مطابق مسلمان کے بجائے کافر مانا جائے تو اس صورت میں بھی نام لے کر اس پر لعنت بھیجنا مسئلے کے لحاظ سے نہیں جائز ہونا چاہئے) لیکن یہاں علامہ تفتازانیؒ کا اس پر کافر کی حیثیت سے لعنت بھیجنا ایک استثنائی بات کہی جائے گی (کہ گویا یزید کے معاملے میں اس کو کافر مانتے ہوئے اس پر لعنت بھیجنا دوسرے کافروں کے برخلاف جائز ہے)۔

بنی اُمیہ سے مدینے والوں کی مخالفت..... (اس کے بعد پھر یزید کی مخالفت اور اطاعت سے مدینے والوں کی مخالفت اور انکار کا ذکر کرتے ہیں کہ) جب مدینے والوں نے یزید کی بیعت اور تابعداری کو ختم کر دیا تو انہوں نے حضرت عبداللہ ابن حنظلہؓ کو اپنا امیر بنالیا جن کے والد کے متعلق حدیث میں آتا ہے کہ ان کو فرشتوں نے غسل دیا تھا۔ ان لوگوں نے یزید کے گور کو مدینے سے نکال دیا یہ مروان ابن حکم تھا۔ اسی طرح مدینے کے لوگوں نے بنی اُمیہ (یعنی خاندان خلافت) کے دوسرے لوگوں کو بھی مدینے سے نکال دیا۔ یہاں تک کہ مدینے والوں نے کہا کہ ہم نے یزید کی بیعت کو اس وقت ختم کیا جب ہمیں یہ ڈر ہو گیا کہ ہم پر (یزید کی بد عملیوں اور فسق و فجور کی وجہ سے) آسمان سے پتھر برسنے لگیں گے۔

یزید کی مدینے پر چڑھائی..... چنانچہ حرہ کے مقام پر یزید کی فوجوں اور مدینے کے مسلمانوں کے درمیان وہ زبردست اور خوں ریز لڑائی ہوئی جس میں ایسا لگتا تھا کہ مدینے کا آخری آدمی تک قتل ہو جائے گا۔ اس لڑائی میں حضرات صحابہ اور تابعین (جو یزید کے خلاف تھے) کی ایک بہت بڑی تعداد شہید ہو گئی (اس کے بارے میں رسول اللہ ﷺ نے بہت مدت پہلے حرہ کے مقام پر پیشین گوئی فرمائی تھی کہ یہاں میرے بڑے بڑے صحابہ قتل ہوں گے)۔

دختران مدینہ پر یزید کے مظالم..... ایک قول یہ ہے کہ اس لڑائی میں شہید ہونے والے صحابہ صرف تین تھے اور ان میں حضرت عبداللہ ابن حنظلہؓ بھی تھے۔ اس لڑائی کے بعد (یزید کے فوجیوں نے مدینے کو لوٹا اور ایک ہزار کنواری لڑکیوں کی بے آبروئی اور عصمت دری کی) جن میں بڑے بڑے صحابہ کی صاحبزادیاں بھی شامل تھیں)۔

مسجد نبوی کی بے حرمتی..... جب تک یہ افسوس ناک لڑائی ہوئی مسجد نبوی میں نہ اذان ہو سکی اور نہ جماعت ہو سکی یہ لڑائی تین دن تک ہوئی (جو یزید کے حکم پر اور اس کی ہدایتوں کے مطابق ہوئی اور جو اس وقت اپنے آپ کو خلیفہ رسول اور امیر المومنین کہتا تھا)

صحابہ، تابعین اور حفاظ کا قتل عام..... بعض علماء نے لکھا ہے کہ اس لشکر نے جس کو یزید نے مدینے پر حملہ کرنے کے لئے بھیجا تھا زبردست فتنہ و فساد اور خوں ریزی کی اور مسلمانوں کو قید کیا اور مدینے میں قتل عام کو جائز رکھا۔ اس جنگ میں صحابہ کرام اور تابعین میں سے ایک مخلوق شہید کی گئی۔ قریش اور انصاریوں میں کے شہیدوں کی تعداد تین سو چھ مردوں تک ہے اور قرآن پاک کے قاری جو شہید کئے گئے ان کی تعداد سات سو تک ہے۔

مزار مبارک کی بے حرمتی..... ابن دہبیہ کی کتاب تنویر میں ہے کہ مہاجر اور انصاری مسلمانوں میں سے

ایک ہزار سات سو آدمی ہلاک کئے گئے اور سات سو قرآن پاک کے حافظ قتل کئے گئے گھوڑوں کو مسجد نبوی میں باندھا گیا جنہوں نے رسول اللہ ﷺ کے مزار مبارک اور منبر شریف کے درمیان لید اور گوبر کیا۔ مدینے کے لوگ اس قدر خوفزدہ کر دیئے گئے تھے کہ کتے مسجد نبوی میں داخل ہوتے اور آنحضرت ﷺ کے منبر شریف پر پیشاب کر جاتے تھے۔

یزید کی بیعت کے لئے ظالمانہ شرائط..... اس ناپاک لشکر کا سپہ سالار اس شرط کے سوا کسی بات پر راضی نہیں تھا کہ مدینے والے یزید کی خلافت کے لئے اس طرح بیعت کریں کہ وہ یزید کے غلام ہیں وہ چاہے تو ان کو فروخت کر دے اور چاہے تو آزاد کر دے۔ اس شخص کی اس بیہودہ شرط پر مدینے کے بعض لوگوں نے کہا کہ بیعت تو اللہ تعالیٰ کی کتاب اور اس کے رسول اللہ ﷺ کی سنت پر ہی ہو سکتی ہے۔ اس پر اس شخص نے ان بولنے والوں کی گردنیں مار دیں۔

صحابہ کرام پر مظالم..... بخاری میں ہے کہ جب (مقام حرہ کی اس جنگ سے پہلے) یزید نے مدینے والوں کو بہت زیادہ خوف زدہ کیا تو حضرت عبداللہ ابن عمرؓ نے اپنی اولاد اور اپنے غلاموں کو جمع کیا اور ان سے فرمایا۔ ”ہم نے اس شخص سے یعنی یزید سے اللہ اور اس کے رسول ﷺ کی بیعت کے مطابق بیعت کر لی ہے (کیونکہ وہ یزید کی شیطنت اور طاقت کے مقابلے میں مدینے والوں کا انجام پہلے ہی دیکھ رہے تھے) اس لئے اب خدا کی قسم مجھے یہ نہ معلوم ہو کہ تم میں سے کسی نے اس اطاعت سے ہاتھ کھینچ لیا ہے ورنہ میرے اور اس کے درمیان تیر اندازی ہوگی۔“

اتنا کہہ کر حضرت ابن عمرؓ اپنے گھر میں بیٹھ رہے (اور باہر نکلنا اور ملنا جلنا چھوڑ دیا)
حضرت ابو سعید خدریؓ سے بد سلوکی..... اسی طرح حضرت ابو سعید خدریؓ بھی اپنے گھر میں بند ہو کر بیٹھ رہے تھے مگر اس کے باوجود یزید کے لشکر میں سے ایک بڑا مجمع ان کے گھر پر پہنچا اور ان سے کہنے لگا۔
”بوڑھے! تو کون ہے۔“

انہوں نے فرمایا

”میں رسول اللہ ﷺ کا صحابی ابو سعید خدری ہوں۔“

سپاہیوں نے کہا۔

”ہمیں تمہارے متعلق معلوم ہو چکا ہے۔ تم نے اپنا ہاتھ روک کر اور گھر میں بند ہو کر اچھا ہی کیا ہے۔

مگر اپنا مال ہمیں نکال کر دے۔“

حضرت ابو سعید خدریؓ نے فرمایا

”مال تو وہ لوگ چھین لے گئے جو تم سے پہلے میرے مکان میں گھس آئے تھے۔ اب میرے پاس کچھ

نہیں ہے۔“

اس پر ان لوگوں نے (جو اپنے آپ کو مسلمان کہتے تھے اور یزید کے سپاہی تھے) کہا کہ تو جھوٹا ہے اور

اس کے بعد انہوں نے حضرت ابو سعیدؓ کی داڑھی پکڑ کر کھینچی۔

حضرت جابر ابن عبد اللہؓ سے بد سلوکی..... ان ہی دنوں میں ایک روز حضرت جابر ابن عبد اللہؓ اپنے گھر

سے نکلے اور مدینہ کی تنگ گلیوں میں پھرنے لگے۔ وہ اس وقت نابینا ہو چکے تھے اس لئے وہ گلیوں میں پڑی ہوئی

لاشوں سے ٹھوکریں کھاتے جاتے تھے اور کہتے تھے۔

”وہ شخص برباد ہو گا جس نے رسول اللہ ﷺ کو ڈرایا۔۔۔۔۔“

یہ سن کر یزید کی فوج میں کے کسی شخص نے ان سے پوچھا کہ رسول اللہ ﷺ کو کس نے ڈرایا ہے حضرت جابرؓ نے فرمایا میں نے رسول اللہ ﷺ کو یہ فرماتے سنا ہے کہ۔۔

”جس نے مدینہ کو ڈرایا اس نے گویا اس چیز کو ڈرایا جو میرے پہلو میں ہے۔“

یہ سن کر ان سپاہیوں میں سے کئی آدمیوں نے ایک دم حضرت جابرؓ کو قتل کرنے کے لئے ان پر حملہ کیا مگر مروان نے ان کو پناہ دی اور اپنے گھر میں لے گیا۔

علامہ سیوطیؒ فرماتے ہیں کہ اس روز (یعنی جس دن حرہ کی لڑائی ہوئی) مہاجرین اور انصاری مسلمانوں میں سے ایک ہزار سات سو آدمی شہید کئے گئے اور دوسرے عام لوگوں میں عورتوں اور بچوں کے سوا دس ہزار انسان قتل کئے گئے۔

چنانچہ کہا جاتا ہے کہ ایک انصاری عورت تھی جو اپنے بچے کو گھر میں بیٹھے دودھ پلا رہی تھی کہ اچانک یزید کا ایک سپاہی گھر میں گھس آیا اور جو کچھ گھر میں مل سکا وہ سب لوٹ لیا۔ اس کے بعد اس نے اس عورت سے کہا۔

معصوم بچوں پر مظالم اور اس کا انجام۔۔۔۔۔ اپنا سونا نکال کر دے ورنہ میں تجھے اور تیرے بچے کو مار ڈالوں گا۔

اس عورت نے کہا

”تیرا براہو۔ تو نے اگر اس بچے کو قتل کیا تو سمجھ لے کہ اس کے باپ رسول اللہ ﷺ کے صحابی حضرت ابو بکرؓ تھے اور میں خود ان عورتوں میں سے ہوں جنہوں نے آنحضرت کے دست مبارک پر بیعت کی تھی۔“

(مگر اس بد بخت پر اس عورت اور بچے کے مرتبے کا خیال پھر بھی نہ ہوا اور) اس نے اس بچے کو جس کے منہ میں ماں کی چھاتی تھی اس کی گود میں سے چھین لیا اور اس کو دیوار پر دے پٹکا یہاں تک کہ اس کا سر پھٹ کر زمین پر بھیجا بنے لگا۔

مگر اس کے بعد یہ شخص ابھی گھر سے باہر بھی نہیں نکلا تھا اس کا آدھا چہرہ سیاہ ہو گیا اور اس کی شکل انتہائی بھیانک ہو گئی۔

علامہ سیوطیؒ کہتے ہیں کہ میرا خیال ہے کہ یہ عورت اس بچے کی ماں نہیں بلکہ دادی تھی کیونکہ یہ بات عام عادت کے خلاف ہے کہ جس عورت نے رسول اللہ ﷺ کے دست مبارک پر بیعت کی ہو وہ جنگ حرہ کے وقت ایسی عمر میں ہو کہ بچے کو دودھ پلا سکے (کیونکہ یہ حرہ کا واقعہ آنحضرت ﷺ کے وصال کے بہت بعد ۶۳ھ میں ہوا جبکہ آنحضرت ﷺ کی وفات کو تقریباً چوٹن (۵۴) سال گزر چکے تھے۔

اس قتل عام کے متعلق آنحضرت ﷺ کی پیشین گوئی۔۔۔۔۔ حرہ کا یہ واقعہ رسول اللہ ﷺ کی نبوت کی نشانیوں میں سے ایک تھا۔ اس لئے کہ حدیث میں ہے کہ ایک مرتبہ آپ ﷺ اسی حرہ کے مقام پر تھے تو آپ ﷺ نے فرمایا۔

”اس جگہ ایسے ایسے لوگ قتل ہوں گے جو میرے صحابہ کے بعد میری امت کے بہترین لوگ ہوں

گے۔“

حضرت عبد اللہ ابن سلامؓ سے روایت ہے (جو مسلمان ہونے سے پہلے یہودی تھے) کہ میں نے حضرت یعقوبؑ کے بیٹے کی اس کتاب میں جس میں کوئی تبدیلی نہیں ہوئی۔ حرہ کے اس واقعہ کی خبر پڑھی ہے اور یہ کہ اس فتنہ میں بڑے بڑے صالح اور بزرگ لوگ قتل ہوں گے اور جو قیامت کے دن اپنے ہتھیار اپنے کاندھوں پر اٹھائے ہوئے آئیں گے۔

حرہ کا یہ واقعہ ۶۳ھ میں پیش آیا ہے۔

کہا جاتا ہے کہ یہ یزید اس واقعہ سے یعنی حرہ کی لڑائی سے پہلے مدینے کے لوگوں کی بہت زیادہ دادرسی اور غلطیوں کو درگزر کرنے والا آدمی تھا اس نے لوگوں کو اس سے کئی گنا زیادہ انعامات دیئے جو عام طور پر دیئے جاتے ہیں تاکہ لوگ اس کی اطاعت کی طرف مائل ہو جائیں اور اس کی مخالفت سے خوفزدہ ہو جائیں۔ لیکن اللہ تعالیٰ کو کچھ اور ہی منظور تھا۔

ظالم کا انجام..... کتاب تنویر میں ہے کہ اس لشکر کے سپہ سالار مسلم ابن قتیبہ نے جب زبردستی مدینے والوں سے (یزید کے لئے غلامی کی) بیعت لی تو اس کے تمن ہی دن کے بعد اللہ تعالیٰ نے اس کو ایک ایسے خوفناک مرض میں مبتلا فرمادیا کہ یہ کتوں کی طرح بھونکنے لگا اور یہاں تک کہ اسی حالت میں مر گیا۔

اپنے بعد کے لئے مسلم ابن قتیبہ نے یزید کے حکم کے مطابق ایک شخص حصین ابن نمیر کو لشکر کا امیر بنا دیا تھا کیونکہ جب یزید۔ مسلم ابن قتیبہ کو اس لشکر کا امیر بنا رہا تھا تو اس نے مسلم سے کہا تھا۔

”جب تو موت کے کنارے آگے۔ (ی) کیونکہ مسلم اس وقت پیٹ میں پانی آجانے کے مرض میں مبتلا تھا۔ تو اس لشکر کا امیر حصین کو بنا دینا۔“

یزید کے متعلق آنحضرت ﷺ کا فرمان..... یزید کے اس فتنے سے رسول اللہ ﷺ کے ایک ارشاد کی تصدیق ہوتی ہے (جس میں آپ ﷺ نے فرمایا ہے) کہ

میری امت کے معاملات ہمیشہ انصاف اور دیانت داری سے چلتے رہیں گے یہاں تک کہ ایک شخص جس کا نام یزید ہوگا اس طریقہ میں رخنہ ڈالے گا۔“

مزار مبارک سے اذان و اقامت کی آوازیں..... حضرت سعید ابن مسیبؓ سے روایت ہے کہ۔ ”حرہ کے اس واقعہ کے دوران راتوں میں مسجد نبوی ﷺ میں تنہا ہوتا تھا اور جب بھی نماز کا وقت آتا تو مجھے آنحضرت ﷺ کی قبر شریف میں سے اذان اور اقامت یعنی تکبیر کی آواز آتی تھی۔“

حضرت سعید ابن مسیبؓ کے جو قول مشہور ہیں ان میں سے ایک یہ ہے کہ :-

”دنیا ایک حقیر چیز ہے جو حقیر آدمیوں کی طرف ہی بڑھتی ہے۔ جو شخص اللہ تعالیٰ کے نام پر مستثنیٰ ہو گیا تو لوگ اس کے محتاج ہو جاتے ہیں۔“

مرحباہ کرام میں سے جن حضرات نے یزید کی بیعت توڑی تھی اور اس موقع پر شہید کئے گئے ان میں حضرت مغفل ابن سنانؓ بھی ہیں۔

حضرت علقمہ نے حضرت ابن مسعودؓ سے روایت کیا ہے کہ ان سے یعنی حضرت ابن مسعودؓ سے ایسی عورت کے متعلق فتویٰ پوچھا گیا جس سے کسی شخص نے مہر متعین کئے بغیر نکاح کیا ہو (اور مہر متعین کرنے) اور

اس عورت کے ساتھ بھستری کرنے سے پہلے اس مرد کا انتقال ہو گیا ہو۔

حضرت ابن مسعودؓ نے فرمایا۔

”اس عورت کا مہر اس کے خاندان کی دوسری عورتوں کے عام مہر کے برابر ہوگا۔ اس سے نہ کم ہوگا اور نہ زیادہ اور اس عورت کو عدت گزارنی ہوگی اور اس کو میراث بھی ملے گی۔“

یہ سن کر یہ حضرت مغفل ابن سنانؓ کھڑے ہو گئے اور انہوں نے کہا۔

”رسول اللہ ﷺ نے ایک عورت برّوع بنت واشق کے بارے میں یہی فیصلہ دیا تھا جو مٹا کی بیوہ تھی۔“

یہ بات سن کر حضرت ابن مسعودؓ خوش ہو گئے۔

حضرت ابن زبیرؓ کی یزید سے جنگ کا سبب..... حضرت عبداللہ ابن زبیرؓ نے (جو حضرت ابو بکر صدیقؓ کے نواسے تھے) یزید کی خلافت کی بیعت کرنے سے انکار کر دیا تھا اسی طرح حضرت امام حسینؓ نے بھی اس کی خلافت اور بیعت قبول نہیں کی تھی۔ جب یزید نے ان دونوں بزرگوں کے پاس بیعت لینے کے لئے اپنا آدمی بھیجا تو انہوں نے بیعت دینے سے انکار کر دیا اور مدینہ چھوڑ کر مکہ چلے گئے۔ اس کے بعد حضرت حسینؓ کو شہید کیا گیا۔ امام حسینؓ اور کوفہ والوں کی بے وفائی..... حضرت امام حسینؓ کے پاس کوفہ والوں نے اپنا وفد بھیجا کہ آپ کوفہ آجائیے ہم آپ کی اطاعت کی بیعت کرنے کو تیار ہیں حضرت حسینؓ نے (کوفہ والوں کی اس بات پر اعتبار کر کے) وہاں جانے کا ارادہ کر لیا۔ اس پر حضرت ابن عباسؓ نے ان کو اس ارادے سے روکا اور ان کو کوفہ والوں کی پچھلی غداریاں یاد دلانیں کہ کس طرح انہوں نے ان کے والد ماجد حضرت علیؓ کو شہید کیا تھا اور کس طرح ان کے بھائی حضرت حسنؓ کو دھوکہ دیا تھا۔ اسی طرح حضرت عبداللہ ابن عمر فاروقؓ اور حضرت عبداللہ ابن زبیرؓ نے بھی ان کو اس ارادے سے روکنے کی کوشش کی مگر حضرت حسینؓ نے ان خطرات کو نہیں مانا یہاں تک کہ حضرت عبداللہ ابن عباسؓ رونے لگے اور انہوں نے کہا۔

”افسوس میرے عزیز.....!“

حضرت ابن عمرؓ نے (مایوس ہو کر) فرمایا۔

”میں آپ کو اللہ تعالیٰ کی امان اور حفاظت میں دیتا ہوں۔“

ان کے بھائی حضرت حسنؓ نے ان سے ایک دفعہ کہا تھا۔

”کوفہ کے شریروں سے بچتے رہنا کہ وہ تمہیں دغا دے کر نکال دیں اور (دشمنوں کے) حوالے کر دیں

اور اس وقت تم بچھتاؤ جب کہ تمہیں ضرورت کے وقت کوئی پناہ گاہ اور سہارا نہ ملے۔“

حضرت حسینؓ کو اپنے قتل کی رات میں یہ بات یاد آئی اور انہوں نے اپنے بھائی حضرت حسنؓ پر رحمت

بھیجی۔

امام حسینؓ کی کوفہ کو روانگی..... اس وقت مکہ میں کوئی شخص ایسا نہیں تھا جو حضرت حسینؓ کے کوفہ جانے پر رنجیدہ نہ ہو۔ حضرت حسینؓ سے پہلے حضرت مسلم ابن عقیلؓ آگے چل کر کوفہ پہنچ گئے۔ چنانچہ کوفہ کے بارہ ہزار آدمیوں نے ان کے ہاتھ پر حضرت حسینؓ کے لئے بیعت کی۔ یہ بھی کہا جاتا ہے کہ اس سے بھی زیادہ تعداد نے بیعت کی تھی۔

جب حضرت حسینؓ کوفہ کے سامنے پہنچے تو یزید کی جانب سے کوفہ کا گورنر جو عبداللہ ابن زیاد تھا بیس

ہزار کا لشکر لے کر حضرت حسینؑ کے مقابلے کے لئے سامنے آگیا۔ اس لشکر میں زیادہ تر وہ لوگ تھے جنہوں نے یزید سے اس امید پر بیعت کی تھی کہ امام حسینؑ کا معاملہ ہمیشہ کے لئے ختم کر دینے کے بعد آئندہ بڑے بڑے انعامات اور فائدے حاصل ہوں گے۔

امام حسینؑ کی شہادت..... جب یہ یزیدی لشکر حضرت امام حسینؑ کے سامنے پہنچا اور انہوں نے اس لشکر کی بے شمار تعداد دیکھی تو انہوں نے (لشکر سے ٹکرانا مناسب نہ سمجھا اور) ان کے سامنے تین باتیں رکھیں کہ ان میں سے کوئی ایک بات مان لیں۔

یا تو یہ کہ وہ یعنی حضرت حسینؑ جدھر سے آئے ہیں اودھر ہی لوٹ جائیں۔

یا یہ کہ وہ کسی سرحد کی طرف چلے جائیں۔

اور یا یہ کہ وہ سیدھے یزید کے پاس جائیں اور وہ جو چاہے کرے۔

مگر اس لشکر نے ان میں سے کوئی بھی بات نہیں مانی بلکہ مطالبہ کیا کہ حضرت حسینؑ لشکر کے سپہ سالار عبداللہ ابن زیاد کے حکم پر وہیں اتر جائیں اور یزید کے لئے بیعت دیں۔ اس کو ماننے سے حضرت حسینؑ نے انکار فرمادیا۔

آخر ان لوگوں نے حضرت حسینؑ کے ساتھ جنگ کی۔ حضرت حسینؑ بے شمار زخموں کی وجہ سے کمزور ہو کر زمین پر گر گئے اور دشمنوں نے فوراً ان کا سر کاٹ لیا۔ یہ واقعہ دس (۱۰) محرم ۶۱ھ میں پیش آیا۔ اس کے بعد حضرت حسینؑ کا سر عبداللہ ابن زیاد کے سامنے لا کر رکھ دیا گیا۔

ابن زبیرؓ کی یزید کے خلاف جدوجہد..... حضرت حسینؑ کی شہادت کی خبر جب حضرت عبداللہ ابن زبیرؓ کے پاس مکے پہنچی تو وہ فوراً لوگوں کے مجمعوں میں پہنچے اور حضرت حسینؑ کی شہادت کے واقعہ کو ایک عظیم حادثہ قرار دیا۔ اب وہ کھل کر یزید کے عیب اور برائیاں بیان کرنے لگے اور اس کی شراب نوشی وغیرہ کا ذکر کرنے لگے۔ وہ بنی امیہ کی برائیاں بیان کرتے اور انہیں تفصیل سے لوگوں کو بتلاتے۔

ابن زبیرؓ کے خلاف یزید کی قسم..... جب یزید کو یہ خبر پہنچی تو اس نے یہ قسم کھائی کہ حضرت ابن زبیرؓ کو بیڑیاں پہنا کر اپنے سامنے بلوائے گا۔ (اب قسم کا حال سن کر) شام کا ایک شخص حضرت ابن زبیرؓ کے پاس آیا۔ یہ شخص شاہی سواروں کے دستے میں کا تھا۔ اس نے حضرت ابن زبیرؓ سے بات چیت کی اور اس فتنے کو بہت اہم بتلایا۔ اس نے کہا۔

ابن زبیرؓ کو ایک مشورہ..... ”آپ کی وجہ سے حرم کی سرزمین کو بھی وہ خوں ریزی سے نہیں بخشے گا کیونکہ یزید آپ کو چھوڑنے والا نہیں ہے اور آپ میں اس کا مقابلہ کرنے کی سکت نہیں ہے اس نے قسم کھائی ہے کہ وہ آپ کو بیڑیاں پہنا کر بلوائے گا۔ میں نے آپ کے لئے چاندی کی بیڑیاں بنائیں ہیں آپ (یہ بیڑیاں پہن کر) ان پر کپڑے پہن لیں (تاکہ لوگوں کو پتہ نہ چل سکے اور اس کے بعد یزید کے پاس جا کر) امیر المومنین کی قسم پوری کرنا دیجئے۔ اس لئے کہ صلح میں انجام کار بہتری اور خیر ہے اور آپ کے شایان شان بھی ہے۔“

یہ سن کر حضرت ابن زبیرؓ نے فرمایا

”میں اپنے معاملے میں غور کروں گا۔“

اس کے بعد وہ اپنی والدہ حضرت اسماء بنت ابوبکرؓ کے پاس آئے اور اس بارے میں ان سے مشورہ کیا۔

انہوں نے کہا۔

”میرے بیٹے! عزت کے ساتھ زندہ رہو اور عزت کے ساتھ مرو۔ بنی امیہ کو اپنے لو پر اس طرح قابو مت دو کہ وہ تمہارا کھیل بنالیں۔“

(حضرت اسماء کے اس مشورہ کے بعد) حضرت ابن زبیرؓ نے (اس شامی شخص کی) اس بات سے انکار کر دیا اور خاموشی اور رازداری کے ساتھ لوگوں سے اپنے لئے بیعت لینے لگے۔ کچھ عرصہ بعد انہوں نے کھلم کھلا بیعت لینے کا اعلان کر دیا۔ چنانچہ حجاز کے علاقے کے سب لوگ ان کے گرد جمع ہو گئے اور وہ لوگ بھی ان کے ساتھ ہو گئے جو جرہ کی جنگ میں ناکام ہو چکے تھے۔

یزید کا حملہ اور کعبے پر سنگ باری..... اب یزید کا لشکر (حضرت عبداللہ ابن زبیر کے مقابلے کے لئے) مکہ آگیا اور اس نے حضرت ابن زبیر کا محاصرہ کر لیا۔ اس لشکر نے منہنق یعنی گو پھن سے حملہ کیا۔ یہ منہنق انہوں نے ابو قیسؓ پہاڑ پر نصب کی تھی۔ ایک قول یہ ہے کہ اتمر پہاڑ پر نصب کی تھی۔ یہ دونوں پہاڑ مکہ میں ہیں۔ غرض منہنق کے حملوں سے کعبے کے غلاف اور چھت میں آگ لگ گئی اس لئے کہ قریش کے زمانے کی کعبے کی تعمیر اس طرح تھی کہ اس میں ایک ایک رداسال کی لکڑی کا تھا اور ایک ایک رداسال کا جیسا گزر چکا ہے۔

سنگ اندازوں پر عتاب خداوندی..... کتاب شرف میں ہے کہ عصر کے بعد اللہ تعالیٰ نے اس لشکر پر بجلی کا ایک کوند عذاب کی صورت میں نازل فرمایا جس نے اس منہنق کو جلا دیا اور اس کے نیچے بیٹھے ہوئے اٹھارہ آدمی بھی ہلاک کر دیئے جو سب شامی تھے۔

لشکر کی سرکشی اور کعبے کی آہ و بکا..... لشکر والوں نے (اس منہنق کی بربادی کے بعد) ایک اور منہنق بنائی اور اس کو بھی ابو قیسؓ پہاڑ پر نصب کیا۔

کہا جاتا ہے کہ منہنق کے ذریعہ سے کعبے میں جو آگ لگی جب وہ کعبے تک پہنچی تو اس میں اس طرح آہ کی آواز آرہی تھی جیسے کوئی بیمار تکلیف میں کرا رہا کرتا ہے۔

کعبے کی آتش زنی کے متعلق آنحضرت ﷺ کی پیش خبری..... کعبے میں آگ لگنے کا یہ واقعہ رسول اللہ ﷺ کی نبوت کی نشانیوں میں سے ایک ہے کیونکہ آنحضرت ﷺ نے کعبے کو جلائے جانے کے متعلق پہلے ہی خبردار فرمادیا تھا چنانچہ آپ ﷺ کی زوجہ مطہرہ حضرت میمونہؓ سے روایت ہے کہ آنحضرت ﷺ نے فرمایا۔

”تمہارا اس وقت کیا حال ہو جائے گا جب کہ دین میں فتنے پیدا ہو جائیں گے، لالچ اور خوف و دہشت لوگوں میں عام ہو جائے گا اور بیت اللہ کو آگ لگانے کا واقعہ پیش آئے گا۔“

مسئلہ تقدیر پر لوگوں کی چہ میگوئیاں..... کتاب عراقس میں ہے کہ وہ پسداون جس میں لوگوں نے قضاء و قدر کے متعلق چہ میگوئیاں کیں یہی دن تھا۔ چنانچہ کسی نے کہا کہ کعبہ کا جلنا تقدیر خداوندی تھا اور کسی نے کہا کہ نہیں تقدیر الہی میں سے نہیں تھا (بلکہ انسان کا اپنا کیا ہوا فعل ہے) کہا جاتا ہے کہ یہ بات ابو معبد جہنی نے اور ایک قول کے مطابق ابوالاسود دؤلی نے کہی تھی۔ ایک قول کے مطابق ان دونوں کے علاوہ کوئی اور ہی کہنے والا تھا۔

یہاں پہلے دن سے مراد یہ ہے کہ یہ پسداون تھا جس میں قضا و قدر کے متعلق لوگوں میں بحثیں اور چہ میگوئیاں ہوئیں (کیونکہ اس مسئلے پر یوں تو پہلے بھی صحابہ میں بات چیت اور سوالات ہوئے ہیں لیکن اس موقع پر اسی طرح یہ مسئلہ عوام اور خواص کی بحثوں کا موضوع بنا اس سے پہلے ایسا نہیں ہوا تھا) چنانچہ اس تشریح کے

بعد اب اس واقعہ کو ماننے میں کوئی شبہ نہیں پیش آتا کہ اس سے پہلے جنگ صفین کے وقت ایک شخص نے حضرت علیؑ سے پوچھا تھا کہ۔

”اے امیر المومنین! اس جنگ کے لئے ہمارے کوچ کے متعلق بتلائیے۔ کیا یہ تقدیر الہی کے تحت ہوا

ہے؟“

حضرت علیؑ نے فرمایا

”ہاں قسم ہے اس ذات کی جس نے بیج کو پیدا کیا اور روح کو عدم سے وجود میں لایا کہ ہم جس سر زمین کو

بھی روندتے ہیں، جس وادی سے بھی گزرتے ہیں اور جس بلندی پر بھی چڑھتے ہیں وہ صرف تقدیر الہی کے تحت ہی ہوتا ہے۔“

جنگ صفین

تشریح..... جنگ صفین جس کا پچھلی سطروں میں ذکر آیا ہے اس کے متعلق راقم الحروف کتاب تاریخ ابوالفداء سے کچھ تفصیلات نقل کرتا ہے۔ یہ جنگ حضرت علیؑ اور حضرت امیر معاویہؓ کے درمیان خلافت کے معاملے میں ہوئی تھی۔ حضرت عمرو ابن عاص امیر معاویہؓ کے ساتھ تھے۔ حضرت علیؓ خلیفۃ المسلمین تھے اور اکثر علاقوں میں لوگ ان کی خلافت تسلیم کر کے ان کی بیعت کر چکے تھے مگر شام کے علاقے میں امیر معاویہؓ کا اثر تھا اور لوگ ان کی بیعت تسلیم کر کے ان کو خلیفہ قرار دے چکے تھے۔ اس بارے میں تاریخ ابوالفداء میں ہے کہ :-

حضرت علیؑ اور امیر معاویہؓ کے اختلافات..... جنگ جمل کے بعد بصرہ فتح کر کے حضرت علیؑ نے حضرت عبداللہ ابن عباسؓ کو بصرہ کا گورنر بنادیا اور خود کوفہ کی طرف کوچ کیا، کوفہ میں انہوں نے قیام کیا اب عراق، مصرائین، حرمین یعنی مکہ اور مدینہ، فارس اور خراسان ان کے انتظام میں آچکے تھے اب ان کی خلافت سے باہر صرف شام کا علاقہ رہ گیا تھا جہاں حضرت امیر معاویہؓ تھے اور شام کے لوگ ان کے اطاعت گزار تھے۔ حضرت علیؑ نے حضرت امیر معاویہؓ کے پاس جریر ابن عبداللہ بکلی کو بھیجا تا کہ وہ امیر معاویہؓ سے حضرت علیؑ کے لئے بیعت لیں اور امیر معاویہؓ بھی دوسرے تمام مہاجر اور انصاری مسلمانوں کی طرح حضرت علیؑ کی اطاعت قبول کر لیں۔ چنانچہ جریر امیر معاویہؓ کے پاس پہنچے۔ امیر معاویہؓ بیعت دینے کے بجائے جریر کے ساتھ ٹال مٹول کرتے رہے۔ اس وقت حضرت عمرو ابن عاص فلسطین میں تھے (امیر معاویہؓ بیعت دینے میں یہ ٹال مٹول حضرت عمرو کے انتظار میں کر رہے تھے) آخر حضرت عمرو امیر معاویہؓ کے پاس پہنچ گئے وہاں انہوں نے دیکھا کہ شام کے لوگ حضرت عثمان غنیؓ کے خون کا بدلہ مانگتے ہیں (اور حضرت علیؑ سے ناراض ہیں) چنانچہ حضرت عمرو نے شامیوں سے کہا کہ تم لوگ حق پر ہو (اور اس طرح شامیوں کی ہمدردیاں امیر معاویہؓ اور حضرت عمرو کے ساتھ اور زیادہ ہو گئیں۔

امیر معاویہؓ اور عمرو ابن عاص حضرت علیؑ کے مقابلے میں..... ادھر امیر معاویہؓ اور حضرت عمرو میں اس بات پر اتفاق ہو گیا کہ دونوں مل کر حضرت علیؑ سے جنگ کریں۔ ادھر حضرت عمرو نے امیر معاویہؓ سے ان کا ساتھ دینے کے لئے یہ شرط رکھ دی کہ اگر امیر معاویہؓ کو فتح ہوئی تو وہ مصر کا علاقہ حضرت عمرو ابن عاص کو دے

کرا نہیں وہاں کا گورنر بنادیں گے امیر معاویہ نے ان کی یہ شرط منظور کر لی۔ (اس سے پہلے مصر کے گورنر حضرت عمرو بن العاص تھے)۔

حضرت علیؑ کے لشکر کا کوچ..... (اب جبکہ مصر حضرت علیؑ کی اطاعت میں داخل ہو چکا تھا تو) انہوں نے حضرت سعد ابن عبادہؓ کو وہاں کا گورنر مقرر کر دیا تھا۔ (اس کے بعد لکھتے ہیں :)

غرض جب حضرت عمرو ابن عاص فلسطین سے دمشق آکر امیر معاویہؓ کے پاس پہنچ گئے اور دونوں نے حضرت علیؑ سے جنگ کرنے کا فیصلہ کر لیا تو حضرت علیؑ کے ایلچی جریر ابن عبداللہؓ سے فوراً حضرت علیؑ کے پاس آئے اور ان کو امیر معاویہ اور حضرت عمرو کے اس فیصلہ کی خبر دی۔ حضرت علیؑ کوفہ سے فوج لے کر امیر معاویہؓ کے مقابلے کے لئے روانہ ہوئے۔ ان کی مدد کے لئے یسرہ سے حضرت عبداللہ ابن عباسؓ بھی اپنا لشکر لا کر ان کے ساتھ ہو گئے۔ اوسرد مشق سے حضرت عمروؓ اور امیر معاویہؓ شامی لشکر لے کر حضرت علیؑ کے مقابلے کے لئے روانہ ہوئے۔ حضرت معاویہؓ آہستہ آہستہ چلے اور آخر صفین کے مقام پر دونوں لشکر آمنے سامنے پہنچ گئے۔

مگر بہت عرصہ تک (جنگ نہیں ہوئی) بلکہ معاملہ جوں کا توں رہا یہاں تک کہ ۳۶ھ ختم ہو کر ۳۷ھ شروع ہو گیا۔ دونوں لشکر صفین کے مقام پر ایک دوسرے کے سامنے کھڑے ہوئے تھے اسی حالت میں محرم کا مہینہ بھی گزر گیا۔ دونوں فوجوں میں اب تک جنگ شروع نہیں ہوئی تھی بلکہ گفت و شنید اور تحریروں کا تبادلہ ہوتا رہا جن کی تفصیل طولانی ہے۔

آخر صفر کے مہینہ میں جنگ شروع ہو گئی دونوں لشکروں کے بہت سے معرکے ہوئے۔ ایک قول ہے کہ کل نوے (۹۰) معرکے ہوئے۔ صفین کے مقام پر دونوں لشکر ایک سو دس دن تک ٹھہرے۔

صفین کے مقام پر شامیوں (یعنی امیر معاویہؓ کے لشکر) کے قتل ہونے والوں کی تعداد پینتالیس ہزار تھی۔ اور عراقیوں (یعنی حضرت علیؑ کے لشکر) میں قتل ہونے والوں کی تعداد پچیس ہزار تھی۔ ان میں چھبیس حضرات وہ تھے جو غزوہ بدر میں شریک ہو چکے تھے۔

حضرت علیؑ نے اپنے لشکر کو ہدایت کی تھی کہ وہ اس وقت تک جنگ نہ کریں جب تک کہ خود دشمن فوج ہی جنگ شروع نہ کر دے۔ اسی طرح وہ لوگ بھاگنے والوں کو قتل نہ کریں اور ان کے مال و دولت کو ہاتھ نہ لگائیں اور اسی طرح کسی کی بے پردگی نہ کریں۔ تاریخ ابولفداء جلد ۱ ص ۱۸۶ تا ۱۸۳

تشریح..... اس جنگ کی مزید تفصیلات میں جانا غیر ضروری ہو گا۔ بحث اس پر چل رہی تھی کہ بیت اللہ شریف کے جلنے کا جو واقعہ پیش آیا اس پر پہلی بار لوگوں میں تقدیر اور قضاء و قدر کے مسئلے پر بحث مباحثے شروع ہوئے۔ لوگ اس عظیم حادثے پر حیران و پریشان تھے اور کہتے تھے کہ آیا یہ حادثہ بھی تقدیر الہی کے تحت ہوا ہے اگر یہ تقدیر الہی ہے تو ایسا کیوں ہے! اتنے مقدس مقام کے بے حرمتی تقدیر الہی میں کیوں تھی! اور اگر یہ تقدیر الہی تھی تو اس پر یزید یا اس کی فوجوں سے مقابلہ کرنے سے کیا فائدہ ہو گا!

قضاء و قدر پر بحث کے خلاف وعید..... عوام اس قسم کے خیالات اور بحثوں میں الجھ کر رہ گئی تھے لیکن اس بارے میں یہ بات واضح رہنی چاہئے کہ تقدیر کے مسئلے کے متعلق رسول اللہ ﷺ کی بہت سخت وعید ہے۔ تقدیر کا مسئلہ اپنی جگہ اٹل اور ایک حقیقت ہے۔ یہاں اس بارے میں مختصر اتنی بات سمجھ لینی چاہئے جس کو آگے مؤلف بھی پیش کر رہے ہیں کہ انسان کا ہر فعل اللہ تعالیٰ کا پیدا کردہ ہے یعنی اس کے موجد حق تعالیٰ ہیں اور اس

فعل کا کسب اور ظہور انسان کے ہاتھوں ہوتا ہے۔

جنگِ صفین کے موقع پر بھی بعض لوگوں کو اسی قسم کا شبہ ہوا تھا کہ یہاں مسلمان کی جان مسلمان ہی کے ہاتھوں جارہی ہے اور مومن کے مقابلے میں مومن ہی دشمن ہے تو آیا یہ تقدیر الہی کے تحت ہو رہا ہے یا یہ انسان کا اپنا فعل ہے کہ ہم یہاں صفین کے مقام پر آکر خود اپنے مسلمان بھائیوں کو قتل کر رہے ہیں۔ اس پر حضرت علیؓ کا جواب بھی نقل ہو چکا ہے۔ (مرتب)

منکرین تقدیر پر انبیاء کی لعنت..... تقدیر کے مسئلہ میں شک اور شبہ پیدا کرنا اسی امت کی خصوصیت نہیں ہے بلکہ کچھلی امتیں بھی اس کا شکار ہو چکی ہیں۔ چنانچہ حدیث میں ہے کہ :-

”اللہ تعالیٰ کی طرف سے کوئی نبی ایسا نہیں آیا کہ اس کی امت میں تقدیر سے انکار کرنے والے لوگ نہ رہے ہوں جو اس نبی کی امت کے لوگوں کو تشویش میں ڈالتے رہتے تھے۔ خبردار رہو کہ اللہ تعالیٰ نے ستر نبیوں کی زبانوں کے ذریعہ قدریہ فرقے یعنی تقدیر سے انکار کرنے والوں پر لعنت بھیجی ہے۔“

منکرین تقدیر مجوسیوں کی طرح ہیں..... تقدیر سے انکار کرنے والوں کی مذمت اور برائی کے سلسلے میں اس کے علاوہ بھی اور احادیث آئی ہیں۔ ان میں سے ایک ہے کہ :-

”قدریہ فرقے کے لوگ اس امت میں ایسے ہیں جیسے مجوسی یعنی آتش پرست لوگ ہوتے ہیں۔ اگر یہ لوگ بیمار پڑیں تو ان کی بیمار پر سی کونہ جاؤ اور مریں تو ان کے جنازوں میں نہ شریک ہو۔“

انکار تقدیر نصرائیت کا شعبہ ہے..... اسی طرح ایک حدیث میں آتا ہے کہ :-

”تقدیر کے انکار سے ڈرو کیونکہ یہ نصرائیت کا ایک شعبہ ہے۔“

ایک حدیث میں فرمایا گیا ہے :-

”میں اپنی امت میں تقدیر کے انکار کے فتنے سے ڈرتا ہوں۔“

انکار تقدیر اور مجوسیت کا تعلق..... (ان احادیث سے معلوم ہوتا ہے کہ یہ کتنا اہم اور نازک مسئلہ ہے جس پر آنحضرت ﷺ نے اتنی سخت وعید فرمائی ہے اور اس بارے میں کسی قسم کا شک شبہ کرنے سے کتنی شدت کے ساتھ روکا ہے)۔

کچھلی حدیث میں تقدیر کا انکار کرنے والوں کو اس امت کے آتش پرست کہا گیا ہے۔ اس کی وجہ یہ ہے کہ اس فرقہ قدریہ میں ایک جماعت ایسی ہے جو یہ کہتی ہے کہ خیر اور بھلائی تو اللہ تعالیٰ کی طرف سے آتی ہے اور شر اور برائی خود بندے کی طرف سے ہوتی ہے (یعنی اس فعل میں نعوذ باللہ قضاء و قدر کا کوئی تعلق نہیں ہے) اس لئے قدریہ فرقے کی یہ جماعت مجوسیوں یعنی آتش پرستوں سے بہت مشابہ ہے کیونکہ مجوسی بھی دو معبودوں کے قائل ہوتے ہیں ایک نور اور ایک ظلمت (یعنی ایک یزداں اور ایک اہرمن) ان کا عقیدہ ہے کہ خیر اور بھلائی نور یعنی خدائے یزداں کی طرف سے آتی ہے اور شر اور برائی، ظلمت یعنی خدائے اہرمن کی طرف سے آتی ہے۔ یہ لوگ مانویہ فرقے کے ہیں (جو مجوسیوں کا ایک فرقہ ہے۔ اس فرقہ کا بانی مانی نامی شخص تھا جس نے کچھ نظریات اور عقیدے پیش کر کے لوگوں کو اپنا پیرو بنایا تھا۔ یہ شخص ایک زبردست مصور بھی تھا)۔

انکار تقدیر اور نصرائیت کا تعلق..... پیچھے بیان ہونے والی ایک حدیث میں۔ تقدیر سے انکار کرنے کو نصرائیت کا ایک شعبہ فرمایا گیا ہے اس لئے کہ فرقہ قدریہ (یعنی تقدیر کونہ ماننے والے فرقے) کے اکثر لوگ یہ

عقیدہ رکھتے ہیں کہ خیر اور شر میں بندہ کے تمام افعال اور اعمال تقدیر الہی کی وجہ سے اس سے سرزد نہیں ہوتے بلکہ ان افعال اور اعمال کو خود بندہ اپنے اختیار اور اپنی قدرت سے کرتا ہے۔

اس طرح گویا فرقہ قدریہ نے اللہ تعالیٰ کا ایک شریک ٹھہرا دیا (جو خود بندہ ہے جو نعوذ باللہ اپنے خیر اور شر کے افعال اور اعمال کا خالق ہے) بالکل اسی طرح جیسے نصرانیوں یعنی عیسائیوں نے اللہ تعالیٰ کا شریک ٹھہرا رکھا ہے چنانچہ قدریہ فرقہ کی یہ جماعت نصرانیوں کے بہت مشابہ ہے اور اسی لحاظ سے تقدیرات کا انکار نصرانیت کا ایک شعبہ ہو جاتی ہے (جیسا کہ گذشتہ حدیث میں فرمایا گیا ہے)۔

مسئلہ تقدیر کا خلاصہ..... (مؤلف علامہ حلبی کہتے ہیں کہ) اس موضوع پر میں نے اپنی ایک کتاب ”مصابح المنیر علی الجامع الصغیر“ میں تفصیل سے بحث کی ہے۔ اس کتاب میں میں نے اس حدیث پر کہ۔ قدریہ فرقہ آخری زمانے میں میری امت کے بدترین لوگ پیدا کریں گے۔ بہت مکمل بحث کی ہے (جس کا خلاصہ یہ ہے) کہ بندہ کے ہر فعل کی نسبت اللہ تعالیٰ کی طرف اس لحاظ سے ہے کہ حق تعالیٰ اس کے ہر فعل کے موجد ہیں اور اس فعل کی نسبت بندہ کی طرف اس لحاظ سے ہے کہ بندہ اس فعل کا اکتساب اور اظہار کرتا ہے۔

کعبے میں آتش زنی اور تجدید تعمیر کا ایک اور سبب..... (اس کے بعد پھر اصل موضوع یعنی حضرت عبداللہ ابن زبیرؓ کی تعمیر کعبہ کا ذکر کرتے ہیں۔ اس کے چند سبب پیچھے بیان ہو چکے ہیں) ایک سبب یہ بھی بیان کیا جاتا ہے۔ ایک عورت نے بیت اللہ کو دھونی دی۔ اس میں سے ایک چنگاری اڑ کر بیت اللہ کے غلاف پر لگ گئی جس سے اس میں آگ لگ گئی۔ تو گویا اس وجہ سے حضرت عبداللہ ابن زبیرؓ نے کعبے کی دوبارہ تعمیر کرائی۔ اس سے پہلے جو وجہ بیان کی گئی ہے اس کی روشنی میں یہ کہا جاسکتا ہے کہ) ممکن ہے دونوں ہی وجہیں رہی ہوں۔

کعبے کو دھونی دینے اور اس سے غلاف کعبہ میں آگ لگ جانے کا ایک واقعہ قریش کے زمانے میں بھی بتلایا گیا ہے لیکن اس سے کوئی شبہ نہیں پیدا ہوتا کیونکہ ہو سکتا ہے یہی واقعہ دو دفعہ پیش آیا ہو جیسا کہ پیچھے بیان ہوا۔

بعض علماء نے مسجد کو دھونی دینے کو بدعت بتلایا ہے۔ امام مالکؒ نے اس کو مکروہ بتلایا ہے (کہ مسجد کو خوشبو نہیں وغیرہ جلا کر دھونی دی جائے)۔

ایک روایت ہے کہ حضرت عمر فاروقؓ کا غلام مسجد نبوی میں اس وقت خوشبوئیں وغیرہ جلایا کرتا تھا جبکہ حضرت عمرؓ منبر پر کھڑے ہو کر خطبہ دیا کرتے تھے۔

حضرت اسماعیلؑ کے بدلے ذبح کردہ مینڈھے کے سینگ..... (غرض جب گو پھن کی وجہ سے یاد دھونی کی وجہ سے) کعبہ میں آگ لگی تو اس کے ساتھ ہی اس مینڈھے کے وہ دونوں سینگ بھی جل گئے جو حضرت اسماعیلؑ کی جان کے بدلے میں (اللہ تعالیٰ کی طرف سے بھیج کر) قربان کیا گیا تھا۔ اس وقت یہ دونوں سینگ کعبے کی چھت میں لٹکے ہوئے تھے۔

اقول مؤلف کہتے ہیں:- ان سینگوں کو چھت میں غالباً بعد میں لٹکایا گیا جبکہ اس سے پہلے یہ میزاب (یعنی کعبے کے پرنا لے) میں لٹکے ہوئے تھے۔ کیونکہ بعض علماء نے لکھا ہے کہ جب اسلام آیا تو اس وقت اس مینڈھے کا سر دونوں سینگوں کے ساتھ کعبے میں میزاب یعنی پرنا لے میں لٹکا ہوا تھا۔

جہاں تک ان سینگوں کے چھت میں لٹکا ہوا ہونے کا تعلق ہے اس کی دلیل میں حضرت صفیہ بنت

شبیہ کی یہ روایت ہے کہ انہوں نے ایک دفعہ عثمان ابن طلحہ سے پوچھا۔
 ”رسول اللہ ﷺ نے بیت اللہ سے باہر نکلنے کے بعد تمہیں کیوں بلایا تھا؟“
 انہوں نے کہا آنحضرت ﷺ نے مجھ سے اس وقت یہ فرمایا تھا کہ۔

”میں نے اس مینڈھے کے دونوں سینک بیت اللہ میں دیکھے مگر میں اس وقت تم کو یہ ہدایت کرنا بھول گیا کہ ان سینکوں کو ڈھانپ دو۔ اس لئے اب تم ان کو ڈھانپ دو کیونکہ یہ بات مناسب نہیں ہے کہ بیت اللہ میں کوئی ایسی چیز ہو جس سے نمازیوں کا خیال بٹ جائے۔“

یہ مینڈھا اور ہانبل کی نیاز..... علامہ جلال مجلی نے اپنی تفسیر میں لکھا ہے کہ یہ مینڈھا جو اسماعیل کے بدلے میں قربان کیا گیا وہی مینڈھا تھا جس کو ہانبل نے اپنی نذر کے طور پر پیش کیا تھا (اس کی تفصیل ہانبل اور قانبل کے واقعہ میں سیرت حلبیہ اردو کے پچھلے صفحات پر گزر چکی ہے مگر وہاں مینڈھے کے بجائے ہانبل کی نیاز میں دنبہ کا ذکر کیا گیا ہے) غرض اسی مینڈھے کو اسماعیل کے فدیہ میں قربان کرنے کے لئے (جبرئیل لے کر آئے تھے۔ چنانچہ حضرت ابراہیم نے تکبیر پڑھتے ہوئے اس کو ذبح کر دیا تھا۔ اب یہ کہا جائے گا کہ اس کا مطلب ہے ہانبل کی نیاز کو اس آگ نے نہیں کھایا تھا جو اس وقت (ہانبل کی نیاز کی قبولیت کی علامت کے طور پر) آسمان سے اتری تھی بلکہ وہ آگ اس مینڈھے یاد بنے کو آسمان پر اٹھالے گئی تھی۔ لہذا اب جن علماء نے اس نیاز کے سلسلے میں یہ لکھا ہے کہ اس کو آگ نے کھالیا تھا۔ ان کے متعلق یہ کہنا پڑے گا کہ انہوں نے اس معاملے میں ڈھیل کی (اور آگ کے اٹھائے جانے کو آگ کے کھالینے سے تعبیر کیا۔ مگر یہ اسی صورت میں ہے جب یہ تسلیم کیا جائے کہ یہ وہی مینڈھا تھا جس کو ہانبل نے اپنی نیاز میں پیش کیا تھا۔

جہاں تک اس قول کا تعلق ہے کہ یہ وہی مینڈھا تھا اس کی تائید رسول اللہ ﷺ کے اس ارشاد سے ہوتی ہے کہ آپ ﷺ نے حضرت جبرئیل سے فرمایا:-

”ابراہیم نے جس چیز کو (اسماعیل کی جان کے بدلے میں قربان کیا وہ کیا چیز تھی) (یعنی اس کی اصل کیا تھی)“

جبرئیل نے فرمایا۔

”وہی چیز جو آدم کے بیٹے نے اپنی نیاز میں پیش کی تھی۔“

بعض محدثین نے کہا ہے کہ یہ حدیث ثابت نہیں ہے۔

اس مینڈھے کی عظمت کا سبب..... کہا جاتا ہے کہ اس مینڈھے کے ذبیحہ کو اللہ تعالیٰ نے عظیم فرمایا ہے (جیسا کہ قرآن پاک کی اس آیت میں ذکر ہوا ہے۔

وَلَدَيْنَا بِذَبْحٍ عَظِيمٍ (آیہ اپ ۲۳ سورہ صفت ع ۳)

ترجمہ :- اور ہم نے ایک بڑا ذبح اس کے عوض دے دیا۔

تو اس کی عظمت کا سبب یہ ہے کہ یہ مینڈھا چالیس سال تک جنت میں چرتا رہا ہے۔

موت کی صورت میں موت..... اس مینڈھے کے متعلق ایک قول یہ ہے کہ اس کو اللہ تعالیٰ نے خاص اسی مقصد کے لئے اسی وقت پیدا فرما دیا تھا۔ چنانچہ بعض علماء کہتے ہیں کہ یہ مینڈھا موت کی صورت میں موت ہی کے لئے فدیہ کر دیا گیا۔

تشریح..... موت کی صورت میں موت دیئے جانے سے اس طرف اشارہ ہے کہ یوم حشر کے بعد جب سب کا حساب کتاب ہو چکے گا اور جنتی جنت میں اور دوزخی دوزخ میں پہنچ چکے ہوں گے اس وقت جنتیوں کے دل میں ایک خلش ہوگی جس کی وجہ سے وہ جنت کی نعمتوں سے پورا لطف نہ اٹھا سکیں گے اور یہ خلش موت کا تصور ہوگا کہ ممکن ہے پھر موت آجائے اور جنت کے عیش و آرام سے ہم محروم ہو جائیں۔ اسی طرح دوزخیوں کے دلوں میں ایک امید ہوگی جو جہنم کے عذاب میں بھی ان کے لئے سہارا اور آسرا ہوگی اور وہ بھی موت کا تصور ہوگا کہ ممکن ہے ایک دن ہمیں موت آجائے اور ہم اس زبردست عذاب سے چھٹکار لیا جائیں۔

تب موت کے فرشتے عزرائیلؑ کو ایک مینڈھے کی شکل میں لایا جائے گا اور جنت اور جہنم کے درمیان اس موت کو بھی موت دے دی جائے گی تاکہ جنتیوں کے دلوں سے ہمیشہ کے لئے یہ خلش بھی نکل جائے اور جہنمیوں کے دلوں سے ہمیشہ کے لئے یہ امید بھی ختم ہو جائے۔

یہاں موت کی صورت میں موت کا مطلب یہی ہے کہ مینڈھے کو جان کے فدیے میں موت کے سپرد کیا گیا جب کہ موت کی اپنی شکل بھی مینڈھے کی جیسی بنا کر پیش کی جائے گی۔ واللہ اعلم بالصواب۔ مرتب) بہر حال یہ سب امکانات اسی صورت میں ہیں جبکہ یہ تسلیم کیا جائے کہ ہانبل نے اپنی نیاز میں جو جانور پیش کیا تھا وہ مینڈھا تھا۔ مگر ایک قول یہ ہے کہ وہ جانور ایک موٹا تازہ اونٹ تھا۔ مگر یہ قول صرف قاضی بیضاوی کا ہے۔ بہر حال یہ تمام روایات آپس میں مطابقت کی محتاج ہیں اگر ان سب کو صحیح مانا جائے۔

یزید کی موت..... (اس تفصیل کے بعد پھر اصل واقعہ یعنی بیت اللہ میں آگ لگنے کے متعلق بیان کرتے ہوئے کہتے ہیں کہ) اس آگ سے حجر اسود تین جگہوں سے پھٹ گیا تھا۔

ادھر جب یزیدی لشکر نے مکے میں حضرت عبداللہ ابن زبیرؓ کا محاصرہ کر رکھا تھا اسی دور ان میں یزید کی موت کی خبر آئی یہ بھی کہا جاتا ہے کہ حضرت عبداللہ ابن زبیرؓ کو یزید کی موت کے متعلق خود یزیدی لشکر سے بھی پہلے معلوم ہو گیا تھا لشکر کے لوگ شامی تھے چنانچہ حضرت ابن زبیرؓ نے شامیوں میں اعلان کیا۔

”اے شام کے لوگو! اللہ تعالیٰ نے تمہارے اس سرکش سربراہ کو ہلاک کر دیا ہے۔ مراد یزید ہے۔ اس لئے اب تم میں سے جو یہ چاہے کہ دوسرے لوگوں کی طرح میری بیعت قبول کر لے تو اس کو اجازت ہے اور جو شخص اسی طرح واپس جانا چاہے اس کو بھی اجازت ہے۔“

یہ خبر سن کر لشکر ایک دم بکھر گیا۔ کچھ لوگوں نے حضرت عبداللہ ابن زبیرؓ کی خلافت پر بیعت کر لی اور ظاہری طور پر ان کی اطاعت میں داخل ہو گئے۔

امیر لشکر کی طرف سے ابن زبیرؓ کو پیشکش..... کہا جاتا ہے کہ لشکر کے امیر یعنی عبداللہ ابن زیاد نے اس خبر کے بعد حضرت عبداللہ ابن زبیرؓ کے پاس درخواست کی کہ وہ ان سے بات کرنا چاہتا ہے۔ چنانچہ دونوں آدمی یعنی ابن زیاد اور حضرت ابن زبیرؓ اپنی صفوں سے نکل کر ایک دوسرے کی طرف چلے یہاں تک کہ دونوں کے گھوڑوں کے سر ایک دوسرے سے مل گئے۔ ابن زیاد کا گھوڑا بدکنے اور بھڑکنے لگا۔ حضرت ابن زبیرؓ نے ابن زیاد سے پوچھا کہ کیا ہو گیا ہے تو ابن زیاد نے کہا۔

”اس گھوڑے کے پیر کے نیچے حرم کا کبوتر آگیا ہے اور یہ اس کو پسند نہیں کر رہا ہے کہ اس کو روند

ڈالے۔“

حضرت ابن زبیر نے فرمایا۔

”تیرا گھوڑا تو یہ کر رہا ہے اور تو“ ”نوں کو قتل کرنے آیا ہے؟“

ابن زیاد نے کہا۔

”آپ ہمیں اس کی اجازت دے دیجئے کہ ہم بیت اللہ کا طواف کر لیں اس کے بعد ہم اپنے ملک کو واپس

چلے جائیں گے۔“

حضرت ابن زبیر نے اس کو اجازت دے دی اور انہوں نے کعبے کا طواف کیا۔ اس کے بعد ابن زیاد نے

حضرت ابن زبیر سے کہا۔

”اگر یہ شخص یعنی یزید واقعی ہلاک ہو چکا ہے تو آپ ہی اس خلافت کے سب سے زیادہ حقدار اور لائق

ہیں اس لئے آپ میرے ساتھ شام چلئے۔ خدا کی قسم وہاں دو آدمی بھی آپ کی مخالفت کرنے والے نہ ہوں

گے۔“

مگر حضرت ابن زبیر نے ابن زیاد کی اس بات کا اعتبار نہیں کیا اور اس کو برا بھلا کہا چنانچہ وہ اسی وقت واپس

لوٹ گیا اور یہ کہتا جاتا تھا۔

”میں اس شخص سے سلطنت کا وعدہ کر رہا ہوں اور یہ مجھ سے قتل کا وعدہ کر رہا ہے۔“

ابن زبیر کا مزاج..... اسی وجہ سے بعض لوگوں نے کہا ہے کہ حضرت ابن زبیر کا ایک خاص مزاج تھا جو

خلافت کے مناسب نہیں تھا اور وہ بد اخلاقی اور بہت زیادہ اختلاف رائے کا مزاج تھا۔

تشریح..... (مگر یہ بات نامناسب اور خلاف ادب ہے۔ حضرت ابن زبیر بڑے جلیل القدر صحابی اور حضرت ام

المومنین عائشہ صدیقہ جیسی بلند مرتبہ ہستی کے بھانجے اور حضرت ابو بکر صدیق جیسی با عظمت شخصیت کے

نواسے تھے۔ اس لئے ان کے متعلق اس قسم کا قول مناسب نہیں ہے۔

حضرت ابن زبیر صاف گو اور بے لاگ مزاج رکھتے تھے اور صاف گوئی کو عام طور پر بد اخلاقی پر محمول

کر لیا جاتا ہے۔ بے لاگ انسان اگر کسی معاملے میں اپنی ذاتی رائے رکھتا ہے تو صاف دلی کے ساتھ اپنی رائے پیش

کر دیتا ہے جو مقابل کو گراں گزر سکتی ہے اور وہ اس کو ضد اور بد اخلاقی سے تعبیر کرتا ہے۔ بہر حال حقیقت واقعہ جو

بھی ہو مگر ایک جلیل القدر صحابی کی شان میں یہ الفاظ خلاف ادب ہیں۔ خاص طور پر یزید اور اس کے ساتھیوں کی

بات قبول نہ کرنا تو بالکل سامنے کی بات ہے کہ ان کے دھوکے اور فریب پہلے بھی ظاہر ہو چکے تھے۔ مرتب)۔

شام و مصر میں سیاسی تغیرات..... غرض اس کے بعد تمام علاقے حضرت ابن زبیر کی اطاعت و خلافت

میں شامل ہو گئے صرف مصر اور شام رہ گئے کیونکہ ان علاقوں پر معاویہ ابن یزید ابن معاویہ کی موت کے بعد

مروان ابن حکم غالب آگیا تھا۔ یزید ابن معاویہ کا یہ بیٹا جس کا نام بھی معاویہ تھا صرف چالیس دن اور ایک قول کے

مطابق صرف بیس دن خلافت کر سکا کیونکہ مروان نے دمشق میں حضرت ابن زبیر کی خلافت تسلیم کر لینے کا

فیصلہ کر لیا تھا۔

حضرت ابن زبیر نے خلیفہ ہونے کے بعد اپنے بھائی کو مدینے میں اپنا نائب بنایا تھا تو ان کو حکم دیا کہ

بنی امیہ کو وہاں سے جلا وطن کر کے شام کی طرف دھکیل دیں۔ ان لوگوں میں مروان اور اس کا بیٹا عبد الملک

بھی تھا۔ اب جب مروان نے دمشق میں ابن زبیر کی خلافت کو تسلیم کرنے کا فیصلہ کیا تو ایک جماعت نے اس

کے اس فیصلہ کو ناپسند کیا اور اس سے کہا۔

”آپ قریش کے بزرگ اور سردار ہیں۔ امین زبیرؓ نے آپ کے خاندان والوں کے ساتھ جو کچھ بھی معاملہ کیا ہے وہ آپ کو معلوم ہی ہے حالانکہ آپ ہی خلافت کے سب سے زیادہ حقدار اور لائق ہیں۔“

مردان کو یہ بات پسند آگئی اور اس نے ان لوگوں کی رائے سے اتفاق کیا۔ اس کے بعد مردان نے نو مہینے تک خلافت کا۔ یہ بنی امیہ کے خلفاء میں سے چوتھا خلیفہ تھا۔ اس کے بعد اس کے بیٹے عبدالملک نے حکومت سنبھالی۔ اسلام آنے کے بعد یہ پہلا شخص ہے جس کا نام عبدالملک رکھا گیا۔

عبدالملک نے اپنے بعد کے لئے اپنے چاروں بیٹوں کو اپنا سلسلہ وار ولی عہد بنا دیا جن کی ترتیب یہ تھی کہ پہلے ولید پھر سلیمان پھر یزید اور پھر ہشام۔ مگر عمرو ابن سعید نے دعویٰ کیا کہ مردان نے اپنے بیٹے عبدالملک کے بعد اس کو خلیفہ نامزد کیا تھا۔ اس دعویٰ کی وجہ سے عبدالملک کو بہت پریشانی تھی چنانچہ اس نے جلد ہی عمرو ابن سعید کو دمشق میں متعین کر دیا۔ وہ یہیں تھا کہ عبدالملک نے اس کو قتل کر دیا۔

عبدالملک کی ابن زبیرؓ کے خلاف لشکر کشی!..... ابن ظفر نے لکھا ہے کہ :-

جب عبدالملک حضرت ابن زبیرؓ سے جنگ کرنے کے لئے نکلا تو اس کے ساتھ عمر ابن سعید بھی تھا مگر اس کی نیت میں کھوٹ تھا اور وہ خلافت کو حاصل کرنے کی فکر میں تھا چنانچہ جب یہ دمشق سے روانہ ہو کر چند دن کی مسافت تک پہنچے تو عمرو ابن سعید نے بیماری کا بہانہ کر دیا اور عبدالملک سے واپس دمشق جانے کی اجازت مانگی۔ عبدالملک نے اس کو اجازت دے دی۔

عبدالملک کے خلاف بغاوت..... جب یہ واپس دمشق پہنچا تو فوراً ہی مسجد میں جا کر منبر پر چڑھا اور خطبہ دیا۔ جس میں عبدالملک کی برائیاں بیان کیں اور لوگوں کو اس پر اکسایا کہ وہ عبدالملک کی بیعت توڑ دیں چنانچہ لوگوں نے عمرو ابن سعید کے اس مشورے پر لبیک کہا اور خود اس کی خلافت کو مانتے ہوئے اس سے بیعت کر لی۔ اس طرح دمشق پر عمرو ابن سعید کی حکومت قائم ہو گئی اس نے شہر کی دیواریں وغیرہ مضبوط کر لیں اور لوگوں کو خوب انعام و اکرام دے کر رجھا لیا۔

عبدالملک جو حضرت ابن زبیرؓ کے مقابلے کے لئے جا رہا تھا اس کو جب عمرو ابن سعید کی غداری کا حال معلوم ہوا تو اس کے ساتھیوں نے اسے مشورہ دیا کہ وہ حضرت ابن زبیرؓ کے مقابلے پر جانے کا ارادہ ختم کر دے اور واپس دمشق پہنچ کر اس بغاوت سے نمٹنے کی کوشش کرے۔ ان لوگوں نے عبدالملک سے کہا۔

بغاوت کی سرکوبی..... ”جہاں تک عبداللہ ابن زبیرؓ کا معاملہ ہے تو وہ اب تک آپ کی اطاعت اور بیعت میں داخل ہی نہیں ہوئے نہ ہی آپ کی حکومت پر انہوں نے حملہ کیا ہے اس لئے ان سے جنگ کے واسطے ٹکٹے میں آپ کی حیثیت ایک ظالم کی سی بنتی ہے۔ لیکن اگر آپ عمرو ابن سعید کے مقابلے کے لئے واپس ہوں گے تو آپ کی حیثیت ایک مظلوم کی سی ہوگی کیونکہ اس نے آپ کی بیعت توڑی ہے، آپ کی امانت میں خیانت کی ہے اور وہاں کے عوام میں فتنہ پھیلا ہے۔“

اس مشورہ پر عبدالملک واپس دمشق پہنچا اور وہاں اس نے بغاوت کو کچل کر عمرو ابن سعید کے مقابلے میں کامیابی حاصل کی۔

کعبے کی تجدید تعمیر کا ایک اور سبب..... (اس تفصیل کے بعد پھر تعمیر کعبہ کے متعلق بیان کرتے ہیں

کہ (عبداللہ ابن زبیرؓ کے کعبے کو تعمیر کرانے کا ایک سبب یہ بھی بیان کیا جاتا ہے کہ مکے میں ایک سیلاب آیا جس سے مکے کی عمارت ٹوٹ گئی (اور بیت اللہ اور حرم میں پانی بھر گیا) چنانچہ عبداللہ ابن زبیرؓ نے تیر کر طواف کیا۔ (ی)۔ اس میں کوئی اشکال نہیں کہ تعمیر کے دونوں سبب رہے ہوں یعنی کعبے کا جل جانا بھی اور سیلاب سے کعبے کی عمارت کو نقصان پہنچنا بھی!

حضرت ابن زبیرؓ نے جب یہ صورت دیکھی تو اپنے حاضرین سے اس بارے میں مشورہ کیا کہ آیا بیت اللہ کی عمارت ڈھا کر دوبارہ بنائی جائے۔ ان لوگوں میں جن سے مشورہ کیا گیا حضرت عبداللہ ابن عباسؓ بھی موجود تھے۔

لوگ بیت اللہ کو ڈھانے کے خیال سے ڈرے اور انہوں نے کہا۔
”ہماری رائے ہے کہ عمارت کو جو نقصان پہنچا ہے آپ اس کی مرمت کر دیجئے مگر کعبے کو ڈھانے کا ارادہ نہ کیجئے۔“

حضرت ابن زبیرؓ نے کہا۔
”اگر آپ لوگوں میں سے کسی کا گھر جل جائے تو وہ اس کی پوری درستگی اور مرمت کرنا ہی پسند کرے گا اور اس کی مرمت اور درستگی اس کو ڈھا کر بنائے بغیر نہیں ہو سکتی۔“
تجدید تعمیر سے متعلق فرمان نبوت سے دلیل..... ادھر حضرت ابن زبیرؓ کی خالہ ام المومنین حضرت عائشہ صدیقہؓ نے اس بارے میں رسول اللہ ﷺ کی ایک حدیث بیان کی کہ آپ ﷺ نے ان سے فرمایا تھا۔
”کیا تمہیں معلوم ہے کہ تمہاری قوم یعنی قریش نے جب کعبے کی تعمیر کی تو اس کو ابراہیمؑ کی بنیادوں سے کم کر دیا تھا کیونکہ ان کے پاس پیسے کی کمی ہو گئی تھی۔ اگر تمہاری قوم جاہلیت کے دور سے اتنی قریب نہ ہوئی یعنی نئے نئے جاہلیت سے نکلے ہوئے نہ ہوتے۔ اور ایک روایت کے لفظ ہیں کہ۔ اگر لوگوں کو جاہلیت سے نکلے ہوئے کچھ زمانہ گزر چکا ہوتا یعنی جاہلیت کے دور سے قریب نہ ہوتے۔ اور ایک روایت میں ہے کہ۔ اگر لوگ حال ہی میں کفر سے نکلے ہوئے نہ ہوتے تو میرے پاس اگر اس کی تعمیر کے لئے روپیہ بھی نہ ہوتا تو میں اس کو گرا کر (پھر بناتا اور) اس کے پیچھے بھی ایک دروازہ بناتا۔ اور ایک روایت کے لفظ ہیں کہ۔ اس میں ایک دروازہ داخل ہونے کے لئے بناتا اور اس کی سیدھ میں (دوسری طرف) ایک دروازہ باہر نکلنے کے لئے بناتا۔ ایک روایت کے لفظ یوں ہیں کہ ایک دروازے اس کی مشرقی جانب میں بناتا اور ایک مغربی جانب میں بناتا اور دروازہ کو زمین کے برابر رکھتا (ی) جیسا کہ ابراہیمؑ کے زمانے میں تھا (کیونکہ قریش نے خزانہ کعبہ کی حفاظت کے لئے دروازے کو اتنا اونچا بنادیا تھا کہ کوئی شخص بغیر اجازت کے اور سیڑھی لگائے بغیر کعبے میں داخل نہ ہو سکے جیسا کہ پیچھے بیان ہو چکا ہے) اور حجر اسود کو اس عمارت میں داخل کر کے نصب کرتا۔ ایک روایت میں یہ لفظ ہیں کہ۔ حجر اسود کو تقریباً چھ گز..... اندر کی طرف نصب کرتا۔“

ایک روایت میں سات گز سے کچھ زیادہ کے لفظ ہیں اور ایک روایت میں سات گز کے قریب کے لفظ ہیں۔ بہر حال الفاظ کے اس اختلاف کی وجہ سے یہ نہیں معلوم ہو سکتا کہ قریش نے تعمیر کعبہ کے وقت حجر اسود کو کس قدر باہر نکال دیا تھا۔ اسی طرح ایک روایت میں یہ لفظ ہیں کہ۔ جتنا قریش نے حجر اسود کو باہر نکال دیا ہے میں اس کو اتنا ہی پھر داخل کر دیتا۔ ایک روایت میں ہے کہ میں اس کو ابراہیمؑ کی بنیاد پر ہی رکھتا۔ اس طرح کہ حجر اسود

کو کعبے میں اور زیادہ داخل کر کے نصب کرتا۔

رسول اللہ ﷺ کی خواہش اور تامل..... یہ گویا اسی مقدار کے برابر ہوتا جتنا قریش نے اس کو باہر نکال دیا تھا مگر رسول اللہ ﷺ کو یہ خوف تھا کہ قریش کے دل اس بات کو پسند نہیں کریں گے کہ ان کی تعمیر کو ڈھایا جائے جس کو وہ اپنے انتہائے شرف اور اعزاز کا نشان سمجھتے تھے اس لئے ممکن ہے کہ اس کے نتیجہ میں وہ لوگ (جو حال ہی میں اپنی پچھلی زندگی کو چھوڑ کر اندھیرے سے نکلے تھے کہیں) پھر اسلام سے منہ نہ موڑ لیں۔

گذشتہ تعمیروں میں بنیاد ابراہیمی کی پابندی..... بعض علماء نے لکھا ہے کہ حضرت ابراہیم کے بعد جس نے بھی کعبے کی نئی تعمیر کی اس نے ابراہیم کی بنیاد پر ہی تعمیر کی۔ صرف قریش ایسا نہ کر سکے اس لئے کہ ان کے پاس حلال کمائی کا چندہ کم پڑ گیا تھا۔

یہ بات اس بنیاد پر کہی جاسکتی ہے کہ ابراہیم کے بعد اور قریش سے پہلے جس نے بھی کعبے کی تعمیر کی وہ مکمل تعمیر کی۔ مگر ایسا نہیں ہے بلکہ اس کا مطلب یہ ہے کہ جس نے کعبے کی مرمت اور درستگی کی۔ اس لئے جو قول ذکر ہوا ہے اس سے مراد وہ نہیں ہے جو ظاہری الفاظ سے سمجھ میں آتی ہے بلکہ مراد یہ ہے کہ ہر ایک نے اس عمارت کو ابراہیم کی بنیادوں پر باقی رکھا۔

ابن عباس کی طرف سے نئی تعمیر کی مخالفت..... (قال) حضرت عبد اللہ ابن زبیرؓ نے جب کعبے کو ڈھا کر دوبارہ بنانے کا ارادہ کیا تو حضرت عبد اللہ ابن عباسؓ نے بھی ان کو اس ارادہ سے روکنے کی کوشش کی تھی (چنانچہ حضرت ابن عباسؓ سے روایت ہے کہ انہوں نے حضرت ابن زبیرؓ سے کہا۔

”اس تعمیر اور ان پتھروں کو اسی طرح رہنے دو جن پر مسلمانوں نے اسلام قبول کیا ہے اور جن پر یعنی جن کے دور میں رسول اللہ ﷺ کو نبوت ملی۔ اس لئے کہ ممکن ہے تمہارے بعد کوئی دوسرا آئے اور وہ بھی اس تمہاری تعمیر کو ڈھا کر نئی بنائے اور پھر یہ کعبہ اسی طرح ڈھایا اور بنایا جائے لگے۔ اس طرح لوگوں میں اس کی بے حرمتی ہوگی۔ اس لئے آپ (اس کو اگر نئی عمارت بنانے کے بجائے) اس تعمیر کو اور اونچا کر دیجئے۔“

ابن زبیرؓ کا استخارہ..... اس پر حضرت عبد اللہ ابن زبیرؓ نے کہا۔

”میں اس معاملے میں تین مرتبہ اپنے پروردگار سے استخارہ کرتا ہوں اس کے بعد کچھ کروں گا۔“

جب تین دن گزر گئے تو استخارہ میں یہی بات آئی کہ اس عمارت کو ڈھا کر نئی بنائی جائے (لوگ چونکہ وہشت زدہ تھے اس لئے کہ وہ اس سے دور رہنے لگے۔ وہ ڈر رہے تھے کہ جو پہلا آدمی بھی اس کو گرانے کا ارادہ کرے گا اس پر کوئی آسمانی بلا نازل ہوگی۔

آخر ایک آدمی کعبے پر چڑھا اور اس نے اس میں سے ایک پتھر توڑ کر گرا دیا۔ اب لوگوں نے دیکھا کہ اس شخص کو کچھ نہیں ہوا تو وہ بھی اس کے ساتھ لگ گئے۔

کہا جاتا ہے کہ وہ پہلے آدمی جنہوں نے کام شروع کیا خود حضرت عبد اللہ ابن زبیرؓ تھے (جب عمارت کو گرانے کا کام شروع کیا گیا تو بہت سے لوگ مکے سے نکل کر منیٰ میں چلے گئے تھے ان میں حضرت عبد اللہ ابن عباسؓ بھی تھے۔ یہ لوگ وہاں اس ڈر سے تین دن تک ٹھہرے رہے کہ کعبے کو گرانے کی وجہ سے وہ کسی سخت عذاب میں گرفتار ہو جائیں گے۔

حبشی کے متعلق آنحضرت ﷺ کی پیشین گوئی..... حضرت ابن زبیرؓ نے کعبے کو گرانے کے لئے

حبشیوں کی ایک جماعت کو اس امید میں حکم دیا تھا کہ ممکن ہے کہ ان میں ہی وہ حبشی شخص ہو جس کے بارے میں رسول اللہ ﷺ نے خبر دی تھی کہ وہ کعبے کی تعمیر کو ڈھائے گا۔

مگر اس میں یہ اشکال ہے کہ رسول اللہ ﷺ نے جس حبشی شخص کے متعلق یہ خبر دی تھی کہ وہ کعبے کی تعمیر کو ڈھائے گا، اس کا حلیہ اور شکل و صورت بھی بیان کی تھی۔ آپ نے فرمایا تھا۔

”گویا میں اس کو سامنے ہی دیکھ رہا ہوں کہ وہ سیاہ فام ہے اور پھیلی ہوئی ٹانگوں والا یعنی بانڈا آدمی ہے اور ایک ایک پتھر کر کے توڑ رہا ہے۔“

ایک حدیث میں آتا ہے کہ پھیلی ہوئی ٹانگوں والا ہونے کے علاوہ اس کی آنکھیں نیلی ہوں گی، ناک چپٹی ہوگی اور پیٹ بڑا ہوگا۔ یہ بھی آتا ہے کہ اس کے سر کے اگلے حصہ کے بال گر چکے ہوں گے۔ نیز یہ بھی بیان کیا گیا ہے کہ وہ چھوٹے سر والا ہوگا اور چھوٹے کانوں والا ہوگا۔ وہ اپنے ساتھیوں کے ساتھ ہوگا جو ایک ایک پتھر کر کے توڑ رہے ہوں گے اور انہیں لے جا کر سمندر میں پھینک رہے ہوں گے۔

(اب حضرت ابن زبیرؓ نے اگرچہ اسی امید میں حبشیوں سے تعمیر کعبہ کو گرانے کا کام لیا تھا مگر) پتھروں کو سمندر کی طرف لے جا کر پھینکنے کی بات اس وقت پوری نہیں ہوئی تھی۔ اسی طرح یہ حلیہ بھی اس وقت پورا نہیں اتر رہا تھا۔

علامات قیامت..... جہاں تک حبشیوں کے کعبے کو ڈھانے کا تعلق ہے وہ اس وقت ہوگا جب کہ حضرت عیسیٰؑ کی وفات ہو چکی ہوگی اور (دنیا میں گمراہی اتنی عام ہو چکی ہوگی کہ) قرآن پاک سینوں اور کہاب میں سے اٹھ چکا ہوگا۔

(ی) حدیث میں آتا ہے کہ اس وقت سب سے پہلے جو چیز اٹھ جائے گی وہ خواب میں آنحضرت ﷺ کی زیارت ہوگی اور دوسرے قرآن پاک ہوگا۔ نعمتوں میں جو چیز سب سے پہلے اٹھے گی وہ شہد ہوگا۔ ایک قول یہ بھی ہے کہ کعبے کو عیسیٰؑ کے زمانے میں ڈھلایا جائے گا۔

اب ان دونوں روایتوں میں مطابق اس طرح پیدا کی جاتی ہے کہ کعبے کا کچھ حصے عیسیٰؑ کے زمانے میں ہی ڈھلایا جائے گا مگر جب ان یعنی ڈھانے والوں کو ایک خوفناک دھماکہ سنائی دے گا تو وہ ڈر کر بھاگ جائیں گے پھر جب عیسیٰؑ کی وفات ہو جائے گی تو کعبے کو ڈھانے کا کام پورا کیا جائے گا۔

بنیاد ابراہیمی..... غرض حضرت عبداللہ ابن زبیرؓ نے کعبے کو ڈھانے کا کام شروع کیا یہاں تک کہ وہ ان اصل نشانات کی بنیاد نظر آگئی انہوں نے دیکھا کہ یہ بنیاد تقریباً چھ گز تک حجر اسود میں شامل تھی۔ اس بنیاد کے پتھر اونٹ کی گردنوں کی طرح سے تھے یہ سرخ رنگ کے پتھر تھے جو ایک دوسرے میں اس طرح پیوست تھے جیسے انگلیاں ایک دوسرے میں پیوست کی جاتی ہیں۔

یہیں ان کو حضرت اسماعیلؑ کی والدہ کی قبر ملی۔ اس بات سے یہ بھی ظاہر ہوتا ہے کہ حضرت ابن زبیرؓ کو یہاں پر خود حضرت اسماعیلؑ کی قبر نہیں ملی تھی۔ اس سے وہ قول ثابت ہوتا ہے جس میں ہے کہ اسماعیلؑ کی قبر حجر اسود کی جگہ کی سیدھ میں دوسری جانب تھی خود حجر اسود کی جگہ پر نہیں تھی (جبکہ ان کی والدہ کی قبر خاص اسی جگہ تھی) جیسا کہ علامہ طبری نے لکھا ہے کہ وہ سبز پتھروں کے چوکے کے نیچے تھی۔ جیسا کہ بیان ہوا۔

قدیم بنیاد ابراہیمی پر ممتاز لوگوں کی گواہی..... غرض (ابراہیمؑ کی بنیاد کے سامنے آنے پر حضرت ابن

زبیرؓ نے ممتاز لوگوں میں سے پچاس آدمیوں کو بلایا اور ان کو یہ بنیاد دکھلائی۔

عبداللہ ابن مطیع عدوی نے جب بیت اللہ کے کونوں میں سے ایک کونے میں اپنی کدال ڈالی تو اس سے سارے کونے لرز اٹھے اور بیت اللہ کے کنارے کانپ اٹھے ساتھ ہی اس کی وجہ سے پورے مکے میں ایک زبردست حرکت پیدا ہوئی اور یہاں سے ایک اتنا زبردست کوندالپکا کہ مکے کے گھروں میں سے کوئی گھر ایسا نہیں تھا جس میں اس کی روشنی نہیں دیکھی گئی۔ اس کی وجہ سے مکے والے سخت خوفزدہ ہو گئے۔

اقول۔ مؤلف کہتے ہیں:۔ یہ بات قریش کی تعمیر کے بیان میں بھی گزر چکی ہے کہ قریش کعبے کو ڈھانے کے دوران سبز پتھروں تک پہنچے جو ایک دوسرے میں پیوست تھے اور یہ کہ ایک شخص نے جب ان میں سے دو پتھروں کے درمیان اپنی کدال ڈالی تو اس وقت بھی ایسا ہی واقعہ پیش آیا تھا۔

اس سلسلے میں کہا جاتا ہے کہ ان دونوں روایتوں میں کوئی شبہ پیدا نہیں ہوتا کہ یہ پتھر سبز رنگ کے تھے یا سرخ رنگ کے تھے اس لئے کہ ممکن ہے ان پتھروں کی سرخ ہلکی اور صاف نہ ہو بلکہ اتنی گہری سرخی ہو جو سیاہ معلوم ہونے لگتی ہے اسی وجہ سے اس رنگ کو نیلگوں رنگ سے تعبیر کیا گیا جیسا کہ گزر چکا ہے اور سیاہ رنگ کو سبز کا ہی یعنی گہرا سبز کہا جاتا ہے جیسا کہ کاہی سبز رنگ کو سیاہ بھی کہہ دیا جاتا ہے اور ہلکے سبز رنگ کو نیلے رنگ سے بھی تعبیر کر دیا جاتا ہے۔ واللہ اعلم۔

کعبے کی اونچائی میں اضافہ..... حضرت عبداللہ ابن زبیرؓ نے (کعبہ کی پرانی عمارت ڈھانے کے بعد) اس کی بنیادوں پر سترے یعنی نشانات کھڑے کر دئے جن کی وجہ سے لوگ ان نشانات کے مطابق طواف کرتے رہے یہاں تک کہ نئی عمارت بن گئی۔ حضرت ابن زبیرؓ نے نئی عمارت کو قریش کی بنائی ہوئی عمارت سے نو گز اور زیادہ اونچا کر دیا اور اس طرح اب عمارت کی کل اونچائی ستائیس گز ہو گئی۔ بعض علماء نے اس سے چوتھائی گز اور زیادہ بتلائی ہے۔

حضرت ابن زبیرؓ نے یہ نئی عمارت آنحضرت ﷺ کے بیان فرمائے ہوئے اس ارشاد کے مطابق ہی بنائی جو حضرت عائشہؓ نے روایت کیا تھا (اور جس کی تفصیل پچھلے صفحوں میں گزر چکی ہے) چنانچہ انہوں نے حجر اسود کو تعمیر کے اندر داخل کیا۔ اس لئے کہ ممکن ہے حجر اسود کو عمارت ہی کا ایک حصہ بنانے کے متعلق انہوں نے حضرت عائشہؓ سے سنا ہو چنانچہ انہوں نے اسی کے مطابق عمل کیا۔ اس کے مقابلے میں جو دوسری گزشتہ روایتیں ہیں جن سے معلوم ہوتا ہے کہ حجر اسود بیت اللہ کا حصہ نہیں ہے۔ اور یہ کہ وہ بیت اللہ سے چھ گز سے کچھ زائد یا سات گز کے قریب تھا۔ ان پر عمل نہیں کیا۔

نئی تعمیر کے سلسلے میں آنحضرت ﷺ کی ہدایت..... یہاں ایک شبہ ہوتا ہے حضرت ابن زبیرؓ کے متعلق یہ کہنا کہ انہوں نے حجر اسود کو کعبے کی عمارت میں شامل کر دیا۔ یہ بات تو اس پچھلے قول کے لحاظ سے ٹھیک ہے کہ قریش نے حجر اسود کو اصل عمارت سے علیحدہ نصب کر دیا تھا کیونکہ اگر ابراہیمؑ کی بنیاد اور نشانات (جن سے قریش نے کعبے کی تعمیر کو پیسہ ختم ہو جانے کی وجہ سے کم کر دیا تھا) پورے حجر اسود سے باہر تھی تو یہ بات ٹھیک رہتی ہے (کہ ابن زبیرؓ نے حجر اسود سے آگے تک اصل بنیادوں پر کعبے کی تعمیر بنائی اور حجر اسود کو تعمیر کے اندر لے لیا) لیکن اگر وہ بنیاد اور نشانات پورے حجر اسود سے باہر یعنی آگے تک نہیں تھے (تو اس کا مطلب یہ ہو گا کہ ابن زبیرؓ نے اصل اور قدیم بنیادوں پر تعمیر اٹھانے کے بعد حجر اسود کو اس کی جگہ سے پیچھے سرکا کر تعمیر میں داخل کیا۔

لہذا) کہا جاسکتا ہے کہ حضرت ابن زبیرؓ نے یہ تبدیلی (اور کمی) کیسے کی۔ اس کے بجائے انہوں نے اسی کے مطابق تعمیر کیوں نہیں اٹھائی جبکہ ان کی خالہ ام المومنین حضرت عائشہ صدیقہؓ نے ان سے یہ حدیث بیان کر دی تھی جو آگے آئے گی کہ رسول اللہ ﷺ نے ان سے (حجۃ الوداع کے موقع پر حرم میں) یہ بات فرمائی تھی کہ۔

”اگر میرے بعد تمہاری قوم کعبے کی نئی تعمیر کا ارادہ کرے تو آؤ میں تمہیں وہ حصہ دکھلا دوں جو قریش نے (تعمیر کے وقت عمارت میں شامل کرنے سے) چھوڑ دیئے تھے۔“

اس کے بعد آپ ﷺ نے حضرت عائشہؓ کو تقریباً چھ گز کا حصہ ایسا دکھلایا (جو تعمیر میں شامل نہیں ہو سکا تھا)

(تو گو اس حدیث کی روشنی میں عمارت کعبہ کو آگے بڑھانا تھا نہ کہ اس میں کمی کرنا۔ لہذا ابن زبیرؓ نے حجر اسود کو پیچھے سرکا کر اس میں کمی کیسے کی۔ حالانکہ جیسا کہ پیچھے بیان ہوا قریش نے حجر اسود کو اصل عمارت سے تقریباً چھ گز ہی علیحدہ کر دیا تھا جس کا مطلب ہے کہ حجر اسود صحیح جگہ پر تھا اور عمارت کو وہاں تک بڑھا کر حجر اسود کو صرف تعمیر میں لے لینا تھا نہ کہ اسے اس کی جگہ سے سرکا کر تعمیر میں شامل نہ کرنا) بہر حال یہ بات قابل غور ہے۔

اس نئی تعمیر میں حضرت ابن زبیرؓ نے کچھلی جانب میں بھی ایک دروازہ بنایا اور اس کو سامنے کے دروازے کی سیدھ میں اسی طرح بنیاد کے برابر رکھا (جیسا کہ رسول اللہ ﷺ کی خواہش تھی)۔

حجر اسود کی مضبوطی کے لئے چاندی کا حلقہ..... (قال) غرض تعمیر اتنی اونچی ہو گئی جہاں حجر اسود کو نصب کرنا تھا۔ کچھلی عمارت کو ڈھانے کے وقت یہ بات سامنے آئی تھی کہ آگ کی وجہ سے حجر اسود پھٹ گیا ہے اس لئے حضرت ابن زبیرؓ نے اس میں چاندی بھروا کر اس کو جھلوا لیا اور مضبوط کر دیا تھا۔ پھر انہوں نے کعبے کو گرائے جانے اور نئی تعمیر اٹھائے جانے تک کے لئے اس کو ایک ریشمی کپڑے میں لپیٹ کر ایک لکڑی کی صندوقی میں محفوظ کر کے اس میں تالا ڈلوادیا تھا اور اس کو دار الندوہ یعنی قریش کی مشورت گاہ میں رکھوا دیا تھا۔

حجر اسود کو رکھنے کے وقت ابن زبیرؓ کی حکمت عملی..... حضرت ابن زبیرؓ کو ڈر تھا کہ جب حجر اسود کو اس کی جگہ رکھنے کا موقع آئے گا تو قریش میں پھر اختلاف پیدا ہوگا (اس لئے) جب تعمیر اس جگہ تک پہنچ گئی جہاں اس میں حجر اسود کو رکھنا تھا تو انہوں نے اپنے بیٹے حمزہ اور ایک دوسرے شخص کو حکم دیا کہ وہ دونوں حجر اسود کو اٹھا کر لائیں اور اس کی جگہ پر اس کو رکھ دیں۔ ابن زبیرؓ نے ان سے کہا۔

”جب تم حجر اسود کو اس کی جگہ رکھ کر فارغ ہو جاؤ تو زور سے تکبیر کہہ دینا تاکہ میں (جو اس وقت دوسرے لوگوں کے ساتھ نماز میں مشغول ہوں گا) نماز کو ہلکا کر دوں۔“

چونکہ حضرت ابن زبیرؓ کو یہ خطرہ تھا کہ لوگوں کے درمیان اس معاملے میں پھر اختلاف اور جھگڑا پیدا ہو سکتا ہے اس لئے انہوں نے (اس سے بچنے کیلئے یہ کیا تھا کہ) خود لوگوں کو نماز پڑھانے کھڑے ہو گئے تاکہ وہ اس معاملے سے بے خبر رہیں (اور اپنے بیٹے کو ایک دوسرے شخص کے ساتھ حجر اسود لا کر اس کی جگہ رکھ دینے کی ہدایت کر دی) کیونکہ اس موقع پر بھی پہلے کی طرح ہر شخص کی خواہش یہ ہی تھی کہ حجر اسود کو اٹھا کر اس کی جگہ رکھنے کی سعادت اور عزت اس کو حاصل ہو۔ اسی وجہ سے حضرت ابن زبیرؓ کو اختلاف اور جھگڑا پیدا ہونے کا ڈر تھا۔

غرض جب (حجر اسود کو اس کی جگہ رکھ دینے کے بعد) ان دونوں آدمیوں نے تکبیر کہی (اور نماز کے بعد)

لوگوں کو اس واقعہ کا پتہ چلا تو قریش کے کچھ لوگ ناراض ہوئے کہ اس موقع پر ان کو کیوں شریک نہیں کیا گیا۔ فرقہ قرامطہ کے ہاتھوں حجر اسود کی شکست و ریخت..... یہاں کہا گیا ہے کہ آگ کی وجہ سے حجر اسود جل کر پھٹ گیا تھا اور حضرت ابن زبیرؓ نے اس کو چاندی سے جھلوا کر جڑوا دیا تھا۔ اس قسم کا ایک واقعہ اس کے بعد بھی پیش آیا ہے۔ وہ واقعہ یہ ہے کہ (مسلمانوں میں اچانک ایک فتنہ پھیلا تھا اور ایک نیا فرقہ بنا جس کا نام قرامطہ تھا اس) قرامطہ فرقہ کا سربراہ ابو سعید تھا۔ یہ دہریوں اور بے دنیوں کی ایک جماعت اور فرقہ تھا جو ۷۰۷ء میں کوفہ میں پیدا ہوا تھا۔

اس فرقے کے عقائد..... یہ لوگ کہتے تھے کہ بھستری کے بعد غسل کی ضرورت نہیں ہے۔ اسی طرح شراب کو حلال کہتے تھے اور یہ کہتے ہیں کہ سال میں سوائے دو دنوں کے کوئی روزہ نہیں ہے۔ یہ دو دن نیروز اور مہرجان کے دن ہیں، ان لوگوں نے اپنی اذان میں ایک کلمہ کا اضافہ کر لیا تھا۔ وہ کلمہ یہ تھا۔ محمد بن الحنفیہ رسول اللہ اسی طرح یہ لوگ کہتے تھے کہ حج اور عمرہ بیت المقدس پر ہوتا ہے (بیت اللہ پر نہیں)۔

جاہلوں اور دیہاتی لوگوں کی ایک بڑی تعداد ان کے فتنے میں آگئی اور اس طرح ان لوگوں کی طاقت و قوت بہت بڑھ گئی یہاں تک کہ اس جماعت کے سربراہ ابو سعید اور اس کے بیٹے ابو طاہر کی فتنہ پردازیوں کی وجہ سے بغداد سے حاجیوں کا سلسلہ بند ہو گیا۔

ابو طاہر نے کوفہ میں ایک عمارت بنالی تھی اور اس کا نام ”دارالہجرت“ یعنی ہجرت گاہ رکھ دیا گیا تھا۔ اس شخص کے ذریعہ بڑا زبردست فتنہ پھیلا اور مختلف شہروں پر اس نے تاخت کی اور مسلمانوں کو قتل کیا۔ اس کا نتیجہ یہ ہوا کہ اس کی ہیبت لوگوں کے دلوں میں بیٹھ گئی اور اس کے پیروؤں کی تعداد بڑھ گئی۔

قرامطہ کی طرف سے مسجد حرام میں قتل عام..... عباسی خلفاء میں کے سولہویں خلیفہ مقتدر باللہ نے کئی دفعہ ابو طاہر کے مقابلے کے لئے فوجیں بھیجیں مگر وہ خود شکست کھا گئیں۔ پھر خلیفہ مقتدر نے حاجیوں کا ایک قافلہ مکے بھیجا اس قافلے (کا ابو طاہر نے پیچھا کیا اور آخر اس) کو ترویہ کے دن ابو طاہر کے لشکر نے جالیا۔ ابو طاہر نے مسجد حرام میں حاجیوں کو قتل کیا اور کعبے کے اندر پہنچ کر زبردست خونریزی کی۔ اس کے بعد اس نے حاجیوں کی لاشوں کو زمزم کے کنویں میں ڈال دیا۔ پھر اس نے اپنا گرز ملا کر حجر اسود کو توڑ ڈالا اور اس کو وہاں سے اکھاڑ کر اپنے ساتھ لے گیا۔ جاتے ہوئے اس نے کعبے کا دروازہ بھی توڑ ڈالا کعبہ کا غلاف اس نے کھینچ کر اتار لیا اور اپنے ساتھیوں کے سامنے اس کو پھاڑ ڈالا۔ پھر اس نے زمزم کے کنویں پر جو تہ بنا ہوا تھا اس کو ڈھا دیا۔ پھر یہ ابو طاہر مکے میں دس دن تک ٹھہرنے کے بعد وہاں سے واپس ہوا اور اپنے ساتھ ہی حجر اسود کو بھی لے گیا۔

حجر اسود قرامطہ کے قبضہ میں..... اس طرح یہ حجر اسود بیس سال سے زیادہ عرصے تک قرامطہ کے پاس رہا۔ اس دوران میں حج کو آنے والے لوگ حجر اسود کے بجائے صرف اس کی جگہ پر ہی تہرک کے لئے ہاتھ رکھ دیا کرتے تھے۔

مسلمانوں نے حجر اسود کو قرامطہ سے واپس لینے کے لئے اس کو پچاس ہزار دینار تک دینے کی پیشکش کی مگر ان لوگوں نے حجر اسود کو واپس کرنے سے انکار کر دیا۔ آخر بیس سال سے زائد عرصے کے بعد خلیفہ مطیع کے زمانے میں حجر اسود واپس مکے لا کر بیت اللہ میں نصب کیا گیا۔

حجر اسود کی بازیابی..... یہ خلیفہ مطیع بنی عباس کے خلفاء میں چوبیسواں خلیفہ ہے اس نے حجر اسود کو واپس

لا کر اس کی جگہ پر رکھا۔ خلیفہ مطیع نے حجر اسود کے لئے چاندی کا ایک گھیر اور آنکڑا بنوا کر اسے اس کے ساتھ وہاں جمادیا۔ اس گھیرے کی مالیت تین ہزار سات سو ساڑھے نو تے درہم تھی۔

بعض محققین نے لکھا ہے کہ جب حجر اسود اکھڑا ہوا تھا اس وقت اس کو اچھی طرح دیکھا گیا تو معلوم ہوا کہ سیاہی صرف اس کے اوپری حصے میں ہے (جو سامنے رہتا ہے) اور نہ بقیہ تمام حصہ سفید ہے اور یہ کہ اس کی لمبائی بازو کی ہڈی کے برابر ہے۔

(بہر حال مقصد یہ ہے کہ اس وقت بھی قرامطہ نے حجر اسود کو توڑا تھا اور اس سے پہلے حضرت زبیرؓ کے زمانے میں حجر اسود آگ لگنے کی وجہ سے پھٹ گیا تھا۔ ان دونوں روایتوں میں کوئی شبہ نہیں ہے اور دونوں کو مانا جاسکتا ہے)۔

حجر اسود کی دوبارہ بے حرمتی اور شکست و رستخت..... قرامطہ کے بعد پھر ۴۱۳ھ میں بھی ایک ملحد اور بے دین شخص نے اپنے آپنی گرز سے حجر اسود پر تین مرتبہ ضربیں لگائی تھیں جس کی وجہ سے حجر اسود کا سامنے کا حصہ ٹوٹ گیا تھا اور اس سے ناخنوں جیسی کرچیں ٹوٹ کر گریں ٹوٹی ہوئی جگہ میں سے حجر اسود کا اندر کا حصہ زردی مائل گندمی رنگ کا تھا اور خشخاش کے دانوں کی طرح دانے دار تھا۔

بنو شیبہ نے اس چورے کو جمع کر کے اس کو مشک اور لاکھ کے ساتھ گوندھا اور پھر اس کو حجر اسود کے ان شگافوں میں بھر دیا۔

حضرت ابن زبیرؓ نے دروازہ کی لمبائی گیارہ گزر رکھی اور اس کے مقابلے میں جو دوسرا دروازہ تھا اس کی لمبائی بھی اتنی ہی رکھی۔ جب تعمیر مکمل ہو گئی تو انہوں نے کعبے کے اندرونی اور بیرونی حصے کو خوشبوؤں اور زعفران سے بسایا اور اس پر قباطی کپڑے کا غلاف چڑھایا۔ یہ کپڑا مصر میں بننا تھا اور سفید رنگ کا باریک ریشمی ہوتا تھا۔ بعض علماء نے لکھا ہے کہ سب سے پہلے جس شخص نے کعبے پر دیباچہ یعنی ریشم کا غلاف چڑھایا وہ عبداللہ ابن زبیرؓ ہیں۔

اقول۔ مؤلف کہتے ہیں:- حضرت عبداللہ ابن زبیرؓ کا کعبے کو تعمیر کرانا آنحضرت ﷺ کی نبوت کی نشانیوں میں سے ایک نشانی تھی اس لئے کہ آنحضرت ﷺ نے اس کے متعلق بہت پہلے خبر دے دی تھی۔ چنانچہ حضرت عائشہؓ کی وہی گذشتہ حدیث ہے کہ

”اگر میرے بعد تمہاری قوم کعبے کی نئی تعمیر کرے تو آؤ میں تمہیں دکھا دوں جو (قریش نے اپنی تعمیر میں کعبے میں شامل کرنے سے) چھوڑ دی ہیں۔“

اس کے بعد آپ نے ان کو تقریباً چھ گز کا چھوٹا ہوا حصہ دکھلایا۔ (گویا آپ جانتے تھے کہ جلد ہی یعنی حضرت عائشہؓ کی زندگی ہی میں کعبے کی نئی تعمیر کی جائے گی۔ حالانکہ عام حالات میں اس وقت یہ بات سوچی بھی نہیں جاسکتی تھی۔ کیونکہ قریش کی تعمیر کو زیادہ عرصہ نہیں گزرا تھا اور اسے توڑ کر دوبارہ جلد ہی بنانے کا کوئی سوال نہیں پیدا ہوتا تھا)۔

یہ بات گزر چکی ہے کہ اس سے بعض علماء کا یہ قول غلط ہو جاتا ہے کہ حضرت ابن زبیرؓ نے پورے حجر اسود کو تعمیر میں داخل کر دیا تھا۔

کعبے کی نئی تعمیر کرانا جائز ہے..... بعض علماء نے کہا ہے کہ حضرت عائشہؓ کی وہ گذشتہ حدیث

آنحضرت ﷺ کی طرف سے اس بات کی اجازت تھی کہ آپ کے بعد جس شخص کو موقعہ میسر آئے اور اسے اس پر قدرت بھی ہو جائے تو وہ کعبے کی تعمیر نئے سرے سے کر سکتا ہے۔

علامہ محبت طبری نے حضرت عائشہؓ کی اس حدیث سے یہ مسئلہ نکالا ہے جو اشارۃً یا صاف صاف نکلتا ہے کہ اگر مصلحت اور حالات کے لحاظ سے ضروری اور لازمی یا بہتر ہو تو بیت اللہ کی تعمیر میں تبدیلی جائز ہے۔

علامہ ابن حجرؒ بھی کہتے ہیں کہ یہ بات صاف ہے کہ کعبے کا جو حصہ خراب ہو جائے وہ منہدم یعنی ڈھلایا ہو یا مسمار کئے جانے کے قابل ہونے کے حکم میں ہے اس لئے اس کی مرمت کرنا جائز بلکہ مستحب بلکہ واجب ہے۔ یہاں تک علامہ شیعہ کا کلام ہے۔

اسی طرح ایک بار ۲۰ شعبان ۱۰۳۹ھ (یعنی آج سے ساڑھے تین سو سال پہلے) عصر کی نماز کے بعد مکے میں ایک زبردست سیلاب آیا تھا جس کے نتیجے میں کعبہ کا بڑا حصہ گر گیا تھا اور شامی سمت کی دیوار بھی سامنے کی طرف گر پڑی۔ اسی طرح مشرقی جانب کی دیوار بھی دروازے کی حد تک جھک گئی تھی۔ اسی طرح مغربی جانب کی دیوار بھی تقریباً چھ حصے جھک گئی تھی۔ مکہ شہر میں بھی اکثر مکانات اس سیلاب سے گر کر تباہ ہو گئے تھے اور اس وقت حرم میں جو لوگ موجود تھے وہ سب اور خاص طور پر تمام بچے ڈوب کر مر گئے تھے اس لئے کہ پانی دروازوں کی اونچائی تک بھر گیا تھا۔

جب یہ خبر مصر پہنچی تو وزیر مملکت محمد پاشا نے جو کعبے کا متولی تھا اور اب یعنی ۱۰۴۳ھ میں وزیر اعظم ہے، علماء کی ایک جماعت کو مشورہ کے لئے بلایا جن میں میں بھی شامل تھا۔ پھر علماء سے مشورہ کیا گیا۔ میں نے اس سلسلے میں وزیر موصوف کو اپنا ایک رسالہ پیش کیا جس کو انہوں نے اتنا پسند کیا کہ اس رسالے کا ترکی زبان میں ترجمہ کرانے کے لئے ایک شخص کو دیا اور پھر یہ ترجمہ شدہ رسالہ سلطان مراد کی خدمت میں بھیجا۔

کعبے کی تعمیروں کی تعداد..... میں نے اس رسالہ میں لکھا کہ حق یہ ہے کہ کعبے کی مکمل تعمیر صرف تین مرتبہ ہوئی ہے سب سے پہلے تو خود حضرت اسماعیلؑ کی تعمیر ہے۔ اس کے بعد قریش کی بنائی ہوئی تعمیر ہے ان دونوں تعمیروں کے درمیان دو ہزار سات سو پچھتر (۲۷۷۵) سال کا فاصلہ ہے۔ پھر تیسری بار کعبے کی مکمل تعمیر حضرت عبد اللہ ابن زبیرؓ نے کی ہے۔ ان دونوں تعمیروں یعنی قریش کی تعمیر اور حضرت ابن زبیرؓ کی تعمیر کے درمیان بیسی (۸۲) سال کا فاصلہ ہے۔

ان تینوں تعمیروں سے پہلے جہاں تک فرشتوں اور آدمؑ اور شیثؑ کی تعمیر کا سوال ہے ان کی روایتیں ثابت شدہ نہیں ہیں۔ پھر جہاں تک بنی جرہم، عمالقہ اور قصصی کی تعمیروں کا تعلق ہے تو وہ پوری تعمیریں نہیں ہیں بلکہ انہوں نے مرمت کرائی ہے۔ لہذا ابراہیمؑ کی تعمیر کے بعد کعبے کو ڈھا کر دوبارہ صرف قریش اور پھر حضرت ابن زبیرؓ نے بنوایا ہے۔

اس بارے میں ایک حدیث ہے کہ جس کی تشریح امام بلقینیؒ نے کی ہے۔ وہ حدیث یہ ہے :-
”اس بیت اللہ کا زیادہ سے زیادہ طواف کرو اس سے پہلے کہ اس کو اٹھالیا جائے کہ یہ دو مرتبہ ڈھلایا گیا ہے اور تیسری مرتبہ میں اس کو اٹھالیا جائے گا۔“

اس حدیث سے مراد یہ ہوگی کہ دو مرتبہ اس کو ڈھلایا جائے گا یعنی ایک دفعہ قریش بنا کر ڈھا چکے ہیں اور دوسری دفعہ ابن زبیرؓ ڈھا کر بنائیں گے اور تیسری مرتبہ میں اس کو اس دنیا سے اٹھالیا جائے گا۔

اولین غلاف کعبہ..... ایک قول یہ گزرا ہے کہ سب سے پہلے جس شخص نے کعبے کو ریشمی غلاف چڑھایا وہ حضرت ابن زبیرؓ ہیں۔ اسی طرح یہی قول حضرت عبداللہ ابن عباسؓ کی والدہ کے متعلق بھی ہے جیسا کہ آگے بیان ہو گا۔ مگر حضرت ابن زبیرؓ کے متعلق جو قول ہے وہی زیادہ مشہور ہے۔ ممکن ہے حضرت ابن زبیرؓ نے پہلے تو کعبے پر قباطی کپڑے کا غلاف چڑھایا ہو اور اس کے بعد پھر ریشمی غلاف چڑھایا ہو۔ واللہ اعلم

اس سے پہلے جاہلیت کے زمانے میں کعبے کا غلاف ٹاٹ کا اور چمڑے کا تھا۔ سب سے پہلے جس شخص نے کعبہ پر غلاف چڑھایا وہ یمن کا بادشاہ تنج حمیری تھا اس نے چمڑے کا غلاف چڑھایا تھا۔ پھر اس کے بعد حمیر قبیلے ہی نے کپڑے کا غلاف چڑھایا تھا۔ ایک روایت میں ہے کہ انہوں نے بیت اللہ پر سرخ اون کا غلاف چڑھایا جس پر سیاہ دھاریا ہوتی تھیں اور جو یمن میں بنتا تھا۔

امام بلقینی نے لکھا ہے کہ ایک روایت ہے کہ تنج یمانی نے بیت اللہ پر پہلے اونی غلاف چڑھایا مگر وہ پھٹ کر گر پڑا۔ اس کے بعد انہوں نے ٹاٹ اور چمڑے کا غلاف چڑھایا مگر وہ بھی پھٹ کر گر گیا۔ اس کے بعد انہوں نے ایک یمنی کپڑے کا غلاف چڑھایا (جس کو عربی میں وصال کہتے ہیں) یہ غلاف (باقی رہا اور گویا کہ اس کو) کعبہ نے قبول کر لیا۔

تفسیر کشاف میں ہے۔ یہ تنج حمیری مومن تھے مگر ان کی قوم کافر تھی۔ اسی لئے اللہ تعالیٰ نے ان کی قوم کی مذمت اور برائی کی ہے مگر خود تنج برائی نہیں فرمائی ہے۔

رسول اللہ ﷺ کا ان کے بارے میں ارشاد ہے (جو غالباً سیرت حلبیہ اردو قسط دوم میں گزرا ہے) کہ ”تنج کو برا بھلا مت کہو اس لئے کہ وہ مسلمان تھے۔“

اسی طرح ان کے متعلق آپ کا ایک ارشاد ہے۔
”میں نہیں جانتا کہ تنج نبی تھے یا غیر نبی تھے۔“

علامہ شمس حموی نے اپنی کتاب مناقب زہیہ او المہاجج المرضیہ میں حضرت ابن عباسؓ سے تنج کے متعلق یہ روایت نقل کی ہے کہ وہ نبی تھے۔

ایک قول یہ ہے کہ سب سے پہلے کعبہ پر جس شخص نے غلاف چڑھایا وہ عدنان ابن اود تھا۔ قریش کعبے پر جو غلاف چڑھاتے تھے تو اس میں سب لوگوں کا چندہ ہوتا تھا۔ یہاں تک کہ ایک قریشی سردار ابوربیعہ ابن مغیرہ سامنے آیا اور اس نے ایک دفعہ کہا۔

”آئندہ سے ایک سال میں تنج کعبے پر غلاف چڑھایا کروں گا اور ایک سال تمام قریش مل کر چڑھایا کریں۔“

ایک قول یہ ہے کہ ابوربیعہ ہر سال آدھے کعبے کے غلاف کی رقم تنہا دیا کرتا تھا۔ بہر حال اس کے بعد سے اس کا ہمیشہ یہی معمول رہا یہاں تک کہ اس کا انتقال ہو گیا۔ اسی لئے قریش نے اس کا لقب عدل رکھ دیا تھا کیونکہ کعبے کا غلاف چڑھانے کے معاملے میں اس نے تنہا ہی قریش کے معاملے میں ہمت کی تھی۔ اس کی اولاد کو بنی عدل کہا جاتا تھا۔

اس زمانے میں (کعبے پر نیا گلاف ڈالنے کے وقت) پرانا غلاف نہیں اتارا جاتا تھا بلکہ ہمیشہ نیا غلاف پرانے غلاف کے اوپر ہی ڈال دیا جاتا تھا۔ رسول اللہ ﷺ کے زمانے تک یہی طریقہ رہا۔ اس کے بعد رسول

اللہ ﷺ نے کعبے پر یمانی کپڑے کا غلاف چڑھایا۔

غلاف کعبہ کی اقسام..... ایک روایت ہے کہ سب سے پہلے جس نے کعبہ پر قباطی کپڑے کا غلاف چڑھایا وہ رسول اللہ ﷺ ہیں۔ اسی طرح بعد میں حضرت ابو بکرؓ حضرت عمرؓ اور حضرت عثمانؓ نے بھی بیت اللہ پر قباطی کپڑے کا غلاف چڑھایا۔ پھر حضرت امیر معاویہؓ نے دیباچ، قباطی اور یمنی چادر کے غلاف چڑھائے۔ چنانچہ دیباچ کا غلاف دس محرم کو چڑھاتے تھے اور قباطی کا رمضان کے آخر میں چڑھاتے تھے۔

یہاں اگرچہ تین قسم کے کپڑوں کے غلاف کا ذکر ہوا تھا مگر غلاف چڑھانے کے وقت کے سلسلے میں صرف دو کا ذکر کیا گیا یمنی چادر کا ذکر نہیں کیا گیا جس کا مطلب ہے کہ یہاں یمنی چادر کا لفظ قباطی کپڑے کی وضاحت کے طور پر ہوا ہے کسی مستقل قسم کا غلاف مراد نہیں ہے۔ واللہ اعلم

اسی طرح عباسی خلیفہ ماموں رشید نے کعبے پر سرخ ریشم کے، سفید ریشم کے اور قباطی کپڑے کے غلاف چڑھائے ہیں۔ خلیفہ ماموں سرخ ریشم کا غلاف ترویہ کے دن چڑھاتا تھا، قباطی کپڑے کا غلاف رجب کے مہینے کی چاند رات کو چڑھاتا تھا اور سفید ریشم کا غلاف ستائیس رمضان کو چڑھایا کرتا تھا۔

بعض علماء نے لکھا ہے کہ ان رنگوں کے غلاف عباسی خلیفہ متوکل کے زمانے میں بھی چڑھائے گئے۔ پھر خلیفہ ناصر عباسی کے زمانے میں سیاہ ریشم کا غلاف چڑھایا گیا اور آج تک ہر سال اب سیاہ ریشم کا غلاف ہی چڑھایا جاتا ہے۔

غلاف کعبہ کے مصارف کے لئے موقوفہ دیہات..... بیت اللہ کے غلاف کا خرچہ دو دیہات کی زمینوں کی آمدنی سے تیار کیا جاتا ہے یہ دیہات بیسوس اور سندیس ہیں جو مصر میں قاہرہ کے قریب ہیں۔ ان دونوں دیہات کو سلطان اسماعیل ابن ناصر محمد ابن قلاؤن نے ۷۵۰ھ کے قریب کعبے کے لئے وقف کیا تھا۔ اب ان میں اور دیہات کا اضافہ بھی ہو گیا ہے۔

بہر حال حاصل یہ ہے کہ زیادہ مضبوط قول کی بنیاد پر سب سے پہلے جس شخص نے کعبے پر غلاف چڑھایا وہ تبع حمیری ہیں جیسا کہ بیان ہوا۔ یہ اسلام کے زمانے سے نو سو سال پہلے کی بات ہے۔

ایک قول یہ گزرا ہے کہ آنحضرت ﷺ کے چچا حضرت عباسؓ کی والدہ نے بھی ایک دفعہ کعبے پر ریشم کا غلاف چڑھایا تھا۔ اس کا سبب یہ بیان کیا جاتا ہے کہ حضرت عباسؓ اپنے بچپن میں ایک مرتبہ کھو گئے تھے ان کی والدہ نے اس وقت یہ منت مانی کہ اگر حضرت عباسؓ مل جائیں تو وہ کعبے پر غلاف چڑھائیں گی۔ چنانچہ حضرت عباسؓ مل گئے تو انہوں نے بیت اللہ پر ریشمی غلاف چڑھایا۔

ایک قول یہ بھی ہے کہ سب سے پہلے جس شخص نے بیت اللہ پر ریشمی غلاف چڑھایا وہ عبد الملک ابن مروان ہے۔ یہ بات ابن اسحاق کی اس روایت سے نکلتی ہے جس میں ہے کہ سب سے پہلے جس نے کعبے پر ریشمی غلاف چڑھایا وہ حجاج ابن یوسف ہے۔ چونکہ یہ حجاج ابن یوسف خلیفہ عبد الملک ابن مروان کا گورنر تھا (اس لئے حجاج کے غلاف چڑھانے کا مطلب یہ ہے کہ خود خلیفہ کے حکم سے اور اس کی طرف سے چڑھایا)۔

ریشمی غلاف کا جواز..... امام بلقینیؒ سے ایک دفعہ مسئلہ پوچھا گیا کہ کیا کعبہ پر ایسا ریشمی غلاف چڑھانا جائز ہے جس میں سونے کے تار پروئے ہوئے ہیں؟ اور کیا اس غلاف کو لے جانے کے وقت کھلا ہوا لے جانا جائز ہے؟

امام بلقینیؒ نے اس کے جائز ہونے کا فتویٰ دیا اور کہا۔

”کیونکہ کعبے پر قیمتی غلاف چڑھانے سے اس کی تعظیم مقصود ہے اور یہ بیش بہا غلاف چڑھانے والا اس کے ذریعہ دنیا و آخرت میں بہترین اور قیمتی لباس کی تمنا کرتا ہے۔ نیز غلاف کعبہ کو چڑھانے کے لئے لے جانے کے وقت اس کو زیارت کے لئے کھلا رکھنا بھی جائز ہے..... یہاں تک امام بلقینی کا کلام ہے۔

کعبے کی سونے سے اولین آرائش..... سب سے پہلے جس شخص نے کعبے کے دروازے کو سونے سے آراستہ کیا وہ رسول اللہ ﷺ کے دادا عبدالمطلب ہیں۔ کیونکہ جب انہوں نے زم زم کا کنواں کھولا تو اس میں سے انہیں تلواریں اور دو سونے کی ہرنیاں ملیں۔ انہوں نے ان تلواروں سے تو کعبے کا دروازہ بنادیا اور اس میں وہ دونوں ہرنیاں نصب کر دیں۔ چنانچہ جیسا کہ بیان ہوا یہ پہلا موقعہ ہے کہ کعبے کو سونے سے سجایا گیا۔

پھر اسلام آنے کے بعد سب سے پہلے جس شخص نے کعبے کو سونے سے سجایا وہ عبدالمملک ابن مردانہ ہے۔ اور ایک قول کے مطابق حضرت عبد اللہ ابن زبیرؓ ہیں۔ اس نے بیت اللہ کے ستونوں پر سونے کے پتر چڑھوائے اور خانہ کعبہ کی چابیاں بھی سونے کی بنوائیں۔ پھر ولید ابن عبدالمملک نے میزاب یعنی بیت اللہ کے پرنا لے پر بھی سونا چڑھوایا۔

کہا جاتا ہے کہ ولید نے مکہ میں اپنے گورنر کے پاس چھتیس ہزار دینار بھیجے تھے کہ اس سے کعبے کے دروازے میزاب یعنی پرنا لے، کعبے کے اندرونی ستونوں اور اندر کے کونوں پر سونے کا کام کرا دیا جائے۔

اسی طرح ہارون رشید کے بیٹے امین نے اپنے گورنر کے پاس اٹھارہ ہزار دینار بھیجے تھے کہ اس کے ذریعہ کعبے کے دونوں دروازوں پر سونا چڑھوایا جائے چنانچہ اس نے پہلے اس پچھلے سونے کے پتروں کو ان دروازوں پر سے اتروادیا اور پھر اس کے ساتھ اس کو بھی شامل کر کے دروازوں پر چڑھا دیا اس نے دروازے کی کیلوں، کنڈیوں اور چوکھٹوں پر بھی سونا چڑھوایا۔

پھر عباسی خلیفہ مقتدر باللہ کی والدہ نے اپنے غلام لولو کو حکم دیا کہ وہ بیت اللہ شریف کے تمام ستونوں پر سونے کے پتر چڑھا دے چنانچہ اس نے ایسا ہی کیا۔

تکمیل تعمیر اور صدقہ..... حضرت عبد اللہ ابن زبیرؓ جب کعبے کی تعمیر سے فارغ ہو گئے تو انہوں نے اعلان کیا۔

”جو شخص بھی میرا فرماں بردار اور اطاعت کرنے والا ہو وہ آکر عمرہ کا احرام باندھے..... اور جو شخص ایسی استطاعت رکھتا ہو کہ وہ ایک اونٹ ذبح کر سکے تو وہ اونٹ قربان کرے۔ اور اگر اتنی حیثیت نہ رکھتا ہو تو ایک بکری قربان کرے اور جو اس کی حیثیت بھی نہ رکھتا ہو تو وہ اپنی گنجائش کے مطابق کچھ صدقہ خیرات کرے۔“

پھر خود حضرت ابن زبیرؓ نے سوا اونٹ خدا کے نام پر نکالے اور انہیں قربان کیا۔ اس تعمیر کے مکمل ہونے کے بعد جب حضرت ابن زبیرؓ نے کعبے کا طواف کیا تو انہوں نے بیت اللہ کے چاروں ارکان کو بوسہ دیا۔ چنانچہ اس کے بعد جب تک بھی ابن زبیرؓ کی کرائی ہوئی کعبے کی تعمیر باقی رہی اس کے چاروں ارکان یعنی کونوں کو بوسہ دیا جاتا رہا۔ یہ تعمیر ابراہیمؑ کے تعمیر کے اصل نشانات پر بنائی گئی تھی۔

حضرت ابن زبیرؓ کی شہادت..... حضرت ابن زبیرؓ ایک دروازے سے کعبے میں داخل ہوا کرتے تھے اور دوسرے سے نکلا کرتے تھے یہاں تک کہ وہ شہید کر دیئے گئے۔ حضرت ابن زبیرؓ کو حجاج کے لشکر کے ایک آدمی نے ہلاک کیا تھا۔ اس نے ابن زبیرؓ کے ایک پتھر مارا جو ان کی آنکھوں کے درمیان لگا اور وہ شہید ہو گئے۔ اس وقت حضرت ابن زبیرؓ حرم میں تھے۔

عمارت کعبہ پھر کچھلی حالت پر..... حجاج ابن یوسف اس لشکر کا امیر تھا جسے عبدالملک ابن مروان نے حضرت ابن زبیرؓ سے جنگ کرنے کے لئے بھیجا تھا نیز عبدالملک ابن مروان نے حجاج کو لکھا تھا۔
 ”عبداللہ ابن زبیرؓ نے کعبے کی عمارت کا جو حصہ بڑھایا ہے اس کو ڈھادو۔“

یعنی اس حصے کو ڈھادیا جائے جو تعمیر کے وقت ابن زبیرؓ نے بڑھوا کر کعبے میں شامل کیا تھا اور قریش نے جس کو کعبے کی عمارت سے نکال دیا تھا۔ عبدالملک کے جملے کی یہ تشریح اس کے دوسرے قول سے ہوتی ہے جس میں اس نے کہا تھا۔

”کعبے کو پھر اسی حد پر لے آؤ جس پر وہ پہلے تھا اور اس دوسرے دروازے کو بھی بند کر دو جو ابن زبیرؓ نے کھولا ہے۔ (ی) اور اس دروازے کو پھر زمین سے اتنا ہی اونچا بنا دو جتنا وہ قریش کے زمانے میں تھا اور باقی عمارت کو جوں کے توں رہنے دو۔“

اس کی وجہ یہ تھی کہ عبدالملک یہ سمجھتا تھا کہ ابن زبیرؓ نے یہ سب اضافہ خود اپنی مرضی سے کیا ہے (آنحضرت ﷺ کی خواہش کی روشنی میں نہیں کیا) اس حکم کے جواب میں حجاج نے عبدالملک کو لکھا کہ عبداللہ ابن زبیرؓ نے یہ نئی بنیاد مکے کے تمام بڑے بڑے لوگوں کو دکھا کر رکھی ہے۔ (ی) یعنی جو پچاس آدمی تھے اور سب مکے کے سربرآوردہ اور ممتاز لوگ تھے جیسا کہ پیچھے بیان ہوا۔

مگر اس کے جواب میں پھر عبدالملک نے حجاج کو لکھا۔
 ”ہم کس معاملے میں عبداللہ ابن زبیرؓ کی دیوانگی کے پابند نہیں ہیں۔“

چنانچہ اس حکم کے بعد حجاج نے اس حصے کو توڑ دیا جو حجر اسود تک بڑھایا گیا تھا۔ نیز اس نے وہ دوسرا مغربی دروازہ بھی بند کر دیا جو کعبے کی پشت پر رکن یمانی یعنی دائیں کونے کے پاس بنایا گیا تھا۔ ساتھ ہی اس نے اصلی دروازے کی اونچائی میں سے پانچ گز کم کر دیئے اور اس کو اتنا اونچائی پر بنادیا جتنا وہ قریش کے زمانے میں تھا۔ چنانچہ دروازے کو اونچا اٹھانے کے لئے اس نے اس کے نیچے چار گز سے کچھ زائد دیوار بنائی اور دروازہ کے اندر کی جانب (نیچے اترنے کے لئے) اس نے سیڑھیاں بنائیں جو آج تک موجود ہیں۔

اس سلسلے میں ایک روایت کے الفاظ اس طرح ہیں کہ :-

جب ابن زبیرؓ کے مقابلے میں حجاج کو فتح ہو گئی تو اس نے عبدالملک ابن مروان کو خط کے ذریعہ اطلاع دی تھی کہ ابن زبیرؓ نے کعبے میں کچھ ایسا حصہ بڑھادیا ہے جو اس میں پہلے نہیں تھا۔ نیز انہوں نے کعبے میں ایک بڑا دروازہ اور بھی بنوایا ہے۔

یہ خبر دینے کے ساتھ ہی حجاج نے عبدالملک سے اس بات کی اجازت چاہی کہ وہ کعبے کو پھر اسی حالت پر کر دے جیسا کہ وہ جاہلیت کے زمانے میں تھا۔ اس پر عبدالملک نے اس کو لکھا کہ وہ مغربی جانب کا نیا دروازہ بند کر دے اور حجر اسود تک کا جو حصہ ابن زبیرؓ نے بیت اللہ میں بڑھایا ہے اس کو ڈھادے۔ چنانچہ حجاج نے ایسا ہی کیا۔
 حجاج کی ترمیمات..... اس لئے ۳۰۳ھ میں سیلاب کی وجہ سے کعبے کی عمارت جو گری اس سے پہلے تمام تعمیر وہی تھی جو ابن زبیرؓ کی بنوائی ہوئی تھی اور اس کی بنیاد بھی وہی تھی۔ صرف حجر اسود کے پاس جو حجاب بنوایا گیا تھا وہ حجاج کا بنوایا ہوا تھا۔ اس کے علاوہ دروازے کی چوکھٹ کے نیچے جو چار گز سے کچھ زائد دیوار تھی وہ بھی حجاج کی بنوائی ہوئی تھی۔ جبکہ اس سے پہلے عمالِ ق اور بنی جرہم اور حضرت ابراہیمؑ کے زمانوں میں کعبے کا دروازہ زمین سے

ملا ہوا تھا جس کو بعد میں قریش نے اپنی تعمیر کے وقت اونچا کر دیا تھا جیسا کہ بیان ہوا۔ اسی طرح وہ حصہ جو مغربی دروازہ کو بند کرنے کے لئے بنایا گیا حجاج کی تعمیر کا تھا۔ یہ دیوار ان پتھروں سے بنائی گئی جو کعبے کے اندر رکھے ہوئے تھے اور جن کو ابن زبیرؓ نے رکھوا دیا تھا۔ (ی) انہوں نے اس جگہ پر شاید وہ پتھر رکھوائے تھے جو تعمیر کے لئے گھڑ کر استعمال کئے جاتے تھے۔

چنانچہ بعض معتبر حضرات نے مجھے یہ بتلایا ہے کہ مکے کے بعض مکانات میں وہ پتھر لگے ہوئے ہیں جو عبد اللہ ابن زبیرؓ کے زمانے میں کعبے سے نکالے گئے تھے۔ کہا جاتا ہے کہ وہ مکان جس میں کعبے کے پتھر لگے ہوئے تھے خود حضرت عبد اللہ ابن زبیرؓ کا تھا۔

بیت اللہ میں حجاج کی یہ تعمیر اسی سال ہوئی جس سال حضرت ابن زبیرؓ شہید ہوئے اور حضرت ابن زبیرؓ کی شہادت ۳۷ھ میں ہوئی۔

ایک روایت ہے کہ جب حجاج ابن یوسف نے حضرت ابن زبیرؓ کے مکے میں محاصرہ کر رکھا تھا جو پانچ مہینے تک جاری رہا۔ اور ایک قول کے مطابق سات مہینے سترہ دن تک رہا۔ تو ایک روز یعنی اپنی شہادت سے دس دن پہلے وہ اپنی والدہ حضرت اسماء بنت ابوبکرؓ کے پاس گئے اس وقت حضرت اسماءؓ بیمار تھیں۔ حضرت ابن زبیرؓ نے اپنی والدہ سے پوچھا۔

”ماں! آپ کیسی ہیں؟“

انہوں نے کہا کہ میں تو بیمار ہی ہوں۔ حضرت ابن زبیرؓ نے کہا

”حقیقت یہ ہے کہ راحت تو موت ہی میں ہے۔“

حضرت اسماءؓ نے جواب دیا۔

”شاید تم میری موت ہی چاہتے ہو مگر میں اس وقت تک مرنا نہیں چاہتی جب تک میرے پاس تمہارے متعلق دو میں سے ایک خبر آجائے۔ یا تو یہ کہ تم قتل ہو گئے اور یا یہ کہ اپنے دشمن پر فتح پا گئے۔ تاکہ میری آنکھیں ٹھنڈی ہو جائیں۔“

پھر جس دن حضرت ابن زبیرؓ شہید ہوئے اس دن بھی وہ حرم میں اپنی والدہ کے پاس گئے۔ حضرت اسماءؓ نے کہا

”ان کی جانب سے کوئی ایسا عمل قبول مت کرنا جس سے تمہیں اپنی جان کی طرف سے خوف ہو۔ اس لئے کہ خدا کی قسم عزت کے ساتھ تلوار کا دار سہنا اس سے کہیں زیادہ بہتر ہے کہ ذلت کے ساتھ کوڑوں کی مار برداشت کی جائے۔“

ابن زبیرؓ کے ساتھیوں کی بیوفائی..... کہا جاتا ہے کہ (اس محاصرہ کے دوران) حضرت ابن زبیرؓ کے آدمی ان کے پاس سے نکل نکل کر اور حجاج کے پاس جا کر امان حاصل کرتے رہے اور حجاج ہر ایک کو امان دیتا رہا۔ یہاں تک کہ تقریباً دس ہزار آدمی ابن زبیرؓ کو چھوڑ کر حجاج کے پاس پہنچ گئے اور اس سے امان حاصل کر لی۔ حتیٰ کہ ان لوگوں میں خود ابن زبیرؓ کے دونوں بیٹے حمزہ اور خبیب بھی وہاں سے نکل کر حجاج کے پاس پہنچ گئے اور اس سے اپنے لئے امان حاصل کر لی۔

ایک روز حضرت ابن زبیرؓ پھر اپنی والدہ کے پاس آئے اور ان سے شکایت کرنے لگے کہ کس طرح

لوگوں نے ان کو دغا دی اور انہیں چھوڑ کر حجاج کے پاس پہنچ گئے۔ یہاں تک کہ خود ان کی اولاد اور گھر والے بھی ان کو چھوڑ گئے اور یہ کہ اب ان کے ساتھ معمولی اور تھوڑے سے لوگ رہ گئے۔ انہوں نے کہا۔

”دنیا سے جو کچھ مل سکتا تھا وہ لوگ مجھے دے رہے ہیں! اب آپ کی کیا رائے ہے؟“

حضرت اسمان نے کہا ”بیٹے! تم اپنے متعلق مجھ سے زیادہ جانتے ہو۔ اگر تم جانتے ہو کہ تم سچائی پر ہو اور لوگوں کو حق کی طرف بلارہے ہو تو اس پر صبر کرو۔ اس لئے کہ اسی پر تمہارے ساتھیوں نے جانیں دے دی ہیں اس لئے اپنے لو پر انہیں قابو مت پانے دو کہ بعد میں بنی امیہ کے بچے تمہارے سر سے کھیلنے نظر آئیں۔ اور اگر تم نے صرف دنیا حاصل کرنے کے لئے یہ سب کیا تھا تو تم بدترین آدمی ہو کہ تم نے اپنے آپ کو بھی ہلاکت میں ڈالا اور جو لوگ تمہارا ساتھ دیتے ہوئے قتل ہو گئے ان کو بھی برباد کیا۔ اس دنیا میں تمہاری کتنے دن کی زندگانی ہے.....!“

حضرت زبیرؓ یہ سن کر اپنی والدہ کے قریب آئے اور ان کے سر کو بوسہ دیا اور کہا۔

”خدا کی قسم! میں نے دنیا کا سہارا نہیں لیا اور نہ اس دنیا کی زندگی کی تمنا کی۔ میں نے مروان ابن حکم کی بیعت صرف اس لئے نہیں کی کہ مجھے اللہ کے لئے اس بات پر غصہ تھا کہ وہ خدا کے نام کی حرمت و عظمت کو ختم کرنا چاہتا ہے۔“

بیٹے کی لاش پر ماں کی حاضری..... اس کے بعد جب حضرت ابن زبیرؓ شہید ہو گئے اور ان کی لاش کو شیعہ کے مقام کے اوپر لٹکا دیا گیا اور اسی حالت میں تین دن گزر گئے تو وہاں ان کی والدہ حضرت اسماءؓ آئیں جنہیں سہارا دے کر لایا جا رہا تھا کیونکہ ان کی بینائی ختم ہو چکی تھی وہ وہاں آکر بہت دیر تک کھڑی رہیں اور دیر تک ان کے لئے دعا کرتی رہیں اس عرصے میں ان کی آنکھوں سے آنسو کا ایک قطرہ بھی نہیں گرا۔ پھر انہوں نے حجاج سے کہا۔

”کیا اس سوار کے اترنے کا وقت نہیں آیا!“

حجاج نے کہا۔

”یہ منافق..... تم نے دیکھا کہ اللہ تعالیٰ نے کس طرح حق کی مدد فرمائی اور اس کو بلند فرمایا۔ تمہارے بیٹے نے اس بیت اللہ میں بے دینی پھیلا رکھی تھی..... حالانکہ اللہ تعالیٰ نے ارشاد فرمایا ہے۔

وَمَنْ يُّؤْذِ فِيهِ بِالْحَادِ يَظْلَمْ بِذَقِّهِ مِنْ عَذَابِ الْيَمِّ ۖ اسورہ حج ع ۳ اللہ ۲۵

ترجمہ :- اور جو شخص اس میں یعنی حرم میں کوئی خلاف دین کا قصد۔ ظلم یعنی شرک و کفر کے ساتھ کرے گا تو ہم دردناک عذاب کا مزہ چکھائیں گے۔

علامہ سبط ابن جوزیؒ نے یہ روایت کی ہے کہ جب حضرت عثمانؓ کی خلاف کے زمانے میں (ان کے دشمنوں نے) ان کا محاصرہ کیا ہوا تھا تو حضرت ابن زبیرؓ نے ان سے کہا تھا۔

”میرے پاس ایسے بہترین گھوڑے موجود ہیں جن کو میں نے آپ کے لئے تیار کیا ہے۔ اب آپ چاہیں تو یہاں سے بچ کر مکے چلے چلیں وہ آپ کو ان دشمنوں سے بچالے جائیں گے۔“

اس پر حضرت عثمانؓ نے جواب دیا۔

”میں نے رسول اللہ ﷺ کو یہ فرماتے ہوئے سنا ہے کہ قریش میں کا ایک شخص حرم میں۔ یا مکے میں فتنہ و فساد پھیلائے گا اور اس اکیلے شخص پر ساری دنیا کے عذاب کا آدھا حصہ ہوگا۔ اس لئے میں ہرگز وہ شخص نہیں بنوں گا۔“

ایک روایت میں حضرت عثمانؓ کا جواب اس طرح ہے کہ :-

”میں نے رسول اللہ ﷺ کو یہ فرماتے ہوئے سنا ہے کہ قریشی بھیڑوں میں سے (یعنی قریشیوں میں سے) ایک بھیڑ جس کا نام عبد اللہ ہو گا مکے میں فتنہ و فساد پھیلائے گا اور اس پر ساری دنیا کے گناہوں کے بوجھ کا آدھا حصہ ہو گا“ یہاں تک علامہ سبط ابن جوزی کا کلام ہے۔

میرے نزدیک اس روایت میں عبد اللہ سے مراد حضرت ابن زبیرؓ نہیں ہیں بلکہ حجاج ہے۔ یہ بات بھی کوئی بعید نہیں ہے کہ حجاج قریش میں سے ہو۔ ادھر یہ کہ علامہ ابن حجرؒ پیش کی کتاب صواعق میں ہے کہ حضرت عثمانؓ سے یہ بات (حضرت ابن زبیرؓ نے نہیں بلکہ) مغیرہ ابن شعبہؓ نے کہی تھی (اور مغیرہؓ بنی امیہ میں سے ہیں جو قریش کے سخت مخالف تھے اس لئے ممکن ہے اس روایت میں قریش کا لفظ ان کا اضافہ ہو۔

(اس حدیث کے مصداق حضرت ابن زبیرؓ ہرگز نہیں ہیں کیونکہ یہ حدیث حرم کی سر زمین میں فتنہ و فساد پھیلانے والوں کے لئے ہے جبکہ ظاہر ہے حضرت ابن زبیرؓ کا خدا نخواستہ ہرگز یہ منشا نہیں تھا بلکہ انہوں نے یزید کی اور پھر عبد الملک کے بیٹوں کی بیعت سے بھی اسی لئے انکار کیا تھا کہ وہ بیعت کتاب اللہ اور سنت رسول اللہ کے مطابق نہیں تھی۔ ادھر خود ان کی خلافت کا جو دور ہے اس میں ان کا اپنا عمل ایک مومن اور زاہد و پاکباز شخص کا عمل ہے جس کے متعلق آگے تفصیل آرہی ہے۔ مرتب۔)

ابن زبیرؓ کا زہد اور مرتبہ حجاج ابن یوسفؓ نے حضرت ابن زبیرؓ کو منافق کہا تھا۔ جب ان کی والدہ حضرت اسماءؓ نے یہ سنا (جیسا کہ ان کے سامنے ہی حجاج نے کہا تھا) تو انہوں نے فرمایا۔

”تو جھوٹا ہے۔ خدا کی قسم وہ (میرا بیٹا ابن زبیرؓ) منافق نہیں تھا بلکہ انتہائی روزے رکھنے والا، عبادت کرنے والا اور نیک و پاکباز تھا۔ ابن زبیرؓ مدینے میں مسلمانوں کے گھروں میں پیدا ہونے والا سب سے پہلا بچہ تھا، وہ وہ تھا جس کی پیدائش پر رسول اللہ ﷺ بہت خوش ہوئے تھے اور آپ ﷺ نے اپنے ہاتھ سے اس کی تحنیک کی تھی یعنی کھجور چبا کر اس کو کھلائی تھی اور اس دن اس کی پیدائش پر مسلمانوں نے خوشی میں اتنی زور سے تکبیر کہی تھی کہ سارا مدینہ شہر دہل گیا تھا۔ وہ اللہ کی کتاب یعنی قرآن پاک پر عمل کرنے والا آدمی تھا اللہ کے حرم کا محافظ تھا اور وہ اللہ تعالیٰ کی نافرمانی کئے جانے پر ناراض ہوتا تھا۔“

حضرت اسماءؓ کے ساتھ حجاج کی گستاخی یہ سن کر حجاج نے کہا۔

”جاؤ تم بوڑھی ہو گئی ہو اور تمہارے دماغ میں فتور آ گیا ہے۔“

حضرت اسماءؓ نے فرمایا۔

”خدا کی قسم میرے دماغ میں کوئی فتور نہیں ہے۔ میں نے رسول اللہ ﷺ کو یہ فرماتے سنا ہے کہ ثقیف کے علاقے سے ایک کذاب یعنی جھوٹا اور ایک خوں خوار پیدا ہو گا۔ جہاں تک اس کذاب اور جھوٹے کا تعلق ہے تو اس کو تو ہم دیکھ چکے ہیں مراد ہے مختار ابن ابو عبیدہ ثقفی جو عراق کا گورنر تھا اور جہاں تک اس خونخوار شخص کا تعلق ہے تو وہ خونخوار اور ظالم آدمی تو ہی ہے۔“

یہ مختار ابن ابو عبیدہ ثقفی عراق کا گورنر تھا جب حضرت امام حسینؑ شہید کر دیئے گئے تو یہ شیعوں کی اس جماعت کے ساتھ مل گیا جنہوں نے عین موقع پر حضرت امام حسینؑ کو دغا دی تھی اور پھر جب حضرت حسینؑ شہید ہو گئے تو ان لوگوں کو اپنی حرکت پر ندامت اور شرمندگی ہوئی۔ چنانچہ اب انہوں نے مختار کے ساتھ مل کر

اس بات پر سمجھوتہ کیا کہ کوفے کے جن لوگوں نے امام حسینؑ کو قتل کیا ہے ان سے جنگ کی جائے۔ چنانچہ یہ لوگ مختار کے ساتھ مل کر نکلے اور انہوں نے ان تمام لوگوں کو قتل کیا جنہوں نے حضرت حسینؑ کے ساتھ جنگ کی تھی اور پھر کوفے پر قبضہ کر لیا۔ اسی وجہ سے لوگ مختار کے بہت شکر گزار ہوئے۔

غرض جب خلیفہ عبد الملک ابن مروان کو حجاج کی وہ بات معلوم ہوئی جو اس نے حضرت اسماءؑ کو کہی تھی تو اس نے حجاج کو خط لکھا جس میں اس کو بہت ملامت اور سرزنش کی۔ اسی لئے حجاج نے اب حضرت اسماءؑ کو بلانے کے لئے ان کے پاس آدمی بھیجا مگر انہوں نے انکار کر دیا۔ اس پر وہ اپنی دوبارہ آیا اور اس نے کہا۔ ”یا تو تم آ جاؤ ورنہ میں ایسا آدمی بھیجوں گا جو تمہیں بالوں سے پکڑ کر کھینچتا ہوا لائے گا۔“

(اس جملے سے حجاج کے مزاج کا اندازہ ہو جاتا ہے کہ خلیفہ کی طرف سے اس کو حضرت اسماءؑ کے ساتھ بدکلامی پر سرزنش اور ملامت کی گئی تھی اور اسی بناء پر اس نے حضرت اسماءؑ کو بلایا تھا تاکہ ان سے معافی مانگ سکے مگر ان کے انکار پر اس قدر جھٹایا کہ اس طرح کے پیغام کے ساتھ ان سے معافی چاہنے کے لئے ان کو بلوایا۔ حضرت اسماءؑ نے پھر انکار کر دیا اور کہا۔

”خدا کی قسم! میں تیرے پاس نہیں آؤں گی یہاں تک کہ تو ایسا ہی آدمی بھیجے جو مجھے بالوں سے پکڑ کر کھینچتا ہوا لے جائے۔“

اب حجاج نے اپنے جوتے اتار کر ہاتھ میں لئے اور ننگے پاؤں چل کر ان کے پاس آیا اور کہنے لگا۔ ”امیر المؤمنین نے مجھے تمہاری خبر گیری کی ہدایت کی ہے اس لئے اے ماں! تمہیں کوئی ضرورت ہو

تو بتلاؤ“.....؟

حضرت اسماءؑ نے کہا۔

”میں تیری ماں نہیں ہوں بلکہ میں اس کی ماں ہوں جسے ثنیہ گھائی کے لو پر سولی پر لٹکایا گیا تھا۔ مجھے کوئی ضرورت بھی نہیں ہے مگر تو ٹھہر تاکہ میں تجھے بتلاؤں کہ میں نے رسول اللہ ﷺ سے سنا ہے کہ ثقیف کے مقام سے ایک کذاب یعنی جھوٹا پیدا ہو گا اور ایک انتہائی خونخوار شخص پیدا ہو گا۔ جہاں تک کذاب اور جھوٹے کا تعلق ہے تو اس کو تو ہم دیکھ چکے ہیں اور جہاں تک اس ظالم اور خونخوار شخص کا تعلق ہے تو وہ تو ہے۔“

حجاج نے کہا کہ ہاں میں خونخوار تو ہوں مگر منافقوں کے لئے ہوں (سچے لوگوں کے لئے نہیں ہوں) نبوت کا ایک جھوٹا دعویٰ ار..... مختار ابن ابوعبید ثقفی کو کذاب اس لئے اس کہا گیا ہے کہ اس نے نبوت کا دعویٰ کیا تھا اور کہتا تھا کہ میرے پاس وحی آتی ہے اور اس طرح اپنے ساتھیوں کو جھوٹی سچی باتیں بتلا کر خوش کیا کرتا تھا۔

علامہ بیہقی کی کتاب دلائل النبوة میں کسی کی ایک روایت ہے کہ :-

میں مختار کے سرہانے تلوار لے کر کھڑا ہوا کرتا تھا ایک دن میں نے اس کو یہ کہتے سنا کہ :-

”جبرئیل ابھی ابھی اس قالین پر سے اٹھ کر گئے ہیں (یعنی میرے پاس سے) اور ایک روایت میں یہ لفظ

ہیں کہ ابھی ابھی اس کرسی پر سے اٹھ کر گئے ہیں!“

(اس کی اس بکواس پر) میں نے چاہا کہ اس کی گردن مار دوں مگر مجھے ایک حدیث یاد آگئی کہ رسول

اللہ ﷺ نے فرمایا۔

”اگر کسی شخص نے دوسرے کو جان کی امان دیدی اور اس کے بعد اسے قتل کر دیا تو قیامت کے دن اس کے لئے عذاری کا جھنڈا اٹھایا جائے گا۔“

یہ حدیث یاد کر کے میں اس ارادے سے رک گیا۔

امام شافعی کی کتاب الاما سے جو مسئلہ نقل کیا جاتا ہے وہ شاید اسی حدیث کی بنیاد پر ہے کہ ”ایک مسلمان کو اس کافر کے بدلے میں قتل کر دیا جائے گا جس کو امان دی گئی ہو اور پھر کسی مسلمان نے اس کو قتل کر دیا ہو۔“

مختار نے اصنف ابن قیس اور اس کے ساتھیوں کو ایک دفعہ لکھا تھا کہ :-

”مجھے معلوم ہوا ہے کہ تم لوگ مجھے کذاب کہتے ہو۔ حالانکہ مجھ سے پہلے نبیوں نے بھی (نعوذ باللہ) جھوٹ بولا ہے جبکہ میں ان سے بہتر نہیں ہوں۔“

مختار ابن ابوعبید ثقفی سے کچھ باتیں ایسی سرزد ہوئی تھیں جیسی کاہنوں سے ہوا کرتی ہیں (اور اسی وجہ سے اس نے نبوت کا دعویٰ کیا تھا۔ چنانچہ جب اس نے عبید اللہ ابن زیاد سے جنگ کرنے کے لئے لشکر تیار کیا (اور اس سے حضرت حسینؑ کے قتل کا بدلہ لینے کا ارادہ کیا) کیونکہ اس سے پہلے ابن زیاد ہی نے حضرت حسینؑ سے جنگ کے لئے اپنا لشکر تیار کیا تھا جیسا کہ بیان ہو چکا ہے تو اس نے یعنی مختار نے اپنے ساتھیوں سے کہا تھا۔

”کل ہی تمہارا کوچ ہو گا اور کل ہی ابن زیاد کے قتل کی خبر تمہیں مل جائے گی۔“

چنانچہ اگلے دن ایسا ہی ہوا کہ اس کے پاس ابن زیاد کا سر لایا گیا اور یہ سر مختار کے سامنے لا کر ڈالا دیا گیا۔ ابن زیاد بھی دس محرم کو ہی قتل ہوا یعنی جس تاریخ میں اس نے حضرت امام حسینؑ کو قتل کیا تھا۔

اس کے کچھ عرصہ بعد ہی یہ مختار بھی حضرت عبداللہ ابن زبیرؓ کے بھائی حضرت مصعب ابن زبیرؓ کے ہاتھوں قتل ہو کر اپنے انجام کو پہنچا۔ چنانچہ جب یہ مصعب اپنے بھائی حضرت عبداللہ ابن زبیرؓ کی طرف سے عراق کے گورنر بنے تو مختار کا سر لا کر ان کے سامنے پیش کیا گیا۔

حضرت مصعبؓ کے جو قول مشہور ہیں ان میں سے ایک یہ ہے کہ :-

”عجیب ہے کہ ابن آدم یعنی آدمی کس بات پر تکبر اور عرور کرتا ہے حالانکہ وہ دو مرتبہ پیشاب کے راستے سے گزرا ہے! (یعنی ایک دفعہ نطفے کے وقت اور ایک دفعہ پیدائش کے وقت)

اس کے بعد پھر یہ مصعب ابن زبیرؓ قتل کئے گئے اور ان کا سر عبدالملک ابن مروان کے سامنے لا کر پیش

کیا گیا۔

ایک روایت ہے کہ ایک شخص نے خلیفہ عبدالملک ابن مروان سے کہا۔

کوئے کا منجوس محل..... ”اے امیر المومنین! میں کوفہ کے شاہی محل (یعنی گورنر کے محل) میں ایک دفعہ داخل ہوا تو میں نے دیکھا کہ حضرت امام حسینؑ کا سر عبید اللہ ابن زیاد کے سامنے ایک طشت میں رکھا ہوا ہے اور عبید اللہ ابن زیاد تخت پر بیٹھ ہوا ہے۔ پھر کچھ عرصے بعد میں دوبارہ اس محل میں گیا تو میں نے دیکھا کہ عبید اللہ ابن زیاد کا سر مختار ابن ابوعبید ثقفی کے سامنے ایک طشت میں رکھا ہوا ہے اور مختار تخت پر بیٹھا ہوا ہے اس کے کچھ مدت بعد پھر میں ایک روز اس محل میں پہنچا تو میں نے دیکھا کہ مختار ابن ابوعبید ثقفی کا سر مصعب ابن زبیرؓ کے سامنے ایک طشت میں رکھا ہوا ہے اور مصعبؓ تخت پر بیٹھے ہوئے ہیں۔ کچھ زمانہ گزرنے کے بعد میں پھر ایک بار

اس محل میں گیا تو میں نے دیکھا کہ مصعب ابن زہیر کا سر آپ کے سامنے ایک طشت میں رکھا ہوا ہے اور آپ تخت پر بیٹھے ہوئے ہیں.....!

عبدالملک نے یہ سب کچھ سن کر کہا
”خدا تمہیں پانچواں سر نہ دکھائے۔“

اس کے ساتھ ہی خلیفہ نے اس محل کو ڈھادینے کا حکم دے دیا۔

حجاج ابن یوسف..... حضرت امام شافعیؒ سے روایت ہے کہ حجاج ابن یوسف کا باپ جب اپنی بیوی کے پاس گیا (اور اس ہم بستری کے نتیجہ میں حجاج جیسے ظالم و جابر شخص کا حمل ہوا) تو وہ سو گیا اور اس نے خواب میں دیکھا کہ ایک پکارنے والا پکار کر اس سے کہہ رہا ہے۔

”تو نے ایک خونخوار اور خوں ریز شخص کا باپ بننے میں بڑی جلدی کی!“

علامہ سبط ابن جوزی نے لکھا ہے کہ :-

حجاج کی ماں حجاج کے باپ سے پہلے مغیرہ ابن شعبہ کے نکاح میں تھی جس نے اس کو اس وجہ سے طلاق دے دی تھی کہ ایک مرتبہ وہ فجر کی نماز پڑھنے کے بعد گھر میں آئے تو انہوں نے دیکھا کہ وہ بیٹھی ہوئی دانتوں میں خلال کر رہی ہے (مغیرہ کو اس کی صبح ہی صبح یہ حرکت اتنی بری لگی کہ) انہوں نے کہا۔

”اگر تورات کے کھائے ہوئے کا اب خلال کر رہی ہے تو تو بہت گندی عورت ہے (کہ کھانے کے پھنسے ہوئے لپیشوں سے رات بھر تیرا منہ سڑتا رہا ہو گا) اور اگر تو آج کے کھانے کے بعد کا خلال کر رہی ہے تو تو بڑی پیٹو اور نیت خراب عورت ہے (کہ صبح اٹھتے ہی سب سے پہلے کھانے پر ٹوٹ پڑی) ان دونوں میں سے جو بھی بات ہو (اس سے تیری برائی ظاہر ہو جاتی ہے اس لئے) میں تجھ کو جدا کرتا ہوں۔“

اچانک طلاق ہو جانے پر اس عورت نے (جس کا نام فارعہ تھا بڑے سکون کے ساتھ) کہا۔

”خدا کی قسم! تمہارے نکاح میں آنے سے ہمیں کوئی خاص خوشی نہیں تھی اور اب تمہارے سے جدا ہونے پر ہمیں کوئی افسوس اور غم نہیں ہے۔ مگر پھر بھی تمہیں اتنا بتلا دوں کہ اس وقت میرے متعلق تم نے جو کچھ بھی سوچا وہ سب غلط ہے۔ حقیقت یہ ہے کہ میں نے صبح اٹھ کر مسواک کی تھی جس کے کچھ ریٹھے میرے دانتوں میں پھنس گئے تھے اس وقت میں خلال کے ذریعہ وہی نکال رہی تھی۔“

یہ سن کر مغیرہ ابن شعبہ اس کو طلاق دے دینے پر بہت شرمندہ ہوئے۔ چنانچہ وہ اسی وقت گھر سے نکلے تو یوسف ابن ابو عقیل سے (جو بعد میں حجاج کا باپ بنا) اسے میں ملاقات ہو گئی۔ مغیرہ نے یوسف سے کہا۔
”میں اگر تم سے کسی بات کو کہوں تو کیا تم مانو گے؟“

یوسف نے پوچھا کیا بات ہے۔ تو مغیرہ نے کہا

”میں نے بنی ثقیف کی عورتوں کی سردار کو طلاق دے دی ہے جس کا نام فارعہ ہے تم اس سے شادی کر لو تو وہ تمہارے لئے شریف اولاد کا ذریعہ بنے گی۔“

اس پر یوسف ابن ابو عقیل نے اس سے شادی کر لی جس سے اس کے یہاں حجاج پیدا ہوا۔

کتاب حیۃ الحیوان میں یہ ہے کہ یہ عورت حجاج کے باپ سے پہلے امیہ ابن ابوصلت کے نکاح میں تھی۔ یہاں تک حیات الحیوان کا حوالہ ہے۔

اس سے کوئی اشکال نہیں ہوتا ممکن ہے اس عورت کا نکاح ان تینوں سے ہوا ہو اور امیہ ابن ابوصلت سے اس کی شادی مغیرہ ابن شعبہ سے پہلے ہوئی ہو۔

جہاں تک اس عورت کو بنی ثقیف کی عورتوں کی سردار کہنے کا تعلق ہے۔ یہ بات بظاہر درست نہیں ہے کیونکہ ایک قول یہ ہے کہ یہ ایک شہوت پسند عورت تھی۔ ایک دفعہ یہ کچھ شہوت انگیز شعر پڑھ رہی تھی جن میں کا ایک مصرعہ یہ ہے کہ : سع

هَلْ مِنْ سَبِيلٍ إِلَى خَمْرٍ فَأَشْرِبَهَا

ترجمہ :- کیا کسی طرح کہیں سے شراب مل سکتی ہے کہ میں پی سکوں۔

اس واقعہ کی سچائی کا ثبوت یہ ہے کہ اس وقت وہاں سے حضرت عمر فاروقؓ بھی گزر رہے تھے (اور انہوں نے بھی اس کو یہ شعر پڑھتے ہوئے سنا تھا چنانچہ اس کو بنی ثقیف کی عورتوں کی سردار یعنی ایک شریف عورت اس لئے بھی نہیں کہا جاسکتا کہ حجاج کو ابن المہتہ یعنی ایک شہوت پسند عورت کا بیٹا کہہ کر شرم لور عار دلائی جاتی تھی۔

(اس کے بعد پھر عبد اللہ ابن زبیرؓ کے متعلق بیان کرتے ہیں کہ) جب تک حضرت عبد اللہ کی لاش سولی پر لٹکی رہی ان کی والدہ یہ کہتی رہیں۔

”اے اللہ! مجھے اس وقت تک موت نہ دیجئے جب تک کہ میں اس کی لاش سے اپنی آنکھیں مل کر ٹھنڈی نہ کر لوں۔“

پھر حضرت عبد اللہ کے بھائی عروہ ابن زبیر خلیفہ عبد الملک ابن مروان کے پاس گئے اور اس سے درخواست کی کہ ان کے بھائی کی لاش کو سولی پر سے اتارنے (اور دفن کرنے) کی اجازت دے دے۔ چنانچہ خلیفہ نے اجازت دے دی اور اسے اترا دیا۔

حضرت ابن زبیرؓ کو غسل دینے والے کا بیان ہے کہ (ایک عرصے تک لاش وہاں لٹکے رہنے کی وجہ سے جسم اس قدر گل چکا تھا کہ)۔

”ہم ان کے جس عضو کو بھی پکڑتے تھے وہ علیحدہ ہو کر ہاتھ میں آجاتا تھا اس لئے ہم اس عضو کو غسل دیتے اور اس کے بعد کفن میں رکھ دیتے تھے۔“

(غسل کے بعد) حضرت عبد اللہ کی والدہ آئیں اور انہوں نے بیٹے کے جنازے پر نماز پڑھی۔ پھر کچھ ہی دن بعد ان کا بھی انتقال ہو گیا۔ یہ بات کتاب استیعاب میں ہے۔ اور ایک قول یہ ہے کہ اس کے سودن کے بعد ان کا انتقال ہوا۔ حافظ ابن کثیرؒ نے اسی دوسرے قول کو مشہور بتلایا ہے۔

حضرت عبد اللہ کی والدہ کی عمر سو سال کی ہوئی مگر نہ ان کے دانت ٹوٹے اور نہ ان کے ہوش و حواس خراب ہوئے۔

ابن زبیر اور ابن صفوان کے سر مدینے میں حضرت ابن زبیرؓ کے ساتھ دو سو چالیس دوسرے آدمی بھی قتل کئے گئے جن میں ایسے بھی تھے جن کا خون خاص کعبے کے اندر بہلایا گیا۔ ان ہی لوگوں میں عبد اللہ ابن صفوان ابن امیہ بھی تھے۔ ان کو اسی دن قتل کیا گیا جس روز حضرت ابن زبیرؓ قتل ہوئے۔ قتل کے بعد ان کا اور حضرت ابن زبیرؓ کا سر کاٹ کر حجاج نے مدینے بھیج دیا جہاں ان دونوں کے سر ایک جگہ نصب کر دیئے گئے۔ ان

لوگوں نے دونوں کے سر اس طرح قریب قریب رکھے جیسے دونوں آپس میں سرگوشتیاں کر رہے ہوں۔ اس کو دیکھ کر لوگ ہنستے اور مذاق بناتے۔ اس کے بعد وہاں سے لوگوں نے یہ دونوں سر خلیفہ عبد الملک ابن مروان کے پاس بھجوا دیئے۔

جب حضرت عبد اللہ ابن زبیرؓ کا سر خلیفہ عبد الملک کے سامنے لے جا کر رکھا گیا تو وہ سجدہ میں گر گیا اور اس نے کہا:-

خدا کی قسم! یہ شخص مجھے سب سے زیادہ عزیز تھا اور مجھے سب سے زیادہ اس سے محبت تھی لیکن سلطنت کا لالچ بہت برا ہوتا تھا۔ (ی) یعنی آدمی اپنے بیٹے اور بھائی تک کو سلطنت کے لئے قتل کر دیتا ہے اور جب وہ ایسا کرتا ہے تو ان دونوں کے درمیان میں سے صلہ رحمی کا رشتہ ختم ہو جاتا ہے۔

آگے بیان آرہا ہے کہ عبد الملک نے حضرت ابن زبیرؓ کی تعریفیں کیں اور اس لشکر کے امیر کو سرزنش کی تھی جس کو یزید نے ان کے مقابلے کے لئے روانہ کیا تھا۔

حضرت عبد اللہ ابن زبیرؓ نے عبد اللہ ابن صفوان سے کہا تھا (جب کہ وہ دشمن کے مقابلے میں مایوس ہو گئے تھے)۔

”میں تمہیں اپنی بیعت اور اطاعت کی پابندی سے آزاد کرتا ہوں اور تم جہاں بھی جانا چاہو جا سکتے ہو۔“

عبد اللہ ابن صفوان نے جواب میں کہا تھا۔

”میں صرف اپنے دین کے لئے جنگ کر رہا ہوں۔“

یہ عبد اللہ ابن صفوان ایک معزز، شریف، بااثر، نرم دل اور فیاض آدمی تھے جب ان کو قتل کیا گیا تو یہ بیت اللہ کا پردہ پکڑے ہوئے تھے۔ یہاں یہ اشکال ہوتا ہے کہ حرم کو امن و سلامتی کا گھر کہا گیا ہے۔

ابن زبیرؓ اور بنی عباسؓ..... پیچھے بیان ہوا ہے کہ حضرت عبد اللہ ابن زبیرؓ بااخلاق اور بامروت آدمی نہیں تھے۔ اس بات کی دلیل یہ واقعہ بنتا ہے کہ ایک دفعہ ان کے پاس ایک شخص آیا اور کہنے لگا۔

”لوگ علم کی تلاش میں حضرت عباسؓ کے بیٹے عبد اللہ کے دروازے پر جاتے ہیں اور کھانے کے لئے ان کے بھائی عبید اللہ کے دسترخوان پر جمع ہوتے ہیں کیونکہ ان میں سے ایک لوگوں کو دین سکھاتا ہے اور دوسرا لوگوں کو کھانا کھلاتا ہے۔ ان دونوں نے آپ کے لئے اعزاز کی کوئی بات نہیں چھوڑی۔“

یہ سن کر حضرت ابن زبیرؓ نے ایک شخص کو بلا کر حکم دیا کہ۔

”عباسؓ کے بیٹوں کے پاس جاؤ اور ان دونوں سے کہو کہ امیر المومنین تمہیں حکم دیتے ہیں کہ یہاں سے کہیں چلے جاؤ ورنہ تمہارے ساتھ ایسا معاملہ کیا جائے گا۔“

چنانچہ وہ دونوں مکہ چھوڑ کر طائف چلے گئے۔

تشریح..... (اس واقعہ کو بد اخلاقی کا نام نہیں دیا جانا چاہئے کیونکہ اس میں حکومت کی بقاء اور تحفظ کی مصلحت بھی پوشیدہ ہو سکتی ہے۔ اس طرح کسی شخص کی عام محبوبیت اور مقبولیت سے آگے چل کر حکومت کو خطرہ بھی

پیش آسکتا ہے اور پوری قوم اور ملک کے لئے کسی تباہی کا پیش خیمہ بن سکتا ہے۔ اگرچہ حضرت ابن عباسؓ کے متعلق یہ بات نہیں سوچی جاسکتی مگر جو لوگ ان کے زیادہ معتقد تھے ان کی تعداد بڑھتی تو وہ اسی نام پر ایک نیا فتنہ جگانے کی کوشش کر سکتے تھے جب کہ مسلمانوں میں کشاکش اور خوں ریزی بھی ہو رہی تھی۔ لہذا کہا جاسکتا ہے کہ ایسی کسی صورت حال کی پیش بندی کے طور پر حضرت ابن زبیرؓ نے ان دونوں حضرات کو مکے سے باہر بھیج دیا۔ واللہ اعلم مرتب۔

ایک قول ہے کہ حضرت عبداللہ ابن عباسؓ مکے سے صرف اس لئے چلے گئے تھے کہ حق تعالیٰ کا ارشاد ہے۔

وَمَنْ يَرْذُ فِيهِ بِالْحَادِ بِظُلْمٍ نُدَقَهُ مِنْ عَذَابِ آلِمٍ ۝۳۱

ترجمہ :- اور جو شخص اس میں یعنی حرم میں کوئی خلاف دین کا قصد ظلم یعنی شرک و کفر کے ساتھ کرے گا تو ہم اس کو عذاب دردناک کا مزا چکھائیں گے۔

چنانچہ علامہ محی الدین ابن عربی لکھتے ہیں :-

جاننا چاہئے کہ اللہ تعالیٰ ان تمام وسوسوں اور خیالات کو معاف فرما دیتا ہے جو ہمارے دلوں میں آتے اور گزرتے رہتے ہیں سوائے مکے میں پیدا ہونے والے ایسے خیالات اور وسوسوں کے (جن سے حرم کی سرزمین میں فتنہ پیدا ہو سکتا ہے) کیونکہ شریعت میں بتلایا گیا ہے کہ اللہ تعالیٰ اس انسان سے جواب طلب کرے گا جو حرم کی سرزمین میں کسی فتنے اور خلاف دین بات کا ارادہ کرے گا۔ حضرت عبداللہ ابن عباسؓ کے طائف جا کر رہنے کا یہی سبب تھا جو خود انہوں نے اپنی احتیاط کے طور پر کیا تھا (کہ ممکن ہے ان کے دل میں کسی قسم کے وسوسے اور خطرات آئیں) کیونکہ یہ بات آدمی کے اختیار اور بس میں نہیں ہے کہ وہ خیالات کو اپنے دل سے نکال سکے (ان پر عمل کرنا اور نہ کرنا تو اختیاری بات ہے مگر خیالات اور وسوسوں کے دل میں پیدا ہونے پر آدمی کا اختیار نہیں ہے)۔

بنی عباس خویوں کا مرکز..... بعض مورخوں نے لکھا ہے کہ اس زمانے میں مکے میں یہ کہا جاتا تھا کہ ”جس شخص کو (تین خویوں یعنی) فقہ یعنی علم دین اور حسن و جمال اور سخاوت دیکھنے کی خواہش ہو تو عباسؓ کے گھر چلا جائے کہ وہاں حسن و جمال تو فضل ابن عباسؓ میں نظر آئے گا۔ سخاوت عبید اللہ ابن عباسؓ میں ملے گی اور فقہ یعنی علم دین عبداللہ ابن عباسؓ کے پاس ملے گا۔“

بنیاد کعبہ کے متعلق ابن زبیرؓ کی تصدیق..... (قال) جس سال خلیفہ عبدالملک ابن مروان نے حج کیا یعنی ۷۵ھ میں تو (کعبے کی ان بنیادوں کے متعلق جن پر حضرت ابن زبیرؓ نے تعمیر کی تھی اور عبدالملک نے اس اضافہ کو قبول نہ کرتے ہوئے پھر کعبے سے باہر کرادیا تھا) حرث نے خلیفہ سے کہا۔

”میں اس حدیث کے متعلق ابن زبیرؓ کا گواہ ہوں جو انہوں نے اپنی خالہ حضرت عائشہ صدیقہؓ سے سنی تھی (کہ آنحضرت ﷺ نے ان سے فرمایا تھا کہ اگر تمہاری قوم کا اسلام ابھی تازہ اور نیا نہ ہوتا تو میں کعبہ کی موجودہ عمارت کو توڑ کر دوبارہ بناتا اور اس حصے کو اس میں شامل کرتا جسے قریش نے چندے کی کمی کی وجہ سے چھوڑ دیا تھا۔ (حضرت ابن زبیرؓ نے اسی حدیث کی بنیاد پر کعبے کی عمارت میں اس حصے کا اضافہ کر دیا تھا اور آنحضرت ﷺ کی خواہش کے مطابق کعبے میں دو دروازے بنائے تھے جسے عبدالملک نے ختم کرادیا تھا)۔“

عبدالملک (جو یہ سمجھتا تھا کہ یہ اضافہ حضرت ابن زبیرؓ نے خود اپنی مرضی سے کیا تھا یہ گواہی سن کر حیران ہوا اور اس نے پوچھا۔

”کیا تم نے خود حضرت عائشہؓ سے یہ حدیث سنی تھی؟“

حرف نے کہا ”ہاں!“

یہ سن کر عبدالملک تھوڑی سوچ بچ کے انداز میں اپنی چھڑی سے زمین کرید مار ہالور پھر بولا۔

”میری خواہش تھی کہ میں ابن زبیرؓ کو چھوڑ دوں اور حملہ نہ کیا جائے۔“

ایک روایت میں ہے کہ عبدالملک نے حجاج کو لکھا تھا کہ میری خواہش ہے کہ تم ابن زبیرؓ کو چھوڑ دو اور

حملہ نہ کرو۔

یہ بات اس قول کے مطابق ہے جو علامہ ازرقی کی تاریخ میں ہے کہ :-

عبدالملک ابن مروان کی خلافت کے زمانے میں ایک بار یہ حرف اس کے پاس گئے تو خلیفہ نے ان سے

کہا

”میرا خیال ہے کہ ابو حنیفہ یعنی ابن زبیرؓ نے حضرت عائشہؓ سے وہ حدیث نہیں سنی تھی جس کے

متعلق وہ تعمیر کعبہ کے وقت دعویٰ کرتے تھے کہ میں نے ان سے سنی ہے!“

اس پر حرف نے کہا

”وہ حدیث تو خود میں نے بھی حضرت عائشہؓ سے سنی ہے۔“

عبدالملک نے کہا کہ کیا تم نے خود یہ حدیث حضرت عائشہؓ سے سنی ہے (تو حرف نے اس کا اقرار

کیا)۔

اس بارے میں ایک روایت تاریخ ابن کثیر میں بھی ہے اور حضرت عائشہؓ کی اس مذکورہ حدیث کو ابن

زبیرؓ سے بیان کرنے میں اس روایت سے کوئی فرق نہیں پیدا ہوتا۔ وہ روایت یہ ہے کہ آنحضرت ﷺ نے

حضرت عائشہؓ سے فرمایا۔

”اگر تمہاری قوم کے کفر کا زمانہ زیادہ قریب کانہ ہوتا تو میں کعبے کو دوبارہ ان میں بنیادوں پر تعمیر کرتا جو

ابراہیمؑ کی رکھی ہوئی ہیں۔“

حضرت عائشہؓ کی منت..... ایک روایت میں یہ ہے کہ حضرت عائشہؓ نے منت مانی تھی کہ اگر اللہ تعالیٰ نے

رسول اللہ ﷺ کے ہاتھ پر مکہ فتح کر دیا تو وہ کعبے کے اندر دو رکعت نماز پڑھیں گی۔ چنانچہ جب مکہ فتح ہو گیا اور

رسول اللہ ﷺ حج و دلع یعنی آخری حج کے لئے تشریف لے گئے تو حضرت عائشہؓ نے آنحضرت ﷺ سے

درخواست کی کہ رات کے وقت ان کے لئے بیت اللہ کو کھول دیا جائے۔ چنانچہ حضرت عثمان ابن طلحہ (جو کعبہ

کے کلید بردار تھے) آنحضرت ﷺ کے پاس بیت اللہ کی کنجی لے کر آئے اور عرض کیا۔

”یا رسول اللہ! کعبے کو رات کے وقت کبھی نہیں کھولا جاتا۔“

آنحضرت ﷺ نے فرمایا کہ پھر اسے مت کھولو۔ اس کے بعد آپ ﷺ حضرت عائشہؓ کا ہاتھ پکڑ کر

انہیں حجر اسود کے حصے میں لے کر داخل ہوئے اور ان سے فرمایا۔

”یہاں نماز پڑھ لو اس لئے کہ حطیم یعنی حجر اسود کا حصہ بیت اللہ کا ہی حصہ ہے مگر تمہاری قوم یعنی

قریش کے پاس چونکہ حلال روپے کی کمی ہو گئی تھی اس لئے انہوں نے اس حصے کو بیت اللہ سے باہر ہی چھوڑ دیا (یعنی اصل بنیاد سے کم حصے میں تعمیر کی) اگر تمہاری قوم کا جاہلیت کا زمانہ زیادہ قریب نہ ہوتا تو میں کعبے کی اس تعمیر کو توڑ دیتا اور ابراہیم خلیل کے نشانات کو نکال کر حطیم کے حصے کو بیت اللہ میں شامل کرتا اور دروازے کی چوکھٹ کو زمین سے ملا کر رکھتا۔ اور اگر میں آئندہ سال تک زندہ رہا تو میں یہ کام ضرور کروں گا۔

مگر اگلے سال تک رسول اللہ ﷺ کی وفات ہو گئی اور آپ کے چاروں خلفاء کو ملک کے انتظامات سے اس کی فرصت نہ مل سکی۔

تشریح..... تو گویا آنحضرت ﷺ کی یہ خواہش تھی کہ کعبے کا جو حصہ قریش کے زمانے میں پیسے کی تنگی کی وجہ سے عمارت سے باہر رہ گیا اس کو دوبارہ عمارت کے اندر لینے کے لئے کعبے کی عمارت کو توڑ کر پھر سے بنایا جائے مگر آپ نے اس خیال سے ایسا نہیں کیا کہ قریش ابھی نئے نئے مسلمان ہیں۔ جاہلیت کو زیادہ وقت نہیں گزرا اس لئے کعبے کو توڑنے سے وہ بد دل نہ ہو جائیں کیونکہ یہ تعمیر قریش کی بنائی ہوئی تھی اور اس کو وہ اپنا سب سے بڑا اعزاز سمجھتے تھے اس لئے خطرہ تھا کہ ان پر اس کا غلط رد عمل نہ ہو۔ چنانچہ حضرت ابن زبیرؓ نے جب کعبے کی تعمیر کا ارادہ کیا تو چونکہ انہوں نے اپنی خالہ حضرت عائشہؓ سے یہ حدیث سن رکھی تھی جس سے آنحضرت ﷺ کی اس خواہش کا ان کو پتہ تھا اس لئے انہوں نے اس حصے کو کعبے میں شامل کرنے کا ارادہ کیا۔ اگرچہ حضرت ابن عباسؓ وغیرہ نے اس ارادے کی مخالفت کی مگر حضرت ابن زبیرؓ نے یہ تعمیر کرائی اور ان ہی اصل بنیادوں پر کرائی جو ابراہیمؑ کے زمانے کی تھیں مگر جب عبد الملک ابن مروان کا زمانہ آیا تو اس نے پھر کعبے کی تعمیر کو پچھلی حالت پر لوٹا دیا کیونکہ وہ یہ سمجھتا تھا کہ ابن زبیرؓ نے یہ اضافہ اپنی طرف سے کر دیا ہے حضرت عائشہؓ سے انہوں نے اس بارے میں کوئی حدیث نہیں سنی۔

کتاب عیون الاثر میں ہے کہ پھر عبد الملک نے اس تعمیر کو ڈھادیا اور ان بنیادوں پر بنایا جن پر یہ رسول اللہ ﷺ کے زمانے میں تھی۔

مگر یہ بات بیان ہو چکی ہے کہ حجاج نے صرف وہ دیوار بنائی تھی جو حجر اسود کے پاس ہے۔ اسی طرح ایک دیوار کعبے کے دروازے کے نیچے بنائی جس سے دروازہ اونچا ہو کر اسی حالت پر ہو گیا تھا جس پر وہ رسول اللہ ﷺ کے زمانے میں تھا اور ایک زینہ بنایا جو دروازے سے داخل ہونے کے بعد اندر اترنے کے لئے تھا۔

جہاں تک اس مٹی کا تعلق ہے جو اندرونی حصے میں بھری گئی اس کے متعلق گمان ہے کہ وہ وہی مٹی ہوگی جو حضرت ابن زبیرؓ نے تعمیر کے وقت نکلوائی تھی اور جو اسی حالت میں پڑی رہی ہوگی جسے حجاج نے واپس بھر دیا مگر یہ بھی ممکن ہے کہ وہ دوسری مٹی رہی ہو۔ مگر مجھے اس بارے میں کہیں بھی کوئی تفصیل نہیں ملی۔ اسی طرح حجاج کی تعمیر کا ایک حصہ وہ روڑا ہے (جو اس نے کعبہ میں بھراؤ کے لئے استعمال کیا تھا اور) جسے حضرت ابن زبیرؓ نے کعبے کی بنیادوں کے آثار میں سے نکلویا تھا۔ اس سے پہلے قریش نے جب کعبے کی تعمیر کی تھی تو انہوں نے عمارت کی مضبوطی اور پائیداری کے خیال سے یہ روڑا اس کی بنیادوں میں بھر دیا تھا۔

عبد الملک ابن مروان کا ایک روپ..... (عبد الملک ابن مروان کے سلسلے میں) ایک عجیب بات یہ ہے کہ (اس کی خلافت سے پہلے) ایک شخص کہتا ہے کہ میں اس لشکر کا امیر تھا جو یزید نے حضرت عبد اللہ ابن زبیرؓ سے جنگ کے لئے مکہ کو روانہ کیا تھا۔ چنانچہ میں روانگی سے پہلے مدینے میں مسجد نبوی ﷺ میں گیا (جہاں عبد الملک

ابن مروان موجود تھا) میں اس کے برابر جا کر بیٹھ گیا۔ عبد الملک نے مجھ سے پوچھا۔
”کیا تم ہی اس لشکر کے امیر ہو؟“

میں نے کہا۔ ”ہاں۔“ تو اس نے کہا

”تیرا خانہ خراب ہو گیا تو جانتا ہے کہ تو کس شخص کے مقابلے کے لئے جا رہا ہے؟ تو اس شخص کے مقابلے میں جا رہا ہے۔ جو مدینہ میں مہاجر مسلمانوں کے یہاں سب سے پہلا پیدا ہونے والا بچہ ہے۔ جو رسول اللہ ﷺ کے حواری یعنی جاں نثار کا بیٹا ہے (کیونکہ عبد اللہ کے والد حضرت زبیرؓ کے متعلق رسول اللہ ﷺ کا ارشاد ہے کہ ہر نبی کے حواری یعنی ہم نشین اور جاں نثار ہوتے ہیں اور میرے حواری زبیرؓ ہیں) جو ذات النطاقین یعنی حضرت اسماء بنت ابوبکر صدیقؓ کے بیٹے ہیں۔ (ذات النطاقین یعنی دو اوڑھنیوں والی حضرت اسماء کا لقب تھا جو رسول اللہ ﷺ نے ان کو ہجرت کے وقت غار ثور میں دیا تھا اس کی تفصیل ہجرت نبوی کے سلسلے میں آگے آئے گی) اور اس شخص کے مقابلے کے لئے جا رہا ہے جس کی تحنیک خود رسول اللہ ﷺ نے کی تھی۔ (تحنیک کا مطلب ہے کہ بچے کی پیدائش کے بعد کھجور چبا کر اس کے منہ میں ڈالنا جیسا کہ عرب کا دستور تھا حضرت ابن زبیرؓ کے منہ میں آنحضرت ﷺ نے خود کھجور چبا کر ڈالی تھی) خدا کی قسم وہ شخص ایسا ہے کہ اگر تم دن میں اس کے پاس پہنچو تو اس کو روزہ دار پاؤ گے اور اگر رات کے وقت پہنچو تو اس کو نماز پڑھتا ہوا پاؤ گے۔ پس اگر ساری دنیا کے لوگ بھی اس کو قتل کرنے کے لئے بڑھیں گے تو اللہ تعالیٰ ان سب ہی کو جہنم میں جھونک دے گا۔“

دوسرا روپ..... عبد الملک نے یزید کی خلافت کے زمانے میں ابن زبیرؓ کے مقابلے کے لئے بھیجے جانے والے (لشکر سے تو یہ کہا لیکن) جب وہ خود خلیفہ ہو گیا تو (وہی شخص کہتا ہے کہ خود عبد الملک ابن مروان کی طرف سے) ہم حجاج کی سربراہی میں لشکر لے کر ابن زبیرؓ سے جنگ کے لئے نکلے اور ان کو قتل کیا۔

بعض مؤرخوں نے لکھا ہے کہ عبد الملک ابن مروان نے (اپنی خلافت سے پہلے) جب یزید کے لشکر کو (ابن زبیرؓ سے جنگ کے لئے) مکے کی طرف جاتے ہوئے دیکھا تو اس نے کہا۔

”خدا کی پناہ مانگتا ہوں کیا یہ لشکر اللہ کے حرم پر چڑھائی کرنے کے لئے بھیجا جا رہا ہے؟“

اس وقت ایک یہودی شخص عبد الملک کے پاس ہی کھڑا ہوا تھا جو ایک بڑا عالم تھا اور بعد میں مسلمان ہو گیا تھا اس نے (عبد الملک کا یہ جملہ سنا تو) اپنی کہنی عبد الملک کے مار کر کہنے لگا۔

”اللہ کے حرم پر چڑھائی کے لئے جانے والا خود تیرا لشکر اس سے بھی بڑا ہو گا!“

خاندان عبد الملک کے متعلق ایک پیشین گوئی..... کہا جاتا ہے کہ اسی یہودی کا (عبد الملک کی پیدائش سے پہلے) ایک دفعہ عبد الملک کے باپ مروان کے گھر سے گذر ہوا تو اس نے کہا تھا۔

”اس گھر میں رہنے والے محمد ﷺ کے بیٹوں پر افسوس ہے“.....!

اس لئے کہ بعد میں خود مروان تو حضرت عثمانؓ کے قتل کا سبب بنا اور اس کا بیٹا عبد الملک حضرت ابن زبیرؓ کے قتل کا سبب بنا اور پھر عبد الملک کے پوتے یزید ابن ولید کی ذات سے بڑے خوفناک فتنے ابھرے۔

امیر لشکر بننے کے لئے حجاج کی خواہش..... حضرت ابن زبیرؓ کے مقابلے میں جانے والے لشکر پر حجاج کو امیر بنانے کا سبب یہ ہوا تھا کہ اس نے عبد الملک سے کہا تھا۔

”میں نے خواب میں دیکھا ہے کہ میں نے عبد اللہ ابن زبیرؓ کو پکڑا اور ان کی کھال کھینچ لی اس لئے اس

کے مقابلے پر جانے والے لشکر کو میری سالاری میں دے دیجئے۔“

چنانچہ عبدالملک نے اسی کو اس لشکر کا امیر بنادیا اور شامیوں کے ایک زبردست لشکر کے ساتھ اس کو روانہ کیا چنانچہ حجاج یہ لشکر لے کر ابن زبیرؓ کے مقابلے میں آیا اور منجیق یعنی گوپھن سے بیت اللہ پر پتھر برسائے۔

غضب خداوندی کی علامت اور حجاج کی سینہ زوری..... ”جب بیت اللہ پر پتھر برسائے گئے تو (گہرے بادل آئے اور) آسمان میں گرج کے ساتھ بجلی کوندنے لگی۔ یہ دیکھ کر شام کے سپاہی خوف زدہ ہونے لگے تو حجاج نے چیخ کر کہا۔

(ڈرو مت) تہامہ یعنی مکے کی گھور گرج ایسی ہی ہوتی ہے میں اسی شہر کا سپوت ہوں.....!

اس کے ساتھ ہی حجاج خود آکر گوپھن پر کھڑا ہو گیا اور اپنے ہاتھ سے کعبے پر شدید سنگباری کرنے لگا۔ مگر ہر حملے پر پہلے سے زیادہ بجلی کی گرج اور چمک ہوتی یہاں تک کہ اس بجلی سے گوپھن پر تعینات بارہ آدمی ہلاک ہو گئے جس پر شامی لشکر کے لوگ بہت زیادہ خوف زدہ ہوئے۔

کعبے پر حجاج کی سنگ باری اور غلاف کعبہ میں آگ..... موثر خمین نے لکھا ہے کہ اس کے باوجود حجاج ان لوگوں کو ابھارتا رہا کہ پتھر برسائے جاؤ چنانچہ کعبے پر پتھر برسائے جاتے رہے آخر وہ گر گیا اور غلاف میں آگ لگ گئی جس سے عمارت کوئلے کی طرح سیاہ ہو گئی۔

یہاں یہ اشکال ہوتا ہے کہ (جیسا کہ اوپر کی روایت میں بیان ہوا ہے) اگر اس وقت کی سنگ باری سے عمارت کعبہ گر گئی ہوتی تو دوبارہ بنائی گئی ہوتی اور اگر جلی ہوتی تو اس کی مرمت کی گئی ہوتی اور اگر ان دونوں میں سے ایک بھی بات ہوئی ہوتی تو روایات میں اس واقعہ (یعنی اس وقت بھی دوبارہ بنائے جانے یا مرمت کئے جانے) کا ذکر ہوتا کیونکہ یہ ایک اہم بات تھی اور اس کا تذکرہ ملنا ضروری تھا۔ مگر ایسا معلوم ہوتا ہے کہ بعض راویوں کو یہاں مغالطہ ہو گیا ہے اور یزید کے لشکر کے حملہ سے کعبے کی عمارت کو جو نقصان پہنچا تھا (جس کے بعد حضرت ابن زبیرؓ نے دوبارہ تعمیر کرائی) کو اس کو یہ سمجھ بیٹھے کہ یہ نقصان حجاج کے لشکر سے پہنچا ہے (لیکن حجاج کی سنگباری کے باوجود بیت اللہ کی عمارت کو کوئی نقصان نہیں پہنچا تھا بلکہ یہ تفصیل شاید اسی موقعہ کی ہے جب یزید کے لشکر نے حملہ کیا تھا)۔

حجاج اور ابرہہ کے درمیان فرق..... یہاں ایک شبہ اور ہوتا ہے کہ اللہ تعالیٰ نے اس وقت حجاج اور اس کے لشکر کو بھی اسی طرح کیوں فنا نہیں کر دیا جس طرح اس نے ابرہہ کے لشکر کو فنا کیا تھا جبکہ حجاج نے گوپھن کے ذریعہ کعبے پر حملہ کیا؟

اس شبہ کا جواب یہ ہے کہ اس موقعہ پر گوپھن لگانے والوں کا مقصد کعبہ کو گرانا نہیں تھا (بلکہ مقصد ابن زبیرؓ اور ان کے لشکر کو شکست دینا تھا) جبکہ اس کے برخلاف ابرہہ نے خاص کعبے کے خلاف ہی حملہ کیا تھا۔ یہاں پھر وہی اشکال ہوتا ہے کہ آیا حرم امن کا مرکز ہے۔

بخاری شریف میں حضرت ابن عباسؓ سے روایت ہے کہ جب میرے اور ابن زبیرؓ کے درمیان شکر رنجی ہوئی اور ابن زبیرؓ نے مجھے مکے سے نکل کر طائف چلے جانے کا حکم دیا تو میں نے کہا (کہ ان کا حکم ماننا اس لئے ضروری ہے کہ)۔

”ان کے والد زبیرؓ ہیں، ان کی والدہ اسماءؓ ہیں، ان کی خالہ ام المومنین حضرت عائشہؓ ہیں، ان کے نانا حضرت ابو بکر صدیقؓ ہیں اور ان کی دادی حضرت صفیہؓ ہیں۔“

ایک روایت میں ان کے الفاظ یہ ہیں :-

”جہاں تک ان کے والد کا تعلق ہے تو رسول اللہ ﷺ کے حواری اور جاں نثار تھے مراد ہیں حضرت زبیرؓ جہاں تک ان کے نانا کا تعلق ہے تو وہ غار ثور میں رسول اللہ ﷺ کے ساتھی تھے۔ مراد ہیں حضرت ابو بکرؓ جہاں تک ان کی والدہ کا تعلق ہے تو وہ ذات النبطیین ہیں۔ مراد ہیں حضرت اسماءؓ۔ جہاں تک ان کی خالہ کا تعلق ہے تو وہ ام المومنین تھیں۔ مراد ہیں حضرت عائشہؓ۔ جہاں تک ان کی پھوپھی کا تعلق ہے وہ رسول اللہ ﷺ کی (سب سے پہلی) شریک زندگی ہیں۔ مراد ہیں حضرت خدیجہؓ۔ اور اس کے ساتھ ہی آنحضرت ﷺ کی پھوپھی ان کی دادی تھیں۔ مراد ہیں حضرت صفیہؓ۔ پھر وہ اس کے علاوہ ہمیشہ پاکباز مسلمان رہے ہیں اور قرآن پاک کے قاری ہیں۔“

ابن زبیرؓ کی قتل پر مکے میں آدوبکا..... جب حضرت عبداللہ ابن زبیر کا قتل ہوا تو سارا مکہ ماتم کدہ بن گیا اور لوگ آدوبکا کرنے لگے۔ حجاج نے فوراً ہی لوگوں کو جمع کیا اور خطبہ دیا جس میں اس نے کہا۔

”بے شک ابن زبیرؓ اس امت کے بہترین لوگوں میں سے تھے مگر وہ اپنوں ہی کے ساتھ حق اور سچائی کے مقابلے میں لڑ رہے تھے۔ اللہ تعالیٰ نے آدمؑ کو اپنے ہاتھ سے بنایا پھر ان میں روح ڈالی اور انہیں جنت میں رہنے کو جگہ دی۔ مگر جب انہوں نے خطا کی تو اس خطا کی وجہ سے اللہ تعالیٰ نے ان کو جنت سے نکال دیا۔ اور آدمؑ اللہ تعالیٰ کے نزدیک یقیناً ابن زبیرؓ سے زیادہ مرتبے والے تھے۔ اور جنت کی حرمت کعبے سے بھی زیادہ ہے۔ پس تم اللہ کو یاد کرو وہ تمہیں یاد کرے گا۔“.....!

ابن زبیرؓ کے متعلق آنحضرت ﷺ کی پیشین گوئی..... رسول اللہ ﷺ کی نبوت کی نشانیوں میں سے ایک یہ ہے کہ جب ابن زبیرؓ پیدا ہوئے اور آنحضرت ﷺ نے ان کو دیکھا تو فرمایا :

”یہ وہی ہے.....!“

ابن زبیرؓ کی والدہ جو اس وقت ان کو دودھ پلا رہی تھیں یہ سن کر چونک اٹھیں اور انہوں نے دودھ پلانا بند کر دیا (اور آپ ﷺ کی طرف متوجہ ہو گئیں) آپ ﷺ نے ان سے فرمایا۔

”اپنے آنسوؤں سے ہی سہی مگر اس کو سیراب کرتی رہو۔ یہ بھیڑیوں کے درمیان ایک بھیڑ ہے۔ وہ بھیڑیے کپڑوں میں ہیں (یعنی بھیڑ کی کھال میں چھپے ہوئے بھیڑیوں کی طرح ہوں گے) یقیناً یہ بیت اللہ کی حفاظت کرے گا۔ اور یا اس کے لئے جان دے دے گا۔“.....!

(یہاں حضرت زبیرؓ کو بھیڑ سے تعبیر کیا گیا ہے اور ان کے دشمنوں کو بھیڑیا کہا گیا ہے اس کے متعلق تشریح کرتے ہوئے کہتے ہیں)۔

کتاب حیات الحیوان میں ہے کہ عرب جب کسی شخص کی تعریف کرتے ہیں تو اس کو بھیڑ کہہ دیتے ہیں اور جب کسی کی برائی کرنی ہوتی ہے تو اس کو تمس (جنگلی بکرا) کہتے ہیں۔

حجاج سے رعایا کی بیزاری..... کہا جاتا ہے کہ حضرت ابن زبیرؓ کے قتل کے بعد حجاج مدینے گیا، اس وقت اس نے اپنے چہرے پر نقاب ڈالی ہوئی تھی (ممکن ہے گرد و غبار سے بچنے کے لئے ڈھاننے کی طرح چہرے پر کپڑا

لپیٹ رکھا ہو) مدینے سے باہر اسے ایک بوڑھا شخص ملا جس سے حجاج نے مدینے والوں کا حال پوچھا۔ بوڑھے نے کہا۔

”بہت برا حال ہے۔ رسول اللہ ﷺ کے حواری یعنی جاں نثار کا بیٹا قتل کر دیا گیا“.....!

حجاج نے پوچھا کہ انہیں کس نے قتل کیا ہے تو بوڑھے نے جواب دیا۔

”اسی فاجر اور لعین حجاج نے۔ اس پر بہت جلد خدا اور اس کے رسولوں کی لعنتیں ہوں“.....!

وہ یہ سن کر سخت غضب ناک ہو گیا اور کہنے لگا۔

”او بوڑھے۔ اگر تو حجاج کو دیکھے تو پہچان لے گا؟“

بوڑھے نے کہا

”ہاں اللہ تعالیٰ اسے کوئی بھلائی نہ دکھائے اور اسے کسی برائی سے نہ بچائے“.....!

یہ سنتے ہی حجاج نے اپنی نقاب اتار ڈالی اور کہنے لگا۔

”تجھے اسی وقت معلوم ہوا جاتا ہے جب ابھی تیرا خون بہتا نظر آئے گا۔“

جب اس بوڑھے کو معلوم ہوا کہ یہی حجاج ہے تو اس نے کہا

”اے حجاج! یہ بڑی عجیب بات ہے۔ میں فلاں شخص ہوں اور مجھے روزانہ دن بھر میں پانچ دفعہ جنوں کا دورہ پڑتا ہے“.....!

حجاج نے کہا۔

”بھاگ جا۔ خدا تجھے اس کے بعد ہونے والے جنوں کے دورہ سے کبھی اچھانہ کرے“.....!

اس شخص کا حجاج کے ہاتھوں سے بچ کر صحیح سلامت نکل جانا ایک حیرت انگیز بات ہے اس لئے کہ حجاج کا کسی شخص کو قتل کرنے کا ارادہ کر کے پھر اس کو چھوڑ دینا ایک ایسا واقعہ ہے جس کی مثال اس کے زندگی میں نہیں ملتی۔

حجاج اپنے متعلق کہا کرتا تھا

”میرا سب سے بڑا شوق اور لذت خون بہانا ہے۔“

حجاج کے ظالمانہ مزاج کی اصل..... بعض مورخوں نے لکھا ہے کہ اس کی حقیقت یہ ہے کہ جب حجاج پیدا ہوا تو وہ ماں کا دودھ نہیں پکڑ رہا تھا (اس کے ماں باپ اس بارے میں پریشان تھے کہ) ان کے سامنے شیطان حرث ابن کلدہ کی شکل میں آیا جو عرب کا مشہور طبیب تھا۔ اس نے کہا۔

”اس کے لئے ایک سیاہ جنگلی بکرا ذبح کر دو اور اس کا خون اس کے منہ میں ڈالو اور وہی خون اس کے چہرے پر ملو۔“

اس کے ماں باپ نے ایسا ہی کیا جس کے بعد حجاج نے ماں کا دودھ پکڑ لیا۔

کہا جاتا ہے کہ ایک دفعہ اس کے پاس خارجی فرقہ کی ایک عورت کو لایا گیا۔ حجاج جب اس سے بات کر رہا تھا تو وہ نہ تو اس کی طرف دیکھتی تھی اور نہ اس کی بات کا جواب ہی دیتی تھی۔ آخر حجاج کے ایک مصاحب نے اس سے کہا۔

”امیر تجھ سے ہم کلام ہیں اور تو ان سے منہ پھیرے ہوئے ہے!“

اس عورت نے کہا۔

”مجھے اس آدمی کی طرف دیکھنے سے شرم آتی ہے جس کی طرف اللہ تعالیٰ دیکھنا پسند نہیں فرماتا۔“
(حجاج یہ بات سن کر غضب ناک ہو گیا اور) اس نے اس عورت کے متعلق حکم دیا جس پر اسے قتل کر دیا گیا۔

جن لوگوں کو حجاج نے بے سبب اور ظلم سے قتل کیا ہے ان کی تعداد جب شمار کی گئی تو وہ ایک لاکھ بیس ہزار تھی۔

(حضرت ابن زبیرؓ کے قتل کے بعد) جب حضرت عبداللہ ابن عمر فاروقؓ حضرت اسماءؓ کے پاس تعزیت کے لئے گئے اور ان کو صبر کی تلقین کی تو انہوں نے کہا۔
”مجھے صبر سے کیا چیز روک سکتی ہے کیونکہ سحیٰ ابن زکریا کا سر بنی اسرائیل کی بدکار عورتوں میں سے ایک عورت کے سامنے ہدیہ میں پیش کیا گیا تھا اور اس کے متعلق حدیث میں آیا ہے کہ وہ عورت سب سے پہلے جہنم میں ڈالی جائے گی۔“

حضرت یحییٰ علیہ السلام کے قتل کا واقعہ

تشریح..... حضرت یحییٰ ابن زکریا کے جس واقعہ کی طرف یہاں مؤلف نے اشارہ کیا ہے اس کی تفصیل مترجم تاریخ ابوالفداء سے یہاں پیش کرتا ہے :-

حضرت یحییٰؑ حضرت زکریا کے بیٹے تھے۔ یہ حضرت یحییٰؑ حضرت عیسیٰؑ کی والدہ مریم کے خالہ زاد بھائی تھے (یعنی حضرت مریم کی والدہ جن کا نام حنہ تھا اور حضرت یحییٰؑ کی والدہ جن کا نام ایساع تھا آپس میں سگی بہنیں تھیں اور اس طرح حضرت زکریا عیسیٰ کے رشتے میں ماموں ہوتے تھے) زکریا کو کم عمری ہی میں اللہ تعالیٰ نے نبوت عطا فرمادی تھی چنانچہ وہ لوگوں کو اللہ تعالیٰ کی عبادت کی طرف بلانے لگے۔
حضرت یحییٰؑ بالوں کا لباس پہنتے تھے اور بے انتہا عبادت گزاری کیا کرتے تھے جس کی وجہ سے ان کا جسم سوکھ کر بہت ڈبلا ہو گیا تھا۔

اسی زمانے میں عیسیٰؑ نے (جو خود بھی اپنی شریعت کی تبلیغ شروع کر چکے تھے) بھتیجی سے نکاح کو حرام قرار دے دیا تھا (اور زکریا جن کی اپنی کوئی مستقل شریعت نہیں تھی اسی شریعت کی تبلیغ کرتے تھے) اس وقت بنی اسرائیل کا جو بادشاہ تھا اس کا نام ہرذوس تھا۔ اس کی ایک بیٹی تھی جس سے وہ شادی کرنا چاہتا تھا کیونکہ یہودی مذہب میں سگے بھائی کی بیٹی سے نکاح جائز تھا۔

حضرت یحییٰؑ کو جب یہ بات معلوم ہوئی تو انہوں نے ہرذوس کو اس ارادہ سے منع کیا (یہ بات ہرذوس کی بھانج یعنی اس لڑکی کی ماں کو بہت بری لگی کیونکہ وہ اپنی بیٹی کو ایک بادشاہ سے بیاہنا چاہتی تھی جس سے سحیٰؑ روک رہے تھے وہ سحیٰؑ کی جان کی دشمن ہو گئی اور) اس نے ہرذوس سے کہا کہ یحییٰؑ کو قتل کر دو مگر ہرذوس اس بات کو ٹال گیا۔ آخر اس نے دوبارہ اصرار کیا اور اس دفعہ خود اس لڑکی نے بھی ہرذوس سے یہی کہا اور اس سے ضد کرنے لگی۔ آخر ہرذوس نے لڑکی کے کہنے میں آکر یحییٰؑ کو ان دونوں ماں بیٹوں کے سامنے ذبح کرادیا

اور پھر ان کا سر ان کو ہدیہ میں پیش کیا۔

یحییٰ کا قتل حضرت عیسیٰ کے آسمان پر اٹھائے جانے سے تھوڑا عرصہ پہلے ہوا ہے۔ عیسیٰ نے اپنی تبلیغ اس وقت شروع کی تھی جب ان کی عمر تیس سال ہو گئی تھی۔ جب اللہ تعالیٰ نے ان کو تبلیغ کا حکم فرمایا تھا تو حضرت یحییٰ نے ان کو نہرا دون میں غوطہ دے کر نہلایا تھا۔ اس وقت عیسیٰ کی عمر تقریباً تیس سال ہو چکی تھی چنانچہ اس کے بعد انہوں نے تبلیغ کا کام شروع کر دیا۔ تبلیغ کا کام شروع کرنے کے بعد عیسیٰ کل تین سال اس دنیا میں رہے چنانچہ یحییٰ کا قتل جس وقت ہوا اس وقت عیسیٰ کی عمر تقریباً تیس سال تھی اور وہ اس وقت تک آسمان پر نہیں اٹھائے گئے تھے کیونکہ ان کو نبوت کے تین سال بعد اٹھایا گیا۔

نصرانی لوگ حضرت یحییٰ کو ”یوحنا المعمدان“ کہتے ہیں۔ (تاریخ ابوالفداء جلد ۱ ص ۳۴۔ مرتب) تشریح ختم

کہا جاتا ہے کہ حضرت عبداللہ ابن زبیرؓ نے اپنے قتل کے دن اپنی والدہ سے کہا تھا۔

”ماں۔ میں آج قتل ہو جاؤں گا مگر تم اپنے اوپر غم کو مسلط نہ کر لینا بلکہ معاملہ اللہ تعالیٰ کے سپرد کر دینا۔ اس لئے کہ تمہارے بیٹے نے کبھی کسی بری بات کا ارادہ نہیں کیا اور نہ ہی کبھی کوئی بے حیائی کی حرکت کی“.....!

مگر اس بارے میں اشکال ہے کہ حضرت ابن عمرؓ کی وفات حضرت ابن زبیرؓ کے بعد ہوئی ہے۔ کیونکہ کہا جاتا ہے کہ حضرت ابن عمرؓ کا انتقال ابن زبیرؓ سے تین مہینے پہلے ہو چکا تھا۔ ان کی موت کا سبب یہ تھا کہ ایک دفعہ حجاج نے ان کو احق کہا تو حضرت ابن عمرؓ نے جواب دیا۔

”تو خود احق ہے اور لوگوں پر بلائے آسمانی ہے۔“

حضرت ابن عمر کے خلاف حجاج کی سازش..... اس پر حجاج کو بہت ہرک آئی چنانچہ اس نے بعد میں ایک شخص کو حکم دیا کہ وہ اپنے نیزے کی آلی کو زہر میں بچھالے اور کسی موقع پر وہ آلی حضرت ابن عمرؓ کے پیر پر رکھ دے چنانچہ اس شخص نے ایسا ہی کیا۔ اس وقت حضرت ابن عمرؓ طواف کر رہے تھے۔ (اس شخص نے چلتے چلتے نیزے کی آلی ان کے پیر پر رکھ دی۔ بھیڑ اور مجمع میں ایسی بات پر کچھ کیا بھی نہیں جاسکتا) غرض اس کے بعد اسی دن حضرت ابن عمرؓ بیمار پڑ گئے اور چند دن میں ہی ان کی وفات ہو گئی۔

جب وہ بیمار ہوئے تو خود حجاج بھی ان کی مزاج پرسی کے لئے ان کے پاس گیا اور پوچھنے لگا کہ یہ حرکت کس نے کی ہے۔ حجاج نے کہا۔

”خدا مجھے ہلاک کر دے اگر میں نے اس شخص کو قتل نہ کیا۔“

حضرت عبداللہ ابن عمرؓ نے یہ سن کر فرمایا۔

”تو اس شخص کو قتل نہیں کر سکتا۔“

حجاج نے (انجان بن کر) پوچھا ”کیوں۔“ تو حضرت ابن عمرؓ نے فرمایا۔

”اس لئے کہ خود تو نے ہی اس شخص کو اس بات کا حکم دیا تھا۔“

حضرت ابن عمرؓ کا کچھلی سطروں میں یہ جملہ گزرا ہے جو انہوں نے حجاج سے کہا تھا کہ تو خود احق ہے اور لوگوں پر بلائے آسمانی ہے۔ اس سے ان کا اشارہ اپنے والد بزرگوار حضرت عمر فاروقؓ کے ایک قول کی طرف تھا جس کا واقعہ یہ ہے کہ جب حضرت عمر فاروقؓ کو (اپنی خلافت کے زمانے میں) یہ معلوم ہوا کہ عراق کے لوگوں نے اپنے گورنر کو (جسے حضرت عمرؓ نے مقرر کیا تھا) پتھر مار کر ہلاک کر دیا تو وہ سخت غصے میں گھر سے نکل کر مسجد

نبوی میں تشریف لے گئے اور نماز پڑھنے لگے یہاں تک کہ نماز میں بھی ان سے بھول ہو گئی۔ سلام پھیر کر انہوں نے فرمایا۔

”اے اللہ! ان لوگوں نے (یعنی عراق والوں نے) مجھے مغالطہ میں مبتلا کیا پس تو ان کو بھی مبتلا فرما دے اور جلد ان پر ایک ثقفی غلام کو مسلط فرما دے جو ان کے درمیان جاہلیت کے زمانے جیسے فیصلے کرے۔ جو نہ بھلائی کرنے والوں کی بھلائی کو قبول کرے اور نہ برائی کرنے والوں سے بدلہ لے۔“

یہ واقعہ حجاج کی پیدائش سے بھی پہلے کا ہے۔

مگر پھر میں نے تاریخ ابن کثیر میں دیکھا کہ جب حضرت ابن زبیر قتل کر دیئے گئے اور عبد الملک ابن مروان کی طاقت و حکومت مضبوط ہو گئی تو حضرت ابن عمرؓ نے اس کی بیعت اور اطاعت قبول کر لی تھی (جس سے معلوم ہوتا ہے کہ حضرت ابن عمرؓ کی وفات ابن زبیرؓ سے پہلے نہیں ہوئی تھی) اسی بات کی تائید اس روایت سے بھی ہوتی ہے جو علامہ بیہقی کی کتاب دلائل النبوت میں ہے کہ :-

حضرت ابن عمرؓ اس وقت حضرت ابن زبیرؓ کی لاش کے پاس آکر کھڑے ہوئے جب وہ سولی پر لٹکی ہوئی تھی۔ پھر انہوں نے کہا۔

”اے ابو خضیب! تم پر سلام ہو! خدا کی قسم کیا میں نے تم کو اس سے منع نہیں کیا تھا! خدا کی قسم! کیا میں نے تم کو اس سے منع نہیں کیا تھا! خدا کی قسم! کیا میں تم کو ایک روزہ دار، نمازی اور رشتہ داروں کی خبر گیری کرنے والے کے سوا کچھ سمجھتا تھا“ :-

حضرت عبد اللہ ابن زبیرؓ کے متعلق کہا جاتا ہے کہ ان کے پاس سو غلام تھے (جو ایسے مختلف اور دور دراز کے ملکوں کے تھے کہ) ہر ایک کی زبان الگ تھی اور اس کے سوا وہ زبان دوسرے غلام نہیں جانتا تھا لیکن حضرت ابن زبیرؓ ان میں سے ہر ایک کے ساتھ اسی کی زبان میں بات کیا کرتے تھے (کیونکہ وہ دنیا کی بہت سی زبانیں جانتے تھے)۔

مگر یہ بات اس سے بھی زیادہ عجیب اور حیرت ناک ہو جاتی ہے جو عجائبات میں سے کہلاتی ہے کہ عباسی خلیفہ واثق باللہ کا ترجمان دنیا کی بہت سی زبانیں جانتا تھا یہاں تک کہ ایک قول ہے کہ وہ چالیس زبانیں جانتا تھا اور ان میں بے تکلیف بات چیت کر سکتا تھا۔

ایک دفعہ حجاج ابن یوسف حضرت ابن زبیرؓ کے بھائی عروہ ابن زبیرؓ سے کسی بات پر الجھ رہا تھا اس میں اس نے عروہ کو کہا۔

”تیری ماں نہ رہے“.....!

(یہ عرب کا محاورہ تھا جو ڈانٹ ڈپٹ اور غصے میں کہا جاتا تھا) عروہ نے یہ سن کر کہا۔

”یہ بات تو مجھے کہہ رہا ہے! حالانکہ میں جنت کی معزز خواتین کا بیٹا ہوں۔ ان خواتین سے ان کی مراد

ہیں اپنی دادی حضرت صفیہؓ اپنی پھوپھی حضرت خدیجہؓ اپنی خالہ حضرت عائشہؓ اور اپنی والدہ حضرت اسماءؓ۔“

ایک مرتبہ حجاج نے ایک شخص سے پوچھا۔

”تم عبد الملک ابن مروان کے بارے میں کیا کہتے ہو؟“

اس شخص نے جواب دیا۔

”میں اس شخص کے بارے میں کیا کہوں جس کی برائیوں میں سے ایک برائی خود تم ہی ہو!“

عبدالملک ابن مروان کے بعد اس کا بیٹا سلیمان ابن عبدالملک خلیفہ بنا تھا۔ سلیمان نے خلیفہ ہونے کے بعد حجاج ابن یوسف کے قید خانے سے ستر ہزار آدمیوں کو آزاد کیا جن کو حجاج نے قتل کرنے کے لئے بند کر رکھا تھا۔ ان میں سے کسی کا جرم ایسا بھی نہیں تھا کہ اس کو قید ہی کیا جائے چہ جائے کہ قتل کی سزا دی جائے۔

بعض مورخین لکھتے ہیں کہ حجاج ابن یوسف مردوں اور عورتوں کو ایک ہی جگہ میں قید کیا کرتا تھا جہاں پاخانے نہیں ہوتے تھے اس لئے مرد عورتوں کے سامنے اور عورتیں مردوں کے سامنے بیٹھ کر پیشاب پاخانہ کیا کرتی تھیں جس سے ان سب کی بے پردگی ہوتی تھی۔ حجاج دس قیدیوں کو ایک ایک زنجیر میں باندھ کر قید میں ڈالواتا تھا اور ان کو کھانے کے لئے جلی ہوئی روٹیاں دیا کرتا تھا جن میں نمک اور رکھ ملائی جلیا کرتی تھی۔

ایک دفعہ حجاج کا قیدیوں کے مجمع سے گزر ہوا تو اسے لوگوں کے چیخنے چلانے کی آوازیں آئیں۔ اس نے پوچھا کہ یہ کیا ہو رہا ہے۔ کسی نے اس کو بتلایا کہ قیدی فریاد کر رہے ہیں کہ ہمیں گرمی نے مار ڈالا۔ حجاج نے اس پر صرف اتنا کہا۔

”ان سے کہہ دو کہ یہیں سرٹتے گلتے رہو اور شور مت مچاؤ۔“

اس کے بعد اس قیدیوں کی بھیڑ میں سے بہت تھوڑے سے آدمی زندہ بچے۔

تالبعین میں سے آخری آدمی جنہیں حجاج نے قتل کیا وہ حضرت سعید ابن جبیرؓ ہیں (یعنی اس شخص کو کہا جاتا ہے جس نے مسلمان ہونے کی حالت میں کسی صحابی کی زیارت کی ہو) پھر حضرت ابن جبیرؓ کے بعد اس نے صرف ایک اور شخص کو قتل کیا۔

سلطان عمر ابن عبدالعزیزؓ کہتے ہیں کہ اگر ہر امت اپنے اپنے فرعونوں (یعنی سرکش بادشاہ) کو لے کر آئے اور ہم اپنی امت میں سے حجاج کو سامنے لائیں تو (حجاج کے مظالم اور سرکشی کی انتہا کی وجہ سے) ہمارا ہی پلہ بھاری رہے گا۔

حجاج اور عبدالملک کا مقام..... خلیفہ سلیمان ابن عبدالملک نے حجاج کی موت کے بعد اس کے ایک قریبی دوست کہا۔

”حجاج جہنم کی تلی میں پہنچا دیا گیا ہے۔“

اس پر اس شخص نے جواب دیا۔

”اے امیر المومنین! حجاج قیامت کے دن آپ کے باپ عبدالملک (جس کا وہ گورنر تھا) اور آپ کے بھائی ہشام بن عبدالملک کے درمیان میں کھڑا ہوگا۔ اس لئے آپ اس کے لئے جہنم میں کوئی بھی جگہ متعین کر لیں (آپ کے باپ اور بھائی اس کے ساتھ ہوں گے)۔“

بعض علماء نے ایک بہت عجیب و غریب واقعہ لکھا ہے کہ ایک شخص کا انتقال ہوا۔ جب اس کو نہلانے کے لئے تختے پر رکھا گیا تو اچانک وہ سیدھا ہو کر بیٹھ گیا اور اپنی آنکھوں کی طرف اشارہ کر کے بولا۔

”میں نے اپنی ان آنکھوں سے حجاج اور عبدالملک کو دیکھا کہ جہنم میں اپنی انتڑیاں کھینچتے ہوئے پھر رہے

ہیں۔“

اتنا کہہ کر وہ شخص پھر اسی طرح مردہ ہو گیا۔

یہ حجاج اپنی اصل کے اور پشتینی لحاظ سے ہی ظالم تھا۔ چنانچہ بعض علماء نے لکھا ہے کہ ایک محاورہ ہے کہ فلاں آدمی ابن جُلندی سے بھی زیادہ ظالم ہے۔ ان ابن جُلندی سے مراد وہی شخص ہے جس کی طرف اللہ تعالیٰ نے قرآن پاک کی اس آیت میں اشارہ فرمایا ہے۔

وَكَانَ وِرَاءَهُمْ مَلِكٌ يَأْخُذُ كُلَّ سَفِينَةٍ غَضْبًا ۖ ۱۶ سورہ کہف الایضہ

ترجمہ :- اور ان لوگوں سے آپ کی طرف ایک ظالم بادشاہ تھا جو ہر (اچھی) کشتی کو زبردستی پکڑ رہا تھا۔ تو حجاج ابن یوسف اسی ابن جُلندی کی اولاد میں سے تھا اس کے لور حجاج کے درمیان ستر پشتوں کا فاصلہ

ہے

ایک مرتبہ حجاج نے کسی معاملے میں ایک شخص سے حلف طلب کیا تو اس نے جواب دیا۔
”نہیں! قسم ہے اس ذات کی جس کے سامنے کل تجھے کھڑا ہونا ہے کہ تو وہاں اس سے زیادہ کمتر اور ذلیل ہو گا جتنا اس وقت میں تیرے سامنے ہوں۔“

اس پر حجاج نے کہا۔

”خدا کی قسم اس دن میں ذلیل ہوں گا۔“

اسلام کے دور میں سب سے پہلے جس شخص نے درہم ڈھالے وہ حجاج ہی ہے جس نے عبد الملک ابن مروان کے حکم پر ایسا کیا تھا۔ ان درہموں پر قُلْ هُوَ اللّٰهُ اَحَدٌ۔ اللّٰهُ الصَّمَدُ لکھا ہوا تھا یعنی ان کے ایک طرف قُلْ هُوَ اللّٰهُ اَحَدٌ لکھا ہوا تھا اور دوسری طرف اللّٰهُ الصَّمَدُ لکھا ہوا تھا۔ اسلامی درہم عبد الملک سے پہلے کسی کے زمانے میں نہیں ایجاد کئے گئے۔ اس سے پہلے جو درہم چلتے تھے وہ یا تورومی ہوتے تھے اور یا کسری فارس کے ہوتے تھے۔

اس کے بعد پھر خلیفہ مستنصر باللہ کے زمانے میں جو سنتیواں (۳۷) عباسی خلیفہ تھا جو درہم ڈھالے گئے ان کا نام نقرہ رکھا گیا یہ دس درہم ایک دینار کے برابر ہوتے تھے۔ یہ بات ۶۲۴ھ کی ہے۔

سلیمان ابن عبد الملک..... سلیمان ابن عبد الملک خلیفہ بننے کے بعد جب مدینے میں داخل ہوا تو اس نے پوچھا

”کیا مدینے میں کوئی ایسا شخص ہے جس نے رسول اللہ ﷺ کے صحابہ میں سے کسی کو دیکھا ہو؟“

لوگوں نے کہا کہ ایسے شخص ابو حازم ہیں۔ سلیمان نے ان کو بلانے کے لئے آدمی بھیجا۔ جب وہ آئے تو

سلیمان نے ان سے پوچھا۔

”اے ابو حازم! کیا وجہ ہے کہ ہم موت سے ڈرنے لگے ہیں؟“

حضرت ابو حازم نے جواب دیا۔

”اس لئے کہ تم نے اپنی آخرت کو برباد کر لیا ہے اور اپنی دنیا کو آباد کر لیا ہے اس لئے اب تمہیں یہ بات

پسند نہیں ہوتی کہ تم آبادی سے بربادی کی طرف جاؤ۔“

پھر سلیمان نے ان سے پوچھا۔

”اللہ تعالیٰ کے سامنے حاضری کس طرح ہوگی؟“

حضرت ابو حازم نے جواب دیا

”نیک آدمی اس طرح حاضر ہو گا جیسے کوئی پتھر اہوا آدمی مدت کے بعد اپنے گھر والوں کے پاس آتا

ہے اور بدکار آدمی اس طرح حاضر ہو گا جیسے کوئی بھاگا ہو انعام اپنے آقا کے پاس پہنچتا ہے۔“

یہ سن کر سلیمان ابن عبد الملک دونے لگا اور بولا

”اے کاش میں جانتا کہ اللہ تعالیٰ کے یہاں کیا چیز ہماری پونجی بن سکتی ہے“.....!

حضرت ابو حازم نے کہا کہ اپنے عمل کو اللہ تعالیٰ کی کتاب کے مطابق ڈھال لو۔

سلیمان نے پوچھا کہ (قرآن پاک میں) یہ بات کس جگہ ملے گی (جس میں جہنم اور جنت کے مستحق

ہونے کے عمل کا بیان ہو؟)۔

حضرت ابو حازم نے کہا کہ اللہ تعالیٰ کے اس قول میں

إِنَّ الْإِبْرَارَ لَفِي نَعِيمٍ وَإِنَّ الْفَجَّارَ لَفِي حَبِيمٍ ۝۳۰ سورہ انفطار

ترجمہ :- نیک لوگ بے شک آسائش میں ہوں گے اور بدکار یعنی کافر لوگ بے شک دوزخ میں ہوں گے۔

پھر سلیمان نے پوچھا کہ اللہ تعالیٰ کی رحمت کہاں ہوتی ہے؟

حضرت ابو حازم نے کہا

”نیک کام کرنے والوں کے قریب ہوتی ہے۔“

پھر سلیمان نے سوال کیا کہ کون سے بندے اللہ تعالیٰ کے نزدیک معزز اور شریف ہوتے ہیں؟

حضرت ابو حازم نے کہا کہ وہ لوگ جو مروت والے اور نرم دل ہوتے ہیں

ایک دفعہ ایک دیہاتی خلیفہ سلیمان ابن عبد الملک کے پاس آیا اور کہنے لگا۔

”اے امیر المومنین! میں آپ سے کچھ گفتگو کرنا چاہتا ہوں۔ آپ غور سے سنیں اس لئے کہ اگر آپ

نے ان باتوں کو قبول کر لیا تو ان میں آپ کو وہ خیر اور بھلائی ملے گی جسے آپ اپنے لئے پسند کرتے ہیں۔“

سلیمان نے کہا کہ بتاؤ کیا باتیں ہیں۔ اس دیہاتی نے کہا۔

”میں اللہ تعالیٰ کا حق ادا کرنے کے لئے ان چیزوں کو زبان پر لا رہا ہوں جن سے لوگ (آپ کے خوف

سے) گونگے بنے ہوئے ہیں۔ آپ کے چاروں طرف ایسے لوگ جمع ہو گئے ہیں جو اپنی ذات کے لئے اختیارات

اور طاقت کا غلط استعمال کر رہے ہیں، انہوں نے اپنے دین کے بدلے میں آپ کی دنیا خرید لی ہے اور اپنے پروردگار

کی ناراضگی کے بدلے میں آپ کی رضا و خوشنودی حاصل کر لی۔ وہ لوگ اللہ تعالیٰ کے کاموں میں آپ سے

ڈرتے ہیں لیکن آپ کے کاموں میں اللہ تعالیٰ سے نہیں ڈرتے۔ ایسے لوگ آخرت سے جنگ کر رہے ہیں اور

اپنی دنیا کو پُر امن بنا رہے ہیں۔ اس لئے اللہ تعالیٰ نے آپ کو جس مقام پر پہنچایا ہے آپ وہاں ایسے لوگوں کو ہرگز

پناہ اور امان نہ دیجئے۔ کیونکہ یہ لوگ امن و سلامتی کی قدر نہیں جانتے اور ان کے جرموں کے ذمہ دار آپ بنتے

ہیں۔ اس لئے آپ اپنی آخرت گنوا کر ان کی دنیا نہ سنواریئے۔ کیونکہ اللہ تعالیٰ کے نزدیک سب سے زیادہ برا وہ

شخص ہے جو دوسروں کی دنیا سجانے کے لئے اپنی آخرت بیچ دے۔“

یہ سن کر خلیفہ سلیمان نے کہا

”تم دیہاتی تو نہیں معلوم ہوتے تم نے اپنی زبان کو تلوار کی طرح استعمال کیا ہے اور یہ یقیناً تمہاری

تلوار ہی ہے۔“

دیہاتی نے کہا۔

”بے شک اے امیر المومنین! مگر یہ تلوار آپ کے حق میں نکلی ہے آپ کے خلاف نہیں۔“

سلیمان کی خداتر سی..... جب سلیمان ابن عبد الملک خلافت کے بعد حج کو گیا تو وہاں اس نے اپنے بھتیجے اور ولی عمر ابن عبد العزیز سے کہا۔

”کیا تم اس مخلوق کو دیکھ رہے ہو جن کی تعداد اللہ کے سوا کوئی شمار بھی نہیں کر سکتا اور جن کو اللہ کے سوا کوئی رزق نہیں دے سکتا!“

(گویا میری سلطنت اور رعیت اتنی بڑی ہے کہ دور دراز تک پھیلی ہوئی ہے اور بے شمار مخلوق میری فرماں بردار اور اطاعت گزار ہے) یہ سن کر حضرت عمر بن عبد العزیز نے جواب دیا۔

”امیر المومنین! آج یہ لوگ آپ کی رعیت ہیں لیکن کل اللہ تعالیٰ کے یہاں یہی لوگ آپ کے دشمن ہوں گے۔“

(کیونکہ رعیت کے ساتھ نیک سلوک اور انصاف نہ کیا گیا تو کل آخرت میں یہی لوگ حق تعالیٰ کے پاس آپ کے خلاف فریاد کریں گے اور آپ کی آخرت کی خرابی و تباہی کا سبب بنیں گی) یہ سن کر سلیمان زار و قطار رونے لگا اور پھر بولا

”میں اللہ تعالیٰ سے ہی مدد چاہتا ہوں۔“

ایک روز خلیفہ سلیمان اپنی عظیم سلطنت اور بادشاہت کا خیال کر کے بہت مسرور ہوا۔ چنانچہ اس نے حضرت عمر ابن عبد العزیز سے کہا۔

”اے عمر! ہم جس مقام پر ہیں اس کے متعلق تم کیا خیال کرتے ہو؟“

حضرت عمر ابن عبد العزیز نے فرمایا

”اے امیر المومنین! یہ ایک سرور ہے اگر اس میں غرور نہ ہو، ایک نعمت ہے اگر ختم ہونے والی نہ ہو ایک زبردست سلطنت ہے اگر (انسان کی آخرت کے لئے) ہلاکت نہ ہو، ایک خوشی ہے اگر اس کے بعد آنے والی تنگی اور مصیبت نہ ہو، ایک عیش و عشرت ہے اگر اس کے بعد آنے والی آفات اور مشکلیں نہ ہوں اور ایک بزرگی و اعزاز ہے اگر اس کے ساتھ سلامتی بھی ہو!“

اس پر خلیفہ سلیمان اس قدر رو دیا کہ اس کی داڑھی آنسوؤں سے تر ہو گئی۔

جہاں تک سلیمان ابن عبد الملک کے بھتیجے حضرت عمر ابن عبد العزیز کی خلافت کا تعلق ہے تو اس بارے میں ان کی پیدائش سے بھی پہلے ان کے نانا حضرت عمر فاروقؓ ان کی والدہ کو خوش خبری دے چکے تھے۔ چنانچہ ایک روایت میں ہے کہ حضرت عمر فاروقؓ نے فرمایا تھا۔

فاروق اعظمؓ کی پیشین گوئی..... ”میری اولاد میں ایک شخص ہوگا جس کے چہرے پر ایسی وجاہت اور ایسا اقبال ہوگا۔“

اور ایک روایت کے لفظ یہ ہیں کہ :-

”جس کے چہرے پر ایسی نشانیاں ہوں گی جو روئے زمین کو انصاف سے بھر دیں گی۔“

چنانچہ حضرت عمر فاروقؓ کے صاحبزادے حضرت عبد اللہ اکثرؓ کہا کرتے تھے :-

”اے کاش میں جانتا ہوتا کہ عمر ابن خطاب کی اولاد میں وہ کون شخص ہوگا جس کے چہرے پر ایسی

نشانیاں ہوں گی جو روئے زمین کو انصاف سے بھر دیں گی!“

ایک روایت میں حضرت عبداللہ ابن عمرؓ کا یہ قول آتا ہے :-

”کتنی عجیب بات ہے! لوگ سمجھتے ہیں کہ دنیا اس وقت تک ختم نہیں ہوگی جب تک کہ عمر فاروقؓ کی اولاد میں وہ شخص ظاہر نہیں ہو جائے گا جو عمرؓ کے جیسے ہی عمل کرے گا۔“

چنانچہ علماء کہتے ہیں کہ وہ شخص حضرت عمر بن عبدالعزیزؓ ہیں اس لئے کہ ان کی والدہ حضرت عمر فاروقؓ کے بیٹے عاصم کی لڑکی یعنی حضرت عمر فاروقؓ کی پوتی تھیں۔

خلیفہ سلیمان ابن عبدالملک کے جو قول مشہور ہیں ان میں سے ایک یہ ہے کہ جب وہ خلیفہ ہوئے اور خطبہ دینے کے لئے کھڑے ہوئے تو انہوں نے کہا۔

”تمام تعریفیں اسی خدائے بزرگ کو سزاوار ہیں جس نے جو چاہا بنایا جس کو چاہا لو نچا کیا اور جس کو چاہا معزز کیا۔ جس کو چاہا نعمتیں دیں اور جس کو چاہا نہیں دیں۔ یہ دنیا غرور اور سرکش کا گھر ہے جو رونے والے پر ہنستی ہے اور ہنسنے والے پر روتی ہے۔ جو امن چاہنے والے کو ڈراتی ہے اور ڈرنے والوں کو پناہ دیتی ہے۔“

ایک اور خطبہ میں انہوں نے کہا تھا۔

”اے لوگو! کہاں ہیں ولید۔ ولید کا باپ۔ اور ولید کا دادا۔ ان کو بلانے والے نے اپنی آواز سنائی اور ان کے سب لین دین (یعنی معاملات) ہمیں واپس رکھوا لئے، جو کچھ شان و شوکت تھی وہ اس طرح ختم ہو کر ایسی ہو گئی جیسے کبھی تھی ہی نہیں، ان کی زندگی کی تمام رونقیں اور قوتیں زائل ہو گئیں، محلات چھوٹ گئے اور آرام دہ بستروں سے نکل کر مٹی کے سنگین ڈھیر میں پہنچ گئے۔ اور اب حساب کے دن تک انہیں وہیں رہنا ہے۔ پس اللہ تعالیٰ اپنے اس بندے پر جس نے اپنے آپ کو تیار کر لیا اس دن رحمت فرمائے جب ہر ایک کو اپنی بھلائیاں اپنے سامنے نظر آجائیں گی۔“

تعمیر کعبہ کے لئے خلیفہ منصور کی خواہش..... غرض پھر جب ابو جعفر منصور خلیفہ بنا تو اس نے چاہا کہ کعبے کو پھر ان ہی بنیادوں پر تعمیر کرادے جن پر حضرت ابن زبیرؓ نے اس کی تعمیر کرائی تھی۔ چنانچہ اس بارے میں اس نے علماء سے مشورہ کیا۔ امام مالکؒ ابن انسؒ نے اس پر اس سے کہا۔

”امیر المومنین! میں اللہ تعالیٰ کے نام پر آپ سے درخواست کرتا ہوں کہ آپ بیت اللہ شریف کو بادشاہوں کا کھلونا نہ بنائیے کہ ان میں سے جو بھی چاہے اس کی عمارت کو بدل دیا کرے۔ اس کا نتیجہ یہ ہوگا کہ بیت اللہ کی ہیبت لوگوں کے دلوں سے اٹھ جائے گی۔“

اس مشورہ پر خلیفہ ابو جعفر نے اپنی رائے بدل دی۔ مگر علامہ طبری نے اس بارے میں یہ لکھا ہے کہ جس خلیفہ نے یہ ارادہ کیا تھا اور جس کو حضرت امام مالکؒ نے منع کیا تھا وہ خلیفہ ہارون رشید عباسی تھا۔

اقول۔ مؤلف کہتے ہیں: یہ بات علامہ مقریزیؒ نے کہی ہے کہ یہ خلیفہ ہارون رشید کا واقعہ ہے مگر یہ قول صرف ان ہی کا ہے۔ اس کی وجہ انہوں نے یہ لکھی ہے کہ خلیفہ منصور تو (جب حج کے لئے روانہ ہوا تھا) تو راستہ میں بیرمیمونہ کے مقام پر ذی الحجہ کی چھ تاریخ کو ہی (یعنی حج سے تین دن پہلے) اس کا انتقال ہو گیا تھا اور وہ مکے میں داخل ہی نہیں ہو سکا۔

اس شبہ کے بارے میں کہا جاتا ہے کہ ممکن ہے خلیفہ منصور مکے سے پہلے مدینے گیا ہو اور وہاں اس

نے لوگوں سے اس بارے میں مشورہ کیا ہو اور پھر جواب میں اس سے امام مالکؒ نے وہی بات کہی ہو جو پیچھے بیان ہوئی ہے اور جہاں تک خلیفہ ہارون رشید کا معاملہ ہے تو اس نے کعبے کو دوبارہ تعمیر کرنے کا ارادہ حقیقت میں کیا تھا اور امام مالک سے ہی کیا تھا مگر انہوں نے وہی جواب دیا تھا جو پیچھے بیان ہوا ہے۔

(اس بارے میں مزید تفصیلات پیش کرتے ہیں جس کی وجہ یہ ہے کہ اصل باب کعبے کی تعمیر اور تاریخ کا چل رہا ہے لہذا ایسے واقعات جن کا تعلق تعمیر کعبہ یا اس کے ارادہ سے رہا ہے ان کو مکمل تفصیلات اور شبہات جوابات کے ساتھ پیش کرنا ضروری ہے چنانچہ اس کے بعد کہتے ہیں)۔

میں نے پھر تاریخ ابن کثیر میں دیکھا کہ خلیفہ ممدی ابن منصور نے امام مالکؒ سے مشورہ کیا تھا کہ وہ کعبے کی موجودہ عمارت کو گرا کر دوبارہ اسی طرح اور ان ہی بنیادوں پر بنانا چاہتا ہے جیسے ابن زبیرؓ نے بنائی تھیں۔ اس پر امام مالک نے جواب دیا تھا:۔ ”مجھے ڈر ہے کہ کہیں تمام بادشاہ بیت اللہ کو اپنا کھیل نہ بنالیں۔“

بعض مؤرخین نے یہ لکھا ہے کہ خلیفہ منصور جب حج اور عمرہ سے فارغ ہو گیا تو وہ بیت المقدس کی زیارت کے لئے روانہ ہوا۔ جیسا کہ گذشتہ روایت سے معلوم ہوا ہے کہ خلیفہ منصور حج سے پہلے ہی انتقال کر گیا تھا۔ مگر یہاں یہ کہنا ممکن ہے کہ خلیفہ منصور کا یہ حج اس سے پہلے کا ہو جس میں اس کا انتقال ہوا تھا۔

چنانچہ تاریخ ابن کثیر میں بھی ہے کہ خلیفہ منصور نے حج کیا تھا۔ اس خلیفہ نے اس حج کے علاوہ چار حج کئے جس میں اس کا انتقال ہوا تھا۔ یہی بات علامہ طبری کی کتاب ”القری لقاصد ام القری“ میں بھی ہے۔ انہوں نے لکھا ہے کہ خلیفہ منصور، ترویہ کے دن یعنی نویں ذی الحجہ سے دو دن پہلے انتقال کر گیا تھا۔ اور یہ کہ وہ اپنے ایک حج میں بغداد سے ہی احرام باندھ کر چلا تھا۔

خلیفہ منصور اور سفیان ثوریؒ..... شیخ مصفوی نے لکھا ہے کہ سفیان ثوریؒ اس کی برائیاں بیان کرتے تھے کہ وہ حق اور سچائی کو بلند نہیں کرتا ہے۔ چنانچہ جب منصور حج کے لئے روانہ ہوا اور راستے میں اسے معلوم ہوا کہ سفیان ثوریؒ بھی مکے میں موجود ہیں تو اس نے کچھ لوگوں کو آگے بھیجا اور ان سے کہا کہ سفیان ثوریؒ تمہیں جس حال میں بھی ملیں ان کو پکڑ کر سولی پر لٹکا دو۔ چنانچہ ان لوگوں نے جا کر ایک پھانسی کا تختہ اور پھندا تیار کر کے نصب کر دیا تاکہ اس پر سفیان ثوریؒ کو پھانسی دی جاسکے۔ اس وقت سفیان ثوریؒ (جو بوڑھے اور ضعیف ہو چکے تھے) مسجد حرام میں تھے۔ ان کا سر فضیل ابن عیاضؒ کی گود میں تھا اور ٹانگیں سفیان ابن عیینہؒ کی گود میں رکھی ہوئی تھیں۔ ان لوگوں کو سفیان ثوریؒ کے متعلق خلیفہ کا حکم معلوم ہو گیا تھا اور یہ اس کی وجہ سے پریشان تھے (چنانچہ انہوں نے حضرت سفیان ثوریؒ کی جان کے خوف سے ان سے کہا۔

”خدا کی قسم آپ دشمنوں کو برا بھلا نہ کہئے چلے کہیں چل کر چھپ جائیے۔“

سفیان ثوریؒ کھڑے ہو کر چلے مگر حرم میں ملتزم کے مقام پر آکر کھڑے ہو گئے اور کہنے لگے

”اس کعبے کے رب کی قسم! منصور مکے میں داخل بھی نہیں ہو سکے گا“.....!

اس وقت منصور حجوں کے مقام تک پہنچ چکا تھا کہ اچانک اس کے گھوڑے کو ٹھوکر لگی جس سے منصور نیچے گر پڑا اور اسی گھڑی ختم ہو گیا۔ اس کے بعد حضرت سفیان ہی وہاں تشریف لے گئے اور اس کے جنازے کی نماز پڑھائی۔ یہاں تک علامہ مصفوی کا کلام ہے۔

اس سے پہلے یہ روایت گذری ہے کہ منصور۔ بیرمیمونہ کے مقام پر وفات پا گیا تھا۔ چنانچہ کہا جاتا ہے

کہ ان دونوں روایتوں سے کوئی شبہ نہیں پیدا ہوتا کیونکہ ممکن ہے منصور کے جہون کے مقام پر پہنچنے سے مراد اس کے سواروں اور لشکر کا پہنچنا مراد ہو جبکہ خود وہ بیر میمونہ پر ختم ہو گیا ہو۔ بہر حال روایتوں کا یہ اختلاف قابل غور ہے۔

مگر تاریخ ابن کثیر میں منصور کی موت کا سبب یہ لکھا ہے کہ جب وہ حج کے لئے روانہ ہوا اور کوفہ سے کچھ منزل دور نکل گیا تو وہ اس درد میں مبتلا ہو گیا جس میں آخر اس کا انتقال ہو گیا تھا۔ اس کو دستوں کی بیماری لگ گئی وہ مکے پہنچ کر ٹھہرا اور وہیں اس کا انتقال ہو گیا۔

اس روایت میں اور کچھ روایت میں جو بظاہر اختلاف نظر آتا ہے وہ بھی اس طرح دور ہو سکتا ہے کہ ممکن ہے دوسری روایت میں مکے پہنچنے کا جو ذکر ہوا ہے وہ اس لئے ہو گیا ہو کہ مکے کے قریب پہنچ چکا تھا اور قریب جگہ ہونے کی وجہ سے یہ کہہ دیا گیا کہ وہ مکے پہنچ گیا تھا۔ اسی طرح ممکن ہے اسے دستوں کی بیماری لگی ہو مگر اس کے ساتھ ہی اس کا گھوڑا بھی پھسلا ہو جس سے گرناس کی موت کا اصل سبب بن گیا۔

روایت ہے کہ آخری جملہ جو منصور نے کہلا وہ یہ تھا۔

”اے اللہ! اپنی ملاقات میں میرے لئے برکت عطا فرما۔“

خلیفہ منصور کے جو جملے مشہور ہیں ان میں سے ایک یہ ہے

”معاف کرنے والوں میں وہ شخص سب سے بہترین ہے جو سزا دینے کی زیادہ قدرت رکھتا ہو۔ اور

عقل کے لحاظ سے سب سے کم وہ شخص ہے جو اپنے سے کم پر ظلم کرے۔“ واللہ اعلم۔

مختلف زمانوں میں توسیع حرم..... غرض یہ بات (سیرت حلبیہ گذشتہ ابواب میں) گزر چکی ہے کہ جب قصی ابن کلاب نے قریش کو حکم دیا تھا کہ کعبے کے چاروں طرف اپنے مکانات تعمیر کر لو اور قریش نے وہاں چاروں طرف مکانات بنا لیے تھے تو انہوں نے طواف کرنے کی جگہ کے بقدر خالی جگہ چھوڑ دی تھی چنانچہ طواف کی جگہ اس وقت سے آنحضرت ﷺ کے زمانے اور حضرت ابو بکرؓ کی خلافت تک جوں کی توں رہی۔ پھر اس کے بعد جب حضرت عمرؓ کی خلافت کا دور آیا تو ان کو خیال پیدا ہوا کہ حرم کو بڑھانا ضروری ہے چنانچہ انہوں نے چاروں طرف کے مکانات خریدے اور ان کو گرا کر حرم کا صحن بڑھا کر چاروں طرف ایک چھوٹی سی دیوار بنا دی۔ اس دیوار میں انہوں نے مسجد حرام کے لئے دروازے بنوائے۔ اس کے بعد پھر حضرت عثمانؓ اور حضرت ابن زبیرؓ نے اپنی اپنی خلافت کے زمانے میں حرم کو بڑھایا۔ پھر عبدالملک نے اس کی دیواریں اونچی کرائیں اور ان پر سال کی لکڑی کی چھت ڈلوائی۔ اس کے بعد ولید ابن عبدالملک نے اس کو تڑوا کر وہاں سنگ مرمر کے ستون قائم کئے اور اس پر سال کی لکڑی کی چھت ڈلوائی جس پر پھول بوٹوں کا کام بنا ہوا تھا۔ نیز اس نے مسجد حرام کے صحن میں سنگ مرمر لگوا دیا۔ پھر اس کے بعد خلیفہ منصور نے مزید سنگ مرمر لگوا دیا اور حجر اسود کے گرد بھی سنگ مرمر لگوا دیا۔ اس کے بعد خلیفہ مہدی لول اور خلیفہ مہدی ثانی نے مسجد کو اتنا بڑھایا کہ کعبہ مسجد حرام کے بیچوں بیچ آگیا (یعنی چاروں طرف سے صحن برابر ہو گیا)۔

مکے کے نام..... اس کے بعد پھر خلیفہ معتقد باللہ نے دارالندوہ کو بھی حرم کے اندر لے لیا اور مکے کا نام فاران رکھا نیز اس نے اس کا نام قرینۃ النمل یعنی چیونٹیوں کی بستی بھی رکھا کیونکہ وہاں چیونٹیاں بہت زیادہ تھیں۔ یا شاید یہ نام اس لئے رکھا کہ یہاں جب قوم عمالیق نے بہت زیادہ سرکشی کی تھی تو اللہ تعالیٰ نے ان پر بطور

عذاب کے چوٹیوں کو مسلط فرمادیا تھا۔ یہاں تک کہ ان کو حرم کی سر زمین چھوڑنی پڑی۔ جیسا کہ بیان ہو چکا ہے۔

مکہ شہر کے بہت زیادہ نام ہیں جن کو قاموس کے مصنف نے اپنی کتاب میں جمع کیا ہے۔
اقول۔ مؤلف کہتے ہیں: آگے امام نوویؒ کا ایک قول آئے گا کہ کسی شہر کے اتنے نام نہیں ہیں جتنے مکہ اور مدینے کے ہیں۔ واللہ اعلم۔

مقام کعبہ زمین کی اصل..... (قال) حضرت ابو ہریرہؓ سے روایت ہے کہ :-

کعبہ کی جگہ زمین سے دو ہزار سال پہلے پیدا کی گئی اور اس وقت یہ جگہ پانی کے اوپر ایک چھوٹے سے ٹاپو کی طرح تھی جس پر دو فرشتے ہر وقت اللہ تعالیٰ کی تسبیح کرتے رہتے تھے پھر اس کے بعد جب اللہ تعالیٰ نے زمین کو پیدا کرنے کا ارادہ فرمایا تو اسی ٹاپو سے زمین کو اس طرح پھیلا کہ یہ ٹاپو زمین کے بیچ میں آگیا (یعنی اس کے چاروں طرف زمین پھیل گئی جبکہ اس سے پہلے صرف یہی زمین کا ٹکڑا تھا)۔

زمین و آسمان اور شب و روز کی تخلیق ایک ساتھ ہوئی..... علامہ جلال سیوطیؒ سے ایک دفعہ اللہ تعالیٰ کے اس ارشاد کے بارے میں پوچھا گیا کہ :-

إِنَّ رَبَّكُمُ اللَّهُ الَّذِي خَلَقَ السَّمَوَاتِ وَالْأَرْضَ فِي سِتَّةِ أَيَّامٍ ۚ لَا يَـُٔوُّ السُّجُودَ لِيُوسِعَ
ترجمہ :- بلاشبہ تمہارا رب حقیقی اللہ ہی ہے جس نے آسمانوں کو اور زمین کو چھ روز کی مقدار میں پیدا کر دیا۔

(اس بارے میں علامہ سیوطیؒ سے پوچھا گیا کہ) کیا آسمان و زمین کی تخلیق سے پہلے دن موجود تھے؟
علامہ نے جواب دیا
”زمین و آسمان کی پیدائش اور دنوں کی تخلیق بالکل ایک ساتھ ہوئی ہے ان میں سے کوئی ایک دوسرے سے پیچھے یا پہلے نہیں ہے۔“

اس بارے میں انہوں نے قرآن پاک کی تفسیر کو ہی دلیل بنایا۔
حدیث میں آتا ہے کہ :-

”اللہ تعالیٰ نے زمین و آسمان کی پیدائش سے بھی پہلے مکے کو محترم بنا دیا تھا۔“

اسی سلسلے میں رسول اللہ ﷺ کا ایک ارشاد یہ ہے کہ :-

”ابراہیمؑ نے مکے کو محترم قرار دیا۔“

لہذا گذشتہ حدیث کی روشنی میں اس کے معنی یہ لئے جائیں گے کہ ابراہیمؑ نے اس شہر کی حرمت کو ظاہر فرمایا ہے (جبکہ خود اس کی حرمت زمین و آسمان کی تخلیق سے بھی پہلے اللہ تعالیٰ مقرر فرما چکا تھا)۔

باب ہشتم (۱۸)

آنحضرت ﷺ کے متعلق یہودی و عیسائی عالموں اور

عرب کاہنوں کی پیشین گوئیاں

اس کے علاوہ اس باب میں ان پیش خبریوں کا بیان ہے جو کاہنوں نے جنات وغیرہ سے سنیں یا چانک فضاؤں سے اس بارے میں ان دیکھے آدمیوں کی آوازیں سنائی دیں یا بعض جانوروں اور درختوں سے آپ کی نبوت کے متعلق آوازیں آئیں۔ اسی طرح یہ کہ آپ کی نبوت کے وقت شیاطین کو آسمانوں کے خبروں کی سُن گُن لینے سے نجوم اور ستارے مار مار کر وہاں سے دھکیلا گیا۔ اسی طرح قدیم کتابوں میں آنحضرت ﷺ کا ذکر اور آپ ﷺ کا حلیہ آیا ہے اس کی تفصیلات ہیں۔ نیز اسی طرح یہ کہ کیسے بعض پتوں اور پتھروں پر آنحضرت ﷺ کا اسم گرامی لکھا ہو پایا گیا۔

حافظ ابن اسحاق کہتے ہیں کہ یہودی عالم، عیسائی راہب اور عرب کے کاہن اس زمانے میں آنحضرت ﷺ کے متعلق باتیں کیا کرتے تھے جب آپ کی نبوت اور ظہور کا وقت قریب آگیا تھا۔ جہاں تک یہودی عالموں اور عیسائی راہبوں کے اس بارے میں خبریں دینے کا تعلق ہے تو ان کی بنیاد ان کی قدیم آسمانی کتابیں تھیں جن میں آنحضرت ﷺ کی نبوت، حلیے اور زمانے کا تذکرہ موجود تھا۔ اور جہاں تک عرب کے کاہنوں کی خبروں کا تعلق تھا تو ان کی خبروں کی بنیاد وہ شیاطین تھے جو ان کے تابع تھے اور آسمانوں تک پہنچ کر وہاں فرشتوں کے درمیان ہونے والی باتیں چھپ چھپ کر سنا کرتے اور پھر وہ باتیں کاہنوں کو بتلایا کرتے تھے۔ اس وقت تک شیاطین کو چھپ کر آسمان کی خبریں سننے پر پابندی نہیں لگی تھی جیسا کہ آنحضرت ﷺ کی ولادت اور ظہور کے وقت ان شیاطین کو اس سے روک دیا گیا تھا۔

چنانچہ اکثر ایسا ہوا ہے کہ عرب کے کاہنوں اور کاہناؤں کی زبانوں پر آنحضرت ﷺ کی بعض باتوں کا ذکر آتا رہا مگر عرب کے لوگ ان باتوں پر کوئی خاص توجہ نہیں دیتے تھے۔ یہاں تک کہ آخر آنحضرت ﷺ کا ظہور ہو گیا اور آپ ﷺ سے وہ باتیں سرزد ہوئیں جن کا کاہنوں نے تذکرہ کیا تھا جس کے نتیجہ میں عربوں کو وہ

باتیں یاد آگئیں اور ان کاہنوں کی تصدیق ہو گئی۔

اس بارے میں یہ تصریح موجود ہے کہ آسمانوں میں فرشتے رسول اللہ ﷺ کے وجود سے بھی پہلے آپ کے متعلق باتیں کیا کرتے تھے (جو کبھی کبھی ان شیاطین کے کانوں میں بھی پڑ جاتی تھیں جو آسمانوں کے قریب منڈلاتے رہتے تھے۔ پھر یہی خبریں وہ شیاطین زمین پر آکر کاہنوں کو بتا دیتے اور اس طرح وہ دوسروں تک پہنچ جاتی تھیں)۔

آنحضرت ﷺ کے متعلق یہود کی خبریں

جہاں تک یہودی عالموں کی دی ہوئی خبروں اور آنحضرت ﷺ کے متعلق ان کی پیشین گوئیوں کا تعلق ہے ان میں سے کچھ کا ذکر پیچھے گذر چکا ہے اور کچھ باتوں کا ذکر اب یہاں کیا جا رہا ہے۔

حضرت سلمہ ابن سلامہ کا واقعہ..... چنانچہ ان ہی میں سے ایک یہ ہے جس کو حضرت سلمہ ابن سلامہ نے بیان کیا ہے یہ حضرت سلمہ ان حضرات میں سے ہیں جو غزوہ بدر میں شریک تھے۔ یہ کہتے ہیں کہ بنی عبدالمطلب کے یہودیوں میں سے ایک یہودی ہمارا پڑوسی تھا۔ ایک روز اس نے کچھ بت پرستوں کے سامنے یہ تذکرہ کیا کہ قیامت آئے گی اور لوگ دوبارہ زندہ ہوں گے، پھر حساب کتاب ہوگا اور لوگوں کے اچھے اور برے عمل تولے جائیں گے جس کے بعد ان کو جنت یا جہنم میں پہنچا دیا جائے گا۔ اس پر ان بت پرستوں نے (اس یہودی عالم کا مذاق اڑاتے ہوئے) کہا۔

”کیا بکتا ہے اے فلاں! کیا تو ان باتوں کو پیش آتے ہوئے دیکھ رہا ہے کہ لوگ مرنے کے بعد ایک ایسی جگہ دوبارہ زندہ کئے جا رہے ہیں جہاں جنت اور دوزخ بھی موجود ہیں اور وہاں لوگوں کو ان کے اعمال کا بدلہ دیا جا رہا ہے!“

اس یہودی نے کہا۔

”ہاں! قسم ہے اس ذات کی جس کے نام کا حلف لیا جاتا ہے کہ (لوگ قیامت کے عذاب سے اتنا ڈرنے لگیں گے کہ) آدمی یہ چاہے گا کہ (دنیا کی) بڑی سے بڑی آگ کا ایک زبردست تنور دہکا کر اس کو اس میں ڈال دیا جائے اور پھر اس کو بند کر دیا جائے اگر اس کے بدلے میں وہ کل قیامت کے دن جہنم کی آگ سے بچ سکتا ہو“.....

یہ سن کر ان لوگوں نے کہا

”تیرا برا ہو۔ اس دور کی علامت اور نشانی کیا ہوگی؟“

یہودی نے مکے اور یمن کی طرف اشارہ کرتے ہوئے کہا۔

”ایک نبی جو ان علاقوں سے ظاہر ہوگا۔“

لوگوں نے پوچھا اس نبی کو ہم میں سے بھی کوئی دیکھ پائے گا۔ حضرت سلمہ ابن سلامہ کہتے ہیں کہ میں ان لوگوں میں اس وقت سب سے کم عمر تھا۔ اس بات کو سن کر اس یہودی نے میری طرف دیکھ کر کہا۔

”اگر یہ لڑکا بڑی عمر کو پہنچا تو ان کا زمانہ پائے گا۔“

حضرت سلمہؓ کہتے ہیں کہ خدا کی قسم اس کے بعد دن اور رات گزرتے گئے یہاں تک کہ اللہ تعالیٰ نے حضرت محمد ﷺ کو نبوت کے ساتھ ظاہر فرمادیا۔ اس وقت بھی وہ یہودی ہمارے درمیان موجود تھا۔ چنانچہ ہم لوگ رسول اللہ ﷺ پر ایمان لے آئے مگر وہ یہودی سرکشی اور حسد کی وجہ سے ایمان نہیں لایا۔ اس وقت ہم نے اس سے کہا۔

”براہو تیرا اے فلاں! کیا تو نے ہی آنحضرت ﷺ کے متعلق اس وقت ہم کو بہت کچھ نہیں بتلایا

تھا؟“

اس یہودی نے کہا۔

”بے شک بتلایا تھا مگر ان کے متعلق نہیں کہا تھا۔“

(کیونکہ یہودیوں کو اس بات پر حسد تھا کہ وہ عظیم نبی ہماری قوم میں سے نہیں ہے جبکہ وہ اپنی قوم کو ہی سب سے بڑی اور معزز سمجھتے تھے۔ اس لئے وہ جانتے ہوئے بھی کہ آنحضرت ﷺ ہی وہ سچے پیغمبر ہیں جن کا ذکر اور حللیہ ہماری کتابوں میں موجود ہے خود آپ ﷺ پر محض حسد اور جلن کی وجہ سے ایمان نہیں لائے۔)

عمر ابن عنبرہؓ کا واقعہ..... اسی طرح ایک واقعہ ہے جس کو حضرت عمرو ابن عنبرہؓ سلمیٰ نے روایت کیا ہے کہ جاہلیت کے زمانے میں ہی میں اپنے قوم کے معبودوں سے بیزار ہو گیا تھا یعنی بتوں کی عبادت چھوڑ دی تھی۔ اسی زمانے میں ایک دن میری ایک شخص سے ملاقات ہوئی جو تیماء نامی بستی کا رہنے والا تھا۔ یہ بستی مدینہ اور ملک شام کے درمیان میں تھی۔ غرض میں نے اس شخص سے کہا۔

”میں اس قوم کا آدمی ہوں جو بتوں کو پوجتے ہیں مگر ان کا حال ہے کہ ایک جماعت کے قافلے نے اگر کسی جگہ اتر کر پڑاؤ ڈالا اور ان کے پاس کوئی معبود یعنی بت نہیں ہے تو اب ایک شخص قافلے سے نکلتا ہے اور چار پتھراٹھا کر لاتا ہے اور پھر ان میں سے تین کو تو استنجاء کرنے کے لئے الگ کر لیتا ہے اور ان میں سے ایک کو جو زیادہ صاف ستھرا ہو اپنا معبود بنا کر اس کی عبادت شروع کر دیتا ہے۔ پھر وہیں اگر اس سے زیادہ صاف ستھرا کوئی پتھر مل گیا تو اس پچھلے معبود کو چھوڑ کر اس کی عبادت شروع کر دے گا۔ اسی طرح اگر آگے جا کر وہ کہیں اور ٹھہرتا ہے اور وہاں اس سے زیادہ اچھا کوئی پتھر مل جاتا ہے تو پہلے کو پھینک کر اس کو معبود بنا بیٹھتا ہے۔ آخر میں اس نتیجہ پر پہنچا کہ یہ سب بکو اس اور باطل چیزیں ہیں جو نہ کوئی فائدہ پہنچا سکتی ہیں اور نہ نقصان۔ اس لئے اب آپ مجھے اس سے بہتر کوئی چیز بتلائیے۔“

اس پر اس یہودی شخص نے کہا

”مکے میں ایک شخص ظاہر ہو گا جو اپنی قوم کے معبودوں سے بیزار ہو گا اور ان کے علاوہ ایک دوسرے معبود کی عبادت کی طرف لوگوں کو بلائے گا۔ اس لئے جب تم اس شخص کو دیکھو تو اس کی پیروی کرنا اس لئے کہ وہ سب سے زیادہ افضل اور اعلیٰ دین لے کر آئے گا۔“

اس کے بعد جب بھی مکے سے کوئی شخص آتا تو میں اس سے پوچھتا کہ کوئی نئی بات تو ظاہر نہیں ہوئی وہ کہتے کہ نہیں۔ آخر ایک دفعہ مجھے ایک آدمی ملا میں نے اس سے یہی بات پوچھی۔ اس نے مجھے بتلایا کہ ہاں ایک شخص ظاہر ہوا ہے جو اپنی قوم کے بتوں سے بیزار ہو گیا ظاہر کرتا ہے اور ان کے سوا ایک دوسرے معبود کی عبادت کی طرف لوگوں کو بلاتا ہے۔

یہ سنتے ہی میں نے اپنی سواری تیار کی اور فوراً اُٹھ کر روانہ ہو گیا۔ میں سیدھا اس جگہ پہنچا جہاں مکے میں میں ٹھہرا کرتا تھا۔ پھر میں نے اس شخص کے متعلق معلوم کیا (آخر جب میں اس شخص کے پاس پہنچا تو) میں نے ان کو بہت حلیم و سلیم پایا اور قریش کو دیکھا کہ وہ ان پر سخت غضبناک تھے، مجھے ان سے ہمدردی پیدا ہوئی اور پھر میں ان کے پاس پہنچا۔ اب میں نے ان سے پوچھا۔

”آپ کیا ہیں؟“

انہوں نے جواب دیا کہ میں نبی ہوں؟ میں نے پوچھا کہ آپ کو کس نے نبی بنایا ہے؟ انہوں نے کہا۔ اللہ نے! پھر میں نے پوچھا کہ آپ کیا پیغام لے کر آئے ہیں؟ انہوں نے کہا۔ ”یہ کہ اللہ تعالیٰ کی عبادت کرنی چاہئے جو تنہا ہے اور جس کا کوئی شریک نہیں ہے۔ میں خوں ریزی بند کرنے کے لئے، بتوں کو توڑنے کے لئے، رشتہ داروں کی خبر گیری کا حکم دینے کے لئے اور مسافروں کو لوٹ مار سے امان دینے کے لئے آیا ہوں۔“

میں نے کہا۔ ”بے شک! جو کچھ پیغام آپ لے کر آئے ہیں اس پر ایمان لاتا ہوں اور آپ کی تصدیق کرتا ہوں کیا آپ مجھے یہ حکم دیتے ہیں کہ میں آپ کے پاس ٹھہروں یا واپس چلا جاؤں؟“

آپ نے فرمایا۔

”تم دیکھ رہے ہو کہ لوگ اس پیغام کو کتنا پسند کر رہے ہیں جو میں لے کر آیا ہوں، اس لئے تم میرے پاس نہیں ٹھہر سکتے تم اپنے گھر پر رہو اور جب تمہیں میرے متعلق معلوم ہو کہ میں کسی خاص جگہ کے لئے یہاں سے نکل گیا ہوں تو میرے پاس آ جانا۔“

چنانچہ میں واپس اپنے گھر آ گیا یہاں تک کہ آنحضرت ﷺ نے مدینہ کو ہجرت فرمائی، میں بھی فوراً ہی آپ کے پاس پہنچنے کے لئے روانہ ہوا اور مدینہ آ گیا۔ یہاں میں نے آپ سے پوچھا۔

”اے اللہ کے نبی! کیا آپ نے مجھے پہچانا؟“

عاصم ابن عمرو کا واقعہ..... آپ ﷺ نے فرمایا۔ ”ہاں! تم وہی سلمیٰ شخص ہو جو میرے پاس مکے میں آئے تھے۔“

ان ہی پیشین گوئیوں میں سے ایک یہ ہے جسے عاصم ابن عمرو ابن قتادہ نے اپنی قوم کے لوگوں سے روایت کیا ہے کہ لوگ کہتے تھے۔

”ہمیں اللہ تعالیٰ کی رحمت سے اسلام کی طرف اور ہدایت کے راستے کی طرف جس چیز نے بلایا وہ، وہ باتیں ہیں جو ہم یہودی عالموں سے سنا کرتے تھے، ہم لوگ مشرک اور بتوں کو پوجنے والے تھے جبکہ وہ لوگ یعنی یہودی اہل کتاب تھے جس کی وجہ سے ان کے پاس وہ علم تھا جو ہمارے پاس نہیں تھا۔ اس وقت ہمارے اور ان لوگوں کے درمیان کوئی نہ کوئی فتنہ و فساد ہوتا رہتا تھا۔ چنانچہ جب بھی ہم کوئی ایسی بات کر دیتے جو ان لوگوں کو ناگوار گزرتی تو وہ ہم سے کہا کرتے تھے۔“

”وہ زمانہ اب قریب آ گیا ہے جس میں ایک نبی کا ظہور ہونے والا ہے وہ تمہیں قوم عاد و قوم ثمود کی طرح قتل کر کے نیست و نابود کر دے گا۔“

یہ بات وہ لوگ اکثر کہا کرتے تھے۔ مگر جب اللہ تعالیٰ نے رسول اللہ ﷺ کو ظاہر فرمادیا اور آپ ﷺ

نے ہمیں اللہ عزوجل کی طرف بلایا تو ہم نے فوراً ہی آپ کی آواز پر لبیک کہتے ہوئے آپ کے پیغام کو قبول کیا۔ اس وقت ہمیں آپ میں وہ تمام نشانیاں بھی نظر آگئیں جن سے وہ لوگ ہمیں (بلاوجہ) ڈرایا کرتے تھے۔ چنانچہ اس بارے میں ہم نے جلدی اور پہل کی اور خود ان لوگوں نے کفر کیا۔ پھر اسی بارے میں یہ آیتیں نازل ہوئیں۔

وَلَمَّا جَاءَهُمْ كِتَابٌ مِّنْ عِندِ اللَّهِ مُصَدِّقٌ لِّمَا مَعَهُمْ وَكَانُوا مِن قَبْلُ يَسْتَفْتِحُونَ عَلَى الَّذِينَ كَفَرُوا فَلَمَّا جَاءَهُمْ مَا عَرَفُوا كَفَرُوا بِهِ فَلَعْنَةُ اللَّهِ عَلَى الْكَافِرِينَ (پس سورہ بقرہ ع ۱۱) الْآیَةُ

ترجمہ :- اور جب ان کو ایک ایسی کتاب پہنچی یعنی قرآن جو منجانب اللہ ہے اور اس کی (بھی) تصدیق کرنے والی ہے جو پہلے سے ان کے پاس ہے یعنی توریت حالانکہ اس کے قبل وہ خود بیان کیا کرتے تھے کفار سے پھر جب وہ چیز آرہی تھی جس کو وہ خوب جانتے پہچانتے ہیں تو اس کا صاف انکار کر بیٹھے سو بس خدا کی ماریاں ایسے منکروں پر۔

بنی قریظہ کے ایک شیخ کا واقعہ..... اسی طرح ایک وہ واقعہ ہے جو بنی قریظہ (یعنی مدینے کے ایک یہودی قبیلے) کے ایک شیخ نے بیان کیا ہے کہ ملک شام کا ایک یہودی عالم تھا جس کا نام ابن ہیبان تھا جس کو عرب جہان کہتے تھے۔ یہ اسلام سے ایک عرصہ پہلے مدینے آگیا تھا اور ہم لوگوں کے درمیان آکر بس گیا تھا۔ خدا کی قسم پانچ وقت نماز نہ پڑھنے والوں میں ہم نے اس شخص سے زیادہ افضل اور بزرگ کسی کو نہیں پایا۔ (ی) مطلب یہ ہے کہ مسلمانوں کے سوا دوسرے لوگوں میں اس سے افضل آدمی نہیں دیکھا گیا کیونکہ مسلمان ہی پانچ وقت نماز پڑھتے ہیں لہذا یہاں انکار اصلی ہے زائد نہیں ہے۔ غرض یہ شخص ہمارے یہاں آکر ٹھہرا۔ اب جب بھی ہمارے یہاں بارش کا قحط اور خشک سالی ہوتی تو (اس شخص کی بزرگی کی وجہ سے) ہم اس سے کہتے۔

”اے ابن ہیبان! ہمارے ساتھ (بستی سے باہر) چلو اور ہمارے لئے بارش کی دعا مانگو۔“

وہ جواب میں کہتا۔

”نہیں۔ اس وقت تک نہیں چلوں گا جب تک کہ تم لوگ میرے سامنے اپنا مال صدقہ کے لئے نہیں

نکالو گے۔“

ہم پوچھتے کہتنا تو وہ کہتا۔

”یا تو ساڑھے تین سیر کھجور لوریا پونے تین رطل گیہوں۔“

(ایک رطل تقریباً آدھ سیر کا ہوتا ہے) چنانچہ ہم اتنا ہی صدقہ کرتے اور اس کے بعد وہ شخص ہمارے ساتھ بستی کے باہر چل کر پانی کی دعا مانگتا۔ پس خدا کی قسم (دعا مانگنے کے بعد) وہ اپنی جگہ سے ہٹا بھی نہیں تھا کہ بادل گھر کر آتے اور ہم لوگ سیراب ہو جایا کرتے تھے۔ اس نے ہمارے لئے اس طرح کئی بار دعا مانگی۔ (ی) یعنی ایک دو مرتبہ یا تین مرتبہ نہیں بلکہ اس سے بھی زائد بار اس کے ذریعہ ہمیں سیرابی حاصل ہوئی۔

اس کے بعد اس کا آخر وقت آپہنچا۔ جب اس کو یقین ہو گیا کہ اب موت سر پر آچکی ہے تو اس نے اپنی قوم کے لوگوں سے کہا۔

”اے گروہ یہود! تمہارا کیا خیال ہے کہ میں کسی وجہ سے دولت مند اور سرسبز علاقے (یعنی ملک شام) کو چھوڑ کر اس بنجر لور بھو کے علاقے میں آکر بس گیا ہوں؟“ ہم نے کہا کہ آپ ہی بہتر جانتے ہوں گے۔ تب اس نے کہا۔

”میں اس علاقے میں اس لئے آکر ٹھہرا ہوں کہ مجھے ایک نبی کے ظہور کی امید ہے جس کا زمانہ اب

آپنچا ہے اس کا وقت اسی طرح قریب آچکا ہے کہ گویا تم اس زمانے کے سائے میں پہنچ چکے ہو۔ یہ شہر اس کی ہجرت گاہ یعنی ہجرت کا گھر ہو گا۔ میری تمنا ہے کہ وہ نبی ظاہر ہو جائے اور میں بھی اس کی پیروی کروں۔ بہر حال تم لوگوں تک اس کا زمانہ آپنچا ہے اس لئے اس نبی کو ماننے میں تم پہل کرنا۔ جو لوگ اس نبی کے مخالف ہوں گے ان کی خوں ریزی ہوگی اور ان کے بچے اور عورتیں قیدی بنیں گے۔ لہذا ان باتوں کی وجہ سے تم اس کی طرف بڑھنے سے رک مت جانا۔“

چنانچہ جب رسول اللہ ﷺ کا ظہور ہو گیا اور (مدینے پہنچنے کے بعد یہودیوں کی مخالفت اور سازشوں کی بناء پر) آپ نے بنی قریظہ کے یہودیوں کا محاصرہ فرمایا تو بنی قریظہ کے کچھ یہودیوں نے یعنی ثعلبہ ابن سعید، اسد ابن شعبہ یا اسد ابن شعبہ اور اسد ابن عبید نے جو سب کے سب نوجوان تھے کہا۔

اے بنی قریظہ! بے شک یہ ہو بہو وہی نبی ہیں (جن کی خبر ابن ہیبان نے دی تھی)۔“
اس کے بعد یہ تینوں اس حویلی سے اتر کر آنحضرت ﷺ کے پاس آئے اور مسلمان ہو گئے۔ اور اس طرح ان کی جانیں، ان کا مال اور ان کے گھر والے محفوظ ہو گئے۔ اس واقعہ کی تفصیل آگے آئے گی۔
حضرت عباسؓ کا واقعہ..... (قال) اسی طرح حضرت عباسؓ کا واقعہ ہے جس میں وہ کہتے ہیں کہ ایک مرتبہ میں ایک تجارتی قافلے کے ساتھ یمن گیا۔ اس قافلے میں ابوسفیان ابن حرب بھی تھے۔ وہاں ہمیں حنظلہ ابن ابوسفیان کا خط ملا جس میں تھا کہ :-

”محمد (ﷺ) نے مکے میں یہ دعویٰ کیا ہے کہ میں اللہ کا رسول ہوں اور تم لوگوں کو اللہ کی طرف بلاتا ہوں۔“

یہ خبر فوراً ہی یمن کی مجلسوں میں پھیل گئی۔ چنانچہ ہمارے پاس ایک یہودی عالم آیا اور کہنے لگا۔
”مجھے معلوم ہوا ہے کہ تم لوگوں میں کوئی اس شخص (یعنی آنحضرت ﷺ) کا چچا بھی ہے جس نے وہ دعویٰ کیا ہے جس کا چرچا ہو رہا ہے!“

حضرت عباسؓ کہتے ہیں میں نے اس سے کہا کہ ہاں (میں ان کا چچا ہوں) تب اس یہودی عالم نے کہا۔
”میں تم سے خدا کے نام پر پوچھتا ہوں کیا تمہارے بھتیجے میں بچپنا اور شوخی ہے؟“
میں نے کہا۔

”نہیں۔ ہرگز نہیں۔ اس نے کبھی جھوٹ نہیں بولا اور کبھی امانت میں خیانت بھی نہیں کی یہاں تک کہ قریش میں اس کا نام ہے ”امین“ پڑ گیا ہے۔“

پھر اس یہودی نے پوچھا۔

”کیا وہ لکھنا پڑھنا جانتا ہے؟“

میں نے چاہا کہ ہاں کہہ دوں (کیونکہ ان کے نزدیک اس وقت بھتیجے کی عزت اسی میں تھی کہ ان کو پڑھا لکھا بتایا جائے) مگر مجھے ابوسفیان سے ڈر ہوا کہ (اگر میں نے محمد ﷺ کے بارے میں یہ غلط بات کہہ دی تو وہ مجھے فوراً جھٹلا دے گا اور میری بات کی تردید کر دے گا۔ اس لئے میں نے کہہ دیا کہ نہیں وہ لکھنا نہیں جانتا۔

یہ سنتے ہی وہ یہودی اپنی چادر تک چھوڑ کر کھڑا ہو گیا اور سخت گھبراہٹ میں یہ کہتا ہوا چلا گیا۔

”یہودی ذبح ہو گئے۔ یہودی قتل ہو گئے!“.....!

حضرت عباسؓ کہتے ہیں کہ جب ہم لوٹ کر اپنی منزل پر آئے تو ابوسفیان نے مجھ سے کہا۔
 ”اے ابوالفضل! یہودی تمہارے بھتیجے سے بہت ڈر رہے ہیں!“ (حضرت عباسؓ کا لقب ابوالفضل

تھا)۔

میں نے کہا۔ ”میں نے دیکھا ہے۔ اور شاید تم بھی اس پر ایمان لے آؤ.....!“
 ابوسفیان نے جواب دیا۔

”میں اس پر اس وقت تک ایمان نہیں لاؤں گا جب تک کہ کداء کے مقام پر گھوڑے سواروں کا لشکر
 نہیں دیکھ لوں گا۔“

میں نے کہا تم کیا کہہ رہے ہو؟ تو ابوسفیان نے کہا۔
 ”یہ بات تو اچانک منہ سے نکل گئی ہے۔ مگر میں اتنا جانتا ہوں کہ اللہ کبھی بھی کداء تک (جو مکے کے
 قریب ایک جگہ ہے) کسی لشکر کو نہیں آنے دے گا۔“

پھر حضرت عباسؓ کہتے ہیں کہ (اس واقعہ کے برسوں بعد) جب رسول اللہ ﷺ نے مکہ فتح کیا اور
 ابوسفیان نے اس وقت کداء کے مقام پر گھوڑے سواروں کا لشکر دیکھا تو میں نے اس سے کہا۔
 ”ابوسفیان تمہیں اپنی وہ بات یاد ہے؟“

ابوسفیان نے کہا

”ہاں۔ خدا کی قسم مجھے اس وقت وہ بات یاد آرہی ہے!“

امیہ ابن ابوصلت کا واقعہ..... اسی طرح ایک واقعہ امیہ ابن ابوصلت ثقفی نے بیان کیا ہے کہ انہوں نے
 ابوسفیان سے ایک دفعہ کہا۔

”میں نے قدیم کتابوں میں ایک نبی کا حلیہ پڑھا ہے جو ہمارے علاقے میں ظاہر ہوگا۔ میں اس وقت یہ
 سمجھا کرتا تھا کہ وہ نبی میں ہی ہوں اور میں اس کا تذکرہ بھی کیا کرتا تھا۔ پھر مجھے پتہ چلا کہ وہ نبی بنی عبد مناف
 میں سے ہوگا۔ چنانچہ میں نے بنی عبد مناف کو (اس حلیہ کے مطابق) جانچا مگر مجھے ان میں سوائے عتبہ ابن ربیعہ
 کے کوئی بھی اس حلیے کے مطابق نہ نظر آیا۔ لیکن یہ عتبہ ابن ربیعہ بھی چالیس سال سے بھی زیادہ کا ہو گیا مگر اس
 پر وحی نہیں آئی۔ تب میں نے سوچا کہ وہ نبی اور کوئی ہوگا۔“

ابوسفیان کہتے ہیں کہ جب محمد ﷺ کا ظہور ہوا تو میں نے امیہ سے آپ ﷺ کے متعلق ذکر کیا، وہ کہنے

لگا۔

”اگر وہ سچے ہیں تو ان کی پیروی کرو۔“

میں نے کہا

”اور تم۔ تمہیں کیار کاوٹ ہے؟“

امیہ نے کہا

”مجھے بنی ثقیف کی عورتوں سے شرم آتی ہے۔ کیونکہ میں ان سے کہا کرتا تھا کہ وہ نبی میں ہی

ہوں۔ اور میں خود ہی بنی عبد مناف کے ایک نوجوان کا پیرو بن جاؤ!“

عیسائی عالموں کی پیشین گوئیاں

(یہودی عالموں کی طرح) عیسائی عالم اور راہب بھی آنحضرت ﷺ کے متعلق پہلے سے خبریں دیتے آئے ہیں۔ ان میں سے کچھ واقعات پیچھے بیان بھی ہو چکے ہیں۔

(قال) اسی طرح کا ایک واقعہ حضرت طلحہ ابن عبد اللہ کا ہے جو کہتے ہیں کہ ایک دفعہ مجھے بصری کے بازار میں جانے کا اتفاق ہوا۔ اچانک میں نے دیکھا کہ ایک راہب اپنی خانقاہ میں کھڑا یہ کہہ رہا ہے۔

”اس موسم کے (یعنی اس سال کے) آنے والوں سے پوچھو کہ کیا تم میں حرم کی سرزمین کا رہنے والا بھی کوئی ہے؟“

میں نے کہا ”ہاں میں ہوں“۔ اس پر اس نے فوراً پوچھا۔

”کیا احمد ﷺ کا ظہور ہو گیا ہے؟“

میں نے کہا کون احمد؟ تو اس نے جواب دیا۔

”عبد اللہ ابن مطلب کا بیٹا۔ یہی وہ مہینہ ہے جس میں وہ ظاہر ہونے والا ہے۔ وہ آخری پیغمبر ہے اس کے ظہور کی جگہ حرم کی سرزمین ہے اور اسکی ہجرت کی جگہ کھجوروں کی طرف (یعنی مدینے میں) ہوگی۔ پس تجھے لازم ہے کہ تو اس کی طرف بڑھنے میں جلدی کرے۔“

حضرت طلحہ کہتے ہیں کہ اس راہب کی یہ بات میرے دل میں بیٹھ گئی۔ چنانچہ جب میں مکے واپس آیا تو میں نے اس کا تذکرہ ابو بکرؓ سے کیا۔ چنانچہ حضرت ابو بکرؓ فوراً آنحضرت ﷺ کے پاس تشریف لے گئے اور آپ کو میرے متعلق خبر دی جس سے آپ بہت خوش ہوئے اس کے بعد حضرت طلحہ مسلمان ہو گئے۔

اس کے بعد نوفل ابن عدویہ نے حضرت ابو بکرؓ اور حضرت طلحہؓ کو پکڑ لیا اور دونوں کو ایک رسی میں باندھا۔ اسی وجہ سے ان دونوں حضرات کا لقب ”قرنین“ یعنی باہم ملے ہوئے پڑ گیا تھا۔

اقول۔ مؤلف کہتے ہیں: یہاں احتمال ہے کہ یہ راہب بحیراء اور نسطور راہبوں میں سے کوئی ہو کیونکہ پیچھے بیان ہوا ہے کہ یہ دونوں بصری ہی میں رہتے تھے۔ مگر یہ بھی ممکن ہے کہ ان دونوں کے علاوہ کوئی تیسرا راہب ہو۔ یہی بات زیادہ مناسب معلوم ہوتی ہے کیونکہ پیچھے یہ بھی گزرا ہے کہ بحیراء اور نسطور راہبوں میں سے کسی کو بھی آنحضرت ﷺ کی نبوت کا زمانہ نہیں ملا۔ واللہ اعلم۔

سعید ابن عاص کا واقعہ..... ایسا ہی ایک واقعہ سعید ابن عاص ابن سعید بیان کرتے ہیں کہ غزوہ بدر میں جب میرا باپ عاص قتل ہوا تو میں اپنے چچا ابان ابن سعید کی پرورش میں آگیا تھا۔ یہ ابان رسول اللہ ﷺ کو بہت زیادہ برا بھلا کہتے رہتے تھے۔

ایک مرتبہ ابان تجارت کے سلسلے میں ملک شام گئے۔ وہاں وہ ایک سال تک رہے اور اس کے بعد واپس آئے۔ واپس آنے کے بعد انہوں نے سب سے پہلے جو بات پوچھی وہ یہ تھی کہ محمد (ﷺ) نے کیا کچھ کر لیا ہے۔ میرے دوسرے چچا عبد اللہ ابن سعید نے کہا۔

”خدا کی قسم وہ پہلے سے کہیں زیادہ معزز اور بلند ہو چکے ہیں۔“

یہ سن کر ابان ابن سعید خاموش رہ گئے اور پہلے کی طرح آپ کے نام پر برا بھلا نہیں کہا۔ اس کے بعد انہوں نے کھانا تیار کر لیا اور بنی امیہ کے سرداروں کو بلوایا۔ پھر انہوں نے ان سے کہا۔

”میں (ملک شام کے) ایک گاؤں میں تھا جہاں میں نے ایک راہب دیکھا جس کا نام بکاء تھا۔ (اس کے متعلق مشہور ہے کہ کوہ چالیس سال سے اپنی عبادت گاہ سے باہر نہیں نکلا۔ مگر اچانک اس روز وہ اپنی عبادت گاہ سے باہر آیا۔ لوگ دوڑ دوڑ کر اس کو دیکھنے کے لئے وہاں پہنچنے لگے۔ پھر میں بھی اس کے پاس گیا اور میں نے اس سے کہا کہ میری ایک ضرورت ہے۔ اس نے پوچھا کہ تم کون ہو۔ میں نے کہا۔

”میں قبیلہ قریش کا ہوں اور یہ کہ وہاں اچانک ایک شخص نے دعویٰ کیا ہے کہ اس کو اللہ نے اپنا رسول بنا کر بھیجا ہے!“

اس راہب نے پوچھا اس کا نام کیا ہے؟ میں نے کہا ”محمد“!

اس نے کہا ”وہ کب سے ظاہر ہوا ہے۔“ میں نے کہا ”بیس سال ہو گئے ہیں۔“

راہب نے کہا ”کیا میں تمہیں اس کا حلیہ بتلاؤں؟“

اس کے بعد اس نے آپ کا حلیہ بتلانا شروع کیا جس میں اس نے کہیں بھی کوئی غلط بات نہیں کہی۔

اس کے بعد اس نے مجھ سے کہا۔

”خدا کی قسم! وہ بیشک اس امت کا نبی ہے۔ خدا کی قسم وہ ضرور غالب آئے گا!“

پھر اس نے مجھ سے کہا کہ ان سے میرا سلام کہنا۔ اور اس کے بعد وہ پھر اپنی عبادت گاہ میں داخل ہو گیا۔ یہ واقعہ معاہدہ حدیبیہ کے زمانے کا ہے (ی) اور معاہدہ حدیبیہ کے متعلق آگے تفصیل آئے گی جس میں ہے کہ یہ معاہدہ ۶ھ میں ہوا تھا (جس کا مطلب یہ ہوا کہ یہ واقعہ رسول اللہ ﷺ کے ظہور سے انیس سال بعد کا ہے۔ جبکہ یہاں روایت میں ہے کہ اس وقت آپ کے ظہور کو بیس سال ہو چکے تھے لہذا) اس کا مطلب ہے کہ یہ بیس سال کی مدت اندازہ اور تخمینے کی ہے۔

حکیم ابن حزام کا ایک حیرت ناک واقعہ..... اسی طرح ایک واقعہ وہ ہے جو حضرت حکیم ابن حزام رضی اللہ عنہ نے بیان کیا ہے کہ ایک دفعہ ہم تجارتی سلسلے میں ملک شام گئے یہ اس وقت کی بات ہے جب کہ میں مسلمان نہیں ہوا تھا اور آنحضرت ﷺ ابھی مکے ہی میں تھے۔ غرض شام میں ایک روز ہمیں رومی بادشاہ نے بلایا۔ جب ہم اس کے پاس پہنچے تو اس نے ہم سے پوچھا۔

”تم لوگ عرب کے کس قبیلے سے ہو لو؟ جس شخص نے نبوت کا دعویٰ کیا ہے اس سے تمہارا کیا رشتہ ہے؟“

حضرت حکیم کہتے ہیں۔ میں نے کہا۔

”میری پانچویں پشت پر جا کر ان کا اور میرا نسب مل جاتا ہے۔“

بادشاہ نے کہا۔ ”میں جو کچھ تم سے پوچھوں کیا تم اس کا ٹھیک ٹھیک جواب دو گے؟“

ہم نے کہا ”ہاں“۔ تب اس نے پوچھا۔

”کیا تم ان لوگوں میں سے ہو جنہوں نے اس کی پیروی کر لی ہے یا ان میں سے ہو جنہوں نے اس کو

جھٹلایا ہے؟“

ہم نے کہا۔ ”ہم ان لوگوں میں سے ہیں جنہوں نے اس کو جھٹلادیا ہے اور اسکے دشمن بن گئے ہیں۔“
اس کے بعد اس نے ہم سے ان چیزوں کے بارے میں پوچھ گچھ کی جو رسول اللہ ﷺ لے کر آئے ہم نے اس کو سب تفصیلات بتلائیں۔

قصر شاہی کے اندر انبیاء کی تصویریں..... اس کے بعد وہ کھڑا ہو گیا اور ساتھ ہی اس نے ہم سے بھی ساتھ آنے کا اشارہ کیا۔ وہ ہمیں لے کر اپنے محل میں ایک عمارت کے پاس آیا اور خادم کو حکم دیا کہ اس عمارت کو کھولے۔ اندر پہنچ کر وہ ایک ایسی چیز کے سامنے آکھڑا ہوا جو کپڑے سے ڈھکی ہوئی تھی۔ پھر اس نے اس کپڑے کو ہٹائے جانے کا حکم دیا۔ کپڑا ہٹتے ہی ہم نے دیکھا کہ وہ انسانی شکل کی ایک تصویر ہے۔ اس نے ہم سے پوچھا۔
”کیا تم جانتے ہو یہ تصویر کس شخص کی ہے؟“

ہم نے کہا نہیں۔ اس نے بتلایا کہ یہ آدم علیہ السلام کی تصویر ہے۔ اس کے بعد وہ ایک دروازے سے دوسرے دروازے میں ہمیں لئے ہوئے بڑھتا اور اسی طرح تصویروں پر سے کپڑا ہٹوا کر ہمیں مختلف نبیوں کی تصویریں دکھلاتا رہا۔ اب ہر تصویر پر وہ ہم سے پوچھتا۔

”کیا یہ تصویر تمہارے قبیلے کے آدمی (یعنی آنحضرت ﷺ) کی شکل کی ہے؟“

”آنحضرت ﷺ کی تصویر“

مگر ہم ہر تصویر پر انکار کر دیتے اور پھر وہ بتلاتا کہ یہ فلاں کی تصویر ہے۔ آخر وہ ایک دروازہ کھول کر کمرے میں داخل ہوا اور اس نے ایک تصویر پر سے کپڑا ہٹا کر ہم سے پوچھا۔
”کیا تم اس کو پہچانتے ہو؟“
ہم نے فوراً کہا۔

”ہاں! یہ ہمارے ساتھی محمد ابن عبد اللہ کی صورت ہے۔“.....!
اس نے کہا۔ ”جانتے ہو یہ تصویریں کتنا عرصہ پہلے بنائی گئی ہیں۔“
ہم نے کہا۔ ”نہیں!“ تب اس نے بتلایا۔

اب سے ایک ہزار سال سے بھی زیادہ عرصہ پہلے۔ تمہارا ساتھی یقیناً خدا کا بھیجا ہوا نبی ہے۔ تم لوگ اس کی اطاعت اور پیروی کرو۔ میری آرزو ہے کہ میں ان کا غلام بن جاؤں اور ان کے پیروں کا دھوؤں
پاکروں!!“

حضرت ابو بکرؓ و حضرت عمرؓ کی تصویریں..... اسی طرح کا ایک واقعہ حضرت جبرؓ ابن مطعم کے ساتھ بھی پیش آیا۔ وہ کہتے ہیں کہ میں نے اس صورت (یعنی رسول اللہ کی صورت) کے فوراً بعد حضرت ابو بکرؓ کی تصویر دیکھی جو اس کے پیچھے تھی۔ پھر اس کے پیچھے دیکھا تو اس سے ملی ہوئی صورت حضرت عمر فاروقؓ کی تھی۔
اس نے (یعنی شاہ روم نے) ہم سے پوچھا۔

”اس سے ملی ہوئی جو دوسری تصویر ہے وہ کس کی ہے؟“

ہم نے کہا۔ ”وہ ابن ابوقحافہ یعنی ابوقحافہ کے لڑکے (ابو بکر) ہیں۔“

پھر اس نے کہا کہ کیا اس کو بھی پہچانتے ہو جو ابو بکر کی تصویر کے فوراً بعد ہے۔ میں نے کہا۔

”ہاں وہ عمر ابن خطاب ہیں!“

یہ سن کر شہنشاہ روم نے کہا۔

”میں گواہی دیتا ہوں کہ یہ (یعنی آنحضرت ﷺ) اللہ کے رسول ہیں اور یہ کہ وہ (یعنی حضرت

ابو بکرؓ) ان کے بعد ان کے خلیفہ ہوں گے اور وہ (یعنی حضرت عمرؓ) ان کے خلیفہ ہوں گے۔“

حضرت سلمان فارسیؓ کا واقعہ

آنحضرت ﷺ کے ظہور اور نبوت کے متعلق عیسائی راہبوں نے جو خبریں دیں جو ان کی قدیم کتابوں میں درج تھیں ان ہی میں سے (ایک واقعہ حضرت سلمان فارسی رضی اللہ عنہ نے بیان کیا ہے کہ :-

میں ملک فارس میں ایک صوبہ اصہبان کے ایک گاؤں کا رہنے والا ہوں اس گاؤں کا نام جٹی ہے۔ ایک روایت میں یوں ہے کہ۔ صوبہ ابواز کے گاؤں کا رہنے والا ہوں جس کا نام رائمر مذہب ہے۔ اسی طرح ایک روایت میں یہ لفظ ہیں کہ۔ جس رائمر مزی میں پیدا ہوا اور وہیں پلا بڑھا۔ جہاں تک میرے والد کا تعلق ہے وہ اصہبان کے علاقے کے رہنے والے تھے اور اپنے گاؤں کے سردار تھے۔ ایک روایت میں ہے کہ۔ میں فارس کے ایک ممتاز گھرانے کا فرد ہوں۔ میرے والد کو دنیا میں سب سے زیادہ مجھ سے محبت تھی۔ یہاں تک کہ انہوں نے مجھے اس طرح گھر میں رہنے پر پابند کر رکھا تھا جیسے کسی کنواری لڑکی کو کیا جاتا ہے۔

میں نے مجوسی (یعنی آتش پرستی کے) مذہب کا بہت کافی علم حاصل کر لیا تھا یہاں تک کہ میں آگ کا خادم بن گیا جو ہر وقت آگیاری کی آگ کو جلانے رکھتا ہے اور کسی وقت بھی اس کو بجھنے نہیں دیتا۔ (مجوسی مذہب کے لوگ آگ کو پوجتے ہیں۔ ان کی عبادت گاہ کو آگیاری کہتے ہیں جہاں ہر وقت آگ جلتی رہتی ہے۔ بہت سی آگیاریوں میں سینکڑوں اور ہزاروں سال کی آگ برابر جل رہی ہوتی ہے۔ ہر آگیاری پر کئی کئی خادم ہوتے ہیں جو اس آگ کو کسی وقت بجھنے نہیں دیتے اور ہر وقت دہکاتے رہتے ہیں۔ آگ کے اس خادم کو عربی میں ”قاطن نار“ کہتے ہیں جس کا مجوسی بہت احترام کرتے ہیں)۔

(اس کے بعد حضرت سلمان فارسیؓ کہتے ہیں کہ) میرے والد کے پاس بہت بڑی جائیداد اور زمین تھی۔ ایک روز وہ کسی تعمیر کے کام میں مشغول تھے (جس کی وجہ سے اپنی زمینوں پر نہ جاسکے) اس لئے انہوں نے مجھ سے کہا۔

بیٹے! آج میں ایک تعمیر کے کام میں مشغول ہو رہا ہوں اس لئے کھیتوں پر تم چلے جاؤ۔“

پھر انہوں نے مجھے اس کے متعلق کچھ ہدایتیں دینے کے بعد کہا۔

مگر زیادہ دیر میری نگاہوں سے او جھل نہ رہنا کیونکہ اگر میں دیر تک تمہیں نہ دیکھ پایا تو بہ بیقراری میرے اپنے کھیتوں کی دیکھ بھال سے بھی زیادہ ہوگی اور میں ہر کام چھوڑ کر اسی فکر میں پڑ جاؤں گا۔“

سلمان فارسیؓ کا عیسائیت سے لگاؤ

غرض میں گھر سے کھیتوں پر جانے کے لئے روانہ ہوا راستے میں عیسائیوں کے ایک گرجا کے پاس سے

گزر۔ وہ لوگ اس وقت اندر نماز پڑھ رہے تھے۔ مجھے ان کی دعائیں پڑھنے کی آوازیں سنائی دیں۔ چونکہ میرے والد نے ہمیشہ مجھے گھر کی چار دیواری میں بند رکھا تھا اس لئے مجھے دنیا کے متعلق کسی بھی بات کا پتہ نہیں تھا۔ اب مجھے یہ آوازیں سنائی دیں (تو میرے دل میں اس کو جاننے کی کرید پیدا ہوئی) میں گر جا کے اندر داخل ہوا تاکہ دیکھوں وہ لوگ کیا کر رہے ہیں۔ وہاں میں نے ان کو (اپنی عبادت میں مشغول دیکھا تو) مجھے ان کی نماز کا یہ طریقہ بہت پسند آیا اور ان کے مذہب سے دل چسپی پیدا ہوئی۔ میں نے اپنے دل میں کہا۔ ”خدا کی قسم یہ دین اس سے کہیں بہتر ہے جس پر ہم چلتے ہیں۔“

مجھے یہیں کھڑے کھڑے اتنی دیگر ہو گئی کہ دن چھپ گیا اس لئے میں نے کھیتوں پر جانے کا خیال چھوڑ دیا۔ اس کے بعد میں نے ان عیسائیوں سے کہا۔

”اس دین کے جاننے والے اور عالم کہاں مل سکتے ہیں؟“

انہوں نے بتایا کہ ملک شام میں (جہاں رومیوں کی عیسائی حکومت تھی اور شہنشاہ قیصر روم حکومت کرتا تھا) غرض اس کے بعد میں واپس اپنے گھر آ گیا۔ (مگر مجھے واپسی میں دیگر ہو گئی تھی اس لئے) میرے والد اپنا سب کام چھوڑے ہوئے پریشان تھے اور میری تلاش میں آدمی دوڑا رہے تھے۔ جیسے ہی میں گھر پہنچا انہوں نے مجھ سے کہا۔

”بیٹے! تم کہاں تھے؟ کیا میں نے تم سے جلد واپس آنے کا وعدہ نہیں لیا تھا؟“

میں نے کہا۔

”بابا۔ راستے میں میرا ایک جگہ سے گزر ہوا تھا جہاں کچھ لوگ ایک عبادت گاہ میں نماز پڑھ رہے تھے۔“ مجھے ان کے دین کا یہ طریقہ اتنا پسند آیا کہ میں ان ہی کے پاس بیٹھ رہا یہاں تک کہ دن چھپ گیا۔“

انہوں نے (عیسائی مذہب سے میری دلچسپی دیکھی تو پریشان ہو کر) کہا۔

”بیٹے! ان کے دین میں کوئی بہتری اور اچھائی نہیں ہے بلکہ تمہارا اور تمہارے باپ دادا کا دین اس سے کہیں بہتر ہے۔“

میں نے کہا۔ ”ہر گز نہیں۔ وہ دین ہمارے دین سے بہت بہتر ہے۔“

سلمان فارسی باپ کی قید میں..... میرے باپ کو میری طرف سے اب یہ خوف ہوا کہ کہیں میں بھاگ نہ جاؤں اس لئے انہوں نے میرے پیر میں زنجیر ڈال کر مجھے گھر میں بند کر دیا۔ آخر میں نے ان ہی نصرانیوں کے پاس ایک آدمی بھیجا اور کہلایا کہ آپ کے پاس ملک شام سے جب بھی کوئی قافلہ آئے تو مجھے ضرور خبر کرنا۔

رہائی اور ملک شام کو فرار..... کچھ ہی عرصے کے بعد ان کے یہاں شامی تاجروں کا ایک قافلہ آیا اور انہوں نے میرے پاس اس کی خبر بھیجوا دی۔ میں نے جواب میں کہلایا کہ جب وہ قافلہ اپنے کاموں سے فارغ ہو جائے اور واپسی کے لئے تیار ہو تو اس وقت پھر مجھے خبر کر دینا۔ چنانچہ (جب وہ قافلہ واپس ہونے لگا تو) انہوں نے میرے پاس خبر بھیجوائی۔ میں نے (کسی نہ کسی طرح) اپنے پیروں سے بیڑیاں نکالیں اور ان سے جا ملا۔ پھر میں ان کے ساتھ ملک شام کو روانہ ہو گیا۔ وہاں پہنچ کر میں نے لوگوں سے پوچھا۔

”اس مذہب کا سب سے بڑا عالم کون ہے؟“

لوگوں نے کہا۔

”گر جا میں رہنے والا اسقف اعظم (یعنی بڑا پادری)۔“

اسقف عیسائی مذہب کے عالم اور قوم کے مذہبی پیشوا کو کہتے ہیں غرض میں اس کے پاس پہنچا اور بولا مجھے اس مذہب سے دلچسپی ہو گئی ہے اس لئے میری خواہش ہے کہ میں آپ کے پاس رہوں تاکہ اس عبادت گاہ میں رہ کر آپ کی خدمت کرتا رہوں اور آپ سے اس مذہب کی تعلیم بھی حاصل کر سکا رہوں اور آپ کے ساتھ عبادت بھی کرتا رہوں۔

پادری کی حرص و ہوس اور عوام کا غصہ..... اس نے مجھے اجازت دیدی اور میں گر جا میں اس کے ساتھ رہنے لگا (اس کے پاس رہ کر مجھے اندازہ ہوا کہ کوہ ایک برا اور لالچی آدمی تھا۔ لوگوں کو صدقات وغیرہ دینے کا حکم دیتا اور خیرات کرنے کی طرف توجہ دلاتا مگر جب لوگ صدقات اور خیرات کا مال تقسیم کرنے کے لئے لا کر اس کو دیتے تو وہ اس مال کو غریبوں کو دینے کے بجائے خود اپنے خزانے میں بھر لیتا تھا۔ یہاں تک کہ اس کے پاس سونے چاندی سے بھرے ہوئے سات منکے جمع ہو گئے مجھے اس کی یہ حرکتیں اور لالچ دیکھ کر اس سے بے انتہا نفرت ہو گئی۔

آخر کار ایک روز وہ پادری مر گیا۔ عیسائی اس کو دفن کرنے کے لئے وہاں جمع ہوئے تو میں نے ان سے کہا۔ ”یہ شخص نہایت برا آدمی تھا۔ آپ لوگوں کو صدقے دینے کی ہدایت کرتا اور خیرات نکالنے کی طرف توجہ دلاتا اور جب آپ لوگ اپنا مال لا کر تقسیم کرنے کے لئے اس کو دیتے تو وہ اس مال میں سے غریبوں کو ایک پیسہ بھی نہیں دیتا تھا بلکہ سارا مال خود ہضم کر لیتا تھا!“

لوگوں نے جب مجھ سے پوچھا کہ تمہیں اس بات کا کیسے پتہ چلا تو میں نے کہا۔

”چلے میں آپ کو اس کا خزانہ ہی دکھائے دیتا ہوں۔“

اس کے بعد میں نے لوگوں کو لے جا کر اس کا خزانہ دکھلایا اور انہوں نے وہاں سے سونے چاندی، بھرے ہوئے سات منکے برآمد کئے۔ ایک روایت یہ ہے کہ وہاں سے تین بڑے منکے ملے جن میں تقریباً بیالیس سیر چاندی بھری ہوئی تھی۔ یہ دیکھ کر (لوگوں میں اس کے خلاف سخت نفرت اور غصہ پیدا ہو گیا اور) انہوں نے کہا۔

”خدا کی قسم! ہم اس کی لاش کو اب ہر گز دفن نہیں کریں گے!“

چنانچہ انہوں نے اس پادری کی لاش کو ایک جگہ سولی پر لٹکا دیا اور لوگ اس کو پتھر مارتے ہوئے گزرتے۔

(ی) لوگوں نے اس پر نماز بھی نہیں پڑھی حالانکہ یہ راہب بارہ مہینے روزے رکھا کرتا تھا اور شہوت پسندی اور نفسانی عیبوں سے بھی بچتا تھا۔

علماء کے لئے زہد و قناعت ہر مذہب میں ضروری ہے۔

(ایک مذہبی پیشوا اور عالم اگر مال و دولت کے لالچ میں پڑ جاتا ہے تو لوگوں کو اس سے اتنی ہی نفرت بھی ہو جاتی ہے جتنی پہلے عقیدت تھی) چنانچہ کتاب فتوحات مکیہ میں ہے کہ ہر مذہب کے لوگوں کا اس بات پر اتفاق ہے کہ (ایک بزرگ آدمی کے لئے خاص طور پر) کو نیاداری سے پرہیز اور بچنا ضروری ہے چنانچہ سب ہی مذہبوں کے علماء کہتے ہیں کہ ہر عقلمند آدمی اپنے آپ کو دنیا یعنی مال و دولت سے خالی رکھنا چاہتا ہے تاکہ وہ اس

کے فتنے سے محفوظ رہے جس سے اللہ تعالیٰ نے قرآن پاک میں بھی ڈر لیا ہے۔ وہ آیت پاک یہ ہے :-

انما اموالکم و اولادکم فتنۃ ۲۸ سورۃ تغابن ع ۲

ترجمہ: تمہارے اموال اور اولاد بس تمہارے لئے ایک آزمائش کی چیز ہیں۔

راہبوں کا زہد..... اس بارے میں علامہ شیخ عبدالوہاب شعرانی نے لکھا ہے کہ راہبوں (کی قناعت اور پرہیز گاری) کا یہ حال ہوتا ہے کہ ان کے پاس اگلے دن کی روٹی کا بھی انتظام نہیں ہوتا اور نہ ہی وہ سونا چاندی جمع کرتے ہیں چنانچہ علامہ شعرانی بیان کرتے ہیں کہ میں نے ایک شخص کو دیکھا کہ اس نے ایک راہب سے کہا۔

”ذرا اس دینار کو دیکھ کر بتلائیے کہ یہ کس بادشاہ کے زمانہ کا ہے؟“

مگر راہب اس دینار کو دیکھنے پر تیار نہیں ہوا اور کہنے لگا۔

”ہم لوگوں کے نزدیک دنیا کو نظر بھر کر دیکھنا بھی جائز نہیں ہے۔“

علامہ شعرانی ایک اور واقعہ بیان کرتے ہیں کہ ایک دفعہ میں نے کچھ راہبوں کو دیکھا جو ایک شخص کو

کھینچے لارہے تھے وہ اس کو گر جاے باہر نکال رہے تھے اور کہہ رہے تھے۔

”تو نے ہم راہبوں کو برباد کر دیا“.....!

میں نے ان لوگوں سے اس ہنگامے کے متعلق پوچھا تو انہوں نے کہا کہ ہم نے اس شخص کے بازو پر

(جو خود بھی راہب تھا) درہم بندھا ہوا دیکھا ہے میں نے ان سے پوچھا کہ کیا درہم باندھنا کوئی بری بات ہے تو

انہوں نے کہا۔

”ہاں۔ ہمارے نزدیک بھی اور تمہارے نبی ﷺ کے نزدیک بھی۔“ یہاں تک علامہ شعرانی کا کلام ہے۔

(غرض حضرت سلمان فارسیؓ بیان کرتے ہیں کہ اس راہب کے مرنے کے بعد) لوگوں نے ایک

دوسرے راہب کو اس گرجا میں (اسقف اعظم بنا کر) بٹھایا۔ یہ راہب اتنا نیک تھا کہ پانچ وقت نماز نہ پڑھنے والوں

میں میں نے اس سے بہتر اور افضل آدمی نہیں دیکھا۔ یعنی مسلمانوں کے علاوہ دوسری قوموں میں اس سے زیادہ

افضل دنیا کے معاملات میں اس سے زیادہ پارساء آخرت کے معاملے میں اس سے زیادہ عبادت گزار اور دن اور

رات میں اس سے زیادہ شریف و پاکباز آدمی میں نے اور کسی کو نہیں پایا۔ اسی لئے مجھے اس سے اتنی زیادہ محبت

ہو گئی کہ اس سے پہلے کبھی کسی سے نہیں ہوئی تھی۔ میں ایک عرصہ تک اس کے ساتھ رہتا رہا یہاں تک کہ اس

کا آخری وقت آپہنچا (جب اس کی موت کا یقین ہو گیا) تو میں نے اس سے کہا۔

”میں مدت سے آپ کے ساتھ ہوں اور آپ سے مجھے اتنی محبت ہو گئی کہ اس سے پہلے کبھی کسی سے

نہیں ہوئی تھی۔ مگر اب آپ کے لئے اللہ تعالیٰ کا حکم آپہنچا ہے۔ اس لئے اب مجھے مشورہ دیجئے کہ (آپ کے

بعد) میں کس کے پاس جا کر رہوں؟“

اس نے کہا۔

میرے بیٹے! خدا کی قسم میں کسی ایسے آدمی کو نہیں جانتا جو اسی راستے پر چلتا ہو جس پر میں ہوں۔

لوگ بربادی کی طرف جا رہے ہیں۔ انہوں نے زیادہ تر وہ راستے چھوڑ دیئے جن پر وہ کبھی چلا کرتے تھے اور ان

میں تبدیلیاں کر دی ہیں۔ صرف موصل شہر میں ایک شخص باقی ہے اور وہ فلاں شخص ہے جو اسی راستے پر قائم

ہے جس پر میں ہوں۔“

موصول کی خانقاہ میں..... چنانچہ اس کے بعد جب وہ راہب مر گیا اور دفن کر دیا گیا تو میں موصول میں اس دوسرے راہب کے پاس پہنچا (جس کے متعلق مرنے والے نے مجھے بتلایا تھا) میں نے اس کو اپنی کہانی سنائی اور بتلایا کہ مرنے والے راہب نے مجھے آپ کے پاس آنے کی ہدایت کی تھی۔ اس نے مجھے اپنے ٹھہرنے کی اجازت دیدی اور میں وہیں رہنے لگا۔ میں نے اس کو اسی راستے پر پایا جس پر وہ مرنے والا راہب تھا۔ اور میں نے محسوس کیا کہ میں ایک بہترین آدمی کے ساتھ رہ رہا ہوں۔ آخر ایک دن اس کا بھی وقت آپہنچا اور جب یقین ہو گیا کہ اب یہ چند گھڑی کا مہمان ہے تو) میں نے اس سے کہا۔

”اے فلاں! فلاں شخص نے مجھے آپ کا پتہ بتلا کر جایت کی تھی کہ میں آپ کے پاس آکر رہوں۔ اب آپ کے لئے اللہ تعالیٰ کا حکم آپہنچا ہے اس لئے آپ مجھے وصیت کیجئے کہ میں کس کے پاس جاؤں اور کیا کروں؟“ اس نے کہا۔

”میرے بیٹے! خدا کی قسم میری نظر میں اب کوئی ایسا آدمی نہیں ہے جو اسی راستے پر چل رہا ہو جس پر میں ہوں۔ ہاں صرف ایک شخص ہے جو نصیبین کے مقام پر رہتا ہے۔ وہ فلاں آدمی ہے۔ تم اس کے پاس جا کر رہنا!“ نصیبین کی خانقاہ میں..... غرض جب یہ راہب مر گیا اور اس کا کفن دفن ہو چکا تو میں نصیبین میں اس تیسرے راہب کے پاس پہنچا۔ میں نے اس کو اپنا واقعہ سنایا اور بتلایا کہ مرنے والے راہب نے مجھے تمہارے پاس آکر رہنے کی وصیت کی تھی۔

”اس نے مجھے اپنے پاس ٹھہرا لیا اور میں وہیں رہنے لگا۔ اس کو بھی میں نے ان دونوں مرنے والے راہبوں کے راستے پر ہی پایا اور محسوس کیا کہ میں ایک بہترین آدمی کے پاس رہ رہا ہوں۔ مگر ابھی زیادہ وقت نہیں گزرا تھا کہ اس کو بھی موت کا پیغام آپہنچا۔ جب اس کا آخری وقت ہو گیا تو میں نے اس سے کہا۔

”اے فلاں! فلاں نے مجھے فلاں راہب کے پاس بھیجا تھا اور اس فلاں راہب نے مجھے آپ کے پاس آنے کی ہدایت کی تھی۔ اب آپ مجھے کس کے پاس اور کہاں جانے کی وصیت کرتے ہیں؟“ اس نے کہا۔

”بیٹے! خدا کی قسم میں ایسے کسی شخص کو نہیں جانتا جو ہمارے راستے پر قائم ہو اور میں تمہیں اس کے پاس پہنچ جانے کی ہدایت کر دوں۔ ہاں روم کے علاقے میں عموریہ کے مقام پر ایک شخص ہے جو ہمارے ہی راستے پر قائم ہے۔ اگر تم چاہو تو اس کے پاس پہنچ جاؤ۔“

عموریہ کی خانقاہ میں..... اس کے بعد جب وہ راہب مر گیا اور اس کو دفن کر دیا گیا تو میں عموریہ والے راہب کے پاس پہنچا اور اس کو اپنا واقعہ بتلایا۔ چنانچہ اس نے بھی مجھے اپنے پاس ٹھہرنے کی اجازت دیدی۔ میں نے یہاں بھی محسوس کیا کہ میں ایک بہترین آدمی کے ساتھ رہ رہا ہوں جو پچھلے تینوں راہبوں کے راستے اور طریقے پر ہی چلتا ہے۔ یہاں رہ کر میں (اپنی محنت سے) کماتا بھی رہا یہاں تک کہ میں نے کچھ گائیں اور بکریاں خرید لیں۔

آخر اس راہب کے پاس بھی موت کا بلاوا آگیا۔ جب اس کا وقت آخر ہونے لگا تو میں نے اس سے کہا۔ ”اے فلاں! میں فلاں شخص کے پاس تھا۔ اس نے مجھے فلاں راہب کے پاس جا کر رہنے کی وصیت کی تھی۔ پھر اس نے اپنے بعد فلاں کے پاس جا کر رہنے کی ہدایت کی تھی اور اس کے بعد اس شخص نے مجھے آپ کا پتہ بتلایا تھا۔ اب آپ مجھے بتائیے کہ میں کس کے پاس اور کہاں جا کر رہوں؟“

اس نے کہا۔

میرے بیٹے! خدا کی قسم اب میں نہیں سمجھتا کہ کوئی شخص ہمارے اس راستے کو رو دین پر باقی ہے جس کے پاس میں تمہیں بھیج سکوں۔ البتہ اب وہ زمانہ بالکل قریب آپکا ہے جب کہ ایک نبی ظاہر ہونے والا ہے جو ابراہیم علیہ السلام کا دین لے کر آئے گا۔ وہ نبی عرب کی سر زمین سے اٹھے گا اور اس کی ہجرت گاہ دو گھاٹیوں کے درمیانی نخلستان (یعنی مدینہ منورہ کے شاداب علاقے) میں ہوگی۔ اس کی کچھ نشانیاں ہوں گی۔ وہ نبی ہدیہ کی چیزیں تو کھائے گا لیکن صدقے کا مال نہیں کھائے گا اور اس کے دونوں مونڈھوں کے درمیان میں مہربوت ہوگی۔ اس لئے اگر تم اس علاقے میں جاسکو تو ضرور چلے جانا۔

اس کے بعد اس کا انتقال ہو گیا اور اس کو وفادیا گیا۔

اقول۔ مولف کہتے ہیں: اس روایت کی تفصیل سے معلوم ہوتا ہے کہ اس زمانے میں نصرانی مذہب پر صحیح طریقے سے جو لوگ قائم تھے وہ یہی چار راہب تھے۔ مگر علامہ سیہلی نے لکھا ہے کہ ایسے لوگوں کی تعداد تیس (۳۰) تھی۔ اور کتاب نور میں ہے کہ ایسے لوگوں کی تعداد دس سے کچھ زائد تھی۔ لیکن یہ بات زیادہ واضح معلوم ہوتی ہے واللہ اعلم۔

مدینے کو روانگی اور غلامی..... اس کے بعد حضرت سلمان فارسیؓ بیان کرتے ہیں کہ پھر نبی کلب قبیلے کے تاجروں کے ایک کارواں کا میرے پاس سے گزر ہوا (جو عرب کو جا رہا تھا) میں نے ان سے کہا۔ ”مجھے آپ لوگ اگر اپنے ساتھ سر زمین عرب تک پہنچادیں تو میں آپ لوگوں کو اس کے بدلے میں اپنی یہ گائیں اور بکریاں دے دوں گا۔“

وہ لوگ تیار ہو گئے اور میں نے ان کو اپنی گائیں اور بکریاں دیدیں۔ وہ لوگ مجھے اپنے ساتھ لے چلے مگر جب وہ مدینہ منورہ کے قریب ایک مقام وادی قری پر پہنچ گئے تو اچانک ان کی نیتیں خراب ہو گئیں اور انہوں نے مجھے زبردستی ایک یہودی کے ہاتھ بیچ دیا۔ اب میں اس یہودی کے پاس رہنے لگا جہاں میں نے ایک نخلستان دیکھا (جبکہ اس چوتھے راہب نے اس نبی کی ہجرت گاہ کے متعلق یہی نشانی بتلائی تھی کہ وہاں نخلستان ہوگا) اب میں اس کی تمنا کرنے لگا کہ کاش وہ شہر یہی ہو جس کے متعلق اس راہب نے مجھے بتلایا تھا اور مجھے اب تک اس کا پتہ نہیں چل سکا تھا۔

اسی دوران میں جبکہ میں اس یہودی کے پاس غلام کی حیثیت میں تھا۔ ایک روز اس کا چچا زاد بھائی اس کے پاس آیا۔ یہ قبیلہ بنی قریظہ میں سے تھا اور مدینے میں رہتا تھا۔ اس نے آکر مجھے اپنے میزبان بھائی سے خرید لیا اور اپنے ساتھ مجھے مدینے لے آیا۔ خدا کی قسم جیسے ہی میں مدینے پہنچا اور میں نے اس شہر کو دیکھا میں اس کو اس یہودی کی بتلائی ہوئی علامتوں کی وجہ سے پہچان گیا۔ غرض اب میں یہاں اس یہودی کے ساتھ رہتا رہا۔

اسی دوران میں آنحضرت ﷺ کی نبوت کا ظہور ہو چکا تھا۔ آپ برسوں تک مکے میں تبلیغ فرماتے رہے لیکن مجھے اس دوران میں آپ کے متعلق کوئی خبر نہیں ملتی تھی کیونکہ میں غلام کی حیثیت سے ہر وقت اپنے کاموں میں لگا رہتا تھا۔ آخر آنحضرت ﷺ نے مکے سے ہجرت فرمائی۔

ایک روز میں اپنے آقا کے باغ میں ایک کھجور کے درخت پر چڑھا ہوا کچھ کام کر رہا تھا اور میرا آقا اس درخت کے نیچے بیٹھا ہوا تھا۔ اسی وقت اس کا ایک چچا زاد بھائی وہاں آیا اور کہنے لگا۔

”اے فلاں! اللہ تعالیٰ بنی قیلہ یعنی قبیلہ اوس اور قبیلہ خزرج کو برباد کر دے۔“

مدینے کے ان دونوں مشہور قبیلوں اوس اور خزرج کو بنی قیلہ اس لئے کہا جاتا تھا کہ اوپر کی پشتوں میں جا کر (اوس اور خزرج دو بھائی تھے اور ان) کی ماں کا نام قیلہ تھا۔ چنانچہ حدیث میں آتا ہے کہ :-
اللہ تعالیٰ نے مجھے زبان اور طاقت کے لحاظ سے عرب کے دو سب سے زبردست قبیلوں کے ذریعہ مدد دی جو قیلہ کے بیٹے اوس اور خزرج ہیں۔“

(غرض حضرت سلمان فارسی بیان کرتے ہیں کہ اس یہودی نے آکر قبیلہ اوس اور خزرج کو برا بھلا کہتے ہوئے کہا کہ)۔

”خدا کی قسم اس وقت وہ لوگ قبلاہ کے مقام پر ایک شخص کے پاس جمع ہیں جو آج ہی مکے سے آیا ہے اور یہ لوگ سمجھتے ہیں کہ وہ نبی ہیں۔“

یہ سنتے ہی میرے بدن میں کپکپی طاری ہو گئی اور مجھے ایسا محسوس ہونے لگا کہ میں درخت پر سے اپنے آقا کے اوپر گر جاؤں گا۔ میں فوراً نیچے اتر آیا اور اپنے آقا کے اس چچا زاد بھائی سے کہنے لگا۔
”تم کیا کہہ رہے ہو؟!.....“

میرا آقا میرے بولنے پر ایک دم غضب ناک ہو گیا اور اس نے بڑے زور سے میرے ایک طمانچہ مار کر کہا۔

”مجھے اس سے کیا ہے۔ جا کر اپنا کام کر!“

میں نے کہا۔

”میرا اس معاملے سے کوئی تعلق نہیں۔ میں صرف اس کی بات کی تصدیق کرنا چاہتا تھا۔“

آنحضرت ﷺ سے ملاقات..... (اس کے بعد حضرت سلمان فارسی کہتے ہیں کہ) میرے پاس کچھ چیز یعنی صدقے کا مال تھا جو میں نے اٹھا کر رکھا ہوا تھا۔ (ی)۔ ممکن ہے یہ چیز کھجوریں یا چھوہارے رہے ہوں۔ شام ہوئی تو میں یہ چیزیں لے کر آنحضرت ﷺ کے پاس حاضر ہوا۔ اس وقت تک آپ (مدینے تشریف نہیں لائے تھے بلکہ) قبا کے مقام پر ہی ٹھہرے ہوئے تھے۔ میں آپ کے سامنے پہنچا اور میں نے عرض کیا۔

”مجھے معلوم ہوا ہے کہ آپ ایک نیک آدمی ہیں اور آپ کے ساتھ آپ کے بے وطن ساتھی بھی ہیں جو ضرورت مند لوگ ہیں۔ میرے پاس یہ چیز صدقہ کے لئے رکھی ہوئی تھی اس لئے میں نے آپ لوگوں کو ہی اس کا سب سے زیادہ مستحق سمجھا۔“

آنحضرت ﷺ نے اپنے صحابہ سے فرمایا کہ اسے کھالو۔ لیکن خود آنحضرت ﷺ نے اپنا ہاتھ روک لیا اور اس میں سے کچھ نہیں کھایا۔ (کیونکہ وہ صدقہ کا مال تھا) میں نے اپنے دل میں کہا کہ یہ پہلی نشانی ہے (جو) راہب نے آپ کی نشانیوں میں بتلائی تھی کہ وہ پیغمبر صدقے کا مال نہیں کھائے گا البتہ ہدیہ کی چیز کھالے گا۔

آنحضرت ﷺ کا صدقہ کے مال سے پرہیز..... آنحضرت ﷺ خود بھی صدقے کا مال نہیں کھاتے تھے اور آپ نے اپنی اولاد کو بھی اس سے روکا ہے (چنانچہ ایک دفعہ جبکہ حضرت امام حسنؓ چھوٹے تھے انہوں نے

صدقہ کی کھجوروں میں سے ایک کھجور اٹھا کر منہ میں رکھ لی۔ آنحضرت ﷺ نے فوراً ان کو روکا اور فرمایا۔

”تھو کو۔ تھو کو۔ کیا تمہیں معلوم نہیں کہ میں صدقے کی چیز نہیں کھاتا!“

اس حدیث کو مسلم نے روایت کیا ہے۔ ایک اور حدیث ہے کہ رسول اللہ ﷺ نے فرمایا۔

میں گھر میں جاتا ہوں اور وہاں مجھے اپنے بستر پر کوئی کھجور پڑی ہوئی ملتی ہے تو اس کو کھانے کے لئے اٹھا لیتا ہوں مگر پھر خیال آتا ہے کہ ممکن ہے صدقے کی ہو اس لئے اس کو واپس میں ڈال دیتا ہوں۔

ایک دفعہ آنحضرت ﷺ کو ایک کھجور ملی تو آپ نے فرمایا۔

”اگر یہ صدقے کی نہ ہوتی تو میں کھا لیتا۔“

نیز آپ کا ارشاد ہے۔

”محمد (ﷺ) کی اولاد کے لئے صدقے کی چیز کھانا جائز نہیں ہے کیونکہ صدقات لوگوں کا میل ہوتا

ہے۔“

ایک روایت میں یہ ہے کہ۔

”یہ صدقات لوگوں کا میل ہوتے ہیں اور یہ محمد ﷺ اور محمد ﷺ کی اولاد کے لئے حلال نہیں ہیں۔“

ہمارے یعنی شافعی مسلک میں زیادہ مضبوط قول یہی ہے کہ آنحضرت ﷺ پر دونوں صدقے (یعنی صدقہ زکوٰۃ اور نفلی صدقہ) دونوں حرام ہیں اور آنحضرت ﷺ کی اولاد پر صدقہ فرض تو حرام ہے لیکن (نفلی صدقہ حرام نہیں ہے۔

علامہ ثوریؒ کا قول اس بارے میں یہ ہے کہ آنحضرت ﷺ کی اولاد کے لئے کوئی صدقہ جائز نہیں ہے نہ فرض صدقہ اور نہ نفلی صدقہ۔ اسی طرح ان کے غلاموں کے لئے بھی جائز نہیں ہے۔

(اس کے بعد پھر حضرت سلمان فارسیؓ کا واقعہ بیان کرتے ہیں کہ انہوں نے کہا) اس کے بعد میں آنحضرت ﷺ کے پاس سے واپس آ گیا اور پھر میں نے کچھ چیزیں جمع کیں۔ یہاں بھی وہ چیزیں کھجور یا چھوہاروں میں سے کوئی ایک تھیں۔ اس وقت رسول اللہ ﷺ قبا کے مقام سے مدینے تشریف لا چکے تھے۔ اب میں پھر آپ کے پاس حاضر ہوا اور عرض کیا۔

”میں نے دیکھا تھا کہ آپ صدقے کی چیز نہیں کھاتے۔ اس لئے یہ میں ہدیہ میں آپ کو پیش کر رہا

ہوں۔“

آنحضرت ﷺ نے اس میں سے خود بھی کھایا اور اپنے صحابہ کو بھی کھانے کا حکم دیا۔ یہ دیکھ کر میں نے اپنے دل میں کہا کہ یہ دوسری نشانی ہے (جو اس راہب نے آپ کے متعلق بتلائی تھی کہ آپ ہدیہ میں آئی ہوئی چیز کھائیں گے صدقے کی نہیں کھائیں گے)۔

اسی سلسلے میں مسلم میں ایک حدیث ہے کہ جب بھی کوئی شخص آنحضرت ﷺ کے پاس کھانا لے کر آتا تھا تو آپ اس سے اس کھانے کے بارے میں تحقیق فرماتے۔ اگر یہ معلوم ہوتا کہ وہ ہدیہ ہے تو آپ اس میں سے کھا لیتے اور اگر یہ معلوم ہوتا کہ وہ صدقہ ہے تو نہیں کھاتے تھے۔

حضرت سلمان فارسیؓ بیان کرتے ہیں کہ اس کے بعد میں ایک بار پھر رسول اللہ ﷺ کے پاس حاضر ہوا جبکہ آپ بقیع غرقہ کے مقام پر تھے۔ آپ اپنے ایک صحابی کے جنازے کے ساتھ یہاں تشریف لائے تھے۔

قبرستان بقیع..... یہ صحابی حضرت کلثوم ابن ہدم تھے جن کے پاس قبا کے مقام پر آپ ٹھہرے تھے جبکہ آپ ہجرت کر کے مدینے تشریف لارہے تھے۔ کہا جاتا ہے کہ یہ حضرت کلثوم پہلے آدمی ہیں جو بقیع کے قبرستان میں دفن ہوئے (کیونکہ یہ بقیع کا خطہ آنحضرت ﷺ کے زمانے میں قبرستان بن گیا تھا اور اس میں آپ کے بڑے بڑے صحابہ کے مزارات ہیں۔ اس کی تفصیلات آگے بھی موقعہ موقعہ سے آئیں گی)۔

ایک قول یہ ہے کہ بقیع کے قبرستان میں سب سے پہلے جو دفن ہوئے وہ اسعد ابن زرارہ ہیں اور ایک قول کے مطابق عثمان ابن مظعون ہیں۔ ان میں مطابقت اس طرح کی جاتی ہے کہ مہاجرین میں سے جو سب سے پہلے اس قبرستان میں دفن ہوئے وہ حضرت عثمان ابن مظعون ہیں جن کا ذی الحجہ ۲ھ میں انتقال ہوا تھا۔ اور انصاریوں میں سب سے پہلے جو یہاں دفن ہوئے وہ کلثوم ابن ہدم یا اسعد ابن زرارہ ہیں۔

اس بارے میں کتاب وفیات میں ہے کہ پہلے کلثوم کا انتقال ہوا اور ان کے بعد شوال 1ھ میں ابولامہ اسعد ابن زرارہ کا انتقال ہوا جن کو بقیع میں دفن کیا گیا۔ یہاں تک کتاب وفیات کا حوالہ ہے۔

مگر اس کتاب میں حضرت کلثوم کے انتقال کی تاریخ نہیں بتلائی گئی ہے (جبکہ اسعد کے انتقال کی تاریخ ذکر کی گئی ہے۔ البتہ علامہ طبری کی کتاب نور میں ہے کہ حضرت اسعد کی وفات آنحضرت ﷺ کے مدینے تشریف لانے کے تھوڑے ہی دن بعد ہو گئی تھی۔ اور انصاریوں میں سب سے پہلے (یعنی اسلام لانے کے بعد) جن کا انتقال ہوا وہ حضرت براء ابن معرور ہیں جو آنحضرت ﷺ کے مدینے تشریف لانے سے ایک مہینہ پہلے انتقال کر گئے تھے۔ جب ان کا وقت آخر ہوا تو انہوں نے وصیت کی تھی کہ دفن کے وقت ان کا چہرہ کعبے کی طرف کیا جائے۔ چنانچہ ایسا ہی کیا گیا۔ پھر اس کے بعد جب آنحضرت ﷺ مدینے تشریف لائے تو آپ نے صحابہ کے ساتھ ان کی قبر پر نماز جنازہ پڑھی جس میں آپ نے چار تکبیریں کہیں مگر ان کی قبر کی جگہ کے متعلق مجھے علم نہیں ہے۔ کچھلی سطروں میں کہا گیا ہے کہ بقیع میں سب سے پہلے جن کو دفن کیا گیا وہ حضرت کلثوم ہیں۔ اس سے معلوم ہوتا ہے کہ حضرت براء بقیع میں دفن نہیں ہوئے۔ البتہ یہ کہا جاسکتا ہے کہ (حضرت براء بھی بقیع میں ہی دفن ہوئے ہوں لیکن) آنحضرت ﷺ کے مدینے تشریف لانے کے بعد جو سب سے پہلے اس قبرستان میں دفن کئے گئے وہ حضرت کلثوم ہیں۔ جہاں تک حضرت براء کی قبر پر آنحضرت ﷺ کے نماز پڑھنے کا تعلق ہے تو بظاہر یہ پہلی نماز ہے جو قبر پر پڑھی گئی۔

نبوت کی تصدیق..... (غرض اس کے بعد حضرت سلمان فارسی کا واقعہ بیان کرتے ہیں وہ کہتے ہیں کہ پھر میں تیسری بار آنحضرت ﷺ کے پاس گیا جبکہ آپ بقیع میں تھے) اس وقت آپ کے اوپر دو چادریں تھیں اور آپ اپنے صحابہ کے درمیان بیٹھے ہوئے تھے۔ میں نے آپ کو سلام کیا اور آپ کی کمر کی طرف گھورنے لگا کہ کیا وہ مہر نبوت نظر آتی ہے (جس کے متعلق اس عیسائی راہب نے بتلایا تھا) اسی وقت آپ کے مونڈھے سے چادر نیچے سرک گئی اور میری نظر مہر نبوت پر پڑ گئی اور میں نے اس کو دیکھتے ہی پہچان لیا۔ میں جھپٹ کر آگے جھکا اور اس کو چومنے لگا۔ اس وقت میری آنکھوں سے آنسو جاری ہو گئے۔ اسی وقت آنحضرت ﷺ نے مجھے سامنے آنے کا حکم دیا چنانچہ میں آپ کے سامنے آکر بیٹھ گیا اور اب میں نے آپ کو اپنا واقعہ بتلانا شروع کیا۔ حضرت ابن عباس کہتے ہیں کہ آنحضرت ﷺ نے سلمان فارسی کا واقعہ سننے کے بعد خواہش فرمائی کہ آپ کے صحابہ بھی یہ واقعہ سنیں۔

یہودی ترجمان کی شرارت..... اس واقعہ کی مزید تفصیلات کتاب شواہد النبوة میں ہیں کہ جب حضرت سلمان فارسیؓ رسول اللہ ﷺ کے پاس حاضر ہوئے تو آپ کی گفتگو نہ سمجھ سکے (کیونکہ وہ فارسی بولتے تھے اور اس وقت تک عربی نہیں جانتے تھے) چنانچہ آپ نے کسی ترجمان کو بلانے کا حکم دیا۔ تب ایک یہودی تاجر کو لایا گیا جو عربی اور فارسی دونوں زبانیں جانتا تھا۔ حضرت سلمان فارسیؓ نے گفتگو شروع کی تو اس میں آنحضرت ﷺ کی تعریفیں کیں اور یہودیوں کی برائیاں بیاں کیں۔ اس پر یہودی بگڑ گیا اور اس نے حضرت سلمانؓ کی گفتگو کا غلط اور الٹا ترجمہ کرتے ہوئے آنحضرت ﷺ سے کہا کہ سلمان فارسیؓ آنحضرت کو (نعوذ باللہ) گالیاں دے رہے ہیں۔ آنحضرت ﷺ (کو بھی یہ سن کر ناگواری ہوئی اور آپ ﷺ نے فرمایا۔

”فارسی کا یہ شخص کیا اسی لئے آیا ہے کہ ہمیں تکلیف پہنچائے!!“

آنحضرت ﷺ کا ایک حیرت ناک معجزہ..... اسی وقت حضرت جبرئیل علیہ السلام آنحضرت ﷺ کے پاس حاضر ہوئے اور انہوں نے حضرت سلمانؓ کی صحیح گفتگو پوری تفصیل سے آپ کو بتلا دی۔ اب آنحضرت ﷺ نے جو کچھ حضرت جبرئیل علیہ السلام سے حضرت سلمانؓ کا واقعہ سنا تھا وہ تمام کا تمام اس یہودی کو سنایا اس پر وہ یہودی حیران و پریشان ہو کر کہنے لگا۔

”اے محمد (ﷺ) جب آپ فارسی جانتے ہیں تو مجھے بلانے کی کیا ضرورت تھی؟“

آپ نے فرمایا۔

”میں اس گھڑی سے پہلے بالکل نہیں جانتا تھا بلکہ ابھی مجھے جبرئیل نے بتلایا ہے“ او کما قال اس پر وہ یہودی فوراً بول اٹھا۔

اے محمد (ﷺ) میں اب سے پہلے آپ پر تہمت لگایا کرتا تھا مگر اب مجھ پر یہ بات کھل گئی کہ آپ اللہ تعالیٰ کے پیغمبر ہیں۔ پھر اس نے کہا۔

أَشْهَدُ أَنْ لَا إِلَهَ إِلَّا اللَّهُ وَأَشْهَدُ أَنَّ مُحَمَّدًا رَسُولُ اللَّهِ

ترجمہ :- یعنی میں گواہی دیتا ہوں کہ اللہ تعالیٰ کے سوا کوئی عبادت کے لائق نہیں ہے اور گواہی دیتا ہوں کہ محمد ﷺ اللہ تعالیٰ کے پیغمبر ہیں۔“

جبرئیل علیہ السلام کے ذریعہ سلمان فارسیؓ کو عربی زبان کی تعلیم..... اس کے بعد آنحضرت ﷺ نے جبرئیل علیہ السلام سے فرمایا۔

”سلمان کو عربی زبان سکھلا دو۔“

حضرت جبرئیل نے فرمایا۔

”ان سے کہیے کہ اپنی آنکھیں بند کر لیں اور اپنا منہ کھول دیں۔“

حضرت سلمان نے ایسا ہی کیا اور جبرئیل علیہ السلام نے ان کے منہ میں اپنا لعاب دھن ڈال دیا۔ اسی وقت حضرت سلمانؓ نہایت صاف عربی میں گفتگو کرنے لگے۔

اس تفصیل سے معلوم ہوتا ہے کہ یہ واقعہ حضرت سلمان فارسیؓ کے آنحضرت ﷺ کے پاس تیسری بار حاضر ہونے کے موقع پر پیش آیا۔ مگر اس صورت میں ان کے پہلی اور دوسری بار آنے کی بات ماننے میں مشکل ہوگی کہ ان موقعوں پر انہوں نے کس طرح کھنگام ہو گئے۔ البتہ اس بارے میں یہ کہا جاتا ہے کہ چونکہ

پہلی اور دوسری بار آنے کے وقت حضرت سلمانؓ نے کوئی لمبی گفتگو نہیں کی تھی بلکہ ایک آدھ جملہ ہی بولا تھا اس لئے ممکن ہے ٹوٹی پھوٹی عربی میں اپنا مقصد بیان کر دیا ہو (کیونکہ کافی دن سے مدینے میں رہ رہے تھے اور عربی کے چند ایک الفاظ سیکھ گئے ہوں گے۔ لیکن جب تیسری مرتبہ وہ آنحضرت ﷺ کے پاس حاضر ہوئے تو انہوں نے اپنا پورا واقعہ سنایا تھا جو ظاہر ہے عربی میں سنانا ان کے لئے مشکل تھا۔ واللہ اعلم بالصواب)۔

(قال) اس بارے میں روایتیں مختلف ہیں کہ حضرت سلمانؓ رسول اللہ ﷺ کے پاس پہلی مرتبہ اور دوسری مرتبہ کیا چیز لے کر آئے تھے۔ گزشتہ روایت سے معلوم ہوتا ہے کہ وہ کھجوریں لے کر آئے تھے۔ (ی) مگر اس میں بھی اشکال ہے کیونکہ حقیقت میں اس کچھلی روایت سے بھی یہ معلوم نہیں ہوتا کہ حضرت سلمانؓ کھجوریں لے کر گئے تھے بلکہ محض اندازہ ہے کہ وہ کھجوریں لے کر گئے ہوں گے۔ البتہ بعض دوسری روایتوں سے یہ معلوم ہوتا ہے کہ وہ کھجور لے کر گئے تھے۔ چنانچہ ایک روایت میں حضرت سلمانؓ کہتے ہیں کہ میں نے اپنے آقا سے کہا کہ مجھے ایک دن کی چھٹی دید دیجئے۔ اس نے اجازت دیدی تو میں نے اس دن ایک صاع یا دو صاع کھجوروں کی اجرت پر مزدوری کی۔

ایک صاع تقریباً ساڑھے تین سیر کا ہوتا ہے) اس کے بعد میں یہ کھجوریں آنحضرت ﷺ کے پاس لے کر گیا (اور صدقہ کے طور پر آپ کو پیش کرنی چاہیں مگر جب مجھے معلوم ہوا کہ آپ صدقہ کا مال نہیں کھاتے تو میں نے اپنے آقا سے ایک دن کی اور اجازت مانگی اور اس دن بھی میں نے ایک صاع یا دو صاع کھجور کی اجرت پر مزدوری کی اور پھر میں نے یہ کھجوریں آپ کو ہدیہ میں پیش کیں جسے آپ نے قبول فرمایا اور اس میں سے کھجوریں کھائیں۔

علامہ سیلؒ نے اس طرح لکھا ہے کہ حضرت سلمانؓ کہتے ہیں کہ میں ایک عورت کا غلام تھا اور میں نے اس سے ایک دن اجرت پر کام کرنے کی اجازت مانگی تھی۔

اس سلسلے میں کہا جاتا ہے کہ اس سے کوئی فرق نہیں ہوتا کیونکہ ممکن ہے کہ سلمانؓ فارسی کی مراد اپنی آقا عورت سے اپنے آقا کی بیوی ہو کیونکہ عام طور پر آقا کی بیوی کو سیدہ یعنی آقا کہا جاتا ہے۔

(قال) یہ بھی کہا جاتا ہے کہ پہلی اور دوسری دونوں مرتبہ میں حضرت سلمانؓ تازہ کھجوریں ہی لے کر آئے تھے (چھوہارے نہیں تھے) مگر ایک روایت ہے جس میں حضرت سلمانؓ کہتے ہیں کہ (اس چھٹی کے دن) میں نے لکڑیاں کاٹیں اور انہیں بیچ کر ان سے کھانا خریدا۔ اور کھانے سے مراد گوشت اور روٹی ہوتا ہے۔ ایسے ہی ایک روایت میں ہے کہ میں آنحضرت ﷺ کو پیش کرنے کے لئے ایک خوان لے گیا جس میں بظ کا گوشت تھا۔ مگر ایک روایت میں ہے کہ اس خوان میں کھجوریں تھیں۔

ان سب روایتوں میں اس طرح موافقت پیدا کی جاتی ہے کہ پہلی بار انہوں نے روٹی اور گوشت یعنی بظ کا گوشت اور چھوہارے پیش کئے اور دوسری بار کھجوریں پیش کیں۔ لہذا دونوں مرتبہ میں پیش کی جانے والی چیزیں مختلف تھیں۔ مگر مسند امام احمدؒ میں ہے کہ حضرت سلمانؓ نے تین مرتبہ آنحضرت ﷺ کو پیشکش فرمائی اور تینوں مرتبہ میں ایک ہی چیز پیش کی۔

اقول۔ مؤلف کہتے ہیں دوسری مرتبہ میں تازہ کھجوریں پیش کرنے کی روایت اس کچھلی روایت کے خلاف ہے جس میں تھا کہ دوسری مرتبہ میں چھوہارے پیش کئے گئے تھے۔

غرض اس کے بعد حضرت سلمانؓ اپنی غلامی میں الجھے رہے یہاں تک کہ وہ (مسلمان ہو جانے کے باوجود) آنحضرت ﷺ کے ساتھ جنگ بدر اور جنگ احد میں بھی شریک نہ ہو سکے۔ حضرت سلمانؓ سب سے پہلے جس غزوہ یعنی آنحضرت ﷺ کی شرکت والی جنگ میں شریک ہوئے وہ غزوہ خندق ہے (جس کا نام غزوہ خندق بھی حضرت سلمانؓ کی وجہ سے ہی پڑا کیونکہ مسلمانوں نے ان ہی کے مشورے پر سب سے پہلے اس جنگ میں شہر کے چاروں طرف خندقیں کھود کر دشمن کو آگے بڑھنے سے روکا تھا) اس کی تفصیل آگے آرہی ہے۔

اس کے بعد حضرت سلمانؓ کو سلمان خیر کہا جانے لگا تھا۔ یہ آنحضرت ﷺ کے چند قریبی اور انتہائی خاص صحابہ میں سے تھے۔

غرض اس کے بعد حضرت سلمانؓ (اپنا واقعہ بیان کرتے ہوئے) کہتے ہیں کہ :-

سلمان فارسی کا آزادی کے لئے معاہدہ..... پھر مجھ سے رسول اللہ ﷺ نے فرمایا کہ سلمان! تم اپنی آزادی کے لئے اپنے آقا سے مکاتبت یعنی ایک خاص معاہدہ کرلو (مکاتبت آقا اور غلام کے درمیان آزادی کی شرط اور معاہدہ کو کہتے ہیں جس میں غلام اپنے آقا سے یہ معاہدہ کر لیتا ہے کہ میں اتنی مدت میں یا اتنا مال وغیرہ اپنی محنت سے پیدا کر کے دوں گا۔ چنانچہ اگر آقا منظور کرے تو وہ معاہدہ پورا ہونے پر غلام خود بہ خود آزاد ہو جاتا ہے اس کو عربی میں مکاتبت کہتے ہیں اور ایسے غلام کو جس کا اپنے آقا سے یہ معاہدہ ہو گیا ہو مکاتب کہتے ہیں۔ آنحضرت ﷺ نے سلمان فارسیؓ کو ایسا ہی معاہدہ اپنے آقا سے کرنے کا مشورہ دیا تاکہ وہ آزاد ہو جائیں سلمان فارسی کہتے ہیں کہ) میں نے اپنے آقا سے کھجور کے تین سو چھوٹے پودوں کی پودا لگانے پر اپنی آزادی کا معاہدہ کر لیا کہ میں ایسے ہی تین سو پودے اس کے لئے اگاؤں اور پھر ان کو وہاں سے اٹھا کر دوسری جگہ زمین گہ کر اس میں جماؤں اور پھر ان کے پھل دینے تک ان کی دیکھ بھال کروں۔

بعض حضرات نے لکھا ہے کہ جب کھجور کا پودا بوائی کی جگہ سے آگ آتا ہے تو اس کو غریب کہا جاتا ہے پھر کچھ بڑھنے پر دویہ کہلاتا ہے، پھر فسیلہ اور اس کے بعد اشارہ کہلاتا ہے پھر اگر اس کو ہاتھ نہ لگے تو وہ بے حد بڑا ہو جاتا ہے کھجور کے لمبے درخت کو عمان کی زبان میں عوانہ کہا جاتا ہے۔ کھجور کے ان پودوں کے متعلق حدیث میں آتا ہے کہ :-

اگر قیامت آجائے اور تم میں سے کسی کے ہاتھ میں اس وقت کھجور کا چھوٹا پودا ہے (جسے دوسری جگہ جمانا ہے) تو اگر وہ شخص قیامت کے قائم ہونے سے پہلے اس کو جما سکتا ہے تو ضرور جہادے۔“

(اس حدیث سے معلوم ہوتا ہے کہ اسلام نے زراعت اور زمینوں کو قابل کاشت بنانے کی طرف کتنا پہلے توجہ دی ہے اور اس مقصد کو کتنی اہمیت دی ہے)۔

(غرض سلمان فارسی نے اپنے آقا سے ایک تو تین سو کھجوروں کے پودوں پر معاہدہ کیا اور دوسرے چالیس اوقیہ سونا اپنے مالک کو دینا طے کیا جو ان پودوں کے علاوہ تھا۔ جب ان کا اپنے آقا سے یہ معاہدہ ہو گیا تو رسول اللہ ﷺ نے سلمان سے فرمایا۔ ”اپنے بھائی کی مدد کرو“۔

۱۔ کھجور کی اسی چھوٹی پود کو عربی میں ودیہ کہتے ہیں۔ جو فسیلہ کے وزن پر ہے یہ کھجور کا چھوٹا پودا ہوتا ہے جس کو فسیلہ بھی کہا جاتا ہے معاہدہ یہ ہوا کہ حضرت سلمانؓ پہلے کھجور کے تین سو پودے لگائیں اور جب وہ زمین سے آگ آئیں تو ان کو وہاں سے اٹھا کر اور زمین کو گہ کر تین سو پودوں کی پودا وہاں لگائیں کیونکہ کھجور کے پودوں کے لئے ضروری ہے کہ جہاں وہ اگیں وہاں سے ان کو اٹھا کر دوسری جگہ جایا جائے اس طرح پودے جلد ہی بڑھتے ہیں اور پھل دیتے ہیں۔ (مرتب)

چنانچہ اس فرمان کے بعد سب نے میری آزادی کے سلسلے میں میری مدد کی کسی شخص نے مجھے ساٹھ پودے دیئے اور کسی نے بیس دیئے، کسی نے پندرہ پودوں سے مدد کی اور کسی نے اتنے ہی دیدیئے جتنے اس کے پاس تھے۔ یہاں تک کہ میرے پاس تین سو پودے ہو گئے (جو آزادی کی پہلی شرط تھی جبکہ دوسری شرط چالیس اوقیہ سونا تھی)۔

(قال) مگر ایک روایت میں یہ ہے کہ سلمان فارسی کی آزادی کا معاہدہ (تین سو پودوں کے بجائے) پانچ سو کھجور کے پودے لگانے اور چالیس اوقیہ سونا نقد دینے پر ہوا تھا۔ حضرت سلمانؓ کہتے ہیں کہ رسول اللہ ﷺ نے مجھ سے فرمایا۔

”جاؤ سلمان! پودے لگانے کے لئے زمین کھودو اور جب گڑھے تیار کر لو تو میرے پاس آنا میں اپنے ہاتھ سے پودے رکھوں گا۔“

چنانچہ میں نے گڑھے کھودے اور میرے ساتھیوں نے اس معاملے میں میری مدد کی۔ یہاں تک کہ جب گڑھے تیار ہو گئے تو میں رسول اللہ ﷺ کے پاس حاضر ہوا اور آپ کو اطلاع کی۔ آپ میرے ساتھ اس جگہ تشریف لائے وہاں پہنچ کر ہم آپ کو پودے اٹھا کر دیتے جاتے تھے اور آپ ان کو اپنے دست مبارک سے رکھتے جاتے تھے جس کی برکت یہ ہوئی کہ ان پودوں میں سے ایک بھی خراب نہیں ہوا بلکہ سب جم گئے۔

سلمان فارسیؓ کی آزادی کے لئے آنحضرت ﷺ کی امداد..... اس طرح میں کھجور کے پودوں کی ادائیگی سے فارغ ہو گیا اور اب مجھ پر صرف مال کی ادائیگی باقی رہ گئی۔ اس کے لئے رسول اللہ ﷺ کسی کان کا سونا لائے جو مرغی کے انڈے کے برابر تھا۔ اور ایک روایت میں ہے کہ جو کبوتر کے انڈے کے برابر تھا۔ شاید اس کی موٹائی مرغی کے اور کبوتر کے انڈے کے درمیان درمیان تھی کہ مرغی کے انڈے سے کچھ چھوٹا اور کبوتر کے انڈے سے کچھ بڑا تھا۔ اسی وجہ سے اس کی تشبیہ بتلانے میں فرق ہو گیا۔

غرض آنحضرت ﷺ (جب یہ سونا لے کر تشریف لائے تو آپ) نے میرے متعلق پوچھا۔

”اس فارسی نے اب تک کیا کیا ہے جس نے اپنی آزادی کا معاہدہ کیا ہوا ہے؟“

لوگوں نے اسی وقت مجھے بلایا۔ جب میں حاضر ہوا تو آپ نے مجھ سے فرمایا۔

”سلمان یہ لو! اور تم پر جو رقم واجب ہے اس کا کچھ حصہ اس کے ذریعہ ادا کرو۔ یعنی اس سونے کے ذریعہ اس مال کا کچھ نہ کچھ حصہ ادا ہو جائے گا۔“

(یہاں آنحضرت ﷺ نے خود یہ فرمایا ہے کہ اس سونے میں سے تمہارے اوپر واجب مال سب تو نہیں لیکن اس کا کچھ حصہ ادا ہو جائے گا) مگر اس کے جواب میں حضرت سلمانؓ نے جو کچھ کہا وہ قابل غور ہے کیونکہ انہوں نے کہا۔

”لیکن یا رسول اللہ! مجھ پر جتنا مال واجب ہے اس کے مقابلے میں یہ سونا کیا کام کرے گا!“

یہ جواب قابل غور اس لئے ہے کہ رسول اللہ ﷺ ان کے قرض کا کچھ حصہ ادا فرما رہے ہیں اگرچہ یہ تھوڑا حصہ ہی ہے) لیکن پھر بھی حضرت سلمانؓ کا یہ جواب یہاں کھلتا ہے کہ جبکہ خود آنحضرت ﷺ یہ فرما رہے ہیں کہ اس میں سے تمہارے قرض کا کچھ حصہ ادا ہو جائے گا تو اس کے باوجود حضرت سلمانؓ نے یہ بات کیوں کہی (اس کے جواب میں صرف یہ ہی کہا جاسکتا ہے کہ ایسے موقعوں پر وہ رقم جو امداد کے طور پر دی جا رہی ہے اگر

کل رقم کے مقابلے میں کچھ قابل ذکر حیثیت رکھتی ہے تو عام طور پر قبول کر لی جاتی ہے (لیکن اگر وہ امدادی رقم کل رقم کے مقابلے میں اتنی تھوڑی ہے کہ اس کو کل رقم سے کوئی نسبت نہیں ہے تو عام طور پر اس قسم کی بات کہی جاتی ہے) چنانچہ اس کے جواب میں آنحضرت نے سلمان فارسی سے جو کچھ فرمایا اس میں آپ نے اس طرف اشارہ فرمایا کہ تم جو یہ کہتے ہو کہ اس امداد سے تو کل رقم کا کچھ حصہ بھی یعنی کوئی قابل ذکر حصہ بھی ادا نہیں ہو پائے گا۔ یہ مناسب نہیں ہے بلکہ اللہ تعالیٰ اس تھوڑی امداد کے ذریعہ ہی تمہاری کل رقم ادا کر دے گا کیونکہ یہ ایک نبی کی دی ہوئی امداد ہے اور اس کی برکت ظاہر ہوگی) چنانچہ رسول اللہ نے یہ بات سلمان فارسی سے اس طرح فرمائی۔

”اس کو لے لو۔ کیونکہ اللہ تعالیٰ اس کے ذریعہ تمہاری پوری رقم ادا کر دے گا۔“

امدادی سونے کی خیر و برکت..... (سلمان فارسی کہتے ہیں کہ میں نے وہ سونا لے لیا اور قسم ہے اس ذات پاک کی جس کے قبضہ میں سلمان کی جان ہے کہ میں نے اس میں سے چالیس اوقیہ تول کر ان کو دیا (ی) اور اس کے بعد بھی اتنا ہی سونا اس میں باقی رہ گیا جتنا میں نے دیا تھا۔

(قال) یہاں سلمان فارسی کے سوال اور جواب سے یہ بات معلوم ہوتی ہے کہ ان چالیس اوقیہ سے جن پر سلمان فارسی نے اپنی آزادی کا معاملہ کیا تھا سونے کے اوقیہ مراد تھے چاندی کے نہیں۔

بعض روایتوں میں سے (ی) جن سے یہ بات ثابت ہوتی ہے۔ کہ جب سلمان فارسی نے آنحضرت ﷺ سے یہ عرض کیا کہ مجھ پر جتنا مال واجب ہے اس کے مقابلے میں یہ سونا کیا کام کرے گا تو آنحضرت ﷺ نے اس کو اپنی زبان مبارک پر پھیرا اور پھر فرمایا۔

”یہ لو اور اس میں سے ان لوگوں کا مال ادا کر دو۔“

اسی طرح اس سے بھی یہ بات ثابت ہوتی ہے کہ مرغی کے انڈے کے برابر جو سونا ہو گا وہ یقیناً چالیس اوقیہ چاندی کی مالیت سے زیادہ ہی ہو گا۔ لہذا اس صورت میں حضرت سلمانؓ کا یہ کہنا بالکل غلط ہو جاتا ہے کہ مجھ پر جتنا مال واجب ہے اس کے مقابلے میں یہ سونا کیا کام کرے گا (کیونکہ اگر ان کو چالیس اوقیہ چاندی دینی ہوتی تو مرغی کے انڈے کے برابر سونا ملنے کے بعد اس سے یقیناً چالیس اوقیہ چاندی کی مالیت ادا ہو سکتی تھی)۔

پھر یہ کہ علامہ بلاذری نے اور قاضی بیضاوی نے کتاب شفا میں اس بات کو صاف لکھا ہے کہ چالیس اوقیہ سونے پر معاملہ ہوا تھا چاندی پر نہیں۔ اسی واقعہ کی طرف قصیدہ ہمزہ کے شاعر نے اپنے ان شعروں میں اشارہ کیا ہے۔

وَفِي قَدَرٍ بَيْضَةٍ مِنْ نَضَارِ
دِينِ سَلْمَانَ حِينَ حَانَ الْوَفَاءُ

كَانَ يَدْعِي قَنَا فَأَعْتَقَ لَمَّا
أَبْنَعَتْ مِنْ تَحِيلَةٍ الْأَقْنَاءُ

أَفَلَا تَعْتَرُونَ سَلْمَانَ لَمَّا
أَنَّ عَرْتَهُ مِنْ ذِكْرِ الْعُرَوَاءِ

مطلب..... یعنی مرغی یا کبوتر کے انڈے کے برابر سونے سے سلمان کا قرض ادا کیا گیا جب کہ اس کی ادائیگی کا

وقت قریب آگیا اور جو کہ چالیس لوقہ سونا تھا۔ یہ بات گزر ہی چکی ہے کہ اس سونے میں سے سلمان کا قرض ادا کرنے کے بعد بھی (معجزہ کے طور پر) یہ سونا اتنا ہی باقی رہا۔ سلمان پر اس قرض کا سبب یہ تھا کہ ان کو قن کہا جاتا تھا (یعنی وہ غلام جو خود غلام بنا ہو خاندانی غلام نہ ہو)۔ ی۔ کیونکہ ان کو زبردستی اور غلط طریقے پر غلام بنالیا گیا تھا۔ (وہ ایک آزاد انسان تھے مگر ان کے قافلے والوں نے ان کو زبردستی اور دھوکہ دے کر اچانک ایک یہودی کے ہاتھ فروخت کر دیا۔ ورنہ وہ نہ خاندانی طور پر غلام تھے اور نہ ان کو کسی جنگ کے میدان میں قید کیا گیا تھا) غرض اب ان کی آزادی کے لئے اس رقم پر اور کھجور کے تین سو پودے لگانے پر معاہدہ کیا گیا کہ وہ ان پر پھل آنے تک ان کی دیکھ بھال کریں۔ اور پھر جب ان پودوں میں شاخیں پھوٹ آئیں جن کی پودا انہوں نے خود لگائی اور اٹھائی تھی تو چالیس لوقہ سونے کی ادائیگی کر کے وہ آزاد ہو گئے یہاں پود خود لگانے سے مراد یہ ہے کہ ان کے لئے پود لگائی گئی تھی (کیونکہ اس میں دوسرے مسلمانوں نے ان کی مدد کی تھی اور جیسا کہ آگے بیان آرہا ہے خود آنحضرت ﷺ نے پودے اٹھا کر لگائے تھے۔

حضرت سلمان فارسیؓ کہتے ہیں کہ پھر میں رسول اللہ ﷺ کے ساتھ غزوہ خندق میں شریک ہوا اور اس کے بعد کوئی بھی غزوہ ایسا نہیں ہوا جس میں میں آنحضرت ﷺ کے ساتھ نہ رہا ہوں۔

(سلمان فارسیؓ کی آزادی کے سلسلے میں) حضرت بریدہؓ سے یہ روایت ہے کہ رسول اللہ ﷺ نے سلمان کو خود اتنے اتنے درہم میں خرید لیا تھا (جس کا مطلب گزشتہ روایت کی روشنی میں یہ ہو گا کہ) آنحضرت ﷺ سلمان کی خریداری یعنی مکاتبہ یا آزادی کے اس معاہدے کا سبب بنے تھے۔ اور یہ کہ اتنے اتنے پودے سلمان ان یہودیوں کے لئے لگا دیں گے جن کے پھل دیتے تک وہ ان کی دیکھ بھال کریں گے۔

غرض اس کے بعد رسول اللہ ﷺ نے تمام وہ پودے خود اپنے دست مبارک سے وہاں لگائے صرف ایک پودا حضرت عمر فاروقؓ نے لگایا۔ اب صرف اسی ایک پودے کے سوا باقی تمام پودے جم گئے اور وہ ایک رہ گیا۔ (جب آنحضرت ﷺ کو یہ بات معلوم ہوئی کہ ایک پودا نہیں جم سکا تو) آپ ﷺ نے دریافت فرمایا۔

”وہ پودا کس نے لگایا تھا؟“

لوگوں نے کہا۔ عمرؓ نے آنحضرت ﷺ نے اس کو اکھاڑ کر دوبارہ اپنے دست مبارک سے وہاں لگایا جس کی برکت سے وہ پودا اسی سال پھل پھول گیا۔

امام بخاریؒ نے اس طرح نقل کیا ہے کہ ان پودوں میں سے ایک پودا خود حضرت سلمان فارسیؓ نے لگایا تھا اور باقی تمام پودے آنحضرت ﷺ نے لگائے۔ چنانچہ تمام پودے جم گئے صرف وہی ایک پودا رہ گیا جس کو خود حضرت سلمان نے لگایا تھا۔

(اب پچھلی روایت میں اور اس میں اختلاف ہو گیا اس کے متعلق) کہتے ہیں کہ ممکن ہے اس پودے کو حضرت عمرؓ اور حضرت سلمانؓ دونوں نے ہی ایک کے بعد ایک لگایا ہو (لیکن یہ جم نہیں سکا آخر رسول اللہ ﷺ نے اپنے دست مبارک سے اس کو لگایا اور یہ پھل پھول گیا)۔

اقول۔ مؤلف کہتے ہیں: یہ گھر جس میں سلمان فارسیؓ نے پود لگائی تھی بنی نصیر کے یہودیوں کا تھا اور اس کو منبت یعنی پود کی جگہ کہا جاتا تھا۔ جیسا کہ آگے بیان آرہا ہے۔

سلمان فارسیؓ کی غلامی کی حقیقت..... قصیدہ ہمزہ کے شاعر نے اپنے شعر میں کہا ہے کہ حضرت

سلمانؓ کو قن (جو خود ہی غلام بنالیا گیا ہو) کہا جاتا ہے اس کا مطلب یہی ہے کہ سلمان فارسیؓ حقیقت میں غلام نہیں تھے (بلکہ ان کی غلامی باطل تھی) جیسا کہ بیان ہوا۔

مگر اس میں یہ شبہ ہوتا ہے کہ اگر سلمان حقیقت میں غلام نہ ہوتے تو اس غلامی کو برقرار کیوں رکھتے۔ اسی طرح آنحضرت ﷺ ان کو آزادی کے معاہدہ کا حکم کیوں فرماتے اور ان کی طرف سے معاہدہ کی رقم کیوں ادا فرماتے۔ اس بارے میں یہ کہنا بھی درست نہیں ہو سکتا کہ رسول اللہ ﷺ نے سلمان کے آقاؤں کو خوش کرنے کے لئے ایسا کیا ہو گا۔ بہر حال اسی وجہ سے ان کی غلامی کے سلسلے میں یہ روایت قابل غور ہے۔

مگر پھر اس میں ایک اور شبہ پیدا ہوتا ہے کہ اگر وہ حقیقت میں غلام تھے تو پھر جب وہ ایک دفعہ صدقہ کا مال آنحضرت ﷺ کے پاس لے کر آئے تو آپ نے صحابہ کو کیسے اس کی اجازت دیدی کہ وہ اس میں سے کھا سکتے ہیں۔ اور اسی طرح جب حضرت سلمانؓ آپ کی خدمت میں ہدیہ لے کر آئے تو آپ نے کیسے اس میں سے خود بھی کھایا اور صحابہ کو بھی کھلایا کیونکہ امام شافعی ہی نہیں بلکہ باقی اماموں کے مذہب کے مطابق بھی غلام کسی چیز کا مالک نہیں ہو سکتا چاہے اس کے مالک نے اس کو وہ چیز دے دی ہو۔ وہ آقا ہی کی ملکیت رہتی ہے لہذا کسی ایسے شخص کی دی ہوئی چیز آپ نے کیسے قبول فرمائی جو خود اس کا مالک نہیں ہے۔

اس شبہ کے جواب میں کہا جاسکتا ہے کہ ممکن ہے اسلام کے شروع میں مسئلہ یہی ہو کہ آقا اگر کسی چیز کا غلام کو مالک بناوے تو وہ چیز اس کی ملکیت ہو جاتی ہے۔ اور پھر بعد میں یہ مسئلہ منسوخ ہو گیا ہو۔ اس کی دلیل یہ ہے کہ بعض شافعی علماء کے نزدیک سلمان حقیقت میں غلام ہی تھے۔ اس بارے میں علامہ سیوطی نے ابو عبیدہ کا قول نقل کیا ہے کہ سلمان والی حدیث ان لوگوں کے خلاف ایک دلیل ہے جو یہ کہتے ہیں کہ غلام کسی چیز کا مالک نہیں ہوتا۔ یہاں تک علامہ سیوطی کا کلام ہے (گویا علامہ سیوطی حضرت سلمان کو حقیقت میں غلام مانتے ہیں اور اس بناء پر کہتے ہیں کہ چونکہ ان کے غلام ہونے کے باوجود رسول اللہ ﷺ نے ان کا لایا ہوا مال قبول فرمایا اس لئے یہ مسئلہ صاف ہو جاتا ہے کہ غلام چیز کا مالک ہو سکتا ہے ورنہ آنحضرت ﷺ ان کے مال کو قبول نہ فرماتے کیونکہ اگر غلام چیز کا مالک نہیں ہو سکتا تو اس کو نہ وہ چیز دوسرے کو دینا جائز ہوتا اور نہ دوسرے کے لئے اس کو لینا جائز ہوتا)۔

یا (پھر دوسرا جواب یہ ہو سکتا ہے کہ) ممکن ہے آنحضرت ﷺ کو اس ہدیے کے قبول فرمانے کے وقت یہ معلوم نہ ہو کہ وہ غلام ہیں کیونکہ اصل کے لحاظ سے ہر انسان آزاد ہوتا ہے (غلامی ایک زائد صفت ہے جو انسان کی اصل میں نہیں ہے لہذا جب تک معلوم نہ ہو کہ فلاں شخص غلام ہے اس کو آزاد ہی سمجھا جائے گا)۔

چونکہ سلمانؓ کے اس واقعہ سے یہ بات پوری طرح ثابت نہیں ہوتی کہ آیا وہ حقیقت میں غلام تھے یا زبردستی غلام بنائے گئے تھے اور اسی بناء پر چونکہ ان کی مکاتبت یعنی آزادی کا معاہدہ ان قاعدوں اور اصولوں پر پوار نہیں اترتا جو اس مسئلہ کے متعلق شافعی علماء کے ہیں اس لئے وہ سلمان کے واقعہ سے مکاتبت یعنی آزادی کا معاہدہ کئے جانے کا مسئلہ نہیں نکالتے (بلکہ اس مسئلے کو دوسری حدیثوں سے ثابت کرتے ہیں)۔

علامہ سیوطی نے لکھا ہے کہ سلمان والی حدیث سے فقہ کا یہ مسئلہ نکلتا ہے کہ ہدیہ قبول کر لینا چاہئے اور ہدیہ دینے والے سے جرح اور بحث نہیں کرنی چاہئے۔ اسی طرح صدقہ کا معاملہ ہے۔ حدیث میں آتا ہے کہ :- جس شخص کو کوئی کھانا پیش کیا جائے تو وہ اس کو (بلا حجت قبول کر کے) کھالے اور سوال جواب نہ کرے۔ واللہ اعلم۔

حضرت سلمانؓ سے روایت ہے کہ جب انہوں نے اپنا یہ تمام واقعہ آنحضرت ﷺ کو سنایا تو آپ سے عرض کیا کہ غمور یہ بستی کے راہب زاذان نے مجھ سے (اپنے آخر وقت میں) یہ کہا تھا۔

سلمان فارسیؓ کی عیسیٰ ابن مریمؑ سے ملاقات..... ”تم شام کے علاقے میں فلاں فلاح مقام پر جاؤ وہاں دو جھاڑیوں کے درمیان ایک شخص رہتا ہے اور ہر سال جب وہ اس جھاڑی سے نکل کر دوسری میں جاتا ہے تو بیمار اور روگی آدمی اس کو (اپنے واسطے دعا کرانے کے لئے) گھیر لیتے ہیں۔ وہ ان میں سے جس شخص کے لئے بھی دعا کر دیتا ہے اللہ تعالیٰ اس کو شفاء اور صحت عطا فرما دیتا ہے۔ تم اس کے پاس جا کر اس سے اس دین کے متعلق معلوم کرو وہ تمہیں بتلائے گا۔“

سلمانؓ کہتے ہیں کہ میں وہاں سے روانہ ہوا اور اسی جگہ پہنچ گیا جہاں زاذان نے بتلائی تھی۔ وہاں میں نے دیکھا کہ بہت لوگ اپنے بیماروں کو لئے ہوئے اس جگہ جمع ہیں (اور اس شخص کا انتظار کر رہے ہیں) آخر وہ اسی رات میں ایک جھاڑی سے دوسری جھاڑی میں جانے کے لئے باہر آیا۔ لوگ فوراً ہی اپنے بیماروں کو لئے ہوئے اس کے چاروں طرف جمع ہو گئے (میں نے دیکھا کہ) وہ جس بیمار کے لئے بھی دعا مانگتا اللہ تعالیٰ اس کو شفاء عطا فرما دیتا۔ لوگوں کے ہجوم کی وجہ سے میں اس تک نہیں پہنچ پا رہا تھا یہاں تک کہ وہ اس جھاڑی تک پہنچ گیا جس میں اسے جانا تھا۔ وہ اس میں داخل ہو رہا تھا لیکن اس کا ایک مونڈھا اس وقت باہر تھا کہ میں نے اس کو ہی پکڑ لیا۔ اس نے فوراً پوچھا کون ہے؟ اور میری طرف گھوما میں نے فوراً ہی اس سے کہا۔

”خدا آپ پر رحمت فرمائے۔ مجھے ابراہیم علیہ السلام کے دین حنیفیت کے متعلق بتلائے (کہ وہ دین کہاں ملے گا)؟“

اس نے جواب دیا۔

”تم ایک ایسی چیز کے متعلق پوچھ رہے ہو جس کے بارے میں اس زمانے میں کوئی شخص سوال نہیں کرتا۔“

اس نبی کا زمانہ تمہارے قریب آچکا ہے جو اس دین کو لے کر ظاہر ہونے والا ہے اور جو حرم والوں میں سے ہو گا اور وہی تمہیں اس دین پر چلائے گا۔“

اس کے بعد وہ شخص اندر چلا گیا۔“

یہ واقعہ سن کر رسول اللہ ﷺ نے فرمایا۔

”اگر تم نے مجھ سے یہ سچا واقعہ بتلایا ہے تو بے شک تم عیسیٰ ابن مریم علیہما السلام سے ملے ہو۔“

عیسیٰ علیہ السلام ایک بار زمین پر آچکے ہیں..... علامہ سیبلی نے اس حدیث کو مقطوع لکھا ہے اور اس میں ایک راوی مجہول یعنی ایسا ہے جس کا حال معلوم نہیں ہے کہا جاتا ہے وہ مجہول شخص جس کا نام ابن عمارہ ہے جو تمام محدثین کے نزدیک ضعیف اور کمزور ہے لیکن اگر اس حدیث کو صحیح مانا جائے تو اس کے متن یعنی مضمون

۱۔ سند کے اعتبار سے حدیث مقطوع اس حدیث کو کہتے ہیں جس کی سند کا سلسلہ کسی تابعی پر جا کر ختم ہو رہا ہے یعنی تابعی نے اس کو نقل کیا لیکن اس کے بعد اس طرح بیان نہ ہو کہ اس (تابعی) نے فلاں (صحابی) سے اور اس (صحابی) نے آنحضرت ﷺ سے بیان کیا۔

میں کوئی نکارت یعنی کمزوری نہیں ہے۔ (یعنی اس حدیث کے مضمون میں عیسیٰ علیہ السلام سے سلمان فارسی کی ملاقات کا جو ذکر ہوا ہے یہ بات اور مضمون اپنی جگہ کمزور نہیں ہے کیونکہ عیسیٰ علیہ السلام کے دنیا سے اٹھائے جانے کے بعد اخیر زمانے میں اپنے متعینہ وقت پر دنیا میں دوبارہ آنے کے علاوہ بھی ایک بار اور دنیا میں آنے کے متعلق ایک روایت ملتی ہے کہ ایک بار وہ زمین پر آچکے ہیں۔ چنانچہ علامہ طبری نے لکھا ہے۔

”مسح علیہ السلام آسمان پر اٹھائے جانے کے بعد ایک بار زمین پر آ بھی چکے ہیں (جس کا واقعہ اس طرح ہے کہ) ان کی والدہ حضرت مریم کے ساتھ ایک دوسری عورت تھی۔ یہ عورت وہ تھی جو پہلے دیوانی تھی اور حضرت مسیح علیہ السلام نے اس عورت کو اس جنون سے اچھا کر دیا تھا (کیونکہ مسح علیہ السلام کا یہ معجزہ تھا کہ۔ ان کے ہاتھ پھیر دینے سے اللہ تعالیٰ بیماروں کو صحت عطا فرمادیتا تھا۔ غرض ان کے آسمان پر اٹھائے جانے کے بعد ایک بار ان کی والدہ حضرت مریم علیہا السلام اور وہ دوسری عورت دونوں اس جگہ کے قریب جہاں حضرت مسیح کے لئے پھانسی تیار کی گئی تھی کھڑی ہوئی رو رہی تھیں مسح علیہ السلام آسمان سے اتر کر ان کے پاس آئے اور ان سے باتیں کیں۔ عیسیٰ علیہ السلام نے ان سے پوچھا“

”تم کس بات پر رو رہی ہو؟“

انہوں نے کہا کہ تمہارے اوپر رو رہے ہیں۔ مسح علیہ السلام نے جواب میں بتلایا۔
”مجھے نہ قتل کیا گیا اور نہ ہی پھانسی دی گئی بلکہ اللہ تعالیٰ نے مجھے لوہا اٹھالیا ہے اور مجھے اعزاز عطا فرمایا ہے۔“
پھر حضرت مسیح نے ان دونوں کو بتلایا کہ اللہ تعالیٰ نے اس شخص کی شکل بالکل مجھ جیسی بنا دی تھی جس کو پھانسی دی گئی (جبکہ اس نے خود مجھے آسمان پر اٹھالیا)۔

اس کے بعد عیسیٰ علیہ السلام نے اپنے حواریوں کے پاس پیغام بھجوایا۔ (ی) انہوں نے اپنی والدہ اور اس عورت سے فرمایا۔

”حواریوں کو میری خیر پہنچادو اور کہہ دو کہ آج رات وہ مجھ سے فلاں جگہ پر آکر ملیں۔“
چنانچہ تمام حواری اسی جگہ پر رات میں آکر جمع ہو گئے اچانک انہوں نے دیکھا کہ وہ پہاڑ جس پر مسیح علیہ السلام اترے ان کے اترنے کی وجہ سے جگمگا اٹھا۔ اس کے بعد عیسیٰ علیہ السلام نے حواریوں کو حکم دیا کہ وہ لوگوں کو ان کے دین کی تبلیغ کریں اور انہیں اللہ تعالیٰ کی عبادت کی طرف بلائیں۔ اس کے بعد عیسیٰ علیہ السلام نے اپنے حواریوں کو مختلف قوموں اور امتوں کی تبلیغ کے لئے متعین کیا۔“

(عیسیٰ علیہ السلام کے زمین پر ایک بار آنے کا یہ واقعہ بیان کرنے کے بعد کہتے ہیں کہ) جب ایک مرتبہ ان کا آنا ممکن ہے تو کئی بار آنا بھی ممکن ہے۔ لیکن ہم اس وقت تک یہ بات نہیں جانتے کہ وہ حقیقت میں عیسیٰ علیہ السلام ہی تھے جب تک کہ وہ کھلے طور پر دنیا میں واپس نہیں آجائیں گے۔ جبکہ یہاں آکر وہ صلیب یعنی پھانسی کے نشان کو توڑیں گے اور خنزیر کو ہلاک کریں گے جیسا کہ صحیح بخاری میں آیا ہے۔ یہاں تک طبری کا کلام ہے۔

عیسیٰ علیہ السلام کے دنیا میں قیام کی مدت..... ایک روایت ہے کہ جب عیسیٰ علیہ السلام اس دنیا میں واپس آئیں گے تو وہ یمن کے قبیلہ جلام کی ایک عورت سے نکاح کریں گے ان سے ان کے دو بیٹے ہوں گے جن میں سے ایک کا نام محمد رکھیں گے اور دوسرے کا موسیٰ رکھیں گے اور وہ دنیا میں آکر چالیس سال زندہ رہیں گے۔

ایک قول ہے کہ پینتالیس سال اور ایک قول کے مطابق سات سال زندہ رہیں گے جیسا کہ مسلم شریف میں ہے۔ نیز ایک قول کے مطابق آٹھ سال۔ ایک قول کے مطابق نو سال اور ایک قول کے مطابق پانچ سال زندہ رہیں گے۔

(ان تمام روایتوں میں کافی اختلاف اور فرق ہے کہ چالیس اور پینتالیس سال سے لے کر نو اور پانچ سال تک کے قول ہیں۔ اس فرق اور اختلاف کو دور کرنے کے لئے ضروری ہے کہ ان تمام روایتوں میں موافقت پیدا کی جائے جس سے ایک تخمینہ مراد سامنے آ سکے۔ چنانچہ اس سلسلے میں کہتے ہیں کہ) مسیح علیہ السلام کے چالیس یا پینتالیس سال زندہ رہنے اور سات سال (نیز آٹھ یا نو یا پانچ سال) زندہ رہنے کی روایتوں میں اس طرح موافقت پیدا کی جاتی ہے کہ پہلے دونوں اقوال یعنی چالیس سال یا پینتالیس سال زندہ رہنے سے تو ان کا اس دنیا میں کل قیام مراد ہے جس میں آسمان پر اٹھائے جانے سے پہلے اور دوبارہ دنیا میں آکر رہنے کی دونوں مدتیں مراد ہیں۔ اب جن روایتوں میں صرف سات یا آٹھ یا نو یا پانچ سال کا ذکر ہے ان سے مراد وہ زمانہ ہے جو حضرت مسیح علیہ السلام دوبارہ زمین پر اتارے جانے کے بعد اپنی وفات تک گزاریں گے (گویا اب مطلب یہ ہو گیا کہ حضرت مسیح علیہ السلام کی پیدائش کے وقت سے وفات کے وقت تک زمین پر رہنے کی کل مدت یا عمر چالیس سال یا پینتالیس سال ہوگی۔ لیکن دوبارہ زمین پر آنے کے بعد وہ جتنے عرصے زندہ رہیں گے اس کی کل مدت سات یا آٹھ یا نو یا پانچ سال ہوگی۔ واللہ اعلم بالصواب)۔

عیسیٰ علیہ السلام کہاں دفن ہوں گے..... وفات کے بعد مسیح علیہ السلام کو رسول اللہ ﷺ کے روضہ اقدس میں دفن کیا جائے گا۔ (قال) ایک قول یہ ہے کہ آنحضرت ﷺ کے حجرہ مبارکہ میں (ی) آپ کے مزار مبارک کے پاس دفن کیا جائے گا۔ ایک قول یہ ہے کہ بیت المقدس میں دفن کیا جائے گا۔ (ی) ایک قول یہ بھی ہے کہ عیسیٰ علیہ السلام کو خاص رسول اللہ ﷺ کی قبر مبارک میں ہی آپ کے ساتھ دفن کیا جائے گا۔ اس قول کی تائید ایک روایت سے بھی ہوتی ہے کہ رسول اللہ ﷺ نے فرمایا۔

”وہ میرے ساتھ میری قبر میں دفن ہوں گے اور (قیامت کے دن) میں اور عیسیٰ ایک ہی قبر سے ابوبکرؓ اور عمرؓ کے درمیان میں اٹھیں گے۔“

اقول۔ مؤلف کہتے ہیں: عیسیٰ علیہ السلام جس طرح کہ خنزیر کو ہلاک کریں گے اسی طرح دجال کو بھی ہلاک کریں گے چنانچہ حدیث میں آتا ہے کہ۔

حضرت عیسیٰ اور حضرت مہدی..... عیسیٰ علیہ السلام ایک عادل اور بے حد انصاف کرنے والے حکمران کی حیثیت سے اتریں گے وہ ہماری شریعت کے مطابق فیصلے کیا کریں گے اور دجال کو ہلاک کریں گے۔ وہ صبح کی نماز کے وقت آسمان سے اتریں گے اور حضرت مہدی کے پیچھے فجر کی نماز پڑھیں گے اس وقت حضرت مہدی ان کو دیکھ کر پہلے (ان سے نماز پڑھانے کے لئے) کہیں گے کہ:-

”اے روح اللہ! آپ آگے آئیے!“

عیسیٰ علیہ السلام ان سے کہیں گے۔

”آپ ہی آگے رہیں اس لئے کہ آپ کے واسطے تکبیر کہی جا چکی ہے۔“

ایک روایت یہ ہے کہ عیسیٰ علیہ السلام فجر کی نماز کے وقت اس وقت اتریں گے جبکہ حضرت مہدی

نماز شروع کرا چکے ہوں گے مگر جب حضرت مہدی کو عیسیٰ علیہ السلام کے نازل ہو جانے کی خبر ہوگی تو وہ نماز ہی میں پیچھے ہٹنے کی کوشش کریں گے تاکہ عیسیٰ علیہ السلام کو آگے کر دیں۔ مگر اسی وقت حضرت مسیح علیہ السلام حضرت مہدی کی کمر پر دونوں مونڈھوں کے بیچ میں ہاتھ رکھ کر انہیں روکتے ہوئے کہیں گے۔
”آپ ہی آگے رہیے۔“

(اور خود بھی ان کے پیچھے ہی نماز کی نیت باندھ لیں گے) نماز سے فارغ ہونے کے بعد عیسیٰ علیہ السلام اپنے ہتھیار اٹھا کر دجال کی تلاش میں روانہ ہو جائیں گے اور اس کو حرم کے مشرقی دروازے کے قریب قتل کریں گے۔

ایک روایت ہے کہ حضرت مہدی بھی مسیح علیہ السلام کے ساتھ ہی جائیں گے اور دجال کو قتل کرنے میں ان کی مدد کریں گے۔

حضرت مہدی کے آباء و اجداد..... حدیث میں آتا ہے کہ حضرت مہدی آنحضرت ﷺ کے خاندان سے حضرت فاطمہؑ کی اولاد میں ہوں گے۔ ایک روایت ہے کہ حضرت حسینؑ کی اور ایک روایت کے مطابق حضرت حسنؑ کی اولاد میں سے ہوں گے۔ اسی طرح ایک روایت یہ ہے کہ آنحضرت ﷺ کے چچا حضرت عباسؑ کی اولاد میں سے ہوں گے چنانچہ حضرت ابن عباسؓ سے روایت ہے کہ ان کی والدہ ام الفضل ایک مرتبہ رسول اللہ ﷺ کے سامنے سے گزریں تو آپ ﷺ نے ان سے فرمایا۔

”تم ایک لڑکے سے حاملہ ہو جب یہ بچہ تمہارے یہاں پیدا ہو جائے تو اسے میرے پاس لے کر آنا۔
ام الفضل یعنی آنحضرت ﷺ کی چچی کہتی ہیں کہ میرے یہاں بچہ پیدا ہو گیا تو میں نے اس کو آنحضرت ﷺ کے سامنے پیش کیا۔ آپ نے اس کے داہنے کان میں اذان کی اور بائیں کان میں تکبیر کہی اور پھر اپنا کچھ لعاب دہن اس کو چٹایا اور اس کا نام عبد اللہ رکھا۔ پھر آپ ﷺ نے فرمایا۔
جاؤ۔ بڑے بڑے خلفاء یعنی بادشاہوں کے اس باپ کو لے جاؤ۔“

(چنانچہ آپ کی پیشین گوئی کے مطابق خلافت عباسیہ کے تمام بادشاہ جیسے خلیفہ ہارون رشید و مامون اور بہت سے دوسرے خلیفہ ان ہی حضرت عبد اللہ ابن عباسؓ کی اولاد میں سے ہوئے)۔

(غرض اس کے بعد ام الفضل کہتی ہیں کہ پھر میں نے اپنے شوہر حضرت عباسؓ کو یہ واقعہ بتلایا۔ حضرت عباسؓ یہ سن کر فوراً آنحضرت ﷺ کی خدمت میں حاضر ہوئے اور آپ سے اس واقعہ کے متعلق پوچھا تو آپ ﷺ نے فرمایا۔

”یہ وہی ہے جس کے متعلق میں نے وہ بات کہی ہے۔ یہ بڑے بڑے خلفاء اور بادشاہوں کا باپ ہے۔ یہاں تک کہ ان میں سفاح بھی ہوگا۔ یہاں تک کہ ان میں مہدی بھی ہوگا۔ (ی) یعنی خلیفہ مہدی جو خلیفہ ہارون رشید کا باپ ہے۔“

(اس روایت میں ایک جملہ اور ہے اور اسی کی بنیاد پر یہ کہا جاتا ہے کہ حضرت مہدی حضرت عباسؓ کی اولاد میں سے ہوں گے۔ وہ جملہ یہ ہے کہ :)

”یہاں تک کہ ان میں (یعنی اس بچے کی اولاد میں) وہ بھی ہوں گے جو حضرت عیسیٰ ابن مریم کے ساتھ نماز پڑھیں گے (ی) اب ظاہر ہے کہ وہ حضرت مہدی ہی ہوں گے جو کہ اخیر زمانے میں ظاہر ہوں گے۔“

ان کا نام محمد ابن عبد اللہ ہو گا۔ اگر دنیا کی عمر میں صرف ایک دن بھی باقی رہ جائے۔ اور ایک روایت کے لفظ یہ ہیں کہ۔ اگر دنیا کی عمر میں صرف ایک رات بھی باقی رہ جائے (اور اس وقت تک حضرت مہدی کا ظہور نہ ہوا ہو) تو بھی اللہ تعالیٰ اس دن کو اتنا بڑھا دے گا کہ وہ ظاہر ہوں (یعنی قیامت کے قائم ہونے سے پہلے ان کا ظہور اتنا یقینی ہے کہ اس میں شک نہیں کیا جاسکتا)۔

ظہور مہدی کی علامت..... حضرت مہدی کا ظہور اس حیرت ناک واقعہ کے بعد ہو گا جو یہ ہے کہ رمضان شریف کی پہلی رات میں چاند گرہن ہو گا اور پھر پندرہ دن بعد اسی مہینے کی چودھویں رات میں سورج گرہن ہو گا۔ کیونکہ یہ ایک ایسا حیرت ناک واقعہ ہو گا کہ اس جیسا واقعہ زمین و آسمان کے وجود میں آنے کے وقت سے آج تک نہیں ہوا۔

ان کی عمر (ظہور کے وقت) بیس سال ہو گی۔ ایک قول ہے کہ چالیس سال ہو گی۔ ان کا چہرہ روشن ستارے کی طرح ہو گا اور ان کے دائیں گال پر ایک سیاہ رنگ کا تل ہو گا۔ ان ہی کے زمانے میں حضرت عیسیٰ ابن مریم زمین پر واپس آئیں گے۔

جہاں تک اس روایت کا تعلق ہے کہ مہدی کوئی نہیں ہیں سوائے عیسیٰ ابن مریم علیہما السلام کے۔ تو اس روایت سے کوئی فرق پیدا نہیں ہوتا کیونکہ اس سے یہ مراد ہو سکتی ہے کہ کامل اور معصوم مہدی اس وقت تک نہیں ہو سکتے جب تک کہ عیسیٰ علیہ السلام نہ ہوں۔ کیونکہ حدیث میں آتا ہے کہ

”وہ امت ہر گز ہلاک نہیں کی جائے گی جس کی ابتدا میں ہوں اور انتہا عیسیٰ ابن مریم ہیں اور جس کا وسط اور بیچ میرے خاندان کے فرد مہدی ہیں۔“

سیارگان ثریا اور عباسی خلفاء کی تعداد..... حضرت عباسؓ سے روایت ہے کہ ایک مرتبہ میں رسول اللہ ﷺ کے پاس بیٹھا ہوا تھا کہ آپ نے مجھ سے فرمایا ”دیکھو۔ کیا تم آسمان میں کچھ دیکھ رہے ہو؟“

میں نے عرض کیا۔ جی ہاں۔ آپ نے پوچھا کیا دیکھ رہے ہو۔ میں نے عرض کیا۔ ثریا یعنی چند مخصوص ستاروں کے اس جھرمٹ کو دیکھ رہا ہوں۔ آپ نے فرمایا:-

”تمہاری اولاد میں اتنے ہی لوگ جتنی تعداد ثریا کے ستاروں کی ہے اس امت کے بادشاہ بنیں گے۔“

(ی) ماہروں کا اس بارے میں اختلاف ہے کہ ثریا ستاروں کی نظر آنے والی تعداد کتنی ہے بعض کہتے ہیں کہ یہ سات ستارے ہیں اور بعض نو ستارے بتلاتے ہیں۔ ان دونوں باتوں کو اس طرح ایک جگہ جمع کیا جاسکتا ہے کہ یہ سات ستاروں کی تعداد تو وہ ہے جو عام طور پر اور کمزور نظر والوں کو بھی دکھائی دیتی ہے اور نو ستاروں کی تعداد ایسی ہے جو صرف تیز نظر والوں کو نظر آتی ہے۔

مگر جہاں تک رسول اللہ ﷺ کا تعلق ہے تو کہا جاتا ہے کہ آپ ﷺ ثریا کے جھرمٹ میں گیارہ ستارے تک دیکھ سکتے تھے۔ اور ایک قول میں ہے کہ بارہ ستارے تک دیکھتے تھے۔ ان دونوں روایتوں میں ہم نے اس طرح موافقت پیدا کی ہے کہ گیارہ ستارے تو آپ ﷺ کو اس وقت ہی نظر آجاتے تھے جب آپ اس جھرمٹ پر اچھتی ہوئی نظر ڈالتے تھے اور جب غور سے دیکھتے تھے تو آپ بارہ ستارے تک دیکھ سکتے تھے (یعنی جو بہت مدہم ستارہ ہوتا ہے اس کو بھی آپ ذرا سا نظر پر زور ڈالنے کے بعد دیکھ لیتے تھے)۔

اب اس کچھلی روایت کا مطلب یہ ہو گا کہ بنی عباس کے خلفاء کی تعداد بارہ ہونی چاہئے لیکن حضرت

سعید ابن جبیرؓ سے روایت ہے کہ میں نے حضرت ابن عباسؓ کو یہ کہتے ہوئے سنا ہے۔
 ”ہم میں سے (یعنی ہماری اولاد میں سے) تین گھر کے لوگ (خلیفہ) ہوں گے۔ سفاح، منصور اور مہدی۔“

اسی روایت کو ضحاک نے حضرت ابن عباسؓ سے مرفوع حدیث کے طور پر نقل کیا ہے۔ بہر حال اب اس روایت میں یہ بھی ممکن ہے کہ مہدی سے مراد خلیفہ ہارون رشید کا باپ خلیفہ مہدی ہو (کیونکہ وہ بھی عباسی خاندان کا خلیفہ تھا) اور یہ بھی ممکن ہے کہ وہ مہدی مراد ہوں جن کا انتظار ہے (کیونکہ ان کے بھی عباسی خاندان سے ہونے کے متعلق روایت آتی ہے جیسا کہ بیان ہوا)۔

اس سلسلے میں ابو نعیم نے ایک روایت کمزور سند کے ساتھ بیان کی ہے کہ ایک روز رسول اللہ ﷺ کہیں تشریف لے جا رہے تھے کہ آپ کی حضرت عباسؓ سے ملاقات ہوئی۔ آپ ﷺ نے ان سے فرمایا۔
 ”اے ابوالفضل! کیا میں تمہیں ایک بات نہ بتاؤں؟“

حضرت عباسؓ نے عرض کیا۔ یا رسول اللہ ضرور بتلائیے۔ آپ نے فرمایا۔
 ”اللہ تعالیٰ نے میرے ذریعہ یہ شوکت عطا فرمائی ہے اور تمہاری ذریت۔ اور ایک روایت کے لفظ یہ ہیں کہ۔ تمہاری اولاد کے ذریعہ اس کو انجام تک پہنچائے گا۔“
 حضرت مہدی کے متعلق جن کا انتظار ہے ایک مفصل کتاب ہے جس کا نام ”القواصم عن الفتن“ ہے۔

سلمان فارسیؓ کے واقعہ کی ایک دوسری روایت..... اس درمیانی تفصیل کے بعد حضرت سلمانؓ اور ان کے واقعہ کے متعلق لکھتے ہیں کہ (حضرت سلمان فارسیؓ کا واقعہ جس تفصیل کے ساتھ پیچھے بیان ہوا ہے یہ واقعہ ایک روایت میں ایک دوسرے طریقہ سے بھی آتا ہے چنانچہ حضرت سلمانؓ سے روایت ہے کہ :-
 ”میرے ایک بڑے بھائی تھے وہ اکثر اپنے آپ کو اچھی طرح کپڑوں سے ڈھانپ کر پہاڑ کے اوپر جایا کرتے تھے ایسا وہ اکثر و بیشتر کیا کرتے تھے آخر ایک روز میں نے ان سے کہا۔
 ”آپ اکثر ایسا کیا کرتے ہیں لیکن مجھے اپنے ساتھ لے کر کیوں نہیں چلتے؟“
 انہوں نے کہا

”تم ابھی کم عمر ہو اس کے لئے مجھے ڈر ہے کہ کہیں تم بات ظاہر نہ کر دو۔“
 میں نے (ان کو اطمینان دلاتے ہوئے) کہا کہ آپ اس سے مت ڈریئے تب انہوں نے بتلایا۔
 ”اس پہاڑ پر کچھ ایسے لوگ رہتے ہیں جن کی عبادت وغیرہ کا طریقہ علیحدہ ہے۔ وہ لوگ اللہ تعالیٰ اور آخرت کو یاد کرتے ہیں اور میرے بارے میں یہ سمجھتے ہیں کہ میں بے دین ہوں۔“
 میں نے کہا۔

”تب آپ مجھے وہاں ضرور لے کر چلئے۔“

گزشتہ نشیمن دینداروں سے سلمانؓ کی ملاقات..... انہوں نے کہا کہ اچھا میں ان لوگوں سے اجازت لے لوں۔ چنانچہ انہوں نے کہا کہ اس کو لے آؤ۔ اب میں اپنے بھائی کے ساتھ گیا۔ وہاں پہنچ کر میں نے دیکھا کہ وہ چھ یا سات آدمی تھے۔ ہر وقت عبادت کرنے کی وجہ سے (وہ اتنے کمزور ہو چکے تھے کہ) ایسا لگتا تھا کہ گویا ان میں

سے روح نکل چکی ہے۔ وہ لوگ دنوں میں روزے رکھتے اور راتوں میں کھڑے ہو کر عبادت کرتے تھے اور درخت کے پتے پھل جو کچھ مل جاتا وہ کھا کر گزارہ کرتے تھے۔ غرض ہم ان کے پاس اوپر پہنچ گئے۔ اب انہوں نے اللہ تعالیٰ کی تعریفیں اور حمد بیان کی اور اس کے بعد ان تمام نبیوں اور رسولوں کا ذکر کیا جو گزر چکے ہیں۔ آخر وہ بیان کرتے کرتے حضرت عیسیٰ علیہ السلام کے ذکر تک پہنچے تو انہوں نے کہا۔

”وہ بغیر مرد کے پیدا ہوئے تھے اور اللہ تعالیٰ نے ان کو رسول بنا کر بھیجا تھا۔ اللہ تعالیٰ نے ان کو یہ طاقت اور قدرت دی تھی کہ وہ مُردے کو زندہ کر دیتے تھے۔ پرندے بنا کر ان میں جان ڈال دیتے تھے اور اندھے اور کوڑھی کو اچھا کر دیتے تھے۔ غرض کچھ لوگوں نے ان کو جھٹلایا اور کچھ ان پر ایمان لائے۔“

اس کے بعد ان لوگوں نے مجھ سے کہا۔

”لڑکے! تمہارا ایک پروردگار ہے اور تمہیں آخرت کی طرف جانا ہے اور تمہارے رب اور آخرت کے درمیان جنت اور دوزخ ہے یہ لوگ جو آگ کی پوجا کرتے ہیں کفر اور گمراہی میں مبتلا ہیں جو کچھ یہ لوگ کر رہے ہیں اس سے اللہ تعالیٰ راضی نہیں ہے۔ نہ ہی یہ لوگ کسی دین پر چل رہے ہیں۔“

غرض اس کے بعد ہم دونوں وہاں سے واپس آگئے اور پھر دوبارہ گئے۔ اس دفعہ بھی انہوں نے وہی باتیں بہت اچھے انداز میں کہیں۔ اس کے بعد میں ان کے ساتھ ہی رہنے لگا۔ پھر کسی طرح ان لوگوں کے متعلق بادشاہ کو خبر مل گئی (جو مجوسی یعنی آتش پرست تھا) اس نے ان لوگوں کو اپنے ملک سے نکل جانے کا حکم دیدیا۔ اس وقت بھی میں نے ان لوگوں سے کہا کہ میں آپ سے علیحدہ نہیں رہوں گا۔

چنانچہ میں ان لوگوں کے ساتھ ہی وہاں سے روانہ ہو گیا اور ہم لوگ موصل شہر پہنچ گئے جب شہر میں داخل ہوئے تو لوگوں نے ان کو گھیر لیا۔ پھر ایک پہاڑ کے غار میں سے نکل کر ایک شخص ان کے پاس آیا اور سلام کر کے ان کے پاس بیٹھ گیا۔ یہ لوگ اس کی طرف متوجہ ہو گئے تو اس نے ان سے پوچھا۔

”تم لوگ کہاں تھے؟“

سلمان فارسی ایک عیسائی بزرگ کے ساتھ انہوں نے اس کو اپنا حال سنایا۔ پھر اس نے میرے متعلق پوچھا کہ یہ لڑکا کون ہے تو انہوں نے میری تعریفیں کیں اور میرے ساتھ ساتھ رہنے کے متعلق بتلایا۔ میں نے اتنا اعزاز کسی شخص کا نہیں دیکھا جتنا یہ لوگ اس شخص کا کر رہے تھے۔ اس کے بعد اس شخص نے اللہ تعالیٰ کی حمد و ثناء بیان کی اور پچھلے نبیوں اور رسولوں کا ذکر کیا اور ان سختیوں کا ذکر کیا جو (خدا کی راہ میں) پیغمبروں کو برداشت کرنی پڑیں۔ آخر میں اس نے حضرت عیسیٰ علیہ السلام کا ذکر کیا اور پھر ان لوگوں کو وعظ و نصیحت کی اور کہا:-

”اللہ تعالیٰ سے ڈرتے رہو اور عیسیٰ علیہ السلام جو کچھ لے کر آئے اس کو مضبوطی سے پکڑے رہو اور آپس میں مخالفتیں نہ کرو۔“

اس کے بعد اس نے اٹھنے کا ارادہ کیا تو میں نے اس سے کہا۔

”میں بھی آپ کے ساتھ چلوں گا۔“

اس نے کہا

”لڑکے! تم میرے ساتھ نہیں رہ سکتے۔ میں اپنے اس غار سے روزانہ ایک دفعہ کے سوا کبھی

نہیں نکلتا۔“

میں نے کہا۔

”کچھ بھی ہو میں آپ کے ساتھ ہی رہوں گا۔“

آخر میں اس کے ساتھ ہی غار میں داخل ہو گیا میں نے اس کو نہ کبھی سوتے ہوئے دیکھا اور نہ کھانا کھاتے ہوئے۔ بلکہ مسلسل رکوع اور سجدے کرتے ہوئے یعنی عبادت میں مشغول پایا۔ اگلے دن ہم پھر غار سے نکلے اور وہ سب لوگ اس شخص کے چاروں طرف جمع ہو گئے۔ اس نے پھر پچھلے روز کی طرح ہی ان لوگوں کو وعظ و نصیحت کی اور اس کے بعد پھر اپنے غار میں آ گیا۔ میں بھی اس کے ساتھ ہی غار میں آ گیا۔ ہم یہاں کچھ عرصے تک رہے وہ روزانہ غار سے باہر نکلتا اور وہ لوگ اس کے پاس آکر جمع ہو جاتے۔ پھر وہ ان کو وعظ و نصیحت کرتا۔ ایک دن وہ باہر آیا اور پہلے تو اس نے وہی باتیں کیں جو روزانہ کیا کرتا تھا اور پھر کہا۔

”اے لوگو! میری عمر بہت زیادہ آچکی ہے اور میں بہت کمزور ہو گیا ہوں۔ میرا وقت اب شاید قریب ہی ہے میں اتنے برسوں سے بیت المقدس میں حاضر نہیں ہو سکا اس لئے اب مجھے وہاں حاضر ہونا ضروری ہے۔“

آنحضرت ﷺ کے متعلق پیشین گوئی..... میں نے یہ سن کر اس سے کہا کہ میں بھی آپ کے ساتھ چلوں گا۔ چنانچہ میں ان کے ساتھ ہی روانہ ہوا اور ہم بیت المقدس پہنچ گئے۔ مسجد میں پہنچ کر وہ ہر وقت نماز میں مشغول رہتا۔ پھر اس نے مجھ سے کہا۔

”اے سلمان! اللہ تعالیٰ عنقریب ایک رسول کو ظاہر فرمائے گا جن کا نام احمد ہو گا۔ وہ تمامہ (یعنی مکے) کے پہاڑوں میں سے ظاہر ہوں گے۔ ان کی نشانی یہ ہو گی کہ وہ ہدیہ کی چیز تو کھالیں گے لیکن صدقے کا مال نہیں کھائیں گے اور ان کے دونوں مونڈھوں کے بیچ میں مہر نبوت ہو گی۔ ان کا یہی زمانہ ہے جس میں وہ ظاہر ہوں گے اور اب وقت آہی چکا ہے جہاں تک میرا معاملہ ہے تو میں بہت بوڑھا ہو چکا ہوں اور مجھے امید نہیں ہے کہ میں ان کا وقت پاسکوں گا لیکن تمہیں ان کا زمانہ ملے تو ان کی تصدیق اور ان کی پیروی کرنا۔“

میں نے کہا

”اور اگر وہ مجھے آپ کا مذہب چھوڑنے کا حکم دیں؟“

اس نے کہا۔

”ہاں چاہے تو وہ تمہیں ایسا ہی حکم دیں۔“

اس کے بعد وہ بیت المقدس سے نکلا مسجد کے دروازہ پر ایک پانچ آدمی بیٹھا ہوا تھا۔ اس نے اس پانچ سے کہا۔

”اپنا ہاتھ میرے ہاتھ میں دو۔“

اس نے ایسا ہی کیا تو اس بزرگ نے کہا۔

”اللہ کے نام پر کھڑے ہو جاؤ۔“

وہ پانچ (جو کھڑے ہونے سے بالکل معذور تھا) فوراً اس طرح اٹھ کھڑا ہوا جیسے وہ رسیاں ٹوٹ گئی ہوں

جن میں وہ بندھا پڑا تھا۔ اس کے بعد اس پانچ نے مجھ سے کہا۔

”لڑکے! میرے کپڑے اٹھوا دو تاکہ میں بھی چلوں۔“

میں نے اتنی دیر میں اس کے کپڑے اٹھوائے اتنے ہی میں وہ بزرگ راہب وہاں سے چلا گیا۔ میں بھی فوراً ہی اس کی تلاش میں روانہ ہوا مگر جب بھی میں کسی سے اس کے متعلق پوچھتا تو یہی جواب ملتا کہ۔
”تمہارے آگے آگے جا رہے ہیں؟“

آخر ایک جگہ مجھے قبیلہ بنی کلب کا ایک قافلہ ملا۔ میں نے ان سے بھی اس راہب کے متعلق پوچھا اب جبکہ انہوں نے میری زبان سنی (جو فارسی تھی تو انہوں نے سمجھ لیا کہ یہ شخص یہاں اجنبی اور پردیسی ہے) تو ان میں سے ایک شخص نے اپنا اونٹ جلدی سے بٹھایا اور مجھے پکڑ کر اس پر اپنے پیچھے بٹھالیا۔ اس کے بعد وہ لوگ ایک روز آخر اپنے وطن پہنچ گئے۔ پھر اس نے مجھے ایک انصاری عورت کے ہاتھوں فروخت کر دیا۔ اس نے مجھے اپنے ایک باغ میں کام پر لگا دیا۔

اسی زمانے میں رسول اللہ ﷺ مدینہ تشریف لے آئے مجھے جیسے ہی آپ کی آمد کی خبر ہوئی میں نے اپنے باغ میں سے کچھ کھجوریں لیں اور وہ لے کر آنحضرت ﷺ کی خدمت میں حاضر ہوا۔ جب میں آپ کے پاس پہنچا تو اس وقت آپ بہت سے لوگوں کے درمیان بیٹھے ہوئے تھے۔ میں نے کھجوریں آپ کے سامنے رکھیں۔ تو آپ نے مجھ سے پوچھا۔
”یہ کیا ہے؟“

میں نے عرض کیا صدقہ ہے۔ یہ سن کر آپ نے دوسرے لوگوں سے فرمایا کھاؤ لیکن خود آپ نے ان میں سے کچھ نہیں کھایا۔

اس کے بعد کچھ عرصہ اور گزر گیا تو ایک دن پھر میں اسی طرح کچھ کھجوریں لے کر آپ کے پاس پہنچا۔ اس وقت بھی آپ کے پاس بہت سے لوگ بیٹھے ہوئے تھے میں نے وہ کھجوریں آپ کے سامنے رکھ دیں۔ آپ نے پھر پوچھا کہ یہ کیا ہے۔ میں نے عرض کیا کہ ہدیہ ہے۔ یہ سن کر آپ نے بسم اللہ پڑھی اور خود بھی وہ کھجوریں کھائیں اور دوسرے لوگوں نے بھی بھی کھائیں۔ یہ دیکھ کر میں نے اپنے دل میں کہا۔
”یہ دونوں باتیں ان کی نشانیوں میں سے ہیں۔“

اب گویا یہ دو روایتیں ہو گئیں۔ لہذا اگر اس روایت اور پچھلی روایت دونوں کو صحیح مانا جائے تو ان میں مطابقت پیدا کرنی ضروری ہوگی۔

واقعہ سلمان کی تیسری روایت..... حضرت سلمان فارسی کے بارے میں ہی ایک روایت کتاب درر منشور میں ہے کہ:-

قبیلہ جہینہ کی ایک عورت نے حضرت سلمان فارسی کو خرید لیا تھا اور وہ اس عورت کی بکریاں چرانے لگے تھے۔ ایک روز وہ بکریاں چرا رہے تھے کہ ان کا ایک دوست ان کے پاس آیا اور کہنے لگا۔

”کہا تمہیں معلوم ہے کہ آج مدینہ میں ایک شخص آیا ہے جو یہ سمجھتا ہے کہ وہ نبی ہے!“
حضرت سلمان (جو آنحضرت ﷺ کے متعلق بہت کچھ سن چکے تھے اور آپ سے ملنے کے لئے بیتاب

رہتے تھے)۔

سنتے ہی اس سے بولے۔

”اچھا تو تم ذرا بکریوں کے پاس ٹھہرو میں ابھی آتا ہوں۔“

اس کے بعد وہ فوراً وہاں سے مدینہ میں پہنچے اور ایک دینار میں سے ایک بکری خریدی اور کچھ روٹی خریدی پھر انہوں نے اس بکری کو بھونا اور یہ کھانا لے کر آنحضرت ﷺ کی خدمت میں حاضر ہوئے۔ آپ نے پوچھا یہ کیا ہے۔ سلمان نے کہا کہ یہ صدقہ ہے۔ آپ نے فرمایا۔

”مجھے اس کی ضرورت نہیں ہے۔“

اس کے بعد آپ نے اس کو نکال کر صحابہ کے سامنے رکھ دیا اور انہوں نے اسے کھایا۔ حضرت سلمان وہاں سے واپس آئے اور انہوں نے پھر ایک دینار میں سے روٹی اور گوشت خرید اور اسے لے کر آنحضرت ﷺ کی خدمت میں حاضر ہوئے پھر آپ نے پوچھا کہ یہ کیا ہے۔ سلمان نے جواب دیا کہ ہدیہ ہے۔ آپ نے یہ سن کر فرمایا۔

”تب تم بھی بیٹھو اور کھاؤ۔“

سلمان بیٹھ گئے اور انہوں نے آنحضرت ﷺ کے ساتھ یہ کھانا کھایا۔ (اس کے بعد حضرت سلمان کہتے ہیں کہ) پھر میں اٹھ کر آپ کی پشت کی طرف گیا تو آپ میرا مقصد سمجھ گئے اور آپ نے اپنا کپڑا سراسر کا دیا۔ اسی وقت میں نے دیکھا کہ آپ کے بائیں مونڈھے کی طرف مہربوت موجود ہے جسے میں نے پہچان لیا۔ اس کے بعد میں گھوم کر پھر آپ کے سامنے آکر بیٹھا اور عرض کیا۔

”میں گواہی دیتا ہوں کہ سوائے اللہ تعالیٰ کے کوئی عبادت کے لائق نہیں ہے اور یہ کہ آپ اللہ تعالیٰ کے رسول ہیں۔“

اب یہ روایت پچھلی دونوں روایتوں کے خلاف ہے اور اسی لئے ان کے درمیان موافقت پیدا کرنا قابل غور ہے۔

حضرت سلمانؓ کی عمر اور زہد و تقویٰ..... بعض علماء نے اتفاق کے ساتھ لکھا ہے کہ حضرت سلمان فارسی کی عمر دو سو پچاس سال کی ہوئی ہے۔ وہ ایک بہت بڑے زاہد۔ عالم و فاضل اور شریعت کے بے حد پابند تھے۔ وہ بیت المال میں سے ہر سال پانچ ہزار روپیہ نکال کر صدقہ و خیرات کیا کرتے تھے۔ جہاں تک خود ان کا معاملہ تھا تو وہ سوائے اپنے ہاتھ کی مزدوری سے کمائے ہوئے مال کے کچھ نہیں کھاتے تھے۔ ان کی جو عباتھی اسی میں سے کچھ حصے سے بدن ڈھانپ لیتے تھے اور کھج حصے کو زمین پر بچھا کر سورتے تھے۔

علماء میں سے ایک شخص نے لکھا ہے کہ ایک مرتبہ میں اس زمانے میں ان کے پاس گیا جب کہ وہ مدائن کے علاقے کے گورنر تھے میں جب ان کے پاس پہنچا تو وہ کھجور کی چٹائی بن رہے تھے۔ میں نے ان سے کہا۔

”آپ یہ کام کیوں کرتے ہیں؟ آپ تو امیر ہیں جس سے آپ کو تنخواہ کی صورت میں رزق میسر آجاتا ہے۔“

انہوں نے جواب دیا۔

”میں اس کو پسند کرتا ہوں کہ وہی مال کھاؤں جو اپنے ہاتھ کی مزدوری اور محنت سے کماؤں۔“

کبھی کبھی وہ گوشت خریدتے اور اس کو پکا کر کوڑھی لوگوں کو دعوت دیتے اور ان کے ساتھ بیٹھ کر کھانا کھاتے۔

حضرت سلمان فارسی سب سے پہلے غزوہ خندق میں آنحضرت ﷺ کے ساتھ شریک ہوئے ہیں جیسا کہ بیان ہوا۔ مگر ایک قول یہ بھی ہے کہ اس سے پہلے جبکہ وہ آزاد نہیں تھے اس وقت وہ غزوہ بدر اور غزوہ احد میں بھی شریک ہوئے ہیں۔ لہذا اب یہ کہا جائے گا کہ غزوہ خندق میں ان کی سب سے پہلی شرکت سے مراد یہ ہے کہ آزاد ہونے کے بعد یہ سب سے پہلا غزوہ ہے جس میں وہ شریک ہوئے۔ واللہ اعلم۔

کاہنوں کی پیشین گوئیاں

جہاں تک آنحضرت ﷺ کے ظہور کے متعلق کاہنوں کی پیشین گوئیوں کا سوال ہے ان میں سے اکثر کا بیان تو آنحضرت ﷺ کی پیدائش کی رات اور آپ کے دودھ پینے کے واقعات میں گزر چکا ہے (اور کچھ یہاں بیان ہو رہے ہیں)۔

عمر و ابن معد یکرب کا واقعہ..... ان ہی میں سے ایک عمر و ابن معد یکرب کا واقعہ ہے جو کہتے ہیں۔ خدا کی قسم محمد ﷺ کے ظہور سے بھی پہلے مجھے معلوم ہو چکا تھا کہ آپ اللہ کے رسول ہیں۔ ان سے پوچھا گیا کیسے تو انہوں نے کہا۔

ہم اپنے ایک معاملے میں ایک مرتبہ اپنے کاہن کے پاس گئے۔ اس نے ہم سے کہا۔ ”قسم ہے برجنوں والے آسمان کی قسم ہے برجنوں والی زمین کی، گرد و غبار والی ہواؤں کی کہ یہ معاملہ نہایت سخت ہے اور ایسا ہے کہ یہ ایک نئی بات کی خبر دے رہا ہے۔“

لوگوں نے پوچھا کہ وہ نئی بات کیا ہے؟ تو اس نے کہا۔ ”وہ نئی خبر ایک سچے نبی کا ظہور ہے جو ایک بچی اور مضبوط کتاب اور فیصلہ کن تلوار لے کر آئیں گے۔“

لوگوں نے پوچھا۔ ”وہ کہاں ظاہر ہوں گے اور کن باتوں کی طرف بلائیں گے؟“

کاہن نے کہا ”وہ نیکی کے ساتھ ظاہر ہوں گے اور اچھائیوں کی طرف بلائیں گے، وہ فال لینے والے تیروں کو ختم کر دیں گے (جن کی تفصیل سیرت حلبیہ اردو نوٹس ص ۱۱۱ میں گزر چکی ہے) اور شراب نوشی اور خوں ریزی اور ہر برائی کو ختم کر دیں گے۔“

لوگوں نے پوچھا کہ وہ کن لوگوں میں سے ہوں گے۔ کاہن نے جواب دیا۔ ”وہ اس معزز بزرگ کی اولاد میں سے ہوں گے جو زمرم کا کتواں کھودنے والے ہیں ان کا اعزاز دائمی اور ہمیشہ رہنے والا ہوگا اور ان کے دشمن ذلیل اور رسوا ہوں گے۔“

قس ابن ساعدہ لیادی کا واقعہ..... اسی طرح قس ابن ساعدہ لیادی کا واقعہ ہے یہ وہ پہلا شخص ہے جس نے (دو آدمیوں کے جھگڑے میں فیصلہ کرنے کے لئے) یہ کہا تھا۔

الْبَيْتَةُ عَلَى الْمُدْعَى وَالْبَيْتُ عَلَى مَنْ أَنْكَرَ

”مدعی یعنی کسی بات کا دعویٰ اور مطالبہ کرنے والے پر گواہ پیش کرنا ضروری ہے اور مدعا علیہ یعنی اس مطالبہ سے

انکار کرنے والے پر حلف لینا ضروری ہے۔“

اسی طرح یہی وہ پہلا شخص ہے جو خطبہ دینے کے وقت اپنے عصا یا اپنی کمان یا اپنی تلوار کے سارے کھڑا ہوا تھا۔

ایک قول یہ ہے کہ وہ جھگڑا چکانے کے سلسلے میں سب سے پہلے جس نے وہ فیصلہ دیا (جو اوپر ذکر کیا گیا) وہ حضرت داؤد علیہ السلام ہیں۔ مگر اس قول کا یہ کہہ کر انکار کیا جاتا ہے کہ داؤد علیہ السلام کے بارے میں یہ کہیں سے ثابت نہیں ہے کہ وہ کبھی اپنی ماوری زبان کے علاوہ دوسری زبان بولے ہیں۔

(عرض قیس ابن ساعدہ یادی کے واقعہ کے سلسلے میں حضرت ابن عباسؓ سے روایت ہے کہ بنی عبد القیس کا وفد رسول اللہ ﷺ کی خدمت میں حاضر ہوا تو آپ نے ان سے پوچھا۔
”تم میں سے کون ایسا ہے جو قیس ابن ساعدہ یادی کو جانتا ہو؟“
انہوں نے کہا۔

”یا رسول اللہ! اس کو ہم میں سے ہر ایک شخص جانتا ہے۔“
آپ ﷺ نے پوچھا کہ اس کا کیا ہوا۔ لوگوں نے کہا کہ وہ ہلاک ہو چکا ہے۔
آپ نے فرمایا۔

لوگ بھولے نہ ہوں گے کہ عکاظ کے میلے میں وہ سرخ اونٹ پر سوار کہہ رہا تھا۔ لوگو! جمع ہو کر سنو اور غور کرو کہ ہر زندہ رہنے والا شخص ایک دن مر جائے گا اور ہر مرنے والا قتل اور گم ہو جائے گا۔ جو کچھ ہونے والا ہے وہ ہو کر رہے گا۔ آسمانوں میں علم پوشیدہ ہے اور زمین میں عبرت کے سامان ہیں۔ یہ ایک پست فرش ہے اور وہ ایک بلند چھت ہے چھوٹے چھوٹے ستاروں اور نہ خشک ہونے والے سمندروں کی قسم! قس سچی قسم کھا کر کہتا ہے کہ اگر خوشی سے اس معاملے کو قبول نہیں کیا جائے گا تو یقیناً تنگی پیش آئے گی۔ اللہ تعالیٰ کا ایک پسندیدہ دین ہے جو اس کو اس دین سے کہیں زیادہ پسند ہے جس پر تم چل رہے ہو۔ آخر یہ کیا بات ہے کہ لوگ چلے جاتے ہیں لیکن واپس نہیں آتے۔ کیا انہیں وہ جگہ اس قدر پسند آ جاتی ہے کہ وہ وہیں رہ پڑتے ہیں۔ یا انہیں وہاں چھوڑ ہی دیا جاتا ہے کہ چاہے نہ چاہے وہ لوگ وہاں سب سے الگ تھلگ رہتے ہیں (اور اس نیند کے بعد ادھر کا رخ کرنے کے لئے کبھی ان کی آنکھ نہیں کھلتی)۔

پھر آپ نے فرمایا۔

”تم میں سے کون اس کے وہ شعر سنا سکتا ہے (جو اس نے اس وقت پڑھے تھے؟)“
ان لوگوں نے آپ کے سامنے قس کے یہ شعر سنائے۔

فِي الدَّاهِيَيْنِ الْاَوَّلَيْنِ مِنَ الْقُرُونِ لَنَا بَصَائِرُ

ترجمہ: گزشتہ زمانوں میں مرنے والے لوگوں کے واقعات ہمارے لئے ایک سبق ہیں۔

لَمَّا رَأَى لِسَ لَهَا مَوَادِّ
لِلْمَوْتِ لِسَ لَهَا مَوَادِّ

جب میں نے دیکھا موت کے گھاٹ کو کہ اس کے متعلق کوئی بھی اندازہ نہیں کیا جاسکتا۔

وَرَأَيْتُ قَوِيَّ نَجْوَاهَا
يَسْعَى الْأَصَاغِرَ وَالْأَكْبَرُ

اور میں نے دیکھا کہ میری قوم کے چھوٹے اور بڑے سب ہی لوگ موت کی جانب دوڑ رہے ہیں۔

لَا يَرْجِعُ
وَلَا مِّنَ
الْمَاضِي
الْبَاقِينَ
إِلَى
غَابِرِ

یہاں تک ماضی اور گزشتہ زمانے کا تعلق ہے وہ کبھی لوٹ کر نہیں آتا۔ نہ میرے لئے لوٹے گا اور نہ ان کے لئے جو میرے بعد موجود ہوں گے۔

أَبْقَنْتَ إِلَى لَا مَحَالَةَ حَيْثُ صَارَ الْقَوْمُ صَانِرًا

لہذا اب یقین ہو گیا ہے کہ میرا بھی ایک دن اسی طرح انجام ہو جائے گا جس طرح میری قوم کے باقی لوگوں کا ہو چکا ہے۔

قَس کے متعلق جارود ابن عبد اللہ کی روایت..... ایک دوسری روایت میں حضرت عبد اللہ ابن عباسؓ کہتے ہیں کہ ایک مرتبہ جارود ابن عبد اللہؓ آنحضرت ﷺ کی خدمت میں حاضر ہوئے۔ یہ اپنی قوم کے سردار تھے۔ ان کو جارود اس لئے کہا جاتا تھا کہ انہوں نے بنی بکر ابن وائل کے قبیلے پر ایک مرتبہ حملہ کیا اور ان کو اس طرح خالی کر دیا کہ ان کا تمام مال و متاع لوٹ لیا چنانچہ اس وقت سے ان کو جارود یعنی خالی کرنے والا کہا جانے لگا۔ اس واقعہ کی طرف ایک شاعر نے بھی اپنے شعر میں اشارہ کیا ہے۔

وَدَسْنَا هُمْ بِالْخَيْلِ مِنْ كُلِّ جَانِبٍ
كَمَا جَرَدَ الْجَارُودُ بَكْرَ ابْنِ وَائِلٍ

ترجمہ: ہم نے بھی اپنے دشمن کو چاروں طرف سے گھیر کر اپنے گھوڑوں سے اسی طرح روند ڈالا جیسے جارود بکر ابن وائل نے اپنے دشمنوں کو اس طرح لوٹا تھا کہ ان کے کپڑے تک اتر والے تھے۔

غرض جب یہ رسول اللہ ﷺ کی خدمت میں حاضر ہوئے تو آپ نے ان سے فرمایا۔
”کیا بنی عبد القیس کے اس وفد میں کوئی ایسا شخص ہے جو ہمیں قَس کے متعلق کچھ بتلا سکے۔“

وفد والوں نے کہا

”یا رسول اللہ ہم سب جانتے ہیں۔“

پھر جارود نے کہا۔

”میں اپنی قوم میں قَس کے نقش قدم پر چلنے والوں میں سے تھا۔ وہ ایک خالص عرب شیخ تھا جس کی عمر سات سو سال ہوئی۔ (ی) ایک قول ہے کہ چھ سو سال ہوئی اور (عیسیٰ علیہ السلام کے) حواریوں میں انہوں نے سمعان کو دیکھا ہے یہ عربوں میں پہلا آدمی تھا جس نے بت پرستی چھوڑی۔ اسی نے سب سے پہلے (خطبے کے شروع میں) ”آما بعد“ کہا۔ ایک قول یہ بھی ہے کہ یہ کلمہ سب سے پہلے کعب ابن لؤئی نے استعمال کیا تھا جیسا کہ بیان ہوا۔

اسی طرح ایک قول ہے کہ سحمان ابن وائل نے اور ایک قول کے مطابق یعقوب نے سب سے پہلے یہ کلمہ استعمال کیا۔ نیز یزید ابن قحطان اور حضرت داؤد علیہ السلام کے متعلق بھی ایک ایک قول ہے یہ کلمہ حمد و ثناء کے بعد خطبہ شروع کرنے سے پہلے استعمال کیا جاتا ہے۔ اور اس کو فصل خطاب کہتے ہیں۔ مگر داؤد علیہ السلام کے متعلق اس قول کو قبول نہیں کیا جاتا بلکہ جواب میں کہا جاتا ہے کہ ان کے متعلق یہ بات کہیں سے ثابت نہیں ہے کہ وہ اپنی مادری زبان کے علاوہ کوئی دوسری زبان بھی بولے ہیں جبکہ آما بعد میں لفظ ”بعد“ خالص

عربی کا لفظ ہے۔

یہاں فصل خطاب کا جو لفظ استعمال ہوا ہے اس سے مراد ہنگڑے کے درمیان فیصلہ کن بات بھی ہے۔
(ی) چنانچہ پیچھے گزرا ہے کہ داؤد علیہ السلام نے ہی سب سے پہلے اَلْبَيْتَةُ عَلَى الْمَدْعَى وَالْيَمِينُ عَلَيْهِ
مَنْ اَنْكَرَ کا فیصلہ دیا تھا۔ اس قول پر جو اعتراض ہے وہ بھی گزر چکا ہے۔

آما بعد کا کلمہ سب سے پہلے بولنے کے سلسلے میں پیچھے کئی نام گزرے ہیں۔ ان مختلف اقوال کو صحیح ماننے کی صورت میں اسی طرح مطابقت پیدا کی گئی ہے کہ اس کلمہ کو بولنے میں حضرت داؤد کو تو حقیقی اولیت یعنی پہل حاصل ہے (کہ سب سے پہلے تو انہوں نے ہی یہ کلمہ استعمال کیا تھا) اور ان کے علاوہ دوسروں کے لئے یہ پہل اور اولیت اضافی ہے۔ (یعنی اپنے بعد والوں کے مقابلے میں انہوں نے سب سے پہلے استعمال کیا اگرچہ داؤد علیہ السلام ان سے بھی پہلے استعمال کر چکے تھے مگر ان کے بعد اوروں کے مقابلے میں سب سے پہلے انہوں نے استعمال کیا چنانچہ اب یہ کہنا درست ہو گا کہ) کعب ابن لوئی نے عربوں میں سب سے پہلے یہ کلمہ استعمال کیا اور کعب کے علاوہ جس کے بارے میں یہ کہا گیا ہے کہ اس نے سب سے پہلے استعمال کیا اس کا مطلب ہے کہ اس نے اپنے قبیلے میں سب سے پہلے استعمال کیا۔

عرب کا پرانا دستور ہے کہ خط اس طرح شروع کیا کرتے تھے کہ ”من فلاں الی فلاں“ یعنی فلاں کی جانب سے فلاں کی خدمت میں۔ اس کے متعلق کہتے ہیں کہ (یہ طریقہ بھی سب سے پہلے قس نے ہی شروع کیا تھا۔

(غرض اس کے بعد جارود کے اسی بیان کا بقیہ حصہ ذکر کرتے ہیں جس میں وہ رسول اللہ ﷺ کو قس کے متعلق بتا رہے ہیں) چنانچہ جارود نے مزید کہا:-

”(قیس کا وہ واقعہ اور اس وقت کا کلام مجھے اس طرح یاد ہے) کہ گویا میں اس کو دیکھ رہا ہوں کہ وہ جس رب کو مانتا تھا اس کی قسم کھا کر کہہ رہا ہے کہ ہر چیز کا وقت متعین ہے اور وہ اس کو پہنچے گی اور یہ عمل کرنے والا اپنے عمل کا بدلہ پا کر رہے گا۔ اس کے بعد قس نے یہ شعر پڑھے۔

هَاجَ لِلْقَلْبِ مَنْ جَوَاهِ اَدَكَارِ
وَلِيَالِ لَهَنَ نَهَارِ

ترجمہ: قلب کے اندر اس کی فضاء سے ایک عبرت کی کیفیت پیدا ہوتی ہے اور اسی طرح ان راتوں سے بھی جن کے درمیان دن کی روشنی آتی تھی۔

وَجَبَالٌ شَوَا مَخَ رَاسِيَاتِ
وَبَجَارِمَا هَهَنَ غَزَارِ

اور ان اونچے اونچے مضبوط پہاڑوں سے اور ٹھاٹھیں مارتے ہوئے دریاؤں سے بھی یہی کیفیت پیدا ہوتی ہے۔

وَنَجُومٌ تَلُوحُ رَفِي ظُلُمِ اللَّيْلِ
تَرَاهَا رَفِي كُلِّ يَوْمٍ تَدَارِ

اور ان چمکتے ہوئے ستاروں سے جورات کے اندھیروں میں دھکتے ہیں اور دن میں نظر نہیں آتے۔

وَالَّذِي قَدْ ذَكَرْتُ دَلَّ عَلَى اللَّهِ
نَفُوسَالَهَا هَدَى وَأَعْبَارِ

یہ سب چیزیں جو میں نے ذکر کیں اللہ تعالیٰ کے وجود پر ان لوگوں کے لئے گواہ اور دلیل بنی ہیں جن میں ہدایت اور عبرت حاصل کرنے کا مادہ ہے۔ جارود یہ اشعار جلدی جلدی پڑھ کر سنا رہے تھے جبکہ آنحضرت ﷺ ان میں بہت دلچسپی لے رہے تھے اس لئے آپ نے فرمایا ”جارود! ذرا ٹھہر ٹھہر کر پڑھو! مجھے عکاظ کے میلے میں قس کی وہ باتیں بھولی نہیں ہیں۔“

عکاظ وہ سالانہ میلہ تھا جو بطنِ خلد اور طائف کے درمیان میں ہر سال لگا کر تا تھا یہ میلہ بنی ثقیف اور قیس کی طرف سے لگایا جایا کرتا تھا جیسا کہ پیچھے بھی بیان ہو چکا ہے۔ جہاں وہ ایک گھرے کتھی یعنی ساہی مائل کتھی رنگ کے اونٹ پر سوار وہ کچھ کلام کر رہا تھا جو مجھے یاد نہیں ہے۔ ایک روایت کے الفاظ اس طرح ہیں کہ وہ بہت ہی شیریں باتیں بیان کر رہا تھا مگر اب وہ باتیں مجھے یاد نہیں رہیں۔“

قس کے متعلق صدیق اکبر کا بیان..... اسی وقت حضرت ابو بکرؓ کھڑے ہوئے اور انہوں نے عرض کیا ”وہ باتیں مجھے یاد ہیں یا رسول اللہ ﷺ! کیونکہ اس روز عکاظ کے میلے میں بھی موجود تھا۔ اس نے اپنے خطبے میں یہ کہا تھا:-

لوگو! سنو اور غور کرو۔ اور غور کرنے کے بعد ان سے فائدہ اٹھاؤ۔ جو زندہ رہے گا۔ اسے موت ضرور آئے گی اور مرنے والا محروم اور فنا ہو جائے گا۔ جو کچھ ہونے والا ہے وہ ہو کر رہے گا۔ بارش اور سرسبزی رزق اور روزی باپ اور مائیں، زندہ اور مردہ لوگ قومیں اور افراد۔ ان سب میں نشانیاں ہی نشانیاں ہیں۔ آسمانوں میں خبریں اور علم ہے اور زمین میں عبرت اور سبق ہیں۔ ایک طرف اندھیری راتیں ہیں تو دوسری طرف برجوں والا آسمان ہے کہیں زمین کے سینے میں داویاں ہیں اور کہیں ٹھاٹھیں مارتے ہوئے سمندر ہیں۔ یہ کیا ہے کہ ہم لوگوں کو (اس دنیا سے) رخصت ہوتے ہوئے تو دیکھتے ہیں لیکن جا کر واپس آنے والا کوئی نہیں ملتا۔ کیا ان لوگوں کو وہ جگہ اس آجاتی ہے کہ وہ وہیں ٹھہر جاتے ہیں یا انہیں لوگ وہاں چھوڑ آتے ہیں اور وہ وہیں بے کسی میں ہو رہتے ہیں۔ قس سچی اور سچی قسم کھا کر کہتا ہے جس میں وہ جھوٹا نہیں ہے کہ اللہ تعالیٰ کا ایک دین ہے جو اس کو اس دین سے زیادہ پسند ہے جس پر تم چل رہے ہو۔ اسی طرح اللہ تعالیٰ کے ایک نبی ہیں جن کے ظہور کا وقت قریب آچکا ہے۔ اور ان کا زمانہ تم پر اپنا سایہ ڈال چکا ہے۔ پس جو شخص ان پر ایمان لائے گا اس کے لئے خوش خبری ہے اور اس شخص پر افسوس ہے جو ان کی مخالفت کرے گا اور گناہ گار ہوگا۔“

قس کی عبرت و نصیحت آمیز تقریر..... اس کے بعد قیس نے مزید کہا:-

اے گروہِ لیاد! یہ لیاد یمن کے قبیلہ کا نام ہے۔ پچھلے وقتوں اور گزرے زمانوں کی ان قوموں اور امتوں پر افسوس ہے جو غفلت میں پڑ کر وقت گزاری گئیں۔ (وہ لوگ دنیا کے جس عیش پر اپنی زندگیاں قربان کر گئے آج ان میں سے کیا باقی رہ گیا) آج وہ باپ دادا (اور ان کی آن بان) کہاں ہیں! آج ان وقتوں کے بیمار اور ان کو پوچھنے والے کہاں ہیں۔ وہ فرعون کہاں ہیں جن کے ظلم اور طاقت و قوت کے افسانے کبھی مشہور تھے۔ کہاں ہیں وہ لوگ جنہوں نے بڑی بڑی عظیم الشان عمارتیں کھڑی کر دیں تھیں اور ان کو سجانے اور آراستہ کرنے میں انتہا کر دی تھی۔ کہاں ہیں وہ جو اپنے مال و دولت اور اولاد کے فریب میں پڑے ہوئے تھے۔ وہ سرکش اور سر پھرے لوگ کیا ہوئے۔ وہ جمع جوڑ کرنے اور پونجی اکٹھی کرنے والے لوگ کہاں گئے! جنہوں نے (اپنی سرکشی کے زور میں) یہاں تک کہہ دیا تھا کہ میں ہی تمہارا سب سے بڑا پروردگار ہوں۔!

لوگو! کیا وہ لوگ تم سے بھی زیادہ دولت مند نہ تھے۔ کیا ان کی آرزوئیں تم سے بھی زیادہ نہ تھیں؟ کیا وہ لوگ تم سے بھی زیادہ لمبی تمنائیں نہیں رکھتے تھے۔ مگر مٹی نے ان کو اپنے سینے سے روند کر خاک کر دیا۔ انہیں اور ان کی تمنائوں کو (پیس کر نیست و نابود کر دیا۔ دیکھو! اب یہ ان کی خاک شدہ ہڈیاں بکھری ہوئی ہیں۔ ان کے محل آج ویرانے اور خرابے بنے ہوئے ہیں۔ جن میں بھیڑیے اور درندے بسیرا کر رہے ہیں!

اس لئے بس اس کے سوا حقیقت کچھ نہیں ہے کہ ایک اللہ تعالیٰ کی ذات باقی رہنے والی ہے۔ جو عبادت کئے جانے کے لائق ہے چونکہ کسی باپ سے وجود میں آیا اور نہ جس کے کوئی اولاد ہے۔

اس کے بعد قس نے کچھ شعر پڑھے جو بیان ہو چکے ہیں۔

قس کے متعلق ایک اور روایت..... ایک روایت میں یہ واقعہ اس طرح ہے کہ :-

جب قبیلہ یاد کا وفد آنحضرت ﷺ کی خدمت میں حاضر ہوا تو آپ نے ان سے پوچھا۔

”اے یاد کے وفد کے لوگو! قس ابن ساعدہ یادی کا کیا بنا؟“

انہوں نے کہا۔

یار رسول اللہ! وہ مر چکا ہے۔

آپ نے فرمایا۔

”میں نے ایک دن اس کو عکاظ کے میلے میں دیکھا تھا جہاں وہ ایک سرخ اونٹ پر سوار تھا اور نہایت عمدہ

اور دل موہنے والا کلام کر رہا تھا مگر اب مجھے وہ کلام یاد نہیں رہا۔“

اس پر ان لوگوں میں سے ایک دیہاتی کھڑا ہوا اور اس نے کہا۔

یار رسول اللہ! وہ کلام مجھے یاد ہے۔“

یہ سن کر آنحضرت ﷺ بہت خوش ہوئے۔ پھر اس اعرابی نے بیان کیا کہ قس اس وقت یہ کہہ رہا تھا۔

لوگو! میرے پاس جمع ہو کر میری بات سنو! ہر مرنے والا فنا ہو جاتا ہے اور ہر ہونے والی بات ہو کر

رہتی ہے ایک طرف اندھیاری راتیں ہیں اور ایک طرف برجوں والا آسمان ہے۔ کہیں موجیں لیتا ہوا سمندر

ہے۔ کہیں چمکتے ہوئے ستارے ہیں اور کہیں ٹھوس پہاڑ اور بہتی ہوئی ندیاں ہیں۔“ (حدیث)۔

ایک روایت میں قس کے یہ لفظ ہیں۔

صعب ذوالقرنین جیسا طاقتور بادشاہ کہاں ہے جو مشرق و مغرب پر حکمران تھا اور دونوں کناروں تک

جس کا دبدبہ تھا۔ جو دو ہزار سال تک زندہ رہا۔ لیکن پھر۔ یہ لمبی مدت ایسے گزر گئی جیسے آدمی کی پلک جھپک جاتی

ہے۔“

(قال) ایک روایت حضرت ابن عباسؓ نے بیان کی ہے کہ قس ابن ساعدہ عکاظ کے بازار میں اپنی قوم

سے کہہ رہا تھا کہ :-

”عنقریب اس جانب سے تمہارے پاس حق اور سچائی آنے والی ہے۔“

یہ کہتے ہوئے اس نے مکے کی طرف اشارہ کیا تھا۔ لوگوں نے پوچھا کہ یہ حق کیا ہوگا۔ اس پر قس نے

کہا۔

”ایک سیاہ و سفید آنکھوں اور گھنی ابروؤں والا شخص جو لوی ابن غالب کی لولاد میں سے ہو گا وہ تمہیں

نیک بات اور ایسی زندگی اور راحتوں کی طرف بلائے گا جو کبھی نہ ختم ہوے والی ہوں گی۔ اس لئے جب وہ تمہیں پکارے تو اس کی بات قبول کرنا۔ اگر مجھے اپنے بارے میں یہ پتہ ہو تا کہ میں اس نبی کے ظہور کے وقت تک زندہ رہوں گا تو میں اس کے پاس دوڑ کر پہنچنے والا پہلا شخص ہوتا۔“

یہ قصہ مختلف اور کئی سندوں کے ساتھ بیان کیا گیا ہے علامہ ابن کثیرؒ کہتے ہیں کہ اگرچہ یہ سندیں کمزور ہیں مگر اتنی زیادہ ہیں کہ کمزور ہونے کے باوجود اصل قصے کو ثابت کرنے کے لئے بہت کافی ہیں۔ مگر حافظ ابن حجرؒ نے یہ کہا ہے کہ اس حدیث کی تمام سندیں کمزور ہیں۔ اس سے ابن جوزیؒ کی یہ بات غلط ثابت ہو جاتی ہے کہ قس ابن ساعدہ کی حدیث۔ ہر حیثیت سے باطل ہے (کیونکہ علامہ ابن کثیرؒ تو اس کو ثابت ہی کر رہے ہیں اور حافظ ابن حجرؒ صرف اس کی سند کو کمزور بتا رہے ہیں جس کا مطلب یہ نہیں ہے کہ یہ حدیث باطل ہے)۔

اقول۔ مؤلف کہتے ہیں: کتاب نور میں ہے کہ قس ابن ساعدہ کے قصے میں ایک چیز ایسی ہے جس سے یہ معلوم ہوتا ہے کہ یہ واقعہ کم از کم دو مرتبہ پیش آیا ہے۔ ایک مرتبہ کا تو وہ ہے جس میں آنحضرت ﷺ کو قس کا کلام یاد تھا۔ اور جس موقعہ پر قس سرخ اونٹ پر سوار تھا (دوسری روایت کی روشنی میں یہ معلوم ہوتا ہے کہ عکاظ کے میلے میں ہی) دوسری دفعہ بھی ایک بار اسی طرح تقریر کی تھی۔ اس موقعہ پر قس نے جو کلام کیا تھا وہ آنحضرت ﷺ کو یاد نہیں رہا تھا اور اس دفعہ قس۔ ایک سیاہی مائل کتھی رنگ کے اونٹ پر سوار تھا (کیونکہ پہلے موقعہ کے متعلق یہ روایت گزر چکی ہے کہ جب آنحضرت ﷺ کے پاس عبدالقیس کا وفد آیا تو آپ نے ان سے قس کے متعلق پوچھا اور جب انہوں نے اس کی موت کی اطلاع دی تو آپ نے فرمایا کہ مجھے وہ وقت بھولتا نہیں جبکہ وہ عکاظ کے بازار میں سرخ اونٹ پر سوار یہ باتیں کہہ رہا تھا۔ اس کے بعد دوسری روایت یہ گزری ہے کہ آنحضرت ﷺ کے پاس جب جارود ابن عبداللہ اپنے وفد کے ساتھ آئے تو آنحضرت ﷺ نے ان سے بھی قس کے متعلق پوچھا اور جب انہوں نے فوراً قس کے شعر سنائے شروع کئے تو آپ نے ان سے کہا کہ ذرا آہستہ آہستہ سننا مجھے وہ دن یاد ہے جب وہ عکاظ کے بازار میں سیاہی مائل کتھی رنگ کے اونٹ پر سوار کلام کر رہا تھا۔ مگر یہاں آنحضرت ﷺ نے قس کا کلام سننے کے بجائے یہ فرمایا کہ۔ مجھے اس کا کلام یاد نہیں ہے، جس پر حضرت ابو بکر صدیقؓ کھڑے ہوئے اور انہوں نے قس کی تقریر بیان کی۔

اب گویا ان روایات سے بظاہر یہ معلوم ہوتا ہے کہ قس کا یہ واقعہ دو مرتبہ پیش آیا مگر یہ اندازہ بظاہر درست نہیں معلوم ہوتا اسی لئے کہتے ہیں کہ (ممکن ہے روایتوں کے اس فرق کی وجہ یہ رہی ہو کہ ایک دفعہ وفد عبدالقیس کے سامنے تو آنحضرت ﷺ نے قس کا کلام بیان فرمادیا ہو لیکن اس کے بعد جب ایک دوسرے موقعہ پر آپ نے جارود ابن عبداللہ سے یہی بات پوچھی تو اس وقت آپ قس کا کلام بھول چکے ہوں۔ اسی خیال کی تصدیق آنحضرت ﷺ کے اس جملے سے بھی ہوتی ہے کہ۔ میرا خیال ہے کہ اب مجھے وہ کلام یاد نہیں رہا۔

یا پھر یہ بھی ممکن ہے کہ آپ یہ کلام بھول چکے تھے لیکن اس کے بعد جب حضرت ابو بکر صدیقؓ نے آپ کے سامنے اس کا کلام دہرا دیا تو آپ کو یہ یاد ہو گیا اور اس کے بعد بنی عبدالقیس کا وفد آیا تو آپ نے ان کے سامنے قس کا کلام خود بیان فرمایا۔ اب اس طرح اس واقعہ کو دیکھا جائے تو معلوم ہوتا ہے کہ ان روایات سے یہ ثابت نہیں ہوتا کہ عکاظ کے میلے میں قس کے کلام کرنے کا واقعہ ایک سے زائد مرتبہ پیش آیا تھا۔ اب صرف یہ بات رہ جاتی ہے کہ ایک حدیث میں آپ نے قس کو سرخ اونٹ پر سوار بتلایا ہے اور دوسری میں سیاہی مائل کتھی

رنگ کے لونٹ پر بتلایا ہے مگر اس سے بھی یہ ظاہر نہیں ہوتا کہ یہ واقعہ دو دفعہ کا ہے کیونکہ ممکن ہے لونٹ کا رنگ گہرا سرخ ہو اور ظاہر ہے کہ گہرا سرخ رنگ بھی سیاہی مائل ہوتا ہے اور اسی سیاہی مائل سرخی کو کتھی کہا جاتا ہے لہذا آنحضرت ﷺ نے ایک دفعہ اسی لونٹ کو سرخ فرمایا اور دوسری دفعہ کتھی رنگ کا فرمایا۔

اس تفصیل سے یہ بھی معلوم ہوتا ہے کہ بنی عبدالقیس کا وفد آپ کے پاس دو مرتبہ آیا ہے ایک دفعہ وہ لوگ اپنے سردار جارد ابن عبداللہ کے ساتھ آئے اور ایک دفعہ بغیر جارد کے آئے۔
 قس کے متعلق حدیث میں ہے کہ :-

”اللہ تعالیٰ قس پر رحمت فرمائے وہ میرے باپ اسماعیل ابن ابراہیم علیہما السلام کے دین پر قائم تھا۔“

واللہ اعلم۔

نافع جرش کا واقعہ..... اسی طرح نافع جرش کا واقعہ ہے۔ جرش سے قبیلہ جرش کی طرف نسبت ہے یہ (شاید) جیش کا ایک قبیلہ تھا اور اسی کے نام پر بستی کا نام رکھ دیا گیا تھا۔

نافع کا یہ واقعہ اس طرح ہے کہ یمن کا ایک خاندان تھا جن کا اپنا ایک کاہن تھا۔ یہ جاہلیت کے زمانے کی بات تھی (اس وقت عرب میں کاہنوں کی بڑی حیثیت تھی اور ہر خاندان اپنا علیحدہ ایک کاہن رکھتا تھا جس کے پاس وہ اپنی ہر لڑائی جھگڑے اور پریشانی کے معاملے میں جایا کرتے تھے) اسی زمانے میں جب اچانک آنحضرت ﷺ کے ظہور کی خبر پھیلی اور آپ کے متعلق چرچے ہونے لگے تو یہ لوگ اپنے اسی کاہن کے پاس پہنچے اور پہاڑ کے دامن میں جمع ہو کر اس کا انتظار کرنے لگے جب سورج طلوع ہو گیا تو وہ کاہن پہاڑ سے اتر کر ان کے پاس آیا اور اپنی کمان کا سہارا لے کر ان کے سامنے کھڑا ہو گیا اس کے بعد اس نے بہت دیر تک اپنا سر آسمان کی طرف اٹھائے رکھا اور پھر کہنے لگا۔

لوگو! اللہ تعالیٰ نے محمد ﷺ کو بڑا اعزاز اور بزرگی بخشی ہے۔ اس نے ان کے قلب اور باطن کو پاک کیا ہے۔ لیکن لوگو! تمہارے درمیان ان کے قیام کی مدت بہت تھوڑی ہے (یعنی اس خیر و برکت کا وقت بہت تھوڑا سا ہو گا کہ آپ کی ذات بابرکات ہمارے درمیان موجود رہے گی لہذا اس وقت کو غنیمت سمجھو اور جتنا ہو سکے آپ سے فائدہ اٹھا جاؤ)۔

جنات کے ذریعہ کاہنوں کی دی ہوئی خبریں اور پیشین گوئیاں

اس قسم کی پیشین گوئیاں بھی بہت سی ہیں جن میں سے ایک حضرت سواد ابن قارب کا واقعہ ہے۔ یہ جاہلیت کے زمانے میں ایک کاہن تھے ساتھ ہی یہ ایک اچھے شاعر بھی تھے بعد میں یہ مسلمان ہو گئے تھے۔ ان کے بارے میں محمد ابن کعب قرظی سے روایت ہے کہ ایک روز (اپنی خلافت کے زمانے میں) حضرت عمر فاروقؓ بیٹھے ہوئے تھے کہ سامنے سے ایک شخص گزرا کسی نے حضرت فاروقؓ سے پوچھا۔
 ”یا امیر المؤمنین! کیا آپ اس گزرنے والے کو جانتے ہیں؟“
 حضرت عمرؓ نے پوچھا کہ یہ کون ہے تو اس نے جواب دیا۔

”یہ سواد ابن قارب ہیں جن کے پاس ایک جن آیا کرتا تھا جو ان کا تابع تھا اور ان کو آئندہ کی خبریں دیا

کرتا تھا اسی جن نے ان کو آکر آنحضرت ﷺ کے ظہور کی اطلاع بھی دی تھی۔

فاروق اعظم اور سواد ابن قارب..... (ی) اس سے کچھ سال پہلے (خود حضرت عمرؓ نے سواد ابن قارب کے بارے میں دریافت کیا تھا) ایک روز وہ منبر پر چڑھے اور انہوں نے کہا۔

”لوگو! کیا تم میں سواد ابن قارب بھی ہیں؟“

مگر کسی نے اس کا جواب نہیں دیا (یعنی اس مجمع میں سواد ابن قارب موجود نہیں تھے) پھر اگلے سال یعنی غالباً اس سال جس میں کہ تقریباً تمام جزیرہ عرب کے لوگ آنحضرت ﷺ کے مزار مبارک کی زیارت کے لئے حاضر ہوئے تھے (اور جبکہ حضرت عمرؓ کی خلافت کا زمانہ تھا) ایک روز انہوں نے پھر پوچھا کہ لوگو کیا تم میں سواد ابن قارب بھی موجود ہیں۔ کسی نے سوال کیا۔

”اے امیر المؤمنین! سواد ابن قارب کون ہے؟“

حضرت عمرؓ نے جواب دیا۔

”سواد ابن قارب کے اسلام لانے کا واقعہ بڑا عجیب و غریب ہے۔“

حضرت براءؓ کہتے ہیں کہ ابھی ہم اسی حالت میں تھے کہ اچانک سواد ابن قارب سامنے نظر آئے (جس پر کسی نے حضرت عمرؓ سے پوچھا کہ کیا آپ اس گزرنے والے کو جانتے ہیں۔ یہی سواد ابن قارب ہیں) حضرت عمرؓ نے فوراً ان کو بلا بھیجا۔ حضرت عمرؓ نے ان سے پوچھا۔

”کیا تم ہی سواد ابن قارب ہو؟“

انہوں نے کہا۔ ”ہاں“ تو حضرت عمرؓ نے پوچھا۔

”کیا تم ہی وہ شخص ہو جس کے پاس اس کے تابع جن نے آکر آنحضرت ﷺ کے ظہور کی اطلاع دی

تھی؟“

سواد نے کہا۔ ہاں میں ہی ہوں۔ پھر حضرت عمرؓ نے پوچھا۔

”تو تم کمانت کا پیشہ کرتے تھے!“

یہ سن کر سواد ابن قارب ناراض ہو گئے اور انہوں نے کہا۔

امیر المؤمنین! جب سے میں مسلمان ہوا اس کے بعد سے آج تک کوئی شخص میرے پاس اس مقصد

سے نہیں آیا (کہ میں کاہن ہونے کی حیثیت سے اس کو آئندہ کا حال بتاؤں)۔

حضرت عمرؓ نے فرمایا۔

”سبحان اللہ! (اس میں ناراض ہونے کی بات نہیں ہے) تم تو اسلام لانے سے پہلے کمانت کا ہی پیشہ

کرتے تھے لیکن ہم اسلام لانے سے پہلے شرک اور بت پرستی کے جن اندھیروں میں بھٹک رہے تھے وہ تو تمہاری کمانت سے بھی گئی گزری چیز تھی۔“

(ی) ایک روایت میں حضرت عمرؓ کا جواب اس طرح ہے کہ

”اللہ تعالیٰ معاف فرمائے! ہم تو جاہلیت کے زمانے میں اس سے بھی زیادہ بری حالت میں تھے کہ بتوں

اور پتھروں کو پوجتے تھے۔ یہاں تک کہ پھر آخر کار اللہ تعالیٰ نے ہمیں رسول اللہ ﷺ کی ذات پاک اور اسلام جیسے

مذہب کے ذریعہ سر بلند فرمادیا۔“

اقول۔ مؤلف کہتے ہیں :- اس میں یہ بات واضح رہے کہ سواد ابن قارب کو جو غصہ آیا وہ اس لئے کہ وہ سمجھے کہ حضرت عمرؓ ان کے مسلمان ہو جانے کے بعد بھی ان کو کاہن سمجھ رہے ہیں۔ ان کو اس پر ناگواری نہیں تھی کہ اسلام لانے سے پہلے کے زمانے میں ان کو کہانت کی نسبت دی جا رہی ہے (کیونکہ اس وقت تو وہ یقیناً کاہن تھے اور اس پر یقین رکھتے تھے لیکن مسلمان ہو جانے کے بعد اس فن سے ان کا یقین بھی جاتا رہا اور انہوں نے یہ پیشہ چھوڑ بھی دیا۔ وہ یہ سمجھے کہ حضرت عمرؓ یہ کہہ رہے ہیں کہ تم اب بھی کہانت کرتے ہو) یہ بات حضرت سوادؓ کے اس جواب سے سمجھ میں آتی ہے کہ۔ جب سے میں مسلمان ہوا اس وقت سے کوئی شخص میرے پاس اس مقصد سے نہیں آیا۔ مگر حضرت عمرؓ کا جو جواب ہے اس سے معلوم ہوتا ہے کہ ان کے خیال میں سواد ابن قارب کو اس بات پر ناگواری ہوئی کہ اسلام لانے سے پہلے کے زمانے میں بھی ان کو کہانت کی طرف کیوں نسبت دی گئی۔ چنانچہ اسی پر انہوں نے تعجب کے ساتھ کہا کہ۔ سبحان اللہ (جاہلیت کے زمانے کی کہانت پر ناگواری کی کیا بات ہے ہم تو اس وقت تم سے بھی زیادہ بدتر حال میں تھے کیونکہ وہ بے خبری کا زمانہ تھا) اس بارے میں علامہ سیوطی نے یہ لکھا ہے کہ حضرت عمر فاروقؓ نے سواد ابن قاربؓ سے مزاح اور مذاق کے ساتھ کہا تھا۔

”سواد! تمہاری کہانت کا کیا بنا؟“

اس پر حضرت سواد ناراض ہو گئے اور انہوں نے کہا۔

میں اور تم دونوں ہی (جاہلیت کے زمانے میں) اس سے بھی زیادہ بدتر حال میں تھے کہ بتوں کو پوجتے تھے اور مردار جانوروں کا گوشت کھایا کرتے تھے! اب کیا تم ان باتوں پر غار اور شرم دار ہے ہو جن سے میں توبہ کر چکا ہوں!!“

اس پر حضرت عمرؓ نے فرمایا۔

”اللہ تعالیٰ معاف فرمائے۔“ روایتوں کا یہ اختلاف قابل غور ہے۔ واللہ اعلم۔

سواد ابن قاربؓ کا واقعہ..... (غرض اس کے بعد حضرت عمرؓ اور حضرت سوادؓ کی گفتگو کا بقیہ حصہ نقل کرتے ہیں کہ) پھر حضرت عمرؓ نے سوادؓ سے کہا۔

”سواد! مجھے بتلاؤ کہ تمہارے تابع جن نے تم کو رسول اللہ ﷺ کی نبوت اور ظہور کے متعلق کیا بتلایا تھا ایک روایت میں یہ لفظ ہیں کہ۔ سواد! ہمیں اپنے اسلام لانے کا واقعہ سناؤ کیا تھا؟“

سواد ابن قاربؓ نے کہا۔

”ہاں اے امیر المومنین! ایک دفعہ جبکہ میں رات کے وقت سونے اور جاگنے کی درمیانی کیفیت میں تھا کہ میرے پاس میرا تابع جن آیا اور اس نے اپنے پیر سے مجھے ٹھوکا دے کر کہا۔

”سواد ابن قارب! اٹھ کر میری بات سن۔ اور اگر تجھ میں عقل ہے تو اس کو سمجھنے کی کوشش کر کہ لوئی ابن غالب کی اولاد میں سے اللہ تعالیٰ کے پیغمبر ظاہر ہو چکے ہیں جو اللہ تعالیٰ اور اس کی عبادت کی طرف لوگوں کو بلا تے ہیں۔“

اس کے بعد اس نے یہ شعر پڑھے :-

عَجِبْتُ لِلْجِنِّ وَتَطَلَّاهَا

بِهَا

وشدھا العیس باقنا بها

ترجمہ: میں جنات اور ان کے ذوق و شوق پر حیران تھا۔ اسی طرح ان کے سفید اوتٹوں اور ان پر رکھے ہوئے پالان دیکھ کر بھی تعجب کر رہا تھا۔

تہوی الی مکة تبعی الہدی

ماصادق الجن ککذا بها

وہ لوگ ہدایت کی تلاش میں مکے کی طرف دوڑ رہے تھے۔ جنات میں کے سچے لوگ ان میں کے جھوٹوں کی طرح نہیں تھے۔

فارحل الی الصفوة من ہاشم

لیس قد اماہا کا ونا بها

اس لئے بنی ہاشم کے بہترین آدمی کے پاس چلو کیونکہ ان کے پچھلے لوگ اگلوں کے جیسے ہیں۔ میں نے یہ سن کر اس سے کہا۔

”چھوڑو۔ مجھے سونے دو کیونکہ شام سے میں بہت تھکا ہوا ہوں۔“

پھر اگلی رات ہوئی تو وہ دوبارہ میرے پاس آیا اور اسی طرح مجھے پیر سے ٹھوکا دے کر کہنے لگا۔

”سواہ ابن قارب! اٹھ کر میری بات سن۔ اور اگر تجھ میں عقل ہے تو اس کو سمجھنے کی کوشش کر کہ

لوئی ابن غالب کی اولاد میں سے اللہ تعالیٰ کے پیغمبر ظاہر ہو چکے ہیں جو اللہ تعالیٰ اور اس کی عبادت کی طرف لوگوں کو بلاتے ہیں۔“

اس کے بعد اس نے یہ شعر پڑھے (جو پچھلے شعروں سے کچھ مختلف ہیں)

عجبت للجن و تخارھا

وشدھا العیس باکو ارھا

میں جنوں کے ذوق و شوق اور آنحضرت ﷺ کے متعلق خبریں معلوم کرنے پر حیران تھا اور ان کے سفید اوتٹوں

اور ان پر لگے پالانوں کو دیکھ کر تعجب کر رہا تھا۔

تہوی الی مکة و تبعی الہدی

مامون الجن ککفارھا

وہ لوگ ہدایت کی تلاش میں مکے کی طرف دوڑ رہے تھے۔ جنات میں کے مومن ان میں کے کافروں کی طرح نہیں ہیں۔

فارحل الی الصفوة من ہاشم

بین روا بیھا واحجارھا

لہذا تم بنی ہاشم کے منتخب لوگوں کے پاس مکے کے ٹیلوں اور پتھریلے علاقوں کے درمیان ہوتے ہوئے چلو۔ یہ

سن کر میں نے اس سے پھر وہی بات کہی کہ چھوڑ مجھے سونے دے کیونکہ میں شام سے بہت تھکا ہوا ہوں۔ مگر

تیسری رات میں وہ پھر آیا اور میرے پاؤں مار کر مجھ سے پھر کہنے لگا کہ سواہ ابن قارب اٹھ کر میری بات سن اور

اگر تجھ میں عقل ہے تو اس کو سمجھنے کی کوشش کر کہ لوئی ابن غالب کی اولاد میں سے اللہ تعالیٰ کے پیغمبر ظاہر

ہو چکے ہیں جو اللہ تعالیٰ اور اس کی عبادت کی طرف لوگوں کو بلاتے ہیں۔“

اس کے بعد اس نے یہ شعر پڑھے (جو پچھلے شعروں سے کچھ مختلف ہیں)

عجبت للجن و تحاسھا

وشلھا العیس باحلا سہا
میں جنّات کے ذوق و شوق اور ان کی جستجو پر حیران تھا اور ان کے سفید اونٹوں اور ان پر رکھے ہوئے پالان دیکھ کر
بھی تعجب کر رہا تھا۔

تھوی الی مکة تبغی الھدی
ماخیرا لجن کانحا سہا
وہ لوگ ہدایت کی تلاش میں مکے کی طرف دوڑ رہے تھے جنّات میں کے بہترین اور اچھے لوگ ان میں کے بدترین
لوگوں کی طرح نہیں ہیں۔

فارحل الی الصفوة من ہاشم
وارم بعینک الی راسہا
ترجمہ: لہذا تم بنی ہاشم کے منتخب اور بہترین انسان کے پاس چلو اور اپنی نظریں ان کے سروں پر گاڑ دو اس دفعہ یہ
سکر میں اٹھ گیا اور میں نے خود سے کہا۔
”اللہ تعالیٰ نے میرے دل کا امتحان لیا ہے۔“

اس کے بعد میں نے فوراً اپنی اونٹنی تیار کی اور مدینے پہنچ گیا۔ ایک روایت میں ہے کہ مکے پہنچ گیا۔
علامہ بیہقی نے اسی دوسرے قول کو زیادہ صحیح بتلایا ہے۔ (ی) کیونکہ جنّات آنحضرت ﷺ کے پاس ایمان لانے
کے لئے مکے میں ہی حاضر ہوئے ہیں۔

(غرض سواد کہتے ہیں کہ) جب میں آنحضرت ﷺ کے پاس پہنچا تو میں نے دیکھا کہ آپ ﷺ اپنے
صحابہ کے درمیان بیٹھے ہوئے ہیں۔ ایک روایت میں یہ لفظ ہیں کہ لوگ آپ پر اس طرح مجمع کئے ہوئے تھے
جیسے گھوڑے کی لیاں پر بال ہوتے ہیں جو گردن کو گھیرے ہوئے ہوتے ہیں۔
آنحضرت ﷺ نے مجھے دیکھتے ہی فرمایا۔

”خوش آمدید سواد ابن قارب! تمہیں جو چیز ہمارے پاس لے کر آئی ہے ہمیں اس کی خبر ہے۔“
میں نے عرض کیا۔

”یا رسول اللہ! میں نے کچھ شعر کہے ہیں آپ ان کو سنیں!“
آپ نے فرمایا سناؤ تو میں نے یہ شعر سنائے۔

اتانی نجی بعد ہدی ورقدة

ترجمہ: میرے ساتھ سرگوشیاں کرنے والا میرے سو جانے کے بعد آیا۔

اور ایک روایت میں اس مصرعہ کے یہ لفظ ہیں۔

اتانی رنبی بعد لیل وہجعة
ولم یکن فیما فدتلوت بکاذب

میرا اتنا بعد ارجن، رات کا اندھیرا پھیلنے کے بعد میرے پاس آیا اور جو کچھ اس نے آکر مجھے بتلایا وہ غلط نہیں تھا۔

ثلاث لیل قولہ کل لیلۃ

اتاک رسول من لوی ابن غالب

تین رات تک وہ مسلسل یہی بات کہتا رہا کہ تمہارے پاس لوی ابن غالب کی اولاد میں سے ایک

نبی آنے والے ہیں۔

نشرت من ذیل الازار
ترجمہ: چلنے کے لئے میں نے دامن سمٹا۔ اور ایک روایت کے الفاظ میں اس طرح ہے۔

فشرت عن ساقی الازار ووسط
بی الذعلب الوجناء بین السباب

میں نے روانہ ہونے کے لئے اپنا دامن اپنی پنڈلیوں کے اوپر کھینچا اور میں نے اپنی تیز رفتار اونٹنی کو مکے جانے کے لئے لقمہ دوق صحراء میں ڈال دیا۔

فاشهد ان الله لا ريب غيره،
وانك مامون على كل غائب

میں گواہی دیتا ہوں کہ خدا کے سوا کوئی پروردگار نہیں ہے اور آپ پوری امانت داری کے ساتھ غیب کی خبریں پہنچا رہے ہیں۔

وانك ادنى المرسلين وسيلة
الى الله يا ابن الاكرمين الاطائب

ترجمہ: آپ اللہ تعالیٰ کے نزدیک تمام نبیوں میں سب سے قریبی وسیلہ ہیں اے معزز اور نیک لوگوں کے بیٹے!

فمرنا بمايا تيك ياخير مرسل
وان كان فيما جاء شيب الذوائب

ترجمہ: اس لئے اے بہترین پیغمبر آپ کے پاس جو احکام آرہے ہیں آپ ان کے متعلق ہمیں حکم فرمائیے چاہے ان احکام پر عمل اتنا مشکل ہی کیوں نہ ہو کہ وہ انسان کو بوڑھا کر دیں۔

وكن لي شفيعا يوم لا ذور شفاعة
سواك بمغن عن سواد ابن قارب

آپ اس دن میرے سفارشی بن جائیے جس دن آپ کے سوا کوئی سفارشی نہیں ہوگا سواد ابن قارب کے لئے ایک روایت میں یہ شعر اس طرح ہے۔

وكن لي شفيعا يوم لا ذور قرابة
بمغن فتبلا عن سواد ابن قارب

آپ اس دن میرے سفارشی بن جائیے جب کوئی رشتہ داری کام نہیں آئے گی اور سواد ابن قارب کو کسی اور سے معمولی سا فائدہ بھی نہیں پہنچ سکے گا۔

اس کے بعد سواد نے کہا کہ آنحضرت ﷺ اور آپ کے صحابہ میرے یہ شعر سن کر بے حد خوش ہوئے یہاں تک کہ ان کے چہروں سے خوشی پھوٹی پڑتی تھی۔ (ی) یہاں تک کہ آپ ﷺ خوشی کی وجہ سے اس طرح ہنسے کہ آپ کے دانتوں کی قطار نظر آنے لگی۔ پھر آپ نے فرمایا۔
”اے سواد! تم نے فلاح اور نیکی حاصل کر لی۔“

راوی کہتے ہیں کہ یہ واقعہ سننے کے بعد میں نے حضرت عمر فاروقؓ کو دیکھا انہوں نے سواد ابن قارب کو اپنے ساتھ ہی بٹھائے رکھا اور کہنے لگے۔

”میری خواہش تھی کہ میں یہ حدیث خود تم سے ہی سنوں۔ کیا تمہارا تابع وہ جن اب بھی تمہارے

پاس آتا ہے؟“

سواد نے کہا

جب سے میں نے اسلام قبول کیا ہے تب سے وہ نہیں آتا۔ اور اس کے بدلے میں مجھے جو کچھ ملا ہے وہ اس سے کہیں بہتر ہے کہ میں نے جن کے بدلے میں اللہ تعالیٰ کی کتاب پائی ہے۔“

اس تفصیل سے معلوم ہوتا ہے کہ جب سوادؓ آنحضرت ﷺ کے پاس حاضر ہوئے تھے اس وقت وہاں حضرت عمر فاروقؓ موجود نہیں تھے۔

سوادؓ کی اپنی قوم کو نصیحت..... آنحضرت ﷺ کی وفات کے بعد سوادؓ کو ڈر ہوا کہ ان کی قوم مرتد ہو کر اسلام سے منہ نہ موڑے۔ چنانچہ وہ اپنی قوم کے سامنے ایک روز کھڑے ہوئے اور انہوں نے یہ خطبہ دیا۔

”اے گروہ دوس! یہ بات قوم کی خوش نصیبی کی ہوتی ہے کہ وہ دوسروں کی حالت دیکھ کر اس سے سبق حاصل کر لیں۔ جبکہ یہ قوم کی بد نصیبی کی بات ہوتی ہے کہ وہ اسی وقت چونکیں جب وہ خود ہی مبتلا ہو چکے ہوں۔ جو لوگ تجربات سے فائدہ نہیں اٹھا سکتے ہیں وہ نقصان میں رہتے ہیں۔ جن لوگوں میں حق اور سچائی کے لئے گنجائش نہیں ہوتی ان میں باطل کی صلاحیت بھی نہیں ہوتی۔ تم لوگ آج اس چیز کو خیر باد کہہ رہے ہو جسے کل تم نے دل و جان سے قبول کیا تھا! مصیبت کے ماروں کے لئے عافیت اور سکون کی قیمت ان لوگوں سے زیادہ ہونی چاہئے جو مطمئن ہیں۔ میں نہیں جانتا کہ لوگوں کے مقدر میں کوئی گردش لکھی ہے لیکن اگر نہیں ہے تو پھر سلامتی اور امن کا راستہ یہی ہے اللہ تعالیٰ بھی اس کو پسند کرتا ہے تم بھی اسی کو پسند کرو۔“

لوگوں نے سواد کی بات پر لبیک کہا اور بے چون و چرا اسے مان لیا۔

حطیمہ نامی کاہنہ کا واقعہ..... (ی) اسی طرح کا ایک اور واقعہ ہے کہ مدینے میں ایک کاہنہ عورت تھی جس کا نام حطیمہ تھا، اس کے ایک جن تابع تھا۔ ایک دن وہ جن اس عورت کے پاس آیا اور مکان کی دیوار پر آکر ٹھہر گیا۔ اس عورت نے اس سے کہا۔

”کیا بات ہے.....؟ اندر آؤ تاکہ ہم تم باتیں کریں!“

اس نے کہا

”مکے میں ایک نبی ظاہر ہوئے ہیں جنہوں نے زنا اور بدکاری کو حرام کر دیا ہے۔“

اس کے بعد یہ بات اس عورت نے مدینے والوں کو بتلائی۔ مدینے والوں کو آنحضرت ﷺ کے ظہور کے متعلق سب سے پہلے اسی عورت کی اس بات کے ذریعہ پتہ چلا۔

آنحضرت ﷺ کے متعلق بتوں کے پیٹ سے آنے والی صدائیں

عباس ابن مرداس کا واقعہ..... آپ کے ظہور کے متعلق بتوں کے اندر سے آوازیں سنائی دینے کے جو واقعات پیش آئے وہ بھی بے شمار ہیں ان میں ہی سے ایک عباس ابن مرداس کا واقعہ ہے جو آپ کی پیدائش کی رات کے واقعات میں ذکر نہیں ہوا ہے۔ عباس کہتے ہیں کہ مرداس سلمیٰ کا ایک مخصوص بت تھا جس کی وہ عبادت کیا کرتا تھا۔ اس بت کا نام ضمار تھا۔ جب مرداس کا وقت آخر ہوا تو اس نے عباس یعنی اپنے بیٹے سے کہا۔

”بیٹے! ضمار کی عبادت کرتے رہنا اس لئے کہ یہی تمہیں فائدہ پہنچاتا ہے اور یہی نقصان پہنچاتا ہے۔“
(چنانچہ عباس اپنے باپ کے مرنے کے بعد ضمار کی پوجا کرنے لگے) ایک روز جبکہ وہ ضمار کے پاس عبادت کرنے گئے تو اچانک انہیں اس بت کے پیٹ سے کسی پکارنے والے کی آواز آئی جو یہ کہہ رہا تھا۔

من للقبائل من سلیم کلہا
اودی ضمار وعاش اهل المسجد

ترجمہ: بنی سلیم کے قبیلوں کا محافظ اب کون ہو گا کہ ضمار کے پوجنے والے ہلاک ہو گئے اور مسجد کو آباد کرنے والوں نے زندگی پالی۔

ان الذی ورث النبوة والہدی
بعد ابن مریم من قریش مہتد

حضرت عیسیٰ ابن مریم کے بعد قریش میں سے ایک شخص ہدایت کا سرچشمہ اور وارث بن کر آیا ہے۔

اودی ضمارو کان بعد مدۃ
قبل الكتاب الی النبی محمد

اب وہ ضمارت ہلاک اور ختم ہو چکا ہے جس کو محمد ﷺ کے اوپر کتاب یعنی قرآن نازل ہونے سے پہلے ایک زمانے تک پوجا جاتا رہا۔

چنانچہ اس کے بعد ہی عباس نے ضمارت کو جلا کر تباہ کر دیا اور خود آنحضرت ﷺ کی خدمت میں پہنچ کر آپ سے آملے عباس ابن مرداس کے متعلق ایک روایت اس طرح ہے کہ ایک روز دوپہر کے وقت وہ اپنے لونٹوں کے گلے کے ساتھ تھے کہ اچانک انہیں ایک سوار نظر آیا جو ایک سفید رنگ کی اونٹنی پر سوار تھا اور سفید ہی لباس پہنے ہوئے تھا۔ اس سوار نے عباس سے کہا۔

”اے عباس! کیا تم نہیں دیکھتے کہ آسمان اپنی حفاظت سے رک گیا، خوں ریزی نے خود اپنے آپ کو ہی پھونک ڈالا اور گھوڑوں نے اپنے کھر توڑ ڈالے وہ ہستی جس پر نیکی اور پرہیزگاری اتری ہے قصواء لونٹنی کی مالک ہے۔“
(مراد ہیں آنحضرت ﷺ کیونکہ آپ کی اونٹنی کا نام قصواء تھا) غرض عباس کہتے ہیں کہ میں یہ بات سن کر کچھ ڈر سا گیا اور فوراً اپنے بت کے پاس آیا جس کا نام ضمار تھا۔ ہم اس بت کی عبادت کیا کرتے تھے میں اس بت کے گرد گھوما اور پھر میں نے برکت کے لئے اس پر ہاتھ پھیرا ہی تھا کہ اچانک اس کے پیٹ میں سے ایک پکارنے والے کی آواز آئی جو یہ کہہ رہا تھا۔

قل للقبائل من قریش کلہا
هلك الضمار وفاز اهل المسجد

ترجمہ: قریش کے تمام قبیلوں سے بتلادو کہ ضمار بت ہلاک ہو گیا اور مسجدوں کو آباد کرنے والے کامیاب ہو گئے۔

هلك الضمار وكان يعبد مدۃ
قبل الصلاة على النبی محمد

ضمار بت ہلاک ہو گیا جو آنحضرت ﷺ پر درود بھیجے جانے سے پہلے ایک مدت تک پوجا جاتا رہا تھا۔

ان الذی ورث النبوة والہدی
بعد ابن مریم من قریش مہتد

وہ محمد ﷺ ہیں جو عیسیٰ ابن مریم کے بعد قریش میں سے نبوت اور ہدایت کے وارث بن کر ظاہر ہوئے ہیں

عباس ابن مرداس کہتے ہیں کہ (یہ آواز سننے کے بعد) میں اپنی قوم بنی حارثہ کے لوگوں کے ساتھ آنحضرت ﷺ کی خدمت میں پہنچنے کے لئے مدینہ کو روانہ ہو گیا۔ جب میں مسجد نبوی میں داخل ہوا اور آنحضرت ﷺ نے مجھے دیکھا تو آپ مسکرائے اور فرمایا۔

”اے عباس! تم اسلام کی طرف کیسے جھکے؟“

میں نے آپ کو پورا واقعہ سنایا تو آپ نے فرمایا کہ تو نے سچ کہا۔ اس کے بعد میں اپنی قوم کے لوگوں کے ساتھ مسلمان ہو گیا۔

مازن ابن غصوبہ کا واقعہ

اسی طرح مازن ابن غصوبہ کا واقعہ ہے۔ وہ کہتے ہیں کہ میں عمان کے قریب ایک گاؤں میں ایک بت کا پجاری اور خادم تھا۔ اس گاؤں کو سائل یا مال کہا جاتا تھا اور اس بت کا نام باور تھا۔ ایک قول یہ ہے کہ اس کا نام باحر تھا۔ غرض ایک روز ہم نے اس بت کے سامنے ایک جانور کی قربانی پیش کی۔ یہ قربانی یا تو عام قربانی تھی (جو مشرکین اپنے بتوں کو پیش کرتے تھے) اور یا جیسا کہ ایک قول یہ بھی ہے کہ یہ قربانی ایک خصوصی قربانی تھی جو صرف رجب کے مہینے میں کسی خاص مقصد کے لئے پیش کی جایا کرتی تھی۔ غرض جیسے ہی ہم نے وہ قربانی پیش کی اسی وقت ہمیں اس بت کے پیٹ میں سے ایک آواز آئی جس کے الفاظ یہ تھے۔

”اے مازن! سن اور خوش ہو جا۔ بھلائی ظاہر ہو گئی اور برائی مٹ گئی۔ مضر کی اولاد میں سے ایک نبی کا ظہور ہو گیا جو اللہ تعالیٰ کا دین لے کر آئے ہیں۔ اس لئے پتھر کے ان تراشوں کو چھوڑ دے اور جہنم کی آگ سے محفوظ ہو جا۔“ (اشعار)

مازن کہتے ہیں کہ میں اس آواز کو سن کر گھبرا گیا اور دل میں سوچنے لگا کہ یہ تو بڑا عجیب معاملہ ہے۔ کچھ دن کے بعد ایک مرتبہ پھر میں نے اس بت کے لئے ایک جانور کی قربانی پیش کی۔ اسی وقت مجھے پھر بت کے اندر سے آئی ہوئی یہ آواز سنائی دی۔

اقْبِلْ اِلَيَّ اَقْبِلْ تَسْمَعُ مَا لَا تَجْهَلُ هَذَا نَبِيٌّ مُرْسَلٌ

میری طرف دیکھو میری طرف۔ اور وہ بات سنو جس سے غفلت نہیں برتنی چاہئے۔ کہ یہ خدا کی طرف سے بھیجے ہوئے نبی ہیں۔

جَاءَ بِحَقِّ مَنْزِلٍ اَمِنْ بِهِ كَيْ تَعْدِلَ عَنْ حِرِّ نَارٍ تَشْعَلُ

اور آسمان سے ایک سچائی لے کر آئے ہیں۔ ان پر ایمان لاؤ تاکہ تم بھڑکتی ہوئی آگ سے بچ جاؤ۔

وَقَدْ دَهَا بِالْجَنْدَلِ

جس جلتی ہوئی آگ کا ایندھن جندل ہے۔

یہ آواز سن کر میں نے دل میں کہا کہ یہ تو بڑا عجیب معاملہ ہے لیکن بے شک یہ کوئی نیکی اور خیر ہے جو میرے نصیب میں آنے والی ہے۔

اقول۔ مؤلف کہتے ہیں: سیرت کی بعض کتابوں میں میں نے دیکھا ہے کہ یہ بعد والے شعر ان

شعروں سے پہلے سنائی دیئے تھے جو ان سے پہلے ذکر کئے گئے ہیں اور یہ کہ ان شعروں کا ذکر کرتے ہوئے مازن نے کہا۔

”پھر مجھے (اس بت میں سے) آواز سنائی دی جو پہلی بار کی آواز سے زیادہ صاف اور واضح تھی اور یہ کہ رہی تھی۔ یا مازن اسمع تسو۔ واللہ اعلم۔

”غرض اس کے بعد مازن کہتے ہیں کہ اسی طرح کچھ وقت گزرا تھا کہ ایک دن حجاز کا رہنے والا ایک شخص ہمارے یہاں آیا۔ ہم نے اس سے پوچھا

”تمہارے یہاں کے کیا حالات اور خبریں ہیں؟“

اس نے کہا۔

”وہاں ایک شخص ظاہر ہوا ہے جس کا نام احمد ہے جو شخص بھی اس سے ملتا ہے وہ اس سے کہتا ہے کہ اللہ تعالیٰ کی طرف بلانے والے کی آواز پر لبیک کہو۔“

میں نے یہ سن کر کہا۔

”یہی وہ خبر ہے جو میں نے (بت کے اندر سے آنے والی آواز سے) سنی ہے۔“

چنانچہ اس کے بعد میں اس بت کے پاس آیا اور میں نے اس کو توڑ کر ریزہ ریزہ کر ڈالا۔ پھر میں اپنی سواری پر سوار ہو کر چلا اور آنحضرت ﷺ کی خدمت میں حاضر ہوا۔ میرے دل میں اسلام کے لئے گنجائش اور اشتیاق پیدا ہو گیا تھا چنانچہ میں مسلمان ہوا اور میں نے یہ شعر کہے۔

كَسَّرْتُ بِأَدْرِ أَجْذَا ذَا وَكَانَ لَنَا رَبًّا نَطِيفٌ بِهِ ضِلَالٌ

ترجمہ: میں نے باور نامی بت کو توڑ کر ٹکڑے ٹکڑے کر ڈالا جو کبھی ہمارا معبود تھا اور ہم اپنی گمراہی کی وجہ سے اس کے گرد گھوما کرتے تھے۔

بِأَلْهَاءَ شِمِّيْ هِدَانَا مِنْ ضَلَالِنَا

وَلَمْ يَكُنْ دِينُهُ شِينًا عَلَيَّ بَالِي

ایک ہاشمی شخص کے ذریعہ ہم نے اپنی گمراہیوں سے ہدایت پالی ہے حالانکہ اس سے پہلے اس کے دین کی میرے دل میں کوئی قدر و قیمت نہیں تھی۔

يَا رَاكِبَا بُلْعْنِ عَمْرًا وَ اخَوْنَهَا

اَنِي لَمَّا قَالَ رَبِّيْ بَادِرْ قَالِيْ

اے سوار تو یہ بات عمر اور اسکے بھائیوں کو پہنچا دینا کہ میں اپنے رب کے حکم پر باور سے شدید نفرت رکھتا ہوں۔ یہاں عمر و اور اس کے بھائیوں سے مراد بنی خنظلہ ہیں جو قبیلہ طے کی ایک شاخ تھی۔ مگر کتاب اسد الغابہ میں (جہاں مازن کی اس روایت کا ذکر ہے وہاں) یہ شعر ذکر نہیں کئے گئے ہیں۔

مازن کے لئے آنحضرت ﷺ کی دعا..... غرض مازن کہتے ہیں کہ مسلمان ہونے کے بعد میں نے آنحضرت ﷺ سے عرض کیا۔

”یا رسول اللہ! میں عیش و نشاط، شراب و کباب اور بدکار عورتوں کے ساتھ شب ب سری کا رسیا اور ان حرکتوں میں ڈوبا ہوا ہوں۔ یہاں بدکار عورتوں کے لئے ہلوک کا لفظ استعمال کیا گیا ہے جس کا مطلب فاجرہ عورتیں ہیں جو خود سے مردوں کی طرف جھکتی ہیں اور ہم بستری کے وقت بے حیائی کے ساتھ عشوہ طرازیوں

کرتی ہیں۔ حلوک کے ایک معنی ساقط کے بھی کئے جاتے ہیں یعنی ایسی عورتیں جو شہوت پرست اور جنس زدہ ہوتی ہیں۔ (غرض مازن نے آپ سے مزید عرض کیا کہ۔ ساتھ ہی میری دوسری عرض یہ ہے کہ) ہم پر عرصہ سے خشک سالی اور قحط مسلط ہے جس کے نتیجہ میں مال و دولت بھی ختم ہو گیا اور ڈھور ڈنگر اور اولاد بھی تباہ ہو رہی ہے۔ (میری تیسری عرض یہ ہے کہ) میرے کوئی لڑکا نہیں ہے اس لئے آپ میرے واسطے اللہ تعالیٰ سے دعا فرمائیں کہ میری یہ کمزوریاں اور برائیاں دور ہو جائیں ہمیں بارش و سیرابی حاصل ہو اور یہ کہ اللہ تعالیٰ مجھے ایک بچہ عنایت فرمادے۔“

میری یہ درخواست سن کر آنحضرت ﷺ نے میرے لئے دعا کرتے ہوئے یہ فرمایا۔
 ”اے اللہ! اس کا عیش و عشرت قرآن پاک کی تلاوت میں پیدا فرمادے۔ اس کی حرام کاری میں دلچسپی کو حلال کاموں میں پیدا فرمادے۔ شراب سے رغبت کو میٹھے پانی میں پیدا فرمادے جس میں کوئی گناہ اور برائی نہیں ہے۔ اور زنا سے دلچسپی کو پاکدامنی میں بدل دے اس کو بارش اور سیرابی سے نواز دے اور اس کو بچہ عطا فرما۔“
دعا کی قبولیت..... مازن کہتے ہیں کہ (آنحضرت ﷺ کی اس دعا کی برکت سے) اللہ تعالیٰ نے میری کمزوریاں اور بد کرداریاں دور فرمادیں۔ جلد ہی مجھے قرآن پاک کا کچھ حصہ یاد ہو گیا۔ کئی حج کر لئے۔ عمان یعنی ان کا گاؤں اور اس کے آس پاس کے دوسرے علاقے سرسبز و شاداب ہو گئے۔ (پاک دامنی میسر آئی کہ) میں نے چار آزاد و شریف عورتوں سے نکاح کئے اور حق تعالیٰ نے مجھے اولاد کی دولت سے مالا مال کیا۔ یہاں تک کہ پھر میں یہ شعر پڑھا کرتا تھا۔

إِلَيْكَ رَسُولَ اللَّهِ جنت مطبئی
 تجوب القیافی من عمان الی المرج

ترجمہ: یا رسول اللہ میری سواری آپ کی طرف عمان سے مرج تک صحر اول کو طے کرتی ہوئی ذوق و شوق کے ساتھ آئی ہے۔

تشفع لی یاخیر من وطنی الحصا
 فیغفر لی ذنبی وارجع بالقلج

تاکہ آپ اے کنکریوں کو روندنے والوں میں بہترین شخص میری سفارش کریں اور پھر میں مغفرت اور کامیابی کے ساتھ لوٹوں۔

الیٰ معشر خالفت فی اللہ دینہم
 ولا رایہم رای ولا شرحہم شرحی

ایک ایسے قبیلے کی طرف جن کے دین کی میں نے اللہ کے لئے مخالفت کی ہے اور اب ان کی اور میری نہ رائے ایک ہے اور نہ طریقہ ایک ہے۔

و كنت امرأة بالعهر والخمر مولعا
 شبابی حتی اذن الجسم بالنهج

میں جوانی میں بے انتہا شرابی اور عیاش آدمی تھا یہاں تک کہ جوانی اسی میں گزار دی اور اب بوڑھا ہو گیا۔

فبدلتی بالخمر خوفاً و خشية
 وبا نھوا احصاناً محصن لی فرجی

اب اللہ تعالیٰ نے شراب کے بدلے میں تو مجھے اپنا خوف عطا فرمایا اور زنا کاری کے بدلے میں پاک دامنی عطا فرمائی

جس سے میری شرم گاہ محفوظ ہو گئی۔

فاصحت ہمی فی الجہاد و نبی
فی اللہ ماصولی ولہ ما حجبی

اب میری نیت اور خواہشات صرف اللہ کے راستے میں جہاد کے لئے ہیں اسی طرح میرے روزے اور میرا حج اللہ کے لئے ہے۔

مازن کہتے ہیں کہ (مسلمان ہو جانے کے بعد) جب میں اپنی قوم کے پاس واپس آیا تو ان لوگوں نے مجھے بہت لعنت ملامت کی اور مجھ سے نفرت کرنے لگے، انہوں نے اپنے شاعروں سے کہہ کر میری ہجو اور برائی میں شعر لکھوائے۔ میں نے خود سے کہا کہ اگر میں بھی جواب میں ان کی ہجو اور برائیاں بیان کرنے لگوں تو ایسا ہی ہے جیسے میں خود اپنے آپ کو ہی برا بھلا کہنے لگوں۔

آخر میں ان لوگوں سے الگ تھلگ ہو کر ایک مسجد (عبادت گاہ) میں رہنے لگا جہاں ہر وقت عبادت کیا کرتا تھا۔ یہ مسجد ایسی تھی کہ جو مظلوم شخص بھی اس میں آکر تین دن عبادت کر کے اپنے دشمن اور ظالم کے خلاف دعا مانگ لیتا تھا تو اس کی دعا قبول ہو جاتی تھی۔ اسی طرح کوئی بیمار یا کوڑھی اگر یہاں آکر دعا مانگ لیتا تھا تو فوراً اس کو شفا اور صحت حاصل ہو جاتی تھی۔

غرض کچھ ہی عرصے کے بعد (میری خاموشی اور یکسوئی دیکھ کر) میری قوم کے لوگ اپنے کئے پر شرمندہ ہوئے اور میرے پاس آکر انہوں نے درخواست کی کہ میں واپس بستی میں چل کر سب کے ساتھ رہوں۔ ساتھ ہی وہ سب لوگ مسلمان ہو گئے۔ اس حدیث کو کنزور بتلایا گیا ہے۔

آنحضرت ﷺ کے متعلق ذبح شدہ جانوروں کے پیٹ سے آنے والی آوازیں

رسول اللہ ﷺ کے ظہور کے وقت ایسے واقعات بھی پیش آئے ہیں کہ ذبح کئے ہوئے جانوروں کے پیٹ سے آپ کے متعلق آوازیں بلند ہوئیں اور لوگوں نے انہیں سنا (یہ بات واضح رہے کہ جب کسی نبی کے ظہور کا وقت آتا ہے تو اس سے پہلے اللہ تعالیٰ دنیا میں عجیب اور غیر معمولی واقعات ظاہر فرماتا ہے جو اس بات کی علامت ہوتے ہیں کہ دنیا میں کوئی نیا اور غیر معمولی واقعہ ہونے والا ہے۔ ایسے عجیب اور غیر معمولی واقعات کو شریعت کی اصطلاح میں ارباصات کہا جاتا ہے۔ اس کے متعلق سیرت طیبہ اردو کے گزشتہ ابواب میں کچھ تفصیل گزر چکی ہے)۔

حضرت عمرؓ کا واقعہ..... ان میں سے ایک واقعہ یہ ہے جسے حضرت عمر فاروقؓ نے بیان کیا ہے۔ وہ کہتے ہیں کہ ایک روز ہم قبیلہ قریش کے ایک محلے میں بیٹھے ہوئے تھے۔ یہاں رہنے والے خاندان کو آل ذریحؓ کہا جاتا تھا۔ ان لوگوں نے ایک پکھڑا ذبح کیا ہوا تھا اور قصائی اس کا گوشت بنا رہا تھا کہ اچانک اس پکھڑے کے پیٹ میں سے ہمیں ایک آواز سنائی دی۔ حالانکہ بولنے والے کا کہیں پتہ نہ تھا وہ آواز یہ کہہ رہی تھی۔

”اے آل ذریحؓ! ایک زبردست واقعہ پیش آرہا ہے۔ پکارنے والا پکار رہا ہے۔ اور بہت فصیح انداز میں گواہی دے رہا ہے کہ اللہ تعالیٰ کے سوا کوئی معبود اور عبادت کے لائق نہیں ہے۔“

خود ذریحؓ کے معنی سرخ کے ہیں (لہذا ذریحؓ سے مراد ذبح کیا ہوا پکھڑا ہے کیونکہ وہ خون میں لتھڑا ہوا

ہوتا ہے چنانچہ عربی میں گہرے سرخ رنگ کو احمر ذرہ کی کہا جاتا ہے۔
بخاری میں اس روایت کے الفاظ اس طرح ہیں۔

اے جلیج! ایک بڑا واقعہ پیش آرہا ہے پکارنے والا پکار رہا ہے اور ایک فصیح و شائستہ آدمی گواہی دے رہا ہے اور کہہ رہا ہے کہ اللہ تعالیٰ کے سوا کوئی عبادت کے لائق نہیں ہے۔“
یہاں جلیج سے مراد بھی ذبح کیا ہوا پھڑا ہے کیونکہ جلیج کھلی ہوئی چیز کو کہتے ہیں اور ذبح کئے ہوئے پھڑے کی کھال اتار کر اس کا گوشت پوست بھی کھول دیا جاتا ہے۔

آنحضرت ﷺ کے متعلق فضائیں پیدا ہونے والی غیبی آوازیں

آپ کے ظہور کے وقت ایسے واقعات بھی پیش آئے ہیں کہ اچانک فضائیں آوازیں سنائی دیں یعنی نہ تو کاہن نے کہیں اور نہ بتوں اور ذبح کئے ہوئے جانوروں کے پیٹ سے ابھریں۔ چنانچہ ایسی روایتیں بھی بہت سی ہیں ان میں سے ایک یہ ہے کہ ایک مرتبہ کسی نے آنحضرت ﷺ سے عرض کیا۔
”یار رسول اللہ! میں نے قس کی ایک بڑی عجیب بات دیکھی ہے۔ ایک دفعہ رات کے وقت میں اپنے ایک اونٹ کی تلاش میں جا رہا تھا یہاں تک کہ رات ڈوبنے لگی اور صبح کا وقت قریب آگیا۔ اچانک مجھے ایک پکارنے والے کی آواز سنائی دی جو یہ کہہ رہا تھا۔

يَا أَيُّهَا الْوَاقِدُ فِي اللَّيْلِ الْإِحْمِ
قَدْ بَعَثَ اللَّهُ نَبِيًّا بِالْحَرَمِ

ترجمہ: اے تاریک رات میں سونے والے اللہ تعالیٰ نے حرم میں ایک نبی ظاہر فرمایا ہے۔

مِنْ هَاشِمٍ أَهْلُ الْوَفَاءِ وَالْكَرَمِ
يَجْلُو دُجْنَائِ اللَّيَالِي وَالْبَهْمِ

ترجمہ: جس کا تعلق اس قبیلہ بنی ہاشم سے ہے جو وفا اور کرم میں مشہور ہیں جو تاریکیوں کو دور کر دے گا۔
یہ آواز سن کر میں نے اپنے چاروں طرف دیکھا مگر مجھے کوئی نظر نہیں آیا۔ تو میں نے جواب میں یہ شعر پڑھے۔

يَا أَيُّهَا الْهَاقِفُ فِي رَاجِي الظُّلَمِ
أَهْلًا وَسَهْلًا بَكَ مِنْ طَيْفِ أَلَمِ

ترجمہ: اے رات کے اندھیروں میں آواز دینے والے اس خبر پر تجھے خوش آمدید جو تولے کر آیا ہے۔

بَيْنَ هَذَاكَ اللَّهُ فِي لَحْنِ الْكَلَمِ
مَنْ ذَا الَّذِي تَدْعُو إِلَيْهِ يَغْتَمِ

اللہ تعالیٰ تجھے ہدایت دے تو یہ بات بتا کہ وہ کیا چیز ہے جس کی طرف تو دعوت دیتا ہے۔

اسی وقت مجھے کھنکارنے اور گلا صاف کرنے کی آواز آئی اور کسی کہنے والے نے کہا۔

”نور ظاہر ہو گیا اور سینہ زوری کا دور ختم ہو گیا۔ اللہ تعالیٰ نے محمد ﷺ کو خوشی و سرور دے کر ظاہر فرمادیا جو شریف و معزز خاندان سے ہیں۔ جو تاج یعنی عظمت و اعزاز اور خود یعنی قوت و طاقت والے ہیں۔ سرخ و سفید چہرے والے ہیں۔ روشن پیشانی والے ہیں۔ گہری سیاہ آنکھوں والے ہیں۔ جن کا کلمہ اشہد ان لا الہ الا اللہ ہے۔ یہ وہی محمد ﷺ ہیں جو کالے اور گورے تمام انسانوں کی طرف بھیجے گئے ہیں اور عرب اور عجم کی رہنمائی کے

لئے ظاہر ہوئے ہیں۔“

اس کے بعد اس غیبی آواز نے یہ شعر پڑھے۔

الحمد لله الذي - لم يخلق الخلق عبث - ارسل

فينا احمدًا - خيرا نبيا قد بعث

ترجمہ: تمام تعریفیں اسی ذات باری کے لئے ہیں۔ جس نے مخلوق کو بیکار پیدا نہیں کیا۔ جس نے ہمارے درمیان احمد کو بھیجا۔ جو سب سے افضل و بہترین نبی بن کر ظاہر ہوئے ہیں۔

صلى عليه الله ما - حج له ركب وحش

ترجمہ: اللہ تعالیٰ ان پر اپنی رحمت بھیجیں جب تک کہ سوار اور پیدل حج کرتے رہیں۔

اسی واقعہ کی طرف قصیدہ ہمزیہ کے شاعر نے اپنے اس شعر میں اشارہ کیا ہے۔

وتفنت بمدحه الجن حتى

اطرب الانس منه ذاك الفناء

مطلب..... یعنی جنہوں نے آنحضرت ﷺ کے بہترین اوصاف اور خوبیوں کو ایک دل موہ لینے والے اور دلکش ترانے کی صورت میں ظاہر فرمایا وہ ترانہ اتنا دلکش تھا کہ اس نے اپنا نغمہ جنوں کے علاوہ دوسروں تک بھی پہنچایا یہاں تک کہ اس نغمے کا رس جنات کے ذریعہ جب انسان کے کان تک پہنچا تو اس نے اس کو بھی بے خود اور پریشان کر لیا۔

فس ابن ساعدہ سے ایک عجیب ملاقات..... غرض اس کے بعد صبح ہو گئی۔ اچانک میں نے ایک بہترین اونٹ دیکھا جو مستی میں منہ سے جھاگ نکال رہا تھا میں نے جلدی سے بڑھ کر اس کی لگام پکڑ لی اور اس کے کو بان پر سوار ہو کر اسے ہنکا دیا۔ آخر چلتے چلتے جب وہ تھک گیا تو ایک سرسبز باغ میں جا کر بیٹھ گیا۔ اچانک میں نے دیکھا کہ ایک درخت کے سائے میں فس ابن ساعدہ لیادی بیٹھے ہوئے ہیں ان کے ہاتھ میں مسواک کی ایک لکڑی ہے جس سے وہ زمین کرید رہے ہیں اور یہ شعر پڑھ رہے ہیں۔

يانا عى الموت والملحود فى حدث

عليهم من بقايا بزهم خرق

ترجمہ: اے موت کی خبر دینے والے اور وہ لوگ جو قبروں میں محو آرام ہیں جن کے کفن بھی اب ریزہ ریزہ ہو چکے ہیں۔

وعهم فان لهم يوما يصاح به

فهم اذا انتبهوا من نومهم فرقوا

ان لوگوں کو یعنی ان مردوں کو ان کے حال پر چھوڑ دو اس لئے کہ ایک دن تو ان کو اٹھایا ہی جائے گا۔ اب اگر انہیں ان کی نیند سے جگایا گیا تو وہ ڈر جائیں گے کہ شاید حساب کا دن آپہنچا۔

حتى يعود وايحال غير حالهم

خلقاً جديداً كما من قبله خلقوا

ترجمہ: ان کو ایک ایسی حالت پر پہنچا دیا گیا ہے جو ان کی کچھلی حالت کے خلاف ہے اور وہ ایک نئی زندگی میں پہنچ گئے جیسا کہ اس سے پہلے عدم سے وجود میں آئے تھے۔

منهم عراة و منهم فى ثيابهم

منها الجديد و منها المنهج الخلق

ان مردوں میں سے بعض تو اپنے کفن کے گل جانے کے بعد برہنہ ہو گئے ہیں اور بعض ابھی کفن لپٹے ہوئے ہیں۔ بعض کے کفن ابھی نئے ہیں اور بعض کے بوسیدہ ہو چکے ہیں۔

راوی کہتے ہیں کہ یہ شعر سن کر میں قس کے قریب پہنچا اور ان کو سلام کیا۔ انہوں نے میرے سلام کا جواب دیا۔ اسی وقت میری نظر اٹھی تو میں نے دیکھا کہ وہاں ایک پانی کا چشمہ ہے جس میں پانی کے بننے کی دھیمی آواز آرہی تھی۔ وہیں دو قبروں کے درمیان ایک مسجد تھی اور دو بہت بڑے اور خوفناک شیر کھڑے ہوئے تھے جو اس کو اپنی پناہ میں لئے ہوئے تھے۔ اسی وقت ان دونوں شیروں میں سے ایک پانی پینے کے لئے چشمے کی طرف بڑھا تو دوسرے شیر نے بھی پانی پینے کے لئے اس کے پیچھے چلنا چاہا۔ اسی وقت قس نے اس کے وہ چھڑی ماری جو ان کے ہاتھ میں تھی اور ڈانٹ کر اس سے کہا۔

”واپس جا۔ تیرا برا ہو۔ پہلے آگے جانے والے کو سیراب ہونے دے۔“

دوسرا شیر فوراً لوٹ گیا اور پہلے جانے والے کے واپس آنے کے بعد گیا۔ آخر میں نے قس سے پوچھا ”یہ دو قبریں کس کی ہیں؟“ قس نے کہا

”یہ میرے دو بھائیوں کی قبریں ہیں جو اسی جگہ میرے ساتھ اللہ تعالیٰ کی عبادت کیا کرتے تھے، انہوں نے کبھی اللہ تعالیٰ کے ساتھ شرک نہیں کیا۔ (ی) ان میں سے ایک کا نام سمعون تھا اور دوسرے کا اسمعان تھا (جن کے متعلق پیچھے گزرا ہے کہ وہ حضرت عیسیٰ علیہ السلام کے حواریوں میں سے تھے، آخر ایک دن ان دونوں کو موت نے آلیا۔ میں نے ان دونوں کی یہاں قبریں بنائیں اور اب میں خود ان دونوں قبروں کے درمیان رہتا ہوں تاکہ ایک دن میں بھی ان دونوں سے جا ملوں۔“

اس کے بعد پھر قس نے ان دونوں قبروں کی طرف دیکھا اور کچھ شعر پڑھے۔

یہ سارا واقعہ سن کر رسول اللہ ﷺ نے اس راوی سے فرمایا۔

”اللہ تعالیٰ قس پر رحمت فرمائے۔ میں امید کرتا ہوں کہ اللہ تعالیٰ اس کو (اس کی نیکی اور عبادت گزاری کی وجہ سے) قیامت میں ایک پوری امت کے برابر درجے میں اٹھائے گا۔“

اصل یعنی کتاب عیون الاثر میں قس کے واقعے کی طرف اس شعر میں اشارہ کیا گیا ہے۔

وعنه اخير قس قومہ فلقد
حلی سامعہم من ذکرہ شفا

ترجمہ: قس نے اپنی قوم کے سامنے آنحضرت ﷺ کا تذکرہ کیا ہے جو اتنا دلچسپ تذکرہ تھا کہ سننے والے اس سے بہت اطف اندوز ہوئے۔

جب قس کی وفات ہوئی تو ان کو ان ہی (دونوں کی قبروں کے پاس دفن کیا گیا۔ یہ تینوں قبریں اب ایک گاؤں میں ہیں جس کا نام روحین ہے۔ یہ گاؤں حلب کے دیہات میں سے ہے ان قبروں پر مقبرہ بنادیا گیا ہے اور لوگ ان کی زیارت کے لئے وہاں جاتے ہیں۔ اس زیارت گاہ کی آمدنی کے لئے بہت سے اوقاف ہیں اور درگاہ پر بہت سے مجاور اور خادم رہتے ہیں۔

قوم خشم کا واقعہ..... اسی طرح ایک واقعہ علامہ واقدی نے اپنی ایک سند سے ذکر کیا ہے جسے حضرت ابوہریرہؓ

بیان کرتے ہیں کہ ایک مرتبہ بنی خثعم کے لوگ ایک بت کے پاس بیٹھے ہوئے اس بت سے اپنے کسی جھگڑے کا فیصلہ مانگ رہے ہیں۔ ابھی یہ لوگ وہاں بیٹھے ہوئے ہی تھے کہ اچانک انہیں فضا میں کسی پکارنے والے کی آواز آئی جو یہ کہہ رہی تھی۔

یا ایہا الناس ذوالا جسام
ومسندو الحکم الی الاصنام

ترجمہ: اے جسم اور عقل و شعور رکھنے والے لوگو! تم نے اپنے معاملات ان پتھر کے بے جان اور بے حس بتوں کے حوالے کر دیئے۔

اماترون ما ارئی امامی
من ساطع و جلود جی الظلام

کیا تم ایسی روشنی کو نہیں دیکھ رہے ہو جسے میں اپنے سامنے پارہا ہوں اور جو اندھیروں کو مٹاتی جا رہی ہے۔

ذاک نبیؐ سید الانام
من ہاشم فی ذرۃ السنام

وہ بنی آدم کے سردار اور عظیم نبی ہیں۔ جو بنی ہاشم کی معزز نسل سے تعلق رکھتے ہیں۔

مستعلن بالبلد الحرام
جاء یهدا لکفر بالاسلام

وہ نبی اس محترم شہر میں اپنی نبوت کا اعلان کر رہے ہیں اور گمراہوں کو اسلام کے ساتھ ہدایت دینے کے لئے آئے ہیں۔

اکرمہ الرحمن من امام..... اور جن کو اللہ تعالیٰ نے شروع سے ہی بڑے اعزاز عطا فرمائے ہیں۔

حضرت ابو ہریرہؓ کہتے ہیں کہ تھوڑی دیر تک وہ لوگ ان شعروں کو دہراتے رہے اور جب ان کو یاد ہو گئے تو وہ لوگ وہاں سے اٹھ گئے۔ ابھی اس واقعہ کو تین دن بھی نہ گزرے تھے کہ اچانک انہیں خبر ملی کہ مکے میں رسول اللہ ﷺ ظاہر ہوئے ہیں۔ (ی) یعنی اس سے پہلے وہاں کوئی آپ کے بارے میں کچھ نہیں جانتا بلکہ اس واقعہ کے ایک دو دن بعد بالکل اچانک انہیں آپ ﷺ کے ظہور کا حال معلوم ہوا۔ پھر بھی خثعمی قوم کے یہ لوگ فوراً ہی مسلمان نہیں ہوئے بلکہ کافی عرصہ کے بعد انہوں نے اسلام قبول کیا۔

زمل ابن عمرو عذری کا واقعہ..... اسی طرح کا ایک واقعہ زمل ابن عمرو عذری کا ہے۔ وہ کہتے ہیں کہ بنی عذرہ کا جو یمن کا ایک قبیلہ تھا، ایک بت تھا جس کا نام خمام تھا۔ یہ قبیلہ اس بت کی بہت عزت و عظمت کرتا تھا مگر یہ بت بنی ہند ابن حرام کا تھا اور اس بت کے خادم کا نام طارق تھا۔ اس طارق (کے حالات معلوم نہیں ہو سکے۔ اس کے بارے میں کتاب نور میں بھی یہ لکھا ہے کہ نہ تو اس کے متعلق تفصیلات معلوم ہو سکیں اور نہ یہ پتہ چل سکا کہ آیا یہ مسلمان ہوا تھا یا نہیں۔ غرض یہ لوگ اس بت کے سامنے اکثر جانوروں کی قربانیاں پیش کرتے تھے۔ اسی زمانے میں جب رسول اللہ ﷺ کا ظہور ہو چکا تھا، ہم نے ایک دن ایک آواز سنی جو یہ کہہ رہی تھی۔

”اے بنی ہند ابن حرام حق اور سچائی ظاہر ہو گئی۔ خمام بت تباہ ہو گیا اور اسلام نے شرک کو ختم کر دیا۔“

زمل کہتے ہیں کہ اس غیبی آواز سے ہم لوگ بہت گھبرائے اور خوف زدہ ہوئے۔ پھر کچھ ہی دن گزرے تھے کہ ایک روز پھر ہم نے اسی طرح ایک آواز سنی جو یہ کہہ رہی تھی۔

”اے طارق۔ اے طارق۔ وہ بچے نبی ظاہر ہو گئے۔ جو صاف صاف وحی کا سلسلہ ساتھ لائے ہیں۔ تمامہ میں ایک اچانک اور زبردست ہلچل پیدا ہوئی ہے۔ لیکن اس نبی کے مددگاروں کے حق میں سلامتی اور امن ہے اور ان کے جھٹلانے والوں کے نصیب میں ندامت اور رسوائی ہے۔ بس اب میں قیامت تک کے لئے رخصت ہوتا ہوں۔“

اس کے ساتھ ہی خمام نامی وہ بت منہ کے بل زمین پر گر پڑا۔

اب اگر یہ آواز اس بت کے اندر سے آئی تھی۔ جیسا کہ آخری جملے سے ظاہر ہوتا ہے کہ اب میں قیامت تک کے لئے رخصت ہوتا ہوں۔ تو اس کا مطلب یہ ہے کہ یہ واقعہ اس قسم میں شمار نہیں کیا جاتا چاہئے جن کا بیان چل رہا ہے (کیونکہ یہ بیان اس قسم کے واقعات کا چل رہا ہے جن میں آنحضرت ﷺ کے متعلق اچانک فضاؤں میں آوازیں گونجیں۔ کسی درخت، پتھریا بت اور ذبح شدہ جانور کے اندر سے نہیں ابھریں)۔ لیکن اگر اس واقعہ میں بھی مراد یہی ہے کہ یہ آواز حمام بت کے اندر سے نہیں آئی تھی بلکہ فضا میں سے سنائی دی تھی تو پھر اس جگہ اس واقعہ کا ذکر ٹھیک ہو جاتا ہے۔

غرض زمل کہتے ہیں کہ اس واقعہ کے بعد میں نے فوراً ایک اونٹنی خریدی اور اس پر سوار ہو کر اپنی قوم کے کچھ دوسرے لوگوں کے ساتھ میں آنحضرت ﷺ کی خدمت میں حاضر ہوا۔ وہاں پہنچ کر میں نے یہ شعر پڑھے۔

ایک رسول اللہ اعلمتها انصہا
النص هو الغایة فی السیر

ترجمہ: یا رسول اللہ! میں نے اپنی اونٹنی کو روانہ کیا جس کی منزل آپ ہی تھی۔

اکفلها حزنا وقوزا من الرمل
لأنصر خیر الناس قصوا موزرا

میں اس اونٹنی پر اونچے اونچے اور ریتیلے ٹیلے عبور کر کے آیا ہوں تاکہ میں سب سے بہترین انسان یعنی آپ کی زیادہ سے زیادہ مدد کروں۔

واعقد حبلا من حبالک فی حبلی
واشهد ان اللہ لا غیرہ

اور تاکہ آپ سے ایک مضبوط اور پختہ عہد کروں اور گواہی دوں کہ اللہ تعالیٰ کے سوا کوئی معبود نہیں ہے۔

ما اثقلت قدیمی نعلی

میرے جوتوں نے مجھے آپ تک پہنچنے میں بالکل نہیں تھکایا۔

تمیم داری کا واقعہ..... اسی طرح کا ایک واقعہ تمیم داری کا ہے ان کا لقب ابورقیہ تھا رقیہ ان کی بیٹی کا نام تھا اور اس بیٹی کے سوا ان کے کوئی اولاد نہیں تھی رسول اللہ ﷺ نے دجال کے متعلق دجال کے ساتھ جاسہ کا واقعہ منبر پر کھڑے ہو کر ان ہی کے حوالے سے بیان کیا اور فرمایا کہ مجھے تمیم داری نے بتلایا۔ اس کے بعد آپ نے وہ قصہ بیان فرمایا۔

اسی کی بنیاد پر بعض علماء نے لکھا ہے کہ بڑوں کا اپنے چھوٹوں سے۔ روایت بیان کرنے کا جو اصول محدثین ثابت کرتے ہیں یہ اس کی سب سے بہترین مثال ہے۔ اسی اصول کی بنیاد کے طور پر ایک یہ واقعہ بھی

پیش کیا جاتا ہے جو اس طرح ہے کہ ایک دن حضرت ابو بکر صدیقؓ اپنی صاحبزادی حضرت عائشہؓ کے پاس گئے اور ان سے پوچھا۔

”کیا تم نے رسول اللہ ﷺ سے کوئی دعا سنی ہے؟“

حضرت عائشہؓ نے فرمایا۔

آنحضرت ﷺ کی بتلائی ہوئی ایک دعا..... ”میں نے آنحضرت ﷺ سے ایک دعا سنی ہے جو آپ ہمیں بتلایا کرتے تھے اور فرماتے تھے کہ حضرت عیسیٰ علیہ السلام یہ دعا اپنے اصحاب کو سکھلایا کرتے تھے اور ان سے کہتے تھے کہ۔ ”اگر تم میں سے کسی پر ایک سونے کے پہاڑ کے برابر بھی قرض ہو (اور وہ اس دعا کو پڑھتا رہے) تو اللہ تعالیٰ اس کی برکت سے اس شخص کے اتنے زبردست قرض کو بھی ادا کر دے گا۔“

پھر آپ نے فرمایا عیسیٰ علیہ السلام کی وہ دعا یہ تھی۔

اللَّهُمَّ فَاجِ الْهَمَّ كَاشِفَ الْغَمِّ، مُجِيبُ دَعْوَةِ الْمُضْطَرِّينَ، رَاحِمُنَا الدُّنْيَا

وَالْآخِرَةِ وَرَحِيمُهَا أَنْتَ تَرْحِمُنِي فَأَرْحَمْنِي بِرَحْمَةٍ تُغْنِينِي بِهَا عَنْ رَحْمَةِ مَنْ سِوَاكَ (حدیث)

ترجمہ: اے اللہ! غموں کے کھولنے والے، پریشانیوں کے دور کرنے والے، بے چین لوگوں کی دعاؤں کے قبول والے، دنیا اور آخرت دونوں عالموں میں مہربانی اور رحم کرنے والے۔ تو ہی مجھ پر رحم فرماتا ہے۔ پس مجھ پر رحم اور رحمت فرما۔ جو ایسی زبردست اور بے پایاں رحمت ہو کہ جو تیرے سوا دوسروں کی مہربانیوں اور منت پذیری سے مجھے مستغنی اور بے پروا کر دے۔“

(اسی دعا کی تاثیر کے سلسلے میں) حضرت ابو بکرؓ سے روایت ہے کہ ایک دفعہ مجھ پر کچھ قرض تھا۔ اس قرض کی ادائیگی میرے لئے دشوار ہو رہی تھی۔ میں نے اسی دوران میں یہ دعا پڑھی جس کی برکت سے وہ قرض ادا کرنا میرے لئے آسان ہو گیا۔

حضرت تمیم داری رضی اللہ عنہ سے روایت ہے کہ جب رسول اللہ ﷺ کا ظہور ہوا اس زمانے میں ملک شام میں تھا اسی دوران میں ایک دن اپنے کچھ کاموں کے سلسلے میں وہاں سے روانہ ہوا۔ سفر میں مجھے رات ہو گئی (چونکہ بہت لوگ تنہا بھی سفر میں جایا کرتے تھے اور رات ہونے پر وہ اکیلے ہی صحراؤں اور جنگلوں میں رات گزارا کرتے تھے جہاں ان کو جنات سے خطرہ رہتا تھا اس لئے وہ لوگ ایسے موقع پر جہاں بھی ٹھہرتے تو اس طرح کی دعا پڑھ کر ٹھہرتے تھے کہ میں اس جگہ کے جن یا یہاں کی طاقتور ترین ہستی یا یہاں کے مالک کی پناہ لے کر ٹھہرتا ہوں۔ اس طرح ان کو اطمینان ہو جاتا تھا کہ اب ہم یہاں کے جن کی پناہ میں آگئے ہیں اور وہ ہمیں پریشان نہیں کرے گا۔ چنانچہ تمیم داری کہتے ہیں کہ رات گزارنے کے لئے میں ایک وادی میں ٹھہرا اور) میں نے یہ دعا پڑھی۔

”میں اس وادی کے مالک یعنی بڑے جن کی پناہ اور امان میں یہاں ٹھہرتا ہوں۔“

اس کے بعد جب میں وہیں ایک جگہ سونے کے لئے لیٹا تو اچانک مجھے کسی پکارنے والے کی آواز آئی۔ جبکہ بولنے والا کہیں نظر نہیں آیا۔ وہ آواز یہ کہہ رہی تھی۔

”تو اللہ تعالیٰ کی پناہ مانگ۔ اس لئے کہ اللہ تعالیٰ کے مقابلے میں جنات کو کسی کو پناہ دینے کی مجال

نہیں ہے۔“

یہ آواز سن کر میں نے کہا

”اس بات سے تیری کیا مراد ہے؟“

اس پر یہ جواب سنائی دیا۔

”یہ کہ رسول امی ظاہر ہو چکے ہیں اور ہم یعنی جنّاتِ جوں کے مقام پر ان کے پیچھے نماز پڑھ چکے ہیں۔ یہ جوں کے کا قبرستان تھا جس کو معلاۃ بھی کہا جاتا تھا جیسا کہ گزر چکا ہے۔ ہم جنّاتِ ان پیغمبر پر ایمان لا چکے ہیں اور ان کے پیرو بن گئے ہیں۔ اب جنّاتِ کافرِ یب ختم ہو گیا ہے (یعنی اب وہ لوگ آسمانوں کے قریب جا کر چھپ چھپ کے وہاں کی ٹوٹی پھوٹی خبریں نہیں سن سکتے جو وہ کاہنوں کو بتلادیا کرتے تھے اور اس طرح لوگ کاہنوں اور جنوں کو غیبِ داں سمجھتے تھے) کیونکہ جنّات کو رسول اللہ ﷺ کے ظہور کے وقت سے آسمانوں تک پہنچنے کی ممانعت ہو گئی ہے اور ان کو اب (ستارے اور شہابِ ملامار) وہاں سے بھگادیا جاتا ہے۔ اس لئے محمد ﷺ کے پاس جا اور مسلمان ہو جا۔“

تمیم داری کہتے ہیں کہ (یہ آواز سن کر میں رات بھر اسی کے متعلق سوچتا رہا آخر) صبح ہوئی تو دیر ایوب میں جو ایک عیسائی راہب کی خانقاہ تھی وہاں گیا اور میں نے راہب سے یہ سارا واقعہ سنایا۔ یہ سن کر اس نے کہا۔ ”انہوں نے یعنی جنّات نے تم سے ٹھیک کہا ہے۔ ہم اپنی کتابوں میں یہ ذکر پاتے ہیں کہ وہ نبی حرم یعنی مکے میں ظاہر ہوں گے اور ان کی ہجرت گاہ حرم یعنی مدینہ ہوگی۔ اور یہ کہ وہ سب سے بہترین نبی ہوں گے۔ اس لئے پہلی فرصت میں ان کے پاس پہنچو۔“

تمیم داری کہتے ہیں کہ راہب کی بات سن کر میں نے فوراً ہی سفر کا انتظام کیا۔ یہاں تک کہ میں رسول اللہ ﷺ کی خدمت میں پہنچ کر مسلمان ہو گیا۔“

اس روایت کے ظاہری الفاظ سے یہ معلوم ہوتا ہے کہ حضرت تمیم داری آنحضرت ﷺ کی ہجرت سے پہلے مکے میں مسلمان ہوئے ہیں۔ لیکن اس بارے میں اختلاف ہے اگرچہ ایک جگہ تو اسی روایت کے آخر میں یہ لفظ تک صاف صاف موجود ہیں کہ۔ پھر میں مکے گیا اور آنحضرت ﷺ سے ملا۔ اس وقت آپ چھپے ہوئے تھے میں فوراً آپ پر ایمان لے آیا۔ مگر بعض محدثوں نے لکھا ہے کہ یہ روایت غلط ہے کیونکہ تمیم داری حقیقت میں ۹ھ میں مسلمان ہوئے ہیں۔ واللہ اعلم۔

بنی تمیم کے ایک شخص کا عجیب واقعہ..... (قال) اسی طرح فضاؤں میں آنحضرت ﷺ کے متعلق آوازیں بلند ہونے کا ایک واقعہ اور ہے جس کو حضرت سید ابن جبیرؒ نے بیان کیا ہے کہ بنی تمیم کے ایک شخص نے اپنے اسلام قبول کرنے کا واقعہ بیان کرتے ہوئے کہا۔

”میں ایک رات ریگستان میں سفر کر رہا تھا کہ اچانک مجھ کو نیند آنے لگی۔ میں نے اپنی سواری سے اتر کر اس کو ایک طرف بٹھا دیا اور خود پڑ کر سو گیا۔ سونے سے پہلے میں نے حفاظت کے لئے یہ دعا پڑھی۔

”میں جنّات سے اس واوی کے مالک کی پناہ مانگتا ہوں۔“

اس کے بعد میں سو گیا تو میں نے خواب میں دیکھا کہ ایک شخص اپنے ہاتھ میں ایک ہتھیار لئے ہوئے ہے اور اس کو میری لونٹنی کی گردن پر مارنا چاہتا ہے۔ اسی وقت گھبرا کر میری آنکھ کھل گئی۔ میں نے جلدی سے چاروں طرف دیکھا مگر مجھے کوئی نظر نہیں آیا۔ میں نے سوچا کہ یہ پریشان خیالی کے خواب ہیں اس لئے میں نے

پھر وہی دعا پڑھی اور دوبارہ پڑ کر سو گیا۔ مگر اس دفعہ پھر میں نے ویسا ہی خواب دیکھا اور یہ کہ میری اونٹنی کانپ رہی ہے غرض میں تیسری بار پھر سو گیا تو پھر میں نے وہی سب کچھ دیکھا۔ میں فوراً جاگ اٹھا اور دیکھا کہ میری اونٹنی بے چین اور گھبراہٹی ہوئی ہے۔ میں جوں ہی اونٹنی کی طرف متوجہ ہوا تو میں نے ایک نوجوان آدمی کو وہاں کھڑے ہوئے دیکھا جو ہو بہو ویسا ہی تھا جیسا آدمی مجھے خواب میں نظر آیا تھا۔ اس نوجوان کے ہاتھ میں ایک ہتھیار بھی تھا۔ ساتھ ہی مجھے ایک بوڑھا شخص بھی نظر آیا جو اس نوجوان کا ہاتھ پکڑے ہوئے تھا اور اس کو میری اونٹنی کے پاس جانے سے روک رہا تھا۔ اسی بات پر ان دونوں میں کشمکش اور کھینچ تان ہو رہی تھی۔ ابھی یہ دونوں جھگڑ رہے تھے کہ اچانک تین وحشی سائڈ ظاہر ہوئے ان کو دیکھتے ہی اس بوڑھے شیخ نے اس نوجوان سے کہا۔

”آؤ۔ میرا پناہ میں آئے ہوئے اس انسان کی اونٹنی کے بدلے میں تم ان تینوں سائڈوں میں سے کوئی بھی لے لو۔“

یہ سن کر وہ نوجوان بڑھا اور اس نے ان میں سے ایک سائڈ پکڑ لیا اور اسے لے کر وہاں سے چلا گیا۔ اب اس نوجوان کے جانے کے بعد وہ بوڑھا شیخ میری طرف متوجہ ہوا اور کہنے لگا۔

”نوجوان! آئندہ تم جب بھی کسی وادی میں رات کے وقت پہنچو اور وہاں تمہیں ڈر محسوس ہو تو تم یہ دعا پڑھا کرو۔“

”اس وادی کے خطرات سے میں محمد ﷺ کے پروردگار اللہ تعالیٰ کی پناہ مانگتا ہوں۔“

تم اب جنّات میں سے کسی کی حفاظت مت مانگا کرو اس لئے کہ جنوں کا زور اب ٹوٹ چکا ہے۔“

میں نے یہ سن کر پوچھا کہ محمد کون ہیں۔ اس نے کہا۔

”وہ نبی عربی ہیں جو نہ صرف مشرق والوں کے لئے ہیں اور نہ صرف مغرب والوں کے لئے ہیں!“

میں نے پوچھا۔

”ان کا ٹھکانہ کہاں ہے؟“

اس نے کہا

”نخلستانوں والا یشرب!“

میں اسی وقت اپنی اونٹنی پر سوار ہو کر تیز رفتاری کے ساتھ روانہ ہوا۔ آخر مدینے پہنچ کر میں نے آنحضرت ﷺ کی زیارت کی۔ ابھی میں نے آپ سے کچھ بتلایا بھی نہیں تھا کہ آپ نے مجھے میرا خواب سنایا اور پھر اسلام قبول کرنے کی دعوت دی۔ چنانچہ میں اسی وقت مسلمان ہو گیا۔“

اس آخری حصہ سے معلوم ہوتا ہے کہ یہ واقعہ آنحضرت ﷺ کی ہجرت کے بعد کا ہے ظہور کے وقت کا نہیں ہے جبکہ یہاں ان واقعات کا ذکر چل رہا ہے جو آپ کے ظہور کے وقت پیش آئے۔

ایک اور صحابی کا واقعہ..... اسی طرح کا ایک واقعہ یہ ہے جس کو ایک صحابی نے بیان کیا ہے کہ ایک دفعہ میں اپنے اونٹوں کو چرانے کے لئے گیا۔ اس وقت ہمارا عقیدہ یہ تھا کہ جب ہم کسی وادی میں پہنچ کر رات گزارتے تھے تو یہ کہا کرتے تھے کہ۔ ہم اس وادی کے بڑے کی پناہ مانگتے ہیں۔ غرض میں نے اپنی اونٹنی کو وہیں باندھا اور یہی دعا پڑھی۔ اسی وقت مجھے ایک پکارنے والے کی آواز سنائی دی جو یہ کہہ رہا تھا۔

وبحك غد بالله ذی الجلال

منزل الحرام والحلال

ترجمہ: تجھے برائی ہو تو صرف اللہ تعالیٰ سے ہی پناہ مانگ جو حلال والا ہے اور حرام اور حلال کو اتارنے والا ہے۔

وحد اللہ ولا تبال

ماکید ذی الجن من الاحوال

اللہ تعالیٰ کو ایک جان اور کوئی فکر نہ کر کیونکہ پھر جنات کے مکر اور فریب سے کوئی پریشانی پیدا نہیں ہوگی۔

اذید کر اللہ علی الاحوال

وفی سہول الارض والجبال

تجھے ہر حال میں اللہ تعالیٰ کا ذکر کرنا چاہئے۔ چاہے تو میدانوں میں ہو اور چاہے بھیاںک پہاڑوں میں۔

وصار کید الجن فی سفال

الا النبی وصالح الاعمال

اللہ تعالیٰ کے ذکر سے جنات کا مکر و فریب پاش پاش ہو جائے گا اور اس کے نبی اور نیک عمل کے اثرات باقی رہیں گے یہ سن کر میں نے اس پکارنے والے سے کہا۔

یا ایہا القائل ماتقول

ارشد عندک ام تضلیل

ترجمہ: اے صدا دینے والے تو کیا کہہ رہا ہے جو کچھ کہہ رہا ہے وہ درست ہے یا غلط ہے۔

جواب میں آواز آئی۔

هذا رسول اللہ ذوالخیرات

جاء بیس وحا میمات

یہ رسول اللہ ہیں نیکیوں والے۔ جو سورۃ یسین اور وہ سورتیں لے کر آئے ہیں جن کے شروع میں حم ہے۔

وسور بعد مفاصلات

یا میربا صلاہ والزکات

نیز کچھ ایسی صورتیں جو مفصل سورتوں کے بعد ہیں جن کے ذریعہ نماز اور زکوٰۃ کا حکم دیا گیا ہے۔

ویز جر الا قوام عن ہنات

قدکن فی الاسلام منکرات

وہ پیغمبر اپنی قوم کو برائیوں سے روکتے ہیں۔ ان چیزوں سے جو اسلام کے آنے کے بعد برائیاں بن گئی ہیں۔

میں نے یہ آواز سن کر کہا۔

”اگر کوئی شخص اس وقت میرے یہ اونٹ لے جا کر میرے گھر پہنچانے کا ذمہ لے تو ان پیغمبر کے پاس

حاضر ہو کر میرا بھی مسلمان ہو جاؤں۔“

جواب میں وہی آواز سنائی دی کہ اونٹوں کو پہنچانے کا میں ذمہ دار ہوں۔ چنانچہ میں اسی وقت ایک اونٹ

پر سوار ہو کر آپ کے پاس حاضر ہوا۔ اس وقت آنحضرت ﷺ معبر پر تشریف فرما تھے۔ ایک روایت میں اس طرح

ہے کہ میں جمعہ کے دن وہاں پہنچا جبکہ لوگ نماز جمعہ میں مصروف تھے۔ میں ابھی اپنے اونٹ کو باندھ ہی رہا تھا کہ

حضرت ابوذر غفاریؓ مسجد سے نکل کر میرے پاس آئے اور بولے۔

”رسول اللہ ﷺ تم کو فرما رہے ہیں کہ اندر آ جاؤ۔“

میں فوراً ہی مسجد کے اندر گیا۔ آپ نے مجھے دیکھ کر پوچھا۔

اس شخص نے کیا کیا۔ اور ایک روایت میں ہے کہ۔ اس بوڑھے شیخ نے کیا کیا جس نے تمہارے اونٹوں کو تمہارے گھر پہنچانے کی ذمہ داری لی تھی۔ کیا اس نے وہ لونٹ صحیح سالم ہی نہیں پہنچا دیئے!“

جاہلیت کے زمانہ میں عربوں کا جو یہ دستور تھا کہ جب وہ کسی تاریک اور بھیانک وادی میں بسر ایتے تھے تو یہ کہا کرتے تھے کہ میں اس وادی کے شریروں سے یہاں کے سردار اور بڑے کی پناہ مانگتا ہوں۔ اس کو اللہ تعالیٰ نے قرآن پاک میں اس طرح ذکر فرمایا اور اپنے نبی کو اس کی خبر دی۔

وَإِنَّهٗ كَانَ رِجَالٌ مِّنَ الْإِنسِ يَعُوذُونَ بِرِجَالٍ مِّنَ الْجِنِّ فَزَادُوهُمْ رَهَقًا (پ ۲۹ سورہ جن ع ۱) اللہ بے ترجمہ :- اور بہت سے لوگ آدمیوں میں ایسے تھے کہ وہ جنات میں سے بعض لوگوں کی پناہ لیا کرتے تھے سو ان آدمیوں نے ان جنات کی بددماغی اور بڑھادی۔

یعنی جاہلیت کے زمانے میں لوگ جب سفر میں جاتے اور کسی بھیانک اور وحشت ناک جگہ پر انہیں پڑاؤ کرنا پڑتا تو وہ جنات سے پناہ اور امان طلب کیا کرتے تھے۔ وہ لوگ اس وقت یہ کہا کرتے تھے کہ میں اس جگہ کے شریروں کی شرارت سے یہاں کے سردار اور بڑے جن کی پناہ مانگتا ہوں۔ اس کا نتیجہ یہ ہوا کہ جنات کے سردار بہت ہی زیادہ سرکش اور مغرور ہو گئے کیونکہ جب انسان ان کی پناہ طلب کرتے تو وہ کہتے کہ اب ہم انسانوں اور جنوں دونوں کے سردار بن گئے ہیں۔

سردار حضر موت اور ان کے بت کا واقعہ

اسی طرح ایک اور واقعہ ہے جس کو وائل ابن حجر حضری نے بیان کیا ہے۔ ان کا لقب ابوہنیدہ تھا۔ یہ حضر موت کے رئیسوں میں سے ایک تھا اور ان کا باپ وہاں کے بادشاہوں میں سے تھا۔ غرض وائل کہتے ہیں کہ جب میں رسول اللہ ﷺ کی خدمت میں حاضر ہوا تو آپ نے میرے آنے سے پہلے ہی اپنے صحابہ کو میری آمد کی خبر دیدی تھی اور فرمایا تھا۔

”تمہارے پاس وائل ابن حجر حضر موت کی دور دراز سرزمین سے آرہا ہے۔ اے اللہ عزوجل اور اس کے رسول کی محبت لے کر آرہی ہے اور وہ وہاں کے بادشاہوں کی نشانی ہے۔“

وائل کہتے ہیں کہ صحابہ میں سے جو بھی مجھے ملا اس نے مجھ سے کہا۔

”تمہاری آمد سے بھی تین دن پہلے رسول اللہ ﷺ ہمیں تمہارے آنے کی خبر دے چکے تھے۔“

غرض جب میں رسول اللہ ﷺ کی خدمت میں حاضر ہوا تو آپ ﷺ نے مرہا کہہ کر میرا استقبال کیا اور مجھے اپنے قریب بلایا، آپ نے مجھے اپنے برابر بٹھایا اور میرے لئے اپنی چادر بچھا کر مجھے اس پر بٹھایا پھر آپ نے مجھے یہ دعا دی۔

”اے اللہ! وائل ابن حجر اور اس کی اولاد اور اولاد کی اولاد میں برکت عطا فرما۔“

اس کے بعد آپ منبر پر چڑھے اور مجھے اپنے ساتھ کھڑا کر لیا۔ پھر آپ نے فرمایا۔

”لوگو! یہ وائل ابن حجر ہیں جو حضر موت جیسی دور دراز سرزمین سے اسلام کی محبت کی خاطر آئے

ہیں۔“

میں نے عرض کیا۔

”یا رسول اللہ! مجھے آپ کے ظہور کی خبر ملی تو اس وقت میں ایک بڑی حکومت کا مالک تھا مگر پھر یہ اللہ تعالیٰ کا فضل و کرم اور رحمت تھی کہ میں نے اس سب عیش و آرام کو ٹھکرا دیا اور اللہ تعالیٰ کے دین کو پسند کر لیا۔“
آپ نے فرمایا۔

”تو نے ٹھیک کہا۔ اے اللہ! وائل ابن حجر، اس کی اولاد اور اولاد کی اولاد میں برکت عطا فرما۔“
غرض یہ وائل ابن حجر کہتے ہیں کہ میرے رسول اللہ ﷺ کی خدمت میں حاضر ہونے کا سبب یہ ہوا کہ میرے پاس ایک بت تھا جو یا قوت کا بنا ہوا تھا۔ ایک روز جبکہ میں سو رہا تھا مجھے اچانک ایک آواز آئی جو اس کمرے سے آرہی تھی جہاں وہ بت رکھا ہوا تھا۔ میں فوراً گھبرا کر بت کے پاس آیا اور اس کو سجدہ کیا۔ اسی وقت کسی کہنے والے کی آواز آئی جو یہ کہہ رہا تھا۔

وَأَعْجَبًا لَّوَائِلِ ابْنِ حَجْرٍ . نَحَالُ يَدْرِي وَهَوَ لَيْسَ يَدْرِي

تعجب ہے وائل ابن حجر پر جو اپنے بارے میں یہ سمجھتا ہے کہ وہ سب کچھ جانتا ہے حالانکہ وہ بے خبر ہے۔

مَا ذَا يَرْجِي مِنْ نَحْبِ صَحْرٍ . لَيْسَ بَذِي نَفْعٍ وَلَا ضَرِّ

یہ کیا توقع رکھتا ہے ان پتھر کے تراشے ہوئے بتوں سے جن سے نہ کوئی فائدہ پہنچ سکتا ہے اور نہ نقصان۔

لَوْ كَانَ ذَا حَجَرَ اطَاعَ امْرِي

کاش یہ بت پرست میری بات مانتا۔

یہ سن کر میں نے کہا۔

نصیحت کرنے والے۔ میں نے تمہاری آواز سن لی۔ اب تم مجھے کیا حکم دیتے ہو۔“

اس نے کہا

أَرْجُلُ إِلَى يَثْرَبَ ذَاتِ النَّخْلِ . تَدِينُ دِينَ الصَّائِمِ الْمُصَلِّي

ترجمہ: تو یثرب کے نخلستانوں کی طرف جا اور اس نے نبی کا دین اختیار کر جو روزے رکھنے والا اور نمازیں پڑھنے والا ہے۔

مُحَمَّدُ النَّبِيُّ خَيْرُ الرُّسُلِ

یعنی نبی کریم محمد ﷺ جو سب پیغمبروں میں بہترین اور افضل ہیں۔

اس کے ساتھ ہی وہ بت منہ کے بل زمین پر گر پڑا اور اس کی گردن ٹوٹ گئی۔ پھر خود میں نے آگے بڑھ کر اس کو ٹکڑے ٹکڑے کر دیا۔ اس کے بعد میں بڑی تیزی کے ساتھ وہاں سے روانہ ہو کر مدینہ منورہ پہنچا اور مسجد نبوی میں داخل ہوا (جبکہ یہاں آنحضرت ﷺ نے صحابہ کو پہلے ہی ان کے متعلق خبر دیدی تھی)۔

اس حدیث میں یہ اشکال ہے کہ اگر یہ آواز (جو وائل ابن حجر نے سنی) اس بت کے اندر سے آئی تھی تو یہ واقعہ اس عنوان کے مطابق نہیں ہے جس کے متعلق واقعات ذکر ہو رہے ہیں (کیونکہ یہاں جو واقعات بیان ہو رہے ہیں وہ وہ ہیں جن میں آنحضرت ﷺ کے متعلق فضاؤں میں گونجنے والی ان دیکھے آدمیوں کی آوازیں سنائی دیں۔ وہ واقعات پیچھے گزر چکے ہیں جن میں بتوں کے اندر سے آنے والی آوازیں سنیں گئیں)۔

جہاں تک اس حدیث کا تعلق ہے تو اس میں وائل کے ساتھ معاویہ کا بھی ذکر ہے جس کو ہم نے طول

کی وجہ سے چھوڑ دیا ہے۔

آنحضرت ﷺ کے متعلق وحشی جانوروں کے منہ سے سنی جانے والی باتیں

آپ کے ظہور کے متعلق بعض وحشی جانوروں نے بھی کلام کیا ہے۔ ایسے واقعات میں سے ایک یہ ہے جس کو حضرت ابو سعید خدریؓ نے بیان کیا ہے کہ ایک مرتبہ جزیرہ عرب میں ایک چرواہا اپنی بکریاں چرا رہا تھا کہ اچانک وہاں ایک بھیڑیا آگیا اور وہ ایک بکری پر جھپٹا۔ چرواہا بکری کو بچانے کے لئے دوڑ کر بھیڑیے اور بکری کے درمیان آگیا۔ وہ بھیڑیا (بجائے چرواہے پر حملہ کرنے یا بھاگ جانے کے) اسی وقت اپنی پچھلی ٹانگوں پر بیٹھ گیا اور کہنے لگا۔

”کیا تو خدا سے نہیں ڈرتا جو تو میرے اور اس رزق کے درمیان حائل ہو گیا جو اللہ تعالیٰ نے مجھے عطا فرمایا تھا؟“

یہ سن کر وہ چرواہا (سخت حیران ہوا اور) کہنے لگا۔

”مجھے تو یہ حیرت ہے کہ ایک بھیڑیا مجھ سے انسانوں کی طرح بات کر رہا ہے!“

اس پر اس بھیڑیے نے کہا۔

”کیا میں تجھے اس سے بھی زیادہ حیرت ناک اور عمدہ بات بتلاؤں۔ کہ رسول اللہ ﷺ جو جرّہ کے دونوں مقامات کے درمیان میں ہیں۔ اور ایک روایت میں ہے کہ جو یثرب میں ہیں لوگوں کو گزشتہ واقعات کی خبریں دے رہے ہیں۔ ایک روایت کے لفظ یوں ہیں کہ پچھلی باتیں بتلاتے ہیں اور اسی طرح وہ باتیں بھی جو تمہارے بعد یعنی آئندہ زمانے میں پیش آنے والی ہیں۔!“

جانوروں کا کلام کرنا علامات قیامت میں سے ہے..... (آنحضرت ﷺ کے متعلق یہ باتیں چرواہے کے دل میں گھر کر گئیں اور وہ تحقیق اور تصدیق کے لئے) بکریاں گھر پہنچا کر مدینہ منورہ پہنچا گئے دن جب وہ آنحضرت ﷺ کی خدمت میں حاضر ہوا تو اس نے اس بھیڑیے کی بات آپ سے بیان کی۔ آپ ﷺ نے یہ سن کر فرمایا۔

”چرواہا سچ کہتا ہے۔ بیشک قیامت کی نشانیوں میں سے ایک بات یہ بھی ہے کہ وحشی درندے انسانوں سے کلام کریں گے (جیسا کہ قیامت کے قریب مکے میں ظاہر ہونے والے جانور کا حال سیرت حلبیہ اردو کے گزشتہ ابواب میں بیان بھی ہو چکا ہے)۔ قسم ہے اس ذات کی جس کے قبضے میں محمد کی جان ہے کہ قیامت اس وقت تک ہر گز قائم نہیں ہوگی جب تک کہ انسان سے اس کے جوتے کا تسمہ تک بھی بات نہیں کرے گا۔ تسمہ سے مراد وہ فیتہ ہے جو جوتے کے لوپر ہوتا ہے جیسا کہ اس کے متعلق پیچھے بھی بیان ہو چکا ہے اور اسی طرح اس کے چابک کی گانٹھ اور ایک قول کے مطابق تسمہ کے ایک حصہ کو کہتے ہیں اور اس کو ہتلا نہیں دے گا کہ اس کے گھر والے کیا کیا کر رہے ہیں۔“

(ی) ایک روایت میں ہے کہ اس چرواہے کی بات سننے کے بعد آنحضرت ﷺ نے حکم دیا کہ سب لوگوں کو مسجد میں جمع ہونے کی ہدایت کی جائے (جب سب لوگ آگئے تو) آپ حجرہ مبارکہ سے باہر تشریف لائے اور چرواہے کو حکم دیا کہ لوگوں کو اپنا واقعہ سناؤ۔ چنانچہ اس نے یہ واقعہ کہہ سنایا۔

ایک روایت یہ ہے کہ یہ چرواہا ایک یہودی تھا۔ ایک روایت میں یہ ہے کہ بھیڑیے نے چرواہے سے یہ کہا تھا۔

”مگر تو مجھ سے بھی زیادہ عجیب ہے کہ یہاں اپنی بکریاں لئے کھڑا ہوا ہے اور اس عظیم نبی کی طرف توجہ نہیں دی جس سے بڑی شان کا نبی آج تک ظاہر نہیں ہوا تھا۔ جن کے لئے جنت کے دروازے کھول دیئے گئے ہیں اور جنت کے لوگ ان کی صحابہ کو جنگیں کرتے ہوئے شوق سے دیکھتے ہیں۔ حالانکہ تیرے اور اس نبی کے درمیان صرف اس گھائی کا فاصلہ ہے۔ اس لئے جاوہر اللہ تعالیٰ کے لشکر میں شامل ہو جا۔“

یہ سن کر چرواہے نے کہا۔

”پھر میری بکریوں کی رکھوالی کون کرے گا؟“

بھیڑیے نے کہا۔

”جب تک تو واپس آئے ان کی رکھوالی میں کروں گا۔“

چرواہے نے اسی وقت بکریاں اس بھیڑیے کے سپرد کیں اور خود آنحضرت ﷺ کی خدمت میں حاضر ہو کر مسلمان ہو گیا۔ پھر آنحضرت ﷺ نے اس سے فرمایا۔

”اپنی بکریوں کے پاس واپس جاؤ تم ان کو اتنی ہی پاؤ گے جتنی چھوڑ کر آئے تھے (یعنی بھیڑیے نے ان میں سے ایک کو بھی نہیں کھایا ہوگا)“

چنانچہ چرواہا وہاں واپس پہنچا تو اس نے بکریوں کو جوں کا توں پلایا (اور بھیڑیا بھی وہاں موجود تھا) پھر اس نے ایک بکری بھیڑیے کے لئے کاٹی۔

اس جگہ ایک اشکال ہوتا ہے کہ یہ واقعہ بھی اور حضرت سعید ابن جبیر کا وہ واقعہ بھی جو اس سے پہلے بیان ہوا آنحضرت ﷺ کی ہجرت کے بھی بعد کے ہیں آپ کے ظہور کے وقت کے نہیں ہیں جبکہ بیان ان واقعات کا چل رہا ہے جو آپ کے ظہور کے وقت پیش آئے ہیں۔ اس چرواہے کے متعلق کتاب نور میں ہے کہ میں اسکے نام سے واقف نہیں ہو سکا۔

(قال) بھیڑیوں نے بہت سے موقعوں پر انسانوں سے کلام کیا ہے ایسے تمام واقعات کی تفصیل میری اس کتاب میں دیکھی جاسکتی ہے جو بخاری کی شرح کی صورت میں ہے۔

اقول۔ مؤلف کہتے ہیں: کتاب حیات النبی ان میں ہے کہ صحابہ میں جن سے بھیڑیوں نے کلام کیا ہے وہ تین ہیں۔ حضرت رافع ابن عمیر، حضرت سلمہ ابن اکوع اور حضرت وہبان اوس رضی اللہ عنہم۔

آنحضرت ﷺ کے متعلق درختوں سے آنے والی صدائیں

حضرت ابو بکر رضی اللہ تعالیٰ عنہ سے روایت ہے کہ ایک مرتبہ ان سے کسی نے سوال کیا۔

”کیا اسلام قبول کرنے سے پہلے آپ نے آنحضرت ﷺ کی نبوت کی نشانیوں میں سے کوئی نشانی بھی دیکھی تھی؟“

حضرت ابو بکرؓ نے جواب دیا۔

”ہاں۔ جاہلیت کے زمانے میں ایک دن میں ایک درخت کے سائے میں بیٹھا ہوا تھا کہ اچانک اس کی شاخیں مجھ پر جھکنے لگیں یہاں تک کہ ایک شاخ جھک کر بالکل میرے سر تک آگئی۔ میں سر اٹھا کر اس کی طرف (حیرانی سے) دیکھنے اور کہنے لگا کہ یہ کیا ہو رہا ہے۔ اسی وقت مجھے اس درخت میں سے آواز آئی۔

”یہ نبی فلاں فلاں وقت میں ظاہر ہوں گے اس لئے تم ان کی طرف بڑھنے میں سب سے زیادہ خوش نصیب بننے کی کوشش کرنا۔“ واللہ اعلم۔

شہاب ثاقب کے ذریعہ آسمانی خبروں کی سُن گُن لینے پر پابندی

ابن اسحاق کہتے ہیں کہ جب رسول اللہ ﷺ کے ظہور اور نبوت کا وقت آگیا تو شیطانوں کو آسمانوں کی خبریں سننے سے روک دیا گیا اور آسمان میں جن جگہوں پر یہ شیاطین جا کر بیٹھتے اور سُن گُن لینے تھے ان کو وہاں تک پہنچنے سے روکنے کے لئے ستارے مار مار کر روکا جانے لگا۔ چنانچہ جنّات اس تبدیلی سے سمجھ گئے کہ انسانوں میں ضرور کوئی نئی بات ظہور میں آئی ہے۔

جب آپ کا ظہور ہو گیا تو اللہ تعالیٰ نے آنحضرت ﷺ کو اس واقعہ کی خبر دیتے ہوئے فرمایا کہ جب شیاطین کو آسمانی خبروں کی سُن گُن لینے سے روک دیا گیا تو انہوں نے کہا۔

وَاِنَّا لَمَسْنَا السَّمَاءَ فَوَجَدْنَاهَا مُلْتَمَتٍ حَرَسًا شَدِيدًا وَشُهَبًا وَاِنَّا كُنَّا نَقْعُدُ مِنْهَا مَقَاعِدَ لِلسَّمْعِ فَمَنْ يَسْمَعُ اِلَّا نَ يَجِدْ لَهُ سِهَابًا مَّرَصَدًا

الآیہ ۹۸ سورہ جن ع ۱

ترجمہ:- اور ہم نے آسمان کی خبروں کی تلاشی موافق عادت سابقہ کے لینا چاہا سو ہم نے اس کو سخت پہروں یعنی محافظ فرشتوں اور شعلوں سے بھرا ہوا پایا۔ اور اس کے قبل ہم آسمان کی خبریں سننے کے موقعوں میں خبر سننے کے لئے جا بیٹھا کرتے تھے، سو جو کوئی اب سننا چاہتا ہے تو اپنے لئے ایک تیار شطہ پاتا ہے۔

شیاطین سے آسمانوں کی حفاظت..... یعنی جب ہم نے آسمانوں میں ہونے والی باتوں کی سُن گُن لینے کی کوشش کی تو ہم نے دیکھا کہ آسمان کی زبردست حفاظت کی جارہی ہے اور نہایت طاقتور فرشتے اس کی پاسبانی کر رہے ہیں اور سُن گُن لینے والوں کو شہابوں اور ستاروں سے مار مار کر بھگایا جا رہا ہے جبکہ اس سے پہلے ہم وہاں بیٹھ کر آسمانوں میں ہونے والی باتوں کی سُن گُن لے لیا کرتے تھے۔ اب یہ حال ہے کہ جو بھی وہاں کی باتیں سننا چاہتا ہے تو اس پر ستاروں کی بوچھاڑ پڑتی ہے جس کے لئے وہ نگہبانوں کو اپنی گھات میں بیٹھا ہوا پاتا ہے۔ اگر ان جنّات میں سے کوئی آہستگی اور چوری سے بھی وہاں پہنچ کر کچھ خبریں لینا چاہتا ہے تو بھی (آسمانوں کی زبردست نگرانی کی وجہ سے) وہ شہابوں اور ستاروں کی بوچھاڑ اپنے پیچھے آتی ہوئی پاتا ہے جو اس کا کام تمام کر دیتی ہے یا اس کا چہرہ جھلس دیتی ہے اور یا اس کے ہوش و حواس ختم کر دیتی ہے تاکہ وہ کاہنوں کے پاس پہنچ کر ان کو کچھ نہ بتا سکے۔ یہ سب انتظامات اور پاسبانی اس لئے ہے تاکہ ان شیطانی خبروں کی وجہ سے وحی کے نازل ہونے کے زمانے سے لے کر اس کے پورا ہونے اور آنحضرت ﷺ کی وفات کے وقت تک لوگوں کو وحی کے متعلق کہیں کوئی مغالطہ نہ ہو سکے۔ یعنی کم عقل اور کم سمجھ لوگوں کے دماغوں میں وحی اور ان کاہنوں کی خبروں کی وجہ سے

کوئی شبہ نہ پیدا ہو سکے اور یہ نہ سمجھنے لگیں کہ کہانت پھر شروع ہو گئی ہے جس کی بنیاد چوری چھپے سنی ہوئی آسمانی خبروں پر ہوتی ہے اور یہ کہ آنحضرت ﷺ کا معاملہ ختم ہو چکا ہے۔ اس لئے حکمت کا تقاضہ یہی تھا کہ آسمانوں کی حفاظت آپ کی زندگی یعنی وحی کے زمانے میں بھی ہو اور آپ کی وفات کے بعد بھی ہو (کیونکہ اسلامی شریعت ہمیشہ باقی رہنے والی ہے جس کا مطلب یہ ہے کہ وحی کا فیضان جاری رہے گا) چنانچہ اسی وجہ سے آپ نے فرمایا ہے۔

”آج کے بعد کہانت کبھی نہیں ہوگی۔“

(خلاصہ یہ ہے کہ ستاروں کے ذریعہ جنات اور شیاطین کو مارنے اور آسمانوں سے دور رکھنے کا سلسلہ آنحضرت ﷺ کے ظہور کے وقت سے شروع ہوا جس کی حکمت اور مصلحت یہ تھی کہ وحی کے زمانے میں اور اس کے بعد کے دور میں بھی اگر کاہنوں کی طرف سے بھی شیطانی خبروں اور پیشین گوئیوں کا سلسلہ جاری رہا تو لوگوں کے دلوں اور دماغوں میں طرح طرح کے شبہ اور شک سر ابھاریں گے اور کم سمجھ لوگوں کو خاص طور پر مغالطے پیدا ہوں گے)۔

ستارے ٹوٹنے پر عمرو ابن اُمیہ کی رائے

بعض علماء نے بیان کیا ہے کہ عرب میں پہلے لوگ جنہوں نے ستاروں کو ٹوٹنے (یعنی ان کے ذریعہ شیطانوں کو مارے جاتے ہوئے) دیکھا وہ بنی ثقیف کے لوگ ہیں۔ یہ لوگ یہ نئی بات دیکھ کر گھبرائے اور فوراً اپنے ایک عالم کے پاس آئے جس کا نام عمرو ابن اُمیہ تھا۔ یہ شخص عرب میں انتہائی عقلمند اور سمجھ دار آدمی سمجھا جاتا تھا۔ یہ اندھا تھا اور لوگوں کو ہونے والے واقعات کے متعلق خبریں دیا کرتا تھا۔ غرض ان لوگوں نے عمرو سے آکر کہا۔

”اے عمرو! کیا تم نے نہیں دیکھا یعنی سنا کہ آسمانوں میں ستارے پھینکنے اور مارنے کی جیسی عجیب اور نئی بات پیش آرہی ہے؟“
اس نے کہا

”بے شک۔ (سنا ہے) اس لئے دیکھو! اگر یہ ٹوٹنے والے ستارے وہ مشہور ستارے ہیں جن کے ذریعہ خشکی اور سمندروں میں لوگ راستے یعنی سمتیں معلوم کرتے ہیں اور جن سے گرمی اور سردی کے موسموں کا پتہ چلایا جاتا ہے (یعنی مرتخ زہرہ وغیرہ وغیرہ) تو سمجھ لو کہ اس دنیا کے انجام اور اس مخلوق کے تباہ ہونے کا وقت آچکا ہے۔ لیکن اگر یہ مشہور ستارے اپنی جگہوں پر موجود ہیں اور ٹوٹنے والے ستارے ان کے علاوہ دوسرے ہیں تو اس کا مطلب ہے کہ کوئی اہم اور نیا واقعہ پیش آنے والا ہے جو اللہ تعالیٰ مخلوق کے سامنے لانا چاہتا ہے۔“

ستاروں کے ذریعہ موسموں وغیرہ کا پتہ لگانے کا مطلب یہ ہے کہ جب ایک مخصوص ستارہ مغرب میں چھپ جاتا ہے تو اسی وقت مشرق میں اس کے مقابل ایک نیا ستارہ ابھرتا ہے اور یہ دور ہر تیرہ دن کے بعد ہوتا ہے۔ اس تبدیلی کو عربی میں نوء کہتے ہیں (جس سے نجومی مختلف اندازے لگاتے اور پیشین گوئیاں کرتے

ہیں) نوع کا مطلب ایک ستارے کا مغرب میں چھپنا اور اس کے رقیب ستارے کا مشرق سے ابھرنا ہوتا ہے جو اسی تیرہ دن کی مدت میں ہوتا ہے۔

عرب کے لوگ بارشوں، ہواؤں اور گرمی و سردی کے ہونے کو ان ہی ستاروں میں سے چھپنے والے ستارے یا ابھرنے والے ستارے کی تاثیر کہتے تھے۔ چنانچہ وہ کہا کرتے تھے کہ :-

”فلاں نوع یعنی ڈوبنے یا ابھرنے والے ستارے کے ذریعہ ہمارے یہاں بارش ہوگی۔“

اس مسئلے پر معاہدہ حدیبیہ کے بیان میں تفصیل سے بحث آئے گی۔

(غرض اس تفصیل کے بعد عمرو بن امیہ کے متعلق مزید بتلاتے ہیں جس کے پاس بنی ثقیف کے لوگ ستاروں کے ٹوٹنے کا واقعہ دیکھ کر گئے تھے) ایک روایت کے مطابق عمرو نے یہ کہا تھا کہ (اگر وہ ٹوٹنے والے ستارے مشہور ستاروں میں سے نہیں ہیں تو)

”یہ کوئی ایسا معاملہ ہے جس کو اللہ تعالیٰ مخلوق کے سامنے لانا چاہتا ہے اور کوئی نبی عرب میں ظاہر ہونے والا ہے جس کے بارے میں چرچے بھی ہیں۔“

یہاں یہ اعتراض ہو سکتا ہے کہ ستاروں کے ذریعہ تو شیطانوں کو آنحضرت ﷺ کے ظہور کے وقت سے پہلے بھی مارا اور بھگایا گیا ہے یعنی آپ کی ولادت کے وقت بھی ایسا ہو چکا ہے۔

اس کا جواب یہ ہے کہ یہاں ستاروں کے مارے جانے سے مراد یہ ہے کہ پہلے کے مقابلے میں اس وقت سے بہت زیادہ ستارے مارے جانے لگے (یعنی پہلے صرف مخصوص اوقات میں ایسا ہوا ہے جبکہ آپ کے ظہور کے وقت سے یہ واقعات بہت زیادہ ہونے لگے) یا یوں سمجھئے کہ آپ کے ظہور کے وقت سے یہ فرق ہوا کہ مارے جانے والے ستارے اپنے نشانوں پر پڑنے لگے خطا نہیں کرتے تھے۔

چنانچہ بعض محدثین نے کہا ہے کہ جب رسول اللہ ﷺ کی بعثت ہوئی یعنی آپ کے ظہور کا وقت قریب آگیا تو شیطانوں کو ستاروں کے ذریعہ اتنا زیادہ مارا اور بھگایا جانے لگا کہ اس سے پہلے کبھی یہ واقعات اتنی کثرت سے نہیں ہوتے تھے (چنانچہ لوگوں نے یہ حادثہ دیکھا تو وہ حیران اور خوفزدہ ہوئے اور) عبدیاللیل ثقفی کے پاس آئے جو اندھا تھا۔ ان لوگوں نے اس سے کہا۔

ان واقعات کی وجہ سے لوگ بہت خوفزدہ اور پریشان ہیں اور (اللہ تعالیٰ کو راضی کرانے کے لئے) اپنے غلاموں کو آزاد کر رہے ہیں اور اپنے مویشیوں کو سیبہ بنا رہے ہیں (یعنی ناک کان کتر کرتوں کے نام پر چھوڑ رہے ہیں جس کی تفصیل سیرت حلبیہ اردو گذشتہ باب میں گزر چکی ہے)۔

عبدیاللیل نے کہا۔

”جلدی مت کرو بلکہ دیکھو۔ اگر یہ وہ مشہور ستارے ہیں جن میں سے خشکی اور تری میں سمیتیں دیکھی جاتی ہیں اور موسم کے متعلق پیشین گوئی کی جاتی ہے تب تو لوگوں کے فنا ہونے کا وقت آگیا ہے۔ اور اگر یہ وہ مشہور ستارے نہیں ہیں تو پھر اس کا مطلب یہ ہے کہ کوئی نیا اور اہم واقعہ ظاہر ہونے والا ہے۔“

اب لوگوں نے دیکھا تو معلوم ہوا کہ یہ ٹوٹنے والے ستارے وہ مشہور ستارے نہیں تھے تو انہوں نے کہا کہ یہ واقعات کسی نئے واقعہ کی علامت ہیں۔

(ی) امام مسلم نے روایت کیا ہے کہ رسول اللہ ﷺ نے فرمایا۔

”ستارے آسمان کا سہارا ہیں کہ جب ستارے نہیں رہیں گے تو آسمان سے وہ تمام مصیبتیں نازل ہوں گی جن سے مخلوق کو ڈرایا گیا ہے۔ اسی طرح میں اپنے صحابہ کا سہارا ہوں جب میں نہیں رہوں گا تو صحابہ کے سامنے وہ ساری چیزیں آئیں گی جن سے انہیں ڈرایا گیا ہے۔ اور میرے صحابہ میری امت کے لئے سہارا ہیں جب صحابہ نہیں رہیں گے تو امت میں وہ ساری خرابیاں ظاہر ہوں گی جن سے انہیں ڈرایا گیا ہے۔“

(غرض اس درمیانی تفصیل کے بعد اصل واقعہ کے متعلق بیان کرتے ہیں کہ جب بنی ثقیف کو عمرو ابن امیہ نے ایک نبی کی آمد کی خبر دی تو) اس کے کچھ ہی عرصہ کے بعد انہوں نے آنحضرت ﷺ کے ظہور کے متعلق سن لیا۔ ایک روایت میں یہ ہے کہ اس کے بعد مسلمانوں نے اتھا کہ ابوہریرہؓ ابن ابن حرب طائف پہنچے (جہاں کا یہ قبیلہ بنی ثقیف تھا) انہوں نے آکر لوگوں کو خبر دی اور کہا۔

شہاب پھٹنے کا سلسلہ ظہور کے وقت شروع ہوا

”محمد ابن عبداللہ یہ دعویٰ لے کر کھڑا ہوا ہے کہ وہ خدا تعالیٰ کی طرف سے بھیجا ہوا نبی ہے۔“ (گزشتہ سطروں کا خلاصہ یہ ہے کہ آنحضرت ﷺ کے ظہور کا زمانہ قریب آیا تو اس وقت شیطانوں اور جنات کو شہاب اور ستارے مار کر آسمانوں میں پھینچنے سے روک دیا گیا مگر ایک روایت حضرت ابن عمرؓ بیان کرتے ہیں جو اس کے خلاف ہے۔ وہ یہ ہے کہ ”جب وہ دن آیا جس میں آنحضرت ﷺ پر وحی نازل ہوئی تو شیطانوں کو شہاب مار کر آسمانوں کی خبروں کی سن گُن لینے سے روک دیا گیا۔“

ادھر بنی ثقیف کے متعلق پیچھے کی سطروں میں دو روایتیں گزری ہیں جن میں سے ایک کے مطابق انہوں نے عمرو ابن امیہ سے آکر ستاروں کے ٹوٹنے کے متعلق سوال کیا۔ اور دوسری روایت میں ہے کہ انہوں نے عبدیاللیل سے اس بارے میں پوچھا تھا۔ بہر حال اس سے کوئی فرق نہیں پیدا ہوتا کہ انہوں نے ان دونوں آدمیوں سے اس بارے میں سوال کیا ہو۔ اور یہ کہ دونوں اندھے رہے ہوں۔ ساتھ ہی یہ بھی ممکن ہے کہ یہ واقعہ ایک ہی ہو لیکن جس شخص سے ان لوگوں نے جا کر سوال کیا اس کے نام میں راویوں کا اختلاف ہو گیا ہو چنانچہ بعض راویوں نے اس کو عمرو بن امیہ کہا اور بعض نے عبدیاللیل ابن عمرو کہا۔

یہ واقعہ جیسا کہ ظاہر ہے آنحضرت ﷺ کی نبوت اور ظہور کے وقت کا ہے اس واقعہ سے وہ روایت غلط ہو جاتی ہے جسے علامہ مادر دی نے شیخ نجم غیبی سے نقل کیا ہے جو ہمارے اکابر میں سے کسی کے شیخ ہیں۔ انہوں نے اسی اپنی روایت کو قبول بھی کیا ہے جو یہ ہے۔

ستاروں کے مارنے کا سبب یہ ہوا کہ جب اللہ تعالیٰ نے آنحضرت ﷺ کو پیغمبر بنا کر بھیجنے کا ارادہ فرمایا تو آپ کی پیدائش سے بھی پہلے ستاروں کے ٹوٹنے کے واقعات بہت زیادہ بڑھ گئے۔ ان نئے حادثات کی وجہ سے عرب کے اکثر لوگ بہت زیادہ گھبرا گئے اور وہ اپنے ایک اندھے کاہن کے پاس پہنچے۔ یہ شخص ان کو نئے ظاہر ہونے والے واقعات کے بارے میں خبریں دیا کرتا تھا۔ ان لوگوں نے اس سے جا کر ستاروں کے ٹوٹنے کے بارے میں پوچھا۔ اس نے کہا۔

”تم لوگ بارہ برجوں کو دیکھو۔ اگر ان میں سے بھی کوئی ٹوٹ چکا ہے تو سمجھو کہ دنیا کا آخر آپہنچا ہے۔“

لیکن اگر ان میں سے کوئی کم نہیں ہوا ہے تو پھر اس کا مطلب ہے کہ دنیا میں کوئی عظیم اور نیا انقلاب ظاہر ہونے والا ہے۔“

چنانچہ رسول اللہ ﷺ کا ظہور وہی عظیم اور نیا انقلاب تھا۔

علامہ ماوردی کی یہ روایت ظاہر کرتی ہے کہ جن روایتوں میں ستاروں کے ٹوٹنے کے واقعات آپ کی بعثت اور ظہور کے وقت بتلائے گئے ہیں وہاں ظہور سے مراد آپ کی پیدائش ہے (لیکن یہ صحیح نہیں ہے) لہذا اس روایت سے ولادت کا لفظ ہٹانا ہوگا جس کے بعد بات صاف ہو جاتی ہے کیونکہ جیسا کہ بیان ہوا ستاروں کا کثرت سے ٹوٹنا آپ کی نبوت اور ظہور کے وقت ہوا ہے نہ کہ آپ کی پیدائش کے وقت۔

اسی طرح بنی لب کے لوگ بھی ستاروں کے ٹوٹنے کے واقعات دیکھ کر گھبرا گئے تھے چنانچہ ابو لب یا لبیب ابن مالک نے بیان کیا ہے کہ میں رسول اللہ ﷺ کی خدمت میں حاضر ہوا اور میں نے آپ سے کہانت کے متعلق تذکرہ کیا میں نے عرض کیا۔

خطر کا ہن کا حیرت ناک واقعہ..... ”آپ پر میرے ماں باپ قربان ہوں۔ ہم وہ پہلے لوگ ہیں جن کو آسمانوں کی حفاظت شروع ہونے اور جنات کو آسمانوں کی خبروں کی سن گن لینے سے روک دیئے جانے کا پتہ چلا۔ یہ واقعہ یوں ہوا کہ ہم لوگ ایک دفعہ ایک کاہن کے پاس پہنچے جس کا نام خطر ابن مالک تھا۔ خطر کے بارے میں کتاب نور میں ہے کہ مجھے اس کے تفصیلی حالات کا پتہ نہیں چل سکا اور نہ یہ معلوم ہو سکا کہ آیا وہ مسلمان ہوا تھا یا نہیں۔ غرض یہ ایک بہت بوڑھا آدمی تھا اس کی عمر دو سو اسی (۲۸۰) سال ہو چکی تھی یہ ہمارے سب سے بڑے کاہنوں میں سے تھا۔ ہم نے اس سے کہا:-

”اے خطر! کیا تمہیں ان ستاروں کے متعلق بھی کچھ معلومات ہیں جو آج کل مارے جا رہے ہیں۔ ہم لوگ اس حادثہ سے بہت گھبرا رہے ہیں اور ڈر رہے ہیں کہ نہ معلوم انجام کیا ہوگا!“

اس نے کہا۔

”میرے پاس صبح کو۔ یعنی منہ اندھیرے اخیر رات میں آتا۔ اس وقت میں تمہیں بتاؤں گا کہ واقعہ کیا ہے آیا اس میں کوئی خیر ہے یا برائی ہے۔ اور آیا یہ امن و سکون کی علامت ہے یا پریشانی اور خوف کی۔“

ابو لب (جن سے مراد آپ کا چچا ابو لب نہیں ہے) کہتے ہیں کہ اس دن ہم اس کاہن کے پاس پہنچے۔ اگلے دن اخیر رات میں ہم پھر اس کے پاس آئے تو ہم نے دیکھا کہ وہ کھڑا ہوا آسمان کی طرف آنکھیں لگائے گھور رہا ہے۔ ہم نے فوراً اس کو پکارا۔ اپنا نام سن کر اس نے ہماری طرف اشارہ کیا کہ ذرا خاموش رہو چنانچہ ہم رک گئے۔ اسی وقت آسمان میں ایک بڑا ستارہ ٹوٹا اور اس کے ساتھ ہی وہ بڑے زور سے چیخا۔

”لگ گیا۔ اس کے لگ گیا۔ اس کے انجام نے اس کی عقل خبط کر دی۔ اس کے عذاب نے اس کو جلد ہی آلیا۔ شہاب نے اس کو جلا ڈالا۔ وہ خبر لانے والا تھا مگر اس سے پہلے اس کو بیکار کر دیا گیا۔ افسوس ہے اس کی حالت پر۔ اس کو مصیبتوں نے گھیر لیا۔ اس پر بار بار تباہی آئی۔ اس کے راستے بند کر دیئے گئے اور اس کے حالات کو ہی بگاڑ ڈالا۔“

(مطلب یہ ہے کہ آسمان میں ہونے والی ان تبدیلیوں کا سبب معلوم کرنے کے لئے اس کاہن نے اپنے تابع جن کو بھیجا کہ وہ آسمانوں سے اس کے متعلق کچھ سن گن لے کر آئے جس وقت وہ کاہن اس جن کو

آسمان میں منڈلاتے دیکھ رہا تھا کہ اچانک ایک شہاب مارا گیا جو اس جن کے لگا اور وہ جل کر ہلاک ہو گیا جس پر اس کاہن کی چیخ نکلی اور پھر اس نے غم و افسوس کے ساتھ یہ جملے کہے جو لو پر بیان کئے گئے۔
خطر کاہن کی طرف سے آنحضرت ﷺ کے متعلق اطلاع..... اس کے بعد وہ بہت دیر تک
 خاموش رہا پھر کہنے لگا۔

”اے بنی قحطان کے گروہ! میں تمہیں صاف صاف بتائے دیتا ہوں۔ اور کعبے اور ارکان یعنی حجر اسود کی قسم کھا کر کہتا ہوں۔ اور اس امن کے گہوارے یعنی مکہ شہر کی قسم کھا کر کہتا ہوں جس کے ہم خدمت گزار ہیں۔ کہ جنات کو آسمانی خبروں کی سُن گُن لینے کی ممانعت ہو گئی ہے۔ طاقت ور ستاروں کے ذریعہ آسمانوں کی جنات سے حفاظت کی جا رہی ہے۔ یہ سارا اہتمام اس عظیم الشان نبی کی وجہ سے کیا جا رہا ہے جو وحی اور کتاب الہی کے ساتھ ظاہر ہوں گے اور ہدایت اور قرآن جیسا عظیم صحیفہ لے کر آئیں گے۔ اور جن کے ظہور کی وجہ سے بتوں کی پوجا باطل اور ختم ہو جائے گی۔“

ابولہب کہتے ہیں۔ یہ سن کر ہم نے اس سے کہا۔

تمہارا بُرا ہواے خطر! تم تو بہت بڑے معاملے کی خبر دے رہے ہو مگر پھر تم اپنی قوم کے لوگوں کو کیا مشورہ دیتے ہو؟“
 اس نے کہا

اری لقومی ما اری لنفسی . ان يتبعوا خیر نبی الانس

تو مجھ: اپنی قوم کے بارے میں میری وہی رائے ہے جو خود اپنے متعلق ہے کہ وہ انسانوں کے اس بہترین پیغمبر کی پیروی کریں۔

برہانہ مثل شعاع الشمس . یبعث فی مکة دار الحمص

ان کی نشانیاں اور علامتیں سورج کی روشنی کی طرح صاف ہیں اور وہ مکے جیسے قریش کے مرکز میں ظاہر ہوں گے۔

بمحکم التنزیل غیر الکبس

اور مضبوط اور معتبر آسمانی کتاب لے کر۔

(ان شعروں میں مکے کو دارا الحمص کہا گیا ہے۔ حمص سے مراد قریش اور وہ لوگ ہیں جو قریشی لڑکیوں کے علاوہ دوسروں کے پیٹ سے پیدا ہوئے حمص سے مراد شدت اور سختی ہے مراد ہے دین میں شدت) قریش کے لوگ عرب کے معزز خاندانوں میں بھی اگر اپنی لڑکیاں بیاتے تھے تو اس شرط پر کہ ان کی اولاد میں حمص باقی رہنا چاہئے۔ قریش کے لوگ عرب کے قبیلوں میں اپنے حمص اور شدت کے لئے مشہور تھے۔ اسی بناء پر انہوں نے جنگ و جدل سے ہاتھ اٹھالیا تھا کہ اس کے ذریعہ خوں ریزی اور بدکاری پیدا ہوتی ہے چنانچہ قریش کے لوگ تجارت کی طرف متوجہ ہو گئے تھے۔

اسی لئے قریش کو حمص کہا جاتا تھا۔ ان کا یہ نام اس لئے پڑا کہ یہ لوگ اپنے دین کے معاملے میں بہت سخت تھے۔ حمص کے معنی شدت ہی کے ہیں۔

غرض (خطر کے یہ شعر سن کر) ہم نے اس سے کہا۔

”اے خطر! وہ نبی کون شخص ہے؟“

اس نے کہا

”زندگی اور اپنی جان کی قسم۔ وہ قریش میں سے ہوگا۔ اس کے حکم اور احکام حق لہ اور سچائی سے ہٹے ہوئے نہیں ہوں گے۔ اس کے مزاج اور عادتوں میں کوئی برائی نہیں ہوگی۔ وہ لشکر کے ساتھ ظاہر ہوگا۔ وہ لشکر آلِ قحطان اور آلِ ایش کے ہوں گے۔“

یہاں آلِ قحطان سے مراد مدینے کے انصاری مسلمان ہیں۔ چنانچہ ان کو آنحضرت ﷺ نے بھی اپنے اس ارشاد میں آلِ قحطان فرمایا ہے۔

”قحطان کی اولاد میں ایمان گھر بنائے ہوئے ہے۔“

آلِ ایش سے مراد یاتوجنات کا ایک مومن اور مسلمان قبیلہ ہے جو اپنے آپ کو ایش کی اولاد بتاتے ہیں جو جنات میں ایک بڑا شخص تھا۔ اور ایک قول یہ ہے کہ ایش سے مراد مہاجر صحابہ ہیں۔ (ی) کیونکہ مہاجرین کے بارے میں ایش کا لفظ اس طرح استعمال ہوتا ہے کہ ان مہاجروں میں ایش ہے۔ کیونکہ ایش کا لفظ تعریف کے لئے استعمال ہوتا ہے کہ فلاں شخص ایش ہے جو اس جملے کا مخفف ہے کہ ای شنی ہو یعنی وہ اتنا بلند اور عظمت والا ہے کہ اس کی بلندی اور بڑائی ظاہر کرنا ممکن نہیں ہے۔

ایک روایت میں ایش کے بجائے ریش کا لفظ آتا ہے۔ غرض اس پر ہم نے خطر کا ہن سے کہا۔

”اب ہمیں یہ بھی بتاؤ کہ وہ بنی قریش کی کس شاخ میں سے ہوگا؟“

اس نے کہا۔

”قسم ہے اس بیت اللہ کی جس کے ساتھ حجر اسود اور چاہ زمزم ہیں۔ وہ بنی ہاشم کی نسل میں سے ہوگا جو شریف اور معزز خاندان ہے اور وہ پیغمبر جنگوں کے ساتھ ظاہر ہوگا اور ہر ظالم کو ہلاک کرے گا۔“

اس کے بعد اس کا ہن نے کہا۔

”یہی وہ خبر ہے جو مجھے جنات کے سردار نے دی ہے۔“ پھر اس نے مزید کہا۔ ”اللہ اکبر۔ حق آکر ظاہر ہو گیا جنات کے آسمانی خبریں حاصل کرنے کا سلسلہ ٹوٹ گیا۔“

اتنا کہہ کر وہ پھر خاموش ہو گیا اور اس پر مدہوشی سی طاری ہو گئی۔ اس کے بعد وہ تین دن بعد چوڑکا اور

تب اس نے کہا۔

لا الہ الا اللہ..... اللہ تعالیٰ کے سوا کوئی عبادت کے لائق نہیں ہے۔

ابولہب سے یہ واقعہ سننے کے بعد آنحضرت ﷺ نے فرمایا۔

”سبحان اللہ۔ اس نے بالکل اس طرح کلام کیا جیسے وہ شخص کرتا ہے جس کے پاس وحی آتی ہے۔“

یہاں طیش کا لفظ استعمال ہوا ہے کہ اس کے احکام میں طیش نہیں ہوگا جس کا مطلب ہے حق سے گریز نہیں ہوگا۔ عربی میں کہا جاتا ہے کہ طَاش السَّهْمَ عَنِ الْهَدَفِ یعنی تیر اپنے نشانے سے ہٹ کر لگا۔

یہاں احائم کا لفظ استعمال ہوا ہے جو احوم کی جمع ہے اور خود احوام احوم کی جمع ہے جس کے معنی کنویں کے پانی کے ہیں یہاں مراد زمزم کا کنواں ہے۔ یا پھر یہاں احائم سے مراد حوائم ہے جو ان پرندوں کے لئے استعمال ہوتا ہے جو پانی پر منڈلا رہے ہوں۔ اس طرح یہاں مراد مکے کے کیوتر ہوں گے۔

(ی) اور وہ قیامت کے دن تنہا ہی ایک امت کے برابر بنا کر اٹھایا جائے گا۔ (ی) یعنی ایک پوری جماعت کی حیثیت میں۔ جیسا کہ اس کی نظیر پہلے بھی بیان ہو چکی ہے۔“

ستارے ٹوٹنے کے متعلق آنحضرت ﷺ کا ارشاد..... (قال) اسی طرح ایک وہ واقعہ ہے جس کو مسلم نے حضرت ابن عباسؓ سے بیان کیا ہے اور ابن عباس نے انصاری مسلمانوں کی ایک جماعت سے روایت کیا ہے کہ انہوں نے کہا۔

”ایک روز جبکہ ہم رسول اللہ ﷺ کے پاس بیٹھے ہوئے تھے کہ اچانک ایک ستارہ ٹوٹا جس سے آسمان میں ایک دم روشنی ہوئی۔ یہ دیکھ کر آنحضرت ﷺ نے لوگوں سے دریافت فرمایا۔

”جاہلیت کے زمانے میں یعنی نبوت سے پہلے جب اس طرح کوئی ستارہ ٹوٹتا تھا تو تم لوگ کیا کرتے تھے؟“

لوگوں نے کہا

”یا رسول اللہ! اس وقت جب ہم ستارہ ٹوٹتے ہوئے دیکھتے تھے تو یہ کہا کرتے تھے۔

آپ نے یہ سن کر فرمایا۔

”نہیں یہ بات اس طرح نہیں ہے بلکہ واقعہ یہ ہے کہ جب اللہ تعالیٰ اپنی مخلوق کے لئے کوئی فیصلہ فرماتے ہیں تو عرش کو اٹھانے والے فرشتے اس کو سنتے ہیں اور اللہ تعالیٰ کی تسبیح بیان کرتے ہیں۔ اس تسبیح کو سن کر ان سے نچلے درجہ میں جو فرشتے ہیں وہ بھی تسبیح کرتے ہیں، پھر ان کی تسبیح سن کر ان کے نیچے والے تسبیح بیان کرتے ہیں پھر اسی طرح ایک سے دوسرے تک پہنچتی ہے یہاں تک کہ آسمان دنیا کے فرشتے سنتے ہیں اور تسبیح بیان کرتے ہیں پھر اوپر کے فرشتے ایک دوسرے سے کہتے ہیں۔

”تم نے اس وقت یہ تسبیح کیوں کی؟“.....؟

وہ جواب میں کہتے ہیں۔

”اللہ تعالیٰ نے اپنی مخلوق کے لئے ایسا ایسا فیصلہ فرمایا ہے جو وہاں ظاہر ہونے والا ہے۔“

شیاطین کو آسمانی خبریں کیسے ملتی تھیں..... پھر یہ بات بھی اسی طرح ایک آسمان سے دوسرے کی طرف اترتی ہے اور ہر اوپر کے آسمان والے اپنے سے نیچے والوں کو اس کی اطلاع دیتے رہتے ہیں یہاں تک کہ یہ خبر آسمان دنیا تک پہنچتی ہے۔ اسی وقت شیاطین جو وہاں منڈلاتے رہتے تھے فرشتوں کی باتوں سے اس خبر کے کچھ ٹکڑے چوری سے سن لیتے تھے اور پھر زمین پر آکر کاہنوں کو بتلا دیتے تھے۔ چنانچہ اس خبر میں سے کچھ باتیں درست نکلتی تھیں اور کچھ غلط نکلتی تھیں (کیونکہ شیاطین پوری اور صحیح خبر سن نہیں پاتے تھے اس لئے اڑتی اڑتی جو خبر ان کے کانوں میں پڑ جاتی تھی وہ اس کو اپنے دماغ سے جوڑتے اور کاہنوں کو آکر بتلاتے تھے۔ اسی لئے ساری بات سچ نہیں نکلتی تھی)۔

بخاری میں اس بارے میں یہ روایت ہے

”جب اللہ تعالیٰ آسمان میں کوئی فیصلہ فرماتا ہے تو فرشتے اللہ تعالیٰ کے خوف و رعب سے اس طرح اپنے پر پھڑپھڑاتے ہیں جیسے چکنے پتھر پر زنجیر ماری جاتی ہے۔ پھر جب ان کی گھبراہٹ کچھ کم ہو جاتی ہے تو وہ کہتے ہیں۔

”تمہارے رب نے کیا فرمایا ہے؟“

جواب میں وہ کہتے ہیں کہ حق تعالیٰ نے جو بڑی اور زبردست شان والا ہے یہ یہ فرمایا ہے۔
اس کو کچھ نہ کچھ سُن گُن لینے والے شیاطین بھی سن لیتے تھے۔ ادھر محافظ فرشتے ان سُن گُن لے کر جانے والوں کے شہاب مارتے ہیں۔ اب کبھی اس بھاگنے والے جن کے وہ شہاب لگ جاتا تھا اور وہ جس کو خبر دینے جا رہا تھا اس کے پاس نہیں پہنچ پاتا تھا کیونکہ ستارہ اس کو پھونک دیتا تھا۔ (حدیث)۔

یہاں فرشتوں کا یہ قول جو ہے کہ حق تعالیٰ نے یہ فرمایا ہے اور اس کے بعد وہ اس کا ذکر کرتے ہیں کہ اللہ تعالیٰ نے مخلوق کے لئے ایسا ایسا فیصلہ فرمایا ہے جیسا کہ گزر چکا ہے اور آگے بھی آرہا ہے اسی طرح آنحضرت ﷺ کا یہ ارشاد کہ۔ جاہلیت کے زمانے میں جب ستارے ٹوٹتے تھے تو تم کیا سمجھا کرتے تھے۔ ان سب باتوں سے صاف طور پر یہ معلوم ہوتا ہے کہ آنحضرت ﷺ اور حضرت عیسیٰ کے درمیانی زمانے یعنی فترت کے دور میں بھی غیبی خبروں کی حفاظت کے لئے اسی طرح شیاطین پر شہاب پھینکے جاتے تھے یعنی آنحضرت ﷺ کی ولادت سے پہلے کے زمانے میں بھی ایسا ہوتا رہا ہے مگر آگے حضرت ابی ابن کعبؓ کی روایت سے حدیث آرہی ہے جو اس کے خلاف ہے۔

آپ کے ظہور کے بعد کہانت ختم ہو گئی..... ایک دفعہ آنحضرت ﷺ سے کاہنوں کے بارے میں پوچھا گیا تو آپ نے فرمایا۔

”ان کی کوئی اصلیت نہیں ہے۔“

صحابہ نے عرض کیا۔

”مگر یا رسول اللہ! کبھی کبھی وہ لوگ ہمیں ایسی باتیں بتلایا کرتے تھے جو درست ثابت ہوتی تھیں!“
آپ نے فرمایا۔

”اس قسم کی خبریں انہیں جنوں سے ملتی تھیں جن کو جنات (آسمانوں میں سے) اُچک لایا کرتے تھے اور پھر ان کو اپنے کاہن تک پہنچا دیا کرتے تھے مگر اس خبر میں وہ اپنی طرف سے سینکڑوں جھوٹ باتیں بھی ملا دیا کرتے تھے مگر پھر اللہ تعالیٰ نے شیاطین کو ان شہابوں کے ذریعہ آسمانوں تک پہنچنے سے روک دیا جو ان پر پھینکے جاتے ہیں اس لئے اب کہانت ختم ہو گئی اور آج کوئی کہانت باقی نہیں ہے۔“

(ی) بخاری میں ہے کہ آنحضرت ﷺ نے فرمایا۔

فرشتے بادلوں میں اپنے درمیان وہ باتیں ذکر کرتے ہیں جو زمین پر پیش آنے والی ہوتی ہیں شیاطین (جو فضاؤں میں منڈلاتے پھرتے ہیں) ان باتوں کو سن لیتے ہیں اور پھر زمین پر آکر ان کو اپنے کاہنوں کے کانوں میں ڈال دیتے ہیں اور ان میں سینکڑوں جھوٹی باتیں اپنی طرف سے ملا دیتے ہیں۔“

مگر (ان سب روایتوں کے ساتھ ساتھ جن سے معلوم ہوتا ہے کہ فترت کے دور میں یعنی آنحضرت ﷺ کی ولادت سے بھی پہلے شیاطین پر ستارے پھینکے جاتے رہے ہیں) ایک روایت یہ بھی ہے جو حضرت ابی ابن کعبؓ بیان کرتے ہیں کہ :-

”جب سے عیسیٰ علیہ السلام کو آسمان پر اٹھایا گیا اس وقت سے آنحضرت ﷺ کی نبوت کے وقت تک بالکل شہاب نہیں پھینکے گئے اور آپ کے ظہور کے بعد پھینکے گئے۔ چنانچہ جب قریش نے یہ واقعہ دیکھا جو اس

سے پہلے انہوں نے کبھی نہیں دیکھا تھا تو وہ گھبرا کر عبدیالیل کے پاس پہنچے۔ “(جس کے بعد کی تفصیلات گزر چکی ہیں)۔

اقول۔ مؤلف کہتے ہیں: اس روایت سے معلوم ہوتا ہے کہ آنحضرت ﷺ کے ظہور سے پہلے شہاب نہیں پھینکے گئے یہاں ظہور کے قریبی زمانے میں آپ کی ولادت کا زمانہ بھی شامل ہے لہذا یہ گزشتہ روایت کے خلاف نہیں ہوتی۔ نیز اس سے یہ بھی معلوم ہوتا ہے کہ عیسیٰ علیہ السلام کے اٹھائے جانے سے پہلے ستارے پھینکے جاتے تھے۔ یہ بات حضرت آدم علیہ السلام کے زمانے اور ان کے بعد کے رسولوں کے زمانوں پر بھی صادق آتی ہے۔

یہ قول علامہ زہری کے اس قول کے مطابق ہے کہ آسمانوں میں شیاطین کے پہنچنے کی ممانعت اور ان کے شہاب مارنا گزشتہ زمانوں میں ظہور سے پہلے کے دور میں ہوا ہے۔ (ی) یعنی رسولوں کے زمانوں میں نہ کہ فترت کے زمانوں میں جو کہ دو پیغمبروں کے درمیان کا زمانہ ہوتا ہے۔ یہ قول تفسیر کشاف کا بھی ہے۔

بعض علماء نے لکھا ہے کہ احادیث کے ظاہر سے معلوم ہوتا ہے کہ آنحضرت ﷺ کے علاوہ دوسرے نبیوں کے زمانوں میں بھی شیاطین پر شہاب پھینکے گئے ہیں۔ واقعہ بھی یہی ہے اور اکثر مفسرین کا قول یہی ہے۔ یہ شہاب اس لئے پھینکے جاتے تاکہ رسولوں پر نازل ہونے والی وحی کی حفاظت ہو سکے۔

اب جہاں تک ان زمانوں کا تعلق ہے جن میں نبی اور رسول نہیں رہے جو رسولوں کے درمیان فترت کا زمانہ کہلاتا ہے تو ان زمانوں میں شیاطین آسمانوں میں کچھ مخصوص ٹھکانوں پر پہنچ کر وہاں کی باتوں کی کچھ سُن گُن لیتے تھے اور پھر ان خبروں کو اپنے کاہنوں تک پہنچا دیتے تھے۔

اللہ تعالیٰ نے ستاروں کی تخلیق و پیدائش کے دو فائدے ذکر فرمائے ہیں۔ ارشاد باری ہے۔

وَلَقَدْ زَيَّنَّا السَّمَاءَ الدُّنْيَا بِمَصَابِيحٍ
وَجَعَلْنَا هَارَ جُوزَ مَا لِلشَّيَاطِينِ

الایہ پ ۲۹ سورہ ملک ع ۱

ترجمہ: اور ہم نے قریب کے آسمانوں کو چراغوں یعنی ستاروں سے آراستہ کیا ہے اور ہم نے ان ستاروں کو شیطان کے مارنے کا ذریعہ بھی بنایا ہے۔

دوسری جگہ حق تعالیٰ کا ارشاد ہے :-

إِنَّا زَيَّنَّا السَّمَاءَ الدُّنْيَا بِزِينَةِ الْكَوَاكِبِ وَحِفْظًا مِنْ كُلِّ شَيْطَانٍ مَارِدٍ الْآيَةُ ۲۳ سورہ صفت ع ۱

ترجمہ: ہم ہی نے رونق دی ہے اس طرف والے آسمان کو ایک عجیب آرائش یعنی ستاروں کے ساتھ اور حفاظت بھی کی ہے ہر شریر شیطان سے۔

اب ان ستاروں کا شیطانوں کے لئے سزا ہونا جو ہے وہ گزشتہ سے پیوستہ زمانوں تک کے دوسرے نبیوں کے مقابلے میں خاص طور پر صرف آنحضرت ﷺ کے ظہور کے قریبی وقت سے ہوا۔ چونکہ شہاب پھینکنے کی غرض یہ تھی کہ شیاطین کو چوری چھپے آسمانی خبریں سننے سے روکا جاسکے اس لئے ظاہر ہے کہ آپ کے ظہور سے پہلے شہاب نہیں مارے گئے۔ اس دور میں آپ کی ولادت کا زمانہ بھی شامل ہے۔

اس قول کی موافقت ابن اسحاق کے قول سے بھی ہوتی ہے کہ جب آنحضرت ﷺ کی رسالت کا زمانہ

قریب آگیا اور آپ ﷺ کے ظہور کا وقت آپنچا تو شیاطین کو آسمانوں تک پہنچنے سے روک دیا گیا۔ اسی طرح حضرت ابن عمرؓ کی یہ روایت بھی اسی کی تائید کرتی ہے کہ :-

”جب وہ دن آگیا جس میں آنحضرت ﷺ کو نبوت ملنے والی تھی تو شیطانوں کو آسمان خبریں سننے سے روک دیا گیا اور ان پر شہاب مارے گئے۔ شیطانوں نے اس تبدیلی کا ابلیس سے ذکر کیا اس نے کہا۔ ”شاید ارض مقدس یعنی فلسطین میں تمہارے مقابلے پر کوئی نبی ظاہر کیا گیا ہے۔“ خاص طور پر ارض مقدس کا نام اس لئے لیا کہ یہ سر زمین ہمیشہ نبیوں اور رسولوں کا مرکز رہی ہے۔ ادھر اس سے یہ بھی معلوم ہوتا ہے کہ ابلیس کے نزدیک بھی شہاب کا پھینکا جانا کسی نبی کے ظہور کی علامت رہا ہے۔

چنانچہ شیاطین ارض مقدس کی طرف تحقیق کے لئے گئے۔ واپس آکر انہوں نے کہا ”اس سر زمین میں کوئی نبی ظاہر نہیں ہوا۔“

اس کے بعد خود ابلیس مکے کی طرف گیا کیونکہ نبیوں کے مرکز کے بعد اسی سر زمین میں کسی نبی کے ظہور کا امکان ہو سکتا تھا۔ وہاں اس نے غار حرا میں آنحضرت ﷺ کو جبرئیل علیہ السلام کے ساتھ دیکھا۔ پھر وہ اپنے ساتھیوں کے پاس واپس آیا اور ان سے بولا۔

”احمد ﷺ کا ظہور ہو گیا ہے اور جبرئیل ان کے ساتھ ہیں۔“

ایک روایت میں یہ لفظ ہیں کہ جب شیاطین نے ابلیس کو آکر بتلایا کہ ان کو آسمانوں میں پہنچنے کی ممانعت ہو گئی ہے تو اس نے ان سے کہا۔

”یہ کوئی نئی بات زمین میں ظاہر ہوئی ہے اس لئے تم ہر علاقے کی مٹی میرے پاس لے کر آؤ۔“ چنانچہ شیاطین سب جگہوں کی مٹی لے کر آئے تو وہ ان کو سونگھ سونگھ کر دیکھنے لگا۔ جب اس نے مکے کی مٹی سونگھی تو فوراً بولا۔

”یہ نیا واقعہ اسی سر زمین میں ہوا ہے۔“

شیاطین فوراً مکے کی طرف آئے تو انہوں نے دیکھا کہ آنحضرت ﷺ کا ظہور ہو چکا ہے۔ اقول۔ مؤلف کہتے ہیں: کہا جاتا ہے کہ ان دونوں میں کوئی اختلاف نہیں ہے کیونکہ ممکن ہے جب شیاطین آگئے ہوں تو انہوں نے آنحضرت ﷺ کو دیکھ لینے کے باوجود ابلیس سے آکر نہ کہا ہو اس لئے ابلیس خود گیا۔ اور یہ بھی ممکن ہے کہ ابلیس ان شیاطین سے آنحضرت ﷺ کے ظہور کی اطلاع ملنے کے باوجود خود بھی گیا ہو تاکہ اسے یقین ہو سکے۔

اس روایت سے یہ بھی معلوم ہوتا ہے کہ آنحضرت ﷺ کے ظہور کے وقت شہاب پھینکے جانے لگے تھے یعنی ظہور کے وقت کے قریب ایسا ہونے لگا تھا ظہور سے پہلے کے زمانے میں جس میں آپ کی ولادت کا زمانہ بھی شامل ہے ایسا نہیں ہوتا تھا (جبکہ پچھلے صفحات میں یہ بات گزری ہے کہ آپ کی ولادت کے وقت ایسا ہوا) اسی لئے آنحضرت ﷺ کی پیدائش کے وقت ابلیس اور اس کے چیلوں کے ساتھ شہاب پھینکے جانے کا واقعہ ماننے میں مشکل پیدا ہوتی ہے اسی لئے پیچھے یہ بات گزر چکی ہے کہ ممکن ہے راوی نے غلط فہمی کی وجہ سے یہ بات کہی ہو۔

ادھر اس بعد کی روایت سے معلوم ہوتا ہے کہ ابلیس کو یہ معلوم نہیں تھا کہ شیطانوں پر شہاب کا پھینکا جانا آنحضرت ﷺ کے ظہور کی علامت ہے جب کہ اس سے پہلی روایت سے یہی معلوم ہوتا ہے کہ شہاب کا پھینکا جانا ابلیس کے نزدیک آپ کے ظہور کی علامت تھا (اسی لئے اس نے شیاطین سے کہا کہ شاید ارض مقدسہ میں تمہارے خلاف نبی کا ظہور ہو چکا ہے) لیکن دونوں روایتوں سے یہ بات ضرور معلوم ہوتی ہے کہ ابلیس کو نہ تو آپ ﷺ کے سراپا کا علم تھا اور نہ آپ کے ظہور کی جگہ کی خبر تھی۔ واللہ اعلم۔

قصیدہ ہمزیہ کے شاعر نے بھی اپنے ان شعروں میں اسی بات کی طرف اشارہ کیا ہے کہ آسمانوں میں شیطانوں کے داخلے پر پابندی آپ ﷺ کے ظہور کے وقت لگی۔

بَعَثَ اللَّهُ عِنْدَ مَبْعَثِهِ الشَّهَبَ . جَرَّاسًا وَضَاقَ عَنْهَا الْفُضَاءُ

ترجمہ: آپ کے ظہور کے وقت اللہ تعالیٰ نے بے شمار شہابوں سے آسمانی خبروں کی حفاظت فرمائی۔

تَطْرُدُ الْجِنَّ عَنْ مَقَاعِدِ السَّمْعِ . كَمَا يَطْرُدُ الذَّنَابَ الرُّعَاءُ

جنہوں نے جنات و شیاطین کو ان کے سُن گُن لینے کے ٹھکانوں سے اس طرح دھکیل دیا جس طرح چرواہے بھیڑیوں کو دھکیل دیتے ہیں۔

فَمَحَتْ آيَةَ الْكَهَانَةِ أَيَا . ثُ مِنَ الْوَحْيِ مَا لَهْنُ الْمَحَاءِ

اور اس طرح وحی کی نشانیوں نے کمانت کی نشانیوں کو نیست و نابود کر دیا جبکہ خود وحی کی نشانیاں مٹنے والی چیز نہیں ہیں۔ یعنی رسول اللہ ﷺ کی رسالت کے وقت اللہ تعالیٰ نے جنات سے آسمانوں کی حفاظت کی خاطر ان پر آگ کے شعلے برسائے۔ یہ شعلے تعداد میں اتنے زیادہ تھے کہ انہوں نے آسمانوں میں پہنچنے کے تمام راستوں کو بند کر دیا۔ ان شہابوں نے جنات کو آسمانوں میں ان کے ٹھکانوں سے ڈھکیل دیا جہاں بیٹھ کر وہ فرشتوں کے درمیان ہونے والی غیب کی وہ باتیں چھپ کر سنا کرتے تھے جو زمین میں پیش آنے والی ہوتی تھیں۔ ان شہابوں نے اتنی تیزی کے ساتھ شیاطین کو دھکیل دیا جتنی شدت کے ساتھ چرواہے ان بھیڑیوں کو دھکیلتے ہیں جو ان کی بکریوں پر حملہ کرنے کا ارادہ کرتے ہیں۔ اس لئے اس زبردست حفاظت اور دھتکار کی وجہ سے وحی کے آثار نے کمانت کے آثار کو نیست و نابود کر دیا جو غیب کی باتوں سے متعلق ہوتے تھے اب جہاں تک خود وحی کے ان آثار کا تعلق ہے تو یہ کبھی نہ مٹنے والے ہیں بلکہ قیامت تک باقی رہیں گے۔

یہاں ایک اشکال ہو سکتا ہے کہ اگر شہاب پھینکے جانے سے مراد وحی کی حفاظت ہے تو یہ سلسلہ صرف آپ کے ظہور (یعنی وحی نازل ہونی شروع ہونے) کے وقت سے ہونا چاہئے۔ ظہور سے پہلے اور آپ کی ولادت کے وقت بالکل نہیں ہونا چاہئے۔

پھر ایک اشکال اور ہے کہ اگر شہاب پھینک جانے کا یہ سلسلہ آپ کے ظہور سے پہلے موجود تھا اور ظہور کے وقت تک مسلسل رہا تو پھر ظہور کے وقت شہاب دیکھ کر عربوں کو گھبرانا نہیں چاہئے تھا۔

پہلے اشکال کا جواب یہ دیا جاتا ہے کہ ممکن ہے شہاب پھینکے جانے کی اصلی غرض تو وحی کی حفاظت ہی ہو لیکن وحی کا سلسلہ شروع ہونے سے پہلے یہ شہاب بطور نبوت کی نشانیوں یعنی ارباص کے اور کاہنوں وغیرہ کو اس طرف متوجہ کرنے اور اس سے خوف زدہ کرنے کیلئے شروع کیا گیا ہو۔ لہذا آپ کی ولادت اور ظہور کے قریب شہاب کا وجود کسی اشکال کا سبب نہیں رہتا۔

جہاں تک دوسرے اشکال کا تعلق ہے وہ اشکال ابی ابن کعبؓ کی پیچھے بیان ہونے والی روایت ہی سے تعلق رکھتا ہے جس میں کہا گیا ہے کہ عیسیٰ علیہ السلام کے اٹھائے جانے کے وقت سے شہاب کا سلسلہ ختم ہو گیا تھا۔ پھر جب آنحضرت ﷺ کو نبوت عطا ہوئی تو شہاب کا سلسلہ شروع ہوا۔ چنانچہ اسی وجہ سے انہوں نے کہا ہے کہ جب قریش نے (جنہوں نے یہ بات کبھی نہیں دیکھی تھی) یہ انوکھا سلسلہ دیکھا تو وہ گھبرا کر اپنے کاہن عبدیلیل کے پاس گئے (تو گویا یہ اشکال اصل میں حضرت ابی ابن کعبؓ کی روایت سے ہی پیدا ہوتا ہے)۔

اس کا جواب یہ دیا جاتا ہے کہ ممکن ہے آنحضرت ﷺ کے ظہور سے پہلے شہاب کا جو سلسلہ تھا وہ اس سلسلے سے مختلف ہو جو ظہور کے بعد شروع ہوا اور یہ فرق یا تو اس طرح کا ہو کہ ظہور سے پہلے شہاب کا جو سلسلہ تھا وہ بہت کم تھا اور ظہور کے بعد جو شروع ہوا وہ بہت زیادہ تھا۔ اور یا اس طرح کا فرق ہو کہ ظہور کے بعد شہاب ہر طرف سے پھینکے جانے لگے۔ اس بارے میں ایک قول یہ بھی ہے کہ یہ سلسلہ ایک ہی جانب سے تھا۔ یا پھر ان میں یہ فرق رہا ہو کہ ظہور کے بعد شیطین پر جو شہاب پھینکے جانے شروع ہوئے وہ ہمیشہ نشانے پر لگنے لگے جبکہ ظہور سے پہلے کے سلسلے میں جو شہاب پھینکے جاتے تھے وہ کبھی نہیں بھی لگتے تھے۔ غرض اس کے نتیجے میں کچھ شیطین وہیں ختم ہونے لگے تھے، بعض کے صرف چہرے جھلس جاتے اور بعض کے ہوش حواس خراب ہو جاتے۔ (ی) جس کے بعد وہ بھوت پریت بن کر لوگوں کو جنگلوں اور دیہات میں پریشان کرنے لگے۔

اب اسی بناء پر عرب گھبرا گئے کیونکہ اس سے پہلے شہاب ہر طرف سے بھی نہیں پھینکے جاتے تھے۔ اتنے زیادہ بھی نہیں پھینکے جاتے تھے اور اکثر نشانے پر بھی نہیں لگتے تھے اسی لئے شیطین آسمان میں اپنے ٹھکانوں پر اکثر ایک سے زائد بار پہنچتے رہتے تھے اور وہاں غیب کی باتوں کی سن گن لے کر اپنے کاہن کو بتلادیا کرتے تھے۔ (ی) اسی لئے آپ کے ظہور سے پہلے کہانت کا سلسلہ بالکل ختم نہیں ہوا بلکہ آپ کے ظہور کے وقت تک باقی رہا جبکہ آپ کے ظہور کے وقت بالکل ختم ہو گیا اسی لئے آنحضرت ﷺ نے یہ فرمایا کہ آج کہانت کا نام و نشان باقی نہیں ہے۔

مگر یہ ساری بحث صرف اسی صورت میں ہے جبکہ حضرت ابن عباسؓ کی اس روایت کو مان لیا جائے جس میں انہوں نے کہا ہے کہ آنحضرت ﷺ کی ولادت کے وقت بھی شہاب پھینکے گئے تھے (کیونکہ اگر اس روایت کو قبول نہ کیا جائے تو پھر یہ اشکال پیدا نہیں ہوتے بلکہ بات صاف رہتی ہے کہ آپ کے ظہور سے پہلے کے زمانے میں شہاب کا سلسلہ بالکل نہیں تھا بلکہ جب ظہور کا زمانہ قریب آیا تو شہاب پھینکے جانے شروع ہوئے)۔

(اس تفصیل کا خلاصہ یہ ہے کہ شہاب کے ذریعہ وحی کی حفاظت مقصود تھی مگر ایک روایت ایسی ہے کہ وحی کی حفاظت کا انتظام اللہ تعالیٰ نے دوسرا فرمایا تھا) وہ روایت جو کتاب اتقان میں حضرت سعید ابن جبیر سے بیان کی گئی ہے یہ ہے :-

”حضرت جبرئیل علیہ السلام جب بھی آنحضرت ﷺ کے پاس قرآن پاک کی آیات یعنی وحی لے کر آتے تو ہمیشہ ان کے ساتھ چار فرشتے اور ہوتے تھے جو محافظ کی حیثیت سے ساتھ آیا کرتے تھے۔“

اسی طرح کتاب بیئوع میں ابن جریر کی روایت ہے کہ :-

”جب بھی جبرئیل علیہ السلام وحی لے کر اتر آتے تھے تو ان کے ساتھ ہمیشہ کچھ محافظ فرشتے ہوتے

تھے جو جبرئیل علیہ السلام اور اس نبی کو جس کے پاس وہ وحی آتی تھی اپنے گھیرے میں لے لیا کرتے تھے اور شیاطین کو ان دونوں کے قریب آنے سے دھکیلتے رہتے تھے تاکہ شیاطین اس وحی کو نہ سن سکیں جو جبرئیل علیہ السلام اس نبی کے پاس غیب سے لا کر پہنچا رہے ہیں۔ اور پھر اس وحی کو اپنے کانوں تک نہ پہنچا سکیں۔

جلد اول نصف اول مکمل ہوئی